

បញ្ជីគណនីសំបុត្រអចិន្ត្រៃយ៍

តារាង ១



ផ្សព្វផ្សាយដោយសមាគមធម្មទាន
អរិយវង្សយង់ សុផាត

ព.ស.២៥៦៧

បច្ចេកពុទ្ធសំយុង្គកថា

ភាគ ១



ផ្សព្វផ្សាយដោយសមាគមធម្មទាន
អរិយវង្សយង់ សុផាត

រៀបរៀងដោយ ឧបាសក ឡាន សុខុម

ព.ស.២៥៦៧



**ឧបនាយករដ្ឋមន្ត្រី រដ្ឋមន្ត្រីក្រសួងមហាផ្ទៃ
ពិតថេរវីរកា**

ព្រះតេជគុណ យង់ សុផាត ប្រធានសមាគមធម្មទានអរិយធម៌ យង់ សុផាត

កម្មវត្ថុ : អំពីការសុំចុះបញ្ជីរបស់ **សមាគមធម្មទានអរិយធម៌ យង់ សុផាត** នៅក្រសួងមហាផ្ទៃ ។

យោង : លិខិតលេខ **០១/១០ស.ធរ.អ.យ.ជ** ចុះថ្ងៃទី **២៣** ខែ **តុលា** ឆ្នាំ **២០០៩** ស្តីពីការសុំចុះបញ្ជីរបស់ **សមាគមធម្មទានអរិយធម៌ យង់ សុផាត** ។

តបតាមកម្មវត្ថុ និងយោងខាងលើ ខ្ញុំព្រះករុណាសូមពិតថេរវីរកាព្រះតេជគុណប្រធានថា ក្រសួងមហាផ្ទៃយល់ព្រមចុះបញ្ជី **សមាគមធម្មទានអរិយធម៌ យង់ សុផាត** ដែលមានអាសយដ្ឋាននៅទីស្នាក់ការកណ្តាលនៅភូមិ **វិចេក៣ សង្កាត់រតនៈ ក្រុង បាត់ដំបង ខេត្ត បាត់ដំបង** នោះហើយ ។ **សមាគមធម្មទានអរិយធម៌ យង់ សុផាត** ត្រូវអនុវត្តតាមលក្ខន្តិកៈដូចបានកម្រិតទុកនៅក្រសួងមហាផ្ទៃ និងធ្វើសកម្មភាពការងារក្នុងក្របខ័ណ្ឌជាសមាគមអព្យាក្រឹត មិនប្រកាន់ពូជសាសន៍ មិនប្រកាន់សាសនា មិនប្រកាន់និន្នាការនយោបាយ មិនធ្វើសកម្មភាពប្រើឱ្យគណបក្សនយោបាយ និងមិនធ្វើជាឧបករណ៍គណបក្សនយោបាយ ។

ក្រោយពីច្បាប់ស្តីពីសមាគម និងអង្គការមិនមែនរដ្ឋាភិបាលចូលជាធរមាន សមាគមធម្មទានអរិយធម៌ យង់ សុផាត ត្រូវដាក់ពាក្យសុំចុះបញ្ជីសាជាថ្មីអោយបានត្រឹមត្រូវតាមច្បាប់ ។

អាស្រ័យហេតុនេះ សូមព្រះតេជគុណប្រធានជាប់ជាពិតទាន
សូមព្រះតេជគុណប្រធាន ទទួលនូវការគោរពអំពីខ្ញុំព្រះករុណា ។



- ចម្លងចុះ :**
- ទីស្តីការគណៈរដ្ឋមន្ត្រី
" ដើម្បីផ្តន្ទាជាប "
- សាលាខេត្តបាត់ដំបង
" ដើម្បីមុខការ "
- ឯកសារ - កាលប្បវត្តិ

ពាក្យប្រារព្ធ

សៀវភៅ “ **បច្ចេកពុទ្ធសំយុត្តកថា** ” នេះ ខ្ញុំគិតថា នឹង ចងក្រងរៀបរៀងជាយូរមកហើយ ដោយយល់ឃើញថា ពុទ្ធប្បវត្តិក្តី ប្រវត្តិព្រះអសីតិមហាសារីកក្តី លោកអ្នកសប្បុរសទាំងឡាយ បាន រៀបរៀងចងក្រងច្រើនមកហើយ តែរឿងរ៉ាវដែលទាក់ទងនឹងព្រះ បច្ចេកពុទ្ធ ហាក់ដូចជាបាំងបាត់ស្ងាត់កំបាំងនៅឡើយ តែការគិត ក៏ បានត្រឹមតែគិត ព្រោះមិនមានអ្នកជួយជ្រោមជ្រែងក្នុងការងារនេះ ។ លុះក្រោយមក មានលោកអ្នកសប្បុរស ដែលជាអ្នកមានសទ្ធាជ្រះថ្លា ក្នុងធម៌ព្រះមានព្រះភាគ បានសូមឲ្យខ្ញុំរៀបសៀវភៅនេះឡើង ដោយ ធានាជួយធ្វើកិច្ចការនេះ មានបច្ចេកទេសវាយអក្សរពុម្ពជាដើម ទើប សៀវភៅនេះ សម្រេចឡើងបាន ។

សៀវភៅនេះ ជាសៀវភៅដកស្រង់ រៀបរៀង មិនមែនជាការ ប្រែទាំងស្រុងទេ គឺមានកាត់សេចក្តីចេញខ្លះ បន្ថែមសេចក្តីពីអង្គកថា ក្នុងព្រះសូត្រដទៃចូលខ្លះ តែមិនឲ្យបាត់បង់អត្ថក្នុងផ្ទៃរឿង បើលោក អ្នកត្រូវការសេចក្តីពិស្តារ សូមស្វែងរកមើលក្នុងទីមកនៃព្រះសូត្រ នោះ ។ ដែលមានក្នុងនយលក្ខណៈ (លេខយោង) ឯណោះចុះ ។

រឿងរ៉ាវទាំងឡាយណា ដែលទាក់ទងនឹងព្រះបច្ចេកពុទ្ធ ដែល
មានក្នុងអង្គកថាភិក្ខុ ក្នុងព្រះត្រៃបិដកភិក្ខុ ខ្ញុំបាទបានលើកយកមកដាក់
ក្នុងទីនេះ ដើម្បីទុកជាធម្មបទីប សម្រាប់អ្នកមានឧបនិស្ស័យក្នុងការ
សិក្សាគ្រប់ជំនាន់តទៅ ។

ការងារធម្មទាននេះ ជាភារៈធ្ងន់ ព្រោះហេតុនោះ យើងខ្ញុំសូម
ទទួលយកនូវការកែលម្អ ត្រង់ចំណុចដែលខុសឆ្គង អំពីលោកអ្នក
សប្បុរសទាំងឡាយ ដើម្បីនឹងកែតម្រូវ ។

កុសលឯណា ដែលសម្រេចដោយការរៀបរៀងសៀវភៅនេះ
សូមកុសលនោះ ប្រតិស្ឋានក្នុងហឫទ័យៈ គឺចិត្តរបស់លោកអ្នក ដោយ
អនុមោទនាថា សាធុ សាធុ សាធុ ទៅហោង ។

សូមសត្វលោកសម្លឹងគ្នា ដោយភ្នែកប្រកបដោយមេត្តា!

សូមពាក្យប្រៀនប្រដៅរបស់ព្រះសម្មាសម្ពុទ្ធ ជ្រួតជ្រាបក្នុងចិត្ត
របស់សត្វលោក!

វត្តព្រះគន្ធកុដិ ខេត្តបាត់ដំបង
ថ្ងៃ ១៥ កើត ខែកទ្របទ ព.ស.២៥៦៧
ឧបាសក ឡាន សុខុម

សន្លឹកប្រាប់មាតិកា

មាតិកា

លេខទំព័រ

បច្ចេកពុទ្ធសំយុត្តកថា

លំនាំដើម ១

វគ្គទី ១

បឋមគាថា	ទំ ១	១១
សំសគ្គគាថា	ទំ ២	៥២
មិត្តសុហជ្ជគាថា	ទំ ៣	៧៥
វិសក្កឡិវគ្គគាថា	ទំ ៤	៨០
មិគោអរញ្ញគាថា	ទំ ៥	៨៤
អាមន្តនាគាថា	ទំ ៦	៩៨
ខិឌ្ឍារតិគាថា	ទំ ៧	១០១
បាតុទ្ធិសគាថា	ទំ ៨	១០៤
ទុស្សង្គហគាថា	ទំ ៩	១១០
កោវិទ្យារគាថា	ទំ ១០	១១៤

មាតិកា

លេខទំព័រ

វគ្គទី ២

សហាយតាថា	ទំ ១-២	១១៨
អន្ធាបសំសាតាថា	ទំ ៣	១២៤
សុវណ្ណវលយតាថា	ទំ ៤	១២៨
អាយតិភយតាថា	ទំ ៥	១៣២
កាមតាថា	ទំ ៦	១៣៨
ព្យាតិកាថា	ទំ ៧	១៤២
សីតាលុកតាថា	ទំ ៨	១៤៥
នាគតាថា	ទំ ៩	១៤៧
អដ្ឋានតាថា	ទំ ១០	១៥២

វគ្គទី ២ ចប់

មាតិកា

លេខទំព័រ

វគ្គទី ៣

ទិដ្ឋិវិស្វកតាថា	ទំ ១	១៥៨
និល្លោលុបតាថា	ទំ ២	១៦១
បាបសហាយតាថា	ទំ ៣	១៦៦
ពហុស្សុតតាថា	ទំ ៤	១៦៩
វិភូសនដ្ឋានតាថា	ទំ ៥	១៧៥
បុត្តទារតាថា	ទំ ៦	១៧៨
សង្កតាថា	ទំ ៧	១៨០
សទ្ធាលតាថា	ទំ ៨	១៩១
ឱក្ខិត្តចក្កតាថា	ទំ ៩	១៩៤
បារិច្ឆត្តកតាថា	ទំ ១០	១៩៧

មាតិកា

លេខទំព័រ

វគ្គទី ៤

រសគេជគាថា	ទំ ១	២០០
អារវណគាថា	ទំ ២	២០៣
វិបិដ្ឋិគាថា	ទំ ៣	២០៥
អារទ្ធវិរិយគាថា	ទំ ៤	២០៨
បដិសល្លានគាថា	ទំ ៥	២១៥
តណ្ហាក្ខយគាថា	ទំ ៦	២១៨
សីហាទិគាថា	ទំ ៧	២២១
ទាបពលីគាថា	ទំ ៨	២២៦
អប្បមញ្ញាគាថា	ទំ ៩	២៣៤
ជីវិតសង្ខយគាថា	ទំ ១០	២៣៧
ការណត្ថគាថា	ទំ ១១	២៣៩

មាតិកា

លេខទំព័រ

អភិសមុទ្រគាថា	២២២
បកិណ្ណកកថា	២២៩
ព្រះអនុរុទ្ធត្ថេរ	២៥១
ព្រះឧបាលិត្ថេរ	៣០១
ខទិរង្គារជាតក	៣៨២
មហាជនកជាតក	៤០២
មេណ្ឌកសេដ្ឋី	៥០០
ទរិមុខជាតក	៥១៦
វិជ្ជាធរជាតក	៥២៩
កុម្មការជាតក	៥៣៨
កុម្មាសបិណ្ឌិជាតក	៥៥៣
គង្គមាលជាតក	៥៧២
ភិក្ខុបរម្យរជាតក	៥៩២
សង្ឃជាតក	៦០១
បារីយជាតក	៦១៣

មាតិកា

លេខទំព័រ

តេលបត្តជាតក	៦២៥
មហាមោរជាតក	៦៣៦
សោណកជាតក	៦៥៨
បញ្ចុបោសថជាតក	៦៩៥
នាងបញ្ចុបាបី	៧១០
កុសជាតក	៧២១
ព្រះនាងឧប្បលវណ្ណាថេរី	៨០៦
មុនាឡិពោធិសត្វ ទី ១	៨៧៥
មុនាឡិពោធិសត្វ ទី ២	៩២៧
អញ្ញតរទហរពោធិសត្វ	៩៣១
ហត្ថាចារ្យពោធិសត្វ	៩៣៣
ឃោសកសេដ្ឋី	៩៣៦
សុត្តប្រត	១០៣២



បច្ចេកពុទ្ធសំយុត្តកថា

ភាគទី ១

ព្រះបច្ចេកពុទ្ធ គឺជាអ្នកសន្សំបារមីគ្រប់យ៉ាង មានទានបារមី ជាដើម ហើយត្រាស់ដឹងឯង ដោយពុំចាំបាច់ស្តាប់អំពីអ្នកដទៃឡើយ ។ បណ្តាសត្វដែលស្វែងរកគុណធំទាំងឡាយ មានអគ្គសារីរកជាដើម បើមិន បានស្តាប់ធម៌របស់ព្រះសម្មាសម្ពុទ្ធទេ មិនអាចត្រាស់ដឹងឯងបានឡើយ ។ ពួកសត្វទាំងនោះ អាស្រ័យព្រះសម្មាសម្ពុទ្ធប៉ុណ្ណោះ ទើបត្រាស់ដឹងបាន បើកប្បទទេចាកព្រះសម្មាសម្ពុទ្ធទាំងឡាយ មួយអសង្ខេយ្យកប្បក្តី ពីរ អសង្ខេយ្យកប្បក្តី បីអសង្ខេយ្យកប្បក្តី សត្វទាំងនោះ ក៏អន្ទោលរិលរលំ ស្លាប់កើត រង់ចាំការត្រាស់ដឹងរបស់ព្រះសម្មាសម្ពុទ្ធប៉ុណ្ណោះ ទើបច្នៃ វង្សសង្សារបាន ។ ព្រះបច្ចេកពុទ្ធ ថ្វីជឿតែលោកមានសេចក្តីខ្វល់ខ្វាយ តិចក្នុងការសម្តែងធម៌ ឬធម៌ដែលលោកសម្តែងហើយ មិនអាចឲ្យសត្វ ដែលស្តាប់ ត្រាស់ដឹងបានក៏ដោយ តែគង់បានជាឧបនិស្ស័យនៃការ ត្រាស់ដឹងក្នុងអនាគត ឬបើសត្វណា មានឧបនិស្ស័យសមគួរត្រាស់ដឹង ជាព្រះបច្ចេកពុទ្ធ លោកក៏ទូន្មានប្រៀនប្រដៅ ឲ្យនូវនិមិត្តផ្សេង ៗ ដឹកនាំ

សត្វនោះ ឲ្យចេញចាកផ្ទះ ឬសហើយត្រាស់ដឹងជាព្រះបច្ចេកពុទ្ធតែម្តង ។
 បើសត្វណាមិនអាចត្រាស់ដឹងជាព្រះបច្ចេកពុទ្ធដូចលោកបាន លោក
 តែងអប់រំសត្វទាំងនោះថា អ្នកទាំងឡាយ ចូរធ្វើទានយ៉ាងនេះ ចូររក្សា
 សីលយ៉ាងនេះ ចូរគោរពមាតាបិតា ត្រកូលរៀមច្បង សមណព្រាហ្មណ៍
 យ៉ាងនេះ ឲ្យអប់រំបន្តិចនិស្ស័យក្នុងកុសលធម៌តទៅ បើសត្វណាមាន
 ឧបនិស្ស័យសមគួរបាននូវលោកិយសម្បត្តិ លោកតែងនិមន្តទៅបិណ្ឌបាត
 ដើម្បីឲ្យសត្វនោះ បានដាក់បាត្រ ហើយសម្រេចបុណ្យធំក្នុងបច្ចុប្បន្ន ជា
 ស្តេច ជាសេដ្ឋី ក្នុងបច្ចុប្បន្នទាន់ភ្នែក មិនយឺតយូរឡើយ ។

ទ្វីបលោកយើងនេះ សម័យណា យុគណា មិនមានព្រះសម្មា-
 សម្ពុទ្ធត្រាស់ដឹងឡើងក្នុងលោក ពួកសត្វដែលជាកម្មវាទីទាំងឡាយ ជាអ្នក
 ទូន្មានប្រៀនប្រដៅសត្វលោក បើមានព្រះពោធិសត្វ (សត្វដែលប្រាថ្នា
 ត្រាស់ដឹងជាព្រះពុទ្ធ) ព្រះពោធិសត្វនោះ ក៏ជាអ្នកទូន្មានប្រៀនប្រដៅ
 ដឹកនាំឲ្យប្រព្រឹត្តនូវសីលាចារវត្ថុ ឲ្យស្គាល់បុណ្យ ស្គាល់បាបផ្សេងៗ បើ
 មានស្តេចចក្ខុពត្តិ ក៏ជាតួនាទីរបស់ស្តេចចក្ខុពត្តិ ដែលដឹកនាំសត្វឲ្យតាំង
 នៅក្នុងសីល ៥ ជាដើម បើមានព្រះបច្ចេកពុទ្ធ ក៏ជាតួនាទីរបស់ព្រះ
 បច្ចេកពុទ្ធទាំងឡាយ ។ បើពោលដោយការធ្វើទាន ក្នុងទក្ខិណាវិក័ត្តសូត្រ
 ព្រះមានព្រះភាគបានត្រាស់ទុកថា

ម្ចាស់អានន្ទ បណ្តាបុគ្គលអ្នកទទួលទានទាំងនោះ ទក្ខិណាមាន

គុណមួយរយ ដែលបុគ្គលត្រូវបាន ព្រោះឲ្យទានចំពោះសត្វតិរច្ឆាន ។
 ទក្ខិណាមានគុណមួយពាន់ ដែលបុគ្គលត្រូវបាន ព្រោះឲ្យទានចំពោះ
 បុប្ផជនទ្រុស្តសីល ។ ទក្ខិណាមានគុណមួយសែន ដែលបុគ្គលត្រូវបាន
 ព្រោះឲ្យទានចំពោះបុប្ផជនមានសីល ។ ទក្ខិណាមានគុណមួយសែន
 កោដិ ដែលបុគ្គលត្រូវបាន ព្រោះឲ្យទានចំពោះអ្នកបួសខាងក្រៅ ដែល
 ប្រាសចាកតម្រេកក្នុងកាមទាំងឡាយ ។ ទក្ខិណាមានគុណរាប់មិនបាន
 ប្រមាណមិនកើត ដែលបុគ្គលត្រូវបាន ព្រោះឲ្យទានចំពោះបុគ្គលដែល
 ប្រតិបត្តិដើម្បីធ្វើឲ្យជាក់ច្បាស់នូវសោតាបត្តិផល ។ នឹងបាច់និយាយទៅ
 ថ្វី (ដល់ទក្ខិណាដែលបុគ្គលឲ្យ) ចំពោះសោតាបន្ទបុគ្គល នឹងនិយាយ
 ទៅថ្វី ចំពោះបុគ្គលដែលប្រតិបត្តិដើម្បីធ្វើឲ្យជាក់ច្បាស់នូវសកទាតាមិ-
 ផល នឹងនិយាយទៅថ្វី ចំពោះសកទាតាមិបុគ្គល នឹងនិយាយទៅថ្វី
 ចំពោះបុគ្គល ដែលប្រតិបត្តិដើម្បីធ្វើឲ្យជាក់ច្បាស់នូវអនាតាមិផល នឹង
 និយាយទៅថ្វី ចំពោះអនាតាមិបុគ្គល នឹងនិយាយទៅថ្វី ចំពោះបុគ្គល
 ដែលប្រតិបត្តិដើម្បីធ្វើឲ្យជាក់ច្បាស់នូវអរហត្តផល នឹងនិយាយទៅថ្វី
 ចំពោះព្រះអរហន្តជាសាវ័ករបស់តថាគត នឹងនិយាយទៅថ្វី ចំពោះ
 ព្រះបច្ចេកសម្ពុទ្ធ នឹងនិយាយទៅថ្វី ចំពោះព្រះតថាគត ជាអរហន្ត
 សម្មាសម្ពុទ្ធ ^(១) ដូច្នោះ ។

១-បិដកខ្មែរលេខ ២៨ ទំព័រលេខ ២២៣-២២៤ ឃ្លាបលេខ ១៨៦ ។

ក្នុងលោកនេះ វៀរព្រះបច្ចេកពុទ្ធផង្កា និងព្រះសម្មាសម្ពុទ្ធចេញ
ហើយ ពុំមានបុគ្គលណាអាចប្រៀបនូវគុណ ឬពណ៌នានូវគុណរបស់
ព្រះបច្ចេកពុទ្ធឲ្យអស់ទៅបានឡើយ ព្រោះហេតុនោះ ទើបព្រះសាស្តា
ត្រាស់ថា

សព្វម្ហិ លោកម្ហិ មមំ បបេត្វា
បច្ចេកពុទ្ធាន សមោវ នត្តិ

ក្នុងលោកទាំងមូល វៀរលែងតែតែតថាគតចេញ មិន
មានបុគ្គលណា ស្មើនឹងព្រះបច្ចេកពុទ្ធឡើយ^(១) ។

ព្រះបច្ចេកពុទ្ធទាំងឡាយ លោកបំពេញបារមី ១០ អស់ ២
អសង្ខេប និង ១ សែនកប្ប ទើបត្រាស់ដឹងបាន បើមិនប្រព្រឹត្តទៅអស់
កាលប៉ុណ្ណោះ សូម្បីធ្វើទានជាដើម ឲ្យហូរដូចស្ទឹងរាល់ ៗ ថ្ងៃ ដូចគ្នានឹង
ទានរបស់ព្រះបាទវេស្សន្តរ ឬវេលាមព្រាហ្មណ៍ជាដើម ក៏មិនអាច
ត្រាស់ដឹងបានក្នុងចន្លោះមុននេះឡើយ ។ បុគ្គល កាលប្រាថ្នាកាតជា
ព្រះបច្ចេកពុទ្ធ ត្រូវប្រកបដោយសមោធានធម៌ ៥ គឺ

- មនុស្សត្តំ មានអត្តភាពជាមនុស្ស ១
- លិង្គសម្បត្តិ មានភេទជាបុរស ១
- វិតតាសវទស្សនំ បានច្នៃបបុគ្គលអស់អាសវៈ ១

១-បិ.៧២ ទំ.១៧ ឃ.២ ។

អធិការោ បានធ្វើកុសល គឺហ៊ានលះបង់ជីវិត ១

ឆន្ទតា មានសេចក្តីពេញចិត្តក្នុងបច្ចេកពោធិញ្ញាណ ១ ។

ពិតហើយ បច្ចេកពោធិញ្ញាណនោះ លុះត្រាតែប្រាថ្នាក្នុងកំណើត ជាមនុស្សប៉ុណ្ណោះ ទើបសម្រេចបាន បើតាំងនៅក្នុងកំណើតដទៃ មាន កំណើតសត្វតិរច្ឆាន ឬទេវតាជាដើម សូម្បីប្រាថ្នា ក៏មិនសម្រេចឡើយ មិនតែប៉ុណ្ណោះ សូម្បីបានអត្តភាពជាមនុស្ស មិនមែនជាបុរស គឺជា ខ្ចីយក្តី ជាឧកសោព្យញ្ញនកៈក្តី ជាស្រីក្តី សេចក្តីប្រាថ្នាក៏មិនសម្រេចដែរ មិនតែប៉ុណ្ណោះ សូម្បីជាបុរសហើយ តែមិនបានធ្វើកុសល ហើយប្រាថ្នា ក្នុងទីចំពោះមុខបុគ្គលដែលអស់កិលេស មានព្រះអរហន្តជាដើម សេចក្តី ប្រាថ្នានោះ ក៏មិនបានសម្រេច មិនតែប៉ុណ្ណោះ ការបំពេញកុសលចំពោះ មុខបុគ្គលដែលអស់អាសវៈនោះ ត្រូវតែជាកុសលឧក្រិដ្ឋ សូម្បីជីវិត ក៏ ហ៊ានលះបង់ ទើបសេចក្តីប្រាថ្នានោះ សម្រេចបាន ។ មិនតែប៉ុណ្ណោះ ព្រះបច្ចេកពោធិសត្វនោះ ត្រូវមានឆន្ទៈខ្លាំងក្លាបំផុត ទើបការប្រាថ្នា សម្រេចបាន ។ ក្នុងរឿងឆន្ទៈនោះ មានឧបមា ៤ យ៉ាងដូច្នោះថា បើ មានបុរសណាម្នាក់ស្រែកប្រកាសថា អ្នកណាដើរឆ្លងចក្កវាឡនេះ ដែល ពេញដោយរងើកភ្លើងបាន ឬថា បើបុគ្គលណាអាចដើរកាត់ចក្កវាឡដែល ពេញដោយលំពែង ឬចម្រូង ឬថា បុគ្គលណាហែលឆ្លងផ្ទៃចក្កវាឡដែល ពេញដោយទឹកបាន ឬថា បើបុគ្គលណាដើរឆ្លងផ្ទៃចក្កវាឡដែលពេញ

ដោយគុម្មប្បស្សីបាន បុគ្គលនោះ នឹងបានជាព្រះបច្ចេកពុទ្ធ បុគ្គលណា
ធ្វើដោយរហ័សថា ខ្ញុំ ខ្ញុំ ដូច្នោះ បុគ្គលនោះ ឈ្មោះថា មានឆន្ទៈ
បរិបូណ៌ ។ ធម៌ ៥ នេះ មកប្រជុំគ្នាព្រមក្នុងកាលណា ការប្រាថ្នារបស់
សត្វនោះ នឹងសម្រេចបាន ។

ព្រះបច្ចេកពោធិសត្វទាំងឡាយ កាលដល់ព្រមដោយសមោធានធម៌
៥ ប្រការនេះហើយ លោកតែងប្រកបដោយអធ្យាស្រ័យ ៦ ប្រការ គឺ

- នេក្ខម្មជ្ឈាសយោ អធ្យាស្រ័យក្នុងការចេញបួស ១
- បរិវេកជ្ឈាសយោ អធ្យាស្រ័យក្នុងទីស្ងាត់ ១
- អលោកជ្ឈាសយោ អធ្យាស្រ័យក្នុងការមិនចង់បាន ១
- អនោសជ្ឈាសយោ អធ្យាស្រ័យក្នុងការមិនខឹងក្រោធ ១
- អមោហាជ្ឈាសយោ អធ្យាស្រ័យក្នុងការមិនវង្វេង ១
- និស្សរណាជ្ឈាសយោ អធ្យាស្រ័យក្នុងការរលាស់ខ្លួនចេញ

ចាកវដ្តៈ ១ ។

អធ្យាស្រ័យ ៦ ប្រការនេះឯង ជាគ្រឿងបន្តិបញ្ញារបស់ព្រះបច្ចេក-
ពោធិសត្វទាំងឡាយ ឲ្យដល់ត្រើយនៃសង្សារទុក្ខ ក្នុងរយៈពេលមិន
ក្រោម ២ អសង្វេយ្យ និង ១ សែនកប្បឡើយ ។ ព្រះបច្ចេកពោធិសត្វ
កាលត្រាស់ដឹង តែងត្រាស់ដឹងក្នុងត្រកូល ៣ គឺត្រកូលក្សត្រ ត្រកូល
ព្រាហ្មណ៍ ត្រកូលគហបតី ត្រកូលណាមួយ ។

តទៅនេះ សូមស្តាប់គុណកថារបស់ព្រះបច្ចេកពោធិសត្វទាំងឡាយ
ដែលព្រះមានព្រះភាគ ទ្រង់ត្រាស់សម្តែងហើយនឹងព្រះនតង្គវេទេហមុនី
គឺព្រះអានន្ទដូចតទៅនេះថា

តថាគតំ ជេតវនេ វសន្តំ
អបុច្ឆិ វេទេហមុនី នតង្គោ
បច្ចេកពុទ្ធា កិរ ឆាម ហោន្តិ
កវន្តិ តេ ហេតុហិ កេហិ ដីរា ។

នតង្គៈជាអ្នកប្រាជ្ញ ជាបុត្តនៃនាងទេវី ក្នុងដែនវេទេហៈ
បានសួរព្រះតថាគត កាលគង់នៅក្នុងវត្តជេតពនថា ឮថា
ព្រះបច្ចេកពុទ្ធទាំងឡាយ រមែងមាន តើព្រះបច្ចេកពុទ្ធជា
អ្នកប្រាជ្ញទាំងនោះ រមែងកើតឡើងដោយហេតុដូចម្តេច
ខ្លះ ។

តទាហ សព្វញ្ញវរោ មហេសី
អានន្ទកន្ធិ មធុរស្សវនេ
យេ សព្វពុទ្ធសុ កតាធិការា
អលទ្ធមោក្ខា ជិនសាសនេសុ ។

គ្រានោះ ព្រះសព្វញ្ញពុទ្ធដ៏ប្រសើរ ព្រះអង្គស្វែងរកនូវ
គុណដ៏ធំ ទ្រង់បែរទៅត្រាស់នឹងព្រះអានន្ទដ៏ចម្រើន ដោយ

បច្ចេកពុទ្ធសំយុត្តកថា

ព្រះសូរសៀងដ៏ពីរោះថា ពួកជនណា មានការកសាង
បានធ្វើទុកហើយ ក្នុងសម្ភារៈនៃព្រះពុទ្ធទាំងពួង តែមិន
ទាន់បានមោក្ខធម៌ ក្នុងសាសនានៃព្រះជិនស្រីទេ ។

តេជោ សំវេកមុខេន ដីរា
វិធាបិ ពុទ្ធមហិ សុតិក្ខបញ្ញា
អារម្មណោធាបិ បរិត្តកោន
បច្ចេកពោធិ អនុបាបុណានិ ។

ជនទាំងនោះ ជាអ្នកប្រាជ្ញ ជាអ្នកមានប្រាជ្ញាមុតថ្វា រៀរ
លែងតែព្រះពុទ្ធទាំងឡាយ រមែងបាននូវបច្ចេកពោធិញ្ញាណ
ដោយប្រធាននៃសង្ខេបនោះផង ដោយអារម្មណ៍ដ៏ស្អប់-
ស្អើងនោះផង ។

សព្វម្ហិ លោកម្ហិ មមំ បបេត្វា
បច្ចេកពុទ្ធាន សមោវ នត្ថិ
តេសំ ឥមំ វណ្ណបទេសមត្ថំ
វក្ខាមហំ សាធុ មហាមុដីនំ ។

ក្នុងលោកទាំងមូល រៀរលែងតែតថាគតចេញ មិនមាន
បុគ្គលណាស្មើនឹងព្រះបច្ចេកពុទ្ធឡើយ តថាគតនឹង
សម្តែងនូវគុណ ត្រឹមតែសង្ខេបនេះ របស់ព្រះបច្ចេកពុទ្ធ

ទាំងឡាយនោះ (អ្នកទាំងឡាយចូរស្តាប់នូវគុណ) របស់
ពួកព្រះបច្ចេកពុទ្ធ ជាមហាមុនី ដោយប្រពៃចុះ ។

សយមេវ ពុទ្ធាន មហាសសីនំ

សាធុនិ វាក្យានិ មង្គរ ខុទ្ទំ

អនុត្តរំ ភេសជ្ជំ បត្តយន្តា

សុណាថ សព្វេ សុបសន្នចិត្តា ។

អ្នកទាំងឡាយ កាលប្រាថ្នានូវភេសជ្ជៈដ៏ប្រសើរផុត គឺ
ព្រះនិព្វាន ចូរមានចិត្តជ្រះថ្លាទាំងអស់គ្នា ស្តាប់នូវពាក្យដ៏
ពីរោះ ដូចជាទឹកឃ្មុំផ្លិត របស់ព្រះមហាសសីដែលត្រាស់
ដឹងឯង ។

បច្ចេកពុទ្ធាន សមាគតានំ

បរម្យំ ព្យាករណានិ យានិ

អាទីនវោ យញ្ច វិរាតវត្ថុំ

យថា ច ពោធិី អនុចាបុណ្ណិសុ ។

ព្រះបច្ចេកពុទ្ធទាំងឡាយ ដែលមកប្រជុំគ្នា មានព្យាករណ៍
មានទោស មានវត្ថុនៃសេចក្តីរសាយចិត្ត ទាំងមានហេតុ
ដែលបានសម្រេចនូវ(បច្ចេក) ពោធិញ្ញាណផ្សេងៗ គ្នា ។

សរាតវត្ថុសុ វិរាតសញ្ញិ

បច្ចេកពុទ្ធសំយុត្តកថា

វត្តម្ហិ លោកម្ហិ វិវត្តចិត្តា

ហិត្តា បបព្ភំ ជិតដន្ធិតានិ

តត្ថេវ ពោធិ អនុចាបុណ្ណិសុ ។

(ព្រះបច្ចេកពុទ្ធទាំងនោះ) មានសេចក្តីសម្គាល់ ក្នុងការ
រសាយចិត្ត ក្នុងវត្ថុដែលប្រកបដោយរាគៈ មានចិត្តរសាយ
ក្នុងលោក ដែលគេត្រេកត្រអាល លះបង់នូវបបញ្ចធម៌
និងកិលេសជាត ដែលញ៉ាំងសត្វឲ្យអន្ទះសា ហើយបាន
សម្រេចនូវពោធិញ្ញាណ ក្នុងទីនោះឯង ^(១) ។



១-បិ.៧២ ទំ.១៦-១៨ ឃ.២ ។

វគ្គទី ១

បឋមគាថា

បានឮថា ព្រះបច្ចេកពុទ្ធ អង្គនេះ ឈមចុះកាន់ភូមិបច្ចេក-
ពោធិសត្វ បំពេញបារមីអស់ ២ អសង្ខេយ្យ និង ១ សែនកប្ប ឬស
ក្នុងសាសនានៃព្រះមានព្រះភាគកស្សបៈ ជាអ្នកសមាទានការនៅព្រៃជា
វត្ត បំពេញគតបច្ចាគតវត្តឲ្យបរិបូណ៌ បានធ្វើសមណាធម៌ហើយ ។

បានឮថា បុគ្គលមិនបំពេញវត្តដូចពោលមកនេះ ឲ្យបរិបូណ៌
នឹងសម្រេចបច្ចេកពោធិញ្ញាណមិនបាន ។

សួរថា វត្ត ឈ្មោះគតបច្ចាគតវត្ត គឺអ្វី ។

ឆ្លើយថា ការនាំទៅនិងនាំត្រឡប់មក ។

ខ្ញុំនឹងពោលរឿងជាការអធិប្បាយវត្តនោះ ឲ្យជាក់ច្បាស់ដូច្នោះថា

ភិក្ខុរូបខ្លះ ក្នុងសាសនានេះ នាំទៅ តែមិននាំត្រឡប់មក ។ រូប
ខ្លះនាំត្រឡប់មក តែមិននាំទៅ ។ រូបខ្លះមិននាំទៅ មិននាំត្រឡប់មក ។
រូបខ្លះនាំទៅផង នាំត្រឡប់មកផង ។ បណ្តាភិក្ខុទាំងនោះ ភិក្ខុណា
ក្រោកឡើងអំពីព្រឹក ធ្វើវត្តត្រង់លានព្រះចេតិយ និងលានពោធិព្រឹក្ស
ស្រោចទឹកត្រង់ដើមពោធិ យកក្អមដងទឹក នាំមកតម្កល់ទុកត្រង់រោងទឹក
ផឹក ធ្វើអាចរិយវត្តនិងឧបជ្ឈាយវត្ត សមាទានខន្ធកវត្ត ៨២ និងមហាវត្ត

១៤ ។ ភិក្ខុនោះ ជម្រះកាយហើយចូលកាន់សេនាសនៈ សម្មិក្ខុដទី អង្គុយដ៏ស្ងាត់ រហូតដល់ពេលត្រាច់បិណ្ឌបាត ដឹងថា បានពេលហើយ ស្ងៀកស្ងៀង ចង់វត្តពន្ធុ ដណ្តប់ចីវរចៀងស្នាម្នាង យកសង្ឃាដីដាក់លើ ស្នា ស្តាយបាត្រត្រង់ចង្អុយស្នា ដាក់ចិត្តដល់កម្មដ្ឋាន ដើរទៅកាន់លាន ព្រះចេតិយ ថ្វាយបង្គំព្រះចេតិយ និងពោធិព្រឹក្ស ហើយឃុំចីវរក្នុងទីជិត ស្រុក កាន់បាត្រចូលក្នុងស្រុកដើម្បីបិណ្ឌបាត ។ ភិក្ខុដែលចូលទៅហើយ យ៉ាងនេះ ជាអ្នកមានលាភ មានបុណ្យ ដែលពួកឧបាសកឧបាសិកាធ្វើ សក្ការគោរព ត្រឡប់មកត្រង់ត្រកូលរបស់ឧបដ្ឋាកប្បរោងសម្នាក់ ត្រូវពួក ឧបាសកនិងឧបាសិកាសួររូបញ្ហានោះ ។ រមែងលះមនសិការនោះ ចេញ អំពីស្រុកទៅ ព្រោះឆ្លើយបញ្ហារបស់ឧបាសកឧបាសិកាទាំងនោះ និង ព្រោះការរាយមាយដែលកើតអំពីការសម្តែងធម៌ មកកាន់វិហារ ត្រូវពួក ភិក្ខុសួររូបញ្ហា ក៏ត្រូវឆ្លើយបញ្ហាខ្លះ ពោលនូវធម៌ខ្លះ ដល់នូវការខ្វល់ខ្វាយ ក្នុងរឿងដទៃខ្លះ ខាតពេលជាមួយពួកភិក្ខុទាំងនោះ ដោយប្រការយ៉ាង នេះ អស់កាលក្រោយភក្តី ទាំងបឋមយាម និងមជ្ឈិមយាម ត្រូវភាព គ្រោតគ្រោតផ្លូវកាយគ្របសង្កត់ ក្នុងបច្ចិមយាមក៏ដេក មិនដាក់ចិត្តដល់ កម្មដ្ឋាន ។ ភិក្ខុនេះ ហៅថា នាំទៅ តែមិននាំត្រឡប់មក ។

ឯភិក្ខុណា ជាអ្នកមានជំងឺច្រើន ទាន់ភក្តីហើយ ក្នុងពេលទៀបភ្លឺ អាហារមិនរលួយល្អ ក្នុងពេលព្រឹក មិនអាចក្រោកឡើងធ្វើវត្តតាមដែល

ពោលបាន ឬមិនអាចមនសិការកម្មដ្ឋានបាន តែត្រូវការបបរ របស់ទំពា
 ភេសជ្ជៈឬភត្ត គ្រាន់តែបានពេលប៉ុណ្ណោះ ក៏កាន់បាត្រនិងចីវរចូលក្នុង
 ស្រុក បាននូវបបរ របស់ទំពា ភេសជ្ជៈ និងភត្តក្នុងស្រុកនោះហើយ នាំ
 បាត្រចេញមក ធ្វើភត្តកិច្ចស្រេចហើយ អង្គុយលើអាសនៈដែលគេក្រាល
 ទុក ធ្វើទុកក្នុងចិត្តនូវកម្មដ្ឋាន សម្រេចគុណវិសេសក្តី មិនបានសម្រេចក្តី
 ត្រឡប់មកកាន់វិហារ នៅតែមនសិការនោះឯង ។ ភិក្ខុនេះ ហៅថា នាំ
 ត្រឡប់មក តែមិននាំទៅ ។ ពិតហើយ ភិក្ខុបែបនេះ ឆាន់បបរហើយ
 ចម្រើនវិបស្សនា សម្រេចអរហត្តក្នុងព្រះពុទ្ធសាសនា មានរាប់មិនអស់ ។
 ក្នុងកោះសីហឡៈ អាសនៈតាមរោងឆាន់ក្នុងស្រុកនោះ ។ ដែលភិក្ខុ
 ទាំងឡាយអង្គុយឆាន់បបរហើយ មិនសម្រេចអរហត្ត មិនមានឡើយ ។

ឯភិក្ខុណា ជាអ្នកច្រើនដោយសេចក្តីប្រមាទ ដាក់នូវធុរៈ ទម្លាយ
 វត្ថុទាំងពួង មានចិត្តចង់ដោយចំណង គឺចេតោឱលៈ ៥ យ៉ាង មិនធ្វើ
 ទុកក្នុងចិត្តនូវកម្មដ្ឋាន ចូលទៅបិណ្ឌបាតក្នុងស្រុក ក៏យឺតយូរដោយការ
 ជជែកជាមួយនឹងពួកគ្រហស្ថ ជាមនុស្សទទេចាកចេញ ភិក្ខុនេះ ហៅថា
 មិននាំទៅ ទាំងមិននាំត្រឡប់មក ។

ឯភិក្ខុណាក្រោកឡើងអំពីព្រលឹម ធ្វើវត្តគ្រប់យ៉ាងឲ្យបរិបូណ៌ដោយ
 ន័យដែលពោលក្នុងកាលមុននោះឯង ពត់ភ្នែក មនសិការកម្មដ្ឋានរហូត
 ដល់វេលាភិក្ខាចារ ។ ធម្មតាកម្មដ្ឋានមាន ២ យ៉ាង គឺសព្វត្ថកម្មដ្ឋាន

កម្មដ្ឋានដែលគប្បីចម្រើនគ្រប់ស្ថានទី ១ បារិហារិយកម្មដ្ឋាន គឺកម្មដ្ឋាន
 ដែលត្រូវនាំទៅ (រក្សា) ជានិច្ច ១ ។ ក្នុងកម្មដ្ឋាន ២ យ៉ាងនោះ
 មេត្តានិងមរណានុស្សតិ ឈ្មោះថា សព្វត្ថកម្មដ្ឋាន ព្រោះកម្មដ្ឋានដូច
 ពោលនោះ ចាំបាច់ក្នុងទីគ្រប់កន្លែង ព្រោះហេតុនោះ ទើបហៅថា
 សព្វត្ថកម្មដ្ឋាន ។ ធម្មតាមេត្តាចាំបាច់ក្នុងទីទាំងពួង មានក្នុងអាវាស
 ជាដើម ។ ពិតហើយ ភិក្ខុដែលមានប្រក្រតីនៅដោយមេត្តាក្នុងអាវាស
 ទាំងឡាយ រមែងជាទីស្រឡាញ់ជាទីពេញចិត្តរបស់សព្វហូចារីទាំងឡាយ
 ដោយមេត្តានោះ ធ្វើឲ្យនៅជាសុខ មិនខ្លាំងខ្លប់គ្នា ។ ភិក្ខុមានប្រក្រតីនៅ
 ដោយមេត្តាក្នុងទេវតាទាំងឡាយ នឹងជាបុគ្គលដែលពួកទេវតាគ្រប់គ្រង
 រក្សានៅជាសុខ ។ ភិក្ខុមានប្រក្រតីនៅដោយមេត្តាក្នុងព្រះរាជា និង
 មហាមាត្យរបស់ព្រះរាជាជាដើម ជាបុគ្គលដែលព្រះរាជា និងមហាមាត្យ
 ទាំងនោះ ស្រឡាញ់រាប់អាន នៅជាសុខ ។ ភិក្ខុអ្នកមានប្រក្រតីនៅ
 ដោយមេត្តាចំពោះអ្នកស្រុក និងអ្នកនិគមជាដើម ជាបុគ្គលដែលមនុស្ស
 ទាំងឡាយក្នុងទីគ្រប់កន្លែង មានទីត្រាប់ភិក្ខុជាដើម ធ្វើសក្ការគោរព
 រមែងនៅជាសុខ ។ ឯការចម្រើនមរណានុស្សតិ ភិក្ខុរមែងលះនូវការ
 ជាប់ចំពាក់ក្នុងជីវិត ជាអ្នកនៅដោយសេចក្តីមិនប្រមាទ ។

ចំណែកកម្មដ្ឋានដែលត្រូវនាំទៅជានិច្ច ជាកម្មដ្ឋានដែលរៀនយក
 តាមសមគួរដល់ចរិត ។ កម្មដ្ឋានណាមួយ បណ្តាអសុភ ១០ កសិណ

១០ និងអនុស្សតិ ១០ ចតុធាតុវដ្ឋាន ហៅថា បុរិហារិយកម្មដ្ឋាន
ព្រោះចាំបាច់ត្រូវនាំទៅ ចាំបាច់ត្រូវរក្សា និងចាំបាច់ត្រូវចម្រើនសព្វកាល
ជានិច្ច ។ បុរិហារិយកម្មដ្ឋាននេះឯង ហៅថា មូលកម្មដ្ឋានក៏បាន ។

កុលបុត្តណា ប្រាថ្នាប្រយោជន៍ បួសក្នុងសាសនានេះ នៅរួមគ្នា
១០ ឆ្នាំខ្លះ ២០ ឆ្នាំខ្លះ ៣០ ឆ្នាំខ្លះ ៤០ ឆ្នាំខ្លះ ៥០ ឆ្នាំខ្លះ ១០០ ឆ្នាំ
ខ្លះ ធ្វើកតិការវត្តថា នៃអារុសោទាំងឡាយ លោកទាំងឡាយមិនមែនបួស
ព្រោះជាកូនបំណុល មិនមែនបួសព្រោះមានភ័យ មិនមែនបួសដើម្បី
ចិញ្ចឹមជីវិត តែបំណងនឹងរួចផុតចាកទុក្ខ ទើបបានបួសក្នុងសាសនា
នេះ ព្រោះហេតុនោះ កិលេសកើតក្នុងពេលដើរ លោកទាំងឡាយ ចូរ
សង្កត់សង្កិនក្នុងពេលដើរនោះឯង កិលេសដែលកើតក្នុងពេលឈរ ចូរ
សង្កត់សង្កិនក្នុងពេលឈរនោះឯង កិលេសដែលកើតក្នុងពេលអង្គុយ
ចូរសង្កត់សង្កិនក្នុងពេលអង្គុយនោះឯង កិលេសដែលកើតក្នុងពេលដេក
ចូរសង្កត់សង្កិនក្នុងពេលដេកនោះឯង ។

កុលបុត្តទាំងនោះ កាលធ្វើកតិការវត្តយ៉ាងនេះហើយ ខណៈដើរ
ទៅបិណ្ឌបាតក្នុងរវាងកន្លះឧសភៈ មួយឧសភៈ កន្លះគារុតនិងមួយគារុត
មានថ្មទំនេរ ក៏យកដុំថ្មនោះជាទីចំណាំ ធ្វើទុកក្នុងចិត្តដល់កម្មដ្ឋាន ដើរ
ទៅ ។ បើក្នុងពេលដើរទៅ កិលេសកើតឡើងដល់បុគ្គលណា បុគ្គល
នោះ រមែងសង្កត់កិលេសនោះ ក្នុងពេលដើរនោះឯង បើធ្វើយ៉ាងនោះ

មិនបាន ក៏ឈប់ហើយឈរ កាលភិក្ខុដើរមកតាមក្រោយក៏ឈប់ដូចគ្នា ។
 បុគ្គលនោះ នឹងចោទខ្លួនឯងឡើងថា ភិក្ខុនេះ ដឹងនូវការត្រិះរិះដែល
 កើតឡើងហើយដល់អ្នក សេចក្តីនេះ មិនសមគួរដល់អ្នក ដូច្នោះហើយ
 ចម្រើនវិបស្សនា រមែងឈានចុះកាន់អរិយភូមិក្នុងគ្រាលយរនោះឯង កាល
 មិនអាចធ្វើយ៉ាងនោះ ទើបអង្គុយ កាលភិក្ខុដើរមកតាមក្រោយទាន់គ្នា
 ក៏អង្គុយដែរ បែបនេះរឿយៗ ទៅ ។ កាលមិនអាចឈានចុះកាន់
 អរិយភូមិ ក៏សង្កត់កិលេសនោះ ហើយដាក់ចិត្តដល់កម្មដ្ឋានប៉ុណ្ណោះ
 ដើរទៅ បើមានចិត្តឃ្នាតចាកកម្មដ្ឋាន មិនលើកជើង បើលើកជើង ត្រូវ
 ត្រឡប់មកឈរក្នុងទីដើមសិន ដូចព្រះមហាផុស្សទេវត្ថេរនៅក្នុងអាណិន្ទក-
 វិហារដូច្នោះ ។

បានឮថា ព្រះថេរៈនោះ បំពេញគតបច្ចាគតវត្តយ៉ាងមាំទាំអស់
 ១៩ ឆ្នាំ ឯមនុស្សទាំងឡាយ ក្លរស្រៃ ព្រោះស្រូវ ដកសំណាប ធ្វើការងារ
 ក្នុងរវាងផ្លូវ ឃើញព្រះថេរៈដើរទៅយ៉ាងនោះ និយាយគ្នាថា ព្រះថេរៈ
 ដើរត្រឡប់ទៅត្រឡប់មក គង់វង្វេងផ្លូវ ឬភ្លេចអ្វីហ្ន៎ ។ ព្រះថេរៈមិនដាក់
 ចិត្តក្នុងវាចានោះ មានចិត្តប្រកបដោយកម្មដ្ឋានតែម្យ៉ាង ធ្វើនូវសមណធម៌
 ក្នុងឆ្នាំទី ២០ ក៏បានសម្រេចអរហត្ត ។ ក្នុងថ្ងៃដែលព្រះថេរៈសម្រេច
 អរហត្តនោះឯង ទេវតាដែលអាស្រ័យនៅត្រង់ចុងទីចង្រ្រម បានឈរយក
 ម្រាមដៃទាំងឡាយ ធ្វើពន្លឺឲ្យភ្លឺឡើង មហារាជទាំងបួន សក្កទេវរាជនិង

សហម្បតីព្រហ្ម ក៏នាំគ្នាមកកាន់ទីបម្រើ ។ ព្រះមហាតិស្សត្ថេរដែលនៅ
 ក្នុងព្រៃបានឃើញពន្លឺនោះ ក្នុងថ្ងៃទី ២ ក៏សួរថា ក្នុងពេលយប់ មានពន្លឺ
 ក្នុងសម្មាកររបស់អារុសោ តើពន្លឺនោះ ជាពន្លឺអ្វី ។ ព្រះថេរៈនោះ កាល
 ធ្វើនូវការបន្ទប់ ទើបពោលពាក្យយ៉ាងនេះថា ធម្មតាពន្លឺ ជាពន្លឺរបស់
 ប្រទីបក៏មាន ជាពន្លឺរបស់កែវមណីក៏មាន ។ លុះព្រះមហាតិស្សត្ថេរ
 ចាប់ចំណុចបាន សួរថា លោកម្ចាស់បិទបាំងឬ ទើបទទួលថា ករុណា
 ហើយប្រាប់ ។

ដូចព្រះមហានាគត្ថេរអ្នកនៅក្នុងកាឡវល្លិមណ្ឌប បានឮថា ព្រះ
 ថេរៈនោះ កាលបំពេញគតបច្ចាគតវត្ត បានគិតថា ខាងដើម អញនឹង
 បូជាមហាបធាន (សេចក្តីព្យាយាមធំ) របស់ព្រះមានព្រះភាគ ហើយ
 អធិដ្ឋានការឈរ និងការចង្រ្កមប៉ុណ្ណោះ អស់ ៧ ឆ្នាំ បានបំពេញ
 គតបច្ចាគតវត្តអស់ ១៦ ឆ្នាំ ទើបសម្រេចអរហត្ត ។ ព្រះថេរៈមានចិត្ត
 មាំទាំក្នុងកម្មដ្ឋានយ៉ាងនេះឯង ទើបលើកជើង កាលលើកជើងឡើង បើ
 ចិត្តប្រាសចាកកម្មដ្ឋាន ក៏បែរត្រឡប់មក លោកទៅរហូតជិតស្រុកហើយ
 ឈរក្នុងទីដែលអ្នកស្រែគួរសង្ស័យថា ជាគោ ឬជាបព្វជិតប្លំ ទើបដណ្តប់
 សង្ឃរាជី កាន់បាត្រចូលទៅដល់ទ្វារស្រុក យកទឹកអំពីកុណ្ឌិវដែលត្បូង
 ត្រង់ចន្លោះភ្នំកមកលៀមហើយ ទើបចូលស្រុកដោយគិតថា អាត្មាអញ
 កុំបីលះបង់កម្មដ្ឋាន ដោយហេតុត្រឹមតែពោលនឹងពួកមនុស្សដែលចូល

មករកដើម្បីប្រគេនភិក្ខុ ឬដើម្បីថ្វាយបង្គំថា ចូរមានអាយុវែងចុះ ។ បើ ពួកគេសួរដល់ថ្ងៃថា បពិត្រលោកម្ចាស់ ថ្ងៃនេះជាថ្ងៃ ៧ ឬថ្ងៃ ៨ លោក ខ្ញុំក៏ទឹកហើយ ទើបប្រាប់ បើមិនមានបុគ្គលសួរដល់ថ្ងៃ ក្នុងពេលចេញ ទៅ លោកខ្ញុំក៏ទឹកត្រង់ទ្វារស្រុក ហើយដើរទៅ ។

និងដូចភិក្ខុ ៥០ រូប ចាំវស្សាក្នុងកលម្ពតិវិហារ ក្នុងកោះសីហឡៈ ។ បានឮថា ក្នុងថ្ងៃវស្សុបនាយិកឧបោសថ ភិក្ខុទាំងនោះ បានធ្វើកតិកា គ្នាថា យើងទាំងឡាយ បើមិនសម្រេចអរហត្ត នឹងមិននិយាយគ្នា ។ កាលចូលស្រុកដើម្បីបិណ្ឌបាត ក៏បៀមទឹកត្រង់ទ្វារស្រុកហើយ ទើបចូល ទៅ ។ កាលគេសួរដល់ថ្ងៃ ក៏ខ្ញុំក៏ទឹកហើយ ទើបប្រាប់ កាលមិនមាន អ្នកសួរ ក៏ខ្ញុំរំពោលត្រង់ទ្វារស្រុក ហើយត្រឡប់មកកាន់វិហារ ។ មនុស្ស ទាំងឡាយក្នុងទីនោះ ឃើញស្នាមទឹកដែលខ្ញុំ ក៏ដឹងបានថា ថ្ងៃនេះ មក មួយរូប ថ្ងៃនេះ មក ២ រូប នាំគ្នាគិតយ៉ាងនេះថា ភិក្ខុទាំងនេះ មិន និយាយជាមួយនឹងពួកយើង ឬមិននិយាយគ្នានឹងគ្នាដែរ បើមិននិយាយ រកគ្នា គង់កើតជម្លោះពិត ណ្ហើយចុះ ពួកយើងនឹងឲ្យភិក្ខុទាំងនោះ ខមាទោសដល់គ្នានឹងគ្នា មនុស្សទាំងឡាយក៏នាំគ្នាទៅកាន់វិហារ កាល ភិក្ខុ ៥០ រូបនៅក្នុងវិហារនោះ ចូលវស្សា មិនឃើញភិក្ខុ ២ រូប ក្នុងទីតែ មួយ ។ លំដាប់នោះ បណ្តាមនុស្សទាំងនោះ បុរសមានភ្នែកល្អម្នាក់ ពោលយ៉ាងនេះថា អ្នកដ៏ចម្រើនទាំងឡាយ ឱកាសនៃអ្នកទាស់ទែងគ្នា

រមែងមិនដូច្នោះ លានព្រះចេតិយ លានពោធិព្រឹក្សស្អាតបាត អំបោសក៏
 រក្សាទុករៀបរយ ទឹកផឹក ទឹកប្រើប្រាស់ ក៏តម្កល់ទុកល្អ បន្ទាប់អំពីនោះ
 មនុស្សទាំងនោះ ក៏នាំគ្នាត្រឡប់ ។ ខាងក្នុងវស្សានោះឯង ភិក្ខុទាំងនោះ
 ចម្រើនវិបស្សនាបានសម្រេចអរហត្ត ក្នុងថ្ងៃមហាបវារណា ទើបបវារណា
 ជាវិសុទ្ធិបវារណា ។

ភិក្ខុដូចគ្នានឹងព្រះមហានាគត្រូវដែលនៅក្នុងកាឡវល្លិមណ្ឌប និង
 ដូចភិក្ខុដែលនៅចាំវស្សាក្នុងកលម្ពតិក្ខវិហារយ៉ាងនេះហើយ ភិក្ខុមាន
 ចិត្តប្រកបដោយកម្មដ្ឋានតែម្យ៉ាង ឈានជើងទៅ កាលចូលទៅក្បែរស្រុក
 ទើបបៀមទឹក កំណត់ផ្លូវដែលមិនមានបុគ្គលនាំឲ្យអន្តរាយ មានអ្នកលេង
 សុរា ដំរីកាច សេះកាចជាដើម ហើយដើរទៅតាមផ្លូវនោះ ។ កាល
 ត្រាប់បិណ្ឌបាតក្នុងផ្លូវនោះ មិនប្រញាប់ប្រញាល់ទៅ ឈ្មោះថា ធុតង្គ
 របស់ភិក្ខុដែលត្រាប់បិណ្ឌបាតដើរដោយរហ័ស មិនមាន នឹងដើរត្រង់ ។
 ដូចរទេះផ្ទុកទឹកពេញ ឆ្លងទីមិនរាបស្មើ ។ កាលដល់លំដាប់ផ្ទះហើយ
 រង់ចាំកាលដែលសមគួរជាមុន ដើម្បីមើលថា មានមនុស្សពេញចិត្ត
 ប្រគេន ឬមិនមាន ទទួលភិក្ខុមកហើយ អង្គុយក្នុងទីដែលសមគួរ កាល
 ដាក់ចិត្តក្នុងកម្មដ្ឋាន ឲ្យអាហាររបេជិកូលសញ្ញា (សេចក្តីសម្គាល់ថា គួរ
 ខ្ពើមក្នុងអាហារ) ប្រាកដឡើង ពិចារណាប្រៀបធៀបដោយប្រេងបន្តក់
 ភ្លៅរទេះ ថ្នាំលាបដំបៅ និងសាច់កូនឯងថា

បានឮថា ស្វាមីភរិយាពកូនតូចធ្វើដំណើរឆ្លងកន្តារ គឺផ្លូវដាច់
 ស្រយាលមិនមានបាយនិងទឹក ដែលមានចម្ងាយ ១០០ យោជន៍ ដោយ
 ស្បៀងបន្តិចបន្តួច ។ លុះធ្វើដំណើរបានចម្ងាយ ៥០ យោជន៍ ស្បៀងក៏
 អស់ទៅ ។ ជនទាំងពីរស្រេកឃ្នានជាខ្លាំង កម្លាំងក៏ថមថយ មិនអាចបន្ត
 ដំណើរទៅមុខទៀតបាន ក៏សម្រាកក្រោមដើមឈើមួយដើមដែលមាន
 ម្លប់ត្រសុំត្រសាយ ។ ស្វាមីក៏និយាយទៅកាន់ភរិយាថា នៃនាងដ៏ចម្រើន
 ពីនេះទៅមុខ ៥០ យោជន៍ដោយជុំវិញ មិនមានស្រុក ឬនិគមឡើយ
 ឥឡូវនេះ កិច្ចដែលមនុស្សប្រុសគប្បីធ្វើ មានកសិកម្ម គោរក្ខកម្មជាដើម
 សូម្បីច្រើន ក៏ខ្ញុំមិនអាចដើម្បីធ្វើការងារទាំងនោះ (មកចិញ្ចឹមគ្រួសារ)
 បានឡើយ សូមនាងសម្លាប់ខ្ញុំ យកសាច់ពាក់កណ្តាលបរិភោគ ហើយ
 វេចខ្ចប់ពាក់កណ្តាលធ្វើជាស្បៀង នាំកូនធ្វើដំណើរទៅចុះ ។

ភរិយាពោលថា អ្នកជាម្ចាស់ កិច្ចដែលមនុស្សស្រីគប្បីធ្វើការងារ
 មានត្បាញរវៃអំបោះជាដើម សូម្បីច្រើន ក៏ខ្ញុំមិនអាចដើម្បីធ្វើការងារ
 ទាំងនោះ (មកចិញ្ចឹមគ្រួសារ) បានឡើយ សូមអ្នកសម្លាប់ខ្ញុំ យកសាច់
 ពាក់កណ្តាលបរិភោគ ហើយវេចខ្ចប់ពាក់កណ្តាល ធ្វើជាស្បៀងនាំកូនធ្វើ
 ដំណើរទៅចុះ ។ ចំណែកស្វាមីក៏ពោលទៀតថា នាងដ៏ចម្រើន សេចក្តី
 ស្លាប់រមែងប្រាកដដល់មនុស្សពីរនាក់ ព្រោះការស្លាប់របស់ម្តាយ ព្រោះ
 ថា កូនតូច បើអត់អំពីម្តាយហើយ ក៏មិនអាចរស់នៅបាន តែបើយើង

ទាំងពីរនៅមានជីវិត នឹងបានកូនទៀត ឈ្លើយចុះ ពួកយើងនឹងសម្លាប់
 កូនប្រុសតូចឥឡូវនេះ កាន់យកសាច់បរិភោគ ហើយធ្វើដំណើរឆ្លងផ្លូវ
 ដាច់ស្រយាលនេះ ។ លំដាប់នោះ មាតាក៏ពោលនឹងបុត្តថា នៃបា ចូរ
 កូនទៅរកឪពុកកូនចុះ ។ កូនតូចនោះ ក៏ដើរទៅរកបិតា ។ លំដាប់
 នោះ ឪពុកក្មេងតូចនោះពោលថា អញបានទទួលនូវសេចក្តីទុក្ខមិនមែន
 តិច ព្រោះកសិកម្មនិងគោរក្ខកម្មជាដើម ដើម្បីរកទ្រព្យចិញ្ចឹមកូន អញ
 មិនអាចសម្លាប់កូនបាន នាងនុំដង ចូរសម្លាប់កូនរបស់នាង ហើយប្រាប់
 កូនថា នៃបា ចូរកូនទៅរកម្តាយរបស់កូនចុះ ។ កូនតូចនោះ ក៏ដើរ
 ទៅរកមាតា ។ លំដាប់នោះ ភរិយាពោលថា ខ្ញុំទទួលសេចក្តីទុក្ខមិន
 មែនតិច ដោយការប្រព្រឹត្តគោរវត្ត កុក្កុរវត្ត ព្រោះបន់ស្រន់សូមឲ្យបាន
 បុត្ត និយាយទៅថ្វី ដល់ការរក្សាគភ៌ ខ្ញុំមិនអាចសម្លាប់កូនបានទេ
 ហើយពោលនឹងកូនតូចថា នៃបា ចូរកូនទៅរកឪពុករបស់កូនចុះ ។
 ទារកដើរទៅដើរមកក្នុងរវាងឪពុកម្តាយនោះឯង ក៏ដាច់ខ្យល់ស្លាប់ទៅ
 ដោយប្រការដូច្នោះ ។ ស្វាមីភរិយាឃើញដូច្នោះ ក៏ទ្រហោយំ កាន់យក
 សាច់កូនទំពាស៊ី ចៀសចេញទៅ ដោយន័យដែលពោលហើយ ។

អាហារ គឺសាច់កូនរបស់ជនទាំងពីរ គឺស្វាមីនិងភរិយានោះ មិន
 មែនបរិភោគដើម្បីលេង មិនមែនបរិភោគដើម្បីឲ្យស្រវឹង គឺឡើងកម្លាំង
 មិនមែនបរិភោគដើម្បីប្រដាប់តាក់តែង ព្រោះសាច់កូននោះ ជាសាច់

បដិកូល (គួរខ្លឹម) ដោយហេតុ ៩ ប្រការ ជាអាហារដើម្បីធ្វើឯកន្តារតែ ម្យ៉ាងប៉ុណ្ណោះ ។

សួរថា បដិកូលដោយហេតុ ៩ ប្រការ គឺអ្វីខ្លះ ។

ឆ្លើយថា

- ១-សជាតិមំសតាយ ជាសាច់មនុស្សមានជាតិដូចគ្នា
- ២-ញាតិមំសតាយ ជាសាច់របស់ញាតិ
- ៣-បុត្តមំសតាយ ជាសាច់របស់កូន
- ៤-បិយបុត្តមំសតាយ ជាសាច់របស់កូនដ៏ជាទីស្រឡាញ់
- ៥-តរុណមំសតាយ ជាសាច់ក្មេងតូច
- ៦-អាមកមំសតាយ ជាសាច់ទៅ
- ៧-អកោតមំសតាយ ជាសាច់មិនគួរបរិភោគ
- ៨-អលោណាតាយ ជាសាច់សាប
- ៩-អធិប័តតាយ ជាសាច់ដែលមិនបានចម្អិន ។

ពិតណាស់ ស្វាមីភរិយានោះ បរិភោគសាច់កូនដែលបដិកូលដោយ ហេតុ ៩ ប្រការនោះ ដោយប្រការដូច្នោះ ទើបមិនបានបរិភោគដោយ ត្រេកអរ តែបរិភោគដោយចិត្តជាកណ្តាល ។ នោះឯង គឺបរិភោគដោយ មិនមានសេចក្តីពេញចិត្តនិងត្រេកអរឡើយ កាលទំពាស៊ី មិនបានរើស យកសាច់ដែលជាប់ផ្លឹង សរសៃ និងស្បែកចេញ ហើយទំពាស៊ីតែសាច់

ដែលល្អ ។ ឡើយ ទំពាស៊ីតែសាច់ដែលនៅចំពោះមុខប៉ុណ្ណោះ មិន
បានទំពាស៊ីតាមដែលត្រូវការរហូតពេញមាត់ តែទំពាស៊ីម្តងបន្តិច ។ ល្មម
ញ៉ាំងជីវិតឲ្យប្រព្រឹត្តទៅមួយថ្ងៃ ។ ប៉ុណ្ណោះ មិនបានដណ្តើមគ្នានឹងគ្នា
ទំពាស៊ីដោយចិត្តបរិសុទ្ធពិត ។ ប្រាសចាកមន្ទិលគឺសេចក្តីកំណាញ់ មិន
បានទំពាស៊ីដោយវង្វេងថា ពួកយើងទំពាស៊ីសាច់ម្រឹគ ឬជាសាច់ក្លោក
ជាដើម សាច់សត្វឯណានីមួយ តែទំពាស៊ីដោយដឹងថា នេះជាសាច់កូន
ជាទីស្រឡាញ់ មិនបានទំពាស៊ីដោយចំណង់ថា ធ្វើដូចម្តេចហ្ន៎ អញនឹង
បានសាច់កូនបែបនេះស៊ីទៀត មិនបានសន្សំទុកថា កាលត្រង់ផុតផ្លូវកន្តារ
ហើយ អញនឹងយកសាច់ដែលសល់នេះ ផ្សំជាមួយរសប្រៃរសជូរជាដើម
ហើយបរិភោគ តែកាលត្រង់ផ្លូវកន្តារហើយ គិតថា មហាជនក្នុងក្រុង នឹង
ឃើញ ទើបកប់ក្នុងដី ឬយកភ្លើងដុត មិនបានប្រកាន់ខ្លួន និងអួតអាងថា
អ្នកដទៃមិនបានស៊ីសាច់កូនបែបនេះ ដូចអញ តែទំពាស៊ីដោយកម្ចាត់
នូវសេចក្តីប្រកាន់ និងការអួតអាង មិនបានទំពាស៊ីដោយមើលងាយថា
ប្រយោជន៍អ្វី ដោយសាច់បែបនេះ មិនប្រៃ មិនជូរ មិនបានចម្អិន មាន
ក្លិនស្អុយ តែទំពាស៊ីដោយប្រាសចាកការមើលងាយ មិនមើលងាយគ្នា
នឹងគ្នាថា នេះចំណែកនាង នេះចំណែកខ្ញុំ កូនរបស់នាង កូនរបស់ខ្ញុំ
មានការព្រមព្រៀងគ្នា ទំពាស៊ីនុះឯង ^(១) យ៉ាងណា បណ្ឌិតគប្បីទុក

១-ស្រង់ចាកអដ្ឋកថា បុត្តមិសូបមសូត្រ បិ.៣១ ទំ.២១៥ ឃ.២៤១ ។

អាហារដែលខ្លួនបរិភោគហាក់ដូចជាសាច់កូន ក៏យ៉ាងនោះ ។

ភិក្ខុអ្នកប្រព្រឹត្តគតបច្ចាគតវត្ថុនោះ បរិភោគអាហារដែលប្រកប
ដោយអង្ក ៨ គឺមិនមែនដើម្បីលេង ១ មិនមែនដើម្បីស្រវឹង ១ មិន
មែនដើម្បីប្រដាប់តាក់តែង ១ មិនមែនដើម្បីឲ្យផ្លូវផង់សម្បុរ ១ ដើម្បីឲ្យ
កាយតាំងនៅ ១ ដើម្បីញ៉ាំងជីវិតឲ្យប្រព្រឹត្តទៅ ១ ដើម្បីបំបាត់នូវសេចក្តី
លំបាក ១ ដើម្បីអនុគ្រោះព្រហ្មចរិយធម៌ ១ បរិភោគហើយធ្វើកិច្ចដោយ
ទឹក បន្ទាប់នូវសេចក្តីលំបាកព្រោះភក្តីមួយស្របក់ ហើយធ្វើទុកក្នុងចិត្ត
នូវកម្មដ្ឋាន អស់កាលខាងក្រោយភក្តី អស់បឋមយាម និងបច្ឆិមយាម
ដូចកាលមុនភក្តី ។ ភិក្ខុនេះ ហៅថា នាំទៅផង នាំត្រឡប់មកផង ។
ការនាំទៅនិងនាំត្រឡប់មកនេះ ហៅថា គតបច្ចាគតវត្ថុ ។

ភិក្ខុបំពេញវត្ថុនេះ បើជាអ្នកដល់ព្រមដោយឧបនិស្ស័យ រមែង
សម្រេចអរហត្តក្នុងបឋមវ័យនោះឯង បើមិនសម្រេចក្នុងបឋមវ័យ ក៏នឹង
សម្រេចក្នុងមជ្ឈិមវ័យ បើមិនសម្រេចក្នុងមជ្ឈិមវ័យ ក៏សម្រេចក្នុងពេល
ជិតស្លាប់ បើមិនសម្រេចក្នុងពេលជិតស្លាប់ បានជាទៅបុគ្គហើយនឹង
សម្រេច បើជាទៅបុគ្គមិនសម្រេច ក៏នឹងបានជាព្រះបច្ចេកសម្ពុទ្ធហើយ
បរិនិព្វាន ។ បើមិនបានជាព្រះបច្ចេកសម្ពុទ្ធបរិនិព្វាន ក៏នឹងបានជា
ខិប្បាភិញ្ញាបុគ្គល ក្នុងកាលបានចូលព្រះពុទ្ធទាំងឡាយ ដូចព្រះពាហិយត្ថេរ
ឬនឹងជាអ្នកមានបញ្ញាច្រើន ដូចព្រះសារីបុគ្គត្ថេរ ។

ព្រះបច្ចេកពោធិសត្វអង្គនេះ បួសក្នុងសាសនារបស់ព្រះមានព្រះ-
 ភាគកស្សបៈ ជាអ្នកសមាទានការនៅព្រៃជាវត្ត បំពេញគតបច្ចាគតវត្តនេះ
 អស់ ២ ម៉ឺនឆ្នាំ ធ្វើកាលកិរិយាហើយ កើតក្នុងកាមាវចរទេវលោក ចុតិ
 អំពីនោះហើយ បដិសន្ធិក្នុងផ្ទៃនៃអគ្គមហេសីរបស់ព្រះបាទពារាណសី ។
 ស្រ្តីទាំងឡាយដែលជាអ្នកឈ្លាស រមែងដឹងនូវការតាំងគក់ក្នុងថ្ងៃនោះឯង
 អគ្គមហេសីអង្គនោះ ក៏ជាស្រ្តីមួយរូបក្នុងចំណោមស្រ្តីទាំងនោះ ព្រោះ
 ហេតុនោះ ព្រះនាងក៏ក្រាបទូលនូវការតាំងគក់នោះ ដល់ព្រះរាជា ។
 កាលសត្វអ្នកមានបុណ្យកើតឡើងក្នុងឧទេរ ស្រ្តីរមែងបាននូវការរក្សាគក់
 នោះ សេចក្តីនេះ ជាធម្មតា ព្រោះហេតុនោះ ព្រះរាជាបានប្រទាននូវ
 ការរក្សាគក់ដល់អគ្គមហេសីអង្គនោះ ។ ចាប់តាំងអំពីនោះមក ព្រះនាង
 មិនបានបរិភោគរបស់ដែលក្តៅខ្លាំង ត្រជាក់ខ្លាំង ជួរខ្លាំង ប្រៃខ្លាំង ហឺរ
 ខ្លាំង និងល្វីងខ្លាំង ។ ព្រោះកាលមាតាបរិភោគរបស់ក្តៅខ្លាំង សត្វដែល
 កើតក្នុងផ្ទៃ រមែងដូចនៅក្នុងលោហកុម្មិនរក កាលបរិភោគរបស់ត្រជាក់
 ពេក រមែងដូចនៅក្នុងលោកន្តររក កាលបរិភោគរបស់ជួរពេក ប្រៃ
 ពេក ហឺរពេក ល្វីងពេក អវយវៈរបស់ទារកដល់នូវវេទនាដ៏ខ្លាំងក្លា ដូច
 ត្រូវកាត់ដោយកាំបិត ស្រោចដោយទឹកក្បួងជាដើម ទើបអ្នកថែរក្សាគក់
 ទាំងឡាយ ហាមព្រះនាងដោយការដើរច្រើន ឈរច្រើន អង្គុយច្រើន
 ដេកច្រើន ដោយបំណងថា ទារកក្នុងផ្ទៃ កុំមានសេចក្តីលំបាកព្រោះការ

កម្រើកឡើយ ។ ព្រះនាងបានទទួលការអនុញ្ញាតឲ្យដើរទៅដើរមកជាដើម យ៉ាងគ្រប់គ្រាន់ លើទីដែលក្រាលដោយកម្រាលដ៏ទន់ បានសោយបាយ និងទឹកដែលសមគួរ ឆ្ងាញ់ ដល់ព្រមដោយពណ៌និងក្លិនជាដើម អ្នកថែ រក្សាចាំផ្គង (គ្រាហ៍) ឲ្យព្រះនាងយាង គង់ និងក្រោកឡើង ។

ព្រះនាងដែលគេរក្សាយ៉ាងនេះ ក្នុងពេលព្រះគភ៌ចាស់ យាងចូល ផ្ទះប្រសូតិ ក្នុងពេលទៀបភ្លឺ ប្រសូតព្រះរាជឱរសដូចគ្នានឹងដុំមនោសិលា ដែលលាបដោយប្រេងដែលចម្រាញ់ហើយ ប្រកបដោយធួន្ធិលក្ខណៈ និងបុញ្ញលក្ខណៈ ។ ក្នុងថ្ងៃទី ៥ បន្ទាប់អំពីថ្ងៃនោះ ព្រះញាតិទាំង ឡាយ ក៏នាំព្រះរាជឱរសដែលប្រដាប់តាក់តែងហើយ ទៅថ្វាយព្រះរាជា ទត ។ ព្រះរាជាទ្រង់សប្បាយព្រះរាជហឫទ័យ ឲ្យទំនុកបម្រុងដោយ មេដោះ ៦៦ នាក់ ព្រះរាជឱរសនោះ ចម្រើនដោយសម្បត្តិទាំងពួង មិន យូរប៉ុន្មាន ទ្រង់ក៏ដល់នូវភាពជាអ្នកដឹងក្តី ។ ព្រះរាជាទ្រង់អភិសេកព្រះ រាជឱរសនោះ ដែលមានព្រះជន្ម ១៦ វស្សា ដោយរាជសម្បត្តិ និងឲ្យ បម្រើដោយអ្នករាំផ្សេងៗ ព្រះរាជឱរសអភិសេកហើយ មានព្រះនាម ថា ព្រហ្មទត្ត គ្រងរាជសម្បត្តិ មាននគរ ២ ម៉ឺន ក្នុងសកលជម្ពូទ្វីប ។

បានឮថា ក្នុងកាលមុន ជម្ពូទ្វីបនេះ មាននគរ ៨ ម៉ឺន ៤ ពាន់ នគរទាំងនោះ វិនាសនៅសល់ ៦ ម៉ឺននគរ បន្ទាប់អំពីនោះ វិនាសនៅសល់ ត្រឹម ៤ ម៉ឺននគរ ក្នុងពេលចុងក្រោយ នៅសល់ត្រឹមតែ ២ ម៉ឺននគរ ។

ព្រះបាទព្រហ្មទត្តនេះ កើតឡើងក្នុងពេលនគរវិនាសអស់ ព្រោះហេតុ
នោះ ទើបទ្រង់មាននគរ ២ ម៉ឺន មានប្រាសាទ ២ ម៉ឺន មានពលជំរី ២
ម៉ឺន មានពលសេះ ២ ម៉ឺន មានពលរថ ២ ម៉ឺន មានពលប្តើរជើង ២
ម៉ឺន មានស្រ្តី ២ ម៉ឺន គឺស្រីស្នំនិងស្រីរាបំ និងមានអាមាត្យ ២ ម៉ឺននាក់ ។

ព្រះបាទព្រហ្មទត្តអង្គនោះ កំពុងគ្រងមហារាជសម្បត្តិនោះឯង
ទ្រង់ធ្វើនូវកសិណបរិកម្ម (ទ្រង់ញ៉ាំង) អភិញ្ញា ៥ និងសមាបត្តិ ៨ ឲ្យ
កើតឡើងបាន ។ ធម្មតាព្រះរាជាដែលអភិសេកហើយ ត្រូវគង់ក្នុងសាលា
វិនិច្ឆ័យជាប្រចាំ ព្រោះហេតុនោះ ព្រឹកថ្ងៃមួយ ទ្រង់សោយក្រយាស្វាយ
ព្រឹកហើយ គង់ក្នុងទីវិនិច្ឆ័យ ។ ក្នុងទីនោះ ពួកមនុស្សបានធ្វើសំឡេង
អឺងកង់ ទ្រង់ព្រះតម្រិះថា សំឡេងនេះ ជាឧបក្កិលេសនៃសមាបត្តិ ទើប
ឡើងកាន់ប្រាសាទគង់ប្រថាប់ បំណងនឹងចូលសមាបត្តិ ក៏មិនអាចចូល
បាន ព្រោះត្រូវលក្រវាយនឹងការគ្រប់គ្រងរាជ្យ ទើបសមាបត្តិវិនាស ។
លំដាប់នោះ ទ្រង់ព្រះតម្រិះទៀតថា រាជសម្បត្តិប្រសើរ ឬសមណធម៌
ប្រសើរ បន្ទាប់អំពីនោះ ទ្រង់ជ្រាបថា សេចក្តីសុខក្នុងរាជសម្បត្តិបន្តិច
បន្តួច មានទោសច្រើន តែសេចក្តីសុខក្នុងសមណធម៌ទូលំទូលាយ មាន
អានិសង្សមិនមែនតិច បុរសដ៏ឧត្តមសេពហើយ ទើបទ្រង់បញ្ជាអាមាត្យ
ម្នាក់ថា ចូរអ្នកគ្រប់គ្រងរាជសម្បត្តិនេះ ដោយធម៌ស្មើ កុំគ្រប់គ្រងដោយ
អធម៌ ដូច្នោះហើយ ប្រគល់រាជសម្បត្តិទាំងពួងឲ្យដល់អាមាត្យនោះ ហើយ

ទ្រង់ឡើងកាន់ប្រាសាទ ទ្រង់ឲ្យពេលវេលាកន្លងទៅដោយសេចក្តីសុខក្នុង
សមាបត្តិ បុគ្គលណាមួយចូលទៅគាល់មិនបាន រៀរលែងតែអ្នកថ្វាយទឹក
លុបព្រះកក្រូចនិងឈើស្អន់ និងអ្នកនាំព្រះក្រយាស្វាយទៅថ្វាយប៉ុណ្ណោះ ។

តមក ក្នុងកាលកន្លងទៅកន្លះខែ អគ្គមហេសីសួរថា មិនឃើញ
ព្រះរាជាក្នុងទីណាមួយ ក្នុងការយាងទៅប្រពាតឧទ្យាន ការត្រួតពល
និងការមើលស្រីរបាំជាដើម ព្រះរាជាទ្រង់យាងទៅណា ។ អាមាត្យ
ទាំងឡាយក៏ក្រាបទូលសេចក្តីនោះ ដល់អគ្គមហេសី ។ ព្រះនាងបញ្ជូន
ដំណឹងទៅប្រាប់អាមាត្យនោះថា កាលអ្នកទទួលរាជសម្បត្តិ សូម្បីខ្ញុំ ក៏
ឈ្មោះថា អ្នកទទួលដែរ អ្នកចូរមក ចូរសម្រេចការនៅរួមជាមួយខ្ញុំ ។
អាមាត្យនោះ បិទត្រចៀកទាំងពីរដិសេធថា ព្រះនាងកុំមានព្រះសវនីយ៍
យ៉ាងនេះ ។

ព្រះនាងក៏បញ្ជូនដំណឹងទៅទៀត អស់វារៈ ២ ដង ៣ ដង ហើយ
គំរាមអាមាត្យនោះ ដែលមិនប្រាថ្នាថា បើអ្នកមិនធ្វើ យើងនឹងដកតំណែង
នឹងឲ្យផ្តាច់ជីវិតអ្នក ។ អាមាត្យនោះខ្លាច គិតថា ធម្មតាមាតុគ្រាម ជា
អ្នកចិត្តជាប់ ជួនកាលអាចធ្វើដូចពាក្យសម្តីនោះ ថ្ងៃមួយ ទៅកាន់ទីស្ងាត់
សម្រេចការនៅរួមជាមួយព្រះនាងលើសិរីសយនា ។ ព្រះនាងជាស្រី
មានបុណ្យ មានសម្បស្សទន់ អាមាត្យនោះត្រេកអរហើយ ដោយតម្រេក
ក្នុងសម្បស្សរបស់ព្រះនាង ទាំងដែលមានការភ័យខ្លាច ចូលទៅក្នុងទីនោះ

ឯងរឿយ ។ ក្រោយមក អស់សេចក្តីភ័យខ្លាច ចេញចូលដូចខ្លួនជាម្ចាស់
ផ្ទះ ។

លំដាប់នោះ ពួកមនុស្សរបស់ព្រះរាជា បានក្រាបទូលរឿងនោះ
ដល់ព្រះរាជា ។ ព្រះរាជាទ្រង់មិនជឿ ទើបនាំគ្នាក្រាបទូលអស់វារៈ ២
ដង អស់វារៈ ៣ ដង ។ គ្រានោះ ព្រះរាជាទ្រង់លបសង្កេត បាន
ឃើញដោយព្រះអង្គឯង ទើបត្រាស់ឲ្យប្រជុំអាមាត្យទាំងអស់ ហើយ
ប្រាប់ឲ្យដឹង ។ អាមាត្យទាំងនោះ ក្រាបទូលថា អាមាត្យនេះ ធ្វើខុស
ចំពោះព្រះរាជា គួរកាត់ដៃ គួរកាត់ជើង ។

ព្រះរាជាត្រាស់ថា ការសម្លាប់ ការចង និងការវាយបុរសនេះ
វិហិតគឺការបៀតបៀន គប្បីកើតឡើងដល់យើង ក្នុងការផ្តាច់ជីវិត
បុណ្យពិតប្រាកដក៏គប្បីកើតមាន បើរឹបអូសយកទ្រព្យ អទិទ្ធាទានក៏គប្បី
កើតមាន មិនគួរធ្វើកម្មបែបនេះ ពួកអ្នកចូរណែនាំអាមាត្យនេះ ចេញ
អំពីអាណាចក្ររបស់យើង ។ អាមាត្យទាំងឡាយបានធ្វើអាមាត្យនោះ
ឲ្យជាមនុស្សមិនមានទីពឹង ។ បុរសនោះ ក៏បាននាំបុត្រ ភរិយានិងទ្រព្យ
របស់ខ្លួន ដែលល្មមនាំយកទៅបាន (ធ្វើដំណើរ) ទៅកាន់ដែននៃព្រះ
រាជាដទៃ ។ ព្រះរាជាក្នុងដែននោះ ទ្រង់ជ្រាប ទើបត្រាស់សួរថា តើ
អាតតោសិ អ្នកមកដើម្បីអ្វី ។

បុរសនោះ ក្រាបទូលថា ទេវ ឥន្ទ្រាមិ តំ ឧបដ្ឋាតុំ បពិត្រព្រះ

សម្មតិទេព ទូលព្រះបង្គំប្រាថ្នានឹងបម្រើព្រះអង្គ ។ ព្រះរាជាអង្គនោះ ក៏
 ទទួល ។ លុះកន្លងទៅពីរបីថ្ងៃ អាមាត្យនោះ បានស្និទ្ធស្នាលហើយ
 ក្រាបទូលពាក្យនេះ នឹងព្រះរាជានោះថា បពិត្រមហារាជ ទូលព្រះបង្គំ
 ឃើញឃ្មុំមិនមានមេ អ្នកបរិភោគទឹកឃ្មុំនោះ ក៏មិនមាន ។ ព្រះរាជា
 ទ្រង់ព្រះតម្រិះថា បុរសនេះ និយាយបែបនេះ គង់និយាយលេង ទើប
 ទ្រង់មិនស្តាប់ ។ អាមាត្យនោះ បានឱកាស ក៏ពណ៌នាក្រាបទូលឲ្យល្អ
 ក្រៃលែងឡើងទៀត ។ ព្រះរាជាត្រាស់សួរថា ទឹកឃ្មុំនោះ គឺអ្វី ។

អាមាត្យនោះក្រាបទូលថា បពិត្រព្រះទេវៈ រាជសម្បត្តិក្នុងនគរ
 ពារាណសី ។ ព្រះរាជាត្រាស់ថា លោកបំណងនាំយើងឲ្យទៅស្តាប់ឬ ។

អាមាត្យនោះក្រាបទូលថា បពិត្រព្រះទេវៈ ទ្រង់កុំត្រាស់យ៉ាងនោះ
 បើទ្រង់មិនជឿ សូមទ្រង់បញ្ជូនមនុស្សទៅស៊ើបមើល ។ ព្រះរាជាទ្រង់ក៏
 បញ្ជូនមនុស្សទាំងឡាយទៅ ។ មនុស្សទាំងនោះទៅដល់ហើយ ក៏ដឹក
 រូងដីក្បែរខ្លោងទ្វារ ហើយផុសឡើងក្នុងដំណាក់ ត្រង់ក្រឡាបន្ទុំរបស់ព្រះ
 រាជា ។ ព្រះរាជាទ្រង់ឃើញហើយ ត្រាស់សួរថា ពួកអ្នកមកធ្វើអ្វី ។

មនុស្សទាំងនោះក្រាបទូលថា បពិត្រមហារាជ ទូលព្រះបង្គំទាំង-
 ឡាយ ជាចោរ ។ ព្រះរាជាបានឲ្យទ្រព្យដល់មនុស្សទាំងនោះ ហើយ
 ទូន្មានថា ពួកអ្នកកុំធ្វើយ៉ាងនេះទៀត ហើយដោះលែងទៅ ។

មនុស្សទាំងនោះ ក៏មកក្រាបទូលដំណើរនោះ ឲ្យព្រះរាជារបស់ខ្លួន

ជ្រាប ។ ព្រះរាជានោះ ទ្រង់ពិសោធយ៉ាងនោះឯង ពីរបីដងទៀត កាល ទ្រង់ជ្រាបថា ព្រះបាទព្រហ្មទត្ត ទ្រង់មានសីល ទើបលើកកងទ័ពដែល មានអង្គ ៤ ចូលទៅជិតនគរមួយត្រង់ចន្លោះព្រំដែន ហើយបញ្ជូនដំណឹង ដល់អាមាត្យក្នុងនគរនោះថា ឲ្យនគរដល់យើង ឬក៏ច្បាំង ។

អាមាត្យទាំងនោះ ឲ្យមនុស្សក្រាបទូលរឿងនោះ ដល់ព្រះបាទ ព្រហ្មទត្តថា បពិត្រព្រះទេវៈ សូមទ្រង់បញ្ជាមកថា ច្បាំង ឬលើកនគរឲ្យ ស្តេចនោះ ។ ព្រះរាជាទ្រង់បញ្ជូនដំណឹងទៅថា មិនចាំបាច់ច្បាំងទេ ចូរ ឲ្យនគរ ហើយមកក្នុងទីនេះ ។ អាមាត្យទាំងឡាយបានធ្វើតាមព្រះរាជ បញ្ជាយ៉ាងនោះ ឯព្រះរាជាដែលជាសត្រូវ ដណ្តើមយកនគរនោះបាន ហើយ ទ្រង់បញ្ជូនទូតទៅកាន់នគរដ៏សេសយ៉ាងនោះឯង ។ អាមាត្យ ទាំងនោះ ក៏ក្រាបទូលដល់ព្រះបាទព្រហ្មទត្តយ៉ាងនោះដូចគ្នា ។ កាល ព្រះបាទព្រហ្មទត្តត្រាស់ថា មិនចាំបាច់ច្បាំង គប្បីមកក្នុងទីនេះ ទើបនាំ គ្នាទៅកាន់នគរពារាណសី ។

លំដាប់នោះ អាមាត្យទាំងឡាយ ក្រាបទូលដល់ព្រះបាទព្រហ្មទត្ត ថា បពិត្រមហារាជ ពួកទូលព្រះបង្គំនឹងច្បាំងជាមួយព្រះរាជាអង្គនោះ ។ ព្រះរាជាទ្រង់ឃាត់ថា បាណាតិបាតនឹងមានដល់យើង ។

អាមាត្យទាំងឡាយក្រាបទូលថា បពិត្រមហារាជ ពួកទូលព្រះបង្គំ នឹងចាប់ព្រះរាជាអង្គនោះ ទាំងនៅមានព្រះជន្ម ហើយនាំមកក្នុងទីនេះ

ឲ្យបាន ប្រើឧបាយផ្សេងៗ ឲ្យព្រះរាជាទ្រង់អនុញ្ញាត ហើយក្រាបទូល
ថា បពិត្រមហារាជ សូមស្តេចយាង ដូច្នោះហើយ ផ្ដើមនឹងទៅ ។

ព្រះរាជាត្រាស់ថា បើអ្នកទាំងឡាយមិនធ្វើការសម្លាប់សត្វ មិន
វាយ មិនបួន់ យើងក៏នឹងទៅ ។ ពួកអាមាត្យក្រាបទូលថា បពិត្រព្រះ
សម្មតិទេព ពួកទូលព្រះបង្គំនឹងមិនធ្វើ ពួកទូលព្រះបង្គំនឹងធ្វើឲ្យភ័យ
ខ្លាច ហើយឲ្យគេចទៅ ដូច្នោះហើយ ទើបប្រមូលចតុរង្គិនីសេនា ដាក់
ប្រទីបក្នុងឆ្នាំង ដើរទៅទាំងកណ្តាលរាត្រី ។

ថ្ងៃនោះ ព្រះរាជាជាសត្រូវដណ្ដើមនគរក្នុងទីជិតនគរពារាណសី
បានហើយ ទ្រង់ព្រះតម្រិះថា ឥឡូវនេះ គង់មិនមានអ្វីក្នុងពេលរាត្រី
ទើបឲ្យដោះក្រោះ ជាអ្នកប្រមាទ ឈានចុះកាន់និទ្រា មួយអង្វើដោយ
ពួកពល ។ លំដាប់នោះ អាមាត្យទាំងឡាយ បាននាំព្រះបាទព្រហ្មទត្ត
ទៅដល់បន្ទាយរបស់ព្រះរាជាដែលជាសត្រូវ ហើយឲ្យនាំប្រទីបចេញអំពី
ឆ្នាំងទាំងអស់ ធ្វើឲ្យភ្លឺទូទៅ ហើយធ្វើនូវការស្រែកហោរា ។ អាមាត្យ
របស់ព្រះរាជាជាសត្រូវ ឃើញពួកពលដ៏ច្រើន ភ័យខ្លាច ក៏ចូលទៅ
គាល់ព្រះរាជារបស់ខ្លួន បានធ្វើនូវសំឡេងខ្លាំងថា សូមទ្រង់តើនឡើង
សោយទឹកឃ្មុំដែលមិនមានមេ ។ អាមាត្យទី ២ ក្ដី អាមាត្យទី ៣ ក្ដី ក៏
បានធ្វើយ៉ាងនោះដូចគ្នា ។ ព្រះរាជាដែលជាបដិបក្ខ ទ្រង់តើនឡើង
ដោយសំឡេងនោះ ទ្រង់ដល់នូវការភ័យខ្លាច ព្រោះសំឡេងកងវិពងរាប់

រយកំពុងប្រព្រឹត្តទៅ ទ្រង់ព្រះតម្រិះថា អញជឿពាក្យរបស់អ្នកដទៃ ទើប
 ធ្លាក់នៅក្នុងកណ្តាប់ដៃរបស់សត្រូវ ទ្រង់ត្រាស់ពាក្យនោះ ។ អស់មួយ
 រាត្រី ក្នុងថ្ងៃទី ២ ទ្រង់គិតថា ព្រះបាទព្រហ្មទត្តនោះ ជាព្រះរាជា
 ទ្រទ្រង់នូវធម៌ មិនគប្បីដាក់ទោស អញនឹងទៅសូមខមាទោសព្រះអង្គ
 ដូច្នោះហើយ ទើបយាងទៅគាល់ព្រះរាជា ទ្រង់លុតព្រះជានុទាំងពីរ
 ហើយពោលថា បពិត្រមហារាជ សូមទ្រង់អភ័យទោសចំពោះកំហុស
 របស់ទូលព្រះបង្គំចុះ ។

ព្រះរាជាទ្រង់ទូន្មានព្រះរាជាដែលជាសត្រូវនោះហើយ ត្រាស់ថា
 សូមទ្រង់ក្រោកឡើង យើងអត់ទោសឲ្យដល់ទ្រង់ ។ ព្រះរាជាដែលជា
 សត្រូវនោះ លុះព្រះបាទពារាណសីត្រាស់ត្រឹមតែប៉ុណ្ណោះ ទ្រង់ដល់នូវ
 ការធូរស្បើយក្នុងព្រះហឫទ័យក្រៃលែង ទ្រង់បានរាជសម្បត្តិក្នុងជនបទ
 ជិតព្រំដែនរបស់ព្រះបាទពារាណសី ព្រះរាជាទាំងពីរអង្គនោះ បានជា
 សម្លាញ់នឹងគ្នា ។

លំដាប់នោះ ព្រះបាទព្រហ្មទត្តទ្រង់ទតសេនាទាំងពីរចំណែកដែល
 ត្រេកអររាក់ទាក់រកគ្នា ទ្រង់ព្រះតម្រិះថា ព្រោះអាត្មាអញតែម្នាក់តាម
 រក្សាចិត្ត ទើបមិនមានតំណក់ឈាម សូម្បីត្រឹមតែមួយចម្លែតុរុយកើត
 ឡើងក្នុងពួកមហាជនទាំងនេះ ឱល្អពិតហ្ន៎ ! ឱប្រសើរពិតហ្ន៎ ! សត្វ
 ទាំងឡាយទាំងពួង ចូរមានសេចក្តីសុខ កុំបីមានពៀរ កុំបៀតបៀនគ្នា

ទ្រង់ធ្វើមេត្តាល្បាយឲ្យកើតឡើង ទ្រង់ធ្វើមេត្តាល្បាយនោះឯង ឲ្យជាបាទ ពិចារណាសង្ខារទាំងឡាយ ធ្វើឲ្យជាក់ច្បាស់នូវបច្ចេកពោធិញ្ញាណ សម្រេចភាពជាព្រះសយមហើយ ។

អាមាត្យទាំងឡាយថ្វាយបង្គំហើយ ក្រាបទូលព្រះបាទព្រហ្មទត្ត ដែលជាអ្នកមានសេចក្តីសុខដោយសុខក្នុងមគ្គ និងផល ដែលប្រថាប់គង់ លើកដំរីថា បពិត្រមហារាជ ដល់កាល (ដែលត្រូវយាងត្រឡប់ហើយ) ទ្រង់គប្បីធ្វើសក្ការៈដល់ពួកពលដែលឈ្នះ គប្បីឲ្យស្បៀងគីកត្ត ដល់ពួក ពលដែលចាញ់ ។

ព្រះបច្ចេកពុទ្ធពោលថា នៃអ្នកទាំងឡាយ យើងមិនមែនជាព្រះ រាជា យើងឈ្មោះថា **ព្រះបច្ចេកពុទ្ធ** ។ អាមាត្យទាំងឡាយក្រាបទូល ថា បពិត្រព្រះសម្មតិទេព ទ្រង់ត្រាស់អ្វី ព្រះបច្ចេកពុទ្ធទាំងឡាយ មិន មែនមានសភាពយ៉ាងនេះឡើយ ។

ព្រះបច្ចេកពុទ្ធសួរថា នៃអ្នកទាំងឡាយ ព្រះបច្ចេកពុទ្ធទាំងឡាយ តើដូចម្តេច ។ អាមាត្យទាំងនោះទូលថា ធម្មតាព្រះបច្ចេកពុទ្ធទាំងឡាយ ជាអ្នកមានសក់ និងពុកមាត់ ២ ធ្លាប់ មួយអន្លើដោយបរិក្ខារ ៨ ។ ព្រះបច្ចេកពុទ្ធយកព្រះហស្តស្លាបព្រះសិរសា រំពេចនោះឯង យរវាស- ភេទក៏អន្តរធានទៅ បព្វជិតភេទក៏ប្រាកដឡើង លោកមានព្រះកេសា និងព្រះមស្សុប្រមាណពីរធ្លាប់ មានបរិក្ខារ ៨ (ស្បង់ ចីពរ សង្ឃាដី

វត្តពន្ធនង្កើត បាត្រ ធម្មក្រក កាំបិតកោរ ម្ពុល) ដូចគ្នានឹងព្រះថេរៈ
 មានវស្សា ១០០ ។ ព្រះបច្ចេកពុទ្ធចូលចតុត្ថជ្ជាន ហោះអំពីកដំរីទៅ
 កាន់អាកាស គង់លើផ្កាឈូក ។ ពួកអាមាត្យថ្វាយបង្គំហើយទូលសួរថា
 បពិត្រលោកម្ចាស់ អ្វីជាកម្មដ្ឋាន លោកសម្រេចបានដូចម្តេច ។ ព្រោះ
 លោកមានកម្មដ្ឋាន គឺមេត្តាជាអារម្មណ៍ លោកឃើញច្បាស់នូវមេត្តានោះ
 ទើបបានសម្រេច ហេតុនោះ កាលលោកសម្តែងសេចក្តីនោះ ទើប
 ពោលគាថានេះ ដែលជាគាថាឧទាន ជាគាថាព្យាករណ៍ថា

សព្វេសុ ក្ខតេសុ និទាយ ទណ្ឌា
 អរិហោបយំ អញ្ញតរម្បិ តេសំ
 មេត្តេន ចិត្តេន ហិតានុកម្បិ
 ឯកោ ចរេ ខត្តវិសាលាកប្បោ ។

បុគ្គលទម្លាក់ចោលនូវអាជ្ញា ចំពោះសត្វទាំងពួង មិន
 បៀតបៀននូវសត្វទាំងនោះ សូម្បីសត្វណាមួយទេ
 ទាំងជាអ្នកអនុគ្រោះចំពោះប្រយោជន៍ ដោយមេត្តា
 ចិត្ត គប្បីប្រព្រឹត្តតែម្នាក់ឯង ដូចកុយរមាស ។

បណ្តាបទទាំងនោះ បទថា សព្វេសុ ក្ខតេសុ និទាយ ទណ្ឌា
 សេចក្តីថា ដាក់ គឺវៀរចាកការសម្មតគំរាម ការទម្លាយ ការសម្លាប់ និង
 ការចង មិនបៀតបៀនសត្វណាមួយ គឺសត្វណាសូម្បីតែមួយ ក្នុងរវាង

សត្វទាំងពួងនោះ គឺមិនធ្វើឲ្យលំបាក មានចិត្តប្រកបដោយមេត្តា គឺមាន
 ចិត្តសហគតៈដោយមេត្តាថា សត្វទាំងឡាយទាំងពួង ចូរមានសេចក្តីសុខ
 ទាំងអ្នកអនុគ្រោះដោយប្រយោជន៍ ដោយចិត្ត គឺអនុគ្រោះដោយ
 ប្រយោជន៍ដែលជាសភាវៈ ។ ម្យ៉ាងទៀត ពាក្យថា សព្វេសុ ក្នុងបទ
 ថា សព្វេសុ ក្វតេសុ និទាយ ទណ្ឌ នេះ ជាបទចង្អុលបង្ហាញ គឺ
 ការរួមយកទាំងអស់មិនសេសសល់ ។ ក្នុងបទថា ក្វតេសុ គប្បីជ្រាប
 ដូច្នោះថា សត្វដែលតក់ស្លុតនឹងសត្វដែលមិនតក់ស្លុត ហៅថា ក្វត ។
 សត្វទាំងឡាយណា លះនូវតណ្ហាដែលធ្វើឲ្យតក់ស្លុត មិនបាន ទាំងលះ
 នូវភ័យនិងការខ្លាច មិនបាន សត្វទាំងនោះ ឈ្មោះថា តក់ស្លុត ។

សួរថា ព្រោះហេតុអ្វី ទើបហៅថា តក់ស្លុត ។

ឆ្លើយថា សត្វពួកណា រមែងតក់ស្លុត គឺតក់ស្លុតឡើង តក់ស្លុត
 ជុំវិញ រមែងខ្លាច រមែងដល់នូវការតក់ស្លុតព្រម ព្រោះហេតុនោះ ទើប
 សត្វទាំងនោះ លោកហៅថា ជាអ្នកតក់ស្លុត ។ សត្វពួកណា លះនូវ
 តណ្ហាដែលធ្វើឲ្យតក់ស្លុតបាន ទាំងលះនូវភ័យនិងការខ្លាចបាន សត្វ
 ទាំងនោះ ឈ្មោះថា ជាអ្នកមិនតក់ស្លុត ។

សួរថា ព្រោះហេតុអ្វី ទើបហៅថា ជាអ្នកមិនតក់ស្លុត ។

ឆ្លើយថា សត្វពួកណា រមែងមាំទាំ គឺមិនតក់ស្លុត មិនតក់ស្លុត
 ឡើង មិនតក់ស្លុតដោយជុំវិញ មិនខ្លាច មិនដល់នូវការតក់ស្លុតព្រម

ព្រោះហេតុនោះ ទើបសត្វទាំងនោះ លោកហៅថា ជាអ្នកមិនតក់ស្លុត ។

អាជ្ញាមាន ៣ យ៉ាង គឺកាយអាជ្ញា វចីអាជ្ញា និងមនោអាជ្ញា ។
កាយទុច្ចរិត ៣ ឈ្មោះថា កាយអាជ្ញា វចីទុច្ចរិត ៤ ឈ្មោះថា វចីអាជ្ញា
មនោទុច្ចរិត ៣ ឈ្មោះថា មនោអាជ្ញា ។ ដាក់ គឺទម្លាក់ចុះ លើកចុះ
លើកចុះព្រម ដាក់ទុក គឺរម្ងាប់អាជ្ញា ៣ យ៉ាងនោះ ក្នុងកូត គឺសត្វ
ទាំងពួង គឺទាំងអស់ បានដល់ មិនកាន់យកអាជ្ញាដើម្បីបៀតបៀន ព្រោះ
ហេតុនោះ ទើបឈ្មោះថា ដាក់ចុះនូវអាជ្ញាក្នុងសត្វទាំងពួង ។

បទថា អរិហេបយំ អញ្ញតរម្បិ តេសំ សេចក្តីថា មិនបៀតបៀន
សូម្បីសត្វមួយដោយបាតដៃ ឬដុំដី ដំបង សស្រ្តា ខ្មោះ ខ្សែ មិន
បៀតបៀនសត្វគ្រប់ប្រភេទដោយបាតដៃ ឬដុំដី ដំបង សស្រ្តា ខ្មោះ
ខ្សែ មិនបៀតបៀនសត្វទាំងនោះ សូម្បីសត្វមួយ ។

បទថា ឯកោ សេចក្តីថា ព្រះបច្ចេកសម្ពុទ្ធនោះ ឈ្មោះថា ជា
បុគ្គលម្នាក់ឯង ព្រោះចំណែកបព្វជ្ជា ជាបុគ្គលម្នាក់ឯង ព្រោះអត្តថា មិន
មានបុគ្គលជាគម្រប់ពីរ ជាបុគ្គលម្នាក់ឯង ព្រោះអត្តថា លះបង់តណ្ហា
ជាបុគ្គលម្នាក់ឯង ព្រោះហេតុប្រាសចាករាគៈដោយដាច់ខាត ជាបុគ្គល
ម្នាក់ឯង ព្រោះហេតុប្រាសចាកទោសៈដោយដាច់ខាត ជាបុគ្គលម្នាក់ឯង
ព្រោះហេតុប្រាសចាកមោហៈដោយដាច់ខាត ជាបុគ្គលម្នាក់ឯង ព្រោះ
ហេតុមិនមានកិលេសដោយដាច់ខាត ជាបុគ្គលម្នាក់ឯង ព្រោះហេតុទៅ

កាន់ផ្លូវជាទីទៅតែម្នាក់ឯង ជាបុគ្គលម្នាក់ឯង ព្រោះហេតុត្រាស់ដឹងនូវ
បច្ចេកសម្ពោធដ៏ប្រសើរតែម្នាក់ឯង ។

ព្រះបច្ចេកសម្ពុទ្ធនោះ ឈ្មោះថា ជាបុគ្គលម្នាក់ឯង ព្រោះចំណែក
បព្វជ្ជា តើដូចម្តេច ។ ព្រះបច្ចេកសម្ពុទ្ធនោះ ទ្រង់កាត់បលិពោធក្នុង
យរាវាស កាត់បលិពោធក្នុងបុត្តនិងភរិយា កាត់បលិពោធក្នុងញាតិ កាត់
បលិពោធក្នុងមិត្តនិងអាមាត្យ កាត់បលិពោធក្នុងការសន្សំ កោរសក់
ពុកមាត់ និងពុកចង្កា ស្លៀកដណ្តាប់សំពត់កាសាយៈ ចេញចាកផ្ទះចូល
ទៅកាន់ផ្នួស ដល់នូវភាពមិនមានកង្វល់ ជាបុគ្គលម្នាក់ឯង ចរទៅ ត្រាច់
ទៅ ប្រព្រឹត្ត រក្សា យាត្រា ឲ្យយាត្រាទៅ ហេតុនោះ ព្រះបច្ចេកសម្ពុទ្ធ
នោះ ឈ្មោះថា ជាបុគ្គលម្នាក់ឯង ព្រោះចំណែកបព្វជ្ជា យ៉ាងនេះ ។

ព្រះបច្ចេកសម្ពុទ្ធនោះ ឈ្មោះថា ជាបុគ្គលម្នាក់ឯង ព្រោះអត្តថា
មិនមានបុគ្គលជាគម្រប់ពីរ តើដូចម្តេច ។ ព្រះបច្ចេកសម្ពុទ្ធនោះ កាល
បួសហើយយ៉ាងនេះ ជាបុគ្គលម្នាក់ឯង គប់រកសេនាសនៈដ៏ស្ងាត់ គឺព្រៃ
រេបោះនិងព្រៃញៀតស្សាត ជាទីមិនមានសំឡេង មិនមានសំឡេងគឺកកង
ប្រាសចាកខ្យល់ដែលកើតអំពីសរីរៈមនុស្ស ជាទីស្ងាត់កំបាំងរបស់មនុស្ស
សមគួរដល់ទីពួនសម្ងំ លោកដើរទៅម្នាក់ឯង ឈរនៅម្នាក់ឯង អង្គុយ
ម្នាក់ឯង សិនម្នាក់ឯង ចូលទៅកាន់ស្រុកដើម្បីបិណ្ឌបាតម្នាក់ឯង ត្រឡប់
មកវិញម្នាក់ឯង អង្គុយក្នុងទីស្ងាត់ម្នាក់ឯង អធិដ្ឋានចង្រ្កមម្នាក់ឯង

ត្រាច់ទៅ ប្រព្រឹត្ត រក្សា យាត្រា ឲ្យយាត្រាទៅម្នាក់ឯង ហេតុនោះ ព្រះ
បច្ចេកសម្ពុទ្ធនោះ ឈ្មោះថា ជាបុគ្គលម្នាក់ឯង ព្រោះអត្ថថា មិនមាន
បុគ្គលជាគម្រប់ពីរ យ៉ាងនេះ ។

ព្រះបច្ចេកសម្ពុទ្ធនោះ ឈ្មោះថា ជាបុគ្គលម្នាក់ឯង ព្រោះអត្ថថា
លះបង់តណ្ហា តើដូចម្តេច ។ ព្រះបច្ចេកសម្ពុទ្ធនោះ ជាបុគ្គលម្នាក់ឯង
ឥតមានបុគ្គលជាគម្រប់ពីរយ៉ាងនេះហើយ ជាអ្នកមិនប្រហែស មាន
ព្យាយាមដុតកម្តៅកិលេស មានចិត្តស្អាត (ទៅកាន់ព្រះនិព្វាន) ផ្តង
ព្យាយាមធំ កម្ចាត់បង់មារ ព្រមទាំងសេនាវនៃមារដែលមិនដោះលែង ^(១)
ជាដៅពង្សនៃបុគ្គលប្រហែស គឺថា លះបង់ បន្ទោបង់ ធ្វើឲ្យវិនាស ញ៉ាំង
តណ្ហាដូចជាបណ្តាញដែលហូរទៅ ផ្សាយទៅ ឲ្យដល់នូវការមិនកើត
មាន ។

តណ្ហាទុតិយោ	បុរិសោ	ទីយមទ្ធាន	សំសារំ
ឥត្តការញ្ញថាការំ		សំសារំ	នាតិវត្តតិ
ឯវមាទីនរំ	ញត្វា	តណ្ហា	ទុក្ខស្ស សម្ពុរំ
វីតតណ្ហោ	អនាណាណោ	សតោ	ភិក្ខុ បរិព្វជេ ។

បុរសមានតណ្ហាជាគម្រប់ពីរ កាលអន្ទោលទៅអស់កាល

១-មារមានឈ្មោះថា នមុចិ ព្រោះមិនប្រាថ្នាឲ្យសត្វទាំងឡាយរួចផុត ទើប
មានពាក្យថា មិនដោះលែងនេះ ។

ដីវែង រមែងមិនកន្លងផុតសង្សារ មានភាពបែបនេះ និង
ភាពដទៃ កិក្ខុអ្នកមានសតិ ប្រាសចាកតណ្ហា មិនមាន
សេចក្តីប្រកាន់ លុះឃើញទោសយ៉ាងនេះហើយ គួររៀន
នូវតណ្ហា ជាដែនកើតទុក្ខចេញ^(១) ។

ព្រះបច្ចេកសម្ពុទ្ធនោះ ឈ្មោះថា ជាបុគ្គលម្នាក់ឯង ព្រោះអត្តថា
លះបង់នូវតណ្ហា យ៉ាងនេះ ។

ព្រះបច្ចេកសម្ពុទ្ធនោះ ឈ្មោះថា ជាបុគ្គលម្នាក់ឯង ព្រោះប្រាស
ចាកភគៈដោយដាច់ខាត តើដូចម្តេច ។ ជាបុគ្គលម្នាក់ឯង ព្រោះប្រាស
ចាកភគៈដោយដាច់ខាត ព្រោះលោកលះភគៈហើយ ។ ជាបុគ្គល
ម្នាក់ឯង ព្រោះប្រាសចាកទោសៈដោយដាច់ខាត ព្រោះលោកលះ
ទោសៈហើយ ។ ជាបុគ្គលម្នាក់ឯង ព្រោះប្រាសចាកមោហៈដោយ
ដាច់ខាត ព្រោះលោកលះមោហៈហើយ ។ ជាបុគ្គលម្នាក់ឯង ព្រោះ
ហេតុមិនមានកិលេសដោយដាច់ខាត ព្រោះលោកលះកិលេសទាំង-
ឡាយហើយ ។ ព្រះបច្ចេកសម្ពុទ្ធនោះ ជាបុគ្គលម្នាក់ឯង ព្រោះប្រាស
ចាកភគៈដោយដាច់ខាត យ៉ាងនេះ ។

ព្រះបច្ចេកសម្ពុទ្ធនោះ ជាបុគ្គលម្នាក់ឯង ព្រោះហេតុទៅកាន់ផ្លូវ
ជាទីទៅម្នាក់ឯង តើដូចម្តេច ។ សតិប្បដ្ឋាន ៤ សម្មប្បធាន ៤ ឥទ្ធិបាទ

១-បិ.៦៨ ទំ.១៧៦ យ.២៣៥ ។

៤ តន្ត្រិយ ៥ ពលៈ ៥ ពោជ្ឈង្គៈ ៧ អរិយមគ្គប្រកបដោយអង្គ ៨
លោកហៅថា ផ្លូវជាទីទៅម្នាក់ឯង ។

ឯកាយនំ ជាតិខយន្តទស្សី
មគ្គំ បជាណតិ ហិតានុកម្មី
ឯតេន មត្តេន តវីសុ បុព្វេ
តវិស្សន្តិ ចេវ តវន្តិ ឱបំ ។

បុគ្គលអ្នកឃើញទីបំផុតនៃកិរិយាអស់ជាតិ ជាអ្នក
អនុគ្រោះនូវប្រយោជន៍ រមែងដឹងច្បាស់នូវផ្លូវជាទីទៅ
ម្នាក់ឯង ពួកអរិយបុគ្គលបានឆ្លងហើយក្នុងអតីតកាល
ក្តី នឹងឆ្លងក្នុងអនាគតក្តី កំពុងឆ្លងក្នុងបច្ចុប្បន្ននេះក្តី
នូវឱរិយៈ តាមផ្លូវនេះឯង^(១) ។

ព្រះបច្ចេកសម្ពុទ្ធនោះ ជាបុគ្គលម្នាក់ឯង ព្រោះហេតុទៅកាន់ផ្លូវ
ជាទីទៅម្នាក់ឯង យ៉ាងនេះ ។

ព្រះបច្ចេកសម្ពុទ្ធនោះ ជាបុគ្គលម្នាក់ឯង ព្រោះហេតុត្រាស់ដឹង
នូវបច្ចេកសម្ពោធិដ៏ប្រសើរតែម្នាក់ឯង តើដូចម្តេច ។ ញាណ បញ្ញា
បញ្ញត្តិ បញ្ញាពលៈ ធម្មវិចយសម្ពោជ្ឈង្គៈ វិមំសា វិបស្សនា សម្មាទិដ្ឋិ
ក្នុងមគ្គទាំង ៤ លោកហៅថា ពោធិ ។ ព្រះបច្ចេកសម្ពុទ្ធនោះ ត្រាស់ដឹង

១-បិ.៦៨ ទំ.១៧៧ យ.២៣៥ ។

ហើយនូវសច្ចៈទាំងឡាយដោយបច្ចេកពុទ្ធភ្នាណានោះ ត្រាស់ដឹងហើយ
 ថា សង្ខារទាំងពួង មិនទៀង ត្រាស់ដឹងហើយថា សង្ខារទាំងពួង ជាទុក្ខ
 ត្រាស់ដឹងហើយថា ធម៌ទាំងពួង ជាអនត្តា ។ ត្រាស់ដឹងហើយថា សង្ខារ
 ទាំងឡាយ (កើតមាន) ព្រោះអវិជ្ជាជាបច្ច័យ ត្រាស់ដឹងហើយថា
 វិញ្ញាណ (កើតមាន) ព្រោះសង្ខារជាបច្ច័យ ត្រាស់ដឹងហើយថា នាម
 និងរូប (កើតមាន) ព្រោះវិញ្ញាណជាបច្ច័យ ត្រាស់ដឹងហើយថា
 អាយតនៈ ៦ (កើតមាន) ព្រោះនាមរូបជាបច្ច័យ ត្រាស់ដឹងហើយថា
 ផស្សៈ (កើតមាន) ព្រោះអាយតនៈ ៦ ជាបច្ច័យ ត្រាស់ដឹងហើយថា
 វេទនា (កើតមាន) ព្រោះផស្សៈជាបច្ច័យ ត្រាស់ដឹងហើយថា តណ្ហា
 (កើតមាន) ព្រោះវេទនាជាបច្ច័យ ត្រាស់ដឹងហើយថា ឧបាទាន (កើត
 មាន) ព្រោះតណ្ហាជាបច្ច័យ ត្រាស់ដឹងហើយថា ភព (កើតមាន)
 ព្រោះឧបាទានជាបច្ច័យ ត្រាស់ដឹងហើយថា ជាតិ (កើតមាន) ព្រោះ
 ភពជាបច្ច័យ ត្រាស់ដឹងហើយថា ជរានិងមរណៈ (កើតមាន) ព្រោះ
 ជាតិជាបច្ច័យ ។ ត្រាស់ដឹងហើយថា ការរលត់សង្ខារ ព្រោះការរលត់
 ទៅនៃអវិជ្ជា ត្រាស់ដឹងហើយថា ការរលត់វិញ្ញាណ ព្រោះការរលត់
 សង្ខារ ត្រាស់ដឹងហើយថា ការរលត់នាមរូប ព្រោះការរលត់វិញ្ញាណ
 ត្រាស់ដឹងហើយថា ការរលត់អាយតនៈ ៦ ព្រោះការរលត់នាមនិងរូប
 ត្រាស់ដឹងហើយថា ការរលត់ផស្សៈ ព្រោះការរលត់អាយតនៈ ៦ ត្រាស់

ដឹងហើយថា ការរលត់វេទនា ព្រោះការរលត់ផស្សៈ ត្រាស់ដឹងហើយថា
 ការរលត់តណ្ហា ព្រោះការរលត់វេទនា ត្រាស់ដឹងហើយថា ការរលត់
 ឧបាទាន ព្រោះការរលត់តណ្ហា ត្រាស់ដឹងហើយថា ការរលត់ភព ព្រោះ
 ការរលត់ឧបាទាន ត្រាស់ដឹងហើយថា ការរលត់ជាតិ ព្រោះការរលត់
 ភព ត្រាស់ដឹងហើយថា ការរលត់ជរាមរណៈ ព្រោះការរលត់ជាតិ ។
 ត្រាស់ដឹងហើយថា នេះទុក្ខ ត្រាស់ដឹងហើយថា នេះការកើតទុក្ខ
 ត្រាស់ដឹងហើយថា នេះការរលត់ទុក្ខ ត្រាស់ដឹងហើយថា នេះបដិបទា
 ជាដំណើរទៅកាន់ការរលត់ទុក្ខ ។ ត្រាស់ដឹងហើយថា ទាំងនេះអាសវៈ
 ត្រាស់ដឹងហើយថា នេះការកើតអាសវៈ ត្រាស់ដឹងហើយថា នេះការ
 រលត់អាសវៈ ត្រាស់ដឹងហើយថា នេះបដិបទាជាដំណើរទៅកាន់ការ
 រលត់អាសវៈ ។ ត្រាស់ដឹងហើយថា នេះពួកធម៌គួរត្រាស់ដឹង ត្រាស់
 ដឹងហើយថា នេះពួកធម៌គួរលះបង់ ត្រាស់ដឹងហើយថា នេះពួកធម៌
 គួរធ្វើឲ្យជាក់ច្បាស់ ត្រាស់ដឹងហើយថា នេះពួកធម៌គួរចម្រើន ។ ត្រាស់
 ដឹង ត្រាស់ដឹងចំពោះនូវធម៌ គឺហេតុឲ្យកើតផង ឲ្យរលត់ផង សេចក្តី
 រីករាយផង ទោសផង រលាស់ចេញផង នៃផស្សៈយតនៈ ៦ ។ ត្រាស់ដឹង
 ត្រាស់ដឹងចំពោះនូវធម៌ គឺហេតុឲ្យកើតផង ឲ្យរលត់ផង សេចក្តីរីករាយ
 ផង ទោសផង រលាស់ចេញផង នៃឧបាទានក្ខន្ធិ ៥ ។ ត្រាស់ដឹង
 ត្រាស់ដឹងចំពោះនូវធម៌ គឺហេតុឲ្យកើតផង ឲ្យរលត់ផង សេចក្តីរីករាយ

ផង ទោសផង រលាស់ចេញផង នៃមហាក្ខត្រូប ៤ ។ ត្រាស់ដឹង ត្រាស់ដឹងចំពោះនូវធម៌ថា ធម្មជាតិណាមួយ មានការកើតឡើងជា ធម្មតា ធម្មជាតិទាំងអស់នោះ មានការរលត់ទៅជាធម្មតា ។

គឺថា ត្រាស់ដឹង ត្រាស់ដឹងតាម ត្រាស់ដឹងឯង ប៉ះពាល់ ធ្វើឲ្យ ជាក់ច្បាស់នូវធម៌ដែលត្រូវត្រាស់ដឹង ដែលត្រូវត្រាស់ដឹងតាម ដែលត្រូវ ត្រាស់ដឹងឯង ដែលត្រូវប៉ះពាល់ ដែលត្រូវធ្វើឲ្យជាក់ច្បាស់ទាំងអស់ ដោយបច្ចេកពោធិញ្ញាណនោះ ហេតុនោះ ព្រះបច្ចេកសម្មាសម្ពុទ្ធនោះ ជា បុគ្គលម្នាក់ឯង ព្រោះហេតុត្រាស់ដឹងនូវបច្ចេកសម្មាសម្ពុទ្ធដ៏ប្រសើរម្នាក់ឯង យ៉ាងនេះ ។

បទថា ចរេ បានដល់ ចរិយា ៨ គឺឥរិយាបថចរិយា ១ អាយតនចរិយា ១ សតិចរិយា ១ សមាធិចរិយា ១ ញ្ញាណចរិយា ១ មគ្គចរិយា ១ បត្តិចរិយា ១ លោកត្ថចរិយា ១ ។

ចរិយាក្នុងឥរិយាបថទាំង ៤ ឈ្មោះថា ឥរិយាបថចរិយា ។ ចរិយាក្នុងអាយតនៈខាងក្នុង ៦ និងអាយតនៈខាងក្រៅ ៦ ឈ្មោះថា អាយតនចរិយា ។ ចរិយាក្នុងសតិប្បដ្ឋាន ៤ ឈ្មោះថា សតិចរិយា ។ ចរិយាក្នុងឈាន ៤ ឈ្មោះថា សមាធិចរិយា ។ ចរិយាក្នុងអរិយសច្ច ៤ ឈ្មោះថា ញ្ញាណចរិយា ។ ចរិយាក្នុងអរិយមគ្គ ៤ ឈ្មោះថា មគ្គចរិយា ។ ចរិយាក្នុងសាមញ្ញផល ៤ ឈ្មោះថា បត្តិចរិយា ។ ការ

ប្រព្រឹត្តប្រយោជន៍ដើម្បីសត្វលោកទាំងអស់ របស់ព្រះតថាគតអរហន្ត
សម្មាសម្ពុទ្ធ របស់ព្រះបច្ចេកសម្ពុទ្ធដោយចំណែកខ្លះ របស់សាវ័ក
ទាំងឡាយដោយចំណែកខ្លះ ឈ្មោះថា លោកត្ថចរិយា ។

ម្យ៉ាងទៀត ចរិយារបស់បុគ្គលដែលដល់ព្រមដោយការតម្កល់ខ្លួន
ទុកប្រពៃ ឈ្មោះថា ឥរិយាបថចរិយា ។ ចរិយារបស់បុគ្គលដែល
គ្រប់គ្រងទ្វារក្នុងឥន្ទ្រិយទាំងឡាយ ឈ្មោះថា អាយតនចរិយា ។ ចរិយា
របស់បុគ្គលដែលមានប្រក្រតីនៅដោយការមិនប្រមាទ ឈ្មោះថា សតិ-
ចរិយា ។ ចរិយារបស់បុគ្គលដែលប្រកបរឿយៗ ក្នុងអធិចិត្ត ឈ្មោះថា
សមាធិចរិយា ។ ចរិយារបស់បុគ្គលដែលសម្បូរដោយបញ្ញាជាគ្រឿង
ត្រាស់ដឹង ឈ្មោះថា ញាណចរិយា ។ ចរិយារបស់បុគ្គលដែលបដិបត្តិ
ដោយប្រពៃ ឈ្មោះថា មគ្គចរិយា ។ ចរិយារបស់បុគ្គលដែលសម្រេច
ផលហើយ ឈ្មោះថា បត្តិចរិយា និងចរិយារបស់ព្រះតថាគតអរហន្ត
សម្មាសម្ពុទ្ធ របស់ព្រះបច្ចេកសម្ពុទ្ធចំណែកខ្លះ របស់សាវ័កទាំងឡាយ
ចំណែកខ្លះ ឈ្មោះថា លោកត្ថចរិយា នេះជាចរិយា ៨ ប្រការ ។

ចរិយា ៨ ដទៃទៀត គឺបុគ្គលកាលបង្កើនចិត្តជឿ រមែងប្រព្រឹត្ត
ដោយសទ្ធា ១ កាលផ្តង រមែងប្រព្រឹត្តដោយព្យាយាម ១ កាលចូល
ទៅតាំងមាំ រមែងប្រព្រឹត្តដោយសតិ ១ កាលធ្វើនូវការមិនរាយមាយ
រមែងប្រព្រឹត្តដោយសមាធិ ១ កាលឃើញច្បាស់ រមែងប្រព្រឹត្តដោយ

បញ្ញា ១ កាលដឹងច្បាស់ រមែងប្រព្រឹត្តដោយវិញ្ញាណចរិយា ១ កាល
 មនសិការថា កុសលធម៌ទាំងឡាយ រមែងប្រព្រឹត្តទូទៅដល់អ្នកបដិបត្តិ
 យ៉ាងនេះ រមែងប្រព្រឹត្តដោយអាយតនចរិយា ១ កាលមនសិការថា
 អ្នកបដិបត្តិយ៉ាងនេះ រមែងសម្រេចគុណវិសេស រមែងប្រព្រឹត្តដោយ
 វិសេសចរិយា ១ នេះជាចរិយា ៨ ប្រការ ។

ចរិយា ៨ ដទៃទៀត គឺចរិយាក្នុងសម្មាទិដ្ឋិ ឈ្មោះថា ទស្សន-
 ចរិយា គឺចរិយាក្នុងការឃើញ ១ ចរិយាក្នុងសម្មាសង្កប្បៈ ឈ្មោះថា
 អភិនិរោបនចរិយា គឺចរិយាក្នុងការលើកចិត្ត ១ ចរិយាក្នុងសម្មាវាចា
 ឈ្មោះថា បរិគ្គហចរិយា គឺចរិយាក្នុងការកំណត់ ១ ចរិយាក្នុងសម្មាកម្មន្តៈ
 ឈ្មោះថា សមុដ្ឋានចរិយា គឺចរិយាក្នុងការប្រឹងប្រែង ១ ចរិយាក្នុង
 សម្មាអាជីវៈ ឈ្មោះថា វោទានចរិយា គឺចរិយាក្នុងសេចក្តីផ្ទុយផង ១
 ចរិយាក្នុងសម្មាវាយាមៈ ឈ្មោះថា បគ្គហចរិយា គឺចរិយាក្នុងការផ្តង ១
 ចរិយាក្នុងសម្មាសតិ ឈ្មោះថា ឧបដ្ឋានចរិយា គឺចរិយាក្នុងការប្រាកដ
 ១ ចរិយាក្នុងសម្មាសមាធិ ឈ្មោះថា អវិក្ខេបចរិយា គឺចរិយាក្នុងការមិន
 រាយមាយ ១ នេះជាចរិយា ៨ ប្រការ ។

បទថា ខត្តវិសាលាកប្បោ សេចក្តីថា ធម្មតារមាសមានកុយ
 តែមួយប៉ុណ្ណោះ មិនមានកុយជាគម្រប់ ២ យ៉ាងណា ព្រះបច្ចេកសម្ពុទ្ធ
 នោះ ក៏យ៉ាងនោះ ដូចគ្នា ដូចកុយរមាសនោះ មានចំណែកប្រៀបដោយ

កុយរមាសនោះ ។ វត្តមានរសប្រៃក្រៃលែង អ្នកផងតែងនិយាយថា ដូច
អំបិល វត្តមានរសល្វីងក្រៃលែង អ្នកផងតែងនិយាយថា ដូចម្រះ វត្តមាន
រសផ្អែមក្រៃលែង អ្នកផងតែងនិយាយថា ដូចទឹកឃ្មុំ កម្ដៅដ៏ក្រៃលែង
អ្នកផងតែងនិយាយថា ដូចភ្លើង វត្តត្រជាក់ក្រៃលែង អ្នកផងតែងនិយាយ
ថា ដូចព្រីល (ឬទឹកកក) ធារនៃទឹកច្រើន អ្នកផងតែងនិយាយថា ដូច
សមុទ្រ សារឹកដែលដល់នូវកម្លាំងអភិញ្ញាដ៏ច្រើន អ្នកផងតែងនិយាយថា
ដូចព្រះសាស្តា យ៉ាងណាមិញ ព្រះបច្ចេកសម្ពុទ្ធនោះ ក៏ដូចកុយរមាស
ប្រាកដស្មើដោយកុយរមាស មានការប្រៀបដោយកុយរមាស ជាបុគ្គល
ឯក មិនមានបុគ្គលជាគម្រប់ពីរ រហូតចាកចំណងហើយ តែងចរ ត្រាច់ទៅ
ប្រព្រឹត្ត រក្សា យាត្រា ឲ្យយាត្រាទៅក្នុងលោកដោយប្រពៃ ក៏យ៉ាងនោះ
ដែរ ព្រោះហេតុនោះ ទើបឈ្មោះថា គប្បីប្រព្រឹត្តតែម្នាក់ឯង ដូចកុយ
រមាស ។

កាលព្រះបច្ចេកពុទ្ធត្រាស់យ៉ាងនេះហើយ អាមាត្យទាំងឡាយសួរ
ថា បពិត្រលោកម្ចាស់ដ៏ចម្រើន ឥឡូវនេះ លោកម្ចាស់និមន្តទៅណា ។

លំដាប់នោះ ព្រះបច្ចេកពុទ្ធពិចារណាថា ព្រះបច្ចេកពុទ្ធទាំងឡាយ
ក្នុងកាលមុន នៅក្នុងទីណាហ្ន៎ កាលជ្រាបហើយ ទើបពោលថា អាត្មា
នឹងទៅកាន់ភ្នំគន្ធមាទន៍ ។ អាមាត្យទាំងឡាយក្រាបទូលទៀតថា បពិត្រ
លោកម្ចាស់ដ៏ចម្រើន ឥឡូវនេះ លោកលះបង់ពួកខ្ញុំទៅ មិនប្រាថ្នាពួកខ្ញុំ

ហើយឬ ។ លំដាប់នោះ ព្រះបច្ចេកសម្ពុទ្ធពោលពាក្យទាំងពួងថា

សព្វេសុ ភូតេសុ និទាយ នណ្ណំ

អរិហេបយំ អញ្ញតរម្យំ តេសំ

ន បុត្តមិច្ឆេយ្យ កុតោ សហាយំ

ឯកោ ចរេ ខត្តវិសាលាកប្បោ ។

បុគ្គលទម្លាក់ចោលនូវអាជ្ញា ចំពោះពួកសត្វទាំងពួង
មិនបៀតបៀនចំពោះសត្វទាំងនោះ សូម្បីសត្វណា
មួយទេ មិនបានប្រាថ្នានូវបុត្ត (ទៅហើយ) តើនឹង
ប្រាថ្នានូវសម្លាញ់អំពីណា គប្បីប្រព្រឹត្តតែម្នាក់ឯង ដូច
កុយរមាស ។

សព្វថា ន ក្នុងពាក្យថា ន បុត្តមិច្ឆេយ្យ កុតោ សហាយំ
ជាពាក្យបដិសេធ ។ បទថា បុត្តំ បានដល់ កូន ៤ ប្រភេទ គឺ អត្រដោ
កូនកើតអំពីខ្លួន ១ ខេត្តដោ កូនកើតក្នុងខេត្ត មានកើតលើគ្រៃ លើ
បល្ល័ង្ក លើភ្នៅជាដើម ១ ទិដ្ឋកោ កូនដែលគេឲ្យ ១ អន្តោសិកោ
កូនសិស្ស ១ ព្រះបច្ចេកពុទ្ធមិនប្រាថ្នាបុត្តទាំងឡាយនេះ តើការប្រាថ្នា
សម្លាញ់ មានមកអំពីណា ។

ក្នុងបទថា សហាយំ គប្បីជ្រាបថា ការមក ការទៅ ការឈរ
ការអង្គុយ ការហៅរក ការចរចា ការសន្ទនា ជាមួយបុគ្គលណា យ៉ាង

សប្បាយ បុគ្គលនោះ លោកហៅថា សម្មាញ្ញ ។ បទថា ន បុត្ត-
 មិច្ឆេយ្យ កុតោ សហាយំ សេចក្តីថា សូម្បីបុត្ត ក៏មិនចង់បាន
 មិនត្រេកអរ មិនប្រាថ្នា មិនត្រូវការ មិនចង់មាន ធ្វើម្តេចចង់បាន
 ត្រេកអរ ប្រាថ្នា ត្រូវការ ចង់មានបុគ្គលដែលស្ម័គ្រស្មាល បុគ្គលដែល
 ទើបតែស្ម័គ្រស្មាល ឬសម្មាញ្ញនោះ ព្រោះហេតុនោះ ឈ្មោះថា មិន
 ប្រាថ្នាសូម្បីតែបុត្ត តើនឹងត្រូវការសម្មាញ្ញមកអំពីណា ។

ក្នុងពាក្យនោះ មានអធិប្បាយថា ឥឡូវនេះ អាត្មាមិនប្រាថ្នាសូម្បី
 តែបុត្តប្រភេទណានីមួយ មានបុត្តកើតអំពីខ្លួនជាដើម នឹងប្រាថ្នាសម្មាញ្ញ
 អម្បាលពួកអ្នកដូចម្តេចកើត ព្រោះហេតុនោះ បណ្តាពួកអ្នក អ្នកណា
 ចង់ទៅជាមួយអាត្មា ឬចង់ដូចអាត្មា អ្នកនោះ គប្បីជាបុគ្គលម្នាក់ឯង
 ត្រាច់ទៅដូចកុយរមាសដូច្នោះ ។ ម្យ៉ាងទៀត កាលអាមាត្យទាំងនោះ
 ក្រាបទូលថា បពិត្រលោកម្ចាស់ដ៏ចម្រើន ឥឡូវនេះ លោកលះបង់ពួក
 ខ្ញុំ មិនត្រូវការពួកខ្ញុំទេឬ ។

ព្រះបច្ចេកពុទ្ធពោលថា បុគ្គលមិនប្រាថ្នាកូន នឹងប្រាថ្នាសម្មាញ្ញ
 អំពីណាកើត បានឃើញគុណនៃការត្រាច់ទៅម្នាក់ឯង ដោយអត្តតាម
 ដែលពោលហើយ ទើបត្រេកអរ កើតនូវបីតិសោមនស្ស បន្ធិឧទាននេះ
 ថា គប្បីត្រាច់ទៅតែម្នាក់ឯង ដូចកុយរមាស ដូច្នោះ ។ លុះពោលដូច្នោះ
 ហើយ កាលមហាជនកំពុងឃើញនោះឯង ក៏ហោះទៅកាន់ភ្នំគន្ធមាទន៍

តាមផ្លូវអាកាស ។

ឈ្មោះថា ក្នុងគន្ធមាទន៍នេះ នៅត្រង់ហិមវន្តបុរេទេស រំលងក្នុង ៧
 ទៅ គឺចូឡកាឡបព័ត ១ មហាកាឡបព័ត ១ នាគបលិវេបនបព័ត ១ ចន្ទ-
 គព្ពបព័ត ១ សុរិយគព្ពបព័ត ១ សុវណ្ណបស្សបព័ត ១ ហិមវន្តបព័ត ១ ។
 ត្រង់ក្នុងគន្ធមាទន៍នោះ មានញកឈ្មោះនន្ទមូលកៈ ជាលំនៅរបស់ព្រះ
 បច្ចេកពុទ្ធទាំងឡាយ មានគុហា ៣ គឺសុវណ្ណគុហា ១ មណិគុហា
 ១ រដតគុហា ១ ។ បណ្តាគុហាទាំង ៣ នោះ ត្រង់ទ្វារមណិគុហា
 មានដើមឈើ ឈ្មោះថា មញ្ជូសកៈ (ដើមឪឡោក) កម្ពស់ ១ យោជន៍
 ទំហំ ១ យោជន៍ ។ ផ្កាទាំងឡាយ (ដែលមាននៅ) ក្នុងទឹក ឬលើ
 គោក មានប្រមាណត្រឹមណា ដើមមញ្ជូសកៈនោះ ក៏បញ្ចេញផ្កាទាំងឡាយ
 ទាំងពួងនោះ មានប្រមាណត្រឹមនោះ ដោយវិសេស ក្នុងថ្ងៃដែលព្រះ
 បច្ចេកពុទ្ធនិមន្តមកដល់ ។ បន្ទាប់អំពីដើមឈើនោះទៅ មានផ្ទះរតនៈ
 គ្រប់ប្រភេទ ក្នុងផ្ទះរតនៈនោះ ខ្យល់ដែលធ្វើការបោស ក៏បោសសំរាម
 យកទៅចោល ខ្យល់ដែលធ្វើផ្ទៃដីឲ្យរាប ក៏កៀរខ្សាច់ដែលសម្រេច
 ហើយដោយរតនៈឲ្យរាបស្មើ ខ្យល់ដែលស្រោចទឹក ក៏នាំទឹកមកអំពី
 អនោតត្តស្រះមកស្រោច ខ្យល់ដែលធ្វើភ្លៀសក្រអូប ក៏នាំភ្លៀសមកអំពី
 ព្រៃហិមពាន្ត ខ្យល់ដែលរោយ ក៏រោយផ្កាទាំងឡាយឲ្យធ្លាក់ចុះមក ខ្យល់
 ដែលក្រាល ក៏ក្រាលកម្រាលក្នុងទីទាំងពួង ក្នុងរោងនោះ ក្រាលអាសនៈ

រៀបរយទុកជាប្រចាំ សម្រាប់ជាទីដែលព្រះបច្ចេកពុទ្ធទាំងពួងអង្គុយប្រជុំ
 ក្នុងថ្ងៃដែលព្រះបច្ចេកពុទ្ធកើតឡើង និងក្នុងថ្ងៃឧបោសថ នេះជាប្រក្រតី
 ក្នុងទីនោះ ។ ព្រះបច្ចេកពុទ្ធអង្គនេះ ទៅក្នុងទីនោះហើយ អង្គុយលើ
 អាសនៈដែលក្រាលទុក ។ លំដាប់នោះ បើក្នុងពេលនោះ មានព្រះ
 បច្ចេកពុទ្ធអង្គដទៃ ។ ព្រះបច្ចេកពុទ្ធទាំងអស់នោះ ក៏មកប្រជុំគ្នា អង្គុយ
 លើអាសនៈដែលក្រាលទុកមួយរំពេច កាលអង្គុយហើយ នាំគ្នាចូល
 សមាបត្តិខ្លះ ហើយចេញអំពីសមាបត្តិ បន្ទាប់អំពីនោះ ដើម្បីឲ្យព្រះ
 បច្ចេកពុទ្ធទាំងពួង អនុមោទនា ព្រះសង្ឃត្រូវក៏សួរកម្មដ្ឋាននឹងព្រះ
 បច្ចេកពុទ្ធដែលទើបមកថ្មីយ៉ាងនេះថា លោកម្ចាស់សម្រេចដូចម្តេច ។
 ក្នុងកាលនោះ ព្រះបច្ចេកពុទ្ធដែលទើបមកថ្មី ក៏ពោលឧទានគាថា និង
 ព្យាករណ៍គាថារបស់ខ្លួននោះឯង ។ ព្រះមានព្រះភាគត្រូវព្រះអានន្ទសួរ
 ក៏ត្រាស់គាថានោះដដែលទៀត ព្រះអានន្ទក៏ពោលគាថានោះ ក្នុងកាល
 សង្គាយនា រួមសេចក្តីមក គាថានីមួយ ។ មានការពោល ៤ ដង គឺ
 ក្នុងទីត្រាស់ដឹងបច្ចេកសម្តោធិញ្ញាណ ១ ក្នុងរោងក្បែរដើមមញ្ជូសកៈ ១
 ក្នុងពេលដែលព្រះអានន្ទក្រាបបង្គំទូលសួរ ១ ក្នុងពេលសង្គាយនា ១
 ដោយប្រការដូច្នោះ ។

បឋមគាថា ចប់

សំសគ្គតាថា

តាថាថា សំសគ្គជាតស្ស ដូច្នោះជាដើម មានហេតុកើតដូចម្តេច ។

ព្រះបច្ចេកពោធិសត្វអង្គនេះ ក៏បានធ្វើសមណធម៌ក្នុងសាសនានៃ

ព្រះមានព្រះភាគកស្សបៈអស់ ២ ម៉ឺនឆ្នាំ ដោយន័យក្នុងរឿងមុននោះ

ឯង ធ្វើកសិណបរិកម្ម ញ៉ាំងបឋមជ្ឈានឲ្យកើតហើយ កំណត់នាមនិង

រូប ពិចារណាត្រៃលក្ខណ៍ តែមិនទាន់សម្រេចអរិយមគ្គ ក៏ទៅកើតក្នុង

ព្រហ្មលោក ។ ព្រះបច្ចេកពោធិសត្វនោះ ចុតិអំពីព្រហ្មលោកនោះ

ហើយ កើតក្នុងផ្ទៃរបស់អគ្គមហេសីនៃព្រះបាទពារាណសី ចម្រើនវ័យ

ឡើងដោយន័យមុននោះឯង ។ ចាប់តាំងអំពីការដឹងផ្សេងគ្នាថា នេះជា

ស្រី នេះជាប្រុសហើយ មិនគាប់ចិត្តនៅក្នុងដែររបស់ពួកស្រី មិនត្រេកអរ

សូម្បីត្រឹមតែការអប់ ការផ្គត់ផ្គង់ការប្រដាប់ជាដើម បុរសប៉ុណ្ណោះ ចិញ្ចឹម

ព្រះបច្ចេកពោធិសត្វនោះ ក្នុងកាលឲ្យបោកដោះ ស្រីស្នំទាំងឡាយ ក្លែង

ភេទជាបុរស បំបោកព្រះបច្ចេកពោធិសត្វនោះ ។ ព្រះបច្ចេកពោធិសត្វ

នោះ បានជុំភ្លិន ឬបានឮសំឡេងរបស់មនុស្សស្រី ក៏យំ ទោះបីដឹងក្តី

ហើយ ក៏មិនប្រាថ្នានឹងឃើញស្រី ព្រោះហេតុនោះ ទើបមនុស្សទាំងឡាយ

ថ្វាយព្រះនាមព្រះបច្ចេកពោធិសត្វនោះថា អនិត្តិគន្ធាៈ (អ្នកមិនប្រាថ្នា

ភ្លិនស្រី) ។

កាលអនិត្តិគន្ធកុមារនោះ មានព្រះជន្ម ១៦ វស្សា ព្រះរាជាទ្រង់ ព្រះតម្រិះថា យើងនឹងឲ្យតាំងវង្សត្រកូល ទើបទ្រង់បញ្ជាអាមាត្យម្នាក់ ឲ្យ នាំស្រីក្រមុំទាំងឡាយដែលសមគួរដល់ព្រះរាជកុមារនោះ មកអំពីត្រកូល ផ្សេងៗ ហើយត្រាស់ថា កុមារ រមាបេហិ ចូរធ្វើឲ្យព្រះរាជកុមារ ត្រេកអរ ។ អាមាត្យនោះ មានបំណងឲ្យព្រះរាជកុមារនោះ ត្រេកអរ ដោយឧបាយ ទើបឲ្យបាំងរាំងននទុក ក្នុងទីមិនឆ្ងាយអំពីព្រះរាជកុមារ នោះ ហើយឲ្យពួកស្រីរាំ ច្រៀង រាំក្នុងរាំងនន ។ ព្រះរាជកុមារនោះ បានស្តាប់ឮសំឡេងច្រៀង និងសំឡេងប្រគំតូរ្យតន្ត្រីហើយ ត្រាស់សួរថា នេះសំឡេងរបស់អ្នកណា ។

អាមាត្យក្រាបទូលថា បពិត្រព្រះទេវៈ នេះជាសំឡេងពួកស្រីរាំ របស់ព្រះអង្គ អ្នកមានបុណ្យទាំងឡាយ ទើបមានស្រីរាំបែបនេះ បពិត្រ ព្រះទេវៈ ទ្រង់មានបុណ្យច្រើន សូមទ្រង់ត្រេកអរក្រៃលែងចុះ ។

ព្រះរាជកុមារបានឲ្យវាយអាមាត្យនោះ ដោយដំបង ហើយឲ្យអូស ចេញទៅ ។ អាមាត្យនោះ ក៏ក្រាបទូលដល់ព្រះរាជា ។ ព្រះរាជាយាង ទៅមួយអន្លើដោយព្រះជននីរបស់ព្រះរាជកុមារ ឲ្យព្រះរាជកុមារសូម ខមាទោសហើយ ត្រាស់បង្គាប់អាមាត្យនោះ ឲ្យញ៉ាំងព្រះរាជកុមារឲ្យ ត្រេកអរទៀត ។ ព្រះរាជកុមារត្រូវព្រះបិតាជាដើមនោះ រំអុកពេក ទើប ឲ្យមាសដែលមានសាច់ល្អ ហើយត្រាស់នឹងពួកជាងមាសថា សុទ្ធារិ

ឥត្តិរូបំ កកោថ ពួកអ្នក ចូរធ្វើរូបស្រីឲ្យស្អាត ។ ជាងមាសទាំងនោះ ធ្វើរូបស្រីប្រដាប់ដោយគ្រឿងអលង្ការសព្វយ៉ាង ដូចវិស្សកម្មទេវបុត្តនិម្មិត ហើយឲ្យព្រះរាជកុមារទត ។ ព្រះរាជកុមារទ្រង់ឃើញហើយ ទ្រង់ដក់ សីសៈ ដោយការចម្លែកព្រះហឫទ័យ ទ្រង់បញ្ជូនមនុស្សឲ្យទៅក្រាបទូល ព្រះជនកនិងព្រះជននីថា បើបានស្រីបែបនេះ ខ្ញុំនឹងទទួល ។

ព្រះជនកនិងព្រះជននីត្រាស់ថា បុត្តរបស់យើងមានបុណ្យច្រើន គង់នឹងរកបានទារិកាណានីមួយ ដែលបានធ្វើបុណ្យរួមជាមួយបុត្តរបស់ យើងនោះ ដែលមកកើតក្នុងលោកនេះ (យ៉ាងពិតប្រាកដ) ទើបឲ្យ លើករូបមាសនោះ ដាក់លើរថ ប្រាប់ដល់អាមាត្យថា គន្លង ឡឱសី ទារិកំ គវេសថ អ្នកទាំងឡាយចូរទៅ ចូរស្វែងរកទារិកាដែលមានរូប ដូចរូបមាសនេះ ។ អាមាត្យទាំងនោះ នាំរូបមាសនោះ ត្រាច់ទៅក្នុង ជនបទដ៏ទាំង ១៦ ទៅដល់ស្រុកនោះ ។ ឃើញពួកជនក្នុងទីណាមួយ មានកំពង់ទឹកជាដើម ក៏យករូបមាសដែលមានសភាពដូចទេពធីតា តម្កល់ ទុកក្នុងទីនោះ ។ ធ្វើនូវការបូជាដោយផ្កា សំពត់ គ្រឿងអលង្ការផ្សេង ។ ចង់ពិតាន ហើយឈរក្នុងចំណែកម្ខាង ដោយទន្ទឹងថា បុគ្គលណាមួយ ធ្លាប់ឃើញទារិកាមានរូបបែបនេះ បុគ្គលនោះ នឹងពោលឡើង ។ អាមាត្យទាំងឡាយត្រាច់ទៅហើយ គ្រប់ជនបទដោយឧបាយនោះ រៀរ លែងតែមន្តរដ្ឋ មើលងាយដែនមន្តរដ្ឋនោះថា ជាដែនតូច ទើបមិនទៅ

ក្នុងដែននោះ នាំគ្នាត្រឡប់ ។

លំដាប់នោះ អាមាត្យទាំងនោះ ក៏បានគិតដូច្នោះថា ពួកយើងនឹង
 ទៅកាន់ដែនមន្ទរដ្ឋសិន កាលពួកយើងទៅដល់នគរពារាណសីហើយ
 ព្រះរាជាកុំបញ្ជូនពួកយើងទៅទៀត គិតដូច្នោះហើយ អាមាត្យទាំងនោះ
 ក៏សម្រេចចិត្តនាំគ្នាទៅកាន់សាគលនគរ ក្នុងដែនមន្ទរដ្ឋ ។ ក្នុងសាគល
 នគរនោះ មានព្រះរាជាព្រះនាមថា មន្ទរៈ ធីតារបស់ព្រះអង្គ មានព្រះ
 ជន្មាយុ ១៦ វស្សា មានព្រះរូបឆោមល្អ ។ ពួកវណ្ណទាសីរបស់ព្រះរាជ
 ធីតានោះ នាំគ្នាទៅកាន់កំពង់ទឹកដើម្បីដងទឹក ឃើញរូបមាសដែលពួក
 អាមាត្យតម្កល់ទុកត្រង់កំពង់ទឹកនោះ អំពីចម្ងាយ នាំគ្នាពោលថា ព្រះរាជ
 បុត្រីបញ្ជូនពួកយើងមកដងទឹក ហេតុអ្វីក៏យាងមកឯង ទើបទៅជិត
 ហើយពោលថា នេះមិនមែនជាព្រះនាង ព្រះនាងរបស់ពួកយើងមានរូប
 ស្អាតជាងនេះ ។ អាមាត្យទាំងឡាយបានស្តាប់ដូច្នោះ ទើបចូលទៅគាល់
 ព្រះរាជា ហើយទូលសូមទារិកាដោយន័យដែលសមគួរ ។ ព្រះរាជាក៏
 ទ្រង់ព្រះរាជទាន ។ អាមាត្យទាំងនោះ ក៏បញ្ជូនដំណឹងទៅក្រាបទូល
 ព្រះបាទពារាណសីថា បពិត្រព្រះទេវៈ ទូលព្រះបង្គំទាំងឡាយ បាននាង
 កុមារិកាហើយ ទ្រង់យាងមកឯង ឬឲ្យទូលព្រះបង្គំទាំងឡាយនាំទៅ ។

ព្រះរាជាទ្រង់បញ្ជូនរាជសាសន៍ទៅថា កាលយើងទៅ នឹងមាន
 ការបៀតបៀននូវជនបទ ពួកលោកនោះឯង ចូរនាំមក ។

អាមាត្យទាំងឡាយនាំទារិកានោះ ចេញអំពីនគរ ហើយបញ្ជូន
 ដំណឹងថ្វាយព្រះរាជកុមារថា បានកុមារិកាដូចរូបមាសហើយ ។ ព្រះ
 រាជកុមារត្រាន់តែបានស្តាប់ឮប៉ុណ្ណោះ ត្រូវរាគៈគ្របសង្កត់ សាបសូន្យ
 ចាកបឋមជ្ឈាន ។ ព្រះរាជកុមារនោះ ក៏បញ្ជូនដំណឹងទៅរឿយៗ ថា
 ពួកអ្នកចូរប្រញាប់នាំមក ពួកអ្នកចូរប្រញាប់នាំមក ។ អាមាត្យទាំងនោះ
 ក៏មកដល់ក្រុងពារាណសី ដោយសម្រាកក្នុងទីគ្រប់កន្លែង ត្រឹមមួយយប់
 ហើយបញ្ឈប់រថខាងក្រោយនគរ បញ្ជូនដំណឹងទៅថ្វាយព្រះរាជាថា តើ
 ពួកទូលព្រះបង្គំគួរចូលទៅក្នុងថ្ងៃនេះឬ ។

ព្រះរាជាត្រាស់ថា កុមារិកានាំមកអំពីត្រកូលដ៏ប្រសើរ ពួកយើង
 ធ្វើមង្គលកិរិយាហើយ នាំចូលទៅដោយសក្ការៈធំ អ្នកទាំងឡាយចូរនាំ
 នាងទៅកាន់ព្រះរាជឧទ្យានសិន ។ អាមាត្យទាំងនោះ បានធ្វើតាមព្រះ
 រាជបញ្ជា ។ កុមារិកានោះ ជាស្រីសុខុមាលជាតិ អស់កម្លាំងព្រោះយាន
 រលាក់ កើតរោគខ្យល់ ព្រោះលំបាកក្នុងផ្លូវឆ្ងាយ ដូចផ្កាស្រពោន ទើប
 ស្លាប់ក្នុងកណ្តាលរាត្រី ។ អាមាត្យទាំងឡាយបរិទេវនាការថា ពួកយើង
 ជាអ្នកវិនាសចាកសក្ការៈហើយ ។ ព្រះរាជានិងអ្នកនគរកន្ទក់កន្ទេញថា
 វង្សត្រកូលវិនាសហើយ ។ ព្រះនគរទាំងមូល ក៏កើតកោលាហល ។
 សេចក្តីសោកដ៏ខ្លាំងក្លា បានកើតឡើងហើយដល់ព្រះរាជកុមារ ព្រោះ
 បានស្តាប់ដំណឹងនេះប៉ុណ្ណោះ ។

លំដាប់នោះ ព្រះរាជកុមារផ្អើមជីកឫសគល់របស់សេចក្តីសោក
 ទ្រង់ព្រះតម្រិះថា ឈ្មោះថា សេចក្តីសោកនេះ រមែងមិនមានដល់អ្នកមិន
 កើត តែសម្រាប់បុគ្គលដែលកើតមកហើយ រមែងមាន ព្រោះហេតុនោះ
 សេចក្តីសោកមាន ព្រោះអាស្រ័យជាតិ ។ ជាតិមាន ព្រោះអាស្រ័យ
 អ្វី ។ ទ្រង់ជ្រាបថា ជាតិមាន ព្រោះអាស្រ័យភព ។ កាលទ្រង់មនសិការ
 ដោយឧបាយ ដោយអានុភាពនៃការអប់រំការវនាក្នុងកាលមុន ទើបទ្រង់
 បានឃើញបដិច្ចសមុប្បាទទាំងអនុលោមនិងបដិលោម ។ កាលត្រឡប់
 ពិចារណាសង្ខារទាំងឡាយដោយអនុលោមទៀត គង់ប្រថាប់ក្នុងទីនោះ
 ឯង បានធ្វើឲ្យជាក់ច្បាស់នូវបច្ចេកសម្តោធិញ្ញាណហើយ ។

អាមាត្យទាំងឡាយឃើញព្រះរាជកុមារមានសេចក្តីសុខ ដោយសុខ
 ក្នុងមគ្គនិងផល មានឥន្ទ្រិយស្ងប់ មានចិត្តស្ងប់ប្រថាប់គង់ ទើបថ្វាយបង្គំ
 ហើយក្រាបទូលថា បពិត្រព្រះសម្មតិទេព សូមទ្រង់កុំសោយសោកឡើយ
 ជម្ងឺបដិ ទូលព្រះបង្គំទាំងឡាយ នឹងនាំកញ្ញាដទៃដែលស្អាតជាងនេះ
 មកថ្វាយ ។

ព្រះបច្ចេកពុទ្ធត្រាស់ថា អាត្មាមិនសោក អាត្មាអស់សេចក្តីសោក
 ហើយ អាត្មាជា **ព្រះបច្ចេកពុទ្ធ** ។ អាមាត្យទាំងឡាយក្រាបទូលថា
 បពិត្រព្រះសម្មតិទេព ទ្រង់ត្រាស់អ្វី ព្រះបច្ចេកពុទ្ធទាំងឡាយ មិនមែន
 មានសភាពបែបនេះឡើយ ។

ព្រះបច្ចេកពុទ្ធត្រាស់សួរថា នៃអ្នកទាំងឡាយ តើព្រះបច្ចេកពុទ្ធទាំងឡាយ មានសភាពដូចម្តេច ។ អាមាត្យទាំងនោះ ក្រាបទូលថា ឈ្មោះថា ព្រះបច្ចេកពុទ្ធទាំងឡាយ លោកមានសក់ និងពុកមាត់ ពុកចង្កា ត្រឹមតែ ២ ធ្លាប់ មួយអន្លើដោយបរិក្ខារ ៨ ប៉ុណ្ណោះ ។ ព្រះបច្ចេកពុទ្ធក៏យកព្រះហស្តស្លាបសិរសា រំពេចនោះឯង យរវាសភេទ ក៏អន្តរធានទៅ បព្វជិតភេទ ក៏ប្រាកដឡើង ព្រះអង្គមានព្រះកេសានិងព្រះមស្សប្រមាណពីរធ្លាប់ប៉ុណ្ណោះ ប្រកបដោយបរិក្ខារ ៨ ដូចគ្នានឹងព្រះថេរៈ មានវស្សា ១០០ ។ ព្រះបច្ចេកពុទ្ធចូលចតុត្ថជ្ឈាន ហោះឡើងទៅកាន់អាកាស ហើយគង់លើផ្កាឈូក ។

អាមាត្យទាំងឡាយថ្វាយបង្គំហើយទូលសួរថា បពិត្រព្រះអង្គដ៏ចម្រើន អ្វីជាកម្មដ្ឋាន ទ្រង់សម្រេចបានដូចម្តេច ។ ព្រះបច្ចេកពុទ្ធព្រោះមានកម្មដ្ឋានដែលមានការជាប់ចំពាក់ជាអារម្មណ៍ ទ្រង់ឃើញច្បាស់ក្នុងវិបស្សនា ទើបត្រាស់ដឹង ព្រោះហេតុនោះ កាលសម្តែងសេចក្តីនោះ ទើបត្រាស់តាមដូច្នោះថា

សំសត្តជាតស្ស កវន្តិ ស្មេហា
 ស្មេហន្ទយំ ទុក្ខមិទំ បហោតិ
 អាទីនវំ ស្មេហដំ មេក្ខមាណោ
 ឯកោ ចរេ ខត្តវិសាណាកប្បោ ។

សេចក្តីស្រឡាញ់របស់សត្វ ដែលនៅច្រឡកច្រឡំ
គ្នា រមែងមាន ឯសេចក្តីទុក្ខនេះ មានឡើង ព្រោះ
អាស្រ័យសេចក្តីស្រឡាញ់ បុគ្គលកាលឃើញទោស
ដែលកើតអំពីសេចក្តីស្រឡាញ់ គប្បីប្រព្រឹត្តតែម្នាក់
ឯង ដូចកុយរមាស ។

ឯការពណ៌នាថា គប្បីជ្រាបដូច្នោះថា បទថា សំសគ្គជាតស្ស
ប្រែថា កើតការជាប់ចំពាក់ ។

ក្នុងបទថា សំសគ្គជាតស្ស នោះ សំសគ្គ (ការច្រឡកច្រឡំ)
មាន ៥ យ៉ាង គឺ ទស្សនសំសគ្គ ច្រឡកច្រឡំដោយការឃើញ ១
សរនសំសគ្គ ច្រឡកច្រឡំដោយការស្តាប់ ១ កាយសំសគ្គ ច្រឡក-
ច្រឡំដោយកាយ ១ សមុល្លបនសំសគ្គ ច្រឡកច្រឡំដោយការចរចា
១ សម្ពោតសំសគ្គ ច្រឡកច្រឡំដោយការបរិភោគរួម ១ ។

ក្នុងការច្រឡកច្រឡំ ៥ យ៉ាងនោះ រាគៈកើតក្នុងចក្ខុវិញ្ញាណ
វិថី ព្រោះឃើញគ្នានឹងគ្នា ឈ្មោះថា ទស្សនសំសគ្គ (ច្រឡកច្រឡំ
ដោយការឃើញ) ។ បណ្តាសំសគ្គៈទាំងនោះ មានរឿងខាងក្រោមនេះ
ជាឧទាហរណ៍ថា

បានឮថា ភិក្ខុកំលោះ ១ រូប ទៅកាន់កាលទីយវាបិទ្វារវិហារ
ដើម្បីរៀនឧទ្ទេស ។ អាចារ្យឃើញអន្តរាយរបស់លោក ក៏មិនឲ្យឱកាស

ភិក្ខុកំលោះនោះ ក៏ព្យាយាមជាប់តាមអាចារ្យទៅ ។ អាចារ្យពោលថា បើលោកមិនចូលទៅក្នុងស្រុក ខ្ញុំនឹងបង្រៀនឧទ្ទេសដល់លោក ។ លោក ទទួលពាក្យហើយរៀនឧទ្ទេសចប់ ក៏ថ្វាយបង្គំលាអាចារ្យទៅ ដោយគិត ថា អាចារ្យរបស់អញ មិនឲ្យអញចូលទៅក្នុងស្រុកនោះ តើមានរឿងអ្វី ហ្ន៎ ឃុំចីវរហើយ ក៏ចូលទៅកាន់ស្រុក ។ សម័យនោះ កុលធីតាម្នាក់ ស្លៀកសំពត់ពណ៌លឿងឈរត្រង់ផ្ទះ ឃើញភិក្ខុកំលោះ រាគៈក៏កើត ឡើង យកវែកដួសបបរដាក់ក្នុងបាត្រហើយ ត្រឡប់ទៅដេកលើគ្រែ ។ លំដាប់នោះ មាតាបិតាសួរថា តើកូនមានរឿងអ្វី ។ កុលធីតានោះឆ្លើយ ថា បើបានភិក្ខុកំលោះដែលឈរត្រង់ទ្វារអម្បាញ់មិញនេះ ខ្ញុំនឹងមាន ជីវិត បើមិនបាន ខ្ញុំនឹងស្លាប់ ។

មាតាបិតាក៏រលះរលាំងទៅចូបភិក្ខុនោះ ត្រង់ទ្វារស្រុក ថ្វាយបង្គំ ហើយពោលថា សូមលោកម្ចាស់ត្រឡប់មកចុះ ខ្ញុំនឹងប្រគេនភិក្ខុ ។ ភិក្ខុ កំលោះពោលថា អាត្មាគ្រប់គ្រាន់ហើយ ។

មាតាបិតាទារិកានោះអង្វរថា រឿងនេះ មានដូច្នោះ ក្នុងផ្ទះរបស់ខ្ញុំ មានទ្រព្យប្រមាណប៉ុណ្ណោះ ខ្ញុំមានកូនស្រីតែមួយប៉ុណ្ណោះ សូមលោក ម្ចាស់មកជាកូនប្រសារបស់ខ្ញុំចុះ លោកម្ចាស់នឹងរស់នៅយ៉ាងសប្បាយ ។

ភិក្ខុកំលោះនោះពោលថា អាត្មាមិនត្រូវការដោយកង្វល់ទាំងនេះ ហើយធ្វើដំណើរទៅ ។

មាតាបិតាចូលទៅប្រាប់កូនស្រីថា នៃកូន ពួកយើងមិនអាចធ្វើឲ្យ
 ភិក្ខុនោះ ត្រឡប់បានឡើយ ចូរកូនជ្រើសរើសបុរសដទៃ ហើយក្រោក
 ឡើងបរិភោគបាយទឹកចុះ ។ កុលធីតានោះ មិនប្រាថ្នាបុរសដទៃ សូម្បី
 អាហារក៏មិនត្រូវការ នាងអត់អាហារអស់ ៧ ថ្ងៃ ក៏ស្លាប់ទៅ ។ មាតា
 បិតាធ្វើឈាបនកិច្ចស្រេចបាច់ហើយ ក៏យកសំពត់ពណ៌លឿងនោះ ទៅ
 ប្រគេនភិក្ខុដែលនៅក្នុងវិហារ ។ ភិក្ខុទាំងឡាយក៏ហែកសំពត់នោះ ជា
 ចម្រៀកតូចធំចែកគ្នា ។ ភិក្ខុចាស់ ១ រូបទទួលចំណែករបស់ខ្លួនហើយ
 ត្រឡប់មកកាន់កល្យាណវិហារ ។ ភិក្ខុកំលោះនោះគិតថា ទៅថ្វាយបង្គំ
 ព្រះចេតិយ ក៏ធ្វើដំណើរទៅកាន់វិហារនោះ អង្គុយសម្រាកពេលថ្ងៃ ។
 ភិក្ខុចាស់ចាប់យកសំពត់ពណ៌លឿងនោះ ប្រាប់ភិក្ខុកំលោះថា សូម
 លោកម្ចាស់ប្រើប្រាស់សំពត់នេះ ជាតម្រង់ទឹកចុះ ។ ភិក្ខុកំលោះសួរថា
 លោកម្ចាស់បានសំពត់នេះ មកអំពីណា ។ ភិក្ខុចាស់ក៏តំណាលរឿង
 ទាំងអស់ប្រាប់ភិក្ខុកំលោះនោះ ។ ភិក្ខុកំលោះស្តាប់រឿងនោះហើយ គិត
 ថា អញមិនបាននៅរួមជាមួយស្រីនោះហ្ន៎ ត្រូវភ្លើងរាគៈដុតរោល ក៏សុគត
 ក្នុងទីនោះឯង^(១) ។ នេះឈ្មោះថា ច្រឡំកច្រឡំដោយការឃើញ ។

រាគៈកើតតាមសោតវិញ្ញាណវិថី ព្រោះបានស្តាប់អំពីរូបសម្បត្តិ
 ជាដើម ដែលអ្នកដទៃពោល ឬបានស្តាប់សំឡេងសើច សំឡេងចរចា

១-ស្រង់ចាកអដ្ឋកថា រថវិនិតសូត្រ បិ.២១ ទំ.៨០ ឃ.៣០ ។

និងសំឡេងច្រៀងដោយខ្លួនឯង ឈ្មោះថា សវនសំសត្ត គឺច្រឡំក្រឡំ
ដោយការស្តាប់ ។ ក្នុងរឿងច្រឡំក្រឡំដោយការស្តាប់ មានរឿងជា
បុគ្គលាធិដ្ឋានថា

បានឮថា ព្រះថេរៈជាព្រះខ្ញីណាស្រពមួយអង្គ គិតថា អញនឹង
ថ្វាយបង្គំព្រះមហាចេតិយ និងព្រះមហាពោធិព្រឹក្ស ទើបមកអំពីជនបទ
មកកាន់មហាវិហារជាមួយសាមណេរដែលកាន់ភណ្ណៈ សាមណេរនោះ
ជាអ្នកបាននូវសមាបត្តិ ហើយចូលទៅកាន់បរិវេណវិហារ ។ កាលភិក្ខុ
សង្ឃជាច្រើនថ្វាយបង្គំព្រះចេតិយក្នុងពេលល្ងាច ព្រះថេរៈក៏មិនទាន់
ចេញទៅដើម្បីថ្វាយបង្គំនូវព្រះចេតិយឡើយ ។

សួរថា ព្រោះហេតុអ្វី ។

ឆ្លើយថា ព្រោះព្រះខ្ញីណាស្រព មានសេចក្តីគោរពច្រើនក្នុងព្រះ
រតនត្រៃ ព្រោះហេតុនោះ កាលភិក្ខុសង្ឃថ្វាយបង្គំត្រឡប់ទៅហើយ ក្នុង
វេលាដែលពួកមនុស្សបរិភោគអាហារល្ងាច ព្រះថេរៈមិនឲ្យសាមណេរដឹង
គិតថា នឹងថ្វាយបង្គំព្រះចេតិយ ទើបចេញទៅតែមួយអង្គឯងប៉ុណ្ណោះ ។
សាមណេរគិតថា ព្រះថេរៈនិមន្តទៅតែមួយអង្គឯង ក្នុងវេលាដែលមិន
មែនជាកាល អញនឹងដឹង ទើបធ្វើដំណើរតាមស្នាមជើងរបស់ព្រះ
ឧបជ្ឈាយ៍ទៅ ព្រះថេរៈមិនដឹងថា សាមណេរមកតាមក្រោយឡើយ
ព្រោះមិនបានគិតដល់ ទើបឡើងកាន់លានព្រះចេតិយតាមទ្វារទិសខាង

ត្បូង សាមណេរក៏ឡើងតាមស្នាមជើងទៅ ព្រះមហាថេរសម្លឹងមើល
 មហាចេតិយ មានបីតិក្នុងព្រះពុទ្ធជាអារម្មណ៍ សង្រួមចិត្តទាំងអស់ថ្វាយ-
 បង្គំព្រះចេតិយ សាមណេរឃើញអាការៈថ្វាយបង្គំរបស់ព្រះថេរៈ គិតថា
 ឧបជ្ឈាយ័របស់អញមានចិត្តជ្រះថ្លាក្រៃលែង ថ្វាយបង្គំព្រះចេតិយ បើ
 បានផ្កាឈើហើយ តើលោកបូជាដែរឬឬ ។ កាលព្រះថេរៈក្រោកឡើង
 ផ្គង់អញលើលើសិរសា សម្លឹងមើលមហាចេតិយនោះឯង សាមណេរ ក៏
 គ្រហែមឲ្យព្រះថេរៈដឹងថា ខ្លួនមក ។ ព្រះថេរៈសម្លឹងមើល ហើយសួរ
 ថា នៃសាមណេរ អ្នកមកអំពីថ្មើរណា ។

សាមណេរពោលថា បពិត្រលោកម្ចាស់ ក្នុងវេលាដែលលោកម្ចាស់
 ថ្វាយបង្គំព្រះចេតិយ លោកម្ចាស់ជ្រះថ្លាពន់ពេក ក្នុងការថ្វាយបង្គំព្រះ
 ចេតិយនេះ បើលោកម្ចាស់បានផ្កាហើយ គប្បីបូជាដែរឬទេ ។

ព្រះថេរៈពោលថា អើសាមណេរ ឈ្មោះថា ការបញ្ចុះព្រះធាតុ
 មានប្រមាណប៉ុណ្ណោះ ក្រៅអំពីក្នុងព្រះចេតិយនេះហើយ រមែងមិនមាន
 ទេ បើបានផ្កាហើយ អ្នកណាមិនបូជាមហាសច្ចុប ដែលមិនមានទីដទៃ
 ដូចយ៉ាងនេះ ។

សាមណេរពោលថា បពិត្រលោកម្ចាស់ បើដូច្នោះ សូមលោក
 ម្ចាស់បង្គំសិន ខ្ញុំនឹងនាំផ្កាមកប្រគេន ។ រំពេចនោះឯង សាមណេរក៏
 ចូលឈាន ហោះទៅកាន់ព្រៃហិមពាន្តដោយឫទ្ធិ បេះផ្កាដែលសម្បូរ

ដោយពណ៌និងក្លិន ដាក់ក្នុងធម្មក្រក (តម្រងទឹក) រហូតពេញ កាល
 ព្រះមហាថេរចេញពីច្រកទ្វារខាងត្បូង មិនទាន់ដល់មុខខាងលិច (នៃ
 ព្រះចេតិយ) សាមណេរក៏មកដល់វិញ ដាក់ធម្មក្រកទុកក្នុងដៃរបស់
 ព្រះថេរ ហើយពោលថា សូមលោកម្ចាស់បូជាចុះ ។ ព្រះថេរពោល
 ថា សាមណេរ ផ្ការបស់អ្នកតិចពេកណាស់ ។

សាមណេរពោលថា សូមលោកម្ចាស់និមន្តទៅ ហើយរព្វកដល់
 គុណព្រះមានព្រះភាគបូជាចុះ ។ ព្រះថេរឡើងជណ្តើរតាមច្រកទ្វារ
 ខាងលិច ផ្តើមធ្វើការបូជាដោយផ្កាក្នុងទីសម្រាប់បូជា យកផ្កាបាចបូជា
 វេទិកា (រានផ្កា) ក៏ពេញទាំងអស់ ផ្កាធ្លាក់ទៅពេញក្នុងជាន់ទីពីរដោយ
 ប្រមាណត្រឹមក្បាលជង្គង់ ព្រះថេរចុះអំពីជាន់ទីពីរ ក៏ញ៉ាំងជាន់ខាង
 ក្រោមឲ្យពេញ កាលជាន់ខាងក្រោមពេញហើយ ទើបពោលថា នៃ
 សាមណេរ ផ្ការបស់អ្នកមិនទាន់អស់ឡើយ ។

សាមណេរពោលថា បពិត្រលោកម្ចាស់ សូមលោកម្ចាស់ផ្តាប់
 ធម្មក្រកចុះ ។ ព្រះថេរផ្តាប់ធម្មក្រកហើយក៏រលាស់ ក្នុងកាលនោះ ផ្កា
 ក៏អស់ទៅ ព្រះថេរឲ្យធម្មក្រកដល់សាមណេរ ហើយធ្វើប្រទក្សិណព្រះ
 ចេតិយដែលមានកំពែងកម្ពស់ ៦០ ហត្ថ ៣ ជុំ ថ្វាយបង្គំក្នុងទិសទាំង
 បួន ហើយត្រឡប់ទៅកាន់បរិវេណ គិតថា សាមណេរនេះ មានបូទិ៍
 ច្រើនឃ្នាំ តើសាមណេរអាចរក្សាភ័ក្ត្រភាពនេះ ទុកបានឬទេ ។ បន្ទាប់

អំពីនោះ ព្រះថេរៈឃើញថា មិនអាចរក្សាបាន ទើបពោលនឹងសាមណេរ ថា នៃសាមណេរ ឥឡូវនេះ អ្នកមានឫទ្ធិច្រើន ក្នុងកាលជាខាងក្រោយ កាលឫទ្ធិវិនាស អ្នកនឹងដឹកទឹកបាយដែលស្រីជាងតម្បាញខ្វាក់ភ្នែកម្ខាង ច្របាច់ដោយដៃ ។ នេះឈ្មោះថា ទោសរបស់យុវវ័យ ។ សាមណេរ នោះ ដែលឧបជ្ឈាយ៍ឲ្យតក់ស្លុតហើយ ដោយពាក្យនោះ ក៏មិនសូមថា បពិត្រលោកម្ចាស់ សូមលោកម្ចាស់ប្រាប់កម្មដ្ឋានដល់ខ្ញុំចុះ សាមណេរ គិតថា ព្រះឧបជ្ឈាយ៍របស់អញពោលអ្វី ធ្វើហាក់ដូចជាមិនបានឮពាក្យ នោះ ហើយក៏ទៅ ។

ព្រះថេរៈ កាលថ្វាយបង្គំមហាចេតិយ និងមហាពោធិព្រឹក្សហើយ ទើបឲ្យសាមណេរទទួលបាត្រនិងចីវរ ហើយទៅកាន់កុដេឡិតិស្សមហា- វិហារតាមលំដាប់ ។ សាមណេរដើរជាប់តាមឧបជ្ឈាយ៍ទៅ តែមិនដើរ ទៅបិណ្ឌបាតជាមួយ សួរឧបជ្ឈាយ៍ថា បពិត្រលោកម្ចាស់ លោកម្ចាស់ ចូលទៅកាន់ស្រុកមួយណា ។ កាលដឹងថា ឥឡូវនេះ ព្រះឧបជ្ឈាយ៍ របស់អញជិតដល់ទ្វារស្រុកហើយ ទើបកាន់បាត្រនិងចីវររបស់ព្រះ ឧបជ្ឈាយ៍ ហោះទៅ ប្រគេនបាត្រនិងចីវរដល់ព្រះថេរៈហើយ ទើបចូល ទៅបិណ្ឌបាត ។

ព្រះថេរៈទូន្មានជានិច្ចថា នៃសាមណេរ អ្នកកុំធ្វើយ៉ាងនេះ ឈ្មោះ ថា ឫទ្ធិរបស់បុប្ផជួន ជាធម្មជាតិកម្រើកញាប់ញ័រ មិនមាំមួនទេ កាល

បានអារម្មណ៍ មានរូបជាដើម ដែលមិនជាទីសប្បាយ សូម្បីបន្តិចបន្តួច ប៉ុណ្ណោះ ក៏បែកធ្លាយបាន ។ សាមណេរមិនប្រាថ្នាស្តាប់ ដោយគិតថា ព្រះឧបជ្ឈាយ័ររបស់អញពោលអ្វី ក៏នៅតែធ្វើដូចមុនដដែល ។ ព្រះថេរៈ ថ្វាយបង្គំព្រះចេតិយទៅដោយលំដាប់ គឺនិមន្តទៅកាន់កម្មពិន្ទុវិហារ កាលព្រះថេរៈនៅក្នុងវិហារនោះ សាមណេរក៏នៅតែធ្វើយ៉ាងនោះឯង ។

សម័យថ្ងៃមួយ ធីតារបស់ជាងតម្បាញម្នាក់ ជាស្ត្រីមានរូបស្អាត នៅក្នុងបឋមវ័យ ចេញអំពីកម្មពិន្ទុត្រាម ចុះទៅក្នុងស្រះឈូក ស្រែក ច្រៀងបណ្តើរ បេះផ្កាឈូកបណ្តើរ ។ សម័យនោះ សាមណេរក៏ហោះ ទៅខាងលើស្រះឈូក កាលហោះទៅ ជាប់ចិត្តនឹងសំឡេងច្រៀងរបស់ ស្ត្រីនោះ ដូចរុយខ្វាក់ភ្នែកជាប់ជំពាក់ក្នុងទឹករម្ងិលដូច្នោះ^(១) រំពេចនោះ ឯង ឫទ្ធិរបស់សាមណេរនោះ ក៏វិនាសទៅ ហាក់ដូចជាភ្នែកបាក់ស្លាប់ ដូច្នោះ តែដោយផលរបស់សមាបត្តិនៅមាន សាមណេរមិនធ្លាក់ទៅលើ ទឹកដូចដុំដីធ្លាក់នោះឡើយ គឺធ្លាក់ចុះទៅថ្មម ។ ដោយលំដាប់ ដូចសំឡី ដូច្នោះ ហើយឈរក្បែរមាត់ស្រះឈូកនោះ សាមណេរនោះ ប្រញាប់ទៅ ប្រគេនបាត្រនិងចីវរដល់ព្រះឧបជ្ឈាយ័រ ហើយត្រឡប់ ។ ព្រះមហាថេរ គិតថា អាត្មាអញឃើញហេតុនោះ ក្នុងកាលមុនហើយ ទោះបីហាម ក៏ សាមណេរមិនត្រឡប់ ទើបមិនពោលពាក្យណាមួយឡើយ ហើយនិមន្ត

១-ក្នុងទីខ្លះថា ដូចមេត្រីខ្វាក់ភ្នែកជាប់ជំពាក់ក្នុងទឹករម្ងិលដូច្នោះ ។

ទៅបិណ្ឌបាត ។

សាមណេរទៅដល់មាត់ស្រះ រង់ចាំស្រីនោះ ឡើងមក សូម្បីស្រី
 នោះ ក៏ឃើញសាមណេរទាំងក្នុងខណៈដែលមកតាមអាកាស និងក្នុង
 ខណៈដែលមកឈរ ក៏ដឹងថា សាមណេរនេះ អង្សុកព្រោះអាស្រ័យ
 អាត្មាអញដោយពិត ទើបពោលថា សាមណេរ សូមចៀសចេញទៅ ។
 សាមណេរនោះ ក៏ចៀសចេញទៅ ។ ស្រីនោះឡើងមក ផ្លាស់សំពត់ហើយ
 ចូលទៅរកសាមណេរ សួរថា លោកម្ចាស់ត្រូវការអ្វីឬ ។ សាមណេរ
 ក៏ប្រាប់សេចក្តីនោះ នាងសម្តែងទោសក្នុងការគ្រប់គ្រងផ្ទះ ដោយហេតុ
 ច្រើនយ៉ាង និងអានិសង្សនៃការនៅក្នុងព្រហ្មចរិយៈ សូម្បីទូន្មាន (យ៉ាង
 នេះហើយ) ក៏មិនអាចបន្ទោបង់សេចក្តីអង្សុក (ការចង់សឹក) របស់
 សាមណេរនោះបាន ទើបគិតថា សាមណេរនេះ វិនាសចាកបូទ្រិមាន
 សភាពបែបនេះ ព្រោះតែអាត្មាអញ ឥឡូវនេះ អញមិនគួរនឹងបោះបង់
 លោកឡើយ ទើបពោលថា សូមលោកម្ចាស់ចាំនៅទីនេះចុះ ហើយទៅ
 កាន់ផ្ទះរបស់ខ្លួន ប្រាប់រឿងនោះដល់មាតាបិតា ។ ឯមាតាបិតាក៏មក
 ហើយទូន្មានច្រើនយ៉ាង បានពោលនឹងសាមណេរដែលមិនស្តាប់នោះថា
 សូមលោកកុំយល់ថា ពួកខ្ញុំមានត្រកូលខ្ពង់ខ្ពស់ ពួកខ្ញុំត្រឹមតែជាត្រកូល
 ជាងតម្បាញ លោកនឹងធ្វើត្រឹមតែការងារត្បាញប៉ុណ្ណោះ ។

សាមណេរពោលថា ឧបាសក ធម្មតាបុគ្គលដែលជាគ្រហស្ថ គួរ

ធ្វើការងារត្បាញ ឬគួរធ្វើការងារត្បាញផែងក៏បាន លោកកំណាញ់អ្វី ត្រឹមតែសំពត់សាដកនេះ ។ ជាងតម្បាញឲ្យសំពត់សាដកដែលចង់ត្រង់ ពោះ ហើយនាំទៅកាន់ផ្ទះ លើកកូនស្រីឲ្យ ។

បុរសនោះ សឹកអំពីសាមណេរហើយ រៀនធ្វើការងាររបស់ជាង តម្បាញ ធ្វើការងារក្នុងរោងតម្បាញ ជាមួយពួកជាងដទៃនោះឯង ។ បណ្តាករិយារបស់ជាងតម្បាញដទៃ បានត្រៀមអាហារនាំមកអំពីព្រឹក ករិយារបស់បុរសនោះ ក៏មិនទាន់មកនៅឡើយ ។ បុរសនោះ កាលអ្នក ដទៃបរិភោគអាហារ ក៏អង្គុយរង់ចាំដោយត្បាញបណ្តើរ ។ នោះឯង ។ ករិយាក៏មកឯក្រោយ ។ លំដាប់នោះ បុរសនោះ ក៏គំហកដាក់ករិយាថា ហេតុអ្វី ក៏មកយឺតម៉្លេះ ។

ធម្មតាមាតុត្រាមដឹងថា សូម្បីស្តេចចក្ខុពត្តិដែលមានចិត្តជាប់ ចំពាក់ក្នុងខ្លួន ក៏គង់សម្គាល់ថា ដូចជាទាសៈ ព្រោះហេតុនោះ ទើបនាង ពោលថា ក្នុងផ្ទះរបស់អ្នកដទៃ គេមានឧស បន្លែ និងអំបិលស្រាប់ សូម្បី អ្នកបម្រើរបស់គេក៏មាន តែខ្ញុំជាស្រីម្នាក់ឯងប៉ុណ្ណោះ អ្នកមិនដឹងថា ក្នុង ផ្ទះរបស់យើង វត្ថុនេះ មាន វត្ថុនេះ មិនមាន បើអ្នកត្រូវការ ក៏ចូរ បរិភោគចុះ បើមិនត្រូវការ កុំបរិភោគឡើយ ។

បុរសនោះគំហកថា នាងមិនត្រឹមតែនាំអាហារមកយឺតប៉ុណ្ណោះ ទេ ថែមទាំងនៅនិយាយបញ្ជោះទៀត គាត់មានចិត្តខឹងក្រោធ កាលមិន

ឃើញវត្តសម្រាប់ប្រហារ (បៀតបៀន) ដទៃ ទើបដោះត្រល់ ហើយ
 ពួយទៅ ត្រល់នោះក៏ហើរទៅតម្រង់មុខរបស់ភរិយា ។ ស្ត្រីនោះ ឃើញ
 ត្រល់ហើយ គេចបន្តិច ចុងត្រល់ក៏មុតត្រង់កន្ទុយភ្នែក ស្រីនោះយកដៃ
 ទាំងពីរក្តោបភ្នែក ឈាមហូរចេញក្នុងទីដែលមុត ។ បុរសនោះ រព្វក
 ដល់ពាក្យរបស់ឧបជ្ឈាយ៍បាន ក្នុងពេលនោះថា ឧបជ្ឈាយ៍គង់សំដៅ
 ដល់ហេតុនេះ ទើបពោលថា ក្នុងអនាគត អ្នកនឹងដឹកទឹកបាយ ដែល
 ស្រីជាងតម្បាញខ្វាក់ភ្នែក ច្របាច់ដោយដៃ ដូច្នោះ ព្រះថេរៈគង់ឃើញ
 ហេតុនេះ ដោយពិត ទើបទ្រហោយំ ពោលថា ឱ! លោកម្ចាស់ឃើញ
 កាលវែង ។

ពួកជាងតម្បាញដទៃ ។ បានពោលនឹងបុរសនោះថា ណ្ហើយចុះ
 អ្នក អ្នកកុំយំឡើយ ធម្មតាភ្នែកដែលបែកហើយ មិនអាចធ្វើឲ្យដូចដើម
 វិញបានទេ តើអ្នកយំធ្វើអ្វី ។

បុរសនោះពោលថា ខ្ញុំមិនបានយំដល់រឿងនោះទេ ខ្ញុំយំសំដៅ
 ដល់ហេតុឈ្មោះនេះ ហើយប្រាប់រឿងទាំងអស់តាមលំដាប់ ដោយប្រការ
 ដូច្នោះ ។ សមថវិបស្សនាទាំងឡាយដែលកើតឡើងហើយ កាលរលត់
 ទៅវិញ រមែងប្រព្រឹត្តទៅដើម្បីមិនជាប្រយោជន៍យ៉ាងនេះ^(១) ។

១-ស្រង់ចាកអដ្ឋកថា មហាសកុលុទាយិសូត្រ បិ.២២ ទំ.១៣២ ឃ.៧៥
 និងអដ្ឋកថា អភិធម្ម សម្មប្បធានវិភង្គ បិ.៨១ ទំ.១៦៧ ឃ.២១១ ។

រាគៈកើតឡើង ព្រោះការស្លាប់អង្គុលអវយវៈនៃគ្នានឹងគ្នា ឈ្មោះ ថា កាយសំសគ្គៈ គឺការជាប់ចំពាក់ដោយកាយ ។ ក្នុងរឿងកាយសំសគ្គៈ នេះ មានភិក្ខុកំលោះអ្នកពោលធម៌ និងព្រះរាជធីតាជាគំរូ ។ បានឮថា មានភិក្ខុកំលោះមួយរូបនៅក្នុងមហាវិហារ ជាអ្នកសម្តែងធម៌ ។ មហាជន ទាំងឡាយនាំគ្នាមកក្នុងវិហារនោះ សូម្បីព្រះរាជានិងព្រះអគ្គមហេសី មួយអង្វើដោយព្រះរាជធីតា ក៏បានយាងមកដែរ ។ ខណៈនោះ ព្រោះ អាស្រ័យរូបនិងសំឡេងរបស់ភិក្ខុនោះ រាគៈដ៏មានកម្លាំង ក៏កើតឡើងដល់ ព្រះរាជធីតាផង កើតឡើងដល់ភិក្ខុកំលោះផង ។ ព្រះរាជាទតឃើញ ដូច្នោះ ទ្រង់ក៏ឲ្យមហាជនយកវាំងននមកបាំង ។ ជនទាំងពីរក៏ពាល់ ត្រូវកាយ ឱបក្រសោបគ្នានឹងគ្នា ។ កាលមហាជនបើកវាំងននចេញ ហើយ ក៏បានឃើញជនទាំងពីរស្លាប់ក្នុងទីនោះឯង^(១) ។

មានរឿងមួយទៀតថា

បានឮថា ត្រង់មហាចេតិយផ្តុំណៈ ពួកភិក្ខុកំលោះធ្វើការស្វាធារាយ ពួកភិក្ខុនីអង្គុយស្តាប់ធម៌អំពីខាងក្រោយ ពួកភិក្ខុកំលោះទាំងនោះ ។ បណ្តាភិក្ខុកំលោះទាំងនោះ មានភិក្ខុកំលោះមួយរូប លាដៃចេញទៅ ក៏ ពាល់ត្រូវកាយភិក្ខុនីក្រមុំមួយរូប ។ ភិក្ខុនីក្រមុំនោះ ក៏ចាប់ដៃភិក្ខុកំលោះ នោះ មកផ្អឹបត្រង់ដើមទ្រូងរបស់ខ្លួន ។ ដោយកាយសំសគ្គៈនោះ ជន

១-ស្រង់ចាកអដ្ឋកថា បច្ចេកពុទ្ធាបទាន បិ.៧២ ទំ.១៦ ឃ.២ ។

ទាំងពីរមិនអាចនៅក្នុងព្រហ្មចរិយធម៌បាន ក៏សឹកមកជាគ្រហស្ថ^(១) ។

មានរឿងមួយទៀតថា

រាគៈកើតឡើង ព្រោះការហៅរកនិងការចរចាគ្នា ឈ្មោះថា សមុល្លបនសំសគ្គ ជាប់ចំពាក់ដោយការចរចា ។ រាគៈដែលកើត ឡើង ព្រោះភិក្ខុធ្វើការបរិភោគរួមគ្នាជាមួយភិក្ខុនីទាំងឡាយ ឈ្មោះថា សម្ពោតសំសគ្គ ជាប់ចំពាក់ដោយការបរិភោគរួមគ្នា ។

ក្នុង សំសគ្គ ទាំង ២ នេះ មានភិក្ខុភិក្ខុនីដែលត្រូវអាបត្តិបារាណិក ជាគំរូ ។ បានឮថា ក្នុងកាលឆ្លងមរិចវដ្តិវិហារ ព្រះបាទទុដ្ឋតាមណិ- អភ័យបានធ្វើមហាទានចំពោះឧកតោសង្ឃ មានភិក្ខុ ១ សែនរូប ភិក្ខុនី ៩ ម៉ឺនរូប ។ សាមណេរមួយរូបទទួលយាគូក្តៅ ក៏ដាក់លើជាយថីវម្តង ដាក់លើផែនដីម្តង សាមណេរមួយរូបឃើញដូច្នោះ ក៏ប្រគេនរង្វេលបាត្រ ដែលធ្វើអំពីភ្នុក ហើយពោលថា សូមលោកម្ចាស់ដាក់បាត្រលើរង្វេលនេះ ហើយសឹមទៅ ។ ក្នុងកាលក្រោយមកទៀត កាលភ័យកើតឡើង ទាំង ពីររូបនោះ ក៏ទៅកាន់បរសមុទ្ធវិហារ ។ បណ្តាជនទាំងពីរនោះ ភិក្ខុនី ទៅមុន ។ ភិក្ខុនីនោះបានឮថា ភិក្ខុអ្នកសីហឡៈមួយរូបនិមន្តមក ក៏ទៅ កាន់សម្ពោតព្រះថេរៈ ធ្វើបដិសណ្ឋារៈ អង្គុយហើយសួរថា បពិត្រលោក ម្ចាស់ ក្នុងកាលឆ្លងមរិចវដ្តិវិហារ លោកម្ចាស់មានព្រះជន្មប៉ុន្មាន ។

១-ស្រង់ចាកអដ្ឋកថា រថវិនិតសូត្រ បិ.២១ ទំ.៨០ ឃ.៣០ ។

លោកឆ្លើយថា ក្នុងកាលនោះ ខ្ញុំជាសាមណេរអាយុ ៧ ឆ្នាំ ចុះ
នាងមានអាយុប៉ុន្មាន ។

ភិក្ខុនីនោះពោលថា ក្នុងកាលនោះ ខ្ញុំជាសាមណេរីមានអាយុ ៧
ឆ្នាំ ខ្ញុំបានប្រគេនរង្វេលបាត្រដល់សាមណេរមួយរូប ដែលទទួលបបរ
មានសភាពក្តៅ ។ ព្រះថេរៈនោះពោលថា សាមណេរក្នុងកាលនោះ គឺ
ខ្ញុំនេះឯង ហើយក៏យករង្វេលបាត្របង្ហាញ ។ ដោយ សម្តែកសំសគ្គ
នោះឯង ជនទាំងពីរមិនអាចបន្តព្រហ្មចរិយធម៌បាន ក៏សឹកក្នុងទីនោះ ។
ភិក្ខុនីនិងភិក្ខុនីនោះ មិនអាចទ្រទ្រង់នូវព្រហ្មចរិយៈ ព្រោះសំសគ្គនោះ
មានប្រមាណប៉ុណ្ណោះ ជនទាំងពីររូប (ត្រូវអាបត្តិបារាជិក) ហើយទើប
សឹក ក្នុងកាលនៃខ្លួនមានអាយុ ៦០ ឆ្នាំ ^(១) ។

សេចក្តីស្នេហា រមែងមានដល់បុគ្គលដែលធ្វើនូវការច្រឡកច្រឡំ
ដោយការច្រឡកច្រឡំណាមួយ បណ្តាសំសគ្គៈ ៥ យ៉ាង ដោយប្រការ
ដូច្នោះ ។ បន្ទាប់អំពីភាគៈដ៏ខ្លាំងក្លានោះ សេចក្តីទុក្ខនេះ កាលទៅតាម
សេចក្តីស្រឡាញ់ រមែងកើត គឺថា សេចក្តីទុក្ខនេះ មានប្រការផ្សេង ។
មានសេចក្តីសោក សេចក្តីខ្សឹកខ្សួលជាដើម ដែលគប្បីឃើញក្នុងបច្ចុប្បន្ន
និងលោកខាងមុខ ការជាប់តាមនូវសេចក្តីស្រឡាញ់នោះឯង រមែងកើត

១-ស្រង់ចាកអដ្ឋកថា រថវិនិត្យសូត្រ បិ.២១ ទំ.៨០ យ.៣០ និងអដ្ឋកថា
បច្ចេកពុទ្ធាបទាន បិ.៧២ ទំ.១៦ យ.២ ។

មាន ហូរចេញមក មានប្រាកដ ។

អាចារ្យពួកដទៃពោលថា ការបណ្តោយចិត្តទៅក្នុងអារម្មណ៍
ឈ្មោះថា សំសគ្គៈ សេចក្តីស្រឡាញ់បន្ទាប់អំពីសំសគ្គៈនោះ ចាត់ជាទុក្ខ
ដែលកើតព្រោះសេចក្តីស្រឡាញ់នេះ ដូច្នោះ ។ ព្រះបច្ចេកពុទ្ធនោះ
ពោលកន្លះតាថានេះ ដែលមានអត្ថយ៉ាងនេះហើយ ទើបពោលថា
សេចក្តីទុក្ខ មានសោកជាដើម ជាប់តាមសេចក្តីស្រឡាញ់ឯណា អាត្មា
ដឹកនាំឬសគល់នៃសេចក្តីស្រឡាញ់នោះ បានសម្រេចបច្ចេកពោធិញ្ញាណ
ហើយ ។

កាលព្រះបច្ចេកពុទ្ធពោលយ៉ាងនេះហើយ អាមាត្យទាំងឡាយ
នោះ ក្រាបទូលសួរថា បពិត្រលោកម្ចាស់ ឥឡូវនេះ យើងខ្ញុំទាំងឡាយ
គួរធ្វើដូចម្តេច ។

លំដាប់នោះ កាលព្រះបច្ចេកពុទ្ធពោលថា អ្នកទាំងឡាយ ឬអ្នក
ឯណានីមួយ ដែលប្រាថ្នាដើម្បីនឹងផុតចាកសេចក្តីទុក្ខនេះ អ្នកទាំងអស់
នោះ គប្បីឃើញទោសដែលកើតព្រោះសេចក្តីស្រឡាញ់ គប្បីត្រាច់ទៅ
តែម្នាក់ឯង ដូចកុយរមាសដូច្នោះ ។ ក្នុងទីនេះ គប្បីជ្រាបថា លោក
សំដៅយកពាក្យដែលពោលថា សេចក្តីទុក្ខនេះ ជាប់តាមនូវសេចក្តី
ស្រឡាញ់ រមែងកើតឡើង ទើបពោលថា បុគ្គលកាលឃើញទោសដែល
កើតព្រោះសេចក្តីស្រឡាញ់ ដូច្នោះ ។

ម្យ៉ាងទៀត ភ្ជាប់សេចក្តីយ៉ាងនេះថា សេចក្តីស្រឡាញ់ រមែងមាន ដល់បុគ្គលដែលច្រឡំក្រឡំដោយសំសគ្គៈ តាមដែលពោលហើយ សេចក្តីទុក្ខប្រព្រឹត្តទៅតាមសេចក្តីស្រឡាញ់នេះ (មានច្រើន) អាត្មា ឃើញទោស ដែលកើតព្រោះសេចក្តីស្រឡាញ់តាមសេចក្តីពិតយ៉ាងនេះ ទើបសម្រេចហើយ ។ គប្បីជ្រាបថា ព្រះបច្ចេកពុទ្ធពោលបាទទី ៤ ដោយអំណាចសេចក្តីស្រឡាញ់ ដោយន័យដូចពោលហើយខាងដើម ។ ខាងមុខអំពីនេះទៅ បទទាំងពួងដូចគ្នាតាមដែលពោលហើយ ក្នុងគាថា ទី ១ នោះឯង ។

សំសគ្គកថាទី ២ ចប់

មិត្តសុហឫគាថា

គាថាថា មិត្ត សុហធឿ ដូច្នោះជាដើម តើមានហេតុកើតដូចម្តេច ។

ព្រះបច្ចេកពោធិសត្វអង្គនេះ កើតឡើងហើយដោយន័យដូចពោល ក្នុងគាថាទី ១ នោះឯង សោយរាជសម្បត្តិនៅក្នុងនគរពារាណសី ធ្វើ បឋមជ្ឈានឲ្យកើតហើយ ចង់ពិសោធថា សមណធម៌ប្រសើរ ឬរាជសម្បត្តិ ប្រសើរ ទើបប្រគល់រាជសម្បត្តិឲ្យដល់អាមាត្យទាំងឡាយ ហើយបានធ្វើ សមណធម៌ ។ អាមាត្យទាំងនោះ សូម្បីព្រះបច្ចេកពោធិសត្វត្រាស់ថា ពួកអ្នកចូរកាត់ក្តីដោយធម៌ (កុំស៊ីសំណូកឡើយ) ហើយក៏ដោយ ក៏ នៅតែកាត់ក្តីដោយអធម៌ ។ អាមាត្យទាំងនោះ ទទួលសំណូកហើយធ្វើ ម្ចាស់ទ្រព្យឲ្យចាញ់ ។ ត្រាមួយ ធ្វើរាជវល្លកៈ (អ្នកស្ម័គ្រស្មាលជាមួយ ព្រះរាជា) ម្នាក់ ឲ្យចាញ់ ។ រាជវល្លកៈនោះ ចូលទៅគាល់ព្រះរាជា មួយអង្វើដោយពួកអ្នកចម្អិនក្រយាស្វាយរបស់ព្រះរាជា ហើយក្រាបទូល រឿងទាំងពួងឲ្យទ្រង់ជ្រាប ។ ក្នុងថ្ងៃទី ២ ព្រះរាជាយាងទៅកាន់ទីវិនិច្ឆ័យ ដោយព្រះអង្គឯង ។ លំដាប់នោះ ពួកមហាជនក៏បន្តិសំឡេងអីងកងថា បពិត្រព្រះសម្មតិទេព ពួកអាមាត្យកាត់ក្តី ធ្វើម្ចាស់ទ្រព្យមិនឲ្យជាម្ចាស់ ទ្រព្យ ហើយបានធ្វើអាកប្បកិរិយាដូចមហាចម្បាំង ។ លំដាប់នោះ ព្រះ រាជាក្រោកឡើងចាកទីវិនិច្ឆ័យ ហើយយាងឡើងកាន់ប្រាសាទ ប្រថាប់

គង់ចូលសមាបត្តិ ទ្រង់មានចិត្តរាយមាយព្រោះសំឡេងនោះ មិនអាច
 ចូលសមាបត្តិបាន ។ ទ្រង់ព្រះតម្រិះថា ប្រយោជន៍អ្វីដោយរាជសម្បត្តិ
 សម្រាប់អញ សមណធម៌ប្រសើរជាង ទើបលះសុខក្នុងរាជសម្បត្តិ ធ្វើ
 សមាបត្តិឲ្យកើតឡើងទៀត ហើយចម្រើនវិបស្សនាដោយន័យដូចពោល
 ក្នុងកាលមុននោះឯង ធ្វើឲ្យជាក់ច្បាស់នូវបច្ចេកសម្តោធិញ្ញាណ ត្រូវព្រះ
 សង្ឃត្រូវសួរកម្មដ្ឋាន ទើបពោលតាថានេះថា

មិត្តេ សុហរដ្ឋេ អនុកម្មមាណោ
 ហារេតិ អត្ថំ បដិពន្ធិចិត្តោ
 ឯតំ ភយំ សន្តវេ បេក្ខមាណោ
 ឯកោ ចវេ ខត្តវិសាលាកម្សោ ។

បុគ្គលមានចិត្តជាប់ចំពាក់ កាលអនុគ្រោះចំពោះពួក
 មិត្ត និងសម្លាញ់ រមែងញាំងប្រយោជន៍ឲ្យវិនាស
 បុគ្គល កាលឃើញនូវភ័យ ក្នុងសេចក្តីស្ម័គ្រស្មាលនុ៎ះ
 គប្បីប្រព្រឹត្តតែម្នាក់ឯង ដូចកុយរមាស ។

បណ្តាមិត្ត និងសម្លាញ់នោះ ឈ្មោះថា មិត្ត ព្រោះនាំមកនូវ
 មេត្រីចិត្ត ឈ្មោះថា សម្លាញ់ ព្រោះជាអ្នកមានចិត្តល្អ ។ បុគ្គលពួកខ្លះ
 ត្រឹមតែជាមិត្ត ព្រោះជាអ្នកប្រាថ្នាប្រយោជន៍តែម្យ៉ាង ពួកខ្លះ ត្រឹមតែជា
 សម្លាញ់ ដោយធ្វើសេចក្តីសុខឲ្យកើត ក្នុងការទៅ ការមក ការឈរ

ការអង្គុយ និងការប្រាស្រ័យ តែមិនបានជាមិត្ត ។ ពួកខ្លះជាសម្លាញ់ ផង ជាមិត្តផង ព្រោះប្រព្រឹត្តទៅបានទាំង ២ យ៉ាងនោះ ។

មិត្តនោះ មាន ២ ពួក គឺអភារិយមិត្ត និងអនាភារិយមិត្ត ។ បណ្តាមិត្ត ២ ពួកនោះ អភារិយមិត្តមាន ៣ គឺមិត្តមានឧបការៈ ១ មិត្តរួមសុខរួមទុក្ខ ១ មិត្តមានសេចក្តីឈឺឆ្កាល ១ ។ អនាភារិយមិត្ត ជាអ្នកប្រាប់ប្រយោជន៍ដោយពិសេសនោះឯង ។ មិត្តទាំងនោះ ជាអ្នក ប្រកបដោយអង្គ ៤ ។ សមដូចព្រះតម្រាស់ថា

ម្នាលគហបតិបុត្ត មិត្តមានឧបការៈ ជាមិត្តមានសន្តានល្អ អ្នក ត្រូវដឹងដោយស្មារតី ៤ យ៉ាង គឺរក្សាមិត្តដែលធ្វេសប្រហែស ១ រក្សា សម្បត្តិរបស់មិត្តដែលធ្វេសប្រហែស ១ ជាទីពឹងពំនាក់នៃមិត្តដែលមាន សេចក្តីភិតភ័យ ១ កាលបើកិច្ចដែលត្រូវធ្វើកើតឡើងហើយ តែងជួយ ផ្តល់ភោគៈជាទិគុណជាងទ្រព្យដែលមិត្តត្រូវការនោះ ១ ។

ម្នាលគហបតិបុត្ត មិត្តរួមសុខទុក្ខ ជាមិត្តមានសន្តានល្អ អ្នកត្រូវ ដឹងដោយស្មារតី ៤ យ៉ាង គឺប្រាប់នូវអាថ៌កំបាំងរបស់ខ្លួនដល់មិត្ត ១ ជួយ បិទបាំងនូវអាថ៌កំបាំងរបស់មិត្ត ១ មិនបោះបង់គ្នាក្នុងគ្រាមានវិបត្តិ ១ សូម្បីជីវិតក៏ហ៊ានលះបង់ ដើម្បីប្រយោជន៍ដល់មិត្ត (ស្និប្បវដ្ឋវិត) ១ ។

ម្នាលគហបតិបុត្ត មិត្តមានសេចក្តីឈឺឆ្កាល ជាមិត្តមានសន្តានល្អ អ្នក ត្រូវដឹងដោយស្មារតី ៤ យ៉ាង គឺជួយព្រួយចិត្តពីព្រោះមិត្តបានសេចក្តីវិនាស

១ ជួយត្រេកអរព្រោះមិត្តបានសេចក្តីចម្រើន ១ ទទឹងទាស់នឹងមនុស្ស
ដែលពោលទោសមិត្ត ១ សរសើរតែមនុស្សដែលពណ៌នាគុណមិត្ត ១ ។

ម្នាលគហបតិបុត្ត មិត្តប្រាប់ប្រយោជន៍ ជាមិត្តមានសន្តានល្អ អ្នក
ត្រូវដឹងដោយស្មាន ៤ យ៉ាង គឺហាមមិត្តឲ្យឃ្នាតចាកអំពើអាក្រក់ ១
ដឹកនាំឲ្យមិត្តតម្កល់នៅតែក្នុងអំពើល្អ ១ ឲ្យបានព្រហ្មក្សដែលមិនធ្លាប់បាន
ឮ ១ ប្រាប់ផ្លូវឋានសួគ៌ ១ ^(១) ។

បណ្តាមិត្ត ២ ពួកនោះ ក្នុងទីនេះ បំណងយកអភារិយមិត្ត តែ
ដោយសេចក្តី រមែងរួមយកមិត្តទាំងអស់ ។ បទថា មិត្ត សុហឆ្នេរ
អនុកម្មមានោ បានដល់ កាលអាណិតអាសូរមិត្តសម្លាញ់ទាំងនោះ
(គឺ) ប្រាថ្នានាំសេចក្តីសុខចូលទៅឲ្យមិត្តទាំងនោះ និងប្រាថ្នាកម្ចាត់
សេចក្តីទុក្ខចោល ។

បទថា ហាមបេតិ អត្តំ សេចក្តីថា រមែងធ្វើប្រយោជន៍ ៣ គឺ
ទិដ្ឋធម្មិកត្ថប្រយោជន៍ សម្បរាយិកត្ថប្រយោជន៍ និងបរមត្ថប្រយោជន៍
ឲ្យវិនាស ។ ម្យ៉ាងទៀត រមែងធ្វើប្រយោជន៍ ៣ គឺប្រយោជន៍ខ្លួន
ប្រយោជន៍អ្នកដទៃ និងប្រយោជន៍របស់ខ្លួនផង អ្នកដទៃផង ឲ្យវិនាស គឺ
ឲ្យវិនាសទៅដោយចំណែកទាំង ២ គឺធ្វើវត្ថុដែលបានហើយ ឲ្យវិនាសទៅ
១ ធ្វើវត្ថុដែលមិនទាន់កើត មិនឲ្យកើតឡើង ១ ។ បុគ្គលមានចិត្តជាប់

១-បិ.១៧ ទំ.៨១-៨២ ឃ.៦៤-៦៧ ។

ចំពាក់ គឺជាក្នុងខ្លួនទុកក្នុងឋានៈដែលទាបយ៉ាងនេះថា រៀបបុគ្គលនេះ ចេញ
 អាត្មាអញរស់នៅមិនបាន បុគ្គលនេះជាគតិ ជាអ្នកនាំមុខរបស់អញ ដូច្នោះ
 ក្តី ឈ្មោះថា បុគ្គលមានចិត្តជាប់ចំពាក់ ។ ឬតម្កល់ខ្លួនក្នុងឋានៈដែលខ្ពស់
 យ៉ាងនេះថា មនុស្សទាំងនេះ ប្រាសចាកអញហើយ ជាអ្នករស់នៅមិន
 បាន អញជាគតិរបស់មនុស្សទាំងនោះ អញជាអ្នកនាំមុខរបស់មនុស្ស
 ទាំងនោះ ដូច្នោះក្តី ឈ្មោះថា បុគ្គលមានចិត្តជាប់ចំពាក់ ។ ក្នុងទីនេះ
 លោកបំណងយកបុគ្គលមានចិត្តជាប់ចំពាក់យ៉ាងនេះ ។ បទថា ឯតំ
 ភយំ បានដល់ ភ័យនោះ គឺការធ្វើប្រយោជន៍ឲ្យវិនាស ។ ពាក្យនេះ
 ព្រះរាជាត្រាស់សំដៅដល់ការសាបសូន្យចាកសមាបត្តិរបស់ព្រះអង្គ ។

បទថា សន្តវេ សេចក្តីថា សន្តវៈ មាន ៣ យ៉ាង គឺតណ្ហាសន្តវៈ
 ១ ទិដ្ឋិសន្តវៈ ១ មិត្តសន្តវៈ ១ ។ ក្នុងសន្តវៈ ៣ យ៉ាងនោះ តណ្ហាទាំង
 ១០៨ ឈ្មោះថា តណ្ហាសន្តវៈ ទិដ្ឋិ ៦២ ឈ្មោះថា ទិដ្ឋិសន្តវៈ ការអនុគ្រោះ
 មិត្ត ដោយភាពជាអ្នកមានចិត្តជាប់ចំពាក់ ឈ្មោះថា មិត្តសន្តវៈ ។ បណ្តា
 សន្តវៈ ៣ នោះ ក្នុងទីនេះ បំណងយកមិត្តសន្តវៈនោះ ។ ពិតហើយ
 សមាបត្តិរបស់ព្រះរាជានោះ វិនាសព្រោះមិត្តសន្តវៈនោះ ព្រោះហេតុនោះ
 ទើប ព្រះបច្ចេកពុទ្ធ ត្រាស់ថា អាត្មា កាលឃើញនូវភ័យក្នុងការស្មិទ្ធស្នាល
 នុ៎ះ ទើបត្រាស់ដឹង ។ ពាក្យដ៏សេសមានន័យដូចពោលហើយនោះឯង ។

វិសក្កន្ត្រីគោថា

បទថា វិសោ វិសាលោ ដូច្នោះ តើមានហេតុកើតដូចម្តេច ។

បានឮថា ក្នុងកាលមុន ព្រះបច្ចេកពោធិសត្វ ៣ អង្គ បួសក្នុង សាសនារបស់ព្រះមានព្រះភាគព្រះនាមកស្សបៈ បំពេញគតបច្ចាគតវត្ត អស់ ២ ម៉ឺនឆ្នាំ កើតឡើងក្នុងទេវលោក ចុតិចាកទេវលោកនោះហើយ ទេវបុត្រដែលជាប្រធានកើតក្នុងរាជត្រកូលក្នុងនគរពារាណសី ពីរអង្គទៀត កើតក្នុងបច្ចុន្តរាជត្រកូល ព្រះរាជាទាំងពីរអង្គនោះ រៀនកម្មដ្ឋាន លះរាជ សម្បត្តិ បួស បានជា **ព្រះបច្ចេកពុទ្ធ** តាមលំដាប់ អាស្រ័យនៅត្រង់ញក ក្នុងន្ទមូលកៈ ។ ក្នុងថ្ងៃមួយ ចេញអំពីសមាបត្តិរព្វកថា ពួកយើងធ្វើកម្មអ្វី ទើបសម្រេចលោកុត្តរសុខនេះ ពិចារណាបានឃើញចរិយារបស់ខ្លួនក្នុង កាលនៃព្រះពុទ្ធទ្រង់ព្រះនាមកស្សបៈ លំដាប់នោះ រព្វកទៀតថា ជនទី ៣ នៅឯណា ឃើញជនទី ៣ សោយរាជសម្បត្តិក្នុងនគរពារាណសី រព្វកដល់គុណរបស់ជនជាប្រធាននោះហើយ គិតថា ដោយប្រក្រតី ព្រះ រាជាអង្គនោះ ទ្រង់ដល់ព្រមដោយគុណ មានភាពជាអ្នកប្រាថ្នាតិចជាដើម ជាអ្នកឲ្យឱវាទទូន្មានពួកយើង ទ្រង់ប្រព្រឹត្តអត់ជន់ចំពោះពាក្យពោល ទ្រង់តិះដៀលនូវបាប ណ្ហើយចុះ ពួកយើងនឹងសម្តែងអារម្មណ៍ ដើម្បី ដោះព្រះអង្គ ដូច្នោះហើយ ស្វែងរកឱកាស ។ ក្នុងថ្ងៃមួយ ឃើញព្រះ

រាជាអង្គនោះ ទ្រង់ប្រដាប់ដោយគ្រឿងអលង្ការទាំងពួង កំពុងយាងទៅ
 កាន់ព្រះរាជឧទ្យាន ទើបហោះទៅតាមអាកាស ឈរត្រង់គុម្ពឫស្សី ក្បែរ
 ទ្វារព្រះរាជឧទ្យាន ។ មហាជន រមែងមិនឆ្កែតក្នុងការមើលព្រះរាជា
 សម្លឹងមើលតែព្រះរាជារបស់ខ្លួន ។ លំដាប់នោះ ព្រះរាជាទ្រង់ព្រះ
 តម្រិះថា មានអ្នកណាហ្ន៎ ខ្វល់ខ្វាយក្នុងការមើលអាត្មាអញ ទ្រង់សម្លឹង
 មើល បានឃើញព្រះបច្ចេកពុទ្ធទាំងឡាយ ។ ដំណាលគ្នានឹងការឃើញ
 នោះឯង សេចក្តីស្រឡាញ់ក្នុងព្រះបច្ចេកពុទ្ធទាំងនោះ ក៏កើតឡើង ។
 ព្រះរាជាទ្រង់ចុះអំពីកង់វិចូលទៅរកព្រះបច្ចេកពុទ្ធទាំងឡាយនោះ ដោយ
 អាកប្បកិរិយាដ៏ស្ងប់រម្ងាប់ ហើយត្រាស់សួរថា បពិត្រលោកម្ចាស់ដ៏ចម្រើន
 តើលោកម្ចាស់ទាំងឡាយ ឈ្មោះអ្វី ។ ព្រះបច្ចេកពុទ្ធទាំងនោះ តបថា
 មហាបពិត្រ ពួកអាត្មាឈ្មោះថា អសជ្ជមានៈ ។

ព្រះរាជាត្រាស់សួរថា បពិត្រលោកម្ចាស់ ឈ្មោះថា អសជ្ជមានៈ
 មានន័យដូចម្តេច ។ ព្រះបច្ចេកពុទ្ធពោលថា បពិត្រមហាបាទ មាន
 ន័យថា ការមិនជាប់ចំពាក់ ។ បន្ទាប់អំពីនោះ កាលនឹងសម្តែងគុម្ពឫស្សី
 នោះ ទើបពោលថា មហាបពិត្រ ប្រៀបដូចបុរសមានដាវក្នុងដៃកាត់គុម្ព
 ឫស្សីនោះ ដែលមានឫស ដើម និងមែក ចាក់ស្រែះគ្នាដោយប្រការទាំងពួង
 ទាញមក មិនអាចលើកឡើង យ៉ាងណា ទ្រង់ត្រូវតណ្ហារឹតរុំនៅខាងក្នុង
 និងខាងក្រៅ ជាអ្នកចាក់ស្រែះជាប់ក្នុងតណ្ហានោះ ក៏យ៉ាងនោះដែរ ទំពាំង

ឫស្សីនេះ សូម្បីនៅត្រង់កណ្តាលគុម្ពឫស្សីនោះ តែព្រោះមែកមិនកើត ទើបមិនជាប់នឹងអ្វីមួយឡើយ បុគ្គលណាមួយ ក៏អាចកាត់ចុង ឬគល់ លើកឡើងបាន យ៉ាងណា ពួកអាត្មាមិនជាប់ចំពាក់ក្នុងទីទាំងពួង ត្រាប់ ទៅសព្វទិស ក៏យ៉ាងនោះដែរ ហើយចូលចតុត្ថជ្ឈានក្នុងមួយរំពេចនោះ ឯង កាលព្រះរាជាទ្រង់កំពុងទត ក៏ហោះទៅកាន់ញកក្នុងន្ទមូលកៈ ។

បន្ទាប់អំពីនោះ ព្រះរាជាទ្រង់ព្រះតម្រិះថា ក្នុងកាលណាហ្ន៎ សូម្បី អាត្មាអញ ក៏គប្បីជាអ្នកមិនជាប់ចំពាក់យ៉ាងនេះ ប្រថាប់គង់ក្នុងទីនោះ ឯង ទ្រង់ចម្រើនវិបស្សនា បានធ្វើឲ្យជាក់ច្បាស់នូវបច្ចេកពោធិញ្ញាណ កាលត្រូវសួរដល់កម្មដ្ឋានដោយន័យមុន ទើបត្រាស់តាថានេះថា

រំសោ វិសាលោវ យថា វិសត្តោ
 បុត្តេសុ ទារេសុ ច យា អបេក្ខា
 រំសក្កឡីហោវ អសដ្ឋមាដោ
 ឯកោ ចរេ ខត្តវិសាលាកប្បោ ។

សេចក្តីស្រឡាញ់ ក្នុងបុគ្គលនិងភរិយា ដូចជាឫស្សីមាន មែកចាក់កណ្តាញ់ បុគ្គល កាលមិនជាប់ចំពាក់ ដូចជា ទំពាំងឫស្សី គប្បីប្រព្រឹត្តតែម្នាក់ឯង ដូចកុយរមាស ។

ឫស្សី ឈ្មោះថា រំស ក្នុងតាថានេះ ។ បទថា វិសាលោ បាន ដល់ ផ្សាយចេញទៅ ។ រ អក្ខរៈ មានអត្ថថា យាត់នូវអត្ថដទៃ ។

ម្យ៉ាងទៀត វ អក្ខរៈនេះ គឺ ឯវ អក្ខរៈ ។ ក្នុងទីនេះ ឯ អក្ខរៈ បាត់ទៅ
ដោយអំណាចសន្និ ឯ អក្ខរៈនោះ ភ្ជាប់ជាមួយបទខាងក្រោយ ។ ខ្ញុំ
នឹងអធិប្បាយសេចក្តីនោះ ខាងក្រោយ ។ បទថា យថា ប្រើក្នុងការ
ប្រៀបធៀប ។ បទថា វិសត្តោ បានដល់ ជាប់ចាក់ស្រែះគ្នា ។
បទថា បុត្តេសុ ធារេសុ ច បានដល់ ក្នុងកូនប្រុស កូនស្រី និង
ភរិយា ។ បទថា យា អបេក្ខា បានដល់ ចំណង់ណា គឺសេចក្តី
ស្រឡាញ់ឯណា ។ បទថា វិសក្កុទ្ធិវោរ អសន្តមាណោ សេចក្តីថា
មិនជាប់ដូចទំពាំងប្លូស្សី ។ លោកអធិប្បាយដូចម្តេច ។ លោក
អធិប្បាយថា ប្លូស្សីផ្សាយទៅ រមែងជារបស់ចាក់ស្រែះគ្នាទាំងអស់ យ៉ាង
ណា ការជាប់ចំពាក់ក្នុងបុគ្គលីតានិងភរិយានោះ ក៏យ៉ាងនោះ ឈ្មោះថា
ជាប់ចំពាក់ ព្រោះចាក់ស្រែះដោយវត្ថុទាំងពួងនោះ ។ អាត្មានោះ មាន
ការជាប់ចំពាក់ ដោយការជាប់ចំពាក់នោះ ដូចប្លូស្សីដែលផ្សាយទៅដូច្នោះ
ព្រោះហេតុនោះ អាត្មាឃើញទោសក្នុងការជាប់ចំពាក់យ៉ាងនេះ ទើបកាត់
នូវការជាប់ចំពាក់នោះ ដោយមគ្គញ្ញាណ មិនជាប់ចំពាក់ដោយតណ្ហា
មានៈ ទិដ្ឋិ ក្នុងអារម្មណ៍ មានរូបជាដើម ក្នុងវត្ថុដែលគួរប្រាថ្នា មានលោក
ជាដើម ឬក្នុងភព មានកាមភពជាដើម ដូចទំពាំងនេះ ទើបសម្រេច
បច្ចេកពោធិញ្ញាណ ។ ពាក្យដ៏សេស គប្បីជ្រាបដោយន័យមុននោះឯង ។

មិគោអរញ្ញតាថា

បទថា មិគោ អរញ្ញម្ហិ ដូច្នោះ តើមានហេតុកើតដូចម្តេច ។

បានឮថា កិក្ខុម្ហុយរូប ជាព្រះយោគាវចរក្នុងសាសនារបស់ព្រះ
មានព្រះភាគព្រះនាមថា កស្សរូបៈ ធ្វើកាលកិរិយាហើយ ទៅកើតក្នុង
ត្រកូលសេដ្ឋីដែលស្តុកស្តម្ភ មានទ្រព្យច្រើន មានភោគៈច្រើន ក្នុងនគរ
ពារាណសី ។ សេដ្ឋីបុគ្គលនោះ ជាបុគ្គលមានភាគៈច្រើន ព្រោះហេតុនោះ
ទើបប្រព្រឹត្តខុសក្នុងភរិយាអ្នកដទៃ ធ្វើកាលកិរិយាក្នុងជាតិនោះហើយ
កើតក្នុងនរក ឆេះក្នុងនរកនោះហើយ បដិសន្ធិជាស្រីក្នុងផ្ទៃរបស់ភរិយា
សេដ្ឋីដោយសេសសល់ផលកម្ម ។ រាងកាយរបស់សត្វទាំងឡាយដែល
មកអំពីនរក រមែងជារបស់ក្តៅ ព្រោះហេតុនោះ ភរិយាសេដ្ឋីទ្រទ្រង់
នូវគភ៌នោះ ដោយផ្ទៃដែលក្តៅដ៏លំបាកក្រៃលែង បានប្រសូតទារិកាតាម
កាល ។

ចាប់តាំងអំពីថ្ងៃកើតហើយ នាងជាទីស្អប់ខ្ពើមរបស់មាតាបិតា និង
ពួកបរិជនដ៏សេស ។ លុះចម្រើនវ័យហើយ មាតាបិតាឲ្យទៅក្នុងត្រកូល
ណា ក៏ជាទីស្អប់ខ្ពើមរបស់ស្វាមី ឪពុកក្មេកម្តាយក្មេកក្នុងត្រកូលនោះ ។
លំដាប់នោះ ពួកជនប្រកាសនក្ខត្តប្បក្ស សេដ្ឋីបុគ្គល កាលមិនប្រាថ្នាដើម្បី
នឹងលេងជាមួយសេដ្ឋីជិតា ទើបនាំស្រីពេស្យាមកដើម្បីលេង ។ នាង

បានស្តាប់អំពីសម្មាសម្ពុទ្ធសាសនាទាំងឡាយ ទើបចូលទៅរកសេដ្ឋីបុគ្គល
 ពោលរៀបរាប់ដោយប្រការផ្សេងៗ ថា បពិត្រអយ្យបុគ្គ ធម្មតាស្រ្តី
 ទោះបីជាបួនស្រីរបស់ព្រះរាជា ១០ អង្គក្តី ជាធីតារបស់ស្តេចចក្ខុពត្តិក្តី
 សូម្បីដូច្នោះ ក៏ជាអ្នកធ្វើការបម្រើស្វាមី ។ កាលស្វាមីមិនចរចាជាមួយ
 ក៏សោយទុក្ខដូចត្រូវលើកឡើងកាន់លំពែង ។ បើខ្ញុំគួរដល់ការអនុគ្រោះ
 គប្បីអនុគ្រោះផងចុះ បើមិនគួរដល់ការអនុគ្រោះទេ ក៏គប្បីបោះបង់ ខ្ញុំ
 នឹងទៅកាន់ត្រកូលញាតិរបស់ខ្លួនវិញ ។

សេដ្ឋីបុគ្គពោលថា ណ្ហើយចុះ នាងដ៏ចម្រើន នាងកុំសុបសៅ
 ឡើយ ចូរត្រៀមការលេង ពួកយើងនឹងលេងនក្ខត្តប្បក្ស ។ សេដ្ឋីធីតា
 កើតឧស្សាហៈ ដោយហេតុត្រឹមតែការប្រាស្រ័យមានប្រមាណប៉ុណ្ណោះ
 គិតថា ស្តេចនេះ អញនឹងលេងនក្ខត្តប្បក្ស ទើបរៀបចំរបស់ទំពានិង
 របស់បរិភោគជាច្រើន ។ ក្នុងថ្ងៃទី ២ សេដ្ឋីបុគ្គមិនប្រាប់ ហើយទៅក្នុង
 ទីដែលមានការលេង ។ នាងគិតថា ស្វាមីនឹងនាំអញទៅក្នុងកាលឥឡូវ
 នេះ ស្វាមីនឹងនាំអញទៅក្នុងកាលឥឡូវនេះ ។ នាងទន្ទឹងមើលផ្លូវ
 ឃើញថ្ងៃខ្ពស់ហើយ ទើបបញ្ជូនមនុស្សទាំងឡាយឲ្យទៅតាម មនុស្ស
 ទាំងនោះ មកប្រាប់ថា សេដ្ឋីបុគ្គទៅហើយ ទើបនាងកាន់យករបស់ទំពា
 និងរបស់បរិភោគដែលត្រៀមទាំងអស់នោះ ឡើងកាន់យាន ប្រារព្ធដើម្បី
 ទៅកាន់ឧទ្យាន ។

លំដាប់នោះ ព្រះបច្ចេកសម្ពុទ្ធ អាស្រ័យនៅត្រង់ញាកក្នុងន្ទ-
មូលកៈ ចេញអំពីនិរោធក្នុងថ្ងៃទី ៧ លុបមុខត្រង់អនោតត្តស្រះ ទំពា
ឈើស្គន់ឈ្មោះនាគលតា ពិចារណាថា ថ្ងៃនេះ អញនឹងត្រាច់ទៅ
បិណ្ឌបាតក្នុងទីណាហ្ន៎ ឃើញសេដ្ឋីធីតានោះ ក៏ដឹងថា សេដ្ឋីធីតានឹងធ្វើ
សក្ការៈដល់អាត្មាអញ កម្មនោះ នឹងដល់នូវការអស់ទៅ ឈរលើផ្ទាំង
មនោសិលាទំហំ ៦០ យោជន៍ ក្បែរញាកក្នុងនោះ ស្លៀកដណ្តប់ហើយ
កាន់បាត្រនិងបីវរ ចូលឈានដែលមានអភិញ្ញាជាបាទ ហោះចុះមក បែរ
មុខប្រាសផ្លូវជាមួយសេដ្ឋីធីតានោះ ទៅកាន់នគរពារាណសី ។ ទាសី
ទាំងឡាយឃើញព្រះបច្ចេកពុទ្ធនោះហើយ ប្រាប់ដល់សេដ្ឋីធីតា ។ នាង
ឃើញព្រះបច្ចេកសម្ពុទ្ធនោះហើយ ក៏ចុះអំពីយាន ថ្វាយបង្គំដោយគោរព
ទទួលបាត្រមក ដាក់ឲ្យពេញដោយខាទនីយកោជនីយាហារដែលដល់
ព្រមដោយរសទាំងពួង បិទដោយផ្កាឈូក ធ្វើផ្កាឈូកទុកខាងក្រោម
បាត្រ កាន់បាត់ផ្កាឈូកចូលទៅរកព្រះបច្ចេកពុទ្ធ ប្រគេនបាត្រត្រង់ដៃ
របស់លោក ថ្វាយបង្គំហើយ កាន់យកផ្កាឈូក តាំងសេចក្តីប្រាថ្នាថា
បពិត្រលោកម្ចាស់ដ៏ចម្រើន ខ្ញុំកើតក្នុងទីណា ។ សូមឲ្យជាទី
ស្រឡាញ់ជាទីពេញចិត្តរបស់មហាជនក្នុងទីនោះ។ ដូចផ្កាឈូកនេះចុះ ។
កាលតាំងសេចក្តីប្រាថ្នាដូច្នោះហើយ ទើបតាំងសេចក្តីប្រាថ្នាទី ២ ថា
បពិត្រលោកម្ចាស់ដ៏ចម្រើន ការនៅក្នុងភគ្គជាទុក្ខ សូមបដិសន្ធិ

គប្បីមានក្នុងផ្កាឈូកប៉ុណ្ណោះ មិនគប្បីអាស្រ័យគក់ឡើយ ។

ហើយតាំងសេចក្តីប្រាថ្នាទី ៣ ថា

បពិត្រលោកម្ចាស់ដ៏ចម្រើន មាតុត្រាម មហាជនគប្បីរង្ស៊ីស សូម្បី
ជីតារបស់ស្តេចចក្កពត្តិ ក៏នៅក្នុងអំណាចបុរស ព្រោះហេតុនោះ ខ្ញុំសូម
កុំជាស្រ្តី គប្បីបានជាបុរសចុះ ។

តាំងសេចក្តីប្រាថ្នាទី ៤ ថា

បពិត្រលោកម្ចាស់ដ៏ចម្រើន ខ្ញុំគប្បីឈានកន្លងនូវសង្សារទុក្ខនេះ
សូមសម្រេចនូវព្រះនិព្វានដែលប្រាសចាកការស្លាប់ ដែលលោកម្ចាស់
បានសម្រេចហើយក្នុងទីបំផុតចុះ ។

កាលធ្វើសេចក្តីប្រាថ្នា ៤ យ៉ាងនេះហើយ កាន់យកបាច់ផ្កាឈូក
នោះ បូជាព្រះបច្ចេកពុទ្ធ បានថ្វាយបង្គំដោយបញ្ចង្គប្រតិស្ឋាន (គឺការ
តាំងទុកអវយវៈ ៥ គឺក្បាល ១ កែងដៃ ២ ជង្គង់ ២) ហើយធ្វើសេចក្តី
ប្រាថ្នាទី ៥ ថា

សូមឲ្យខ្ញុំមានក្លិននិងពណ៌សម្បុរ ដូចគ្នានឹងផ្កាឈូកនេះចុះ ។

លំដាប់នោះ ព្រះបច្ចេកពុទ្ធទទ្ធសប្បាយបាត្រនិងផ្កាហើយ ឈរក្នុង
អាកាស ធ្វើអនុមោទនាដល់សេដ្ឋីជីតាដោយគាថានេះថា

ឥច្ឆិតំ បដ្ឋិតំ តុយ្ហំ ទិប្បមេវ សមិជ្ឈតុ
សព្វេ បូរេន្តុ សង្កប្បា ចន្ទោ បន្ទរសោ យថា ។

សូមវត្ថុដែលត្រូវការ វត្ថុដែលប្រាថ្នា ចូរសម្រេចដល់អ្នក
 ដោយឆាប់រហ័សរាន់ចុះ សូមការត្រិះរិះទាំងពួង ចូរពេញ
 ដូចព្រះចន្ទក្នុងថ្ងៃ ១៥ កើត ។

ហើយអធិដ្ឋានថា សូមសេដ្ឋីជីតាឃើញអាត្មាអញដែលកំពុងទៅ
 ចុះ ហើយទៅកាន់ញកក្នុងនរមូលកៈ ។ បីតិយ៉ាងខ្លាំង កើតហើយដល់
 សេដ្ឋីជីតា ព្រោះឃើញព្រះបច្ចេកពុទ្ធអង្គនោះ ។ អកុសលកម្មដែលធ្វើ
 ទុកក្នុងចន្លោះនៃភព ក៏អស់ទៅ ព្រោះមិនមានឱកាស នាងជាអ្នកបរិសុទ្ធ
 ដូចភាជនៈមាសដែលខាត់ដោយម្លូរអម្ពិលដូច្នោះ ។ មួយរំពេចនោះឯង
 ជនទាំងអស់ក្នុងត្រកូលស្វាមី និងត្រកូលញាតិទាំងពួង ក៏ត្រេកអរចំពោះ
 នាង នាំគ្នាគិតថា ពួកយើងនឹងធ្វើអ្វី ហើយបញ្ជូនពាក្យដែលជាទីស្រឡាញ់
 និងគ្រឿងបណ្ណាការមកឲ្យ ។ សេដ្ឋីបុត្តក៏បញ្ជូនមនុស្សទាំងឡាយទៅថា
 ពួកអ្នក ចូរនាំសេដ្ឋីជីតាមកកាន់ឧទ្យានឲ្យឆាប់ យើងនឹករឭក ។ ចាប់
 តាំងអំពីនោះ ក៏ស្រឡាញ់ថ្មិតថ្មមនាងដូចលម្អិតខ្លឹមចន្ទន៍ ដែលលាបត្រង់
 ទ្រូង ដូចមុក្តាហារដែលសំយុងទុក និងដូចកម្រងផ្កា ។ នាងសោយ
 ឥស្សរិយសុខនិងភោគសុខដរាបដល់អស់អាយុ ស្លាប់ទៅកើតក្នុងផ្កាឈូក
 នាទេវលោក ដោយភាពជាបុរស ។ ទេវបុត្តនោះ កាលនឹងទៅ ក៏ទៅ
 លើត្របកផ្កាឈូកប៉ុណ្ណោះ កាលនឹងឈរក្តី អង្គុយក្តី ដេកក្តី ក៏ឈរ
 អង្គុយ ដេកលើត្របកផ្កាឈូកប៉ុណ្ណោះ ទើបទេវតាទាំងឡាយជាក់ឈ្មោះ

ទេវបុត្តនោះថា មហាបទុមទេវបុត្ត ។ ទេវបុត្តនោះ អន្ទោលទៅមកក្នុង
ទេវលោក ៦ ជាន់ប៉ុណ្ណោះ ដោយអានុភាពនោះ ដោយប្រការដូច្នោះ ។

សម័យនោះ ព្រះបាទពារាណសីទ្រង់មានស្រ្តី ២០ ពាន់នាក់ ព្រះ
រាជាទ្រង់មិនបានព្រះរាជឱរសក្នុងផ្ទៃនៃស្រ្តី សូម្បីតែម្នាក់ ។ អាមាត្យ
ទាំងឡាយក្រាបទូលព្រះរាជាឲ្យទ្រង់ជ្រាបថា បពិត្រព្រះសម្មតិទេព សូម
ទ្រង់ប្រាថ្នាព្រះរាជឱរសដែលគប្បីបន្តរាជវង្ស កាលមិនមានព្រះរាជឱរស
ដែលកើតអំពីព្រះអង្គ សូម្បីព្រះរាជឱរសដែលកើតក្នុងខេត្ត ក៏អាចបន្ត
រាជវង្សបាន ។ ព្រះរាជាទ្រង់ឲ្យស្រីស្នំទាំងឡាយ ប្រព្រឹត្តជាមួយបុរស
ដទៃ បានតាមគាប់ចិត្តថា រៀរអគ្គមហេសី ពួកនាងដ៏សេស ចូរធ្វើជាស្រ្តី
រាំដោយធម៌អស់ ៧ ថ្ងៃ ។ សូម្បីយ៉ាងនោះ ក៏មិនបានព្រះរាជបុត្ត
អាមាត្យទាំងឡាយក្រាបទូលទៀតថា បពិត្រមហារាជ ធម្មតាព្រះមហេសី
មានបុណ្យ និងមានបញ្ញាប្រសើរជាងស្រ្តីទាំងពួង បើដូច្នោះ ទ្រង់គប្បី
បានព្រះរាជឱរសក្នុងក្បាលរបស់ព្រះមហេសីនោះ ។ ព្រះរាជាត្រាស់ប្រាប់
សេចក្តីនោះ ដល់មហេសី ។ ព្រះនាងក្រាបទូលថា ពិតហើយ មហារាជ
ស្រ្តីណា មានប្រក្រតីពោលពាក្យពិត រក្សាសីល ស្រ្តីនោះ គប្បីបានបុត្ត
ស្រ្តីដែលរៀរចាកហិរិនិងឱត្តប្បៈហើយ បុត្តនឹងមានអំពីណា ។ ព្រះនាង
ឡើងកាន់ប្រាសាទ សមាទានសីល ៥ ជម្រះសីលឲ្យបរិសុទ្ធរឿយៗ ។
កាលព្រះរាជធីតាអ្នកមានសីល ជម្រះសីល ៥ ឲ្យបរិសុទ្ធហើយ គ្រាន់តែ

មានព្រះហឫទ័យប្រាថ្នាឲ្យព្រះរាជឱវសកើតឡើង អាសនៈរបស់សក្ក-
ទេវរាជ ក៏កម្រើកញាប់ញ័រ ។

លំដាប់នោះ សក្កទេវរាជទ្រង់ពិចារណា ជ្រាបសេចក្តីនោះ ទ្រង់
ព្រះតម្រិះថា អញនឹងឲ្យពរគឺបុត្ត ដល់ព្រះរាជធីតាអ្នកមានសីល ដូច្នោះ
ហើយ មកតាមអាកាស ប្រថាប់ឈរត្រង់ព្រះកក្រូរបស់ព្រះទេវី ហើយ
ត្រាស់ថា នៃព្រះទេវី ព្រះនាងប្រាថ្នាអ្វី ។

ព្រះទេវីក្រាបទូលថា បពិត្រមហារាជ ខ្ញុំម្ចាស់ប្រាថ្នាបុត្ត ។

សក្កទេវរាជត្រាស់ថា ព្រះទេវី យើងនឹងឲ្យបុត្តដល់ព្រះនាង សូម
ព្រះនាងកុំគិតឡើយ ហើយយាងទៅកាន់ទេវលោកវិញ ពិចារណាថា
ក្នុងទេវលោក ទេវបុត្តដែលអស់អាយុមានឬហ្ន៎ ទ្រង់ជ្រាបថា មហាបទុម
ទេវបុត្តនេះ ចុតិចាកទេវលោកនេះ ដើម្បីកើតក្នុងទេវលោកជាន់លើ ទ្រង់
យាងទៅកាន់វិមានរបស់មហាបទុមទេវបុត្តនោះ ត្រាស់សូមថា នៃបា
មហាបទុម ចូរចុះទៅកាន់មនុស្សលោក ។

ទេវបុត្តនោះក្រាបទូលថា បពិត្រមហារាជ ទ្រង់កុំត្រាស់យ៉ាងនេះ
ឡើយ មនុស្សលោកគួរឲ្យខ្លើម ។ សក្កទេវរាជត្រាស់ថា នៃបា អ្នកធ្វើ
បុណ្យទុកក្នុងមនុស្សលោកហើយ ទើបកើតក្នុងទេវលោកនេះ អ្នកនៅ
ក្នុងមនុស្សលោកប៉ុណ្ណោះ ទើបបំពេញបារមីទាំងឡាយឲ្យពេញបរិបូណ៌
បាន នៃបា ចូរទៅចុះ ។

មហាបទុមទេវបុត្តពោលថា បពិត្រមហារាជ ការនៅក្នុងគភ៌ជាទុក្ខ
ទូលព្រះបង្គំមិនអាចនៅក្នុងគភ៌នោះ ។

សក្កទេវរាជត្រាស់ថា ម្ចាស់អ្នកដ៏ចម្រើន ការនៅក្នុងផ្ទៃនៃមាតា
របស់អ្នក មិនមានទេ ដ្បិតថា អ្នកបានធ្វើកម្មដោយប្រការដែលខ្លួននឹង
កើតក្នុងគភ៌ (ត្របក) ផ្កាឈូកប៉ុណ្ណោះ ទៅចុះបា ។ ទេវបុត្តនោះ
កាលត្រូវសក្កទេវរាជត្រាស់រឿយ ៗ ក៏ព្រមទទួលពាក្យអារាធនា ។

លំដាប់នោះ មហាបទុមទេវបុត្តយូតចាកទេវលោក កើតក្នុងផ្កា
ឈូក ក្នុងស្រះបោក្ខរណី ដែលដេរដាសដោយផ្ទាំងសិលា ក្នុងព្រះរាជ
ឧទ្យានរបស់ព្រះបាទពារាណសី ។ ក្នុងរាត្រីនោះ ព្រះមហេសីព្រះនាង
ព្រះសុបិនក្នុងសម័យទៀបភ្លឺថា ហាក់បីដូចមានស្រ្តី ២ ម៉ឺននាក់ ចោមរោម
ព្រះនាង យាងទៅកាន់ព្រះរាជឧទ្យាន ហើយបានព្រះឱរសក្នុងផ្កាឈូក
នាស្រះបោក្ខរណីដែលដេរដាសដោយផ្ទាំងសិលា ។ ព្រះនាងទ្រង់រក្សា
សីលក្នុងរាត្រី វេលាទៀបភ្លឺ យាងទៅកាន់ព្រះរាជឧទ្យាននោះ ឃើញ
ផ្កាឈូកមួយ ផ្កាឈូកនោះ នៅមិនឆ្ងាយអំពីច្រាំង ក្នុងទឹកមិនជ្រៅ
ដំណាលគ្នានឹងការឃើញនោះឯង សេចក្តីស្រឡាញ់ដូចបុត្ត ក៏កើតឡើង
ក្នុងផ្កាឈូកនោះ ។ ព្រះនាងយាងចូលទៅតាមទំនើងព្រះអង្គឯង ចាប់
ផ្កាឈូកនោះ គ្រាន់តែព្រះនាងពាល់ត្រូវប៉ុណ្ណោះ ត្របកផ្កាឈូកទាំងឡាយ
ក៏រីក ។ ព្រះនាងទតឃើញទារកដូចបដិមាមាស នៅក្នុងផ្កាឈូកនោះ

កាលព្រះនាងទតឃើញហើយ ក៏បន្លឺព្រះសូរសៀងថា យើងបានបុត្តហើយ ។ មហាជនក៏បន្លឺសាធុការរាប់ពាន់ ។ ព្រះនាងក៏បញ្ជូនដំណឹងទៅថ្វាយព្រះរាជា ។ ព្រះរាជាទ្រង់ស្តាប់ហើយត្រាស់សួរថា បានបុត្តក្នុងទីណា ។ កាលទ្រង់បានស្តាប់រឿងដែលបានបុត្តហើយ ទើបត្រាស់ថា ក្នុងឧទ្យាន និងក្នុងផ្កាឈូក នាស្រះបោក្ខរណី ដែលជាខេត្តរបស់យើង ព្រោះហេតុនោះ បុត្តនេះ ឈ្មោះថា បុត្តកើតក្នុងខេត្ត ព្រោះកើតក្នុងខេត្តរបស់យើង ។ ទ្រង់ត្រាស់ឲ្យយាងចូលកាន់ព្រះនគរ ឲ្យស្រ្តី ២ ម៉ឺននាក់ ធ្វើនាទីជាមេដោះ ។ ស្រ្តីណាមួយដឹងថា ព្រះរាជកុមារគាប់ចិត្តវត្តណា ឲ្យព្រះរាជកុមារសោយរបស់ទំពាដែលទ្រង់ចង់សោយ ស្រ្តីនោះ នឹងបានទ្រព្យ ១ ពាន់ ។ អ្នកក្រុងពារាណសីទាំងមូល រំដើបរំជួល ជនទាំងពួង បញ្ជូនបណ្ណាការរាប់ពាន់ទៅថ្វាយព្រះរាជកុមារ ។ ព្រះរាជកុមារដែលមហាជននាំវត្តនោះ ។ មកទូលថា សូមទ្រង់ទំពាររបស់នេះ សូមទ្រង់សោយរបស់នេះ ក៏ធុញទ្រាន់ក្នុងភោជន យាងទៅកាន់ខ្លោងទ្វារ លេងដុំល្បែក ។

ក្នុងកាលនោះ ព្រះបច្ចេកពុទ្ធមួយអង្គ អាស្រ័យនគរពារាណសី នៅត្រង់ព្រៃសិបតនៈ ក្រោកឡើងតាមកាល ធ្វើកិច្ចទាំងពួង មានសេនាសនវត្ត បរិកម្មរាងកាយនិងមនសិការជាដើម ចេញអំពីទីពួនសម្ងំគិតថា ថ្ងៃនេះ នឹងទទួលភិក្ខុក្នុងទីណា ឃើញសម្បត្តិរបស់ព្រះរាជកុមារ

នោះហើយ ពិចារណាថា ក្នុងកាលមុន ព្រះរាជកុមារនេះ ទ្រង់ធ្វើកម្ម អ្វី ដឹងថា ព្រះរាជកុមារនេះ បានប្រគេនបិណ្ឌបាតដល់ព្រះបច្ចេកពុទ្ធ ដូចអាត្មាអញ ហើយតាំងសេចក្តីប្រាថ្នា ៤ ប្រការ ក្នុងសេចក្តីប្រាថ្នា ៤ ប្រការនោះ ៣ ប្រការសម្រេចហើយ មួយប្រការនៅមិនទាន់សម្រេច អាត្មាអញនឹងឲ្យអារម្មណ៍ដោយឧបាយដល់កុមារនោះ ដូច្នោះហើយ ទៅ កាន់សម្លាករបស់ព្រះរាជកុមារដោយភិក្ខុចារ ។ ព្រះរាជកុមារឃើញ ព្រះបច្ចេកពុទ្ធនោះហើយ ត្រាស់ថា បពិត្រសមណៈ លោកម្ចាស់កុំនិមន្ត មកក្នុងទីនេះ ពិតមែន មនុស្សទាំងនោះ គប្បីពោលនឹងលោកម្ចាស់ថា ចូរទំពាររបស់នេះ ចូរធាន់របស់នេះ ។ ព្រះបច្ចេកពុទ្ធនោះ ក៏ត្រឡប់ អំពីទីនោះ ដោយពាក្យត្រឹមតែមួយម៉ាត់ប៉ុណ្ណោះ ហើយចូលទៅកាន់ សេនាសនៈរបស់ខ្លួន ។ ឯព្រះរាជកុមារត្រាស់នឹងបរិជនថា សមណៈ នេះ គ្រាន់តែយើងហាមាត់ពោល ក៏ត្រឡប់ទៅវិញ លោកក្រោធនឹង យើងឬ ។

ពួកបរិជនទាំងនោះ ក្រាបទូលថា បពិត្រព្រះសម្មតិទេព ធម្មតា បព្វជិតទាំងឡាយ មិនមែនជាអ្នកនាំមុខដោយសេចក្តីក្រោធន រមែងជា អ្នកនៅដោយបង្ខំយដែលអ្នកដទៃឲ្យដោយចិត្តជ្រះថ្លា ។ ព្រះរាជកុមារ ទ្រង់ព្រះតម្រិះថា សមណៈនេះ គង់ជាអ្នកខឹងនឹងអញហើយ អញនឹង សូមឲ្យលោកអត់ទោស ទើបក្រាបទូលសេចក្តីនោះ ដល់ព្រះមាតា និង

ព្រះបិតា ហើយឡើងដំរី យាងទៅកាន់ព្រៃឥសិបតនៈ ដោយអានុភាព
របស់ព្រះរាជាដ៏ធំ កាលទតឃើញហ្វូងម្រឹគ ទើបត្រាស់សួរថា សត្វនេះ
ឈ្មោះអ្វី ។ បរិជនក្រាបទូលថា បពិត្រព្រះអង្គ នុ៎ះឈ្មោះថា ម្រឹគ ។

ព្រះរាជកុមារត្រាស់សួរថា ម្រឹគទាំងនោះ មានគេបដិបត្តិដោយ
ពោលថា ចូរទំពាររបស់នេះ ចូរស៊ីរបស់នេះ ចូរលិណភ្នក្សរបស់នេះ (ដែរ
ឬទេ) ។ បរិជនក្រាបទូលថា មិនមានទេ ព្រះអង្គ ទីណាមានស្មៅនិង
ទឹករកបានងាយ ម្រឹគទាំងឡាយក៏នៅក្នុងទីនោះ ។

ព្រះរាជកុមារទ្រង់ព្រះតម្រិះថា ម្រឹគទាំងនេះ កាលមិនមានអ្នក
រក្សា បើប្រាថ្នាក្នុងទីណា រមែងនៅក្នុងទីនោះ ក្នុងកាលណាហ្ន៎ អាត្មាអញ
គប្បីរស់នៅយ៉ាងនោះ ហើយទ្រង់កាន់យកម្រឹគនោះ ជាអារម្មណ៍ ។
ចំណែកព្រះបច្ចេកពុទ្ធ ជ្រាបការយាងមករបស់ព្រះរាជកុមារនោះហើយ
បោសផ្លូវសម្រាប់ដើរទៅកាន់សេនាសនៈនិងទីចង្រ្កម ធ្វើឲ្យរលីង ហើយ
ដើរចង្រ្កមមួយ ពីរ បី ជំហាន រួចបង្ហាញស្នាមជើង បោសឱកាស (កន្លែង)
ដែលជាលំនៅក្នុងពេលថ្ងៃនិងបណ្ណសាលា ធ្វើឲ្យរលីង បង្ហាញស្នាមជើង
ចូលទៅ តែមិនបង្ហាញស្នាមជើងចេញមក ហើយទៅក្នុងទីដទៃ ។
ព្រះរាជកុមារយាងទៅក្នុងទីនោះ ទ្រង់ឃើញប្រទេសនោះ ដែលបោស
ស្អាតហើយ ទ្រង់ស្តាប់ពាក្យដែលបរិជន ក្រាបទូលហើយថា ប្រហែល
ព្រះបច្ចេកពុទ្ធនោះនៅក្នុងទីនេះ ទើបត្រាស់ថា សមណៈនោះ ក្រោធ

អំពីព្រឹក ឥឡូវនេះ បើឃើញដំរិនិងសេះជាដើម ជាន់ក្នុងឱកាសរបស់ខ្លួន
 ដែលបោសហើយ ក៏គប្បីក្រោធក្រៃលែង ពួកអ្នក ចូរឈរក្នុងទីនេះ
 ប៉ុណ្ណោះ ដូច្នោះហើយ ចុះអំពីកង់រឹមួយអង្គឯងប៉ុណ្ណោះ យាងទៅកាន់
 សេនាសនៈ ទតឃើញស្នាមជើងក្នុងឱកាស ដែលបោសល្អហើយតាមវត្ត
 (កិច្ចវត្ត) ជាធំ មានព្រះហឫទ័យជ្រះថ្លាថា សមណៈនេះ ចង្រ្រមនៅក្នុង
 ទីនេះ គង់មិនគិតដល់ការជួញដូរជាដើម ប្រហែលជាគិតដល់ប្រយោជន៍
 របស់ខ្លួនប៉ុណ្ណោះ ដោយពិត ទើបទ្រង់ឡើងកាន់ទីចង្រ្រម កម្ចាត់វិតក្កៈ
 ដ៏ក្រាស់ឲ្យឃ្នាតឆ្ងាយ យាងទៅប្រថាប់គង់លើផ្ទាំងថ្ម មានអារម្មណ៍តែ
 មួយ ហើយចូលកាន់បណ្ណសាលា ទ្រង់ចម្រើនរិបសូនា សម្រេចបច្ចេក-
 ពោធិញ្ញាណ កាលបុរាហិតទូលសួរដល់កម្មដ្ឋានដោយន័យមុននោះឯង
 ប្រថាប់គង់ក្នុងអាកាស ត្រាស់ព្រះគាថានេះថា

មិគោ អរញ្ញម្ហិ យថា អពន្ទោ ^(១)
 យេនិច្ឆកំ គច្ឆតិ ភោចរាយ ^(២)
 វិញ្ញុ នហ សេរិតំ បេក្ខមាដោ
 ឯកោ ចរេ ខត្តវិសាលាកម្មោ ។

ម្រឹគក្នុងព្រៃ (ជាសត្វ) មិនជាប់ចំណង ដើរទៅរក

១-អង្គកថា ច្បាប់ធម្មសង្គាយនា ជា អពន្ទោ ។ ២-អង្គកថា ច្បាប់ធម្ម-
 សង្គាយនា ជា យេនិច្ឆកំ គច្ឆតិ ភោចរាយ ។

ចំណីតាមចំណង់ចិត្តបាន យ៉ាងណា វិញ្ញាជន
កាលបើប្រាថ្នាសេរីភាព (យ៉ាងនោះ) គប្បីប្រព្រឹត្ត
តែម្នាក់ឯង ដូចកុយរមាស ។

បណ្តាបទទាំងនោះ បទថា មិកោ បានដល់ ម្រឹគ ២ ប្រភេទ
គឺ ឯណ័មិកោ ម្រឹគទ្រាយ ១ បសទមិកោ ម្រឹគមានរោមដ៏វិចិត្រ ឬ
ម្រឹគដ៏វិចិត្រ (សត្វក្តាន់) ១ ។ ម្យ៉ាងទៀត ពាក្យថា មិកោ នេះ ជា
ឈ្មោះរបស់សត្វចតុប្បាទដែលនៅក្នុងព្រៃគ្រប់ប្រភេទ ។ តែក្នុងទីនេះ
អាចារ្យពួកមួយ បំណងយកក្តាន់ ។ បទថា អរញ្ញម្ហិ សេចក្តីថា រៀរ
ស្រុក និងឧបចារៈរបស់ស្រុក ក្រៅអំពីនោះ ចាត់ជាព្រៃ តែក្នុងទីនេះ
បំណងយកឧទ្យាន ព្រោះហេតុនោះ ទើបមានន័យថា ក្នុងឧទ្យាន ។
សព្វថា យថា ប្រើក្នុងអត្ថប្រៀបធៀប ។ បទថា អពន្ធា ប្រែថា មិន
ត្រូវចង់ដោយចំណង់ គឺខ្សែជាដើម ។ ដោយពាក្យនេះ លោកសម្តែងនូវ
ការត្រាច់ទៅដែលត្រូវជឿទុកចិត្ត គឺការត្រាច់ទៅដោយឥតមានភ័យ ។
បទថា យេនិច្ឆកំ កច្ឆតិ វោចរាយ សេចក្តីថា ទៅរកចំណីដោយ
ចំណែកនៃទិសដែលខ្លួនប្រាថ្នាចង់ទៅ ។

សមដូចពាក្យដែលព្រះមានព្រះភាគត្រាស់ទុកថា

ម្នាលភិក្ខុទាំងឡាយ ម្រឹគព្រៃ កាលត្រាច់ទៅក្នុងព្រៃរោះ
ព្រៃស្អាត រមែងដើរទៅឥតរង្វៀស ឈប់ឥតរង្វៀស អង្គុយ

ឥតរង្ស៊ីស សម្រេចការដេកឥតរង្ស៊ីស ដំណើរនោះ ព្រោះ
 ហេតុអ្វី ម្នាលភិក្ខុទាំងឡាយ ព្រោះថា ម្រឹគនោះ នៅក្នុងទី
 មិនមែនជាគន្លងរបស់ព្រាន យ៉ាងណាមិញ ម្នាលភិក្ខុ
 ទាំងឡាយ ភិក្ខុស្ងាត់ចាកកាមទាំងឡាយ ស្ងាត់ចាកធម៌
 ទាំងឡាយ ជាអកុសលហើយ ចូលបឋមជ្ឈាន ប្រកបដោយ
 វិតក្កៈនិងវិចារៈ មានបីតិរិទ្ធិសុខដែលកើតអំពីវិវេក ក៏យ៉ាង
 នោះដែរ ម្នាលភិក្ខុទាំងឡាយ ភិក្ខុនេះ តថាគតពោលថា
 បានធ្វើមារឲ្យឆ្លើត សម្លាប់មារមិនឲ្យមានជានជើង ដល់នូវ
 ការមិនចូបប្រទះដោយភ្នែកមារ របស់មារលាមក^(១) ។

បទថា សេរីតំ បានដល់ ការប្រព្រឹត្ត ការពេញចិត្ត ឬមិន
 ទាក់ទងដោយអ្នកដទៃ លោកអធិប្បាយថា ម្រឹគមិនត្រូវចង់ទុកក្នុងព្រៃ
 រមែងទៅរកចំណីតាមប្រាថ្នា យ៉ាងណា កាលណាហ្ន៎ អាត្មាអញគប្បី
 កាត់ចំណង់ គឺតណ្ហា ត្រាច់ទៅ យ៉ាងនោះ ហេតុនោះ វិញ្ញូជន គឺបុគ្គល
 ដែលជាបណ្ឌិត ប្រាថ្នាសេរីភាព គប្បីត្រាច់ទៅតែម្នាក់ឯង ដូច្នោះ ។

មិគោអរញ្ញគាថាទី ៥ ចប់

១-បិ.៦៨ ទំ.២២៦ ឃ.២៤៨ ។

អាមន្តនាគាថា

គាថាថា អាមន្តនា ហោតិ ដូច្នោះជាដើម មានហេតុកើត
ដូចម្តេច ។

បានឮថា អាមាត្យទាំងឡាយចូលទៅគាល់ក្នុងសម័យបម្រើជំរុំរបស់
ព្រះបាទពារាណសី ។ បណ្តាអាមាត្យទាំងនោះ អាមាត្យម្នាក់ក្រាបទូល
ថា បពិត្រព្រះទេវៈ មានវត្ថុដែលគួរស្តាប់ ហើយទូលឲ្យទ្រង់យាងទៅ
ក្នុងចំណែកម្ខាង ព្រះរាជាទ្រង់ក្រោកចាកអាសនៈ ហើយយាងទៅ ។
អាមាត្យម្នាក់ទៀត ក្រាបទូលសូមឲ្យព្រះរាជាគង់ក្នុងទីបម្រើជំរុំទៀត ។
អាមាត្យម្នាក់ទៀត ទូលសូមឲ្យគង់លើកដំរី អាមាត្យម្នាក់ទៀត ក្រាបទូល
សូមឲ្យគង់លើខ្នងសេះ អាមាត្យម្នាក់ទៀត ក្រាបទូលសូមឲ្យគង់ក្នុងរថ
មាស អាមាត្យម្នាក់ទៀត ក្រាបទូលសូមឲ្យគង់ក្នុងរំ យាងទៅកាន់ព្រះ
រាជឧទ្យាន ។ ព្រះរាជាចុះអំពីរំនោះ យាងទៅ ។ អាមាត្យម្នាក់ទៀត
ក្រាបទូលសូមឲ្យទ្រង់យាងទៅប្រពាសជនបទ ។ ព្រះរាជាទ្រង់ស្តាប់
ពាក្យរបស់អាមាត្យនោះ ទើបចុះអំពីកដំរី ហើយយាងទៅក្នុងទីមួយ
កន្លែង ។ កាលបើដូច្នោះ ទ្រង់នឿយណាយក្នុងពួកអាមាត្យទាំងនោះ
ទើបទ្រង់បួស ។ អាមាត្យទាំងឡាយចង់បានភាពជាជំក្រៃលែង ។
បណ្តាអាមាត្យទាំងនោះ អាមាត្យម្នាក់ទៅក្រាបទូលព្រះរាជាថា បពិត្រ

មហារាជ សូមទ្រង់ប្រទានជនបទឈ្មោះនោះ ដល់ទូលព្រះបង្គំ ។

ព្រះរាជាទ្រង់ត្រាស់ថា បុគ្គលឈ្មោះនោះ បរិភោគ (គ្រប់គ្រង) ។

អាមាត្យនោះ មិនអើពើនឹងព្រះតម្រាស់របស់ព្រះរាជា ក្រាបទូល
ថា បពិត្រព្រះសម្មតិទេព ទូលព្រះបង្គំនឹងទៅកាន់យកជនបទនោះ
គ្រប់គ្រង ហើយទៅកាន់ជនបទនោះ បង្គំនូវជម្នះ ។ ជនទាំង ២ នាំ
គ្នាមកកាន់សម្នាក់របស់ព្រះរាជាទៀត ហើយក្រាបទូលទោសនៃគ្នានឹង
គ្នា ។ ព្រះរាជាទ្រង់ព្រះតម្រិះថា អញមិនអាចឲ្យពួកអាមាត្យទាំងនេះ
ត្រេកអរបាន ទ្រង់ឃើញទោសក្នុងសេចក្តីលោភរបស់អាមាត្យទាំងនោះ
ចម្រើនវិបស្សនា បានធ្វើឲ្យជាក់ច្បាស់នូវបច្ចេកពោធិញ្ញាណហើយ បាន
ពោលឧទាននេះថា

អាមន្តនា ហោតិ សហាយមជ្ឈេ

វាសេ ហានេ កមនេ ចារិកាយ

អនកិដ្ឋិតំ សេរិតំ បេត្តមាណោ

ឯកោ ចរេ ខត្តវិសាលាកប្បោ ។

ការហៅរក រមែងមាន ក្នុងកណ្តាលនៃសម្ងាញ់ គឺ
ក្នុងលំនៅ ក្នុងទីបម្រើ ក្នុងការដើរ ក្នុងការត្រាប់ចារិក
បុគ្គលកាលប្រាថ្នានូវសេរីភាព ដែលពួកជនពាលមិន
ប្រាថ្នា គប្បីប្រព្រឹត្តតែម្នាក់ឯង ដូចកុយរមាស ។

សេចក្តីនៃគាថានេះថា ការប្រឹក្សាដោយប្រការនោះៗ ដោយន័យ
 ថា អ្នកចូរស្តាប់ពាក្យនេះរបស់ខ្ញុំ អ្នកចូរឲ្យវត្ថុនេះ ដល់ខ្ញុំជាដើម ក្នុង
 លំនៅ គឺទីសម្រាកពេលថ្ងៃ ក្នុងទីឈរ គឺការបម្រើធំ ក្នុងទីទៅ ទីទៅគឺ
 ឧទ្យាន ក្នុងទីត្រាច់ចារិក គឺទីត្រាច់ចារិកទៅក្នុងជនបទ រមែងមានដល់
 បុគ្គលដែលនៅក្នុងកណ្តាលនៃសម្ងាញ់ ព្រោះហេតុនោះ អាត្មាកាព
 នឿយណាយក្នុងការប្រឹក្សា ក្នុងកណ្តាលនៃសម្ងាញ់ទាំងនោះ កាល
 សម្លឹងឃើញបព្វជ្ជាដែលមានអានិសង្សច្រើន មានសេចក្តីសុខដោយ
 ចំណែកមួយ ដែលអរិយបុគ្គលសេពហើយ កាលបើដូច្នោះ ក៏ជាបព្វជ្ជា
 ដែលពួកមនុស្សអាក្រក់ទាំងពួង ត្រូវសេចក្តីលោកគ្របសង្កត់ហើយ មិន
 ត្រូវការ មិនប្រាថ្នា និងសម្លឹងការប្រព្រឹត្តតាមការពេញចិត្ត ដោយការមិន
 ធ្លាក់ទៅក្នុងអំណាចរបស់បុគ្គលដទៃ និងដោយអំណាចនៃបុគ្គលដែល
 រស់នៅដោយធម៌ ដែលមនុស្សអាក្រក់មិនប្រាថ្នាហើយ ប្រារព្ធឱវិបស្សនា
 បានសម្រេចបច្ចេកសម្តោធិញ្ញាណដោយលំដាប់ ។ ពាក្យដ៏សេស មាន
 ន័យដូចដែលពោលហើយនោះឯង ។

អាមន្តនាគាថាទី ៦ ចប់

ខិត្តរតិកាថា

តាថាថា ខិត្ត រតិ ដូច្នោះជាដើម មានហេតុកើតដូចម្តេច ។

បានឮថា ក្នុងនគរពារាណសី មានព្រះរាជាព្រះនាមថា ឯកបុត្តក-
ព្រហ្មទត្ត ។ ព្រះរាជាអង្គនោះ មានព្រះរាជឱវសតូចមួយអង្គ ជាទី
ស្រឡាញ់ពេញព្រះហឫទ័យស្មើដោយជីវិត ។ ព្រះរាជាទ្រង់នាំយកព្រះ
រាជឱវសតូចយាងទៅគ្រប់ឥរិយាបថ ។

ថ្ងៃមួយ ព្រះរាជាយាងទៅកាន់ព្រះរាជឧទ្យាន ទ្រង់យាងទៅ
ដោយមិននាំព្រះរាជឱវសទៅផង ។ ឯព្រះរាជកុមារនោះ ក៏អស់ព្រះជន្ម
ព្រោះព្យាធិដែលកើតឡើងក្នុងថ្ងៃនោះឯង អាមាត្យទាំងឡាយប្រឹក្សាគ្នា
ថា ហទយៈរបស់ព្រះរាជានឹងបែកសញ្ជែក ព្រោះសេចក្តីស្រឡាញ់ក្នុង
ព្រះរាជឱវស ទើបមិនក្រាបទូលឲ្យទ្រង់ជ្រាប នាំគ្នាថ្វាយព្រះភ្លើងព្រះ
រាជកុមារនោះ ។ ព្រះរាជាទ្រង់ស្រវឹងទឹកចំណូកក្នុងព្រះរាជឧទ្យាន មិន
បាននឹកដល់ព្រះរាជឱវស ក្នុងថ្ងៃទី ២ ក៏ដូចគ្នា ក្នុងពេលស្រង់និងក្នុង
ពេលសោយ ក៏មិនបានរឭកដល់ ។ លំដាប់នោះ ព្រះរាជាទ្រង់សោយ
ហើយប្រថាប់គង់ ទ្រង់រឭកបាន ទើបត្រាស់ថា ឫត្តំ មេ អាណេថ ចូរនាំ
កូនរបស់យើងមក អាមាត្យទាំងឡាយក៏ក្រាបទូលរឿងនោះ ដល់ព្រះ
រាជាដោយពិធីដ៏សមគួរ ។ លំដាប់នោះ ព្រះរាជាត្រូវសេចក្តីសោកគ្រប

សង្កត់ ប្រថាប់គង់ប៉ុណ្ណោះ ទ្រង់ធ្វើព្រះហឫទ័យដោយឧបាយថា កាល
វត្តនេះ មាន វត្តនេះ ក៏មាន ព្រោះវត្តនេះ កើត វត្តនេះ ក៏កើត ទ្រង់
ពិចារណាបដិច្ចសមុប្បាទ ទាំងអនុលោម និងបដិលោម ដោយលំដាប់
យ៉ាងនេះ ទ្រង់ធ្វើឲ្យជាក់ច្បាស់នូវបច្ចេកសម្តោធិញ្ញាណ ហើយត្រាស់
តាថានេះថា

ទិដ្ឋា រតី ហោតិ សហាយមជ្ឈេ

បុត្តេសុ មេមំ វិបុលញ ហោតិ

មិយវិប្បយោកំ វិធិកុច្ឆមាដោ

ឯកោ ចរេ ខត្តវិសាណាកហ្សោ ។

ល្បែងនិងតម្រេក រមែងមានក្នុងកណ្តាលនៃសម្លាញ់

ទាំងសេចក្តីស្រឡាញ់ដ៏ធំទូលាយ រមែងមានក្នុងបុគ្គ

ទាំងឡាយ បុគ្គលកាលខ្ពើមរអើម ចំពោះការព្រាត់

ប្រាសចាកសត្វនិងសង្ខារជាទីស្រឡាញ់ គប្បីប្រព្រឹត្ត

តែម្នាក់ឯង ដូចកុយរមាស ។

ពាក្យដ៏សេស ដូចគ្នាតាមន័យដែលបានពោលហើយ ក្នុងសំសគ្គ-
តាថានោះឯង រៀនតែការពណ៌នាតាថា ។

ឯការពណ៌នាតាថា មានសេចក្តីដូច្នោះថា ការលេង ឈ្មោះថា
ទិដ្ឋា ។ ការលេងនោះ មាន ២ យ៉ាង គឺលេងផ្លូវកាយ ១ លេងផ្លូវ

វាចា ១ ។ បណ្តាការលេង ២ យ៉ាងនោះ ការលេងយ៉ាងនេះ គឺ
 លេងដំរីខ្លះ លេងសេះខ្លះ លេងរថខ្លះ លេងធូខ្លះ លេងដាវខ្លះជាដើម
 ឈ្មោះថា លេងផ្លូវកាយ ។ ការលេងយ៉ាងនេះ គឺការច្រៀង ការ
 ពោលកំណាព្យ ឬពាក្យស្លោក ការលេងស្តរមាត់ជាដើម ឈ្មោះថា ការ
 លេងផ្លូវវាចា ។ ការត្រេកអរក្នុងកាមគុណ ៥ ឈ្មោះថា រតិ ។

បទថា វិបុលំ បានដល់ ត្រេកអរពេញអត្តភាព រហូតដល់ខ្លួនក្នុង
 ផ្តឹង ។ ពាក្យដ៏សេសប្រាកដច្បាស់ហើយ ។ សូម្បីវាចាប្រកបសេចក្តីក្នុង
 គាថានេះ ក៏គប្បីជ្រាបដោយន័យដែលពោលហើយ ក្នុងសំសគ្គគាថា
 នោះឯង ។ រឿងទាំងអស់បន្ទាប់អំពីនេះទៅ ក៏ន័យនេះ ដូចគ្នា ។

ខិដ្ឋានតិកាថាទី ៧ ចប់

ចាតុទ្ធិសគាថា

គាថាថា ចាតុទ្ធិសោ ដូច្នោះជាដើម មានហេតុកើតដូចម្តេច ។
 បានឮថា ក្នុងកាលមុនព្រះបច្ចេកពោធិសត្វ ៥ អង្គ បួសក្នុង
 សាសនារបស់ព្រះមានព្រះភាគកស្សបៈ បំពេញគតបច្ចាគតវត្តអស់ ២
 ម៉ឺនឆ្នាំហើយ កើតក្នុងទេវលោក ចុតិចាកទេវលោកនោះហើយ បណ្តា
 ព្រះបច្ចេកពោធិសត្វទាំងនោះ ព្រះបច្ចេកពោធិសត្វអង្គធំបានជាព្រះបាទ
 ពារាណសី ព្រះបច្ចេកពោធិសត្វដ៏សេសបានជាបទេសរាជា ។ ព្រះរាជា
 ២ អង្គនោះ រៀនកម្មដ្ឋានហើយ ទ្រង់លះរាជសម្បត្តិ ចេញបួស បានជា
ព្រះបច្ចេកពុទ្ធ ដោយលំដាប់ ហើយនៅត្រង់ញែកក្នុងនរមូលកៈ ។ សម័យ
 ថ្ងៃមួយ ចេញចាកសមាបត្តិហើយ ពិចារណាដល់កម្ម និងសម្មាញ្ញរបស់
 ខ្លួន ដោយន័យដូចពោលហើយក្នុងវិសក្កឡិវគាថា ។ កាលដឹងហើយ
 ទើបរកឱកាសដើម្បីសម្តែងអារម្មណ៍ ដល់ព្រះបាទពារាណសីដោយ
 ឧបាយ ។ ព្រះរាជានោះ សុតព្រះហឫទ័យក្នុងពេលយប់ អស់វារៈ ៣
 ដង ទ្រង់ខ្លាច ទើបទ្រង់ស្រែកដោយសំឡេងខ្លាំង ទ្រង់ស្ទុះទៅកាន់ល្វែង
 ធំ កាលត្រូវបុរោហិតដែលក្រោកឡើងអំពីព្រលឹម ក្រាបទូលសួរដល់ការ
 ផ្ទុំជាសុខ ទើបត្រាស់ថា លោកអាចារ្យ យើងមានសេចក្តីសុខអំពីណា
 ហើយទ្រង់ប្រាប់រឿងទាំងអស់នោះ ។ បុរោហិតគិតថា រោគនេះ បុគ្គល
 ណាមួយ មិនអាចព្យាបាលដោយភេសជ្ជៈណាមួយ មានការដាក់ថ្នាំធ្វើ

ឲ្យក្អកជាដើម តែឧបាយសម្រាប់បរិភោគកើតឡើងដល់អញហើយ ទើប
 ក្រាបទូលថា បពិត្រមហារាជ នេះជាបុព្វនិមិត្តនៃការវិនាសរាជសម្បត្តិ
 និងអន្តរាយនៃព្រះជន្ម ធ្វើឲ្យព្រះរាជាតក់ស្លុតខ្លាំងឡើង ហើយក្រាបទូល
 ថា ដើម្បីឲ្យបុព្វនិមិត្តនេះ ស្ងប់ ទ្រង់គប្បីប្រទានដំរី សេះ និងរថជាដើម
 មានប្រមាណប៉ុណ្ណោះ ។ មួយអន្លើដោយប្រាក់និងមាស ឲ្យជាទក្ខិណា
 បូជាយញ្ញ ដូច្នោះហើយ ចាត់ចែងការបូជាយញ្ញ ។

លំដាប់នោះ ព្រះបច្ចេកពុទ្ធទាំងឡាយ ឃើញសត្វមានជីវិតច្រើន
 ពាន់ ដែលគេប្រមូលមកដើម្បីជាប្រយោជន៍ដល់យញ្ញ ទើបគិតថា កាល
 ព្រះរាជាធ្វើកម្មនេះ ទ្រង់នឹងជាបុគ្គលដែលបុគ្គលណាមួយឲ្យត្រាស់ដឹង
 បានលំបាក ណ្ហើយចុះ យើងទាំងឡាយប្រញាប់ទៅគាល់ព្រះរាជានោះ
 ទើបនិមន្តមក ត្រាច់បិណ្ឌបាត បានទៅកាន់លានព្រះរាជរាំងតាមលំដាប់
 ដោយន័យដូចពោលហើយក្នុងវិសក្កឡិវតាថា ។ ព្រះរាជាប្រថាប់ឈរ
 ត្រង់សីហបញ្ជារ ទតលានព្រះរាជរាំង បានឃើញព្រះបច្ចេកសម្ពុទ្ធទាំង
 នោះ ដំណាលគ្នានឹងការឃើញនោះឯង សេចក្តីស្រឡាញ់បានកើតឡើង
 ដល់ព្រះអង្គ ។ លំដាប់នោះ ទើបត្រាស់ឲ្យនិមន្តព្រះបច្ចេកសម្ពុទ្ធទាំង
 នោះមក និមន្តឲ្យគង់លើអាសនៈដែលក្រាលទុកត្រង់រាងហាល និមន្តឲ្យ
 ឆាន់ដោយគោរព ត្រាស់សួរព្រះបច្ចេកពុទ្ធដែលធ្វើកត្តកិច្ចស្រេចហើយ
 ថា លោកម្ចាស់ទាំងឡាយឈ្មោះអ្វី ។ ព្រះបច្ចេកពុទ្ធទាំងនោះ ឆ្លើយថា

បពិត្រមហារាជ ពួកអាត្មាឈ្មោះចាតុទ្ធិសៈ ។

ព្រះរាជាត្រាស់សួរថា បពិត្រលោកម្ចាស់ ពាក្យថា ចាតុទ្ធិសៈនេះ មានន័យដូចម្តេច ។ ព្រះបច្ចេកពុទ្ធតបថា បពិត្រមហារាជ ពួកអាត្មាមិន មានការខ្ជាប់ ឬការតក់ស្លុតចិត្តក្នុងទីណា អំពីទីណាមួយក្នុងទិសទាំង ៤ ។

ព្រះរាជាសួរថា បពិត្រលោកម្ចាស់ដ៏ចម្រើន ព្រោះហេតុអ្វី ទើប ការខ្ជាប់ មិនមានដល់លោកម្ចាស់ទាំងឡាយ ។ ព្រះបច្ចេកសម្ពុទ្ធតបថា បពិត្រមហារាជ អាត្មាទាំងឡាយចម្រើនមេត្តា ចម្រើនករុណា ចម្រើន មុទិតា ចម្រើនឧបេក្ខា ដោយហេតុនោះ ទើបការខ្ជាប់នោះ មិនមានដល់ អាត្មា ដូច្នោះហើយ ក្រោកចាកអាសនៈទៅកាន់លំនៅរបស់ខ្លួន ។

លំដាប់នោះ ព្រះរាជាទ្រង់ព្រះតម្រិះថា សមណៈទាំងនេះ ពោល ថា មិនមានការខ្ជាប់ ព្រោះចម្រើនមេត្តាជាដើម តែពួកព្រាហ្មណ៍សរសើរ ការសម្លាប់សត្វច្រើនពាន់ ពាក្យរបស់អ្នកណាហ្ន៎ ជាពាក្យពិត ទ្រង់ព្រះ តម្រិះបន្តទៀតថា សមណៈទាំងឡាយលាងរបស់មិនស្អាត ដោយរបស់ ស្អាត តែព្រាហ្មណ៍លាងរបស់មិនស្អាត ដោយរបស់មិនស្អាត បុគ្គលណា មួយមិនអាចលាងរបស់មិនស្អាត ដោយរបស់មិនស្អាតបានទេ ពាក្យរបស់ បព្វជិតនោះឯង ជាពាក្យពិត ដូច្នោះហើយ ទ្រង់ចម្រើនព្រហ្មវិហារទាំង ៤ មានមេត្តាជាដើម ដោយន័យជាដើមថា សព្វេ សត្តា សុខិតា ហោន្តុ សូមសត្វទាំងឡាយទាំងពួងបាននូវសេចក្តីសុខចុះ ទ្រង់មានព្រះហឫទ័យ

ផ្សាយប្រយោជន៍ ទ្រង់ត្រាស់បង្គាប់អាមាត្យទាំងឡាយថា ពួកអ្នក ចូរ
លែងសត្វទាំងអស់ សត្វទាំងអស់ ចូរដឹកទឹកត្រជាក់ ចូរស៊ីស្មៅពណ៌ខៀវ
ខ្យល់ត្រជាក់ ចូរបក់សត្វទាំងនោះ អាមាត្យទាំងនោះ បានធ្វើតាមព្រះ
រាជបញ្ជាសព្វប្រការ ។

លំដាប់នោះ ព្រះរាជាទ្រង់ព្រះតម្រិះថា អញផុតចាកបាបកម្ម
ព្រោះពាក្យរបស់កល្យាណមិត្ត ប្រថាប់គង់ក្នុងទីនោះឯង ចម្រើនវិបស្សនា
បានធ្វើឲ្យជាក់ច្បាស់នូវបច្ចេកពោធិញ្ញាណ ។ លុះដល់វេលាសោយព្រះ
ក្រយាស្វាយ ពួកអាមាត្យក្រាបទូលថា កុញ្ញ មហារាជ កាលោ បពិត្រ
មហារាជ ដល់កាលហើយ សូមទ្រង់សោយ ។ ព្រះបច្ចេកពុទ្ធត្រាស់ពាក្យ
ទាំងពួង ដោយន័យមុននោះឯងថា នាហំ រាជ អាត្មាមិនមែនព្រះរាជា
ដូច្នោះជាដើម ហើយបានត្រាស់ឧទានគាថា និងព្យាករណ៍គាថានេះថា

ចាតុទ្ធិសោ អប្បជិយោ ច ហោតិ
សន្តស្សមាណោ ឥតវីតវេន
បរិស្សយានំ សហិតា អធម្មី
ឯកោ ចវេ ខត្តវិសាលាកម្សោ ។

បុគ្គលជាអ្នកនៅជាសុខ ក្នុងទិសទាំង ៤ មិនមាន
ថ្នាំដុំថ្នាំកំបិត ត្រេកអរក្នុងវត្ថុតាមមានតាមបាន ជា
អ្នកអត់ជន់ចំពោះអន្តរាយ ជាអ្នកមិនតក់ស្លុត គប្បី

ប្រព្រឹត្តតែម្នាក់ឯង ដូចកុយរមាស ។

បណ្តាបទទាំងនោះ បទថា ចាតុទ្ធិសោ សេចក្តីថា មានប្រក្រតី នៅជាសុខក្នុងទិសទាំង ៤ ។ ម្យ៉ាងទៀត ឈ្មោះថា ចាតុទ្ធិសោ ព្រោះមានទិសទាំង ៤ ផ្សាយទៅដោយព្រហ្មវិហារការវនា ដោយន័យ ជាដើមថា ឯកំ ទិសំ ធីត្វា វិហារតិ ផ្សាយទៅកាន់ទិស ១ ។ ឈ្មោះថា អប្បដិឃោ ព្រោះមិនបៀតបៀនសត្វឬសង្ខារក្នុងទីណាមួយ ក្នុងទិសទាំង ៤ នោះ ព្រោះការខ្ជាប់ ។ បទថា សន្តស្សមាណោ បានដល់ ជាអ្នកសន្តោសដោយអំណាចសន្តោស ១២ យ៉ាង ។ បទថា ឥតវីតវេន បានដល់ ដោយបច្ច័យល្អនិងមិនល្អ ។ ក្នុងបទថា បរិស្សយានំ សហិតា អធម្មី នេះ មានវិនិច្ឆ័យដូច្នោះថា ឈ្មោះថា បរិស្សយ ព្រោះបៀតបៀនកាយនិងចិត្ត ឬញ៉ាំងសម្បត្តិនៃកាយនិងចិត្តឲ្យវិនាសទៅ ជុំវិញ ឬអាស្រ័យកាយនិងចិត្តនោះ ដេកនៅ ។

ពាក្យថា បរិស្សយ នេះ ជាឈ្មោះនៃឧបទ្វរន្តរាយផ្លូវកាយនិង ចិត្ត ដែលជាខាងក្រៅ មានសីហៈនិងខ្លាំងជាដើម ដែលជាខាងក្នុង មាន កាមច្នន្ទៈជាដើម ។ ឈ្មោះថា សហិតា ព្រោះអត់សង្កត់អន្តរាយទាំង នោះ ដោយអធិវាសនខន្តី និងដោយធម៌ទាំងឡាយ មានវិរិយៈជាដើម ។ ឈ្មោះថា អធម្មី ព្រោះមិនមានការខ្ជាប់ ដែលធ្វើឲ្យខ្លួនរឹង ។

សួរថា តើលោកអធិប្បាយដូចម្តេច ។

ឆ្លើយថា លោកអធិប្បាយទុកថា សន្តោសដោយបច្ច័យតាមមាន
 តាមបាន ដូចសមណៈ ៤ អង្គនោះ តាំងនៅក្នុងសន្តោសដែលជាបទដ្ឋាន
 នៃការបដិបត្តិនេះ ឈ្មោះថា ចាតុទ្ធិស ព្រោះចម្រើនមេត្តាជាដើម ក្នុង
 ទិសទាំង ៤ និងឈ្មោះថា អប្សដិយ ព្រោះមិនមានការភ័យខ្លាច ព្រោះ
 ការបៀតបៀនក្នុងសត្វនិងសង្ខារទាំងឡាយ ។ បុគ្គលនោះ ឈ្មោះថា
 បរិស្សយានំ សហិតា ព្រោះជាអ្នកនៅតាមសប្បាយក្នុងទិសទាំង ៤
 និងឈ្មោះថា អធិដ្ឋិ ព្រោះភាពជាអ្នកមិនមានការអាក់អន់ ខ្ញុំឃើញ
 គុណនៃការបដិបត្តិយ៉ាងនេះ ដោយប្រការដូច្នោះ ទើបបដិបត្តិដោយ
 ឧបាយ បានសម្រេចបច្ចេកពោធិញ្ញាណហើយ ។

ម្យ៉ាងទៀត លោកអធិប្បាយថា ខ្ញុំដឹងថា បុគ្គលដែលសន្តោស
 ដោយបច្ច័យតាមមានតាមបាន ជាអ្នកនៅតាមសប្បាយក្នុងទិសទាំង ៤
 ដោយន័យដូចពោលហើយ ដូចសមណៈទាំងនោះ ទើបប្រាថ្នាជាអ្នក
 នៅតាមសប្បាយក្នុងទិសទាំង ៤ យ៉ាងនោះ បដិបត្តិដោយឧបាយ ទើប
 បានសម្រេច ព្រោះហេតុនោះ បុគ្គលដទៃ ប្រាថ្នាឋានៈដូច្នោះ គប្បីជា
 អ្នកគ្របសង្កត់អន្តរាយ ដោយភាពជាអ្នកផ្សាយមេត្តាទៅក្នុងទិសទាំង ៤
 និងជាអ្នកមិនតក់ស្លុត ដោយភាពជាអ្នកមិនអាក់អន់ ត្រាប់ទៅម្នាក់ឯង
 ដូចកុយរមាស ។ ពាក្យដ៏សេស មានន័យដូចពោលហើយនោះឯង ។

ទុស្សន្តហត្ថាថា

តាថាថា ទុស្សន្តហត្ថា ដូច្នោះជាដើម មានហេតុកើតដូចម្តេច ។
 បានឮថា ព្រះអគ្គមហេសីរបស់ព្រះបាទពារាណសីសោយព្រះ
 វិលាល័យហើយ ។ បន្ទាប់អំពីនោះ កាលថ្ងៃសោយសោកកន្លងទៅ
 ថ្ងៃមួយ អាមាត្យទាំងឡាយក្រាបទូលអង្វរព្រះរាជាថា ធម្មតាព្រះរាជា
 ទាំងឡាយ ចាំបាច់ប្រាថ្នាអគ្គមហេសីក្នុងរាជកិច្ចផ្សេង ។ ដោយខានមិន
 បាន ទូលព្រះបង្គំទាំងឡាយសូមឱកាស សូមព្រះសម្មតិទេព ទ្រង់នាំ
 ព្រះទេវីអង្គដទៃមក ។

ព្រះរាជាត្រាស់ថា បើដូច្នោះ ចូរអ្នកទាំងឡាយដឹងចុះ ។

កាលអាមាត្យទាំងនោះ កំពុងស្វែងរក ព្រះរាជាក្នុងរាជអាណាចក្រ
 ជិតខាងមួយអង្គ សោយទិវង្គត ព្រះទេវីរបស់ព្រះរាជាអង្គនោះ គ្រប់គ្រង
 រាជសម្បត្តិ ព្រះនាងមានព្រះគភ៌ អាមាត្យទាំងឡាយដឹងថា ព្រះទេវី
 នោះ សមគួរដល់ព្រះរាជា ទើបអង្វរព្រះនាង ។

ព្រះនាងមានព្រះសវនីយ៍ថា ធម្មតាស្ត្រីមានគភ៌ រមែងមិនជាទី
 គាប់ចិត្តរបស់មនុស្សទាំងឡាយ បើអ្នកបង្កង់ ទម្រាំយើងប្រសូត ជាការ
 ប្រពៃ បើរង់ចាំមិនបាន ពួកអ្នក ចូររកស្រីដទៃចុះ ។

អាមាត្យទាំងឡាយក៏ក្រាបទូលសេចក្តីនោះ ដល់ព្រះរាជា ។ ព្រះ

រាជាត្រាស់ថា ទោះបីព្រះនាងមានគភ៌ ក៏ចូរនាំមកចុះ ។

អាមាត្យទាំងនោះ ក៏នាំមក ។ ព្រះរាជាទ្រង់អភិសេកព្រះទេវីនោះ ហើយ បានប្រទានគ្រឿងប្រើប្រាស់សម្រាប់ព្រះមហេសីសព្វយ៉ាង ទ្រង់ សង្រ្គោះព្រះនាងនិងបរិវារជន ដោយគ្រឿងបណ្ណាការច្រើនយ៉ាង ។ ព្រះ មហេសីនោះ ប្រសូតព្រះរាជបុត្តតាមកាល ព្រះរាជាទ្រង់បី ៣ ព្រះរាជ បុត្តរបស់ព្រះនាង ទុកលើភ្នែកនិងដើមទ្រូង ក្នុងឥរិយាបថទាំងពួង ដូច បុត្តរបស់ព្រះអង្គ ។ កាលនោះ បរិវារជនរបស់ព្រះទេវីនោះ នាំគ្នាគិតថា ព្រះរាជាទ្រង់សង្រ្គោះយ៉ាងក្រៃលែង ទ្រង់ធ្វើការស្ម័គ្រស្មាលបំផុតក្នុងព្រះ រាជកុមារ ណ្ហើយចុះ ពួកយើងនឹងញុះញង់ព្រះរាជកុមារនោះ ឲ្យបែក អំពីព្រះរាជា ។

បន្ទាប់អំពីនោះ ក៏នាំគ្នាទូលព្រះរាជកុមារថា បពិត្រអយ្យបុត្ត ទ្រង់ ជាឱរសនៃព្រះរាជារបស់ទូលព្រះបង្គំទាំងឡាយ មិនមែនជាព្រះរាជឱរស របស់ព្រះរាជាអង្គនេះទេ ទ្រង់កុំទុកព្រះហឫទ័យក្នុងព្រះរាជាអង្គនេះ ។ លំដាប់នោះ ព្រះរាជកុមារ កាលព្រះរាជាត្រាស់ថា មកបុត្ត ដូច្នោះក្តី យក ព្រះហស្តទាញមកក្តី ក៏មិនឱបព្រះរាជាដូចកាលមុន ។ ព្រះរាជាទ្រង់ ពិចារណាថា តើមានរឿងអ្វីហ្ន៎ កាលទ្រង់ជ្រាបហេតុនោះហើយ ទ្រង់ ព្រះតម្រិះថា ឱហ្ន៎! ជនទាំងនេះ សូម្បីអាត្មាអញសង្រ្គោះហើយយ៉ាង នេះ នៅតែប្រព្រឹត្តអំពើគួរស្អប់ខ្ពើមទៀត ដូច្នោះហើយ ទ្រង់នឿយណាយ

ទើបលះរាជសម្បត្តិ ចេញបួស ។

ចំណែកបរិវេណជាច្រើនដឹងថា ព្រះរាជាទ្រង់បួសហើយ ក៏ចេញ
 បួសតាម ។ មនុស្សទាំងឡាយដឹងថា ព្រះរាជាមួយអង្វើដោយបរិវេណ
 បួសហើយ ក៏នាំបច្ច័យដ៏ប្រណីតមកប្រគេន ព្រះរាជាឲ្យប្រគេនបច្ច័យ
 ដែលប្រណីតតាមលំដាប់ដល់ព្រះថេរៈ បព្វជិតទាំងនោះ បព្វជិតណា
 បានបច្ច័យល្អ បព្វជិតនោះ ក៏ត្រេកអរ បព្វជិតក្រៅអំពីនោះ ក៏ពោល
 ទោសថា ពួកយើងធ្វើកិច្ចទាំងពួង មានការបោសបរិវេណជាដើម តែ
 បានភក្ត្រអាក្រក់ បានសំពត់ចាស់ ។ ព្រះរាជាទ្រង់ជ្រាបរឿងនោះហើយ
 ទ្រង់ព្រះតម្រិះថា ឱហ្ន៎ ! កាលឲ្យបច្ច័យតាមលំដាប់ដល់បុគ្គលចាស់
 បព្វជិតទាំងឡាយ ក៏សម្លឹងទោស ឱ ! បរិស័ទនេះ សង្រ្គោះបានដោយ
 ក្រ ដូច្នោះហើយ ទ្រង់កាន់បាត្រនិងបិវរតែមួយព្រះអង្គឯង យាងចូល
 ព្រៃ ប្រារព្ធរិបស្សនា ធ្វើឲ្យជាក់ច្បាស់នូវបច្ចេកពោធិញ្ញាណហើយ ។
 ជនទាំងឡាយដែលមកក្នុងទីនោះ ទូលសួរកម្មដ្ឋាន បានត្រាស់គាថានេះ
 ថា

ទុស្សង្គ័ហា បព្វជិតាបិ ឯកោ
 អថោ កហដ្ឋា យរមាវសន្តា
 អប្បោស្សុក្កោ បរហុត្តេសុ ហុត្វា
 ឯកោ ចរេ ខត្តរិសាណាកប្បោ ។

បព្វជិតពួកខ្លះ ឬពួកគ្រហស្ថ ដែលនៅគ្រប់គ្រងផ្ទះ
ខ្លះ គេសង្គ្រោះបានដោយកម្រ បុគ្គលអ្នកមិនមាន
សេចក្តីខ្វល់ខ្វាយ ចំពោះពួកកូននៃបុគ្គលដទៃ គប្បី
ប្រព្រឹត្តតែម្នាក់ឯង ដូចកុយរមាស ។

កាថានោះ ដោយអត្ថប្រាកដច្បាស់ហើយ តែមានពាក្យអធិប្បាយ
ប្រកបសេចក្តីដូច្នោះថា សូម្បីបព្វជិតពួកខ្លះ ដែលត្រូវអសន្តោសៈគ្រប
សង្កត់ ក៏សង្គ្រោះបានដោយក្រ ម្យ៉ាងទៀត គ្រហស្ថអ្នកគ្រប់គ្រងផ្ទះ ក៏
យ៉ាងនោះដូចគ្នា ខ្ញុំស្អប់ខ្ពើមភាពជាអ្នកសង្គ្រោះលំបាកនេះ ទើបផ្តើម
ចម្រើនវិបស្សនា បានសម្រេចហើយ ។ ពាក្យដ៏សេសគប្បីជ្រាបដោយ
ន័យមុននោះឯង ។

ទុស្សង្គហកាថាទី ៩ ចប់

កោវិទ្យារតាថា

តាថាថា ឱរោបយិត្តា ដូច្នោះជាដើម មានហេតុកើតដូចម្តេច ។

បានឮថា ព្រះរាជានគរពារាណសី ព្រះនាមចាតុមាសិកព្រហ្មទត្ត ទ្រង់យាងទៅកាន់ព្រះរាជឧទ្យានក្នុងខែដំបូងនៃគិម្ភរដូវ ទ្រង់ឃើញដើម រលួសផ្កងពេញទៅដោយស្លឹកពណ៌ខៀវនិងក្រាស់ ក្នុងភូមិភាគដែលគួរ ជាទីត្រេកអរក្នុងព្រះរាជឧទ្យាននោះ ទើបត្រាស់ថា ចូរក្រាលទីបន្តិច យើងត្រង់គល់រលួសផ្កង ហើយទ្រង់ក្រសាលក្នុងព្រះរាជឧទ្យាន ពេល ល្ងាច ទ្រង់សម្រេចការផ្តំទៀបគល់រលួសផ្កងនោះ ។ ក្នុងខែកណ្តាលនៃ គិម្ភរដូវ បានយាងទៅកាន់ព្រះរាជឧទ្យាននោះទៀត ក្នុងកាលនោះ ដើម រលួសផ្កងកំពុងចេញផ្កា ទ្រង់ធ្វើយ៉ាងនោះដូចគ្នា ។ ក្នុងខែខាងចុងនៃ គិម្ភរដូវ បានយាងទៅម្តងទៀត ក្នុងកាលនោះ ដើមរលួសផ្កងជ្រុះស្លឹក ដូចជាដើមឈើងាប់ ។ ក្នុងកាលនោះ ព្រះរាជាទ្រង់មិនបានទតមើល ដើមឈើនោះ ដ្បិតធ្លាប់ស្មិទ្ធស្នាលក្នុងកាលមុន ទើបត្រាស់ឲ្យក្រាល កម្រាលដើម្បីផ្តំត្រង់គល់រលួសផ្កងនោះ ។ អាមាត្យទាំងឡាយ ទោះបី ដឹង ក៏ក្រាលទីបន្តិចត្រង់គល់រលួសផ្កងនោះ តាមពាក្យរបស់ទ្រង់ ។

ព្រះរាជា ទ្រង់ក្រសាលក្នុងព្រះរាជឧទ្យាន លុះពេលល្ងាច កាល ផ្តំក្នុងទីនោះ ទ្រង់ទតឃើញដើមឈើនោះ ទើបព្រះតម្រិះថា អាក្រក់ពិត

ហ្ន៎ ដើមឈើនេះ កាលមុនពេញដោយស្លឹក ជាដើមឈើស្អាតគួរ
មើល ដូចសម្រេចដោយកែវមណី បន្ទាប់អំពីនោះ ក៏មានសម្រស់គួរ
មើលដោយផ្កាទាំងឡាយ ដូចគ្នានឹងពន្លកកែវប្រពាល ដែលដាក់ក្នុង
រវាងមែក មានពណ៌ដូចកែវមណី ឯភូមិភាគខាងក្រោមដើមឈើនេះ
ក៏ក្រាលដោយដីខ្សាច់ ដូចគ្នានឹងបណ្តាញកែវមុត្តា ដេរជាសដោយផ្កា
ដែលជ្រុះចាកទង ដូចក្រាលដោយសំពត់កម្ពុលក្រហម ។ ថ្ងៃនេះ
ដើមឈើនេះ ដូចដើមឈើងាប់ សល់ត្រឹមតែមែកហើយនិងដើម
ឱ! ដើមរលួសផ្កា ក៏ត្រូវជរាបៀតបៀន ទ្រង់បានចំពោះនូវអនិច្ចសញ្ញា
ថា វត្ថុដែលមិនមានវិញ្ញាណ ក៏គង់ជរានោះ បៀតបៀន នឹងពោលថ្វី
ដល់វត្ថុដែលមានវិញ្ញាណ ទ្រង់ឃើញច្បាស់នូវសង្ខារទាំងពួង ដោយ
ភាពជាទុក្ខ និងដោយភាពជាអនត្តា ដោយទំនងដូចគ្នា ទ្រង់ប្រាថ្នា
ថា ឱហ្ន៎! អាត្មាអញគប្បីប្រាសចាកភេទគ្រហស្ថ ដូចដើមរលួសផ្កា
ជម្រុះនូវស្លឹកដូច្នោះ ។ ព្រះរាជាទ្រង់ផ្ទុំដោយបង្ហើងខាងស្តាំ ត្រង់
ទីបន្ទំនោះ ដោយលំដាប់ ទ្រង់ចម្រើនវិបស្សនា ធ្វើឲ្យជាក់ច្បាស់នូវ
បច្ចេកពោធិញ្ញាណហើយ ។ ក្នុងពេលយាងចេញអំពីទីនោះ កាល
ពួកអាមាត្យក្រាបទូលថា កាលោ ទេវ តន្ត្រី បពិត្រព្រះទេវៈ
ដល់កាលយាងត្រឡប់ហើយ ទើបត្រាស់ពាក្យជាដើមថា ឆាប់

រាជា យើងមិនមែនព្រះរាជា ហើយត្រាស់តាថានេះ ដោយន័យមុន
នោះឯងថា

ឱរោបយិត្វា តិហិត្យញ្ញនាទិ

សញ្ញិទ្ទបត្តោ យថា កោវិទ្យារោ

ឆេត្វាន វីរោ តិហិតទ្ធនាទិ

ឯកោ ចរេ ខត្តវិសាលាកម្មោ ។

វីរបុគ្គលលះបង់នូវវត្ថុទាំងឡាយ ជាគ្រឿង
ប្រាកដរបស់គ្រហស្ថ កាត់បង់នូវចំណងរបស់
គ្រហស្ថទាំងឡាយ ដូចដើមរលួសផ្កាជម្រះ
ស្លឹក គប្បីប្រព្រឹត្តតែម្នាក់ឯង ដូចកុយរមាស ។

បណ្តាបទទាំងនោះ បទថា ឱរោបយិត្វា បានដល់ នាំចេញ
ទៅ ។ បទថា តិហិត្យញ្ញនាទិ បានដល់ សក់ ពុកមាត់ សំពត់ស
គ្រឿងប្រដាប់ ផ្កាកម្រង គ្រឿងក្រអូប គ្រឿងលាប បុត្ត ភរិយា
ទាសី និងទាសៈជាដើម វត្ថុទាំងនេះ ធ្វើឲ្យភាពជាគ្រហស្ថប្រាកដ
ព្រោះហេតុនោះ ទើបហៅថា ជាគ្រឿងប្រាកដរបស់គ្រហស្ថ ។

បទថា សញ្ញិទ្ទបត្តោ ប្រែថា មានស្លឹកជ្រុះទៅហើយ ។
បទថា ឆេត្វាន បានដល់ កាត់ដោយមគ្គញ្ញាណ ។ បទថា វីរោ

បានដល់ ប្រកបដោយសេចក្តីព្យាយាមក្នុងមគ្គ ។ បទថា តិហិ
 ពន្ធនាទិ បានដល់ គ្រឿងចង គឺកាម ។ ពិតហើយ កាម
 ទាំងឡាយជាគ្រឿងចងរបស់គ្រហស្ថ អត្ថនៃបទមានត្រឹមប៉ុណ្ណោះ ។
 ចំណែកពាក្យអធិប្បាយមានដូច្នោះថា ព្រះរាជាទ្រង់ព្រះតម្រិះយ៉ាង
 នេះថា ឱហ្ន៎ ! សូម្បីអញ ក៏គប្បីដាក់ចុះនូវគ្រឿងសម្គាល់របស់
 គ្រហស្ថ គប្បីដូចដើមរលួសផ្កា ដែលជ្រុះស្លឹកដូច្នោះ ទ្រង់ចម្រើន
 វិបស្សនា បានសម្រេចហើយ ។ ពាក្យដ៏សេស គប្បីជ្រាបដោយ
 ន័យដែលពោលមុននោះឯង ។

កោវិទ្យារគាថាទី ១០ ចប់

វគ្គទី ១ ចប់

វគ្គទី ២

សហាយគាថា

គាថាថា សចេ លកេថ ដូច្នោះជាដើម មានហេតុកើតដូចម្តេច ។

បានឮថា ក្នុងអតីតកាល ព្រះបច្ចេកពោធិសត្វ ២ អង្គ បួសក្នុង សាសនារបស់ព្រះមានព្រះភាគព្រះនាមកស្សបៈ បំពេញគតបច្ចាគតវត្ត អស់ ២ ម៉ឺនឆ្នាំហើយ កើតក្នុងទេវលោក ចុតិចាកទេវលោកនោះហើយ បុគ្គលដែលជាច្បង បានជាព្រះរាជឱរសរបស់ព្រះបាទពារាណសី បុគ្គល ដែលជាម្ចាស់បានជាបុត្តរបស់បុរោហិត ជនទាំងពីរនោះ បដិសន្ធិក្នុងថ្ងៃតែ មួយ ប្រសូតចេញចាកគភ៌មាតាក្នុងថ្ងៃតែមួយ ជាសម្លាញ់លេងដីជាមួយ គ្នា ។ បុត្តបុរោហិតជាអ្នកមានបញ្ញា បានទូលព្រះរាជបុត្តថា បពិត្រ សម្លាញ់ ទ្រង់នឹងបានរាជសម្បត្តិដោយអំណឹះឥតអំពីព្រះរាជបិតា ឯខ្ញុំ នឹងបានតំណែងជាបុរោហិត បើទ្រង់បានទទួលការសិក្សាល្អហើយ គួរ ដើម្បីគ្រប់គ្រងរាជសម្បត្តិឲ្យជាសុខ មកពួកយើងនឹងរៀនសិប្បៈជាមួយ គ្នា ។ បន្ទាប់អំពីនោះ ជនទាំងពីរជាអ្នកមានកម្មបានសន្សំហើយអំពី ជាតិមុន កាលត្រាប់រកភិក្ខុក្នុងគាមនិងនិគមជាដើម បានទៅដល់ស្រុក ក្នុងជនបទដោយដែន ។ **ព្រះបច្ចេកពុទ្ធ** ៥ អង្គ ចូលទៅកាន់ស្រុក នោះ ក្នុងវេលាភិក្ខុចារ ។ លំដាប់នោះ មនុស្សទាំងឡាយឃើញព្រះ

បច្ចេកពុទ្ធហើយ កើតនូវឧស្សាហៈ ក្រាលអាសនៈ បង្កើនខាទនីយៈ
និងកោជនីយៈដ៏ប្រណីតបូជាហើយ ។ សម្មាញ់ទាំងពីរនោះ មានការ
គិតយ៉ាងនេះថា មនុស្សមានត្រកូលខ្ពស់ដូចជាពួកយើង មិនមាន អើ
មនុស្សទាំងនេះ បើប្រាថ្នា ក៏ឲ្យភិក្ខុដល់ពួកយើង បើមិនប្រាថ្នា ក៏មិន
ឲ្យ តែរមែងធ្វើសក្ការៈមានសភាពបែបនោះ ដល់បព្វជិតទាំងនេះ លោក
ទាំងនេះ គង់ចេះនូវសិប្បៈឯណានីមួយពិតប្រាកដ ល្ហើយចុះ ពួកយើង
នឹងរៀននូវសិប្បៈក្នុងសម្មាកររបស់បព្វជិតទាំងនោះ ។ សម្មាញ់ទាំងពីរ
នោះ កាលមនុស្សទាំងឡាយត្រឡប់ហើយ បានឱកាស ទើបអង្វរថា
បពិត្រលោកម្ចាស់ដ៏ចម្រើនទាំងឡាយ លោកម្ចាស់ទាំងឡាយ ចេះនូវ
សិប្បៈណា សូមឲ្យពួកខ្ញុំសិក្សានូវសិប្បៈនោះផងចុះ ។

ព្រះបច្ចេកពុទ្ធទាំងឡាយពោលថា បុគ្គលដែលមិនបានបួស មិន
អាចសិក្សាបាន ។ សម្មាញ់ទាំងពីរនោះ ក៏សូមបព្វជ្ជា ហើយបួស ។
លំដាប់នោះ ព្រះបច្ចេកពុទ្ធទាំងឡាយ បានប្រាប់អភិសមាចារិកវត្តដល់
បព្វជិតទាំងពីរនោះ ដោយន័យជាដើមថា អ្នកគប្បីស្ងៀកយ៉ាងនេះ គប្បី
ដណ្តប់យ៉ាងនេះ ហើយប្រគល់បណ្ណសាលាឲ្យមួយអង្គមួយខ្នង ដោយ
ពោលថា ការត្រេកអរក្រៃលែងក្នុងភាពជាបុគ្គលម្នាក់ឯង ជាការសម្រេច
នៃសិប្បៈនេះ ព្រោះហេតុនោះ គប្បីអង្គុយម្នាក់ឯងប៉ុណ្ណោះ គប្បីចង្រ្រម
គប្បីឈរ គប្បីដេកម្នាក់ឯង ។ បន្ទាប់អំពីនោះ បព្វជិតទាំងពីរនោះ ចូល

កាន់បណ្ណសាលារៀង ។ ខ្លួន ហើយអង្គុយ ។ បុត្តបុរោហិតបាននូវការ
 តាំងមាំនៃចិត្តចាប់តាំងអំពីកាលដែលអង្គុយ ហើយបានឈាន ។ ចំណែក
 ព្រះរាជបុត្តអង្គុយដោយវេលាមួយស្របក់ប៉ុណ្ណោះ មកកាន់សម្នាក់របស់
 បុត្តបុរោហិតនោះ ។ បុត្តបុរោហិតឃើញព្រះរាជបុត្តនោះ ទើបសួរថា
 មានរឿងអ្វីសម្ងាញ់ ។ ព្រះរាជបុត្តពោលថា ខ្ញុំអង្គុយ ។

បុត្តបុរោហិតពោលថា បើដូច្នោះ ចូរអង្គុយចុះក្នុងទីនេះ ។

ព្រះរាជបុត្តនោះ អង្គុយក្នុងទីនោះ មួយស្របក់ ពោលថា សម្ងាញ់
 បានឮថា ការត្រេកអរក្រៃលែងក្នុងភាពជាបុត្តលម្អាក់ឯង ជាការសម្រេច
 នៃសិប្បៈនេះ ។

បុត្តបុរោហិតពោលថា យ៉ាងនោះឯងសម្ងាញ់ បើដូច្នោះ លោក
 ចូរទៅកាន់ឱកាសដែលខ្លួនអង្គុយនោះឯង ខ្ញុំនឹងរៀនយកនូវការសម្រេច
 ផលនៃសិប្បៈនេះ ។ ព្រះរាជបុត្តទៅហើយមួយស្របក់ប៉ុណ្ណោះ ក៏អង្គុយ
 ទៀត ទើបត្រឡប់មកអស់វារៈ ៣ ដង ដោយន័យមុននោះឯង ។

បន្ទាប់អំពីនោះ បុត្តបុរោហិតក៏បញ្ជូនព្រះរាជបុត្តទៅយ៉ាងនោះ
 កាលព្រះរាជបុត្តទៅហើយ គិតថា ព្រះរាជបុត្តនេះ កាលមកក្នុងទីនេះ
 រឿយ ។ នឹងធ្វើកម្មរបស់ខ្លួនផង កម្មរបស់អាត្មាអញផង ឲ្យវិនាស ។
 បុត្តបុរោហិតនោះ ក៏ចេញអំពីបណ្ណសាលាចូលកាន់ព្រៃ ។ ចំណែក
 ព្រះរាជបុត្តអង្គុយក្នុងបណ្ណសាលារបស់ខ្លួន ជាអ្នកអង្គុយទៀត ដោយ

មួយស្របក់ប៉ុណ្ណោះ ទើបមកកាន់បណ្ណសាលារបស់បុត្តបុរោហិតនោះ
 សម្លឹងរកមើលក្នុងទីផ្សេង ៗ ក៏មិនឃើញបុត្តបុរោហិតនោះ ទើបគិតថា
 បុគ្គលណា ក្នុងកាលនៅជាគ្រូហស្ត នាំបណ្ណាការមក ក៏មិនបានឃើញ
 អញ ឈ្មោះថា បុគ្គលនោះ កាលអញមកហើយ ក៏មិនប្រាថ្នាដើម្បី
 នឹងឲ្យចូលអាត្មាអញ បានចៀសចេញទៅហើយ ឱហ្ន៎! ចិត្ត ឯងមិន
 ខ្មាស ឯងនាំអញមកក្នុងទីនេះ អស់វារៈ ៤ ដង ៩ ឡូវនេះ អញនឹង
 មិនប្រព្រឹត្តទៅក្នុងអំណាចរបស់ឯង តែនឹងឲ្យឯងប៉ុណ្ណោះ ប្រព្រឹត្តទៅ
 ក្នុងអំណាចរបស់អញដោយពិត ដូច្នោះហើយ ចូលកាន់សេនាសនៈរបស់
 ខ្លួន ប្រារព្ធរឹបស្សនា ធ្វើឲ្យជាក់ច្បាស់នូវបច្ចេកពោធិញ្ញាណ ហើយហោះ
 ទៅកាន់ញកក្នុងនរមូលកៈ ។ ចំណែកបុត្តរបស់បុរោហិតចូលកាន់ព្រៃ
 ប្រារព្ធរឹបស្សនា ធ្វើឲ្យជាក់ច្បាស់នូវបច្ចេកពោធិញ្ញាណ បានទៅដូចគ្នា
 យ៉ាងនោះឯង ព្រះបច្ចេកពុទ្ធទាំងពីរអង្គនោះ គង់លើផ្ទាំងមនោសិលា
 ហើយ បានពោលឧទានតាថាទាំងនេះ មួយអង្គមួយតាថាដូច្នោះថា

សចេ លកេថ និបកំ សហាយំ
 សទ្ធិញ្ញំ សាធុរិហារិ ធីរិ^(១)
 អភិកុយ្យ សព្វានិ បរិស្សយានិ
 ចរេយ្យ តេនត្តមនោ សតីមា ។

១- សាធុរិហារិ ធីរិ កាត់បទជា សាធុរិហារី ធីរិ ។

បើបុគ្គលបានសម្លាញ់ជាអ្នកប្រាជ្ញ មានបញ្ញាខ្ជាប់ខ្ជួន
ជាអ្នកប្រព្រឹត្តត្រូវគ្នា មានធម៌ជាគ្រឿងនៅដ៏ល្អ គប្បី
ជាអ្នកមានស្មារតីគ្របសង្កត់នូវអន្តរាយទាំងពួង ហើយ
មានចិត្តរីករាយ ប្រព្រឹត្តជាមួយសម្លាញ់នោះចុះ ។

នោ ចេ សកេថ និបកំ សហាយំ
សទ្ធិញ្ញំ សាធុរិហារិ ធីរិ
រាជារ រដ្ឋំ វិធិតំ បហាយ
ឯកោ ចរេ មាតង្គរញ្ញេរ នាតោ ។

បើបុគ្គលមិនបានសម្លាញ់ ជាអ្នកប្រាជ្ញ មានបញ្ញា
ខ្ជាប់ខ្ជួន ជាអ្នកប្រព្រឹត្តត្រូវគ្នា មានធម៌ជាគ្រឿងនៅដ៏
ល្អទេ គប្បីប្រព្រឹត្តតែម្នាក់ឯង ដូចព្រះរាជាទ្រង់លះបង់
នូវដែនដែលទ្រង់ឈ្នះហើយ ឬដូចជំរិះឈ្នះមាតង្គៈ
(លះបង់នូវហ្វូង កាលត្រាច់ទៅ) ក្នុងព្រៃ ។

បណ្តាបទទាំងនោះ បទថា និបកំ បានដល់ ជាអ្នកមានបញ្ញា
រក្សាខ្លួនតាមប្រក្រតី គឺជាបណ្ឌិត បានដល់ ជាអ្នកឈ្លាសក្នុងការបរិកម្ម
កសិណជាដើម ។ បទថា សាធុរិហារិ បានដល់ ប្រកបដោយវិហារធម៌
ដ៏នឹងជឿ ឬដោយវិហារធម៌យ៉ាងសិបសួន ។ បទថា ធីរិ គឺជាអ្នក
បរិបូណ៌ដោយបញ្ញាជាគ្រឿងទ្រទ្រង់ចាំ ។ ក្នុងសេចក្តីនោះ លោក

ពោលសំដៅដល់ធិតិសម្បទា គឺការដល់ព្រមដោយបញ្ញាជាគ្រឿងទ្រទ្រង់ ចាំ ដោយភាពជាអ្នកមានបញ្ញារក្សាខ្លួន ។ តែក្នុងទីនេះ បានដល់ ជា អ្នកបរិបូណ៌ដោយធិតិប៉ុណ្ណោះ ។ ការព្យាយាមមិនធូរថយ ឈ្មោះថា ធិតិ ។ ពាក្យនេះ ជាឈ្មោះនៃសេចក្តីព្យាយាមដែលប្រព្រឹត្តទៅយ៉ាង នេះថា កាមំ តថោ ច នហារុ ច ... សូមឲ្យស្បែក សរសៃ (និង ភ្លើង) សល់នៅចុះ...^(១) ។ ម្យ៉ាងទៀត ឈ្មោះថា ធីរៈ ព្រោះខ្លឹម រអើមនូវបាប ដូច្នោះ ក៏មាន ។ បទថា រាជារ រង្គំ វិទិតំ បហាយ សេចក្តីថា គប្បីលះនូវសម្លាញ់ដែលជាបុគ្គលពាល ត្រាច់ទៅម្នាក់ឯង ដូចព្រះរាជា តាមប្រក្រតី ទ្រង់ដឹងថា ដែនដែលអញឈ្នះហើយ នាំ សេចក្តីវិនាសមកឲ្យ ទើបលះរាជសម្បត្តិ ត្រាច់ទៅមួយអង្គឯងដូច្នោះ ។ ម្យ៉ាងទៀត បទថា រាជារ រង្គំ នោះ មានសេចក្តីដូចតទៅនេះថា ជា បុគ្គលម្នាក់ឯង ត្រាច់ទៅ ដូចព្រះបាទសុតសោម ទ្រង់លះនូវដែនដែល ទ្រង់ឈ្នះហើយ ត្រាច់ទៅមួយអង្គឯង និងដូចព្រះមហាជនកដូច្នោះ ។ ពាក្យដ៏សេស អាចដឹងតាមគន្លងដែលពោលហើយ ព្រោះហេតុនោះ ទើបមិនចាំបាច់ពោលឲ្យពិស្តារនោះឯង ។

សហាយគាថាទី ១-២ ចប់

១-បិ.២៣ ទំ.៤០៥ ឃ.២៣៧ ។

អន្ទាបសំសាគាថា

គាថាថា អន្ទា បសំសាម ដូច្នោះជាដើម មានហេតុកើតដូច
គ្នានឹងហេតុកើតរបស់ ចាតុទ្ធិសកាថា ទៅទល់គ្នានឹងព្រះបច្ចេកពុទ្ធ
ទាំងឡាយ អង្គុយលើអាសនៈដែលក្រាលទុកត្រង់យ៉មុខ ។ ឯសេចក្តី
ប្លែកគ្នា មានដូចតទៅនេះថា

ព្រះរាជាអង្គនេះ មិនតក់ស្លុតដូចព្រះរាជាអង្គនោះ ដែលតក់ស្លុត
ក្នុងវេលាយប់ អស់រវាង ៣ ជង ។ ព្រះរាជាអង្គនេះ ទ្រង់មិនបានត្រៀម
ការបូជាយញ្ញ ទ្រង់និមន្តព្រះបច្ចេកពុទ្ធទាំងឡាយ ឲ្យគង់លើអាសនៈដែល
គេក្រាលទុកត្រង់យ៉មុខ ហើយត្រាស់សួរថា កេ តុម្ល៉េ លោកម្ចាស់
ទាំងឡាយ ឈ្មោះអ្វី ។

ព្រះបច្ចេកពុទ្ធធ្វើយតបថា មយំ មហារាជ អនវជ្ជកោដិដោ
នាម បពិត្រមហារាជ ពួកអាត្មាឈ្មោះអនវជ្ជកោដី ។

ព្រះរាជាត្រាស់សួរថា លោកដ៏ចម្រើន ពាក្យថា អនវជ្ជកោដី នេះ
មានសេចក្តីដូចម្តេច ។

ព្រះបច្ចេកពុទ្ធទាំងឡាយឆ្លើយថា បពិត្រមហារាជ ពួកអាត្មាបាន
របស់ល្អក្តី មិនល្អក្តី ក៏បាន ដោយមិនសម្តែងអាការខុសប្រក្រតី ។
ព្រះរាជាបានស្តាប់ដូច្នោះ ទើបទ្រង់ព្រះតម្រិះដូច្នោះថា បើដូច្នោះ អញគួរ

ពិសោធមើល លោកម្ចាស់ទាំងនេះ ជាបុគ្គលដូច្នោះ ឬមិនមែន ។ ថ្ងៃ
 នោះ ទ្រង់ក៏អង្គុយដោយបាយចុងអង្ករ មានទឹកជ្រក់ជាគម្រប់ ២ ព្រះ
 បច្ចេកពុទ្ធទាំងឡាយមិនមានអាការខុសប្លែក ឆាន់បាយចុងអង្ករនោះ ដូច
 ឆាន់អមតភោជន ។ ព្រះរាជាទ្រង់ព្រះតម្រិះថា លោកម្ចាស់ទាំងនេះ
 ជាអ្នកមិនមានអាការខុសប្រក្រតីក្នុងមួយថ្ងៃ ព្រោះប្តេជ្ញាទុកហើយ
 ស្តែកនេះ អញនឹងដឹង ទើបនិមន្តដើម្បីឆាន់ក្នុងថ្ងៃស្តែក ។ ក្នុងថ្ងៃទី ២
 ក៏ទ្រង់ធ្វើយ៉ាងនោះ ។ ព្រះបច្ចេកពុទ្ធទាំងនោះ ក៏ឆាន់យ៉ាងនោះ ។

លំដាប់នោះ ព្រះរាជាទ្រង់ព្រះតម្រិះថា អញនឹងថ្វាយរបស់ល្អ
 សាកមើល ទើបនិមន្តទៀត ទ្រង់ធ្វើមហាសក្ការៈអស់ ២ ថ្ងៃ ទ្រង់
 អង្គុយដោយរបស់ទំពាររបស់ឆាន់ដ៏ប្រណីតក្រៃលែង ។ ព្រះបច្ចេកពុទ្ធ
 ទាំងនោះ ក៏មិនសម្តែងអាការខុសប្រក្រតី ឆាន់យ៉ាងនោះឯង ពោលមង្គល
 ដល់ព្រះរាជាហើយ ក៏ចៀសចេញទៅ ។ កាលព្រះបច្ចេកពុទ្ធទាំងនោះ
 ចៀសចេញទៅមិនយូរប៉ុន្មាន ព្រះរាជាទ្រង់ព្រះតម្រិះថា លោកទាំងនេះ
 ជាអនវដ្ឋកោដី ឱហ្ន៎ ! សូម្បីអាត្មាអញ ក៏គួរជាអនវដ្ឋកោដីដែរ ទើបលះ
 រាជសម្បត្តិធំ កាន់យកភេទជាអ្នកបួស ចម្រើនវិបស្សនាហើយ បានជា
ព្រះបច្ចេកពុទ្ធ កាលចង្អុលបង្ហាញអារម្មណ៍របស់ខ្លួន ក្នុងកណ្តាលព្រះ
 បច្ចេកពុទ្ធទាំងឡាយ ត្រង់គល់មញ្ជូសកៈ បានពោលគាថានេះថា

អន្ធា បសំសាម សហាយសម្បទំ

សេដ្ឋា សមា សេរីតព្វា សហាយា

ឯតេ អលទ្ធា អនវដ្ឋកោដិ

ឯកោ ចរេ ខត្តវិសាលាកប្បោ ។

តាមពិត យើងសរសើរនូវការបរិបូណ៌ដោយសម្លាញ់
ហើយ តែបុគ្គលគួរគប់រកសម្លាញ់ ដែលមានគុណ
ប្រសើរជាងខ្លួន ឬសម្លាញ់មានគុណស្មើនឹងខ្លួន បើរក
មិនបានពួកសម្លាញ់ទាំងនុំទេ គប្បីជាអ្នកបរិភោគនូវ
ចតុប្បថ្វ័យដែលមិនជាទោស ហើយប្រព្រឹត្តតែម្នាក់
ឯង ដូចកុយរមាស ។

គាថានោះ ដោយអត្ថជាក់ច្បាស់ហើយ តែក្នុងបទថា សហាយ-
សម្បទំ នេះ សម្លាញ់ដែលដល់ព្រមដោយសីលក្ខន្ធជាដើម ដែលជា
អសេក្ខៈប៉ុណ្ណោះ ទើបចាត់ជាសហាយសម្បទា ។

ឯពាក្យប្រកបសេចក្តីក្នុងបទថា សហាយសម្បទំ នេះ មានដូច
តទៅនេះថា ខ្ញុំសរសើរសហាយសម្បទាដែលពោលហើយនោះ ដោយ
ពិត អធិប្បាយថា ខ្ញុំសរសើរដោយចំណែកមួយ ។

សួរថា សរសើរដូចម្តេច ។

ឆ្លើយថា សរសើរថា គួរគប់រកសម្លាញ់ដែលមានគុណប្រសើរជាង
ខ្លួន ឬសម្លាញ់ដែលមានគុណស្មើនឹងខ្លួន ។

សួរថា ព្រោះហេតុអ្វី ។

ឆ្លើយថា ព្រោះកាលបុគ្គលគប់រកបុគ្គលដែលប្រសើរជាងដោយ
គុណ មានសីលជាដើមរបស់ខ្លួន ធម៌ទាំងឡាយ មានសីលជាដើម ដែល
មិនទាន់កើត រមែងកើតឡើង និងដែលកើតហើយ រមែងដល់នូវសេចក្តី
ចម្រើន ដុះដាលបរិបូណ៌ ។ កាលគប់រកបុគ្គលដែលស្មើ ធម៌ដែលបាន
ហើយ ក៏មិនវិនាស ព្រោះស្មើគ្នានឹងគ្នា ទាំងព្រោះបន្ទាបនូវការក្តៅ
ក្រហាយចិត្តបាន កុលបុគ្គលដែលប្រាថ្នាប្រយោជន៍ បើមិនបាននូវសម្ងាញ់
ដែលប្រសើរជាង និងស្មើគ្នាទាំងនោះ គប្បីលះមិច្ឆាជីវៈ មានការបោក
បញ្ឆោតជាដើម បរិភោគភោជនដែលកើតឡើងដោយធម៌ ដោយកាយ
សុចរិតជាដើមដ៏ស្មើ នឹងមិនធ្វើសេចក្តីត្រេកអរ និងមិនត្រេកអរឲ្យកើត
ឡើងក្នុងភោជននោះ ជាអ្នកមានប្រក្រតីបរិភោគដោយមិនមានទោស
ត្រាប់ទៅម្នាក់ឯង ដូចកុយរមាសដូច្នោះ ខ្ញុំប្រព្រឹត្តយ៉ាងនេះ ទើបបាន
សម្រេចសម្បត្តិនេះ ។

អង្គបសំសាកថាទី ៣ ចប់

សុវណ្ណវលយគាថា

គាថាថា ទិស្វា សុវណ្ណស្ស ដូច្នោះជាដើម មានហេតុកើត
ដូចម្តេច ។

បានឮថា ព្រះរាជាក្នុងនគរពារាណសីមួយអង្គ បានយាងចូល
ក្រឡាបន្ទំពេលថ្ងៃក្នុងរដូវក្តៅ ។ នាងវណ្ណទាសីនៅក្នុងសម្លាកំរប់ស្រព្វ
រាជានោះ កំពុងបុកខ្លឹមចន្ទន៍ត្រជាក់ដូចទឹក ។ ត្រង់ដៃម្ខាងរបស់នាង
វណ្ណទាសីនោះ មានកងមាស ១ ត្រង់ដៃម្ខាងទៀត មាន ២ ។ កងដៃ
មាស ២ នោះ ទង្គិចគ្នា កងដៃមាស ១ ក្រៅអំពីនោះ មិនប៉ះជាមួយអ្វី
ឡើយ ។ ព្រះរាជាទ្រង់ឃើញដូច្នោះ ទ្រង់ព្រះតម្រិះថា ព្រោះការនៅ
ជាគណៈយ៉ាងនេះឯង ទើបមានការប៉ះទង្គិចគ្នា ឯការនៅម្នាក់ឯង ទើប
មិនមានការប៉ះទង្គិចគ្នា ហើយទ្រង់ទតមើលទាសីនោះរឿយ ។ ។
សម័យនោះ ព្រះទេវីប្រដាប់ដោយគ្រឿងអលង្ការសព្វយ៉ាង ឈររក់ធ្ងិត
ព្រះទេវីនោះ មានព្រះតម្រិះថា ព្រះរាជាប្រហែលជាមានព្រះហឫទ័យ
ប្រតិព័ទ្ធក្នុងនាងវណ្ណទាសី ទើបឲ្យនាងវណ្ណទាសីក្រោកឡើង ហើយបុក
ខ្លឹមចន្ទន៍ដោយខ្លួនឯង កាលនោះ ត្រង់កងដៃទាំង ២ របស់ព្រះនាង មាន
កងដៃមាសជាច្រើន កងទាំងនោះ ក៏ប៉ះទង្គិចគ្នា ធ្វើឲ្យកើតសំឡេង
ខ្លាំង ។ ព្រះរាជា កាលទ្រង់នឿយណាយខ្លាំងឡើង ទើបទ្រង់ផ្ទុំដោយ

ព្រះបង្ហាញស្តាំនោះឯង ចម្រើនវិបស្សនា ធ្វើឲ្យជាក់ច្បាស់នូវបច្ចេក-
ពោធិញ្ញាណហើយ ។ ព្រះទេវីកាន់ខ្លឹមចន្ទន៍ចូលទៅរកព្រះបច្ចេកពុទ្ធ
ដែលផ្ទុំដោយសេចក្តីសុខដ៏ក្រៃលែង ទូលថា បពិត្រមហារាជ សូមទ្រង់
លាប ។ ព្រះបច្ចេកពុទ្ធត្រាស់ថា ចៀសចេញទៅ កុំលាបឡើយ ។

ព្រះទេវីក្រាបទូលសួរថា បពិត្រមហារាជ តើមានហេតុអ្វី ។ ព្រះ
បច្ចេកពុទ្ធត្រាស់ថា យើងមិនមែនជាព្រះរាជាទេ ។ អាមាត្យទាំងឡាយ
បានស្តាប់ពាក្យប្រាស្រ័យរបស់ព្រះរាជា និងព្រះទេវីយ៉ាងនោះ ទើបនាំ
គ្នាចូលគាល់ ។ ព្រះបច្ចេកពុទ្ធ សូម្បីអាមាត្យទាំងនោះ ក្រាបទូលដោយ
វាទៈថា បពិត្រមហារាជ ក៏ត្រាស់ថា នែសម្លាញ់ យើងមិនមែនជាព្រះ
រាជារបស់អ្នកទាំងឡាយទេ យើងជា **ព្រះបច្ចេកពុទ្ធ** ។

អាមាត្យទាំងនោះក្រាបទូលថា បពិត្រព្រះសម្មតិទេព ទ្រង់ត្រាស់
អ្វី ព្រះបច្ចេកពុទ្ធទាំងឡាយ មិនមែនមានសភាពយ៉ាងនេះឡើយ ។
ព្រះបច្ចេកពុទ្ធត្រាស់សួរថា នែអ្នកទាំងឡាយ តើព្រះបច្ចេកពុទ្ធទាំងឡាយ
មានសភាពដូចម្តេច ។

អាមាត្យទាំងឡាយក្រាបទូលថា ព្រះបច្ចេកពុទ្ធទាំងឡាយ មាន
សក់ និងពុកមាត់ ពុកចង្កា ត្រឹមតែពីរធ្លាប់ មួយអន្លើដោយបរិក្ខារ ៨
ប៉ុណ្ណោះ ។ ព្រះបច្ចេកពុទ្ធក៏យកព្រះហស្តស្លាបព្រះសិរសា រំពេចនោះ
ឯង យរវាសភេទក៏អន្តរធានទៅ បព្វជិតភេទក៏ប្រាកដឡើង លោកមាន

ព្រះកេសានិងព្រះមស្ស ប្រមាណពីរឆ្នាប់ប៉ុណ្ណោះ ប្រកបដោយបរិក្ខារ
៨ គឺស្បង់ ចីពរ សង្ឃដី វត្តពន្ធចង្កេះ បាត្រ ធម្មក្រក កាំបិតកោរ
មូល ដូចគ្នានឹងព្រះថេរៈមានវស្សា ១០០ ។

អាមាត្យទាំងនោះថ្វាយបង្គំ ហើយទូលសួរថា បពិត្រលោកម្ចាស់ដ៏
ចម្រើន អ្វីជាកម្មដ្ឋាន លោកម្ចាស់សម្រេចបានដូចម្តេច ។

ព្រះបច្ចេកពុទ្ធ កាលសម្តែងសេចក្តីនោះ ទើបពោលព្រះគាថា
នេះថា

ទិស្វា សុវណ្ណស្ស បកស្សរាជិ
កម្មារបុត្តេន សុនិដ្ឋិតានិ
សង្ឃដ្ឋមាណិ ទុវេ ភុជស្មី
ឯកោ ចវេ ខត្តវិសាលាកម្សោ ។

បុគ្គលឃើញនូវកងមាសទាំងពីរ ដែលកូនជាង
មាសធ្វើសម្រេចល្អហើយ រណ្តំគ្នាត្រង់កងដៃ គប្បី
ប្រព្រឹត្តតែម្នាក់ឯង ដូចកុយរមាស ។

គាថានោះ មានការពណ៌នាដូចតទៅនេះថា

បណ្តាបទទាំងនោះ បទថា ទិស្វា បានដល់ ទ្រង់មើលហើយ ។
បទថា សុវណ្ណស្ស បានដល់ មាស ។ លោកឲ្យបន្ថែមពាក្យដែលមិន
មាន គឺពាក្យថា វលយានិ (កងដៃ) ចូលមក ព្រោះសេចក្តីត្រូវមាន

ពាក្យបន្ថែមចូលមក ។

បទថា បកស្សរាជិ បានដល់ មានពន្លឺចាំងចែងជាប្រក្រតី
អធិប្បាយថា រុងរឿង ។ ពាក្យដ៏សេសមានអត្ថងាយយល់ហើយ ។
ចំណែកវាចាប្រកបសេចក្តីមានដូចតទៅនេះថា ខ្ញុំឃើញកងមាសត្រង់
ដៃ ទើបគិតយ៉ាងនេះថា កាលមានការនៅជាគណៈ ការប៉ះទង្គិចគ្នា
រមែងមាន កាលនៅម្នាក់ឯង ក៏មិនមានការប៉ះខ្ទប់គ្នា ទើបផ្ដើមចម្រើន
វិបស្សនា បានសម្រេចហើយ ។ ពាក្យដ៏សេស មានអត្ថងាយយល់
ហើយនុ៎ះឯង ។

សុវណ្ណវលយគាថាទី ៤ ចប់

អាយតិកយគាថា

គាថាថា ឯវំ ឧតិយេន ដូច្នោះជាដើម មានហេតុកើតដូចម្តេច ។
 បានឮថា ព្រះរាជាពារាណសីមួយអង្គនៅក្មេង មានបំណងចង់
 បួស ទើបត្រាស់នឹងអាមាត្យទាំងឡាយថា អ្នកទាំងឡាយ ចូរកាន់យក
 (ទទួល) ព្រះទេវី ហើយរក្សានូវរាជ្យចុះ យើងនឹងបួស ។

អាមាត្យទាំងនោះក្រាបទូលថា បពិត្រមហារាជ ទូលព្រះបង្គំ
 ទាំងឡាយ មិនអាចរក្សារាជសម្បត្តិដែលមិនមានព្រះរាជា ព្រះរាជាក្សែរ
 ខាងទាំងឡាយមកហើយ នឹងបួន់យក សូមទ្រង់បង្គំទម្រាំព្រះរាជឱរស
 មួយអង្គកើតឡើង ។ ព្រះរាជាទ្រង់មានព្រះហឫទ័យទន់ ទើបទទួល
 ពាក្យ ។ លំដាប់នោះ ព្រះទេវីទ្រង់តាំងគក់ ព្រះរាជាទ្រង់ត្រាស់នឹង
 អាមាត្យទាំងនោះទៀតថា ព្រះទេវីមានព្រះគក់ហើយ អ្នកទាំងឡាយចូរ
 អភិសេកព្រះរាជឱរសដែលប្រសូតហើយក្នុងរាជសម្បត្តិ ហើយរក្សារាជ
 សម្បត្តិ យើងនឹងបួស ។

អាមាត្យទាំងឡាយក្រាបទូលព្រះរាជាឲ្យទ្រង់ជ្រាបទៀតថា បពិត្រ
 មហារាជ កាលដែលព្រះទេវីប្រសូតព្រះរាជឱរស ឬព្រះរាជធីតានោះ
 ដឹងបានលំបាក ព្រោះហេតុនោះ សូមទ្រង់រង់ចាំកាលប្រសូតសិន ។
 លំដាប់នោះ ព្រះទេវីប្រសូតបានព្រះរាជបុត្ត ។ ព្រះរាជាក៏ទ្រង់ត្រាស់

នឹងអាមាត្យទាំងឡាយយ៉ាងនោះទៀត អាមាត្យទាំងឡាយនោះ នាំគ្នា
ក្រាបទូលព្រះរាជាឲ្យទ្រង់យល់ព្រម ដោយហេតុផលជាច្រើនទៀតថា
បពិត្រមហារាជ សូមទ្រង់បង្រួលសិន ទម្រាំព្រះរាជឱវាសមានសមត្ថភាព ។

លំដាប់នោះ កាលព្រះរាជកុមារជាអ្នកមានសមត្ថភាពហើយ ព្រះ
រាជា ឲ្យអាមាត្យទាំងឡាយប្រជុំគ្នា ហើយត្រាស់ថា ឥឡូវនេះ ព្រះរាជ
កុមារ ជាអ្នកមានសមត្ថភាពហើយ អ្នកទាំងឡាយ ចូរអភិសេកព្រះរាជ
កុមារនោះ ក្នុងរាជសម្បត្តិ ហើយប្រណិប័តន៍ចុះ ។ កាលត្រាស់ហើយ
មិនឲ្យឱកាសដល់ពួកអាមាត្យ ឲ្យនាំបរិក្ខារទាំងពួង មានសំពត់កាសាវៈ
ជាដើម មកអំពីរាជផ្សារ ទ្រង់បួសខាងក្នុងបុរីនោះឯង ហើយយាងចេញ
ទៅដូចព្រះមហាជនក ។ បរិវារជនទាំងពួង នាំគ្នាកន្ទក់កន្ទេញ មាន
ប្រការផ្សេង ៗ ជាប់តាមព្រះរាជាទៅ ។ ព្រះរាជាយាងទៅអស់
រជ្ជសីមារបស់ព្រះអង្គហើយ យកឈើច្រត់គូស ត្រាស់ថា អយំ លេខា
ធាតិក្កមិត្តព្វា កុំឈានកន្ទង់ស្នាមគំនូសនេះ ។ មហាជនក្រាបចុះ
លើផែនដី ធ្វើក្បាលទុកត្រង់ស្នាមគំនូស កន្ទក់កន្ទេញថា តុយ្ហំ ទានិ
តាត រញ្ជ្ជា អាណា កី ករិស្សតិ បពិត្រព្រះរាជកុមារ ឥឡូវនេះ
អាជ្ញារបស់ព្រះរាជាធ្វើអ្វីដល់ព្រះអង្គបាន ហើយឲ្យព្រះរាជកុមារឈាន
កន្ទង់គំនូសទៅ ។

ព្រះរាជកុមារទូលថា ព្រះបិតា ព្រះបិតា ហើយរត់ទៅទាន់ព្រះ

រាជា ។ ព្រះរាជាទ្រង់ទតឃើញព្រះរាជកុមារហើយ ទ្រង់ព្រះតម្រិះថា អញ (អាច) គ្រប់គ្រងរាជសម្បត្តិ គ្រប់គ្រងមហាជននេះ បាន ឥឡូវនេះ គ្រប់គ្រងទារកម្នាក់មិនបានឬ ទើបនាំព្រះរាជកុមារនោះ ទៅព្រៃ ទ្រង់ឃើញបណ្ណសាលាដែលព្រះបច្ចេកពុទ្ធទាំងឡាយមុន ។ ធ្លាប់នៅ ហើយក្នុងព្រៃនោះ ទើបអាស្រ័យនៅជាមួយព្រះរាជឱរស ។

ក្នុងកាលនោះ ព្រះរាជកុមារដែលធ្លាប់ស្និទ្ធស្នាលក្នុងក្រឡាព្រះបន្ទំ ដ៏ប្រសើរ តែកាលផ្ទៃក្នុងទីដែលក្រាលដោយស្មៅ ឬលើគ្រែដែលត្បាញ ដោយវល្លិ ត្រូវរងានិងខ្យល់បៀតបៀន ក៏ព្រះកន្សែងទូលថា បពិត្រ ព្រះបិតា ត្រជាក់ណាស់ បពិត្រព្រះបិតា ក្តៅណាស់ បពិត្រព្រះបិតា មូស និងរបោមច្រើនណាស់ បពិត្រព្រះបិតា ខ្ញុំឃ្នានណាស់ ខ្ញុំស្រែកណាស់ ។ ព្រះរាជាល្ងង់លោមព្រះរាជកុមារនោះ ញ៉ាំងរាត្រីឲ្យកន្ទង់ទៅ ។ ក្នុង ពេលថ្ងៃ ក៏ត្រាប់បិណ្ឌបាត នាំភក្ត្រមកឲ្យព្រះរាជកុមារនោះ ភក្ត្រនោះ ជា ភក្ត្រដែលលាយគ្នាដោយស្មៅ ស្លួយ និងសម្មសណ្តែកបាយជាដើម ព្រះ រាជកុមារទ្រង់ស្រែកឃ្នាន ក៏សោយភក្ត្រនោះ ដោយអំណាចសេចក្តី ស្រែកឃ្នាន លុះកាលមិនយូរប៉ុន្មាន ក៏ទ្រង់ស្តាំងស្តមដូចផ្កាឈូកដែល ដាក់ក្នុងទីដែលមានកម្ដៅថ្ងៃដូច្នោះ ។ ចំណែកព្រះបច្ចេកពោធិសត្វ ទ្រង់មិនសម្តែងអាការខុសប្លែកឡើយ ទ្រង់សោយដោយកម្លាំងនៃការ ពិចារណា ។ បន្ទាប់អំពីនោះ ព្រះបច្ចេកពោធិសត្វទ្រង់ក៏ឲ្យព្រះរាជ

កុមារយល់ព្រមថា នៃបា អាហារដែលប្រណីត រមែងបានក្នុងនគរ ពួក
យើងនឹងទៅក្នុងនគរនោះ ។

ព្រះរាជកុមារទូលថា ករុណាថ្ងៃវិសេស ព្រះបិតា ។ បន្ទាប់អំពី
នោះ ទ្រង់នាំព្រះរាជកុមារនោះ យាងត្រឡប់តាមផ្លូវដែលយាងមកនោះ
ឯង ។ ចំណែកព្រះទេវីព្រះមាតារបស់ព្រះរាជកុមារ ព្រះនាងព្រះតម្រិះ
ថា ឥឡូវនេះ ព្រះរាជាទ្រង់នាំព្រះរាជកុមារទៅប្រថាប់គង់ក្នុងព្រៃ មិន
យូរប៉ុន្មាន គង់នឹងយាងត្រឡប់ដោយកាលពីរថ្ងៃប៉ុណ្ណោះ ទើបព្រះ
នាងឲ្យព័ទ្ធរបងក្នុងទីដែលគូសដោយឈើច្រត់ ហើយគង់នៅ ។ លំដាប់
នោះ ព្រះរាជាប្រថាប់ឈរក្នុងទីមិនឆ្ងាយអំពីរបងនោះ ទ្រង់បញ្ជូនព្រះ
រាជកុមារទៅថា នៃបុត្ត មាតារបស់បុត្តអង្គុយក្នុងទីនោះ ចូរបុត្តទៅចុះ
ហើយប្រថាប់ឈរមើលរហូតដល់ព្រះរាជកុមារយាងដល់ទីនោះ ដោយ
ព្រះតម្រិះថា បុគ្គលណាមួយ កុំបីបៀតបៀនកុមារនោះ ។ ព្រះរាជកុមារ
នោះ យាងទៅកាន់សម្លាក់របស់ព្រះមាតា ។

បុរសដែលជាអ្នករក្សាទាំងឡាយ ឃើញព្រះរាជកុមារនោះហើយ
ទូលដល់ព្រះទេវី ។ ព្រះទេវីមានស្រ្តីរាំ ២ ម៉ឺននាក់ ចោមពោមហើយ
យាងទៅទទួល និងត្រាស់សួរអំពីព្រះរាជា កាលព្រះនាងបានស្តាប់ថា
ព្រះរាជានឹងយាងមកខាងក្រោយ ទើបបញ្ជូនមនុស្សទាំងឡាយទៅ ឯ
ព្រះរាជា ក៏យាងទៅកាន់លំនៅរបស់ព្រះអង្គមួយរំពេចនោះឯង ។

មនុស្សទាំងឡាយមិនឃើញព្រះរាជា ក៏ត្រឡប់មកវិញ បន្ទាប់អំពីនោះ
 ព្រះទេវីព្រះនាងប្រាសចាកសេចក្តីសង្ឃឹម ក៏នាំព្រះរាជឱរសចូលកាន់
 ព្រះនគរ អភិសេកព្រះរាជកុមារនោះ ទុកក្នុងរាជសម្បត្តិ ។ ចំណែក
 ព្រះរាជាយាងដល់លំនៅរបស់ព្រះអង្គហើយ ប្រថាប់គង់ក្នុងទីនោះ
 ចម្រើនវិបស្សនា ទ្រង់ធ្វើឲ្យជាក់ច្បាស់នូវបច្ចេកពោធិញ្ញាណ ត្រាស់
 ឧទានគាថានេះ ក្នុងកណ្តាលនៃ **ព្រះបច្ចេកពុទ្ធ** ទាំងឡាយ ត្រង់គល់
 មញ្ញសកព្រឹក្សថា

ឯវំ ទុតិយេន សហា មមស្ស
 វាចាកិលាចោ អភិសដ្ឋនា វា
 ឯតំ ភយំ អាយតិ បេក្ខមាណោ
 ឯកោ ចរេ ខត្តវិសាលាកប្បោ ។

ឯការឆ្លើយឆ្លងដោយវាចាក្តី ការជាប់ចំពាក់ក្តី
 ជាមួយនឹងបុគ្គលគម្រប់ពីរបស់អញ ដូចកងមាស
 មួយគូ មានយ៉ាងនុំ៖ បុគ្គលកាលរំពឹងឃើញនូវ
 ភ័យនុំ៖ ក្នុងកាលខាងមុខ គប្បីប្រព្រឹត្តតែម្នាក់ឯង
 ដូចកុយរមាស ។

ឧទានគាថានោះ ដោយអត្ថន័យយល់ហើយ ។

ក្នុងឧទានគាថានេះ មានអធិប្បាយដូចតទៅនេះថា ការបន្ធិវាចា

សន្ទនា ឬវាចាជាគ្រឿងជាប់ចំពាក់ ដោយអំណាចសេចក្តីស្រឡាញ់ក្នុង
 កុមារនោះ កើតហើយដល់ខ្ញុំ មានកុមារម្នាក់ជាសម្លាញ់ ដែលរង់ចាំអុក
 រឿងរងា រឿងក្តៅជាដើម បើខ្ញុំមិនលះបង់កុមារនោះសោត បន្ទាប់អំពី
 នោះ ការបន្ធូរវាចាសន្ទនា ឬវាចាដោយពាក្យស្និទ្ធស្នាល ជាមួយបុគ្គល
 ដែលនៅជាមួយ ក៏នឹងមានយ៉ាងនោះ រហូតដល់ឥឡូវនេះ ។ ខ្ញុំសម្លឹង
 ឃើញភ័យនេះ តទៅខាងមុខថា ការបន្ធូរវាចាសន្ទនា និងវាចាជាគ្រឿង
 ជាប់ចំពាក់ទាំង ២ នេះ នឹងធ្វើអន្តរាយដល់ការសម្រេចគុណវិសេស
 ទើបលះបង់កុមារនោះ ហើយបដិបត្តិដោយឧបាយ សម្រេចបច្ចេក-
 ពោធិញ្ញាណហើយ ។ ពាក្យដ៏សេស មានន័យដូចពោលហើយនោះ
 ឯង ។

អាយតិកាយគាថាទី ៥ ចប់

កាមតាថា

តាថាថា កាមា ហិ ចិត្រា ដូច្នោះជាដើម មានហេតុកើត
ដូចម្តេច ។

បានឮថា សេដ្ឋីបុត្តក្នុងនគរពារាណសី បានតំណែងសេដ្ឋីតាំង
អំពីនៅក្មេងនោះឯង ។ សេដ្ឋីបុត្តនោះ មានប្រាសាទ ៣ សម្រាប់
៣ រដូវ បានទទួលការបម្រើដោយសម្បត្តិទាំងពួង ដូចទេវកុមារ ។
លំដាប់នោះ សេដ្ឋីបុត្តនោះ ទាំងនៅក្មេងនោះឯង គិតថា នឹងបួស
ទើបលាមាតាបិតា ឯមាតាបិតា ក៏ហាមឃាត់ ។ កុលបុត្តនោះ ក៏អុក
រឿយ ។ ។ មាតាបិតាក៏ហាមឃាត់ទៀត ដោយប្រការផ្សេង ។ ថា
នៃបា បាជាមនុស្សសុខុមាលជាតិ បព្វជ្ជាធ្វើបានដោយក្រ ដូចការដើរ
ទៅមកលើមុខកាំបិតកោរ ។ សេដ្ឋីបុត្តនោះ ក៏នៅតែអុកយ៉ាងនោះ
ឯង ទើបមាតាបិតាគិតថា បើកូននេះបួស ពួកយើងក៏មានទោមនស្ស
បើរារាំងកូន កូនក៏កើតទោមនស្ស សូមឲ្យទោមនស្សកើតដល់ពួក
យើងចុះ កុំបីមានដល់កូនយើងឡើយ ទើបអនុញ្ញាតឲ្យបួស ។
បន្ទាប់អំពីនោះ សេដ្ឋីបុត្តនោះ មិនដាក់ចិត្តដល់បរិវារជនដែលកំពុង
បរិទេវនាការ ទៅកាន់ព្រៃសិបតនៈ បួសក្នុងសម្មាសម្ពុទ្ធិ **ព្រះបច្ឆេកពុទ្ធិ**

ទាំងឡាយ ។ សេនាសនៈដ៏ប្រសើរ មិនដល់លំដាប់កុលបុត្តនោះ
 ទើបកុលបុត្តនោះ ក្រាលកន្ទេលផែងលើគ្រែតូច ហើយសិន ។
 កុលបុត្តនោះ ធ្លាប់ស្និទ្ធស្នាលក្នុងដំណេកល្អមកអំពីមុន ទើបមាន
 សេចក្តីលំបាកក្រែកលែង អស់មួយយប់ទល់ភ្លឺ កាលរាត្រីអស់ហើយ
 កុលបុត្តនោះ ធ្វើបរិកម្មសរីរៈ ហើយកាន់បាត្រនិងចីវរ ចូលទៅ
 បិណ្ឌបាត មួយអន្លើដោយព្រះបច្ចេកពុទ្ធទាំងឡាយ ។ បណ្តាព្រះ
 បច្ចេកពុទ្ធទាំងនោះ ព្រះបច្ចេកពុទ្ធដែលចាស់ជាង បាននូវសេនាសនៈ
 ប្រសើរនិងភោជនប្រសើរ ព្រះបច្ចេកពុទ្ធដែលជានវកៈ បាននូវ
 សេនាសនៈនិងភោជនដ៏សៅហ្មងតាមមានតាមបាន ។ កុលបុត្តនោះ
 បានទទួលសេចក្តីទុក្ខយ៉ាងក្រែកលែង ព្រោះភោជនសៅហ្មងនោះ ។
 លុះកន្លងទៅ ពីរបីថ្ងៃប៉ុណ្ណោះ ក៏ស្តាំដៃស្តម មានពណ៌សម្បុរ
 សៅហ្មង ហើយក៏នឿយណាយ ព្រោះសមណធម៌មិនទាន់ដល់នូវ
 ការចាស់ក្លា ។ បន្ទាប់អំពីនោះ ក៏បញ្ជូនទូតឲ្យជម្រាបដល់មាតាបិតា
 ហើយសឹក ។ លុះកន្លងទៅពីរបីថ្ងៃ កុលបុត្តនោះ មានកម្លាំងហើយ
 បំណងនឹងបួសទៀត ។ បន្ទាប់អំពីនោះ ទើបបួសជាលើកទី ២
 ហើយសឹកទៀត ។ ក្នុងលើកទី ៣ កុលបុត្តនោះ ក៏បួសទៀត
 ហើយបដិបត្តិដោយប្រពៃ ចម្រើនវិបស្សនា ធ្វើឲ្យជាក់ច្បាស់ហើយ

នូវបច្ចេកពោធិញ្ញាណ បានពោលឧទានគាថានេះ ហើយពោល
ព្យាករណ៍គាថានេះឯងដដែលទៀត ក្នុងកណ្តាលព្រះបច្ចេកពុទ្ធ
ទាំងឡាយថា

កាមា ហិ ចិត្រា មជ្ជរា មនោរមា
វិរូបរូបេន មថេន្តិ ចិត្តំ
អាទីនវំ កាមគុណោសុ ទិស្វា
ឯកោ ចរេ ខត្តវិសាលាកប្បោ ។

ពិតណាស់ កាមទាំងឡាយដ៏វិចិត្រ មានរសផ្អែម
ជាទីរីករាយនៃចិត្ត រមែងញាំញីនូវចិត្ត ដោយ
សភាពដ៏ប្លែក ។ បុគ្គលឃើញទោសក្នុងកាមគុណ
ទាំងឡាយហើយ គប្បីប្រព្រឹត្តតែម្នាក់ឯង ដូចកុយ
រមាស ។

បណ្តាបទទាំងនោះ បទថា កាមា បានដល់ កាម ២
យ៉ាង គឺវត្ថុកាម ១ កិលេសកាម ១ ។ ក្នុងកាម ២ យ៉ាងនោះ
ធម៌គឺអារម្មណ៍ ដូចជាបិយរូប (រូបជាទីស្រឡាញ់) ជាដើម ឈ្មោះ
ថា វត្ថុកាម រាគៈគ្រប់ប្រភេទ ឈ្មោះថា កិលេសកាម ។ តែក្នុង
ទីនេះ លោកបំណងយកវត្ថុកាម ។ កាមទាំងឡាយជារបស់វិចិត្រ

ព្រោះមានច្រើនយ៉ាង មានរូបជាដើម ។ ឈ្មោះថា មានរសផ្អែម
 ព្រោះជាទីពេញចិត្តរបស់សត្វលោក ។ ឈ្មោះថា ជាទីរីករាយនៃ
 ចិត្ត ព្រោះធ្វើឲ្យចិត្តរបស់ពាលបុប្ផជួនត្រេកអរ ។ ឈ្មោះថា មាន
 សភាពដ៏ប្លែក ។ បានដល់ ដោយសភាពផ្សេង ។ លោកអធិប្បាយ
 ថា ដោយសភាវៈផ្សេង ។ ពិតហើយ កាមទាំងនោះ វិចិត្រល្អ
 ដោយអំណាចរូបជាដើម មានរូបផ្សេង ។ ច្រើនប្រភេទ ដោយ
 អំណាចពណ៌ខៀវជាដើម ក្នុងរូបជាដើម ។ អធិប្បាយថា កាម
 ទាំងឡាយ សម្តែងនូវការពេញចិត្ត ដោយប្រការនោះ ។ ដោយរូប
 ផ្សេង ។ នោះ ។ យ៉ាងនេះ រមែងញាំញីនូវចិត្ត គឺមិនឲ្យត្រេកអរ
 ក្នុងការបួស ។ ពាក្យដ៏សេសក្នុងតាថានេះ ប្រាកដច្បាស់ហើយ
 សូម្បីបទសរុប ក៏គប្បីជ្រាបដោយន័យដូចពោលហើយ ក្នុងតាថាទី
 ១ នោះឯង ដោយរួម ២ បទ ឬ ៣ បទ ប្រកបគ្នា ។

កាមតាថាទី ៦ ចប់

ឡូតិសាថា

គាថាថា ឡូតិ ច ដូច្នោះជាដើម មានហេតុកើតដូចម្តេច ។

បានឮថា ក្នុងនគរពារាណសី បូសកើតឡើងដល់ព្រះរាជា ។
វេទនាដ៏ខ្លាំងក្លាបានចម្រើនឡើង ត្រូវពេទ្យទាំងឡាយក្រាបទូលថា សត្ត-
កម្មេន វិណ ធាសុ ន ហោតិ វៀរសត្តកម្ម គឺការវះកាត់ នឹងមិនមាន
ជាសុក ។ ព្រះរាជាទ្រង់ឲ្យអភ័យដល់ពេទ្យទាំងនោះ ហើយឲ្យធ្វើការវះ
កាត់ ។ ពេទ្យទាំងនោះ វះបូសនោះហើយ នាំខ្លះនិងឈាមចេញ ធ្វើឲ្យ
អស់នូវការឈឺចាប់ហើយ យកសំពត់រុំ និងថ្វាយដំបូន្មានព្រះរាជា ឲ្យ
សោយក្រយាស្វាយដែលផ្សំដោយសាច់ដែលសៅហ្មង ។ ព្រះរាជាទ្រង់
មានព្រះសរិះស្តាំងស្តមព្រោះកោជនសៅហ្មង បូសរបស់ព្រះរាជានោះ
ក៏ក្រៀមទៅ ។ ព្រះរាជាទ្រង់សម្គាល់ថា ទ្រង់មានជាសុកហើយ ទើប
សោយក្រយាស្វាយមានរសដ៏ប្រសើរ ព្រោះហេតុនោះ ទើបទ្រង់មាន
កម្លាំង ។ បូសរបស់ព្រះរាជានោះ ត្រឡប់កើតដូចមុនទៀត ។ កាលបើ
ដូច្នោះ ទើបទ្រង់ឲ្យធ្វើការវះកាត់អស់វារៈ ៣ ដង ត្រូវពេទ្យទាំងឡាយ
វៀរហើយចាកការរក្សា ទើបទ្រង់នឿយណាយ លះមហារាជសម្បត្តិ
ចេញបូស ចូលព្រៃ ប្រារព្ធវិបស្សនាអស់ ៧ ឆ្នាំ ធ្វើឲ្យជាក់ច្បាស់នូវ
បច្ចេកពោធិញ្ញាណ បានពោលឧទានគាថានេះថា

ឡឺតី ច កណ្តោ ច ឧបទ្ធកោ ច
 កោកោ ច សល្លត្ត កយញ្ច មេតំ
 ឯតំ កយំ កាមគុណោសុ ទិស្វា
 ឯកោ ចរេ ខត្តវិសាលាកយ្យោ ។

បុគ្គលឃើញនូវភ័យភ័ន្តៈ ក្នុងកាមគុណទាំងឡាយ
 ថា នេះជាចង្រៃ ជាបូស ជាឧបទ្រព ជារោគ
 ជាសរ ទាំងភ័យរបស់អញហើយ គប្បីប្រព្រឹត្ត
 តែម្នាក់ឯង ដូចកុយរមាស ។

លុះពោលគាថានេះហើយ បានទៅកាន់ញកក្នុងន្ទមូលកៈ ។

បណ្តាបទទាំងនោះ បទថា ឡឺតី បានដល់ ចង្រៃ ។ ពាក្យថា
 ចង្រៃនេះ ជាឈ្មោះនៃហេតុរបស់សេចក្តីវិនាស ដែលជាចំណែកនៃ
 អកុសលដែលចូលមក ។ ព្រោះហេតុនោះ កាមគុណទាំងនោះ ក៏
 ឈ្មោះថា ចង្រៃ ព្រោះអត្ថថា ជាហេតុនាំមកនូវសេចក្តីវិនាសច្រើនយ៉ាង
 និងព្រោះជាទីប្រជុំចុះនៃសេចក្តីវិនាស ។ បូស រមែងហូរចេញនូវរបស់
 មិនស្អាត គឺហើមឡើងនិងទុំ ហើយក៏បែកធ្លាយទៅ ព្រោះហេតុនោះ
 កាមគុណទាំងនោះ ឈ្មោះថា បូស ព្រោះជាទីហូរចេញនូវរបស់មិន
 ស្អាត គឺកិលេស និងព្រោះភាពជារបស់បែកចេញ និងព្រោះជារបស់
 ហើមឡើង ទុំដោយការកើត ការចាស់ និងការបែកធ្លាយ ។ ឈ្មោះថា

ឧបទ្រព ព្រោះអត្ថថា ចង្រៃ អធិប្បាយថា ញ៉ាំងការវិនាសឲ្យកើត រមែងញ៉ាំងញី គឺគ្របសង្កត់ ។

បទថា ឧបទ្រព នោះ ជាឈ្មោះនៃទោសទាំងឡាយ មានរាគៈ ដែលដូចជាបូសជាដើម ។ ព្រោះហេតុនោះ កាមគុណទាំងឡាយ ឈ្មោះថា ឧបទ្រព ព្រោះជាហេតុមិនឲ្យឈានចុះកាន់ព្រះនិព្វានដែល ខ្លួនមិនទាន់ដឹង និងព្រោះជាទីតាំងនៃឧបទ្រពទាំងពួង ព្រោះកាមគុណ ទាំងនោះ ញ៉ាំងនូវការក្តៅក្រហាយ គឺកិលេសឲ្យកើតឡើង ញ៉ាំងនូវការ មិនមានរោគ ពោលគឺសីល ឲ្យដល់នូវការបែកធ្លាយ រមែងបួននូវការ មិនមានរោគតាមប្រក្រតីនោះឯង ព្រោះហេតុនោះ ទើបឈ្មោះថា រោគ ព្រោះអត្ថថា បួននូវការមិនមានរោគនោះឯង ។ ឈ្មោះថា សល្ល ព្រោះអត្ថថា តាមចូលទៅខាងក្នុង ព្រោះអត្ថថា ធ្វើនូវការក្តៅក្រហាយ ខាងក្នុង និងព្រោះអត្ថថា ជារបស់នាំចេញបានដោយក្រ ។ ឈ្មោះថា ភយំ ព្រោះនាំមកនូវភ័យក្នុងភពបច្ចុប្បន្ន និងក្នុងសម្បរាយិកភព (គឺ ភពខាងមុខ) ។ បទថា មេតំ មកពី មេ និង ឯតំ ។ បទដ៏សេស ក្នុងគាថានេះ ប្រាកដច្បាស់ហើយ ។ សូម្បីពាក្យនិគម ក៏គប្បីជ្រាប ដោយន័យដូចដែលបានពោលហើយនោះឯង ។

សីតាណុកគាថា

គាថាថា សីតញូ ដូច្នោះជាដើម មានហេតុកើតដូចម្តេច ។

បានឮថា ក្នុងនគរពារាណសី មានព្រះរាជាព្រះនាមថា សីតា-
ណុកព្រហ្មទត្ត ទ្រង់បួសហើយ គង់នៅក្នុងកុដិស្មៅក្នុងព្រៃ ប្រទេសនោះ
កាលរងា ក៏មានតែភាពរងា កាលក្តៅ ក៏មានតែភាពក្តៅប៉ុណ្ណោះ ព្រោះ
ជាប្រទេសតាំងនៅក្នុងទីវាល ភិក្ខុហារក្នុងគោចរគ្រាម ក៏មិនបាន
តាមសេចក្តីត្រូវការ ទឹកផឹកសម្រាប់អ្នកផឹក ក៏រកបានដោយក្រ ខ្យល់
កម្តៅថ្ងៃ របោម សត្វលូនវារ ក៏បៀតបៀន ។ ព្រះរាជានោះ ទ្រង់ព្រះ
តម្រិះដូច្នោះថា ក្នុងទីប្រមាណកន្លះយោជន៍អំពីនេះ មានប្រទេសដែល
សម្បូរ អន្តរាយទាំងនោះ រមែងមិនមានក្នុងប្រទេសនោះ ណ្ហើយចុះ
អាត្មាអញគប្បីទៅក្នុងប្រទេសនោះ កាលនៅជាសុខ ក៏អាចសម្រេច
លោកុត្តរធម៌បានងាយ ហើយទ្រង់ព្រះតម្រិះទៀតថា ធម្មតាបព្វជិត
ទាំងឡាយ មិនគួរធ្លាក់ទៅក្នុងអំណាចនៃបច្ច័យ និងរមែងញ៉ាំងចិត្តបែប
នោះ ឲ្យប្រព្រឹត្តទៅក្នុងអំណាច រមែងមិនប្រព្រឹត្តទៅក្នុងអំណាចរបស់
ចិត្ត អាត្មាអញនឹងមិនទៅទីនោះឡើយ ។ កាលទ្រង់ពិចារណាហើយ
ទ្រង់មិនយាងទៅ ទ្រង់ពិចារណាចិត្តដែលកើតឡើងហើយយ៉ាងនេះ
អស់វារៈ ៣ ដង ហើយយាងត្រឡប់ ។ តាំងអំពីនោះមក គង់នៅក្នុង

ព្រៃនោះឯង អស់ ៧ ឆ្នាំ ទ្រង់បដិបត្តិដោយប្រពៃ ទ្រង់ធ្វើឲ្យជាក់ច្បាស់
នូវបច្ចេកសម្តោធិញ្ញាណហើយ ត្រាស់ឧទានគាថានេះថា

សីតញ្ច ឧណ្ហញ្ច ខុទ្ទំ បិបាសំ

វាតាតមេ ខំសសិរីសមេ ច

សញ្ជានិមេតានិ អភិកវិត្វា

ឯកោ ចរេ ខត្តវិសាលាកយ្យោ ។

បុគ្គលគ្របសង្កត់ នូវសត្រូវទាំងអស់នុ៎ះ គឺត្រជាក់
ក្តៅ គម្លាន សម្រែក ខ្យល់និងកម្តៅថ្ងៃ រលោមនិងសត្វ
លូនហើយ គប្បីប្រព្រឹត្តតែម្នាក់ឯង ដូចកុយរមាស ។

លុះពោលគាថានេះហើយ ទើបនិមន្តទៅកាន់ញកក្នុងន្ទមូលកៈ ។

បណ្តាបទទាំងនោះ បទថា សីតញ្ច សេចក្តីថា រងាមាន ២
យ៉ាង គឺរងាមានធាតុខាងក្នុងកម្រើកជាបច្ច័យ ១ រងាមានធាតុខាងក្រៅ
កម្រើកជាបច្ច័យ ១ ។ កម្តៅក៏មាន ២ យ៉ាងដូចគ្នា ។ រុយពណ៌
លឿងឈ្មោះថា ខំស (រលោម) ។ បទថា សិរីសមេ បានដល់
ទីយជាតិប្រភេទណាមួយ ដែលលូនវារទៅ ។ ពាក្យដ៏សេស ប្រាកដ
ច្បាស់ហើយ ។ សូម្បីបទសរុប គប្បីជ្រាបដោយន័យដូចពោលហើយ
នោះឯង ។

នាគតាថា

តាថាថា នាគោវ ដូច្នោះជាដើម មានហេតុកើតដូចម្តេច ។

បានឮថា ក្នុងនគរពារាណសី ព្រះរាជាមួយអង្គសោយរាជសម្បត្តិ អស់វេលា ២០ ឆ្នាំ សោយទិវង្គតហើយនេះក្នុងនរកអស់ ២០ ឆ្នាំដូចគ្នា (បន្ទាប់មក) កើតក្នុងកំណើតដំរី ក្នុងហិមវន្តប្បទេស មានខន្ធកើតល្អ ហើយ មានរាងកាយទាំងមូលមានពណ៌ដូចផ្កាឈូក ជាដំរីមេហ្វូង ជា ដំរីធំ ។ កូនដំរីទាំងឡាយ រមែងទំពាស៊ីមែកឈើដែលស្តេចដំរីនោះកាប់ ក្នុងវេលាចុះកាន់ទឹក ដំរីញីទាំងឡាយក៏បៀតបៀនស្តេចដំរីនោះ ដោយ ភក់ ។ រឿងទាំងអស់ដូចរឿងស្តេចដំរីបាលិលេយ្យកៈ ។ ស្តេចដំរីនោះ នឿយណាយ ក៏ចៀសចេញអំពីហ្វូង បន្ទាប់អំពីនោះ ដំរីទាំងនោះ ក៏ ជាប់តាមស្តេចដំរីនោះទៀត ដោយដើរតាមស្នាមជើង ។ ស្តេចដំរីចៀស ចេញទៅអស់វារៈ ៣ ដង ក៏ត្រូវហ្វូងដំរីដើរតាមទៀត ទើបគិតតទៅថា ឥឡូវនេះ ចៅរបស់អញសោយរាជសម្បត្តិក្នុងក្រុងពារាណសី ណ្ហើយ ចុះ អញគប្បីទៅកាន់ព្រះរាជឧទ្យាន ក្នុងជាតិមុនរបស់អញ ចៅរបស់ អញនឹងរក្សាអញក្នុងឧទ្យាននោះ ។ កាលហ្វូងដំរីដេកលក់ក្នុងកណ្តាល យប់ ទើបលះបង់ហ្វូងចូលទៅកាន់ព្រះរាជឧទ្យាននោះឯង ។

អ្នករក្សាព្រះរាជឧទ្យានបានឃើញហើយ ក៏ទូលសេចក្តីនោះដល់

ព្រះរាជា ។ ព្រះរាជាទ្រង់ព្រះតម្រិះថា អញនឹងចាប់ដំរី ដូច្នោះហើយ ទ្រង់ចោមរោមដោយសេនាយាងទៅ ដំរីក៏ដើរវែរមុខឆ្ពោះមករកព្រះរាជា នោះឯង ព្រះរាជាទ្រង់ព្រះតម្រិះថា ដំរីនេះ ដើរមករកអញ ទើបផ្ទាប់ដូច្នោះឡើង ប្រថាប់ឈរ ។ បន្ទាប់អំពីនោះ ដំរីនោះគិតថា ព្រះរាជានេះ គប្បី បាញ់អញពិត ទើបនិយាយដោយវាចាមនុស្សថា បពិត្រព្រហ្មទត្ត សូម ទ្រង់កុំបាញ់ខ្ញុំឡើយ ខ្ញុំធ្លាប់ជាជីតារបស់ទ្រង់ ។

ព្រះរាជាត្រាស់សួរថា អ្នកនិយាយអ្វី ហើយត្រាស់សួររឿងទាំង អស់ ស្តេចដំរីក៏ប្រាប់រឿងទាំងអស់ដែលទាក់ទងដោយរាជសម្បត្តិ ការ ប្រព្រឹត្តទៅក្នុងកំណើតនរក និងកំណើតដំរី ។ ព្រះរាជាទ្រង់ល្ងង់លោម ថា កុំខ្លាច កុំធ្វើឲ្យអ្នកណាមួយខ្លាចឡើយ ហើយទ្រង់ឲ្យគេទំនុកបម្រុង អាហារ កម្រាល និងគ្រឿងដំរីដល់ស្តេចដំរីនោះ ។

សម័យថ្ងៃមួយ ព្រះរាជាប្រថាប់គង់លើកដំរីដ៏ប្រសើរ ទ្រង់ព្រះ តម្រិះថា ដំរីនេះ ធ្លាប់សោយរាជសម្បត្តិអស់កាល ២០ ឆ្នាំ ធ្លាក់នរក ហើយកើតក្នុងកំណើតតិរច្ឆាន ដោយវិបាកដែលនៅសេសសល់នោះឯង កាលមិនអាចអត់ធន់នូវការច្របូកច្របល់ ព្រោះនៅរួមគ្នាជាពួកក្នុងព្រៃ នោះ ទើបមកក្នុងទីនេះ ឱហ្ន៎ ! ការនៅក្នុងពួកគណៈជាទុក្ខ ឯការនៅ ម្នាក់ឯងប៉ុណ្ណោះ ជាសុខ ទ្រង់ប្រារព្ធរិបស្សនាក្នុងទីនោះឯង ទ្រង់ធ្វើឲ្យ ជាក់ច្បាស់នូវបច្ចេកពោធិញ្ញាណហើយ ។

អាមាត្យទាំងឡាយចូលទៅគាល់ ព្រះបច្ចេកពុទ្ធ នោះ ដែលនៅ
ជាសុខដោយលោកុត្តរសុខ ផ្គងអញ្ញលី ក្រាបទូលថា ដល់កាលចេញ
ដំណើរហើយ មហារាជ ។ លំដាប់នោះ ព្រះបច្ចេកពុទ្ធត្រាស់ថា យើង
មិនមែនជាព្រះរាជា ហើយត្រាស់គាថានេះ ដោយន័យមុននោះឯងថា

នាកោរ យូថានិ វិវដ្ឋយិត្តា

សញ្ញាតខន្ធោ បទុមី ឧទ្ធារោ

យថាកិរន្តំ វិហារំ អរញ្ញោ

ឯកោ ចរេ ខត្តវិសាលាកប្បោ ។

ដំរីមានខ្លួនសមរម្យ មាំមួន មានសម្បុរដូច
ផ្កាឈូក^(១) កាលលះបង់ហ្វូងហើយ នៅក្នុងព្រៃ
គួរដល់អធ្យាស្រ័យយ៉ាងណា បុគ្គលគប្បីប្រព្រឹត្ត
តែម្នាក់ឯង ដូចកុយរមាស យ៉ាងនោះឯង ។

គាថានោះ មានអត្ថនៃបទប្រាកដច្បាស់ហើយ ។ តែក្នុងទីនេះ
មានពាក្យអធិប្បាយប្រកបសេចក្តីដូចតទៅនេះថា គាថានោះ លោក
ពោលរឿងពិត មិនមែនពោលតាមដែលបានស្តាប់មក ។ ដំរីនេះ ឈ្មោះ
ថា នាគ ព្រោះមិនមកកាន់ភូមិដែលខ្លួនមិនបានទូន្មាន ព្រោះទូន្មានខ្លួន
ហើយ ក្នុងសីលដែលជាទីស្រឡាញ់របស់ព្រះអរិយៈក៏បាន ព្រោះជាអ្នក

១-ច្បាប់និស្សយៈភូមា ប្រែថា ជាដំរីដ៏ប្រសើរ មានរាងកាយដូចផ្កាឈូក ។

មានរាងកាយធំ ក៏បានយ៉ាងណា ក្នុងកាលណាហ្ន៎ អាត្មាអញគប្បីជា
នាគ ព្រោះមិនបានត្រឡប់មកកាន់ភូមិដែលមិនបានទូន្មាន ព្រោះភាព
ដែលខ្លួនទូន្មានល្អហើយ ក្នុងសីលទាំងឡាយដែលព្រះអរិយៈពេញចិត្ត
ព្រោះមិនធ្វើបាប និងព្រោះមិនត្រឡប់មកកាន់ភាពយ៉ាងនេះទៀត ឬ
ព្រោះភាពដែលខ្លួនមានសរីរៈធំ គឺគុណ មានសភាពយ៉ាងនោះដែរ ។

ម្យ៉ាងទៀត ដំរីនោះលះបង់នូវហ្វូង ហើយនៅក្នុងព្រៃតាមគាប់ចិត្ត
ដោយសេចក្តីសុខ គឺការត្រាច់ទៅតែម្នាក់ឯងដូចកុយរមាស យ៉ាងណា
ក្នុងកាលណាហ្ន៎ អាត្មាអញនឹងបាននៅក្នុងព្រៃតាមគាប់ចិត្ត ដោយ
វិហារសុខ ដោយចំណែកមួយ បានដល់ ដោយសេចក្តីសុខដែលកើត
អំពីឈាន គឺនៅក្នុងព្រៃដោយប្រការដែលខ្លួនមានសេចក្តីសុខ ឬតាម
សេចក្តីប្រាថ្នា ត្រាច់ទៅតែម្នាក់ឯង គឺគប្បីប្រព្រឹត្តដូចកុយរមាស មាន
សភាពយ៉ាងនោះដែរ ។

ម្យ៉ាងទៀត ដំរីនោះឈ្មោះថា សញ្ញាតក្ខន្ធ ព្រោះមានរាងកាយ
រៀបរយល្អហើយ យ៉ាងណា ក្នុងកាលណាហ្ន៎ អាត្មាអញគប្បីឈ្មោះថា
មានខន្ធកើតល្អហើយ ព្រោះភាពជាធំដោយសីលក្ខន្ធ ដែលជាអសេក្ខៈ
មានសភាពយ៉ាងនោះដែរ ។

ម្យ៉ាងទៀត ដំរីនោះដូចផ្កាឈូក ព្រោះមានរាងដូចគ្នានឹងផ្កាឈូក
ឬព្រោះកើតហើយក្នុងត្រកូលដំរីបទុម យ៉ាងណា ក្នុងកាលណាហ្ន៎

អាត្មាអញគប្បីឈ្មោះថា ដូចជាផ្កាឈូក ព្រោះភាពជាអ្នកមានកាយត្រង់ ដូចផ្កាឈូក ឬព្រោះកើតហើយក្នុងផ្កាឈូក គឺអរិយជាតិ មានសភាព យ៉ាងនោះដែរ ។

ម្យ៉ាងទៀត ដំរីនោះ ឧត្តមដោយកម្លាំងនិងសន្ទុះជាដើម យ៉ាង ណា ក្នុងកាលណាហ្ន៎ អាត្មាអញគប្បីឧត្តមដោយគុណធម៌ មានការ ប្រព្រឹត្តផ្លូវកាយបរិសុទ្ធិជាដើម ឬដោយសីល សមាធិ និងបញ្ញា ជា គ្រឿងចាក់ធ្លុះជាដើម មានសភាពយ៉ាងនោះដែរ ។ យើងកាលគិត យ៉ាងនេះ ទើបប្រារព្ធរិបស្សនា បានត្រាស់ដឹងនូវបច្ចេកពោធិញ្ញាណ ហើយ ។

អដ្ឋានគាថា

គាថាថា អដ្ឋាន តំ ដូច្នោះជាដើម មានហេតុកើតដូចម្តេច ។

បានឮថា ឱរសរបស់ព្រះបាទពារាណសី ទ្រង់នៅក្មេងនោះឯង មានបំណងនឹងបួស ទើបទូលអង្វរព្រះមាតាបិតា ។ ព្រះមាតាបិតាទ្រង់ ឃាត់ព្រះរាជឱរសនោះ ។ ព្រះរាជឱរសនោះ សូម្បីត្រូវឃាត់ ក៏នៅតែ រអុកដូចមុនថា នឹងបួស ។ ព្រះមាតាបិតាក៏ទ្រង់អនុញ្ញាតដូចសេដ្ឋីបុគ្គ ដែលពោលខាងដើម ហើយឲ្យព្រះរាជឱរសប្តេជ្ញាថា បួសហើយត្រូវ នៅក្នុងឧទ្យានប៉ុណ្ណោះ ។ ព្រះរាជឱរសនោះបានធ្វើតាមនោះ ។ ព្រះ មាតារបស់ព្រះអង្គ ចោមរោមដោយស្រីរំបាំ ២ ម៉ឺន យាងទៅកាន់ឧទ្យាន អំពីព្រឹក ឲ្យព្រះរាជឱរសឆាន់បបរ ក្នុងរវាងកត្ត ព្រះនាងឲ្យទំពាររបស់ ដែលគួរទំពារជាដើម ព្រះនាងសន្ទនាជាមួយព្រះរាជឱរសនោះ រហូត ដល់ថ្ងៃត្រង់ ទើបយាងចូលនគរ ។ ចំណែកព្រះបិតាក៏យាងមកក្នុង ពេលថ្ងៃត្រង់ ព្រះរាជឱរសនោះសោយ ទ្រង់ក៏សោយដែរ ទ្រង់សន្ទនា ជាមួយព្រះរាជឱរសនោះ អស់ពេលថ្ងៃ ក្នុងពេលល្ងាច ទ្រង់ដាក់អ្នក ប្រណិប័តន៍ទុក ហើយយាងចូលព្រះនគរ ។ ព្រះរាជឱរសនោះ មិន ស្ងាត់អស់កាលទាំងថ្ងៃទាំងយប់ ដោយប្រការដូច្នោះ ។

សម័យនោះឯង **ព្រះបច្ចេកពុទ្ធ** ព្រះនាមថា អាទិច្ចពន្ធ នៅត្រង់

ញកក្នុងន្ទមូលកៈ កាលពិចារណាមើល ក៏បានឃើញព្រះរាជបុត្តនោះថា ព្រះរាជកុមារទ្រង់អាចបួស តែមិនអាចកាត់ការច្រឡំច្រឡំបាន ។ បន្ទាប់អំពីនោះ ក៏ពិចារណាថា ព្រះរាជកុមារនេះ នឹងនឿយណាយ ដោយធម្មតារបស់ខ្លួន ឬថា នឹងមិននឿយណាយទេឬ ។ លំដាប់នោះ ក៏ដឹងថា កាលទ្រង់នឿយណាយដោយធម្មតា នឹងយឺតយូរក្រែលែង ទើបគិតថា អញនឹងសម្តែងអារម្មណ៍ដល់ព្រះរាជកុមារនោះ ទើបមកអំពី ផ្ទាំងមនោសិលា ដោយន័យដែលពោលហើយក្នុងកាលមុននោះឯង ចុះត្រង់ព្រះរាជឧទ្យាន ។ រាជបុរសឃើញហើយ ក្រាបទូលព្រះរាជា ថា បពិត្រមហារាជ ព្រះបច្ចេកពុទ្ធនិមន្តមក ។

ព្រះរាជាទ្រង់មានព្រះហឫទ័យត្រេកអរថា ឥឡូវនេះ កូនរបស់ អញនឹងមិនអង្កុក នឹងនៅជាមួយព្រះបច្ចេកពុទ្ធ ទ្រង់ទំនុកបម្រុង ព្រះបច្ចេកពុទ្ធដោយគោរព ទ្រង់សូមឲ្យព្រះបច្ចេកពុទ្ធនៅក្នុងព្រះរាជ ឧទ្យាននោះឯង ទ្រង់ឲ្យធ្វើវត្តទាំងពួង មានបណ្ណសាលា ទិសម្រាកពេល ថ្ងៃ និងទីច្រៀមជាដើម ទ្រង់និមន្តឲ្យគង់នៅ ។

ព្រះបច្ចេកពុទ្ធគង់នៅក្នុងឧទ្យាននោះ ថ្ងៃមួយ បានឱកាស ទើប សួរព្រះរាជកុមារថា ព្រះអង្គជាអ្វី ។

ព្រះរាជកុមារត្រាស់តបថា ខ្ញុំករុណាជាបព្វជិត ។
 ព្រះបច្ចេកពុទ្ធពោលថា បព្វជិតទាំងឡាយ មិនមានសភាពដូច្នោះ

ឡើយ ។ កាលព្រះរាជកុមារសួរថា បពិត្រលោកម្ចាស់ កាលបើដូច្នោះ បព្វជិតទាំងឡាយមានសភាពដូចម្តេច អ្វីមិនសមគួរដល់ខ្ញុំ ។

ព្រះបច្ចេកពុទ្ធពោលថា ទ្រង់មិនសម្លឹងមើលវត្ថុដែលមិនសមគួរ ដល់ទ្រង់ ព្រះមាតារបស់ទ្រង់ យាងមកក្នុងវេលាព្រឹកជាមួយស្រីស្នំ ២ ម៉ឺននាក់ ធ្វើឲ្យព្រះរាជឧទ្យានមិនស្ងាត់ មិនមែនឬ ឯព្រះបិតាយាងមក ក្នុងពេលល្ងាច មួយអន្លើដោយអេហ៍ពលជាច្រើន បុរសដែលបដិបត្តិ ទាំងឡាយមកអស់រាត្រី ធម្មតាបព្វជិតទាំងឡាយមិនមានសភាពដូច ទ្រង់ទេ តែ (ទ្រង់) ត្រឡប់បានជាដូច្នោះវិញ ហើយសម្តែងវិហារមួយ កន្លែង ក្នុងហិមវន្តប្បទេសដោយប្រដិបត្តិ ដល់ព្រះរាជកុមារដែលប្រថាប់ឈរ ក្នុងទីនោះឯង ។

ព្រះរាជកុមារឃើញព្រះបច្ចេកពុទ្ធទាំងឡាយក្នុងវិហារនោះ កំពុង ឈរសំយុងព្រះហស្តផង កំពុងដើរចង្រ្រមផង កំពុងធ្វើការជ្រលក់និងដេរ ចីវរជាដើមផង ទើបត្រាស់ថា លោកម្ចាស់ទាំងឡាយ មិនមកក្នុងទីនេះ ទេ ឯបព្វជិតវិញ គឺលោកម្ចាស់ទាំងឡាយបានអនុញ្ញាត (បានទទួល) ហើយឬ ។

ព្រះអាទិច្ចពន្ធបច្ចេកពុទ្ធតបថា ត្រូវហើយ បព្វជិត (បានទទួល) អនុញ្ញាតហើយ ឈ្មោះថា សមណៈទាំងឡាយ ចាប់តាំងពីកាលដែល ខ្លួនបួសហើយ រមែងបានធ្វើនូវការរលាស់ចេញចាកទុក្ខដើម្បីខ្លួន និង

ដើម្បីទៅកាន់ប្រទេសដទៃដែលខ្លួនត្រូវការនឹងប្រាថ្នា ហេតុមានប្រមាណ
ប៉ុណ្ណោះសមគួរ ដូច្នោះហើយ ឈរក្នុងអាកាស ពោលកន្លះគាថានេះថា

អដ្ឋាន តំ សង្កណិការតស្ស

យំ ផុស្សយេ^(១) សាមយិកំ វិមុត្តិ

បុគ្គលបាននូវសាមយិកវិមុត្តិ ដោយហេតុ

ណា ហេតុនោះ មិនមែនជាទីតាំងនៃបុគ្គល

អ្នកត្រេកអរក្នុងពួកទេ ។

ព្រះបច្ចេកពុទ្ធ កាលមនុស្សកំពុងឃើញនោះឯង បានទៅកាន់
ញាកក្នុងនូវមូលកៈតាមអាកាស ។ កាលព្រះបច្ចេកពុទ្ធនិមន្តទៅយ៉ាង
នោះហើយ ព្រះរាជកុមារនោះចូលទៅកាន់បណ្ណសាលារបស់ខ្លួន ហើយ
ក៏សិន ។ ឯបុរសអ្នករក្សា ប្រហែសធ្វេសថា ព្រះរាជកុមារផ្ទំហើយ នឹង
ទៅណាបាន ទើបចុះកាន់និទ្រា ។ ព្រះរាជកុមារដឹងថា បុរសនោះ
ប្រមាទហើយ ទើបកាន់យកបាត្រនិងចីវរចូលទៅក្នុងព្រៃ ។ ព្រះរាជ
កុមារនៅក្នុងទីនោះ ផ្ដើមចម្រើនវិបស្សនា ធ្វើឲ្យជាក់ច្បាស់នូវបច្ចេក-
ពោធិញ្ញាណ ហើយទៅកាន់លំនៅរបស់ព្រះបច្ចេកពុទ្ធ ។ ក្នុងទីនោះ
ត្រូវសួរថា សម្រេចបានដូចម្ដេច ទើបពោលកន្លះគាថាដែលព្រះអាទិច្ច-
ពានុបច្ចេកពុទ្ធពោលទុក ឲ្យគ្រប់បរិបូណ៌ (១ គាថា) ថា

១-អដ្ឋកថា ច្បាប់ធម្មសង្គាយនា ជា ផុស្សយេ ។

អដ្ឋាន តំ សង្កណិការតស្ស
 យំ ធុស្សយេ សាមយិកំ វិមុត្តិ
 អាទិច្ចពន្ធស្ស វហោ និសម្ម
 ឯកោ ចរេ ខត្តវិសាលាកប្បោ ។

បុគ្គលបាននូវសាមយិកវិមុត្តិ ដោយហេតុណា ហេតុ
 នោះ មិនមែនជាទីតាំងនៃបុគ្គលអ្នកត្រេកអរក្នុងពួក
 ទេ បុគ្គលពិចារណានូវពាក្យនៃព្រះពុទ្ធ ជាអាទិច្ចពន្ធ
 ហើយ គប្បីប្រព្រឹត្តតែម្នាក់ឯង ដូចកុយរមាស ។

សេចក្តីនៃគាថានោះថា បទថា អដ្ឋាន តំ កាត់បទជា អដ្ឋានំ
 តំ មានសេចក្តីស្មើគ្នានឹង អការណំ តំ ប្រែថា សេចក្តីនោះ មិនមែន
 ហេតុ ។ លោកលុបនិគ្គហិតចេញ ដូចក្នុងពាក្យថា អរិយសច្ចាន
 ទស្សនំ ការឃើញនូវអរិយសច្ចៈទាំងឡាយ^(១) ដូច្នេះជាដើម ។

បទថា សង្កណិការតស្ស ប្រែថា ជាអ្នកត្រេកអរក្នុងពួក
 គណៈ ។

បទថា យំ នោះ ជាតតិយាវិកត្តិ ដូចក្នុងប្រយោគថា យំ ហិរិ-
 យតិ ហិរិយិតព្វេន ត្រង់ដែលបុគ្គលខ្មាស ដោយវត្ថុដែលគួរខ្មាស^(២)
 ដូច្នេះជាដើម ។

១-បិ.៥២ ទំ.៥ ឃ.៦, បិ.៥៤ ទំ.៨៧ ឃ.២៥ ។ ២-បិ.៧៨ ទំ.២៨ ឃ. ៤៥ ។

បទថា ផស្ស្សយេ បានដល់ គប្បីបានសម្រេច ។

បទថា សាមយិកំ វិមុត្តិ បានដល់ លោកិយសមាបត្តិ ។ មែន ពិត លោកិយសមាបត្តិនោះ ហៅថា សាមយិកា វិមុត្តិ ព្រោះផុត ចាកនីវរណធម៌ទាំងឡាយ ដែលជាសត្រូវរាល់ៗ ពេលដែលចូលសមាធិ មិនទាន់ចុះស៊ប់ និងចុះស៊ប់នោះឯង ។

ព្រះបច្ចេកពុទ្ធពោលថា ខ្ញុំពិចារណាពាក្យរបស់ព្រះបច្ចេកសម្មាសម្ពុទ្ធ ព្រះនាមអាទិច្ចពន្ធយ៉ាងនេះថា ការដែលបុគ្គលត្រេកអរហើយដោយការ ច្រឡំក្រឡំដោយគណៈ គប្បីសម្រេចវិមុត្តិដែលមាននៅក្នុងសម័យ នោះ មិនមែនជាឋានៈ គឺនោះមិនជាហេតុ ដូច្នោះហើយ លះសេចក្តី ត្រេកអរដោយការច្រឡំក្រឡំដោយគណៈ បដិបត្តិដោយឧបាយ ទើប សម្រេច ។ បទដ៏សេស មានន័យដូចពោលមកហើយនោះឯង ។

អដ្ឋានគាថាទី ១០ ចប់

វគ្គទី ២ ចប់

វគ្គទី ៣

ទិដ្ឋិវិស្វកកាថា

កាថាថា ទិដ្ឋិវិស្វកកាថា ដូច្នោះជាដើម មានហេតុកើតដូចម្តេច ។

បានឮថា ព្រះបាទពារាណសីមួយអង្គ ទៅក្នុងទីស្ងាត់ ទ្រង់ព្រះតម្រិះថា ការក្តៅជាដើម ដែលកម្ចាត់ត្រជាក់ជាដើម មានយ៉ាងណា វិវដ្តៈដែលកម្ចាត់វដ្តៈ នឹងមានយ៉ាងនោះឬហ្ន៎ ទើបទ្រង់ត្រាស់សួរអាមាត្យទាំងឡាយថា វិវដ្តៈ ជាធាតុ ពួកអ្នកស្គាល់វិវដ្តៈដែរឬទេ ។ អាមាត្យទាំងនោះ ក្រាបទូលថា ជាធាតុ មហារាជ បពិត្រមហារាជ ស្គាល់ ។

ព្រះរាជាត្រាស់សួរថា តើ តំ វិវដ្តៈនោះ គឺអ្វី ។ បន្ទាប់អំពីនោះ អាមាត្យទាំងឡាយក៏ពោលដល់ការទៀង និងការដាច់សូន្យដោយន័យជាដើមថា អន្តរា លោកោ លោកមានទីបំផុតជាដើម ។ ព្រះរាជាទ្រង់ព្រះតម្រិះថា អាមាត្យទាំងនេះ មិនដឹង អាមាត្យទាំងនេះ ជាមិច្ឆាទិដ្ឋិ ទ្រង់ឃើញភាពដែលទ្រង់ជំទាស់ (មានទិដ្ឋិផ្ទុយ) និងចូលគ្នាមិនបានជាមួយអាមាត្យទាំងនោះ ទ្រង់ព្រះតម្រិះថា វិវដ្តៈដែលកម្ចាត់វដ្តៈមានពិត គួរស្វែងរកវិវដ្តៈនោះ ទើបទ្រង់លះរាជសម្បត្តិ ចេញបួសចម្រើនវិបស្សនា បានធ្វើឲ្យជាក់ច្បាស់នូវបច្ចេកពោធិញ្ញាណហើយ បានត្រាស់ឧទានកាថានេះ និងព្យាករណ៍កាថាក្នុងកណ្តាល **ព្រះបច្ចេកពុទ្ធ**

ទាំងឡាយថា

ទិដ្ឋវិស្វកានិ ឧទាតិវត្តោ
បត្តោ និយាមំ បដិលទ្ធមត្តោ
ឧប្បន្នញ្ញាលោម្ហិ អនញ្ញនេយ្យោ
ឯកោ ចរេ ខត្តវិសាលាកយ្យោ ។

បុគ្គលកន្លងចម្រុង គឺទិដ្ឋិ ដល់នូវធម៌ទៀង គឺមគ្គទី ១
មានមគ្គ (ដ៏សេស) បានហើយ មិនមានអ្នកដទៃ
ដឹកនាំ ព្រោះដឹងថា អាត្មាអញមានញាណកើតឡើង
ហើយ គប្បីប្រព្រឹត្តតែម្នាក់ឯង ដូចកុយរមាស ។

សេចក្តីនៃគាថានោះថា បទថា ទិដ្ឋវិស្វកានិ បានដល់ ទិដ្ឋិ
៦២ ។ ពិតហើយ ទិដ្ឋិទាំងនោះ ឈ្មោះថា ចម្រុង ព្រោះអត្ថថា ជា
សត្រូវ ព្រោះអត្ថថា ជាគ្រឿងចាក់ដោត និងព្រោះអត្ថថា ជាបដិបក្ខ
ចំពោះមគ្គសម្មាទិដ្ឋិ កាលបើដូច្នោះ សត្រូវរបស់ទិដ្ឋិ ឬទិដ្ឋិនោះឯងជា
សត្រូវ ឈ្មោះថា ចម្រុងគឺទិដ្ឋិ ។ បទថា ឧទាតិវត្តោ ប្រែថា ឈាន
កន្លងហើយដោយមគ្គ គឺទស្សនៈ ។ បទថា បត្តោ និយាមំ សេចក្តីថា
សម្រេចដល់និយតការៈ ដោយភាពជាបុគ្គលមិនធ្លាក់ទៅជាធម្មតា និង
ដោយភាពជាបុគ្គលមានសម្តោធិញ្ញាណជាទីទៅខាងមុខ ឬបានសម្រេច
បឋមមគ្គ ដែលហៅថា សម្មត្តនិយាម ។ លោកពោលការសម្រេចកិច្ច

ក្នុងបឋមមគ្គ និងការបានចំពោះនូវបឋមមគ្គនោះ ដោយលំដាប់ពាក្យ មានប្រមាណប៉ុណ្ណោះ ។ ឥឡូវនេះ លោកសម្តែងការបានចំពោះនូវមគ្គ ដ៏សេស ដោយពាក្យថា បដិលទ្ធមក្តោ ដូច្នោះ ។

បទថា ឧប្បន្នញ្ញាលោកម្ចី បានដល់ ជាអ្នកមានបច្ចេក- ពោធិញ្ញាណ កើតឡើងហើយ ។ ព្រះបច្ចេកពុទ្ធសម្តែងផលដោយ ពាក្យនេះ ។ បទថា អនញ្ញនេយ្យោ បានដល់ ដែលបុគ្គលពួកដទៃ មិនគប្បីដឹកនាំថា ឥទំ សច្ចំ វត្ថុនេះ ពិត ។ ព្រះបច្ចេកពុទ្ធសម្តែង ភាពជាអ្នកត្រាស់ដឹងឯង ដោយពាក្យនេះ ។ ម្យ៉ាងទៀត សម្តែងដល់ ភាពជាអ្នកជំនាញឯង ព្រោះភាពជាបុគ្គលមិនមានអ្នកដទៃគប្បីដឹកនាំ ក្នុងបច្ចេកពោធិញ្ញាណដែលបានសម្រេចហើយ ឬក៏នឹងផុតសត្រូវ គឺ ទិដ្ឋិបានហើយ ដោយសមថៈនិងវិបស្សនាដោយខ្លួនឯង ដល់នូវភាព ជាអ្នកទៀងដោយមគ្គខាងដើម មានមគ្គដែលបានចំពោះហើយ ដោយ មគ្គដ៏សេសទាំងឡាយ ឬមានញ្ញាណកើតហើយ ដោយផលញ្ញាណ បាន ហើយនូវញ្ញាណទាំងពួងដោយខ្លួនឯង ព្រោះហេតុនោះ បុគ្គលនោះ ឈ្មោះថា អនញ្ញនេយ្យោ ។ បទដ៏សេស គប្បីជ្រាបដោយន័យដែល បានពោលហើយនោះឯង ។

និទ្ទេសបុគ្គល

គាថាថា និទ្ទេសបុគ្គល ដូច្នោះជាដើម មានហេតុកើតដូចម្តេច ។
 បានឮថា អ្នកពិសេសរបស់ព្រះបាទពារាណសី ចម្អិនក្រយា -
 ស្វាយក្នុងចន្លោះភត្ត ឃើញគួរជាទីពេញចិត្ត មានរសត្វាញ ទើប
 បង្ហាញចូលទៅថ្វាយព្រះរាជា ដោយបំណងថា ធ្វើដូចម្តេចហ្ន៎ ព្រះរាជា
 គប្បីប្រទានទ្រព្យដល់អញ ។ ក្រយាស្វាយនោះ គ្រាន់តែភ្លឺប៉ុណ្ណោះ
 ក៏ធ្វើឲ្យព្រះរាជាចង់សោយ ធ្វើឲ្យព្រះខេឡុះ (ទឹកមាត់) កើតក្នុងព្រះឱស្ឋ
 លុះដាក់ពិន្ទុតបាយ ១ ម៉ាត់ដំបូងចូលក្នុងព្រះឱស្ឋ សរសៃទាំង ៧ ពាន់
 បីដូចទឹកអម្រឹតពាល់ត្រូវហើយ ។ អ្នកពិសេសគិតថា ទ្រង់នឹងប្រទាន
 ទ្រព្យដល់អញ ក្នុងកាលឥឡូវនេះ ទ្រង់នឹងប្រទានទ្រព្យដល់អញ ក្នុង
 កាលឥឡូវនេះ ។

ឯព្រះរាជាទ្រង់ព្រះតម្រិះថា អ្នកពិសេសសមគួរដល់សក្ការៈ ទ្រង់
 ព្រះតម្រិះទៀតថា បើអញភ្នក្សរសហើយធ្វើសក្ការៈ កិត្តិសព្ទមិនល្អ ក៏
 នឹងផ្សាយទៅថា ព្រះរាជាអង្គនេះ ជាមនុស្សល្មោភ ជាប់ក្នុងរស ដូច្នោះ
 ទើបមិនត្រាស់ពាក្យណាមួយ ។ តែទោះជាដូច្នោះ បុរសអ្នកពិសេស
 នោះ ក៏នៅតែគិតថា ទ្រង់នឹងប្រទានឥឡូវនេះ ទ្រង់នឹងប្រទានឥឡូវនេះ
 រហូតដល់សោយស្រេច ។

សូម្បីព្រះរាជាក៏មិនបានត្រាស់ពាក្យណាមួយ ព្រោះខ្លាចចំពោះ
 ការតិះដៀល ។ លំដាប់នោះ អ្នកពិសេសគិតថា ដ្បិតវិញ្ញាណរបស់ព្រះ
 រាជានេះ ប្រហែលជាមិនមាន ។ ក្នុងថ្ងៃទី ២ ក៏បង្កើនក្រយាស្វាយ
 ដែលមានរសមិនឆ្ងាញ់ចូលទៅថ្វាយ ។ ព្រះរាជា លុះទ្រង់បានសោយ
 ទ្រង់ក៏ដឹងថា ថ្ងៃនេះ អ្នកពិសេសគួរដល់ការគំរាមកំហែង គួរដល់ការ
 សង្កត់សង្កិន តែទ្រង់ពិចារណាដូចក្នុងកាលមុន ទើបមិនបានត្រាស់ពាក្យ
 ណាមួយ ព្រោះខ្លាចការតិះដៀល ។ លំដាប់នោះ អ្នកពិសេសគិតថា
 ព្រះរាជា ល្អក៏មិនដឹង មិនល្អក៏មិនដឹង ទើបកាន់យកគ្រឿងចម្អិនទាំង
 អស់ដោយខ្លួនឯង ប្រើគ្រឿងចម្អិនធម្មតាថ្វាយព្រះរាជា ។ ព្រះរាជា
 ទ្រង់ព្រះតម្រិះថា ឱ! លោកៈ អាគ្រក់ណាស់ហ្ន៎! ឈ្មោះថា អាត្មាអញ
 បរិភោគ គឺគ្រប់គ្រងនគរដល់ទៅ ២ ម៉ឺន ក៏មិនបានត្រឹមតែកត្តដែលល្អ
 ព្រោះសេចក្តីលោភរបស់អ្នកដាំសូនេះ ដូច្នោះហើយ ទ្រង់ក៏នឿយណាយ
 ទើបលះរាជសម្បត្តិ ចេញបួស ចម្រើនវិបស្សនា បានធ្វើឲ្យជាក់ច្បាស់នូវ
 បច្ចេកសម្តោធិញ្ញាណ ហើយបានពោលគាថានេះថា

និល្លោលុទោ និក្កុហោ និប្បិទាសោ
 និម្មត្តោ និទ្ធព្ពកសារមោហោ
 និរាសយោ សព្វលោកេ ភវិត្តា
 ឯកោ ចរេ ខត្តវិសាលាកប្បោ ។

បុគ្គលមិនជាប់ចិត្ត (ក្នុងអាហារ) មិនកុហក មិន
ស្រែកឃ្នាន មិនលុបគុណគេ កម្ចាត់បង់មោហាៈ
ដូចជាទឹកចត់ មិនមានទីអាស្រ័យនៅ គឺតណ្ហា
ក្នុងលោកទាំងពួងហើយ គប្បីប្រព្រឹត្តតែម្នាក់ឯង
ដូចកុយរមាស ។

បណ្តាបទទាំងនោះ បទថា និទ្ទេសលុប ប្រែថា មិនមាន
សេចក្តីលោភ ។ ពិតហើយ បុគ្គលណា ត្រូវចំណង់ក្នុងរសគ្របសង្កត់
បុគ្គលនោះ រមែងលោភខ្លាំង លោភហើយលោភទៀត ព្រោះហេតុនោះ
ទើបលោកពោលថា លោលុបៈ គឺបុគ្គលលោភ ។ ព្រោះហេតុនោះ
ព្រះបច្ឆេកពុទ្ធ អង្គនេះ កាលបដិសេធថា ព្រះអង្គមិនជាបុគ្គលលោភ
ទើបពោលថា និទ្ទេសលុបៈ គឺបុគ្គលមិនមានសេចក្តីលោភ ។ ក្នុងបទ
ថា **និក្ខុហោ** នេះ មានអធិប្បាយដូចតទៅនេះថា វត្ថុគៃបន្ធិ ៣ យ៉ាង
មិនមានដល់បុគ្គលណា បុគ្គលនោះ លោកហៅថា ជាបុគ្គលមិនកុហក
ពិតហើយ ទោះជាយ៉ាងនោះ ក្នុងគាថានេះ ឈ្មោះថា មិនកុហក ព្រោះ
មិនមានការត្រេកអរ ក្នុងភោជនដែលជាទីពេញចិត្តជាដើម ។

ក្នុងបទថា **និប្បិទាសោ** នេះ ការចង់ដឹក ឈ្មោះថា ការស្រែក
ឈ្មោះថា ជាអ្នកមិនស្រែក ព្រោះមិនមានការចង់ដឹកនោះ អធិប្បាយថា
រៀរហើយចាកភាពជាអ្នកប្រាថ្នានឹងបរិភោគ ព្រោះជាប់ចំពាក់ក្នុងរស

ឆ្ងាញ់ ។ ក្នុងបទថា និម្មត្តោ នេះ ឈ្មោះថា ជាអ្នកមិនលុបគុណគេ ព្រោះមិនមានមក្ខៈ គឺការលុបគុណ ដែលមានការទម្ងាយគុណរបស់អ្នក ដទៃ ជាលក្ខណៈ ។ ព្រះបច្ចេកពុទ្ធពោលសំដៅយកការមិនមានការ លុបគុណអ្នកពិសេស ក្នុងកាលលោកនៅជាគ្រហស្ថ ។

ក្នុងបទថា និទ្ធព្ពកសារមោហោ នេះ ធម៌ ៦ យ៉ាង គឺ ព យ៉ាង មានរាគៈជាដើម និង ព យ៉ាងទៀត មានកាយទុច្ចរិតជាដើម គប្បីជ្រាបថាជា កសារៈ (ទឹកចត់) ដោយអត្ថថា មិនជ្រះថ្លាតាមសេចក្តី ពិត និងដោយអត្ថថា ឲ្យលះការៈរបស់ខ្លួន ឲ្យកាន់យកការៈដទៃ ដូច ព្រះតម្រាស់ថា

បណ្តាធម៌ទាំងនោះ ទឹកចត់ ព តើដូចម្តេច ។ ទឹកចត់គឺរាគៈ

១ ទឹកចត់គឺទោសៈ ១ ទឹកចត់គឺមោហៈ ១ នេះទឹកចត់ ព ^(១) ។

បណ្តាធម៌ទាំងនោះ ទឹកចត់ ព ដទៃទៀត តើដូចម្តេច ។ ទឹកចត់ គឺកាយ ១ ទឹកចត់គឺវាចា ១ ទឹកចត់គឺចិត្ត ១ នេះទឹកចត់ ព ^(២) ។

ឈ្មោះថា មានបាបធម៌ដូចទឹកចត់ និងមោហៈ ដែលកម្ចាត់ហើយ ព្រោះកម្ចាត់កសារៈ ៥ យ៉ាង ក្នុងកសារៈ ៦ យ៉ាងនោះ រៀរមោហៈ និង កម្ចាត់មោហៈដែលជាបួសគល់នៃកសារៈ ៥ យ៉ាងទាំងអស់នោះ ចេញ ហើយ ។ ម្យ៉ាងទៀត ឈ្មោះថា មានបាបធម៌ដូចទឹកចត់និងមោហៈ

១-បិ.៨២ ទំ.២០១ ឃ.១៨១ ។ ២-បិ.៨២ ទំ.២០១ ឃ.១៨២ ។

ដែលកម្ចាត់ហើយ ព្រោះកម្ចាត់កាយកសាវៈ វចីកសាវៈ និងមនោកសាវៈ ទាំង ៣ យ៉ាងនោះ និងមោហៈចេញហើយ ។ ក្នុងកសាវៈក្រៅអំពីនេះ ព្រោះមិនមានសេចក្តីលោភជាដើម វាគកសាវៈ ឈ្មោះថា កម្ចាត់ស្រេចហើយ ព្រោះមិនមានការលុបគុណ ទោសកសាវៈ ក៏ឈ្មោះថា កម្ចាត់ហើយដូចគ្នា ។

បទថា និរាសយោ បានដល់ មិនមានតណ្ហា ។ បទថា សព្វលោកេ ភវិត្តា បានដល់ លោកទាំងមូល អធិប្បាយថា ជាអ្នករៀនចាកភវតណ្ហានិងវិភវតណ្ហាក្នុងភពទាំង ៣ ឬក្នុងអាយតនៈ ១២ ។ បទដ៏សេស គប្បីជ្រាបដោយន័យដែលពោលហើយនោះឯង ។ ម្យ៉ាងទៀត អ្នកសិក្សា កាលពោលបាទទាំង ៣ ហើយ គប្បីធ្វើនូវការភ្ជាប់ក្នុងបាទនេះ យ៉ាងនេះថា គប្បីត្រាច់ទៅម្នាក់ឯង ឬយ៉ាងនេះថា គប្បីអាចត្រាច់ទៅម្នាក់ឯង ដូច្នោះ ។

បាបសហាយគាថា

គាថាថា ចាប់ សហាយំ ដូច្នោះជាដើម មានហេតុកើតដូចម្តេច ។

បានឮថា ព្រះរាជាមួយអង្គក្នុងនគរពារាណសី ទ្រង់ធ្វើប្រទក្សិណ ព្រះនគរដោយរាជានុភាពធំ ទ្រង់ឃើញមនុស្សទាំងឡាយនាំយកស្រូវ ចាស់ជាដើម ចេញអំពីជង្រកទៅខាងក្រៅ ទើបត្រាស់សួរអាមាត្យថា តើ កណ្ត ឥន្ទំ នៃអ្នក (មនុស្សទាំងនេះ) កំពុងធ្វើអ្វី ។

ពួកអាមាត្យក្រាបទូលថា បពិត្រមហារាជ ឥឡូវនេះ ស្រូវថ្មីជាដើម កើតឡើង ទើបមនុស្សទាំងនេះ យកស្រូវចាស់ជាដើមចេញ ដើម្បីនឹង មានទីទំនេរសម្រាប់ស្រូវថ្មីជាដើមនេះ ។

ព្រះរាជាត្រាស់សួរថា នៃបា ស្បៀងរបស់ពួកស្រីស្នំនិងពួកពល ជាដើម ពេញបរិបូណ៌ឬ ។ ពួកអាមាត្យក្រាបទូលថា បពិត្រមហារាជ នៅពេញបរិបូណ៌ ព្រះអង្គ ។

ព្រះរាជាត្រាស់ថា បើដូច្នោះ អ្នកទាំងឡាយ ចូរសាងរោងទាន យើងនឹងឲ្យទាន ស្រូវទាំងនេះ កុំបីវិនាសទេ ដោយឥតប្រយោជន៍ ឡើយ ។ លំដាប់នោះ អាមាត្យដែលមានមិច្ឆាទិដ្ឋិម្នាក់ ក្រាបទូលថា បពិត្រមហារាជ ទានដែលឲ្យហើយមិនមានផលទេ ហើយក្រាបទូល ព្រះរាជាទៀតថា បុគ្គលទាំងឡាយនោះ ទោះបីជាពាលក្តី បណ្ឌិតក្តី

សុះទៅ អន្ទាលទៅ នឹងធ្វើទីបំផុតនៃទុក្ខបានឯង ហើយទូលហាម ។
ព្រះរាជាទ្រង់ឃើញជម្រុកត្រូវជញ្ជូនស្រូវចេញ លើកទី ២ លើកទី ៣ ក៏
ត្រាស់ដូចមុន ។ ទោះបីក្នុងលើកទី ៣ អាមាត្យដែលមានគតិក្នុងការ
ឃើញខុសនោះ ក៏នៅតែពោលពាក្យជាដើមថា បពិត្រមហារាជ ទាន
នេះ បុគ្គលល្ងង់ជាអ្នកបញ្ញត្តិ ហើយទូលហាមព្រះរាជានោះ ។

ព្រះរាជាទ្រង់នឿយណាយថា អើហ្ន៎ អញមិនបានឲ្យ សូម្បីទ្រព្យ
របស់ខ្លួន អញមានប្រយោជន៍អ្វីដោយបាបមិត្តទាំងនេះ ដូច្នោះហើយ
ទើបលះរាជសម្បត្តិ ចេញបួស ចម្រើនវិបស្សនា បានធ្វើឲ្យជាក់ច្បាស់
នូវបច្ចេកពោធិញ្ញាណហើយ ។ **ព្រះបច្ចេកពុទ្ធ** កាលទ្រង់តិះដៀល
បាបមិត្តនោះ ទើបត្រាស់ឧទានតាថានេះថា

ចាបំ សហាយំ បរិវេទ្ឋយេថ
អនត្តទស្សី វិសមេ និវិដ្ឋំ
សយំ ន សេវេ បសុតំ បមត្តំ
ឯកោ ចវេ ខត្តវិសាលាកម្សោ ។

បុគ្គលគប្បីរៀនស្រឡះនូវសម្មាញ្ញអាក្រក់ អ្នកមិន
ឃើញនូវសេចក្តីវិនាស អ្នកអាស្រ័យនៅក្នុងកម្មមិន
ស្មើ មិនគប្បីគប់រកនូវសម្មាញ្ញ ដែលជាប់ចំពាក់
ដែលស្រវឹង (ក្នុងកាមគុណ) ដោយខ្លួនឯង គប្បី

ប្រព្រឹត្តតែម្នាក់ឯង ដូចកុយរមាស ។

គាថានោះ មានសេចក្តីសង្ខេបដូច្នោះថា សម្មាញ្ញនេះ ឈ្មោះថា អាក្រក់ ព្រោះជាអ្នកប្រកបដោយមិច្ឆាទិដ្ឋិ ១០ យ៉ាង ។ ឈ្មោះថា ដែល បង្ហាញនូវអំពើមិនជាប្រយោជន៍ ព្រោះអត្តថា ចង្អុលប្រាប់នូវសេចក្តីវិនាស ដល់អ្នកដទៃ និងតាំងក្នុងកម្មដែលមិនស្មើ មានកាយទុច្ចរិតជាដើម ។ កុលបុត្តអ្នកប្រាថ្នាប្រយោជន៍ គប្បីរៀរសម្មាញ្ញដែលអាក្រក់នោះ ដែល បង្ហាញនូវអំពើមិនជាប្រយោជន៍ ដែលតាំងនៅក្នុងកម្មមិនស្មើ ។

បទថា សយំ ន សេវេ បានដល់ មិនគប្បីសេពដោយអំណាច នៃខ្លួនឯង អធិប្បាយថា បើធ្លាក់នៅក្នុងអំណាចរបស់អ្នកដទៃសោត ខ្លួន ឯងនឹងអាចធ្វើអ្វីបាន ។ បទថា បសុតំ បានដល់ លែងទៅ (តាម អារម្មណ៍នោះ ។) បង្កើតឡើង (ទៅតាមអារម្មណ៍នោះ ។) អធិប្បាយ ថា ជាប់នៅក្នុងអារម្មណ៍នោះ ។ ដោយអំណាចទិដ្ឋិ ។

បទថា បមត្តំ បានដល់ ជាអ្នកបណ្តោយចិត្តទៅក្នុងកាមគុណ ៥ ម្យ៉ាងទៀត បានដល់ ជាអ្នករៀរចាកកុសលភាវនា ។ មិនគប្បីសេព មិនគប្បីគប់រក មិនគប្បីចូលទៅអង្គុយជិតសម្មាញ្ញនោះ គឺបុគ្គលបែប នោះ គប្បីជាបុគ្គលម្នាក់ឯង ត្រាច់ទៅដូចកុយរមាសដូច្នោះ ។

ពហុស្សុតគាថា

គាថាថា ពហុស្សុតំ ដូច្នោះជាដើម មានហេតុកើតដូចម្តេច ។

បានឮថា ក្នុងកាលមុន ព្រះបច្ចេកពោធិសត្វ ៨ អង្គ បួសក្នុង សាសនារបស់ព្រះមានព្រះភាគកស្សបៈ បំពេញគតបច្ចាគតវត្តអស់ ២ ម៉ឺនឆ្នាំ ហើយកើតក្នុងទេវលោក ចុតិចាកទេវលោកនោះហើយ ។ បណ្តាព្រះបច្ចេកពោធិសត្វទាំងនោះ ព្រះបច្ចេកពោធិសត្វអង្គធំ បានជា ព្រះបាទពារាណសី ព្រះបច្ចេកពោធិសត្វដ៏សេសបានជាបទេសរាជា ។ ឯព្រះរាជា ៧ អង្គនោះ រៀនកម្មដ្ឋានហើយ ទ្រង់លះរាជសម្បត្តិ ចេញ បួស បានជា **ព្រះបច្ចេកពុទ្ធ** ដោយលំដាប់ អាស្រ័យនៅត្រង់ញកក្នុង នន្ទមូលកៈ ។ សម័យថ្ងៃមួយ ចេញអំពីសមាបត្តិហើយរព្វកថា យើង ទាំងឡាយធ្វើកម្មអ្វី ទើបសម្រេចលោកុត្តរសុខនេះដោយលំដាប់ ពិចារណា ក៏បានឃើញចរិយារៀង ។ ខ្លួន ក្នុងកាលនៃព្រះកស្សបសម្មាសម្ពុទ្ធ ។ បន្ទាប់អំពីនោះ ទើបអារជ្ជនៈ (ពិចារណា) ថា អង្គទី ៨ នៅឯណា ក៏ បានដឹងថា នៅក្នុងនគរពារាណសី រព្វកដល់គុណទាំងឡាយរបស់ព្រះ បច្ចេកពោធិសត្វអង្គនោះថា ព្រះរាជាអង្គនោះ តាមប្រក្រតីជាអ្នកប្រកប ដោយគុណ មានការប្រាថ្នាតិចជាដើម ជាអ្នកឲ្យឱវាទ ប្រៀនប្រដៅចំពោះ ពួកយើង ទ្រង់អត់ធន់ចំពោះពាក្យសម្តី មានប្រក្រតីតិះដៀលបាប

ណ្ហើយចុះ យើងនឹងសម្តែងអារម្មណ៍នោះ ដើម្បីដោះព្រះអង្គ ទើបនិមន្ត
 ទៅ ត្រាច់បិណ្ឌបាត បានទៅកាន់ទីលានព្រះរាជរាំងតាមលំដាប់ ។ ព្រះ
 រាជាទ្រង់ប្រថាប់ឈរត្រង់សីហបញ្ជារ ទតលានព្រះរាជរាំង បានឃើញ
 ព្រះបច្ចេកពុទ្ធទាំងនោះ ដំណាលគ្នានឹងការឃើញនោះឯង សេចក្តី
 ស្រឡាញ់បានកើតឡើងដល់ព្រះអង្គ ។ លំដាប់នោះ ទើបត្រាស់ឲ្យនិមន្ត
 ព្រះបច្ចេកសម្ពុទ្ធទាំងនោះមក ឲ្យគង់លើអាសនៈដែលក្រាលទុកត្រង់
 រានហាល និងន្តឲ្យឆាន់ដោយគោរព ហើយត្រាស់សួរព្រះបច្ចេកពុទ្ធ
 ដែលធ្វើកត្តកិច្ចស្រេចហើយថា លោកម្ចាស់ទាំងឡាយ ឈ្មោះអ្វី ។

ព្រះបច្ចេកសម្ពុទ្ធទាំងនោះឆ្លើយថា មហាបពិត្រ ពួកអាត្មាឈ្មោះ
 ថា ពហុស្សុតៈ ។ ព្រះរាជាទ្រង់ព្រះតម្រិះថា អញឈ្មោះសុតព្រហ្មទត្ត
 មិនឆ្កែតក្នុងការស្តាប់ ណ្ហើយចុះ អញនឹងស្តាប់ធម្មទេសនាដែលមាន
 ន័យដ៏វិចិត្រក្នុងសម្មាសម្ពុទ្ធរបស់លោកម្ចាស់ទាំងនេះ ដូច្នោះហើយ ទ្រង់
 ពេញព្រះហឫទ័យ ថ្វាយទឹកទក្ខិណោទក ហើយទ្រង់អង្គាស ក្នុងកាល
 ស្រេចកត្តកិច្ច បានប្រថាប់គង់ក្នុងទីជិតព្រះសង្ឃត្ថេរ ហើយត្រាស់ថា
 បពិត្រលោកម្ចាស់ដ៏ចម្រើន សូមលោកម្ចាស់ពោលធម្មកថាចុះ ។

ព្រះបច្ចេកពុទ្ធពោលថា សុខិតោ ហោតុ មហារាជ រាគក្ខយោ
 ហោតុ មហាបពិត្រ សូមទ្រង់បានដល់នូវសេចក្តីសុខ ចូរជាអ្នកអស់
 ទៅនៃរាគៈចុះ ហើយក្រោកទៅ ។

ព្រះរាជាទ្រង់ព្រះតម្រិះថា លោកម្ចាស់អង្គនេះ មិនមែនជាពហុស្ស្តត
អង្គទី ២ ពិតជាពហុស្ស្តត អញនឹងស្តាប់ធម្មកថាដ៏វិចិត្រក្នុងថ្ងៃស្អែក
នេះ ដូច្នោះហើយ ទើបទ្រង់និមន្តឲ្យឆាន់ក្នុងថ្ងៃស្អែក ។ ព្រះរាជាទ្រង់
និមន្តព្រះបច្ចេកពុទ្ធទាំងអស់ រហូតលំដាប់អង្គចុងក្រោយ ដោយប្រការ
ដូច្នោះ ។ ព្រះបច្ចេកពុទ្ធទាំង ៧ អង្គនោះ សម្តែងបទមួយឲ្យប្លែកគ្នា
ហើយពោលបទដ៏សេសដូចបទដើមថា

សុខិតោ ហោតុ មហារាជ ទោសក្ខយោ ហោតុ មហាបពិត្រ
សូមទ្រង់បានដល់នូវសេចក្តីសុខ ចូរជាអ្នកអស់ទៅនៃទោសៈចុះ ។

សុខិតោ ហោតុ មហារាជ មោហក្ខយោ ហោតុ មហាបពិត្រ
សូមទ្រង់បានដល់នូវសេចក្តីសុខ ចូរជាអ្នកអស់ទៅនៃមោហៈចុះ ។

សុខិតោ ហោតុ មហារាជ ភតិក្ខយោ ហោតុ មហាបពិត្រ
សូមទ្រង់បានដល់នូវសេចក្តីសុខ ចូរជាអ្នកអស់ទៅនៃភតិចុះ ។

សុខិតោ ហោតុ មហារាជ វដ្តក្ខយោ ហោតុ មហាបពិត្រ
សូមទ្រង់បានដល់នូវសេចក្តីសុខ ចូរជាអ្នកអស់ទៅនៃវដ្តៈចុះ ។

សុខិតោ ហោតុ មហារាជ ឧបទិក្ខយោ ហោតុ មហាបពិត្រ
សូមទ្រង់បានដល់នូវសេចក្តីសុខ ចូរជាអ្នកអស់ទៅនៃឧបទិចុះ ។

សុខិតោ ហោតុ មហារាជ តណ្ហាក្ខយោ ហោតុ មហាបពិត្រ
សូមទ្រង់បានដល់នូវសេចក្តីសុខ ចូរជាអ្នកអស់ទៅនៃតណ្ហាចុះ ដូច្នោះ

ហើយ ក្រោកទៅ ។

លំដាប់នោះ ព្រះរាជាទ្រង់ព្រះតម្រិះថា សមណៈទាំងឡាយនេះ ពោលថា ពួកអាត្មាភាពជាពហុស្សូត តែសមណៈទាំងនេះ មិនមានកថា ដ៏វិចិត្រឡើយ ពាក្យដែលសមណៈទាំងនេះពោល នឹងមានប្រយោជន៍អ្វី ហ្ន៎ ។ ទ្រង់ប្រារព្ធដើម្បីពិចារណាអត្តនៃពាក្យរបស់ព្រះបច្ចេកពុទ្ធទាំង នោះ ទ្រង់ពិចារណាមើលថា រាគក្ខយោ ហោតុ ក៏ទ្រង់ជ្រាបថា កាលរាគៈអស់ហើយ ទោសៈក្តី មោហៈក្តី កិលេសទាំងឡាយដទៃ ៗ ក្តី រមែងឈ្មោះថា អស់ហើយផងដែរ ទើបទ្រង់សព្វព្រះរាជហឫទ័យថា សមណៈទាំងនេះ ជាពហុស្សូតដោយត្រង់ ប្រៀបដូចបុរសចង្អុលផែនដី ធំក្តី អាកាសក្តី ដោយម្រាមដៃ តែមិនមែនសំដៅដល់ទីប្រមាណប៉ុន ម្រាមដៃដែលចង្អុលបង្ហាញនោះឡើយ សេចក្តីពិត ជាការចង្អុលបង្ហាញ ផែនដីនិងអាកាសទាំងមូលនោះឯង យ៉ាងណា សមណៈទាំងនេះ កាល ចង្អុលបង្ហាញអត្តនីមួយ ៗ ក៏ឈ្មោះថា ចង្អុលបង្ហាញអត្តដែលមិនមាន ប្រមាណ យ៉ាងនោះ ។ បន្ទាប់អំពីនោះ ទ្រង់ប្រាថ្នានូវភាពជាពហុស្សូត ដែលមានសភាពបែបនោះថា ក្នុងកាលណាហ្ន៎ អាត្មាអញគប្បីជា ពហុស្សូត យ៉ាងនេះ ទ្រង់លះរាជសម្បត្តិ បួសហើយ ចម្រើនវិបស្សនា បានធ្វើឲ្យជាក់ច្បាស់នូវបច្ចេកពោធិញ្ញាណ ហើយត្រាស់ឧទានគាថានេះថា

ពហុស្សុតំ ធម្មធរំ ភជេថ

មិត្ត ឧណ្ណវរំ បដិកាលារន្តំ

អញ្ញាយ អត្តានិ វិធមយ្យ កង្ខំ

ឯកោ ចរេ ខត្តវិសាលាកម្សោ ។

បុគ្គលគប្បីគប់រកនូវបុគ្គលជាពហុស្សុត អ្នកទ្រទ្រង់ធម៌
អ្នកប្រកបដោយគុណដ៏ក្រៃលែង មានប្រាជ្ញាវាងវៃ បុគ្គល
ដឹងច្បាស់នូវប្រយោជន៍ទាំងឡាយ គួរបន្ទាបដល់សេចក្តី
សង្ស័យ គប្បីប្រព្រឹត្តតែម្នាក់ឯង ដូចកុយរមាស ។

សេចក្តីសង្ខេបក្នុងឧទានតាថានេះ មានដូចតទៅនេះថា

បទថា ពហុស្សុតំ សេចក្តីថា ពហុស្សុតមាន ២ យ៉ាង គឺបរិយត្តិ-
ពហុស្សុតៈ អ្នកជំនាញក្នុងព្រះត្រៃបិដក ១ បដិវេធពហុស្សុតៈ អ្នកចាក់ធ្លុះ
មគ្គ ផល វិជ្ជា និងអភិញ្ញា ១ ។ បុគ្គលមានអាគម (អ្នកទ្រទ្រង់បរិយត្តិ)
ដែលមកហើយ ឈ្មោះថា ធម្មធារោ ។ ម្យ៉ាងទៀត បុគ្គលប្រកបដោយ
កាយកម្ម វចីកម្ម និងមនោកម្មដ៏ក្រៃលែង ឈ្មោះថា ឧណ្ណោ ។
បុគ្គលមានយុត្តប្បដិកាលា (ឈ្លាសក្នុងការសួរ) មានមុត្តប្បដិកាលា
(ឈ្លាសក្នុងការឆ្លើយ) និងមានយុត្តមុត្តប្បដិកាលា (ឈ្លាសក្នុងការ
សួរផង ឈ្លាសក្នុងការឆ្លើយផង) ឈ្មោះថា បដិកាលារា ។ ម្យ៉ាង
ទៀត គប្បីជ្រាបបុគ្គលអ្នកមានបដិកាលា ៣ យ៉ាង គឺបរិយត្តិ បរិបុច្ឆា
និងអធិគម ។ ពិតហើយ បរិយត្តិរមែងជាក់ច្បាស់ដល់បុគ្គលណា

បុគ្គលនោះ ជាអ្នកមានបរិយត្តិបដិសាណ គឺឈ្លាសក្នុងបរិយត្តិ ។ ការសាកសួរទាក់ទងនឹងអត្ត ញ្ញាណ លក្ខណៈ ឋានៈ និងអឋានៈជាក់ច្បាស់ ដល់បុគ្គលណា បុគ្គលនោះ ជាអ្នកមានបរិបុច្ឆាបដិសាណ គឺឈ្លាសក្នុងការសួរ ។ មគ្គជាដើម ដែលបុគ្គលណាចាក់ធ្លុះហើយ បុគ្គលនោះ ជាអ្នកមានអធិគមប្បដិសាណ គឺឈ្លាសក្នុងការសម្រេច ។ បុគ្គលគប្បីសេពគប់មិត្តនោះ គឺបែបនោះ ដែលជាពហុស្សុតទ្រទ្រង់នូវធម៌ ប្រកបដោយគុណដ៏ក្រៃលែង និងមានបដិសាណ ។ បន្ទាប់អំពីនោះ គប្បីស្គាល់ប្រយោជន៍ច្រើនយ៉ាង គឺប្រយោជន៍របស់ខ្លួន ប្រយោជន៍អ្នកដទៃ និងទិដ្ឋធម្មិកត្ថប្រយោជន៍ សម្បរាយិកត្ថប្រយោជន៍ បរមត្ថប្រយោជន៍ ដោយអានុភាពរបស់មិត្តនោះ បន្ទាប់អំពីនោះ បន្ទោបង់នូវសេចក្តីសង្ស័យ គឺបន្ទោបង់ បានដល់ កម្ចាត់ចោលនូវសេចក្តីសន្ធិះសង្ស័យ ក្នុងឋានៈដែលជាទីតាំងនៃសេចក្តីសង្ស័យ មានសង្ស័យថា អហោសីនុ ខោ អហំ អតីតមន្ទានំ អំពីអតីតកាល អាត្មាអញបានកើតដែរឬ^(១) ដូច្នោះជាដើម ។ ជាអ្នកធ្វើកិច្ចទាំងពួងស្រេចហើយ យ៉ាងនេះ គប្បីជាអ្នកត្រាច់ទៅតែម្នាក់ឯង ដូចកុយរមាសដូច្នោះ ។

ពហុស្សុតកថាទី ៤ ចប់

១-បិ.២០ ទំ.២៥ ឃ.១២ ។

វិគុសនដ្ឋានគាថា

គាថាថា វិទ្ធិ រតី ដូច្នោះជាដើម មានហេតុកើតដូចម្តេច ។

បានឮថា ព្រះរាជាព្រះនាមថា វិគុសកព្រហ្មទត្ត ក្នុងនគរពារាណសី កាលសោយយាតូ ឬក្រយាស្វាយអំពីព្រលឹមហើយ ឲ្យជនទាំងឡាយ ប្រដាប់ព្រះកាយដោយគ្រឿងអលង្ការច្រើនប្រភេទ ហើយទ្រង់ទតព្រះ សរីរៈទាំងមូលក្នុងកញ្ចក់ធំ មិនពេញចិត្តវត្ថុណា ក៏យកវត្ថុនោះចេញ ហើយឲ្យប្រដាប់ដោយគ្រឿងអលង្ការដទៃ ។ ថ្ងៃមួយ កាលទ្រង់ធ្វើតាម ទម្លាប់ ក៏ដល់ពេលសោយព្រះក្រយាហារថ្ងៃត្រង់ល្ងម ។ ទ្រង់ផ្អាកការ តាក់តែង យកសំពត់ព័ទ្ធព័ទ្ធព្រះសីសៈ សោយហើយ ទ្រង់ចូលផ្ទះពេល ថ្ងៃ ។ កាលទ្រង់ក្រោកឡើង ទ្រង់ធ្វើយ៉ាងនោះដដែលទៀត ព្រះអាទិត្យ ក៏លិច ។ ក្នុងថ្ងៃទី ២ ក្នុងថ្ងៃទី ៣ ក៏យ៉ាងនោះ ។ កាលទ្រង់ខ្វល់ខ្វាយ តែក្នុងការប្រដាប់តាក់តែងយ៉ាងនោះ រោគត្រង់ព្រះបិដ្ឋគីខ្នង ក៏កើតឡើង ទ្រង់ព្រះតម្រិះថា ឱ! អាត្មាអញធ្លាក់នៅក្នុងការតាក់តែងដោយកម្លាំង ទាំងអស់ ក៏មិនល្មមក្នុងគ្រឿងប្រដាប់ដែលសមគួរនេះ ញ៉ាំងសេចក្តី លោកឲ្យកើតឡើង ឈ្មោះថា សេចក្តីលោកនេះ ធ្វើឲ្យបុគ្គលចូលដល់ អបាយ ណ្ហើយចុះ អញនឹងគ្របសង្កត់សេចក្តីលោកនេះ ដូច្នោះហើយ ទ្រង់លះរាជសម្បត្តិ ចេញបួស ចម្រើនវិបស្សនា ធ្វើឲ្យជាក់ច្បាស់នូវ

បច្ចេកពោធិញ្ញាណ ហើយត្រាស់ឧទានគាថានេះថា

ទិទ្ធុ រតី កាមសុខញូ លោកេ
អនលន្តវិត្វា អនបេក្ខមាណោ
វិភូសនដ្ឋានា វិរតោ សច្ចវាទី
ឯកោ ចរេ ខត្តវិសាលាកប្បោ ។

បុគ្គលមិនអើពើ មិនអាឡោះអាល័យ នូវល្បែង
ផង តម្រេកផង កាមសុខក្នុងលោកផង ជាអ្នករៀរ
ស្រឡះចាកគ្រឿងស្អិតស្អាង អ្នកពោលនូវពាក្យ
សច្ចៈ គប្បីប្រព្រឹត្តតែម្នាក់ឯង ដូចកុយរមាស ។

ការលេងនិងការត្រេកអរក្នុងគាថានេះ បានពោលហើយក្នុងកាល
មុននោះឯង ។ បទថា កាមសុខំ បានដល់ សេចក្តីសុខក្នុងវត្ថុកាម ។
ពិតហើយ វត្ថុកាមទាំងឡាយហៅថា សុខ ព្រោះជាអារម្មណ៍របស់
សេចក្តីសុខជាដើម ដូចព្រះមានព្រះភាគត្រាស់ថា

ម្នាលមហាលិ តែរូបនេះជាសុខ មានសុខជាប់តាម^(១) ។

បុគ្គលមិនពេញចិត្ត គឺមិនធ្វើនូវភាពសមគួរ នូវការលេង នូវការ
ត្រេកអរនិងនូវកាមសុខនោះ ក្នុងឱកាសលោកនេះ យ៉ាងនេះហើយ មិន
កាន់យកវត្ថុនោះថា ជាការរុងរឿង ឬមិនកាន់យកវត្ថុនោះថា ជាសារៈ ។

១-បិ.ព្យា ទំ.១៦២ ឃ.១៣១ ។

បទថា អនបេក្ខមាណោ បានដល់ មានប្រក្រតីមិនសម្លឹង គឺមិនមាន
 ការចង់បាន មិនមានសេចក្តីល្មោភ ដោយការធ្វើនូវការពេញចិត្តនោះ ។
 ក្នុងបទថា វិភូសនដ្ឋានា វិរតោ សច្ចវាទី នេះ គប្បីឃើញអត្ថយ៉ាង
 នេះថា គ្រឿងប្រដាប់មាន ២ យ៉ាង គឺគ្រឿងប្រដាប់សម្រាប់យរាវាស ១
 គ្រឿងប្រដាប់សម្រាប់បព្វជិត ១ ។ គ្រឿងប្រដាប់សម្រាប់យរាវាស មាន
 សំពត់សាដក សំពត់ដួតក្បាល ផ្កា និងគ្រឿងក្រអូបជាដើម ចំណែក
 គ្រឿងប្រដាប់សម្រាប់បព្វជិត មានគ្រឿងតាក់តែង គឺបាត្រជាដើម ។
 គ្រឿងប្រដាប់នោះឯង ឈ្មោះថា វិភូសនដ្ឋាន ។ រៀរចាកឋានៈនៃការ
 ប្រដាប់នោះ ដោយវិរតិ ៣ យ៉ាង ។ ឈ្មោះថា សច្ចវាទី ព្រោះពោល
 មិនខុសចាកការពិត ដូច្នោះ ។

វិភូសនដ្ឋានគាថាទី ៥ ចប់

បុត្តទានគាថា

គាថាថា បុត្តញ្ច ទារំ ដូច្នេះជាដើម មានហេតុកើតដូចម្តេច ។

បានឮថា ឱរសរបស់ព្រះបាទពារាណសីបានទទួលអភិសេក គ្រង
រាជសម្បត្តិក្នុងកាលនៅក្មេងនោះឯង ទ្រង់សោយសិរីរាជសម្បត្តិដូចព្រះ
បច្ចេកពោធិសត្វដែលពោលហើយក្នុងគាថាទី ១ ។ ថ្ងៃមួយ ទ្រង់ព្រះ
តម្រិះថា អញគ្រងរាជសម្បត្តិ រមែងធ្វើទុក្ខដល់ជនជាច្រើន ប្រយោជន៍អ្វី
របស់អាត្មាអញដោយបាបនេះ ដើម្បីប្រយោជន៍ដល់បាយតែម្យ៉ាងនោះ
ណើយចុះ អញនឹងធ្វើសេចក្តីសុខឲ្យកើតឡើង ទើបទ្រង់លះរាជសម្បត្តិ
ចេញបួស ចម្រើនវិបស្សនា ធ្វើឲ្យជាក់ច្បាស់នូវបច្ចេកពោធិញ្ញាណហើយ
បានត្រាស់ឧទានគាថានេះថា

បុត្តញ្ច ទារំ បិតរញ្ច មាតរំ
ធនានិ ធជញ្ញានិ ច ពន្ធវានិ
ហិត្វាន កាមានិ យថោធិកានិ
ឯកោ ចរេ ខត្តវិសាណាកប្បោ ។

បុគ្គលលះបង់នូវកាមទាំងឡាយ តាមចំណែក គឺ
បុត្ត ភរិយា បិតា មាតា ទ្រព្យសម្បត្តិ ស្រូវ អង្ករ
និងដៅពង្សហើយ គប្បីប្រព្រឹត្តតែម្នាក់ឯង ដូច

កុយរមាស ។

បណ្តាបទទាំងនោះ បទថា ធនានិ បានដល់ រតនៈទាំងឡាយ មានកែវមុត្តា កែវមណី កែវពិទ្ធុរ្យ ស័ង្ក សិលា កែវប្រពាល ប្រាក់ និង មាសជាដើម ។ បទថា ធម្មានិ បានដល់ បុព្វន្ទជាតិ ៧ ប្រភេទ មានស្រូវសាលី ស្រូវខ្សាយ ស្រូវដំណើប ស្រងែ ស្មៅ ស្នាយ និងស្មៅ គែលលកជាដើម និងអបរណ្ណជាតិ មានសណ្តែក ល្ងជាដើម ។ បទថា ពន្ធវានិ បានដល់ ផៅពង្ស ៤ យ៉ាងគឺ ផៅពង្សគឺញាតិ ១ ផៅពង្សគឺ គោត្ត ១ ផៅពង្សគឺមិត្ត ១ និងផៅពង្សគឺអ្នករួមសិប្បៈ ១ ។

បទថា យថោទិកានិ បានដល់ ដែលតាំងនៅតាមចំណែក រៀង ។ ខ្លួន ។ ពាក្យដ៏សេស មានន័យដូចពោលហើយនោះឯង ។

បុត្តទារគាថាទី ៦ ចប់

សន្ទនាថា

គាថាថា សង្គ្រា ឯសោ ដូច្នោះជាដើម មានហេតុកើតដូចម្តេច ។

បានឮថា ក្នុងនគរពារាណសី មានព្រះរាជាមួយអង្គ ព្រះនាមថា បាទលោលព្រហ្មទត្ត ។ ព្រះរាជាអង្គនោះ ទ្រង់សោយយាតូ ឬក្រយាស្សោយអំពីព្រលឹមហើយ ទ្រង់ទតអ្នករាំ ៣ ប្រភេទ ក្នុងប្រាសាទទាំង ៣ ។ ពាក្យថា អ្នករាំ ៣ ប្រភេទ បានដល់ អ្នករាំដែលមកអំពី ព្រះរាជាក្នុងអតីត ១ អ្នករាំដែលមកអំពីព្រះរាជាបន្ទាប់ ១ អ្នករាំ ដែលកើតឡើងក្នុងរជ្ជកាលរបស់ព្រះអង្គ ១ ។

ថ្ងៃមួយ ទ្រង់យាងទៅកាន់ប្រាសាទអ្នករាំវ័យក្មេងអំពីព្រលឹម ស្រ្តី អ្នករាំទាំងឡាយគិតថា ពួកយើងនឹងឲ្យព្រះរាជាត្រេកអរ ទើបប្រកប ការរាំច្រៀង និងការប្រគំដែលគួរចាប់ចិត្តក្រែលែង ដូចពួកស្រីទេពអប្សរ របស់សក្តិទេវរាជស្តេចទេវតាដូច្នោះ ។ ព្រះរាជាមិនពេញព្រះហឫទ័យ ថា ការរាំរបស់អ្នករាំវ័យក្មេងទាំងឡាយនោះ មិនអស្ចារ្យសោះ ទើប យាងទៅកាន់ប្រាសាទរបស់អ្នករាំវ័យកណ្តាល ស្រ្តីអ្នករាំទាំងនោះ ក៏ បានធ្វើយ៉ាងនោះដូចគ្នា ទ្រង់មិនពេញព្រះហឫទ័យក្នុងស្រ្តីរាំវ័យ កណ្តាលនោះដូចគ្នា ទើបយាងទៅកាន់ប្រាសាទរបស់ស្រ្តីរាំវ័យចាស់ ស្រ្តីអ្នករាំទាំងនោះ ក៏ធ្វើយ៉ាងនោះដូចគ្នា ។ ព្រះរាជាទ្រង់ឃើញការ

រាំដូចគ្នានឹងការលេងនៃគ្រោងភ្លើង ព្រោះស្រ្តីអ្នករាំទាំងនោះ ជាមនុស្ស
 ចាស់ជរា កន្លងពីរឋីរជ្ជកាលមកហើយ ទ្រង់ស្តាប់សំឡេងច្រៀងក៏មិន
 ពីរោះ ទើបយាងទៅកាន់ប្រាសាទរបស់អ្នករាំវ័យក្មេង ប្រាសាទរបស់
 អ្នករាំវ័យកណ្តាល ទៅមកៗ យ៉ាងនេះ ក៏ទ្រង់មិនពេញព្រះហឫទ័យ
 ក្នុងទីណាមួយឡើយ ទ្រង់ព្រះតម្រិះថា ស្រ្តីអ្នករាំទាំងនេះ បំណងនឹង
 ឲ្យអាត្មាអញត្រេកអរ ដូចស្រីទេពអប្សររបស់សក្តិទេវរាជជាស្តេចទេវតា
 ដូច្នោះ ទើបប្រកបការរាំ ការច្រៀង និងការប្រគំ ពេញសមត្ថភាពគ្រប់
 យ៉ាង អាត្មាអញនោះ មិនពេញចិត្តក្នុងទីណាសោះ ធ្វើឲ្យលោកៈចម្រើន
 ឡើងប៉ុណ្ណោះ ឈ្មោះថា លោកៈនោះ ជាធម៌គប្បីនាំទៅកាន់អបាយ
 ណ្ឌិយចុះ អាត្មាអញនឹងគ្របសង្កត់លោកៈនោះ ដូច្នោះហើយ ទ្រង់លះ
 រាជសម្បត្តិ ហើយបួស ចម្រើនវិបស្សនា ទ្រង់ធ្វើឲ្យជាក់ច្បាស់នូវបច្ចេក-
 ពោធិញ្ញាណហើយ ទើបត្រាស់ឧទានគាថានេះថា

សង្កោ ឯសោ បរិត្តមេត្ត សោខ្យំ
 អប្សស្សាទោ ទុក្ខមេវេត្ត កិយ្យោ
 តណ្ហោ ឯសោ ឥតិ ញត្វា មតិមា
 ឯកោ ចរេ ខត្តវិសាលាកយ្យោ ។

កាមគុណនេះ ជាគ្រឿងជាប់ចំពាក់ ឯសេចក្តីសុខក្នុង
 កាមគុណនុ៎ះ មានប្រមាណតិច កាមគុណនុ៎ះ មាន

សេចក្តីត្រេកអរតិច បុគ្គលអ្នកមានគំនិតប្រាជ្ញា លុះ
 ដឹងច្បាស់ថា កាមគុណនុ៎ះ ដូចជាដំបៅពក ដូច្នោះ
 ហើយ គប្បីត្រាច់ទៅតែម្នាក់ឯង ដូចកុយរមាស ។

អត្ថនៃឧទានគាថានោះ មានដូច្នោះថា ព្រះរាជាទ្រង់ចង្អុលបង្ហាញ
 នូវគ្រឿងប្រើប្រាស់របស់ព្រះអង្គ ដោយបទថា សង្កោ ឯសោ ដូច្នោះ
 ជាដើម ។ គ្រឿងប្រើប្រាស់នោះ ឈ្មោះថា សង្កៈ ព្រោះជាទីជាប់ចំពាក់
 របស់សត្វទាំងឡាយ ដូចជំរីជាប់ក្នុងភក់ដូច្នោះ ។ បទថា បរិត្តមេត្ត
 សោឡំ បានដល់ ក្នុងកាលបរិភោគបញ្ចកាមគុណនេះ ឈ្មោះថា មាន
 សុខតិច ព្រោះអត្ថថា លាមក ដោយឲ្យកើតនូវការសម្គាល់ខុស ឬដោយ
 រាប់បញ្ចូលដោយកាមាវចរធម៌ មានអធិប្បាយថា មានបន្តិចបន្តួច គឺមាន
 មួយជួរខណៈ ដូចក្នុងការមើលអ្នករាំដែលរាំក្នុងទីដែលមានផ្នែកបន្ទោរ
 ដូច្នោះ ។ ទោសរបស់កាមទាំងឡាយ គប្បីជ្រាបថា អប្បស្សាទោ
 ទុក្ខមេវេត្ត ភិយ្យោ មានសេចក្តីត្រេកអរតិច ដូចជាដំណក់ទឹក
 បន្តិចបន្តួច កាលប្រៀបធៀបជាមួយទុក្ខដែលព្រះមានព្រះភាគត្រាស់ទុក
 ដោយន័យយ៉ាងនេះថា

ម្នាលភិក្ខុទាំងឡាយ ចុះអ្វីជាតម្រេករបស់កាមទាំងឡាយ ។ ម្នាល
 ភិក្ខុទាំងឡាយ កាមគុណ (ចំណង់ កាម) នេះ មាន ៥ ប្រការ
 កាមគុណ ៥ ប្រការ តើអ្វីខ្លះ គឺរូបទាំងឡាយដែលគប្បីដឹងដោយភ្នែក

ជាទីប្រាថ្នា ជាទីត្រេកអរ ជាទីពេញចិត្ត ជាទីស្រឡាញ់ ត្រូវតាមចំណង់
 ជាទីត្រេកត្រអាល ១ សំឡេងទាំងឡាយដែលគប្បីដឹងបានដោយត្រចៀក
 ជាទីប្រាថ្នា ជាទីត្រេកអរ ជាទីពេញចិត្ត ជាទីស្រឡាញ់ ត្រូវតាមចំណង់
 ជាទីត្រេកត្រអាល ១ ក្លិនទាំងឡាយដែលគប្បីដឹងបានដោយច្រមុះ ជាទី
 ប្រាថ្នា ជាទីត្រេកអរ ជាទីពេញចិត្ត ជាទីស្រឡាញ់ ត្រូវតាមចំណង់ ជា
 ទីត្រេកត្រអាល ១ រសទាំងឡាយដែលគប្បីដឹងបានដោយអណ្តាត ជាទី
 ប្រាថ្នា ជាទីត្រេកអរ ជាទីពេញចិត្ត ជាទីស្រឡាញ់ ត្រូវតាមចំណង់ ជាទី
 ត្រេកត្រអាល ១ ផ្សព្វទាំងឡាយដែលគប្បីដឹងបានដោយកាយ ជាទី
 ប្រាថ្នា ជាទីត្រេកអរ ជាទីពេញចិត្ត ជាទីស្រឡាញ់ ត្រូវតាមចំណង់
 ជាទីត្រេកត្រអាល ១ ម្នាលភិក្ខុទាំងឡាយ នេះឯងហៅថា កាមគុណ
 ៥ ប្រការ ។ ម្នាលភិក្ខុទាំងឡាយ សេចក្តីសុខសោមនស្ស កើតឡើង
 ព្រោះអាស្រ័យកាមគុណទាំង ៥ ប្រការនេះ នេះឯងជាតម្រេករបស់
 កាមគុណទាំងឡាយ ។

ម្នាលភិក្ខុទាំងឡាយ ចុះអ្វីជាទោសរបស់កាមទាំងឡាយ ។ ម្នាល
 ភិក្ខុទាំងឡាយ កុលបុត្តក្នុងលោកនេះ ចិញ្ចឹមជីវិតដោយសេចក្តីប្រឹងប្រែង
 ដោយសិល្បសាស្ត្រណាមួយ ទោះបីដោយការរាប់ម្រាមដៃទទេក្តី ដោយ
 ការរាប់លេខនព្វន្តក្តី ដោយការរាប់ប្រមូលក្តី ដោយកសិកម្មក្តី ដោយ
 ពាណិជ្ជកម្មក្តី ដោយគោរក្ខកម្មក្តី ដោយការវិនិច្ឆ័យជាអ្នកកាន់អាវុធក្តី

ដោយភាវៈនៃខ្លួនជារាជបុរសក្តី ដោយសិល្បសាស្ត្រណាមួយក្តី កុលបុត្ត
 ដែលអាស្រ័យនូវការចិញ្ចឹមជីវិត ដោយការរាប់ម្រាមដៃទេដោយដើមនោះ
 តែងមានត្រជាក់បៀតបៀន មានក្តៅបៀតបៀន ប៉ះពាល់ដោយសម្មស្ស
 នៃរបោម មូស ខ្យល់ កម្តៅថ្ងៃ និងពស់តូច ពស់ធំ ស្លាប់ខ្លួនព្រោះ
 សេចក្តីស្រេកឃ្លាន ម្នាលភិក្ខុទាំងឡាយ នេះឯងជាទោសរបស់កាម
 ទាំងឡាយ ដែលបុគ្គលគប្បីឃើញទាន់ភ្នែក ជាគំនរនៃទុក្ខ មានកាមជា
 ហេតុ មានកាមជាគ្រឿងប្រគល់ឲ្យនូវផល មានកាមជាគ្រឿងផ្តួចផ្តើម
 ជាបច្ច័យនៃកាមទាំងឡាយ មែនពិត ។ ម្នាលភិក្ខុទាំងឡាយ កាលបើ
 កុលបុត្តនោះ ប្រឹងប្រែងខ្លះខ្លែងព្យាយាមយ៉ាងនេះហើយ ភោគៈទាំង-
 ឡាយនោះ ក៏មិនបានសម្រេច កុលបុត្តនោះ តែងត្រៀមក្រំចិត្ត លំបាក
 ខ្សឹកខ្សួល គក់ទ្រូង ទ្រហោយំ ដល់នូវសេចក្តីវង្វេងថា ឱសេចក្តីប្រឹងប្រែង
 របស់អញ ឥតអំពើសោះ ឱសេចក្តីព្យាយាមរបស់អញ ឥតផលសោះ ។
 ម្នាលភិក្ខុទាំងឡាយ នេះឯងជាទោសរបស់កាមទាំងឡាយ ដែលបុគ្គល
 គប្បីឃើញទាន់ភ្នែក ជាគំនរនៃទុក្ខ មានកាមជាហេតុ មានកាមជាគ្រឿង
 ប្រគល់ឲ្យនូវផល មានកាមជាគ្រឿងផ្តួចផ្តើម ជាបច្ច័យនៃកាមទាំងឡាយ
 មែនពិត ។ ម្នាលភិក្ខុទាំងឡាយ កាលបើកុលបុត្តនោះ ប្រឹងប្រែងខ្លះខ្លែង
 ព្យាយាមយ៉ាងនេះហើយ ភោគៈទាំងឡាយនោះក៏សម្រេច កុលបុត្តនោះ
 តែងទទួលនូវសេចក្តីទុក្ខទោមនស្ស ព្រោះហេតុនៃការរក្សានូវភោគៈ

ទាំងឡាយនោះថា ធ្វើដូចម្តេចហ្ន៎ កុំឲ្យព្រះរាជាទាំងឡាយនាំយកភោគៈ
 ទាំងឡាយនោះទៅបាន កុំឲ្យចោរទាំងឡាយលួចយកបាន កុំឲ្យភ្លើងឆេះ
 បាន កុំឲ្យទឹកបន្សាត់ទៅបាន កុំឲ្យអ្នកទទួលមត៌កទាំងឡាយ ដែលមិន
 ជាទីស្រឡាញ់នាំយកទៅបាន ។ កាលកុលបុត្តនោះ ខំរក្សាគ្រប់គ្រង
 យ៉ាងនេះ ក៏ស្រាប់តែព្រះរាជាទាំងឡាយ រឹបយកនូវភោគៈទាំងឡាយ
 នោះទៅក្តី ចោរទាំងឡាយលួចយកទៅក្តី ភ្លើងឆេះទៅក្តី ទឹកបន្សាត់
 ទៅក្តី អ្នកទទួលមត៌កទាំងឡាយ ដែលមិនជាទីស្រឡាញ់នាំយកទៅក្តី
 កុលបុត្តនោះ តែងក្រៀមក្រំចិត្ត លំបាក ខ្សឹកខ្សួល គក់ទ្រូង ទ្រហោយំ
 ដល់នូវសេចក្តីវង្វេងថា ទ្រព្យណា បានកើតមានដល់អាត្មាអញហើយ
 ឥឡូវនេះ ទ្រព្យនោះឯង ត្រឡប់ជាមិនមានដល់អាត្មាអញវិញឡើយ
 ម្ចាស់ភិក្ខុទាំងឡាយ នេះឯងជាទោសរបស់កាមទាំងឡាយ ដែលបុគ្គល
 គប្បីឃើញទាន់ភ្នែក ជាគំនរនៃទុក្ខ មានកាមជាហេតុ មានកាមជាគ្រឿង
 ប្រគល់ឲ្យនូវផល មានកាមជាគ្រឿងផ្តួចផ្តើម ជាបច្ច័យនៃកាមទាំងឡាយ
 មែនពិត ។

ម្ចាស់ភិក្ខុទាំងឡាយ មួយទៀត ព្រោះតែមានកាមជាហេតុ មាន
 កាមជាគ្រឿងប្រគល់ឲ្យនូវផល មានកាមជាគ្រឿងផ្តួចផ្តើម ជាបច្ច័យនៃ
 កាមទាំងឡាយ មែនពិត បានជាព្រះរាជាទាំងឡាយទាស់ទែងគ្នានឹងព្រះ
 រាជាទាំងឡាយខ្លះ ក្សត្រទាំងឡាយទាស់ទែងគ្នានឹងក្សត្រទាំងឡាយខ្លះ

ព្រាហ្មណ៍ទាំងឡាយទាស់ទែងគ្នានឹងព្រាហ្មណ៍ទាំងឡាយខ្លះ គហបតី
 ទាំងឡាយទាស់ទែងគ្នានឹងគហបតីទាំងឡាយខ្លះ មាតាទាស់ទែងនឹងបុត្ត
 ខ្លះ បុត្តទាស់ទែងនឹងមាតាខ្លះ បិតាទាស់ទែងនឹងបុត្តខ្លះ បុត្តទាស់ទែង
 នឹងបិតាខ្លះ បងប្អូនប្រុសទាស់ទែងនឹងបងប្អូនប្រុសខ្លះ បងប្អូនប្រុស
 ទាស់ទែងនឹងបងប្អូនស្រីខ្លះ បងប្អូនស្រីទាស់ទែងនឹងបងប្អូនប្រុសខ្លះ
 សម្លាញ់ទាស់ទែងនឹងសម្លាញ់ខ្លះ ពួកមនុស្សទាំងនោះ ក៏ដល់នូវសេចក្តី
 ឈ្មោះប្រកែក ប្រកាន់ខុស ទាស់ទែងគ្នាក្នុងទីនោះហើយ ប្រហារគ្នាទៅ
 វិញទៅមក ដោយដៃខ្លះ ប្រហារគ្នាដោយដុំដីខ្លះ ប្រហារគ្នាដោយដំបង
 ខ្លះ ប្រហារគ្នាដោយគ្រឿងសស្ត្រាខ្លះ ជនទាំងនោះ ក៏ដល់នូវសេចក្តីស្លាប់
 ក្នុងទីនោះខ្លះ ដល់នូវសេចក្តីទុក្ខស្ទើរនឹងស្លាប់ខ្លះ ម្នាលភិក្ខុទាំងឡាយ
 នេះឯងជាទោសរបស់កាមទាំងឡាយដែលបុគ្គលគប្បីឃើញទាន់ភ្នែក ជា
 គំនរនៃទុក្ខ មានកាមជាហេតុ មានកាមជាគ្រឿងប្រគល់ឲ្យនូវផល មាន
 កាមជាគ្រឿងផ្គូផ្គង ជាបច្ច័យនៃកាមទាំងឡាយ មែនពិត ។ ម្នាលភិក្ខុ
 ទាំងឡាយ មួយទៀត ព្រោះតែមានកាមជាហេតុ មានកាមជាគ្រឿង
 ប្រគល់ឲ្យនូវផល មានកាមជាគ្រឿងផ្គូផ្គង ជាបច្ច័យនៃកាមទាំងឡាយ
 បានជាមនុស្សទាំងឡាយ កាន់នូវជារវិនិច្ឆ័យ កាន់ជួស្យោតបំពង់ព្រួញ
 ចូលទៅកាន់សង្រ្គាម ដែលកើតជាក្បួនទ័ពមកទាំងសងខាង កាលដែល
 គេបាញ់ព្រួញមកក្តី កាលដែលគេពួយលំពែងមកក្តី កាលដែលគេងា

ដាវឡើងក្តី មនុស្សទាំងឡាយនោះ បាញ់គ្នាដោយព្រួញខ្លះ ចាក់គ្នា
 ដោយលំពែងខ្លះ កាប់ក្បាលគ្នាដោយដាវខ្លះ ក្នុងសង្គ្រាមនោះ មនុស្ស
 ទាំងឡាយនោះ ក៏ដល់នូវសេចក្តីស្លាប់ខ្លះ ដល់នូវសេចក្តីទុក្ខស្ទើរនឹង
 ស្លាប់ខ្លះ ក្នុងសង្គ្រាមនោះ ម្នាលភិក្ខុទាំងឡាយ នេះឯងជាទោសរបស់
 កាមទាំងឡាយ ដែលបុគ្គលគប្បីឃើញទាន់ភ្នែក ជាគំនរនៃទុក្ខ មានកាម
 ជាហេតុ មានកាមជាគ្រឿងប្រគល់ឲ្យនូវផល មានកាមជាគ្រឿងផ្គូផ្គង
 ជាបច្ច័យនៃកាមទាំងឡាយ មែនពិត ។ ម្នាលភិក្ខុទាំងឡាយ មួយទៀត
 ព្រោះតែមានកាមជាហេតុ មានកាមជាគ្រឿងប្រគល់ឲ្យនូវផល មានកាម
 ជាគ្រឿងផ្គូផ្គង ជាបច្ច័យនៃកាមទាំងឡាយ មែនពិត បានជាមនុស្ស
 ទាំងឡាយនោះ កាន់ដាវនិងខែល កាន់ធ្នូសៀតបំពង់ព្រួញ ចូលទៅកាន់
 បន្ទាយ ដែលលាបបូកដោយបាយអ កាលដែលគេបាញ់ព្រួញមកក្តី
 កាលដែលគេពួយលំពែងមកក្តី កាលដែលគេដាវឡើងក្តី មនុស្ស
 ទាំងនោះ ក៏បាញ់គ្នាដោយព្រួញខ្លះ ចាក់គ្នាដោយលំពែងខ្លះ បាចសាច
 ដាក់គ្នាដោយអាចម៍គោជ្រាយខ្លះ ញាំញីគ្នាដោយរនាស់ដែកខ្លះ កាប់
 ក្បាលគ្នាដោយដាវខ្លះ ក្នុងបន្ទាយនោះ មនុស្សទាំងនោះ ដល់នូវសេចក្តី
 ស្លាប់ខ្លះ ដល់នូវសេចក្តីទុក្ខស្ទើរនឹងស្លាប់ខ្លះ ក្នុងបន្ទាយនោះ ម្នាលភិក្ខុ
 ទាំងឡាយ នេះឯងជាទោសរបស់កាមទាំងឡាយ ដែលបុគ្គលគប្បីឃើញ
 ចំពោះខ្លួនឯង ជាគំនរនៃទុក្ខ មានកាមជាហេតុ មានកាមជាគ្រឿងប្រគល់

ឲ្យនូវផល មានកាមជាគ្រឿងផ្គូផ្គងផ្អែម ជាបច្ច័យនៃកាមទាំងឡាយ មែន
 ពិត ។ ម្នាលភិក្ខុទាំងឡាយ ម្យ៉ាងទៀត ព្រោះតែមានកាមជាហេតុ មាន
 កាមជាគ្រឿងប្រគល់ឲ្យនូវផល មានកាមជាគ្រឿងផ្គូផ្គងផ្អែម ជាបច្ច័យនៃ
 កាមទាំងឡាយ មែនពិត មនុស្សទាំងឡាយក៏កាត់នូវជញ្ជាំងផ្ទះខ្លះ ឬន់
 ខ្លះ កំហែងយកទ្រព្យក្នុងផ្ទះមួយ ។ ខ្លះ ឈរស្តាប់ច្រកផ្លូវខ្លះ គប់រក
 ភរិយារបស់អ្នកដទៃខ្លះ ។ ព្រះរាជាទាំងឡាយចាប់មនុស្សទាំងនោះ
 បានហើយ ត្រាស់បង្គាប់ឲ្យធ្វើកម្មករណ៍ទាំងឡាយ មានប្រការផ្សេង ។
 គឺវាយដោយរំពាត់ខ្លះ វាយដោយផ្តៅខ្លះ វាយដោយដំបងខ្លះ កាត់ដៃ
 ខ្លះ កាត់ជើងខ្លះ កាត់ទាំងដៃទាំងជើងខ្លះ កាត់ស្លឹកត្រចៀកខ្លះ កាត់
 ច្រមុះខ្លះ កាត់ទាំងស្លឹកត្រចៀកទាំងច្រមុះខ្លះ ធ្វើពិលង្គ័យលិកកម្ម គឺ
 អំពើដែលគេធ្វើឲ្យដូចជាឆ្នាំងដាក់ទឹកជ្រក់ខ្លះ ធ្វើនូវសង្ខមុណ្ណាកកម្ម គឺ
 អំពើដែលគេធ្វើក្បាលឲ្យរលីងដូចជាសម្បកស័ង្កខ្លះ ធ្វើនូវរាហុមុខកម្ម គឺ
 អំពើដែលគេធ្វើមាត់ឲ្យដូចជាមាត់រាហូខ្លះ ធ្វើនូវជោតិមាលិកកម្ម គឺអំពើ
 ដែលធ្វើខ្លួនមនុស្សឲ្យដូចជាផ្កាក្លើងខ្លះ ធ្វើនូវហត្ថប្បជ្ជោតិកកម្ម គឺអំពើ
 ដែលគេដុតដៃខ្លះ ធ្វើនូវឯរកវត្តិកកម្ម គឺអំពើដែលធ្វើដូចជាពន្លាត់ស្បែក
 ពពែខ្លះ ធ្វើនូវចីរកវាសិកកម្ម គឺអំពើដែលគេធ្វើឲ្យដូចជាស្លៀកសំពត់
 សម្បកឈើខ្លះ ធ្វើនូវឯណោយ្យកកម្ម គឺអំពើដែលគេធ្វើឲ្យដូចជាជើងសត្វ
 ទ្រាយខ្លះ ធ្វើនូវពលិសម័សិកកម្ម គឺអំពើដែលគេប្តក់មាត់ដោយកាង ឬ

សន្ទូចខ្លះ ធ្វើនូវកហាបណាកកម្ម គឺអំពើដែលគេធ្វើឲ្យខូចសរីរៈប្រមាណ
 ប៉ុនកហាបណៈមួយៗ ខ្លះ ធ្វើនូវខារាបដិច្ចកកម្ម គឺអំពើដែលគេយក
 ទឹកផ្សាស្រោចខ្លះ ធ្វើនូវបលិយបវិវត្តិកកម្ម គឺអំពើដែលគេធ្វើឲ្យដូចជា
 បង្វិលជើងគុល ឬសសរគោលខ្លះ ធ្វើនូវបលាលបិបកកម្ម គឺអំពើដែល
 គេធ្វើឲ្យដូចជាកណ្តាប់ចំបើងខ្លះ ស្រោចដោយប្រេងដែលក្តៅខ្លះ ឲ្យឆ្កែ
 ខាំខ្លះ ឲ្យដេកផ្លូវលើឈើអណ្តោតទាំងរស់ខ្លះ កាត់ក្បាលដោយដាវខ្លះ
 មនុស្សទាំងនោះ ក៏ដល់នូវសេចក្តីស្លាប់ខ្លះ ដល់នូវសេចក្តីទុក្ខស្ទើរតែនឹង
 ស្លាប់ខ្លះក្នុងទីនោះ ម្នាលភិក្ខុទាំងឡាយ នេះឯងជាទោសរបស់កាម
 ទាំងឡាយ ដែលបុគ្គលឃើញទាន់ភ្នែក ជាគំនរនៃទុក្ខ មានកាមជាហេតុ
 មានកាមជាគ្រឿងប្រគល់ឲ្យនូវផល មានកាមជាគ្រឿងផ្តួចផ្តើម ជាបច្ច័យ
 នៃកាមទាំងឡាយ មែនពិត ។ ម្នាលភិក្ខុទាំងឡាយ មួយទៀត ព្រោះតែ
 មានកាមជាហេតុ មានកាមជាគ្រឿងប្រគល់ឲ្យនូវផល មានកាមជាគ្រឿង
 ផ្តួចផ្តើម ជាបច្ច័យនៃកាមទាំងឡាយ បានជាជនទាំងឡាយប្រព្រឹត្តទុច្ចរិត
 ដោយកាយ ប្រព្រឹត្តទុច្ចរិតដោយវាចា ប្រព្រឹត្តទុច្ចរិតដោយចិត្ត លុះជន
 ទាំងឡាយនោះ ប្រព្រឹត្តទុច្ចរិតដោយកាយ ប្រព្រឹត្តទុច្ចរិតដោយវាចា
 ប្រព្រឹត្តទុច្ចរិតដោយចិត្តហើយ ដល់បែកឆ្ងាយរាងកាយ បន្ទាប់អំពីមរណៈ
 ទៅ ក៏ទៅកើតឯអបាយ ទុក្ខតិ វិនិបាត នរក ម្នាលភិក្ខុទាំងឡាយ នេះ
 ឯងជាទោសរបស់កាមទាំងឡាយ ដែលប្រព្រឹត្តទៅក្នុងបរលោក ជាគំនរ

នៃទុក្ខ មានកាមជាហេតុ មានកាមជាគ្រឿងប្រគល់ឲ្យនូវផល មានកាម
ជាគ្រឿងផ្គូផ្គងផ្កើម ជាបច្ច័យនៃកាមទាំងឡាយ មែនពិត ដូច្នោះ ^(១) ។

ប្រៀបធៀបហើយ វត្ថុណាគួរពេញចិត្ត វត្ថុនោះ មានតិច
ប្រមាណប៉ុនតំណក់ទឹក ដោយពិត ទុក្ខនោះឯង មានច្រើនក្រៃលែងជាង
ដូចទឹកក្នុងមហាសមុទ្រទាំង ៤ ដោយហេតុនោះ ទើបលោកពោលថា
អប្បស្សាទោ ទុក្ខមេវេត្ត ភិយ្យោ ដូច្នោះ ។ បទថា គឡោ ^(២)
ឯសោ សេចក្តីថា គ្រឿងឧបកោគបរិកោគជាវត្ថុជាប់ចំពាក់ គឺកាម
គុណ ៥ នេះ ប្រៀបដូចសន្ធឹចដែលបិទនុយ ព្រោះបង្ហាញនូវអារម្មណ៍
ជាទីត្រេកអរ ហើយអូសទាញមក ។

បទថា ឥតិ ញត្វា មតិមា សេចក្តីថា បុរសដែលមានការដឹង
គឺបណ្ឌិតដឹងយ៉ាងនេះហើយ គប្បីលះការជាប់ចំពាក់ទាំងអស់នោះ
ហើយត្រាច់ទៅតែម្នាក់ឯង ដូចកុយរមាសដូច្នោះ ។

សង្កតាថាទី ៧ ចប់

១-បិ.២០ ទំ.៣១៤-៣២៣ យ.១៩៧-១៩៨ ។ ក្នុងអដ្ឋកថា ព្រះសូត្រ
នេះ លោកលើកមកដោយសង្ខេប តែដោយព្រះពុទ្ធដីកាមានសេចក្តីពីរោះ
ទើបយើងលើកយកមកដោយពិស្តារទុកក្នុងទីនេះ ។ ២-បិដកខ្មែរជា
គណ្ណា ។

សន្ទាលគាថា

គាថាថា សន្ទាលយំត្វាន ដូច្នោះជាដើម មានហេតុកើតដូចម្តេច ។
 បានឮថា ក្នុងនគរពារាណសី មានព្រះរាជាព្រះនាមថា អនិវត្ត-
 ព្រហ្មទត្ត ព្រះរាជានោះ កាលចូលកាន់សង្គ្រាមហើយ បើទ្រង់ធ្វើការ
 ច្បាំង ហើយមិនឈ្នះ ឬបើទ្រង់ធ្វើកិច្ចការដទៃ ហើយមិនសម្រេច ទ្រង់មិន
 ត្រឡប់មក ព្រោះហេតុនោះ ទើបជនទាំងឡាយស្គាល់ទ្រង់យ៉ាងនោះ ។
 ថ្ងៃមួយ ទ្រង់យាងទៅកាន់ព្រះរាជឧទ្យាន ។ សម័យនោះ ភ្លើង
 ព្រៃកើតឡើង ភ្លើងនោះ ឆេះឈើស្លូតនិងស្មៅស្រស់ជាដើម រាលទៅមិន
 ត្រឡប់ឡើយ ។ ព្រះរាជាទ្រង់ឃើញភ្លើងនោះហើយ ទ្រង់ញ៉ាំងនិមិត្ត
 ដែលប្រៀបដោយភ្លើងនោះ ឲ្យកើតឡើងថា ភ្លើងនេះ យ៉ាងណា ភ្លើង
 ១១ កង^(១) ក៏យ៉ាងនោះ ដូចគ្នា ឆេះសត្វទាំងពួង រាលទៅមិនត្រឡប់
 បង្កនូវសេចក្តីទុក្ខដ៏ធំ បើដូច្នោះ ដើម្បីឲ្យទុក្ខនេះ អស់ទៅ អញគួរដុត
 កិលេសទាំងឡាយមិនឲ្យត្រឡប់មក ដោយភ្លើងគឺអរិយមគ្គញ្ញាណ ដូច
 ភ្លើងនេះ ឲ្យបាន ។

១-ភ្លើង ១១ កងគឺ ភ្លើងគឺរាគៈ ភ្លើងគឺទោសៈ ភ្លើងគឺមោហៈ ភ្លើងគឺជាតិ
 ភ្លើងគឺជរា ភ្លើងគឺមរណៈ ភ្លើងគឺសោកៈ ភ្លើងគឺបរិទេវៈ ភ្លើងគឺទុក្ខ ភ្លើងគឺ
 ទោមនស្ស ភ្លើងគឺឧបាយាសៈ ។

បន្ទាប់អំពីនោះ ទ្រង់យាងទៅបន្តិចទៀត ឃើញពួកអ្នកប្រមង់ ទាំងឡាយកំពុងចាប់ត្រីក្នុងស្ទឹង ត្រីធំមួយជាប់សំណាញ់របស់អ្នកប្រមង់ នោះ បានទម្ងាយសំណាញ់គេចទៅ អ្នកប្រមង់ទាំងនោះស្រែកថា ត្រី ទម្ងាយសំណាញ់គេចទៅហើយ ។

ព្រះរាជាទ្រង់ស្តាប់ពាក្យនោះ ទើបទ្រង់កាន់យកនិមិត្តប្រៀបធៀប ដោយត្រីនោះ ឲ្យកើតឡើងថា កាលណាហ្ន៎ អាត្មាអញគប្បីទម្ងាយ សំណាញ់ គឺតណ្ហានិងទិដ្ឋិ ដោយអរិយមគ្គញ្ញាណ មិនជាប់ចំពាក់ ហើយទៅ ដូច្នោះ ។ ព្រះរាជានោះ ទ្រង់លះរាជសម្បត្តិ ហើយបួស ទ្រង់ប្រារព្ធវិបស្សនា បានធ្វើឲ្យជាក់ច្បាស់នូវបច្ចេកពោធិញ្ញាណ ត្រាស់ ឧទានគាថានេះថា

សឆ្ងាលយិគ្វាន សំយោជនានិ
 ជាលំវ ភិក្ខុ សលិលម្ពុចារី
 អក្កិវ ធន្នំ អនិវត្តមាណោ
 ឯកោ ចរេ ខត្តវិសាលាកប្បោ ។

បុគ្គលទម្ងាយនូវសំយោជនៈ ដូចត្រីក្នុងទឹក ទម្ងាយ នូវសំណាញ់ មិនត្រឡប់មករកសំយោជនៈវិញ ដូច ភ្លើងឆេះ (មិនត្រឡប់វិញ) គប្បីប្រព្រឹត្តតែម្នាក់ឯង ដូចកុយរមាស ។

ក្នុងបទទី ២ របស់គាថានោះ វត្ថុដែលធ្វើដោយអំបោះ ហៅថា ដាល (សំណាញ់) ។ ទឹកហៅថា អម្ព ឈ្មោះថា អម្ពចារី ព្រោះ ត្រាប់ទៅក្នុងទឹកនោះ ។ ពាក្យថា អម្ពចារី នោះ ជាឈ្មោះនៃត្រី ។ ត្រីក្នុងទឹក ឈ្មោះថា សលិលម្ពចារី អធិប្បាយថា ដូចត្រីទម្ងាយ សំណាញ់គេចទៅក្នុងទឹកដូច្នោះ ។

ក្នុងបទទី ៣ ទីដែលត្រូវភ្លើងនេះ ហៅថា ទង្គំ អធិប្បាយថា ភ្លើងរមែងមិនវិលត្រឡប់មកកាន់ទីដែលនេះហើយ គឺមកកើតត្រង់នោះ ទៀត មិនបានយ៉ាងណា អញក៏មិនវិលត្រឡប់មកកាន់ស្ថានទី គឺកាម គុណ ដែលត្រូវដុតដោយភ្លើងគឺមគ្គញ្ញាណ គឺមិនមករកកាមគុណនោះ ទៀត ក៏យ៉ាងនោះដែរ ។ ពាក្យដ៏សេស មានន័យដូចពោលហើយនុ៎ះ ឯង ។

សន្ទាលកាថាទី ៨ ចប់

ឱក្ខិត្តចក្ខុគាថា

គាថាថា ឱក្ខិត្តចក្ខុ ដូច្នោះជាដើម មានហេតុកើតដូចម្តេច ។

បានឮថា ក្នុងនគរពារាណសី ព្រះរាជាព្រះនាមថា ចក្ខុលោល-
ព្រហ្មទត្ត ជាអ្នកខ្វល់ខ្វាយក្នុងការមើលរបាំ ដូចព្រះរាជាព្រះនាមថា
បាទលោលព្រហ្មទត្តដែរ ។ ឯសេចក្តីប្លែកគ្នាមានដូចតទៅនេះថា

ព្រះបាទបាទលោលព្រហ្មទត្តនោះ ជាអ្នកមិនពេញព្រះហឫទ័យ
យាងទៅតាមប្រាសាទផ្សេងៗ ឯព្រះបាទចក្ខុលោលព្រហ្មទត្តអង្គនេះ
ទតរបាំនោះ ។ ទ្រង់ត្រេកអរក្រៃលែង ទ្រង់បន្ថែមនូវចំណង់ដោយផ្លាស់
បូរការទត ការសម្តែងរបាំនោះ ។ បានឮថា ទ្រង់ឃើញភរិយារបស់
កុដុម្ពិកៈម្នាក់ដែលមកមើលការសម្តែង បានញ៉ាំងតម្រេកឲ្យកើតឡើង ។
បន្ទាប់អំពីនោះ ទ្រង់ដល់នូវសេចក្តីសង្វេគ ទើបព្រះតម្រិះថា ឱ! អញ
កាលញ៉ាំងតណ្ហានេះ ឲ្យចម្រើនឡើង នឹងជាអ្នកពេញក្នុងអបាយ ណ្ហើយ
ចុះ អញនឹងគ្របសង្កត់តណ្ហានេះ ដូច្នោះហើយ ទើបចេញបួស ចម្រើន
វិបស្សនា បានធ្វើឲ្យជាក់ច្បាស់នូវបច្ចេកពោធិញ្ញាណហើយ ។ កាល
ទ្រង់តិះដៀលការបដិបត្តិដំបូងរបស់ព្រះអង្គ ទើបទ្រង់ត្រាស់ឧទានគាថា
នេះ ដែលសម្តែងគុណដែលជាបដិបក្ខចំពោះការបដិបត្តិនោះថា

ឱក្ខិត្តចក្ខុ ន ច ចាទលោលោ

គុត្តិដ្ឋិយោ រក្ខិតមាណសាណោ

អនវស្សុតោ អប្បវិឌយ្ហមាណោ

ឯកោ ចរេ ខត្តវិសាលាកម្មោ ។

បុគ្គលមានចក្ខុដាក់ចុះ មានជើងមិនរពឹស ជាអ្នក
គ្រប់គ្រងឥន្ទ្រិយ រក្សាចិត្តទុក (ដោយល្អ) មិន
ជោកជាំ មិនរោលរាល (ដោយកិលេស) គប្បី
ប្រព្រឹត្តតែម្នាក់ឯង ដូចកុយរមាស ។

បណ្តាបទទាំងនោះ បទថា ឱក្ខិត្តចក្ខុ បានដល់ ជាអ្នកមានចក្ខុ
ដាក់ចុះទៅក្រោម លោកអធិប្បាយទុកថា ដាក់ចុះនូវផ្ចឹងក ៧ កំណាត់
ដោយលំដាប់ សម្លឹងមើលមួយជួរនឹម ដើម្បីនឹងមើលវត្ថុដែលគួររៀរ និង
វត្ថុដែលគួរកាន់យក តែមិនមែនយកផ្ចឹងចង្កៀមកទល់នឹងផ្ចឹងដើមទ្រូង
ព្រោះកាលបើយ៉ាងនោះ ក៏មិនជាសមណសារុប្បៈ (ភាពសមរម្យរបស់
សមណៈ) ។

បទថា ន ច ទាណលោលោ សេចក្តីថា មិនដូចបុគ្គលមានជើង
រមាស់ ព្រោះចង់ដើរចូលទៅរកពួកជនដោយអាការយ៉ាងនេះ គឺមាន
បុគ្គល ១ ទៅឲ្យបានគម្រប់ ២ មានបុគ្គល ២ ទៅឲ្យបានគម្រប់ ៣ គឺ
រៀរចាកការត្រាច់ចារិកទៅយូរ និងត្រាច់ចារិកទៅមិនត្រឡប់ ។

បទថា គុត្តិដ្ឋិយោ សេចក្តីថា ជាអ្នកមានឥន្ទ្រិយគ្រប់គ្រងដោយ

អំណាចការគ្រប់គ្រងឥន្ទ្រិយដ៏សេសអំពីដែលពោលហើយ ព្រោះបណ្តា
 ឥន្ទ្រិយទាំង ៦ ក្នុងទីនេះ លោកចែកមនិធិនិយមទុកដោយឡែក ។ បទថា
 រត្និតមានសារណា សេចក្តីថា មានសារធំ គឺ មានសំ នោះឯង ។
 ឈ្មោះថា រត្និត ព្រោះរក្សាចិត្តនោះបាន ។ លោកអធិប្បាយថា ជា
 អ្នករក្សាចិត្តបាន ដោយប្រការដែលមិនត្រូវកិលេសបួន ។

បទថា អនវស្សតោ សេចក្តីថា ជាអ្នករៀនចាកការត្រូវកិលេស
 លិចស្រោចក្នុងអារម្មណ៍នោះ ។ ដោយការបដិបត្តិនេះ ។

បទថា អប្បវិឌយ្ហមាណោ បានដល់ មិនត្រូវភ្លើងកិលេសដុត ។
 ម្យ៉ាងទៀត បានដល់ មិនត្រូវកិលេសលិចស្រោចខាងក្រៅ មិនត្រូវភ្លើង
 កិលេសដុតខាងក្នុង ។ ពាក្យដ៏សេស មានន័យដូចពោលហើយនុ៎ះឯង ។

ឱក្ខិត្តចក្ខុគាថាទី ៩ ចប់

បារិច្ចត្តកគាថា

គាថាថា ឱហារយិត្តា ដូច្នោះជាដើម មានហេតុកើតដូចម្តេច ។

បានឮថា ក្នុងនគរពារាណសី មានព្រះរាជាមួយអង្គ ព្រះនាមថា ចាតុមាសិកព្រហ្មទត្ត ទ្រង់យាងទៅប្រពាសឧទ្យានរៀងរាល់ ៤ ខែម្តង ។ ថ្ងៃមួយ ទ្រង់យាងចូលទៅកាន់ឧទ្យានក្នុងខែកណ្តាលនៃគិម្ភុរដូវ ទ្រង់ឃើញដើមរលួសផ្កាដេរដាសដោយស្លឹក មានមែកនិងប្រគាបប្រដាប់ដោយផ្កាត្រង់ទ្វារឧទ្យាន ទ្រង់កាន់យកផ្កាមួយ ហើយយាងចូលទៅកាន់ឧទ្យាន ។

លំដាប់នោះ អាមាត្យម្នាក់នៅលើកដំរី គិតថា ព្រះរាជាទ្រង់កាន់យកផ្កាដ៏ប្រសើរទៅហើយ ទើបកាន់យកផ្កាមួយដូចគ្នា ។ ពួកពលទាំងអស់បានកាន់យកដោយឧបាយនេះ ដូចគ្នា ពួកអ្នកដែលមិនចូលចិត្តផ្កាក៏បេះស្លឹកកាន់យកទៅ ។ ដើមឈើនោះ អស់ស្លឹកនិងផ្កា មានត្រឹមតែដើមប៉ុណ្ណោះ ។

ក្នុងវេលាល្ងាច ព្រះរាជាយាងចេញអំពីឧទ្យាន ទ្រង់ឃើញដូច្នោះ ទ្រង់ព្រះតម្រិះថា ដើមឈើនេះ អ្នកណាធ្វើឬ ក្នុងវេលាដែលអាត្មាអញមក ដើមឈើនេះ នៅល្អដោយផ្កាដូចគ្នានឹងកែវប្រពាល ក្នុងរវាងមែកដែលមានពណ៌ដូចកែវមណី ឥឡូវនេះ ក្លាយជាដើមឈើប្រាសចាកស្លឹក

និងផ្កា ។ កាលព្រះរាជាកំពុងត្រិះរិះ ក៏បានទតឃើញដើមឈើមិន
 មានផ្កា មានស្លឹកត្រសាយត្រសុំ ក្នុងទីមិនឆ្ងាយអំពីដើមរលួសផ្ទុះនោះ
 កាលទ្រង់បានឃើញហើយ ទ្រង់មានព្រះតម្រិះដូច្នោះថា ដើមឈើនេះ
 ព្រោះមែកមានផ្កា ទើបធ្វើឲ្យមនុស្សជាច្រើនចង់បាន ព្រោះហេតុនោះ
 ទើបដល់នូវសេចក្តីវិនាស ត្រឹមមួយរំពេចប៉ុណ្ណោះ ។ ចំណែកដើមឈើ
 មួយទៀត តាំងនៅដដែល ព្រោះមនុស្សមិនចង់បាន ។ ឯរាជសម្បត្តិ
 នេះសោត ក៏មានមនុស្សចង់បានដូចដើមឈើមានផ្កាដូច្នោះ ចំណែក
 ភិក្ខុភាវៈ មិនមានមនុស្សចង់បាន ដូចដើមឈើដែលមិនមានផ្កា ព្រោះ
 ហេតុនោះ ដរាបណាដែលរាជសម្បត្តិនេះ មិនទាន់ត្រូវដណ្តើមដូចដើម
 ឈើនេះ ដរាបនោះ អញនឹងស្លៀកដណ្តប់សំពត់កាសាវៈ ហើយបួស
 ដូចដើមរលួសផ្ទុះដទៃ ដែលមានស្លឹកត្រសុំត្រសាយដូច្នោះ ។ ព្រះរាជា
 នោះ ទ្រង់លះរាជសម្បត្តិ បួស ចម្រើនវិបស្សនា បានធ្វើឲ្យជាក់ច្បាស់
 នូវបច្ចេកពោធិញ្ញាណ ហើយបានត្រាស់ឧទានគាថានេះថា

ឱហារយិត្វា តិហិត្យញ្ញនាជិ
 សញ្ញន្ទបត្តោ យថា ចារិធត្តោ
 កាសាយរត្តោ អភិជិត្តមិត្វា
 ឯកោ ចរេ ខត្តវិសាលាកប្បោ ។

បុគ្គលលះបង់នូវភេទគ្រហស្ថ ដូចដើមបារិច្ឆត្តព្រឹក្ស

ដែលមានស្លឹកដាច់ហើយ មានសំពត់កាសាយៈ
ចេញបួសហើយ គប្បីប្រព្រឹត្តតែម្នាក់ឯង ដូចកុយ
រមាស ។

បណ្តាបទទាំងនោះ បាទគាថាថា កាសាយវត្តោ អភិជិត្តុ-
មិត្តា នេះ គប្បីជ្រាបអត្ថយ៉ាងនេះថា ទ្រង់ចេញចាកដំណាក់ ជាអ្នក
ស្ងៀកដណ្តប់សំពត់កាសាវៈ ។ ពាក្យដ៏សេស អាចដឹងច្បាស់បានដោយ
ន័យដូចពោលហើយនុ៎ះឯង ព្រោះហេតុនោះ ទើបមិនចាំបាច់ពោលឲ្យ
ពិស្តារ ។

បារិច្ឆត្តកកាថាទី ១០ ចប់

វគ្គទី ៣ ចប់

វគ្គទី ៤

រសេគេធនាថា

គាថាថា រសេសុ ដូច្នោះជាដើម មានហេតុកើតដូចម្តេច ។

បានឮថា ព្រះបាទពារាណសីមួយអង្គ មានបុត្តរបស់អាមាត្យ ទាំងឡាយចោមរោមក្នុងឧទ្យាន ទ្រង់ក្រសាលក្នុងស្រះបោក្ខរណីដែល ដេរជាសដោយផ្ទាំងថ្ម ។ អ្នកពិសេសរបស់ព្រះអង្គយករសសាច់គ្រប់ ប្រភេទ មកចម្អិនក្នុងអន្តរកត្ត ដែលផ្សំល្អក្រៃលែងដូចអមតរស ហើយ បង្ហោនចូលទៅថ្វាយ ។ ព្រះរាជាទ្រង់ជាប់ក្នុងរសនោះ មិនប្រទានដល់ បុគ្គលណា សោយតែមួយអង្គឯងប៉ុណ្ណោះ ។ ទ្រង់យាងចេញអំពីទី លេងទឹក ក្នុងវេលាថ្ងៃជ្រពែក ក៏សោយប្រញាប់ៗ ។ ក្នុងកាលមុន ទ្រង់សោយជាមួយនឹងពួកបរិជនណា ទ្រង់មិនរព្យកនូវបរិជនទាំងនោះ ណាម្នាក់ឡើយ ។ ក្រោយមក ទ្រង់ធ្វើការពិចារណា ទ្រង់សង្វេគថា ឱហ្ន៎! អញត្រូវចំណង់ក្នុងរសគ្របសង្កត់ ភ្លេចជនទាំងពួង បរិភោគ ម្នាក់ឯងប៉ុណ្ណោះ បានធ្វើកម្មដ៏អាក្រក់ហើយ ល្ហើយចុះ អញនឹងគ្រប សង្កត់ចំណង់ក្នុងរសនោះ ដូច្នោះហើយ ទ្រង់លះរាជសម្បត្តិ ចេញបួស ចម្រើនវិបស្សនា ធ្វើឲ្យជាក់ច្បាស់នូវបច្ចេកពោធិញ្ញាណ កាលទ្រង់

តិះដៀលការបដិបត្តិដែលមានក្នុងកាលមុនរបស់ព្រះអង្គ ទើបពោល

ឧទានតាថានេះ សម្តែងគុណផ្ទុយនឹងការបដិបត្តិនោះថា

រសេសុ គេធំ អកករំ អលោលោ

អនញ្ញោសី សបទានចារី

កុលេ កុលេ អប្បដិពទ្ធចិត្តោ

ឯកោ ចរេ ខត្តវិសាលាកម្មោ ។

បុគ្គល មិនធ្វើនូវសេចក្តីប្រាថ្នាក្នុងរសទាំងឡាយ

ជាអ្នកមិនល្មោភ មិនចិញ្ចឹមនូវបុគ្គលដទៃ ជាអ្នក

ត្រាច់ទៅសព្វច្រក មិនជាប់ចិត្តក្នុងត្រកូលមួយ ។

គប្បីប្រព្រឹត្តតែម្នាក់ឯង ដូចកុយរមាស ។

បណ្តាបទទាំងនោះ បទថា រសេសុ បានដល់ ក្នុងរបស់គួរលិទ្ធិ

ភូក្ស មានរសជូរ រសផ្អែម រសល្វីង រសហឹរ រសប្រៃ រសខារ រសចត់

ជាដើម ។ បទថា គេធំ អកករំ ប្រែថា មិនធ្វើនូវការចង់បាន អធិប្បាយ

ថា មិនញ៉ាំងនូវតណ្ហាឲ្យកើតឡើង ។ បទថា អលោលោ បានដល់

មិនវង្វេងក្នុងការទ្វាញនៃរសទាំងឡាយយ៉ាងនេះថា អញនឹងលិទ្ធិភូក្សវត្ថុ

នេះ អញនឹងលិទ្ធិភូក្សវត្ថុនេះ ។

បទថា អនញ្ញោសី បានដល់ វៀរចាកបុគ្គល មានសទ្ធិវិហារិក

ដែលខ្លួនគប្បីចិញ្ចឹមជាដើម មានអធិប្បាយថា ត្រេកអរហើយ ដោយ

ហេតុត្រឹមតែការសង្រួមផ្លូវកាយ ។ ម្យ៉ាងទៀត អធិប្បាយថា ឈ្មោះថា អនញ្ញោសី ព្រោះមិនដូចកាលមុន គឺក្នុងឧទ្យានដែលខ្ញុំមានប្រក្រតី ធ្វើនូវចំណង់ក្នុងរសទាំងឡាយ ឲ្យអ្នកដទៃចិញ្ចឹម (ខ្ញុំ) លះតណ្ហាដែល ជាហេតុឲ្យកើតលោភៈ ដែលធ្វើចំណង់ក្នុងរសទាំងឡាយ មិនឲ្យអ្នកដទៃ ចិញ្ចឹម ដោយមិនធ្វើឲ្យកើតអត្តភាព (ក្នុងភព) ដទៃ ដែលមានតណ្ហា ជាបូសគល់ ។ ម្យ៉ាងទៀត ក្នុងបទនេះ មានអត្ថដូចតទៅនេះថា កិលេសទាំងឡាយហៅថា អញ្ញ ព្រោះអត្ថថា បំផ្លាញប្រយោជន៍ ឈ្មោះថា អនញ្ញោសី ព្រោះមិនចិញ្ចឹមកិលេសទាំងនោះ ។

បទថា សបទានចារី បានដល់ មានប្រក្រតីត្រាប់ទៅ មិនគេច ចេញក្រៅផ្លូវ គឺមានប្រក្រតីត្រាប់ទៅតាមលំដាប់ អធិប្បាយថា មិនលះ នូវលំដាប់ផ្ទះ ចូលទៅបិណ្ឌបាតជាប់តគ្នាទៅ ទាំងត្រកូលស្តុកស្តម្ភ និង ត្រកូលក្រីក្រ ។

បទថា កុលេ កុលេ អប្បដិពទ្ធិចិត្តោ បានដល់ មានចិត្ត មិនជាប់ចំពាក់ក្នុងត្រកូលណាមួយ មានត្រកូលក្សត្រជាដើម ដោយ អំណាចកិលេស អធិប្បាយថា ជាអ្នកថ្មីជានិច្ច ឧបមាដូចព្រះចន្ទ ។ ពាក្យដ៏សេស មានន័យដូចបានពោលហើយនុ៎ះឯង ។

អានរណគាថា

គាថាថា បហាយ បញ្ចាររណានិ ដូច្នេះជាដើម មានហេតុ
កើតដូចម្តេច ។

បានឮថា ព្រះរាជាមួយអង្គក្នុងនគរពារាណសី ជាអ្នកបាន
បឋមជ្ឈាន កាលទ្រង់រក្សាលាមនោះ ទើបលះរាជសម្បត្តិ ចេញបួស
ចម្រើនវិបស្សនា ហើយសម្រេចបច្ចេកពោធិញ្ញាណ កាលសម្តែងបដិបទា
ក្នុងការបដិបត្តិរបស់ព្រះអង្គ ទើបត្រាស់ឧទានគាថានេះថា

បហាយ បញ្ចាររណានិ ចេតសោ

ឧបក្កិលេសេ ព្យបនុដ្ឋ សព្វេ

អនិស្សិតោ ឆេដ្ឋ សិទេហនោសំ

ឯកោ ចរេ ខត្តវិសាលាកម្សោ ។

បុគ្គលលះបង់នូវហេតុ ជាគ្រឿងរារាំង ៥ យ៉ាង
របស់ចិត្ត បន្ទាបបង់នូវឧបក្កិលេសទាំងពួង ទាំងមិន
អាស្រ័យ (ដោយតណ្ហានិងទិដ្ឋិ) កាត់បង់នូវទោស
នៃសេចក្តីស្រឡាញ់ហើយ គប្បីប្រព្រឹត្តតែម្នាក់ឯង
ដូចកុយរមាស ។

បណ្តាបទទាំងនោះ បទថា បញ្ចាររណានិ បានដល់ នីវរណៈ

៥ នុំដង ។ នីវរណៈ ៥ នោះ ដោយអត្តបានពោលហើយក្នុងឧរគសូត្រ (ក្នុងឧទុកនិកាយ សុត្តនិបាត) ព្រោះនីវរណៈទាំងនោះ រារាំងចិត្តដូច ពពកជាដើម បិទបាំងព្រះចន្ទនិងព្រះអាទិត្យដូច្នោះ ទើបហៅថា ជា គ្រឿងរារាំងចិត្ត អធិប្បាយថា គប្បីលះ គឺលះផ្តាច់នូវនីវរណៈទាំងនោះ ដោយឧបចារសមាធិឬអប្បនាសមាធិ ។ បទថា ឧបត្តិលេសេ បានដល់ អកុសលធម៌ដែលចូលទៅបៀតបៀនចិត្ត ។ ម្យ៉ាងទៀត បានដល់ អភិជ្ឈា ជាដើម ដែលពោលក្នុងវត្តោបមសូត្រ (វត្តុបមសូត្រ) ជាដើម ។

បទថា ព្យបនុជ្ជ ប្រែថា បន្ទាបង់ អធិប្បាយថា លះដោយ វិបស្សនានិងមគ្គ ។ បទថា សព្វេ បានដល់ មិនមានសេសសល់ ។ បុគ្គលដល់ព្រមដោយសមថ និងវិបស្សនាយ៉ាងនេះ ឈ្មោះថា ដែល តណ្ហានិងទិដ្ឋិមិនអាស្រ័យ ព្រោះលះទិដ្ឋិនិស្ស័យបានហើយ ដោយ បឋមមគ្គ ។ កាត់នូវទោស គឺសេចក្តីស្រឡាញ់ អធិប្បាយថា លះតណ្ហា និងរាគៈដែលប្រព្រឹត្តទៅក្នុងធាតុទាំង ៣ ដោយមគ្គដ៏សេស ។ ពិត ហើយ សេចក្តីស្រឡាញ់នុំដង លោកហៅថា សិនេហាទោស ព្រោះ ជាបដិបក្ខចំពោះគុណ ។ ពាក្យដ៏សេស មានន័យដូចបានពោលហើយ នោះឯង ។

វិចិដ្ឋិតាថា

តាថាថា វិចិដ្ឋិតត្វាន ដូច្នោះជាដើម មានហេតុកើតដូចម្តេច ។
 បានឮថា ព្រះរាជាមួយអង្គក្នុងនគរពារាណសី ជាអ្នកបាន
 ចតុត្ថជ្ឈាន ព្រះរាជានោះ ដើម្បីរក្សាលាម ក៏ទ្រង់លះរាជសម្បត្តិ ចេញ
 បួស ចម្រើនវិបស្សនា ទ្រង់ធ្វើឲ្យជាក់ច្បាស់នូវបច្ចេកពោធិញ្ញាណ កាល
 សម្តែងបដិបទា ក្នុងការបដិបត្តិរបស់ព្រះអង្គ ទើបពោលឧទានតាថានេះថា

វិចិដ្ឋិតត្វាន សុខញ្ច ទុក្ខំ
 បុព្វេ សោមនស្សំ ទោមនស្សំ^(១)
 លទ្ធានុបេក្ខំ សមមំ វិសុទ្ធិំ
 ឯកោ ចរេ ខត្តវិសាលាកប្បោ ។

បុគ្គលធ្វើនូវសុខ ទុក្ខ សោមនស្ស និងទោមនស្ស
 ក្នុងកាលមុន ឲ្យនៅពីក្រោយខ្នង បាននូវឧបេក្ខា
 ជាសមថៈដ៏ស្អាត គប្បីប្រព្រឹត្តតែម្នាក់ឯង ដូច
 កុយរមាស ។

បណ្តាបទទាំងនោះ បទថា វិចិដ្ឋិតត្វាន ប្រែថា ធ្វើទុកខាង
 ក្រោយ អធិប្បាយថា ចោលគឺលះ ។ បទថា សុខញ្ច ទុក្ខំ បានដល់

១-អង្គកថា អបទាន ច្បាប់ធម្មសង្គាយនា ជា សោមនស្សទោមនស្សំ ។

ដោយសុខនិងទុក្ខផ្លូវកាយ ។ បទថា សោមនស្សនោមនស្សំ បានដល់
 សេចក្តីសុខនិងសេចក្តីទុក្ខផ្លូវចិត្ត ។ បទថា ឧបេក្ខំ បានដល់ ឧបេក្ខា
 ក្នុងចតុត្ថជ្ឈាន ។ បទថា សមចំ បានដល់ សមាធិក្នុងចតុត្ថជ្ឈាននោះ
 ឯង ។ បទថា វិសុទ្ធិំ សេចក្តីថា ឈ្មោះថា បរិសុទ្ធិក្រៃលែង ព្រោះ
 ផុតចាកធម៌ដែលជាសត្រូវ ៩ ប្រការ គឺនីវរណៈ ៥ វិតក្កៈ ១ វិចារៈ
 ១ បីតិ ១ សុខៈ ១ អធិប្បាយថា ប្រាសចាកឧបក្កិលេស ដូចមាស
 ដែលខាត់ហើយ ។

ចំណែកពាក្យអធិប្បាយប្រកបសេចក្តី មានដូចតទៅនេះថា លះ
 សុខនិងទុក្ខក្នុងកាលមុននុំឯង អធិប្បាយថា ទុក្ខក្នុងឧបចារកូមិនៃ
 បឋមជ្ឈាន សុខក្នុងឧបចារកូមិនៃតតិយជ្ឈាន ។ អធិការដែលនាំ ច
 អក្ខរៈ ដែលបានពោលខាងដើមមកទុកខាងក្រោយវិញ សម្រេចរូបជា
 សោមនស្សំ នោមនស្សញ្ចា វិបិដ្ឋិកត្វាន បុព្វេវ (ធ្វើនូវសោមនស្ស
 និងទោមនស្សទុកក្នុងខាងដើមនុំឯង) ព្រោះហេតុនោះ ទើបលោក
 សម្តែងថា សោមនស្សក្នុងឧបចារៈនៃចតុត្ថជ្ឈាន និងទោមនស្សក្នុងឧបចារៈ
 នៃទុតិយជ្ឈាននុំឯង ។ ពិតហើយ ឈានទាំងនោះ ជាគ្រឿងទ្រទ្រង់សម្រាប់
 លះសោមនស្ស និងទោមនស្សដោយអម តែបើពោលដោយត្រង់
 បឋមជ្ឈានជាបាទសម្រាប់លះនូវទុក្ខ ទុតិយជ្ឈានជាបាទសម្រាប់លះនូវ
 ទោមនស្ស តតិយជ្ឈានជាបាទសម្រាប់លះនូវសុខ ចតុត្ថជ្ឈានជាបាទ

សម្រាប់លះនូវសោមនស្ស ។

សមដូចព្រះមានព្រះភាគត្រាស់ថា

បឋមជ្ឈានំ ឧបសម្បជ្ជ វិហារតិ ។ ឯត្ថ ចុប្បជ្ជំ ទុក្ខិន្ធិយំ
អបរិសេសំ និរុជ្ឈតិ ។ រមែងចូលកាន់បឋមជ្ឈាន (ដែលប្រកបដោយ
វិតក្កៈនិងវិចារៈ មានបីតិ និងសុខៈ ដែលកើតអំពីវិវេក) ។ ទុក្ខិន្ធិយ
កើតឡើងក្នុងបឋមជ្ឈាននេះ តែងរលត់ទៅឥតមានសេសសល់ (១)
ដូច្នេះជាដើម ។

សេចក្តីទាំងអស់នោះ ខ្ញុំពោលទុកហើយក្នុងអដ្ឋកថា ធម្មសង្កហៈ
ឈ្មោះអដ្ឋសាលិនី ។

លះបង់ទុក្ខ ទុកអំពីខាងក្រោយក្នុងបឋមជ្ឈាន លះបង់នូវ
ទោមនស្សក្នុងទុតិយជ្ឈាន និងលះបង់នូវសុខក្នុងតតិយជ្ឈាន ដែល
ហៅថា ក្នុងកាលមុន យ៉ាងណា ក្នុងទីនេះ ក៏យ៉ាងនោះ លះបង់នូវ
សោមនស្សទុកអំពីខាងក្រោយ ក្នុងចតុត្ថជ្ឈាន បាននូវឧបេក្ខានិង
សមថៈដែលបរិសុទ្ធ ដោយបដិបទានេះហើយ គប្បីត្រាច់ទៅតែម្នាក់ឯង
នុ៎ះឯង ។ ពាក្យដ៏សេស មានន័យដូចពោលហើយនុ៎ះឯង ។

វិបិដ្ឋិតាថាទី ៣ ចប់

១-បិ.ព្យ៥ ទំ.១៨១ ឃ.២៨០ ។

អារទ្ធវិរិយគាថា

គាថាថា អារទ្ធវិរិយោ ដូច្នោះជាដើម មានហេតុកើតដូចម្តេច ។

បានឮថា ព្រះរាជាបច្ឆន្តប្បទេសមួយអង្គ មានទាហានជា
ពលនិកាយ ១ ពាន់នាក់ ជាអ្នកមានរាជសម្បត្តិវិចិត្រ តែជាអ្នកមាន
បញ្ញាច្រើន ។ ថ្ងៃមួយ ទ្រង់ព្រះតម្រិះថា អាត្មាអញជាស្តេចក្រីក្រ ក៏
ពិតមែន តែអាត្មាអញមានបញ្ញា អាចដណ្តើមយកជម្ពូទ្វីបទាំងមូលបាន
ដូច្នោះហើយ ទ្រង់ក៏បញ្ជូនទូតទៅព្រះបាទសាមន្តរាជថា ក្នុងខាងក្នុង ៧
ថ្ងៃ ចូរឲ្យរាជសម្បត្តិដល់យើង ឬក៏ច្បាំង ។ បន្ទាប់អំពីនោះ ទ្រង់ប្រជុំ
ពួកអាមាត្យរបស់ព្រះអង្គ ហើយត្រាស់ថា យើងមិនបានប្រឹក្សាជាមួយ
ពួកអ្នក បានធ្វើការដោយឆាប់រហ័សរាន់ បានបញ្ជូនទូតយ៉ាងនេះ ដល់
ព្រះរាជាឈ្មោះនោះ នឹងគប្បីធ្វើដូចម្តេច ។

អាមាត្យទាំងនោះ ក្រាបទូលថា បពិត្រមហារាជ ទ្រង់អាចហៅ
ទូតនោះឲ្យត្រឡប់បានឬ ។ ព្រះរាជាត្រាស់ថា មិនអាចទេ ទូតនោះ
បានទៅហើយ ។

អាមាត្យទាំងឡាយពោលថា បើយ៉ាងនោះ ពួកទូលបង្គំត្រូវព្រះ
អង្គធ្វើឲ្យវិនាសហើយ បើដូច្នោះ ការស្លាប់ដោយដែររបស់អ្នកដទៃ ជាទុក្ខ
ពួកទូលព្រះបង្គំនឹងសម្លាប់គ្នានឹងគ្នាឲ្យស្លាប់ នឹងសម្លាប់ខ្លួនឲ្យស្លាប់ ឬ

ចងកឲ្យស្លាប់ បរិភោគថ្នាំពិសឲ្យស្លាប់ ។ បណ្តាអាមាត្យទាំងនោះ
អាមាត្យនីមួយៗ បានពណ៌នាដល់សេចក្តីស្លាប់យ៉ាងនេះប៉ុណ្ណោះ ។

បន្ទាប់អំពីនោះ ព្រះរាជាត្រាស់ថា ប្រយោជន៍អ្វីដោយអាមាត្យ
ទាំងនេះ យើងមានទាហាន ដូច្នោះ ។ លំដាប់នោះ ទាហានទាំងមួយ
ពាន់នាក់នោះ ក្រោកឡើង ក្រាបទូលថា បពិត្រមហារាជ ទូលព្រះបង្គំជា
ទាហាន បពិត្រមហារាជ ទូលព្រះបង្គំជាទាហាន ។

ព្រះរាជាទ្រង់ព្រះតម្រិះថា អញនឹងសាកល្បងទាហានទាំងនេះ
ដូច្នោះហើយ ទ្រង់ឲ្យត្រៀមជើងជួរជំនុំ ត្រាស់ថា នៃអ្នកទាំងឡាយ
យើងបានធ្វើការរួសរាន់ឈ្មោះនេះ ពួកអាមាត្យជំទាស់ការធ្វើរបស់យើង
យើងនឹងលោតចូលជើងជួរ អ្នកណាស្ម័គ្រចិត្តលោតទៅជាមួយយើង
អ្នកណាព្រមលះបង់ជីវិតដើម្បីយើង ។ កាលព្រះរាជាត្រាស់យ៉ាងនេះ
ហើយ ទាហាន ៥០០ នាក់ នាំគ្នាក្រោកឡើងពោលថា បពិត្រមហារាជ
ទូលព្រះបង្គំទាំងឡាយ នឹងលោតចូលទៅ ។

លំដាប់នោះ ព្រះរាជាត្រាស់នឹងទាហាន ៥០០ នាក់ទៀតថា នៃ
បាទាំងឡាយ ឥឡូវនេះ ពួកអ្នកនឹងធ្វើដូចម្តេច ។

ទាហាន ៥០០ នោះ ក្រាបទូលថា បពិត្រមហារាជ នេះមិនមែន
ជាការធ្វើរបស់កូនប្រុសទេ នេះជាការប្រព្រឹត្តរបស់មនុស្សស្រី សេចក្តី
ពិត មហារាជទ្រង់បញ្ជូនទូតដល់អរិរាជ (ស្តេចជាសត្រូវ) ហើយ ពួក

ទូលព្រះបង្គំនឹងច្បាំងជាមួយព្រះរាជានោះ ដរាបដល់ជីវិតចុងក្រោយ ។

បន្ទាប់អំពីនោះ ព្រះរាជាត្រាស់ថា ពួកអ្នករមែងលះបង់ជីវិតដើម្បី យើង ដូច្នោះហើយ ទ្រង់ត្រៀមចតុរង្គសេនា ចោមរោមដោយទាហាន ១ ពាន់ យាងទៅប្រថាប់គង់ត្រង់ជ័យដែនរដ្ឋសីមា ។ ឯព្រះបាទបដិរាជ នោះ ទ្រង់ស្តាប់ព្រឹត្តិការណ៍នោះហើយ ទ្រង់ព្រះតម្រិះថា អើហ្ន៎ ស្តេច ខុទ្ទករាជនេះ មិនល្មមធ្វើជាទាសៈរបស់អញ ដូច្នោះហើយ ទ្រង់លើកកង ទ័ពទាំងអស់ចេញច្បាំង ។

ព្រះបាទខុទ្ទករាជទ្រង់ឃើញព្រះបាទបដិរាជនោះ លើកកងទ័ព មកប្រឈមមុខ ទើបត្រាស់នឹងពលនិកាយថា នៃប្រស្តែងទាំងឡាយ ពួកអ្នកមានគ្នាមិនច្រើនទេ អ្នកទាំងអស់ចូលរួមគ្នា កាន់ដារនិងខែល រត់តម្រង់ទៅខាងមុខព្រះរាជានោះ ដោយរហ័ស ។ ទាហានទាំងនោះ បានធ្វើតាមព្រះរាជតម្រាស់ ។ លំដាប់នោះ កងទ័ពរបស់ព្រះរាជានោះ បានបែកចេញជាពីរចំណែក បើកឱកាសដល់ពួកទាហានទាំងនោះ ចាប់ ព្រះរាជានោះបានទាំងរស់ ពួកទាហានដទៃ ក៏បាក់បែកខ្ចាត់ខ្ចាយទៅ ។ ព្រះបាទខុទ្ទករាជទ្រង់ស្ទុះទៅខាងមុខ ដោយព្រះតម្រិះថា នឹងសម្លាប់ ព្រះរាជានោះ ព្រះបាទបដិរាជទ្រង់ទូលសូមអភ័យអំពីព្រះបាទខុទ្ទករាជ នោះ ។ បន្ទាប់អំពីនោះ ព្រះបាទខុទ្ទករាជទ្រង់ប្រទានអភ័យដល់ព្រះ បាទបដិរាជនោះ ទ្រង់ឲ្យព្រះបាទបដិរាជនោះ ធ្វើនូវការស្សៀប ធ្វើឲ្យជា

គ្មារបស់ព្រះអង្គ ហើយទ្រង់ផ្ដើមចាប់ព្រះរាជាអង្គជំនែទាំងរស់ទៀត ។
 ព្រះបាទខុទ្ទករាជ ទ្រង់យាងទៅមួយអន្លើដោយព្រះបាទបដិរាជនោះ
 ប្រថាប់ឈរត្រង់ជ័យដែនរដ្ឋសីមារបស់ព្រះបាទបដិរាជនោះ បញ្ជូន
 ដំណឹងទៅថា ចូរឲ្យរាជសម្បត្តិដល់យើង ឬក៏ច្បាំង ព្រះរាជានោះទ្រង់
 ព្រះតម្រិះថា យើងមិនហ៊ានច្បាំង ទើបប្រគល់រាជសម្បត្តិ ។ ដោយ
 ឧបាយនោះឯង ព្រះរាជាទាំងឡាយនោះ ក៏ទ្រង់ចាញ់ ព្រះរាជា
 ទាំងឡាយនោះ ទ្រង់មិនច្បាំង ប្រគល់រាជសម្បត្តិថ្វាយព្រះបាទខុទ្ទករាជ
 ក្នុងទីបំផុត ព្រះបាទខុទ្ទករាជនោះ ទ្រង់នាំព្រះរាជាទាំងអស់ទៅចាប់
 ព្រះបាទពារាណសី ។

ព្រះបាទខុទ្ទករាជនោះ ទ្រង់មានព្រះរាជា ១០១ ចោមរោម ទ្រង់
 គ្រប់គ្រងរាជសម្បត្តិក្នុងជម្ងឺទ្វីបទាំងមូល ។ ក្នុងកាលតមក ទ្រង់ព្រះ
 តម្រិះថា ក្នុងកាលមុន អញជាអ្នកក្រីក្រ បានជាធំក្នុងជម្ងឺទ្វីបទាំងមូល
 ដោយញាណសម្បត្តិរបស់ខ្លួន ។ ញាណសម្បត្តិរបស់អញប្រកបដោយ
 លោកិយវិរិយៈ ញាណនេះ រមែងមិនប្រព្រឹត្តទៅដើម្បីនិព្វិទា រមែងមិន
 ប្រព្រឹត្តទៅដើម្បីប្រាសចាករាគៈឡើយ បើដូច្នោះ អាត្មាអញគប្បីស្វែង
 រកលោកុត្តរធម៌ដោយញាណនេះ ។ បន្ទាប់អំពីនោះ ទើបទ្រង់ព្រះរាជ
 ទានរាជសម្បត្តិដល់ព្រះបាទពារាណសី ទ្រង់បញ្ជូនព្រះរាជបុត្រនិងព្រះ
 មហេសីឲ្យត្រឡប់ទៅកាន់ជនបទរបស់ខ្លួនរៀបរយហើយ ទ្រង់លះបង់

ទាំងអស់ ហើយចេញបួស ប្រារព្ធវិបស្សនា ធ្វើឲ្យជាក់ច្បាស់នូវបច្ចេក-
ពោធិញ្ញាណ កាលទ្រង់សម្តែងវិរិយសម្បត្តិរបស់ព្រះអង្គ ទើបត្រាស់
ឧទានគាថានេះថា

អារទ្ធវិរិយោ បរមត្ថបត្តិយា
អលីនចិត្តោ អកុសីតវុត្តិ
ទទ្ធិនិក្ខមោ ថាមពលូបបន្នោ
ឯកោ ចរេ ខត្តវិសាលាកប្បោ ។

បុគ្គលប្រារព្ធព្យាយាមដើម្បីដល់នូវព្រះនិព្វាន មាន
ចិត្តមិនរួញរា មានការប្រព្រឹត្តមិនខ្ជិលច្រអូស មាន
សេចក្តីប្រឹងប្រែងដ៏មាំមួន ប្រកបដោយកម្លាំងកាយ
និងកម្លាំងបញ្ញាហើយ គប្បីប្រព្រឹត្តតែម្នាក់ឯង ដូច
កុយរមាស ។

ក្នុងឧទានគាថានោះ គប្បីជ្រាបពាក្យអធិប្បាយដូចតទៅនេះថា
ឈ្មោះថា ជាអ្នកប្រារព្ធសេចក្តីព្យាយាម ព្រោះមានសេចក្តីព្យាយាម
ប្រារព្ធហើយ ។ ដោយបទនេះ លោកសម្តែងថា លោកជាបុគ្គលមាន
សេចក្តីព្យាយាមដ៏ក្រៃលែង ។ ព្រះនិព្វានលោកហៅថា បរមត្ថ ការ
សម្រេចនិព្វាននោះ ឈ្មោះថា បរមត្ថបត្តិ ។ ដើម្បីសម្រេចនិព្វាន
ដែលឈ្មោះថា បរមត្ថ នោះ ។ ដោយបទនេះ លោកសម្តែងដល់

ផលដែលគប្បីសម្រេច ដោយការប្រារព្ធសេចក្តីព្យាយាមនោះ ។

បទថា អលីនចិត្តោ នេះ លោកសម្តែងនូវការមិនរួញរាបស័ ចិត្តនិងចេតសិក ដែលមានសេចក្តីព្យាយាមជាគ្រឿងឧបត្ថម្ភ ។

ដោយបទថា អកុសីតវុត្តិ នេះ លោកសម្តែងដល់ការមិនលិច ចុះនៃកាយក្នុងការឈរនិងការចង្រ្កមជាដើម ។ សម្តែងសេចក្តីព្យាយាម ដែលតាំងមាំប្រព្រឹត្តទៅហើយយ៉ាងនេះថា សូមឲ្យស្បែក សរសៃ និងឆ្អឹង សល់នៅចុះ^(១) ដោយពាក្យថា ទទ្ធិនិក្ខមោ នេះ ។

បុគ្គលដែលផ្តើមតាំងទុកក្នុងអនុបុព្វសិក្ខាជាដើម លោកហៅថា កាយេន ចេវ បរមត្ថសច្ចំ សច្ចិកោតិ ធ្វើឲ្យជាក់ច្បាស់នូវបរមត្ថ- សច្ចៈដោយកាយ ។

ម្យ៉ាងទៀត ដោយបទថា ទទ្ធិនិក្ខមោ នេះ លោកសម្តែងដល់ សេចក្តីព្យាយាម ដែលសម្បយុត្តដោយមគ្គ ។ សេចក្តីព្យាយាមនោះ ឈ្មោះថា ទទ្ធិ ព្រោះដល់នូវភាពបរិបូណ៌នៃការនា ឈ្មោះថា និក្ខម ព្រោះចេញចាកសត្រូវដោយប្រការទាំងពួង ព្រោះហេតុនោះ បុគ្គល ដែលដល់ព្រមដោយសេចក្តីព្យាយាមនោះ លោកហៅថា ទទ្ធិនិក្ខមោ ព្រោះមានសេចក្តីព្យាយាមជាគ្រឿងឈមចុះដ៏មាំ ។

១-បិ.២៣ ទំ.៤០៥ ឃ.២៣៩; បិ.៤០ ទំ.១១០ ឃ.២៥១; បិ.៦៤ ទំ.១២៣ ឃ.៨១ ។

បទថា ថាមពលូបបន្នោ បានដល់ បុគ្គលដែលប្រកបដោយ
 កម្លាំងកាយ និងកម្លាំងញាណ ក្នុងមគ្គខណៈ ។ ម្យ៉ាងទៀត បានដល់
 បុគ្គលប្រកបដោយពលៈដែលជាកម្លាំង អធិប្បាយថា ជាអ្នកប្រកបដោយ
 កម្លាំងញាណដ៏មាំទាំ ។ ដោយបទថា ថាមពលូបបន្នោ នេះ លោក
 សម្តែងដល់ការប្រកបព្រមដោយវិបស្សនាញាណ នៃសេចក្តីព្យាយាម
 នោះ ទើបធ្វើបធាន គឺសេចក្តីព្យាយាមជាគ្រឿងប្រកប ឲ្យសម្រេច ។
 ម្យ៉ាងទៀត គប្បីប្រកបបាទទាំង ៣ ដោយអំណាចសេចក្តីព្យាយាម
 ដែលជាខាងដើម កណ្តាល និងឧក្រិដ្ឋ ។ ពាក្យដ៏សេស មានន័យដូច
 បានពោលហើយនុ៎ះឯង ។

អារទ្ធវិរិយគាថាទី ៤ ចប់

បដិសណ្ឋានគាថា

គាថាថា បដិសណ្ឋានំ ដូច្នោះជាដើម មានហេតុកើតដូចម្តេច ។

បានឮថា ព្រះរាជាមួយអង្គក្នុងនគរពារាណសី ជាអ្នកបាន
បឋមជ្ឈាន កាលទ្រង់រក្សាល្បាយនោះ ទើបលះរាជសម្បត្តិ ចេញបួស
ទ្រង់ចម្រើនវិបស្សនា សម្រេចបច្ចេកពោធិញ្ញាណហើយ កាលទ្រង់
សម្តែងបដិបទាក្នុងការបដិបត្តិ ទើបត្រាស់ឧទានគាថានេះថា

បដិសណ្ឋានំ ឈានមរិញ្ចមាដោ

ធម្មេសុ និច្ចំ អនុធម្មចារី

អាទីនំ សម្មសិតា ភវេសុ

ឯកោ ចរេ ខត្តវិសាលាកម្សោ ។

បុគ្គល កាលមិនលះបង់នូវឈានដ៏ស្ងប់ស្ងាត់ (ចាក
សត្វនិងសង្ខារ) ជាអ្នកប្រព្រឹត្តនូវធម៌ ដ៏សមគួរក្នុង
ធម៌ទាំងឡាយ អស់កាលជានិច្ច ពិចារណានូវទោស
ក្នុងភពទាំងឡាយហើយ គប្បីប្រព្រឹត្តតែម្នាក់ឯង ដូច
កុយរមាស ។

ការពណ៌នាអត្ថនៃគាថានេះ មានដូចតទៅនេះថា ការគេចចេញ
ចាកសត្វនិងសង្ខារនោះ ។ ហើយពួនសម្តី អធិប្បាយថា ការសេពនូវការ

មានខ្លួនតែមួយ ភាពជាបុគ្គលតែឯងដោយកាយវិវេក ។ ចិត្តវិវេក លោក ហៅថា ឈាន ព្រោះដុតកិលេសដូចសត្រូវ និងព្រោះចូលទៅសម្លឹង ដោយអារម្មណ៍បនិជ្ឈាននិងលក្ខណ៍បនិជ្ឈាន ។

ក្នុងពាក្យថា ឈាន នោះ សមាបត្តិ ៨ ហៅថា ឈាន ព្រោះដុត កិលេសដូចសត្រូវ មាននិវរណៈជាដើម និងព្រោះចូលទៅសម្លឹងអារម្មណ៍ មានកសិណជាដើម ។ វិបស្សនា មគ្គ ផល ក៏ហៅថា ឈាន ព្រោះដុត កិលេសដូចជាសត្រូវ មានសត្តសញ្ញា ការសម្គាល់ថា សត្វជាដើម និង ព្រោះចូលទៅសម្លឹងលក្ខណៈ ។ តែក្នុងទីនេះ លោកបំណងយក អារម្មណ៍បនិជ្ឈានប៉ុណ្ណោះ ។ មិនលះ គឺមិនបោះបង់ បានដល់ មិន លះបង់ការព្រួនសម្ងំនិងឈាននោះ ដោយប្រការយ៉ាងនោះ ។ បទថា ធម្មេសុ បានដល់ ក្នុងធម៌ គឺបញ្ចក្ខន្ធជាដើម ដែលឲ្យចូលដល់ វិបស្សនា ។ បទថា និច្ចំ បានដល់ ជាប់ត គឺទៅរឿយ ។ បានដល់ ច្រឡកច្រឡំ ។

បទថា អនុធម្មចារី បានដល់ ប្រព្រឹត្តវិបស្សនាធម៌ដែលទៅ ហើយរឿយ ។ ដោយប្រារព្ធធម៌នោះ ។ ប្រព្រឹត្តទៅ ។ ម្យ៉ាងទៀត ក្នុង បទថា ធម្មេសុ នេះ លោកុត្តរធម៌ ៩ ឈ្មោះថា ធម៌ ។ ឈ្មោះថា អនុធម៌ ព្រោះជាធម៌ដែលអនុលោមដល់ធម៌ទាំងនោះ ។ ពាក្យថា អនុធម្មចារីនេះ ជាឈ្មោះរបស់វិបស្សនា ។ ក្នុងគាថានោះ កាលគួរ

នឹងពោលថា ធម្មានំ និច្ចំ អនុធម្មចារី តែបែរជាពោលថា ធម្មេសុ
(និច្ចំ អនុធម្មចារី) ដើម្បីងាយស្រួលក្នុងការចងគាថា ព្រោះ
លោកជាអ្នកឈ្លាសក្នុងវិភត្តិ ។

ក្នុងបទថា អាធិនំ សម្មសិទា ភវេសុ នេះ គប្បីជ្រាបវាចា
ប្រកបសេចក្តីដូច្នោះថា ពិចារណាឃើញទោស មានការមិនទៀងជាដើម
ក្នុងភពទាំង ៣ ដោយវិបស្សនា ពោលគឺភាពជាអ្នកមានប្រក្រតីប្រព្រឹត្ត
នូវធម៌ដ៏សមគួរដល់ធម៌នោះ គប្បីពោលថា ជាអ្នកសម្រេចដោយបដិបទា
គឺវិបស្សនាដែលដល់កំពូលនៃកាយវិវេក និងចិត្តវិវេកនេះ ដោយអាការ
យ៉ាងនេះ គប្បីជាបុគ្គលម្នាក់ឯង ត្រាច់ទៅ ។

តណ្ហាក្លាយគាថា

គាថាថា តណ្ហាក្លាយ ដូច្នោះជាដើម មានហេតុកើតដូចម្តេច ។

បានឮថា ព្រះបាទពារាណសីមួយអង្គ ទ្រង់ធ្វើប្រទក្សិណព្រះនគរ ដោយរាជានុភាពដ៏ធំ សត្វទាំងឡាយមានហឫទ័យវិលទៅហើយ ព្រោះ លម្អនៃព្រះកាយរបស់ព្រះរាជា សូម្បីកាលទៅខាងមុខក្តី ទៅខាងក្រោយ ក្តី ដោយខាងទាំងពីរក្តី ក៏ត្រឡប់មកសម្លឹងមើលព្រះរាជាអង្គនោះឯង ។ មែនពិត តាមប្រក្រតី សត្វលោកមិនឆ្កែតក្នុងការមើលព្រះពុទ្ធ ក្នុងការ មើលព្រះចន្ទពេញបូណ៌មី សមុទ្ធ និងព្រះរាជា ។ ក្នុងខណៈនោះ ភរិយារបស់កុដុម្ពិកៈម្នាក់ ឡើងប្រាសាទជាន់លើ បើកបង្អួចឈរសម្លឹង មើល ។ ព្រះរាជាទ្រង់ឃើញស្រីនោះ ក៏មានចិត្តប្រតិព័ទ្ធ ទើបត្រាស់ បញ្ហាអាមាត្យថា នៃប្រស្នែង អ្នកចូរដឹងថា ស្រីនេះមានស្វាមីហើយ ឬមិន ទាន់មាន ។ អាមាត្យនោះទៅហើយ ត្រឡប់មកក្រាបទូលថា មានស្វាមី ហើយ ។ លំដាប់នោះ ព្រះរាជាទ្រង់ព្រះតម្រិះថា ស្រីស្នំ ២ ម៉ឺននាក់ នេះ ដូចទេពអប្សរ អភិរម្យអាត្មាអញតែម្នាក់ ឥឡូវនេះ អញមិនត្រេកអរ ដោយស្រីទាំងនោះ កើតតណ្ហាក្នុងស្រ្តីរបស់បុរសដទៃ តណ្ហានោះ កើត ឡើង នឹងប្រានអញទៅកាន់អបាយប៉ុណ្ណោះ ដូច្នោះហើយ ទ្រង់ឃើញ ទោសក្នុងតណ្ហា ទ្រង់ព្រះតម្រិះថា ណ្ហើយចុះ អញនឹងសង្កត់សង្កិន

តណ្ហានោះ ទ្រង់លះរាជសម្បត្តិ ចេញបួស ចម្រើនវិបស្សនា ធ្វើឲ្យជាក់
ច្បាស់នូវបច្ចេកពោធិញ្ញាណហើយ ទើបត្រាស់ឧទានគាថានេះថា

តណ្ហាក្លាយំ បត្តយមប្បមត្តោ

អនេលម្ភកោ សុតវា សតីមា

សង្ខាតធម្មោ និយតោ បធានវា

ឯកោ ចរេ ខត្តវិសាលាកប្បោ ។

បុគ្គលកាលប្រាថ្នា នូវការអស់តណ្ហា ជាអ្នកមិន
ប្រហែស មិនល្ងង់ មានការចេះដឹង មានស្មារតី មាន
ធម៌ពិចារណាហើយ ជាបុគ្គលទៀង មានសេចក្តី
ខ្ជិញ្ញាត គប្បីប្រព្រឹត្តតែម្នាក់ឯង ដូចកុយរមាស ។

បណ្តាបទទាំងនោះ បទថា តណ្ហាក្លាយំ បានដល់ ព្រះនិព្វាន ។
ម្យ៉ាងទៀត បានដល់ ព្រះនិព្វានជាទីមិនប្រព្រឹត្តទៅនៃតណ្ហា ដែលមាន
ទោស ដែលគេឃើញ (ប្រាកដ) យ៉ាងនេះ ។ បទថា អប្បមត្តោ
បានដល់ មានប្រក្រតីធ្វើ (កុសល) ជាប់តរហូត គឺមានប្រក្រតីធ្វើ
ដោយគោរព ។ បទថា អនេលម្ភកោ បានដល់ ជាអ្នកមិនមានទឹក
មាត់ហូរចេញអំពីមាត់ (មិនគួតជ្រូក) ។ ម្យ៉ាងទៀត បានដល់ មិនជា
មនុស្សគួតនឹងមនុស្សគ អធិប្បាយថា ជាបណ្ឌិត ជាអ្នកឈ្លាសវៃ ។
ឈ្មោះថា សុតវា ព្រោះមានសុតៈដែលញ៉ាំងហិតសុខ គឺប្រយោជន៍

និងសេចក្តីសុខឲ្យដល់ព្រម អធិប្បាយថា ជាអ្នកសម្បូរដោយបរិយត្តិ ។
 បទថា សតីមា បានដល់ ជាអ្នករព្វកបាននូវវត្ថុដែលខ្លួនធ្វើទុកយូរជាដើម
 បាន ។ បទថា សង្ខាតធម្មោ បានដល់ ជាអ្នកមានធម៌កំណត់ដឹងដោយ
 ការចូលទៅពិចារណាធម៌ ។ បទថា និយតោ បានដល់ ជាអ្នកដល់នូវ
 ភាពជាអ្នកទៀងដោយអរិយមគ្គ ។ បទថា បធានវា បានដល់ ជាអ្នក
 ដល់ព្រមដោយការព្យាយាម ជាគ្រឿងតាំងទុកដោយប្រពៃ ។ បុគ្គលប្រកប
 ដោយធម៌ មានការមិនប្រមាទជាដើមនោះ ដោយប្រការយ៉ាងនេះ ជាអ្នក
 មានសេចក្តីខ្ជិញ្ញាត ដោយសេចក្តីព្យាយាមដែលឲ្យដល់នូវភាពទៀង ជា
 បុគ្គលទៀង ដោយការទៀង ដែលដល់ព្រមដោយសេចក្តីព្យាយាមនោះ
 បន្ទាប់អំពីនោះ ឈ្មោះថា ជាអ្នកមានធម៌ពិចារណាហើយ ព្រោះបាន
 សម្រេចអរហត្ត ។ ពិតហើយ ព្រះអរហន្តទាំងឡាយ លោកហៅថា ជាអ្នក
 មានធម៌ដែលពិចារណាស្រេចហើយ ព្រោះមិនមានធម៌ដែលត្រូវពិចារណា
 ទៀត ។ ដូចលោកពោលទុកថា យេ ច សង្ខាតធម្មាសេ យេ ច
 សេត្តា បុច្ឆុ ឥធម ពួកអសេក្ខបុគ្គលអ្នកមានធម៌ពិចារណាហើយ និងពួក
 សេក្ខបុគ្គលជាច្រើនណា ក្នុងសាសនានេះ^(១) ដូច្នោះ ។ ពាក្យដ៏សេស
 មានន័យដូចពោលហើយនុ៎ះឯង ។

តណ្ហាក្ខយគាថាទី ៦ ចប់

១-បិ.៥៤ ទំ.៣៣៦ ឃ.១១២; បិ.៦៧ ទំ.៣៥ ឃ.៨៦ ។

សីហាទិតាថា

តាថាថា សីហារ ដូច្នោះជាដើម មានហេតុកើតដូចម្តេច ។

បានឮថា ព្រះបាទពារាណសីមួយអង្គ មានឧទ្យាននៅក្នុងទីត្វាយ ទ្រង់តើនឡើងអំពីព្រលឹម យាងទៅកាន់ឧទ្យាន ក្នុងរវាងផ្លូវ ទ្រង់ចុះអំពី យានចូលទៅកាន់ទីដែលមានទឹក ដោយបំណងថា នឹងលុបព្រះកក្រក ។ ក្នុងទីនោះ មានសីហៈញីកើតកូន ហើយចេញទៅរកចំណី ។ រាជបុរស ឃើញកូនសីហៈនោះហើយ ទើបក្រាបទូលថា សីហាចោតកោ ទេវ បពិត្រព្រះសម្មតិទេព (នេះ) កូនសីហៈ ។

ព្រះរាជាទ្រង់ព្រះតម្រិះថា បានឮថា សីហៈមិនខ្លាចនរណា ។ ដើម្បីសាកល្បងកូនសីហៈនោះ ទើបឲ្យវាយស្តរជាដើម កូនសីហៈនោះ សូម្បីបានឮសំឡេងនោះ ក៏នៅតែដេកបែបនោះ កាលបើដូច្នោះ ទើប ព្រះរាជាទ្រង់ឲ្យវាយស្តរជាលើកទី ២ និងលើកទី ៣ ។ ក្នុងលើកទី ៣ កូនសីហៈនោះ អើតក្បាលឡើងមើលបរិស័ទទាំងអស់ ហើយក៏ដេក យ៉ាងនោះឯង ។

លំដាប់នោះ ព្រះរាជាត្រាស់ថា ពួកយើងចូរគេចទៅមុន ទាន់មេ របស់វាមិនទាន់មក ។ ខណៈយាងទៅ ទ្រង់ព្រះតម្រិះថា កូនសីហៈ សូម្បីកើតក្នុងថ្ងៃនោះ ក៏មិនតក់ស្លុត មិនខ្លាច កាលណាហ្ន៎ អាត្មាអញ

គប្បីលះបង់នូវការញាប់ញ័រដោយតណ្ហានិងទិដ្ឋិ ហើយមិនតក់ស្លុត មិនខ្លាច ។ ព្រះរាជាកាន់យករឿងនោះ ឲ្យជាអារម្មណ៍ យាងទៅ ទ្រង់ឃើញអ្នកប្រមង់ចាប់ត្រី ហើយហាលសំណាញ់ត្រង់មែកឈើ ខ្យល់បក់មក មិនជាប់ត្រង់សំណាញ់ដែលសន្ធឹងទុក ទ្រង់បានកាន់យកនិមិត្តក្នុងរឿងនោះទៀតថា កាលណាហ្ន៎ អាត្មាអញគប្បីទម្ងាយសំណាញ់ គឺតណ្ហា ទិដ្ឋិ និងមោហៈ មិនជាប់ចំពាក់យ៉ាងនោះ ហើយទៅ ។

លំដាប់នោះ ព្រះរាជាទ្រង់យាងទៅកាន់ឧទ្យាន គង់ប្រថាប់ត្រង់ប្រាំងស្រះបុក្ខរណីដែលដេរដាសដោយផ្ទាំងថ្ម ទ្រង់ទតឃើញផ្កាឈូកដែលត្រូវខ្យល់បក់ប៉ះពាល់ខ្លាំង ក៏ឱនទៅក្នុងទឹក ហើយផុសមកវិញ ក្នុងកាលដែលប្រាសចាកខ្យល់ មិនសើមដោយទឹក ទ្រង់បានកាន់យកនិមិត្តក្នុងសេចក្តីនោះថា កាលណាហ្ន៎ អាត្មាអញកើតមកហើយក្នុងលោក មិនប្រឡាក់ដោយលោក គប្បីបិតនៅដូចផ្កាឈូកទាំងនេះ កើតក្នុងទឹកតែតាំងនៅដោយទឹកប្រឡាក់មិនបាន ។ ទ្រង់ព្រះតម្រិះរឿយ ។ ថា អាត្មាអញគប្បីជាអ្នកមិនតក់ស្លុត មិនជាប់មិនចំពាក់ មិនប្រឡាក់ ដូចសីហៈ ខ្យល់ និងផ្កាឈូក ទើបទ្រង់លះរាជសម្បត្តិ ចេញបួស ចម្រើនវិបស្សនា ធ្វើឲ្យជាក់ច្បាស់នូវបច្ចេកពោធិញ្ញាណហើយ បានពោលឧទានគាថានេះថា

សីហោវ សទ្ទេសុ អសន្តសន្តោ

វាតោរ ជាលម្អិ អសន្តមាណោ

បទុម៌រ តោយេន អសិម្បមាណោ

ឯកោ ចរេ ខត្តវិសាលាកប្បោ ។

បុគ្គល កាលមិនតក់ស្លុតក្នុងលក្ខណៈ មានមិនទៀង
ជាដើម ដូចសីហាៈ មិនតក់ស្លុតក្នុងសំឡេងទាំងឡាយ
មិនជាប់ចំពាក់ក្នុងធម៌ទាំងឡាយ មានខន្ធជាដើម ដូច
ខ្យល់មិនជាប់នឹងសំណាញ់ មិនប្រឡាក់ដោយលោកៈ
ជាដើម ដូចស្លឹកឈូកមិនប្រឡាក់ដោយទឹក គប្បី
ប្រព្រឹត្តតែម្នាក់ឯង ដូចកុយរមាស ។

ពាក្យថា សីហាៈ ក្នុងគាថានោះ សីហាៈមាន ៤ ពួក គឺតិណសីហាៈ

១ បណ្តាសីហាៈ ១ កាឡសីហាៈ ១ និងកេសរសីហាៈ ១ ។ បណ្តាសីហាៈ
ទាំងនោះ កេសរសីហាៈ លោកពោលថា ប្រសើរ ។ កេសរសីហាៈនោះ
លោកបំណងយកក្នុងទីនេះ ។ ខ្យល់មានច្រើនយ៉ាង មានខ្យល់ទិស
ខាងកើតជាដើម ។ ផ្កាឈូកមានច្រើនយ៉ាង មានផ្កាឈូកពណ៌ក្រហម
និងផ្កាឈូកពណ៌សជាដើម ។ បណ្តាខ្យល់និងផ្កាឈូកទាំងនោះ ខ្យល់
ប្រភេទណាមួយ និងផ្កាឈូកប្រភេទណាមួយ ក៏គួរ មែនពិត ។ បណ្តា
ការតក់ស្លុតជាដើមនោះ ឈ្មោះថា ការតក់ស្លុត មាន ព្រោះការស្រឡាញ់
ខ្លួន ក៏ការស្រឡាញ់ខ្លួននោះ ឈ្មោះថា ការប្រឡាក់ដោយតណ្ហា ការ

ប្រឡាក់ដោយតណ្ហានោះ មាន ព្រោះសេចក្តីលោភដែលប្រកបដោយ
ទិដ្ឋិខ្លះ ប្រាសចាកទិដ្ឋិខ្លះ ការស្រឡាញ់ខ្លួននោះ គឺតណ្ហាហ្នឹងឯង ។

ម្យ៉ាងទៀត ក្នុងតាថានេះ ការជាប់ចំពាក់ រមែងមានដល់បុគ្គល
ដែលខ្វះការពិចារណាជាដើម ក្នុងអារម្មណ៍នោះ ព្រោះមោហៈ មោហៈ
គឺអវិជ្ជា ។ ក្នុងតណ្ហានិងអវិជ្ជានោះ លះតណ្ហាដោយសមថៈ លះអវិជ្ជា
ដោយវិបស្សនា ។ ព្រោះហេតុនោះ គប្បីលះសេចក្តីស្រឡាញ់ខ្លួនដោយ
សមថៈ ហើយមិនតក់ស្លុតក្នុងលក្ខណៈទាំងឡាយ មានអនិច្ចលក្ខណៈ
ទុក្ខលក្ខណៈជាដើម ដូចសីហៈមិនតក់ស្លុតក្នុងសំឡេងទាំងឡាយ លះ
មោហៈដោយវិបស្សនា មិនជាប់ចំពាក់ក្នុងខន្ធនិងអាយតនៈជាដើម ដូច
ខ្យល់មិនជាប់នឹងសំណាញ់ លះលោភៈនិងទិដ្ឋិប្រកបដោយលោភៈ
ដោយសមថៈដូចគ្នា មិនប្រឡាក់ដោយលោភៈក្នុងភព និងកោតៈទាំងពួង
ដូចផ្កាឈូកមិនប្រឡាក់ដោយទឹកដូច្នោះ ។

បណ្តាធម៌ទាំងនោះ សីលជាបទដ្ឋាននៃសមថៈ សមថៈ ឈ្មោះ
ថា សមាធិ ។ កាលបើធម៌ ២ ប្រការនោះ គឺវិបស្សនានិងសមាធិ
សម្រេចហើយ ខន្ធគឺគុណទាំង ៣ ក៏ឈ្មោះថា សម្រេចដែរ ។ បណ្តា
ខន្ធគឺគុណទាំងនោះ បុគ្គលរមែងជាអ្នកភ្ញៀវក្លាដោយសីលក្ខន្ធ ។ បុគ្គល
នោះ រមែងមិនតក់ស្លុត ដូចសីហៈមិនតក់ស្លុតក្នុងសំឡេងទាំងឡាយ ព្រោះ
សីហៈនោះ ចូលចិត្តក្រោធក្នុងសំឡេងដែលជាអាយាតវត្ថុ ។ បុគ្គលមាន

សភាវៈចាក់ធ្លុះហើយដោយបញ្ញាខ្លួន រមែងមិនជាប់ចំពាក់ក្នុងប្រភេទនៃ
ធម៌ មានខ្លួនជាដើម ដូចខ្យល់មិនជាប់ក្នុងសំណាញ់ ។ ជាបុគ្គលមាន
រាគៈទៅប្រាសហើយដោយសមាធិក្ខន្ធ រមែងមិនប្រឡាក់ដោយរាគៈ ដូច
ស្លឹកឈូកមិនប្រឡាក់ដោយទឹកដូច្នោះ ។

កាលបើដូច្នោះ បណ្ឌិតគប្បីជ្រាបបុគ្គលដែលមិនតក់ស្កុត មិន
ជាប់ និងមិនប្រឡាក់ ដោយអំណាចការលះតណ្ហា អវិជ្ជា និងអកុសល
មូល ៣ ដែលកើតមានតាមសមគួរ ដោយសមថៈនិងវិបស្សនាផង
ដោយសីលក្ខន្ធ សមាធិក្ខន្ធ និងបញ្ញាខ្លួនផង ។ ពាក្យដ៏សេស មាន
ន័យដូចពោលហើយនុ៎ះឯង ។

ទាមទារលីកាថា

តាថាថា សីហោ យថា ដូច្នោះជាដើម មានហេតុកើតដូចម្តេច ។
 បានឮថា ព្រះបាទពារាណសីមួយអង្គ ដើម្បីញ៉ាំងជនបទដោយ
 ដែនដែលបះបោរឲ្យស្ងប់ ទើបទ្រង់រៀបចាកការធ្វើដំណើរតាមលំដាប់នៃ
 ស្រុក យាងតាមផ្លូវកាត់ក្នុងព្រៃដែលជាផ្លូវត្រង់ យាងទៅដោយកងទ័ព
 ធំ ។ ក្នុងសម័យនោះ ត្រង់ជើងភ្នំមួយកន្លែង មានរាជសីហ៍ដេកយក
 កម្តៅព្រះអាទិត្យដែលស្រទន់ ។ រាជបុរសទាំងឡាយឃើញរាជសីហ៍
 នោះ ក៏ក្រាបទូលព្រះរាជា ។ ព្រះរាជាទ្រង់ព្រះតម្រិះថា បានឮថា
 រាជសីហ៍មិនតក់ស្លុត ទើបឲ្យធ្វើសំឡេង មានសំឡេងស្តរធំ និងស្តរតូច
 ជាដើម ។ ឯរាជសីហ៍ក៏នៅតែដេកដដែល ទ្រង់ឲ្យធ្វើសំឡេងជាលើក
 ទី ២ រាជសីហ៍ក៏នៅតែដេកដដែល ទ្រង់ឲ្យធ្វើសំឡេងជាលើកទី ៣ ។
 កាលនោះ រាជសីហ៍គិតថា បុគ្គលជាសត្រូវរបស់អញ គង់មាន ទើបឈរ
 យ៉ាងមាំដោយជើងទាំង ២ ហើយបន្លឺសីហនាទ ។ ហ្ន៎ដំរីជាដើម បាន
 ស្តាប់សំឡេងសីហនាទនោះ ក៏ចុះអំពីកដំរីជាដើម គេចចូលទៅពួនត្រង់
 គុម្ពស្មៅ ពួកសេះនិងពួកដំរី រត់ខ្ចាត់ខ្ចាយទៅក្នុងទិសផ្សេងៗ ដំរីរបស់
 ព្រះរាជាក៏នាំព្រះរាជាវែកព្រៃស្អាតរត់ទៅ ។ ព្រះរាជាមិនអាចគង់លើ
 ដំរីបាន ទ្រង់តោងមែកឈើ ហើយទម្លាក់ខ្លួនមកលើផែនដី យាងទៅតាម

ផ្លូវដែលដើរបានតែម្នាក់ ដល់លំនៅរបស់ ព្រះបច្ចេកពុទ្ធ ទាំងឡាយ ទ្រង់
ត្រាស់សួរព្រះបច្ចេកពុទ្ធទាំងឡាយក្នុងទីនោះថា បពិត្រលោកម្ចាស់ដ៏
ចម្រើនទាំងឡាយ លោកម្ចាស់ទាំងឡាយ បានឮសំឡេងខ្លះដែរឬ ។
ព្រះបច្ចេកពុទ្ធទាំងនោះតបថា ថ្វាយព្រះពរមហារាជ បានឮ ។

ព្រះរាជាត្រាស់សួរថា បពិត្រលោកម្ចាស់ តើសំឡេងអ្វី ។ ព្រះ
បច្ចេកពុទ្ធតបថា ដំបូងជាសំឡេងស្ករ សំឡេងស័ង្កជាដើម ក្រោយមកជា
សំឡេងរាជសីហ៍ ។

ព្រះរាជាត្រាស់សួរថា លោកម្ចាស់ទាំងឡាយ មិនខ្លាចទេឬ ។
ព្រះបច្ចេកពុទ្ធទាំងឡាយពោលថា មហាបពិត្រ អាត្មាទាំងឡាយមិនខ្លាច
ចំពោះសំឡេងណាមួយឡើយ ។

ព្រះរាជាត្រាស់ថា បពិត្រលោកម្ចាស់ដ៏ចម្រើន លោកម្ចាស់អាច
ធ្វើខ្ញុំឲ្យជាបុគ្គលបែបនោះ បានដែរឬទេ ។ ព្រះបច្ចេកពុទ្ធទាំងឡាយ
ពោលថា អាច មហារាជ បើទ្រង់បួស ។

ព្រះរាជាត្រាស់ថា បពិត្រលោកម្ចាស់ ខ្ញុំនឹងបួស ។ លំដាប់នោះ
ព្រះបច្ចេកពុទ្ធទាំងឡាយឲ្យព្រះរាជាបួស ហើយឲ្យសិក្សាអភិសមាចារិក-
វគ្គ ដោយន័យដូចពោលហើយខាងដើមនុំ៖ឯង ។ ព្រះរាជាទ្រង់ចម្រើន
វិបស្សនា ដោយន័យដូចពោលហើយក្នុងកាលមុននុំ៖ឯង ធ្វើឲ្យជាក់
ច្បាស់នូវបច្ចេកពោធិញ្ញាណហើយ បានត្រាស់ឧទានតាថានេះថា

សីហោ យថា ធាបពលី បសយ្ហ

រាជា មិកានំ អភិកុយ្យចារី

សេវេថ បន្តានិ សេនាសនានិ

ឯកោ ចរេ ខត្តវិសាលាកប្បោ ។

សីហៈជាស្តេចសត្វ មានចង្អុមជាកម្លាំង ប្រព្រឹត្តគ្រប
សង្កត់ កំហែងនូវពួកម្រឹគ យ៉ាងណា បុគ្គលគប់រកនូវ
សេនាសនៈដ៏ស្ងាត់ (មានព្រៃជាគ្រឿងអាង) ក៏យ៉ាង
នោះដែរ គប្បីប្រព្រឹត្តតែម្នាក់ឯង ដូចកុយរមាស ។

ក្នុងគាថានោះ ឈ្មោះថា សីហៈ ព្រោះអត់ធន់ ព្រោះសម្លាប់ និង
ព្រោះស្តុះទៅដោយរហ័ស ។ ក្នុងអដ្ឋកថា សីហសូត្រ^(១) លោកពោល
ទុកថា សីហៈមាន ៤ ប្រភេទ គឺតិណសីហៈ ១ កាឡសីហៈ ១ បណ្តុ-
សីហៈ ១ កេសរសីហៈ ១ ។ ក្នុងសីហៈទាំងនោះ តិណសីហៈស៊ីស្មៅ
ដូចមេគោដែលមានពណ៌ដូចសត្វព្រាប ។ កាឡសីហៈក៏ស៊ីស្មៅដូចមេ
គោសម្បុរខ្មៅ ។ បណ្តុសីហៈស៊ីសាច់ មានសម្បុរដូចមេគោមានសម្បុរ
ដូចស្លឹកឈើទុំ ។ កេសរសីហៈប្រកបដោយមុខ ចុងកន្ទុយ និងចុងជើង
ទាំង ៤ ដូចគេយកទឹកលីក្តមកតាក់តែង តាំងអំពីក្បាលរបស់កេសរសីហៈ
នោះចុះទៅ មានស្នាម ៣ ឆ្នួត ដូចគេគូរទុកដោយលីក្ត ឬជាតិហ៊ីង្ក

១-ស្រង់ចាកអដ្ឋកថា សីហសូត្រ បិ.៣៣ ទំ.១៩៧ ឃ.១៥៥ ។

រហូតដល់ខាងក្នុងក្លៅ ជារង្វង់ទក្ខិណារវដ្ត ។ ចំណែកត្រង់ដងករបស់ សីហៈនោះ មានរោមជាកម្រង គឺកេសរជារង្វង់ ដូចគេចង់ទុកដោយ សំពត់កម្ពុលក្រហមមានតម្លៃរាប់សែន ។ ឯអវយវៈដ៏សេសក្នុងរាងកាយ មានពណ៌សសុទ្ធ ដូចដុំម្សៅស្រូវសាលីសុទ្ធ ឬដូចដុំលម្អិតនៃស័ង្ក ។ បានឮថា កេសរសីហៈអាស្រ័យនៅក្នុងគុហាមាស គុហាប្រាក់ គុហា កែវមណី គុហាកែវផលិកនិងគុហាមនោសិលា (គុហាណាមួយ) ។ កេសរសីហៈនេះ កាលនឹងចេញអំពីគុហា រមែងចេញដោយហេតុ ៤ យ៉ាង គឺត្រូវងងឹតបៀតបៀន ចេញទៅដើម្បីត្រូវការពន្លឺ ១ ឈឺបន្ទាបដ៏ ឧច្ចារបស្សាវៈ ចេញទៅដើម្បីបន្ទាបដ៏ឧច្ចារបស្សាវៈ ១ ត្រូវសេចក្តី ឃ្មានបៀតបៀន ចេញទៅដើម្បីចាប់ចំណី ១ ត្រូវការបន្តពូជបៀតបៀន ចេញទៅដើម្បីមេបុន ១ ។

កេសរសីហៈ កាលបន្តិសីហនាទ លាតដើងក្រោយទាំង ២ ឲ្យស្មើ គ្នាលើផ្ទៃគុហាមាស ឬលើផ្ទៃគុហាប្រាក់ គុហាកែវមណី គុហាកែវផលិក ឬគុហាមនោសិលា គុហាណាមួយ សណ្តូកដើងមុខត្រង់ទៅមុខ បន្ទាប ដងខ្លួនចំណែកខាងក្រោយ អើតចំណែកខាងមុខ ចំកោងខ្នង អើតកឡើង រលាស់នូវធូលីដែលជាប់ត្រង់ខ្លួន សំឡេងរលាស់ហាក់បីដូចសំឡេងរន្ទះ ។ កេសរសីហៈនោះ រត់ត្រឡប់ទៅត្រឡប់មកលើទីមិតពត់នោះឯង ដូចកូន គោជំទង់ដូច្នោះ កាលកំពុងរត់ទៅរត់មក រាងកាយប្រាកដ ក្នុងទីងងឹត ដូច

អង្គត់ភ្លើងដែលគេគ្រងវែងឲ្យវិល ដូច្នោះ ។ មុនបន្លឺសីហនាទ កេសរសីហាៈ
រមែងសម្លឹងមើលឆ្វេងស្តាំ ។

សួរថា ព្រោះហេតុអ្វី ទើបកេសរសីហាៈសម្លឹងមើល ។

ឆ្លើយថា ព្រោះអាណិតសត្វដទៃ ។ បានឮថា កាលកេសរសីហាៈ
បញ្ចេញសំឡេង សត្វទាំងឡាយ មានដំរី ខ្នឹង ក្របីជាដើម ដើររកស៊ីក្បែរ
ជ្រោះ ឬអណ្តូង ក៏នឹងផ្អើលធ្លាក់ទៅក្នុងជ្រោះខ្លះ ក្នុងអណ្តូងខ្លះ ទើប
ក្រឡេកមើលឆ្វេងស្តាំ ព្រោះការអាណិតអាសូរសត្វទាំងនោះ ។

សួរថា កេសរសីហាៈជាសត្វធ្វើកិច្ចដូចព្រានព្រៃ ស៊ីសាច់របស់សត្វ
ដទៃជានិច្ច នៅមានការអាណិតអាសូរដែរឬ ។

ឆ្លើយថា មាន ពិតហើយ កេសរសីហាៈមិនចាប់សត្វតូច ។ ដើម្បី
ជាអាហាររបស់ខ្លួន ដោយគិតថា ប្រយោជន៍អ្វីរបស់អញដោយសត្វជា
ច្រើនដែលត្រូវសម្លាប់ដូច្នោះ ។ កេសរសីហាៈធ្វើការអាណិតអាសូរដោយ
អាការយ៉ាងនេះ ។ សេចក្តីនោះ សមដូចព្រះមានព្រះភាគត្រាស់ទុកថា

អាត្មាអញកុំធ្វើពួកសត្វតូច ។ ដែលដើរទៅរកស៊ីក្នុងទីក្រហេង-
ក្រហូងឲ្យស្លាប់^(១) ។

ដំបូងកេសរសីហាៈបន្លឺសំឡេងរបស់អ្នកអង្គអាច (សីហនាទ) មិន
ក៏យខ្លាច ៣ ដង ។ ក៏កាលកេសរសីហាៈឈរលើទីសម្រាប់មិតពត់ បន្លឺ

១-បិ.៥០ ទំ.៧៣ ឃ.២១ ។

សំឡេងកងរំពងជាសំឡេងតែមួយ ជុំទិស អស់ទីប្រមាណ ៣ យោជន៍ ពួកសត្វជើង ២ និងជើង ៤ ដែលនៅខាងក្នុងទី ៣ យោជន៍ បានឮ សំឡេងកងរំពងរបស់កេសរសីហៈហើយ ក៏មិនអាចឈរក្នុងទីដើមបាន ។

កេសរសីហៈ កាលទៅចាប់ចំណី រមែងឈរលើទីសម្រាប់មិតពត់ កាល លោតទៅខាងស្តាំ ខាងឆ្វេង ខាងក្រោយ ក៏លោតទៅបានក្នុងទីប្រមាណ ១ ឧសភៈ កាលនឹងលោតទៅលើ ក៏លោតបាន ៤ ឧសភៈខ្លះ ៨ ឧសភៈ ខ្លះ កាលលោតត្រង់ទៅមុខក្នុងទីរាបស្មើ ក៏លោតទៅបានរហូតចម្ងាយ ប្រមាណ ១៦ ឧសភៈខ្លះ ប្រមាណ ២០ ឧសភៈខ្លះ កាលលោតអំពីច្រាំង ស្ទឹង ឬលោតអំពីភ្នំ ក៏លោតបានទីប្រមាណ ៦០ ឧសភៈខ្លះ ៨០ ឧសភៈ ខ្លះ ឃើញដើមឈើ ឬភ្នំក្នុងចន្លោះផ្លូវ កាលគេចដើមឈើ ឬភ្នំនោះ ក៏ គេចទៅខាងឆ្វេង ខាងស្តាំ ឬខាងលើ បានប្រមាណ ១ ឧសភៈ^(១) ។

តែលុះបន្ទីសំឡេងលើកទី ៣ ក៏ប្រាកដខ្លួនក្នុងទី ៣ យោជន៍ ជាមួយនឹង សំឡេងនោះឯង ។ កាលទៅបាន ៣ យោជន៍ហើយ ក៏ត្រឡប់មកឈរ ស្តាប់សំឡេងរំពងដែលខ្លួនបន្ទីនោះឯង ។ កេសរសីហៈ រមែងស្ទុះទៅ ដោយកម្លាំងជើងដំរីហ័សយ៉ាងនេះ ។ ពិតហើយ សត្វនិងមនុស្សចំនួន ច្រើន បានឮសំឡេងរបស់កេសរសីហៈនោះហើយ រមែងភ័យខ្លាច សត្វ

១-មួយឧសភៈ ស្មើនឹង ១៤០ ហត្ថ (រថនានុក្រមរបស់សម្តេចព្រះសង្ឃរាជ ជួន ណាត) ។

ដែលមិនភ័យខ្លាច មានចំនួនតិច ។

សួរថា សត្វមានចំនួនតិចនោះ តើសត្វពួកណា ។

ឆ្លើយថា សត្វទាំងនោះ គឺពួករាជសីហ៍ដែលមានជាតិស្មើគ្នា ១ ដំរីអាជានេយ្យ ១ សេះអាជានេយ្យ ១ គោឧសភអាជានេយ្យ ១ បុរសអាជានេយ្យ ១ ព្រះខ័ណ្ឌស្រព ១ ។

សួរថា ព្រោះហេតុអ្វី ទើបសត្វនិងមនុស្សទាំងនោះ មិនខ្លាច ។

ឆ្លើយថា សីហៈដែលមានជាតិស្មើគ្នា រមែងមិនខ្លាច ព្រោះគិតថា អញស្មើគ្នាដោយជាតិ គោត្ត ត្រកូល និងសេចក្តីអង់អាច ។ ដំរីអាជានេយ្យជាដើម មិនខ្លាច ព្រោះថា ខ្លួនមានសក្តាយទិដ្ឋិខ្លាំងក្លា ព្រះខ័ណ្ឌស្រពមិនខ្លាច ព្រោះលះសក្តាយទិដ្ឋិបានហើយ ។

សត្វដែលដេកនៅក្នុងរន្ធ ក្នុងរូង មានពស់ ស្ការ និងទន្សុងជាដើម សត្វក្នុងទឹក មានត្រី និងអណ្តើកជាដើម សត្វក្នុងព្រៃ មានដំរី សេះ ខ្លីង ម្រឹគជាដើម ។ សត្វទាំងឡាយនោះ សម្លឹងមើលផ្លូវដោយគិតថា ឥឡូវនេះ អ្នកណានឹងមកចាប់អញ ទើបចូលទៅ (ក្នុងរន្ធ ក្នុងទឹក ក្នុងព្រៃ) ។ កេសរសីហៈមានប្ញទ្ធិច្រើន ព្រោះអាចឈរក្នុងទីសម្រាប់មិតពត់ លោតទៅខាងស្តាំជាដើម បានប្រមាណ ១ ឧសភៈ លោតត្រង់ទៅមុខ បានប្រមាណ ២០ ឧសភៈជាដើម ។ គប្បីជ្រាបភាពដែលកេសរសីហៈមានសក្តិធំ ព្រោះជាម្ចាស់ ជាធំជាងម្រឹគដ៏សេស ។ គប្បីជ្រាបភាពដែល

កេសរសីហៈមានអានុភាពច្រើន ដោយអំណាចនៃសត្វទាំងឡាយបាន
ឮសំឡេងក្នុងទី ៣ យោជន៍ដោយជុំវិញហើយ នាំគ្នាគេចទៅដូច្នោះ ។

ក្នុងទីនេះ បំណងយកកេសរសីហៈនោះឯង ។ ឈ្មោះថា ទាបពលី
ព្រោះសីហៈនោះ មានចង្កូមជាកម្លាំង ។ បទ ២ គឺ បសយ្ហ អភិកុយ្យ
គប្បីប្រកបជាមួយសព្វថា ចារី ជា បសយ្ហចារី អភិកុយ្យចារី ។
ក្នុង ២ បទនោះ ឈ្មោះថា បសយ្ហចារី ព្រោះប្រព្រឹត្តសង្កត់សង្កិន គឺ
ញាំញី ។ ឈ្មោះថា អភិកុយ្យចារី ព្រោះប្រព្រឹត្តគ្របសង្កត់ គឺធ្វើឲ្យ
តក់ស្លុត បានដល់ ធ្វើឲ្យនៅក្នុងអំណាច ។ រាជសីហ៍នោះ មានប្រក្រតី
ប្រព្រឹត្តសង្កត់សង្កិនដោយកម្លាំងកាយ និងមានប្រក្រតីប្រព្រឹត្តគ្របសង្កត់
ដោយតេជះ ។ ក្នុងសេចក្តីនោះ បើបុគ្គលណាមួយសួរថា រាជសីហ៍មាន
ប្រក្រតីប្រព្រឹត្តសង្កត់សង្កិនគ្របសង្កត់អ្វី ។ ព្រោះហេតុនោះ ឆដ្ឋីវិកត្តិ
ដែលថា មិតានំ ទើបគួរប្រើក្នុងទុតិយាវិកត្តិ ហើយឆ្លើយថា មាន
ប្រក្រតីប្រព្រឹត្តសង្កត់សង្កិន គ្របសង្កត់នូវម្រឹគទាំងឡាយ ។ បទថា
បន្តានិ បានដល់ នៅឆ្ងាយ ។ បទថា សេនាសនានិ បានដល់ ទី
ជាលំនៅ ។ ពាក្យដ៏សេស អាចដឹងបានដោយន័យដូចពោលហើយ
នោះឯង ព្រោះហេតុនោះ ទើបមិនចាំបាច់ឲ្យពិស្តារ ។

អប្បបញ្ញាគាថា

គាថាថា មេត្តំ ឧបេក្ខំ ដូច្នោះជាដើម មានហេតុកើតដូចម្តេច ។
 បានឮថា ព្រះរាជាមួយអង្គទ្រង់បានមេត្តាឈានជាដើម ទ្រង់ព្រះ
 តម្រិះថា រាជសម្បត្តិជាអន្តរាយចំពោះសុខក្នុងឈាន ។ ដើម្បីរក្សាឈាន
 ទើបទ្រង់លះរាជសម្បត្តិ ចេញបួស ចម្រើនវិបស្សនា ធ្វើឲ្យជាក់ច្បាស់
 នូវបច្ចេកពោធិញ្ញាណ ហើយបានពោលឧទានគាថានេះថា

មេត្តំ ឧបេក្ខំ ករុណំ វិមុត្តិ
 អាសេវមាណោ មុទិតញ្ច កាលេ
 សព្វេន លោកេន អរិរុជ្ជមាណោ
 ឯកោ ចរេ ខត្តវិសាលាកម្សោ ។

បុគ្គលកាលចម្រើននូវមេត្តា ឧបេក្ខា ករុណា និង
 មុទិតា ជាហេតុរួចចាកកិលេសក្នុងកាលដ៏គួរ មិន
 ខឹងសម្បានឹងលោកទាំងពួង គប្បីប្រព្រឹត្តតែម្នាក់
 ឯង ដូចកុយរមាស ។

ក្នុងគាថានោះ ភាពជាអ្នកប្រាថ្នាដើម្បីនាំចូលមកនូវហិតសុខ
 ដោយន័យថា សព្វេ សត្តា សុខិតា ហោន្តុ សូមសត្វទាំងឡាយ
 មានសេចក្តីសុខចុះ ដូច្នោះជាដើម ឈ្មោះថា មេត្តា ។ ភាពជាអ្នកប្រាថ្នា

ដើម្បីនាំចេញទៅនូវអហិតទុក្ខ ដោយន័យថា អហោ វត ឥមម្ហា
 ទុក្ខា មុច្ឆយ្យំ ឱហ្មំ ! សូមសត្វទាំងឡាយ គប្បីផុតចាកទុក្ខនេះ
 ដូច្នោះជាដើម ឈ្មោះថា ករុណា ។ ភាពជាអ្នកប្រាថ្នាដើម្បីមិនឲ្យសត្វ
 ទាំងឡាយព្រាត់ប្រាសចាកហិតសុខ ដោយន័យថា មោទន្តិ វត
 កោន្តោ សត្តា មោទន្តិ សាទុ សុដ្ឋុ សត្វទាំងឡាយត្រេកអរពិត
 ហ្មំ រីករាយពិតហ្មំ ល្អប្រពៃហ្មំ ដូច្នោះជាដើម ឈ្មោះថា មុទិតា ។
 ភាពជាអ្នកព្រងើយក្នុងសុខ និងទុក្ខទាំងឡាយថា បញ្ញាយិស្សន្តិ
 សកោន កម្មេន សត្វទាំងឡាយនឹងប្រាកដដោយកម្មរបស់ខ្លួនដូច្នោះ
 ឈ្មោះថា ឧបេក្ខា ។ តែលោកពោលមេត្តាហើយពោលឧបេក្ខា ហើយ
 ពោលមុទិតាក្នុងកាលជាខាងក្រោយ ដោយប្តូរលំដាប់ទាំងនេះ ដើម្បី
 ងាយស្រួលក្នុងការចង់គាថា ។

បទថា វិមុត្តិ បានដល់ ធម៌ ៤ នេះ ឈ្មោះថា វិមុត្តិ ព្រោះជា
 ធម៌ផុតហើយចាកធម៌ដែលជាសត្រូវទាំងឡាយរបស់ខ្លួន ។ ព្រោះហេតុ
 នោះ ទើប ព្រះបច្ចេកពុទ្ធ ពោលថា

មេត្តំ ឧបេក្ខំ ករុណំ វិមុត្តិ
 អាសេវមាណោ មុទិតព្វ កាលេ

បុគ្គលកាលចម្រើននូវមេត្តា ឧបេក្ខា ករុណា និង
 មុទិតា ជាហេតុរួចចាកកិលេស ក្នុងកាលដ៏គួរ ។

ក្នុងគាថានោះ បទថា អាសេវមាណោ បានដល់ អប់រំនូវធម៌
 ទាំងឡាយ ៣ ដោយអំណាចនៃឈានពួក ៣ និងឈានពួក ៤ អប់រំ
 នូវឧបេក្ខាដោយអំណាចនៃចតុត្ថជ្ឈាន ។ បទថា កាលេ បានដល់
 បុគ្គលចម្រើនមេត្តាហើយ ចេញចាកមេត្តានោះ ហើយសេពករុណា
 ចេញចាកករុណានោះ ហើយសេពមុទិតា ចេញចាកមុទិតានោះ ឬចាក
 ឈាននោះ ដែលមិនមានបីតិក្រៅអំពីនេះ ហើយសេពឧបេក្ខា ហៅថា
 កាលេ អាសេវមាណោ សេពក្នុងកាលសមគួរ ឬហៅថា សេពក្នុង
 កាលដែលជាផាសុកដើម្បីនឹងសេព ។ បទថា សព្វេន លោកេន
 អរិរុដ្ឋមាណោ បានដល់ មិនប្រទូស្តនឹងសត្វលោកទាំងពួងក្នុងទិសទាំង
 ១០ ។ ពិតហើយ ព្រោះភាពដែលធម៌ទាំងឡាយ មានមេត្តាជាដើម
 ដែលខ្លួនចម្រើនហើយ សត្វទាំងឡាយក៏ជាអ្នកមិនគួរស្អប់ខ្ពើម ឯបដិយៈ
 ដែលនាំឲ្យក្រោធក្នុងសត្វទាំងឡាយ រមែងស្ងប់រម្ងាប់ ។ ព្រោះហេតុនោះ
 ទើបព្រះបច្ចេកពុទ្ធពោលថា សព្វេន លោកេន អរិរុដ្ឋមាណោ ។
 សេចក្តីសង្ខេបក្នុងគាថានេះ មានប្រមាណប៉ុណ្ណោះ ចំណែកមេត្តាទិកថា
 ខ្ញុំបានពោលទុកហើយក្នុងអង្គកថា ធម្មសង្កហៈ ឈ្មោះអដ្ឋសាលិនី ។
 បទដ៏សេសដូចគ្នានឹងន័យមុននោះឯង ។

ជីវិតសង្ខយគាថា

គាថាថា រាគព្វ ទោសព្វ ដូច្នោះជាដើម មានហេតុកើត
ដូចម្តេច ។

បានឮថា ព្រះបច្ចេកពុទ្ធ ព្រះនាមមាតង្គៈ អាស្រ័យនគររាជគ្រឹះ
ជាព្រះបច្ចេកពុទ្ធអង្គចុងក្រោយ ក្នុងចំនួនព្រះបច្ចេកពុទ្ធទាំងឡាយ ។
គ្រានោះ ព្រះពោធិសត្វនៃយើងទាំងឡាយកើតឡើងហើយ ទេវតា
ទាំងឡាយមកដើម្បីបូជាព្រះពោធិសត្វ ឃើញព្រះមាតង្គបច្ចេកពុទ្ធ ក៏
ពោលថា មារិសា មារិសា ពុទ្ធា លោកេ ឧប្បន្នោ លោកនិរទុក្ខ
លោកនិរទុក្ខ ព្រះពុទ្ធកើតឡើងហើយក្នុងលោក ។ ព្រះមាតង្គបច្ចេកពុទ្ធ
នោះ ទើបតែចេញអំពីនិរោធ បានឮពាក្យនោះផង ដឹងថា ខ្លួនអស់ជីវិត
ផង ក៏ហោះទៅកាន់ភ្នំឈ្មោះមហាបបាតៈ ក្នុងហិមវន្តប្បទេស ដែលជាទី
បរិនិព្វានរបស់ព្រះបច្ចេកពុទ្ធទាំងឡាយ បោះធាតុរបស់ព្រះបច្ចេកពុទ្ធ
ដែលបរិនិព្វានហើយចូលទៅក្នុងជ្រោះ លោកខ្លួនឯង ក៏អង្គុយលើផ្ទាំង
សិលា បានពោលឧទានគាថានេះថា

រាគព្វ ទោសព្វ បហាយ មោហាំ
សន្ទាលយិត្វាន សំយោជនានិ
អសន្តសំ ជីវិតសង្ខយម្ហិ

ឯកោ ចវ ខត្តវិសាលាកម្សោ ។

បុគ្គលលះបង់នូវរាគៈផង ទោសៈផង មោហៈផង
ហើយទម្ងាយចេញនូវសំយោជនៈ មិនតក់ស្លុតក្នុង
ការអស់ទៅនៃជីវិតហើយ គប្បីប្រព្រឹត្តតែម្នាក់ឯង
ដូចកុយរមាស ។

រាគៈទោសៈមោហៈ ក្នុងគាថានេះ បានពោលហើយក្នុងឧរគសូត្រ
(ក្នុងខុទ្ទកនិកាយ សុត្តនិបាត) ។ បទថា សំយោជនានិ បានដល់
សំយោជនៈ ១០ ។ ទម្ងាយសំយោជនៈទាំង ១០ នោះ ដោយមគ្គ
នោះៗ ។ បទថា អសន្តសំ ជីវិតសង្ខយម្ហិ សេចក្តីថា ការបែក
ធ្លាយជុំវិញនៃចុតិចិត្ត ហៅថា ការអស់ទៅនៃជីវិត ។ ឈ្មោះថា ជា
អ្នកមិនតក់ស្លុតក្នុងការអស់ជីវិតនោះ ព្រោះលះសេចក្តីស្រឡាញ់ក្នុងជីវិត
បានហើយ ។ ព្រះបច្ចេកពុទ្ធសម្តែងឧបាទិសេសនិព្វានរបស់លោក
ដោយពាក្យមានប្រមាណប៉ុណ្ណោះឯង ក្នុងវេលាចប់គាថា បរិនិព្វាន
ដោយអនុបាទិសេសនិព្វានធាតុ ។

ជីវិតសង្ខយគាថាទី ១០ ចប់

ការលាតតាវ

តាថាថា កងទ្វី ដូច្នោះជាដើម មានហេតុកើតដូចម្តេច ។

បានឮថា ព្រះរាជាមួយអង្គក្នុងនគរពារាណសី គ្រប់គ្រងរាជ
អាណាចក្រដ៏ធំទូលាយ មានប្រការដូចពោលហើយខាងដើមនុំ៖ឯង
អាពាធជាទម្ងន់កើតឡើងដល់ទ្រង់ ទុក្ខវេទនាទាំងឡាយកំពុងប្រព្រឹត្ត
ទៅ ។ ស្ត្រី ២ ម៉ឺននាក់ចោមរោមព្រះអង្គ ធ្វើនូវការប្របាច់ព្រះហស្ត
និងព្រះបាទជាដើម ។

ពួកអាមាត្យគិតគ្នាថា ព្រះរាជានឹងសោយទិវង្គតក្នុងកាលឥឡូវ
នេះ ណ្ហើយចុះ ពួកយើងនឹងស្វែងរកទីពឹងឲ្យខ្លួនឯង ទើបគេចទៅកាន់
សម្លាក់របស់ព្រះរាជាមួយអង្គ ទូលសូមបម្រើ ។ អាមាត្យទាំងនោះ
ទទួលបម្រើក្នុងទីនោះ មិនបានរបស់ណាមួយឡើយ ។ ព្រះរាជាទ្រង់
ជាអំពីប្រឈួនហើយ ត្រាស់សួរថា ឥត្តន្ទាមោ ច ឥត្តន្ទាមោ ច
កុហី អាមាត្យឈ្មោះនេះៗ ទៅណា បន្ទាប់អំពីនោះ ទ្រង់បានស្តាប់
រឿងនោះ ទ្រង់ត្រូវព្រះសីសៈ ហើយនៅស្ងៀម ។

ចំណែកអាមាត្យទាំងនោះ បានស្តាប់ដំណឹងថា ព្រះរាជាទ្រង់ជា
អំពីប្រឈួនហើយ មិនបានអ្វីក្នុងទីនោះ ត្រូវសេចក្តីវិនាសធំបៀតបៀន
ទើបត្រឡប់មកវិញ ថ្វាយបង្គំព្រះរាជាហើយ ឈរក្នុងទីបំផុតនាចំណែក

ម្ខាង ត្រូវព្រះរាជាត្រាស់សួរថា នៃបាទាំងឡាយ ពួកអ្នកទៅណា ទើប
នាំគ្នាក្រាបទូលថា បពិត្រព្រះសម្មតិទេព ទូលព្រះបង្គំទាំងឡាយឃើញ
ទ្រង់ទុពូល ទើបនាំគ្នាទៅកាន់ជនបទឈ្មោះនោះ ព្រោះភ័យដែលកើត
អំពីការចិញ្ចឹមជីវិត ។

ព្រះរាជាទ្រង់ត្រូវសីសៈ ហើយទ្រង់ព្រះតម្រិះថា បើដូច្នោះ អញ
នឹងសម្តែងអាការអាពាធនោះទៀត ពួកអាមាត្យនឹងធ្វើយ៉ាងនោះទៀត
ឬមិនធ្វើឃ្នុំ ។ ព្រះរាជា កាលទ្រង់ធ្វើពុតជាយី ទើបទ្រង់សម្តែងវេទនា
ដ៏ខ្លាំងក្លា ដូចរោគពាល់ត្រូវហើយក្នុងកាលមុនដូច្នោះ ។ ពួកស្ត្រីនាំគ្នា
ចោមរោម បានធ្វើកិច្ចដូចកាលមុននុំ៖ឯង ។

ឯពួកអាមាត្យក៏នាំមនុស្សច្រើនជាងមុន ចៀសចេញទៅយ៉ាងនោះ
ឯងទៀត ព្រះរាជាទ្រង់ធ្វើកម្មគ្រប់យ៉ាង ដូចកាលមុន រហូតដល់លើកទី
៣ ដោយអាការយ៉ាងនេះ ឯអាមាត្យទាំងនោះ ក៏នាំគ្នាចៀសចេញទៅ
យ៉ាងនោះឯង ។ បន្ទាប់អំពីនោះ ព្រះរាជាទ្រង់ឃើញអាមាត្យទាំងនោះ
ត្រឡប់មកក្នុងវារៈទី ២ ទ្រង់ព្រះតម្រិះថា ឱឃ្នុំ ! ពួកអាមាត្យលះបង់
អញដែលជាអ្នកមានជំងឺ មិនអាឡោះអាល័យ ចៀសចេញទៅ ជនទាំង
នេះ ធ្វើកម្មដែលធ្វើបានដោយក្រ ទើបទ្រង់នឿយណាយ លះរាជសម្បត្តិ
ចេញបួស ចម្រើនវិបស្សនា ធ្វើឲ្យជាក់ច្បាស់នូវបច្ចេកពោធិញ្ញាណហើយ
ត្រាស់ឧទានតាថានេះថា

ភជន្តិ សេវន្តិ ការណាតតា
 ជិញ្ញាណា ទុល្លកា អដ្ឋ មិត្តា
 អត្តត្ថបញ្ញា^(១) អសុចី មនុស្សា
 ឯកោ ចរេ ខត្តវិសាលាកម្មោ ។

ពួកជនមានប្រយោជន៍ជាហេតុ ទើបគប់រកផង បម្រើ
 ផង ឯពួកមិត្តដែលឥតហេតុ គេរកបានដោយក្រ ក្នុង
 ថ្ងៃនេះ ឯពួកមនុស្សអ្នកមានបញ្ញា ប្រាថ្នាប្រយោជន៍
 ផ្ទាល់ខ្លួន ឈ្មោះថា ជាមនុស្សមិនស្អាត បុគ្គលគប្បី
 ប្រព្រឹត្តតែម្នាក់ឯង ដូចកុយរមាស ។

ក្នុងគាថានោះ បទថា ភជន្តិ បានដល់ លួចចូលទៅអង្គុយជិត
 ដោយរាងកាយ ។ បទថា សេវន្តិ បានដល់ រមែងបម្រើដោយអញ្ញាលិ-
 កម្មជាដើម និងដោយភាពជាអ្នកទទួលបម្រើ ។ ហេតុ ជាប្រយោជន៍
 របស់មនុស្សទាំងនោះ ព្រោះហេតុនោះ ទើបមនុស្សទាំងនោះ ឈ្មោះថា
 មានប្រយោជន៍ជាហេតុ អធិប្បាយថា ហេតុដទៃក្នុងការគប់រក និងការ
 សេព មិនមាន ។ ហេតុរបស់មនុស្សទាំងនោះយ៉ាងនេះ មានអធិប្បាយ
 ថា រមែងសេពព្រោះហេតុនៃខ្លួន ។

១-អដ្ឋកថា ច្បាប់ធម្មសង្គ្រាយនា ជា អត្តដ្ឋបញ្ញា ។ ក្នុងទីនេះ ថ ក្តី ប ក្តី ប្រែថា តាំងនៅ មិនមែនអត្តទេ ។

បទថា ជិញ្ញារណា ទុល្លកា អន្ទ មិត្តា បានដល់ មិនមាន
ហេតុ ដោយហេតុនៃការបាននូវអត្តភាពយ៉ាងនេះថា ពួកយើងនឹងបាន
នូវអ្វីអំពីលោកនេះ ។ មិត្តដែលប្រកបដោយភាពជាមិត្តដ៏ប្រសើរ
ដែលព្រះសម្មាសម្ពុទ្ធទ្រង់ត្រាស់ទុក (ក្នុងសិដ្ឋាលកសូត្រ) យ៉ាងនេះថា

ឧបកាពោ ច យោ មិត្តោ សុខទុក្ខោ ច យោ សខា
អត្តក្ខាយី ច យោ មិត្តោ យោ ច មិត្តានុកម្មកោ ។
មិត្តដែលមានឧបការៈ សម្ងាញ់ដែលរួមសុខទុក្ខ មិត្តដែលប្រាប់
ប្រយោជន៍ និងមិត្តដែលមានសេចក្តីឈឺឆ្កាល^(១) ។

គឺជាមិត្តដែលគេរកបានដោយក្រ ក្នុងថ្ងៃនេះ ។

បទថា អត្តជួបញ្ញា សេចក្តីថា ជនទាំងនេះ មានបញ្ញាស្ថិតនៅ
ក្នុងខ្លួន អធិប្បាយថា ឃើញតែខ្លួនឯង មិនឃើញនូវអ្នកដទៃ ។ ព្រះ
បាលីថា អត្តតូបញ្ញា ដូច្នោះក៏មាន បាលីនោះ មានសេចក្តីថា ឃើញ
តែប្រយោជន៍របស់ខ្លួនប៉ុណ្ណោះ មិនឃើញប្រយោជន៍របស់អ្នកដទៃ ។
បានឮថា បាបៈថា ទិដ្ឋតូបញ្ញា នេះ ជាបាបៈមានមកក្នុងកាលមុន
មានសេចក្តីអធិប្បាយថា ជនទាំងនោះ មានបញ្ញាក្នុងប្រយោជន៍ដែល
ខ្លួនគប្បីឃើញក្នុងបច្ចុប្បន្នប៉ុណ្ណោះ មិនមានបញ្ញាសម្លឹងឃើញក្នុងកាល
ជាអនាគតទេ ។

១-បិ.១៧ ទំ.៨៣ ឃ.៦៨ ។

បទថា អសុច្ឆិ បានដល់ ដែលប្រកបដោយកាយកម្ម វចីកម្ម
និងមនោកម្មដែលមិនស្អាត គឺមិនប្រសើរ ។

បទថា ខត្តវិសាលាកប្ប សេចក្តីថា ឈ្មោះថា ខត្តវិសាលាៈ
ព្រោះរមាសយកកុយរបស់ខ្លួន ត្រាច់ធ្វើក្នុងដើម ឲ្យជាលម្អិតតូចធំ ដូច
បុគ្គលយកដាវកាត់ដើមឈើដូច្នោះ ។ ឈ្មោះថា វិសាលា ព្រោះមាន
អំណាចដូចគ្នានឹងថ្នាំពិស ។ ឈ្មោះថា ខត្ត ព្រោះដូចដាវ ។ ម្រឹគ
ណា មានស្នែងដូចដាវ ម្រឹគនោះ ឈ្មោះថា ខត្តវិសាលា ។ កុយ
របស់ម្រឹគដែលមានស្នែងដូចដាវនោះ ឈ្មោះថា ខត្តវិសាលាកប្ប
អធិប្បាយថា ព្រះបច្ចេកពុទ្ធ ប្រៀបដូចកុយរមាស ជាបុគ្គលម្នាក់ឯង
មិនមានមិត្ត មិនមានសម្លាញ់ ត្រាច់ទៅ គឺនៅ ប្រព្រឹត្តទៅ ដើរទៅ
ឲ្យដើរទៅ ។

ការណត្តកថាថាទី ១១ ចប់

វគ្គទី ៤ ចប់ (១)

១-ភាថាទាំង ៤២ នេះ ស្រង់ចាកបិដកខ្មែរលេខ ៧២ ទំព័រលេខ ១៨-៣០
ឃ្លាបលេខ ២ មួយអង្វើដោយអង្គកថា ។

អភិសម្ពុទ្ធភាថា

វិសុទ្ធសីលា សុវិសុទ្ធបញ្ញា
 សមាហិតា ជាតរិយានុយុត្តា
 វិបស្សកា ធម្មវិសេសទស្សី
 មគ្គនិងពោជ្ឈន្តតេ វិជញ្ញា ។

ពួកព្រះបច្ចេកពុទ្ធ មានសីលបរិសុទ្ធ មានប្រាជ្ញា
 បរិសុទ្ធល្អ មានចិត្តតម្កល់មាំ ប្រកបរឿយ ។ នូវ
 ព្យាយាមជាគ្រឿងភ្ញាក់រឭក អ្នកពិចារណានូវសង្ខារ
 ឃើញនូវធម៌ដ៏វិសេស ដឹងច្បាស់នូវធម៌ដែលជាអង្គនៃ
 មគ្គនិងពោជ្ឈន្តៈ ។

សុញ្ញប្បណិទិញ តថានិមិត្ត
 អាសេវយិត្វា ជិនសាសនម្ហិ
 យេ សាវកត្តំ ន វជន្តិ ដីរា
 កវន្តិ បច្ចេកទិណា សយម្ហូ ។

ពួកជនជាអ្នកប្រាជ្ញណា ចម្រើននូវសុញ្ញតវិមោក្ខ
 អប្បណិហិតវិមោក្ខ និងអនិមិត្តវិមោក្ខ ក្នុងសាសនានៃ
 ព្រះជិនស្រីហើយ តែមិនសម្រេចនូវភាពជាសាវ័កទេ

ពួកជនជាអ្នកប្រាជ្ញនោះ គង់បានជាព្រះបច្ចេកពុទ្ធ
ត្រាស់ដឹងឯង ។

មហាន្តជម្មា ពហុធម្មកាយា
ចិត្តិស្សរា សព្វនុក្ខោយតិណ្ណា
ឧទក្កចិត្តា បរមត្ថទស្សី
សីហោបមា ខត្តវិសាលាកប្បា ។

ពួកជននោះ ជាអ្នកមានធម៌ដ៏ច្រើន មានធម្មកាយ
ដ៏សម្បូណ៍ មានចិត្តជាធំ ធ្ងន់នូវទុក្ខនិងឱយៈទាំងពួង
មានចិត្តខ្ពង់ខ្ពស់ផុត ជាអ្នកឃើញនូវប្រយោជន៍ដ៏
ក្រៃលែង គឺព្រះនិព្វាន មានឧបមាដូចសីហៈ (តែង
ប្រព្រឹត្តតែម្នាក់ឯង) ដូចកុយរមាស ។

សន្តិច្ឆ្រិយា សន្តមនា សមាធិ
បច្ចន្តសត្តេសុ បតិប្បចារា
ធីចា បរត្ថ ឥធិ វិជ្ជលន្តា
បច្ចេកពុទ្ធា សត្តហិតាមេ ។

ព្រះបច្ចេកពុទ្ធទាំងឡាយ ជាបុគ្គលមានឥន្ទ្រិយស្ងប់
មានចិត្តស្ងប់ស្ងាត់ មានចិត្តជាសមាធិ ប្រព្រឹត្តដោយ
ប្រាជ្ញាចំពោះសត្វ ក្នុងទីបំផុតដែន ដូចប្រទីបច្ចុះបំភ្លឺ

ក្នុងលោកខាងមុខ និងលោកនេះ ជាអ្នកប្រតិបត្តិដើម្បី
ប្រយោជន៍ដល់ពួកសត្វ ។

បហីនសញ្ញារណា ជនិដ្ឋា

លោកប្បដិទា យនកញ្ចនាកា

និស្សំសយំ លោកសុទក្ខិណោយ្យា

បច្ចេកពុទ្ធា សតតប្បិទាមេ ។

ព្រះបច្ចេកពុទ្ធទាំងឡាយ ជាធំជាងជន លះកិលេសជា
គ្រឿងរារាំងទាំងពួងហើយ ជាប្រទីបនៃលោក មាន
រស្មីដូចមាសដុំ ជាទក្ខិណោយ្យបុគ្គលដ៏ល្អ របស់សត្វ
លោក ដោយឥតសង្ស័យ ជាបុគ្គលសម្រេចដោយ
និរោធសមាបត្តិជារឿយៗ ។

បច្ចេកពុទ្ធាន សុភាសិតានិ

ចរន្តិ លោកម្ហិ សនេវកម្ហិ

សុត្វា តថា យេ ន ករោន្តិ ពាលា

រជ្ជន្តិ ធុក្ខេសុ បុនប្បនន្តេ ។

សុភាសិតរបស់ព្រះបច្ចេកពុទ្ធទាំងឡាយ រមែងប្រព្រឹត្ត
ទៅក្នុងមនុស្សលោក ព្រមទាំងទេវលោក ពួកជនពាល
ណា ស្តាប់ហើយ តែមិនបានធ្វើតាមសុភាសិត មាន

សភាពដូច្នោះទេ ពួកជនពាលនោះឯង រមែងធ្លាក់
ទៅរងទុក្ខទាំងឡាយរៀបរយ ។

បច្ចេកពុទ្ធាន សុភាសិតានិ
មង្គុ យថា ខុទ្ទមិវស្សរន្តំ
សុត្វា តថា យេ បដិបត្តិយុត្តា
ករន្តិ សច្ចទសា សបញ្ញា ។

សុភាសិតរបស់ព្រះបច្ចេកពុទ្ធទាំងឡាយ ផ្អែមល្ហែមដូច
ទឹកឃ្មុំផ្លិត ដែលហូរចុះ ពួកជនណា បានស្តាប់ហើយ
ប្រកបនូវសេចក្តីប្រតិបត្តិតាមយ៉ាងនោះ ពួកជននោះ
ប្រកបដោយប្រាជ្ញា រមែងឃើញនូវសច្ចធម៌ ។

បច្ចេកពុទ្ធខេហិ ជិនេហិ ភាសិតា
កាថា ខុណ្ណា អភិនិក្ខមិត្វា
តា សក្យសីហោន នរុត្តមេន
បកាសិតា ធម្មវិជាននត្ថំ ។

គាថាដ៏ខ្ពង់ខ្ពស់ណា ដែលព្រះបច្ចេកពុទ្ធទាំងឡាយ
ជាអ្នកឈ្នះកិលេស សម្តែងហើយនោះ ព្រះសម្ពុទ្ធជា
សីហៈក្នុងសក្យវង្ស ទ្រង់ខ្ពង់ខ្ពស់ជាងជន ទ្រង់ចេញ
បព្វជ្ជាហើយ បានប្រកាសទុក ដើម្បីការដឹងច្បាស់នូវ

ធម៌ ។

លោកានុកម្មាយ ឥមាធិ តេសំ
 បច្ចេកពុទ្ធាន វិកុញ្ចិតានិ
 សំវេកសង្កមតិវឌ្ឍនត្ថំ
 សយម្ពុសីហោន បកាសិតានិ ។

សុភាសិតទាំងនេះ ដែលព្រះបច្ចេកពុទ្ធទាំងនោះ
 សម្តែងផ្សេងៗ គ្នា ដើម្បីអនុគ្រោះដល់សត្វលោក
 ព្រះសយម្ពុដូចជាសីហា៖ ទ្រង់ប្រកាសទុកហើយ ដើម្បី
 ញ៉ាំងសំវេកធម៌ សង្កហធម៌ និងឧបាយប្រាជ្ញា ឲ្យ
 ចម្រើនឡើង ។

អភិសម្ពុទ្ធភាថា ចប់ ^(១)

១-អភិសម្ពុទ្ធភាថាទាំងនេះ ស្រង់ចាកអបទាន បិ.៧២ ទំ.៣១-៣៣ យ.២ ។

បកិណ្ណកកថា

ព្រះបច្ចេកពុទ្ធ ទាំងឡាយ ជាធំ ជាប្រធាន ជាម្ចាស់ទ្រព្យ ព្រោះ លោកទទួលវត្ថុតិចតួចនៃពួកទាយក ធ្វើឲ្យជាវត្ថុមានផលច្រើន ហើយ ធ្វើឲ្យចូលទៅកាន់ស្ថានសួគ៌ និងនិព្វានបាន ។

ពិតហើយ **ព្រះបច្ចេកពុទ្ធ** ជាធំ ជាប្រធាន ដោយធ្វើឲ្យកើតទ្រព្យ រាប់កោដិ ដល់អ្នកកែស្មៅ ឈ្មោះអន្ទការៈ ដោយទទួលកត្តាដែលជា ចំណែករបស់អន្ទការៈ កាលអន្ទការៈកំពុងសម្លឹងមើលនោះឯង ឆាន់ឲ្យ ឃើញ ញាំងពួកទេវតាឲ្យបន្លឺសាធុការ ហើយនាំឲ្យអន្ទការៈដែលជាជន ទុរគត បានទទួលតំណែងសេដ្ឋីក្នុងថ្ងៃនោះឯង ។

ព្រះបច្ចេកពុទ្ធ ជាធំ ជាប្រធាន ដោយការធ្វើឲ្យកើតសោមនស្ស ក្នុងខទិវង្គារជាតក ព្រោះលោកទទួលបិណ្ឌបាតដែលព្រះពោធិសត្វ ប្រគេន ដោយជាន់ផ្កាឈូក ដែលផុសឡើងអំពីរណ្តៅរងើកភ្លើងគគីរ ដែលមាននិម្មិតឡើង កាលព្រះពោធិសត្វកំពុងឃើញនោះឯង ហោះទៅ ក្នុងអាកាស ។

ព្រះបច្ចេកពុទ្ធ ជាធំ ជាប្រធាន ដោយការធ្វើឲ្យកើតសោមនស្ស ដល់ព្រះមហាជនកពោធិសត្វនិងព្រះទេវី ដោយការដែល (ព្រះបច្ចេក- ពុទ្ធ) ជាឱរសរបស់អគ្គមហេសីបទុមវតី ហោះមកអំពីភ្នំគន្ធមាទន៍ហើយ

ទទួលនូវទាន ដោយការអារាធនារបស់ព្រះទេវីនៃព្រះមហាជនក ។

ព្រះបច្ចេកពុទ្ធ ជាធំ ជាប្រធាន ដោយការធ្វើឲ្យកើតបាយ ដូច
រឿងក្នុងអតីតរបស់មេណ្ឌកសេដ្ឋី ។

ព្រះពុទ្ធមហេសី គឺ **ព្រះបច្ចេកពុទ្ធ** អ្នកស្វែងរកគុណធំ ជាម្ចាស់
ក្នុងការធ្វើឲ្យពួកសត្វជាច្រើន ដូចពោលមកនេះជាដើម ឲ្យឈានចុះ
កាន់សេចក្តីសុខ ជួយបរិបាល និងការឲ្យដល់ស្ថានសួគ៌និងព្រះនិព្វាន
ព្រោះហេតុនោះ ទើបឈ្មោះថា **បច្ចេកសម្ពុទ្ធ** ។

បកិណ្ណកកថា ចប់

ព្រះអនុរុទ្ធត្ថេរ

បានឮថា កុលបុត្តនេះ ជាអ្នកមានបុណ្យាធិការ បានធ្វើទុកហើយ ក្នុងព្រះពុទ្ធអង្គមុន ។ សន្សំបុណ្យទាំងឡាយដែលជាឧបនិស្ស័យនៃ ព្រះនិព្វាន ទុកក្នុងភពនោះ ។ ក្នុងសាសនានៃព្រះមានព្រះភាគព្រះនាម បទុមុត្តរៈ កើតជាកុដ្ឋម្នីកៈ ជាអ្នកសម្បូរដោយទ្រព្យសម្បត្តិ ។ ថ្ងៃមួយ ចូលទៅកាន់វិហារស្តាប់ធម៌ក្នុងសម្មាសម្ពុទ្ធរបស់ព្រះសាស្តា បានឃើញព្រះ សាស្តាទ្រង់ស្តាប់នាភិក្ខុមួយរូប ទុកក្នុងតំណែងឯតទត្តបុគ្គល នៃភិក្ខុដែល មានទិព្វចក្ខុ ខ្លួនឯងក៏ប្រាថ្នាឋានន្តរនោះ ញ៉ាំងមហាទានឲ្យប្រព្រឹត្តទៅ អស់ ៧ ថ្ងៃ ចំពោះព្រះមានព្រះភាគ ដែលមានភិក្ខុសង្ឃ ១ សែន ជា បរិវារ ក្នុងថ្ងៃទី ៧ បានថ្វាយសំពត់ដ៏ប្រសើរ ចំពោះព្រះមានព្រះភាគ និងភិក្ខុសង្ឃ ហើយធ្វើបណិធាន គឺសេចក្តីប្រាថ្នា ឯព្រះសាស្តាទ្រង់ជ្រាប ថា សេចក្តីប្រាថ្នារបស់កុលបុត្តនេះ សម្រេចដោយមិនមានអន្តរាយ ទើបទ្រង់ព្យាករថា អនាគតេ តោតមស្ស ធាម សម្មាសម្ពុទ្ធស្ស សាសនេ ទិព្វចក្ខុកានំ អក្កោ ភរិស្សតិ ក្នុងអនាគតកាល ក្នុង សាសនានៃព្រះសម្មាសម្ពុទ្ធព្រះនាមគោតម បុរសនេះ នឹងបានជាបុគ្គល ដ៏ប្រសើរជាងភិក្ខុ ដែលមានចក្ខុទិព្វ ។

កុលបុត្តនោះ ក៏បំពេញបុណ្យជាច្រើន ក្នុងព្រះសាស្តានោះ កាល

ព្រះសាស្តាបរិនិព្វានហើយ កាលព្រះចេតិយមាស កម្ពស់ ៧ យោជន៍ សម្រេចហើយ ធ្វើការបូជាប្រទីបដ៏ឧឡារ (មួយអង្វើដោយ) ប្រទីបមាន ដងច្រើនពាន់ ដោយអធិដ្ឋានថា ទិព្វចក្កញ្ញាណស្ស ឧបនិស្សយ បច្ចុយោ ហោតុ សូមជាឧបនិស្សយដល់ទិព្វចក្កចុះ ។

កុលបុត្តនោះ ធ្វើបុណ្យជាច្រើន ដរាបដល់អស់ជីវិត ដោយប្រការ ដូច្នោះហើយ អន្ទោលទៅក្នុងទេវតានិងមនុស្សទាំងឡាយ ក្នុងសាសនានៃ ព្រះមានព្រះភាគកស្សបៈ កើតឡើងក្នុងផ្ទះកុដុម្ពិកៈ ក្នុងនគរពារាណសី ដល់នូវភាពជាអ្នកដឹងក្តីហើយ កាលព្រះសាស្តាបរិនិព្វាន កាលជន ទាំងឡាយសាងព្រះចេតិយមាស កម្ពស់ ១ យោជន៍ សម្រេចហើយ ឲ្យ ធ្វើថាសសំរឹទ្ធជាច្រើន ដាក់ពេញដោយសប្បិ ដាក់ស្ករអំពៅមួយដុំត្រង់ កណ្តាលនៃថាសនីមួយ ។ ដាក់ថាសជុំវិញព្រះចេតិយ ឲ្យមាត់ថាសនិង មាត់ថាសទល់គ្នា ហើយធ្វើថាសសំរឹទ្ធធាមួយ ដាក់ពេញដោយសប្បិ ដុតប្រឆេះ ១ ពាន់ ទូលលើក្បាល ដើរប្រទក្សិណជុំវិញព្រះចេតិយ អស់ មួយយប់ទល់ក្តី ។

ក្នុងអត្តភាពនោះ កុលបុត្តនោះ ធ្វើកុសលដរាបដល់អស់ជីវិត ដោយប្រការដូច្នោះ ចុតិចាកអត្តភាពនោះ ទៅកើតក្នុងទេវលោក តាំងនៅ ក្នុងទេវលោកនោះ ដរាបដល់អស់អាយុ ចុតិអំពីទេវលោកនោះ កាល ព្រះពុទ្ធមិនទាន់កើតឡើង បានកើតក្នុងត្រៃកូលក្រីក្រ ក្នុងនគរពារាណសី

មានឈ្មោះថា អន្ទការៈ ។ អន្ទការៈនោះ អាស្រ័យផ្ទះសុមនសេដ្ឋីធ្វើការ
ចិញ្ចឹមជីវិត ។

ថ្ងៃមួយ ព្រះបច្ចេកពុទ្ធ ព្រះនាមថា ឧបរិដ្ឋៈ ចេញអំពីនិរោធសមាបត្តិ
ត្រង់ភ្នំគន្ធមាទន់ហើយ គិតថា ថ្ងៃនេះ អាត្មាអញនឹងធ្វើសេចក្តី
អនុគ្រោះដល់អ្នកណាហ្ន៎ ជ្រាបថា ថ្ងៃនេះ ការដែលអាត្មាអញធ្វើសេចក្តី
អនុគ្រោះដល់បុរសឈ្មោះអន្ទការៈ គួរ ឥឡូវនេះ បុរសនោះ វែកស្មៅ
ចេញអំពីព្រៃហើយ នឹងមកផ្ទះ ដូច្នោះហើយ ទើបកាន់បាត្រនិងចីវរទៅ
ដោយឫទ្ធិ ប្រាកដចំពោះមុខអន្ទការៈនោះ ។ អន្ទការៈបានឃើញព្រះ
បច្ចេកពុទ្ធមានបាត្រទទេក្នុងដៃហើយ សួរថា បពិត្រលោកម្ចាស់ដ៏ចម្រើន
លោកម្ចាស់បានភិក្ខុខ្លះដែរឬទេ ។

កាលព្រះបច្ចេកពុទ្ធតបថា អ្នកមានបុណ្យច្រើន អាត្មានឹងបាន ។
ទើបពិតថា បពិត្រលោកម្ចាស់ បើដូច្នោះ សូមលោកម្ចាស់មេត្តារង់ចាំ
បន្តិច ហើយក៏ទុកអម្រែកស្មៅ រត់ទៅកាន់ផ្ទះដោយរហ័ស សួរភរិយាថា
នៃនាងដ៏ចម្រើន ភក្តីចំណែកដែលនាងទុកដើម្បីខ្ញុំ មាន ឬមិនមាន ។

កាលភរិយាឆ្លើយថា បពិត្រអ្នកជាម្ចាស់ មាន ទើបត្រឡប់មក
ដោយរហ័ស ទទួលបាត្ររបស់ព្រះបច្ចេកពុទ្ធ ទៅកាន់ផ្ទះដោយគិតថា
កាលអញប្រាថ្នាដើម្បីឲ្យ ទេយ្យធម៌មិនមាន កាលទេយ្យធម៌មាន អញ
មិនបានបដិគ្គាហកៈ ។ តែថ្ងៃនេះ បដិគ្គាហកៈក៏អញចូបហើយ ទាំង

ទេយ្យធម៌របស់អញក៏មាន ជាលោករបស់អញហ្ន៎ ឲ្យចាក់ភក្ត្រ (ទាំងអស់)
ក្នុងបាត្រ ហើយនាំត្រឡប់មក ដាក់ក្នុងដៃរបស់ព្រះបច្ចេកពុទ្ធ សាំង
សេចក្តីប្រាថ្នាថា

ឥមិណ បន ណនេន មា មេ ណាលិទ្ធិយំ អហុ
នត្ថិតិ វចនំ នាម មា អហោសិ ភវាកវេ ។

ដោយទាននេះ ភាពជាអ្នកខ្វះខាត ក៏បីមានដល់ខ្ញុំឡើយ
ពាក្យថា មិនមាន កុំប្រាកដ ក្នុងភពតូចភពធំ^(១) ។

បពិត្រលោកម្ចាស់ដ៏ចម្រើន សូមឲ្យខ្ញុំផុតចាកជីវិតក្រីក្របែបនេះ
ហើយមិនគប្បីបានឮពាក្យថា មិនមានឡើយ ។

ព្រះបច្ចេកសម្ពុទ្ធធ្វើអនុមោទនាថា ឯវំ ហោតុ មហាបុញ្ញ
សេចក្តីប្រាថ្នារបស់អ្នក ចូរសម្រេចយ៉ាងនោះចុះ អ្នកមានបុណ្យច្រើន
ដូច្នោះហើយ ក៏ចៀសចេញទៅ ។ ទេវតាដែលអាស្រ័យត្រង់ត្រូវរបស់
សុមនសេដ្ឋី ពោលថា គួរត្រេកអរពិតហ្ន៎ ទាននេះ ជាទានដ៏កំពូល ដែល
តម្កល់ទុកល្អហើយក្នុងព្រះឧបវិដ្ឋបច្ចេកពុទ្ធ ហើយបានឲ្យសាធុការ ៣
ដង ។ គ្រានោះ សេដ្ឋីពោលនឹងទេវតានោះថា អ្នកមិនដែលឃើញ
យើងឲ្យទានជានិច្ច អស់កាលមានប្រមាណប៉ុណ្ណោះទេឬ ។

ទេវតាពោលថា ខ្ញុំមិនបានឲ្យសាធុការប្រារព្ធទានរបស់លោក តែ

១-ស្រង់ចាកអដ្ឋកថា ធម្មបទ សុមនសាមណេវវត្ថុ ។

សាធុការនេះ ខ្ញុំឲ្យប្រព្រឹត្តទៅហើយ ព្រោះសេចក្តីជ្រះថ្លាក្នុងបិណ្ឌបាត ដែលអន្តការៈប្រគេនហើយដល់ព្រះឧបរិដ្ឋបច្ចេកពុទ្ធ ។ សុមនសេដ្ឋីគិត ថា គួរអស្ចារ្យហ្ន៎ អញឲ្យទានអស់កាលមានប្រមាណប៉ុណ្ណោះ ក៏មិនអាច ឲ្យទេវតាធ្វើនូវសាធុការបាន អន្តការៈអាស្រ័យអញរស់នៅសោះ គង់ ឲ្យទេវតាធ្វើសាធុការដោយបិណ្ឌបាតម្តងប៉ុណ្ណោះ អញនឹងធ្វើវត្ថុដែល សមគួរក្នុងទានរបស់អន្តការៈ ហើយធ្វើបិណ្ឌបាតនោះ ឲ្យជារបស់អញ ដូច្នោះហើយ ទើបឲ្យហៅអន្តការៈមកសួរថា អដ្ឋ តយា កស្សចិ កិញ្ចិ ទិដ្ឋំ ថ្ងៃនេះ ឯងបានឲ្យអ្វីដល់អ្នកណាដែរឬទេ ។

អន្តការៈឆ្លើយថា បពិត្រលោកម្ចាស់ ថ្ងៃនេះ ខ្ញុំបានប្រគេន ចំណែកកត្តាហាររបស់ខ្ញុំ ចំពោះព្រះឧបរិដ្ឋបច្ចេកពុទ្ធ ។ សេដ្ឋីពោលថា ណ្ហើយចុះ បា ចូរឯងយកកហាបណៈ ហើយឲ្យបិណ្ឌបាតនោះ ដល់ខ្ញុំ ចុះ ។ អន្តការៈពោលថា បពិត្រលោកម្ចាស់ ខ្ញុំមិនឲ្យទេ ។

សេដ្ឋីនោះ ឡើងតម្លៃឲ្យដល់មួយពាន់ ចំណែកអន្តការៈ ក៏មិនបាន ឲ្យ សូម្បីទ្រព្យមួយពាន់ ។ លំដាប់នោះ សេដ្ឋីពោលថា អ្នកដ៏ចម្រើន សេចក្តីនោះ ស្មោះទុកចុះ បើឯងមិនឲ្យបិណ្ឌបាត ចូរកាន់យកទ្រព្យមួយ ពាន់ ហើយឲ្យចំណែកបុណ្យដល់ខ្ញុំចុះ ។

អន្តការៈពោលថា បពិត្រលោកម្ចាស់ ខ្ញុំសួរព្រះបច្ចេកពុទ្ធហើយ នឹងប្រាប់ឲ្យដឹង ប្រញាប់រត់ទៅ ទាន់ព្រះបច្ចេកពុទ្ធហើយសួរថា បពិត្រ

លោកម្ចាស់ សុមនសេដ្ឋីឲ្យទ្រព្យមួយពាន់ ហើយសូមចំណែកបុណ្យក្នុង
បិណ្ឌបាតដែលប្រគេនដល់លោកម្ចាស់ តើខ្ញុំត្រូវធ្វើដូចម្តេច ។

លំដាប់នោះ ព្រះបច្ចេកពុទ្ធនាំឧបមាមកប្រៀបធៀបដល់បុរសនោះ
ថា នៃបណ្ឌិត គេអុជប្រទីបឲ្យឆេះឡើងក្នុងផ្ទះមួយខ្នង ក្នុងស្រុកដែលមាន
ត្រកូលមួយរយ ពួកជនដ៏សេស យកប្រឆេះរបស់ខ្លួនជ្រលក់ប្រេងហើយ
ទៅអុជបន្ត ហើយកាន់យក ពន្ធិប្រទីបដើម បុគ្គលគប្បីពោលថា មាន
ប្តីមិនមាន ។ អន្តការៈពោលថា ពន្ធិរឹងរិតតែមានច្រើនឡើង ។

ព្រះបច្ចេកពុទ្ធពោលថា យ៉ាងនោះឯងបណ្ឌិត ទោះជាបបរមួយ
បោយក្តី ឬភិក្ខុមួយវែកក្តី កាលបុគ្គលឲ្យចំណែកបុណ្យក្នុងបិណ្ឌបាត
របស់ខ្លួនដល់អ្នកដទៃ ឲ្យប៉ុនណា បុណ្យក៏ចម្រើនឡើងប៉ុណ្ណោះ អ្នក
បានឲ្យបិណ្ឌបាតមួយចំណែកប៉ុណ្ណោះ តែកាលអ្នកឲ្យចំណែកបុណ្យ
ដល់សេដ្ឋី បិណ្ឌបាតឈ្មោះថា ពីរចំណែក ចំណែកមួយជារបស់អ្នក
ចំណែកមួយជារបស់សេដ្ឋី ។ អន្តការៈទទួលថា ប្រពៃហើយលោកម្ចាស់
ថ្វាយបង្គំព្រះបច្ចេកពុទ្ធទៅកាន់សម្លាក់សេដ្ឋី ពោលថា សូមលោកម្ចាស់
ទទួលយកចំណែកបុណ្យចុះ ។

សេដ្ឋីពោលថា បើដូច្នោះ ចូរអ្នកទទួលយកកហាបណៈទាំង
នេះ ។ អន្តការៈពោលថា ខ្ញុំមិនបានលក់បិណ្ឌបាត ខ្ញុំឲ្យចំណែកបុណ្យ
ដល់លោកម្ចាស់ដោយសទ្ធា ។

សេដ្ឋីពោលថា អ្នកឲ្យដោយសទ្ធា ខ្ញុំក៏បូជាគុណរបស់អ្នក (ដោយសទ្ធា) ណ្ហើយចុះបា ចាប់តាំងអំពីពេលនេះទៅ អ្នកកុំធ្វើការដោយដៃរបស់ខ្លួន ចូរសង់ផ្ទះក្បែរជងវិថី ហើយចូរកាន់យកវត្ថុគ្រប់យ៉ាងដែលអ្នកត្រូវការ អំពីសម្ភារៈរបស់ខ្ញុំចុះ ។

ធម្មតាបិណ្ឌបាតដែលប្រគេនដល់ព្រះបច្ចេកពុទ្ធ ដែលចេញអំពីនិរោធសមាបត្តិ រមែងឲ្យផលក្នុងថ្ងៃនោះឯង ។ ព្រោះហេតុនោះ ក្នុងថ្ងៃនោះ សុមនសេដ្ឋី កាលចូលទៅគាល់ព្រះរាជា បាននាំនាយអន្តការនោះទៅផង ព្រះរាជាក៏ទ្រង់ទតដោយអើពើ ។ សុមនសេដ្ឋីក្រាបទូលថា បពិត្រមហារាជ បុរសនេះ សមគួរទទួលការប្រោសប្រណី ដោយពិត ហើយក្រាបទូលដល់បុណ្យដែលគេធ្វើក្នុងកាលនោះ ទាំងភាពដែលខ្លួនបានឲ្យទ្រព្យ ១ ពាន់ដល់អន្តការនោះ ឲ្យព្រះរាជាទ្រង់ជ្រាប ។

ព្រះរាជាទ្រង់ព្រះសណ្តាប់ហើយ ក៏ទ្រង់ត្រេកអរ ប្រោសប្រទានទ្រព្យ ១ ពាន់ ហើយត្រាស់ប្រាប់កន្លែងធ្វើផ្ទះដល់អន្តការថា អ្នកចូរធ្វើផ្ទះក្នុងទីឈ្មោះនោះ ហើយរស់នៅចុះ ។ កាលអន្តការ កំពុងជម្រះទីនោះ ឆ្នាំងទ្រព្យធំៗ ក៏ផុសឡើង គាត់ក្រាបទូលឲ្យព្រះរាជាទ្រង់ជ្រាប ។ ព្រះរាជាទ្រង់ឲ្យជញ្ជូនទ្រព្យទាំងឡាយមកគរទុក ហើយត្រាស់សួរថា ក្នុងនគរនេះ ក្នុងផ្ទះរបស់អ្នកណា មានទ្រព្យប្រមាណប៉ុណ្ណោះខ្លះ ។

អាមាត្យរាជបរិវារនាំគ្នាក្រាបទូលថា បពិត្រព្រះសម្មតិទេព មិន

មានអ្នកណាមានទេ ។ ព្រះរាជាត្រាស់ថា បើដូច្នោះ អន្តការៈនេះ ចូរ
មានឈ្មោះថា មហាធនសេដ្ឋីចុះ ដូច្នោះ ។ ព្រះរាជាទ្រង់ប្រទានត្រ
សេដ្ឋីដល់អន្តការៈ ក្នុងថ្ងៃនោះឯង ។

តាំងអំពីនោះមក កុលបុត្តនោះ ធ្វើកុសលកម្មដរាបដល់អស់ជីវិត
ចុតិអំពីអត្តភាពនោះ អន្ទោលទៅក្នុងទេវតានិងមនុស្សទាំងឡាយ ក្នុង
ពុទ្ធប្បាទនេះ បដិសន្ធិក្នុងព្រះរាជវាំងរបស់ព្រះបាទអមិតោទនសក្កៈ^(១)
ក្នុងនគរកបិលពស្តុ មានឈ្មោះថា អនុរុទ្ធ ។ អនុរុទ្ធសក្កៈនោះ ជា
ព្រះកនិដ្ឋភាតារបស់ព្រះបាទមហានាមសក្កៈ ជាឱរសរបស់ព្រះបិតុលា
នៃព្រះសាស្តា ជាស្តេចសុខុមាលជាតិក្រៃលែង មានបុណ្យច្រើន មាន
ស្រីរាំបាំដែលប្រដាប់តាក់តែងដ៏ស្រស់ត្រកាល ចោមរោមក្នុងប្រាសាទ
ទាំង ៣ ដ៏សមគួរដល់រដូវទាំង ៣ សោយសម្បត្តិដូចទេវតា ។

បានឮថា ថ្ងៃមួយ កាលក្សត្រ ៦ អង្គ លេងអង្គញ់ យកនំភ្នាល់គ្នា
អនុរុទ្ធកុមារចាញ់ ទើបបញ្ជូនដំណឹងទៅកាន់សម្មាករបស់ព្រះមាតា
ដើម្បីត្រូវការនំ ព្រះមាតាយកភាជនៈមាសធំ ដាក់នំពេញ ហើយបញ្ជូន
ទៅឲ្យ ។ ព្រះអនុរុទ្ធសោយនំហើយ ទ្រង់លេងចាញ់ទៀត ក៏បញ្ជូន

១- អដ្ឋកថា ថេរគាថា បិ.៥៧ ទំ.៧៥ យ.២៥៧ និងអដ្ឋកថា អបទាន
បិ. ៧២ ទំ.៨០ យ.៦ ជាព្រះបាទសុក្កោទនសក្កៈ តែក្នុងអដ្ឋកថា ធម្មបទ
សុមនសាមណោវវត្ត ជាអមិតោទនសក្កៈ ។

ដំណឹងទៅយ៉ាងនោះឯង ។

កាលមនុស្សនាំនិមកយ៉ាងនេះ អស់វារៈ ៣ ដង លើកទី ៤ ព្រះមាតាបញ្ជូនដំណឹងទៅថា ឥឡូវនេះ និមិនមាន ។ ព្រោះពាក្យថា មិនមាន ជាពាក្យដែលខ្លួនមិនធ្លាប់ឮអំពីមុនមក ទើបព្រះអនុរុទ្ធស្តាប់ ពាក្យរបស់ព្រះមាតានោះហើយ ធ្វើសេចក្តីសម្គាល់ថា ឥឡូវនេះ នឹង មាននិ ឈ្មោះមិនមាន ទើបបញ្ជូនមនុស្សទៅដោយព្រះតម្រាស់ថា ចូរ ទៅយកនិមិនមានមក ។

ក្នុងកាលនោះ ព្រះមាតារបស់ព្រះរាជកុមារ កាលអ្នកបម្រើទូល ថា បពិត្រព្រះនាង បានឮថា ព្រះនាងនឹងឲ្យនិមិនមាន ទើបព្រះនាង ត្រិះរិះថា ពាក្យថា មិនមាន កូនរបស់អញមិនធ្លាប់ឮមកអំពីមុន អញ គប្បីឲ្យកូនរបស់អញដឹងភាពដែលមិនមាននោះ មានសភាពដូចម្តេច ទើបព្រះនាងលាងថាសមាស គ្របដោយថាសមាសដទៃ បញ្ជូនទៅថា ទៅចុះបា ចូរបាឲ្យថាសមាសនេះ ដល់កូនរបស់យើង ។

ខណៈនោះ ទេវតាទាំងឡាយដែលជាអ្នករក្សានគរ គិតថា អនុរុទ្ធ ជាម្ចាស់របស់ពួកយើង ប្រគេនភក្ត្រជាចំណែកខ្លួន ដល់ព្រះបច្ចេកពុទ្ធ ព្រះនាមឧបវិដ្ឋុៈ ហើយតាំងសេចក្តីប្រាថ្នាថា ខ្ញុំមិនគប្បីបានឮពាក្យថា មិនមាន កាលនៅជាអ្នកកែស្មៅឈ្មោះអន្តការៈ បើយើងដឹងសេចក្តីនោះ ហើយ ព្រងើយកន្តើយ ក្បាលរបស់ពួកយើងនឹងបែកជា ៧ ភាគ ទើបធ្វើ

ថាសឲ្យពេញដោយនិទិព្វទាំងឡាយហើយ ។ បុរសនោះ នាំថាសមក
 ទុកក្នុងសម្លាករបស់ស្តេចសក្យៈទាំងនោះ ហើយបើកថាស ក្លិនរបស់និ
 ទិព្វទាំងនោះ ក៏ផ្សាយទៅពេញនគរ នំនោះ គ្រាន់តែស្តេចសក្យៈទាំង
 នោះ ដាក់ក្នុងព្រះឱស្ឋ រសនៃនំនោះ បានផ្សាយទៅកាន់សរសៃសម្រាប់
 ទទួលរសទាំង ៧ ពាន់ តាំងនៅហើយ ។ ព្រះអនុរុទ្ធកុមារទ្រង់ព្រះ
 តម្រិះថា ក្នុងកាលមុន ព្រះមាតាប្រហែលជាមិនស្រឡាញ់អញ ព្រោះ
 ក្នុងកាលដទៃ ទ្រង់មិនធ្លាប់ធ្វើនិមិទមានឲ្យដល់អញ ។ កុមារនោះទៅ
 ហើយ ទូលព្រះមាតាយ៉ាងនេះថា បពិត្រព្រះមាតា ខ្ញុំមិនជាទីស្រឡាញ់
 របស់ទ្រង់ឬ ។ ព្រះមាតាពោលថា នែបា កូននិយាយអ្វី បាជាទី
 ស្រឡាញ់ក្រៃលែងជាងកែវក្លែកទាំងគូផង ក្រៃលែងជាងសាច់បេះដូង
 របស់មាតាផង ។

ព្រះអនុរុទ្ធទូលសួរថា បពិត្រព្រះមាតា បើខ្ញុំជាទីស្រឡាញ់របស់
 ព្រះមាតាសោត ព្រោះហេតុអ្វី ក្នុងកាលមុន ទើបព្រះមាតាមិនប្រទាននិ
 មិទមានបែបនេះ ដល់ខ្ញុំ ។ ព្រះនាងសួរបុរសនោះថា នែបា តើមានអ្វី
 កើតក្នុងថាសនោះឬ ។

បុរសនោះពោលថា បពិត្រព្រះនាង មាន ថាសនោះ ពេញដោយ
 និទាំងឡាយ នំបែបនោះ ទូលព្រះបង្គំមិនធ្លាប់ឃើញអំពីមុនឡើយ ។
 ព្រះនាងព្រះតម្រិះថា កូនរបស់អញបានធ្វើបុណ្យទុកហើយ ទេវតា

ទាំងឡាយបញ្ជូននិទិព្វទៅឲ្យ ។

ព្រះអនុរុទ្ធត្រាបទូលព្រះមាតាថា បពិត្រព្រះមាតា នំបែបនេះ ខ្ញុំ
មិនធ្លាប់សោយឡើយ តាំងអំពីថ្ងៃនេះទៅ សូមព្រះមាតាធ្វើនិមិទមាន
នេះប៉ុណ្ណោះ ដល់ខ្ញុំ ។

តាំងពីកាលនោះមក ក្នុងពេលដែលព្រះអនុរុទ្ធពោលថា ខ្ញុំត្រូវការ
សោយនំ ។ ព្រះនាងលាងថាសមាសហើយគ្របដោយថាសដទៃ បញ្ជូន
ទៅ ទេវតាទាំងឡាយរមែងញ៉ាំងថាសឲ្យពេញ (ដោយនិទិព្វ) ។
ព្រះរាជកុមារនោះ កាលនៅក្នុងព្រះរាជវាំងមិនបានយល់ពាក្យថា មិន
មាន ដោយប្រការយ៉ាងនេះ ទ្រង់សោយតែនិទិព្វប៉ុណ្ណោះ ។

កាលឱរសរបស់ស្តេចសក្យៈបួសតាមលំដាប់ត្រកូល ដើម្បីជាបរិវារ
របស់ព្រះសាស្តា កាលព្រះបាទមហានាមសក្យៈត្រាស់ថា នៃបា ក្នុង
ត្រកូលរបស់ពួកយើង បុគ្គលណាមួយដែលបួសហើយ មិនមាន ឯងគួរ
បួស ឬក៏អញបួស ។ ព្រះអនុរុទ្ធពោលថា ខ្ញុំជាមនុស្សសុខមាលជាតិ
ក្រៃលែង មិនអាចបួសបានទេ ។

ព្រះមហានាមពោលថា បើដូច្នោះ ចូរម្នួនរៀនធ្វើការងារចុះ អញ
នឹងបួស ។ ព្រះអនុរុទ្ធពោលថា ការងារនោះ ដូចម្តេច ។ មែនពិត
ព្រះអនុរុទ្ធរមែងមិនដឹងទីកើតឡើងនៃភក្ត្រ នឹងដឹងការងារបានដូចម្តេច
ព្រោះហេតុនោះ ទើបត្រាស់យ៉ាងនេះ ។

បានឮថា ថ្ងៃមួយ សក្យៈ ៣ អង្គ គឺ អនុរុទ្ធ ភទ្ទិយៈ កិមិលៈ ប្រឹក្សាគ្នាថា ឈ្មោះថា ភត្ត កើតឡើងក្នុងទីណា ។ បណ្តាសក្យៈទាំង ៣ អង្គនោះ កិមិលៈពោលថា ភត្តកើតឡើងក្នុងជង្រ្ក ។ បានឮថា ថ្ងៃមួយ កិមិលៈនោះ បានឃើញស្រូវគេជញ្ជូនដាក់ជង្រ្ក ព្រោះហេតុ នោះ ទើបពោលយ៉ាងនោះ ដោយសម្គាល់ថា ភត្តរមែងកើតក្នុងជង្រ្ក ។ កាលនោះ ភទ្ទិយៈពោលនឹងកិមិលៈថា ឯងមិនដឹង ដូច្នោះហើយ ទើប ពោលថា ធម្មតាភត្ត តែងតែកើតឡើងក្នុងឆ្នាំងបាយ ។ បានឮថា ថ្ងៃ មួយ ភទ្ទិយៈនោះ ឃើញជនទាំងឡាយដួសភត្តចេញអំពីឆ្នាំងបាយ ទើប ធ្វើសេចក្តីសម្គាល់ថា ភត្តនោះ កើតក្នុងឆ្នាំងបាយនោះឯង ព្រោះហេតុ នោះ ទើបពោលយ៉ាងនោះ ។ អនុរុទ្ធពោលនឹងស្តេចទាំងពីរអង្គថា អ្នក ទាំងពីរមិនដឹង ហើយពោលថា ភត្តកើតឡើងក្នុងសមាសធំ កម្ពស់ មួយហត្ថ ។ បានឮថា ព្រះអនុរុទ្ធមិនធ្លាប់ឃើញគេបុកស្រូវ មិនធ្លាប់ ឃើញគេដាំបាយ ឃើញតែភត្តដែលគេដួសទុកក្នុងសមាស ហើយតម្កល់ ទុកចំពោះមុខប៉ុណ្ណោះ ព្រោះហេតុនោះ ទើបធ្វើសេចក្តីសម្គាល់ថា ភត្ត នោះ រមែងកើតឡើងក្នុងសមាសប៉ុណ្ណោះ ព្រោះហេតុនោះ ទើបពោល យ៉ាងនោះ ។ កុលបុត្តមានបុណ្យច្រើន មិនដឹងទីកើតនៃភត្តយ៉ាងនោះ តើនឹងដឹងការងារទាំងឡាយបានដូចម្តេច ។

ក្នុងរឿងចេញបួសនេះ ក្នុងវិន័យបិដក សង្ឃភេទក្ខន្ធកៈ បាន

ពោលទុកថា

សម័យនោះ ព្រះពុទ្ធមានព្រះភាគគង់នៅក្នុងនិគម ឈ្មោះអនុបិយា ជានិគមរបស់មល្លក្សត្រ ទៀបព្រៃអនុបិយា ។ ក៏សម័យនោះឯង ពួកសក្យកុមារសុទ្ធតែជាអ្នកមាននាមល្បីល្បាញ ចេញបួសតាមព្រះមានព្រះភាគដែលទ្រង់ព្រះផ្នួសហើយ ។

សម័យនោះ មានសក្យៈជាបងប្អូន ២ អង្គ ឈ្មោះមហានាមសក្កៈ ១ ឈ្មោះអនុរុទ្ធសក្កៈ ១ ។ ឯអនុរុទ្ធសក្កៈជាស្តេចសុខុមាលជាតិ ។ អនុរុទ្ធសក្កៈនោះ មានប្រាសាទ ៣ ខ្នង ប្រាសាទមួយសម្រាប់រដូវរងា ប្រាសាទមួយសម្រាប់រដូវក្តៅ ប្រាសាទមួយសម្រាប់រដូវភ្លៀង ។ អនុរុទ្ធសក្កៈនោះ (គង់នៅ) លើប្រាសាទសម្រាប់រដូវភ្លៀងអស់បួនខែ មានតន្ត្រីនៅចាំគាល់បម្រើ មិនមានមនុស្សប្រុស (នៅលាយ) មិនដែលចុះអំពីប្រាសាទមកខាងក្រោមឡើយ ។ គ្រានោះឯង មហានាមសក្កៈ មានសេចក្តីត្រិះរិះដូច្នោះថា ឥឡូវនេះ ពួកសក្យកុមារសុទ្ធតែជាអ្នកមាននាមល្បីល្បាញ បានចេញបួសតាមព្រះមានព្រះភាគ ដែលទ្រង់ព្រះផ្នួសហើយ ចំណែកខាងត្រកូលរបស់យើង គ្មាននរណាមួយចេញចាកផ្ទះទៅបួសក្នុងសាសនាសោះ បើដូច្នោះ គួរតែអាត្មាអញ ឬអនុរុទ្ធ បួសកុំខានចុះ ។ ទើបមហានាមសក្កៈចូលទៅរកអនុរុទ្ធសក្កៈ លុះចូលទៅដល់ហើយ បាននិយាយរឿងនុំចំពោះអនុរុទ្ធសក្កៈថា ម្ចាស់អនុរុទ្ធជា

អនុជ ឥឡូវនេះ ពួកសក្យកុមារសុទ្ធតែជាអ្នកមាននាមល្បីល្បាញ បាន
 ចេញបួសតាមព្រះមានព្រះភាគ ដែលទ្រង់ព្រះផ្ទះសហើយ ចំណែកខាង
 ត្រកូលរបស់យើង គ្មាននរណាមួយចេញចាកផ្ទះទៅបួសក្នុងសាសនា
 សោះ បើដូច្នោះ ចូរឯងបួស ឬអញនឹងបួសក៏បាន ។ អនុរុទ្ធធ្វើយថា ខ្ញុំ
 ជាមនុស្សសុខុមាលជាតិ ខ្ញុំមិនអាចនឹងចេញចាកផ្ទះទៅបួសក្នុងសាសនា
 បានទេ សូមទ្រង់ស្តេចបួសចុះ ។ មហានាមសក្កៈនិយាយថា ម្ចាស់
 អនុរុទ្ធជាអនុជ ចូរម្នួនមកអាយ បងនឹងពន្យល់ប្រយោជន៍របស់យរាវាស
 ដល់ម្នួនថា ការធ្វើស្រែនោះ មុនដំបូងត្រូវភ្ជួរ ភ្ជួររួចហើយត្រូវព្រោះ ព្រោះ
 រួចហើយ ត្រូវបញ្ចូលទឹក បញ្ចូលទឹករួចហើយ ត្រូវបញ្ចេញទឹក បញ្ចេញ
 ទឹករួចហើយ ត្រូវជម្រះស្មៅ ជម្រះស្មៅរួចហើយ ត្រូវច្រូតស្រូវ ច្រូតស្រូវ
 ហើយ ត្រូវចងកណ្តាប់ ចងកណ្តាប់ហើយ ត្រូវធ្វើឲ្យជាគំនរ ធ្វើឲ្យជា
 គំនរហើយ ត្រូវបោកឬបញ្ជាន់ បញ្ជាន់ហើយ ត្រូវជជុះយកចំបើង ជជុះ
 យកចំបើងហើយ ត្រូវជជុះយកកម្ទេចចេញ ជជុះយកកម្ទេចចេញ
 ហើយ ត្រូវរោយ រោយហើយ ត្រូវជញ្ជូនយកមកទុក ជញ្ជូនយកមកទុក
 ហើយ ត្រូវចាប់ធ្វើតែយ៉ាងនេះតទៅទៀតរាល់ ។ ឆ្នាំ ត្រូវចាប់ធ្វើ (សា
 ពីដើម) តាមទំនងនេះទៀត តែរាល់ ។ ឆ្នាំ ។ អនុរុទ្ធសក្កៈនិយាយ
 ថា ការងារមិនចេះអស់ទេ ទីបំផុតនៃការងារមិនប្រាកដទេ កាលណា
 នឹងអស់ការងារ កាលណានឹងប្រាកដថា ផុតការងារបាន កាលណា

យើងនឹងថយខ្លួនខ្លាយផ្អែតផ្អន់ និងស្តប់ស្តល់បម្រើដោយកាមគុណ ៥ ។ ម្ចាស់អនុរុទ្ធជាអនុជ ការងារមិនចេះអស់ទេ ទីបំផុតការងារ ក៏មិន ប្រាកដ មាតាបិតាក្តី ជីតាក្តី ធ្វើមរណភាព (ទៅអស់) ឯការងារមិន ចេះអស់ទេ ។ បើដូច្នោះ អនុជឯង ចូរជ្រាបអំពីប្រយោជន៍របស់យរាវាស ចុះ បងមុខជានឹងចេញចាកផ្ទះទៅបួសក្នុងសាសនា (មិនខាន) ។

ក្នុងគ្រានោះ អនុរុទ្ធសក្កៈចូលទៅរកព្រះមាតា លុះចូលទៅដល់ ហើយ ក៏និយាយនឹងព្រះមាតាយ៉ាងនេះថា បពិត្រព្រះមាតា ខ្ញុំចង់ចេញ ចាកផ្ទះទៅបួសក្នុងសាសនា បពិត្រព្រះមាតា សូមព្រះមាតាអនុញ្ញាត ឲ្យខ្ញុំចេញចាកផ្ទះទៅបួសក្នុងសាសនា ។ កាលបើអនុរុទ្ធសក្កៈនិយាយ យ៉ាងនេះហើយ ព្រះមាតានៃអនុរុទ្ធសក្កៈ និយាយយ៉ាងនេះថា ម្ចាស់ អនុរុទ្ធកូន អ្នកជាបុគ្គប្រុសទាំងពីររបស់យើង រមែងជាទីស្រឡាញ់ពេញ ចិត្ត ឥតមានស្តប់ខ្ពើមទេ សូម្បីដល់មរណភាព យើងក៏ពុំចង់ព្រាត់ប្រាស និរាសចាកអ្នកឡើយ កាលបើអ្នករស់នៅ ។ ឡើយ យើងធ្វើម្តេចនឹង យល់ព្រមឲ្យអ្នកចេញចាកផ្ទះទៅបួសក្នុងសាសនាបាន ។ អនុរុទ្ធសក្កៈ និយាយនឹងព្រះមាតាយ៉ាងនេះ អស់វារៈពីរដងផង ។ បេ ។ អស់វារៈ បីដងផងថា បពិត្រព្រះមាតា ខ្ញុំចង់ចេញចាកផ្ទះទៅបួសក្នុងសាសនា បពិត្រព្រះមាតា សូមព្រះមាតាអនុញ្ញាតឲ្យខ្ញុំចេញចាកផ្ទះទៅបួសក្នុង សាសនា ។

សម័យនោះឯង ភិក្ខុយសក្យរាជសោយរាជ្យជាស្តេចរបស់សក្យៈ
 ទាំងឡាយ ។ ឯភិក្ខុយសក្យរាជនោះ ត្រូវជាសម្លាញ់នឹងអនុរុទ្ធសក្កៈ ។
 គ្រានោះឯង ព្រះមាតារបស់អនុរុទ្ធសក្កៈទ្រង់ព្រះចិន្តាថា ព្រះភិក្ខុ-
 សក្យរាជនេះ ទ្រង់សោយរាជ្យជាស្តេចរបស់ពួកសក្យៈ ស្តេចនោះ ជា
 សម្លាញ់នឹងអនុរុទ្ធសក្កៈ គង់មិនអាចចេញចាកអគារដ្ឋានទៅបួសក្នុង
 សាសនាទេ (លុះទ្រង់ព្រះចិន្តាដូច្នោះហើយ) ទើបមានព្រះសវនីយ៍ទៅ
 នឹងអនុរុទ្ធសក្កៈទៀតថា ម្ចាស់អនុរុទ្ធកូន ប្រសិនបើភិក្ខុយសក្យរាជចេញ
 ចាកផ្ទះទៅបួសក្នុងសាសនា កាលបើដូច្នោះ សឹមកូនឯងទៅបួសចុះ ។
 លំដាប់នោះ អនុរុទ្ធសក្កៈចូលទៅរកព្រះភិក្ខុយសក្យរាជ លុះចូលទៅ
 ដល់ហើយ ទើបថ្លែងសេចក្តីនុំទៅនឹងភិក្ខុយសក្យរាជថា ម្ចាស់សម្លាញ់
 ការបួសរបស់ខ្ញុំជាប់ទាក់ទងគ្នានឹងអ្នក ។ ភិក្ខុយសក្យរាជក៏ឆ្លើយតប
 ថា ម្ចាស់សម្លាញ់ បើបព្វជ្ជារបស់អ្នកជាប់ទាក់ទងគ្នានឹងខ្ញុំក្តី មិនជាប់ក្តី
 បព្វជ្ជានោះ ចូរលើកទុកចុះ យើងគង់តែនឹងបួសជាមួយអ្នកតាមសប្បាយ
 ដែរ ។ អនុរុទ្ធសក្កៈបបួលទៀតថា ម្ចាស់សម្លាញ់ អ្នកចូរមក យើងទាំង
 ពីរនាក់នឹងចេញចាកផ្ទះទៅបួសក្នុងសាសនា ។ ព្រះភិក្ខុយសក្យរាជ
 តបថា ម្ចាស់សម្លាញ់ ខ្ញុំមិនអាចចេញចាកផ្ទះទៅបួសក្នុងសាសនាបាន
 ទេ កិច្ចឯទៀតដែលខ្ញុំល្មមធ្វើជំនួសអ្នកបាន ខ្ញុំនឹងធ្វើជំនួសអ្នក អ្នកចូរ
 បួសចុះ ។ អនុរុទ្ធសក្កៈនិយាយថា ម្ចាស់សម្លាញ់ ព្រះមាតានិយាយ

នឹងខ្ញុំយ៉ាងនេះថា ម្ចាស់អនុរុទ្ធ បើកទ្វិយសក្សរាជចេញចាកផ្ទះទៅបួស
ក្នុងសាសនា កាលបើដូច្នោះ អ្នកឯង ចូរបួសចុះ ។ ភិក្ខុយសក្សរាជ
ឆ្លើយថា ម្ចាស់សម្លាញ់ ខ្ញុំបាននិយាយវាចានុ៎ះចំពោះអ្នកមែនថា ម្ចាស់
សម្លាញ់ បើបព្វជ្ជារបស់អ្នកជាប់ទាក់ទងនឹងខ្ញុំក្តី មិនជាប់ក្តី បព្វជ្ជានោះ
លើកទុកទៅចុះ ខ្ញុំគង់តែនឹងបួសជាមួយនឹងអ្នកតាមសប្បាយដែរ ។
អនុរុទ្ធបបួលថា ម្ចាស់សម្លាញ់ អ្នកចូរមក យើងទាំងពីរនាក់នឹងចេញ
ចាកផ្ទះទៅបួសក្នុងសាសនា ។ ក្នុងសម័យនោះ ពួកមនុស្សច្រើននិយាយ
ពាក្យសច្ចៈ ប្តេជ្ញាគ្នាដោយពាក្យសច្ចៈ ។ លំដាប់នោះ ព្រះភិក្ខុយសក្ស-
រាជតបនឹងអនុរុទ្ធសក្កៈយ៉ាងនេះថា ម្ចាស់សម្លាញ់ អ្នកចូរបង្កង់ ៧ ឆ្នាំ
សិន លុះអំណឹះ ៧ ឆ្នាំទៅ យើងទាំងពីរនាក់នឹងចេញចាកផ្ទះទៅបួស
ក្នុងសាសនា ។ អនុរុទ្ធសក្កៈឆ្លើយតបថា ម្ចាស់សម្លាញ់ ៧ ឆ្នាំនោះ
យូរណាស់ ខ្ញុំមិនអាចនឹងបង្កង់ចាំដល់ ៧ ឆ្នាំទេ ។ ព្រះភិក្ខុយសក្ស-
រាជឆ្លើយថា ម្ចាស់សម្លាញ់ អ្នកចូររង់ចាំ ៦ ឆ្នាំចុះ ។ បេ ។ ៥ ឆ្នាំ ២
ឆ្នាំ ៣ ឆ្នាំ ២ ឆ្នាំ ១ ឆ្នាំចុះ លុះអំណឹះ ១ ឆ្នាំទៅ យើងទាំងពីរនាក់
នឹងចេញចាកផ្ទះទៅបួសក្នុងសាសនា ។ អនុរុទ្ធសក្កៈបបួលទៀតថា
ម្ចាស់សម្លាញ់ ១ ឆ្នាំនោះ យូរពេកណាស់ ខ្ញុំមិនអាចនឹងរង់ចាំទៅដល់
១ ឆ្នាំបានទេ ។ ព្រះភិក្ខុយសក្សរាជអង្វរទៀតថា ម្ចាស់សម្លាញ់ អ្នក
ចូរបង្កង់ ៧ ខែចុះ លុះអំណឹះ ៧ ខែទៅ យើងទាំងពីរនាក់នឹងចេញ

ចាកផ្ទះទៅបួសក្នុងសាសនា ។ អនុរុទ្ធសក្កៈតបថា ម្ចាស់សម្លាញ់ ៧ ខែនោះ យូរណាស់ ខ្ញុំមិនអាចនឹងរង់ចាំដល់ទៅ ៧ ខែបានទេ ។ ព្រះ ភទ្ទិយសក្យរាជអង្វរថា ម្ចាស់សម្លាញ់ អ្នកចូរបង្កើតដល់ ៦ ខែ ។ បេ ។ ៥ ខែ ៤ ខែ ៣ ខែ ២ ខែ ១ ខែ កន្លះខែចុះ លុះអំណឹះកន្លះខែ ទៅ សឹមយើងទាំងពីរនាក់ចេញចាកផ្ទះទៅបួសក្នុងសាសនា ។ អនុរុទ្ធសក្កៈតបទៀតថា ម្ចាស់សម្លាញ់ កន្លះខែយូរពេកណាស់ ខ្ញុំមិនអាចនឹង រង់ចាំដល់កន្លះខែបានទេ ។ ព្រះភទ្ទិយសក្យរាជអង្វរចុះមកទៀតថា ម្ចាស់សម្លាញ់ អ្នកចូរបង្កើត ៧ ថ្ងៃសិន ទម្រាំតែខ្ញុំនឹងប្រគល់រាជសម្បត្តិ ឲ្យកូន ឬបងប្អូន ។ អនុរុទ្ធសក្កៈទទួលព្រមថា ម្ចាស់សម្លាញ់ ៧ ថ្ងៃ នោះ មិនជាយូរប៉ុន្មានទេ ខ្ញុំនឹងរង់ចាំបាន ។

គ្រានោះឯង (ពួកសក្យៈទាំង ៦ អង្គ) គឺភទ្ទិយសក្យរាជ ១ អនុរុទ្ធ ១ អានន្ទ ១ ភគ្គ ១ កិមិលៈ ១ ទេវទត្ត ១ ជាគំរប់ ៧ នាក់ នឹងខ្មាន់ព្រះកេស ឈ្មោះឧបាលិ ចេញទៅកាន់ឧទ្យានមួយអន្លើដោយ សេនាមានអង្គ ៤ ក្នុងកាលពីដើម យ៉ាងណា សក្យរាជទាំងនោះ យាង ចេញទៅ (ដើម្បីបញ្ចេញ មួយអន្លើ) ដោយសេនាមានអង្គ ៤ ក៏យ៉ាង នោះដែរ ។ សក្យៈទាំងនោះ លុះយាងទៅដល់ទីឆ្ងាយ ទើបឲ្យសេនា វិលមកវិញ លុះចូលទៅដល់ដែនដទៃហើយ ទើបដោះគ្រឿងប្រដាប់ វេចជាបង្កើតដោយព្រះពស្ត្រសម្រាប់ពានា រួចហើយទើបមានព្រះបន្ទូល

ទៅនឹងខ្មាន់ព្រះកេស ឈ្មោះឧបាលិថា នៃនាយឧបាលិ ឈ្លើយនាយ
ឧបាលិ ចូរអ្នកឯងវិលទៅវិញចុះ ទ្រព្យប៉ុណ្ណោះ ក៏ល្មមនឹងចិញ្ចឹមជីវិត
របស់អ្នកបានហើយ ។

គ្រានោះឯង កាលឧបាលិកប្បកៈកំពុងតែដើរវិលមកវិញ ក៏មាន
សេចក្តីត្រិះរិះយ៉ាងនេះថា ពួកសក្យៈសុទ្ធតែជាអ្នកកាច ។ នឹងសម្លាប់
អញក៏បាន ព្រោះគិតថា ឧបាលិកប្បកៈនេះហើយ សម្លាប់ព្រះរាជកុមារ
អម្បាលសក្យកុមារទាំងឡាយ ម្តេចគង់ចេញចាកអគារដ្ឋានទៅបួសក្នុង
សាសនាបាន ចំណង់បើអញនឹងបាច់និយាយទៅថ្វី ។ ឧបាលិកប្បកៈ
នោះ ក៏ស្រាយបង្វេចចេញ ហើយព្យួររបស់នោះ លើដើមឈើ ទើប
និយាយថា បើអ្នកណាឃើញ ចូររើសយករបស់ដែលអញឲ្យហើយចុះ
ហើយដើរចូលទៅរកពួកសក្យកុមារវិញ ។ ពួកសក្យកុមារទាំងនោះ
បានឃើញឧបាលិកប្បកៈកំពុងដើរមកអំពីចម្ងាយហើយ ទើបនិយាយ
ទៅនឹងឧបាលិកប្បកៈយ៉ាងនេះថា នៃនាយឧបាលិ ហេតុដូចម្តេចបាន
ជាអ្នកវិលមកវិញ ។ ឧបាលិកប្បកៈក៏ក្រាបទូលថា បពិត្រព្រះអយ្យបុត្ត
កាលដែលខ្ញុំព្រះអង្គវិលអំពីទីនេះទៅ ក៏ភ្នកមានសេចក្តីត្រិះរិះដូច្នោះថា
ពួកសក្យរាជសុទ្ធតែកាច ។ នឹងសម្លាប់ខ្ញុំព្រះអង្គចោលក៏បាន ព្រោះ
គិតថា ខ្ញុំព្រះអង្គនេះហើយ ដែលសម្លាប់ព្រះរាជកុមារ អម្បាលពួក
សក្យកុមារនេះ (ម្តេចក៏) ចេញចាកអគារដ្ឋានទៅបួសក្នុងសាសនា

ចុះនឹងចាំស្តីទៅថ្វីដល់ខ្លួនខ្ញុំព្រះអង្គ បពិត្រព្រះអយ្យបុត្ត ខ្ញុំព្រះអង្គ
 ស្រាយបង្វេចចេញ ហើយព្យួររបស់នោះលើដើមឈើ ហើយនិយាយថា
 បើអ្នកណាឃើញ ចូររើសយករបស់ដែលអញឲ្យហើយចុះ ខ្ញុំព្រះអង្គក៏
 វិលអំពីទីនោះមកវិញ ។ ពួកសក្យកុមារនិយាយថា នៃនាយឧបាលី
 ដែលអ្នកត្រឡប់មកវិញនោះ ឈ្មោះថា បានធ្វើប្រពៃហើយ ដ្បិតពួក
 សក្យកាច ។ ណាស់ នឹងសម្លាប់អ្នកចោល ក៏បាន ព្រោះគិតថា អ្នក
 នេះហើយ ជាអ្នកសម្លាប់ព្រះរាជកុមារទាំងឡាយ ។

គ្រានោះ ពួកសក្យកុមារទាំងនោះ នាំឧបាលីកប្បកៈចូលទៅគាល់
 ព្រះមានព្រះភាគ លុះចូលទៅដល់ហើយ ក៏ក្រាបថ្វាយបង្គំចំពោះ
 ព្រះមានព្រះភាគ រួចអង្គុយក្នុងទីដ៏សមគួរ ។ ពួកសក្យកុមារទាំងនោះ
 លុះអង្គុយក្នុងទីដ៏សមគួរហើយ ទើបក្រាបបង្គំទូលសេចក្តីនេះ ចំពោះ
 ព្រះមានព្រះភាគថា បពិត្រព្រះអង្គដ៏ចម្រើន យើងខ្ញុំជាសក្យរាជ តែង
 មានមានៈ បពិត្រព្រះអង្គដ៏ចម្រើន ឧបាលីកប្បកៈនេះ ជាអ្នកធ្លាប់បម្រើ
 យើងខ្ញុំអស់កាលជាអង្វែងមកហើយ សូមព្រះមានព្រះភាគបំបួសឧបាលី-
 កប្បកៈនេះមុន យើងខ្ញុំនឹងធ្វើនូវអភិវាទនកម្ម បច្ចុដ្ឋានកម្ម អញ្ញាលិកម្ម
 និងសាមីចិកម្ម ចំពោះឧបាលីកប្បកៈនេះ កាលបើយើងខ្ញុំបានធ្វើយ៉ាង
 នេះហើយ សេចក្តីប្រកាន់ថា ខ្លួនយើងខ្ញុំជាសក្យនោះ នឹងថយចុះទៅ ។
 លំដាប់នោះឯង ព្រះមានព្រះភាគបានបំបួសឧបាលីកប្បកៈមុន ហើយ

ទើបបំបួសពួកសក្យកុមារទាំងនោះក្រោយ ។

គ្រានោះ ព្រះភិទ្ធិយៈដ៏មានអាយុ បានសម្រេចនូវវិជ្ជាបីយ៉ាងខាង
ក្នុងនៃវស្សានោះឯង ។ ព្រះអនុរុទ្ធដ៏មានអាយុបានសម្រេចទិព្វចក្ក ។
ព្រះអានន្ធដ៏មានអាយុបានសម្រេចសោតាបត្តិផល ។ ឯទេវទត្តបាន
សម្រេចប្បទ្ធិជារបស់បុព្វជន^(១) ។

សមដូចគាថាដែលលោកពោលទុកក្នុងអបទានថា
សុមេធំ ភក្តរន្តាហំ លោកដេដ្ឋ នរាសកំ
រូបកដ្ឋំ វិហារន្តំ អន្ធសំ លោកនាយកំ ។
ខ្ញុំបានឃើញព្រះមានព្រះភាគ ទ្រង់ព្រះនាមសុមេធៈ ជា
ច្បងក្នុងលោក ជានរាសកៈ ជាលោកនាយក ទ្រង់ចេញ
ចាកគណៈ ហើយគង់នៅតែមួយអង្គឯង ។

ឧបកន្ធាន សម្ពុទ្ធិ សុមេធំ លោកនាយកំ
អញ្ចលី បក្កហេត្វាន ពុទ្ធសេដ្ឋំ អយាចហំ ។
ទើបខ្ញុំចូលទៅជិតព្រះសុមេធសម្ពុទ្ធ ជាលោកនាយក
ហើយផ្តងអញ្ចលីអារាជនាព្រះសម្ពុទ្ធដ៏ប្រសើរថា
អនុកម្ម មហារីរ លោកដេដ្ឋ នរាសក
បដិបន្តេ បទស្សាមិ រុក្ខមូលម្ហិ ឈាយតោ ។

១-បិ.១១ ទំ.១-១០ ឃ.១-៨ ។

បពិត្រព្រះអង្គ ទ្រង់មានព្យាយាមធំ ជាច្បងក្នុងលោក ជា
នរាសកៈ សូមព្រះអង្គអនុគ្រោះ ខ្ញុំព្រះអង្គសូមថ្វាយប្រទីប
ដល់ព្រះអង្គ ដែលទ្រង់ចម្រើនឈាន ក្បែរគល់ឈើ ។

អធិរាសេសិ សោ ធីរោ សយម្ហូ រទតំ ររោ
នុមេសុ វិនិវិជ្ជិត្វា យន្តំ យោដេត្វហន្តទា ។

ព្រះសយម្ហូជាអ្នកប្រាជ្ញ ប្រសើរជាងពួកអ្នកប្រាជ្ញនោះ
ទ្រង់បានទទួលហើយ ក្នុងវេលានោះ ខ្ញុំបានទម្ងន់ឈើ
ទាំងឡាយ ដើម្បីប្រកបនូវប្រទីប ។

សហស្សវរុទ្ធិនាទាសី ពុទ្ធស្ស លោកពន្ធនោ
សត្តាហំ បដ្ឋលិត្វាន បទីនា រូបសម្មិសុំ ។

មិនតែប៉ុណ្ណោះ ខ្ញុំបានថ្វាយប្រទីបចង្រៀងមួយពាន់
ដល់ព្រះសម្មាសម្ពុទ្ធជាលោកពន្ធ ឯប្រទីបទាំងឡាយ ក៏នេះ
រុងរឿងឡើងអស់ ៧ ថ្ងៃហើយ ទើបរលត់ទៅវិញ ។

តេន ចិត្តប្បសាទេន ចេតនាបណ្ឌិយិ ច
ជហិត្វា មាណុសំ ទេហំ វិមាណំ ឧបបដ្ឋហំ ។

លុះខ្ញុំលះរាងកាយ ជារបស់មនុស្សហើយ ទៅកើតក្នុង
វិមាន (ឋានសួគ៌) ដោយចិត្តជ្រះថ្លានោះផង ដោយការ
តាំងចេតនានោះផង ។

ឧបបន្ទស្ស ទេវត្តំ ព្យម្ភោ អាសិ សុនិម្មិតោ
 សមន្តតោ បជ្ជលតិ ធិបទានស្សិនំ ផលំ ។
 កាលដែលខ្ញុំទៅកើតជាទេវតាហើយ មានប្រាសាទដែល
 បុញ្ញកម្មតាក់តែងដោយល្អ ភ្នំរុងរឿងដោយជុំវិញ នេះជា
 ផលនៃការថ្វាយនូវប្រទីប ។

អដ្ឋវិសតិក្ខត្តញ្ច ចក្កវត្តិ អហោសហំ
 ទិវារត្តិញ្ច បស្សមិ សមន្តាយោជនន្តទា ។
 ខ្ញុំកើតជាស្តេចចក្កវត្តិអស់ ២៨ ដង បានឃើញរូប ចម្ងាយ
 ១ យោជន៍ជុំវិញ ទាំងថ្ងៃទាំងយប់ក្នុងកាលនោះ ។

សមន្តា យោជនំ សព្វំ វិហេចេមិ អហំ តទា
 សព្វេ ទេវេ អភិកោមិ ធិបទានស្សិនំ ផលំ ។
 ខ្ញុំតែងធ្វើនូវទិសទាំងពួង ចម្ងាយ ១ យោជន៍ ដោយជុំវិញ
 ឲ្យភ្នំរុងរឿង ក្នុងកាលនោះ ខ្ញុំគ្របសង្កត់ទេវតាទាំងអស់
 នេះជាផលនៃការថ្វាយប្រទីប ។

តិសកប្បានិ ទេវិធ្វោ ទេវេ រដ្ឋមការយី
 ន មំ កេចាតិមញ្ញន្តិ ធិបទានស្សិនំ ផលំ ។
 ខ្ញុំជាធំជាងទេវតា បានសោយរាជ្យក្នុងពួកទេវតា អស់ ៣០
 កប្ប ឥតមានពួកទេវតាណា មើលងាយខ្ញុំបានឡើយ

នេះជាផលនៃការថ្វាយនូវប្រទីប ។

សហស្សលោកិញ្ញាលោន បស្សមិ សត្តសាសនេ

ទិព្វចក្កំ អនុប្បត្តោ ទីបទានស្សិទំ ផលំ ។

ខ្ញុំបានសម្រេចទិព្វចក្ក ក្នុងសាសនានៃព្រះសាស្តា តែង
ឃើញលោកជាតុមួយពាន់ដោយញាណ នេះជាផលនៃ
ការថ្វាយនូវប្រទីប ។

សុមេធា ធាម សម្ពុទ្ធា តីសកប្បសហស្សិកោ

តស្ស ទីវោ មយា ទិដ្ឋោ វិប្បសន្នេន ចេតសា ។

ព្រោះតែខ្ញុំបានថ្វាយប្រទីប ដោយចិត្តជ្រះថ្លា ដល់ព្រះ
សម្ពុទ្ធព្រះនាមសុមេធា ទ្រង់កើតក្នុងកាល ៣០ ពាន់កប្ប
នោះ ។

បដិសម្ពិទា ចតស្សោ វិមោក្ខាបិ ច អដ្ឋិមេ

ធន្យភិញ្ញា សច្ឆិកតា កតំ ពុទ្ធស្ស សាសនំ ។

បដិសម្ពិទា ៤ វិមោក្ខ ៨ និងអភិញ្ញា ៦ នេះ ខ្ញុំបានធ្វើ
ឲ្យជាក់ច្បាស់ហើយ ទាំងសាសនារបស់ព្រះពុទ្ធ ខ្ញុំក៏បាន
ប្រតិបត្តិហើយ ^(១) ។

ក្នុងកាលតមក ព្រះសាស្តាគង់ក្នុងកណ្តាលពួកព្រះអរិយៈ ក្នុងវត្ត

១-បិ.៧២ ទំ.៨០-៨២ យ.៦ ។

ជេតពនមហាវិហារ ទ្រង់ស្ថាបនាព្រះថេរៈទុកក្នុងតំណែងឯតទគ្គៈ នៃ
ភិក្ខុទាំងឡាយ ខាងមានចក្ខុទិព្វថា

ឯតទគ្គំ ភិក្ខុវេ មម សាវកានំ ភិក្ខុនំ ទិព្វចក្ខុកានំ
យទិនំ អនុរុទ្ធា ម្នាលភិក្ខុទាំងឡាយ បណ្តាពួកភិក្ខុអ្នកមានទិព្វចក្ខុ
ដែលជាសាវ័ករបស់តថាគត ស្រេចនឹងអនុរុទ្ធ ប្រសើរជាងគេ^(១) ។

ព្រះថេរៈសោយវិមុត្តិសុខ ថ្ងៃមួយ ពិចារណាដល់បដិបទារបស់
ខ្លួនហើយ កើតបីតិសោមនស្ស បានពោលតាមដោយអំណាចឧទាន
ជាដើមថា បហាយ មាតាមិតរោ (ខ្ញុំ) លះបង់នូវមាតាបិតា ដូច្នោះ ។
ឯអាចារ្យពួកខ្លះពោលថា ព្រះសង្ឃតិកាចារ្យទាំងឡាយ កាលប្រកាស
បព្វជ្ជានិងការសម្រេចអរហត្តរបស់ព្រះថេរៈ បានពោល ៤ តាមខាងដើម
តាមបន្ទាប់អំពីនោះ ព្រះមានព្រះភាគទ្រង់មានព្រះហឫទ័យសរសើរ
អរិយវង្សបដិបត្តិរបស់ព្រះថេរៈ ទើបត្រាស់ ។ ឯតាមក្រៅអំពីនេះ ព្រះ
ថេរៈពោលតាមហេតុការណ៍នោះៗ ។ ដូច្នោះតាមទាំងនេះ ព្រះថេរៈ
ពោលផង ព្រះមានព្រះភាគត្រាស់ដោយចំពោះដល់ព្រះថេរៈផង ។
គប្បីជ្រាបថា ជាតាមរបស់ព្រះថេរៈដោយប្រការទាំងពួង គឺលោកពោល
តាមទាំងនេះថា

បហាយ មាតាមិតរោ ភកិទីញ្ញាតិភាតរោ

១-បិ.៤០ ទំ.៥៣ ឃ.១៤៦ ។

បញ្ច កាមគុណោ ហិត្វា អនុរុទ្ធាវ ឈាយតិ ។
 អនុរុទ្ធ បានលះបង់នូវមាតា បិតា បងប្អូនស្រី ញាតិ និង
 បងប្អូនប្រុសទាំងឡាយ លះបង់នូវកាមគុណ ៥ ហើយ
 ចម្រើននូវឈាន ។

សមេតោ នច្ចកីតេហិ សម្មតាធុប្បពោធនោ
 ន តេន សុទ្ធិមជ្ឈកមា មារស្ស វិសយេ រតោ ។
 (ក្នុងកាលមុន) អនុរុទ្ធ ជាអ្នកបរិបូណ៌ដោយរហូ រិសយេ និង
 ចម្រៀង ភ្នាក់រព្វកដោយគ្រឿងប្រគំ ជាអ្នកត្រេកអរតែក្នុង
 វិស័យរបស់មារ ក៏មិនបានដល់នូវសេចក្តីបរិសុទ្ធ ដោយ
 ហេតុនោះ ។

ឯតញ្ច សមតិក្កិម្ម រតោ ពុទ្ធស្ស សាសនេ
 សញ្ចេយំ សមតិក្កិម្ម អនុរុទ្ធាវ ឈាយតិ ។
 (ឥឡូវនេះ) អនុរុទ្ធ បានកន្លងនូវវិស័យរបស់មារនុ៎ះ
 ហើយត្រេកអរក្នុងសាសនារបស់ព្រះពុទ្ធ បានច្នៃផុតនូវ
 ឱយៈទាំងពួង ចម្រើនឈាន ។

រូទា សទ្ធា រសា កន្ធា ដោជ្ជញ្ចា ច មនោរមា
 ឯតេ ច សមតិក្កិម្ម អនុរុទ្ធាវ ឈាយតិ ។
 អនុរុទ្ធបានកន្លងនូវរូប សំឡេង ក្លិន រស ផ្សព្វ ជាទីគាប់

ចិត្តទាំងនុ៎ះ ចម្រើនឈាន ។

បិណ្ឌាបាតបតិក្កុណ្ណោ ឯកោ អនុតិយោ មុនិ
ឯសតិ បំសុក្ខលានិ អនុរុទ្ធោ អនាសវោ ។

អនុរុទ្ធ ជាបុគ្គលម្នាក់ឯង មិនមានតណ្ហាជាគម្រប់ពីរ ជា
អ្នកប្រាជ្ញ មិនមានអាសវៈ ត្រឡប់អំពីបិណ្ឌាបាត ស្វែងរក
នូវចីវរបង្សកូលទាំងឡាយ ។

វិចិនិ អត្តហិ ជោវិ រជយី ជារយី មុនិ
បំសុក្ខលានិ មតិមា អនុរុទ្ធោ អនាសវោ ។

អនុរុទ្ធ ជាអ្នកប្រាជ្ញ មានយោបល់ មិនមានអាសវៈ រើស
កាន់យក គក់លាង ជ្រលក់ ប្រើប្រាស់នូវចីវរបង្សកូល
ទាំងឡាយ ។

មហិន្ទោ ច អសន្តុដ្ឋោ សំសដ្ឋោ យោ ច ឧទ្ធតោ
តស្ស ធម្មា ឥមេ ហោន្តិ ចាបកា សង្កិលេសិកា ។

បុគ្គលណា មានសេចក្តីប្រាថ្នាច្រើន មិនមានសន្តោស ជា
អ្នកច្រឡំដោយពួក មានចិត្តរាយមាយ ធម៌ដ៏លាមក ជា
គ្រឿងសៅហ្មងទាំងនេះ តែងកើតមានដល់បុគ្គលនោះ ។

សតោ ច ហោតិ អប្បិន្ទោ សន្តុដ្ឋោ អវិយាតវា
បរិវេករតោ វិត្តោ និច្ចមារទ្ធវិរិយោ ។

បុគ្គលណា ជាអ្នកមានស្មារតី មានសេចក្តីប្រាថ្នាតិច ជា
អ្នកសន្តោស មិនមានចិត្តចង្អៀតចង្អល់ ត្រេកអរក្នុងទី
ស្ងាត់ ជាអ្នកស្ងាត់ មានការព្យាយាមតឹងតែងជានិច្ច ។
តស្ស ធម្មា ឥមេ ហោន្តិ កុសលា ពោធិបក្ខិកា
អនាសវោ ច សោ ហោតិ ឥតិ វុត្តំ មហេសិណា ។
ធម៌ជាកុសល ជាចំណែកនៃការត្រាស់ដឹងទាំងនេះ តែង
កើតមានដល់បុគ្គលនោះ ព្រះពុទ្ធជាមហេសី ទ្រង់ត្រាស់
ថា បុគ្គលនោះ ជាអ្នកមិនមានអាសវៈ ។

មម សង្កប្បមញ្ញាយ សត្តា លោកេ អនុត្តរោ
មនោមយេន កាយេន ឥទ្ធិយា ឧបសង្កមិ ។
ព្រះសាស្តា ជាបុគ្គលប្រសើរក្នុងលោក ទ្រង់ជ្រាបនូវ
សេចក្តីត្រិះរិះរបស់ខ្ញុំ ក៏យាងមកដោយឫទ្ធិ ដោយព្រះ
កាយដែលសម្រេចអំពីចិត្ត ។

យទា មេ អហុ សង្កប្បោ តតោ ឧត្តរី ទេសយិ
និប្បបញ្ចរតោ ពុទ្ធា និប្បបញ្ចមទេសយិ ។
ខ្ញុំមានសេចក្តីត្រិះរិះក្នុងកាលណា ព្រះសាស្តាទ្រង់បាន
សម្តែងនូវធម៌ (មហាបុរិសវិតក្កៈ) ដ៏លើសលុប ក្នុងកាល
នោះ ព្រះពុទ្ធទ្រង់ត្រេកអរក្នុងធម៌ ដែលមិនមានដំណើរ

យីតយូរ សម្តែងនូវធម៌ដែលមិនមានដំណើរយីតយូរ ។

តស្សាហំ ធម្មមញ្ញាយ វិហាសី សាសនេ រតោ

តិស្សោ វិជ្ជា អនុប្បត្តា កតំ ពុទ្ធស្ស សាសនំ ។

ខ្ញុំដឹងនូវធម្មទេសនារបស់ព្រះសាស្តានោះហើយ ត្រេកអរ

ក្នុងសាសនា វិជ្ជា ៣ ខ្ញុំបានសម្រេចហើយ ពុទ្ធសាសនា

ខ្ញុំបានធ្វើហើយ ។

បញ្ចបញ្ញាស វស្សានិ យតោ នេសន្តិកោ អហំ

បញ្ចវីសតិ វស្សានិ យតោ មិទ្ធិ សម្មហតំ ។

ខ្ញុំបានសមាទាននេសជ្ជិកង្កំតង្កំ អស់ ៥៥ ឆ្នាំ ខ្ញុំបានដក

រំលើង នូវកិរិយាងោកងុយអស់ ២៥ ឆ្នាំហើយ ។

(ព្រះអនុរុទ្ធប្រកាស ក្នុងវេលាដែលព្រះមានព្រះភាគបរិនិព្វាន

ដោយតាថានេះថា)

នាហុ អស្សាសបស្សាសា បិតចិត្តស្ស តាទិនោ

អនេដោ សន្តិមារត្ត ចក្កុមា បរិនិព្វតោ ។

ព្រះពុទ្ធព្រះអង្គជាបុគ្គលនឹងដឹង មានព្រះទ័យខ្ជាប់ខ្ជួន

មិនមានខ្យល់អស្សាសបស្សាសៈហើយ ព្រះពុទ្ធមានចក្ក

មិនមានកិលេសជាគ្រឿងញាប់ញ័រ ទ្រង់ប្រារព្ធនូវសេចក្តី

ស្ងប់ បរិនិព្វានហើយ ។

អសល្លីនេន ចិត្តេន វេទនំ អជ្ឈវាសយិ
 បដ្ឋោតស្សេវ និព្វានំ វិមោក្ខោ ចេតសោ អហុ ។
 ព្រះពុទ្ធទ្រង់អត់សង្កត់នូវវេទនា ដោយព្រះទ័យមិនរួញរា
 ការផុតស្រឡះនៃចិត្ត (របស់ព្រះអង្គ) ដូចជាកិរិយារលត់
 នៃប្រទីប ។

ឯតេ បច្ឆិមកាទានិ មុនិដោ ផស្សបញ្ចមា
 ធាញ្ញោ ធម្មា ភវិស្សន្តិ សម្មទ្ធន្ធេ បរិនិព្វតេ ។
 សភាវៈមានផស្សៈជាគម្រប់ ៥ របស់ព្រះពុទ្ធ ជាអ្នកប្រាជ្ញ
 នុ៎ះ មានក្នុងទីបំផុត ក្នុងកាលឥឡូវនេះហើយ នាកាល
 ព្រះសម្មាសម្ពុទ្ធទ្រង់បរិនិព្វានហើយ ធម៌ដទៃ គឺចិត្តនិងចេតសិក
 មិនមានទៀតទេ ។

(ព្រះអនុរុទ្ធពោលតបនឹងទេវតាដែលមករកថា)

នត្តិ ទានិ បុណាវាសោ ទេវកាយស្មិ ជាលិនិ
 វិក្ខិលោ ជាតិសំសារោ នត្តិ ទានិ បុនព្ពវោ ។
 ម្ចាស់ទេវតា ឈ្មោះជាលិនី ឥឡូវនេះ (អាត្មា) មិនមាន
 ការអាស្រ័យនៅក្នុងពួកទេវតាទៀតឡើយ ជាតិសង្សារ
 របស់អាត្មាក៏អស់ហើយ ឥឡូវនេះ ភពប្តីមិនមានទេ ។

(ព្រះអនុរុទ្ធពោលនឹងសព្វហ្មចារីថា)

យស្ស មុហុត្តេន សហស្សុដា លោកោ

សំវិទិតោ សព្វហុកហ្មោ

វសី ឥទ្ធិគុណោ ចុត្តបទាតេ

កាលេ បស្សតិ ទេវតា ស ភិក្ខុ ។

ភិក្ខុណា អាចដឹងច្បាស់នូវលោក មានចំណែកមួយ

ពាន់ ព្រមទាំងព្រហ្មលោក ក្នុងមួយរំពេចបាន ភិក្ខុ

នោះ ជាអ្នកស្គាល់ក្នុងឥទ្ធិគុណ ក្នុងចុត្តបបាតញ្ញាណ

រមែងឃើញពួកទេវតា ក្នុងកាលគួរ ។

អន្តការោ បុរេ អាសី ទលិទ្ធោ យាសហារកោ

សមណំ បទិទាទេសី ឧបវិដ្ឋំ យសស្សិទំ ។

ក្នុងកាលមុន ខ្ញុំបានកើតជាបុរសកម្សត់ ឈ្មោះអន្តការៈ

ជាអ្នកធ្វើការឈ្នួល ដើម្បីអាហារ បានផ្គត់ផ្គង់សមណៈ

(ព្រះបច្ចេកពុទ្ធ) ឈ្មោះឧបវិដ្ឋៈ ជាអ្នកមានយស ។

សោម្មិ សក្យកុលេ ជាតោ អនុរុទ្ធាតិ មំ វិទូ

ឧបេតោ នចូតីតេហិ សម្មតាធុប្បពោធលោ ។

ពួកជនអ្នកចេះដឹង តែងស្គាល់ខ្ញុំថា ខ្ញុំនោះឈ្មោះអនុរុទ្ធ

កើតក្នុងសក្យត្រកូល ជាអ្នកបរិបូណ៌ដោយរបាំ និង

ចម្រៀង ភ្នាក់រពួកដោយគ្រឿងប្រគំ ។

អថទ្ធសាសី សម្មទ្ធិ សត្តារំ អកុតោកយំ
 តស្មី ចិត្តំ បសាទេត្វា បព្វជី អនការិយំ ។
 ខ្ញុំបានឃើញព្រះសម្មទ្ធិ ជាសាស្តា មិនមានភ័យអំពីទី
 ណា ក៏ញ៉ាំងចិត្តឲ្យជ្រះថ្លា ក្នុងព្រះសម្មទ្ធិនោះ ហើយ
 ចូលទៅកាន់ផ្នួស ។

បុព្វេនិវាសំ ជាធាមិ យត្ត មេ រុសិតំ បុរេ
 តារត្តិសេសុ ទេវេសុ អដ្ឋាសី សក្កជាតិយា ។
 ខ្ញុំដឹងនូវបុព្វេនិវាស ដែលជាលំនៅរបស់អាត្មា ធ្លាប់នៅក្នុង
 កាលមុន ក្នុងទេវលោកឈ្មោះតារត្តិស្ស បានបិតនៅក្នុង
 ជាតិជាសក្កៈ (ព្រះឥន្ទ) ។

សត្តក្ខត្តំ មនុស្សិឆ្នោ អហំ រដ្ឋមការយី
 ចាតុរឆ្នោ វិជិតារី ជម្ពុសណ្ណាស្ស ឥស្សរោ
 អនណ្ណោ អសត្តេន ធម្មេន អនុសាសយី ។

អាត្មាបានជាធំក្នុងមនុស្ស សោយរាជ្យអស់ ៧ ជាតិ ជា
 ធំលើផែនដី មានសម្មទ្ធិទាំងបួនជាទីបំផុត មានជ័យជម្នះ
 ជាឥស្សរៈក្នុងជម្ពូទ្វីប ប្រៀនប្រដៅ (ប្រជាជន) ដោយ
 ធម៌ មិនប្រើដំបងនិងគ្រឿងសស្ត្រា ។

ឥតោ សត្ត ឥតោ សត្ត សំសារានិ ចតុទ្ធស

និវាសមភិជាជិស្សំ ខេរលោកេ បិតោ តទា ។
 កាលនោះ ខ្ញុំបានបិតនៅក្នុងទេវលោក ដឹងច្បាស់នូវខន្ធ
 ដែលធ្លាប់អាស្រ័យនៅក្នុងកាលមុន អស់ ១២ សង្សារវដ្ត
 (១២ ជាតិ) គឺខាងទេវលោកនេះ ៧ ជាតិ ខាងមនុស្ស
 លោកនេះ ៧ ជាតិ ។

បញ្ចុដ្ឋិកេ សមាជិម្ហិ សន្តេ ឯកោទិការិតេ
 បដិប្បស្សន្តិលទ្ធម្ហិ ទិព្វចក្កំ វិសុដ្ឋិ មេ ។
 កាលសមាជិប្រកបដោយអង្គ ៥ ខ្ញុំបានចម្រើនឲ្យមាន
 អារម្មណ៍មូលតែមួយហើយ ខ្ញុំក៏បានសេចក្តីស្ងប់រម្ងាប់
 ទិព្វចក្ករបស់ខ្ញុំក៏បរិសុទ្ធិ ។

ចុត្ថបចាតំ ជាជានិមិ សត្តានំ អាតតិ កតិ
 ឥត្តការញ្ញថាការំ ឈានេ បញ្ចុដ្ឋិកេ បិតោ ។
 ខ្ញុំលុះបានបិតនៅក្នុងឈានប្រកបដោយអង្គ ៥ ហើយ ក៏
 ដឹងនូវការច្យុតនិងការកើត គឺដំណើរមក និងដំណើរទៅ
 (ព្រមទាំង) ការកើតឡើងយ៉ាងនេះ និងការប្រែប្រួល
 ទៅយ៉ាងដទៃ របស់សត្វទាំងឡាយ ។

បរិចិណ្ណោ មយា សត្តា កតំ ពុទ្ធស្ស សាសនំ
 ឱហិតោ ករុកោ ភារោ ករនេត្តិ សម្មហតា ។

ព្រះសាស្តា ខ្ញុំបានបម្រើហើយ ព្រះពុទ្ធសាសនា ខ្ញុំបាន
 ធ្វើហើយ ភារៈដ៏ធ្ងន់គឺខន្ធ ខ្ញុំបានដាក់ចុះហើយ តណ្ហា
 ជាគ្រឿងនាំទៅកាន់ភព ខ្ញុំបានដកចោលហើយ ។
 រដ្ឋិនំ វេណ្យកាមេ អហំ ជីវិតសង្ខយា
 ហោដ្ឋតោ វេណ្យកុម្មស្មី និព្វាយិស្សំ អនាសវោ ។
 ខ្ញុំជាបុគ្គលមិនមានអាសវៈ លុះអស់ជីវិត ខ្ញុំនឹងនិព្វាន
 ក្រោមគុម្មបុស្សី ក្នុងវេណ្យវត្រាម របស់ពួកជនអ្នកនៅក្នុង
 ដែនវដ្ឋី^(១) ។

ព គាថា មានពាក្យថា ព្រះពុទ្ធព្រះអង្គជាបុគ្គលនឹងជឿ មាន
 ព្រះទ័យខ្ជាប់ខ្ជួន មិនមានខ្យល់អស្សាសបស្សាសៈហើយនេះជាដើម
 ព្រះថេរៈត្រូវភិក្ខុទាំងឡាយសួរ ក្នុងកាលដែលព្រះសាស្តាទ្រង់បរិនិព្វាន
 ថា ព្រះមានព្រះភាគបរិនិព្វានហើយឬ កាលនឹងប្រកាសភារៈនៃកិរិយា
 បរិនិព្វាន ទើបពោលគាថានេះ ។

បានឮថា ទេវតានោះ ជាកិរិយា (បាទបរិចារិកា) របស់ព្រះថេរៈ
 ក្នុងជាតិមុន ព្រោះហេតុនោះ ទេវតានោះ ឃើញព្រះថេរៈចាស់ជរាហើយ
 ដោយសេចក្តីស្រឡាញ់ដែលមានក្នុងកាលមុន ទើបមកអង្វរសូមឲ្យកើត
 ក្នុងទេវតាថា សូមលោកម្ចាស់តាំងចិត្តក្នុងទេវនិកាយ ដែលលោកម្ចាស់

១-បិ.៥៧ ទំ.៧៥-៧៨ យ.២៥៧ ។

ធ្លាប់នៅក្នុងកាលមុន ។ លំដាប់នោះ ព្រះថេរៈបានឲ្យចម្លើយដល់
ទេវតានោះ ដោយពាក្យជាដើមថា ម្ចាស់ទេវតា ឈ្មោះជាលិនី ឥឡូវនេះ
(អាត្មា) មិនមានការអាស្រ័យនៅក្នុងពួកទេវតាទៀតឡើយ ។ ទេវតា
បានស្តាប់ដូច្នោះ ក៏អស់សង្ឃឹម អន្តរធានទៅក្នុងទីនោះឯង ។

លំដាប់នោះ ព្រះថេរៈហោះទៅកាន់អាកាស កាលនឹងប្រកាស
នូវអានុភាពរបស់ខ្លួនដល់សព្វហ្មចារីទាំងឡាយ ទើបពោលតាថាថា
ភិក្ខុណា អាចដឹងច្បាស់នូវលោក មានចំណែកមួយពាន់ដូច្នោះជាដើម ។
អត្ថនៃពាក្យដែលជាតាថានោះ មានដូច្នោះថា ភិក្ខុជាព្រះខ្លីណាស្រពដឹង
ច្បាស់ ដឹងបានដោយប្រពៃ បានដល់ ធ្វើឲ្យប្រចក្សនូវលោក ព្រមទាំង
ព្រហ្មលោក មានប្រការនៃសហស្សៈ (មួយពាន់ចក្កវាឡ) ផ្សេងដោយ
តិសហស្សី មហាសហស្សី (សែនកោដិចក្កវាឡ) ដោយកាលត្រឹមមួយ
រំពេចប៉ុណ្ណោះ ភិក្ខុនោះ ជាអ្នកដល់នូវភាពជំនាញក្នុងឥទ្ធិគុណ គឺការ
ដល់ព្រមដោយឥទ្ធិ និងក្នុងចុតិបដិសន្ធិដោយប្រការដូច្នោះ រមែងឃើញ
ទេវតា ក្នុងពេលមករក គឺមិនភ្ញាំងភ្ញាត់ក្នុងការឃើញទេវតាទាំងឡាយ ។

ឥឡូវនេះ ព្រះថេរៈកាលសម្តែងអាការដែលខ្លួនបានទិព្វចក្ខុញ្ញាណ
និងចុត្តបបាតញ្ញាណ ទើបពោល ២ តាថា ដោយន័យថា សមាធិប្រកប
ដោយអង្គ ៥ ជាដើម ។

ព្រះថេរៈ កាលសម្តែងវិជ្ជា ៣ យ៉ាងនេះហើយ កាលនឹងសម្តែង

វិជ្ជាទី ៣ ដែលលោកបានសម្តែងទុកក្នុងកាលមុនហើយ ដោយមានការ
ទាក់ទងនឹងវិជ្ជា ៣ នោះ ព្រមទាំងការសម្រេចនៃកិច្ច ទើបពោល ២
គាថាដោយន័យថា ព្រះសាស្តា ខ្ញុំបានបម្រើហើយជាដើម ។

ថ្ងៃមួយ ព្រះថេរៈពិចារណាថា អញធ្វើកម្មអ្វីហ្ន៎ ទើបបានសម្បត្តិ
នេះ ក៏បានដឹងថា បានតាំងសេចក្តីប្រាថ្នាទុកទៀបបាទមូលរបស់ព្រះ
សម្មាសម្ពុទ្ធព្រះនាមបទុមុត្តរៈ ហើយដឹងបន្តទៀតថា អាត្មាអញអន្ទោល
ទៅក្នុងសង្សារអស់កាលឈ្មោះនោះ អាស្រ័យសុមនសេដ្ឋីក្នុងក្រុង
ពារាណសី ចិញ្ចឹមជីវិត ឈ្មោះអន្ទការៈ ក្នុងកាលឈ្មោះនោះ ដូច្នោះ
ហើយ ទើបពោលគាថានេះថា

អន្ទការោ បុរោ អាសី ទលិទ្ធោ ឃាសហារកោ

សមណំ បដិទានេសី ឧបវិជ្ជំ យសស្សិណំ ។

ក្នុងកាលមុន ខ្ញុំបានកើតជាបុរសកម្សត់ ឈ្មោះអន្ទការៈ

ជាអ្នកធ្វើការឈ្នួល ដើម្បីអាហារ បានផ្គត់ផ្គង់សមណៈ

(ព្រះបច្ចេកពុទ្ធ) ឈ្មោះឧបវិជ្ជៈ ជាអ្នកមានយស ។

ក្នុងកាលនោះ ព្រះថេរៈមានបរិវិតក្តុះថា សុមនសេដ្ឋីសម្លាញ់
របស់អញ បានឲ្យកហាបណៈ ហើយទទួលយកចំណែកបុណ្យអំពី
បិណ្ឌបាត ដែលអញប្រគេនដល់ព្រះឧបវិជ្ជបច្ចេកពុទ្ធ ក្នុងកាលនោះ
ឥឡូវនេះ កើតក្នុងទីណាហ្ន៎ ។ លំដាប់នោះ ក៏បានឃើញថា កើតក្នុង

ស្រុកឈ្មោះមុណ្ណានិគម ត្រង់ជើងភ្នំ ក្បែរព្រៃភ្លើងឆេះ ឧបាសកឈ្មោះ
 មហាមុណ្ណៈ នៅក្នុងមុណ្ណានិគមនោះ មានកូនប្រុសពីរនាក់ គឺមហា
 សុមនៈ ១ ចូឡសុមនៈ ១ បណ្តាកូនទាំងពីរនោះ សុមនសេដ្ឋីនោះ
 កើតជាចូឡសុមនៈ ។ កាលឃើញហើយគិតថា បើអាត្មាអញទៅក្នុងទី
 នោះ ប្រយោជន៍នឹងមានឬហ្ន៎ ។ លោកពិចារណាបានឃើញហេតុនេះ
 ថា កាលអាត្មាអញទៅក្នុងទីនោះ ចូឡសុមនៈនោះ មានអាយុ ៧ ឆ្នាំ
 ប៉ុណ្ណោះ នឹងចេញបួស ហើយសម្រេចអរហត្តក្នុងពេលកោរសក់ស្រេច
 នោះឯង ។ កាលឃើញហេតុនេះហើយ រដូវវស្សាជិតចូលមកដល់
 ទើបទៅតាមអាកាស ចុះត្រង់ទ្វារស្រុក ។ ចំណែកមហាមុណ្ណឧបាសក
 ជាអ្នកស្មិទ្ធស្នាលរបស់ព្រះថេរៈក្នុងកាលមុននុំឯង ឃើញព្រះថេរៈឃុំ
 ចីវរក្នុងពេលបិណ្ឌបាត ទើបពោលនឹងមហាសុមនៈជាកូនថា នៃបា
 ព្រះអនុរុទ្ធត្ថេររបស់យើងនិមន្តមកហើយ ចូរទៅទទួលបាត្រ ឲ្យទាន់
 ពេលដែលអ្នកដទៃមិនទាន់ទទួលបាត្រលោក ឪពុកនឹងឲ្យគេក្រាល
 អាសនៈទុក ។ មហាសុមនៈបានធ្វើយ៉ាងនោះហើយ ឧបាសកអង្គាស
 ព្រះថេរៈខាងក្នុងផ្ទះដោយគោរពហើយ សូមឲ្យលោកទទួលប្លេជ្វាដើម្បី
 នៅចាំវស្សាអស់ត្រៃមាស ព្រះថេរៈទទួលនិមន្តន៍ហើយ ។

គ្រានោះ ឧបាសកបដិបត្តិព្រះថេរៈអស់ត្រៃមាស ដូចបដិបត្តិមួយ
 ថ្ងៃនោះឯង ក្នុងថ្ងៃមហាបវារណា ទើបនាំត្រៃចីវរ និងស្ករអំពៅ ប្រេង

អង្គរជាដើមមកហើយ ទុកទៀបជើងរបស់ព្រះថេរៈ ពោលថា តណ្ហាថ
កន្លែ សូមលោកម្ចាស់ទទួលចុះ ។

ព្រះថេរៈពោលថា អលំ ឧបាសក ន មេ ឥមិណ អត្ថោ កុំ
ឡើយឧបាសក សេចក្តីត្រូវការដោយវត្ថុនេះ របស់អាត្មា មិនមាន ។

មហាមុណ្ណឧបាសកពោលថា បពិត្រលោកម្ចាស់ នេះជាលាក់
ដែលកើតដល់លោកអ្នកចាំវិស្សា សូមលោកម្ចាស់ទទួលវត្ថុនេះចុះ ។

ព្រះថេរៈពោលថា កុំឡើយឧបាសក ។ ឧបាសកសួរថា បពិត្រ
លោកម្ចាស់ដ៏ចម្រើន ហេតុអ្វីទើបលោកម្ចាស់មិនទទួល ។

ព្រះថេរៈពោលថា សាមណេរដែលជាកប្បិយការកៈក្នុងសម្លាក
របស់អាត្មា មិនមាន ។ ឧបាសកពោលថា បើដូច្នោះ មហាសុមនៈជា
កូនរបស់ខ្ញុំព្រះករុណា នឹងជាសាមណេរ ។

ព្រះថេរៈពោលថា ឧបាសក សេចក្តីត្រូវការដោយមហាសុមនៈ
របស់អាត្មា មិនមាន ។ ឧបាសកពោលថា បពិត្រលោកម្ចាស់ បើដូច្នោះ
សូមលោកម្ចាស់ឲ្យចូឡសុមនៈបួសចុះ ។

ព្រះថេរៈទទួលថា សាធុ ហើយឲ្យចូឡសុមនៈបួស ។ ចូឡសុមនៈ
សម្រេចអរហត្តក្នុងពេលកោរសក់ស្រេចប៉ុណ្ណោះ ។ ព្រះថេរៈនៅក្នុងទី
នោះ ជាមួយចូឡសុមនៈសាមណេរនោះ ប្រមាណកន្លះខែហើយ លា
ពួកញាតិរបស់សាមណេរថា អាត្មានឹងទៅគាល់ព្រះសាស្តា ដូច្នោះហើយ

បានទៅតាមអាកាស ចុះត្រង់កុដិដែលតាំងនៅក្នុងហិមវន្តប្បទេស ។

ក៏ព្រះថេរៈ តាមប្រក្រតីជាអ្នកប្រារព្ធសេចក្តីព្យាយាម កាលលោក
កំពុងចង្រ្កមក្នុងទីនោះ ពេលព្រលប់និងពេលជិតភ្លឺ ខ្យល់ក្នុងផ្ទៃតាំងឡើង
ហើយ ។ ក្នុងកាលនោះ សាមណេរឃើញព្រះថេរៈលំបាក ទើបសួរថា
កន្លែ តី វោរុទ្ធិ បពិត្រលោកម្ចាស់ រោគអ្វីចាក់ដោតលោកម្ចាស់ ។

ព្រះថេរៈពោលថា ឧទរវាតោ មេ សមុដ្ឋិតោ ខ្យល់សៀតផ្ទៃ
កើតឡើងដល់ខ្ញុំហើយ ។ សាមណេរសួរថា ក្នុងកាលដទៃ ខ្យល់សៀត
ផ្ទៃធ្លាប់កើតឡើងឬទេ លោកម្ចាស់ ។

ព្រះថេរៈពោលថា អើ អារុសោ ។ សាមណេរពោលថា លោក
ម្ចាស់ដ៏ចម្រើន សេចក្តីសប្បាយ រមែងមានដោយអ្វី ។

ព្រះថេរៈពោលថា អារុសោ កាលខ្ញុំបានទឹកអំពីអនោតត្តស្រះផឹក
ជាសុភវិនិច្ឆ័យ ។ សាមណេរពោលថា បពិត្រលោកម្ចាស់ បើដូច្នោះ ខ្ញុំ
ព្រះករុណានឹងទៅយកមក ។

ព្រះថេរៈសួរថា អ្នកអាចឬ សាមណេរ ។ សាមណេរឆ្លើយថា
អាច លោកម្ចាស់ ។

ព្រះថេរៈពោលថា នាគរាជឈ្មោះបន្ទគៈ ដែលនៅក្នុងអនោតត្ត
ស្រះ ស្គាល់ខ្ញុំ បើដូច្នោះ ចូរលោកប្រាប់ដល់នាគរាជនោះ ហើយនាំទឹក
មួយក្តុមមក ដើម្បីប្រយោជន៍ដល់ការប្រកបថ្នាំចុះ ។

សាមណេរទទួលថា សាធុ ហើយថ្វាយបង្គំឧបជ្ឈាយ័ ហោះទៅ
កាន់អាកាសដែលមានចម្ងាយផ្លូវ ៥០០ យោជន៍ ។

ថ្ងៃនោះ នាគរាជមានអ្នករាំចោមរោមហើយ ប្រាថ្នានឹងលេងទឹក
នាគរាជនោះ លុះបានឃើញសាមណេរកំពុងមកនោះឯង ក៏ក្រោធ
ហើយគិតថា សមណៈត្រងោលនេះ រោយធ្វូលីដែលជាប់នឹងជើងលើ
អំបែងក្បាលរបស់អញ លោកមកដើម្បីត្រូវការទឹកក្នុងអនោតត្តស្រះ
ឥឡូវនេះ អញនឹងមិនឲ្យទឹកដល់លោក ដូច្នោះហើយ ដេកបិទអនោតត្ត
ស្រះដែលមានទំហំ ៥០ យោជន៍ ដោយពពារ ដូចបិទផ្ទាំងបាយដោយ
ថាសធំដូច្នោះ ។ សាមណេរសម្លឹងមើលអាការរបស់នាគរាជហើយ ដឹង
ថា នាគនេះក្រោធហើយ ទើបពោលគាថាដូច្នោះថា

សុណោហិ មេ នាគរាជ ឧត្តតេជ មហាពូល
ទេហិ មេ ចានីយយដំ ភេសជ្ជត្តម្ហិ អាតតោ ។

នៃនាគរាជ អ្នកជាបុគ្គលមានតេជះខ្លាំងក្លា មានកម្លាំង
ច្រើន ចូរអ្នកស្តាប់ពាក្យអាត្មា សូមឲ្យទឹកផឹកដល់អាត្មា
មួយក្អម អាត្មាមកហើយដើម្បីប្រយោជន៍ដល់ទឹកសម្រាប់
ធ្វើថ្នាំ ។

នាគរាជស្តាប់ពាក្យនោះ ទើបពោលគាថានេះថា

បុរត្តិមស្មី ទិសាកាតេ កង្កា នាម មហានទី

មហាសមុទ្ទមប្បតិ តតោ ត្ថំ ចានីយំ ហរ ។

ស្ទឹងធំឈ្មោះគង្គា ត្រង់ទិសបូព៌ រមែងហូរទៅកាន់មហា
សមុទ្ធ សូមលោកនាំទឹកអំពីស្ទឹងគង្គានោះទៅចុះ ។

សាមណេរស្តាប់ពាក្យនោះហើយ គិតថា ស្តេចនាគនេះ មិនឲ្យ
តាមសេចក្តីប្រាថ្នារបស់អញ អញនឹងប្រើកម្លាំងឲ្យនាគនេះ ដឹងអានុភាព
អញនឹងសង្កត់ស្តេចនាគនេះ ហើយយកទឹកទៅ ដូច្នោះហើយ ពោលថា
មហារាជ ព្រះឧបជ្ឈាយ័ឲ្យអាត្មានាំទឹកដឹកអំពីអនោតត្ថស្រះនេះប៉ុណ្ណោះ
ព្រោះហេតុនោះ ទើបអាត្មានាំទឹកដឹកនេះតែម្យ៉ាងទៅ សូមលោកចៀស
ចេញ កុំឃាត់អាត្មាឡើយ ដូច្នោះហើយ ពោលគាថានេះថា

តតោរ ចានីយំ ហាស្សំ ឥមិជារម្មិ អត្ថិកោ

យទិ តេ ថាមពលំ អត្ថិ ឆាតរាជ និវារយ ។

អាត្មាយកទឹកអំពីអនោតត្ថស្រះនេះប៉ុណ្ណោះ អាត្មា
ត្រូវការទឹកអំពីអនោតត្ថស្រះ នៃស្តេចនាគ បើកម្លាំង
លោកមាន ចូររារាំងចុះ ។

លំដាប់នោះ ស្តេចនាគពោលថា

សាមណេរ សចេ អត្ថិ តវ វិក្កម ចោរិសំ

អភិនធាមិ តេ វាចំ ហាស្សុ ចានីយំ មម ។

នៃសាមណេរ បើលោកក្លាហាន ជាកូនប្រុសសោត ខ្ញុំ

ពេញចិត្តនឹងពាក្យរបស់លោក សូមអញ្ជើញលោកនាំ
ទឹករបស់ខ្ញុំទៅចុះ ។

លំដាប់នោះ សាមណេរពោលថា ឯវី មហារាជ ហារមិ
មហារាជ ខ្ញុំនឹងនាំទៅយ៉ាងនេះ ។ ស្តេចនាគពោលថា យទិ
សក្តោន្តោ ហារមិ បើលោកអាច ក៏ចូរនាំទៅចុះ ។

សាមណេរឲ្យស្តេចនាគទទួលប្តេជ្ញាអស់វារៈ ៣ ដងថា តេន ហិ
សុដ្ឋ ជានស្ស បើដូច្នោះ ចូរលោកដឹងដោយល្អចុះ ហើយគិតថា ការ
ដែលអញសម្តែងអានុភាពរបស់ព្រះពុទ្ធសាសនា ហើយយកទឹកទៅ រមែង
គួរ ដូច្នោះហើយ ដំបូងបានទៅកាន់សម្នាក់របស់ពួកអាកាសដ្ឋទេវតា
ទេវតាទាំងនោះ មកថ្វាយបង្គំ ពោលថា មានរឿងអ្វីលោកម្ចាស់ ហើយ
នាំគ្នាឈរ ។

សាមណេរពោលថា សង្រ្គាមរបស់អាត្មាជាមួយនឹងបន្ទគនាគរាជ
នឹងមានត្រង់ផ្ទៃអនោតត្តស្រះនេះ សូមពួកអ្នកទៅកាន់ទីនោះ ហើយ
មើលនូវការឃ្នះនិងការចាញ់ ។ សាមណេរទៅកាន់សម្នាក់ស្តេច
ចតុលោកបាល សក្កទេវរាជ សុយាមទេវរាជ សន្តសិតទេវរាជ សុនិម្មិត
និងវសវត្តិទេវរាជ ហើយប្រាប់សេចក្តីនោះ ដោយទំនងនុ៎ះឯង ។ បន្ទាប់
អំពីនោះ សាមណេរទៅដោយលំដាប់ រហូតដល់ព្រហ្មលោក កាលព្រហ្ម
ទាំងឡាយក្នុងទីនោះ ។ មកថ្វាយបង្គំ ហើយឈរ សួរថា មានរឿងអ្វី

លោកម្ចាស់ ទើបប្រាប់សេចក្តីនោះ ។ សាមណេរប្រាប់ក្នុងទីគ្រប់កន្លែង
 មួយរំពេច វៀរអសញ្ញីសត្វ និងអរូបព្រហ្មដោយអាការយ៉ាងនេះ សូម្បី
 ទេវតាគ្រប់ពួក ស្តាប់ពាក្យលោកហើយ ប្រជុំគ្នាពេញអាកាស មិនមាន
 ចន្លោះ ត្រង់អនោតត្តស្រះ ដូចលម្អិតនៃនំដែលដាក់ក្នុងនាឡិដូច្នោះ ។
 កាលពួកទេវតាប្រជុំគ្នាហើយ សាមណេរឈរក្នុងអាកាស ពោលនឹង
 ស្តេចនាគថា

សុណោហិ មេ នាគរាជ ឧត្តតេជ មហាពូល
 ទេហិ មេ ចានីយយដំ កេសជ្ជត្តម្ហិ អាតតោ ។
 នៃនាគរាជ អ្នកជាបុគ្គលមានតេជះខ្លាំងក្លា មានកម្លាំង
 ច្រើន ចូរស្តាប់ពាក្យអាត្មា សូមឲ្យទឹកដឹកដល់អាត្មាមួយ
 ក្អម អាត្មាមកហើយប្រយោជន៍ដល់ទឹកសម្រាប់ធ្វើថ្នាំ ។
 លំដាប់នោះ នាគរាជពោលថា

សាមណេរ សចេ អត្ថិ តវ វិក្កម ចោរិសំ
 អភិណ្ឌាមិ តេ វាចំ ហរស្សុ ចានីយំ មម ។
 នៃសាមណេរ បើលោកក្លាហាន ជាកូនប្រុសសោត ខ្ញុំ
 ពេញចិត្តនឹងពាក្យរបស់លោក សូមអញ្ជើញលោកនាំទឹក
 របស់ខ្ញុំទៅចុះ ។

សាមណេរនោះ ទទួលពាក្យប្តេជ្ញារបស់នាគរាជ ៣ ដង ហើយ

ឈរក្នុងអាកាសនោះឯង និម្មិតអត្តភាពជាព្រហ្ម (កម្ពស់) ប្រមាណ ១២ យោជន៍ ទម្ងាក់ខ្លួនអំពីអាកាស ជាន់ត្រង់ពពាររបស់ស្តេចនាគ សង្កត់ឲ្យផ្តាប់មុខចុះហើយ រំពេចនុំឯង កាលសាមណេរជាន់ពពារ របស់ស្តេចនាគប៉ុណ្ណោះ ពពារស្តេចនាគបានរួញនៅសល់ប្រមាណប៉ុន វែក ដូចស្បែកស្រស់ដែលបុរសមានកម្លាំងជាន់ហើយដូច្នោះ ។ ក្នុងទី ដែលផុតចាកពពាររបស់ស្តេចនាគមក ខ្សែទឹកប្រមាណប៉ុនដើមឆ្នោត ក៏ បាញ់ឡើងលើ សាមណេរញ៉ាំងក្នុងទឹកឲ្យពេញក្នុងអាកាសនុំឯង ។ ពួកទេវតាបានឲ្យសាធុការហើយ ។ លំដាប់នោះ នាគរាជខ្មាស ហើយ ក្រោធនឹងសាមណេរ ភ្នែកទាំងពីររបស់នាគរាជនោះ មានពណ៌ដូចផ្កា ច្បា ។ ស្តេចនាគគិតថា សមណៈត្រងោលនេះ ឲ្យពួកទេវតាប្រជុំគ្នា ហើយ កាន់យកទឹកដឹក ធ្វើអញ្ជូនខ្មាសហើយ អញ្ជូនចាប់លោក លូកដៃចូលក្នុងមាត់ ច្របាប់បេះដូងរបស់លោក ឬចាប់ជើងរបស់លោក ហើយត្រងែងទៅត្រើយម្ខាង ដូច្នោះហើយ ដេញតាមសាមណេរដោយ សន្ទុះដំរីហ័ស តែមិនអាចទាន់លោកឡើយ ។ សាមណេរមកហើយ ដាក់ទឹកដឹកក្នុងដៃព្រះឧបជ្ឈាយ៍ ពិតថា បិរថ កន្តេ សូមលោកម្ចាស់ ឆាន់ចុះ ។

ស្តេចនាគមកតាមក្រោយ ទូលព្រះអនុរុទ្ធថា បពិត្រព្រះអនុរុទ្ធដ៏ ចម្រើន សាមណេរកាន់យកទឹកដែលខ្ញុំមិនបានឲ្យមក សូមលោកម្ចាស់

កុំឆាន់ ។ ព្រះថេរៈសួរថា នៃសាមណេរ បានឮថា សេចក្តីនេះ យ៉ាង
នោះឬ ។

សាមណេរពោលថា សូមលោកម្ចាស់ឆាន់ចុះ ទឹកនេះ ស្តេចនាគ
ឲ្យហើយ ទើបខ្ញុំនាំមក ។ ព្រះថេរៈដឹងថា ឈ្មោះថា ការពោលពាក្យ
កុហករបស់សាមណេរដែលជាព្រះខីណាស្រព រមែងមិនមាន ទើបឆាន់
ទឹក អាពាធក៏ស្ងប់ក្នុងខណៈនុ៎ះឯង ។

នាគរាជទូលព្រះថេរៈទៀតថា បពិត្រលោកម្ចាស់ដ៏ចម្រើន ខ្ញុំជា
បុគ្គលដែលសាមណេរឲ្យពួកទេវតាទាំងអស់ប្រជុំគ្នា ធ្វើឲ្យខ្មាសហើយ
ខ្ញុំនឹងហែកបេះដូងរបស់លោក ឬនឹងចាប់លោកត្រង់ជើង គ្រវែងទៅកាន់
ត្រើយនាយ ។

ព្រះថេរៈពោលថា មហារាជ សាមណេរមានអានុភាពច្រើន អ្នក
មិនអាចប្រយុទ្ធជាមួយសាមណេរបានឡើយ ចូរអ្នកឲ្យសាមណេរអត់
ទោស ហើយទៅវិញចុះ ។ ស្តេចនាគដឹងអានុភាពរបស់សាមណេរដោយ
ខ្លួនឯងនោះឯង តែដេញមកព្រោះការខ្មាស ។ លំដាប់នោះ ស្តេចនាគ
ឲ្យសាមណេរនោះអត់ទោស តាមពាក្យរបស់ព្រះថេរៈ ធ្វើនូវការពេញចិត្ត
ជាមិត្តភាព ហើយពោលថា តាំងអំពីកាលនេះទៅ បើសេចក្តីត្រូវការ
ដោយទឹកក្នុងអនោតត្តស្រះ មាន កិច្ចដោយការមកនៃលោកម្ចាស់ រមែង
មិនមាន សូមលោកម្ចាស់បញ្ជូនដំណឹងដល់ខ្ញុំ ខ្ញុំនឹងនាំទឹកមកប្រគេនឯង

ដូច្នោះហើយ ចៀសចេញទៅ ។

សូម្បីព្រះថេរៈ ក៏នាំសាមណេរទៅហើយ ។ ព្រះសាស្តាទ្រង់ជ្រាប
ការមករបស់ព្រះថេរៈហើយ ប្រថាប់គង់ទតការមករបស់ព្រះថេរៈ លើ
ប្រាសាទរបស់មិត្តរមាតា ។ សូម្បីពួកភិក្ខុឃើញព្រះថេរៈកំពុងមក ក៏
ក្រោកឡើងទទួលបាត្រនិងចីវរ ។ គ្រានោះ ភិក្ខុពួកខ្លះ ស្ទាបសាមណេរ
ត្រង់ក្បាលខ្លះ ចាប់ត្រចៀកទាំងពីរខ្លះ ដើមដៃខ្លះ អង្រួនខ្លះ ពោលថា
នៃសាមណេរតូច លោកប្អូនមិនអង្សុកទេឬ ។

ព្រះសាស្តាទតឃើញកិរិយារបស់ភិក្ខុទាំងនោះហើយ ទ្រង់ព្រះ
តម្រិះថា កម្មរបស់ភិក្ខុទាំងនោះ គ្រាតគ្រាតពិត ភិក្ខុទាំងនោះ ចាប់
សាមណេរ ដូចចាប់អាសិរពិសត្រង់ក ពួកភិក្ខុទាំងនោះ មិនដឹងអានុភាព
របស់សាមណេរឡើយ ថ្ងៃនេះ តថាគតគួរធ្វើគុណរបស់សុមនសាមណេរ
ឲ្យប្រាកដ ។ ព្រះថេរៈមកថ្វាយបង្គំព្រះសាស្តាហើយ ។ ព្រះសាស្តា
ទ្រង់ធ្វើបដិសណ្ឋារៈហើយ ហៅព្រះអានន្ទមក ត្រាស់ថា ម្ចាស់អានន្ទ
តថាគតមានបំណងនឹងលាងជើងទាំងពីរដោយទឹកក្នុងអនោតត្តស្រះ ចូរ
អ្នកឲ្យក្តមដល់សាមណេរ ឲ្យនាំទឹកមកចុះ ។ ព្រះថេរៈឲ្យសាមណេរ
ប្រមាណ ៥០០ រូប ក្នុងវិហារប្រជុំគ្នាហើយ ។ បណ្តាសាមណេរទាំង
នោះ សុមនសាមណេរបួសថ្មីជាងសាមណេរទាំងពួង ។ ព្រះអានន្ទត្រូវ
ពោលនឹងសាមណេរដែលមានវស្សាច្រើនជាងគេបង្អស់ថា នៃសាមណេរ

ព្រះសាស្តាមានបំណងលាងព្រះបាទទាំងគូ ដោយទឹកក្នុងអនោតត្តស្រះ ចូរលោកកាន់យកក្អមទឹក ទៅនាំទឹកមក ។

សាមណេរនោះ មិនប្រាថ្នា ដោយពោលថា បពិត្រលោកម្ចាស់ដ៏ ចម្រើន ខ្ញុំមិនអាច ។ ព្រះថេរៈសួរសាមណេរទាំងឡាយដ៏សេសដោយ លំដាប់ សាមណេរទាំងនោះ ក៏ពោលដោះខ្លួនយ៉ាងនោះឯង ។ មាន ពាក្យសួរថា បណ្តាសាមណេរទាំងនោះ សាមណេរដែលជាព្រះខ័ណ្ឌ- ស្រព មិនមានឬ ។

ឆ្លើយថា មាន តែសាមណេរទាំងនោះមិនប្រាថ្នា ដោយគិតឃើញ ថា កម្រងផ្កានេះ ព្រះសាស្តាទ្រង់មិនចង់ទុកដើម្បីពួកយើង ទ្រង់ចង់ទុក ដើម្បីសុមនសាមណេរមួយអង្គប៉ុណ្ណោះ ។ តែពួកសាមណេរដែលជា បុប្ផជន មិនប្រាថ្នាទៅ ក៏ព្រោះភាពដែលខ្លួនមិនអាចនោះឯង ក្នុងទី បំផុត កាលវារៈដល់សុមនសាមណេរ ព្រះថេរៈពោលថា នៃសាមណេរ ព្រះសាស្តាមានបំណងលាងព្រះបាទទាំងគូ ដោយទឹកក្នុងអនោតត្តស្រះ ចូរលោក (កាន់យកក្អមទឹក) ទៅដងទឹកមក ។

សុមនសាមណេរពោលថា កាលព្រះសាស្តា ទ្រង់ឲ្យនាំមក ខ្ញុំនឹង ទៅ ទើបថ្វាយបង្គំព្រះសាស្តាក្រាបទូលសួរថា បពិត្រព្រះអង្គដ៏ចម្រើន បានឮថា ទ្រង់ឲ្យខ្ញុំព្រះអង្គនាំទឹកមកអំពីអនោតត្តស្រះឬ ។

ព្រះសាស្តាត្រាស់ថា ម្ចាស់សុមនៈ យ៉ាងនោះឯង ។

សុមនសាមណេរនោះ យកដៃចាប់ក្អមធំមួយដែលដាក់ទឹកបាន ៦០ ក្អម បណ្តាក្អមសម្រាប់សេនាសនៈដែលធ្វើអំពីមាស ដែលនាង វិសាខាសាងទុក គិតថា សេចក្តីត្រូវការរបស់អញ ដោយក្អមដែលលើក ឡើងដាក់លើស្នា មិនមាន ហើយហោះឡើងទៅកាន់អាកាស បែរមុខ ទៅកាន់ហិមវន្តប្បុរេស ។

នាគរាជឃើញសាមណេរកំពុងមកអំពីចម្ងាយ ទើបទទួលលីក្អម ដោយចង្អុយស្នា ពោលថា បពិត្រលោកម្ចាស់ បើទាសៈដូចខ្ញុំ មាន ព្រោះហេតុអ្វី ទើបលោកម្ចាស់មកឯង បើសេចក្តីត្រូវការដោយទឹក មាន ហេតុអ្វីលោកម្ចាស់មិនបញ្ជូនដំណឹងមក ដូច្នោះហើយ យកក្អមដងទឹក លីដោយស្នា ពោលថា សូមលោកម្ចាស់និមន្តទៅមុនចុះ ខ្ញុំឯងនឹងនាំ ទៅ ។ សាមណេរពោលថា មហារាជ ចូរលោកឈប់ចុះ ខ្ញុំឯងដែល ព្រះសម្មាសម្ពុទ្ធប្រើមក ឲ្យស្តេចនាគត្រឡប់ហើយ យកដៃចាប់ត្រង់ កណ្តាប់មាត់ក្អម ហោះមកតាមអាកាស ។

លំដាប់នោះ ព្រះសាស្តាទ្រង់សម្លឹងមើលសាមណេរដែលកំពុង ត្រឡប់មក (អំពីចម្ងាយ) ហៅពួកភិក្ខុមក ហើយត្រាស់ថា ម្ចាស់ភិក្ខុ ទាំងឡាយ ពួកអ្នកចូរមើលលីលារបស់សាមណេរ ដែលល្អរុងរឿង ដូច ស្តេចហង្សរុងរឿងក្នុងអាកាសដូច្នោះ ។

សាមណេរដាក់ក្អមចុះហើយ ថ្វាយបង្គំព្រះសាស្តា ឈរក្នុង

ចំណែកម្ខាង ។ លំដាប់នោះ ព្រះសាស្តាត្រាស់សួរថា ម្ចាស់សុមនៈ អ្នកមានអាយុប៉ុន្មាន ។ សាមណេរក្រាបទូលថា បពិត្រព្រះអង្គដ៏ចម្រើន ខ្ញុំព្រះអង្គមានអាយុ ៧ ឆ្នាំ ។

ព្រះសាស្តាត្រាស់ថា ម្ចាស់សុមនៈ បើដូច្នោះ តាំងអំពីនេះទៅ អ្នកចូរជាកិក្ខុចុះ ដូច្នោះហើយ បានប្រទានទាយជួរឧបសម្បទា ។ បាន ឮថា សាមណេរអាយុ ៧ ឆ្នាំ ពីរូបប៉ុណ្ណោះ ដែលបានឧបសម្បទា គឺ សុមនសាមណេរនេះមួយរូប និងសោបាកសាមណេរមួយរូប ។

កាលសុមនសាមណេរឧបសម្បទាហើយយ៉ាងនោះ ពួកកិក្ខុ សន្ទនាគ្នាក្នុងធម្មសភាថា អារុសោទាំងឡាយ គួរអស្ចារ្យហ្ន៎ ឈ្មោះថា សាមណេរតូច មានអានុភាពបែបនេះ អានុភាពបែបនេះ ពួកយើងមិន ធ្លាប់ឃើញឡើយ ក្នុងកាលមុនអំពីនេះ ។ ព្រះសាស្តាយាងមកហើយ ទ្រង់ត្រាស់សួរថា ម្ចាស់កិក្ខុទាំងឡាយ អម្បាញ់មិញនេះ ពួកអ្នកអង្គុយ សន្ទនាគ្នាដោយរឿងអ្វីហ្ន៎ ។ កិក្ខុទាំងនោះក្រាបបង្គំទូលថា បពិត្រព្រះ អង្គដ៏ចម្រើន ដោយរឿងឈ្មោះនេះ ។

ព្រះសាស្តាទ្រង់ត្រាស់ថា ម្ចាស់កិក្ខុទាំងឡាយ ក្នុងសាសនារបស់ តថាគត បុគ្គលទោះបីជានៅក្មេង បើបដិបត្តិប្រពៃហើយ រមែងបាន សម្បត្តិបែបនេះដូចគ្នា ។ កាលទ្រង់សម្តែងធម៌ ទើបត្រាស់ព្រះគាថា នេះថា

យោ ហវេ ធម្មារោ ភិក្ខុ យុញ្ញតិ ពុទ្ធសាសនេ
 សោមំ លោកំ បកាសេតិ អញ្ញា មុត្តារាវ ចជ្ជិមា ។
 ភិក្ខុណានៅកំលោះ ប្រឹងប្រែងក្នុងព្រះពុទ្ធសាសនា ភិក្ខុ
 នោះ រមែងញ៉ាំងលោកនេះ ឲ្យភ្លឺស្វាងបាន ដូចព្រះចន្ទ
 ដែលរះផុតអំពីពពក^(១) ដូច្នោះ ។

ក្នុងកាលចប់ទេសនា មហាជនបានសម្រេចអរិយផលទាំងឡាយ
 មានសោតាបត្តិផលជាដើម ។

បានឮថា ព្រះអនុរុទ្ធប្រព្រឹត្តដុសខាត់កិលេស ជានេសជ្ជិកៈ (អ្នក
 មានការមិនសឹងជារត្ត) នោះ អស់ ៥៥ ឆ្នាំ ។ អាចារ្យពួកខ្លះពោលថា
 ព្រះថេរៈសមាទាននេសជ្ជិកវត្ត អស់ ៥៥ ឆ្នាំ ២៥ ឆ្នាំដំបូង មិនបាន
 សឹងឡើយ បន្ទាប់អំពីនោះ ទើបសឹងក្នុងបច្ចិមយាម ព្រោះរាងកាយទន់
 ខ្សោយ ។

ព្រះអនុរុទ្ធត្ថេវ ចប់ ^(២)

១-បិ.៥២ ទំ.១០១ យ.៣៥ ។ ២-ស្រង់ចាកវិនយបិដក ចុល្លវត្ត ថេរគាថា
 ធម្មបទ នឹងអបទាន មួយអង្វើដោយអដ្ឋកថា ។

ព្រះឧបាលិស្តេរ

បានឮថា កុលបុត្តនេះ ក្នុងសាសនានៃព្រះមានព្រះភាគព្រះនាម
 បទុមុត្តរៈ កើតក្នុងផ្ទះមានត្រកូល ក្នុងនគរហង្សវតី ។ ថ្ងៃមួយ ស្តាប់
 ព្រះធម្មទេសនារបស់ព្រះសាស្តា បានឃើញព្រះសាស្តាទ្រង់តែងតាំង
 ភិក្ខុមួយរូប ទុកក្នុងតំណែងឯតទគ្គៈ គឺជាកំពូលលើសភិក្ខុទាំងឡាយខាង
 ទ្រទ្រង់នូវព្រះវិន័យ ធ្វើកម្មគឺបុញ្ញាធិការ ហើយបានប្រាថ្នាតំណែងនោះ ។
 កុលបុត្តនោះ បំពេញកុសលដរាបដល់អស់ជីវិត អន្ទោលទៅមកក្នុង
 ទេវតានិងមនុស្សទាំងឡាយ លុះដល់ពុទ្ធប្បាទនេះ បដិសន្ធិក្នុងផ្ទះជាង
 កោរកាត់ មាតាបិតាបានដាក់ឈ្មោះកុលបុត្តនោះថា ឧបាលិ ។
 កុលបុត្តនោះ ចម្រើនវ័យហើយ ជាទីប្រោសប្រាណរបស់ស្តេច ៦ អង្គ
 មានអនុរុទ្ធរាជកុមារជាដើម ។ កាលព្រះតថាគតគង់ត្រង់អនុបិយម្តវ័ន
 បានចេញបួសជាមួយក្សត្រ ៦ អង្គ ដែលចេញទៅបព្វជ្ជា ។ ការចេញ
 បួសរបស់កុលបុត្តនោះ មានហើយក្នុងរឿងព្រះអនុរុទ្ធត្ថេរខាងដើម ។

ព្រះថេរៈ កាលបព្វជ្ជាឧបសម្បទាហើយ បានទទួលយកកម្មដ្ឋាន
 ក្នុងសម្មាកររបស់ព្រះសាស្តា ហើយក្រាបទូលថា បពិត្រព្រះអង្គដ៏ចម្រើន
 សូមទ្រង់អនុញ្ញាតឲ្យខ្ញុំព្រះអង្គនៅព្រៃចុះ ។

ព្រះសាស្តាត្រាស់ថា ម្ចាស់ភិក្ខុ បើអ្នកនៅព្រៃ ធុរៈមួយប៉ុណ្ណោះ

នឹងចម្រើន តែបើបដិបត្តិក្នុងសម្មាសម្ពុទ្ធសំគតថាគត គន្ធុរៈផង វិបស្សនា
ធុរៈផង នឹងបរិបូណ៌ ។ ព្រះថេរៈទទួលព្រះពុទ្ធតម្រាស់ហើយ បំពេញ
វិបស្សនាកម្មដ្ឋាន មិនយូរប៉ុន្មាន ក៏បានសម្រេចអរហត្តផល ។ សមដូច
គាថាដែលលោកពោលទុកក្នុងអបទានថា

នគរេ ហំសវតិយា សុជាតោ នាម ព្រាហ្មណោ

អសីតិកោដិសន្និចយោ បហូតធនធាញ្ញវា ។

ខ្ញុំកើតជាព្រាហ្មណ៍ ឈ្មោះសុជាត ក្នុងក្រុងហង្សវតី ជាអ្នក
សន្សំនូវទ្រព្យសម្បត្តិ ចំនួន ៨០ កោដិ មានទ្រព្យនិងស្រូវជា
ច្រើន ។

អជ្ឈាយកោ មន្តធារោ តិណ្ណំ វេទាន ចារកូ

លក្ខណោ ឥតិហាសេ ច សទ្ធម្មេ ចារមី តតោ ។

ខ្ញុំជាអ្នកបង្រៀនមន្ត ចេះចាំមន្ត សម្រេចត្រៃវេទ ដល់នូវ
ត្រើយក្នុងធម៌របស់ខ្លួន គឺក្បួនទាយលក្ខណៈ និងក្បួនឈ្មោះ
ឥតិហាសៈ ។

បរិពូជា ឯកសិខា កោតមា ពុទ្ធសាវកា

ចរកា តាបសា ចេវ ចរន្តិ មហិយា តទា ។

ក្នុងគ្រានោះ ពួកបរិពូជក អ្នកមានផ្លូវសក់មួយ ពួកពុទ្ធ-
សាវ័ករបស់ព្រះគោតម និងពួកតាបសអ្នកប្រព្រឹត្តតបៈ តែង

នាំគ្នាត្រាច់ទៅលើផែនដី ។

តេមិ មំ បរិវាបន្តិ ព្រាហ្មណោ វិស្សតោ ឥតិ
ពហូ ជនា មំ បូជេន្តិ ឆាហំ បូជេមិ តិព្វំនំ ។

ពួកទាំងនោះ តែងចោមរោមខ្ញុំ ពួកជនជាច្រើនតែងបូជាខ្ញុំ
ដោយសម្គាល់ថា ជាព្រាហ្មណ៍មានកិត្តិសព្ទល្បីល្បាញ ខ្ញុំ
មិនបូជាជនណាមួយ ។

បូជារហំ ន បស្សមិ មានថន្នោ អហំ តនា
ពុទ្ធាតិ រចនំ នត្តិ តាវ នុប្បជ្ជតេ ជិនោ ។

វេលានោះ ខ្ញុំជាមនុស្សរឹងក្តឹង ដោយមានៈ មិនឃើញ
បុគ្គលគួរបូជា ទាំងពាក្យថា ព្រះពុទ្ធ ក៏មិនដែលមាន
ព្រោះព្រះជិនស្រី ទ្រង់មិនទាន់កើតឡើងនៅឡើយ ។

អចូយេន អហោរត្តំ បទុមុត្តរនាមកោ
សព្វំ តមំ វិនោទេត្វា លោកេ ឧប្បជ្ជិ ចក្កុមា ។

លុះកន្លងថ្ងៃនិងយប់ទៅ ព្រះពុទ្ធទ្រង់ព្រះនាមបទុមុត្តរៈ
ទ្រង់មានបញ្ញាចក្ក កម្ចាត់បង់នូវជំងឺតទាំងពួង ទ្រង់កើត
ឡើងក្នុងលោក ។

វិត្តារិកេ ពហូ ជញ្ញោ បុថុក្ខតេ ច សាសនេ
ឧទាតមិ តនា ពុទ្ធា នករំ ហំសស្សយំ ។

កាលបើពួកជន ជាអ្នកប្រាជ្ញ មានចំនួនច្រើនផ្សាយទៅផង
សាសនារីកក្រាស់ក្រែលផង គ្រានោះ ព្រះសម្មាសម្ពុទ្ធស្តេចចូល
ទៅកាន់ក្រុងហង្សវតី ។

បិតុ អត្តាយ សោ ពុទ្ធា ធម្មំ នេសេសិ ចក្កុមា
តេន កាលេន បរិសា សមន្តា យោជនំ តទា ។
ព្រះពុទ្ធមានបញ្ញាចក្កុនោះ ទ្រង់សម្តែងធម៌ដើម្បីប្រយោជន៍
ដល់ព្រះបិតាក្នុងវេលានោះ ពួកបរិស័ទប្រមាណមួយ
យោជន៍ដោយជុំវិញ (មកគាល់ព្រះអង្គ) តាមកាលដ៏
គួរនោះ ។

សម្មតោ មនុជានំ យោ សុនន្ទោ នាម តាបសោ
យាវតា ពុទ្ធបរិសា បុប្ផេហិទ្ធានយិ តទា ។
គ្រានោះ តាបសឈ្មោះសុនន្ទៈ ដែលពួកមនុស្សរាប់អាន
បានបិទបាំងពុទ្ធបរិស័ទទាំងអស់ ដោយផ្កាទាំងឡាយ ។
ចតុសច្ចំ បកាសេន្តោ សេដ្ឋេ ច បុប្ផមណ្ឌាបេ
កោដិសតសហស្សានំ ធម្មាភិសមយោ អហុ ។
កាលព្រះសម្មាសម្មុទ្ធ ទ្រង់ប្រកាសសច្ចៈទាំង ៤ ក្នុងមណ្ឌាប
ដ៏ហើយដោយផ្កាដ៏ប្រសើរ ពួកបរិស័ទមួយសែនកោដិ ក៏
បានសម្រេចធម្មាភិសម័យ ។

សត្តរត្តិជ្ជិវំ ពុទ្ធា វស្សិត្វា ធម្មវដ្ឋិយោ
អដ្ឋមេ ទិវសេ បត្តេ សុនន្ទំ កិត្តយំ ជិនោ ។

ព្រះសម្មាសម្ពុទ្ធច្រង់បង្ករក្លៀង គឺព្រះធម៌ អស់ ៧ យប់ ៧ ថ្ងៃ
លុះដល់ថ្ងៃទី ៨ ព្រះជិនស្រី ក៏ច្រង់បានទំនាយនូវតាបស
ឈ្មោះសុនន្ទៈថា ។

ទេវលោកេ មនុស្សេ វា សំសរន្តោ អយំ ភវេ
សព្វេសំ បរហេ ហុត្វា ភវេសុ សំសរិស្សតិ ។

សុនន្ទតាបសនេះ កាលអន្ទោលទៅក្នុងភព គឺទេវលោក ឬ
មនុស្សលោក នឹងបានជាអ្នកប្រសើរជាងទេវតា ទាំងជាង
មនុស្សទាំងអស់ នឹងអន្ទោលទៅក្នុងភពទាំងឡាយ ។

កប្បសតសហស្សម្ហិ ឱក្កាកកុលសម្ពវោ
កោតមោ ធាម ធាមេន សត្តា លោកេ ភវិស្សតិ ។

លុះដល់វាងមួយសែនកប្ប នឹងមានព្រះសម្មាសម្ពុទ្ធ ព្រះនាម
គោតម កើតឡើងក្នុងត្រកូលឱក្កាកៈ នឹងបានជាសាស្តាក្នុង
លោក ។

តស្ស ធម្មេសុ ទាយាទោ ឱរសោ ធម្មនិម្មិតោ
មន្តានីបុត្តោ បុណ្ណាតិ ហោស្សតិ សត្ត សារកោ ។

សុនន្ទតាបសនេះ នឹងបានជាទាយាទក្នុងធម៌ ជាឱរស ជា

ធម្មនិម្មិត ជាសាវ័កឈ្មោះបុណ្ណៈ ជាបុត្តនៃនាងមន្តានី
របស់ព្រះសាស្តានោះ ។

ឯវំ កិត្តយិ សម្ពុទ្ធោ សុនន្ទំ តាបសំ តទា
ហាសយន្តោ ជនំ សព្វំ ទស្សយន្តោ សកំ ពលំ ។

លុះព្រះសម្ពុទ្ធ បានព្យាករសុនន្ទតាបសយ៉ាងនេះហើយ
បានញ្ជាំងជនទាំងពួងឲ្យរីករាយ ទ្រង់សម្តែងតាមកម្លាំង
របស់ព្រះអង្គ ។

កតញ្ចលី នមស្សន្តិ សុនន្ទំ តាបសំ តទា
ពុទ្ធោ កាវំ ករិត្វាន សោទេសិ តតិមត្តនោ ។

វេលានោះ ពួកបរិស័ទបានប្រណាម្យអញ្ចលី នមស្តារ
ចំពោះសុនន្ទតាបស សុនន្ទតាបស ក៏ធ្វើសក្ការបូជាចំពោះ
ព្រះសម្ពុទ្ធរួចហើយ ទើបធ្វើគតិរបស់ខ្លួនឲ្យស្អាត ។

តត្ថ មេ អហុ សង្ក្រយ្យា សុត្វាន មុនិទោ វចំ
អហំ កាវំ ករិស្សាមិ យថា បស្សាមិ កោតមំ ។

ខ្ញុំបានស្តាប់ព្រះពុទ្ធដីការរបស់ព្រះមុនី (ព្រះនាមបទុមុត្តរៈ)
ក៏មានបំណងក្នុងវេលានោះថា អាត្មាអញនឹងបានឃើញ
ព្រះគោតមយ៉ាងណា នឹងធ្វើសក្ការបូជាយ៉ាងនោះ ។

ឯវាហំ ចិន្ទយិត្វាន កិរិយំ ចិន្ទយិ មមំ

ក្បាហំ កម្មំ អាចរាមិ បុញ្ញក្ខេត្តេ អនុត្តរេ ។
 លុះខ្ញុំគិតយ៉ាងនេះរួចហើយ ទើបគិតរកបុញ្ញកិរិយាវត្ថុដែល
 ខ្ញុំគួរធ្វើថា អាត្មាអញនឹងប្រព្រឹត្តអំពើអ្វីហ្ន៎ ក្នុងបុញ្ញក្ខេត្តដ៏
 ប្រសើរ ។

អយញ្ច ចាបិកោ ភិក្ខុ សព្វចាប័ន សាសនេ
 វិនយេ អក្កនិក្ខិត្តោ តំ ហានំ បត្តយី អហំ ។
 ឯភិក្ខុជាអ្នកសូត្រអង្គនេះ ព្រះមានព្រះភាគបានតាំងថា ជា
 អ្នកប្រសើរខាងព្រះវិន័យ ជាងភិក្ខុអ្នកសូត្រទាំងពួង ក្នុង
 សាសនា ដូច្នោះ អាត្មាអញនឹងប្រាថ្នាយកតំណែងនោះ ។
 តនំ មេ អមិតំ កោតំ អក្កោកំ សាត្រប្បមំ
 តេន កោតេន ពុទ្ធស្ស អារាមំ មាបយេ អហំ ។
 ទ្រព្យរបស់អាត្មាអញនេះ ច្រើនណាស់ រាប់មិនអស់ ឧបមា
 ដូចសាគរ បុគ្គលមិនអាចនឹងឲ្យញាប់ញ័របានឡើយ ហេតុ
 នេះ អាត្មាអញគួរសាងអារាមថ្វាយព្រះសម្មាសម្ពុទ្ធ ដោយទ្រព្យ
 នោះ ។

សោភនំ ឆាម អារាមំ នករស្ស បុរត្ថតោ
 កត្វា សតសហស្សេន សង្ឃារាមំ អមាបយី ។
 ខ្ញុំបានសាងអារាមមួយ ឈ្មោះសោភនៈ នៅខាងមុខទីក្រុង

ឲ្យជាអារាមសម្រាប់សង្ឃ អស់ចំនួនមួយសែនកហាបណៈ ។

ក្រូជាតារេ ច ចាសាទេ មណ្ឌលេ ហម្មិយេ គុហា
ចង្កៀមេ សុកតេ កត្វា សង្ឃារាមេ អមាបយី ។

ខ្ញុំបានសាងផ្ទះមានកំពូលផង ប្រាសាទវែងផង មណ្ឌបផង
ប្រាសាទមានដំបូលរលីងផង គុហាផង ទីចង្រ្កមដ៏ល្អផង
ក្នុងអារាមរបស់សង្ឃ ។

ជន្មាយវំ អត្តិសាលំ អថោ ឧទកមាឡកំ
ជ្ជានយវំ មាបយិត្វា ភិក្ខុសង្ឃស្សនាសហំ ។

មួយទៀត ខ្ញុំបានសាងរោងកម្ដៅកាយ រោងភ្លើង រោងទឹក
បន្ទប់សម្រាប់ស្រង់ទឹក ថ្វាយចំពោះព្រះភិក្ខុសង្ឃ ។

អាសន្និយោ ច បីបកេ បរិកោតេ ច ភាជនេ
អាវាមិកញូ ភេសជ្ជំ សព្វមេតំ អនាសហំ ។

ខ្ញុំបានថ្វាយជើងម៉ា តាំង គ្រឿងប្រើប្រាស់ ភាជន៍ ភេសជ្ជៈ
ទាំងអស់នុ៎ះ សម្រាប់អារាម ។

អារក្ខំ បដ្ឋបេត្វាន ចាការំ ការយី ទង្គំ
មា នំ កោចិ វិហេបេសិ សន្តចិត្តាន តាទិនំ ។

ខ្ញុំបានតម្កល់ទុក បុគ្គលអ្នករក្សា ឲ្យគេធ្វើកំពែងយ៉ាងមាំ
(ការពារ) កុំឲ្យមានសត្រូវណាមួយ មកបៀតបៀនព្រះ

អង្គ ទ្រង់ជាតាទិបុគ្គល មានព្រះហឫទ័យស្ងប់រម្ងាប់ ។
 អាវាសេ សតសហស្សេ សង្ឃារមេ អមាបយី
 វេបុល្លតំ មាបយិត្តា សម្មុទ្ធី ឧបនាមយី ។
 ខ្ញុំបានឲ្យគេសាងអាវាស ជាអារាមសម្រាប់សង្ឃ អស់ចំនួន
 ទ្រព្យមួយសែន លុះសាងអារាមមានសភាពស្តុកស្តម្ភរួច
 ហើយ ក៏បានបង្ហោនថ្វាយដល់ព្រះសម្មាសម្ពុទ្ធថា ។
 និដ្ឋាបិតោ មយារមោ សម្មជិច្ឆ តុវំ មុនិ
 និយ្យានេស្សាមិ តំ ជីវ អធិវាសេហិ ចក្កម ។
 បពិត្រព្រះមុនី អារាម ខ្ញុំបានឲ្យគេសាងស្រេចហើយ សូម
 ព្រះអង្គទទួលយក បពិត្រព្រះជីវៈ ខ្ញុំព្រះអង្គនឹងថ្វាយទាន
 ចំពោះព្រះអង្គ បពិត្រព្រះអង្គមានចក្ក សូមព្រះអង្គទ្រង់
 ទទួលនិមន្តន៍ ។
 បទុមុត្តរោ លោកវិទូ អាហុតីនំ បដិត្តហោ
 មម សង្កប្បមញ្ញាយ អធិវាសេសិ នាយកោ ។
 ព្រះលោកនាយក ព្រះនាមបទុមុត្តរៈ ទ្រង់ជ្រាបច្បាស់នូវ
 សត្វលោក ទ្រង់គួរទទួលយកនូវគ្រឿងបូជា ទ្រង់ទទួល
 និមន្តន៍ហើយ ព្រោះទ្រង់ជ្រាបនូវបំណងរបស់ខ្ញុំ ។
 អធិវាសនមញ្ញាយ សព្វញ្ញស្ស មហេសិណោ

កោដនំ បដិយាទេត្វា កាលមារោចយី អហំ ។

លុះខ្ញុំបានដឹងថា ព្រះអង្គទ្រង់ទទួលនិមន្តន៍ហើយ ទើប
ចាត់ចែងនូវកោដនាហារបម្រុងថ្វាយដល់ព្រះសព្វញ្ញ ទ្រង់
ស្វែងរកគុណដ៏ធំ រួចហើយ ទើបក្រាបទូលភត្តកាល ។

អាហេចិតម្ហិ កាលម្ហិ បទុមុត្តរនាយកោ

ទីណាសវសហស្សេហិ អារាមំ មេ ឧទាគមិ ។

លុះខ្ញុំក្រាបទូលនូវភត្តកាលរួចហើយ ទើបព្រះលោកនាយក
ព្រះនាមបទុមុត្តរៈ ស្តេចមកកាន់អារាមរបស់ខ្ញុំ (មួយអង្វើ)
ដោយព្រះទីណាស្រព ប្រមាណមួយពាន់អង្គ ។

និសិន្នកាលមញ្ញាយ អន្តទានេន តប្បយី

កុត្តារីកាលមញ្ញាយ ឥនំ វចនមព្រី ។

ខ្ញុំដឹងនូវវេលាដែលព្រះអង្គទ្រង់គង់ស៊ប់ហើយ ក៏បានញ៉ាំង
ព្រះអង្គ ឲ្យឆ្កែតស្តាប់ស្តាប់ដោយបាយនឹងទឹក លុះខ្ញុំដឹងនូវ
វេលាដែលព្រះអង្គសោយស្រេចហើយ ទើបក្រាបបង្គំទូល
នូវពាក្យនេះថា ។

កិតោ សតសហស្សេន តត្ថកោនេវ ការិតោ

សោភនោ នាម អារាមោ សម្បជិច្ឆ តុរំ មុនិ ។

បពិត្រព្រះមហាមុនី ខ្ញុំព្រះអង្គបានជាវទីដី អស់តម្លៃមួយ

សែនកហាបណៈ បានឲ្យគេសាងអារាម ឈ្មោះសោភនៈ

ដោយតម្លៃកហាបណៈប៉ុណ្ណោះដែរ សូមព្រះអង្គទ្រង់ទទួល ។

ឥមិណ ភូមិណនេន ចេតនាបណិដីហិ ច

កវេ និពូត្តមាណេហាំ លកាមិ មម បត្តិតំ ។

ដោយការថ្វាយភូមិនេះផង ដោយការតម្កល់ចេតនាទាំង

នេះផង ខ្ញុំព្រះអង្គ កាលទៅកើតក្នុងភព (ណា ៗ) សូម

ឲ្យបានសម្រេច តាមដែលខ្ញុំព្រះអង្គប្រាថ្នា ។

បដិត្តហេត្វា សមុទ្វោ សជ្ឈិរាមំ សុមាមិតំ

ភិក្ខុសង្ឃេ និសីទិត្វា ឥទំ រចនមព្រិវិ ។

ព្រះសម្មាសម្ពុទ្ធទ្រង់បានទទួលសង្ឃារាម ដែលខ្ញុំបានសាងល្អ

ហើយ ព្រះអង្គគង់កណ្តាលនៃជំនុំភិក្ខុសង្ឃ ហើយទ្រង់

ត្រាស់នូវព្រះពុទ្ធដីកានេះថា ។

យោ សោ ពុទ្ធស្ស ចាណសិ សជ្ឈិរាមំ សុមាមិតំ

តមហាំ កិត្តិយិស្សាមិ សុណាថ មម កាសតោ ។

បុគ្គលណា បានថ្វាយសង្ឃារាម ដែលខ្លួនបានសាងល្អ

ហើយ ដល់ព្រះពុទ្ធ តថាគតនឹងព្យាករបុគ្គលនោះ អ្នក

ទាំងឡាយ ចូរស្តាប់តថាគតសម្តែងចុះ ។

ហត្ថិ អស្សា រថា បត្ថិ សេនា ច ចតុវដ្តិដី

បរិវារេស្សន្តិមំ និច្ចំ សង្ឃារាមស្សិទំ ផលំ ។

សេនាមានអង្គ ៤ គឺដំរី សេះ រថ ពលប្រើរជើង រមែងចោម
បុគ្គលនេះជានិច្ច នេះជាផលនៃសង្ឃារាម ។

សដ្ឋី តុរិយសហស្សានិ ភេរិយោ សមលដ្ឋតា

បរិវារេស្សន្តិមំ និច្ចំ សង្ឃារាមស្សិទំ ផលំ ។

តូរ្យតន្ត្រី ៦០ ពាន់ និងស្កររូបដាប់ល្អហើយ រមែងចោមរោម
បុគ្គលនេះជានិច្ច នេះជាផលនៃសង្ឃារាម ។

ឆណ្ឌាសីតិសហស្សានិ ឆារិយោ សមលដ្ឋតា

វិចិត្តវត្តាករណា អាមុត្តមណិកុណ្ឌាលា ។

ពួកនារីចំនួន ៨៦ ពាន់ ស្អិតស្អាងល្អហើយ សឹងស្លៀក
សំពត់និងគ្រឿងអាករណៈដ៏វិចិត្រ ពាក់កុណ្ឌលជាវិការៈ
នៃកែវមណី ។

អាណ្ណារមុខា ហសុលា សុសញ្ញា តនុមជ្ឈិមា

បរិវារេស្សន្តិមំ និច្ចំ សង្ឃារាមស្សិទំ ផលំ ។

(នារីទាំងនោះ) មានមុខស្រស់រីករាយ មានសរីរៈល្អ មាន
ចង្កេះរៀវ រមែងចោមរោមបុគ្គលនេះជានិច្ច នេះជាផល
នៃសង្ឃារាម ។

តិសកប្បសហស្សានិ ទេវលោកេ រមិស្សតិ

សហស្សក្ខត្តំ ទេវិជ្ជោ ទេវរដ្ឋំ ករិស្សតិ ។
បុគ្គលនេះ នឹងត្រេកអរក្នុងទេវលោក អស់ ៣០ ពាន់កប្ប
បានជាធំជាងទេវតា សោយទេវរាជ្យ អស់ចំនួនមួយពាន់
ដង ។

ទេវរាជេន បត្តព្វំ សព្វំ បដិលភិស្សតិ
អន្ធាតោ ហុត្វាន ទេវរដ្ឋំ ករិស្សតិ ។

នឹងបានសម្បត្តិទាំងពួង ដែលទេវរាជគប្បីបាន ជាអ្នកមាន
ភោគៈមិនខ្វះខាត ហើយសោយរាជ្យក្នុងឋានទេវលោក ។

សហស្សក្ខត្តំ ចក្កវត្តិ រាជា រដ្ឋំ ករិស្សតិ
បបព្យា រដ្ឋំ វិបុលំ គណនាតោ អសង្ខយំ ។

នឹងបានជាស្តេចចក្រពត្តិក្នុងដែន អស់មួយពាន់ដង នឹង
បានជាស្តេចដែនដីដ៏ស្តុកស្តម្ភ គណនារាប់មិនបាន ។

កប្បសតសហស្សម្ភិ ឱក្កាកកុលសម្ភរោ
កោតមោ ធាម កោត្តេន សត្វា លោកេ ករិស្សតិ ។

លុះដល់មួយសែនកប្បទៀត ព្រះគោតមបរមគ្រូ កើតក្នុង
ត្រកូលឱក្កាកៈ នឹងបានជាសាស្តាក្នុងលោក ។

តស្ស ធម្មេសុ ទាយាទោ ឱរសោ ធម្មនិម្មិតោ
ឧទាលិ ធាម ធាមេន ហេស្សតិ សត្តុ សារកោ ។

បុគ្គលនេះ នឹងបានជាឱវស ជាទាយាទក្នុងធម៌ ជាធម្មនិម្មិត
មាននាមថា ឧបាលិ នឹងបានជាសាវ័កនៃព្រះសាស្តាអង្គ
នោះ ។

វិធរយេ ចារមី បត្យា ហាណាហានេ ច កោវិទោ
ជិនសាសនំ ជារយន្តោ វិហារិស្សតិណាសវោ ។

នឹងដល់នូវត្រើយក្នុងព្រះវិន័យផង ឈ្លាសវៃក្នុងហេតុ និង
មិនមែនហេតុផង ទ្រទ្រង់នូវសាសនារបស់ព្រះជិនស្រី ទាំង
ជាបុគ្គលមិនមានអាសវៈ ។

សព្វមេតំ អភិញ្ញាយ កោតមោ សក្យបុគ្គលោ
ភិក្ខុសង្ឃេ និសីទិត្យា ឯតទត្តេ បបេស្សតិ ។

ព្រះគោតមជាបុគ្គលប្រសើរ ក្នុងសក្យត្រកូល ទ្រង់ជ្រាប
ដំណើរនុ៎ះ សព្វគ្រប់ហើយ ទ្រង់គង់ក្នុងកណ្តាលនៃភិក្ខុ
សង្ឃ ហើយនឹងតាំងឧបាលិនុ៎ះ ក្នុងឋានៈជាឯតទត្តៈ ។

អបរិមេយ្យំ ឧទាទាយ បត្តេមិ តវ សាសនំ
សោ មេ អត្តោ អនុប្បត្តោ សព្វសំយោជនក្ខយោ ។

ខ្ញុំប្រាថ្នានូវសាសនា គឺពាក្យប្រៀនប្រដៅរបស់ព្រះអង្គ
អាស្រ័យនូវកប្បរាប់មិនបាន ប្រយោជន៍ គឺការអស់ទៅ
នៃសញ្ញាជនៈទាំងពួងនោះ ខ្ញុំក៏បានសម្រេចហើយ ។

យថា សូលារុតោ ទោសោ រាជទណ្ណាន តដ្ឋិតោ

សូលេ សាតំ អវិទ្ធពោ បរិមុត្តិវ ឥច្ឆតិ ។

បុរសជាប់ក្នុងដែកអណ្តោត ត្រូវរាជទណ្ណគំរាមហើយ មិន
បានស្រួលក្នុងដែកអណ្តោត ប្រាថ្នាចង់ឲ្យរួចវិញ ដូចម្តេច-
មិញ ។

តថេវាហំ មហារីវ កវទណ្ណាន តដ្ឋិតោ

កម្មសូលារុតោ សន្តោ បិទាសាវេទនាដ្ឋិតោ ។

បពិត្រព្រះអង្គមានព្យាយាមធំ ខ្ញុំព្រះអង្គត្រូវអាជ្ញា គឺភព
គំរាមហើយ ជាប់នៅហើយក្នុងដែកអណ្តោត គឺកម្ម បិត
នៅហើយដោយកម្លាំងវេទនា គឺសេចក្តីស្រែកឃ្វាន ។

កវេ សាតំ ន វិជ្ជាមិ ឧយ្ហន្តោ តីហិ អក្កិហិ

បរិមុត្តិ កវេសាមិ យថា ច រាជទណ្ណាតោ ។

មិនបានស្រួលក្នុងភព ក្តៅក្រហាយដោយភ្លើងទាំង ៣
ស្វែងរកឧបាយ ដើម្បីនឹងរួចស្រឡះ ដូចបុរសដែលប្រាថ្នា
ដើម្បីរួចចាករាជទណ្ណយ៉ាងនោះ ។

យថា វិសារទោ បុរិសោ វិសេន បរិបិទ្ធិតោ

អគទំ សោ កវេសេយ្យ វិសយាតាយុទាយនំ ។

មួយទៀត បុរសអ្នកភ្ញៀវក្លា ត្រូវពិសបៀតបៀនហើយ គេ

ក៏តប្បិស្វែងរកនូវឱសថ ជាឧបាយដើម្បីបន្សាបនូវពិស ។
 តវេសមាណោ បស្សេយ្យ អគទំ វិសយាតកំ
 តំ បិវិត្វា សុទ្ធំ អស្ស វិសម្ពា បរិមុត្តិយា ។
 កាលស្វែងរក ក៏បានឃើញនូវឱសថដែលជាគ្រឿងបន្សាប
 នូវពិស ក៏ដឹកនូវឱសថនោះ ហើយក៏បានសេចក្តីសុខ ព្រោះ
 រួចផុតអំពីពិស យ៉ាងណាមិញ ។

តថេវាហំ មហារីរេ យថា វិសតតោ នពោ
 សម្បឿត្តោ អវិជ្ជាយ សទ្ធម្មាគទមេសហំ ។
 បពិត្រព្រះអង្គមានព្យាយាមដ៏ធំ ខ្ញុំព្រះអង្គក៏ដូចជាជនអ្នក
 លង់នៅក្នុងពិស ត្រូវអវិជ្ជាបៀតបៀនហើយ បានស្វែងរក
 ឱសថគឺព្រះសទ្ធម្ម ។

ធម្មាគទំ តវេសន្តោ អទ្ធកិក្ខិ សក្យសាសនំ
 អក្កសច្ចោសថានន្តំ សព្វសល្បិវោទនំ ។
 កាលស្វែងរកឱសថគឺធម៌ ក៏ប្រទះនូវសាសនារបស់ព្រះ
 សក្យមុនីសម្មាសម្ពុទ្ធ ជាឱសថគឺសច្ចៈដ៏ប្រសើរបំផុត ជាថ្នាំ
 សម្រាប់បន្ថាបនូវសរទាំងពួង ។

ធម្មោសមំ បិវិត្វាន វិសំ សព្វំ សម្មហានី
 អជរាមរំ សីតិការំ និព្វានំ បស្សយី អហំ ។

ខ្ញុំព្រះអង្គបានដឹកឱសថគឺធម៌ ហើយដកនូវពិសទាំងពួង
ចោលចេញ ក៏បានឃើញព្រះនិព្វាន ជាគុណ ឥតមាន
ចាស់ស្លាប់ មានសភាពត្រជាក់ ក៏យ៉ាងនោះដែរ ។

យថា ក្ខតតិដ្ឋិតោ ទោសោ ក្ខតក្កាហោន បីឡិតោ
ក្ខតវេដ្ឋិ កវេសេយ្យ ក្ខតស្មា បរិមុត្តិយា ។

បុរសត្រូវខ្មោចគំរាមហើយ ត្រូវគ្រោះថ្នាក់ គឺខ្មោចបៀតបៀន
ហើយ គប្បីស្វែងរកពេទ្យសម្រាប់ចាប់ខ្មោច ដើម្បីឲ្យរួចផុត
អំពីខ្មោច ។

កវេសមាណោ បស្សេយ្យ ក្ខតវិជ្ជាសុ កោវិទំ
តស្ស រសោ វិហាញ្ញោ ក្ខតំ សមូលញ្ច វិនាសយេ ។

បុរសនោះ កំពុងតែស្វែងរក ក៏បានឃើញបុគ្គលអ្នក
ឈ្មាសវៃ ក្នុងវិជ្ជាចាប់ខ្មោច បុគ្គលនោះ ក៏បានបំបរបង់
ខ្មោច ព្រមទាំងធ្វើឫសគល់ឲ្យវិនាស អំពីបុរសនោះចេញ
យ៉ាងណាមិញ ។

តថេវាហំ មហារីរ តមក្កាហោន បីឡិតោ
ញ្ញាណាលោកំ កវេសាមិ តមតោ បរិមុត្តិយា ។

បពិត្រព្រះអង្គមានព្យាយាមធំ ខ្ញុំព្រះអង្គត្រូវគ្រោះថ្នាក់ គឺ
ងងឹតបៀតបៀនហើយ ក៏ខំស្វែងរកពន្លឺគឺញាណ ដើម្បីឲ្យ

ផុតអំពីជំងឺត ។

អថទ្ធសំ សក្យមុនី កិលេសតមសោធនំ
សោ មេ តមំ វិណោទេសិ ភូតវេជ្ជោវ ភូតិកំ ។

ក៏បានប្រទះឃើញព្រះសក្យមុនី ទ្រង់ជម្រះជំងឺត គឺកិលេស
រួចហើយ ព្រះអង្គទ្រង់កម្ចាត់ជំងឺតរបស់ខ្ញុំព្រះអង្គ ដូចជា
ពេទ្យចាប់ខ្មោច បានបណ្តេញបង់នូវខ្មោចចេញ ។

សំសារសោតំ សញ្ញាដ្ឋិ តណ្ហាសោតំ និវារយី
ករំ ឧត្ត្យាតយី សព្វំ ភូតវេជ្ជោវ មូលតោ ។

ខ្ញុំព្រះអង្គបានផ្តាច់បង់ នូវខ្សែគឺសង្សារ ហាមឃាត់នូវខ្សែ គឺ
តណ្ហា ដកចោលនូវភពទាំងអស់ ប្រៀបដូចពេទ្យចាប់ខ្មោច
(បៀតបៀនខ្មោច) ឲ្យអស់ឫសគល់ ក៏យ៉ាងនោះដែរ ។

ករុណ្ណោ យថា ឱបតតិ បន្ទកំ ភក្ខុមត្តនោ
សមន្តា យោជនសតំ វិក្ខោភតិ មហាសរំ ។

សត្វគ្រុឌ ឆាបយកពួកនាគ ជាចំណីរបស់ខ្លួន ធ្វើមហាស្រេះ
ទំហំ ១០០ យោជន់ដោយជុំវិញ ឲ្យរំភើបញាប់ញ័រ ។

បន្ទកំ សោ តហេត្វាន អនោសីសំ វិហោបយំ
អាទាយ សោ បក្កមតិ យេន កាមំ វិហដ្ឋមោ ។

លុះគ្រុឌនោះ ឆាបយកនាគ ធ្វើឲ្យមានក្បាលចុះក្រោម ឲ្យ

បានសេចក្តីលំបាក ហើយនាំយកទៅកាន់ទីតាមសេចក្តី
ប្រាថ្នារបស់ខ្លួន យ៉ាងណាមិញ ។

តថេវាហំ មហារីរ យថាមិ ករុណ្ណោ ពលី

អសង្ខតំ កវេសន្តោ ទោសេ វិត្តាលយី អហំ ។

បពិត្រព្រះអង្គមានព្យាយាមធំ ខ្ញុំព្រះអង្គមានកម្លាំងខ្លាំង
ដូចគ្រុឌ ខ្ញុំព្រះអង្គកំពុងស្វែងរកអសង្ខតធម៌ គឺព្រះនិព្វាន
ហើយបានខ្ជាក់ទោសចោលចេញ អស់ហើយ ។

ទិដ្ឋោ អហំ ធម្មវំ សន្តិបទំ អនុត្តរំ

អាទាយ វិហារមេតំ ករុណ្ណោ បន្ទតំ យថា ។

ខ្ញុំព្រះអង្គបានឃើញព្រះធម៌ដ៏ប្រសើរ ជាចំណែកនៃសេចក្តី
ស្ងប់រម្ងាប់ មិនមានគុណជាតដទៃប្រសើរលើស ហើយកាន់
យកនូវធម៌នោះ ដូចគ្រុឌតាបយកនាគ ក៏យ៉ាងនោះដែរ ។

អាសាវតី ឆាម លតា ជាតា ចិត្តលតាវនេ

តស្សា វស្សសហស្សេន ឯកំ និព្វត្តតេ ផលំ ។

វល្លិឈ្មោះអាសាវតី កើតក្នុងចិត្តលតាវនេ កន្លងទៅមួយ
ពាន់ឆ្នាំ វល្លិនោះ ក៏កើតផ្ទៃមួយឡើង ។

តំ ទេវា បយិរុចាសន្តិ តាវ ធុរផលំ សកី

ទេវានំ សា មិយា ឯវំ អាសាវតី ផលុត្តមា ។

ពួកទេវតា (ក្នុងឋានតាវត្តិជ័រ) តែងនាំគ្នាចូលទៅអង្គុយ
ជិតវល្លិនោះ ដែលមានផ្ទៃយូរ ៗ ម្តង តាមពិត វល្លិឈ្មោះ
អាសាវតីនោះ មានផ្ទៃដ៏ឧត្តម ជាទីពេញចិត្តរបស់ពួក
ទេវតាយ៉ាងនេះ ។

សតសហស្សំ ឧបាទាយ តាហំ បរិចរេ មុនី
សាយំ ចាតំ នមស្សាមិ ទេវា អាសាវតី យថា ។
ចំណែកខាងខ្ញុំព្រះអង្គ ខំបម្រើព្រះមុនីអង្គនោះ រាប់សែន
កប្ប (ប៉ុណ្ណោះ) តែងនមស្តាររាល់ព្រឹកល្ងាច ដូចជាពួក
ទេវតា តែងចូលទៅអង្គុយជិតវល្លិអាសាវតី ។

អវញ្ញា ចារិចរិយា អមោយា ច នមស្សនា
ទ្វរាគតំបិ មំ សន្តំ ទលោកា មំ ន វិរាជយិ ។
ការបម្រើ (របស់ខ្ញុំព្រះអង្គ) មិនឥតអំពើ ទាំងការនមស្តារ
ក៏មិនជាមោឃៈ ពុទ្ធប្បាទក្ខណៈ ក៏មិនបានប្រព្រឹត្តកន្លង
នូវខ្ញុំព្រះអង្គ អស់កាលជាយូរអង្វែង ។

បដិសន្ធិ ន បស្សាមិ វិចិនន្តោ ភវេ អហំ
និរូបដិ វិប្បមុត្តោ ឧបសន្តោ ចរាមហំ ។
ឥឡូវនេះ ខ្ញុំព្រះអង្គគ្រិះរិះទៅ មិនឃើញបដិសន្ធិក្នុងភព
ថ្មីទៀតទេ ខ្ញុំព្រះអង្គមិនមានឧបធិក្កិលេស រួចស្រឡះចាក

សង្សារ មានចិត្តស្ងប់រម្ងាប់ ។

យថាមិ បទុមំ នាម សុរិយរំសេន បុប្ផតិ

តថេវាហំ មហារិរ ពុទ្ធរំសេន បុប្ផិតោ ។

ធម្មតាផ្កាឈូក តែងរីកដោយសារស្នីនៃព្រះអាទិត្យ

យ៉ាងណាមិញ បពិត្រព្រះអង្គមានព្យាយាមធំ ខ្ញុំព្រះអង្គ

បានរីកដោយសារស្នីព្រះពុទ្ធ ក៏យ៉ាងនោះដែរ ។

យថា ពលាកយោនិម្ហំ ន វិជ្ជតិ បុមា សទា

មេឃេសុ កដ្ឋមាទេសុ កត្តំ កណ្ណាន្តិ តា សទា ។

កំណើតកុកស មិនមានឈ្មោល សព្វៗ កាលទេ កាល

បើមេឃគំរាម (ផ្ករលាន់) កុកទាំងនោះ ក៏កាន់យកនូវ

គភ៌សព្វ ៗ កាល ។

ចិរិមិ កត្តំ ជារេន្តិ យាវ មេឃោ ន កដ្ឋតិ

ការតោ បរិមុច្ឆន្តិ យទា មេឃោ បរស្សតិ ។

កុកទាំងនោះ ទ្រទ្រង់គភ៌អស់កាលដ៏យូរ ដរាបទាល់តែ

មេឃលែងគំរាម ទាល់តែមេឃបង្កុរភ្លៀង ទើបកុកទាំង

នោះ រួចផុតចាកការ: យ៉ាងណាមិញ ។

បទុមុត្តរពុទ្ធស្ស ធម្មមេឃេន កដ្ឋតោ

សទ្ទេន ធម្មមេឃស្ស ធម្មកត្តំ អកណ្ណាហំ ។

កាលព្រះពុទ្ធព្រះនាមបទុមុត្តរៈ ទ្រង់គំរាមដោយមេឃ គឺ
ធម៌ ខ្ញុំព្រះអង្គបានកាន់យកនូវគក៌ គឺធម៌ ដោយសំឡេង
នៃមេឃ គឺធម៌ ។

សតសហស្សំ ឧបាទាយ បុញ្ញកត្តំ ធម្មេហំ
នប្បមុញ្ញាមិ ការតោ ធម្មមេឃោ ន កដ្ឋតិ ។
ខ្ញុំព្រះអង្គទ្រង់នូវគក៌ គឺបុណ្យ រាប់សែនកប្ប មេឃគឺ
ធម៌មិនគំរាម (ដរាបណា) ខ្ញុំក៏មិនបានរួចចាកការៈធ្ងន់
(ដរាបនោះ) ។

យទា តុំ សក្យមុនិ រម្មេ កបិលវត្ថុវេ
កដ្ឋសិ ធម្មមេឃេន ការតោ បរិមុច្ចហំ ។
បពិត្រព្រះសក្យមុនី ពេលណាព្រះអង្គទ្រង់គំរាមដោយ
មេឃគឺធម៌ ក្នុងក្រុងកបិលព័ស្តុដែលជាទីត្រេកអរ ខ្ញុំព្រះ
អង្គក៏បានរួចចាកការៈដ៏ធ្ងន់ យ៉ាងនោះដែរ ។

សុញ្ញតំ អនិមិត្តញ្ច អថាបណិហិតិ ច
ចតុរោ ច ផលេ សព្វេ ធម្មំ វិជដិ តំបិហំ ។
ខ្ញុំព្រះអង្គ (បានទាំងធ្វើឲ្យជាក់ច្បាស់) នូវសុញ្ញតវិមោក្ខ
ផង អនិមិត្តវិមោក្ខផង អប្បណិហិតវិមោក្ខផង ត្រាស់ដឹង
នូវធម៌ទាំងពួង គឺផលទាំង ២ ផង ទម្ងាយនូវធម៌ គឺ

បណ្តាញនោះផង ។

អបរិមេយ្យំ ឧបាទាយ បត្តេមិ តវ សាសនំ
សោ មេ អត្តោ អនុប្បត្តោ សន្តិបទំ អនុត្តរំ ។

ខ្ញុំព្រះអង្គប្រាថ្នានូវសាសនារបស់ព្រះអង្គ រាប់កប្បប្រមាណ
មិនបាន ប្រយោជន៍ គឺចំណែកនៃសេចក្តីស្ងប់ ដ៏ប្រសើរ
បំផុត ខ្ញុំព្រះអង្គបានសម្រេចហើយ ។

វិនយេ ចារមី គតោ យថាបិ ចាបិកោ ឥសី
ន មេ សមសមោ អត្ថិ ជាវេមិ សាសនំ អហំ ។

ខ្ញុំព្រះអង្គដល់នូវត្រើយក្នុងព្រះវិន័យ ដូចភិក្ខុអ្នកស្វែងរក
នូវគុណ អ្នកសូត្រ (ក្នុងជំនាន់សាសនាព្រះពុទ្ធ ព្រះនាម
បទុមុត្តរៈនោះដែរ) ភិក្ខុជាអ្នកមានគុណស្មើនឹងខ្ញុំព្រះអង្គ
មិនមានឡើយ ខ្ញុំព្រះអង្គទ្រទ្រង់សាសនា ។

វិនយេ ខន្ធកេ ចាបិ តិកក្ខេនេវ បញ្ចកេ
ឯត្ត មេ វិមតិ នត្ថិ អក្ខរេ ព្យញ្ញនេបិ វា ។

សេចក្តីសង្ស័យរបស់ខ្ញុំព្រះអង្គ ក្នុងវិន័យនុ៎ះផង ក្នុងខន្ធក-
វិន័យផង ក្នុងតិកក្ខេទៈផង ក្នុងបញ្ចកៈផង សូម្បីតែអក្ខរៈ
មួយ ឬក៏ព្យញ្ជនៈមួយ មិនមានឡើយ ។

និក្ខហោ បដិកម្មេ ច ហាណាហានេ ច កោវិទោ

ឱសារណោ វុជ្ជាបនេ សព្វត្ថ ចារមី គតោ ។
 ខ្ញុំព្រះអង្គដល់នូវត្រើយក្នុងព្រះវិន័យទាំងពួង វាងវៃក្នុងការ
 សង្កត់សង្កិនភិក្ខុបាបផង ក្នុងបដិកម្ម គឺការសម្តែងអាបត្តិ
 ផង ក្នុងហេតុដ៏គួរនិងមិនគួរផង ក្នុងឱសារណាកម្ម គឺហៅ
 ភិក្ខុចូលកាន់ទីប្រជុំសង្ឃ ក្នុងកាលញ្ចាំងភិក្ខុឲ្យចេញចាក
 អាបត្តិផង ។

វិនយេ ខន្ធកេ ចាមិ និក្ខិបិត្វា បទំ អហំ
 ឧភតោ វិភង្កេ ចេវ រសតោ ឱសរេយ្យហំ ។
 ខ្ញុំព្រះអង្គបានរៀបទុកជាក់នូវចំណែក ក្នុងវិន័យផង ក្នុង
 ខន្ធកៈផង ក្នុងឧភតោវិភង្កផង ហើយគប្បីឲ្យប្រជុំចុះ
 ដោយកិច្ចបាន ។

និវុត្តិយា ច កុសលោ អត្តានត្តេ ច កោវិទោ
 អនញ្ញាតំ មយា នត្តិ ឯកក្តោ សត្ត សាសនេ ។
 ខ្ញុំព្រះអង្គជាអ្នកឈ្លាសវៃ ក្នុងវោហារផង វាងវៃក្នុងហេតុ
 ចម្រើន និងហេតុមិនចម្រើនផង សភាពដែលខ្ញុំព្រះអង្គ
 មិនចេះដឹង (នោះ) មិនមានឡើយ ខ្ញុំព្រះអង្គជាភិក្ខុខ្ពស់
 ឯក ក្នុងសាសនារបស់ព្រះសាស្តា ។

រូបនក្ខោ អហំ អដ្ឋ សក្យបុត្តស្ស សាសនេ

កក្កិ សព្វំ វិណោទេមិ ធិន្ទាមិ សព្វសំសយំ ។

ក្នុងថ្ងៃនេះ ខ្ញុំព្រះអង្គជាបុគ្គលយល់រូប ក្នុងសាសនានៃ
ព្រះពុទ្ធ ជាសក្យបុត្ត ហើយបន្ទោបង់នូវកង្ខារទាំងពួង កាត់
បង់នូវសង្ស័យទាំងអស់បាន ។

បទំ អនុបទញ្ចាបិ អក្ករញ្ចាបិ ព្យញ្ជនំ

និទានេ បរិយោសានេ សព្វត្ថ កោវិទោ អហំ ។

ខ្ញុំព្រះអង្គ (ដឹងច្បាស់) នូវបទផង អនុបទផង អក្ករៈផង
ព្យញ្ជនៈផង ឈ្លាសវៃក្នុងហេតុសព្វអន្លើ គឺហេតុជាទីតាំង
(ខាងដើម) និងហេតុជាទីតាំងខាងចុង (នៃសិក្ខាបទ) ។

យថាបិ រាជា ពលរា និហានិត្វា បរន្តរេ

វិធិនិត្វាន សង្កាមំ នករំ តត្ថ មាបយេ ។

ព្រះរាជាមានកម្លាំងទ្រង់សង្កត់សង្កិន នូវពួកស្តេចជាសត្រូវ
លុះទ្រង់ឈ្នះសង្រួមហើយ ទើបសាងទីក្រុងក្នុងដែនដែល
ទ្រង់ឈ្នះហើយនោះ ។

ចាការំ បរិក្កញ្ចាបិ ឯសិកំ ទ្វារកោដ្ឋកំ

អដ្ឋាលកេ ច វិរិដេ ការាយេ នគរេ ពហូ ។

ទ្រង់ឲ្យជាងធ្វើកំពែង ស្នាមភ្លោះ សសរខៀន ខ្វាងទ្វារ
និងបំបាំងឡាយផ្សេងៗ ជាច្រើន ក្នុងនគរ ។

សិដ្ឋានដកំ បច្ចុរញ្ច	សុរិកត្តន្តរាបលំ
កាការមេយ្យ សកំ តត្ថ	អត្តានត្តវិជិច្ចយំ ។

ទ្រង់ឲ្យជាងធ្វើនូវផ្លូវត្រឡែងកែង ផ្លូវថ្នល់ រានផ្សារ ជា
 ចន្លោះ ដែលតាក់តែងល្អ ព្រមទាំងសភាសម្រាប់វិនិច្ឆ័យ
 នូវសេចក្តីចម្រើននិងសេចក្តីមិនចម្រើន ក្នុងនគរនោះ ។

និក្ខាណតំ អមិត្តានំ	និទ្ទានិទ្ទព្វ ជានិតុំ
---------------------	------------------------

ពល កាយស្ស រក្ខាយ សេនាបច្ចំ បបេតិ សោ ។
 ព្រះរាជាអង្គនោះ ទ្រង់តាំងសេនាមាត្យដើម្បីឲ្យសង្កត់សង្កិន
 នូវពួកសត្រូវ ឲ្យស្គាល់ទោសនិងមិនមែនទោស ដើម្បីរក្សា
 នូវពួកពល ។

អារក្ខត្តាយ កណ្ណាស្ស	និធានកុសលំ នវំ
មា មេ កណ្ណំ វិនស្សីតិ	កណ្ណារក្ខំ បបេតិ សោ ។

ព្រះរាជាអង្គនោះ ទ្រង់តាំងបុរសអ្នករក្សានូវកណ្ណៈ ជាអ្នក
 ឈ្នាសវៃក្នុងការទុកដាក់ ដើម្បីប្រយោជន៍រក្សានូវកណ្ណៈ
 ដោយព្រះរាជបំណងថា កុំឲ្យកណ្ណៈរបស់អាត្មាអញវិនាស
 ទៅបានឡើយ ។

សមក្កោ ហោតិ យោ រញ្ញោ	វុទ្ធិ យស្ស ច ឥច្ឆតិ
តស្សាធិការលំ ទេតិ	មិត្តស្ស បដិបទ្ធិតុំ ។

បុរសនោះ ជាអ្នកមានចិត្តស្វាមីភក្ដីចំពោះព្រះរាជា ព្រោះ
ព្រះរាជាប្រាថ្នាការចម្រើនដល់បុរសណា ទ្រង់ក៏ព្រះរាជទាន
នូវឥស្សរៈ ក្នុងការវិនិច្ឆ័យអធិករណ៍ដល់បុរសនោះ ដើម្បី
ប្រតិបត្តិកុំឲ្យបែកមិត្ត ។

ឧប្បាទេសុ និមិត្តេសុ លក្ខណេសុ ច កោវិទំ
អជ្ឈាយកំ មន្តេវ ទោរោហិត្វេ បរេតិ សោ ។

ព្រះរាជានោះ ទ្រង់តាំងបុរសអ្នកវាងវៃ ក្នុងឧប្បាទហេតុ
ទាំងឡាយផង ក្នុងនិមិត្តទាំងឡាយផង ក្នុងលក្ខណៈ
ទាំងឡាយផង ជាអ្នកបង្រៀនមន្ត ចេះចាំមន្ត ក្នុងឋានៈជា
បុរោហិត ។

ឯតេហធើហិ សម្បន្នោ ខត្តិយោតិ បរុច្ឆតិ
សទា រក្ខត្តិ រាជានំ ចក្កវាកោវ ទុក្ខិនំ ។

ព្រះរាជាបរិបូណ៌ដោយអង្គទាំងឡាយនុ៎ះហើយ ទើបហៅ
ថា ក្សត្រិយ៍ បុរសទាំងនោះ តែងរក្សាព្រះរាជានោះ សព្វ ។
កាល ដូចសត្វចាក្រពាក រក្សាក្រុមញាតិដែលដល់សេចក្ដី
ទុក្ខ ។

តថេវ ត្វំ មហារីរំ ហតាមិត្តោវ ខត្តិយោ
សនេវកស្ស លោកស្ស ធម្មរាជាតិ រុច្ឆតិ ។

បពិត្រព្រះអង្គ មានព្យាយាមធំ អ្នកផងតែងហៅព្រះអង្គ
ថា ធម្មរាជរបស់សត្វលោក ព្រមទាំងទេវលោក ដូច
ក្សត្រិយ៍ដែលកម្ចាត់សត្រូវហើយ ដូច្នោះដែរ ។

តិត្តិយេ និហរិត្តាន មារញ្ជាបិ សសេនកំ
តមន្តការំ វិធិសេត្វា ធម្មនគរំ អមាបយំ ។

ព្រះធម្មរាជនោះ ទ្រង់ញាំញីនូវពួកតិរិយទាំងឡាយផង នូវ
មារព្រមទាំងសេនាផង ទ្រង់ទម្លាយមោហន្តការដ៏ធំធេង រួច
ហើយកសាងធម្មនគរ ។

សីលំ ចាការិកំ តត្ថ ញ្ញាណន្តេ ទ្វារកោដ្ឋកំ
សទ្ធា តេ ឯសិកា ដីរ ទ្វារចាលោ ច សំរោ ។

បពិត្រព្រះអង្គមានបញ្ញាជាគ្រឿងទ្រទ្រង់ ឯក្នុងធម្មនគរ
នោះ មានសីលជាកំពែង មានញ្ញាណរបស់ព្រះអង្គ ជា
ខ្លោងទ្វារ មានសទ្ធារបស់ព្រះអង្គ ជាសសរខ្សឿន មានការ
សង្រួម ជានាយឆ្នាំទ្វារ ។

សតិប្បដ្ឋានមដ្ឋាលំ បញ្ញា តេ ចច្ចុំ មុនេ
ឥទ្ធិចាទព្វា សីយាដំ ធម្មវិចិ សុមាបិតំ ។

បពិត្រព្រះមុនី សតិប្បដ្ឋានជាប៉ម បញ្ញារបស់ព្រះអង្គជាផ្លូវ
ច្នល់ ឥទ្ធិបាទជាផ្លូវត្រឡែងកែង ច្នល់គឺពោធិបក្ខិយធម៌

ទាំង ៣៧ ព្រះអង្គទ្រង់និម្មិតទុកល្អហើយ ។

សុត្តន្តំ អភិធម្មញ្ញា វិនយំ ចាមិ កោរលំ
នវដ្ឋី ពុទ្ធវចនំ ឯសា ធម្មសភា តវ ។

ព្រះសូត្រ ព្រះអភិធម្ម និងព្រះវិន័យ ពុទ្ធវចនៈមានអង្គ ៩
ទាំងអស់នុ៎ះ ជាធម្មសភារបស់ព្រះអង្គ ។

សុញ្ញតំ អនិមិត្តញ្ញា វិហារញ្ញាបណ្ឌិហិតំ
អនេដោ ច និហេដោ ច ឯសា ធម្មកុដី តវ ។

សុញ្ញតវិហារ អនិមិត្តវិហារ អប្បណិហិតវិហារ ការមិនមាន
តណ្ហាជាគ្រឿងញាប់ញ័រ និងការរំលត់ទុក្ខ នេះជាធម្មកុដី
របស់ព្រះអង្គ ។

បញ្ញាយ អត្តោ និក្ខិត្តោ បដិកាលោ ច កោវិទោ
សារីបុត្តោតិ នាមេន ធម្មសេនាបតី តវ ។

ព្រះថេរៈជាបុគ្គលប្រសើរខាងប្រាជ្ញា ដែលព្រះអង្គតាំងទុក
ហើយ ជាអ្នកវាងវៃក្នុងប្រាជ្ញា មានឈ្មោះថា សារីបុត្ត ជា
ធម្មសេនាបតីរបស់ព្រះអង្គ ។

ចុត្តបទាតកុសលោ ឥទ្ធិយា ចារមី តតោ
កោលិតោ នាម នាមេន ចោហេហិទ្វោ តវំ មុនេ ។

បពិត្រព្រះមុនី ព្រះថេរៈដែលឈ្លាសវៃក្នុងចុត្តបទាតញ្ញាណ

គឺប្រាជ្ញាដែលដឹងនូវចុតិនិងបដិសន្ធិរបស់សត្វ ដល់នូវត្រើយ
នៃបុទ្ធិ មានឈ្មោះថា កោលិត ជាបុរោហិតរបស់ព្រះអង្គ ។

ចោរណាករំសធា ឧត្តតេជោ ធុរាសនោ
ធុតវាទិតុណោ អក្កោ អក្ខនស្សោ តវំ មុនេ ។

បពិត្រព្រះមុនី ព្រះថេរៈឈ្មោះកស្សប អ្នកទ្រទ្រង់វង្ស
បុរាណ មានតេជះដ៏ខ្ពង់ខ្ពស់ ដែលគេគ្របសង្កត់បាន
ដោយក្រ ប្រសើរក្នុងគុណ មានការកម្ចាត់បង់នូវទោស
ជាដើម គឺទ្រទ្រង់ធុតង្គទាំង ១៣ ជាអ្នកសម្រាប់ពិភាក្សា
របស់ព្រះអង្គ ។

ពហុស្សុតោ ធម្មធារោ សព្វចាបី ច សាសនេ
អានន្ទោ នាម នាមេន ធម្មរក្ខោ តវំ មុនេ ។

បពិត្រព្រះមុនី ព្រះថេរៈជាពហុស្សុត អ្នកទ្រទ្រង់ធម៌ ចេះ
ចាំពុទ្ធវចនៈទាំងអស់ក្នុងសាសនា មាននាមថា អានន្ទ ជា
អ្នករក្សាធម៌របស់ព្រះអង្គ ។

ឯតេ សព្វេ អតិក្កម្ម មហោសី ភកវា មម
វិនិច្ឆយំ មេ ចានាសិ វិនយេ វិញ្ញនេសិតំ ។

ព្រះមានព្រះភាគរបស់ខ្ញុំ ជាអ្នកស្វែងរកគុណដ៏ធំ ទ្រង់
ប្រទានការវិនិច្ឆ័យក្នុងវិន័យ ដែលវិញ្ញកិក្កុទាំងឡាយសម្តែង

ហើយ ដល់ខ្ញុំព្រះអង្គ រំលងព្រះថេរៈទាំងអស់នុ៎ះ ។

យោ កោចិ វិនយេ បញ្ញា បុច្ឆតិ ពុទ្ធសារកោ

តត្ថ មេ ចិន្តនា នត្ថិ តញ្ញោវត្ថំ កថេមហំ ។

ពុទ្ធសារីកណាមួយ សួរបញ្ញាក្នុងវិន័យ (នឹងខ្ញុំព្រះអង្គ)

ខ្ញុំព្រះអង្គមិនបាច់គិត ក្នុងបញ្ញានោះទេ ខ្ញុំព្រះអង្គប្រាប់

សេចក្តីនោះតែម្តង ។

យាវតា ពុទ្ធខេត្តម្ហិ បហេត្វា ច មហាមុនី

វិនយេ មាទិសោ នត្ថិ កុតោ ភិយ្យោ ភវិស្សតិ ។

ពុទ្ធកេត្តកំណត់ត្រីមណា រៀរលែងតែព្រះមហាមុនីចេញ

មិនមានភិក្ខុណា នឹងស្នើដោយខ្ញុំព្រះអង្គក្នុងវិន័យ តើនឹង

មានភិក្ខុប្រសើរលើសខ្ញុំព្រះអង្គ ពីណា ។

ភិក្ខុសង្ឃេ និសីទិត្វា ឯវំ កដ្ឋតិ កោតមោ

ឧបាលិស្ស សមោ នត្ថិ វិនយេ ខន្ធកេសុ ច ។

ព្រះគោតមទ្រង់គង់ក្នុងកណ្តាលជំនុំភិក្ខុសង្ឃ ហើយទ្រង់

ប្រកាសយ៉ាងនេះថា ភិក្ខុណាមួយជាអ្នកស្នើដោយឧបាលិ

ក្នុងវិន័យនិងខន្ធកៈ មិនមានឡើយ ។

យាវតា ពុទ្ធកណិកំ នវដ្ឋិ សត្តសាសនំ

វិនយេ កចិតំ សព្វំ វិនយមូលបស្សិនោ ។

សត្តសាសនា មានអង្គ ៩ ដែលព្រះពុទ្ធសម្តែងហើយ ទាំង
អម្បាលមាន ខ្ញុំព្រះអង្គជាអ្នកឃើញបួសគល់របស់វិន័យ
(កាត់បង់) នូវសេចក្តីជាប់ចំពាក់ទាំងពួង ដែលព្រះអង្គ
សម្តែងហើយក្នុងវិន័យ ។

មម កម្មំ សវិត្តាន កោតមោ សក្យបុគ្គលោ
ភិក្ខុសង្ឃេ និសីទិត្តា ឯតទត្តេ បបេសិ មំ ។
ព្រះគោតមជាបុគ្គលប្រសើរ ក្នុងសក្យត្រកូល ទ្រង់រព្វក
ឃើញនូវអំពើរបស់ខ្ញុំ ហើយគង់ក្នុងភិក្ខុសង្ឃ ទ្រង់តម្កល់
ខ្ញុំក្នុងទីជាឯតទត្តៈ ។

សតសហស្សំ ឧបាទាយ ឥមំ ហានំ អបត្តយី
សោ មេ អត្តោ អនុប្បត្តោ វិនយេ ចារមី តតោ ។
ខ្ញុំបានប្រាថ្នាយកនូវតំណែងនេះ រាប់សែនកប្បមកហើយ
ឥឡូវនេះ ប្រយោជន៍នោះ ខ្ញុំបានសម្រេចហើយ ខ្ញុំបាន
ដល់នូវត្រៀមក្នុងព្រះវិន័យហើយ ។

សក្យានំ នន្ទិជនកោ កប្បកោ អាសិហំ បុរេ
វិទហិត្តាន តំ ជាតិ បុត្តោ ជាតោ មហេសិដោ ។
កាលពីដើម ខ្ញុំជានាយខ្មាន់ព្រះកេស ជាអ្នកបណ្តុះសេចក្តី
ត្រេកអរដល់ពួកសក្យៈ លះបង់កំណើតនោះ ចោលចេញ

បានមកជាបុត្ត របស់ព្រះមហេសីសម្ពុទ្ធវិញ ។

ឥតោ ទុតិយកេ កេហ្សេ អញ្ញសោ នាម ខត្តិយោ
អនន្តតេជោ អមិតយសោ ភូមិចាលោ មហាទ្ធតោ ។
ក្នុងកប្បទី ២ រាប់អំពីកទ្ធកប្បនេះទៅ មានក្សត្រិយ៍ឈ្មោះ
អញ្ញសៈ មានតេជះរកទីបំផុតគ្មាន មានយសរាប់មិនបាន
ជាម្ចាស់ផែនដី មានទ្រព្យច្រើន ។

តស្ស រញ្ញោ អហំ បុត្តោ ចន្ទនោ នាម ខត្តិយោ
ជាតិមទេន បត្តទ្ធា យសកោតមទេន ច ។
ខ្ញុំជាព្រះរាជបុត្តរបស់ព្រះរាជានោះ ជាក្សត្រិយ៍ ឈ្មោះ
ចន្ទនៈ ជាអ្នករឹងត្អឹង ដោយស្រវឹងព្រោះជាតិផង ដោយ
ស្រវឹងព្រោះយសស័ក្តិ និងកោតៈផង ។

នាតសតសហស្សានិ សព្វាលដ្ឋារក្ខសិតា
តិណ បកិណ្ឌា មាតដ្ឋា បរិវារេន្តិ មំ សនា ។
មានពួកដំរីមាតង្គៈចំនួន ១ វែន សុទ្ធតែចុះប្រេង ដោយ
ហេតុ ៣ ប្រការ^(១) ដ៏ប្រដាប់ដោយគ្រឿងអលង្ការទាំងពួង
ចោមរោមខ្ញុំ សព្វៗ កាល ។

១-ដំរីចុះប្រេងបែកអាការចេញប្រេង ៣ កន្លែង គឺបែកក្បែរភ្នែក ១ បែក
ក្បែរត្រចៀក ១ បែកត្រង់សាច់គល់ភ្នែក ១ (អដ្ឋកថា) ។

សពលេហិ បរេតោហំ ឧយ្យានំ កន្តុកាមកោ
អារុយ្ហ សិរិកំ ឆាកំ នករា និក្ខមី តទា ។

វេលានោះ ខ្ញុំមានពួកពលរបស់ខ្លួនចោមរោមហើយ ប្រាថ្នា
ទៅកាន់ឧទ្យាន ឡើងជិះដំរីឈ្មោះសិរិកៈ ចេញអំពីនគរ
ទៅ ។

ចរណេន ច សម្បន្នោ កុត្តទ្វារោ សុសំរុតោ
វេរេតោ នាម សម្បន្នោ អាតច្ឆិ បុរេតោ មមំ ។

ស្រាប់តែមានព្រះបច្ចេកសម្ពុទ្ធ ព្រះនាមវេតៈ ទ្រង់បរិបូណ៌
ដោយចរណៈ មានទ្វារគ្រប់គ្រង សង្រួមល្អ បាននិមន្តមក
ចំពោះមុខខ្ញុំ ។

បេសេត្វា សិរិកំ ឆាកំ ពុទ្ធិ អាសាទយី តទា
តតោ សញ្ញាតកោចោវ នាកោ នុទ្ធកោ បទំ ។

វេលានោះ ខ្ញុំបានបរដំរីឈ្មោះសិរិកៈ ទៅឲ្យបៀតបៀនព្រះ
សម្ពុទ្ធ លំដាប់នោះ ដំរីក៏ក្រោធខឹង មិនលើកជើង ។

ឆាកំ រុណ្ណមនំ ទិស្វា ពុទ្ធេ កោបំ អកាសហំ
វិហោបយិត្វា សម្ពុទ្ធិ ឧយ្យានំ អកមាសហំ ។

លុះខ្ញុំឃើញដំរីមានចិត្តខឹង ក៏ក្រៅក្រោធនឹងព្រះពុទ្ធជា
ម្ចាស់ បៀតបៀនព្រះសម្ពុទ្ធហើយ ក៏ទៅក្នុងឧទ្យាន ។

សាតំ តត្ថ ន វិជ្ជាមិ សិរោ បដ្ឋសិតោ យថា
បរិណ្ណាហោន ឧយ្ហាមិ មន្ទោវ ពសិសាទកោ ។

ខ្ញុំមិនបាននូវសេចក្តីសុខស្រួល ក្នុងឧទ្យាននោះ ក្បាល
(របស់ខ្ញុំ) ហាក់ដូចជាភ្លើងឆេះ ខ្ញុំក្តៅអន្ទះអន្ទែងដោយ
សេចក្តីក្រហល់ក្រហាយ ដូចត្រីជាប់សន្ទូច ។

សសាករន្តា បបរី អាទិត្តា វិយ ហោតិ មេ
បិតុ សន្តិកុប្បាកម្ម ឥទំ រចនមព្រី ។

ផែនដីដែលមានសាគរជាទីបំផុត ហាក់ដូចជាដុតកម្តៅខ្ញុំ
ទើបខ្ញុំចូលទៅកាន់សម្នាក់នៃព្រះបិតា ហើយក្រាបបង្គំទូលថា
អាសិវិសំវ កុបិតំ អត្តិក្ខន្ធា អាតតំ

មត្តំវ កុញ្ញំវ ទន្តិ យំ សយម្ពុំ អាសាទយី ។

យើងខ្ញុំបៀតបៀនព្រះពុទ្ធសយម្ពុណា ដូចបុគ្គលបៀតបៀន
អាសិរពិស ដែលកំពុងក្រោធ ឬដូចបុគ្គលបៀតបៀនគំនរ
ភ្លើងដែលឆេះរាលមក ឬក៏ដូចបុគ្គលបៀតបៀនដំរីមានភ្នែក
ដែលចុះប្រេង ។

អាសាទិតោ មយា ពុន្ទោ យោរោ ឧត្តតោ ដិលោ
បុរា សព្វេ វិនស្សាម ឧមាបេស្សាម តំ មុនី ។

ព្រះពុទ្ធជាម្ចាស់អង្គនោះ មានតបៈដ៏ខ្ពង់ខ្ពស់ភ្ញៀវក្លា ជា

ព្រះជិនស្រី យើងខ្ញុំបៀតបៀនហើយ យើងខ្ញុំទាំងអស់គ្នា
នឹងវិនាស យើងខ្ញុំនឹងញ៉ាំងព្រះសយម្ហូ ជាមុនីអង្គនោះ ឲ្យ
អត់ទោស ។

នោ ចេ តំ និជ្ឈាបេស្សាម អត្តទន្ធិ សមាហិតំ
ឱវេន សត្តមេ ទិវសេ រដ្ឋម្មេ វិធមិស្សតិ ។

ប្រសិនបើយើងខ្ញុំ នឹងមិនបានញ៉ាំងព្រះពុទ្ធ ដែលមានខ្លួន
ទូន្មានហើយ មានព្រះហឫទ័យខ្ជាប់ខ្ជួននោះ ឲ្យអត់ទោស
ទេ ដែនរបស់យើងខ្ញុំមុខជាវិនាស ថយពីថ្ងៃទី ៧ ទៅ មិន
ខាន ។

សុមេខលោ កោសិយោ ច សិក្កវោ ចាបិ សត្តកោ
អាសាទយិត្វា ឥសយោ ទុក្កតា តេ សសេនកា ។

ក្សត្រិយ៍ ៤ ព្រះអង្គ ព្រះនាមសុមេខលៈ ១ កោសិយៈ ១
សិក្កវៈ ១ សត្តកៈ ១ ជាមួយនឹងពួកសេនានោះ បាន
បៀតបៀនឥសីទាំងឡាយ ហើយដល់នូវសេចក្តីវិនាស ។

យនា កុប្បន្តិ ឥសយោ សញ្ញតា ព្រហ្មចារិនោ
សនេវកំ វិធាសេន្តិ សសាករំ សបព្វតំ ។

ពួកឥសីអ្នកសង្រួម ប្រព្រឹត្តព្រហ្មចរិយធម៌ ក្រោធខឹងក្នុង
កាលណា រមែងធ្វើសត្វលោក ព្រមទាំងទេវលោក ទាំង

សមុទ្ធនឹងក្នុង ឲ្យវិនាសទៅបាន ។

តិយោជនសហស្សម្ភិ បុរិសេ សន្និទាតយី

អច្ចយំ នេសនត្ថាយ សយម្ពំ ឧបសង្កមី ។

ខ្ញុំបានប្រជុំពួកបុរស ក្នុងទី ៣ ពាន់យោជន៍ បានចូលទៅ
គាល់ព្រះសយម្ព ដើម្បីនឹងសម្តែងទោស ។

អលូត្តា អលូសិក សព្វេ បញ្ចលីកតា

ពុទ្ធស្ស ចានេ និបតិក្ខា ឥទំ រចនមព្រុំ ។

ពួកបុរសទាំងពួង ស្លៀកសំពត់ទទឹក មានក្បាលទទឹក ធ្វើ
ក្រពុំម្រាមដៃ ក្រាបទៀប (ព្រះបាទារបស់) ព្រះពុទ្ធ ហើយ
ទូលថា ។

ឧមស្សុ ត្វំ មហារីរ អភិយាចតិ តំ ជនោ

បរិណ្ណាហំ វិនោទេហិ មា ច រដ្ឋំ វិនាសយ ។

បពិត្រព្រះអង្គមានព្យាយាមធំ សូមព្រះអង្គអត់ទោស
(ព្រោះ) ជនសូមទោសនឹងព្រះអង្គ សូមព្រះអង្គរម្ងាប់
ក្រវល់ក្រវាយ សូមព្រះអង្គកុំធ្វើដែន (របស់យើងខ្ញុំ) ឲ្យ
វិនាសឡើយ ។

សនេវមាណុសា សព្វេ សនានវា សរក្ខុសា

អយោមយេន ក្ខុជេន សិរំ ភិណ្ឌេយ្យ មេ សនា ។

(ប្រសិនបើព្រះអង្គមិនអនុគ្រោះទេ) ពួកបុរសទាំងអស់
ព្រមទាំងទេពានិងមនុស្ស ទាំងអ្នកធ្វើទាន ទាំងអ្នកថែរក្សា
គេនឹងយកញញួរដែក មកទម្លាយអម្បែងក្បាលយើងខ្ញុំ
សព្វៗ កាល ។

ឧទកោ អក្កិ ន សណ្ឋាតិ ពីដំ សេលេ ន រូហតិ
អគនេ តិមិ ន សណ្ឋាតិ កោហោ ពុទ្ធន ជាយតិ ។

(ព្រះសម្មាសម្ពុទ្ធត្រាស់ថា) ភ្លើងមិនបិតនៅក្នុងទឹក ពូជ
មិនដុះលើថ្មភ្នំ ដង្កូវមិនបិតនៅក្នុងឱសថ សេចក្តីក្រោធ
មិនកើតក្នុងព្រះពុទ្ធ ។

យថា ច ភូមិ អចលា អប្បមេយ្យោ ច សាករោ
អនន្តកោ ច អាកាសោ ឯវំ ពុទ្ធា អខោភិយា ។
ផែនដីមិនកម្រើក សមុទ្រសាគរប្រមាណមិនបាន អាកាស
រកទីបំផុតគ្មាន យ៉ាងណាមិញ ព្រះពុទ្ធទាំងឡាយ មាន
ព្រះហឫទ័យមិនរំជួយញាប់ញ័រ ក៏យ៉ាងនោះដែរ ។

អត្តទន្ធា មហារីក ខមិតា ច តបស្សិនោ
ខន្ធានំ ខមិតានំ ច កមនំ វោ ន វិជ្ជតិ ។

ព្រះពុទ្ធទាំងឡាយមានព្យាយាមធំ មានខ្លួនទូន្មាន ទ្រង់
អត់ជន់ មានតប: ពួកបុគ្គលអ្នកអំណត់អត់ជន់ មិនមាន

ការលុះក្នុងអគតិ ។

ឥនំ វត្ថាន សម្ពុទ្ធា បរិណ្ណាហំ វិជោទយិ

មហាជនស្ស បុរោ នកំ អព្ពក្កមី តទា ។

ព្រះបច្ចេកសម្ពុទ្ធទ្រង់ពោលដូច្នោះហើយ ទើបរម្ងាប់ក្រវល់-
ក្រវាយរបស់ខ្ញុំ ហើយហោះទៅតាមអាកាស ក្នុងទីចំពោះ
មុខមហាជន ក្នុងកាលនោះ ។

តេន កម្មេនហំ វិរ ហីនត្ថំ អជ្ឈចាកតោ

សមតិក្កម្ម តំ ជាតិ ចារិសី អភយំ បុរំ ។

បពិត្រព្រះអង្គមានព្យាយាម ព្រោះអំពើនោះហើយ បាន
ជាខ្ញុំព្រះអង្គចូលទៅកាន់ភាពជាអ្នកថោកទាប លុះកន្លង
ជាតិនោះមកហើយ ក៏បានចូលទៅកាន់អភយបុរី គឺព្រះ
និព្វាន ។

តទាមិ មំ មហារីរ ឧយ្ហមាណំ សុសណ្ឌិតំ

បរិណ្ណាហំ វិជោទេសិ សយម្ពុំ ច ខមាបយី ។

បពិត្រព្រះអង្គមានព្យាយាមធំ វេលានោះ ព្រះពុទ្ធបាន
ញ៉ាំងខ្ញុំព្រះអង្គ ដែលកំពុងក្តៅក្រហាយ នៅមិនទាន់រលត់
ឲ្យបន្ទោបង់ក្រវល់ក្រវាយចេញ ខ្ញុំព្រះអង្គបានញ៉ាំងព្រះ
សយម្ពុឲ្យអត់ទោស ។

អដ្ឋាមិ មំ មហារីរ ឧយ្ហមាណំ តិហត្តិហិ
 និព្វាយេសិ តយោ អត្ថិ សីតិការព្វា ចាបយី ។
 បពិត្រព្រះអង្គមានព្យាយាមធំ ក៏ក្នុងថ្ងៃនេះ ព្រះអង្គបាន
 ញ៉ាំងខ្ញុំព្រះអង្គ ដែលកំពុងក្តៅក្រហាយដោយភ្លើងទាំង
 ៣ ឲ្យរលត់ផង ញ៉ាំងភ្លើងទាំង ៣ ឲ្យរលត់ផង ឥឡូវនេះ
 ខ្ញុំព្រះអង្គបានដល់នូវភាពត្រជាក់ហើយ ។
 យេសំ សោតារធានត្ថិ សុណាថ មម កាសតោ
 អត្ថំ តុយ្ហំ បរក្ខាមិ យថា ទិដ្ឋំ បទំ មមំ ។
 លោកទាំងឡាយណា មានការតម្កល់នូវសោតប្រសាទ
 លោកទាំងនោះ ចូរស្តាប់ខ្ញុំចុះ ខ្ញុំនឹងប្រាប់ប្រយោជន៍ដល់
 អ្នក ដូចជាចំណែកដែលខ្ញុំបានឃើញ ។
 សយម្ពុំ តំ វិមាទេត្វា សន្តចិត្តំ សមាហិតំ
 តេន កម្មេនហំ អដ្ឋ ជាតោម្ហិ និចយោនិយំ ។
 ខ្ញុំបានមើលងាយព្រះសយម្ពុនោះ ដែលមានព្រះហឫទ័យ
 ស្ងប់រម្ងាប់ មានព្រះហឫទ័យខ្ជាប់ខ្ជួន ដោយកម្មនោះហើយ
 បានជាក្នុងថ្ងៃនេះ ខ្ញុំមកកើតក្នុងកំណើតថោកទាប ។
 មា វោ ខណំ វិរាទេថ ខណាតីតា ហិ សោចវេ
 សទត្តេ វាយមេយ្យាថ ខណោ វោ បដិចាទិតោ ។

អ្នកទាំងឡាយ កុំឲ្យខណៈឃ្នាតទៅទេ ព្រោះបុគ្គលដែល
ខណៈកន្លងហើយ រមែងសោកសៅ អ្នកទាំងឡាយគប្បី
ព្យាយាមក្នុងប្រយោជន៍របស់ខ្លួន (ព្រោះ) ខណៈប្រាកដ
ដល់អ្នកទាំងឡាយហើយ ។

ឯកច្ឆានញ រមនំ ឯកច្ឆានំ វិវេចនំ
វិសំ មាលាមាលំ ឯកេ ឯកច្ឆានញ ឱសថំ ។

ជនពួកខ្លះបានថ្នាំក្អួត ជនពួកខ្លះបានថ្នាំបញ្ចុះ ជនពួកខ្លះ
បានថ្នាំពិសដែលខ្លាំង ជនពួកខ្លះបានឱសថ ។

រមនំ បដិបន្នានំ ផលដ្ឋានំ វិវេចនំ
ឱសថំ ផលលាភីនំ បុញ្ញក្ខេត្តំ កវេសិនំ ។

ថ្នាំក្អួតសម្រាប់ពួកបុគ្គលអ្នកប្រតិបត្តិ (នូវមគ្គ) ថ្នាំបញ្ចុះ
សម្រាប់ពួកបុគ្គលអ្នកបិតនៅក្នុងផល ឱសថសម្រាប់ពួក
បុគ្គលអ្នកបាននូវផល ជាអ្នកស្វែងរកបុញ្ញក្ខេត្ត ។

សាសនេន វិរុទ្ធានំ វិសំ មាលាមាលំ យថា
អាសិវិសោ ទុដ្ឋវិសោ ឯកំ ឈាមេតិ តំ នរំ ។

ពិសដែលខ្លាំង សម្រាប់បុគ្គលអ្នកប្រតិបត្តិខុសចាកសាសនា
អាសិវិស ដែលមានពិសកាច តែងដុតនរនោះ តែមួយ
ជង ។

សកី បីតំ ហាលាហាលំ ឧបរុទ្ធភិ ជីវិតំ
 សាសនេន វិរុជ្ជិត្វា កប្បកោដិម្ហិ ឧយ្ហតិ ។
 ពិសដ៏ខ្លាំងដែលបុគ្គលផឹកហើយ បៀតបៀនជីវិតបានតែ
 មួយដង ឯបុគ្គលអ្នកប្រតិបត្តិខុសចាកសាសនា រមែងក្លៅ
 ក្រហាយអស់កោដិនៃកប្ប ។

ខន្តិយា អវិហីសាយ មេត្តចិត្តវតាយ ច
 សនេវកំ សោ តវតិ តស្មា តេ អវិរោធិយា ។
 គេតែងធ្ងន់ចាកលោក ព្រមទាំងទេវលោក ដោយការអត់ធន់
 ១ ដោយការមិនបៀតបៀន ១ ដោយមានចិត្តមេត្តា ១
 ហេតុនោះ បុគ្គល មិនគប្បីឲ្យឆ្កាំឆ្កងនឹងព្រះពុទ្ធទាំងនោះ ។
 លាកាលាកេ ន សន្និដ្ឋិ សម្មាណេ វិមាណេ
 បបរិសទិសា ពុទ្ធា តស្មា តេ ន វិរោធិយា ។
 ព្រះពុទ្ធទាំងឡាយ មានព្រះហឫទ័យស្មើដោយផែនដី មិន
 ជាប់ចំពាក់ក្នុងលោកនិងអលោក ក្នុងការរាប់អាន ក្នុងការ
 មើលងាយ ហេតុនោះ បុគ្គល មិនគប្បីឲ្យឆ្កាំឆ្កងនឹងព្រះ
 ពុទ្ធទាំងនោះ ។

នេវនត្តេ ច វេណេ ចោវ អង្គុលិមាលកេ
 រាហុលេ ធននាលេ ច សព្វេសំ សមកោ មុនិ ។

ព្រះមុនីមានហឫទ័យស្មើចំពោះសត្វទាំងពួង គឺទេវទត្ត
 ខ្មាន់ធ្ល ចោរអង្កុលិមាល រាហុល និងដំរីធនបាល ។
 ឯតេសំ បដិយំ នត្តិ រាគោមេសំ ន វិជ្ជតិ
 សព្វេសំ សមកោ ពុទ្ធា វេទកស្សោរសស្ស ច ។
 ព្រះពុទ្ធមិនមានសេចក្តីស្អប់ជនទាំងនុំ៖ មិនមានសេចក្តី
 ស្រឡាញ់ជនទាំងនុំទេ មានព្រះហឫទ័យស្មើ ចំពោះជន
 ទាំងអស់ គឺចំពោះខ្មាន់ធ្ល និងចំពោះឱរស ។
 បន្តេ ទិស្វាន កាសាវំ ឆន្ទិតំ មិទ្ធិមត្តិតំ
 សិរសា អញ្ញាលី កត្វា វេទិតព្វំ ឥសិទ្ធជំ ។
 បុគ្គលបើឃើញសំពត់កាសាវៈ ជាទង់ជ័យរបស់ព្រះពុទ្ធ
 ដែលប្រឡាក់ដោយលាមក ដែលគេចោលហើយក្នុងផ្នូរ
 គប្បីធ្វើអញ្ញាលីថ្វាយបង្គំដោយត្បូង ។
 អព្ពតីតា ច យេ ពុទ្ធា វត្តមាណា អនាគតា
 ធមេនានេន សុដ្ឋន្តិ តស្មា ឯតេ នមស្សិយា ។
 ព្រះសម្មាសម្ពុទ្ធទាំងឡាយ ដែលកន្លងទៅហើយក្តី ក្នុងបច្ចុប្បន្ន
 នេះក្តី ក្នុងអនាគតក្តី តែងបរិសុទ្ធ ដោយទង់ជ័យនេះ
 ព្រោះហេតុនោះ ព្រះសម្មាសម្ពុទ្ធទាំងនុំ៖ បុគ្គលគប្បីនមស្ការ ។
 សត្តកប្បំ សុរិណយំ ធារេមិ ហានយេនហំ

នមស្សមាណោ វិនយំ វិហាវិស្សាមិ សព្វនា ។
 ខ្ញុំចាំវិន័យដោយប្រពៃ គួរតាមអធ្យាស្រ័យរបស់ព្រះសាស្តា
 ដោយហឫទ័យ ខ្ញុំតែងនមស្តារវិន័យនោះ សព្វៗ កាល ។
 វិនយោ អាសយោ មយ្ហំ វិនយោ ហានចង្កៀមំ
 កេហ្សមិ វិនយេ វាសំ វិនយោ មយ្ហ កោចរោ ។
 វិន័យជាទីអាស្រ័យ វិន័យជាទីឈរ ទាំងជាទីចង្រ្កមរបស់ខ្ញុំ
 ខ្ញុំតែងដេកនៅក្នុងវិន័យ វិន័យជាទីគោចររបស់ខ្ញុំ ។
 វិនយេ ចារមិប្បត្តោ សមថេ ចាបិ កោវិទោ
 ឧចាលិ តំ មហារីរ ចានេ វន្តតិ សត្តនោ ។
 បពិត្រព្រះអង្គមានព្យាយាមធំ ឧបាលិដល់នូវត្រើយក្នុង
 វិន័យផង ឈ្លាសវៃក្នុងសមថៈផង តែងថ្វាយបង្គំនូវព្រះ
 បាទារបស់ព្រះសាស្តា ។
 សោ អហំ វិចវិស្សាមិ កាមាកាមំ បុរាបុរំ
 នមស្សមាណោ សម្ពុទ្ធិំ ធម្មស្ស ច សុធម្មតំ ។
 ខ្ញុំព្រះអង្គនោះ នឹងត្រាច់ទៅអំពីស្រុកមួយ ទៅកាន់ស្រុក
 មួយ អំពីបុរីមួយ ទៅកាន់បុរីមួយ ហើយនមស្តារនូវព្រះ
 សម្ពុទ្ធផង នូវភាពនៃធម៌ជាធម៌ដ៏ល្អផង ។
 កិលេសា ឈាបិតា មយ្ហំ ភវា សព្វេ សម្មហតា

សព្វាសវា បរិក្ខិណា នត្តិទានិ បុណ្ណោ ។

ខ្ញុំព្រះអង្គដុតកិលេសទាំងឡាយហើយ ដកចោលនូវភព
ទាំងអស់ហើយ អាសវៈទាំងពួងអស់រលីងហើយ ឥឡូវ
នេះ ភពថ្មីមិនមានទេ ។

ស្វាគតំ វត មេ អាសិ ពុទ្ធសេដ្ឋស្ស សន្តិកេ
តិស្សោ វិជ្ជា អនុប្បត្តា កតំ ពុទ្ធស្ស សាសនំ ។

ឱ ! ដំណើរដែលខ្ញុំមកក្នុងសម្មាសម្ពុទ្ធរបស់ព្រះពុទ្ធដ៏ប្រសើរ
(នេះ) ជាដំណើរមកដោយល្អ វិជ្ជាទាំង ៣ ខ្ញុំព្រះអង្គ
បានសម្រេចហើយ សាសនារបស់ព្រះសម្មាសម្ពុទ្ធ ខ្ញុំព្រះអង្គក៏
បានប្រតិបត្តិហើយ ។

បដិសម្ពិទា ចតស្សោ វិមោក្ខាបិច អដ្ឋិមេ
ធន្យកិញ្ញា សច្ចិកតា កតំ ពុទ្ធស្ស សាសនំ ។

បដិសម្ពិទា ៤ វិមោក្ខ ៨ និងអកិញ្ញា ៦ នេះ ខ្ញុំបានធ្វើ
ឲ្យជាក់ច្បាស់ហើយ ទាំងសាសនារបស់ព្រះសម្មាសម្ពុទ្ធ ខ្ញុំក៏
បានប្រតិបត្តិហើយ^(១) ។

ក្នុងទីនោះ ព្រះសាស្តាឲ្យព្រះថេរៈរៀនព្រះវិន័យទាំងអស់ ដោយ
ព្រះអង្គឯង ។ ថ្ងៃមួយ លោកបានវិនិច្ឆ័យរឿង ៣ គឺរឿងការុកច្ឆៈ

១-បិ.៧២ ទំ.៨៤-១១០ យ.៨ ។

១ រឿងអដ្ឋកត្តេរ ១ រឿង (មាតា) ព្រះកុមារកស្សបៈ ១ កាលវិនិច្ឆ័យ
ស្រេចហើយ ព្រះសាស្តាទ្រង់ប្រទានសាធុការ ទ្រង់អាស្រ័យការវិនិច្ឆ័យ
រឿងទាំង ៣ ឲ្យជាហេតុកើតឡើង ទើបទ្រង់តែងតាំងព្រះថេរៈក្នុងតំណែង
ជាឯតទគ្គៈលើសកិក្ខុទាំងឡាយ ខាងទ្រទ្រង់ព្រះវិន័យថា

ឯតទគ្គំ ភិក្ខុវេ មម សាវកានំ ភិក្ខុនំ វិនយធរានំ
យទិទំ ឧបាលិ ។ ម្នាលភិក្ខុទាំងឡាយ បណ្តាពួកភិក្ខុ អ្នកទ្រទ្រង់វិន័យ
ដែលជាសាវ័ករបស់តថាគត ស្រេចនឹងឧបាលិ ប្រសើរជាងគេ^(១) ។

រឿងទាំង ៣ នោះ មានដូចតទៅនេះថា

សម័យនោះ មានភិក្ខុ ១ រូប ជាកូនអ្នកស្រុកភារុកច្នូកៈ យល់សប្តិ
ឃើញថា សេពមេបុរសធម្មនឹងនាងបុរាណទុតិយិកា ហើយគិតថា ខ្លួនអញ
មិនមែនជាសមណៈទេ អញនឹងសឹកទៅវិញ ដូច្នោះហើយ ដើរទៅកាន់
ជនបទឈ្មោះភារុកច្នូកៈ ក៏បានឃើញព្រះឧបាលិដ៏មានអាយុ ក្នុងទីពាក់
កណ្តាលផ្លូវ ហើយនិយាយប្រាប់រឿងនុ៎ះ ។ ព្រះឧបាលិត្រូវដ៏មាន
អាយុបានប្រាប់យ៉ាងនេះថា ម្នាលអារុសោ ឥតមានអាបត្តិអ្វីដោយ
ចំណែកនៃយល់សប្តិនោះទេ^(២) ។ នេះជារឿងទី ១ ។

សម័យនោះឯង ក្មេងពីរនាក់ គឺកូនប្រុស ១ ក្មួយប្រុស ១ របស់
គហបតីជាឧបដ្ឋាករបស់ព្រះអដ្ឋកត្តេរដ៏មានអាយុ ក្នុងក្រុងវេសាលី ។

១-បិ.៤០ ទំ.៥៥ យ.១៤៩ ។ ២-បិ.១ ទំ.១២៨ យ.៧១ ។

គ្រានោះ គហបតីនោះ បាននិយាយពាក្យនេះ នឹងព្រះអដ្ឋកត្តេរដ៏មាន
 អាយុថា បពិត្រលោកដ៏ចម្រើន ជំនុំក្មេងទាំងពីរនាក់នេះ ក្មេងណាមាន
 សទ្ធាជ្រះថ្លា ព្រះករុណាគប្បីប្រាប់ឱកាសនេះ ដល់ក្មេងនោះ ។ គហបតី
 នោះ ធ្វើកាលកិរិយាទៅ ។ សម័យនោះឯង ក្លួយរបស់គហបតីនោះ
 មានសទ្ធាជ្រះថ្លា ។ លំដាប់នោះ ព្រះអដ្ឋកត្តេរដ៏មានអាយុ បានប្រាប់
 ឱកាសនោះ ដល់ទារកដែលជាក្លួយនោះ ។ ទារកដែលជាក្លួយនោះ
 ក៏បានបីបាច់រក្សានូវទ្រព្យ និងចាត់ចែងនូវទាន ដោយសម្បត្តិនោះ ។
 លំដាប់នោះ កូនរបស់គហបតីនោះ បាននិយាយពាក្យនេះ នឹងព្រះ
 អានន្ទដ៏មានអាយុថា បពិត្រព្រះអានន្ទដ៏ចម្រើន អ្នកណាជាអ្នកទទួល
 មរតករបស់បិតា កូនឬក្លួយ ។ ព្រះអានន្ទនិយាយតបថា ម្ចាស់អ្នកដ៏
 មានអាយុ កូនទើបត្រូវទទួលទ្រព្យមរតករបស់បិតាបាន ។ កូនរបស់
 គហបតីនោះ បាននិយាយតទៅទៀតថា បពិត្រលោកដ៏ចម្រើន លោក
 ម្ចាស់អដ្ឋកត្តេរនេះ ប្រាប់សម្បត្តិរបស់ខ្ញុំ ដល់បងប្អូនដ៏ដូនមួយរបស់ខ្ញុំ
 ហើយ ។ ព្រះអានន្ទពោលថា ម្ចាស់អ្នកដ៏មានអាយុ អដ្ឋកត្តេរដ៏មាន
 អាយុនេះ មិនមែនជាសមណៈទេ ។ គ្រានោះ ព្រះអដ្ឋកត្តេរដ៏មានអាយុ
 បាននិយាយពាក្យនេះ នឹងព្រះអានន្ទដ៏មានអាយុថា ម្ចាស់អារុសោ
 អានន្ទ លោកចូរឲ្យសេចក្តីវិនិច្ឆ័យដល់ខ្ញុំចុះ ។ សម័យនោះឯង ព្រះ
 ឧបាលិក្ខេត្តដ៏មានអាយុ ជាបក្ខពួករបស់ព្រះអដ្ឋកត្តេរដ៏មានអាយុ ។ លំដាប់

នោះ ព្រះឧបាលិដ៏មានអាយុ បាននិយាយពាក្យនេះ នឹងព្រះអានន្ទដ៏មានអាយុថា ម្ចាស់អារុសោអានន្ទ ភិក្ខុណាដែលម្ចាស់ទ្រព្យផ្តាំទុកថា លោកចូរប្រាប់ឱកាសនេះ ដល់អ្នកនេះ ហើយភិក្ខុនោះ ទៅប្រាប់ដល់អ្នកនោះ ភិក្ខុនោះ ត្រូវអាបត្តិអ្វី ។ ព្រះអានន្ទឆ្លើយតបទៅវិញថា បពិត្រលោកដ៏ចម្រើន ភិក្ខុនោះ មិនត្រូវអាបត្តិអ្វីបន្តិចទេ ដោយហោចទៅ តែអាបត្តិទុក្កដ ក៏មិនត្រូវដែរ ។ ព្រះឧបាលិឆ្លើយថា ម្ចាស់អារុសោ ព្រះអង្គកត្តើរដ៏មានអាយុនេះ ម្ចាស់ទ្រព្យបានផ្តាំទុកថា លោកចូរប្រាប់ឱកាសនេះ ដល់ជនឈ្មោះនេះ ក៏បានប្រាប់ដល់អ្នកនោះមែន ម្ចាស់អារុសោអង្គកត្តើរដ៏មានអាយុ មិនត្រូវអាបត្តិទេ^(១) ។ នេះជារឿងទី ២ ។

បានឮថា មានភិក្ខុនីមួយរូប ជាធីតារបស់សេដ្ឋីមានទ្រព្យច្រើន ក្នុងនគររាជគ្រឹះ មានកុសលមូលក្រាស់ មានសង្ហារញ្ជាំញ្ជីហើយ ជាបច្ចិមភរិកសត្វ ឧបនិស្ស័យនៃអរហត្ត ភ្នំរុងរឿងក្នុងហឫទ័យរបស់នាង ដូចប្រទីបឆេះនៅក្នុងឆ្នាំងដូច្នោះ ។ តាំងអំពីកាលដែលដឹងក្តីហើយ ធីតារបស់សេដ្ឋីនោះ មិនត្រេកអរក្នុងផ្ទះ មានបំណងនឹងបួស ទើបពោលនឹងមាតាបិតាថា បពិត្រលោកឪពុកអ្នកម្តាយ ចិត្តរបស់ខ្ញុំមិនត្រេកអរក្នុងយរាវាស ខ្ញុំមានបំណងនឹងបួសក្នុងព្រះពុទ្ធសាសនា ដែលជាគ្រឿងនាំ (សត្វ) ចេញចាកទុក្ខ សូមលោកទាំងឡាយ ឲ្យខ្ញុំបួសចុះ ។

១-បិ.១ ទំ.២១៧ ឃ.១៧២ ។

មាតាបិតាពោលថា នៃកូន នាងនិយាយអ្វី ត្រកូលយើងមាន ទ្រព្យច្រើន នាងក៏ជាកូនស្រីតែមួយរបស់យើងទាំងឡាយ នាងមិនគួរ បួសទេ ។ សូម្បីជីវិតនោះ អង្វររឿយ ។ ក៏មិនបានចេញបួសអំពីសម្លាក់ មាតាបិតា ទើបគិតថា ឈ្លើយចុះ អញទៅកាន់ត្រកូលស្វាមី ញ៉ាំង ស្វាមីឲ្យត្រេកអរហើយ នឹងសូមបួស ។ នាងចម្រើនវ័យហើយ បានទៅ កាន់ត្រកូលស្វាមី ជាស្រីមានសីល មានកល្យាណធម៌ គ្រប់គ្រងផ្ទះ ។

លំដាប់នោះ ព្រោះអាស្រ័យការនៅរួម នាងក៏មានគភ៌ ។ នាង មិនដឹងថា ខ្លួនមានគភ៌ ។ សម័យនោះ ជនទាំងឡាយយោសនាបុណ្យ នក្ខត្តបុក្សក្នុងនគរ អ្នកនគរទាំងមូលនាំគ្នាលេងនក្ខត្តបុក្ស ។ ព្រះនគរ មានការប្រដាប់តាក់តែងដូចទេវនគរ គ្រាលេងនក្ខត្តបុក្ស សូម្បីគគ្រឹក- គគ្រងប្រព្រឹត្តទៅដល់ម៉្លោះ នាងក៏មិនលាបស្រឡាបរាងកាយរបស់ខ្លួន មិនពាក់គ្រឿងអលង្ការ ត្រាច់ទៅដោយភេទធម្មតានោះឯង ។ លំដាប់ នោះ ស្វាមីពោលថា នៃនាងដ៏ចម្រើន នគរទាំងមូលអាស្រ័យនក្ខត្តបុក្ស តែនាងមិនប្រដាប់តាក់តែងរាងកាយ ព្រោះហេតុអ្វី ។

នាងពោលថា បពិត្រអយ្យបុត្ត រាងកាយពេញដោយរបស់មិន ស្អាត ៣២ ប្រការ ប្រយោជន៍អ្វីដោយរាងកាយនេះ ដែលប្រដាប់ហើយ ព្រោះកាយនេះ ទេវតា ព្រហ្ម មិនបានជប់មក មិនមែនកើតអំពីមាស កែវមណី ខ្លឹមចន្ទន៍ក្រហម មិនមែនកើតអំពីផ្កាបុណ្ណារិក ផ្កាកុមុទ និង

ផ្កាឧប្បលខៀវ តែពេញទៅដោយលាមក មិនស្អាត មិនមែនពេញដោយ
អមតឱសថ ដោយពិត កើតក្នុងរបស់មិនស្អាត មានឪពុកម្តាយជាដែន
កើត មានការដុសលាង និងគក់ច្របាច់ជានិច្ច មានការបែកធ្លាយ និង
ការខ្ចាត់ខ្ចាយទៅជាធម្មតា ជាព្រៃស្នសាន ដែលតណ្ហាប្រកាន់មាំ ជា
ហេតុនៃសោក ជាទីតាំងនៃសេចក្តីឱ្យក្រឡាល ជាលំនៅនៃរោគទាំងឡាយ
ជាទីទទួលត្រៀងកម្មករណៈ ជារបស់ស្តុយក្នុង ហូរចេញជានិច្ច ជាលំនៅ
របស់ដង្កូវច្រើនត្រកូល នឹងទៅកាន់ឈាបនដ្ឋាន មានការស្លាប់ជាទីបំផុត
នឹងប្រែប្រួលទៅក្នុង (គន្ធន) ចក្ខុនៃសត្វលោកទាំងពួង ។

អដ្ឋិញ្ញារូហិ សំយុត្តោ តចម៌សារលេបនោ
ឆរិយា កាយោ បដិច្ចន្នោ យថាក្ខតំ ន ទិស្សតិ ។
កាយប្រកបដោយផ្តឹង និងសរសៃទាំងឡាយ គ្របដណ្តប់
ដោយស្បែក និងសាច់ បិទបាំងដោយសម្បុរថ្ងៃ មិនប្រាកដ
តាមពិត ។
អន្តបូរោ ឧទរមូរោ យកខេឡស្ស វត្តិនោ
ហទយស្ស បច្ឆាសស្ស វត្តស្ស បិហកស្ស ច
សិដ្ឋិណិកាយ ខេលស្ស សេទស្ស ច មេទស្ស ច
លោហិតស្ស លសិកាយ បិត្តស្ស ច វសាយ ច ។
កាយពេញដោយពោះវៀនផង ពេញដោយអាហារថ្មីផង

ដោយដុំថ្មីមផង ដោយក្រពះនោមផង ដោយបេះដូងផង
ដោយស្មតផង ដោយទាចផង ដោយក្រពះបាយផង ដោយ
ទឹកសំបោរផង ដោយទឹកមាត់ផង ដោយញើសផង ដោយ
ខ្លាញ់ខាប់ផង ដោយឈាមផង ដោយទឹករំអិលផង ដោយ
ទឹកប្រមាត់ផង ដោយខ្លាញ់រាវផង ។

អថស្ស នវហិ សោតេហិ អសុចី សវតិ សព្វទា
អក្ខិម្ហា អក្ខិកូចកោ កណ្ណិម្ហា កណ្ណិកូចកោ
សិដ្ឋ្យាណិកា ច នាសតោ មុខេន វមតេកទា
បិត្តំ សេម្ហំ ច វមតិ កាយម្ហា សេទដល្លិកា ។

មួយទៀត វត្ថុមិនស្អាត រមែងហូរចេញតាមរន្ធទាំង ៩ របស់
កាយនោះ សព្វកាល គឺព្រៀកភ្នែក ហូរចេញអំពីភ្នែក មូល
ត្រចៀក ហូរចេញអំពីត្រចៀក ទឹកសំបោរ ហូរចេញអំពីច្រមុះ
ជួនណាចេញតាមមាត់ ប្រមាត់និងស្មេស្ម ក៏ខ្ពុរចេញតាម
មាត់ដែរ ញើសនិងក្អែល ហូរចេញអំពីកាយ ។

អថស្ស សុសិរំ សីសំ មត្តលុដ្ឋស្ស បូរិតំ
សុភតោ នំ មញ្ញតិ ពាលោ អវិជ្ជាយ បុរក្ខតោ ។

មួយទៀត កាយនោះ មានក្បាលប្រហោង ពេញដោយខ្លា
ក្នុងក្បាល ជនពាលត្រូវអវិជ្ជារូបរិតហើយ រមែងសម្គាល់កាយ

នោះថាល្អ^(១) ដូច្នោះ ។

អនត្តាជីនវោ កាយោ វិសុក្ខសម្មមោ

អាវាសោ សព្វហេតានំ បុញ្ញោ ទុក្ខស្ស កេវលោ ។

រាងកាយជារបស់មានទោស រកទីបំផុតគ្មាន មានឧបមាដូច
ដើមឈើមានពិស ជាលំនៅនៃរោគទាំងពួង ជាគំនរនៃកង
ទុក្ខទាំងអស់^(២) ។

សច ឥមស្ស កាយស្ស អន្តោ ពាហិរកោ សិយា

ទណ្ឌំ ទូន កហេត្វាន កាកោ សោណោ ច វារយេ ។

បើត្រូវឡប់ផ្នែកខាងក្នុងរបស់រាងកាយនេះ ឲ្យមកខាងក្រៅ
នឹងត្រូវកាន់ដំបងចាំដេញក្អែកនិងថ្លៃ ដោយពិត ។

ទុក្ខន្ទោ អសុចិ កាយោ កុណាមោ ឧត្តរូបមោ

និទ្ធិតោ ចក្កក្ខតេហិ កាយោ ពាលាភិនិទ្ធិតោ ។

កាយមិនស្អាត មានភ្លិនស្អុយ ពេញដោយសាកសព ប្រៀប
ដូចបង្កន់ បុគ្គលមានចក្ក តិះដៀល តែបុគ្គលល្ងង់ខ្លៅនាំគ្នា
ត្រេកអរហើយ ។

អលូចម្មបដិច្ចន្ទោ នវទ្ធារោ មហារលោកា

សមន្តតោ បក្សរតិ អសុចី បូតិកន្ធិយោ ។

១-បិ.៥៤ ទំ.៦៥ ឃ.១៧ ។ ២-បិ.៧៥ ទំ.២៧៦ ឃ.១២២ ។

កាយនេះ ត្រូវស្បែកស្រស់បិទបាំងទុក មានទ្វារ ៩ ប្រៀប
ដូចជាមុខដំបៅ ជារបស់មិនស្អាត មានក្លិនស្អុយហូរចេញ
សព្វទិស^(១) ។

យទា ច សោ មតោ សេតិ ឧទ្ទុមាតោ វិជីលកោ
អបរិដ្ឋោ សុសានស្មី អនបេត្តា ហោន្តិ ញាតយោ ។
ខាទន្តិ នំ សុវាលា ច សិដ្ឋាលា ច រកា កិមី
កាកា កិដ្ឋា ច ខាទន្តិ យេ ចញ្ញេ សន្តិ ចាណំនោ ។
កាលណា កាយនោះ ស្លាប់ទៅ ដេកនៅហើមប៉ោង មានពណ៌
ខៀវ ត្រូវគេបោះចោលទៅក្នុងព្រៃស្នូសានហើយ កាលណោះ
ជនទាំងឡាយជាញាតិ ក៏លែងរមិល ស្វាន ចចក ឆ្កែ ដង្កូវ
ជញ្ជែងស៊ីកាយស្លាប់នោះ ចំណែកពួកសត្វដទៃ មានក្អែក
គ្នាតជាដើម ក៏ចឹកស៊ីនូវកាយស្លាប់នោះដែរ ។

សុត្វាន ពុទ្ធវចនំ កិក្ខុ បញ្ញាណាវា ឥធិ
សោ ខោ នំ បរិដានាតិ យថាក្ខតញ្ជិ បស្សតិ ។
កិក្ខុណា ក្នុងសាសនានេះ ជាអ្នកមានបញ្ញា បានស្តាប់នូវ
ពុទ្ធវចនៈហើយ កិក្ខុនោះ រមែងកំណត់ដឹងនូវកាយនោះ
ព្រោះឃើញច្បាស់តាមពិត ។

១-វិសុទ្ធិមគ្គ អសុភកម្មដ្ឋាននិទ្ទេស ។

យថា ឥទំ តថា ឯតំ យថា ឯតំ តថា ឥទំ
 អជ្ឈត្តញ្ច ពហិទ្ធា ច កាយេ ធន្នំ វិរាជយេ ។
 សរិរៈរស់នេះយ៉ាងណា សរិរៈស្លាប់នុ៎ះក៏យ៉ាងនោះ សរិរៈ
 ស្លាប់នុ៎ះយ៉ាងណា សរិរៈរស់នេះក៏យ៉ាងនោះ ភិក្ខុគប្បវិសាយ
 នូវសេចក្តីប្រាថ្នាក្នុងកាយ ទាំងខាងក្នុង ទាំងខាងក្រៅ ។
 ធន្នរាគរិរត្តោ សោ ភិក្ខុ បញ្ញាណាវា ឥធម
 អជ្ឈតា អមតំ សន្តិ និព្វានបទមច្ចុតំ ។
 ក្នុងសាសនានេះ ភិក្ខុនោះ មានបញ្ញាប្រាសចាកធន្នរាគៈ
 ដល់នូវបទគឺព្រះនិព្វាន ជាធម្មជាតិមិនស្លាប់ ចេញចាកវានៈ
 គឺតណ្ហា ជាធម្មជាតិស្លាប់ មិនច្យុត^(១) ។

បពិត្រអយ្យបុត្ត ខ្ញុំនឹងប្រដាប់រាងកាយនេះ ធ្វើអ្វី ការប្រដាប់កាយ
 នេះ រមែងដូចគ្នានឹងការធ្វើចិត្រកម្មខាងក្រៅផ្ទាំង ដែលពេញដោយ
 លាមក ។ សេដ្ឋីបុត្តបានស្តាប់ពាក្យរបស់នាងដូច្នោះហើយ ទើបពោល
 ថា នែនាងដ៏ចម្រើន បើនាងឃើញទោសទាំងឡាយក្នុងកាយយ៉ាងនេះ
 ហេតុអ្វី ក៏នាងមិនបួស ។

នាងពោលថា បពិត្រអយ្យបុត្ត បើខ្ញុំអាចបួសបាន នឹងបួសក្នុងថ្ងៃ
 នេះឯង ។ សេដ្ឋីបុត្តពោលថា សាធុ ខ្ញុំនឹងឲ្យនាងបួស ញ៉ាំងមហាទាន

១-បិ.៥៤ ទំ.៦៦ ឃ.១៧ ។

ឲ្យប្រព្រឹត្តទៅ ធ្វើមហាសក្ការៈ នាំទៅកាន់សម្មាសម្ពុទ្ធិដោយបរិវារធំ ។
កាលឲ្យនាងបួស បានឲ្យបួសក្នុងសម្មាសម្ពុទ្ធិដែលជាបក្សពួករបស់ភិក្ខុ
ទេវទត្ត នាងបានទទួលបព្វជ្ជាហើយ តម្រិះពេញបរិបូណ៌ ត្រេកអរហើយ ។

គ្រានោះ កាលគភ៌របស់នាងចាស់ហើយ ភិក្ខុនីទាំងឡាយឃើញ
ភាពដែលឥន្ទ្រិយទាំងឡាយប្រែប្រួលទៅជាដទៃ ខ្នងដៃខ្នងជើងហើម
និងឃើញពោះធំ ទើបសួរថា អ្នកនាងម្ចាស់ នាងប្រាកដដូចជាមានគភ៌
តើរៀងនេះ ដូចម្តេច ។

ភិក្ខុនីនោះពោលថា អ្នកនាងម្ចាស់ទាំងឡាយ ខ្ញុំមិនដឹងថា ហេតុ
ឈ្មោះនេះ (មាន) តែសីលរបស់ខ្ញុំនៅបរិបូណ៌ ។ លំដាប់នោះ ទើប
ភិក្ខុនីទាំងនោះ នាំភិក្ខុនីនោះទៅកាន់សម្មាសម្ពុទ្ធិរបស់ភិក្ខុទេវទត្ត ហើយសួរ
ភិក្ខុទេវទត្តថា បពិត្រលោកម្ចាស់ កុលធីតានេះ ញ៉ាំងស្វាមីឲ្យប្រោស-
ប្រាណបានដោយលំបាក ទើបបានបួស ឥឡូវនេះ គភ៌របស់នាងប្រាកដ
យើងខ្ញុំមិនដឹងថា កុលធីតានេះ តាំងគភ៌ក្នុងកាលជាគ្រហស្ថ ឬក្នុងកាល
បួសហើយ ឥឡូវនេះ យើងទាំងឡាយនឹងធ្វើដូចម្តេច ។ ព្រោះភាព
ដែលខ្លួនមិនដឹង និងព្រោះខន្តិ មេត្តា និងករុណាមិនមាន ទើបទេវទត្ត
គិតយ៉ាងនេះថា ការនិន្ទានឹងកើតឡើងដល់អញថា ភិក្ខុនីនៅក្នុងចំណែក
របស់ទេវទត្ត មានគភ៌ តែទេវទត្តបែរជាព្រងើយកន្តើយ អញនឹងឲ្យភិក្ខុនី
នេះសឹក ទើបគួរ ។ ទេវទត្តនោះ មិនទាន់ពិចារណា ក៏ស្ទុះទៅដូចដុំថ្ម

រមៀល ពោលថា ពួកនាង ចូរឲ្យភិក្ខុនីនេះសឹក ។ ភិក្ខុនីទាំងនោះ ស្តាប់
ពាក្យរបស់ទេវទត្តហើយ ថ្វាយបង្គំ ក្រោកឡើងត្រឡប់ទៅកាន់លំនៅ ។

លំដាប់នោះ ភិក្ខុនីនោះ ពោលនឹងភិក្ខុនីទាំងនោះថា អ្នកនាង
ម្ចាស់ទាំងឡាយ ព្រះថេរៈទេវទត្តមិនមែនជាព្រះពុទ្ធ ការបួសរបស់ខ្ញុំក្នុង
សម្មាភ័យរបស់លោកម្ចាស់ទេវទត្តនោះ ក៏មិនមែន បព្វជ្ជារបស់ខ្ញុំក្នុងសម្មាភ័យ
របស់ព្រះសម្មាសម្ពុទ្ធ ដែលជាអគ្គបុគ្គលក្នុងលោក ម្យ៉ាងទៀត បព្វជ្ជា
នេះ ខ្ញុំបានដោយលំបាក អ្នកនាងម្ចាស់ទាំងឡាយ កុំធ្វើផ្លូវ (របស់
ខ្ញុំ) នោះ ឲ្យអន្តរធានទៅឡើយ មកអ្នកនាងម្ចាស់ទាំងឡាយ ចូរនាំខ្ញុំ
ទៅកាន់វត្តជេតពន ដើម្បីគាល់ព្រះសាស្តា ។ ភិក្ខុនីទាំងឡាយនោះ ក៏
នាំភិក្ខុនីនោះ ចេញអំពីនគររាជគ្រឹះ អស់ចម្ងាយផ្លូវ ៤៥ យោជន៍ ដល់
វត្តជេតពនដោយលំដាប់ ថ្វាយបង្គំព្រះសាស្តាហើយ ក្រាបបង្គំទូលរៀង
នោះ ឲ្យទ្រង់ជ្រាប ។ ព្រះសាស្តាទ្រង់ព្រះតម្រិះថា ភិក្ខុនីនេះ មានគក៌
ក្នុងកាលនៅជាគ្រហស្ថដោយពិត ទោះបីជាដូច្នោះ ក៏ពួកតិរិយនឹងបាន
ឱកាសថា ព្រះសមណគោតមទទួលយកភិក្ខុនី ដែលទេវទត្តបោះបង់
ចោលហើយ ព្រោះហេតុនោះ ដើម្បីកាត់នូវពាក្យនេះ គួរវិនិច្ឆ័យ
អធិករណ៍នេះ ក្នុងកណ្តាលបរិស័ទដែលមានព្រះរាជា ។ វិស្ណុកឡើង
ទើបឲ្យយាងព្រះបាទកោសល អញ្ជើញអនាថបិណ្ឌិកសេដ្ឋី ចូរអនាថ-
បិណ្ឌិកសេដ្ឋី នាងវិសាខាមហាឧបាសិកា និងត្រកូលធំ ៗ ដទៃ ៗ ដែល

មានកេរ្តិ៍ឈ្មោះ ។ ក្នុងវេលាល្ងាច កាលបរិស័ទ ២ ប្រជុំគ្នាហើយ ទើប
 ត្រាស់ហៅព្រះឧបាលិត្តេរមកថា អ្នកចូរជម្រះកម្មរបស់ភិក្ខុនីនេះ ក្នុង
 កណ្តាលបរិស័ទ ២ ។ ព្រះថេរៈទទួលព្រះតម្រាស់ថា សាធុព្រះអង្គ
 ហើយ ទៅកណ្តាលបរិស័ទ អង្គុយលើអាសនៈដែលគេរៀបចំដើម្បីខ្លួន
 ឲ្យហៅនាងវិសាខាមហាឧបាសិកាមក ក្នុងទីចំពោះព្រះភក្ត្ររបស់ព្រះ
 រាជា ឲ្យទទួលអធិករណ៍នេះថា នៃនាងវិសាខា ចូរនាងទៅ ចូរដឹងថា
 ភិក្ខុនីនេះ ឬសក្នុងខែនោះ ថ្ងៃនោះ ហើយចូរដឹងថា នាងមានគភ៌មុន
 ឬក៏ក្រោយឬស ។

មហាឧបាសិកាទទួលពាក្យថា សាធុហើយ ឲ្យបាំងរាំងនន ពិនិត្យ
 មើលត្រង់ទីបំផុតដៃ ជើង ផ្ចិត និងពោះរបស់ភិក្ខុនីនោះ ខាងក្នុងរាំងនន
 រាប់ខែ និងថ្ងៃ ដឹងថា នាងបានតាំងគភ៌ក្នុងកាលជាគ្រហស្ថ ដោយពិត
 ទើបទៅកាន់សម្មាកររបស់ព្រះថេរៈ ហើយប្រាប់សេចក្តីនោះ ។ ព្រះថេរៈ
 បានធ្វើភិក្ខុនីនោះ ឲ្យជាអ្នកបរិសុទ្ធក្នុងកណ្តាលបរិស័ទ ២ ភិក្ខុនីនោះ ជា
 អ្នកបរិសុទ្ធហើយ ថ្វាយបង្គំព្រះសាស្តា និងភិក្ខុសង្ឃ ហើយទៅកាន់
 លំនៅនោះឯង មួយអន្លើដោយភិក្ខុនីទាំងឡាយ ។ ភិក្ខុនីនោះ កាល
 គភ៌ចាស់ហើយ ក៏ប្រសូតបុត្តមានអានុភាពច្រើន ដែលតាំងសេចក្តីប្រាថ្នា
 ទុក ទៀបបាទមូលរបស់ព្រះពុទ្ធព្រះនាមបទុមុត្តរៈ ។

ថ្ងៃមួយ ព្រះរាជាយាងទៅក្បែរ ។ សម្មាកររបស់ភិក្ខុនី បានឮ

សំឡេងទារក ទើបត្រាស់សួរអាមាត្យទាំងឡាយ ។ អាមាត្យទាំងឡាយ ដឹងហេតុនោះ ទើបក្រាបទូលថា បពិត្រព្រះសម្មតិទេព ភិក្ខុនីនោះ ប្រសូតបុត្តហើយ នុ៎ះជាសំឡេងកូនរបស់ភិក្ខុនីនោះឯង ។

ព្រះរាជាត្រាស់ថា ឈ្មោះថា ការមើលថែទារក ជាកង្វល់របស់ភិក្ខុនី ទាំងឡាយ ពួកយើងនឹងចិញ្ចឹមទារកនោះ ។ ព្រះរាជាទ្រង់ប្រគល់ទារក នោះ ដល់ស្រីរបាំទាំងឡាយ ឲ្យធំធាត់ដោយការរក្សាដូចរាជកុមារ ។ ក្នុងថ្ងៃដាក់ឈ្មោះកុមារនោះ ក៏បានដាក់ឈ្មោះថា កស្សបៈ ។ ត្រានោះ មនុស្សទាំងឡាយស្គាល់ថា កុមារកស្សបៈ ព្រោះចម្រើនដោយការថែរក្សា ដូចព្រះរាជកុមារ ។ ក្នុងកាលមានអាយុ ៧ ឆ្នាំ កុមារកស្សបៈនោះ បួសក្នុងសម្មាគររបស់ព្រះសាស្តា ។ (កាលព្រះមានព្រះភាគត្រាស់ថា ម្ចាស់ភិក្ខុទាំងឡាយ អ្នកទាំងឡាយ ចូរហៅកស្សបៈមក ភិក្ខុទាំងឡាយ ក្រាបបង្គំទូលសួរថា បពិត្រព្រះអង្គដ៏ចម្រើន តើកស្សបៈមួយណា ព្រះមានព្រះភាគត្រាស់ថា កុមារកស្សបៈ អាស្រ័យព្រះបន្ទូលនេះ សូម្បី ព្រះថេរៈចាស់ជរាហើយ ក៏គេនៅតែហៅថា កុមារកស្សបៈ ។ នោះ ឯង) ។ លុះមានអាយុគ្រប់ ២០ ឆ្នាំ ក៏បានឧបសម្បទា ញ៉ាំងកាល វេលាឲ្យកន្លងទៅ ជាអ្នកពោលធម៌ដ៏វិចិត្រ ក្នុងធម្មកថិកទាំងឡាយ ។ លំដាប់នោះ ព្រះសាស្តាទ្រង់តាំងព្រះកុមារកស្សបៈនោះ ក្នុងតំណែង ឯតទគ្គៈដោយព្រះតម្រាស់ថា

ឯតទត្ថំ ភិក្ខុវេ មម សារកានំ ភិក្ខុនំ ចិត្តកថិកានំ
យទិទំ កុមារកស្សបោ ។ ម្នាលភិក្ខុទាំងឡាយ បណ្តាពួកភិក្ខុអ្នក
ចេះសម្តីដ៏វិចិត្រ ដែលជាសារឹករបស់តថាគត ស្រេចនឹងកុមារកស្សបៈ
ប្រសើរជាងគេ ^(១) ។

ក្រោយមក ព្រះកុមារកស្សបៈនោះ សម្រេចអរហត្ត ដោយបាន
ស្តាប់វិម្មិកសូត្រ ។ សូម្បីភិក្ខុនីដែលជាមាតារបស់ព្រះកុមារកស្សបៈនោះ
ចម្រើនវិបស្សនា ហើយសម្រេចអរហត្ត ។ កុមារកស្សបត្ថេរនោះ ប្រាកដ
ក្នុងព្រះពុទ្ធសាសនា ដូចព្រះចន្ទពេញវង់អណ្តែតកណ្តាលអាកាស
ដូច្នោះ ^(២) ។ នេះជារឿងទី ៣ ។

កាលព្រះមានព្រះភាគដែលជាទីពឹងនៃសត្វលោក ទ្រង់ធ្វើពុទ្ធកិច្ច
ទាំងឡាយ តាំងពីទ្រង់ញ៉ាំងធម្មចក្កឲ្យប្រព្រឹត្តទៅជាដើម ដរាបដល់ទ្រង់
ប្រោសសុភទ្ធបរិញ្ញាជក ហើយទ្រង់បរិនិព្វានដោយអនុបាទិសេសនិព្វាន-
ធាតុ ក្នុងពេលទៀបភ្លឺ ក្នុងថ្ងៃវិសាខបុណ្ណមី ត្រង់ចន្លោះដើមសាលព្រឹក្ស
ទាំងគូ ក្នុងសាលវ័ន ដែលជាទីប្រពាតរបស់ស្តេចមល្លៈទាំងឡាយ ជិត
ក្រុងកុសិនារា ព្រះមហាកស្សបមានអាយុ ដែលជាសង្ឃត្ថេរនៃភិក្ខុ
ប្រមាណ ៧ វ័សេនអង្គ ដែលប្រជុំគ្នាត្រង់ទីបរិនិព្វាននៃព្រះមានព្រះភាគ

១-បិ.៤០ ទំ.៥៤ យ.១៤៨ ។ ២-អដ្ឋកថា ជាតក ឯកនិបាត និគ្រោធមិត-
ជាតក បិ.៥៨ ទំ.៦ យ.១២ ។

រព្វកដល់ពាក្យដែលសុភទ្ធកិក្ខុប្បសឯចាស់ពោល កាលព្រះមានព្រះភាគ
 ទ្រង់បរិនិព្វានហើយ បាន ៧ ថ្ងៃ ថា ម្ចាស់អាវុសោទាំងឡាយ ណ្ហើយ
 អ្នកទាំងឡាយ កុំសោកសៅ កុំខ្សឹកខ្សួលឡើយ ពួកយើងនឹងបានរួច
 ស្រឡះហើយ ព្រោះថា ពួកយើង មហាសមណៈនោះ តែងបៀតបៀន
 ថា អំពើនេះគួរដល់អ្នក អំពើនេះមិនគួរដល់អ្នក ក៏ឥឡូវនេះ ពួកយើង
 នឹងប្រាថ្នាធ្វើនូវអំពើណា នឹងធ្វើអំពើនោះបាន មិនប្រាថ្នាធ្វើនូវអំពើណា
 នឹងមិនធ្វើអំពើនោះបាន ដូច្នោះ លោកពិចារណាឃើញថា ការប្រជុំសង្ឃ
 មានចំនួនច្រើនដូច្នោះ អំណឹះតទៅ នឹងរកបានដោយក្រ ទើបត្រិះរិះថា
 ការដែលពួកភិក្ខុបាប នឹងគប្បីជាអ្នកសម្គាល់ថា បាវចនៈ មានព្រះសាស្តា
 កន្លងទៅហើយដូច្នោះ បានបក្ខពួកហើយ គប្បីញ៉ាំងព្រះសទ្ធម្មឲ្យអន្តរធាន
 បាន មិនយូរឡើយ ក៏ដំណើរនេះ ជាឋានៈ (ហេតុ) ដែលនឹងមានជា
 ប្រាកដ ។ សេចក្តីពិត ព្រះវិន័យតាំងនៅដរាបណា បាវចនៈនៅមាន
 ព្រះសាស្តាមិនកន្លងទៅដរាបនោះ ។ សេចក្តីនេះ សមដូចព្រះតម្រាស់
 ដែលព្រះមានព្រះភាគត្រាស់ទុកថា

ម្ចាស់អានន្ទ ធម៌ណាក្តី វិន័យណាក្តី ដែលតថាគតសម្តែងហើយ
 បញ្ញត្តហើយ ដល់អ្នកទាំងឡាយ លុះអំណឹះឥតអំពើតថាគតទៅ ធម៌
 និងវិន័យនោះ ជាគ្រូរបស់អ្នកទាំងឡាយ^(១) ដូច្នោះ ។ បើដូច្នោះ យើង

១-បិ.១៦ ទំ.៣២១ ឃ.១៤១ ។

គប្បីសង្ហាយនាព្រះធម៌និងព្រះវិន័យ ដែលជាហេតុឲ្យព្រះសាសនានេះ
 គប្បីតាំងនៅមាំអស់កាលយូរ ។ ម្យ៉ាងទៀត ដោយហេតុដែលយើងជា
 អ្នកដែលព្រះមានព្រះភាគត្រាស់ថា កស្សប អ្នកនឹងទ្រទ្រង់សំពត់
 បង្សុកូលដែលធ្វើដោយឆ្នែរបស់តថាគត ដែលតថាគតប្រើប្រាស់ស្លៀក
 ដណ្តប់ហើយឬ ដូច្នោះ ហើយទ្រង់អនុគ្រោះដោយសាធារណបរិភោគ
 ក្នុងចីវរ និងដោយការទ្រង់លើកតម្កើងទុក ប្រៀបធៀបព្រះអង្គក្នុងឧត្តរិ-
 មនុស្សធម្ម មានអនុបុព្វវិហារ ៩ និងអភិញ្ញា ៦ ដោយន័យយ៉ាងនេះថា

ម្នាលភិក្ខុទាំងឡាយ តថាគតប្រាថ្នាដរាបណា ក៏ស្ងប់ស្ងាត់ចាក
 កាមទាំងឡាយ ស្ងប់ស្ងាត់ចាកអកុសលធម៌ទាំងឡាយ ចូលកាន់
 បឋមជ្ឈានប្រកបដោយវិតក្កៈ វិចារៈ មានបីតិ និងសុខៈ ដែលកើតអំពី
 សេចក្តីស្ងាត់នោះ ដរាបនោះ ។ ម្នាលភិក្ខុទាំងឡាយ ចំណែកកស្សប
 ប្រាថ្នាដរាបណា ស្ងប់ស្ងាត់ចាកកាមទាំងឡាយ ស្ងប់ស្ងាត់ចាកអកុសល-
 ធម៌ទាំងឡាយ ចូលកាន់បឋមជ្ឈានប្រកបដោយវិតក្កៈ វិចារៈ មានបីតិ និង
 សុខៈ ដែលកើតអំពីសេចក្តីស្ងាត់នោះ ដរាបនោះដែរ^(១) ដូច្នោះជាដើម
 ភាពជាអ្នកមិនមានបំណុលដទៃណាមួយ នឹងមានដល់អាត្មាអញនោះ
 បាន ព្រះមានព្រះភាគទ្រង់ជ្រាបអាត្មាអញថា កស្សបនេះ នឹងជាអ្នក
 បន្តវង្សព្រះសទ្ធម្មរបស់តថាគត ដូច្នោះហើយ ទើបទ្រង់អនុគ្រោះដោយ

១-បិ.៣២ ទំ.១៤៩ ឃ.១៦៥ ។

អសាធារណានុគ្រោះនេះ ដូចព្រះរាជាទ្រង់ជ្រាបព្រះរាជឱវាស ដែលនឹង
 បន្តវង្សត្រកូលរបស់ព្រះអង្គ ហើយទ្រង់អនុគ្រោះដោយប្រគល់គ្រឿងក្រោះ
 និងឥស្សរិយយសរបស់ព្រះអង្គដូច្នោះ មិនមែនឬ ដូច្នោះហើយ ទើប
 ញ៉ាំងឧស្សាហៈឲ្យកើតដល់ភិក្ខុទាំងឡាយ ដើម្បីប្រារព្ធសង្គាយនាព្រះ
 ធម៌ព្រះវិន័យ ដូចដែលព្រះធម្មសង្គាហកាថារូពោលទុកថា

លំដាប់នោះ ព្រះមហាកស្សបមានអាយុហៅភិក្ខុទាំងឡាយមកថា
 ម្ចាស់អាវុសោទាំងឡាយ សម័យមួយ ខ្ញុំគិតថា នឹងត្រាច់ទៅបិណ្ឌបាត
 ក្នុងក្រុងបាវានេះ រួចហើយនឹងទៅកាន់ក្រុងកុសិនារា ហើយក៏ដើរទៅតាម
 ផ្លូវឆ្ងាយជាមួយនឹងភិក្ខុសង្ឃជាច្រើន ចំនួន ៥០០ រូប^(១) ដូច្នោះជាដើម ។

ខាងមុខអំពីនេះ ព្រះមហាកស្សបមានអាយុបានពោលថា

ម្ចាស់អាវុសោទាំងឡាយ ល្ហើយចុះ យើងរាល់គ្នាសង្គាយនានូវ
 ធម៌និងវិន័យ តំណទៅមុខ អកុសលធម៌មុខជានឹងរុងរឿងឡើង កុសល-
 ធម៌មុខជានឹងសាបសូន្យទៅ សភាវៈមិនមែនជាវិន័យ មុខជានឹងរុងរឿង
 ឡើង វិន័យមុខជានឹងសាបសូន្យទៅ តំណទៅមុខ ពួកបុគ្គលជាអធម្មវាទី
 នឹងមានកម្លាំងឡើង ពួកបុគ្គលជាធម្មវាទីនឹងថយកម្លាំងចុះ ពួកបុគ្គល
 ជាអវិនយវាទី នឹងមានកម្លាំងឡើង ពួកបុគ្គលជាវិនយវាទី នឹងថយ
 កម្លាំងចុះ^(២) ដូច្នោះ ។

១-បិ.១១ ទំ.៣៥៦ ឃ.២៧៨ ។ ២-បិ.១១ ទំ.៣៥៨ ឃ.២៧៨ ។

ភិក្ខុទាំងឡាយពោលថា បពិត្រព្រះថេរៈដ៏ចម្រើន បើដូច្នោះ សូម
ព្រះថេរៈជ្រើសរើសនូវភិក្ខុទាំងឡាយចុះ^(១) ។

ព្រះថេរៈវៀរភិក្ខុដែលជាបុប្ផជន ព្រះសោតាបន្ន ព្រះសកទាតាមី
ព្រះអនាតាមី និងព្រះខីណាស្រពសុក្ខវិបស្សកៈ ដែលទ្រទ្រង់ព្រះបរិយត្តិ
គឺនវង្គសត្តសាសនៈទាំងអស់ចេញ ច្រើនរយ និងច្រើនពាន់ ជ្រើសរើស
យកតែភិក្ខុជាព្រះខីណាស្រពចំនួន ៤៩៩ អង្គ ដែលទ្រទ្រង់ទុកនូវ
ប្រភេទសព្វបរិយត្តិគឺព្រះត្រៃបិដក បានសម្រេចបដិសម្មិទា មានអានុភាព
ច្រើន បែកធ្លាយក្នុងវិជ្ជា ៣ ជាដើម ដែលព្រះមានព្រះភាគទ្រង់លើក
ឡើងកាន់ឯតទគ្គៈដោយច្រើនប៉ុណ្ណោះ ដែលព្រះធម្មសង្កាហកាចារ្យ
ជ្រើសយក ទើបពោលពាក្យនេះថា ព្រះមហាកស្សបមានអាយុ ជ្រើស-
រើសនូវព្រះអរហន្តទាំងឡាយ បានចំនួន ៤៩៩ អង្គ^(២) ដូច្នោះជាដើម ។

សួរថា ព្រះកស្សបត្រូវធ្វើឲ្យខ្វះមួយអង្គ ដើម្បីបុគ្គលណា ។

ឆ្លើយថា ដើម្បីឲ្យឱកាសដល់ព្រះអានន្ទត្រូវ ។ ពិតហើយ ការ
ធ្វើសង្គាយនាព្រះធម៌ មិនអាចធ្វើ ទាំងរួម ទាំងបែក ចាកព្រះអានន្ទ
បាននោះទេ ព្រោះព្រះអានន្ទនោះ នៅជាព្រះសេក្ខៈ មានកិច្ចចាំបាច់ត្រូវ
ធ្វើនៅឡើយ ដូច្នោះហើយ ទើបមិនអាចធ្វើរួមនឹងលោក តែព្រោះនវង្គ-
សត្តសាសនៈ មានសុត្តៈ គេយ្យៈជាដើម ដែលព្រះទសពលសម្តែងហើយ

១-២ បិ.១១ ទំ.៣៥៩ ឃ.២៧៩ ។

ឈ្មោះថា លោកមិនបានទទួលចំពោះព្រះកក្ក របស់ព្រះមានព្រះភាគ នោះ មិនមាន ព្រោះហេតុនោះ ទើបមិនអាចរៀនលោកបាន ។

សួរថា កាលបើមិនអាចធ្វើយ៉ាងនោះបាន សូម្បីព្រះអានន្ទត្ថេរ នៅជាព្រះសេក្ខៈនៅឡើយ ព្រះថេរៈក៏គួរជ្រើសរើស ព្រោះជាអ្នកមាន ឧបការៈច្រើន ដល់ការធ្វើសង្គាយនាព្រះធម៌ កាលមានសេចក្តីចាំបាច់ ត្រូវជ្រើសរើសយ៉ាងនោះ ហេតុអ្វី ទើបព្រះថេរៈមិនជ្រើសរើសលោក ។

ឆ្លើយថា ព្រោះចៀសវាងពាក្យតិះដៀលរបស់អ្នកដទៃ ។ សេចក្តី ពិត ព្រះថេរៈជាអ្នកស្មិទ្ធស្នាលក្នុងព្រះអានន្ទមានអាយុយ៉ាងក្រៃលែង ។ ពិតហើយ សូម្បីសក់ស្កូវហើយ ព្រះមហាកស្សបត្ថេរក៏នៅតែហៅព្រះ អានន្ទមានអាយុនោះ ដោយប្រើកុមារវាទថា ព្រះអានន្ទនេះ នៅក្មេង មិន ដឹងប្រមាណឡើយ^(១) ដូច្នោះ ។

ម្យ៉ាងទៀត ព្រះអានន្ទនេះ ប្រសូតក្នុងសក្យត្រកូល ជាព្រះភាតា របស់ព្រះតថាគត ជាឱរសរបស់ព្រះបិតុលា ពិតមែន ភិក្ខុទាំងឡាយ នឹងសម្គាល់ក្នុងព្រះមហាកស្សបត្ថេរនោះថា ដូចជាដល់នូវវចន្ទាគតិ នឹង គប្បីពោលតិះដៀលថា ព្រះថេរៈរៀនភិក្ខុទាំងឡាយ ដែលបានសម្រេច បដិសម្ភិទា ជាអសេក្ខៈចេញជាច្រើន បែរជាជ្រើសរើសយកព្រះអានន្ទ ដែលសម្រេចបដិសម្ភិទាជាសេក្ខៈទៅវិញ ។ ព្រះថេរៈ កាលនឹងរៀន

១-បិ.៣២ ទំ.១៦៦ យ.១៨៧ ។

ពាក្យតិះដៀលរបស់អ្នកដទៃនោះចេញ ទើបគិតថា ការធ្វើសង្គ្រាមនា
មិនអាចធ្វើបានឡើយ បើវៀរអានន្ទចេញ អញនឹងទទួលយកអានន្ទចូល
ផង តាមអនុម័តិរបស់ភិក្ខុទាំងឡាយប៉ុណ្ណោះ ទើបមិនបានជ្រើសរើស
ព្រះអានន្ទនោះឲ្យចូលរួម ។

គ្រានោះ ទើបភិក្ខុទាំងឡាយនាំគ្នាអង្វរព្រះថេរៈដើម្បីឲ្យជ្រើសរើស
ព្រះអានន្ទដោយខ្លួនឯងនោះឯង សមដូចបុរាណាចារ្យពោលទុកថា

ភិក្ខុទាំងឡាយបាននិយាយពាក្យនេះ នឹងព្រះមហាកស្សបមាន
អាយុថា បពិត្រព្រះករុណាដ៏ចម្រើន ព្រះអានន្ទមានអាយុនេះ នៅជា
សេក្ខបុគ្គលពិតមែន តែលោកមិនអាចនឹងលុះដោយឆន្ទាគតិ ទោសាគតិ
មោហាគតិ ភយាគតិទេ ធម៌ក្តី វិន័យក្តី ព្រះអានន្ទនេះ បានសិក្សារៀន
សូត្រក្នុងសម្មាសម្ពុទ្ធិព្រះមានព្រះភាគជាច្រើន បពិត្រព្រះករុណាដ៏ចម្រើន
បើដូច្នោះ សូមព្រះថេរៈជ្រើសរើសយកព្រះអានន្ទដ៏មានអាយុផង ។
ទើបព្រះមហាកស្សបមានអាយុ ជ្រើសរើសយកព្រះអានន្ទមានអាយុ
បញ្ចូលផង^(១) ។ រួមជាមួយភិក្ខុទាំងឡាយនោះ ដែលព្រះមហាកស្សប
ជ្រើសរើស តាមអនុម័តិរបស់ភិក្ខុទាំងឡាយ ទើបជាព្រះថេរៈ ៥០០ អង្គ
ដោយប្រការដូច្នោះ ។

លំដាប់នោះ ភិក្ខុទាំងឡាយដែលជាថេរៈ មានសេចក្តីរិះគិតដូច្នោះ

១-បិ.១១ ទំ.៣៥៧ យ.២៧៧ ។

ថា យើងទាំងឡាយ គប្បីសង្គ្រោះនាធម៌និងវិន័យក្នុងទីណាហ្ន៎ ។ គ្រានោះឯង ភិក្ខុទាំងឡាយដែលជាថេរៈ មានសេចក្តីវិះគិតឃើញដូច្នោះថា នគររាជគ្រឹះ ជាស្រុកមានទីគោចរក៏ច្រើន មានសេនាសនៈក៏ច្រើន បើដូច្នោះ គួរតែយើងរាល់គ្នាទៅនៅចាំវស្សាក្នុងនគររាជគ្រឹះ ទើបអាចនឹងសង្គ្រោះនាធម៌និងវិន័យបាន ចំណែកភិក្ខុទាំងឡាយឯទៀត កុំគប្បីចូលទៅនៅចាំវស្សាក្នុងនគររាជគ្រឹះឡើយ ។

សួរថា ព្រោះហេតុអ្វី ទើបព្រះថេរៈទាំងនោះ ប្រឹក្សាព្រមព្រៀងគ្នាដូច្នោះ ។

ឆ្លើយថា ព្រោះនឹងមានវិសភាគ បុគ្គលខ្លះចូលទៅកាន់កណ្តាលជំនុំសង្ឃហើយ គប្បីជំទាស់ថាវរកម្មរបស់លោកបាន ។ គ្រានោះ ទើបព្រះមហាកស្សបមានអាយុស្វដ្ឋប្រកាសដោយញត្តិទុតិយកម្មវាចា ។ ញត្តិទុតិយកម្មនោះ អ្នកសិក្សាគប្បីជ្រាបតាមន័យដែលលោកពោលទុកក្នុងសង្គីតិក្ខន្ធកៈនោះឯង ។

គ្រានោះ ព្រះមហាកស្សបត្រូវជ្រាបថា ចាប់តាំងពីថ្ងៃដែលព្រះតថាគតបរិនិព្វានមក កាលថ្ងៃសាធុក៏ឡា និងថ្ងៃបូជាព្រះធាតុកន្លងទៅបាន ៧ ថ្ងៃម្តង ។ ជាការកន្លងទៅហើយ កន្លះខែ ឥឡូវនេះ គិម្ពរដូវនៅសល់កន្លះខែ ជាតិបីដែលនឹងចូលវស្សា ក៏ជិតចូលមកហើយ ទើបពោលថា អ្នកមានអាយុទាំងឡាយ ពួកយើងទៅកាន់នគររាជគ្រឹះចុះ ហើយ

បាននាំយកភិក្ខុសង្ឃពាក់កណ្តាលដើរទៅផ្លូវមួយ ។ ព្រះអនុរុទ្ធត្រូវក៏នាំ
យកភិក្ខុសង្ឃពាក់កណ្តាល ដើរទៅផ្លូវមួយទៀត ។ ព្រះអានន្ទត្រូវកាន់
យកបាត្រនិងបីវរបស់ព្រះមានព្រះភាគដែលមានភិក្ខុសង្ឃហែហម មាន
បំណងនឹងធ្វើដំណើរឆ្លងកាត់នគរសាវត្ថីទៅកាន់នគររាជគ្រឹះ ក៏ចារិកទៅ
តាមផ្លូវក្នុងនគរសាវត្ថី ។

ក្នុងទីដែលព្រះអានន្ទទៅហើយ ។ មានការស្រែកយំរៀបរាប់យ៉ាង
ច្រើនថា បពិត្រព្រះអានន្ទដ៏ចម្រើន លោកម្ចាស់ឃាត់ព្រះសាស្តាទុកនៅ
ឯណា ទើបមក ។ កាលព្រះថេរៈទៅដល់ក្រុងសាវត្ថីដោយលំដាប់ មាន
ការស្រែកទ្រហោយំរៀបរាប់យ៉ាងច្រើន ដូចក្នុងថ្ងៃដែលព្រះមានព្រះភាគ
ស្តេចបរិនិព្វាននោះឯង ។

បានឮថា ក្នុងក្រុងសាវត្ថីនោះ ព្រះអានន្ទត្រូវបានលួងលោមពន្យល់
មហាជននោះ ឲ្យធ្វើស្រាលចិត្ត ដោយធម្មិកថា ដែលបដិសំយុត្តដោយ
ត្រៃលក្ខណ៍ មានការមិនទៀងជាដើម ហើយចូលទៅកាន់វត្តជេតពន
បើកទ្វារព្រះគន្ធកុដិដែលព្រះទេសពលធ្លាប់គង់នៅ យកត្រៃនិងតាំងចេញ
មក គោះ វាយ បោសសម្អាតព្រះគន្ធកុដិ ប្រមូលសំរាមផ្កាឈើដែល
ស្ងួត ។ យកទៅចោល ហើយនាំយកត្រៃ និងតាំងត្រឡប់ចូលទៅរៀបចំ
ទុកក្នុងទីដើមវិញ បានធ្វើវត្តគ្រប់យ៉ាង ដែលគួរធ្វើ ដូចក្នុងកាលដែល
ព្រះមានព្រះភាគគង់ព្រះជន្មដូច្នោះ ។

ក្នុងកាលនោះ ព្រះថេរៈព្រោះជាអ្នកច្រើនទៅដោយការឈរ និង ការអង្គុយ តាំងអំពីកាលព្រះមានព្រះភាគបរិនិព្វានមក ដើម្បីជម្រះកាយ ដែលមានធាតុក្រាស់ឲ្យសប្បាយ ក្នុងថ្ងៃទី ២ ទើបអង្គុយឆាន់ថ្នាំបញ្ចុះ ដែលលាយដោយខ្ទឹះនៅក្នុងវិហារនោះឯង ទើបមានពាក្យដែលព្រះថេរៈ ពោលចំពោះមាណព ដែលសុភមាណពបញ្ជូនទៅថា ម្ចាស់មាណព កាលនេះ មិនគួរ (នឹងទៅទេ) ដ្បិតថ្ងៃនេះ យើងបានឆាន់ថ្នាំខ្លះទៅ ហើយ បើដូច្នោះ ចាំយើងពិចារណា នូវកាលនិងសម័យសិន ហើយសឹម ទៅក្នុងថ្ងៃស្អែក ^(១) ដូច្នោះ ។

ក្នុងថ្ងៃស្អែកឡើង ព្រះថេរៈមានព្រះចេតកត្តេរជាបច្ចាសមណៈ បានទៅ (កាន់លំនៅរបស់សុភមាណព) ត្រូវសុភមាណពសួរ ទើប សម្តែងព្រះសូត្រទី ១០ ឈ្មោះសុភសូត្រ ក្នុងទីយនិកាយ ។

ក្នុងកាលនោះ ព្រះថេរៈបង្គាប់ឲ្យជាងធ្វើការជួសជុលទឹកនៃងងែដែល ទ្រុឌទ្រោមក្នុងវត្តជេតពនហើយ កាលថ្ងៃវស្សុបនាយិកាជិតចូលមកដល់ បានទៅកាន់ក្រុងរាជគ្រឹះ ។ សូម្បីព្រះមហាកស្សបត្ថេរនិងព្រះអនុរុទ្ធត្ថេរ ក៏បាននាំភិក្ខុសង្ឃទាំងអស់ទៅកាន់នគររាជគ្រឹះដូចគ្នា ។

សម័យនោះឯង ក្នុងនគររាជគ្រឹះ មានមហាវិហារ ១៨ វិហារ ធំ ។ ទាំងអស់នោះ ក៏ស្រែកេកស្រកាកទៅដោយរបស់ដែលត្រូវចោល

១-បិ.១៥ ទំ.១៦១ ឃ.១១៨ ។

ពាសពេញ (ដោយសំរាម) ពិតហើយ ពួកភិក្ខុទាំងអស់បាននាំគ្នា
 កាន់យកបាត្រនិងចីវររៀង ។ ខ្លួន លះបង់ចោលវិហារនិងបរិវេណ ទៅ
 ក្នុងទីដែលព្រះមានព្រះភាគបរិនិព្វាន ។ ព្រះថេរៈទាំងឡាយនៅក្នុង
 វិហារទាំងនោះ ដើម្បីនឹងបូជាព្រះតម្រាស់របស់ព្រះមានព្រះភាគ និង
 ដើម្បីដោះវាទៈរបស់ពួកតិរិយ ទើបគិតគ្នាថា មួយខែដំបូងនេះ ពួកយើង
 នឹងធ្វើការជួសជុលវិហារដែលបាក់បែក ។ ឯពួកតិរិយទាំងឡាយ គប្បី
 ពោលថា ពួកសាវ័ករបស់ព្រះសមណគោតម កាលព្រះសាស្តាទ្រង់នៅ
 មានព្រះជន្មប៉ុណ្ណោះ ទើបថែទាំវិហារ កាលព្រះសាស្តាបរិនិព្វានហើយ
 ក៏នាំគ្នាលះបង់ចោលអស់ ។ លោកពោលអធិប្បាយទុកថា ដើម្បីនឹង
 ដោះរូរវាទរបស់ពួកតិរិយទាំងនោះ ទើបព្រះថេរៈទាំងឡាយ បានគិតគ្នា
 យ៉ាងនោះ ។ សេចក្តីនេះ សមដូចព្រះធម្មសង្គ្រាហកាចារ្យពោលទុកថា
 ទើបភិក្ខុទាំងឡាយជាថេរៈ មានសេចក្តីរិះគិតដូច្នោះថា ម្ចាស់អាវុសោ
 បដិសង្ខរណកម្ម គឺការជួសជុលសេនាសនៈ ដែលដាច់ដាច់ធ្លុះធ្លាយ
 ព្រះមានព្រះភាគទ្រង់សរសើរហើយ ម្ចាស់អាវុសោ បើដូច្នោះ គួរតែ
 យើងរាល់គ្នាជួសជុលសេនាសនៈ ដែលដាច់ដាច់ធ្លុះធ្លាយ អស់ខែមួយ
 ជាដំបូងសិន ដល់មកខែកណ្តាល យើងនឹងប្រជុំគ្នាសង្គ្រាយនាវារធម៌និង
 វិន័យ^(១) ដូច្នោះ ។

១-បិ.១១ ទំ.៣៦១ យ.២៨០ ។

ក្នុងថ្ងៃទី ២ ព្រះថេរៈទាំងនោះ បានទៅឈរត្រង់ទ្វារព្រះរាជវាំង ។
 ព្រះបាទអជាតសត្តុ ស្តេចយាងមកថ្វាយបង្គំ ហើយត្រាស់សួរថា បពិត្រ
 លោកម្ចាស់ដ៏ចម្រើន លោកម្ចាស់ទាំងឡាយនាំគ្នាមកដោយហេតុដូចម្តេច
 ហើយត្រាស់សួរដល់កិច្ចដែលទ្រង់គួរធ្វើ ។ ព្រះថេរៈទាំងឡាយ បាន
 ប្រាប់ហត្ថកម្ម ដើម្បីប្រយោជន៍ដល់ការជួសជុលមហាវិហារទាំង ១៨
 កន្លែង ។ ព្រះរាជាទ្រង់ទទួលថា សាធុលោកម្ចាស់ ហើយបានប្រគេន
 ពួកមនុស្សអ្នកធ្វើហត្ថកម្ម ។ ព្រះថេរៈទាំងឡាយប្រាប់ឲ្យជួសជុលវិហារ
 ទាំងអស់ សម្រេចក្នុងមួយខែដំបូងប៉ុណ្ណោះ ហើយប្រាប់ឲ្យព្រះរាជាទ្រង់
 ជ្រាបថា សូមថ្វាយព្រះពរមហាបពិត្រ ការជួសជុលវិហារសម្រេចអស់
 ហើយ ឥឡូវនេះ អាត្មាកាតទាំងឡាយ នឹងធ្វើសង្គាយនាព្រះធម៌និង
 ព្រះវិន័យ ។

ព្រះរាជាត្រាស់ថា សាធុ លោកម្ចាស់ដ៏ចម្រើន សូមលោកម្ចាស់
 ទាំងឡាយ កុំសន្ធិះសង្ស័យ ធ្វើចុះ អាណាចក្រ សូមទុកជាភារៈរបស់ខ្ញុំ
 ធម្មចក្ក សូមជាភារៈរបស់លោកម្ចាស់ទាំងឡាយ សូមលោកម្ចាស់ប្រើខ្ញុំ
 ចុះ លោកម្ចាស់នឹងឲ្យខ្ញុំធ្វើអ្វី ។ ព្រះថេរៈពោលថា សូមថ្វាយព្រះពរ
 មហាបពិត្រ សូមព្រះអង្គឲ្យធ្វើទឹកនៃនឹងអង្គុយប្រជុំ សម្រាប់ភិក្ខុទាំងឡាយ
 ដែលធ្វើសង្គាយនា ។

ព្រះរាជាត្រាស់សួរថា បពិត្រលោកម្ចាស់ តើឲ្យខ្ញុំធ្វើក្នុងទីណា ។

ព្រះថេរៈពោលថា សូមថ្វាយព្រះពរមហាបពិត្រ គួរធ្វើត្រង់ទ្វារល្អាង
សត្តបណ្ណគុហា នាភ្នំវេការៈ ។

ព្រះបាទអជាតសត្តត្រាស់ថា សាធុលោកម្ចាស់ ហើយត្រាស់ឲ្យ
សាងមណ្ឌប មានគ្រឿងប្រដាប់ដែលជាសារៈ ដែលគួរទស្សនា ដូចទី
កន្លែងដែលវិស្សកម្មទេវបុត្តនិម្មិតទុក មានជញ្ជាំង សសរ និងជណ្តើរ
ដែលជាងរៀបចំទុកដោយល្អ វិចិត្រដោយមាលាកម្ម និងលតាកម្ម មាន
ប្រភេទផ្សេង ៗ ហាក់ដូចជាគ្របសង្កត់នូវសម្បត្តិនៃរាជមណ្ឌបរបស់ព្រះ
មហាក្សត្របាត់អស់ គួរនាដូចសិរីទេវីមាន ដូចជាស្ថានជាទីអាស្រ័យនៅ
នៃសិរី ដូចកំពង់ជាទីប្រជុំដ៏កំពូលរបស់ពួកវិហង្គៈ គឺភ្នែកនៃទេវតានិង
មនុស្ស និងដូចរមណីយដ្ឋានក្នុងលោក ដែលគេចាត់ចែងសព្វគ្រប់ ការ
រចនាមណ្ឌបនោះ ដូចជាវិមានព្រហ្ម មានពិដានស្រស់ស្អាត រុងរឿងដូច
កម្រងផ្កាកុសុមៈ ដែលអរិសំយុងចុះ មានប្រភេទផ្សេង ៗ វិចិត្រដោយ
ផ្កាលើ និងគ្រឿងបូជាផ្សេង ៗ មានការងារដែលគួរធ្វើ ត្រង់ផ្ទៃដីខាង
ក្រោម សម្រេចរៀបរយល្អហើយ ដូចជាមានផ្ទៃដីក្រាលពេញដោយ
កែវមណី ដ៏វិចិត្រដោយរតនៈដូច្នោះ ខាងក្នុងមហាមណ្ឌបនោះ ទ្រង់
ត្រាស់ឲ្យក្រាលកម្រាលដែលជាកប្បិយៈ ៥០០ ដែលគណនាតម្លៃមិន
បាន សម្រាប់ភិក្ខុ ៥០០ អង្គ ហើយឲ្យក្រាលថេរាសនៈដែលមានបង្អែក
នាទិសទក្សិណ បែរមុខទៅទិសឧត្តរ ត្រង់កណ្តាលមណ្ឌប ឲ្យតាំង

ធម្មាសនៈដែលគួរជាទីគង់ប្រថាប់របស់ព្រះមានព្រះភាគ បែរមុខទៅទិស
បូព៌ា និងទ្រង់ឲ្យតម្កល់ផ្លិតវាលវីជនីដ៏វិចិត្រដោយភ្នែក ទុកលើធម្មាសនៈ
នោះ ហើយប្រាប់ឲ្យប្រកាសដល់ភិក្ខុសង្ឃថា បពិត្រលោកម្ចាស់ដ៏ចម្រើន
កិច្ចរបស់ខ្ញុំសម្រេចហើយ ដូច្នោះ ។

ពួកភិក្ខុបានពោលនឹងព្រះអានន្តថា អាវុសោ ការប្រជុំនឹងមានក្នុង
ថ្ងៃស្អែក តែលោកនៅជាសេក្ខបុគ្គលនៅឡើយ ព្រោះហេតុនោះ លោក
មិនគួរទៅកាន់ទីប្រជុំ លោកចូរជាអ្នកមិនប្រមាទចុះ ដូច្នោះ ។

គ្រានោះឯង ព្រះអានន្តត្រិះរិះថា ការប្រជុំនឹងមានក្នុងថ្ងៃស្អែក ឯ
ការដែលអញនៅជាសេក្ខនេះ គប្បីទៅកាន់ទីប្រជុំនោះ មិនសមគួរដល់
អញឡើយ ហើយបានសម្រាកនៅដោយកាយគតាសតិ រហូតដល់យប់
ជ្រៅនោះឯង ក្នុងពេលជិតភ្លឺ ក៏ចុះអំពីទីចង្រ្កម ហើយចូលទៅកាន់វិហារ
(កុដិ) គិតថា នឹងស៊ី ក៏បានទម្រេតកាយចុះ ។ ជើងទាំងពីរផុតអំពី
ផែនដី តែសីសៈមិនទាន់ដល់ខ្នើយ ក្នុងចន្លោះឥរិយាបថនោះ ចិត្តក៏ផុត
អំពីអាសវៈទាំងឡាយ មិនប្រកាន់មាំដោយឧបាទាន ។ ពិតហើយ ព្រះ
អានន្តនេះ សម្រាកនៅហើយខាងក្រៅដោយការចង្រ្កម កាលមិនអាច
នឹងញាំងគុណវិសេសឲ្យកើតឡើងបាន ទើបគិតថា ព្រះមានព្រះភាគ
បានត្រាស់ពាក្យនេះដល់អញ មិនមែនឬ ថា ម្ចាស់អានន្ត ខ្លួនអ្នកជា
បុគ្គលបានធ្វើបុណ្យទុកហើយ ចូរប្រកបព្យាយាមរឿយ ។ ចុះ នឹងបាន

ជាបុគ្គលមិនមានអាសវៈដោយឆាប់^(១) ដូច្នោះ ជាធម្មតា ទោសនៃ
 ព្រះតម្រាស់របស់ព្រះពុទ្ធទាំងឡាយ មិនមាន អាត្មាអញប្រារព្ធសេចក្តី
 ព្យាយាមច្រើនពេកណាស់ ព្រោះហេតុនោះ ទើបចិត្តរបស់អាត្មាអញ
 ប្រព្រឹត្តទៅដើម្បីសេចក្តីរាយមាយ ណ្ហើយចុះ អញនឹងប្រកបសេចក្តី
 ព្យាយាមឲ្យស្មើ ដូច្នោះ ទើបចុះពីទីចង្រ្កម ឈរលាងជើងក្នុងទឹសម្រាប់
 លាងជើង ហើយចូលទៅកាន់វិហារ គង់លើគ្រែ ត្រិះរិះថា នឹងសម្រាក
 មួយភ្លែត ក៏បានទម្រេតកាយទៅលើគ្រែ ។ ជើងទាំងពីរផុតអំពីផែនដី
 ក្បាលមិនទាន់ដល់ខ្នើយ ក្នុងចន្លោះឥរិយាបថនេះ ចិត្តក៏ផុតអំពីអាសវៈ
 ទាំងឡាយ មិនប្រកាន់មាំដោយឧបាទាន ។ ភាពជាព្រះអរហន្តរបស់
 ព្រះថេរៈ រៀបចាកឥរិយាបថ ៤ ។ ព្រោះហេតុនោះ បើមានអ្នកណា
 សួរថា ក្នុងសាសនានេះ ភិក្ខុអង្គណា មិនដេក មិនអង្គុយ មិនឈរ មិន
 ចង្រ្កម បានសម្រេចអរហត្ត គប្បីឆ្លើយថា ព្រះអានន្ទត្ថេរ ក៏គួរ ។

គ្រានោះ ក្នុងថ្ងៃទី ២ ភិក្ខុជាថេរៈទាំងឡាយ ធ្វើកត្តកិច្ចស្រេច ទុក
 ដាក់បាត្រនិងបីវរហើយ ទៅប្រជុំគ្នាក្នុងធម្មសភា ។ ឯព្រះអានន្ទត្ថេរ
 មានបំណងនឹងឲ្យអ្នកដទៃដឹង អំពីការសម្រេចភាពជាព្រះអរហន្តរបស់
 ខ្លួន ទើបមិនបានទៅព្រមនឹងភិក្ខុទាំងឡាយឡើយ ភិក្ខុទាំងឡាយ កាល
 អង្គុយលើអាសនៈរបស់ខ្លួនតាមលំដាប់វស្សា បានអង្គុយរៀរអាសនៈទុក

១-បិ.១៦ ទំ.៣០២ ឃ.១៣៥ ។

សម្រាប់ព្រះអានន្ទត្ថេរ ។ កាលភិក្ខុពួកខ្លះក្នុងធម្មសភានោះសួរថា នុ៎ះ
 អាសនៈរបស់ភិក្ខុណា ភិក្ខុទាំងឡាយឆ្លើយថា របស់ព្រះអានន្ទ ភិក្ខុ
 ទាំងឡាយសួរថា ចុះព្រះអានន្ទទៅណាហ្ន៎ ក្នុងសម័យនោះ ព្រះថេរៈ
 គិតថា ឥឡូវនេះ ជាកាលដែលអញគួរទៅ ។ ក្នុងលំដាប់នោះ កាល
 នឹងសម្តែងអានុភាពរបស់ខ្លួន ទើបមុជចុះក្នុងផែនដី ហើយបង្ហាញខ្លួន
 លើអាសនៈរបស់ខ្លួននោះឯង ។ អាចារ្យពួកខ្លះពោលថា មកតាម
 អាកាស ហើយអង្គុយ ក៏មាន ។

កាលព្រះអានន្ទមានអាយុនោះ អង្គុយហើយយ៉ាងនេះ ទើបព្រះ
 មហាកស្សបត្ថេរប្រឹក្សាជាមួយភិក្ខុទាំងឡាយថា អ្នកមានអាយុទាំងឡាយ
 ពួកយើងនឹងសង្ហាយនាអ្វីមុន ព្រះធម៌ឬព្រះវិន័យ ។

ភិក្ខុទាំងឡាយឆ្លើយថា បពិត្រលោកម្ចាស់មហាកស្សប ធម្មតា
 ព្រះវិន័យជាអាយុរបស់ព្រះពុទ្ធសាសនា កាលព្រះវិន័យតាំងនៅ ព្រះពុទ្ធ
 សាសនារាប់ថា តាំងនៅ ព្រោះហេតុនោះ ពួកយើងនឹងសង្ហាយនាព្រះ
 វិន័យមុន ។

ព្រះមហាកស្សបសួរថា នឹងឲ្យជុះទៅអ្នកណា ។

ភិក្ខុទាំងឡាយពោលថា ឲ្យឧបាលិមានអាយុ ។

សួរថា ព្រះអានន្ទមិនអាចឬ ។

ឆ្លើយថា មិនមែនមិនអាចទេ ។ ម្យ៉ាងទៀត កាលព្រះសម្មាសម្ពុទ្ធ

គង់ព្រះជន្មនៅនោះឯង ទ្រង់អាស្រ័យវិនយបរិយត្តិ ទើបតាំងព្រះឧបាលិ
ទុកក្នុងឯតទគ្គៈថា ម្ចាស់ភិក្ខុទាំងឡាយ បណ្តាពួកភិក្ខុអ្នកទ្រទ្រង់វិន័យ
ដែលជាសាវ័ករបស់តថាគត ស្រេចនឹងឧបាលិ ប្រសើរជាងគេ^(១) ដូច្នោះ
ព្រោះហេតុនោះ ទើបភិក្ខុទាំងឡាយប្រឹក្សាគ្នាថា ពួកយើងនឹងសួរព្រះ
ឧបាលិត្ថេរ សង្គាយនាព្រះវិន័យ ដូច្នោះ ។

លំដាប់នោះ ព្រះថេរៈក៏បានសន្មតខ្លួនឯង ដើម្បីសួរនូវព្រះវិន័យ ។
ឯព្រះឧបាលិត្ថេរក៏បានសន្មតខ្លួន ដើម្បីប្រយោជន៍ដល់ការវិសជ្ជនា ។

ក្នុងការសន្មតនោះ មានក្នុងព្រះបាលីដូចតទៅនេះថា
គ្រានោះឯង ព្រះមហាកស្សបមានអាយុ បានប្រកាសសង្ឃឲ្យដឹង
ថា ម្ចាស់អាវុសោ សង្ឃចូរស្តាប់ខ្ញុំ បើសង្ឃីតិកម្មនេះ មានកាលគួរដល់
សង្ឃហើយ ខ្ញុំគប្បីសួរវិន័យនឹងព្រះឧបាលិ ។ ព្រះឧបាលិមានអាយុ
បានប្រកាសសង្ឃថា បពិត្រព្រះសង្ឃដ៏ចម្រើន សូមសង្ឃស្តាប់ខ្ញុំ បើ
សង្ឃីតិកម្មនេះ មានកាលគួរដល់សង្ឃហើយ ព្រះមហាកស្សបមាន
អាយុត្រូវសួរព្រះវិន័យចំពោះខ្ញុំ ខ្ញុំក៏ត្រូវដោះស្រាយ (ក្នុងកាលឥឡូវ
នេះ)^(២) ដូច្នោះ ។

ព្រះឧបាលិ កាលសន្មតខ្លួនហើយ ក៏ក្រោកឡើងអំពីអាសនៈ
ដណ្តប់ចិវរឆៀងស្នាម្នាង ថ្វាយបង្គំព្រះថេរៈទាំងឡាយហើយ គង់លើ

១-បិ.៤០ ទំ.៥៥ ឃ.១៤៧ ។ ២-បិ.១១ ទំ.៣៦២ ឃ.២៨២ ។

ធម្មាសនៈ ចាប់ផ្តិតវាលវីជនីដ៏វិចិត្រដោយភ្នែក ។ គ្រានោះ ព្រះមហាកស្សបគង់លើថេរាសនៈហើយ សួរព្រះវិន័យនឹងព្រះឧបាលិមានអាយុ (ដែលមានក្នុងព្រះបាលី) ថា

ម្ចាស់ឧបាលិមានអាយុ បឋមបារាជិកសិក្ខាបទ ព្រះមានព្រះភាគ ទ្រង់បញ្ញត្តក្នុងទីណា ។ ព្រះឧបាលិឆ្លើយថា ក្នុងនគរវេសាលី លោក ម្ចាស់ ។ ទ្រង់ប្រារព្ធនឹងបុគ្គលណា ។ ទ្រង់ប្រារព្ធនឹងសុទិន្នកិក្ខុ ជា កូននៃកលន្ទសេដ្ឋី ។ ព្រោះវត្តអ្វី ។ ព្រោះសេពមេបុនធម្ម ។ លំដាប់ នោះឯង ព្រះមហាកស្សបមានអាយុ សួរវត្តផង សួរនិទានផង សួរ បុគ្គលផង សួរបញ្ញត្តិផង សួរអនុប្បញ្ញត្តិផង សួរអាបត្តិផង សួរអនាបត្តិ ផង នៃបឋមបារាជិកសិក្ខាបទ ចំពោះព្រះឧបាលិមានអាយុ^(១) ។ ព្រះ មហាកស្សបមានអាយុ សួរវត្តផង ។ បេ ។ សួរអនាបត្តិផង នៃបឋម បារាជិកសិក្ខាបទយ៉ាងណា ក៏សួរវត្តផង ។ បេ ។ សួរអនាបត្តិផង នៃ ទុតិយបារាជិក ក៏យ៉ាងនោះ សួរវត្តផង ។ បេ ។ សួរអនាបត្តិផង នៃ តតិយបារាជិកសិក្ខាបទ ក៏យ៉ាងនោះ សួរវត្តផង ។ បេ ។ សួរអនាបត្តិ ផង នៃចតុត្តបារាជិកសិក្ខាបទ ក៏យ៉ាងនោះដែរ ។ ព្រះឧបាលិមាន អាយុ កាលបើព្រះមហាកស្សបត្តេរសួរ (ព្រះវិន័យបិដក) សព្វគ្រប់ ហើយ ក៏បានដោះស្រាយសព្វគ្រប់ ។

១-បិ.១១ ទំ.៣៦២ ឃ.២៨២ ។

លំដាប់នោះ ព្រះថេរៈទាំងឡាយបានលើកបារាជិក ៤ ឡើងកាន់សង្កហៈថា នេះឈ្មោះបារាជិកកណ្តា ហើយបានរៀបចំសង្ឃាទិសេស ១៣ ទុកថា តេរសកណ្តា រៀបចំសិក្ខាបទ ២ ទុកថា អនិយតៈ រៀបចំសិក្ខាបទ ៣០ ទុកថា និស្សគ្គិយបាចិត្តិយៈ រៀបចំសិក្ខាបទ ៩២ ទុកថា បាចិត្តិយៈ រៀបចំសិក្ខាបទ ៤ ទុកថា បាដិទេសនីយៈ រៀបចំសិក្ខាបទ ៧៥ ទុកថា សេក្ខិយៈ រៀបចំធម៌ ៧ ប្រការទុកថា អធិករណសមថៈ ដូច្នោះ ។

លុះព្រះថេរៈទាំងឡាយ លើកមហាវិភង្គឡើងកាន់សង្កហៈយ៉ាងនេះហើយ ទើបរៀបចំសិក្ខាបទ ៨ ក្នុងភិក្ខុនីវិភង្គទុកថា នេះឈ្មោះបារាជិកកណ្តា រៀបចំសិក្ខាបទ ១៧ ទុកថា សត្តរសកណ្តា រៀបចំសិក្ខាបទ ៣០ ទុកថា និស្សគ្គិយបាចិត្តិយៈ រៀបចំសិក្ខាបទ ១៦៦ ទុកថា បាចិត្តិយៈ រៀបចំសិក្ខាបទ ៨ ទុកថា បាដិទេសនីយៈ រៀបចំសិក្ខាបទ ៧៥ ទុកថា សេក្ខិយៈ រៀបចំធម៌ ៧ ប្រការទុកថា អធិករណសមថៈ ដូច្នោះ ។

ព្រះថេរៈទាំងឡាយ កាលលើកភិក្ខុនីវិភង្គឡើងកាន់សង្កហៈយ៉ាងនេះហើយ ទើបលើកនូវខន្ធកៈ និងបរិវារៈ (ឡើងកាន់សង្កាយនា) ដោយឧបាយនោះឯង ។ ព្រះវិន័យបិដក ព្រមទាំងឧកតោវិភង្គក្ខន្ធកៈ និងបរិវារៈនេះ ព្រះថេរៈទាំងឡាយ លើកឡើងកាន់សង្កហៈហើយ ដោយ

ប្រការដូច្នោះ ។

ព្រះមហាកស្សបត្រូវបានសួររឿយបិដកទាំងអស់ ព្រះឧបាលិត្ថេរ
ក៏បានវិសជ្ជនាហើយ ។ ក្នុងទីបំផុតនៃការបុប្ផានិងវិសជ្ជនា ព្រះអរហន្ត
ចំនួន ៥០០ អង្គ បានធ្វើការស្វាធាយជាគណៈ ដោយន័យដែលលើក
ឡើងកាន់សង្គហៈនោះឯង ។ ក្នុងអវសាននៃការធ្វើសង្គាយនាព្រះវិន័យ
ព្រះឧបាលិត្ថេរដាក់ផ្ចិតវាលវីជនីដែលវិចិត្រដោយភ្នែកហើយ ចុះពីធម្មាសនៈ
ថ្វាយបង្គំព្រះថេរៈទាំងឡាយ ហើយគង់លើអាសនៈរបស់ខ្លួន ។

ព្រះមហាកស្សប កាលសង្គាយនាព្រះវិន័យហើយ មានបំណង
នឹងសង្គាយនាព្រះធម៌ ទើបសួរភិក្ខុទាំងឡាយថា កាលពួកយើង
សង្គាយនាព្រះធម៌ គួរធ្វើឲ្យជាធុរៈរបស់ភិក្ខុអង្គណា ។

ភិក្ខុទាំងឡាយឆ្លើយថា បពិត្រលោកម្ចាស់ ឲ្យព្រះអានន្ទត្ថេរ ។

ព្រះមហាកស្សបមានអាយុ បានប្រកាសសង្ឃឲ្យ
ដឹងថា ម្នាលអារុសោ សង្ឃចូរស្តាប់ខ្ញុំ បើសង្ឃីតិកម្មមានកាលគួរដល់
សង្ឃហើយ ខ្ញុំគប្បីសួរនូវធម៌ចំពោះព្រះអានន្ទ ។ ព្រះអានន្ទមានអាយុ
បានប្រកាសសង្ឃឲ្យដឹងថា បពិត្រព្រះសង្ឃដ៏ចម្រើន សូមសង្ឃស្តាប់ខ្ញុំ
បើសង្ឃីតិកម្មមានកាលគួរដល់សង្ឃហើយ ព្រះមហាកស្សបមានអាយុ
នឹងសួរធម៌ចំពោះខ្ញុំ ខ្ញុំគប្បីដោះស្រាយក្នុងកាលឥឡូវនេះ (១) ដូច្នោះ ។

១-បិ.១១ ទំ.៣៦២ ឃ.២៨៣ ។

គ្រានោះ ព្រះមហាកស្សបមានអាយុ សួរនិទានផង សួរបុគ្គល
ផង នៃព្រហ្មជាលសូត្រ ចំពោះព្រះអានន្ទដ៏មានអាយុ^(១) ។ ហើយ
សួរនូវនិកាយ^(២) ទាំង ៥ ដោយឧបាយនេះឯង^(៣) ។

ធម៌និងវិន័យដែលប្រាកដនៅក្នុងព្រះត្រៃបិដក បានចងក្រង ៧ ខែ
ទើបចប់ ដោយប្រការដូច្នោះ ។

ក្នុងវេលាចប់ការចងក្រងពុទ្ធវចនៈនោះ មហាប្រិថពីនេះ ហាក់ដូច
ជាកើតសេចក្តីត្រេកអរ ឲ្យសាធុការថា ព្រះមហាកស្សបត្រូវធ្វើសាសនា
របស់ព្រះទសពលនេះ ឲ្យអាចប្រព្រឹត្តទៅបានអស់កាលប្រមាណ ៥០០០
ព្រះវស្សា ដូច្នោះ ក៏ញាប់ញ័រ រញ្ជួយខ្មួរខ្មួរជាអនេកប្បការ រហូតដល់
ទឹកទ្រដែនដីជាទីបំផុត ភាពអស្ចារ្យទាំងឡាយជាច្រើន បានប្រាកដមាន
ហើយ ដោយប្រការដូច្នោះ ។

សង្កឹតិណាក្នុងលោក លោកហៅថា បញ្ចសតាសង្កឹតិ
ព្រោះព្រះធម្មសង្កាហកត្ថេរ ៥០០ អង្គធ្វើ និងហៅ
ថា ថេរិកាសង្កឹតិ ព្រោះព្រះថេរៈទាំងឡាយនោះ ធ្វើ

១-បិ.១១ ទំ.៣៦៤ ឃ.២៨៣ ។ ២-ពាក្យថា និកាយទាំង ៥ គឺទីមនិកាយ
១ មជ្ឈិមនិកាយ ១ សំយុត្តនិកាយ ១ អង្គុត្តនិកាយ ១ ខុទ្ទកនិកាយ ១
បណ្ណានិកាយទាំងនោះ ព្រះវិន័យនិងព្រះអភិធម្ម លោកសង្រ្គោះចូលក្នុង
ខុទ្ទកនិកាយ ដូច្នោះ ។ ៣-បិ.១១ ទំ.៣៦៥ ឃ.២៨៣ ។

ហើយ សង្កឹតិនេះ ឈ្មោះថា បឋមមហាសង្កឹតិ ដោយ

ប្រការដូច្នោះ ។

ព្រះវិនយបិដកនេះ ព្រះឧបាលិត្ថេរទ្រទ្រង់ទុកចំពោះព្រះភក្ត្រ
របស់ព្រះមានព្រះភាគជាខាងដើម មុនគេ ។ កាលព្រះតថាគតមិន
ទាន់បរិនិព្វាននោះឯង កិក្ខុច្រើនពាន់អង្គ ដែលបានអភិញ្ញា ៦ ទ្រទ្រង់
ចាំទុកតម្កើព្រះឧបាលិត្ថេរនោះ កាលព្រះតថាគតបរិនិព្វានហើយ ព្រះ
ធម្មសង្កាហកត្ថេរទាំងឡាយ មានព្រះមហាកស្សបជាប្រធាន ក៏ទ្រទ្រង់
ចាំទុកតមក ។

ក្នុងជម្ពូទ្ធិប ព្រះវិន័យនេះ នាំបន្តមកដោយលំដាប់នៃអាចារ្យ ចាប់
ផ្តើមអំពីព្រះឧបាលិត្ថេរ រហូតដល់សង្កាយនាលើកទី ៣ ។ ក្នុងជម្ពូទ្ធិប
នោះ មានលំដាប់អាចារ្យដូចតទៅនេះ

ព្រះថេរៈ ៥ អង្គ គឺព្រះឧបាលិ ១ ព្រះទាសកៈ ១ ព្រះ
សោណកៈ ១ ព្រះសិគ្គវៈ ១ ព្រះមោគ្គលីបុត្តតិស្សត្ថេរ ១
ជាអ្នកមានជ័យជម្នះដ៏វិសេស ។ បាននាំព្រះវិន័យមក
ដោយលំដាប់ មិនឲ្យដាច់ខ្សែក្នុងសិវិជម្ពូទ្ធិប រហូតដល់
សង្កាយនាលើកទី ៣ ។

សេចក្តីពិស្តារថា ព្រះឧបាលិត្ថេររៀនយកវង្សបែបផែនបវេណី
ព្រះវិន័យចំពោះព្រះភក្ត្រព្រះមានព្រះភាគ ហើយឲ្យតាំងនៅក្នុងហទយៈ

របស់ភិក្ខុដ៏ច្រើន ។ ពិតហើយ បណ្តាបុគ្គលអ្នករៀនយកវិនយវង្សក្នុង
សម្ភារៈរបស់លោកនោះហើយ ដល់នូវភាពជាបុគ្គលឈ្លាសអង្គ់អាចក្នុង
ព្រះវិន័យ បុគ្គលដែលជាបុប្ផជន ព្រះសោតាបន្ន ព្រះសកទាតាមី និង
ព្រះអនាតាមី រាប់មិនអស់ ដែលជាព្រះខីណាស្រពមានចំនួន ១ ពាន់
អង្គ ។

ចំណែកព្រះទាសកត្ថេរ ជាសទ្ធិវិហារិករបស់ព្រះឧបាលិត្ថេរនោះ
ឯង លោកបានរៀនយក (ព្រះវិន័យ) តំអំពីព្រះឧបាលិត្ថេរ ហើយក៏
បង្រៀនព្រះវិន័យ (ដល់ភិក្ខុជាច្រើន) យ៉ាងនេះ ។ បុប្ផជនជាដើម
រៀនយកព្រះវិន័យ ក្នុងសម្ភារៈរបស់ព្រះថេរៈនោះ ហើយដល់នូវភាពជា
បុគ្គលឈ្លាសអង្គ់អាចក្នុងព្រះវិន័យ រាប់មិនអស់ ដែលជាព្រះខីណាស្រព
មានចំនួនដល់ទៅ ១ ពាន់អង្គ ។

ចំណែកព្រះសោណាកត្ថេរ ជាសទ្ធិវិហារិករបស់ព្រះទាសកត្ថេរ
លោកក៏រៀនយក (ព្រះវិន័យ) បន្តអំពីព្រះទាសកត្ថេរដែលជាឧបជ្ឈាយ័
របស់ខ្លួន ហើយក៏បង្រៀនព្រះវិន័យ (ដល់ភិក្ខុដ៏ច្រើន) យ៉ាងនោះ ។
បុប្ផជនជាដើម ដែលរៀនយក (ព្រះវិន័យ) ក្នុងសម្ភារៈរបស់ព្រះថេរៈ
នោះ ហើយដល់នូវភាពជាអ្នកឈ្លាសក្នុងព្រះវិន័យ រាប់មិនអស់ ដែល
ជាព្រះខីណាស្រព មានចំនួនដល់ទៅ ១ ពាន់អង្គដូចគ្នា ។

ចំណែកព្រះសិគ្គវត្ថេរជាសទ្ធិវិហារិករបស់ព្រះសោណាកត្ថេរ រៀន

យកព្រះវិន័យក្នុងសម្មាគំរូរបស់ព្រះថេរៈ ហើយបានជាអ្នកទទួលធុរៈរបស់
 ព្រះអរហន្ត ១ ពាន់អង្គ ។ ម្យ៉ាងទៀត បុប្ផជន ព្រះសោតាបន្ន ព្រះ
 សកទាតាមីនិងព្រះអនាតាមីក្តី ព្រះខីណាស្រពក្តី ដែលរៀនយក (ព្រះ
 វិន័យ) ក្នុងសម្មាគំរូព្រះថេរៈអង្គនោះ ហើយដល់នូវភាពជាបុគ្គលឈ្លាស
 អង្គអាចក្នុងព្រះវិន័យ ក៏កំណត់មិនបានថា ប៉ុណ្ណោះរយ ឬប៉ុណ្ណោះពាន់
 ឡើយ ។ បានឮថា វេលានោះ ក្នុងជម្ងឺបមានការប្រជុំភិក្ខុយ៉ាងច្រើន ។
 អានុភាពរបស់ព្រះមោគ្គលីបុត្តតិស្សត្ថេរនោះ នឹងមានប្រាកដច្បាស់ក្នុង
 តតិយសង្គាយនា ។ ព្រះវិនយបិដកនេះ គប្បីជ្រាបថា ក្នុងជម្ងឺបនាំ
 បន្តគ្នាមកដោយលំដាប់នៃអាចារ្យនេះ ដរាបដល់សង្គាយនាលើកទី ៣
 ដោយប្រការដូច្នោះ ។

ថ្ងៃមួយ ក្នុងថ្ងៃឧបោសថ ពេលសម្តែងបាតិមោក្ខ ព្រះឧបាលិត្ថេរ
 កាលឲ្យឱវាទដល់ភិក្ខុទាំងឡាយ ទើបពោលគាថា ៣ ថា

សទ្ធាយ អភិជិត្តម្ម នវបព្វជិតោ នវោ
 មិត្តេ ភដេយ្យ កល្យាណោ សុទ្ធាដីវេ អតន្ធិតេ ។
 កុលបុត្តចេញ (ចាកយវាវាស) ដោយសទ្ធាហើយ ឬស
 ថ្មី ជានវភិក្ខុ គប្បីគប់រកកល្យាណមិត្តទាំងឡាយ ដែល
 ជាអ្នកមានការចិញ្ចឹមជីវិតដោយបរិសុទ្ធ អ្នកមិនខ្ជិល
 ច្រអូស ។

សទ្ធាយ អភិធិក្ខម្ម នវបព្វដិសោ នវោ
 សង្ឃស្តី វិហារំ ភិក្ខុ សិក្ខេម វិនយំ ពុដោ ។
 កុលបុត្តចេញ (ចាកយរាវាស) ដោយសទ្ធា បួសថ្មី ជា
 នវភិក្ខុ អ្នកមានប្រាជ្ញា កាលនៅក្នុងពួក គប្បីសិក្សានូវ
 វិន័យ ។

សទ្ធាយ អភិធិក្ខម្ម នវបព្វដិសោ នវោ
 កប្បាកប្បេសុ កុសលោ ចរេយ្យ អបុរក្ខតោ ។
 កុលបុត្តចេញ (ចាកយរាវាស) ដោយសទ្ធា បួសថ្មី
 ជានវភិក្ខុ ជាអ្នកឈ្លាសក្នុងហេតុ ដែលគួរនឹងមិនគួរ
 ទាំងឡាយ គប្បីប្រព្រឹត្តកុំឲ្យ (ពួកកិលេស មានតណ្ហា
 ជាដើម) ប្រព្រឹត្តទៅក្នុងខាងមុខបាន^(១) ដូច្នោះ ។

ព្រះឧបាលិក្ខេរ ចប់^(២)

១-បិ.៥៦ ទំ.២០១ ឃ.១៨១ ។ ២-ស្រង់ចាកវិនយបិដក ថេរគាថា និង
 អបទាន មួយអង្វើដោយអដ្ឋកថា ។

ខនិរន្តរជាតក

ព្រះសាស្តា កាលទ្រង់គង់នៅក្នុងវត្តជេតពន ទ្រង់ប្រារព្ធនានរបស់
អនាថបិណ្ឌិកសេដ្ឋី ទើបត្រាស់ព្រះធម្មទេសនានេះថា

សេចក្តីពិស្តារថា អនាថបិណ្ឌិកសេដ្ឋីប្រារព្ធចំពោះវិហារប៉ុណ្ណោះ
ចំណាយទ្រព្យ ៥២ កោដិ ក្នុងព្រះពុទ្ធសាសនា មិនបានធ្វើសេចក្តី
សម្គាល់ក្នុងវត្តដទៃ ថាជារតនៈ ក្រៅអំពីរតនៈទាំង ៣ ឲ្យកើតឡើយ ។
កាលព្រះសាស្តាគង់នៅក្នុងវត្តជេតពន រមែងទៅកាន់ទីបម្រើធំ ៣ ដង
រាល់ថ្ងៃ គឺពេលព្រឹកទៅម្តង ទទួលទានអាហារព្រឹកហើយទៅម្តង ពេល
ល្ងាចទៅម្តង ។ ការបម្រើក្នុងចន្លោះ ៗ (វេលា) ដទៃ ក៏មានដូចគ្នា ។
កាលនឹងទៅ ក៏មិនធ្លាប់មានដៃទទេទៅ ដោយគិតថា សាមណេរបូកិក្ក
កំលោះទាំងឡាយ គប្បីសម្លឹងមើលដៃរបស់អាត្មាអញ ដោយគិតថា
លោកសេដ្ឋីកាន់អ្វីមកហ្ន៎ ។ កាលទៅពេលព្រឹក បានឲ្យមនុស្សកាន់
យាតូទៅ ទទួលទានអាហារព្រឹកហើយ កាលនឹងទៅ ឲ្យមនុស្សកាន់
សប្បី នវនីត ទឹកឃ្មុំ និងស្ករអំពៅជាដើម ទៅ កាលទៅក្នុងពេលល្ងាច
កាន់យកគ្រឿងក្រអូប ផ្កាកម្រង និងសំពត់ទៅ កាលលោកសេដ្ឋីនោះ
បរិច្ចាគយ៉ាងនេះ រាល់ ៗ ថ្ងៃ ប្រមាណក្នុងការបរិច្ចាគ រមែងមិនមាន ។

ឯអ្នកអាស្រ័យការលក់ដូរចិញ្ចឹមជីវិតជាច្រើន ធ្វើបញ្ជីទុកក្នុងដៃ

របស់លោកសេដ្ឋី ខ្ចីទ្រព្យទៅប្រមាណ ១៨ កោដិ លោកសេដ្ឋីក៏មិន
 បានទារយកទ្រព្យអំពីបុគ្គលទាំងនោះមក ។ ម្យ៉ាងទៀត ទ្រព្យ ១៨
 កោដិដទៃទៀត ជាទ្រព្យប្រចាំត្រកូលរបស់សេដ្ឋីនោះ កប់ទុកត្រង់ប្រាំដ
 ស្ទឹង កាលប្រាំដត្រូវទឹកស្ទឹងអចិន្ត្រៃយ៍បោះទម្ងាយ ទឹកក៏ហូរនាំទៅកាន់
 មហាសមុទ្រ ។ ក្នុងលោហៈដែលបិទនិងប្រដាប់ត្រានោះ ក៏រមៀលទៅ
 ក្នុងមហាសមុទ្រ ។ ក្នុងផ្ទះរបស់សេដ្ឋីនោះ មាននិច្ចកត្តជាប្រចាំសម្រាប់
 ភិក្ខុ ៥០០ រូប ពិតហើយ ផ្ទះរបស់សេដ្ឋីដូចគ្នានឹងស្រះបោក្នុងណីដែល
 ដឹកក្នុងផ្លូវធំ មានមុម ៤ សម្រាប់ភិក្ខុសង្ឃ តាំងនៅក្នុងឋានៈជាមាតា
 បិតានៃភិក្ខុទាំងពួង ព្រោះហេតុនោះ ព្រះសម្មាសម្ពុទ្ធ ក៏ទ្រង់យាងទៅ
 កាន់ផ្ទះរបស់សេដ្ឋីនោះ ចំណែកព្រះមហាថេរ ៨០ អង្គ ក៏និមន្តទៅដូច
 គ្នា ។ ឯភិក្ខុទាំងឡាយដ៏សេស ទៅមក ។ ប្រមាណមិនបាន ។

ផ្ទះនោះមាន ៧ ជាន់ ប្រដាប់ដោយខ្លោងទ្វារ ៧ មានទេវតាជា
 មិត្តាទិដ្ឋិមួយអង្គ អាស្រ័យត្រង់ខ្លោងទ្វារទី ៤ នៃផ្ទះនោះ ទេវតានោះ
 កាលព្រះសម្មាសម្ពុទ្ធទ្រង់ចូលកាន់ផ្ទះ និងយាងចេញ មិនអាចនៅក្នុង
 វិមានរបស់ខ្លួនបាន ពទារកចុះមកឈរលើផែនដី កាលព្រះមហាថេរ ៨០
 អង្គចូលទៅនិងចេញមក ក៏ធ្វើយ៉ាងនោះដូចគ្នា ។ ទេវតានោះគិតថា
 កាលព្រះសមណគោតម និងពួកសាវ័ករបស់ព្រះសមណគោតមនោះ
 នៅចេញចូលផ្ទះនេះ ឈ្មោះថា សេចក្តីសុខរបស់អញ មិនមាន អញ

មិនអាចចុះមកឈរលើផែនដីអស់កាលជានិច្ចបាន អញនឹងធ្វើឲ្យសមណៈ
ទាំងនេះ ចូលមកក្នុងផ្ទះនេះ មិនបាន ទើបគួរ ។

ថ្ងៃមួយ ទេវតានោះ ក៏ទៅកាន់សម្មាសម្ពុទ្ធសំយុត្តកថាដែលជាមហា
កម្មន្តិកៈ (អ្នកជំនួយការ) ដែលកំពុងដេក ហើយបានឈរផ្សាយ
ឱកាស ។ កាលមហាកម្មន្តិកៈសួរថា អ្នកណានេះ ទើបឆ្លើយថា ខ្ញុំជា
ទេវតាដែលកើតត្រង់ខ្លោងទ្វារទី ៤ ។

មហាកម្មន្តិកៈសួរថា នាងមកព្រោះហេតុអ្វី ។ ទេវតាពោលថា
លោកមិនឃើញការធ្វើរបស់លោកសេដ្ឋីទេឬ លោកសេដ្ឋីមិនសម្លឹង
មើលកាលខាងក្រោយរបស់ខ្លួន នាំទ្រព្យចេញ បំពេញចំពោះព្រះ
សមណគោតមប៉ុណ្ណោះ ឲ្យពេញបរិបូណ៌ មិនប្រកបការជួញដូរ មិន
ផ្ដើមធ្វើការងារ ចូរអ្នកឲ្យឱវាទដល់លោកសេដ្ឋី ចូរអ្នកធ្វើដោយប្រការ
ដែលលោកសេដ្ឋីធ្វើការងាររបស់ខ្លួន និងកុំឲ្យព្រះសមណគោតមព្រម
ទាំងសារីក ចូលមកកាន់ផ្ទះនេះ ។

លំដាប់នោះ មហាកម្មន្តិកៈបានពោលនឹងទេវតានោះថា នៃ
ទេវតាពាល លោកសេដ្ឋី កាលលះទ្រព្យ ក៏លះក្នុងព្រះពុទ្ធសាសនា
ដែលជាគ្រឿងនាំចេញចាកទុក្ខ លោកសេដ្ឋីនោះ បើនឹងចាប់ខ្ញុំត្រង់ផ្លូវ
សក់យកទៅលក់ ក៏ខ្ញុំមិនពោលពាក្យណាឡើយ ចូរនាងទៅចុះ ។

ថ្ងៃមួយ ទេវតានោះ ចូលទៅរកបុត្តច្បងរបស់លោកសេដ្ឋី ហើយ

ពោលប្រៀនប្រដៅយ៉ាងនោះ ឯបុត្តសេដ្ឋីក៏គំរាមទេវតានោះ ដោយន័យ មុននោះឯង ។ តែទេវតានោះ មិនអាចពោលនឹងលោកសេដ្ឋីបានឡើយ ។

ចំណែកលោកសេដ្ឋីបានឲ្យទានមិនដាច់ មិនធ្វើជំនួញ កាលទ្រព្យ សម្បត្តិមានតិច ទ្រព្យក៏ដល់នូវការអស់ទៅ ។ កាលសេដ្ឋីនោះ ធ្លាក់ខ្លួន ក្រដោយលំដាប់ សំពត់សាដក ទីដេក និងភោជន ដែលជាគ្រឿង បរិភោគប្រើប្រាស់ មិនដូចអំពីមុន ។ តែទោះជាយ៉ាងនេះ លោកសេដ្ឋី ក៏នៅតែឲ្យទានដល់ភិក្ខុសង្ឃ តែមិនអាចធ្វើឲ្យប្រណីតហើយឲ្យ ។ ថ្ងៃ មួយ ព្រះសាស្តាត្រាស់សួរសេដ្ឋីនោះ ដែលថ្វាយបង្គំហើយអង្គុយថា នៃ គហបតី ទានក្នុងត្រកូល អ្នកនៅតែឲ្យឬ ។

សេដ្ឋីនោះក្រាបបង្គំទូលថា បពិត្រព្រះអង្គដ៏ចម្រើន នៅតែឲ្យ តែ ទាននោះ សៅហ្មង ជាបាយចុងអង្ករ មានទឹកជ្រក់ជាគម្រប់ ២ ។

លំដាប់នោះ ព្រះសាស្តាត្រាស់នឹងសេដ្ឋីនោះថា ម្ចាស់គហបតី អ្នកកុំធ្វើចិត្តឲ្យលំបាកថា អញឲ្យទានសៅហ្មងឡើយ ព្រោះថា កាលចិត្ត ប្រណីត ទានដែលថ្វាយដល់ព្រះពុទ្ធ ព្រះបច្ចេកពុទ្ធ និងសាវ័កទាំងឡាយ រមែងមិនឈ្មោះថា សៅហ្មងឡើយ ។

សួរថា ព្រោះហេតុអ្វី ។

ឆ្លើយថា ព្រោះទាននោះ មានផលច្រើន ។ ក្នុងសេចក្តីនេះ គួរ ជ្រាបយ៉ាងនេះ កាលអាចធ្វើចិត្តឲ្យប្រណីត ទានឈ្មោះថា សៅហ្មងមិន

មានឡើយ ។ សមដូចព្រះតម្រាស់ដែលត្រាស់ទុកថា

នត្តិ ចិត្តេ បសន្នម្ហិ អប្បកា នាម ទក្ខិណា
តថាគតេ វា សម្មទ្វេ អថ វា តស្ស សារកេ ។
កាលបើចិត្តជ្រះថ្លា ចំពោះព្រះតថាគតជាសម្មទ្វេ ឬសារីក៍
របស់ព្រះតថាគតហើយ ទក្ខិណាទាន ឈ្មោះថា មានផល
តិច មិនមែនឡើយ^(១) ។

និងដូចព្រះតម្រាស់មួយកន្លែងទៀតថា

ន កិរត្តិ អនោមទស្សីសុ
ចារិចរិយា ពុទ្ធសុ អប្បកា
សុក្កាយ អលោណិកាយ ច
បស្ស ផលំ កុម្មាសបិណ្ឌិយា ។

បានឮថា ការបម្រើព្រះបច្ចេកពុទ្ធទាំងឡាយ ដែល
លោកមានពោធិញ្ញាណ មិនថោកថយ មិនមែនមាន
ផលានិសង្សតិចតួចឡើយ អ្នកចូរមើលផលនៃដុំនំកុម្មាសៈ
ដែលសោះកក្រោះ ឥតរសប្រៃ^(២) ដូច្នោះ ។

ម្យ៉ាងទៀត ព្រះសាស្តាត្រាស់ថា ម្នាលគហបតី អ្នកកាលឲ្យ
ទានសៅហ្មង គង់ឲ្យដល់ព្រះអរិយបុគ្គល ៨ ពួក តថាគតកាលនៅជា

១-បិ.៥៥ ទំ.១០០ ឃ.៤៧ ។ ២-បិ.៥៥ ទំ.១០៧ ឃ.៤០៥ ។

វេលាមព្រាហ្មណ៍ ឲ្យរតនៈទាំង ៧ ប្រការ ធ្វើជម្ងឺទ្វីបទាំងមូល ឲ្យមាន
 នង្គ័លលើកឡើងហើយ ញ៉ាំងមហាទានឲ្យប្រព្រឹត្តទៅដូចស្ទឹងធំ ៥ ខ្សែ
 ធ្វើអន្ទង់តែមួយឲ្យពេញ មិនបានបុគ្គលណាម្នាក់ ដែលដល់សរណៈ
 ៣ ឬរក្សាសីល ៥ បុគ្គលដែលគួរដល់ទក្ខិណា រកបានដោយក្រយ៉ាង
 នេះ ព្រោះហេតុនោះ អ្នកកុំធ្វើចិត្តឲ្យលំបាកថា ទានរបស់អញសៅហ្មង ។
 ព្រះមានព្រះភាគ កាលត្រាស់យ៉ាងនេះហើយ ទើបត្រាស់វេលាមសូត្រ ។

កាលមុនទេវតានោះ មិនអាចពោលជាមួយលោកសេដ្ឋី ក្នុងកាល
 ដែលលោកសេដ្ឋីនៅមានភាពជាធំ សម្គាល់ថា ឥឡូវនេះ សេដ្ឋីនោះ នឹង
 ជឿពាក្យរបស់អញ ព្រោះជាបុគ្គលធ្លាក់ខ្លួនក្រ ។ ក្នុងពេលកណ្តាល
 អប្រាត្រ ទើបចូលទៅកាន់បន្ទប់ដ៏មានសិរី បានផ្សាយពន្លឺ ឈរនៅក្នុង
 អាកាស សេដ្ឋីឃើញដូច្នោះ ទើបសួរថា នុ៎ះជានរណា ។

ទេវតាឆ្លើយថា លោកសេដ្ឋី ខ្ញុំជាទេវតាស្ថិតនៅត្រង់ខ្លោងទ្វារទី
 ៤ ។ សេដ្ឋីសួរថា អ្នកមកដើម្បីអ្វី ។

ទេវតាឆ្លើយថា ខ្ញុំបំណងទូន្មានលោក ទើបមក ។ សេដ្ឋីពោល
 ថា បើដូច្នោះ ចូរពោលមកចុះ ។

ទេវតាពោលថា មហាសេដ្ឋី លោកមិនគិតនូវកាលក្រោយ មិន
 មើលនូវបុគ្គលីតា បាចទ្រព្យជាច្រើនក្នុងសាសនារបស់ព្រះសមណគោតម
 លោកក្លាយជាជនក្រីក្រព្រោះអាស្រ័យព្រះសមណគោតម ដោយលះបង់

ទ្រព្យហួសព្រំដែនផង ដោយការមិនធ្វើការងារ មានជួញដូរជាដើមផង ទោះបីលោកក្លាយជាជនក្រីក្រយ៉ាងនេះ ក៏មិនលះបង់ព្រះសមណ- គោតម សូម្បីរាល់ថ្ងៃនេះ សមណៈទាំងនោះ ក៏នៅតែចូលមកកាន់ផ្ទះ ដដែល ទ្រព្យដែលពួកសមណៈទាំងនោះនាំចេញទៅហើយ បុគ្គលណា ម្នាក់ មិនអាចនាំត្រឡប់មកបានដោយការកាន់យកឡើយ ។ តាំងអំពី នេះទៅ ខ្លួនលោកកុំទៅកាន់សម្លាប់របស់ព្រះសមណគោតម កុំឲ្យសាវ័ក ទាំងឡាយរបស់ព្រះគោតមនោះ ចូលមកកាន់ផ្ទះនេះ ។ លោក កាល ឲ្យព្រះសមណគោតមត្រឡប់ទៅហើយ កុំក្រឡេកមើល ចូរធ្វើនូវការទារ បំណុលនិងការជួញដូររបស់ខ្លួន ហើយប្រមូលនូវទ្រព្យសម្បត្តិចុះ ។

លំដាប់នោះ សេដ្ឋីពោលនឹងទេវតានោះ យ៉ាងនេះថា នេះឬជា ឱវាទដែលនាងឲ្យខ្ញុំ ។ ទេវតានោះពោលថា ចាស លោកម្ចាស់ ។

លោកសេដ្ឋីពោលថា ខ្ញុំដែលព្រះទសពលធ្វើឲ្យជាបុគ្គលដែល ពួកទេវតាដូចអ្នក រាប់រយ រាប់ពាន់ រាប់សែន ធ្វើឲ្យញាប់ញ័រមិនបាន សន្ទារបស់ខ្ញុំមិនញាប់ញ័រ តាំងមាំល្អហើយ ដូចស្តេចភ្នំសិរេរុ ខ្ញុំលះបង់ ទ្រព្យក្នុងវត្តសាសនាដែលជាគ្រឿងនាំចេញចាកទុក្ខ នាងពោលពាក្យ មិនគួរ នាងមិនមានអាចារៈ ជាបុគ្គលទ្រុស្តសីល ជាកាឡកណ្ណិបៃបនេះ ឲ្យនូវការប្រហារព្រះពុទ្ធសាសនា ខ្ញុំមិនមានកិច្ច គឺការនៅរួមក្នុងផ្ទះ ជាមួយគ្នានឹងនាងទេ ចូរប្រញាប់ចេញអំពីផ្ទះរបស់ខ្ញុំ ទៅកាន់ទីដទៃចុះ ។

ទេវតានោះ បានស្តាប់ពាក្យរបស់ព្រះអរិយសាវ័ក ដែលជាព្រះ
 សោតាបន្នបុគ្គល មិនអាចតាំងនៅបាន ទើបទៅកាន់លំនៅរបស់ខ្លួន
 ហើយយកដៃចាប់ទារកចេញទៅ ។ កាលចេញទៅហើយ មិនបាន
 លំនៅក្នុងទីដទៃ គិតថា នឹងឲ្យសេដ្ឋីអត់ទោស ហើយនៅត្រង់ខ្លោងទ្វារ
 នោះដដែល ទើបទៅកាន់សម្នាក់របស់ទេវបុគ្គលដែលរក្សានគរ ថ្វាយបង្គំ
 ទេវបុគ្គលនោះ ហើយឈរ ។ កាលទេវបុគ្គលរក្សានគរសួរថា នាងមកមាន
 ការអ្វី ទើបឆ្លើយថា បពិត្រលោកម្ចាស់ ខ្ញុំល្ងង់ខ្លៅ មិនបានពិចារណា
 និយាយនឹងលោកអនាថបិណ្ឌិកសេដ្ឋី សេដ្ឋីនោះ ក្រោធនឹងខ្ញុំ បណ្តេញ
 ខ្ញុំចេញអំពីលំនៅ សូមលោកនាំខ្ញុំទៅកាន់សម្នាក់របស់លោកសេដ្ឋី ឲ្យ
 លោកសេដ្ឋីអត់ទោស ហើយឲ្យលំនៅដល់ខ្ញុំ ។

ទេវបុគ្គលនោះសួរថា នាងនិយាយជាមួយលោកសេដ្ឋីដូចម្តេច ។
 ទេវតានោះប្រាប់ថា ខ្ញុំពោលនឹងលោកសេដ្ឋីយ៉ាងនេះថា លោកសេដ្ឋី
 តាំងអំពីនេះទៅ លោកកុំឧបដ្ឋាកព្រះពុទ្ធនិងព្រះសង្ឃ លោកកុំឲ្យព្រះ
 សមណគោតមចូលក្នុងផ្ទះ ។

ទេវបុគ្គលរក្សានគរពោលថា អើ នាងពោលពាក្យដែលមិនសមគួរ
 នាងឲ្យនូវការប្រហារក្នុងព្រះសាសនា ខ្ញុំមិនអាចនាំនាងទៅកាន់សម្នាក់
 របស់លោកសេដ្ឋីបានឡើយ ។ ទេវតានោះ មិនបាននូវការជួយសង្រ្គោះ
 អំពីសម្នាក់របស់ទេវបុគ្គលនោះ ទើបទៅកាន់សម្នាក់របស់មហារាជទាំងបួន ។

សូម្បីមហារាជទាំងបួន ក៏បដិសេធយ៉ាងនោះ ទើបចូលទៅគាល់
 សក្កទេវរាជក្រាបទូលរឿងនោះ ហើយអង្វរថា បពិត្រទេវរាជ ខ្ញុំមិនមាន
 លំនៅ ដឹកដៃទារក ជាបុគ្គលអនាថា ត្រាច់ទៅ សូមទ្រង់ធ្វើឲ្យសេដ្ឋីផ្តល់
 លំនៅដល់ខ្ញុំ ដោយសិរីរបស់ទ្រង់ ។

សក្កទេវរាជត្រាស់ថា នាងធ្វើកម្មមិនសមគួរ នាងឲ្យនូវការប្រហារ
 ក្នុងសាសនារបស់ព្រះជិនស្រី យើងក៏មិនអាចពោលនឹងលោកសេដ្ឋីព្រោះ
 អាស្រ័យនាង តែយើងប្រាប់ឧបាយមួយ ឲ្យសេដ្ឋីនោះ អត់ទោសដល់
 នាង ។ ទេវតានោះ ពោលថា សាធុ សូមព្រះអង្គប្រាប់ឧបាយមកចុះ ។

សក្កទេវរាជត្រាស់ថា មនុស្សទាំងឡាយធ្វើបញ្ជីទុកក្នុងដៃរបស់
 មហាសេដ្ឋី កាន់យកទ្រព្យ ១៨ កោដិ នាងចូរកាឡាខ្លួនជាមនុស្សអ្នក
 កាន់បញ្ជីរបស់លោកសេដ្ឋីនោះ កុំឲ្យបុគ្គលណាម្នាក់ស្គាល់ កាន់យក
 បញ្ជីទាំងនោះ មានពួកយក្ខកំលោះ។ ពីរបីរូប ចោមពោម ដៃមួយកាន់
 បញ្ជី ដៃមួយកាន់ដែកចារ ទៅកាន់ផ្ទះរបស់មនុស្សទាំងនោះ ឈរកណ្តាល
 ផ្ទះ ធ្វើឲ្យមនុស្សទាំងនោះ ខ្លាច ដោយអានុភាពនៃយក្ខរបស់ខ្លួន ហើយ
 ពោលថា ពួកអ្នក ចូរមើលបញ្ជីទ្រព្យដែលខ្លីសេដ្ឋីរបស់ពួកយើង លោក
 សេដ្ឋីមិនពោលពាក្យណាមួយនឹងពួកអ្នក ក្នុងកាលដែលខ្លួនជាធំ ឥឡូវ
 នេះ សេដ្ឋីធ្លាក់ខ្លួនក្រ ពួកអ្នក ចូរឲ្យកហាបណៈដែលពួកអ្នកចំពាក់ រួច
 សម្តែងអានុភាពនៃយក្ខរបស់ខ្លួន ហើយទារប្រាក់ ១៨ កោដិ ធ្វើឃ្នាំង

ទទេរបស់មហាសេដ្ឋីឲ្យពេញ ទ្រព្យដែលកប់ត្រង់ច្រាំងស្ទឹងអចិរវតី កាល
 ច្រាំងបាក់ ទឹកក៏នាំទៅកាន់សមុទ្រ ចូរនាំទ្រព្យនោះមក ដោយអានុភាព
 របស់ខ្លួន ហើយធ្វើឃ្នាំងទទេឲ្យពេញ ទ្រព្យមួយកន្លែងទៀត ១៨ កោដិ
 មិនមានម្ចាស់ ក្នុងទីឈ្មោះនោះ ចូរនាំទ្រព្យនោះមក ធ្វើឃ្នាំងទទេឲ្យ
 ពេញ ចូរនាងធ្វើឃ្នាំងទទេ ឲ្យពេញដោយទ្រព្យ ៥២ កោដិនេះ ឲ្យជា
 ទណ្ឌកម្ម ហើយឲ្យមហាសេដ្ឋីអត់ទោស ។

ទេវតានោះ ទទួលពាក្យរបស់សក្កទេវរាជថា សាធុ ព្រះអង្គ ហើយ
 នាំទ្រព្យមកទាំងអស់ ដោយន័យដូចពោលហើយនុ៎ះឯង ។ ក្នុងវេលា
 កណ្តាលយប់ ទើបចូលទៅកាន់បន្ទប់ដ៏មានសិរីរបស់សេដ្ឋី បញ្ចេញពន្លឺ
 ឈរក្នុងអាកាស លុះសេដ្ឋីសួរថា នុ៎ះជានរណា ទើបពោលថា មហា
 សេដ្ឋី ខ្ញុំជាទេវតាអាស្រ័យនៅត្រង់ខ្លោងទ្វារទី ២ របស់លោក ខ្ញុំជាអ្នក
 វង្វេង ព្រោះមោហៈធំ មិនស្គាល់គុណព្រះពុទ្ធទាំងឡាយ បានពោល
 ពាក្យណាមួយជាមួយនឹងលោកក្នុងកាលមុន សូមលោកអត់ទោសនោះ
 ដល់ខ្ញុំ ។ ខ្ញុំនាំទ្រព្យ ៥២ កោដិ តាមព្រះតម្រាស់របស់សក្កទេវរាជ គឺ
 ទ្រព្យ ១៨ កោដិដោយការទារបំណុល ទ្រព្យ ១៨ កោដិដែលហូរទៅ
 កាន់សមុទ្រ និងទ្រព្យ ១៨ កោដិដែលមិនមានម្ចាស់ក្នុងទីនោះ ។ ធ្វើ
 ទណ្ឌកម្ម ដោយធ្វើឃ្នាំងទទេឲ្យពេញ ទ្រព្យដែលដល់នូវការអស់ទៅ
 ព្រោះប្រារព្ធការសាងព្រះវិហារ ខ្ញុំបានប្រមូលមកទាំងអស់ ខ្ញុំ កាលមិន

បានលំនៅ រមែងលំបាក បពិត្រលោកសេដ្ឋី លោកកុំដាក់ចិត្តនឹងពាក្យ ដែលខ្ញុំពោលព្រោះការមិនដឹង សូមអត់ទោស (ដល់ខ្ញុំ) ចុះ ។

អនាថបិណ្ឌិកសេដ្ឋីបានស្តាប់ពាក្យរបស់ទេវតានោះហើយ គិតថា ទេវតានេះ បានពោលថា ខ្ញុំបានធ្វើទណ្ឌកម្មហើយ និងប្តេជ្ញាព្រមទទួល ទោសរបស់ខ្លួន ព្រះសាស្តាទ្រង់នឹងទូន្មានទេវតានេះ ឲ្យស្គាល់គុណរបស់ ទ្រង់ អញនឹងបង្ហាញទេវតានេះ ដល់ព្រះសម្មាសម្ពុទ្ធ ។ លំដាប់នោះ ទើបមហាសេដ្ឋីពោលនឹងទេវតានោះថា នៃទេវតា បើនាងឲ្យខ្ញុំអត់ទោស ចូរឲ្យអត់ទោសក្នុងសម្មាក៏ព្រះសាស្តា ។

ទេវតានោះពោលថា សាធុ ខ្ញុំនឹងធ្វើយ៉ាងនោះ ចូរលោកនាំខ្ញុំ ទៅកាន់សម្មាក៏របស់ព្រះសាស្តាចុះ ។

មហាសេដ្ឋីពោលថា សាធុ ។ លុះរាត្រីអស់ហើយ ទើបនាំទេវតា នោះ ទៅកាន់សម្មាក៏របស់ព្រះសាស្តាអំពីព្រលឹម ហើយក្រាបបង្គំទូល កម្មដែលទេវតានោះធ្វើទាំងអស់ ចំពោះព្រះតថាគត ។ ព្រះសាស្តាទ្រង់ ស្តាប់ពាក្យរបស់មហាសេដ្ឋីនោះហើយ ទើបត្រាស់ថា ម្ចាស់គហបតី បុគ្គលបាបក្នុងលោក រមែងឃើញបាបថា ល្អ ដរាបណាដែលបាបមិន ទាន់ឲ្យផល កាលណាបាបឲ្យផល កាលនោះ បុគ្គលបាបនោះ រមែង ឃើញបាបថា អាក្រក់មែន ឯបុគ្គលល្អ រមែងឃើញកម្មល្អទាំងឡាយថា អាក្រក់ ដរាបណាកម្មល្អមិនទាន់ឲ្យផល ក្នុងកាលណា កម្មល្អឲ្យផល

ក្នុងកាលនោះ បុគ្គលល្អនោះ រមែងឃើញកម្មល្អ ថាល្អពិតមែន ហើយ
បានត្រាស់ ២ គាថា ក្នុងធម្មបទដូច្នោះថា

ចានោមិ បស្សតី ភទ្រិ យាវ ចាបំ ន បច្ចតិ

យទា ច បច្ចតី ចាបំ អថ (ចានោ) ចានានិ បស្សតិ ។

បាបមិនទាន់ឲ្យផលត្រឹមណា មនុស្សបាប ក៏នៅឃើញតែ
សេចក្តីចម្រើនត្រឹមណោះ លុះកាលណា បាបឲ្យផល មនុស្ស
បាប ទើបឃើញបាប ក្នុងកាលនោះ ។

ភទ្រោមិ បស្សតី ចាបំ យាវ ភទ្រិ ន បច្ចតិ

យទា ច បច្ចតី ភទ្រិ អថ (ភទ្រោ) ភទ្រានិ បស្សតិ ។

អំពើល្អ មិនទាន់ឲ្យផលត្រឹមណា មនុស្សល្អ នៅឃើញតែបាប
ត្រឹមណោះ លុះកាលណា អំពើល្អឲ្យផល មនុស្សល្អ ទើប
ឃើញល្អក្នុងកាលនោះ (១) ។

ក្នុងកាលចប់គាថាទាំងនេះ ទេវតានោះ តាំងនៅហើយក្នុងសោតា-
បត្តិផល ទេវតានោះ ក្រាបចុះត្រង់ព្រះបាទទាំងគូរបស់ព្រះសាស្តាដែល
រំលេចដោយចក្ត ឲ្យព្រះសាស្តាអត់ទោសថា បពិត្រព្រះអង្គដ៏ចម្រើន ខ្ញុំ
ម្ចាស់ដែលរាគៈជ្រលក់ហើយ ដែលទោសៈប្រទូស្តហើយ រង្វេងហើយ
ដោយមោហៈ ងងឹតព្រោះអវិជ្ជា មិនដឹងគុណទាំងឡាយរបស់ព្រះអង្គ

១-បិ.៥២ ទំ.៤៧ យ.១៩ ។

បានពោលពាក្យដ៏លាមក សូមទ្រង់អត់នូវទោសក្នុងពាក្យដែលជាទោស
នោះ ដល់ខ្ញុំម្ចាស់ ហើយញ៉ាំងមហាសេដ្ឋីឲ្យអត់ទោស ។

សម័យនោះ អនាថបិណ្ឌិកសេដ្ឋីពោលគុណរបស់ខ្លួនក្នុងទីចំពោះ
ព្រះកក្រព្រះសាស្តាថា បពិត្រព្រះអង្គដ៏ចម្រើន សូម្បីទេវតានេះ ឃាត់
ថា ចូរកុំធ្វើការឧបដ្ឋាកព្រះពុទ្ធជាដើម ក៏មិនអាចហាមខ្ញុំព្រះអង្គបាន ខ្ញុំ
ព្រះអង្គត្រូវទេវតានេះ ហាមថា មិនគួរឲ្យទាន ក៏នៅតែឲ្យ បពិត្រព្រះអង្គ
ដ៏ចម្រើន នេះជាគុណរបស់ខ្ញុំព្រះអង្គ មិនមែនឬ ។

ព្រះសាស្តាត្រាស់ថា ម្ចាស់គហបតី អ្នកជាអរិយសាវ័ក ជាសោតា-
បន្ទបុគ្គល មានសទ្ធាមិនញាប់ញ័រ មានទស្សនៈបរិសុទ្ធ ការដែលអ្នកត្រូវ
ទេវតាដែលមានសក្តិតូចនេះ ហាមឃាត់ ក៏ឃាត់មិនបាន មិនជាអស្ចារ្យ
ទេ បណ្ឌិតទាំងឡាយក្នុងកាលមុន កាលព្រះពុទ្ធមិនទាន់កើតឡើង តាំង
នៅក្នុងញាណដែលមិនទាន់ចាស់ក្លា ត្រូវមារដែលជាធំក្នុងកាមាវចរកព
ឈរនៅក្នុងអាកាស សម្តែងរណ្តៅរងើកភ្លើងជម្រៅ ៨០ ហត្ថ ដោយ
ពោលថា បើអ្នកនៅតែឲ្យទានសោត អ្នកនឹងឆេះក្នុងរណ្តៅនេះ ហើយ
ឃាត់ថា អ្នកកុំឲ្យទាន ក៏បានឈរកណ្តាលផ្កាឈូកឲ្យទាន នេះទើប
អស្ចារ្យ កាលអនាថបិណ្ឌិកសេដ្ឋីក្រាបបង្គំទូលអារាធនា ទើបទ្រង់នាំ
អតីតនិទានមកសម្តែងដូចតទៅនេះថា

ក្នុងអតីតកាល ព្រះបាទព្រហ្មទត្តសោយរាជសម្បត្តិនៅក្នុងនគរ

ពារាណសី ព្រះពោធិសត្វកើតក្នុងត្រកូលសេដ្ឋីក្នុងនគរពារាណសី ដែល
 ញាតិទាំងឡាយឲ្យចម្រើនព្រមដោយគ្រឿងឧបករណ៍ទាំងពួង មានប្រការ
 ផ្សេងៗ ដូចទេវកុមារ ដល់នូវភាពដឹងក្តីដោយលំដាប់ ក្នុងកាលមាន
 អាយុ ១៦ ឆ្នាំប៉ុណ្ណោះ ក៏ដល់នូវការសម្រេចក្នុងសិប្បៈទាំងពួង ។
 អំណឹះឥតពីបិតាហើយ ព្រះពោធិសត្វតាំងនៅក្នុងតំណែងសេដ្ឋី បានឲ្យ
 សាងរោងទាន ៦ កន្លែង គឺត្រង់ទ្វារនគរ ៤ កណ្តាលនគរ ១ ត្រង់ទ្វារ
 និវេសន៍របស់ខ្លួន ១ ហើយឲ្យមហាទាន រក្សាសីល ធ្វើឧបោសថកម្ម ។

សម័យថ្ងៃមួយ ក្នុងវេលាអាហារព្រឹក កាលអ្នកបម្រើនាំយកភោជន
 ដែលជាទីគាប់ចិត្ត មានរសដ៏ប្រសើរផ្សេងៗ ចូលទៅឲ្យព្រះពោធិសត្វ
ព្រះបច្ឆេកពុទ្ធ មួយអង្គ កាលកន្លងទៅ ៧ ថ្ងៃ បានចេញអំពីនិរោធន
 សមាបត្តិ កំណត់ពេលភិក្ខុចារហើយ គិតថា ថ្ងៃនេះ អាត្មាអញគួរទៅ
 កាន់ទ្វារផ្ទះរបស់សេដ្ឋីពារាណសី ដូច្នោះហើយ ទំពារឈើស្ទុះឈ្មោះ
 នាគលតា លុបមុខត្រង់អនោតត្ថស្រះ ឈរលើផ្ទាំងមនោសិលា ស្លៀក
 ស្បង់ ចងវត្តពន្ធចង្កេះ ឃុំបីវរ កាន់បាត្រដីដែលសម្រេចដោយប្បទិ្ធ មក
 តាមអាកាស ។ លុះអ្នកបម្រើនាំភត្តចូលទៅឲ្យព្រះពោធិសត្វ ក៏បាន
 ឈរត្រង់ទ្វារផ្ទះ ព្រះពោធិសត្វឃើញដូច្នោះ ក៏ក្រោកចាកអាសនៈ សម្តែង
 អាការឱនលំទោន ហើយសម្លឹងមើលបុរសដែលធ្វើការងារ កាលបុរស
 ធ្វើការងារសួរថា តី តោមិ សាមិ ខ្ញុំនឹងធ្វើអ្វី លោកម្ចាស់ ទើប

ពោលថា អយ្យស្ស បត្តំ អាហារថ ចូរនាំបាត្រលោកម្ចាស់មក ។

រំពេចនោះ មានមនចិត្តបាប ញាប់ញ័រ ក្រោកឡើងហើយ គិតថា ព្រះបច្ចេកពុទ្ធនេះ មិនបានអាហារមក ៧ ថ្ងៃហើយ រាប់អំពីថ្ងៃនេះ ក្នុងថ្ងៃនេះ បើមិនបាន (អាហារ) នឹងវិនាស អញនឹងធ្វើព្រះបច្ចេកពុទ្ធនេះ ឲ្យវិនាស ហើយនឹងធ្វើអន្តរាយដល់ទានរបស់សេដ្ឋី ដូច្នោះហើយ ក៏មកក្នុងខណៈនោះឯង និម្មិតរណ្តៅរងើកភ្លើងជម្រៅ ៨០ ហត្ថ ត្រង់ចន្លោះ ។ រណ្តៅរងើកភ្លើងនោះ ពេញដោយរងើកភ្លើងដើមគគីរ ភ្លើងឆេះ មានពន្លឺប្រាលភ្លៅ ប្រាកដដូចអវិចីមហានរក ។ មាននោះ កាលនិម្មិតរណ្តៅរងើកភ្លើងនោះហើយ ក៏ឈរក្នុងអាកាស ។ បុរសដែលមកដើម្បីទទួលបាត្រឃើញដូច្នោះ ដល់នូវការខ្លាចក្រែលែង ទើបត្រឡប់ទៅ ។ ព្រះពោធិសត្វសួរថា នៃបា អ្នកនាំបាត្រត្រឡប់មកហើយឬ ។ បុរសនោះឆ្លើយថា បពិត្រលោកម្ចាស់ រណ្តៅរងើកភ្លើងដំនេះ មានពន្លឺប្រាលភ្លៅ នៅត្រង់ចន្លោះ កាលបើដូច្នោះ មនុស្សដទៃ ។ ទៅក្តី មកក្តី ដល់នូវការខ្លាច ប្រញាប់គេចទៅដោយរហ័ស ។

ព្រះពោធិសត្វគិតថា ថ្ងៃនេះ វសវត្តិមារ ជាអ្នកខ្វល់ខ្វាយ ប៉ងនឹងធ្វើអន្តរាយដល់ទានរបស់អញ តែវសវត្តិមារនោះ មិនដឹងថា អញដែលបុគ្គលដូចមាន ១ រយក្តី ១ ពាន់ក្តី ១ សែនក្តី ធ្វើឲ្យញាប់ញ័រមិនបាន ថ្ងៃនេះ អញនឹងដឹងថា អញនឹងមារ មួយណាមានកម្លាំងជាង

មានអានុភាពជាង ។ លុះគិតដូច្នោះហើយ ទើបកាន់យកថាសកត្ត ដែលគេត្រៀមទុកដើម្បីខ្លួន ចេញអំពីផ្ទះ ទៅឈរត្រង់មាត់រណ្តៅរងើក ភ្លើង សម្លឹងមើលអាកាស ឃើញមាន ទើបសួរថា អ្នកជានរណា ។ មាន ពោលថា យើងជាមារ ។

ព្រះពោធិសត្វសួរថា រណ្តៅរងើកភ្លើងនេះ អ្នកនិម្មិតឬ ។ មាន ពោលថា អើ យើងនិម្មិត ។

ព្រះពោធិសត្វសួរថា និម្មិតដើម្បីអ្វី ។ មានពោលថា ដើម្បីធ្វើ អន្តរាយដល់ទានរបស់អ្នក និងដើម្បីឲ្យជីវិតរបស់ព្រះបច្ចេកពុទ្ធវិទាស ។

ព្រះពោធិសត្វពោលថា ខ្ញុំមិនឲ្យអ្នកធ្វើអន្តរាយដល់ទានរបស់ខ្ញុំ និងមិនឲ្យធ្វើអន្តរាយដល់ជីវិតរបស់ព្រះបច្ចេកពុទ្ធ ថ្ងៃនេះ នឹងដឹងថា ខ្ញុំ ឬអ្នក (បុគ្គលណា) មានកម្លាំងជាង មានអានុភាពជាង ទើបឈរត្រង់ មាត់រណ្តៅ ពោលថា បពិត្រព្រះបច្ចេកពុទ្ធដ៏ចម្រើន ទោះបីខ្ញុំមានក្បាល ចុះក្រោម ធ្លាក់ក្នុងរណ្តៅរងើកភ្លើងនេះ ក៏មិនត្រឡប់ក្រោយ សូមលោក ម្ចាស់ទទួលកោដនដែលខ្ញុំប្រគេនតែម្យ៉ាង ហើយពោលគាថានេះថា

កាមំ បតាមិ និរយំ ឧទ្ធានោ អរំសិរោ
នាណិយំ ករិស្សាមិ ហន្ធិ បិណ្ឌំ បដិក្កហា ។
តាមពិត ខ្ញុំព្រះអង្គ ស្និមានជើងឡើងលើ មានក្បាលចុះ
ក្រោម ហើយធ្លាក់ទៅកាន់នរក ខ្ញុំនឹងពុំធ្វើអំពើមិនប្រសើរ

ទេ បើដូច្នោះ សូមព្រះអង្គទទួលនូវចង្ហាន់បិណ្ឌបាតចុះ ។

ក្នុងគាថានោះ មានសេចក្តីដូចតទៅនេះថា បពិត្រព្រះបច្ចេកពុទ្ធ ដ៏ប្រសើរ បើខ្ញុំប្រគេនបិណ្ឌបាតដល់លោកម្ចាស់ហើយ ទោះបីជាមាន ក្បាលចុះក្រោម មានជើងឡើងលើ ធ្លាក់ចុះទៅក្នុងរណ្តៅក៏ដោយ បើ ទុកជាដូច្នោះ ការមិនឲ្យទាន និងការមិនរក្សាសីលឯណា ដែលបណ្ឌិត ហៅថា អនរិយៈ ព្រោះអំពើនោះ ដែលពួកជនប្រសើរមិនធ្វើផង ពួក ជនមិនប្រសើរធ្វើផង ខ្ញុំនឹងមិនធ្វើនូវការមិនឲ្យទាន និងការមិនរក្សា សីល ដែលហៅថា អនរិយៈនោះឡើយ បើដូច្នោះ សូមនិមន្តលោក ម្ចាស់ទទួលដុំបាយដែលខ្ញុំប្រគេននេះចុះ ។

ព្រះពោធិសត្វ លុះពោលយ៉ាងនេះហើយ មានការសមាទានយ៉ាង មាំមាំ កាន់ថាសកត្តដើរលើរណ្តៅរង្វើកភ្លើង រំពេចនោះឯង ផ្កាឈូកធំ មួយ រីកស្កុសស្កាយ ផុសឡើងជាជាន់ ៗ ចេញអំពីរណ្តៅរង្វើកភ្លើង ជម្រៅ ៨០ ហត្ថ ទទួលជើងទាំងពីររបស់ព្រះពោធិសត្វ បន្ទាប់អំពីនោះ កេសរមួយនាឡិផ្សាយឡើង តាំងនៅលើសីសៈរបស់ព្រះមហាសត្វ ហើយ ជ្រុះចុះមក ធ្វើសរីរៈទាំងមូលដូចរោយដោយលម្អងមាស ព្រះពោធិសត្វ ឈរលើផ្កាឈូក ញ៉ាំងភោជនមានរសប្រសើរផ្សេង ៗ ឲ្យប្រតិស្ឋានក្នុង បាតរបស់ព្រះបច្ចេកពុទ្ធ ។ ព្រះបច្ចេកពុទ្ធទទួលភោជននោះហើយ ធ្វើ អនុមោទនា បោះបាតទៅក្នុងអាកាស ។ កាលមហាជនកំពុងឃើញ

នុំះឯង ក៏ហោះឡើងកាន់អាកាស ដូចជាន់ពពក មានប្រការផ្សេង ។
 ទៅកាន់ព្រៃហិមពាន្តនុំះឯង ។ ចំណែកមារចាញ់ហើយ ក៏ដល់នូវ
 ទោមនស្ស ទៅកាន់លំនៅរបស់ខ្លួននុំះឯង ។ ព្រះពោធិសត្វឈរលើផ្កា
 ឈូក សម្តែងធម៌ដល់មហាជន ដោយពណ៌នាដល់ទាននិងសីល ដែល
 មហាជនចោមរោម ចូលទៅកាន់និវេសន៍របស់ខ្លួន ធ្វើបុណ្យទាំងឡាយ
 មានទានជាដើម ដរាបដល់អស់ជីវិត ហើយទៅតាមយថាកម្ម ។

ព្រះសាស្តាត្រាស់ថា ម្ចាស់គហបតី ការដែលអ្នកសម្បូរដោយ
 ទស្សនៈយ៉ាងនេះ ដែលទេវតាឲ្យញាប់ញ័រមិនបាន ក្នុងកាលឥឡូវនេះ
 មិនជាអស្ចារ្យទេ វត្ថុដែលបណ្ឌិតទាំងឡាយបានធ្វើក្នុងកាលមុនប៉ុណ្ណោះ
 ទើបអស្ចារ្យ ។

ព្រះសាស្តា កាលទ្រង់នាំយកព្រះធម្មទេសនានេះ មកសម្តែង
 ហើយ ទើបទ្រង់បន្តអនុសន្និ ប្រជុំជាតកថា ព្រះបច្ចេកពុទ្ធក្នុងកាលនោះ
 បរិនិព្វានហើយក្នុងទីនោះឯង ចំណែកពារាណសីសេដ្ឋីធ្វើមានឲ្យចាញ់
 ឈរលើផ្កាឈូក ហើយថ្វាយបិណ្ឌបាតដល់ព្រះបច្ចេកពុទ្ធ ក្នុងកាល
 នោះ គឺតថាគតនេះឯង ។

ខទិរង្គារជាតក ចប់ (១)

១-ស្រង់ចាកអដ្ឋកថា ជាតក ឯកនិបាត បិ.៥៨ ទំ.១៨ យ.៤០ ។

មហាជនកថា

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធមហាភិណេក្ខម្ម-
បារមី ទើបត្រាស់ព្រះធម្មទេសនានេះថា

សេចក្តីពិស្តារថា ថ្ងៃមួយ ភិក្ខុទាំងឡាយអង្គុយពណ៌នាមហាភិ-
ណេក្ខម្មបារមីរបស់ព្រះតថាគតក្នុងធម្មសភា ។ ព្រះសាស្តាស្តេចយាង
មក ហើយត្រាស់សួរថា ម្ចាស់ភិក្ខុទាំងឡាយ អម្បាញ់មិញនេះ អ្នក
ទាំងឡាយអង្គុយសន្ទនាគ្នាដោយរឿងអ្វីហ្ន៎ ។ កាលភិក្ខុទាំងនោះ ក្រាប
បង្គំទូលឲ្យទ្រង់ជ្រាបថា បពិត្រព្រះអង្គដ៏ចម្រើន ដោយរឿងឈ្មោះនេះ
ទើបទ្រង់ត្រាស់ថា ម្ចាស់ភិក្ខុទាំងឡាយ មិនមែនតែក្នុងកាលឥឡូវនេះ
ប៉ុណ្ណោះទេ ដែលតថាគតចេញស្វែងរកគុណធំ សូម្បីក្នុងកាលមុន កាល
ជាពោធិសត្វ តថាគតក៏ចេញស្វែងរកគុណធំដូចគ្នា ដូច្នោះហើយ ទ្រង់
ព្រះតុណ្ណិភាព កាលភិក្ខុទាំងនោះ ក្រាបបង្គំទូលអារាធនាឲ្យទ្រង់សម្តែង
ទើបទ្រង់នាំអតីតនិទានមកសាធាកៈដូចតទៅនេះថា

ក្នុងអតីតកាល ព្រះរាជាព្រះនាមមហាជនក គ្រងរាជសម្បត្តិក្នុង
នគរមិថិលា ដែនវិទេហៈ ។ ព្រះបាទមហាជនកនោះ មានព្រះរាជឱរស
ពីរព្រះអង្គ គឺអរិដ្ឋជនកមួយអង្គ បោលជនកមួយអង្គ បណ្តាក្សត្រទាំង
ពីរអង្គនោះ ព្រះរាជាព្រះរាជទានតំណែងឧបរាជដល់ព្រះរាជឱរសច្បង

ព្រះរាជទានតំណែងសេនាបតីដល់ព្រះរាជឱវស្សន ។ ក្នុងកាលតមក
 ព្រះបាទមហាជនកទ្រង់សោយទិវង្គត ។ កាលថ្វាយព្រះភ្លើងព្រះបរម
 សពស្រេចហើយ ព្រះអរិដ្ឋជនកក៏បានគ្រងរាជសម្បត្តិ ទ្រង់តាំងព្រះ
 បោលជនកដែលជាព្រះករុណាភាគជាឧបរាជ ។ អាមាត្យម្នាក់ដែលជា
 អ្នកជិតស្និទ្ធនឹងព្រះរាជា ចូលគាល់ព្រះរាជាក្រាបទូលថា ទេវ ឧបរាជា
 តុម្កេ យាតេតុកាមោ បពិត្រព្រះសម្មតិទេព ព្រះឧបរាជប្រាថ្នានឹង
 ផ្តាច់ព្រះជន្មព្រះអង្គ ។ ព្រះបាទអរិដ្ឋជនកទ្រង់ស្តាប់ពាក្យនោះរឿយ ។
 ក៏ទម្លាយសេចក្តីស្នេហាក្នុងព្រះអនុជ ធ្វើព្រះបោលជនកមហាឧបរាជ
 ដោយចំណង ឃុំទុកក្នុងទីមួយកន្លែង ក្នុងព្រះរាជដំណាក់មួយខ្នងក្បែរ
 ព្រះរាជនិវេសន៍ មានអ្នកយាមរក្សា ។

បោលជនកកុមារតាំងសច្ចាធិដ្ឋានថា សចាហំ កាតុ វេរិម្ហិ ថើ
 ខ្ញុំបង្កពៀរចំពោះព្រះជេដ្ឋា សង្ខុលិកាបិ មេ ហត្ថចាទា មា មុច្ឆន្តុ
 ចំណងកុំបីរហូតអំពីដៃនិងជើងរបស់ខ្ញុំឡើយ ទ្វារម្បិ មា វិរិយតុ សូម្បី
 ទ្វារកុំបីរលើក សចេ នោ វេរិម្ហិ ថើខ្ញុំមិនបានបង្កនូវពៀរវេរា (ចំពោះ
 ព្រះជេដ្ឋាទេ) សង្ខុលិកាបិ មេ ហត្ថចាទា មុច្ឆន្តុ ចំណង ចូរ
 រហូតអំពីដៃនិងជើងរបស់ខ្ញុំ ទ្វារម្បិ វិរិយតុ សូម្បីទ្វារកុំចូរលើក ។
 គ្រឿងចង ក៏បាក់ជាកំណាត់ៗ ទ្វារកុំលើក ព្រះបោលជនកក៏យាងចេញ
 ទៅកាន់បច្ចុន្តត្រាមមួយកន្លែង ប្រថាប់នៅត្រង់បច្ចុន្តត្រាមនោះ ។

អ្នកបច្ចន្តគ្រាមចំណាំទ្រង់បាន ក៏ទំនុកបម្រុង ។ ក្នុងកាលនោះ ព្រះបាទអរិដ្ឋជនកមិនអាចចាប់ព្រះបោលជនកបាន ។ ព្រះបោលជនក នោះ បានធ្វើអ្នកបច្ចន្តជនបទឲ្យនៅក្នុងអំណាចដោយលំដាប់ ជាអ្នកមាន បរិវារច្រើន ទ្រង់គិតថា កាលមុន យើងមិនបានបង្កនូវពៀរវេរាចំពោះ ព្រះជេដ្ឋារបស់យើង តែឥឡូវនេះ យើងនឹងបង្កពៀរ ចោមរោមដោយ មហាជន ចេញអំពីបច្ចន្តគ្រាមដល់ក្រុងមិថិលាដោយលំដាប់ ឲ្យបោះជំរំ ទ័ពខាងក្រៅព្រះនគរ ។ កាលនោះ ពួកទាហានអ្នកនគរមិថិលា ដឹងថា ព្រះរាជកុមារបោលជនកយាងមក ដោយច្រើន ក៏ជញ្ជូនពាហនៈ មាន សេះ ជំរំ ជាដើម មកកាន់សម្ពាក់របស់ព្រះបោលជនកនោះ ។ សូម្បី អ្នកនគរដទៃៗ ក៏មកផងដែរ ។

ព្រះបោលជនកបញ្ជូនសាសន៍ទៅថ្វាយព្រះរាជជេដ្ឋាថា ក្នុងកាល មុន ខ្ញុំមិនបានបង្កពៀរជាមួយទ្រង់ តែឥឡូវនេះ ខ្ញុំនឹងបង្កពៀរ ទ្រង់ ប្រគល់ស្មេតច្នូត្រ (រាជ្យ) ដល់ខ្ញុំ ឬក៏ច្បាំងគ្នា ។

ព្រះបាទអរិដ្ឋជនករាជទ្រង់បានស្តាប់ដូច្នោះ ប្រាថ្នានឹងច្បាំង ទើប ត្រាស់ហៅអគ្គមហេសីមក ប្រាប់ថា នៃនាងដ៏ចម្រើន ធម្មតាការច្បាំង ឈ្នះឬចាញ់ មិនអាចដឹងបានទេ បើយើងមានអន្តរាយ នាងគប្បីរក្សាគក៍ ឲ្យល្អ ដូច្នោះហើយ ទ្រង់ចោមរោមដោយសេនាជាច្រើន ចេញអំពីនគរ ។

លំដាប់នោះ ទាហានរបស់ព្រះបោលជនក ញ៉ាំងព្រះបាទអរិដ្ឋ-

ជនកឲ្យសោយទិវង្គតក្នុងទីលានចម្បាំង ។ អ្នកនគរដឹងថា ព្រះរាជា
 សោយទិវង្គតហើយ ក៏កើតកោលាហលទូទៅ ។ ឯព្រះទេវីដឹងថា ព្រះ
 រាជស្វាមីសោយទិវង្គតហើយ ក៏ប្រញាប់ដាក់របស់ដែលមានតម្លៃ មាន
 មាសជាដើម ក្នុងល្អី យកសំពត់ចាស់ៗ បិទបាំង ហើយដាក់អង្ករខាង
 លើ ដណ្តប់សំពត់ចាស់សៅហ្មង ភ្លៀសខ្លួនចេញទៅ ដាក់ល្អីលើក្បាល
 ចេញអំពីនគរក្នុងថ្ងៃនោះឯង មិនមានអ្នកណាស្គាល់ព្រះនាងឡើយ ។
 ព្រះនាងចេញតាមទ្វារទិសខាងជើង មិនស្គាល់ផ្លូវ ព្រោះមិនធ្លាប់ទៅកាន់
 ទីណាមួយ មិនអាចកំណត់ទិស ទើបប្រថាប់គង់ត្រង់សាលាមួយកន្លែង
 រង់ចាំសួរថា មានអ្នកណាទៅកាន់នគរកាលចម្បាំងដែរឬទេ ព្រោះព្រះនាង
 ធ្លាប់ឮថា មានអ្នកធ្វើដំណើរទៅកាន់នគរឈ្មោះកាលចម្បាំង ។ ចំណែក
 សត្វដែលបដិសន្ធិក្នុងព្រះឧទររបស់ព្រះទេវីនោះ មិនមែនជាសត្វសាមញ្ញ
 គឺជាព្រះមហាសត្វដែលមានបារមីបានបំពេញហើយ មកកើត ។

ដោយតេជះនៃព្រះមហាសត្វនោះ បណ្តាលឲ្យសក្តិពិភពកម្រើក
 ញាប់ញ័រ ។ សក្តិទេវរាជទ្រង់ពិចារណា ក៏ជ្រាបហេតុនោះ ទើបព្រះ
 តម្រិះថា សត្វដែលកើតក្នុងព្រះឧទររបស់ព្រះទេវីនេះ មានបុណ្យច្រើន
 អញ្ញត្តរទៅក្នុងទីនោះ ទើបនិម្មិតរថមានគ្រឿងបិទបាំង រៀបចំគ្រែក្នុងរថ
 នោះ កាឡាខ្លួនជាមនុស្សចាស់ បររថទៅឈប់ត្រង់ទ្វារសាលាដែលព្រះ
 ទេវីប្រថាប់គង់ ហើយសួរថា មានអ្នកណាចង់ទៅនគរកាលចម្បាំងដែរឬ

ទេ ។ ព្រះទេវីបានស្តាប់ដូច្នោះ ទើបត្រាស់ថា លោកឪពុក ខ្ញុំនឹងទៅ ។

សក្កទេវរាជត្រាស់ថា ម្ចាស់កូនស្រី បើដូច្នោះ ចូរនាងឡើងអង្គុយ លើរទេះ ។ ព្រះទេវីត្រាស់ថា បពិត្រលោកឪពុក ខ្ញុំមានគក់ចាស់ខែ មិនអាចឡើងរទេះបានទេ ខ្ញុំសូមដើរតាមក្រោយ ។ លោកឪពុកទៅ ប៉ុណ្ណោះ តែសូមលោកឪពុកជួយទទួលល្អីរបស់ខ្ញុំនេះ ដាក់លើរទេះ ផង ។

សក្កទេវរាជត្រាស់ថា នៃកូនស្រី នាងនិយាយអ្វី បុគ្គលដែលមាន សមត្ថភាពចេះបររទេះដូចខ្ញុំ មិនមានទេ នាងកុំខ្លាចឡើយ ចូរឡើង អង្គុយលើរទេះចុះ ។ ព្រះនាងពោលថា សាធុ លោកឪពុក ដោយ អានុភាពនៃព្រះឱរសរបស់ព្រះនាង កាលដែលព្រះទេវីឡើងរទេះ ផែនដី ក៏ទុលឡើង ដូចពេញដោយខ្យល់ ទល់គ្នានឹងទូករទេះ ព្រះទេវីឡើងផ្ទៃ លើសិរីសេយ្យាសនៈ ព្រះនាងជ្រាបបានថា នេះជាទេវតា ។ គ្រាន់តែ គិតប៉ុណ្ណោះ ព្រះនាងក៏លង់លក់ ព្រោះបានទីបន្ទំដែលជាទិព្វ ។

ក្នុងកាលនោះ សក្កទេវរាជទ្រង់បររថដល់ស្ទឹងមួយកន្លែង ដែល មានចម្ងាយ ៣០ យោជន៍ ទើបដាស់ព្រះទេវី ហើយត្រាស់ថា នៃកូនស្រី ចូរនាងចុះអំពីរទេះ ឆ្លុតទឹកក្នុងស្ទឹង ចូរស្លៀកដណ្តប់សំពត់មួយគូដែល នៅលើក្បាលដំណេកនោះ នៅក្នុងរទេះមានកញ្ចប់ភត្ត ចូរនាងបរិភោគ ចុះ ។ ព្រះទេវីធ្វើតាមយ៉ាងនោះ ហើយក៏ផ្ទុំបន្តទៀត លុះដល់នគរ

កាលចម្បា ជួនជាពេលល្ងាច ព្រះនាងទតឃើញទ្វារត្រង់សំយាបកំពែង
នគរ ទើបសួរសក្កទេវរាជថា បពិត្រលោកឪពុក នគរនេះ ឈ្មោះអ្វី ។
សក្កទេវរាជឆ្លើយថា នគរនេះ ឈ្មោះកាលចម្បា កូនស្រី ។

ព្រះទេវីពោលថា លោកឪពុកនិយាយអ្វី នគរកាលចម្បានៅឆ្ងាយ
អំពីនគររបស់ពួកយើងដល់ទៅ ៦០ យោជន៍ មិនមែនឬ ។ សក្កទេវរាជ
ត្រាស់ថា យ៉ាងនោះហើយនាង តែខ្ញុំស្គាល់ផ្លូវត្រង់ ។ លំដាប់នោះ
សក្កទេវរាជឲ្យព្រះទេវីចុះអំពីរទេះ ក្នុងទីក្បែរទ្វារទិសទក្សិណ ហើយ
ប្រាប់ថា នៃនាង ផ្ទះរបស់យើងនៅស្រុកខាងមុខ ចូរនាងចូលទៅកាន់
នគរនេះ ដូច្នោះហើយ យាងទៅ ដូចទៅខាងមុខ ហើយក៏អន្តរធាន ទៅ
កាន់ទីប្រថាប់របស់ព្រះអង្គ ។

ចំណែកព្រះទេវីព្រះនាងប្រថាប់គង់ត្រង់សាលាមួយកន្លែង ។ ក្នុង
ខណៈនោះ មានព្រាហ្មណ៍អ្នករាយមន្តម្នាក់ ជាអ្នកស្រុកកាលចម្បា ជា
អាចារ្យទិសាបាមោក្ខ មានមាណព ៥០០ ចោមរោម ដើរទៅដើម្បីផ្គត
ទឹក សម្លឹងមើលអំពីចម្ងាយ ឃើញព្រះទេវីមានព្រះរូបល្អក្រៃលែង សម្បូរ
ដោយលម្អដ៏លើស ប្រថាប់គង់ក្នុងសាលានោះ ដោយអានុភាពនៃព្រះ
មហាសត្វដែលកើតក្នុងព្រះឧទររបស់ព្រះទេវី គ្រាន់តែឃើញប៉ុណ្ណោះ
ក៏កើតនូវសេចក្តីស្រឡាញ់ដូចជាប្អូនស្រីរបស់ខ្លួន ទើបឲ្យពួកមាណព
ឈរចាំខាងក្រៅ ចូលទៅក្នុងសាលាតែម្នាក់ឯង សួរថា នៃប្អូនស្រី នាង

ជាអ្នកស្រុកណា ។

ព្រះទេវីឆ្លើយថា បពិត្របងប្រុស ខ្ញុំជាអគ្គមហេសីរបស់ព្រះបាទ អរិដ្ឋជនក នគរមិថិលា ។ ព្រាហ្មណ៍សួរថា ម្ចាស់ប្អូនស្រី ព្រោះហេតុ អ្វី ទើបនាងមកទីនេះ ។

ព្រះទេវីឆ្លើយថា បពិត្របងប្រុស ព្រះបាទអរិដ្ឋជនកត្រូវព្រះ បោលជនកផ្តាច់ព្រះជន្ម កាលបើយ៉ាងនេះ ខ្ញុំខ្លាច ទើបគេចមក ដោយ គិតថា នឹងរក្សាគភ៌ ។ ព្រាហ្មណ៍សួរថា ម្ចាស់ប្អូនស្រី ក្នុងនគរនេះ មានអ្នកណាជាញាតិដៅរបស់នាងដែរឬទេ ។

ព្រះទេវីឆ្លើយថា មិនមានទេ បងប្រុស ។ ព្រាហ្មណ៍ពោលថា បើដូច្នោះ នាងកុំគិតថ្វីឡើយ ខ្ញុំជាឧទិច្ចព្រាហ្មណាមហាសាល ជាអាចារ្យ ទិសាបាមោក្ខ ខ្ញុំនឹងតាំងនាងទុកជាប្អូនស្រី បដិបត្តិមើលថែនាង ចូរនាង ហៅខ្ញុំថា បងប្រុស ហើយចាប់ត្រង់ជើងទាំងពីររបស់ខ្ញុំ យំចុះ ។

ព្រះទេវីចាប់ត្រង់ជើងទាំងពីររបស់ព្រាហ្មណ៍នោះ ហើយស្រែកយំ ដោយសំឡេងខ្លាំង ជនទាំងពីរយំខ្សឹកខ្សួលដល់គ្នានឹងគ្នា ។ ក្នុងកាល នោះ ពួកអន្តេវាសិកបានឮសំឡេងរបស់ព្រាហ្មណ៍ ទើបនាំគ្នាស្ទុះចូល ទៅកាន់សាលា សួរថា បពិត្រលោកអាចារ្យ តើមានរឿងអ្វី ។

ព្រាហ្មណ៍ពោលថា នាងជាប្អូនស្រីរបស់ខ្ញុំ ព្រាត់អំពីខ្ញុំយូរហើយ ។ លំដាប់នោះ ពួកអន្តេវាសិកពោលថា បពិត្រលោកអាចារ្យ ចាប់តាំងអំពី

កាលដែលលោកទាំងពីរបានចូបគ្នាហើយ កុំវិតកុះឡើយ ។

ព្រាហ្មណ៍ឲ្យនាំយានដែលបិទបាំងមក ឲ្យព្រះទេវីប្រថាប់គង់ក្នុង
យាននោះ ពោលនឹងពួកមាណាពថា នៃបាទាំងឡាយ ចូរច្រាប់ព្រាហ្មណ៍
ថា នាងជាប្អូនស្រីរបស់ខ្ញុំ ហើយចូរច្រាប់ព្រាហ្មណ៍ឲ្យធ្វើកិច្ចទាំងពួងដល់
នាង ហើយក៏បញ្ជូនព្រះទេវីទៅកាន់ផ្ទះ ។ លំដាប់នោះ ព្រាហ្មណ៍ឲ្យ
ព្រះនាងស្រង់ទឹកក្តៅ ហើយរៀបចំទីបន្ទំឲ្យផ្ទុំ ព្រាហ្មណ៍ផ្លុតទឹកហើយ
ក៏ត្រឡប់មកកាន់ផ្ទះ ឲ្យអញ្ជើញព្រះនាងមកក្នុងវេលាបរិភោគអាហារ
ដោយពាក្យថា ចូរអញ្ជើញប្អូនស្រីរបស់យើងមក ហើយបរិភោគរួមគ្នា
ជាមួយព្រះនាង បានថែទាំព្រះនាងក្នុងនិវេសន៍របស់ខ្លួននោះឯង ។

មិនយូរប៉ុន្មាន ព្រះនាងក៏ប្រសូតព្រះឱរសមានពណ៌ដូចមាស ព្រះ
ទេវីក៏ថ្វាយព្រះនាមព្រះរាជបុត្ត ដូចព្រះនាមព្រះអយ្យកោថា មហាជនក
កុមារ ។ ព្រះរាជកុមារនោះ ទ្រង់ចម្រើនវ័យ ក៏លេងជាមួយពួកក្មេង ។
ពួកក្មេងណាតាទៅឲ្យព្រះរាជកុមារក្រោធ ព្រះរាជកុមារក៏ចាប់ក្មេងទាំង
នោះយ៉ាងមាំហើយវាយ ព្រោះទ្រង់មានកម្លាំងច្រើនផង មានសេចក្តីរឹងត្អឹង
ព្រោះមានផង ព្រោះទ្រង់កើតក្នុងត្រកូលក្សត្រដែលមិនលាយឡំដោយ
ពូជពង្សដទៃ ពួកក្មេងទាំងនោះ ក៏ស្រែកយំដោយសំឡេងខ្លាំង កាលត្រូវ
សួរថា អ្នកណាវាយពួកឯង ក៏ប្រាប់ថា កូនស្រីមេម៉ាយ វាយពួកខ្ញុំ ។

ព្រះរាជកុមារទ្រង់ព្រះតម្រិះថា ពួកក្មេងទាំងនេះ ពោលថាអញ

ជាកូនស្រីមេម៉ាយរឿយ ។ ឈ្លើយចុះ អញនឹងសួរមាតារបស់អញ ។
 ថ្ងៃមួយ ព្រះរាជកុមារទូលសួរព្រះរាជមាតាថា បពិត្រអ្នកម៉ែ អ្នកណា
 ជាឪពុករបស់ខ្ញុំ ។ លំដាប់នោះ ព្រះទេវីល្អងលោមព្រះរាជកុមារថា
 ម្ចាស់បា ព្រាហ្មណ៍ជាឪពុករបស់កូន ។

ស្តែកឡើង ព្រះរាជកុមារក៏វាយក្មេងទាំងឡាយទៀត ពួកក្មេងទាំង
 នោះ ក៏ពោលថា កូនស្រីមេម៉ាយ ។ ព្រះរាជកុមារត្រាស់ថា ព្រាហ្មណ៍
 ជាឪពុករបស់យើង មិនមែនឬ ។

កាលពួកក្មេងសួរថា ព្រាហ្មណ៍ជាអ្វីនឹងឯង ទើបទ្រង់ព្រះតម្រិះ
 ថា ក្មេងទាំងនេះពោលថា ព្រាហ្មណ៍ជាអ្វីនឹងឯង រឿយ ។ មាតារបស់
 អញមិនប្រាប់ហេតុការណ៍នេះ តាមសេចក្តីពិត មាតាមិនប្រាប់ដល់អញ
 តាមចិត្តរបស់ខ្លួន លើកទុកចុះ អញនឹងឲ្យមាតាប្រាប់ឲ្យខាងតែបាន ។

កាលព្រះរាជកុមារបោដោះរបស់ព្រះមាតា ទើបខំដោះរបស់មាតា
 ហើយពោលថា បពិត្រអ្នកម៉ែ សូមម៉ែប្រាប់លោកឪពុកដល់ខ្ញុំ បើម៉ែមិន
 ប្រាប់ ខ្ញុំនឹងខំដោះម៉ែឲ្យដាច់ ។

ព្រះនាងមិនអាចបញ្ជាតព្រះឱរសបាន ទើបប្រាប់ថា នែបា បា
 ជាបុត្តរបស់ព្រះបាទអរិដ្ឋជនក ក្នុងនគរមិថិលា បិតារបស់បាត្រូវព្រះបាទ
 បោលជនកផ្តាច់ព្រះជន្ម មាតាតាំងចិត្តរក្សាបុត្ត ទើបមកកាន់នគរនេះ
 ព្រាហ្មណ៍នេះ ទុកម៉ែជាប្អូនស្រី ហើយចិញ្ចឹមថែទាំ ។ តាំងពីនោះមក

សូម្បីអ្នកណាពោលថា ជាកូនស្រីមេម៉ាយ ក៏ព្រះរាជកុមារមិនខឹង ។

ព្រះរាជកុមាររៀនចប់ត្រៃវេទ និងសិប្បៈទាំងពួង ក្នុងរវាងព្រះជន្ម ១៦ ឆ្នាំ ។ កាលព្រះជន្មបាន ១៦ ឆ្នាំ ជាអ្នកទ្រទ្រង់នូវព្រះរូបតោម លោមពណ៌ដ៏ឧត្តម ទ្រង់គិតថា អញនឹងយករាជសម្បត្តិដែលជារបស់ បិតា ទើបទូលសួរព្រះមាតាថា បពិត្រអ្នកម៉ែ អ្នកម៉ែមានទ្រព្យខ្លះដែរ ឬទេ ខ្ញុំនឹងធ្វើការជួញដូរ ឲ្យទ្រព្យកើតឡើងហើយ នឹងយករាជសម្បត្តិ ដែលជារបស់ព្រះបិតា ។

ព្រះនាងត្រាស់តបថា នៃកូន ម៉ែមិនបានមកដៃទេទេ វត្ថុដែលជា សារៈរបស់យើង មាន ៣ យ៉ាង គឺកែវមុក្កា កែវមណី និងកែវវដីរ បណ្តាវត្ថុ ៣ យ៉ាងនោះ វត្ថុនីមួយ ។ ល្មមចំណាយដើម្បីយករាជ សម្បត្តិបាន ចូរចា ទទួលកែវទាំង ៣ យ៉ាងនោះ ហើយរកឧបាយយក រាជសម្បត្តិចុះ កុំធ្វើការជួញដូរឡើយ ។

ព្រះរាជកុមារក្រាបទូលថា បពិត្រអ្នកម៉ែ សូមអ្នកម៉ែប្រទានទ្រព្យ នោះ ពាក់កណ្តាលដល់ខ្ញុំ ខ្ញុំនឹងយកទៅកាន់សុវណ្ណកូមិ នាំទ្រព្យជា ច្រើនមក ហើយយករាជសម្បត្តិដែលជារបស់បិតា ដូច្នោះហើយ ឲ្យព្រះ មាតាប្រទានទ្រព្យពាក់កណ្តាល ចំណាយជាមុខទំនិញ ដើម្បីឡើងសំពៅ មួយអន្លើដោយពួកពាណិជ ធ្វើដំណើរទៅកាន់សុវណ្ណកូមិ ហើយត្រឡប់ ទៅថ្វាយបង្គំលាព្រះមាតាថា បពិត្រអ្នកម៉ែ ខ្ញុំនឹងទៅកាន់សុវណ្ណកូមិ ។

លំដាប់នោះ ព្រះនាងត្រាស់ឃាត់ថា នៃបា ឈ្មោះថា សមុទ្រ សម្រេចប្រយោជន៍តិចតួច មានអន្តរាយច្រើន កូនកុំទៅឡើយ ទ្រព្យរបស់កូនមានច្រើន ល្មមសម្រេចប្រយោជន៍យករាជសម្បត្តិហើយ ។ ព្រះរាជកុមារក្រាបទូលថា បពិត្រអ្នកម៉ែ ខ្ញុំនឹងទៅ ថ្វាយបង្គំព្រះមាតា ចេញពីផ្ទះហើយ ឡើងសំពៅទៅ ។

ក្នុងថ្ងៃនោះ រោគកើតឡើងក្នុងព្រះសិវៈរបស់ព្រះបាទបោលជនក ផ្ទុំហើយ ទ្រង់ក្រោកមិនរួច ។ ក្នុងកាលនោះ ពួកពាណិជប្រមាណ ៧០០ ឡើងកាន់សំពៅ ។ សំពៅស្ទុះទៅបាន ៧០០ យោជន៍ ក្នុងវេលា ៧ ថ្ងៃ ។ សំពៅស្ទុះទៅ ដោយកម្លាំងរលកដ៏ខ្លាំងក្លា មិនអាចទ្រទ្រង់ខ្លួន បាន បន្ទះក្តារក៏បែកដោយកម្លាំងរលក ទឹកចូលមកអំពីទីនោះ ។ សំពៅក៏លិចក្នុងកណ្តាលសមុទ្រ មហាជនស្រែកទ្រហោយំ ថ្វាយបង្គំទេវតាទាំងឡាយ ។ តែព្រះមហាសត្វទ្រង់មិនសោយសោកឡើយ ទ្រង់មិនកន្ទក់កន្ទេញ មិនថ្វាយបង្គំទេវតាទាំងឡាយ ទ្រង់ជ្រាបថា សំពៅនឹងលិច ទើបបរិភោគស្ករនិងសប្បី រហូតពេញពោះ ហើយជ្រលក់សំពត់សាច់រលីងស្អាតពីរផ្ទាំង ដោយប្រេងឲ្យសើម ទ្រង់ស្លៀកសំពត់យ៉ាងខ្ជាប់ខ្ជួន ឈរត្រង់សសរក្តោង ក្នុងវេលាដែលសំពៅលិច ទ្រង់ឡើងលើចុងសសរក្តោង ។ មហាជនបានជាចំណីរបស់ត្រីនិងអណ្តើក ។ ទឹកកន្ទះឧសភៈដោយជុំវិញ មានពណ៌ដូចឈាម ព្រះមហាសត្វឈរត្រង់

ចុងសសរក្តោង ទ្រង់កំណត់ទិសថា នគរមិថិលានៅក្នុងទិសនេះ ក៏លោត
 អំពីចុងសសរក្តោង រំលងផុតហ្វូងត្រីនិងអណ្តើក ទៅធ្លាក់ក្នុងទីបំផុត ១
 ឧសភៈ ព្រោះទ្រង់មានកម្លាំងច្រើន ។ ឯព្រះបាទបោលជនកក៏សោយ
 ទិវង្គតក្នុងថ្ងៃនោះ ដូចគ្នា ។ ចាប់តាំងអំពីនោះ ព្រះមហាសត្វអណ្តែត
 ទៅនៅក្នុងរលកដែលមានពណ៌ដូចកែវមណី ដូចកំណត់ដើមចេកមាស
 ហែលឆ្លងសមុទ្រ (ដោយកម្លាំងដើមដៃ) ។ ព្រះមហាសត្វទ្រង់ហែល
 ឆ្លងសមុទ្រអស់ ៧ ថ្ងៃ ដូចហែលឆ្លងមួយថ្ងៃ ។ ព្រះមហាសត្វសង្កេត
 ពេលវេលាថា ថ្ងៃនេះ ជាថ្ងៃ ១៥ កើត ទើបខ្ព្យព្រះឱស្ឋដោយទឹកប្រៃ
 ទ្រង់សមាទានឧបោសថសីល ។

ក្នុងកាលនោះ ស្តេចចតុលោកបាល ប្រគល់ឲ្យទេពធីតាឈ្មោះ
 មណិមេខលាជាអ្នកថែរក្សាសមុទ្រថា ចូរនាងស្រង់សត្វទាំងឡាយ ដែល
 ប្រកបដោយគុណ មានបម្រើមាតាជាដើម ជាអ្នកមិនសមគួរនឹងស្លាប់
 ក្នុងសមុទ្រ ។ នាងមណិមេខលាមិនបានពិនិត្យមើលសមុទ្រអស់កាល ៧
 ថ្ងៃ ។ បានឮថា នាងសោយទិព្វសម្បត្តិក្លែងស្មារតី មិនបានពិនិត្យមើល
 អាចារ្យពួកខ្លះពោលថា ទេពធីតាទៅកាន់ទេវសមាគម ។ លំដាប់នោះ
 នាងរព្យកបានថា ថ្ងៃនេះ ជាថ្ងៃទី ៧ ដែលអញមិនបានពិនិត្យមើលសមុទ្រ
 តើមានហេតុអ្វីខ្លះឬហ្ន៎ កាលនាងពិនិត្យមើល ឃើញព្រះមហាសត្វ គិត
 ថា បើមហាជនកកុមារស្លាប់ក្នុងសមុទ្រ អញនឹងមិនបានចូលទេវសមាគម

គិតដូច្នោះហើយ តាក់តែងសរីរៈ បិតនៅក្នុងអាកាស មិនឆ្ងាយអំពីព្រះ
មហាសត្វ កាលពិសោធព្រះមហាសត្វ ទើបពោលបឋមគាថានេះថា

កោយំ មជ្ឈេ សមុទ្ធស្នី អបស្សន្តិរមាយុហោ
កី តំ អត្តរសំ ញត្វា ឯវំ វាយាមសេ ភុសំ ។

បុគ្គលណានេះ កាលមិនឃើញត្រើយ ក៏ព្យាយាម (ហែល)
ក្នុងកណ្តាលសមុទ្រ អ្នកដឹងនូវអំណាចនៃប្រយោជន៍ដូចម្តេច
ក៏ព្យាយាមក្រៃពេកម៉្លោះ ។

លំដាប់នោះ ព្រះមហាសត្វទ្រង់ព្រះតម្រិះថា អញហែលឆ្លងសមុទ្រ
បាន ៧ ថ្ងៃ និងថ្ងៃនេះ អញមិនធ្លាប់ឃើញសម្លាញ់ជាគម្រប់ពីររបស់
អញឡើយ បុគ្គលណាហ្ន៎ មកពោលជាមួយអញ កាលសម្លឹងទៅក្នុង
អាកាស ឃើញនាងមណិមេខលាហើយ ទើបពោលគាថាទី ២ ថា

និសម្ម វត្តំ លោកស្ស វាយាមស្ស ច ទេវតេ
តស្មា មជ្ឈេ សមុទ្ធស្នី អបស្សន្តិរមាយុហោ ។

ម្នាលទេវតា ខ្ញុំពិចារណានូវវត្តនៃសត្វលោក និងអានិសង្ស
នៃសេចក្តីព្យាយាម ព្រោះហេតុដូច្នោះ ខ្ញុំសូម្បីមិនឃើញ
ត្រើយ ក៏នៅតែព្យាយាមក្នុងកណ្តាលសមុទ្រ ។

នាងមណិមេខលា ប្រាថ្នានឹងស្តាប់ធម្មកថារបស់ព្រះមហាសត្វ
ទើបពោលគាថាបន្តថា

កម្ពីរ អប្បមេយ្យស្មី តិរំ យស្ស ន ទិស្សតិ
 មោឃោ តេ បុរិសវាយាមោ អប្បត្វារ មរិស្សសិ ។
 អ្នកមិនឃើញត្រើយនៃសមុទ្រដ៏ជ្រៅ ប្រមាណមិនបាន ការ
 ព្យាយាមតាមកម្លាំងបុរសរបស់អ្នក ជាព្យាយាមសោះសូន្យ
 ទទេ អ្នកមិនដល់នូវត្រើយទេ មុខជានឹងស្លាប់ ។

លំដាប់នោះ ព្រះមហាសត្វត្រាស់ថា ម្ចាស់ទេពធីតា នាងពោល
 អ្វីយ៉ាងនេះ ខ្ញុំធ្វើសេចក្តីព្យាយាម សូម្បីស្លាប់ក៏ផុតចាកពាក្យនិន្ទា ដូច្នោះ
 ហើយ ទើបត្រាស់តាថាដូច្នោះថា

អនណោ ញាតិនំ ហោតិ ទេវានំ បិតុនញ សោ
 ករំ បុរិសកិច្ចានិ ន ច បច្ឆានុតប្បតិ ។

បុគ្គលធ្វើនូវកិច្ចរបស់បុរស ទើបជាអ្នកមិនមានបំណុល (ក្នុង
 រវាង) ពួកញាតិ ពួកទេវតា និងពួកបិតា (ព្រហ្ម) ទាំង
 មិនក្តៅក្រហាយ ក្នុងកាលជាខាងក្រោយ ។

លំដាប់នោះ ទេពធីតាពោលតាថាថា

អចារណោយ្យំ យំ កម្មំ អដលំ កិលមថុទ្ធយំ
 តត្ថ កោ វាយមេនត្តោ មច្ចុ យស្សាភិនិប្បតំ ។

ការងារណា មិនគប្បីសម្រេច (ដោយសេចក្តីព្យាយាមទេ)
 ការងារនោះ ជារបស់ឥតផល មានសេចក្តីលំបាកជាកម្រៃ

សេចក្តីស្លាប់ រមែងសម្រេចដល់បុគ្គលណា បុគ្គលនោះ
មានប្រយោជន៍ដូចម្តេច ដោយសេចក្តីព្យាយាមក្នុងការងារ
នោះ ។

កាលទេពធីតាពោលយ៉ាងនេះហើយ ព្រះមហាសត្វ កាលនឹងធ្វើ
ឲ្យទេពធីតានោះ អស់បដិកាណ ទើបត្រាស់តាថាតទៅថា

អចារណោយ្យមច្ចុន្តំ យោ វិទិត្យាន ទេវតេ
ន រក្ខេ អត្តនោ ចាលំ ជញ្ញា សោយទិ ហាបយេ ។
ម្នាលទេវតា បុគ្គលណាដឹងច្បាស់ថា ការងារមិនគប្បីសម្រេច
ដោយពិត ហើយមិនរក្សាជីវិតរបស់ខ្លួន បុគ្គលនោះ បើ
បន្ថយសេចក្តីព្យាយាម គង់ដឹង (នូវផលនៃសេចក្តីខ្ជិលនោះ
មិនខាន) ។

អធិប្បាយផលំ ឯកេ អស្មី លោកស្មី ទេវតេ
បយោជយន្តិ កម្មានិ តានិ ឥដ្ឋន្តិ វា ន វា ។
ម្នាលទេវតា បុគ្គលពួកខ្លះ ក្នុងលោកនេះ (កាលឃើញ) នូវ
ផលនៃសេចក្តីប្រាថ្នាហើយ រមែងប្រកបនូវការងារទាំងឡាយ
ការងារទាំងនោះ សម្រេចខ្លះ មិនសម្រេចខ្លះ ។

សន្និដ្ឋិកំ កម្មផលំ ននុ បស្សសិ ទេវតេ
សន្នា អញ្ញេ តរាមហំ តញ្ច បស្សាមិ សន្និកេ ។

ម្នាលទេវតា ក្រែងអ្នកបានឃើញផលនៃកម្មដ៏ជាក់ច្បាស់
ដោយខ្លួនឯងដែរឬ ជនទាំងឡាយដទៃលិចលង់ហើយ ខ្ញុំនៅ
ឆ្ងង់ ទាំងបានឃើញនាងដែលបិតនៅក្នុងទីជិតនៃខ្ញុំ ។

សោ អហំ វាយមិស្សាមិ យថាសត្តិ យថាពលំ
កច្ចំ ចារំ សមុទ្ធស្ស កស្សំ បុរិសការិយំ ។

ខ្ញុំនោះ នឹងព្យាយាមតាមសមគួរដល់សេចក្តីអង់អាច និង
សមគួរដល់កម្លាំង ខ្ញុំកាលទៅដល់ត្រើយនៃសមុទ្រ នឹងធ្វើនូវ
សេចក្តីព្យាយាមដែលបុរសគប្បីធ្វើ ។

ទេពធីតានោះ បានស្តាប់វាចាដ៏មាំទាំរបស់ព្រះមហាសត្វហើយ
កាលនឹងសរសើរព្រះមហាសត្វ ទើបពោលតាថាថា

យោ ត្ចំ ឯវំ កតេ ឱយេ អប្បមេយ្យេ មហាណ្ណវេ
ធម្មវាយាមសម្បជ្ជោ កម្មុនា នាវសីទតិ

សោ ត្ចំ តត្ថេវ កច្ឆាហិ យត្ថ តេ និរតោ មនោ ។

កាលមហាសមុទ្រ មានអន្ទង់ទឹកដ៏ជ្រៅ ប្រមាណមិនបាន
ប្រព្រឹត្តទៅយ៉ាងនេះ អ្នកណាប្រកបដោយសេចក្តីព្យាយាម
ដោយធម៌ រមែងមិនលិចចុះដោយកម្ម គឺសេចក្តីព្យាយាម ចិត្ត
របស់អ្នកត្រេកអរក្នុងទីណា អ្នកនោះ ចូរទៅក្នុងទីនោះចុះ ។

កាលពោលដូច្នោះហើយ ទេពធីតានោះ សួរព្រះមហាសត្វថា នៃ

បណ្ឌិត អ្នកមានព្យាយាមធំ ខ្ញុំនឹងនាំអ្នកទៅក្នុងទីណា ។ ព្រះមហាសត្វ
ត្រាស់ថា មិចិលានគរ ។ ទេពធីតានោះ ត្រកងព្រះមហាសត្វ ដូច
លើកនូវបាច់ផ្កា យកដើមដៃទាំងពីរផ្គងឲ្យដេកត្រង់ទ្រូង នាំហោះទៅក្នុង
អាកាស ដូចម្តាយបីកូនជាទីស្រឡាញ់ដូច្នោះ ។ ព្រះមហាសត្វមានព្រះ
សរិះសៅហ្មងដោយទឹកប្រៃអស់ ៧ ថ្ងៃ បាននូវសម្បស្សទិព្វ ក៏ផ្ទុំលក់ ។
លំដាប់នោះ នាងមណិមេខលានាំព្រះមហាសត្វដល់នគរមិចិលា ឲ្យផ្ទំ
ផ្សៀងខាងស្តាំ លើផ្ទាំងថ្មដែលជាមង្គល ក្នុងអម្ពវន្តឧទ្យាន ប្រគល់ឲ្យពួក
ទេវតាដែលនៅក្នុងឧទ្យានថែរក្សាព្រះមហាសត្វ ហើយទៅកាន់លំនៅ
របស់ខ្លួន ។

ក្នុងកាលនោះ ព្រះបាទបោលជនករាជ ទ្រង់មិនមានព្រះរាជឱរស
មានតែព្រះរាជធីតាមួយអង្គ ព្រះនាមសីវលីទេវី ជាស្រីមានប្រាជ្ញា ។
អាមាត្យទាំងឡាយ ក្រាបទូលសួរព្រះបាទបោលជនករ កាលទ្រង់ផ្ទំលើ
គ្រែសម្រាប់សោយទិវង្គតថា បពិត្រមហារាជ កាលទ្រង់សោយទិវង្គត
ហើយ ពួកទូលព្រះបង្គំនឹងថ្វាយរាជសម្បត្តិដល់បុគ្គលណា ។

លំដាប់នោះ ព្រះបាទបោលជនករាជត្រាស់ថា អ្នកទាំងឡាយ
ចូរប្រគល់រាជសម្បត្តិដល់បុរសណា ដែលអាចញ៉ាំងព្រះនាងសីវលីទេវី
ធីតារបស់យើងឲ្យត្រេកអរ ឬបុរសណាដែលដឹងក្បាលដំណេកនៃបល្ល័ង្ក
២ ជ្រុង ឬបុរសណាអាចលើកឡើងនូវរដ្ឋសហស្សថាមបាន ឬបុរសណា

អាចនាំមហាកំណប់ទ្រព្យទាំង ១៦ កន្លែងមកបាន អ្នកទាំងឡាយ ចូរ
ប្រគល់រាជសម្បត្តិឲ្យដល់បុរសនោះចុះ ។

ពួកអាមាត្យទាំងឡាយក្រាបទូលថា បពិត្រព្រះទេវៈ សូមព្រះអង្គ
ត្រាស់ឧទានបញ្ហានៃកំណប់ទ្រព្យទាំងនោះ ដល់ពួកទូលព្រះបង្គំចុះ ។

លំដាប់នោះ ព្រះរាជាត្រាស់ឧទានបញ្ហារបស់វត្ថុដទៃ ។ មួយអង្វើ
ដោយមហាកំណប់ទ្រព្យទាំងឡាយថា

សុរិយុក្កមនេ និធិ	អថោ ឱក្កមនេ និធិ
អន្តោ និធិ ពហិ និធិ	ន អន្តោ ន ពហិ និធិ
អាហោមនេ មហានិធិ	អថោ ឱហោមនេ និធិ
ចតុសុ មហាសាលេសុ	សមន្តោ យោជនេ និធិ
នន្តក្កេសុ មហានិធិ	ពាលក្កេសុ ច កេហុកេ
រុក្ខក្កេសុ មហានិធិ	សោឡសេតេ មហានិធិ
សហស្សថាមោ បល្ល័ង្កោ	សីរលាភនេន ច ។

កំណប់ធំ ១៦ នេះគឺ កំណប់ត្រង់ទីព្រះអាទិត្យរះ កំណប់
ត្រង់ទីព្រះអាទិត្យលិច កំណប់ខាងក្នុង កំណប់ខាងក្រៅ
កំណប់មិនមែនខាងក្នុងមិនមែនខាងក្រៅ កំណប់ធំត្រង់ទី
សម្រាប់ឡើង កំណប់ត្រង់ទីសម្រាប់ចុះ កំណប់ត្រង់
សាលព្រឹក្សធំទាំងបួន កំណប់ត្រង់ទីមួយយោជន៍ជុំវិញ

កំណប់ធំ ត្រង់ចុងភ្នែកដំរីទាំងពីរ កំណប់ត្រង់ចុងកន្ទុយ
 កំណប់ក្នុងទឹក កំណប់ធំត្រង់ចុងឈើ សហស្សថាមធ្វូ
 បល្ល័ង្ក ៤ ជ្រុង និងញ៉ាំងនាងសិវលីរាជទេវីឲ្យត្រេកអរ ។
 ព្រះរាជាត្រាស់ឧទានបញ្ញាទាំងនេះហើយ ក៏សោយទិវង្គត ។

កាលព្រះបាទបោលជនកសោយទិវង្គត ថ្វាយព្រះភ្លើងព្រះបរម
 សពស្រេចហើយ អាមាត្យទាំងឡាយបានប្រជុំប្រឹក្សាគ្នាក្នុងថ្ងៃទី ៧ ថា
 ម្ចាស់អ្នកដ៏ចម្រើនទាំងឡាយ ព្រះរាជាត្រាស់ថា ឲ្យប្រគល់រាជសម្បត្តិ
 ដល់អ្នកដែលអាចឲ្យព្រះរាជធីតាត្រេកអរ អ្នកណាហ្ន៎ អាចឲ្យព្រះរាជ
 ធីតាត្រេកអរ ។ អាមាត្យទាំងនោះ ក៏ពោលថា សេនាបតីជាអ្នកដែល
 ជិតស្និទ្ធនឹងព្រះរាជា ទើបបញ្ជូនដំណឹងដល់សេនាបតីនោះ ។ សេនាបតី
 បានស្តាប់ដំណឹង ទទួលថា សាធ្ម ហើយទៅកាន់ព្រះរាជវាំងដើម្បីរាជ
 សម្បត្តិ ឲ្យក្រាបទូលនូវភាពដែលខ្លួនមក ដល់ព្រះរាជធីតា ។ ព្រះរាជ
 ធីតាដឹងថា សេនាបតីមក ព្រះនាងបំណងសាកល្បងសេនាបតីនោះថា
 តើជាអ្នកមានបញ្ញា ទ្រទ្រង់នូវសិរីស្មេតច្នៃត្របានដែរឬទេ ទើបពោលថា
 ចូរមកដោយរហ័ស ។ សេនាបតីបានស្តាប់ដំណឹងនោះហើយ បំណង
 ឲ្យព្រះរាជធីតាប្រោសប្រាណ ទើបមកដោយរហ័សតាំងអំពីជើងជណ្តើរ
 ទៅឈរត្រង់ទីជិតព្រះរាជធីតា ។ លំដាប់នោះ ព្រះរាជធីតា កាល
 ពិសោធសេនាបតីនោះ ទើបត្រាស់ថា ចូររត់ទៅក្នុងព្រះរាជដំណាក់ឲ្យ

រហ័ស ។ សេនាបតីនោះ គិតថា អញនឹងញ៉ាំងឲ្យព្រះរាជធីតាត្រេកអរ ទើបរត់ទៅដោយរហ័ស ។ ព្រះរាជធីតាថា ចូររត់មកវិញឲ្យរហ័ស ។ សេនាបតីក៏រត់មកវិញដោយរហ័ស ។ ព្រះរាជធីតាដឹងថា សេនាបតីនោះ មិនមានបញ្ញា ទើបត្រាស់ថា ចូរមកច្របាច់ជើងឲ្យយើង ។ សេនាបតីក៏ អង្គុយចុះ ច្របាច់ព្រះបាទរបស់ព្រះរាជធីតា ដើម្បីឲ្យព្រះនាងសព្វព្រះ រាជហឫទ័យ ។ លំដាប់នោះ ព្រះរាជធីតាយកជើងជាក់សេនាបតីនោះ ត្រង់ទ្រូង ឲ្យដួលផ្ទុះ ហើយប្រទានសញ្ញាដល់ទាសីទាំងឡាយ ដោយ ព្រះតម្រាស់ថា ចូរវាយបុរសអាប់ឥតប្រាជ្ញា អន្ធពាលនេះ ហើយអូសក ចេញទៅ ។ ទាសីទាំងឡាយ ក៏ធ្វើតាមបញ្ជា ។ សេនាបតីនោះ កាល ត្រូវគេសួរថា បពិត្រលោកសេនាបតី តើដូចម្តេចហើយ ក៏ឆ្លើយថា ពួក អ្នកកុំសួរឡើយ ព្រះរាជធីតានេះ មិនមែនជាស្រីមនុស្សទេ ជាយក្ខិនី ។ បន្ទាប់អំពីនោះ អ្នករក្សាយ៉ាង ទៅដើម្បីឲ្យព្រះរាជធីតាត្រេកអរ ។ ព្រះ នាងក៏ធ្វើឲ្យបានទទួលនូវការខ្មាសដូចគ្នានឹងសេនាបតីទៀត ។ លើសពី នោះ បានញ៉ាំងជនទាំងពួង គឺសេដ្ឋី ឆត្តគ្គាហៈ (អ្នកបាំងច្រក) អសិគ្គាហៈ (អ្នកកាន់ដាវ) ឲ្យទទួលនូវការខ្មាសដូចគ្នា ។

គ្រានោះ ពួកអាមាត្យប្រជុំគ្នា ពោលថា មិនមានអ្នកណាអាចឲ្យ ព្រះរាជធីតាត្រេកអរ អ្នកទាំងឡាយ ចូរប្រគល់រាជសម្បត្តិដល់អ្នកអាច លើកផ្ទះដែលមានកម្លាំងបុរស ១ ពាន់ បុគ្គលណាម្នាក់ ក៏មិនអាចលើកផ្ទះ

នោះឡើងបាន ។ បន្ទាប់អំពីនោះ ពួកអាមាត្យពោលថា អ្នកទាំងឡាយ ចូរប្រគល់រាជសម្បត្តិ ដល់អ្នកស្គាល់ក្បាលដំណេកនៃបល្ល័ង្កបួនជ្រុង ក៏ មិនមានអ្នកណាមួយស្គាល់ ។ បន្ទាប់អំពីនោះ ពួកអាមាត្យពោលថា អ្នកទាំងឡាយ ចូរប្រគល់រាជសម្បត្តិដល់អ្នកអាចនាំយកមហាកំណប់ ទ្រព្យ ១៦ កន្លែងមកបាន ក៏មិនមានអ្នកណាអាចទៀត ។ បន្ទាប់អំពី នោះ ពួកអាមាត្យទាំងឡាយប្រឹក្សាគ្នាថា យើងទាំងឡាយមិនអាចរក្សា ដែនដែលគ្មានព្រះរាជាបានទេ គប្បីធ្វើដូចម្តេចហ្ន៎ ។ លំដាប់នោះ បុរោហិតពោលថា ពួកអ្នកកុំព្រួយឡើយ យើងគួរផ្សងបុស្សរថទៅ ព្រោះ ព្រះរាជាដែលរកបានដោយបុស្សរថ ជាអ្នកអាចគ្រប់គ្រងរាជសម្បត្តិក្នុង ជម្ងឺបទាំងមូល ។ ពួកអាមាត្យក៏ទទួលថា សាធុ ហើយឲ្យប្រដាប់ តាក់តែងព្រះនគរ ឲ្យទឹមសេះបួនដែលមានពណ៌ដូចផ្កាកុមុទ ដោយ រាជរថដែលជាមង្គល ក្រាលនូវកម្រាលដីវិចិត្រខាងលើ ឲ្យតម្កល់បញ្ច- រាជកកុធកណ្ណ ចោមរោមដោយចតុរង្គសេនា ។ បុរោហិតពោលថា តាមធម្មតា ជនទាំងឡាយតែងប្រគំតន្ត្រីខាងមុខរាជរថ ដែលមានព្រះ រាជាជាម្ចាស់ តែងប្រគំតន្ត្រីខាងក្រោយរាជរថ ដែលមិនមានព្រះរាជាជា ម្ចាស់ ហេតុនោះ ចូរអ្នកទាំងឡាយប្រគំតន្ត្រីខាងក្រោយរាជរថ ដូច្នោះ ហើយ ឲ្យយកកុណ្ឌីមាសមកបោះព្រះព្រំត្រង់បុងទូករទេះ (ក្បាលក្រពើ) និងជន្ទូញ ហើយប្រាប់រាជរថថា បុគ្គលណា មានបុណ្យដែលត្រូវបាន

រាជសម្បត្តិ អ្នកចូរទៅកាន់សម្នាក់របស់បុគ្គលនោះ ហើយលែងរាជរថ
នោះទៅ ។ លំដាប់នោះ រាជរថក៏ធ្វើប្រទក្សិណព្រះរាជនិវេសន៍ ហើយ
ឡើងកាន់មហាវិថី ស្ទុះទៅដោយរហ័ស ។

ជនទាំងឡាយ មានសេនាបតីជាដើម នឹកគិតថា សូមបុស្សរថមក
កាន់សម្នាក់អញ បុស្សរថនោះ ក៏ស្ទុះទៅហួសគេហដ្ឋានរបស់ជនទាំងពួង
ធ្វើប្រទក្សិណព្រះនគរ ហើយចេញទៅតាមទ្វារទិសខាងកើត បែរមុខទៅ
កាន់ព្រះរាជឧទ្យាន ។ ក្នុងកាលនោះ ជនទាំងឡាយឃើញរាជរថស្ទុះ
ទៅដោយរហ័ស ទើបពោលថា អ្នកទាំងឡាយ ចូរញ៉ាំងរាជរថនោះ ឲ្យ
ត្រឡប់ ។

បុរោហិតឃាត់ថា កុំឲ្យត្រឡប់ឡើយ ទោះបីស្ទុះទៅអស់ ១០០
យោជន៍ ក៏កុំឲ្យត្រឡប់ ។ រាជរថចូលទៅកាន់ព្រះរាជឧទ្យាន ធ្វើ
ប្រទក្សិណផ្ទាំងសិលាមង្គល ហើយឈប់ ត្រៀមទទួលការយាងឡើង ។
បុរោហិតឃើញព្រះមហាសត្វធំ ទើបហៅពួកអាមាត្យមក ពោលថា នៃ
អ្នកដ៏ចម្រើន បុរសម្នាក់ដេកលើសិលាមង្គលប្រាកដ (ដល់ពួកយើង)
តែពួកយើងមិនដឹងថា បុរសនោះ មានបញ្ញាសមគួរដល់ស្មេតច្នៃត្រ ឬ
មិនមាន បើគេមានបុណ្យ នឹងមិនសម្លឹងមើលពួកយើង បើជាបុគ្គល
កាឡកណ្តី ក៏នឹងភ័យតក់ស្លុត ក្រោកឡើងញាប់ញ័រ សម្លឹងមើល ព្រោះ
ហេតុនោះ អ្នកទាំងឡាយ ចូរប្រគំតន្ត្រីដោយរហ័ស ។ ជនទាំងពួងក៏

ប្រគិតត្រីក្នុងខណៈនោះ ។ សំឡេងត្រីក្នុងកាលនោះ ហាក់ដូចជាកង
រំពងពេញផ្ទៃសមុទ្រ ។

ព្រះមហាសត្វភ្ញាក់ដោយសំឡេងនោះ បើកព្រះសិរសា ទតឃើញ
មហាជនហើយ ទ្រង់ព្រះតម្រិះថា ស្មេតច្នៃត្រីនឹងធ្លាក់មកដល់អញ ដូច្នោះ
ហើយ ទទួរក្បាលដេកទៀត ដោយប្រែព្រះកាយផ្ទំទៅខាងឆ្វេង ។
បុរោហិតបើកព្រះបាទរបស់ព្រះមហាសត្វ ពិនិត្យមើលព្រះលក្ខណៈ
ហើយ ពោលថា ទ្វីប ១ ចូរស្វែងទុកចុះ បុរសនេះ អាចគ្រប់គ្រងរាជ
សម្បត្តិក្នុងមហាទ្វីបទាំង ៤ បាន ពោលដូច្នោះហើយ ឲ្យប្រគិតត្រី
ទៀត ។ លំដាប់នោះ ព្រះមហាសត្វទ្រង់បើកព្រះកក្រម្កងទៀត ប្រែ
ព្រះកាយផ្ទំទៅខាងស្តាំ ទតមើលមហាជន ។ បុរោហិតឲ្យបរិស័ទថយ
ចេញ ហើយផ្គងអញ្ជាលីក្រាបចុះ ទូលថា បពិត្រព្រះសម្មតិទេព សូម
ទ្រង់ក្រោកឡើង រាជសម្បត្តិមកដល់ព្រះអង្គហើយ ។

លំដាប់នោះ ព្រះមហាសត្វត្រាស់សួរបុរោហិតថា ព្រះរាជារបស់
ពួកអ្នក យាងទៅណា ។ កាលបុរោហិតក្រាបទូលថា ទ្រង់សោយទិវង្គត
ហើយ ព្រះអង្គ ទើបត្រាស់សួរថា ព្រះរាជឱរស ឬព្រះរាជភាតារបស់
ព្រះរាជានោះ មិនមានទេឬ ។

បុរោហិតក្រាបទូលថា មិនមានទេ ព្រះសម្មតិទេព ។ លំដាប់
នោះ ព្រះមហាសត្វទ្រង់ស្តាប់ពាក្យរបស់បុរោហិតនោះហើយ ត្រាស់ថា

បើដូច្នោះ ល្អហើយ យើងនឹងគ្រប់គ្រងរាជសម្បត្តិ ហើយទ្រង់ក្រោកឡើង ប្រថាប់គង់ពត់ក្នុងលើផ្ទាំងមង្គលសិលា ។ លំដាប់នោះ ជនទាំងឡាយ មានអាមាត្យនិងបុរោហិតជាដើម ក៏ថ្វាយអភិសេកព្រះមហាសត្វក្នុង ទីនោះឯង ។ ព្រះមហាសត្វនោះ ទ្រង់បានព្រះនាមថា មហាជនករាជ ទ្រង់យាងឡើងកាន់រាជរថដ៏ប្រសើរ ចូលព្រះនគរដោយសិរីរាជសម្បត្តិ ដ៏ធំ ចូលកាន់ព្រះរាជនិវេសន៍ ទ្រង់ពិចារណាថា តំណែងនោះ ។ ចូរ មានដល់ជននោះ ។ មានសេនាបតីជាដើម ហើយទ្រង់យាងឡើងកាន់ មហាប្រាសាទ ។

ឯព្រះរាជធីតាត្រាស់នឹងបុរសម្នាក់ ដើម្បីសាកល្បងព្រះមហាសត្វ ដោយសញ្ញាដែលមានអំពីមុនថា នៃបា ចូរអ្នកទៅគាល់ព្រះរាជា ក្រាប ទូលថា ព្រះនាងសីវលីត្រាស់ឲ្យយាងទៅ សូមទ្រង់ប្រញាប់យាងទៅ ។ អាមាត្យនោះ ក៏ទៅក្រាបទូលព្រះរាជាយ៉ាងនោះ ព្រះរាជាទ្រង់មិនស្តាប់ ពាក្យនោះ ទ្រង់ធ្វើដូចជាមិនបានឮ ត្រាស់សរសើរប្រាសាទជាដើមថា ប្រាសាទនេះល្អ ដូច្នោះ ព្រោះភាពដែលទ្រង់ជាបណ្ឌិត ។ រាជបុរស នោះ មិនអាចឲ្យព្រះរាជាទ្រង់ស្តាប់ពាក្យនោះ ទើបត្រឡប់មកក្រាបទូល ព្រះរាជធីតាថា បពិត្រព្រះនាង ព្រះរាជាមិនស្តាប់ពាក្យរបស់ព្រះនាងទេ រវល់តែទតប្រាសាទ មិនដាក់ចិត្តក្នុងវាចារបស់ព្រះនាងឡើយ ដូចបុគ្គល មិនដាក់ចិត្តក្នុងស្មៅដូច្នោះ ។ ព្រះរាជធីតាព្រះតម្រិះថា បុរសនេះ មាន

អធិប្បវេណី បញ្ជូនរាជបុរសឲ្យទៅយាងទ្រង់មកទៀត អស់វារៈ ២ ដង
 ៣ ដង សូម្បីព្រះរាជាក៏យាងទៅដោយប្រក្រតី តាមការពេញចិត្តរបស់
 ព្រះអង្គ ឡើងកាន់ប្រាសាទដូចរាជសីហ៍ចេញអំពីគុហាដូច្នោះ ។ កាល
 ព្រះរាជាយាងចូលមកជិត ព្រះរាជធីតាមិនអាចតម្កល់ព្រះកាយបាន
 ដោយអានុភាពនៃព្រះមហាសត្វ ទើបយាងមកហុចព្រះហស្តឲ្យតោង ។

ព្រះរាជាក៏ទ្រង់ចាប់ព្រះហស្តព្រះរាជធីតា ឡើងកាន់មហាប្រាសាទ
 ហើយគង់លើរាជបល្ល័ង្ក ខាងក្រោមមហាស្មៅតូចត្រួត ត្រាស់ហៅអាមាត្យ
 ទាំងឡាយមក សួរថា នៃអ្នកដ៏ចម្រើនទាំងឡាយ កាលព្រះរាជារបស់
 ពួកអ្នក ទ្រង់សោយទិវង្គត បានត្រាស់អ្វីខ្លះ ។ អាមាត្យទាំងឡាយ
 ក្រាបទូលថា បពិត្រព្រះសម្មតិទេព បានត្រាស់ដែរ ។

ព្រះមហាសត្វត្រាស់ថា បើដូច្នោះ ពួកអ្នកចូរពោលមកចុះ ។
 អាមាត្យទាំងឡាយក្រាបទូលថា ព្រះរាជារបស់ទូលព្រះបង្គំទាំងឡាយ
 បានត្រាស់ដូច្នោះថា ឲ្យប្រគល់រាជសម្បត្តិដល់អ្នកដែលធ្វើឲ្យព្រះរាជធីតា
 ព្រះនាមសីវលីទេវី ត្រេកអរ ។

ព្រះមហាសត្វត្រាស់ថា ព្រះនាងសីវលីទេវីរាជធីតាយាងមកឲ្យ
 យើងតោងព្រះហស្តរបស់ព្រះនាងហើយ សេចក្តីនេះ ឈ្មោះថា យើង
 បានធ្វើឲ្យព្រះរាជធីតាត្រេកអរហើយ ចូរអ្នកទាំងឡាយពោលសេចក្តី
 ដទៃចុះ ។ អាមាត្យទាំងឡាយក្រាបទូលថា ឲ្យប្រគល់រាជសម្បត្តិដល់

អ្នកដែលអាចដឹងក្បាលដំណេកនៃបល្ល័ង្ក ៤ ជ្រុង ថានៅខាងណា ។

ព្រះមហាសត្វទ្រង់ត្រិះរិះថា សេចក្តីនេះ ដឹងបានលំបាក តែអាច
ដឹងបានដោយឧបាយ ទើបទ្រង់ដោះស្រៀតសក់អំពីព្រះសិរសា ដាក់ក្នុង
ដៃព្រះនាងសីវលី ដោយព្រះតម្រាស់ថា ចូរទុកស្រៀតសក់នេះ ។ ព្រះ
នាងសីវលីទេវីទទួលស្រៀតសក់ ហើយទុកខាងក្បាលដំណេកនៃបល្ល័ង្ក
នោះ ។ អាចារ្យពួកខ្លះពោលថា ព្រះមហាសត្វទ្រង់ប្រទានព្រះខ័នដល់
ព្រះរាជធីតា ។ ព្រះមហាសត្វទ្រង់ជ្រាបថា ខាងនេះ ជាក្បាលដំណេក
ដោយសញ្ញានោះ ទ្រង់ធ្វើជាមិនបានព្រាហ្មណ៍នោះ ត្រាស់សួរថា លោក
ពោលអ្វី ។ កាលពួកអាមាត្យក្រាបទូលដដែលឲ្យទ្រង់ជ្រាបហើយ ទើប
ត្រាស់ថា ការដឹងក្បាលដំណេករបស់បល្ល័ង្ក ៤ ជ្រុង មិនជាអស្ចារ្យ
ឡើយ ខាងនេះជាក្បាលដំណេក អ្នកទាំងឡាយ ចូរពោលសេចក្តីដទៃ
ទៀតចុះ ។

អាមាត្យទាំងឡាយទូលថា ឲ្យប្រគល់រាជសម្បត្តិដល់អ្នកដែល
លើកជួសហស្សថាមឡើងបាន ។ ព្រះមហាសត្វត្រាស់ថា បើដូច្នោះ ចូរ
នាំជួសហស្សថាមនោះ មក ហើយទ្រង់ប្រថាប់គង់លើរាជបល្ល័ង្កនោះឯង
លើកសហស្សថាមជួឡើង ដូចលើកដងវ្រែចកប្បាសរបស់ស្រីទាំងឡាយ
ដូច្នោះ ហើយត្រាស់ថា ចូរពោលសេចក្តីដទៃទៀតចុះ ។

អាមាត្យទាំងឡាយក្រាបទូលថា ឲ្យប្រគល់រាជសម្បត្តិដល់អ្នក

ដែលអាចនាំយកកំណប់ទ្រព្យ ១៦ កន្លែងមកបាន ។ ព្រះមហាសត្វ
ត្រាស់សួរថា បញ្ហាណាមួយ ទាក់ទងនឹងកំណប់ទ្រព្យនោះ មានដែរឬ ។

ពួកអាមាត្យក្រាបទូលថា មាន ព្រះសម្មតិទេព ។ ព្រះមហាសត្វ
ត្រាស់ថា បើដូច្នោះ ចូរពោលមកចុះ ។

ពួកអាមាត្យក្រាបទូលបញ្ហាដែលទាក់ទងនឹងកំណប់ទ្រព្យថា មាន
កំណប់ទ្រព្យត្រង់ទីព្រះអាទិត្យរះជាដើម ។ ព្រះមហាសត្វទ្រង់ស្តាប់
បញ្ហានោះហើយ ឯសេចក្តីប្រាកដដូចព្រះចន្ទក្នុងថ្ងៃ ១៥ កើត កំពុង
អណ្តែតក្នុងផ្ទៃអាកាសដូច្នោះ ។

លំដាប់នោះ ព្រះមហាសត្វត្រាស់ថា ថ្ងៃនេះ អស់ពេលហើយ
ស្តែកសឹមយើងដឹកកំណប់ទ្រព្យក្នុងទីទាំងឡាយនោះ ។ ។ ស្តែកឡើង
ព្រះមហាសត្វឲ្យប្រជុំពួកអាមាត្យ ហើយត្រាស់សួរថា ព្រះរាជារបស់ពួក
អ្នក និមន្ត **ព្រះបច្ចេកពុទ្ធ** មកទាន់ដែរឬទេ ។ អាមាត្យទាំងឡាយ
ក្រាបទូលថា បពិត្រព្រះសម្មតិទេព ធ្លាប់និមន្តមកទាន់ដែរ ។

ព្រះមហាសត្វទ្រង់ព្រះតម្រិះថា ព្រះអាទិត្យ មិនមែនព្រះអាទិត្យ
ដែលមើលឃើញនេះឡើយ ព្រះអាទិត្យសំដៅយកព្រះបច្ចេកពុទ្ធ ព្រោះ
ព្រះបច្ចេកពុទ្ធទាំងឡាយនោះ ប្រាកដដូចព្រះអាទិត្យ កំណប់ទ្រព្យ គង់
មានក្នុងទីទទួលព្រះបច្ចេកពុទ្ធទាំងនោះ ។ ព្រះមហាសត្វក៏ត្រាស់សួរថា
កាលព្រះបច្ចេកពុទ្ធទាំងឡាយនិមន្តមក ព្រះរាជាទ្រង់យាងទៅទទួល

ត្រង់ណា ។

កាលពួកអាមាត្យទាំងឡាយក្រាបទូលថា បពិត្រព្រះទេវៈ ក្នុងទី
ឈ្មោះនោះ ទើបត្រាស់ថា ចូរដឹកកំណប់ទ្រព្យក្នុងទីនោះ ហើយនាំចេញ
មក ហើយត្រាស់សួរបន្តថា កាលព្រះរាជាជូនដំណើរព្រះបច្ចេកពុទ្ធក្នុង
កាលលោកត្រឡប់ ទ្រង់ប្រថាប់ឈរត្រង់ណា ។

កាលពួកអាមាត្យទូលថា ក្នុងទីឈ្មោះនោះ ទើបត្រាស់ឲ្យនាំមក
ដោយពាក្យថា ចូរនាំកំណប់ទ្រព្យអំពីទីនោះមក ។ មហាជនក៏ស្រែក
ហើកញ្ជៀវថ្វាយសាធុការរាប់ពាន់ដង សរសើរដោយបីតិសោមនស្ស
ថា ជនទាំងឡាយត្រាប់ដឹកក្នុងទីដែលព្រះអាទិត្យរះ ព្រោះបញ្ហាពោល
ថា កំណប់ទ្រព្យនៅត្រង់ទីព្រះអាទិត្យរះ ។ មួយទៀត ដឹកក្នុងទីដែល
ព្រះអាទិត្យលិច ព្រោះបញ្ហាពោលថា កំណប់ទ្រព្យនៅត្រង់ទីព្រះអាទិត្យ
លិច តែកំណប់ទ្រព្យមាននៅក្នុងទីនេះសោះ ឱ! គួរអស្ចារ្យណាស់ហ្ន៎ ។

ព្រះមហាសត្វឲ្យដឹកនាំកំណប់ទ្រព្យ មកអំពីខាងក្នុងធរណីទ្វារ នៃ
ទ្វារធំ ក្នុងព្រះរាជវាំងហើយ ព្រោះបញ្ហាថា កំណប់ទ្រព្យខាងក្នុង ។ ឲ្យ
ដឹកនាំកំណប់ទ្រព្យមកអំពីខាងក្រៅធរណីទ្វារ នៃទ្វារធំ ក្នុងព្រះរាជវាំង
ហើយ ព្រោះបញ្ហាថា កំណប់ទ្រព្យនៅខាងក្រៅ ។ ឲ្យដឹកនាំកំណប់
ទ្រព្យមកអំពីខាងក្រោមធរណីទ្វារ នៃទ្វារធំក្នុងព្រះរាជវាំងហើយ ព្រោះ
បញ្ហាថា កំណប់ទ្រព្យមិនមែនខាងក្នុងមិនមែនខាងក្រៅ ។ ឲ្យដឹកនាំ

កំណាប់ទ្រព្យមកអំពីទីត្រង់ពោះដំរី ក្នុងពេលព្រះរាជាឡើងមង្គលហត្ថិ
 ព្រោះបញ្ជាថា កំណាប់ទ្រព្យក្នុងទីឡើង ។ ឲ្យដឹកនាំកំណាប់ទ្រព្យមកអំពី
 ទីដែលទ្រង់ចុះអំពីកដំរី ព្រោះបញ្ជាថា កំណាប់ទ្រព្យក្នុងទីចុះ ។ ឲ្យដឹក
 នាំកំណាប់ទ្រព្យទាំង ៤ ឆ្នាំង មកអំពីក្រោមជើងព្រះទេនបន្ទំដ៏មានសិរី
 ទាំង ៤ ដែលធ្វើអំពីដើមរាំង អំពីផែនដី ព្រោះបញ្ជាថា កំណាប់ទ្រព្យ
 ត្រង់ដើមរាំងទាំង ៤ ។ ឲ្យដឹកនាំកំណាប់ទ្រព្យ មកអំពីទីប្រមាណមួយ
 ជួរនីម ដោយជុំវិញព្រះសិរីសយនា ដោយការរាប់មួយជួរនីមរថ ឈ្មោះ
 ថា ប្រមាណមួយយោជន៍ ព្រោះបញ្ជាថា កំណាប់ទ្រព្យក្នុងទីមួយយោជន៍
 ដោយជុំវិញ ។ ឲ្យដឹកនាំកំណាប់ទ្រព្យ ក្នុងទីដែលមង្គលហត្ថិឈរ គឺ
 ត្រង់ចុងភ្នែកទាំងពីររបស់ដំរីនោះ មកបាន ព្រោះបញ្ជាថា កំណាប់ទ្រព្យ
 ធំត្រង់ចុងភ្នែកដំរីទាំងពីរ ។ ឲ្យដឹកនាំកំណាប់ទ្រព្យក្នុងទីមង្គលហត្ថិឈរ
 ត្រង់ចុងកន្ទុយរបស់ដំរីនោះ មកបាន ព្រោះបញ្ជាថា កំណាប់ទ្រព្យត្រង់
 ចុងកន្ទុយ ។ ឲ្យបាចទឹកក្នុងស្រះមង្គលបោក្ខរណី នាំកំណាប់ទ្រព្យមក
 បាន ព្រោះបញ្ជាថា កំណាប់ទ្រព្យក្នុងទឹក ។ ឲ្យដឹកនាំកំណាប់ទ្រព្យខាង
 ក្នុងស្រមោលម្លប់រាំង ដែលមានបរិមណ្ឌលក្នុងពេលថ្ងៃត្រង់ ត្រង់គល់
 រាំងធំ ក្នុងព្រះរាជឧទ្យានមកបាន ព្រោះបញ្ជាថា កំណាប់ទ្រព្យធំត្រង់
 ចុងឈើ ។ ព្រះរាជាឲ្យនាំមហាកំណាប់ទាំង ១៦ មកបានហើយ ត្រាស់
 សួរថា អញ្ញំ កិញ្ចំ អត្ថិ បញ្ហាដទៃ នៅមានទៀតដែរឬទេ ។

អាមាត្យទាំងឡាយក្រាបទូលថា នត្តិ ទេវ បពិត្រព្រះសម្មតិទេព
មិនមានឡើយ ។ មហាជននាំគ្នាត្រេកអររីករាយហើយ ។

លំដាប់នោះ ព្រះរាជាទ្រង់ព្រះតម្រិះថា អញនឹងបរិច្ចាគទ្រព្យទាំង
នេះ ក្នុងទានមុខ ទើបឲ្យសាងរោងទាន ៥ កន្លែង គឺត្រង់កណ្តាលនគរ
១ ត្រង់ទ្វារនគរទាំង ២ ហើយផ្ដើមឲ្យទាន ទ្រង់ឲ្យយាងព្រះមាតានិង
ព្រាហ្មណ៍មកអំពីកាលចម្បានគរ ទ្រង់ធ្វើសក្ការៈធំ ។ ព្រះមហាសត្វ
ទ្រង់តាំងនៅក្នុងរាជសម្បត្តិ ក្នុងកាលទ្រង់ជាតរុណារាជកុមារ អ្នកវិទេហរដ្ឋ
ទាំងមូលក៏ត្រេកអរ កាលបានឃើញព្រះអង្គ ដោយគិតថា បានឮថា
ព្រះរាជឱរសរបស់ព្រះបាទអរិដ្ឋជនករាជ ព្រះនាមមហាជនករាជ សោយ
នូវរាជសម្បត្តិ បានឮថា ទ្រង់ជាបណ្ឌិត ជាអ្នកឈ្នាសក្នុងឧបាយ យើង
ទាំងឡាយនឹងបានឃើញព្រះអង្គ ។ បន្ទាប់អំពីនោះមក មហាជននាំ
គ្រឿងបណ្ណាការមកថ្វាយ អ្នកនគរទាំងឡាយ ក៏ចាត់ចែងមហោស្រពធំ
ក្រាលនូវកម្រាលជាដើម ក្នុងព្រះរាជនិវេសន៍ ដាក់គ្រឿងក្រអូបនិងកម្រង
ផ្កាជាដើម ឲ្យសំយុងចុះ រោយនូវលាជ ធ្វើគ្រឿងឧបករណ៍ផ្កា គ្រឿងអប់
និងផ្សែងក្រអូប តម្កល់ទឹកនិងគោជនាហារ មានប្រការផ្សេងៗ ។ ជន
ទាំងនោះ កាន់យកនូវខាទនីយៈ គោជនីយៈ ទឹកឃ្មុំ ទឹកអំពៅ និងផ្លែ
ឈើជាដើម ដោយភាជន៍ប្រាក់ និងភាជន៍មាសជាដើម ដើម្បីជាគ្រឿង
បណ្ណាការថ្វាយព្រះមហាសត្វ ឈរចោមរោមក្នុងទីនោះ ។ ។ ពួក

អាមាត្យអង្គុយម្ខាង ពួកព្រាហ្មណ៍អង្គុយម្ខាង ពួកសេដ្ឋីជាដើម អង្គុយម្ខាង
 ពួកស្រីរបាំដែលទ្រទ្រង់នូវរូបដ៏ឧត្តម អង្គុយម្ខាង ពួកព្រាហ្មណ៍ទាំងឡាយ
 ពោលជ័យមង្គលដោយមាត់ ដោយការធ្វើឲ្យមានស្នេហា ពួកជនអ្នកជំនាញ
 ក្នុងការរាំនិងច្រៀងជាដើម ក៏ធ្វើការរាំនិងច្រៀងឲ្យប្រព្រឹត្តទៅ ពួកជន
 អ្នកប្រគិតត្រី ក៏ប្រគិតនូវត្រីច្រើនរយ ។ ក្នុងគ្រានោះ ព្រះរាជនិវេសន៍
 ក៏បន្លឺជាសំឡេងតែមួយ ដូចផ្ទៃសាគរដែលត្រូវខ្យល់បក់មកអំពីភ្នំយុគន្ទរ
 ដូច្នោះ ទីដែលព្រះមហាសត្វទតហើយ ។ ក៏កម្រើកញាប់ញ័រ ។

ក្នុងកាលនោះ ព្រះមហាសត្វប្រថាប់គង់លើរាជាសនៈ ខាងក្រោម
 មហាសេតច្ចុត្រ ទតសិរីវិលាសដ៏ធំ ដូចសិរីរបស់សក្កទេវរាជ ទ្រង់រឭក
 ដល់សេចក្តីព្យាយាមដែលទ្រង់ធ្វើក្នុងមហាសមុទ្រ ។ កាលទ្រង់រឭកដល់
 សេចក្តីព្យាយាមនោះ ទើបទ្រង់គិតថា ឈ្មោះថា សេចក្តីព្យាយាម គួរតែ
 ធ្វើពិត បើអញមិនបានធ្វើសេចក្តីព្យាយាមក្នុងមហាសមុទ្រ អញក៏មិន
 បានសម្បត្តិនេះឡើយ ។ កាលទ្រង់រឭកដល់សេចក្តីព្យាយាមនោះ ក៏
 កើតបីតិសោមនស្ស ទ្រង់បន្លឺព្រះឧទានទាំងនេះ ដោយកម្លាំងបីតិថា

អាសីសេថេវ បុរិសោ ន និព្វិទ្ធូយ្យ បណ្ឌិតោ
 បស្សាមិ វោហំ អត្តានំ យថា ឥច្ឆិ តថា អហុ ។
 បុរសជាបណ្ឌិត ត្រូវតែប្រាថ្នា មិនត្រូវនឿយណាយទេ
 យើងឃើញច្បាស់ចំពោះខ្លួនឯង យើងប្រាថ្នាយ៉ាងណា

ក៏បានយ៉ាងនោះ ។

អាសីសេថេវ បុរិសោ ន និព្វិន្ទេយ្យ បណ្ឌិតោ
 បស្សមិ វោហំ អត្តានំ ឧទកា ថលមុត្តតំ ។
 បុរសជាបណ្ឌិត ត្រូវតែប្រាថ្នា មិនត្រូវនឿយណាយទេ
 យើងឃើញច្បាស់ចំពោះខ្លួន (ដែលទេវតា) ស្រង់អំពី
 ទឹក មកដាក់លើគោក ។

វាយមេថេវ បុរិសោ ន និព្វិន្ទេយ្យ បណ្ឌិតោ
 បស្សមិ វោហំ អត្តានំ យថា ឥច្ឆី តថា អហុ ។
 បុរសជាបណ្ឌិត ត្រូវតែព្យាយាម មិនត្រូវនឿយណាយ
 ទេ យើងឃើញច្បាស់ចំពោះខ្លួន យើងប្រាថ្នាយ៉ាងណា
 ក៏បានយ៉ាងនោះ ។

វាយមេថេវ បុរិសោ ន និព្វិន្ទេយ្យ បណ្ឌិតោ
 បស្សមិ វោហំ អត្តានំ ឧទកា ថលមុត្តតំ ។
 បុរសជាបណ្ឌិតត្រូវតែព្យាយាម មិនត្រូវនឿយណាយទេ
 យើងឃើញច្បាស់ចំពោះខ្លួន (ដែលទេវតា) ស្រង់អំពី
 ទឹកមកដាក់លើគោក ។

ទុក្ខុបដីតោបិ នរោ សបញ្ញោ
 អាសំ ន និព្វេយ្យ សុខាកមាយ

ពហូ ហិ ផស្សា អហិតា ហិតា ច

អវិតក្កិតាហោ មច្ចុមុប្បជ្ជន្តិ ។

នរជនមានប្រាជ្ញា សូម្បីសេចក្តីទុក្ខប៉ះពាល់ហើយ
មិនគប្បីកាត់សេចក្តីប្រាជ្ញា ដើម្បីដល់នូវសេចក្តីសុខ
ទេ ព្រោះថា ការប៉ះពាល់ដ៏ច្រើន ឥតប្រយោជន៍ ក៏
មាន មានប្រយោជន៍ ក៏មាន ពួកជនអ្នកមិនត្រិះរិះ
រមែងដល់នូវសេចក្តីស្លាប់ ។

អចិន្តិតម្បិ ករតិ ចិន្តិតម្បិ វិនស្សតិ
ន ហិ ចិន្តាមយា កោកា ឥត្តិយា បុរិសស្ស វា ។

ហេតុដែលបុគ្គលមិនបានគិត សម្រេចក៏មាន ហេតុដែល
បុគ្គលគិតហើយ វិនាសទៅក៏មាន ព្រោះភោគៈទាំងឡាយ
របស់ស្រ្តី ឬបុរស មិនមែនសម្រេចដោយការគិតទេ ។

តាំងអំពីនោះមក ព្រះមហាសត្វទ្រង់ញ៉ាំងទសពិធរាជធម៌មិនឲ្យ
កម្រើក គ្រងរាជសម្បត្តិដោយធម៌ ទ្រង់បម្រើព្រះបច្ចេកពុទ្ធទាំងឡាយ ។
ក្នុងកាលតមក ព្រះនាងសិវលីទេវីប្រសូតព្រះរាជបុត្តដែលសម្បូរដោយ
លក្ខណៈស្តុកស្តម្ភ និងភាពជាអ្នកមានបុណ្យ ព្រះមាតាបិតាទ្រង់ថ្វាយ
ព្រះនាមថា ទីយារុកុមារ ។ កាលទីយារុកុមារទ្រង់ចម្រើនវ័យ ព្រះ
រាជាទ្រង់ប្រទានតំណែងជាឧបរាជ ព្រះរាជាទ្រង់គ្រងរាជសម្បត្តិអស់ ៧

ពាន់ឆ្នាំ ។

ថ្ងៃមួយ កាលនាយឧទ្យានបាលនាំផ្ទៃឈើតូចធំ និងផ្កាផ្សេងៗ មកថ្វាយ ព្រះរាជាទ្រង់ទតឃើញរបស់ទាំងនោះ ទ្រង់ត្រេកអរ ទ្រង់ធ្វើការរាប់អានឧទ្យានបាលនោះ ហើយត្រាស់ថា នែសម្លាញ់ឧទ្យានបាល យើងប្រាថ្នានឹងឃើញឧទ្យាន ចូរអ្នកតាក់តែងឧទ្យាននោះ ។ នាយឧទ្យានបាលទទួលព្រះរាជតម្រាស់ថា សាធុ ព្រះសម្មតិទេព ធ្វើតាមព្រះរាជបញ្ជា ហើយក្រាបទូលឲ្យទ្រង់ជ្រាប ។ ព្រះមហាសត្វប្រថាប់គង់លើកដំរី ចេញអំពីព្រះនគរដោយបរិវារច្រើន ដល់ទ្វារព្រះរាជឧទ្យាន ។ ក្នុងទីជិតទ្វារព្រះរាជឧទ្យាននោះ មានដើមស្វាយពីរដើម មានស្លឹកខៀវស្រងាត់ ។ មួយដើមមិនមានផ្លែ ឯមួយដើមមានផ្លែ ផ្លែនោះ មានរសផ្អែមពន់ពេក បុគ្គលណាមួយមិនអាចបេះផ្លែអំពីដើមនោះ ព្រោះផ្លែមានរសជាតដ៏ប្រសើរ ដែលព្រះរាជាមិនទាន់បានសោយ ។ ព្រះមហាសត្វទ្រង់គង់លើកដំរីដែលកំពុងទៅរុំរុំឯង បេះយកផ្លែស្វាយមួយសោយ ផ្លែស្វាយនោះ គ្រាន់តែប៉ះចុងព្រះជញ្ជារបស់ព្រះរាជា ប្រាកដដូចទិព្វឱជា ។ ព្រះមហាសត្វទ្រង់ព្រះតម្រិះថា អញនឹងបរិភោគឲ្យច្រើនក្នុងពេលត្រឡប់ហើយយាងចូលកាន់ព្រះរាជឧទ្យាន ជនដទៃ ។ មានឧបរាជជាដើម រហូតដល់អ្នកឃ្វាលដំរី ឃ្វាលសេះ ដឹងថា ព្រះរាជាសោយផ្លែស្វាយមានរសដ៏ប្រសើរហើយ ក៏បេះយកផ្លែស្វាយនោះ មកបរិភោគដូចគ្នា ចំណែក

អ្នកដែលមិនបានផ្ទៃនោះ ក៏ទម្លាយមែកស្វាយដោយដំបង ធ្វើឲ្យជាឈើ
មិនមានស្លឹក សល់តែដើមនិងមែក ស្វាយមួយដើមទៀត តាំងនៅយ៉ាង
ល្អដូចភ្នំកែវមណី ។

ព្រះរាជាយាងចេញអំពីព្រះរាជឧទ្យាន ទតឃើញដូច្នោះ ទើប
ត្រាស់សួរពួកអាមាត្យថា តើមានរឿងអ្វី ។ ពួកអាមាត្យក្រាបទូលថា
បពិត្រព្រះសម្មតិទេព មហាជនដឹងថា ទ្រង់សោយផ្ទៃស្វាយដែលមានរស
ដ៏ប្រសើរហើយ ក៏ដណ្តើមគ្នាបរិភោគនូវផ្ទៃស្វាយនេះ ។

ព្រះរាជាត្រាស់សួរថា ស្លឹកនិងពណ៌របស់ដើមស្វាយនេះ អស់
ហើយ ស្លឹកនិងពណ៌របស់ដើមស្វាយដទៃ ក៏មិនអស់ ព្រោះហេតុអ្វី ។

អាមាត្យទាំងឡាយក្រាបទូលថា ស្លឹកនិងពណ៌របស់ដើមស្វាយ
មួយទៀត មិនអស់ ព្រោះមិនមានផ្ទៃ ។ ព្រះរាជាទ្រង់ស្តាប់ដូច្នោះ
ទ្រង់ដល់នូវសេចក្តីសង្វេគ ទ្រង់ព្រះតម្រិះថា ដើមស្វាយនេះ មានពណ៌
ខៀវ តាំងនៅហើយ ព្រោះមិនមានផ្ទៃ តែដើមស្វាយនេះ ត្រូវបាក់ខ្ទេចខ្ទី
ព្រោះមានផ្ទៃ សូម្បីរាជសម្បត្តិ ក៏ដូចគ្នានឹងឈើដែលមានផ្ទៃ បព្វជ្ជា
ដូចគ្នានឹងឈើមិនមានផ្ទៃ ភ័យរមែងមានដល់បុគ្គលមានកង្វល់ ភ័យ
រមែងមិនមានដល់បុគ្គលមិនមានកង្វល់ ឯយើងនឹងមិនដូចជាដើមឈើ
មានផ្ទៃ នឹងដូចដើមឈើដែលឥតផ្ទៃ អញនឹងលះរាជសម្បត្តិ ចេញបួស
ទ្រង់សមាទាន និងអធិដ្ឋានព្រះហឫទ័យឲ្យមាំទាំហើយ ទើបយាងចូល

កាន់នគរ ឡើងកាន់ប្រាសាទ ប្រថាប់ត្រង់ទ្វារប្រាសាទ ឲ្យហៅសេនាបតី
 មកត្រាស់ថា មហាសេនាបតី ចាប់តាំងអំពីថ្ងៃនេះទៅ ពួកជនក្រៅអំពី
 អ្នកបដិបត្តិយើងម្នាក់ ដែលជាអ្នកនាំក្រយាស្វាយមក និងជាអ្នកថ្វាយ
 ទឹកខ្ពុរមាត់និងឈើស្ងួន អ្នកដទៃកុំមករកយើងឡើយ អ្នកទាំងឡាយ ចូរ
 កាន់យកតាមពួកអាមាត្យ ដែលជាអ្នកវិនិច្ឆ័យអំពីបុរាណ ពោលរាជកិច្ច
 តាំងអំពីថ្ងៃនេះទៅ យើងនឹងចម្រើនសមណាធម៌ក្នុងព្រះរាជដំណាក់ខាង
 លើ ដូច្នោះហើយ ទ្រង់ឡើងកាន់ប្រាសាទ ចម្រើនសមណាធម៌មួយអង្គ
 ឯងប៉ុណ្ណោះ ។ កាលពេលវេលាកន្លងទៅយ៉ាងនេះ មហាជនប្រជុំគ្នា
 ត្រង់លានព្រះរាជវាំង មិនឃើញព្រះមហាសត្វ ក៏ពោលថា ព្រះរាជា
 របស់ពួកយើងមិនដូចមុន ហើយពោល ២ តាថាថា

អនោរាណំ រត កោ រាជា	សព្វភុម្មោ ទិសំបតិ
នាជ្ជ ធន្ទេ និសាមេតិ	ន កីតេ កុរុតេ មនោ ។
ន មិតេ នបិ ឧយ្យានេ	នបិ ហំសេ ឧទិត្តតិ
មូកោវ តុណ្ណិមាសីនោ	ន អត្តមនុសាសតិ ។

ម្នាលគ្នាយើងដ៏ចម្រើន ព្រះរាជាត្រួតនូវដែនដីទាំងមូល ជា
 ម្ចាស់ក្នុងទិស មិនដូចអំពីដើមសោះ ថ្ងៃនេះ មិនទ្រង់ក្រសាល
 រពាំ មិនទ្រង់ធ្វើទុកក្នុងព្រះហឫទ័យចំពោះចម្រៀង មិនទត
 ម្រឹគ មិនទតឧទ្យាន មិនទតហង្ស ទ្រង់គង់នៅស្ងៀម ហាក់

ដូចជាមនុស្សគ មិនទ្រង់កាត់សេចក្តី ។

ព្រះរាជា ទ្រង់មានព្រះហឫទ័យមិនជាប់ចំពាក់ក្នុងកាមទាំងឡាយ
បង្កើនព្រះហឫទ័យទៅកាន់វិវេក ទ្រង់រព្វកដល់ព្រះបច្ចេកពុទ្ធទាំងឡាយ
ដែលធ្លាប់ស្និទ្ធស្នាលក្នុងរាជត្រកូល ទ្រង់ព្រះតម្រិះថា អ្នកណាហ្ន៎ នឹង
ប្រាប់លំនៅរបស់ព្រះបច្ចេកពុទ្ធដែលប្រកបដោយគុណ មានសីលជាដើម
ជាអ្នកមិនមានកង្វល់ទាំងនោះ ដល់យើង ហើយទ្រង់បន្តិឌ្ឋទាន ៣ គាថា
ថា

សុខកាមា រហោសីលា វត្តពន្ធា អចារុតា

កស្សុ នុ អដ្ឋ អារាមេ ធម្មារា វុឌ្ឍា ច អច្ឆរេ ។

ព្រះបច្ចេកពុទ្ធទាំងឡាយ ទាំងក្មេងទាំងចាស់ អ្នកប្រាថ្នា
សេចក្តីសុខ មានសេចក្តីស្ងប់ស្ងាត់ជាប្រក្រតី ប្រាសចាក
ចំណង គឺកិលេស គង់នៅក្នុងអារាមនៃបុគ្គលណាហ្ន៎ ក្នុង
ថ្ងៃនេះ ។

អតិក្កន្តវនថា ជីវា នមោ តេសំ មហោសិទំ

យេ ឧស្សុក្កម្ហិ លោកម្ហិ វិហារន្តិ អនុស្សុកា ។

អ្នកប្រាជ្ញទាំងឡាយណា បានកន្លងនូវតណ្ហា ជាអ្នកមិន
មានសេចក្តីខ្វល់ខ្វាយ នៅក្នុងលោក ដែលកំពុងខ្វល់ខ្វាយ
ខ្ញុំសូមថ្វាយបង្គំអ្នកប្រាជ្ញទាំងនោះ ជាអ្នកស្វែងរកនូវ

គុណដ៏ធំ ។

តេ ឆេត្វា មច្ចុនោ ជាលំ តន្តំ មាយារិដោ ទង្គំ
សដ្ឋាលយន្តា កច្ឆន្តិ កោ តេសំ ភតិ ចាបយេ ។

អ្នកប្រាជ្ញទាំងឡាយនោះ កាត់ទម្ងាយនូវតម្បាញ ជា
បណ្តាញដ៏មាំរបស់មច្ចុ ដែលមានមាយាចេញទៅរួច
បុគ្គលណា គប្បីញ៉ាំងយើងឲ្យដល់នូវភតិ (លំអាន) នៃ
អ្នកប្រាជ្ញទាំងនោះ បាន ។

កាលព្រះរាជាទ្រង់ចម្រើនសមណធម៌លើប្រាសាទនោះ ពេល
វេលា ក៏កន្លងទៅ ៤ ខែ ។ គ្រានោះ ព្រះរាជហឫទ័យរបស់ព្រះអង្គ
បានបង្កើនទៅក្នុងបព្វជ្ជាយ៉ាងក្រៃលែង ព្រះរាជនិវេសន៍ប្រាកដដូច
លោកន្តរនរក ភពទាំង ៣ ប្រាកដដល់ព្រះអង្គ ដូចរណ្តៅលាមកដែល
ត្រូវភ្លើងឆេះ ព្រះមហាសត្វមានព្រះហឫទ័យប្រាថ្នាចំពោះបព្វជ្ជា ទ្រង់
មានព្រះចិន្តនាការថា កាលណាហ្ន៎ ការលះក្រុងមិថិលា ដែលប្រដាប់
តាក់តែងដូចភពរបស់សក្តិទេវរាជនេះ ហើយទៅកាន់ហិមវន្តប្បទេស
ទ្រទ្រង់នូវភេទបព្វជិត នឹងមានដល់យើង កាលទ្រង់ព្រះតម្រិះដូច្នោះ
ហើយ ទើបទ្រង់ពណ៌នាក្រុងមិថិលាថា

កធាហំ មិថិលំ ដីតំ វិភត្តំ ភាគសោ មិតំ
បហាយ បព្វជិស្សាមិ តំ កធា សុ ភវិស្សតិ ។

កាលណា អញនឹងលះនគរមិចិលា ជាគ្រូងសម្បូណ៍ ដែល
 ជាងចែកហើយ (ដោយឋាន មានរាជនិវេសន៍ជាដើម)
 វាស់ហើយដោយចំណែក (នៃទ្វារនិងថ្នល់) ហើយបួស
 ការលះបង់នោះ នឹងសម្រេចក្នុងកាលណាហ្ន៎ ។

កធាហាំ មិចិលំ ដីតំ វិសាលំ សព្វតោ បកំ
 បហាយ បព្វជិស្សាមិ តំ កធា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូងសម្បូណ៍
 ទូលាយ មានពន្លឺដោយជុំវិញ ហើយបួស ការលះបង់
 នោះ នឹងសម្រេចក្នុងកាលណាហ្ន៎ ។

កធាហាំ មិចិលំ ដីតំ ពហុទាគារតោរណំ
 បហាយ បព្វជិស្សាមិ តំ កធា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូងសម្បូណ៍
 មានកំពែងនិងខ្លោងទ្វារដ៏ច្រើន ហើយបួស ការលះបង់
 នោះ នឹងសម្រេចក្នុងកាលណាហ្ន៎ ។

កធាហាំ មិចិលំ ដីតំ ទទ្ទមដ្ឋាលកោដ្ឋកំ
 បហាយ បព្វជិស្សាមិ តំ កធា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូងសម្បូណ៍
 មានប៉មនិងស៊ុមទ្វារដ៏មាំមួន ហើយបួស ការលះបង់នោះ

នឹងសម្រេចក្នុងកាលណាហ្ន៎ ។

កណាហំ មិចិលំ ដីតំ សុរិកត្តំ មហាបថំ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូសម្បូណ៍
ដែលគេចែកល្អ មានផ្លូវធំ ហើយបួស ការលះបង់នោះ

នឹងសម្រេចក្នុងកាលណាហ្ន៎ ។

កណាហំ មិចិលំ ដីតំ សុរិកត្តន្តរាបលំ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូសម្បូណ៍
មានរានផ្សារ ដែលគេចែកដោយល្អ ហើយបួស ការ

លះបង់នោះ នឹងសម្រេចក្នុងកាលណាហ្ន៎ ។

កណាហំ មិចិលំ ដីតំ កវស្សរថបីឡិតំ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូសម្បូណ៍
ដ៏កុះករដោយគោ សេះ និងរថ ហើយបួស ការលះបង់

នោះ នឹងសម្រេចក្នុងកាលណាហ្ន៎ ។

កណាហំ មិចិលំ ដីតំ អារាមរណមាលិដី

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូងសម្បូណ៍
មានរបៀបនៃព្រៃសួន ហើយបួស ការលះបង់នោះ នឹង
សម្រេចក្នុងកាលណាហ្ន៎ ។

កណាហំ មិចិលំ ដីតំ ឧយ្យានរមមាលិដី
បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូងសម្បូណ៍
មានរបៀបនៃព្រៃឧទ្យាន ហើយបួស ការលះបង់នោះ នឹង
សម្រេចក្នុងកាលណាហ្ន៎ ។

កណាហំ មិចិលំ ដីតំ ចាសាទរមមាលិដី
បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូងសម្បូណ៍
មានរបៀបនៃប្រាសាទដ៏ប្រសើរ ហើយបួស ការលះបង់
នោះ នឹងសម្រេចក្នុងកាលណាហ្ន៎ ។

កណាហំ មិចិលំ ដីតំ តិបុរំ រាជពន្ធដី
មាវិតំ សោមនស្សេន វេទេហោន យសស្សិធា

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នគរមិចិលា ជាគ្រូងសម្បូណ៍
មានកំពែង ៣ ជាន់ ពេញដោយរាជវង្សានុវង្ស ដែល

ព្រះបាទវិទេហៈ ព្រះនាមសោមនស្ស មានយស ទ្រង់
សាងទុក ហើយបួស ការលះបង់នោះ នឹងសម្រេចក្នុង
កាលណាហ្ន៎ ។

កណាហំ វិទេហោ ដីតេ និច្ចិតេ ធម្មតិក្ខិតេ
បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់ដែនវិទេហៈ ជាដែនសម្បូណ៍
បរិបូណ៌ដោយការសន្សំ (នូវធម្មាហារជាដើម) ដែល
រក្សាតាមធម៌ ហើយបួស ការលះបង់នោះ នឹងសម្រេចក្នុង
កាលណាហ្ន៎ ។

កណាហំ វិទេហោ ដីតេ អដេយ្យេ ធម្មតិក្ខិតេ
បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវដែនវិទេហៈ ជាដែនសម្បូណ៍
ដែលបច្ចាមិត្តផ្កាញ់មិនបាន ជាដែនរក្សាតាមធម៌ ហើយ
បួស ការលះបង់នោះ នឹងសម្រេចក្នុងកាលណាហ្ន៎ ។

កណាហំ អន្តេបុរំ រម្មំ វិភត្តំ ភាគសោ មិតំ
បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវខាងក្នុងបុរី ដែលជាទី
រីករាយ ដែលជាងចែកវាស់ដោយចំណែក ហើយបួស

ការលះបង់នោះ នឹងសម្រេចក្នុងកាលណាហ្ន៎ ។

កធាហំ អន្តេបុរំ រម្មំ សុធាមត្តិកលេបជំ

បហាយ បព្វជិស្សាមិ តំ កធា សុ ភវិស្សតិ ។

កាលណា អញនឹងលះបង់នូវខាងក្នុងបុរីជាទីរីករាយ ដែល
បូកដោយកំបោរនិងដី ហើយបួស ការលះបង់នោះ នឹង
សម្រេចក្នុងកាលណាហ្ន៎ ។

កធាហំ អន្តេបុរំ រម្មំ សុចិត្តន្នំ មនោរមំ

បហាយ បព្វជិស្សាមិ តំ កធា សុ ភវិស្សតិ ។

កាលណា អញនឹងលះបង់នូវខាងក្នុងបុរីជាទីរីករាយ មាន
ក្លិនក្រអូប ជាទីរីករាយនៃចិត្ត ហើយបួស ការលះបង់នោះ
នឹងសម្រេចក្នុងកាលណាហ្ន៎ ។

កធាហំ ក្សុដាតារេ ច វិភត្តេ ភាគសោ មិតេ

បហាយ បព្វជិស្សាមិ តំ កធា សុ ភវិស្សតិ ។

កាលណា អញនឹងលះបង់នូវដំណាក់កំពូលទាំងឡាយ
ដែលជាងចែកហើយ វាស់ហើយដោយចំណែក ហើយ
បួស ការលះបង់នោះ នឹងសម្រេចក្នុងកាលណាហ្ន៎ ។

កធាហំ ក្សុដាតារេ ច សុធាមត្តិកលេបនេ

បហាយ បព្វជិស្សាមិ តំ កធា សុ ភវិស្សតិ ។

កាលណា អញនឹងលះបង់នូវដំណាក់កំពូលទាំងឡាយ
ដែលបូកដោយកំបោរនិងដី ហើយបួស ការលះបង់នោះ
នឹងសម្រេចក្នុងកាលណាហ្ន៎ ។

កណាហំ កូដាការេ ច សុចិត្តន្ទេ មនោរមេ
បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវដំណាក់កំពូលទាំងឡាយ
ដែលមានក្លិនក្រអូប ជាទីរីករាយនៃចិត្ត ហើយបួស ការ
លះបង់នោះ នឹងសម្រេចក្នុងកាលណាហ្ន៎ ។

កណាហំ កូដាការេ ច លិត្តេ ចន្ទនដោសិតេ
បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវដំណាក់កំពូលទាំងឡាយ
ដែលលាបល្អហើយ ប្រោះព្រំដោយខ្លឹមចន្ទន៍ក្រហម ហើយ
បួស ការលះបង់នោះ នឹងសម្រេចក្នុងកាលណាហ្ន៎ ។

កណាហំ សុវណ្ណបល្ល័ង្កេ កោណាកេ ចិត្តសន្តតេ
បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវគ្រែមាសទាំងឡាយ មានព្រំ
ជាកម្រាលដ៏វិចិត្រ ហើយបួស ការលះបង់នោះ នឹងសម្រេច
ក្នុងកាលណាហ្ន៎ ។

កតាហំ មណិបល្លង្កេ កោណាកេ ចិត្តសន្តតេ
 បហាយ បព្វជិស្សាមិ តំ កតា សុ ភវិស្សតិ ។
 កាលណា អញនឹងលះបង់នូវបល្ល័ង្កកែវមណី មានព្រំជា
 កម្រាលដីវិចិត្រ ហើយបួស ការលះបង់នោះ នឹងសម្រេច
 ក្នុងកាលណាហ្ន៎ ។

កតាហំ កប្បាសកោសេយ្យំ ខោមកោទុម្ពរាជិ ច
 បហាយ បព្វជិស្សាមិ តំ កតា សុ ភវិស្សតិ ។
 កាលណា អញនឹងលះបង់នូវសំពត់អំបោះ និងសំពត់
 សូត្រ សំពត់ទាំងឡាយដែលកើតអំពីដែនខោមៈ និងកើត
 អំពីដែនកោទុម្ពរ ហើយបួស ការលះបង់នោះ នឹងសម្រេច
 ក្នុងកាលណាហ្ន៎ ។

កតាហំ ទោក្ខរណី រម្មា ចាកាភកបក្ខុជិតា
 មណ្ឌាលកេហិ សញ្ញន្ទា បទុមុប្បលកេហិ ច
 បហាយ បព្វជិស្សាមិ តំ កតា សុ ភវិស្សតិ ។
 កាលណា អញនឹងលះបង់នូវស្រះបោក្ខរណីទាំងឡាយ
 ជាទីរីករាយ មានសត្វចាក្រពាកយំទ្រហឹង ដេរដាសដោយ
 ចង្កុលណីទាំងឡាយផង ដោយឈូកនិងព្រលិតទាំងឡាយ
 ផង ហើយបួស ការលះបង់នោះ នឹងសម្រេចក្នុងកាល

ណាហ្ម៉ា ។

កាណាហ្ម៉ា ហត្ថិកុម្មេ ច	សញ្ញាសង្ហារក្ខសិតេ
សុវណ្ណករោ មាតង្កេ	ហោមកប្បនិវាសសេ
អារុណ្ណេ កាមនីយេភិ	តោមរុដ្ឋុសចាណិភិ
បហាយ បព្វជិស្សាមិ	តំ កាណា សុ ភវិស្សតិ ។

កាលណា អញនឹងលះបង់នូវហ្វូងដំរីមាតង្កៈ ដែលស្អិតស្អាងដោយគ្រឿងអលង្ការគ្រប់មុខ មានខ្សែដង្កន់មាស មានគ្រឿងស្អាងដោយបណ្តាញមាស ដែលហ្មដំរីមានលំពែងស្នែងក្របីនិងកង្វេរក្នុងដៃ ឡើងជិះហើយ ហើយបួស ការលះបង់នោះ នឹងសម្រេចក្នុងកាលណាហ្ម៉ា ។

កាណាហ្ម៉ា អស្សុកុម្មេ ច	សញ្ញាសង្ហារក្ខសិតេ
អាណាណិយេវ ជាតិយា	សិទ្ធិវេ សីឃវាហនេ
អារុណ្ណេ កាមនីយេភិ	ឥន្ទិយាចាបធារិភិ
បហាយ បព្វជិស្សាមិ	តំ កាណា សុ ភវិស្សតិ ។

កាលណា អញនឹងលះបង់នូវហ្វូងសេះអាណាណិយេវអំពីជាតិ ជាសេះសិទ្ធិព ដែលស្អិតស្អាងដោយគ្រឿងអលង្ការគ្រប់មុខ ជាវាហនៈល្បឿន ដែលអ្នកបង្ហាត់សេះកាន់ស៊ែនិងផ្លូ ឡើងជិះហើយ ហើយបួស ការលះបង់នោះ នឹង

សម្រេចក្នុងកាលណាហ្ន៎ ។

កណាហំ រថសេនិយោ	សន្ទទ្ធី ឧស្ស័តទ្ធដេ
ធីមេ អថោមិ វេយ្យក្សេ	សញ្ចលដ្ឋារក្ខសិតេ
អារុដ្ឋេ កាមនីយេភិ	ចាបហត្ថេហិ ចម្មិភិ
បហាយ បព្វជិស្សាមិ	តំ កណា សុ ភវិស្សតិ ។

កាលណា អញនឹងលះបង់នូវពួករថប្រដាប់ហើយ មាន
 ទង់លើកហើយ ទាំងបិទបាំងដោយស្បែកខ្លាដំបង និងខ្លា
 ធំ ស្អិតស្អាងដោយគ្រឿងអលង្ការទាំងពួង ដែលពួកនាយ
 សារថី មានធូនិងខែលក្នុងដៃ ឡើងជិះហើយ ហើយ
 បួស ការលះបង់នោះ នឹងសម្រេចក្នុងកាលណាហ្ន៎ ។

កណាហំ សោវណ្ណារថេ	សន្ទទ្ធី ឧស្ស័តទ្ធដេ
ធីមេ អថោមិ វេយ្យក្សេ	សញ្ចលដ្ឋារក្ខសិតេ
អារុដ្ឋេ កាមនីយេភិ	ចាបហត្ថេហិ ចម្មិភិ
បហាយ បព្វជិស្សាមិ	តំ កណា សុ ភវិស្សតិ ។

កាលណា អញនឹងលះបង់នូវពួករថមាស ប្រដាប់ហើយ
 មានទង់លើកហើយ ទាំងបិទបាំងដោយស្បែកខ្លាដំបង
 និងខ្លាធំ ស្អិតស្អាងដោយគ្រឿងអលង្ការទាំងពួង ដែលពួក
 នាយសារថី មានធូនិងខែលក្នុងដៃ ឡើងជិះហើយ ហើយ

បួស ការលះបង់នោះ នឹងសម្រេចក្នុងកាលណាហ្ន៎ ។

កណាហំ សង្ឃរមេ ច សន្ទទ្ធធ ឧស្សិតទ្ធដេ

ធីមេ អថោមិ វេយ្យក្សេ សព្វលដ្ឋារក្ខសិតេ

អារុដ្ឋេ កាមនីយេភិ ចាបហត្ថេហិ ចម្មិភិ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវរថប្រាក់ ប្រដាប់ហើយ មាន
ទង់លើកហើយ ទាំងបិទបាំងដោយស្បែកខ្លាដំបង និងខ្លា
ធំ ស្អិតស្អាងដោយគ្រឿងអលង្ការទាំងពួង ដែលពួកនាយ
សារថីមានធូនិងខែលក្នុងដៃ ឡើងជិះហើយ ហើយបួស
ការលះបង់នោះ នឹងសម្រេចក្នុងកាលណាហ្ន៎ ។

កណាហំ អស្សរមេ ច សន្ទទ្ធធ ឧស្សិតទ្ធដេ

ធីមេ អថោមិ វេយ្យក្សេ សព្វលដ្ឋារក្ខសិតេ

អារុដ្ឋេ កាមនីយេភិ ចាបហត្ថេហិ ចម្មិភិ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវរថទឹមសេះ ប្រដាប់ហើយ
មានទង់លើកហើយ ទាំងបិទបាំងដោយស្បែកខ្លាដំបង និង
ខ្លាធំ ស្អិតស្អាងដោយគ្រឿងអលង្ការទាំងពួង ដែលនាយ
សារថីមានធូនិងខែលក្នុងដៃ ឡើងជិះហើយ ហើយបួស

ការលះបង់នោះ នឹងសម្រេចក្នុងកាលណាហ្ន៎ ។

កណាហំ ឱដ្ឋរថ ច សន្នន្ទេ ឧស្សិតទ្ធដេ

ធីមេ អថោមិ វេយ្យក្យេ សព្វលដ្ឋារក្ខសិតេ

អារុឡេ កាមនីយេភិ ចាបហត្ថេហិ ចម្មិភិ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវរថទឹមអង្គ ប្រដាប់ហើយ មានទង់លើកហើយ ទាំងបិទបាំងដោយស្បែកខ្លាដំបង និង ខ្លាធំ ស្អិតស្អាងដោយគ្រឿងអលង្ការទាំងពួង ដែលនាយ សារថីមានធ្នូនិងខែលក្នុងដៃ ឡើងជិះហើយ ហើយបួស ការលះបង់នោះ នឹងសម្រេចក្នុងកាលណាហ្ន៎ ។

កណាហំ កោណារថ ច សន្នន្ទេ ឧស្សិតទ្ធឯ

ធីមេ អថោមិ វេយ្យក្យេ សព្វលដ្ឋារក្ខសិតេ

អារុឡេ កាមនីយេភិ ចាបហត្ថេហិ ចម្មិភិ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវរថទឹមគោ ប្រដាប់ហើយ មាន ទង់លើកហើយ ទាំងបិទបាំងដោយស្បែកខ្លាដំបង និងខ្លាធំ ស្អិតស្អាងដោយគ្រឿងអលង្ការទាំងពួង ដែលនាយសារថី មានធ្នូ និងខែលក្នុងដៃ ឡើងជិះហើយ ហើយបួស ការ

លះបង់នោះ នឹងសម្រេចក្នុងកាលណាហ្ន៎ ។

កណាហំ អដរថេ ច សន្ទទ្ធធ្វេ ឧស្សិតទ្ធវេ

ឌីមេ អថោមិ វេយ្យក្យេ សព្វលដ្ឋារក្ខសិតេ

អារុឡេ កាមនីយេភិ ចាបហត្ថេហិ ចម្មិភិ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវរថទឹមកែះ ប្រដាប់ហើយ
មានទង់លើកហើយ ទាំងបិទបាំងដោយស្បែកខ្លាដំបង និង
ខ្លាធំ ស្អិតស្អាងដោយគ្រឿងអលង្ការទាំងពួង ដែលនាយ
សារថី មានធ្នូនិងខែលក្នុងដៃ ឡើងជិះហើយ ហើយបួស
ការលះបង់នោះ នឹងសម្រេចក្នុងកាលណាហ្ន៎ ។

កណាហំ មេណ្ណារថេ ច សន្ទទ្ធធ្វេ ឧស្សិតទ្ធវេ

ឌីមេ អថោមិ វេយ្យក្យេ សព្វលដ្ឋារក្ខសិតេ

អារុឡេ កាមនីយេភិ ចាបហត្ថេហិ ចម្មិភិ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវរថទឹមពពែ ប្រដាប់ហើយ
មានទង់លើកហើយ ទាំងបិទបាំងដោយស្បែកខ្លាដំបង
និងខ្លាធំ ស្អិតស្អាងដោយគ្រឿងអលង្ការទាំងពួង ដែល
នាយសារថីមានធ្នូនិងខែលក្នុងដៃ ឡើងជិះហើយ ហើយ

បួស ការលះបង់នោះ នឹងសម្រេចក្នុងកាលណាហ្ន៎ ។

កណាហំ មិតរថេ ច សន្នន្ទេ ឧស្សិតន្ទុជេ

ឌីមេ អថោមិ វេយ្យក្យេ សព្វាលដ្ឋារក្ខសិតេ

អារុន្នេ កាមនីយេភិ ចាបហាត្ថេហិ ចម្មិភិ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវរថទឹមម្រឹត ប្រដាប់ហើយ មានទង់លើកហើយ ទាំងបិទបាំងដោយស្បែកខ្លាដំបង និង ខ្លាធំ ស្អិតស្អាងដោយគ្រឿងអលង្ការទាំងពួង ដែលនាយ សារថីមានធូនិងខែលក្នុងដៃ ឡើងជិះហើយ ហើយបួស ការលះបង់នោះ នឹងសម្រេចក្នុងកាលណាហ្ន៎ ។

កណាហំ ហត្ថាហោ ច សព្វាលដ្ឋារក្ខសិតេ

នីលចម្មុធវេ សូវេ តោមវដ្ត្តសចានិរោ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវពួកអ្នកជិះដំរី ដែលស្អិតស្អាង ដោយគ្រឿងអលង្ការទាំងពួង កាន់ខែលមានពណ៌ខៀវ ជា អ្នកភ្ញៀវក្លា មានលំពែងស្នែងក្របីនិងកង្វេរក្នុងដៃ ហើយ បួស ការលះបង់នោះ នឹងសម្រេចក្នុងកាលណាហ្ន៎ ។

កណាហំ អស្សាហោ ច សព្វាលដ្ឋារក្ខសិតេ

ដីលចម្មុធរេ សូរេ ឥន្ទិយាចាបដារិដោ
 បហាយ បព្វជិស្សាមិ តំ កុដា សុ ភវិស្សតិ ។
 កាលណា អញនឹងលះបង់នូវពួកអ្នកជិះសេះ ដែលស្អិត-
 ស្អាងដោយគ្រឿងអលង្ការទាំងពួង កាន់ខែលមានពណ៌
 ខៀវ ជាអ្នកក្លៀវក្លា ទ្រទ្រង់នូវស៊ែនិងឆ្នូ ហើយបួស ការ
 លះបង់នោះ នឹងសម្រេចក្នុងកាលណាហ្ន៎ ។

កុដាហំ រថាហោហេ ច សញ្ចលង្គារភូសិតេ
 ដីលចម្មុធរេ សូរេ ចាបហត្ថេ កុលាបិដោ
 បហាយ បព្វជិស្សាមិ តំ កុដា សុ ភវិស្សតិ ។
 កាលណា អញនឹងលះបង់នូវពួកអ្នកជិះរថ ដែលស្អិតស្អាង
 ដោយគ្រឿងអលង្ការទាំងពួង កាន់ខែលមានពណ៌ខៀវ ជា
 អ្នកក្លៀវក្លា មានឆ្នូនិងបំពង់ព្រួញក្នុងដៃ ហើយបួស ការ
 លះបង់នោះ នឹងសម្រេចក្នុងកាលណាហ្ន៎ ។

កុដាហំ ធនុត្តហោ ច សញ្ចលង្គារភូសិតេ
 ដីលចម្មុធរេ សូរេ ចាបហត្ថេ កុលាបិដោ
 បហាយ បព្វជិស្សាមិ តំ កុដា សុ ភវិស្សតិ ។
 កាលណា អញនឹងលះបង់នូវពួកខ្មាន់ឆ្នូ ដែលស្អិតស្អាង
 ដោយគ្រឿងអលង្ការទាំងពួង កាន់ខែលមានពណ៌ខៀវ

ជាអ្នកក្លៀវក្លា មានធូនិងបំពង់ព្រួញក្នុងដៃ ហើយបួស
ការលះបង់នោះ នឹងសម្រេចក្នុងកាលណាហ្ន៎ ។

កណាហំ រាជបុត្តេ ច សញ្ញាលង្ការកូសិតេ

ចិត្រចម្មុធរេ សូរេ កញ្ញាធាវេឡុធារិណោ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវពួកព្រះរាជបុត្ត ដែល
ស្ថិតស្ថាន់ដោយគ្រឿងអលង្ការទាំងពួង កាន់ខែលដ៏វិចិត្រ
ជាអ្នកក្លៀវក្លា ទ្រទ្រង់នូវមាសនិងកែវពិទ្ធុរ្យ ហើយបួស
ការលះបង់នោះ នឹងសម្រេចក្នុងកាលណាហ្ន៎ ។

កណាហំ អរិយកណោ វត្តវន្តេ អលង្កិតេ

ហរិចន្ទនលិត្តង្កេ កាសិកុត្តមធារិណោ

បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវពួកអរិយជន គឺព្រាហ្មណ៍
ដែលមានសំពត់ មានគ្រឿងប្រដាប់ហើយ មានខ្លួនលាប
ដោយខ្លឹមចន្ទន៍ក្រហម ស្លៀកដណ្តាប់ដោយសំពត់ ដែល
បានមកអំពីដែនកាសីដ៏ឧត្តម ហើយបួស ការលះបង់នោះ
នឹងសម្រេចក្នុងកាលណាហ្ន៎ ។

កណាហំ អមច្ចកណោ សញ្ញាលង្ការកូសិតេ

បីតចម្មុធរេ សូរេ បុរតោ កច្ឆមាលិនោ
 បហាយ បព្វជិស្សាមិ តំ កកា សុ ភិស្សតិ ។
 កាលណា អញនឹងលះបង់នូវពួកអាមាត្យ ដែលស្អិតស្អាង
 ដោយគ្រឿងអលង្ការទាំងពួង កាន់ខែលមានពណ៌ល្បឿង
 ជាអ្នកក្លៀវក្លា មានរបៀបដើរខាងមុខ ហើយបួស ការ
 លះបង់នោះ នឹងសម្រេចក្នុងកាលណាហ្ន៎ ។

កកាហំ សត្តសតា ភិយា សញ្ញលដ្ឋារក្ខសិសា
 បហាយ បព្វជិស្សាមិ តំ កកា សុ ភិស្សតិ ។
 កាលណា អញនឹងលះបង់នូវពួកស្រីស្នំ ៧០០ ដែលស្អិត
 ស្អាងដោយគ្រឿងអលង្ការទាំងពួង ហើយបួស ការលះបង់
 នោះ នឹងសម្រេចក្នុងកាលណាហ្ន៎ ។

កកាហំ សត្តសតា ភិយា សុសញ្ញា តនុមជ្ឈិមា
 បហាយ បព្វជិស្សាមិ តំ កកា សុ ភិស្សតិ ។
 កាលណា អញនឹងលះបង់នូវពួកស្រីស្នំ ៧០០ ជាអ្នក
 សង្រួមល្អ មានចង្កេះរៀវ ហើយបួស ការលះបង់នោះ នឹង
 សម្រេចក្នុងកាលណាហ្ន៎ ។

កកាហំ សត្តសតា ភិយា អស្សរា បិយកាលិនី
 បហាយ បព្វជិស្សាមិ តំ កកា សុ ភិស្សតិ ។

កាលណា អញនឹងលះបង់នូវស្រីស្នំ ៧០០ ជាស្រីស្លាប់
បង្គាប់ ពោលពាក្យជាទីស្រឡាញ់ ហើយបួស ការលះបង់
នោះ នឹងសម្រេចក្នុងកាលណាហ្ន៎ ។

កណាហាំ សតបល្លកំសំ សោវណ្ណំ សតរាជិកំ
បហាយ បព្វជិស្សាមិ តំ កណា សុ ភវិស្សតិ ។

កាលណា អញនឹងលះបង់នូវភាជន៍មាស មានទម្ងន់ ១០០
បល្លៈ ប្រកបដោយស្នាមចម្លាក់ ១០០ ហើយបួស ការ
លះបង់នោះ នឹងសម្រេចក្នុងកាលណាហ្ន៎ ។

កណា សុ មំ ហត្ថិកុម្ពា សញ្ញលដ្ឋារក្ខសិតា
សុវណ្ណកត្តា មាតត្ថា ហោមកប្បនិវាសសា ។
អារុណ្ណ កាមនីយេភិ តោមរដ្ឋ្តសចាណិភិ
យន្តំ មំ នានុយិស្សន្តិ តំ កណា សុ ភវិស្សតិ ។

កាលណា ហ្ន៎ដំរីមាតង្គៈរបស់អញ ដែលស្អិតស្អាងដោយ
គ្រឿងអលង្ការទាំងពួង មានខ្សែដង្កន់មាស មានគ្រឿងស្អាង
ដោយបណ្តាញមាស ដែលហ្ន៎ដំរីមានលំពែងស្នែងក្របី
និងកង្វេរក្នុងដៃ ឡើងជិះហើយ នឹងមិនដើរតាមអញ
កាលទៅ ដំណើរនោះ នឹងសម្រេចក្នុងកាលណាហ្ន៎ ។

កណា សុ មំ អស្សកុម្ពា សញ្ញលដ្ឋារក្ខសិតា

អាជានិយាវ ជាតិយា សិទ្ធិវា សីយវាហាណា
 អារុទ្ឋ្យា កាមនិយេកិ ឥន្ទិយា ចាបជារិកិ
 យន្តំ មំ ឆានុយិស្សន្តិ តំ កកា សុ ភវិស្សតិ ។
 កាលណា ហ្វូងសេះរបស់អញ ដែលស្អិតស្អាងដោយ
 គ្រឿងអលង្ការទាំងពួង ជាសេះអាជានេយ្យដោយជាតិ
 ជាសេះសិទ្ធិព ជាវាហនៈដ៏ល្បឿន ដែលពួកអ្នករក្សាសេះ
 កាន់សៃនិងធ្នូ ឡើងជិះហើយ នឹងមិនដើរតាមអញ កាល
 ទៅ ដំណើរនោះ នឹងសម្រេចក្នុងកាលណាហ្ន៎ ។
 កកា សុ មំ រថសេនិយោ សន្ទុទ្ធា ឧស្សិតទ្ធា
 ធីតា អថោមិ វេយ្យក្សា សញ្ចុលង្ការក្វសិតា
 អារុទ្ឋ្យា កាមនិយេកិ ចាបហត្ថេហិ ចម្មិកិ
 យន្តំ មំ ឆានុយិស្សន្តិ តំ កកា សុ ភវិស្សតិ ។
 កាលណា ពួករថរបស់អញប្រដាប់ហើយ មានទង់លើក
 ហើយ ទាំងបិទបាំងដោយស្បែកខ្លាដំបងនិងខ្លាធំ ស្អិតស្អាង
 ដោយគ្រឿងអលង្ការទាំងពួង ដែលពួកនាយសារថីមានធ្នូ
 និងខែលក្នុងដៃ ឡើងជិះហើយ នឹងមិនដើរតាមអញ
 កាលទៅ ដំណើរនោះ នឹងសម្រេចក្នុងកាលណាហ្ន៎ ។
 កកា សុ មំ សុវណ្ណរថា សន្ទុទ្ធា ឧស្សិតទ្ធា

ឌីនា អថោមិ វេយ្យក្សា សញ្ញលង្ការភូសិតា
 អារុទ្ឋ្ហា កាមដីយេភិ ចាបហត្ថេហិ ចម្មិភិ
 យន្តំ មំ ឆានុយិស្សន្តិ តំ កកា សុ ភវិស្សតិ ។
 កាលណា ពួករថមាសរបស់អញប្រដាប់ហើយ មានទង់
 លើកហើយ ទាំងបិទបាំងដោយស្បែកខ្លាដំបង និងខ្លាធំ
 ស្អិតស្អាងដោយគ្រឿងអលង្ការទាំងពួង ដែលពួកនាយ
 សារថីមានធូនិងខែលក្នុងដៃ ឡើងជិះហើយ នឹងមិនទៅ
 តាមអញ កាលទៅ ដំណើរនោះ នឹងសម្រេចក្នុងកាល
 ណាហ្ន៎ ។

កកា សុ មំ សជ្ឈរថា សន្ទទ្ធា ឧស្សិតទ្ធជា
 ឌីនា អថោមិ វេយ្យក្សា សញ្ញលង្ការភូសិតា
 អារុទ្ឋ្ហា កាមដីយេភិ ចាបហត្ថេហិ ចម្មិភិ
 យន្តំ មំ ឆានុយិស្សន្តិ តំ កកា សុ ភវិស្សតិ ។
 កាលណា ពួករថប្រាក់របស់អញ មានទង់លើកហើយ
 ទាំងបិទបាំងដោយស្បែកខ្លាដំបង និងខ្លាធំ ស្អិតស្អាងដោយ
 គ្រឿងអលង្ការទាំងពួង ដែលពួកនាយសារថីមានធូនិង
 ខែលក្នុងដៃ ឡើងជិះហើយ នឹងមិនទៅតាមអញ កាល
 ទៅ ដំណើរនោះ នឹងសម្រេចក្នុងកាលណាហ្ន៎ ។

កកា សុ មំ អស្សរថា សន្ទន្ទា ឧស្សិតន្ទជា
 ដីថា អថោមិ វេយ្យក្សា សញ្ចលង្គារក្ខសិតា
 អារុណ្ណា កាមដីយេភិ ចាបហត្ថេហិ ចម្មិភិ
 យន្តំ មំ ធានុយិស្សន្តិ តំ កកា សុ ភវិស្សតិ ។

កាលណា រថទឹមដោយសេះរបស់អញ ប្រដាប់ហើយ
 មានទង់លើកហើយ ទាំងបិទបាំងដោយស្បែកខ្លាដំបង
 និងខ្លាធំ ស្អិតស្អាងដោយគ្រឿងអលង្ការទាំងពួង ដែល
 ពួកនាយសារថីមានធ្នូនិងខែលក្នុងដៃ ឡើងជិះហើយ នឹង
 មិនទៅតាមអញ កាលទៅ ដំណើរនោះ នឹងសម្រេចក្នុង
 កាលណាហ្ន៎ ។

កកា សុ មំ ឱដ្ឋរថា សន្ទន្ទា ឧស្សិតន្ទជា
 ដីថា អថោមិ វេយ្យក្សា សញ្ចលង្គារក្ខសិតា
 អារុណ្ណា កាមដីយេភិ ចាបហត្ថេហិ ចម្មិភិ
 យន្តំ មំ ធានុយិស្សន្តិ តំ កកា សុ ភវិស្សតិ ។

កាលណា រថទឹមដោយអង្គរបស់អញ ប្រដាប់ហើយ
 មានទង់លើកហើយ ទាំងបិទបាំងដោយស្បែកខ្លាដំបង និង
 ខ្លាធំ ស្អិតស្អាងដោយគ្រឿងអលង្ការទាំងពួង ដែលពួក
 នាយសារថីមានធ្នូនិងខែលក្នុងដៃ ឡើងជិះហើយ នឹងមិន

ទៅតាមអញ កាលទៅ ដំណើរនោះ នឹងសម្រេចក្នុងកាល
ណាហ្ន៎ ។

កកា សុ មំ កោណារថា សន្ទន្ទា ឧស្សិតទ្ធជា
ធីតា អថោមិ វេយ្យក្សា សញ្ញលង្ការកូសិតា
អារុទ្ឋ្យា កាមនីយេភិ ចាបហត្ថេហិ ចម្មិភិ
យន្តំ មំ នាទុយិស្សន្តិ តំ កកា សុ ភវិស្សតិ ។

កាលណា រថទឹមគោរបស់អញ ប្រដាប់ហើយ មានទង់
លើកហើយ ទាំងបិទបាំងដោយស្បែកខ្លាដំបង និងខ្លាធំ
ស្អិតស្អាងដោយគ្រឿងអលង្ការទាំងពួង ដែលពួកនាយ
សារបីមានធូនិងខែលក្នុងដៃ ឡើងជិះហើយ នឹងមិនទៅ
តាមអញ កាលទៅ ដំណើរនោះ នឹងសម្រេចក្នុងកាល
ណាហ្ន៎ ។

កកា សុ មំ អជរថា សន្ទន្ទា ឧស្សិតទ្ធជា
ធីតា អថោមិ វេយ្យក្សា សញ្ញលង្ការកូសិតា
អារុទ្ឋ្យា កាមនីយេភិ ចាបហត្ថេហិ ចម្មិភិ
យន្តំ មំ នាទុយិស្សន្តិ តំ កកា សុ ភវិស្សតិ ។

កាលណា រថទឹមកែររបស់អញ ប្រដាប់ហើយ មានទង់
លើកហើយ ទាំងបិទបាំងដោយស្បែកខ្លាដំបង និងខ្លាធំ

ស្ថិតស្ថានដោយគ្រឿងអលង្ការទាំងពួង ដែលពួកនាយ
 សារថីមានធូនិងខែលក្នុងដៃ ឡើងជិះហើយ នឹងមិនទៅ
 តាមអញ កាលទៅ ដំណើរនោះ នឹងសម្រេចក្នុងកាល
 ណាហ្ន៎ ។

កកា សុ មំ មេណ្ឌរថា សន្ទន្ទា ឧស្សិតន្ទជា
 ធីតា អថោមិ វេយ្យក្សា សញ្ញលង្ការកូសិតា
 អារុណ្ណា កាមនីយេភិ ចាបហត្ថេហិ ចម្មិភិ
 យន្តំ មំ ឆានុយិស្សន្តិ តំ កកា សុ ភវិស្សតិ ។

កាលណា រថទីមពពៃរបស់អញ ប្រដាប់ហើយ មានទង់
 លើកហើយ ទាំងបិទបាំងដោយស្បែកខ្លាដំបង និងខ្លាធំ
 ស្ថិតស្ថានដោយគ្រឿងអលង្ការទាំងពួង ដែលពួកនាយ
 សារថីមានធូនិងខែលក្នុងដៃ ឡើងជិះហើយ នឹងមិនទៅ
 តាមអញ កាលទៅ ដំណើរនោះ នឹងសម្រេចក្នុងកាល
 ណាហ្ន៎ ។

កកា សុ មំ មិតរថា សន្ទន្ទា ឧស្សិតន្ទជា
 ធីតា អថោមិ វេយ្យក្សា សញ្ញលង្ការកូសិតា
 អារុណ្ណា កាមនីយេភិ ចាបហត្ថេហិ ចម្មិភិ
 យន្តំ មំ ឆានុយិស្សន្តិ តំ កកា សុ ភវិស្សតិ ។

កាលណា រថទីមម្រឹតរបស់អញ ប្រដាប់ហើយ មានទង់
 លើកហើយ ទាំងបិទបាំងដោយស្បែកខ្លាដំបង និងខ្លាធំ
 ស្អិតស្អាងដោយគ្រឿងអលង្ការទាំងពួង ដែលពួកនាយ
 សារថីមានធុនិងខែលក្នុងដៃ ឡើងជិះហើយ នឹងមិនទៅ
 តាមអញ កាលទៅ ដំណើរនោះ នឹងសម្រេចក្នុងកាល
 ណាហ្ន៎ ។

កកា សុ មំ ហត្ថាហោហា សញ្ញលង្ការកូសិតា
 ដីលចម្មធរា សូរា តោមរង្គុសចាណិណោ
 យន្តំ មំ នានុយិស្សន្តិ តំ កកា សុ ភវិស្សតិ ។

កាលណា ពួកអ្នកជិះដំរីរបស់អញ ស្អិតស្អាងដោយគ្រឿង
 អលង្ការទាំងពួង កាន់ខែលមានពណ៌ខៀវ ជាអ្នកភ្ញៀវក្លា
 មានលំពែងស្នែងក្របីនិងកង្វែរក្នុងដៃ នឹងមិនទៅតាមអញ
 កាលទៅ ដំណើរនោះ នឹងសម្រេចក្នុងកាលណាហ្ន៎ ។

កកា សុ មំ អស្សាហោហា សញ្ញលង្ការកូសិតា
 ដីលចម្មធរា សូរា ឥន្ទិយាចាបធារិណោ
 យន្តំ មំ នានុយិស្សន្តិ តំ កកា សុ ភវិស្សតិ ។

កាលណា ពួកអ្នកជិះសេះរបស់អញ ដែលស្អិតស្អាងដោយ
 គ្រឿងអលង្ការទាំងពួង កាន់ខែលមានពណ៌ខៀវ ជាអ្នក

ក្លៀវក្លា ទ្រទ្រង់នូវស៊ីនិងដូ នឹងមិនទៅតាមអញ កាលទៅ
ដំណើរនោះ នឹងសម្រេចក្នុងកាលណាហ្ន៎ ។

កណា សុ មំ រថាហោហា សញ្ញលង្ការភូសិតា
នីលចម្មធរា សូរា ចាបហត្ថា កលាបិណោ
យន្តំ មំ ធានុយិស្សន្តិ តំ កណា សុ ភវិស្សតិ ។

កាលណា ពួកអ្នកជិះរថរបស់អញ ដែលស្អិតស្អាងដោយ
គ្រឿងអលង្ការទាំងពួង កាន់ខែលមានពណ៌ខៀវ ជាអ្នក
ក្លៀវក្លា មានដូនិងបំពង់ព្រួញក្នុងដៃ នឹងមិនទៅតាមអញ
កាលទៅ ដំណើរនោះ នឹងសម្រេចក្នុងកាលណាហ្ន៎ ។

កណា សុ មំ ធនុត្តហា សញ្ញលង្ការភូសិតា
នីលចម្មធរា សូរា ចាបហត្ថា កលាបិណោ
យន្តំ មំ ធានុយិស្សន្តិ តំ កណា សុ ភវិស្សតិ ។

កាលណា ពួកខ្មាន់ជួររបស់អញ ដែលស្អិតស្អាងដោយ
គ្រឿងអលង្ការទាំងពួង កាន់ខែលមានពណ៌ខៀវ ជាអ្នក
ក្លៀវក្លា មានដូនិងបំពង់ព្រួញក្នុងដៃ នឹងមិនទៅតាមអញ
កាលទៅ ដំណើរនោះ នឹងសម្រេចក្នុងកាលណាហ្ន៎ ។

កណា សុ មំ រាជបុត្តា សញ្ញលង្ការភូសិតា
ចិត្រចម្មធរា សូរា កញ្ចុនាវេន្យុនារិណោ

យន្តំ មំ ធានុយិស្សន្តិ តំ កធា សុ ភវិស្សតិ ។
 កាលណា ពួករាជបុត្ររបស់អញ ដែលស្អិតស្អាងដោយ
 គ្រឿងអលង្ការទាំងពួង កាន់ខែលដ៏វិចិត្រ ជាអ្នកភ្ញៀវក្លា
 ទ្រទ្រង់នូវមាសនិងកែវពិទ្ធុ រឹងមិនទៅតាមអញ កាល
 ទៅ ដំណើរនោះ រឹងសម្រេចក្នុងកាលណាហ្ន៎ ។

កធា សុ មំ អរិយកណា វត្តវន្តា អលង្កតា
 ហរិចន្ទនលិត្តង្គា កាសិកុត្តមធារិណា

យន្តំ មំ ធានុយិស្សន្តិ តំ កធា សុ ភវិស្សតិ ។
 កាលណា ពួកអរិយជន គឺព្រាហ្មណ៍ អ្នកមានសំពត់ មាន
 គ្រឿងប្រដាប់ហើយ មានខ្លួនលាបដោយខ្លឹមចន្ទន៍ក្រហម
 ទ្រទ្រង់នូវសំពត់ដ៏ឧត្តម ដែលបានមកអំពីដែនកាសី រឹង
 មិនទៅតាមអញ កាលទៅ ដំណើរនោះ រឹងសម្រេចក្នុង
 កាលណាហ្ន៎ ។

កធា សុ មំ អមច្ចកណា សញ្ញលង្ការក្វសិតា
 បីតចម្មធរា ស្សា បុរតោ កច្ចមាលិនី

យន្តំ មំ ធានុយិស្សន្តិ តំ កធា សុ ភវិស្សតិ ។
 កាលណា ពួកអាមាត្យរបស់អញ ដែលស្អិតស្អាងដោយ
 គ្រឿងអលង្ការទាំងពួង កាន់ខែលមានពណ៌លឿង ជាអ្នក

ក្លៀវក្លា មានរបៀបដើរខាងមុខ នឹងមិនទៅតាមអញ កាល
ទៅ ដំណើរនោះ នឹងសម្រេចក្នុងកាលណាហ្ន៎ ។

កណា សុ មំ សត្តសតា ភិរិយា សញ្ញាលង្ការក្រសិសា
យន្តំ មំ ធានុយិស្សន្តិ តំ កណា សុ ភិរិស្សតិ ។

កាលណា ពួកស្រីស្នំ ៧០០ របស់អញ ដែលស្អិតស្អាង
ដោយគ្រឿងអលង្ការទាំងពួង នឹងមិនទៅតាមអញ កាល
ទៅ ដំណើរនោះ នឹងសម្រេចក្នុងកាលណាហ្ន៎ ។

កណា សុ មំ សត្តសតា ភិរិយា សុសញ្ញា តនុមជ្ឈិមា
យន្តំ មំ ធានុយិស្សន្តិ តំ កណា សុ ភិរិស្សតិ ។

កាលណា ពួកស្រីស្នំ ៧០០ របស់អញ ជាស្រ្តីសង្រួមល្អ
មានចង្កេះរៀវ នឹងមិនទៅតាមអញ កាលទៅ ដំណើរ
នោះ នឹងសម្រេចក្នុងកាលណាហ្ន៎ ។

កណា សុ មំ សត្តសតា ភិរិយា អស្សរា បិយកាលាដិ
យន្តំ មំ ធានុយិស្សន្តិ តំ កណា សុ ភិរិស្សតិ ។

កាលណា ពួកស្រីស្នំ ៧០០ របស់អញ ជាស្រ្តីស្អប់បង្គាប់
ពោលពាក្យជាទីស្រឡាញ់ នឹងមិនទៅតាមអញ កាល
ទៅ ដំណើរនោះ នឹងសម្រេចក្នុងកាលណាហ្ន៎ ។

កណាហំ បត្តំ តហេត្វាន មុណ្ណោ សជ្ឈាដិចារុតោ

បិណ្ឌិកាយ ចរិស្សាមិ តំ កទា សុ ភរិស្សតិ ។
 កាលណា អាត្មាអញនឹងបានទៅជាអ្នកកោរក្បាល ឃុំ
 សង្ឃាដី កាន់បាត្រ ត្រាច់ចរទៅបិណ្ឌបាត ដំណើរនោះ
 នឹងសម្រេចក្នុងកាលណាហ្ន៎ ។

កទាហំ បំសុក្ខលានំ ឧជ្ឈិតានំ មហាបថេ
 សង្ឃាដី ធារយិស្សាមិ តំ កទា សុ ភរិស្សតិ ។
 កាលណា អាត្មាអញនឹងទ្រទ្រង់នូវសង្ឃាដី នៃសំពត់
 បង្សុក្ខលទាំងឡាយ ដែលគេចោលក្នុងផ្លូវធំ ដំណើរនោះ
 នឹងសម្រេចក្នុងកាលណាហ្ន៎ ។

កទាហំ សត្តាហំ មេយេ ឱរុដ្ឋេ អលូចីរពេ
 បិណ្ឌិកាយ ចរិស្សាមិ តំ កទា សុ ភរិស្សតិ ។
 កាលណា អាត្មាអញ កាលដែលមេឃបង្កុរភ្លៀងចុះអស់
 ៧ ថ្ងៃហើយ នឹងត្រាច់ទៅបិណ្ឌបាតទាំងបីរទទឹក ដំណើរ
 នោះ នឹងសម្រេចក្នុងកាលណាហ្ន៎ ។

កទាហំ សព្វស្នំ កន្ធា រុក្ខា រុក្ខំ វេនា វនំ
 អនបេក្ខោ ចរិស្សាមិ តំ កទា សុ ភរិស្សតិ ។
 កាលណា អាត្មាអញនឹងចេញទៅអំពីដើមឈើមួយ ទៅ
 កាន់ដើមឈើមួយ អំពីព្រៃមួយទៅកាន់ព្រៃមួយ រហូតថ្ងៃ

នឹងយប់ទាំងអស់ ត្រាច់ទៅឥតអាឡោះអាលីយ ដំណើរ
នោះ នឹងសម្រេចក្នុងកាលណាហ្ន៎ ។

កណាហំ តិរិទុក្កេសុ បហីនកយកេរវោ
អនុតិយោ តមិស្សាមិ តំ កណា សុ ករិស្សតិ ។
កាលណា អាត្មាអញនឹងលះបង់នូវភ័យគួរខ្លាច ហើយ
មិនមានគ្នាជាគម្រប់ពីរនាក់ ដើរទៅលើជ្រោះភ្នំទាំងឡាយ
ដំណើរនោះ នឹងសម្រេចក្នុងកាលណាហ្ន៎ ។

កណាហំ វីណារុដ្ឋកោវ សត្តតន្តិ មនោរមំ
ចិត្តំ ឧដ្ឋំ ករិស្សាមិ តំ កណា សុ ករិស្សតិ ។
កាលណា អាត្មាអញធ្វើចិត្តឲ្យត្រង់ ដូចជាបុគ្គលដេញ
ពិណា អាចដេញខ្សែទាំង ៧ ឲ្យជាទីរីករាយចិត្តបាន
ដំណើរនោះ នឹងសម្រេចក្នុងកាលណាហ្ន៎ ។

កណាហំ រថកាពោវ បរិកន្តំ ឧចាហានំ
កាមសំយោជនេ ឆេច្ឆំ យេ ទិព្វេ យេ ច មាណុសេ ។
កាលណា អាត្មាអញនឹងកាត់នូវកាមសំយោជន៍ជាទិព្វ
ទាំងជារបស់មនុស្សបាន ដូចជាជាន់រថ (ជាន់ស្បែក)
កាលកាត់នូវស្បែកជើងដូច្នោះ ។

បានឮថា ព្រះមហាសត្វកើតក្នុងកាលដែលមនុស្សមានអាយុ ១

ម៉ឺនឆ្នាំ សោយរាជសម្បត្តិបាន ៧០០០ ឆ្នាំ ទ្រង់បួសក្នុងកាលព្រះជន្មនៅ
 សល់ប្រមាណ ៣០០០ ឆ្នាំ កាលទ្រង់បួស ទ្រង់បាននៅក្នុងយរាវាស
 វិស័យអស់ ៤ ខែ ចាប់តាំងពីកាលដែលបានទតឃើញដើមស្វាយ ត្រង់
 ទ្វារព្រះរាជឧទ្យាន ទ្រង់ព្រះតម្រិះថា ភេទបព្វជិត ប្រសើរជាងភេទព្រះ
 រាជានេះ អញនឹងបួស ទើបត្រាស់បញ្ជាបុរសអ្នកបម្រើដោយសម្ងាត់ថា
 នែបា ចូរអ្នកនាំសំពត់ដែលជ្រលក់ទឹកម្ជុតនិងបាត្រដី មកអំពីរានផ្សារ
 កុំឲ្យនរណាដឹង ។ រាជបុរសនោះ បានធ្វើតាមព្រះរាជតម្រាស់ ព្រះ
 រាជាឲ្យហៅខ្មាន់ព្រះកេសមក ហើយដាក់ព្រះកេសានិងព្រះមស្ស ព្រះ
 រាជទានស្រុកស្អុយដល់ខ្មាន់ព្រះកេសហើយ ឲ្យត្រឡប់ទៅ ទ្រង់ស្លៀក
 សំពត់កាសាវៈមួយផ្ទាំង ទ្រង់ដណ្តប់មួយផ្ទាំង មួយផ្ទាំងទៀតពាក់ត្រង់
 ស្នា ដាក់បាត្រដីក្នុងស្លោកបាត្រ ហើយពាក់ត្រង់ចង្អុយស្នា ។ កាលនោះ
 ទ្រង់កាន់ឈើច្រត់ ចង្រ្រមទៅមកក្នុងប្រាសាទ ដោយបច្ចេកពុទ្ធលីលា
 អស់ថ្ងៃបន្តិចបន្តួច ។ ព្រះមហាសត្វទ្រង់ប្រថាប់ក្នុងប្រាសាទនោះឯង
 អស់ថ្ងៃនោះ លុះស្អែកឡើង ទ្រង់យាងចុះអំពីប្រាសាទក្នុងពេលព្រះ
 អាទិត្យរះ ។

ក្នុងកាលនោះ ព្រះនាងសិវលីទេវី ត្រាស់ហៅស្រ្តីអ្នកស្ម័គ្រស្នាល
 ៧០០ នាក់នោះមកថា ពួកយើងមិនបានឃើញព្រះរាជារបស់យើង ៤
 ខែហើយថ្ងៃនេះ យើងទាំងឡាយនឹងនាំគ្នាទៅគាល់ទ្រង់ នាងទាំងឡាយ

គប្បីតាក់តែងត្រៀងអលង្ការទាំងពួង សម្តែងអាកប្បកិរិយារបស់ស្ត្រី
 ដែលនាំឲ្យត្រេកអរ តាមកម្លាំង ព្យាយាមចង់ព្រះរាជាដោយចំណង គឺ
 កិលេស ។ សូម្បីព្រះទេវី ក៏ព្រះនាងប្រដាប់តាក់តែងព្រះកាយ ហើយ
 ឡើងកាន់ប្រាសាទជាមួយស្ត្រីទាំងនោះ ដោយត្រិះរិះថា នឹងគាល់ព្រះ
 រាជា សូម្បីទតឃើញព្រះរាជាកំពុងចុះ ក៏ព្រះនាងមិនស្គាល់ ថ្វាយបង្គំ
 ព្រះរាជា ហើយប្រថាប់ឈរក្នុងចំណែកម្ខាង ព្រោះព្រះនាងសម្គាល់ថា
 បព្វជិតនេះ ជាព្រះបច្ចេកពុទ្ធមកថ្វាយឱវាទដល់ព្រះរាជា ។ ចំណែក
 ព្រះមហាសត្វ ក៏ចុះអំពីប្រាសាទ ។ ឯព្រះទេវី កាលព្រះនាងឡើងទៅ
 កាន់ប្រាសាទ ទតឃើញព្រះកេសាររបស់ព្រះរាជាមានពណ៌ដូចស្នាប
 កំភេមលើព្រះសិរីសយនា និងកញ្ចប់ត្រៀងអាករណៈ ទើបមានព្រះ
 សរនីយ៍ថា បព្វជិតនោះ មិនមែនព្រះបច្ចេកពុទ្ធ គឺជាព្រះរាជស្វាមីជាទី
 ស្រឡាញ់របស់ពួកយើង មកនាងទាំងឡាយ យើងទាំងឡាយនឹងក្រាប
 ទូលអង្វរឲ្យទ្រង់ត្រឡប់ ដូច្នោះហើយ ទើបយាងចុះអំពីប្រាសាទ ទាន់
 ព្រះរាជាត្រង់លានព្រះរាជរាំង ក៏រំសាយកេសាលើខ្នង មួយអន្លើដោយ
 ស្រីទាំងអស់ គក់ទ្រូងដោយដៃទាំងពីរ ក្រាបទូលថា បពិត្រមហារាជ
 ព្រោះហេតុអ្វី ទើបទ្រង់ធ្វើយ៉ាងនេះ ព្រះនាងឱកឱ្យល យាងតាមព្រះ
 រាជាក្នុងអាណិតក្រៃលែង ។ កាលនោះ ព្រះនគរទាំងមូលក៏រំដើបរំជួល
 ចំណែកអ្នកនគរទាំងនោះ ពោលថា បានឮថា ព្រះរាជារបស់ពួកយើង

ទ្រង់បួសហើយ ពួកយើងនឹងបានព្រះរាជាដែលតាំងនៅក្នុងធម៌បែបនេះ
អំពីណា ហើយទ្រហោយំ ដើរតាមព្រះរាជាទៅ ។

ព្រះសាស្តា កាលទ្រង់ធ្វើឲ្យជាក់ច្បាស់នូវសំឡេងឱ្យកខ្វលររបស់
ស្រ្តីទាំងនោះ និងភាពដែលព្រះរាជាទ្រង់លះបង់ស្រ្តីទាំងនោះ ដែល
កំពុងយំ យាងទៅ ទើបត្រាស់ថា

តា ច សត្តសតា ភរិយា សព្វាលដ្ឋានភូសិតា
ពាហា បក្កយ្ហ បក្កន្ទំ កស្មា រោ វិជហិស្សសិ ។
ពួកស្រីស្នំ ទាំង ៧០០ នាក់នោះ ដែលស្ថិតស្ថានដោយគ្រឿង
អលង្ការទាំងពួង ផ្តងដើមដៃទូញយំថា ព្រះអង្គនឹងលះចោល
ពួកខ្ញុំម្ចាស់ ព្រោះហេតុអ្វី ។

តា ច សត្តសតា ភរិយា សុសញ្ញា តនុមជ្ឈិមា
ពាហា បក្កយ្ហ បក្កន្ទំ កស្មា រោ វិជហិស្សសិ ។
ពួកស្រីស្នំ ៧០០ នាក់នោះ ជាស្រ្តីសង្រួមល្អ មានចង្កេះ
រៀវ ផ្តងដើមដៃទូញយំថា ព្រះអង្គនឹងលះចោលពួកខ្ញុំម្ចាស់
ព្រោះហេតុអ្វី ។

តា ច សត្តសតា ភរិយា អស្សរា បិយកាលាដី
ពាហា បក្កយ្ហ បក្កន្ទំ កស្មា រោ វិជហិស្សសិ ។
ពួកស្រីស្នំទាំង ៧០០ នាក់នោះ ជាស្រ្តីស្តាប់បង្គាប់ ពោល

ពាក្យជាទីស្រឡាញ់ ផ្គងដើមដៃទូញយំថា ព្រះអង្គនឹងលះ
ចោលពួកខ្ញុំម្ចាស់ ព្រោះហេតុអ្វី ។

តា ច សត្តសតា ភរិយា សព្វាលដ្ឋានក្រសិកា
ហិត្វា សម្បទរី រាជា បព្វជ្ជាយ បុរក្ខិតោ ។
ព្រះរាជាទ្រង់លះនូវសម្បទ បានលះបង់ពួកស្រីស្នំទាំង ៧០០
នាក់នោះ ដែលស្អិតស្អាងដោយគ្រឿងអលង្ការទាំងពួង ព្រះ
អង្គត្រូវបព្វជ្ជាបញ្ជូនទៅខាងមុខហើយ ។

តា ច សត្តសតា ភរិយា សុសញ្ញា តនុមជ្ឈិមា
ហិត្វា សម្បទរី រាជា បព្វជ្ជាយ បុរក្ខិតោ ។
ព្រះរាជាទ្រង់លះបង់នូវសម្បទ បានលះបង់ពួកស្រីស្នំ ៧០០
នាក់នោះ ជាស្រ្តីសង្រួមល្អ មានចង្កេះរៀវ ត្រូវបព្វជ្ជាបញ្ជូន
ទៅខាងមុខហើយ ។

តា ច សត្តសតា ភរិយា អស្សរា បិយកាលាជី
ហិត្វា សម្បទរី រាជា បព្វជ្ជាយ បុរក្ខិតោ ។
ព្រះរាជាទ្រង់លះបង់នូវសម្បទ បានលះនូវពួកស្រីស្នំ ៧០០
នាក់នោះ ជាស្រ្តីស្អាបបង្គាប់ ពោលពាក្យជាទីស្រឡាញ់ ត្រូវ
បព្វជ្ជាបញ្ជូនទៅខាងមុខហើយ ។

ហិត្វា សតបល្លកំសំ សោវណ្ណំ សតរាជិកំ

អត្តហិ មត្តិកាយត្ថំ តំ ទុតិយាកិសេចនំ ។

ព្រះរាជាទ្រង់លះបង់នូវភាជន៍មាស មានទម្ងន់មួយរយបល្លៈ
ប្រកបដោយស្នាមចម្លាក់មួយរយ បានកាន់យកនូវបាត្រដី
ការកាន់នូវបាត្រដីនោះ ទុកជាអភិសេកទី ២ ។

សូម្បីព្រះនាងសីវលីទេវីទ្រង់ព្រះកន្សែង ក៏មិនអាចញ៉ាំងព្រះរាជា
ឲ្យយាងត្រឡប់បាន ព្រះនាងគិតថា មានឧបាយមួយ ទើបឲ្យហៅមហា
សេនាគុត្តមកគាល់ ហើយត្រាស់ថា ចូរអ្នកទៅដុតភ្លើង គឺដុតផ្ទះចាស់ ។
សាលាចាស់ ។ ក្នុងចំណែកទិសខាងមុខដែលព្រះរាជាយាងទៅ ចូរ
ប្រមូលស្មៅនិងស្លឹកឈើ នាំមកបំពាក់ឲ្យមានផ្សែងក្នុងទីនោះ ។ មហា
សេនាគុត្តបានធ្វើយ៉ាងនោះ ។ ព្រះនាងសីវលីទេវីយាងទៅកាន់សម្លាក
របស់ព្រះរាជា ក្រាបទៀបព្រះយុគលបាទ ហើយក្រាបទូលភាពដែល
ភ្លើងឆេះនគរមិចិលា ២ គាថាថា

កេស្មា អត្តិសមាជាលា កោសា ឧយ្ហន្តិ ភាគសោ
រជតំ ជាតរូបញ្ច មុត្តា វេជ្ជរិយា ពហូ
មណាយោ សង្ខមុត្តា ច វត្តកំ ហរិចន្ទនំ
អធិនំ ទន្តភណ្ឌាញ លោហំ កាលាយសំ ពហុ
ឯហិ រាជ និវត្តស្ស មា តេ តំ វិនស្សា ធនំ ។
ឃ្លាំងទាំងឡាយ គឺឃ្លាំងប្រាក់ ឃ្លាំងមាស ឃ្លាំងកែវមុត្តា ឃ្លាំង

កែវពិទ្យ ឃ្នាំងកែវមណី ឃ្នាំងស័ង្ក ឃ្នាំងកែវមុក្កាដ៏ច្រើន
 ឃ្នាំងសំពត់ ឃ្នាំងខ្លឹមចន្ទន៍ក្រហម ឃ្នាំងស្បែកខ្លាឃ្មុំ ឃ្នាំង
 របស់ធ្វើពីភ្នំ ឃ្នាំងទង់ដែង និងឃ្នាំងដែកខ្មៅដ៏ច្រើន ជាឃ្នាំង
 ដែលរាជបុរសរៀបចំដោយចំណែក ត្រូវភ្លើងឆេះ មានអណ្តាត
 ភ្លើងស្មើគ្នា គួរខ្លាច បពិត្រព្រះរាជា សូមព្រះអង្គស្តេចមក សូម
 ស្តេចត្រឡប់វិលវិញ កុំឲ្យទ្រព្យរបស់ព្រះអង្គនោះ វិនាស ។

លំដាប់នោះ ព្រះមហាសត្វត្រាស់តបថា ម្ចាស់ទេវី នាងនិយាយ
 អ្វី កង្វល់របស់ពួកជនណា មាន កង្វល់នោះ រមែងត្រូវភ្លើងឆេះ តែយើង
 មិនមានកង្វល់ឡើយ កាលទ្រង់សម្តែងសេចក្តីនោះ ទើបត្រាស់ព្រះគាថា
 ដូច្នោះថា

សុសុខំ រត ដីវាម យេសន្នោ នត្តិ កិព្វានំ
 មិចិលាយ ឧយ្ហមាធាយ ន មេ កិព្វិ អឧយ្ហថ ។
 កង្វល់មិនមានដល់យើងណា យើងនោះ ឈ្មោះថា រស់នៅ
 ជាសុខ កាលបើក្រុងមិចិលាត្រូវភ្លើងឆេះ ភ្លើងមិនមែនឆេះ
 នូវទ្រព្យបន្តិចបន្តួចរបស់ខ្ញុំទេ ។

កាលត្រាស់យ៉ាងនេះហើយ ព្រះមហាសត្វបានយាងចេញតាម
 ទ្វារទិសឧត្តរ ។ ភរិយាទាំង ៧០០ នោះ ក៏ចេញតាមព្រះរាជាទៅ ព្រះ
 នាងសីវលីទេវី ក៏គិតរកឧបាយណាមួយទៀត ទើបត្រាស់បញ្ហាអាមាត្យ

ទាំងឡាយថា ពួកលោក ចូរសម្តែងហេតុការណ៍ ឲ្យដូចជាចោរសម្លាប់
អ្នកស្រុក និងបួនដែន ។ ខណៈនោះ មនុស្សទាំងឡាយ ក៏បង្ហាញពួក
បុរសដែលកាន់អាវុធរត់មកអំពីទីនោះ ។ ហាក់បីដូចជាត្រូវបួន ស្រោច
នូវទឹកល័ក្ខលើសរិះ ហាក់បីដូចត្រូវប្រហារ ឲ្យដេកលើបន្ទះក្តារត្រូវទឹក
បន្យាត់ទៅ ហាក់បីដូចជាស្លាប់ចំពោះព្រះភក្ត្រព្រះរាជា ។ មហាជន
ក្រាបទូលព្រះរាជាថា បពិត្រមហារាជ ពួកចោរបួនដែន សម្លាប់ប្រជានុ-
រាស្ត្ររបស់ព្រះអង្គ ទាំងដែលទ្រង់គង់ព្រះជន្មនៅ ។ លំដាប់នោះ ព្រះ
ទេវីក៏ថ្វាយបង្គំព្រះរាជា ត្រាស់ព្រះគាថាដើម្បីឲ្យទ្រង់យាងត្រឡប់ថា

អដវិយោ សមុប្បន្នា រដ្ឋំ វិទ្ធិសយន្តិ តេ

ឯហិ រាជ និវត្តស្សុ មា រដ្ឋំ វិនស្សា ឥទំ ។

ចោរក្នុងដងព្រៃកើតឡើងហើយ បំផ្លាញដែនរបស់ព្រះអង្គ
បពិត្រព្រះរាជា សូមព្រះអង្គស្តេចមក សូមស្តេចត្រឡប់
វិលវិញ កុំឲ្យដែននេះ វិនាស ។

ព្រះរាជាស្តាប់ដូច្នោះហើយ ទ្រង់ព្រះតម្រិះថា កាលយើងនៅមាន
ជីវិត នឹងមិនកើតចោរបួនទម្ងាយនូវដែនឡើយ នេះជាការធ្វើរបស់ព្រះ
នាងសីវលី កាលទ្រង់ធ្វើឲ្យព្រះនាងទាល់ប្រាជ្ញា ទើបត្រាស់ថា

សុសុខំ រត ធិវាម យេសន្នោ នត្តិ កិញ្ចនំ

រដ្ឋំ វិលុម្មមានិ ន មេ កិញ្ចិ អហារថ ។

កង្វល់មិនមានដល់យើងណា យើងនោះ ឈ្មោះថា រស់
នៅជាសុខ កាលបើដែនត្រូវពួកចោរបួន ចោរមិនបានយក
ទ្រព្យបន្តិចបន្តួចរបស់ខ្ញុំទេ ។

សុសុខំ រត ដីវាម យេសន្នោ នត្តិ កិញ្ចនំ
បីតិកក្កា កវិស្សាម ទេវា អាកស្សរា យថា ។

កង្វល់មិនមានដល់យើងណា យើងនោះឈ្មោះថា រស់នៅ
ជាសុខ យើងជាអ្នកមានបីតិជាអាហារ ដូចពួកអាកស្សរ-
ទេវតា ។

កាលព្រះរាជាត្រាស់យ៉ាងនេះហើយ មហាជនក៏នៅតែទៅតាម
ព្រះអង្គដដែល ។ ព្រះមហាសត្វទ្រង់ព្រះតម្រិះថា មហាជនទាំងនេះ
មិនប្រាថ្នាត្រឡប់ អញនឹងឲ្យមហាជននោះ ត្រឡប់ ។ កាលទ្រង់ធ្វើ
ដំណើរទៅបានកន្លះគារុត ទ្រង់ក៏ឈប់សម្រាក ប្រថាប់ឈរក្នុងផ្លូវដ៏
ត្រាស់សួរអាមាត្យទាំងឡាយថា រាជសម្បត្តិនេះ ជារបស់អ្នកណា ។

អាមាត្យទាំងឡាយក្រាបទូលថា ជារបស់ព្រះអង្គ ។

ព្រះរាជាត្រាស់ថា បើដូច្នោះ អ្នកទាំងឡាយ ចូរដាក់រាជទណ្ឌ
ដល់បុគ្គលណាដែលធ្វើស្នាមគំនូសនេះ ឲ្យរលុប ដូច្នោះហើយ ទ្រង់យក
ឈើច្រត់គូស ធ្វើឲ្យមានស្នាមទទឹងផ្លូវ ។ បុគ្គលណាម្នាក់ ក៏មិនហ៊ានធ្វើ
ស្នាមគំនូសដែលព្រះរាជាអ្នកមានតេជះ ទ្រង់បានគូស ឲ្យរលុបឡើយ ។

មហាជនធ្វើស្នាមគំនូសជិតក្បាល ទ្រហោយំ ។ ព្រះនាងសីវលីក៏មិន
អាចធ្វើស្នាមគំនូសឲ្យរលុបបាន ទតឃើញព្រះរាជាបែរខ្នងយាងទៅ មិន
អាចអត់ជន់នូវសេចក្តីសោកបាន គក់ទ្រូង ផ្អូលខ្លួនបម្រះនឿលទៅវិញ
ទៅមកលើផ្លូវធំ ហើយយាងទៅ ។ មហាជនពោលថា ម្ចាស់របស់
ស្នាមគំនូសបានទម្លាយនូវស្នាមគំនូសហើយ ទើបនាំគ្នាតាមព្រះរាជា
ទៅតាមមាត់ដែលព្រះទេវីយាងទៅនោះឯង ។ ព្រះមហាសត្វបែរព្រះ
កក្រងទៅកាន់ហិមវន្តប្បទេសនាទិសឧត្តរ ចំណែកព្រះនាងសីវលីក៏នាំពល
សេនាពាហនៈទាំងពួងតាមព្រះរាជាទៅដែរ ។ ព្រះរាជាទ្រង់មិនអាចឲ្យ
មហាជនត្រឡប់បាន ទ្រង់យាងទៅអស់ផ្លូវប្រមាណ ៦០ យោជន៍ ។

ក្នុងកាលនោះ មានតាបសមួយរូបឈ្មោះនារទៈ នៅត្រង់សុវណ្ណ-
គុហា ក្នុងហិមវន្តប្បទេស ឲ្យពេលវេលាកន្លងទៅដោយសេចក្តីសុខដែល
កើតអំពីឈាន ដែលសម្បយុត្តដោយអភិញ្ញា ៥ កន្លងទៅ ៧ ថ្ងៃ ក៏
ចេញអំពីឈានសុខ បន្តិទទានថា ឱសុខហ្ន៎ ! ឱសុខហ្ន៎ ! ហើយរំពឹង
មើលសត្វលោកដោយទិព្វចក្កថា មានបុគ្គលណា ក្នុងជម្ងឺប ស្វែងរក
សេចក្តីសុខនេះដែរឬទេ ឃើញព្រះមហាជនកដែលជាពុទ្ធស្ត្រី ទើបគិត
ថា ព្រះមហាជនកនេះ ជាព្រះរាជាចេញមហាភិនេស្ត្រមណ៍ មិនអាច
ញ៉ាំងមហាជននិងពួករាជបរិវារ មានព្រះនាងសីវលីជាប្រធាន ឲ្យត្រឡប់
ទៅនគរបាន រាជបរិវារនោះ គប្បីធ្វើអន្តរាយដល់ព្រះអង្គ អញនឹងថ្វាយ

ឱវាទដល់ព្រះអង្គ ដើម្បីឲ្យទ្រង់សមាទានឲ្យមាំមួនក្រែកលែង ទើបទៅ
ដោយកម្លាំងឫទ្ធិ ស្ថិតនៅក្នុងអាកាសចំពោះព្រះករុ្តាព្រះរាជា ពោល
គាថាឲ្យទ្រង់កើតនូវឧស្សាហៈថា

កិម្ពេសោ មហាតោ ឃោសោ កា នុ កាមេ កិឡិយា
សមណា ត្រូវ បុច្ឆាមិ កត្តេសោភិសដោ ជនោ ។
សំឡេងគឺកកងនៃជនច្រើននេះ តើព្រោះហេតុអ្វី ស្ត្រីនោះ
ជាអ្វី លេងជាមួយក្នុងព្រៃ ដូចក្នុងស្រុក បពិត្រសមណៈ ខ្ញុំ
សួរលោកថា មហាជននុ៎ះ ប្រជុំគ្នាដើម្បីអ្វី ។

ព្រះរាជាទ្រង់បានស្តាប់ពាក្យរបស់តាបសនោះហើយ ត្រាស់ថា
មមំ ឱហាយ កច្ឆន្តំ ឯត្តេសោភិសដោ ជនោ
សីមាតិក្កមនំ យន្តំ មុនិមោនស្ស បត្តិយា
មិស្សំ នដ្ឋិហិ កច្ឆន្តំ កិ ជានមនុបុច្ឆសិ ។

ខ្ញុំកាលលះបង់នូវមហាជន ហើយចេញទៅ បានជាមហាជន
ប្រជុំគ្នាក្នុងទីនេះ ខ្ញុំកន្លងនូវដែនគឺកិលេស ហើយទៅបួស
ដើម្បីបាននូវមោនធម៌ (ពោលគឺញាណរបស់អនាគារិយៈ)
មុនី ខ្ញុំកាលទៅកាន់ទីប្រឡូកប្រឡំ ដោយសេចក្តីរីករាយ
ទាំងឡាយ អ្នកដឹងទើបសួរឬ (ឬមិនដឹង) ។

លំដាប់នោះ នារទតាបសបានពោលគាថាទៀត ដើម្បីឲ្យព្រះ

មហាសត្វសមាទានឲ្យមាំមួនថា

មាស្សុ តិណ្ណោ អមញ្ញត្តោ សរីរំ ជារយំ ឥមំ
អតិរណោយ្យមិទំ កម្មំ ពហូ ហិ បរិបន្តយោ ។

ព្រះអង្គ កាលទ្រទ្រង់នូវសរីរៈនេះ កុំសម្គាល់ថា អញ្ញត្តង
កិលេសហើយដូច្នោះ កម្ម (គឺកិលេស) នេះ បុគ្គលមិនគប្បី
ត្រង់បានទេ ព្រោះថា សេចក្តីអន្តរាយមានច្រើន ។

បន្ទាប់អំពីនោះ ព្រះមហាសត្វបានស្តាប់ពាក្យនោះហើយ កាល
នឹងត្រាស់សួរអំពីសេចក្តីអន្តរាយ ទើបពោលគាថាថា

កោ នុ មេ បរិបន្តស្ស មម ឯវំ វិហារិនោ
យោ នេវ ទិដ្ឋេ នាទិដ្ឋេ កាមានមភិបត្តយេ ។

ខ្ញុំណា មិនប្រាថ្នានូវកាមទាំងឡាយក្នុងមនុស្សលោក ដែល
បុគ្គលឃើញហើយ មិនប្រាថ្នានូវកាមទាំងឡាយក្នុងទេវលោក
ដែលបុគ្គលមិនឃើញហើយ សេចក្តីអន្តរាយដូចម្តេចហ្ន៎ នឹង
មានដល់ខ្ញុំនោះ មានកិរិយាទៅយ៉ាងនេះ ។

លំដាប់នោះ នារទតាបស កាលសម្តែងអន្តរាយទាំងឡាយដល់
ព្រះមហាសត្វ ទើបពោលគាថាដូច្នោះថា

និទ្ធា តន្តិ វិជម្ពិតា អរតិ ភត្តសម្មទោ
អារសន្តិ សរីរជ្ជា ពហូ ហិ បរិបន្តយោ ។

ដ្បិតថា សេចក្តីអន្តរាយតាំងឡើងច្រើន គឺការដេកលក់
សេចក្តីខ្ជិល ការមិតពត់ សេចក្តីអផ្សុក ការពុលបាយ
តាំងនៅក្នុងសរីរៈ រមែងកើត (ក្នុងសរីរៈវិញ) ។

លំដាប់នោះ ព្រះមហាសត្វ កាលទ្រង់សរសើរនារទតាបសនោះ

ទើបត្រាស់តាថាដូច្នោះថា

កល្យាណំ រត មំ កវំ ព្រាហ្មណា អនុសាសសិ
ព្រាហ្មណា ត្រូវ បុត្តាមិ កោ នុ តូមសិ មារិស ។
បពិត្រព្រាហ្មណំ លោកដ៏ចម្រើនប្រៀនប្រដៅខ្ញុំល្អណាស់
បពិត្រព្រាហ្មណំ ខ្ញុំសួរលោក បពិត្រលោកនិរទុក្ខ លោក
ជាអ្វី ។

លំដាប់នោះ នារទតាបសពោលថា

នារទោ ឥតិ នាមេន កស្សហោ ឥតិ មំ វិទូ
កោតោ សង្កាសេ អាតច្ឆិ សាធុ សត្តិ សមាគមោ ។
ជនទាំងឡាយស្គាល់អាត្មាកាតដោយនាមថា នារទៈ ដោយ
គោត្តថា កស្សបៈ ដូច្នោះ អាត្មាកាតមកក្នុងសម្លាក៏ព្រះអង្គ
ដ៏ចម្រើន ដោយដឹងច្បាស់ថា សមាគមដោយសប្បុរស
ទាំងឡាយ ជាកិច្ចញ្ញាំងប្រយោជន៍ឲ្យសម្រេច ។

តស្ស តេ សព្វោ អានន្ទោ វិហារោ ឧបវត្តតុ

យទ្ធជំ តំ បរិបូរេហិ ខន្តិយា ឧបសមេន ច ។
 សេចក្តីត្រេកអរ (ក្នុងបព្វជ្ជា) ទាំងអស់ និងព្រហ្មវិហារ
 ចូរកើតដល់ព្រះអង្គនោះចុះ បរិកម្មនិងឈានណា ការខ្វះ
 ខាត (ដោយសីលនិងឈាន) ណា ព្រះអង្គចូរបំពេញ
 នូវការខ្វះខាតនោះចុះ ព្រះអង្គ (ចូរប្រកប) ដោយ
 អធិវាសនក្ខន្តី និងឧបសមៈ ។

បសារយ សន្ទតញ្ច ឧន្ទតញ្ច បហារយ
 កម្មំ វិជ្ជញ្ច ធម្មញ្ច សក្កត្វាន បរិពូជ ។

ព្រះអង្គ ចូររំសាយចោលនូវសេចក្តីមើលងាយ និងសេចក្តី
 ក្រអឺតក្រឌឹង ចូរធ្វើគោរពនូវកុសលកម្ម នូវវិជ្ជា និងធម៌ ។

នារទតាបសថ្វាយឱវាទដល់ព្រះមហាសត្វយ៉ាងនេះហើយ ត្រឡប់
 ទៅកាន់លំនៅរបស់ខ្លួនតាមអាកាស ។ កាលនារទតាបសទៅហើយ
 មានតាបសមួយរូបទៀត ឈ្មោះមិគាជិនៈ ចេញអំពីសមាបត្តិ ត្រួត
 មើលលោកសន្និវាស ឃើញព្រះមហាសត្វ ទើបមកហើយដូចគ្នា ដោយ
 គិតថា អញនឹងថ្វាយឱវាទ ដើម្បីប្រយោជន៍ឲ្យមហាជនត្រឡប់ទៅនគរ
 ទើបស្ថិតនៅក្នុងអាកាស បង្ហាញខ្លួនឲ្យប្រាកដ ហើយពោលថា

ពហូ ហត្ថិ ច អស្សេ ច នគរេ ជនបទានិ ច
 ហិត្វា ជនក បព្វជិតោ កថាលេ រតិមជ្ឈកា

កច្ចិ នុ តេ ជានបទា មិត្តាមច្ចា ច ញាតកា

ទូកិ អកំសុ ជនក កស្មា តេ តំ អរុច្ចថ ។

បពិត្រព្រះជនក ព្រះអង្គលះបង់ដំរី សេះ ពួកអ្នកនគរ

និងជនបទជាច្រើន ហើយទ្រង់ព្រះផ្នួស ដល់នូវសេចក្តី

ត្រេកអរនឹងអំបែង បពិត្រព្រះជនក ពួកអ្នកជនបទ មិត្ត

អាមាត្យ និងព្រះញាតិ បានធ្វើនូវការទ្រុស្តចំពោះព្រះអង្គ

ខ្លះដែរឬ ព្រោះហេតុអ្វី ក៏ព្រះអង្គពេញព្រះហឫទ័យ នឹង

អំបែងរបស់ព្រះអង្គនោះ ។

បន្ទាប់អំពីនោះ ព្រះមហាសត្វត្រាស់ថា

ន មិត្តាជិន ជាតុច្ឆេ អហំ កញ្ចិ កុទាចនំ

អធម្មេន ជិនេ ញាតី ន ចាមិ ញាតយោ មមំ ។

បពិត្រមិត្តាជិនៈ ក្នុងកាលណាមក ខ្ញុំមិនដែលផ្ទាញ់នូវ

ញាតិណាមួយ ដោយអធម៌ជាដាច់ខាត ទាំងពួកញាតិ ក៏

មិនដែលផ្ទាញ់ខ្ញុំដោយអធម៌ដែរ ។

ព្រះមហាសត្វទ្រង់យាត់នូវបញ្ហានៃមិត្តាជិនតាបសនោះ យ៉ាង

នេះហើយ ឥឡូវនេះ កាលទ្រង់សម្តែងហេតុនៃការបួស ទើបត្រាស់ថា

ទិស្វាន លោកវត្តន្តំ ខន្ធន្តំ កទ្ធមីកតំ

ហញ្ញេ វជ្ឈេ ចេត្ត យត្ត សន្នោ បុប្ផដ្ឋនោ

ឯតាហំ ឧបមំ កត្វា ភិក្ខុកោស្មិ មិកាជិន ។

បពិត្រមិគាជិនៈ ខ្ញុំបានឃើញនូវប្រវេណីនៃសត្វលោក ដែល
កិលេសកំពុងទំពាស៊ី ធ្វើឲ្យដូចជាកក់ បុប្ផជួនលិចចុះហើយ
ក្នុងកិលេសវត្ថុណា សត្វទាំងឡាយតែងបៀតបៀនគ្នាផង
តែងជាប់ក្នុងកិលេសវត្ថុនោះផង ហើយក៏ធ្វើនូវពួកបុប្ផជួន
ទាំងនេះ ឲ្យជាគ្រឿងប្រៀបធៀប ទើបបួសជាភិក្ខុ ។

តាបសនោះ ប្រាថ្នានឹងស្តាប់ហេតុការណ៍នោះ ដោយពិស្តារ ទើប
ពោលតាថាដូច្នោះថា

កោ នុ តេ ភកវា សត្វា កស្សេតំ វចនំ សុច្ឆិ
ន ហិ កប្បំ វា វិជ្ជំ វា បច្ចក្កាយ រថេសក
សមណាមាហុ វត្តន្តំ យថា ទុក្ខស្សតិក្កមោ ។
បពិត្រព្រះអង្គប្រសើរក្នុងរថ បុគ្គលមានជោគណា ជាសាស្តា
របស់ព្រះអង្គ ពាក្យដ៏ពិរោះនេះ ជាពាក្យរបស់បុគ្គលណា
ព្រោះថា អ្នកប្រាជ្ញទាំងឡាយមិនរៀននូវតាបស អ្នកសម្រេច
អភិញ្ញា ឬនូវព្រះបច្ចេកពុទ្ធដែលប្រកបដោយវិជ្ជា ហើយ
ពោលនូវសមណៈថា អ្នកមានវត្តជាគ្រឿងកន្លងនូវទុក្ខទេ ។
លំដាប់នោះ ព្រះមហាសត្វពោលថា
ន មិកាជិន ជាតុច្ឆេ អហំ កញ្ចិ កុណាចនំ

សមណំ ព្រាហ្មណំ វាមិ សក្កត្តា អនុចារិសី ។

បពិត្រមិត្តាជិនៈ ខ្ញុំមិនដែលចូលទៅគោរពសមណៈ និង
ព្រាហ្មណ៍ណាមួយ ដោយដាច់ខាត ក្នុងកាលណាម្តង
ឡើយ ^(១) ។

ព្រះមហាសត្វ កាលត្រាស់យ៉ាងនេះហើយ ទើបពោលតាម
ដើម្បីទ្រង់សម្តែងហេតុដែលទ្រង់បួស តាំងអំពីដើមថា

មហតា ចានុកាវេន	កច្ឆន្តោ សិរិយា ជលំ
កីយមាណេសុ កីតេសុ	វជ្ជមាណេសុ វក្កុសុ
ត្វិយតាលិតសង្ឃ្យដ្ឋេ	សម្មតាលសមាហិតេ
សមិតាជិនមទ្ធកី	ផលី អម្ពំ តិរោច្ឆនំ
តុនមាណំ មនុស្សហិ	ផលកាមេហិ ជន្តុកិ
សោ ខោ ហន្តំ សិរី ហិត្វា	ឱរោហិត្វា មិតាជិន
មូលំ អម្ពស្សុចាកញ្ជី	ផលិនោ និប្បលស្ស ច
ផលី អម្ពំ ហតំ ទិស្វា	វិទ្ធត្តំ វិនលីកតំ
អថេកំ ឥតរំ អម្ពំ	នីលោកាសំ មនោរមំ

១-ព្រះមហាសត្វ សូម្បីស្តាប់ធម៌ក្នុងសម្មាសម្ពុទ្ធរបស់ព្រះបច្ចេកពុទ្ធទាំងឡាយ ក៏
មិនសួរគុណនៃបព្វជ្ជាដោយចំពោះ ក្នុងកាលណាឡើយ ព្រោះហេតុនោះ
ទើបត្រាស់យ៉ាងនេះ ។

ឯវមេវ នូនម្តេចិ	ឥស្សរេ ពហុកណ្តាកេ
អមិត្តា នោ វទិស្សន្តិ	យថា អម្ពោ ផលី ហតោ
អទិនម្ហិ ហញ្ញតេ ទីបិ	នាកោ ទន្តេហិ ហញ្ញតិ
ធនម្ហិ ធនិនោ ហន្តិ	អនិកេតមសន្តវំ
ផលី អម្ពោ អផលោ ច	តេ សត្តារោ ឧកោ មម ។

បពិត្រមិត្តាជិនៈ ខ្ញុំកាលទៅ ដោយអានុភាពដ៏ធំ រុងរឿងដោយសិរី កាលចម្រៀងដែលបុគ្គលកំពុងច្រៀង កាលតន្ត្រីមានសំឡេងដ៏ពីរោះ ដែលបុគ្គលកំពុងប្រគំ បានឃើញស្វាយមានផ្លែខាងក្រៅកំពែង ដែលពួកមនុស្សអ្នកត្រូវការផ្លែ បេះជិតឧទ្យាន ដែលគឺកកងដោយការប្រគំតន្ត្រី ជាឧទ្យានប្រកបដោយសូរ្យប្រគំដ៏ពីរោះ បពិត្រមិត្តាជិនៈ ខ្ញុំនោះបានលះបង់សិរីនោះ ហើយចុះ (អំពីដំរី) ចូលទៅកាន់គល់ស្វាយដែលមានផ្លែ និងមិនមានផ្លែ បានឃើញស្វាយមានផ្លែ ដែលបុគ្គលល្ងើតល្ងើនហើយ កម្ចាត់ហើយ ធ្វើមិនឲ្យមានស្លឹក និងស្វាយ ១ ដើមក្រៅនេះ មានពន្លឺខៀវ ជាទីរីករាយនៃចិត្តសត្រូវទាំងឡាយ អាចសម្លាប់យើងដែលជាឥស្សរៈ មានបន្ទាចច្រើន ដោយពិត ដូចដើមស្វាយដែលមានផ្លែ ដែលបុគ្គលសម្លាប់ហើយ ខ្លាជំបង់ត្រូវគេសម្លាប់ព្រោះស្បែក ដំរីត្រូវគេ

សម្លាប់ព្រោះភ្នក បុគ្គលអ្នកមានទ្រព្យ ត្រូវគេសម្លាប់ព្រោះ
ទ្រព្យ តើនរណានឹងសម្លាប់បុគ្គលអ្នកមិនមានផ្ទះ មិនមាន
សន្តវៈ ដើមស្វាយមានផ្លែ និងមិនមានផ្លែទាំងពីរនោះ ជា
សាស្តារបស់ខ្ញុំ ។

មិតាជិនតាបសបានស្តាប់ដូច្នោះហើយ ទើបថ្វាយឱវាទដល់ព្រះ
រាជាថា សូមទ្រង់ជាអ្នកមិនប្រមាទចុះ ហើយត្រឡប់ទៅកាន់លំនៅរបស់
ខ្លួននោះឯង ។ កាលមិតាជិនតាបសទៅហើយ ព្រះនាងសីវលីទេវីក្រាប
ចុះទៀបព្រះយុគលបាទរបស់ព្រះរាជា ក្រាបទូលថា

សព្វោ ជនោ សព្វាជិតោ រាជា បព្វជិតោ ឥតិ
ហត្តាហោហា អដីកដ្ឋា រថិកា បត្តិការកា
អស្សាសយិត្វា ជនតំ បបយិត្វា បដិច្ឆដំ
បុត្តំ រដ្ឋេ បបេត្វាន អថ បច្ឆា បព្វជិស្សសិ ។

ជនទាំងពួង គឺសេនាដំរី ពលសេះ ពលរថ ពលថ្មើរជើង
បានឮថា ព្រះរាជាទ្រង់ផ្អួសហើយ ក៏តក់ស្លុត សូមព្រះអង្គ
ល្ងង់លោមនូវប្រជុំជន ហើយតាំងទុកនូវការរក្សា រួចតាំង
ព្រះរាជឱវាសក្នុងរាជសម្បត្តិ ហើយសឹមទ្រង់ព្រះផ្អួសក្នុង
កាលជាខាងក្រោយចុះ ។

លំដាប់នោះ ព្រះពោធិសត្វត្រាស់ថា

ចត្តា មយា ជានបទា	មិត្តាមច្ចា ច ញាតកា
សន្តិ បុត្តា វិទេហានំ	ដីយារុ រដ្ឋរដ្ឋនោ
តេ រដ្ឋំ ការយិស្សន្តិ	មិចិលាយំ បជាបតិ ។

ពួកអ្នកជនបទ មិត្តអាមាត្យនិងញាតិទាំងឡាយ ដែល
 យើងលះបង់ហើយ កូនរបស់អ្នកដែនវិទេហាៈ ឈ្មោះ
 ទីយារុកុមារ អ្នកញ៉ាំងដែនឲ្យចម្រើន ម្ចាស់បជាបតិ កូន
 នោះនឹងសោយរាជ្យ ក្នុងក្រុងមិចិលាចុះ ។

លំដាប់នោះ ព្រះនាងសីវលីទេវីក្រាបទូលព្រះមហាសត្វថា ទេវ
 តុម្ភេសុ តាវ បព្វជិតេសុ អហំ កី កកោមិ បពិត្រព្រះសម្មតិទេព
 បើទ្រង់បួសហើយ ខ្ញុំម្ចាស់នឹងធ្វើអ្វី ។

លំដាប់នោះ ព្រះមហាសត្វត្រាស់ថា ភទ្នេ អហំ តំ អនុ-
 សិក្ខាមិ រចនំ មេ កកោហិ ម្ចាស់នាងដ៏ចម្រើន អាត្មាឲ្យនាងសិក្សា
 តាម ចូរនាងធ្វើតាមពាក្យរបស់អាត្មា ហើយត្រាស់ថា

ឯហិ តំ អនុសិក្ខាមិ	យំ វាក្យំ មម វុច្ចតិ
រដ្ឋំ តុវំ ការយន្តិ	ចាបំ ទុច្ចវិតំ ពហំ
កាយេន វាចា មនសា	យេន កច្ចសិ ទុក្កតិ
បរទិន្នកេន បរទិដ្ឋិតេន	បិណ្ណេន យាបេមិ ស ដីរេឃ្មោ ។

នាងចូរមកនេះ ពាក្យណាដែលអាត្មាពេញចិត្ត អាត្មានឹងប្រាប់

នូវពាក្យនោះ នាងនឹងទៅកាន់ទុគ្គតិ ដោយកាយ វាចា ចិត្ត
 ណា នាងឯងកាលសោយរាជ្យ (ឈ្មោះថាធ្វើ) នូវបាបទុច្ចរិត
 ដ៏ច្រើន ដោយកាយ វាចា ចិត្តនោះ អាត្មានឹងញ៉ាំងអត្តភាពឲ្យ
 ប្រព្រឹត្តទៅដោយដុំបាយ ដែលបុគ្គលដទៃឲ្យហើយ ដែលបុគ្គល
 ដទៃសម្រេចហើយ (នេះ) ជាបវេណីរបស់អ្នកប្រាជ្ញ ។

ព្រះមហាសត្វបានប្រទានឱវាទដល់ព្រះនាង ដោយប្រការដូច្នោះ ។
 កាលក្សត្រទាំងពីរត្រាស់ឆ្លើយច្បងគ្នាយាងទៅ ព្រះអាទិត្យក៏អស្តង្គត ។
 ព្រះទេវីត្រាស់ឲ្យបោះនូវជំរក្នុងទីដែលសមគួរ ។ ព្រះមហាសត្វទ្រង់
 សម្រាកត្រង់គល់ឈើមួយកន្លែង ប្រថាប់ក្នុងទីនោះអស់រាត្រី ស្អែកឡើង
 ទ្រង់ធ្វើសរីរកិច្ចហើយ យាងទៅតាមមាត់ ។ ចំណែកព្រះទេវីត្រាស់ថា
 នៃអ្នកទាំងឡាយ ចូរទៅតាមអំពីក្រោយ (ព្រះរាជា) ហើយទៅអំពី
 ខាងក្រោយព្រះមហាសត្វ ក្សត្រទាំងពីរទៅដល់នគរមួយឈ្មោះថ្មណៈ
 ក្នុងពេលកិក្ខាចារ ។ ខណៈនោះ មានបុរសម្នាក់នៅខាងក្នុងនគរ ទិញ
 សាច់មួយដុំធំអំពីទីដែលសម្លាប់ ហើយយកឈើស្រួចដោតអាំងលើរង្វើក
 ភ្លើងឲ្យឆ្អិន ដាក់លើក្តារដើម្បីឲ្យត្រជាក់ ហើយឈរ ។ កាលបុរសនោះ
 បញ្ជូនចិត្តទៅកាន់ទីដទៃ ត្រៃមួយពាំដុំសាច់នោះ រត់ទៅ បុរសនោះ ដឹង
 ហើយដេញតាមត្រៃនោះ ទៅដល់ខាងក្រៅទ្វារនគរទិសទក្សិណ អស់
 អាល័យ ក៏ត្រឡប់ចូលស្រុក ។ ព្រះរាជានិងព្រះទេវីយាងមកអំពីខាង

មុខសុនខ ដល់ផ្លូវបែកជាពីរ សុនខនោះ ក៏ទម្លាក់ដុំសាច់ រត់គេចទៅ ដោយសេចក្តីភ័យខ្លាច ។

ព្រះមហាសត្វទតឃើញដុំសាច់នោះ ទ្រង់ព្រះតម្រិះថា ឆ្កែនេះ ចោលដុំសាច់នេះ មិនសម្លឹងមើល រត់ទៅ សូម្បីអ្នកដទៃជាម្ចាស់ ក៏មិន ប្រាកដ អាហារបែបនេះ មិនមានទោស ឈ្មោះថា បំសុក្ខលបិណ្ឌបាត អញនឹងបរិភោគដុំសាច់នោះ ទើបទ្រង់នាំបាត្រដីចេញមក កាន់យកដុំ សាច់នោះ បោសនូវឆ្មលីដែលប្រឡាក់ហើយដាក់ក្នុងបាត្រ យាងទៅ កាន់ទីដែលមានទឹកបរិបូណ៌ ទ្រង់ពិចារណាហើយ ផ្ដើមសោយនូវដុំ សាច់នោះ ។ លំដាប់នោះ ព្រះទេវីទ្រង់ព្រះចិន្តាថា បើព្រះរាជានេះ ទ្រង់នៅមានបំណងក្នុងរាជសម្បត្តិ មិនគប្បីសោយដុំសាច់ដែលគួរខ្ពើម បែបនេះទេ តែទ្រង់សោយដុំសាច់ដែលគួរខ្ពើម ប្រឡាក់ឆ្មលីបែបនេះ ជារបស់សល់អំពីសុនខ ។ ឥឡូវនេះ ទ្រង់មិនមែនព្រះរាជស្វាមីរបស់ អញឡើយ ព្រះនាងព្រះតម្រិះដូច្នោះហើយ ទើបក្រាបទូលថា បពិត្រ មហារាជ កោតតែព្រះអង្គសោយសាច់ដែលគួរខ្ពើមបែបនេះ បាន ។

ព្រះមហាសត្វត្រាស់ថា ម្ចាស់ទេវី នាងមិនស្គាល់ភាពវិសេស របស់បិណ្ឌបាតនេះ ព្រោះល្ងង់ខ្លៅ ត្រាស់ដូច្នោះហើយ ទ្រង់ពិចារណា ទីដែលដុំសាច់នោះធ្លាក់ចុះ សោយដុំសាច់នោះ ដូចសោយអមតរស ខ្ពុរ ព្រះឱស្ឋ លាងព្រះហស្តនិងព្រះបាទហើយ ។ ក្នុងខណៈនោះ ព្រះ

ទេវី កាលតិះដៀលព្រះរាជា ទើបត្រាស់ថា

យោបិ ចតុត្ថេ ភត្តកាលេ ន កុញ្ញេ
 អជ្ឈដ្ឋមារិវ ឧទាយ មិយ្យេ
 ន ត្រូវ បិណ្ឌំ លុលិតំ អនវិយំ
 កុលបុត្តរូទោ សប្បរិសោ នុ សេវេ
 តយិទំ ន សាធុ តយិទំ ន សុដ្ឋុ
 សុនុឌ្ឋិដ្ឋកំ ជនក កុញ្ញសេ តុវំ ។

បុគ្គលណា មិនបរិភោគអាហារក្នុងកាលនៃភត្ត ជាគម្រប់ ៤
 បុគ្គលនោះ គប្បីស្លាប់ដោយសេចក្តីស្រែកឃ្លាន ដូចបុគ្គល
 ដល់នូវសេចក្តីស្លាប់ដ៏ពិត មានសភាពជាកុលបុត្ត មិនគប្បី
 បរិភោគដុំបាយ ដែលប្រឡាក់ដោយធូលីមិនស្អាតទេ ឬការ
 បរិភោគនោះ មិនល្អទេ មិនប្រសើរទេ បពិត្រមហាជនក
 ព្រះអង្គសោយនូវដុំបាយដែលសល់អំពីភ្នែក ។

ព្រះមហាសត្វត្រាស់តបថា

ន ចាបិ មេ សីវលី សោ អភក្ខោ
 យំ ហោតិ ចត្តំ តិហិរោ សុនុឌ្ឋ វា
 យេ កេចិ កោតា ឥធម្មលទ្ធា
 សព្វោ សោ ភក្ខោ អនវយោតិ វុត្តោ ។

ម្នាលសីវលី វត្ថុណាដែលគ្រហស្ថ ឬសុខខលះបង់ហើយ
 វត្ថុនោះ មិនមែនជាអាត្មាមិនគួរឆាន់ទេ ភោគៈទាំងឡាយ
 ណានីមួយ ក្នុងលោកនេះ ដែលបានដោយធម៌ ភោគៈ
 ទាំងអស់នោះ លោកពោលថា ជាអាហារមិនមានទោស ។

កាលក្សត្រទាំងពីរអង្គសន្ទនាគ្នាយ៉ាងនេះ ទ្រង់ក៏យាងដល់ទ្វារ
 បូណនគរ កាលទារកទាំងឡាយកំពុងលេងក្នុងនគរនោះ មានទារិកា
 ម្នាក់យកចង្កើរតូចអុំខ្សាច់លេង ។ កងដៃមួយពាក់ត្រង់កដៃម្ខាងរបស់
 នាង កងដៃពីរពាក់ត្រង់កដៃម្ខាងទៀត ។ កងដៃពីរនោះ ទង្គិចគ្នាមាន
 សំឡេង កងដៃមួយទៀត មិនមានសំឡេង ។ ព្រះរាជាទ្រង់ជ្រាបហេតុ
 នោះ ទើបព្រះតម្រិះថា ឥឡូវនេះ នាងសីវលីមកតាមក្រោយអញ
 ឈ្មោះថា ស្រ្តី រមែងជាមន្ទិលរបស់បព្វជិត ជនទាំងឡាយឃើញនាងមក
 តាមអញ នឹងតិះដៀលថា បព្វជិតនេះ សូម្បីបួសហើយ ក៏មិនអាចលះ
 ភរិយាបាន បើកុមារីនេះ ឈ្លាសវៃ នឹងពោលដល់ហេតុឲ្យនាងសីវលី
 ត្រឡប់ អញនឹងស្តាប់ពាក្យរបស់កុមារីនេះ ហើយបញ្ជូននាងសីវលី
 ត្រឡប់ ទ្រង់ព្រះតម្រិះដូច្នោះហើយ យាងទៅក្បែរកុមារីនោះ កាលនឹង
 សួរ ទើបត្រាស់តាថានេះថា

កុមារិកេ ឧបសេនិយេ និច្ចំ និក្ខលមណ្ឌិតេ
 កស្មា តេ ឯកោ ភុដោ ជនតិ ឯកោ តេន ជនតិ ភុដោ ។

ម្នាលនាងកុមារិកា ជាក្មេងដេកជិតមាតានៅឡើយ មានគ្រឿង
ប្រដាប់មិនឃ្នាតអំពីខ្លួនជានិច្ច ដៃម្ខាងរបស់នាងលាន់ឮសំឡេង
ដៃម្ខាងមិនលាន់ឮសំឡេង តើព្រោះហេតុអ្វី ។

នាងកុមារិកាពោលថា

ឥមស្មី មេ សមណ ហត្ថេ	បដិមុក្កា ទុដីរោ
សង្ឃិដ្ឋា ជាយតេ សន្ទោ	ទុតិយស្សេវ សា ភតិ
ឥមស្មី មេ សមណ ហត្ថេ	បដិមុក្កា ឯកដីរោ
សោ អទុតិយោ ន ជនតិ	មុនិក្ខតោវ តិដ្ឋតិ
វិវាទប្បត្តោ ទុតិយោ	កេនេកោ វិវទិស្សតិ
តស្ស តេ សត្តកាមស្ស	ឯកត្តមុបរោចតំ ។

បពិត្រសមណៈ កងពីរដែលពាក់នឹងដៃរបស់ខ្ញុំនេះ ខ្ទប់គ្នា
ហើយ សំឡេងក៏កើតឡើង នោះជាគតិនៃកងទាំងពីរ
បពិត្រសមណៈ កង ១ ដែលពាក់នឹងដៃរបស់ខ្ញុំនេះ កង
នោះ មិនមានកងឯទៀត ជាគម្រប់ពីរ ទើបមិនលាន់ឮ
សំឡេង ដូចអរិយបុគ្គលជាអ្នកស្ងប់ស្ងៀម ឯបុគ្គលមានគ្នា
ជាគម្រប់ពីរនាក់ រមែងដល់នូវការជជែកគ្នា បុគ្គល ១ នាក់
នឹងជជែកជាមួយនឹងបុគ្គលណាកើត ព្រះអង្គនោះ ជាអ្នក
ប្រាជ្ញានូវឋានសួគ៌ សូមទ្រង់ពេញចិត្តនឹងភាពនៃបុគ្គល

ម្នាក់ឯងចុះ ។

ព្រះមហាសត្វបានស្តាប់ពាក្យរបស់កុមារិកានោះហើយ ទ្រង់បាន
ហេតុឧបការៈ កាលត្រាស់ជាមួយព្រះទេវី ទើបត្រាស់ថា

សុណាសិ សីវលី កាថា កុមារិយា បវេទិតា

បេសិយា មំ ករហិត្តោ ទុតិយស្សេវ សា កតិ

អយំ ទ្វេធា បថោ ភទ្ទេ អនុចិណ្ណោ បថាវិហិ

តេសំ ត្វំ ឯកំ កណ្ណាហិ អហមេកំ បុនាបរំ

មា ច មំ ត្វំ បតិ មេតិ នាហំ ករិយាតិ តំ បុន ។

ម្ចាស់នាងសីវលី នាងពួកថាដែលនាងកុមារិកាពោល

ហើយឬទេ នាងកុមារិកាគិះដៀលនូវអាត្មាដូចជាអ្នកបម្រើ

នោះឯងជាគតិនៃបុគ្គលពីរនាក់ ម្ចាស់នាងដ៏ចម្រើន ផ្លូវ

បែកជាពីរនេះ ដែលអ្នកដើរផ្លូវតែងដើរទៅ បណ្តាផ្លូវទាំង

ពីរនោះ នាងចូរកាន់ផ្លូវ ១ អាត្មានឹងកាន់ផ្លូវ ១ ដទៃទៀត

នាងកុំហៅអាត្មាថាជាស្វាមីរបស់អញ អាត្មាក៏មិនហៅនាង

ថាជាប្រពន្ធទៀតដែរ ។

ព្រះនាងសីវលីទេវី បានស្តាប់ព្រះតម្រាស់របស់ព្រះមហាសត្វហើយ

ក្រាបទូលថា បពិត្រព្រះសម្មតិទេព ទ្រង់ជាក្សត្រដ៏ឧត្តម សូមទ្រង់កាន់

យកផ្លូវខាងស្តាំ ចំណែកខ្ញុំម្ចាស់នឹងកាន់យកផ្លូវខាងឆ្វេង ក្រាបទូល

ដូច្នោះហើយ យាងទៅបានបន្តិច មិនអាចអត់សង្កត់សេចក្តីសោកបាន
ក៏យាងទៅតាមព្រះរាជា ចូលកាន់ថ្វណនគរជាមួយគ្នា ។

រីអាថ៌ធម៌ឯណាពុំទាន់ប្រាកដ បទព្រះបាលីឯណាពុំទាន់ចែង
ច្បាស់ លុះព្រះបានត្រាស់ហើយ ទ្រង់ត្រាស់កន្លះគាថាដូច្នោះថា

ឥមមេវ កេថយន្តា ចូណំ នករមុចាតមុំ ។

ព្រះរាជានិងនាងសីវលី កាលពោលនូវពាក្យនេះហើយ

ក៏ចូលទៅកាន់ថ្វណនគរ ។

កាលយាងចូលទៅហើយ ព្រះមហាសត្វត្រាច់បិណ្ឌបាត ដល់ទ្វារ
ផ្ទះរបស់ជាងពត់ព្រួញ សូម្បីព្រះនាងសីវលីទេវី ក៏យាងទៅតាមអំពីខាង
ក្រោយ ប្រថាប់ឈរក្នុងទីសមគួរនាចំណែកម្ខាង ។ សម័យនោះ ជាង
ព្រួញ កំពុងពោលព្រួញលើអំបែងរងើកភ្លើង នាំយកបាយម៉ានលាបនូវ
ព្រួញ បិទភ្នែកម្ខាង សម្លឹងមើលដោយភ្នែកម្ខាង ពត់ព្រួញឲ្យត្រង់ ព្រះ
មហាសត្វ កាលទតឃើញដូច្នោះ ទ្រង់ព្រះតម្រិះថា បើជាងព្រួញនេះ
ជាមនុស្សឃ្លាសវៃ នឹងពោលហេតុណាមួយដល់អញ អញនឹងសាកសួរ
ជាងព្រួញនេះ ទើបចូលទៅរកជាងព្រួញ ហើយត្រាស់សួរ ។

រីអាថ៌ធម៌ឯណាពុំទាន់ប្រាកដ បទព្រះបាលីឯណាពុំទាន់ចែង
ច្បាស់ លុះព្រះបានត្រាស់ហើយ មានព្រះបន្ទូលសូរស្រួលនូវបទព្រះ
គាថាដូច្នោះថា

កោដ្ឋកេ ឧសុការស្ស	ភត្តកាលេ ឧបដ្ឋិតេ
តត្រិ ច សោ ឧសុកាហ	ឯកំ ទណ្ឌំ ឧដំ កតំ
ឯកញ្ច ចក្កំ និក្កយ្ហ	ជិម្ពមេកេន បេក្ខតិ ។

កាលជិតវេលាកត្ត ព្រះរាជា (ក៏ឈរ) ជិតទ្វារនៃជាន់ព្រួញ
 ជាន់ព្រួញនោះ ធ្មេចភ្នែកម្ខាង សម្លឹងមើលដងព្រួញរៀចមួយ
 ដែលធ្វើឲ្យត្រង់ដោយភ្នែកម្ខាង ជិតខ្លោងទ្វារនោះ ។

លំដាប់នោះ ព្រះមហាសត្វបានត្រាស់នឹងជាន់ព្រួញនោះថា
 ឯវន្តោ សាធុ បស្សសិ ឧសុការ សុណោហិ មេ
 យទេកំ ចក្កំ និក្កយ្ហ ជិម្ពមេកេន បេក្ខសិ ។

ម្នាលជាន់ព្រួញ អ្នកចូរស្តាប់ពាក្យអាត្មា អ្នកធ្មេចភ្នែកម្ខាង
 សម្លឹងមើលដងព្រួញរៀច អ្នកមើលយ៉ាងនេះ ស្រួលឬ ។

ពាក្យដែលជាតាថានោះ មានអត្ថថា នៃជាន់ព្រួញសម្ងាញ់ អ្នក
 បិទភ្នែកម្ខាង សម្លឹងមើលព្រួញដែលរៀចដោយភ្នែកម្ខាង ដោយប្រការ
 ណា អ្នកឃើញការសម្រេចប្រយោជន៍ ដោយប្រការនោះឬ ។

លំដាប់នោះ ជាន់ព្រួញ កាលក្រាបទូលព្រះមហាសត្វ ទើប
 ពោលថា

ធូរិហិ សមណា ចក្ខុហិ	វិសាលំ វិយ ខាយតិ
អប្បត្វា បរមំ លិដ្ឋំ	នុដុកាវាយ កប្បតិ ។

បពិត្រសមណៈ ទីប្រាកដដូចជាទូលាយដោយភ្នែកពីរ កិច្ច
ដោយភាវៈនៃព្រួញត្រង់ រមែងមិនសម្រេច ព្រោះមិន
ឃើញនូវទីរៀចខាងមុខ ។

ឯកញ្ច ចក្កំ និក្កយ្ហ ធិម្ហមេកេន បេក្ខតោ
សម្បត្តា បរមំ សិទ្ធិ ឧដុកាវាយ កប្បតិ ។

កាលបុគ្គលធ្មេចភ្នែកម្ខាង សម្លឹងមើលទីរៀច ដោយភ្នែក
ម្ខាង កិច្ចដោយភាពនៃព្រួញត្រង់ រមែងសម្រេច ព្រោះ
ឃើញទីរៀចខាងមុខ ។

វិវាទប្បត្តោ ទុតិយោ កេនេកោ វិវទិស្សតិ
តស្ស តេ សត្តកាមស្ស ឯកត្តមុបរោចតំ ។

បុគ្គលជាគម្រប់ពីរ រមែងដល់នូវការជជែកគ្នា បុគ្គលម្នាក់
ឯង នឹងជជែកគ្នាជាមួយនឹងអ្នកណាកើត កាលព្រះអង្គ
នោះ ប្រាថ្នានូវឋានសួគ៌ សូមពេញព្រះទ័យនឹងភាពនៃ
បុគ្គលម្នាក់ឯងចុះ ។

ជាងព្រួញនោះ បានថ្វាយឱវាទចំពោះព្រះរាជាយ៉ាងនោះហើយ
ក៏នៅស្ងៀម ។ ព្រះមហាសត្វត្រាប់បិណ្ឌាបាត បានកត្តាហារដែលលាយ
គ្នាហើយ យាងចេញអំពីនគរ ប្រថាប់គង់សោយក្នុងទីដែលមានទឹក
បរិបូណ៌ ទ្រង់សោយព្រះក្រយាស្ងោយស្រេចហើយ ខ្ពរព្រះឱស្ឋ លាង

បាត្រដាក់ចូលស្នោកហើយ ហៅព្រះនាងសីវលីមកត្រាស់ថា

សុណាសិ សីវលី កាថា ឧសុកាវេន វេទិតា
 បេសិយា មំ ករហិត្តោ ទុតិយស្សេវ សា កតិ
 អយំ ទ្វេជា បថោ កទ្ធិ អនុចិណ្ណោ បថាវិហិ
 តេសំ ត្វំ ឯកំ កណ្ណាហិ អហមេកំ បុនាបរំ
 នេវ មំ ត្វំ បតិ មេតិ ឆាហំ ករិយាតិ តំ បុន ។

នៃនាងសីវលី នាងពួកគាថាដែលជាងព្រួញពោលហើយឬ
 ទេ ជាងព្រួញតិះដៀលអាត្មា ដូចជាអ្នកបម្រើ នោះជាគតិ
 នៃបុគ្គលពីរនាក់ ម្នាលនាងដ៏ចម្រើន ផ្លូវបែកជាពីរនេះ
 ដែលអ្នកដើរផ្លូវ តែងដើរទៅ បណ្តាផ្លូវទាំងពីរនោះ នាង
 ចូរកាន់យកផ្លូវ ១ អាត្មានឹងកាន់យកផ្លូវ ១ ដទៃទៀត នាង
 កុំហៅអាត្មាថា ជាស្វាមីរបស់អញ អាត្មាក៏មិនហៅនាងថា
 ជាករិយារបស់អាត្មាដែរ ។

បានឮថា ព្រះនាងសីវលីនោះ សូម្បីព្រះមហាសត្វត្រាស់ថា នាង
 កុំហៅអាត្មាថា ជាស្វាមីរបស់នាង ដូច្នោះ ក៏នៅតែទៅតាមព្រះមហាសត្វ
 នោះឯង ព្រះរាជាក៏មិនអាចឲ្យព្រះនាងសីវលីនោះ យាងត្រឡប់បាន ។
 សូម្បីមហាជនក៏ដើរតាមទ្រង់ទៅ ។ លុះដល់ព្រៃមួយកន្លែង ដែលនៅ
 មិនឆ្ងាយអំពីទីនោះ លំដាប់នោះ ព្រះមហាសត្វទតឃើញដងព្រៃខៀវ

ស្រងាត់ មានព្រះរាជបំណងឲ្យព្រះនាងត្រឡប់ កាលយាងទៅ បាន
 ទតឃើញស្មៅយាបូងក្នុងទីក្បែរផ្លូវ ទ្រង់ដកស្មៅយាបូងនោះ ត្រាស់ហៅ
 ព្រះទេវីមកថា ម្ចាស់នាងសីវលី ចូរនាងមើលស្មៅយាបូងនេះ ស្មៅ
 យាបូងនេះ មិនអាចជាប់គ្នាទៀតបាន យ៉ាងណា ការនៅរួមជាមួយនាង
 របស់អាត្មា ក៏មិនអាចជាប់គ្នាបាន យ៉ាងនោះដែរ ហើយត្រាស់កន្លះ
 គាថាដូច្នោះថា

មុញ្ញា ឦសកា បព្វទ្ធា ឯកា វិហារ សីវលី ។

ម្ចាស់នាងសីវលី នាងចូរនៅម្នាក់ឯងចុះ ដូចស្មៅយាបូង
 ដែលអាត្មាដកហើយ ។

ព្រះនាងបានស្តាប់ព្រះតម្រាស់របស់ព្រះមហាសត្វហើយ ត្រាស់
 ថា ចាប់អំពីនេះទៅ ខ្ញុំមិនបាននៅរួមជាមួយព្រះមហាជនកនិរ្ត្រុរាជ
 ទៀតទេ ព្រះនាងមិនអាចអត់សង្កត់សេចក្តីសោក ផ្តងដើមដៃទាំងពីរ
 បរិទេវនាការដោយអនេកបរិយាយ ដល់នូវវិសញ្ញិភាព ដួលចុះត្រង់ផ្លូវ
 ធ្លា ។ ព្រះមហាសត្វទ្រង់ជ្រាបថា ព្រះនាងសន្ទប់ ក៏ឈានព្រះបាទយាង
 ចូលកាន់ព្រៃ ។ ខណៈនោះ ពួកអាមាត្យយកទឹកមកបោះសរីរៈព្រះ
 នាងសីវលីទេវីនោះ នាំគ្នាច្របាច់ត្រង់ព្រះហស្តនិងព្រះបាទ ព្រះនាងមាន
 ស្មារតីក្រោកឡើង ត្រាស់សួរថា នៃបាទាំងឡាយ ព្រះរាជាយាងទៅខាង
 ណា ។

ពួកអាមាត្យក្រាបទូលសួរថា ព្រះនាងមិនជ្រាបទេឬ ។ ព្រះនាង
មានព្រះសវនីយ៍ថា បាទាំងឡាយ ចូរដើររក ។ ជនទាំងនោះ នាំគ្នារត់
ទៅខាងនោះ ខាងនេះ ក៏មិនបានច្នៃប្រព្រះរាជា ។ ព្រះនាងបរិទេវនាការ
ជាអនេក ហើយឲ្យសាងចេតិយត្រង់ទីដែលព្រះរាជាប្រថាប់ឈរ ឬជា
ដោយគ្រឿងក្រអូប និងកម្រងផ្កាជាដើម ហើយយាងត្រឡប់ទៅកាន់
នគរមិថិលា ។ ឯព្រះមហាសត្វយាងចូលព្រៃហិមពាន្ត ធ្វើអភិញ្ញា ៥
និងសមាបត្តិ ៨ ឲ្យកើតខាងក្នុង ៧ ថ្ងៃ មិនបានមកកាន់ដែនដីមនុស្ស
ទៀតឡើយ ។ ចំណែកព្រះនាងសីវលីទេវីបានយាងត្រឡប់ហើយ ឲ្យ
សាងចេតិយជាច្រើនកន្លែង ក្នុងទីដែលព្រះមហាសត្វត្រាស់ជាមួយជាន់
ព្រួញ ត្រាស់ជាមួយកុមារិកា ទីសោយសាច់ដែលសុនខទម្លាក់ចោល ទី
ត្រាស់ជាមួយមិត្តាជិនតាបស និងជាមួយនារទតាបស គ្រប់កន្លែងហើយ
ឬជាដោយគ្រឿងក្រអូប និងផ្កាកម្រងជាដើម ព្រះនាងចោមពោមដោយ
សេនា យាងដល់មិថិលានគរហើយ អភិសេកព្រះរាជឱរសក្នុងឧទ្យាន
អម្ពវ័ន ព្រះនាងបញ្ជូនព្រះរាជឱរសដែលមានពួកសេនាចោមពោមហើយ
ចូលកាន់ព្រះនគរ ព្រះនាងទ្រង់បួសជាតបស្សិនីដោយខ្លួនឯង នៅក្នុង
ព្រះរាជឧទ្យាននោះ ព្រះនាងធ្វើកសិណបរិកម្ម បានសម្រេចឈាន មាន
ឈានមិនសាបសូន្យ មានព្រហ្មលោកជាទីទៅខាងមុខ ក្នុងទីបំផុតនៃ
ព្រះជន្មាយុ ។ ចំណែកព្រះមហាសត្វ មានឈានមិនសាបសូន្យ ក៏ចូល

ដល់ព្រហ្មលោកដូចគ្នា ។

ព្រះសាស្តា កាលទ្រង់នាំយកព្រះធម្មទេសនានេះ មកសម្តែងហើយ ទើបទ្រង់ត្រាស់ថា ម្ចាស់ភិក្ខុទាំងឡាយ មិនមែនតែក្នុងកាលឥឡូវនេះ ប៉ុណ្ណោះទេ ដែលតថាគតចេញសាងមហាភិនេស្រ្តមណី សូម្បីក្នុងកាល មុន ក៏តថាគតចេញសាងមហាភិនេស្រ្តមណីដូចគ្នា ហើយទ្រង់ប្រជុំ ជាតកថា ទេពធីតារក្សាសមុទ្រក្នុងកាលនោះ បានមកជាឧប្បលវណ្ណា ភិក្ខុនី នារទតាបស បានមកជាសារីបុត្ត មិតាជិនតាបស បានមកជា មោគ្គល្លាន កុមារិកា បានមកជាខេមាភិក្ខុនី ជាងព្រួញ បានមកជា អានន្ទ សីវលីទេវី បានមកជាពហុលមាតា ទីយារុកុមារ បានមកជា ពហុល ព្រះជនកព្រះជននី បានមកជាត្រកូលមហារាជ ចំណែក មហាជនកនរិន្ទរាជ គឺតថាគតអរហន្តសម្មាសម្ពុទ្ធ នេះឯង ។

មហាជនកជាតក ចប់ (១)

១-ស្រង់ចាកអដ្ឋកថា ជាតក មហានិបាត បិ.៦២ ទំ.២១ ឃ.៤៩ ។

មេណ្ឌកសេដ្ឋី

បានឮថា ព្រះសាស្តា កាលចារិកទៅក្នុងអង្គត្តរាបបជនបទ ទ្រង់
 ឃើញឧបនិស្ស័យសោតាបត្តិផលរបស់មនុស្សទាំងនោះ គឺមេណ្ឌកសេដ្ឋី
 ១ ភរិយារបស់សេដ្ឋីនោះ ឈ្មោះនាងចន្ទបទុមា ១ កូនប្រុសឈ្មោះ
 ធនញ្ជ័យសេដ្ឋី ១ កូនប្រុសស្រី ឈ្មោះនាងសុមនទេវី ១ ចៅស្រី
 ឈ្មោះនាងវិសាខា ១ ទាសៈ ឈ្មោះបុណ្ណៈ ១ ទើបទ្រង់យាងទៅកាន់
 ភទ្ទិយនគរ គង់នៅក្នុងជាតិយារ៉ែន ។ មេណ្ឌកសេដ្ឋីបានស្តាប់ការយាង
 មករបស់ព្រះសាស្តាហើយ ។

សួរថា ព្រោះហេតុអ្វី ទើបសេដ្ឋីឈ្មោះថា មេណ្ឌកៈ ។

ឆ្លើយថា បានឮថា ពពៃមានទាំងឡាយ ប្រមាណប៉ុនដំរី សេះ
 និងគោឧសកៈ ជ្រែកផែនដី មានខ្នងទល់គ្នា ផុសឡើងក្នុងទីប្រមាណ ៨
 កវីសៈ ត្រង់ក្រោយផ្ទះរបស់សេដ្ឋីនោះ ពពៃទាំងនោះ មានដុំអំបោះ ៥
 ពណ៌ ចុកក្នុងមាត់ ។ កាលមានសេចក្តីត្រូវការដោយភេសជ្ជៈ មាន
 សប្បី ប្រេង ទឹកឃ្មុំ និងស្ករអំពៅជាដើម ឬដោយវត្ថុជាគ្រឿងបិទបាំង
 គឺសំពត់ (ឬមានសេចក្តីត្រូវការដោយ) ប្រាក់និងមាសជាដើម ជន
 ទាំងឡាយ រមែងនាំដុំអំបោះចេញអំពីមាត់របស់ពពៃទាំងនោះ សប្បី
 ប្រេង ទឹកឃ្មុំ ស្ករអំពៅ សំពត់ស្លៀកដណ្តប់ ប្រាក់មាស រមែងហូរ

ចេញអំពីមាត់ពពែនីមួយៗ គ្រប់គ្រាន់ដល់មនុស្សក្នុងជម្ងឺទ្វីប ។ ចាប់
តាំងអំពីនោះមក ទើបសេដ្ឋីនោះ ប្រាកដឈ្មោះថា មេណ្ឌកសេដ្ឋី ។

សួរថា បុព្វកម្មរបស់សេដ្ឋីនោះ ដូចម្តេច ។

ឆ្លើយថា បានឮថា ក្នុងកាលនៃព្រះពុទ្ធព្រះនាមថា វិបស្សី សេដ្ឋី
នោះ ជាក្លាយរបស់កុដុម្ពិកៈឈ្មោះអវរោជៈ ឈ្មោះថា អវរោជៈ គឺមាន
ឈ្មោះដូចអំពី ។ គ្រានោះ អំរបស់គាត់ប្រារព្ធសាងព្រះគន្ធកុដិដើម្បីព្រះ
សាស្តា គាត់ចូលទៅកាន់សម្លាក់របស់អំហើយពោលថា បពិត្រលោកអំ
យើងទាំងពីរនឹងសាងរួមគ្នា ។

ក្នុងពេលដែលអំនោះឃាត់ថា អញតែម្នាក់ប៉ុណ្ណោះ នឹងសាង
មិនសាធារណៈដល់ជនដទៃឡើយ ទើបគិតថា កាលអំសាងព្រះគន្ធកុដិ
ក្នុងទីនេះហើយ អញគួរបានសាលាឈ្មោះកុញ្ញរក្នុងទីនេះ ទើបឲ្យ
មនុស្សនាំឈើមកអំពីព្រៃ ឲ្យធ្វើសសរយ៉ាងនេះ គឺសសរមួយដើមរំលេច
ដោយមាស សសរមួយដើមរំលេចដោយប្រាក់ សសរមួយដើមរំលេច
ដោយកែវមណី សសរមួយដើមរំលេចដោយរតនៈ ៧ ប្រការ ឲ្យធ្វើផ្ទឹម
សន្ទះទ្វារ សន្ទះបង្អួច បង្អង់ គ្រឿងប្រក់ និងឥដ្ឋទាំងអស់ រំលេចដោយ
វត្ថុ មានមាសជាដើម ឲ្យធ្វើសាលាឈ្មោះកុញ្ញរ សម្រេចដោយរតនៈ ៧
ប្រការ ថ្វាយព្រះតថាគតត្រង់ទីខាងមុខព្រះគន្ធកុដិ ។ នៅខាងលើ
ដំបូលសាលានោះ មានកំពូលបី ដែលសម្រេចហើយដោយដុំមាស មាន

ពណ៌ក្រហមឆ្អិន សម្រេចហើយដោយកែវផលិក និងសម្រេចហើយ
 ដោយកែវប្រពាល ឲ្យសាងមណ្ឌបប្រដាប់ដោយរតនវត្ថុត្រង់កណ្តាលនៃ
 សាលាល្មោះកុញ្ញរនោះ តម្កល់ធម្មាសនៈទុក ។ ជើងធម្មាសនៈនោះ
 សម្រេចដោយមាស មេត្រៃទាំង ៤ ក៏ដូចគ្នា ហើយឲ្យធ្វើពពែមាស ៤
 តម្កល់ទុកខាងក្រោមនៃជើងទាំង ៤ របស់អាសនៈ ឲ្យធ្វើពពែមាស ២
 ទុកខាងក្រោមតាំងសម្រាប់រងជើង ឲ្យធ្វើពពែមាស ៦ ដាក់ជុំវិញ
 មណ្ឌប ។ ឲ្យត្បាញធម្មាសនៈដោយខ្សែសរសៃល្អិត សម្រេចដោយ
 អំបោះ ត្រង់ខាងក្រោមហើយ ទើបឲ្យត្បាញដោយខ្សែដែលសម្រេច
 ដោយមាស ទុកត្រង់កណ្តាល ហើយឲ្យត្បាញដោយខ្សែសម្រេចដោយ
 កែវមុត្តាទុកខាងលើ ។ បង្អែកនៃធម្មាសនៈនោះ សម្រេចដោយដើម
 ចន្ទន៍ ។ កាលឲ្យសាលាល្មោះកុញ្ញរសម្រេចយ៉ាងនេះហើយ កាល
 នឹងធ្វើការធ្ងន់ ទើបនិមន្តព្រះសាស្តា មួយអន្លើដោយភិក្ខុ ៦ លាន ៨
 សែនរូប បានថ្វាយទានអស់កាល ៤ ខែ ក្នុងថ្ងៃចុងក្រោយ បានថ្វាយ
 ត្រៃបិរវ ។ ក្នុងទានទាំងនោះ បិរវមានតម្លៃ ១ សែនកហាបណៈ ធ្លាក់
 ចុះដល់ភិក្ខុដែលបួសថ្មីក្នុងសង្ឃហើយ ។

បុរសនោះ ធ្វើបុណ្យកម្មក្នុងកាលព្រះពុទ្ធវិបស្សីយ៉ាងនេះហើយ
 ឃ្នាតចាកអត្តភាពនោះ អន្ទោលទៅក្នុងទេវតានិងមនុស្សទាំងឡាយច្រើន
 ជាតិ ក្នុងភទ្ទកប្បនេះ កើតក្នុងត្រកូលសេដ្ឋីមានភោគៈច្រើន ក្នុងក្រុង

ពារាណសី មានឈ្មោះថា ពារាណសីសេដ្ឋី ។ ថ្ងៃមួយ សេដ្ឋីនោះទៅ កាន់ទីបម្រើព្រះរាជា ចូរបុរោហិត ទើបសួរថា លោកអាចារ្យ លោក បានពិនិត្យមើលឫក្សនិងយាមខ្លះដែរឬទេ ។ បុរោហិតពោលថា លោក សេដ្ឋី ខ្ញុំបានពិនិត្យមើលហើយ ការងារដទៃរបស់ពួកយើង មានឬ ។

សេដ្ឋីសួរថា បើដូច្នោះ ការប្រព្រឹត្តទៅក្នុងជនបទដូចម្តេច ។ បុរោហិតពោលថា មានភ័យមួយនឹងកើតឡើង ។

សេដ្ឋីសួរថា ភ័យនោះ ជាអ្វី ។ បុរោហិតពោលថា លោកសេដ្ឋី គឺឆាតកភ័យ (ភ័យកើតអំពីការខ្វះអាហារ) ។

សេដ្ឋីសួរថា នឹងមានក្នុងកាលណា ។ បុរោហិតពោលថា នឹង មានក្នុងកាលកន្លងទៅ ៣ ឆ្នាំ រាប់អំពីឆ្នាំនេះ ។ សេដ្ឋីស្តាប់ពាក្យនោះ ហើយ ឲ្យមនុស្សធ្វើកសិកម្មជាច្រើន ទិញចំពោះតែស្រូវដោយប្រាក់ ដែលមានក្នុងផ្ទះទាំងអស់ ឲ្យធ្វើជម្រក ១២៥០ ដាក់ជម្រកទាំងអស់ឲ្យ ពេញដោយស្រូវ កាលជម្រកមិនគ្រប់គ្រាន់ ក៏ដាក់ក្នុងភាជនៈ មានពាង ជាដើមឲ្យពេញ ហើយដឹករណ្តៅកប់ស្រូវដែលសល់ក្នុងផែនដី ច្របាប់ ស្រូវដែលសល់អំពីកប់ ជាមួយដីស្អិតបូកជញ្ជាំងទាំងឡាយ ។

សម័យតមក កាលភ័យ គឺការអត់ឃ្មានចូលមកដល់ហើយ សេដ្ឋី ក៏បរិភោគស្រូវតាមដែលរក្សាទុក កាលស្រូវដែលដាក់ក្នុងជម្រក និង ភាជនៈ មានពាងជាដើមអស់ហើយ ទើបហៅបរិវារជនមក ហើយពោល

ថា នៃបាទាំងឡាយ អ្នកទាំងឡាយ ចូរទៅកាន់ភ្នំ ហើយរស់នៅ បើ
 បំណងមកកាន់សម្មាសម្ពុទ្ធវិញ ចូរមកក្នុងកាលដែលមានភិក្ខុវារកបានងាយ
 បើមិនចង់មកទេ ក៏ចូររស់នៅទីនោះចុះ ។ ជនទាំងនោះ ទ្រហោយំ មាន
 មុខជោកដោយទឹកភ្នែក ថ្វាយបង្គំសេដ្ឋី សូមខមាទោស អង្គុយនៅអស់
 មួយសប្តាហ៍ ហើយបានធ្វើយ៉ាងនោះ ។ ចំណែកអ្នកបម្រើម្នាក់ឈ្មោះ
 បុណ្ណៈ នៅសល់ក្នុងសម្មាសម្ពុទ្ធវិញនោះ រួមជា ៥ នាក់ គឺសេដ្ឋី ១
 ភរិយារបស់សេដ្ឋី ១ បុត្ររបស់សេដ្ឋី ១ កូនប្រសារបស់សេដ្ឋី ១ ទាសៈ
 ឈ្មោះបុណ្ណៈនោះ ១ ។ ជនទាំងនោះ កាលស្រូវដែលកប់ទុកក្នុង
 ផែនដីអស់ហើយ ដំបំបែកដីដែលបូកត្រង់ជញ្ជាំង ត្រាំទឹក ញ៉ាំងអត្តភាព
 ឲ្យប្រព្រឹត្តទៅដោយស្រូវដែលបានហើយអំពីជញ្ជាំងនោះ ។

ត្រានោះ ភរិយាសេដ្ឋី កាលដីជញ្ជាំងអស់ទៅ ត្រូវសេចក្តីស្រែក
 ឃ្លានគ្របសង្កត់ ដំដីដែលសល់ក្នុងចំណែកនៃជញ្ជាំងទាំងឡាយហើយ
 ត្រាំទឹក បានស្រូវប្រមាណកន្លះអាឡូកៈគឺ ២ នាឡិ បុកហើយកាន់យក
 អង្ករប្រមាណ ១ នាឡិ ដាក់ក្នុងឆ្នាំងមួយ ព្រោះខ្លាចអំពីចោរ ដោយ
 គិតថា ក្នុងកាលកើតធាតកភ័យ ចោរមានច្រើន បិទហើយកប់ទុកក្នុង
 ផែនដី ។ លំដាប់នោះ សេដ្ឋីមកអំពីទីបម្រើព្រះរាជាហើយ ពោលនឹង
 ភរិយាថា នៃនាង ខ្ញុំឃ្លាន វត្ថុណាមួយមានដែរឬទេ ។

ភរិយាមិនបានពោលដល់វត្ថុដែលមាន ថាមិនមាន តែពោលថា

មានអង្ករ ១ នាឡិ ។ សេដ្ឋីសួរថា អង្ករ ១ នាឡិនោះ នៅឯណា ។

ភរិយាឆ្លើយថា ខ្ញុំកប់ទុក ព្រោះខ្លាចចោរ ។ សេដ្ឋីពោលថា បើ ដូច្នោះ ចូរនាងគាស់ឡើងមក ហើយចម្អិនចុះ ។

ភរិយាពោលថា បពិត្រអ្នកជាម្ចាស់ បើដាំបបរអាចគ្រប់គ្រាន់ ២ ពេល បើដាំបាយបានត្រឹមមួយពេលប៉ុណ្ណោះ ខ្ញុំនឹងចម្អិនដូចម្តេច ។

សេដ្ឋីនោះពោលថា បច្ច័យដទៃរបស់ពួកយើងមិនមាន ពួកយើង បរិភោគបាយហើយស្លាប់ ក៏ព្រម ចូរនាងដាំបាយចុះ ។ ភរិយាសេដ្ឋី នោះ ចម្អិនបាយហើយចែកជា ៥ ចំណែក ដួសបាយមួយចំណែកទុក ខាងមុខលោកសេដ្ឋី ។

ក្នុងខណៈនោះ **ព្រះបច្ចេកពុទ្ធ** មួយអង្គ នៅត្រង់ភ្នំគន្ធមាទន៍ ចេញអំពីសមាបត្តិ ។ បានឮថា ខាងក្នុងសមាបត្តិ ការស្រែកឃ្លានរមែង មិនបៀតបៀន ព្រោះផលនៃសមាបត្តិ តែកាលចេញអំពីសមាបត្តិហើយ ការស្រែកឃ្លានដ៏មានកម្លាំង រមែងកើតឡើង ហាក់បីដូចដុតរូរផ្ទៃពោះ ដូច្នោះ ព្រោះហេតុនោះ ទើបព្រះបច្ចេកពុទ្ធអង្គនោះ ពិចារណាមើល ឋាន (ទី) ដែលអាចបានអាហារ ហើយទើបទៅ ។ ក្នុងថ្ងៃនោះ ជនទាំងឡាយណា បានថ្វាយទានដល់ព្រះបច្ចេកពុទ្ធហើយ រមែងបាន នូវសម្បត្តិ មានតំណែងជាសេនាបតីជាដើមណាមួយ ព្រោះហេតុនោះ ព្រះបច្ចេកពុទ្ធនោះ ពិចារណាមើលដោយទិព្វចក្ខុ ត្រិះរិះថា ឆាតកភ័យ

កើតឡើងហើយក្នុងជម្ងឺបទាំងមូល ក្នុងផ្ទះសេដ្ឋី គេចម្អិនបាយដែល
 សម្រេចដោយអង្ករមួយនាឡិ ដើម្បីមនុស្ស ៥ នាក់ អ្នកទាំងនោះ នឹង
 មានសទ្ធាដើម្បីសង្គ្រោះដល់អាត្មាអញដែរឬហ្ន៎ ឃើញភាពដែលជនទាំង
 នោះ ជាអ្នកមានសទ្ធាផង អាចធ្វើការសង្គ្រោះបានផង ទើបកាន់យក
 បាត្រនិងបីវរទៅបង្ហាញខ្លួនត្រង់ទ្វារផ្ទះ អំពីមុខលោកសេដ្ឋី ។ សេដ្ឋី
 នោះ គ្រាន់តែឃើញក៏មានចិត្តជ្រះថ្លា គិតថា អញចូលបន្ទុះឆាតកភ័យបែប
 នេះ ព្រោះអញមិនបានធ្វើទានក្នុងកាលមុន ភក្ត្រនេះ គប្បីរក្សាអញទុក
 ត្រឹមតែមួយថ្ងៃប៉ុណ្ណោះ ចំណែកភក្ត្រដែលអញប្រគេនហើយដល់លោក
 ម្ចាស់ នឹងនាំមកនូវប្រយោជន៍ដល់អញ ជាច្រើនកោដិកប្ប ដូច្នោះហើយ
 យកថាសភក្ត្រនោះចេញ ចូលទៅរកព្រះបច្ចេកពុទ្ធ ថ្វាយបង្គំដោយ
 បញ្ចង្គប្រតិស្ឋាន និមន្តឲ្យចូលទៅកាន់ផ្ទះ កាលលោកគង់លើអាសនៈ
 ហើយ ទើបលាងជើងរបស់លោក ដាក់ថាសភក្ត្រលើតាំងមាស ហើយ
 យកភក្ត្រនោះ ដាក់ក្នុងបាត្រព្រះបច្ចេកពុទ្ធ កាលភក្ត្រសល់ពាក់កណ្តាល
 ព្រះបច្ចេកពុទ្ធយកដៃបិទបាត្រ ។

លំដាប់នោះ លោកសេដ្ឋីពោលថា បពិត្រលោកម្ចាស់ នេះជា
 ចំណែកមួយនៃបាយដែលគេចម្អិនដើម្បីមនុស្ស ៥ នាក់ ដោយអង្ករមួយ
 នាឡិ ខ្ញុំមិនអាចចែកភក្ត្រនេះ ឲ្យជាពីរចំណែកបានទេ សូមលោកម្ចាស់កុំ
 ធ្វើការសង្គ្រោះដល់ខ្ញុំតែក្នុងលោកនេះ ខ្ញុំប្រាថ្នាប្រគេនមិនឲ្យសេសសល់

ឡើយ ហើយបានប្រគេនកត្តទាំងអស់ ។ កាលប្រគេនហើយបានតាំង
 សេចក្តីប្រាថ្នាថា បពិត្រលោកម្ចាស់ ខ្ញុំកុំបីច្បាប់ឆាតកភ័យបែបនេះ ក្នុងទី
 ដែលខ្ញុំកើតឡើយ តាំងអំពីឥឡូវនេះទៅ ខ្ញុំគប្បីឲ្យនូវស្រូវពូជនិងកត្ត
 ដល់មនុស្សក្នុងជម្ងឺទ្វីបទាំងមូល មិនចាំបាច់ (ឲ្យមនុស្សទាំងនោះ) ធ្វើ
 ការងារចិញ្ចឹមជីវិតដោយដៃរបស់ខ្លួនឯង កាលខ្ញុំប្រើឲ្យមនុស្សសម្អាត
 ជង្រុក ១២៥០ ហើយកក់សក់ អង្គុយត្រង់ទ្វារនៃជង្រុកទាំងនោះ ហើយ
 សម្លឹងមើលខាងលើប៉ុណ្ណោះ ផ្ទារនៃស្រូវសាលីក្រហម គប្បីធ្លាក់ចុះមក
 ពេញជង្រុកទាំងអស់ ។ បុគ្គលនេះឯង សូមជាភរិយា បុគ្គលនេះឯង
 សូមជាបុត្រ បុគ្គលនេះឯង សូមជាកូនប្រសាស្រី បុគ្គលនេះឯង សូមជា
 ទាសៈរបស់ខ្ញុំ ក្នុងទីដែលខ្ញុំកើតហើយ ។

ចំណែកភរិយារបស់សេដ្ឋីនោះ គិតថា បើប្តីរបស់អញត្រូវសេចក្តី
 ស្រេកឃ្លានបៀតបៀន អញក៏មិនអាចលេបរួច ទើបប្រគេនចំណែករបស់
 ខ្លួនដល់ព្រះបច្ចេកពុទ្ធ ហើយតាំងសេចក្តីប្រាថ្នាថា បពិត្រលោកម្ចាស់
 តាំងអំពីនេះទៅ ខ្ញុំកុំបីច្បាប់នូវឆាតកភ័យបែបនេះ ក្នុងទីដែលខ្ញុំកើតហើយ
 ម្យ៉ាងទៀត កាលខ្ញុំដាក់ថាសកត្តខាងមុខ ឲ្យនូវកត្តដល់មនុស្សក្នុងជម្ងឺទ្វីប
 ទាំងមូល បើខ្ញុំមិនក្រោកដរាបណា ទីនៃកត្តដែលខ្ញុំដួសហើយ សូមពេញ
 បរិបូណ៌ដូចដើមនោះឯង បុរសនេះ សូមជាស្វាមី បុរសនេះ សូមជាបុត្រ
 ស្ត្រីនេះ សូមជាកូនប្រសា បុរសនេះ សូមជាទាសៈរបស់ខ្ញុំ ។

សូម្បីកូនប្រុសរបស់សេដ្ឋីនោះ ក៏ប្រគេនចំណែករបស់ខ្លួនដល់
 ព្រះបច្ចេកពុទ្ធហើយតាំងសេចក្តីប្រាថ្នាថា តាំងអំពីនេះទៅ ឆាតកភ័យ
 បែបនេះ កុំបីមានដល់ខ្ញុំឡើយ ម្យ៉ាងទៀត បើខ្ញុំកាន់ចង់ប្រាក់ដាក់
 កហាបណៈ ១ ពាន់ សូម្បីឲ្យកហាបណៈដល់មនុស្សក្នុងជម្ងឺទ្វីបទាំងមូល
 ចង់នោះ ចូរពេញដូចដើម លោកទាំងពីរនោះ សូមជាមាតាបិតា ស្រី
 នេះ សូមជាករិយា បុរសនេះ សូមជាទាសៈរបស់ខ្ញុំ ។

ចំណែកកូនប្រុសស្រីរបស់សេដ្ឋីនោះ ក៏ប្រគេនចំណែករបស់ខ្លួន
 ដល់ព្រះបច្ចេកពុទ្ធ ហើយបានតាំងសេចក្តីប្រាថ្នាថា តាំងអំពីនេះទៅ
 ឆាតកភ័យបែបនេះ ខ្ញុំកុំបីចូបឡើយ ម្យ៉ាងទៀត កាលខ្ញុំកាន់ល្អិតស្រូវទុក
 ខាងមុខ ឲ្យនូវភត្តដែលជាពូជដល់មនុស្សក្នុងជម្ងឺទ្វីបទាំងមូល ការអស់
 ទៅកុំបីប្រាកដ លោកទាំងពីរនេះ សូមជាមាតាបិតាក្មេក បុរសនេះ សូម
 ជាប្តី បុរសនេះ សូមជាទាសៈរបស់ខ្ញុំ ។

សូម្បីទាសៈរបស់សេដ្ឋីនោះ ក៏ប្រគេនចំណែករបស់ខ្លួនដល់ព្រះ
 បច្ចេកពុទ្ធ ហើយតាំងសេចក្តីប្រាថ្នាថា តាំងអំពីនេះទៅ ខ្ញុំមិនគប្បីចូប
 នូវឆាតកភ័យបែបនេះឡើយ ជនទាំងអស់សូមជាចៅហ្វាយ កាលខ្ញុំភ្ជួរ
 ស្រែ គន្លង ៧ ប៉ុនទុកកំរោល គឺខាងឆ្វេង ៣ ខាងស្តាំ ៣ ត្រង់កណ្តាល
 ១ ចូរប្រព្រឹត្តទៅ ។ នាយបុណ្ណៈនោះ ទោះបីប្រាថ្នាតំណែងសេនាបតី
 ក៏អាចបានក្នុងថ្ងៃនោះឯង តែដោយអំណាចសេចក្តីស្រឡាញ់ក្នុងម្ចាស់

ទាំងឡាយ ទើបតាំងសេចក្តីប្រាថ្នាថា ជនទាំងនោះឯង សូមជាចៅហ្វាយ
របស់ខ្ញុំ ។

ក្នុងទីបំផុតនៃវាចារបស់ជនទាំងអស់ ព្រះបច្ចេកពុទ្ធតោលថា
ឯវី ហោតុ ចូរសម្រេចយ៉ាងនោះចុះ ហើយធ្វើអនុមោទនាដោយគាថា
របស់ព្រះបច្ចេកពុទ្ធថា

ឥច្ឆិតំ បត្តិតំ តុយ្ហំ ទិប្បមេវ សមិជ្ឈតុ
សព្វេ បូរេន្តុ សង្កប្បា ចន្ទោ បន្ទរសោ យថា ។
សូមឥដ្ឋផល គឺផលជាទីគាប់ចិត្ត ដែលអ្នកប្រាថ្នាហើយ
តាំងចិត្តហើយ ចូរសម្រេចដល់អ្នក ឲ្យបានឆាប់រួសរាន់
ទាន់ចិត្ត សូមតម្រិះត្រូវទាំងពួងចូរពេញដល់អ្នក ដូចព្រះ
ចន្ទក្នុងថ្ងៃ ១៥ កើត ។

ឥច្ឆិតំ បត្តិតំ តុយ្ហំ ទិប្បមេវ សមិជ្ឈតុ
សព្វេ បូរេន្តុ សង្កប្បា មណី ជោតិរសោ យថា ។
សូមឥដ្ឋផល គឺផលជាទីគាប់ចិត្ត ដែលអ្នកប្រាថ្នាហើយ
តាំងចិត្តហើយ ចូរសម្រេចដល់អ្នក ឲ្យបានឆាប់រួសរាន់
ទាន់ចិត្ត សូមតម្រិះត្រូវទាំងពួង ចូរពេញដល់អ្នក ដូច
កែវមណី មានរស្មីដ៏រុងរឿង ជាកែវវិសេស អាចញ៉ាំង
សេចក្តីប្រាថ្នាទាំងពួង ឲ្យសម្រេចបាន ។

ហើយគិតថា បើអញញ៉ាំងចិត្តរបស់ជនទាំងឡាយនេះ ឲ្យជ្រះថ្លា រមែងគួរ ទើបអធិដ្ឋានថា ជនទាំងនេះ ចូរឃើញអាត្មាអញរហូតដល់ក្នុង គន្ធមាទន៍ ហើយក៏ទៅតាមអាកាស សូម្បីជនទាំងនោះ ក៏បានឈរមើល នុ៎ះឯង ។ ព្រះបច្ចេកពុទ្ធនោះ និមន្តទៅហើយ ចែកភក្ត្រនោះ ដល់ ព្រះបច្ចេកពុទ្ធ ៥០០ អង្គ ដោយអានុភាពនៃព្រះបច្ចេកពុទ្ធទាំងនោះ ភក្ត្រនោះ គ្រប់គ្រាន់ហើយដល់ព្រះបច្ចេកពុទ្ធទាំងអស់ ។ ជនទាំងនោះ បានឈរមើលនុ៎ះឯង ។

ពេលថ្ងៃត្រង់កន្លងទៅហើយ ភរិយាសេដ្ឋីលាងឆ្នាំងបាយ ហើយ បិទគម្របទុក ចំណែកសេដ្ឋីត្រូវសេចក្តីឃ្លានគ្របសង្កត់ ដេកលក់ទៅ លុះភ្ញាក់ឡើងក្នុងពេលល្ងាច ពោលនឹងភរិយារបស់ខ្លួនថា នៃនាង ខ្ញុំ ឃ្លានណាស់ បាយក្តាំងបាតឆ្នាំង មានខ្លះឬហ្ន៎ ។

ភរិយានោះ សូម្បីដឹងថា ខ្លួនលាងឆ្នាំងទុកហើយ ក៏មិនពោលថា មិនមាន គិតថា អញបើកឆ្នាំងបាយហើយ សឹមប្រាប់ ដូច្នោះហើយ ទើប ក្រោកឡើងទៅក្បែរឆ្នាំងបាយហើយបើកគម្របឡើង ។ ខណៈនោះឯង ឆ្នាំងបាយពេញដោយភក្ត្រ មានពណ៌ដូចផ្កាម្លិះក្រពុំ បានទុលគម្របតាំង នៅហើយ ។ ភរិយានោះឃើញភក្ត្រហើយ ជាអ្នកមានសរិះពេញដោយ បីតិ ពោលនឹងសេដ្ឋីថា បពិត្រអ្នកជាម្ចាស់ សូមក្រោកឡើង ខ្ញុំលាងឆ្នាំង បាយបិទទុក តែឆ្នាំងនោះ ពេញដោយភក្ត្រ មានពណ៌ដូចផ្កាម្លិះក្រពុំ

ឈ្មោះថា បុណ្យទាំងឡាយគួរធ្វើ ឈ្មោះថា ទានគួរឲ្យ សូមអ្នកក្រោក
 ឡើងបរិភោគចុះ ។ ភរិយានោះ បានឲ្យភត្តដល់ជនទាំងពីរនាក់ គឺស្វាមី
 និងបុត្រ កាលឪពុកនិងកូននោះ បរិភោគស្រេចហើយ ទើបនាងអង្គុយ
 បរិភោគជាមួយកូនប្រសា ហើយឲ្យភត្តដល់នាយបុណ្ណៈ ។ ទីនៃភត្តដែល
 ជនទាំងនោះ ដួសហើយ រមែងមិនអស់ទៅ ប្រាកដចំពោះត្រង់ទីដែលដួស
 មួយវែកដំបូងប៉ុណ្ណោះ ។ ក្នុងថ្ងៃនោះឯង ជម្រុកជាដើម ក៏ពេញហើយ
 ដោយទំនងដែលពេញពីមុននោះឯង ។ នាងឲ្យធ្វើការប្រកាសក្នុងនគរ
 ថា ភត្តកើតឡើងហើយក្នុងផ្ទះរបស់លោកសេដ្ឋី បុគ្គលណា មានសេចក្តី
 ត្រូវការដោយស្រូវពូជនិងភត្ត ចូរមកទទួលយកចុះ ។ មនុស្សទាំងឡាយ
 កាន់យកភត្តនិងពូជ អំពីផ្ទះរបស់សេដ្ឋីនោះហើយ មនុស្សក្នុងជម្ងឺប
 ទាំងមូល អាស្រ័យសេដ្ឋីនោះ ទើបបាននូវជីវិតនុះឯង ។

សេដ្ឋីនោះ ឃ្នាតចាកអត្តភាពនោះហើយ កើតក្នុងទេវលោក
 អន្ទោលទៅក្នុងទេវលោកនិងមនុស្សលោក ក្នុងពុទ្ធប្បាទនេះ កើតក្នុង
 ត្រកូលសេដ្ឋីក្នុងភទ្ទិយនគរ សូម្បីភរិយារបស់គាត់ ក៏កើតក្នុងត្រកូល
 មានភោគៈច្រើន ចម្រើនវ័យហើយ បានទៅកាន់ផ្ទះរបស់លោកសេដ្ឋី ។
 ពពៃទាំងឡាយ មានប្រការដូចពោលហើយ អាស្រ័យកម្មក្នុងកាលមុន
 របស់សេដ្ឋី ក៏ផុសឡើងខាងក្រោយផ្ទះ សូម្បីកូនប្រុស ក៏បានជាកូនប្រុស
 របស់គាត់ដដែល កូនប្រសាស្រីបានជាកូនប្រសាស្រីរបស់គាត់ដដែល

ទាសៈក៏បានជាទាសៈរបស់សេដ្ឋីនិងភរិយាដដែល ។ ថ្ងៃមួយ សេដ្ឋី
 បំណងដើម្បីល្បួងបុណ្យរបស់ខ្លួន ទើបឲ្យមនុស្សសម្អាតជង្រ្កក ១២៥០
 កក់សក់ហើយអង្គុយត្រង់ទ្វារ សម្លឹងមើលខាងលើ ជង្រ្កកទាំងអស់ពេញ
 ហើយដោយស្រូវសាលីក្រហម មានប្រការដូចពោលហើយ ។ សេដ្ឋី
 នោះ ប្រាថ្នានឹងសាកល្បងបុណ្យរបស់ជនដ៏សេស ទើបពោលនឹងភរិយា
 និងកូនប្រុសជាដើមថា អ្នកទាំងឡាយ ចូរពិសោធបុណ្យរបស់ពួកអ្នក
 ចុះ ។

លំដាប់នោះ ភរិយារបស់សេដ្ឋីនោះ ប្រដាប់ហើយដោយគ្រឿង
 អលង្ការទាំងពួង កាលមហាជនកំពុងមើលនុំ៖ឯង ប្រើឲ្យមនុស្សរាល់
 អង្ករ ឲ្យចម្អិនបាយដោយអង្ករទាំងនោះ អង្គុយលើអាសនៈដែលគេក្រាល
 ទុកហើយត្រង់ខ្លោងទ្វារ កាន់វែកមាស ប្រកាសថា បុគ្គលណាត្រូវការ
 ដោយភក្ត្រ ចូរមក ហើយបានឲ្យភក្ត្រពេញភាជនៈ ដល់ជនដែលមក
 ហើយ ។ ។ កាលគាត់ឲ្យពេញមួយថ្ងៃ ប្រាកដខ្លាំងចំពោះត្រង់ទីដែល
 ដួសដោយវែកដំបូងប៉ុណ្ណោះ ។ បាតដៃខាងឆ្វេងរបស់គាត់ មានក្រឡា
 ចេញជារូបផ្កាល្ងក បាតដៃខាងស្តាំ មានក្រឡាចេញជារូបព្រះចន្ទ ព្រោះ
 គាត់ចាប់ផ្តើមបាយដោយដៃឆ្វេង ចាប់វែកដោយដៃស្តាំ ហើយដួសភក្ត្រ
 ដាក់រហូតពេញបាត្រ ប្រគេនដល់ភិក្ខុសង្ឃរបស់ព្រះពុទ្ធទាំងឡាយក្នុង
 កាលមុន ដោយប្រការដូច្នោះឯង ។ បាតដៃខាងស្តាំរបស់គាត់ មាន

ក្រឡាចេញជារូបព្រះចន្ទ បាតជើងខាងឆ្វេង មានក្រឡាចេញជារូប
ផ្កាយក ព្រោះហេតុដែលគាត់កាន់យកធម្មក្រក ដោយដៃឆ្វេង ត្រង់ទឹក
ប្រគេនដល់ភិក្ខុសង្ឃ ដើរទៅមក ។ ព្រោះហេតុនេះ ទើបពួកញាតិដាក់
ឈ្មោះគាត់ថា ចន្ទបទុមា ។

សូម្បីកូនប្រុសរបស់លោកសេដ្ឋីនោះ កក់សក់ហើយ កាន់យក
ថង់កហាបណៈ ១ ពាន់ ពោលថា អ្នកណាត្រូវការកហាបណៈ ចូរមក
បានឲ្យកហាបណៈពេញភាជន៍ ដល់ពួកជនដែលមកហើយ ។ ។
កហាបណៈ ១ ពាន់ ក៏មាននៅក្នុងថង់ដដែល ។ ចំណែកកូនប្រុសស្រី
របស់សេដ្ឋីនោះ ប្រដាប់ដោយគ្រឿងអលង្ការទាំងពួង កាន់យកល្អីដាក់
ស្រូវ ហើយអង្គុយត្រង់ទីវាល ពោលថា អ្នកត្រូវការស្រូវពូជ ចូរមកចុះ
ហើយបានឲ្យស្រូវពូជពេញភាជន៍ ដល់ជនដែលមកហើយ ។ ។ ល្អី
ស្រូវក៏នៅពេញដូចដើមដដែល ។ ឯទាសៈរបស់សេដ្ឋីនោះ ប្រដាប់
ហើយដោយគ្រឿងអលង្ការទាំងពួង ទឹមគោក្នុងនីមដែលធ្វើអំពីមាស
ដោយខ្សែមាស កាន់យកជន្លូញមាស យកម្រាមដៃទាំង ៥ ជ្រលក់
គ្រឿងក្រអូប ហើយបោះព្រំដល់គោទាំងឡាយ ដែលពាក់ចង្កីមាសត្រង់
ស្នែងទាំងឡាយ ចុះកាន់ស្រែហើយភ្ជួរ ។ គន្ធន៍ ៧ គឺខាងឆ្វេង ៣
ខាងស្តាំ ៣ កណ្តាល ១ បានបែកទៅហើយ ។ អ្នកជម្ងឺបូកាន់យក
ទ្រព្យ មានពូជ ភត្តិ ប្រាក់ មាសជាដើម អំពីផ្ទះសេដ្ឋីប៉ុណ្ណោះ តាម

ដែលខ្លួនគាប់ចិត្ត ។

សេដ្ឋីមានអានុភាពច្រើនយ៉ាងនោះ បានឮថា ព្រះសាស្តាយាង
មកហើយ គិតថា អញនឹងធ្វើការទទួលដំណើរព្រះសាស្តា ខណៈធ្វើ
ដំណើរទៅ ក៏បានចូបពួកតិរិយក្នុងរវាងផ្លូវ សូម្បីត្រូវពួកតិរិយទាំងនោះ
ឃាត់ថា គហបតី លោកជាកិរិយវាទ ទៅកាន់សម្មាកររបស់ព្រះគោតម
ដែលជាអកិរិយវាទដើម្បីអ្វី ។ លោកសេដ្ឋីក៏មិនបានដាក់ចិត្តក្នុងពាក្យ
របស់ពួកតិរិយទាំងនោះ ត្រាច់ទៅហើយ ថ្វាយបង្គំព្រះសាស្តា អង្គុយ
ក្នុងចំណែកម្ខាង ។

លំដាប់នោះ ព្រះសាស្តាត្រាស់អនុបុព្វិកថាដល់សេដ្ឋីនោះ ក្នុង
កាលចប់ទេសនា សេដ្ឋីសម្រេចសោតាបត្តិផល ហើយក្រាបទូលភាព
ដែលខ្លួនត្រូវពួកតិរិយពោលទោស ហើយឃាត់ទុក ចំពោះព្រះសាស្តា ។
លំដាប់នោះ ព្រះសាស្តាត្រាស់ថា ម្ចាស់គហបតី ឈ្មោះថា សត្វទាំងនេះ
រមែងមិនឃើញទោសរបស់ខ្លួន សូម្បីច្រើន រមែងឃើញទោសរបស់ជន
ដទៃ សូម្បីមិនមាន ធ្វើឲ្យមាន ដូចបុគ្គលបាចអង្កាមទៅក្នុងទីនោះ ។
ដូច្នោះហើយ ទើបត្រាស់ព្រះគាថានេះថា

សុទស្សំ វជ្ជមញ្ញេសំ អត្តនោ បន ទុទ្ធសំ
បរេសំ ហិ សោ វជ្ជានិ ឱបុនាតិ យថាកុសំ
អត្តនោ បន នាទេតិ កលីវ កិត្តវា សថោ ។

ទោសរបស់ពួកជនដទៃ ឃើញបានដោយងាយ ចំណែក
 ទោសរបស់ខ្លួន ឃើញបានដោយលំបាក ព្រោះថា បុគ្គល
 នោះ រោយទោសទាំងឡាយ ចំពោះពួកជនដទៃ ដូច
 បុគ្គលរោយអង្គាមដូច្នោះ តែថា រមែងបិទបាំងទោស
 របស់ខ្លួនទុក ដូចព្រានបក្សីបិទបាំងអត្តភាពដោយវត្ថុ
 សម្រាប់បិទបាំង (មានមែកឈើជាដើម) ដូច្នោះ ។

ក្នុងកាលចប់ព្រះធម្មទេសនា មហាជនទាំងឡាយ បានសម្រេច
 អរិយផល មានសោតាបត្តិផលជាដើម ច្រើនសន្ធឹកសន្ធាប់ដោយប្រការ
 ដូច្នោះ ។

មេណ្ឌកសេដ្ឋី ចប់ (១)

១-ស្រង់ចាកអង្គកថា ធម្មបទ បិ.៥២ ទំ.៧៤ ឃ.២៨ ។

ទរិមុខជាតក

ព្រះសាស្តា កាលទ្រង់គង់នៅក្នុងវត្តជេតពនមហាវិហារ ទ្រង់
ប្រារព្ធមហាភិក្ខុស្រ្តមណ៍ ទើបត្រាស់រឿងនេះថា

ក្នុងអតីតកាល ព្រះរាជាព្រះនាមថា មគធរាជ សោយរាជសម្បត្តិ
នៅក្នុងនគររាជគ្រឹះ ។ ក្នុងកាលនោះ ព្រះពោធិសត្វកាន់យកកំណើត
ក្នុងព្រះឧទរនៃអគ្គមហេសីរបស់ព្រះអង្គ ។ ព្រះញាតិទាំងឡាយបាន
ថ្វាយព្រះនាមព្រះពោធិសត្វថា ព្រហ្មទត្តកុមារ ។ ក្នុងថ្ងៃដែលព្រះរាជ
កុមារប្រសូតនុំឯង បុត្តរបស់បុរោហិតក៏កើត ។ ទឹកមុខរបស់កុមារនោះ
ល្អពន់ពេក ព្រោះហេតុនោះ ទើបញាតិរបស់កុមារឲ្យឈ្មោះថា ទរិមុខ ។

កុមារទាំងពីរនោះ ចម្រើនហើយក្នុងរាជត្រកូលប៉ុណ្ណោះ កុមារ
ទាំងនោះ ជាសម្លាញ់នឹងគ្នា លុះមានអាយុ ១៦ វស្សា បានទៅកាន់នគរ
តក្កសិលារៀនសិល្បសាស្ត្រគ្រប់យ៉ាង ហើយនាំគ្នាត្រាច់ទៅក្នុងតាមនិគម
ជាដើម ដោយតាំងចិត្តថា នឹងនាំគ្នាសិក្សាគ្រប់លទ្ធិ និងស្គាល់ទំនៀម
ទម្លាប់តាមតំបន់ ដល់នគរពារាណសី ស្នាក់នៅត្រង់ទេវស្ថាន (កន្លែង
បូជាទេវតា) ។ ស្អែកឡើង នាំគ្នាចូលទៅកាន់នគរពារាណសីដើម្បី
កិក្ខា ។ មនុស្សក្នុងត្រកូលនីមួយៗ ក្នុងនគរពារាណសីនោះ តាំង
ចិត្តថា ពួកយើងនឹងអង្គុយសព្វាហ្មណ៍ ហើយថ្វាយគ្រឿងបូជា ទើបចម្អិន
បាយស ហើយក្រាលអាសនៈទុក ។ មនុស្សទាំងឡាយឃើញជនទាំង

ពីរនោះកំពុងត្រាច់ភិក្ខុ យល់ថា ព្រាហ្មណ៍មកហើយ ទើបអញ្ជើញឲ្យ
 ចូលទៅក្នុងផ្ទះ ក្រាលសំពត់សទុកសម្រាប់ព្រះមហាសត្វ ក្រាលសំពត់
 ក្រហមទុកសម្រាប់ទីមុខកុមារ ។ ទីមុខកុមារឃើញនិមិត្តនោះហើយ
 ដឹងច្បាស់ថា ថ្ងៃនេះ សម្លាញ់របស់អញនឹងបានជាព្រះបាទពារាណសី
 ឯអញនឹងបានជាសេនាបតី ។ ជនទាំងពីរបរិភោគក្នុងទីនោះ ហើយ
 ទទួលយកគ្រឿងបូជា ពោលមង្គលហើយចេញទៅ បានទៅដល់ព្រះ
 រាជឧទ្យាន ។ បណ្តាជនទាំងពីរនោះ ព្រះមហាសត្វផ្ទុំលើផ្ទាំងសិលា
 មង្គល ឯទីមុខកុមារអង្គុយច្របាច់ព្រះបាទរបស់ព្រះមហាសត្វនោះ ។

ថ្ងៃនោះ ជាថ្ងៃទី ៧ នៃការសោយទិវង្គតរបស់ព្រះបាទពារាណសី
 បុរោហិតថ្វាយព្រះភ្លើងព្រះសពហើយ បានផ្សងបុស្សរថ ក្នុងថ្ងៃទី ៧
 ព្រោះរាជសម្បត្តិមិនមានរដ្ឋទាយាទ ។ កិច្ចដែលទាក់ទងដោយការផ្សង
 បុស្សរថ មានជាក់ច្បាស់ហើយ ក្នុងមហាជនកជាតក ។ បុស្សរថនោះ
 ចេញអំពីនគរទៅ មានចតុរង្គសេនាចោមរោម មួយអន្លើដោយតូរ្យតន្ត្រី
 ច្រើនរយ ប្រគំ ដល់ទ្វារព្រះរាជឧទ្យាន ។ គ្រានោះ ទីមុខកុមារបានឮ
 សំឡេងតូរ្យតន្ត្រីហើយ គិតថា បុស្សរថមកហើយ ដើម្បីសម្លាញ់របស់
 អញ ថ្ងៃនេះ សម្លាញ់របស់អញនឹងបានជាព្រះរាជា ហើយនឹងប្រទាន
 តំណែងសេនាបតីដល់អញ ប្រយោជន៍អ្វីរបស់អញដោយការគ្រប់គ្រង
 ផ្ទះ អញនឹងចេញបួស ដូច្នោះហើយ ទើបមិនលាព្រះពោធិសត្វ ទៅ

កាន់ទីសមគួរនាចំណែកម្ខាង ហើយបានឈរក្នុងទីកំបាំង ។ បុរោហិត
 បញ្ឈប់រថត្រង់ទ្វារព្រះរាជឧទ្យានហើយ ចូលទៅកាន់ព្រះរាជឧទ្យាន
 ឃើញព្រះពោធិសត្វផ្ទុំលើមង្គលសិលា ពិនិត្យមើលលក្ខណៈត្រង់ផ្ទៃព្រះ
 បាទហើយ ដឹងថា សត្វនេះ ជាអ្នកមានបុណ្យ អាចគ្រងរាជសម្បត្តិក្នុង
 មហាទ្វីបទាំង ៤ មានទ្វីបតូច ២ ពាន់ ជាបរិវារបាន តែបញ្ញារបស់
 បុគ្គលនេះ ដូចម្តេចហ្ន៎ ទើបឲ្យប្រគំត្បត្រ្រីទាំងអស់ ។ ព្រះពោធិសត្វ
 ភ្ញាក់អំពីផ្ទុំហើយ ទ្រង់យកសំពត់សាដកចេញអំពីព្រះកក្រួត ទតឃើញ
 មហាជនហើយ ទ្រង់យកសំពត់សាដកបិទព្រះកក្រួតវិញ ផ្ទុំបន្តិចទៀត
 រម្ងាប់សេចក្តីក្រវល់ក្រវាយហើយ ក្រោកឡើងប្រថាប់គង់ពត់ភ្នែកលើ
 ផ្ទាំងសិលា ។ បុរោហិតលុតជង្គង់ក្រាបទូលថា បពិត្រព្រះសម្មតិទេព
 រាជសម្បត្តិមកដល់ព្រះអង្គហើយ ។

ព្រះពោធិសត្វសួរថា រាជសម្បត្តិមិនមានរដ្ឋទាយាទទេឬ ។
 បុរោហិតក្រាបទូលថា មិនមានទេ ព្រះអង្គ ។

ព្រះពោធិសត្វពោលថា បើដូច្នោះ ប្រពៃហើយ ។ ជនទាំងនោះ
 បាននាំគ្នាធ្វើការអភិសេកព្រះពោធិសត្វ ត្រង់ព្រះរាជឧទ្យាននោះឯង
 ទ្រង់មិនបានរព្វកដល់ទេវីមុខកុមារ ព្រោះភាពនៃខ្លួនមានយសច្រើន ទ្រង់
 ឡើងរាជរថ មានមហាជនចោមរោម ចូលកាន់នគរ ទ្រង់ធ្វើប្រទក្សិណ
 ហើយប្រថាប់ឈរត្រង់ទ្វារព្រះរាជនិវេសន៍នុំឯង ទ្រង់ពិចារណាដល់

ឋានន្តរៈរបស់អាមាត្យទាំងឡាយ ហើយឡើងកាន់ប្រាសាទ ។

ខណៈនោះ ទេវីមុខកុមារគិតថា ឥឡូវនេះ ឧទ្យានទំនេរហើយ ទើបមកអង្គុយត្រង់មង្គលសិលា ។ លំដាប់នោះ ស្លឹកឈើទុំបានជ្រុះមក ខាងមុខទេវីមុខកុមារ ។ ទេវីមុខកុមារផ្ដើមនូវការអស់ទៅសូន្យទៅក្នុងស្លឹក ឈើទុំប៉ុណ្ណោះ ពិចារណាត្រៃលក្ខណ៍ ញ៉ាំងផែនដីឲ្យលាន់ឮឡើង ញ៉ាំង បច្ចេកពោធិញ្ញាណឲ្យកើតឡើងហើយ ក្នុងខណៈនោះឯង យរាវាសភេទ ក៏អន្តរធានទៅ បាត្រនិងចីវរដែលសម្រេចដោយប្បទិ ក៏ធ្លាក់ចុះមកអំពី អាកាស ស្រាបសរីរៈរបស់លោក ។ រំពេចនោះឯង លោកក៏ជាបុគ្គល ទ្រទ្រង់នូវបរិក្ខារ ៨ សម្បូរដោយឥរិយាបថ ដូចព្រះថេរៈមានវស្សា ៦០ ហោះទៅក្នុងអាកាសដោយប្បទិ បានទៅកាន់ញកក្នុងន្ទមូលកៈ ក្នុង ហិមវន្តប្បទេស ។ ឯព្រះពោធិសត្វក៏សោយរាជសម្បត្តិដោយធម៌ តែ ព្រោះភាពជាអ្នកមានយសច្រើន ទើបទ្រង់ស្រវឹងដោយយស មិននឹកនា ដល់ទេវីមុខសម្លាញ់ អស់កាល ៤០ ឆ្នាំ ។ លុះកន្លងទៅ ៤០ ឆ្នាំ ទ្រង់ រព្យកបានហើយ ទើបត្រាស់ថា ខ្ញុំមានសម្លាញ់ម្នាក់ ឈ្មោះទេវីមុខៈ គេ នៅឯណាហ្ន៎ ដូច្នោះហើយ មានព្រះរាជបំណងនឹងចូបសម្លាញ់នោះ ។ ចាប់តាំងអំពីនោះមក ទ្រង់ក៏ត្រាស់សួររកខាងក្នុងនគរខ្លះ កណ្តាល បរិស័ទខ្លះថា ទេវីមុខៈ សម្លាញ់របស់ខ្ញុំនៅឯណា បុគ្គលណាប្រាប់លំនៅ របស់សម្លាញ់នោះដល់ខ្ញុំ ខ្ញុំនឹងឲ្យយសធំដល់បុគ្គលនោះ ។ កាលទ្រង់

រព្វករៀយ ។ យ៉ាងនេះ ឆ្នាំដទៃកន្លងទៅទៀត អស់ ១០ ឆ្នាំ ។

ក្នុងកាលកន្លងទៅ ៥០ ឆ្នាំ ព្រះទិវមុខបច្ចេកពុទ្ធ រព្វកដល់ ក៏ ជ្រាបថា សម្មាញ្ញនិកដល់អាត្មាអញ ហើយត្រិះរិះថា ឥឡូវនេះ ព្រះ រាជានោះ ទ្រង់ព្រះជរា ចម្រើនដោយព្រះរាជឱរស និងព្រះរាជធីតា អាត្មាអញនឹងទៅសម្តែងធម៌ថ្វាយ ឲ្យទ្រង់បួស ដូច្នោះហើយ ទើបទៅ តាមអាកាសដោយប្រទ្ធិ ចុះត្រង់ព្រះរាជឧទ្យាន អង្គុយលើផ្ទាំងថ្ម ដូច បដិមាមាស ។ នាយឧទ្យានបាលឃើញលោកហើយ ចូលទៅជិត ទូល សួរថា បពិត្រលោកដ៏ចម្រើន លោកម្ចាស់និមន្តមកអំពីទីណា ។

ព្រះបច្ចេកពុទ្ធតបថា អាត្មាមកអំពីញកក្នុងន្ទមូលកៈ ។ អ្នករក្សា ឧទ្យានសួរថា លោកម្ចាស់ឈ្មោះអ្វី ។ ព្រះបច្ចេកពុទ្ធតោលថា អ្នក មានអាយុ អាត្មាកាពឈ្មោះទិវមុខបច្ចេកពុទ្ធ ។ អ្នករក្សាឧទ្យានសួរថា បពិត្រលោកម្ចាស់ លោកម្ចាស់ស្គាល់ព្រះរាជារបស់ខ្ញុំដែរឬ ។

ព្រះបច្ចេកពុទ្ធតោលថា អាត្មាស្គាល់ កាលជាគ្រហស្ថ ទ្រង់ជា សម្មាញ្ញរបស់អាត្មា ។ អ្នករក្សាឧទ្យានតោលថា បពិត្រលោកម្ចាស់ ព្រះរាជាមានបំណងចង់ចូលលោកម្ចាស់ ខ្ញុំនឹងទៅក្រាបទូលព្រះរាជាអំពី ដំណើរដែលលោកម្ចាស់និមន្តមក ។

ព្រះបច្ចេកពុទ្ធតោលថា ចូរអ្នកទៅក្រាបទូលព្រះរាជាចុះ ។ អ្នក រក្សាឧទ្យានទទួលថា សាធុ ហើយប្រញាប់ចេញទៅទូលថ្វាយព្រះរាជា

អំពីដំណើររបស់ព្រះទីមុខបច្ចេកពុទ្ធ ដែលគង់នៅត្រង់ផ្ទាំងថ្មហើយ ។
 ព្រះរាជាត្រាស់ថា បានឮថា សម្មាញ់របស់យើងមកហើយ យើងនឹងទៅ
 សួរសុខទុក្ខលោក ហើយយាងឡើងរថទៅកាន់ព្រះរាជឧទ្យាន មួយអន្លើ
 ដោយបរិវារដ៏ច្រើន ថ្វាយបង្គំព្រះបច្ចេកពុទ្ធ ធ្វើបដិសណ្ឋារៈហើយគង់ក្នុង
 ទីសមគួរនាចំណែកម្ខាង ។ លំដាប់នោះ ព្រះបច្ចេកពុទ្ធច្រើបដិសណ្ឋារៈ
 ចំពោះព្រះរាជាហើយ ពោលពាក្យជាដើមថា សូមថ្វាយព្រះពរព្រហ្មទត្ត
 ទ្រង់សោយរាជសម្បត្តិដោយធម៌ឬ ទ្រង់មិនលុះក្នុងអំណាចអគតិទេឬ ទ្រង់
 មិនបៀតបៀនមហាជនដើម្បីទ្រព្យទេឬ ទ្រង់បំពេញបុណ្យទាំងឡាយ មាន
 ទានជាដើមឬ ហើយពោលបន្តថា សូមថ្វាយព្រះពរព្រហ្មទត្ត ទ្រង់ជរា
 ហើយ ឥឡូវនេះ ជាសម័យរបស់ព្រះអង្គដែលគួរលះបង់នូវកាម ហើយ
 ចេញបួស កាលនឹងសម្តែងធម៌ថ្វាយព្រះរាជា ទើបពោលតាថាដំបូងថា

បង្ហោ ច កាមា បលិទោ ច កាមា
 កយព្វា មេតំ តិម្ភលំ បរុត្តំ
 រដោ ច ធូមោ ច មយា បកាសិតា
 ហិត្វា តុរំ បព្វជ ព្រហ្មទត្ត ។

កាមទាំងឡាយ ដូចកក់ផង កាមទាំងឡាយ ដូចគ្រឿងស្អិត
 ផង នេះជាភ័យមានបួសគល់ ព យ៉ាង ដែលព្រះសម្មាញ់
 ពោលទុកហើយ កាមទាំងឡាយ ដូចធូលីផង ដូចផ្សែងផង

ដែលអាត្មាប្រកាសហើយ បពិត្រព្រះរាជាព្រហ្មទត្ត សូម

ព្រះអង្គលះបង់ (កាមទាំងនោះ) ហើយបួសចុះ ។

ព្រះរាជា កាលទ្រង់ស្តាប់ពាក្យនោះហើយ កាលប្រាប់ភាពដែល
ទ្រង់ជាប់ដោយកិលេសទាំងឡាយ ទើបត្រាស់តាថាទី ២ ថា

កធិតោ ច រត្តោ ច អធិមុច្ឆិតោ ច
កាមេស្វាហំ ព្រាហ្មណា ភីសរូបំ
តំ នុស្សហេ ជីវិតតោ បហាតុំ
កាហាមិ បុញ្ញានិ អនប្បកានិ ។

បពិត្រព្រាហ្មណ៍ ខ្ញុំជាអ្នកជាប់ចំពាក់ ត្រេកអរជ្រុលជ្រប់
ក្នុងកាមទាំងឡាយ ជាអ្នកត្រូវការដោយជីវិត មិនអាច
ដើម្បីលះនូវកាម មានសភាពគួរខ្លាចនោះ បានទេ ខ្ញុំ
នឹងធ្វើបុណ្យទាំងឡាយច្រើន ។

ដែលឈ្មោះថា បុគ្គលអ្នកមានកិលេសកាមយ៉ាងនេះ មិនអាចនឹង
នាំកិលេសកាមនោះ ចេញចាកចិត្តបានទេ ព្រះមហាបុរសអ្នកមានចិត្ត
សៅហ្មងហើយ ព្រោះកិលេសកាមឯណា សូម្បីកាលព្រះបច្ចេកពុទ្ធ
ត្រាស់ដល់គុណរបស់បព្វជ្ជាហើយ ក៏នៅតែត្រាស់ថា ខ្ញុំមិនអាចបួស
បានទេ ។ ព្រះបាទព្រហ្មទត្តអង្គនេះ កាលទ្រង់ពិចារណាមើលពុទ្ធ-
ការកធម៌ ដោយព្រះញាណដែលកើតឡើងក្នុងព្រះអង្គ ទៀបបាទមូល

ព្រះពុទ្ធព្រះនាមទីបង្ក ទ្រង់ឃើញនេក្ខម្មបារមីទី ៣ ហើយ ទើបទ្រង់
សរសើរគុណនេក្ខម្មៈយ៉ាងនេះថា

ឥមំ ត្វំ តតិយំ តាវ ទទ្ធិ កត្វា សមាទិយ
នេក្ខម្មាមិ តំ កច្ច យទិ ពោធិ បត្តមិ ច្ចសិ ។

អ្នកចូរសមាទាន ធ្វើនេក្ខម្មបារមីទី ៣ នេះ ឲ្យមាំមួន បើអ្នក
ចង់លុះនូវពោធិញ្ញាណ ចូរចំពេញនូវនេក្ខម្មបារមីចុះ ។

យថា អដ្ឋយវេ បុរិសោ ចិរំ វុដ្ឋោ ទុក្ខទ្ធិតោ
ន តត្ថ រាតំ អភិជនេតិ មុត្តិយេវ កវេសតិ ។

បុរសដែលជាប់នៅក្នុងគុក អស់កាលយូរ ត្រូវសេចក្តីទុក្ខ
បៀតបៀនហើយ រមែងមិនញាំងសេចក្តីត្រេកអរ ឲ្យកើត
ឡើងក្នុងគុកនោះទេ រមែងស្វែងរកការរួច (ចាកគុក
នោះ) យ៉ាងណា ។

តថេវ ត្វំ សព្វកវេ បស្ស អដ្ឋយវេ វិយ
នេក្ខម្មាភិមុខោ ហោហិ កវតោ បរិមុត្តិយា ។

អ្នក ចូរឃើញនូវភពទាំងអស់ ដូចជាគុកចុះ ចូរបែរមុខ
ទៅរកនេក្ខម្មៈ ដើម្បីរួចចាកភព យ៉ាងនោះដែរ^(១) ។

ព្រះបាទព្រហ្មទត្តនោះ សូម្បីជាបុគ្គលដែលព្រះបច្ចេកពុទ្ធពោល

១-បិ.៧៧ ទំ.៤៣ ឃ.២ ។

សរសើរបព្វជ្ជា ហើយថ្វាយព្រះពរថា សូមមហាបពិត្រ ទ្រង់លះបង់
កិលេសទាំងឡាយ ហើយទ្រង់ជាសមណៈចុះ ក៏នៅតែត្រាស់ថា ខ្ញុំមិន
អាចលះបង់នូវកិលេសទាំងឡាយ ហើយបួសជាសមណៈបានទេ ។

បានឮថា មនុស្សឆ្គួតក្នុងលោកនេះ មាន ៨ ពួក ព្រោះហេតុ
នោះ ទើបបុរាណាចារ្យពោលទុកថា បុគ្គលដែលបានសញ្ញាថា ឆ្គួត មាន
៨ ពួកគឺ

កាមុម្មត្តកោ ឆ្គួតព្រោះកាម គឺធ្លាក់នៅក្នុងអំណាចលោភៈ ១ ។

កោធុម្មត្តកោ ឆ្គួតព្រោះក្រោធុ គឺធ្លាក់នៅក្នុងអំណាចទោសៈ ១ ។

ទិដ្ឋម្មត្តកោ ឆ្គួតព្រោះទិដ្ឋិ ឬឆ្គួតព្រោះលទ្ធិ គឺធ្លាក់ក្នុងអំណាច
ការយល់ខុស ១ ។

មោហុម្មត្តកោ ឆ្គួតព្រោះវេជ្ជង គឺធ្លាក់ក្នុងអំណាចការមិនដឹង ១ ។

យក្ខុម្មត្តកោ ឆ្គួតព្រោះយក្ខុចូល គឺធ្លាក់ក្នុងអំណាចយក្ខុ ១ ។

បិត្តុម្មត្តកោ ឆ្គួតព្រោះប្រមាត់កម្រើក គឺធ្លាក់ក្នុងអំណាចរបស់
ប្រមាត់ ១ ។

សុរុម្មត្តកោ ឆ្គួតព្រោះសុរា គឺធ្លាក់ក្នុងអំណាចរបស់សុរា ១ ។

វៀសនុម្មត្តកោ ឆ្គួតព្រោះវិនាស គឺធ្លាក់ក្នុងអំណាចនៃសេចក្តី
វិនាសទ្រព្យជាដើម ១ ។

ក្នុងឆ្គួត ៨ ពួកនេះ ព្រះមហាសត្វក្នុងជាតិកនេះ ឆ្គួតព្រោះធ្លាក់

ក្នុងកាម ធ្លាក់ក្រោមអំណាចសេចក្តីលោភ ទើបមិនដឹងគុណរបស់បព្វជ្ជា ។

សួរថា សេចក្តីលោភនេះ ធ្វើវត្ថុដែលមិនជាប្រយោជន៍ ទម្ងាយ
គុណដូចប្រការដែលពោលមកហើយនេះ តើហេតុអ្វី ទើបសត្វទាំងឡាយ
មិនអាចរួចផុតបាន ។

ឆ្លើយថា ព្រោះការលោភនោះ ចម្រើនមកហើយ ដោយរួមគ្នា
ច្រើនសែនកោដិកប្ប ក្នុងសំសារៈដែលមិនដឹងខាងដើមនិងទីបំផុត កាល
បើដូច្នោះ ទើបបណ្ឌិតទាំងឡាយ លះដោយអំណាចការពិចារណាច្រើន
យ៉ាងថា កាមទាំងឡាយ មានសេចក្តីត្រេកអរតិចជាដើម ។

ព្រះទេវីមុខបច្ចេកពុទ្ធ សូម្បីព្រះមហាសត្វត្រាស់ថា ខ្ញុំមិនអាច
បួសបានទេ ក៏មិនដាក់ធុរៈ កាលនឹងថ្វាយព្រះឱវាទឲ្យក្រៃលែង ទើប
ពោលតាថា ២ ថា

យោ អត្តកាមស្ស ហិតានុកម្មិនោ
ឱវជ្ជមាណោ ន កហេតិ សាសនំ
ឥនមេវ សេយ្យោ ឥតិ មញ្ញមាណោ
បុនប្បុនំ កត្តមុហេតិ មន្វោ ។

បុគ្គលណា កាលគេប្រាថ្នាសេចក្តីចម្រើន អនុគ្រោះ
ដោយប្រយោជន៍ ប្រៀនប្រដៅ តែមិនធ្វើតាមពាក្យ
ប្រៀនប្រដៅ សម្គាល់ថា នេះឯងប្រសើរ ជាមនុស្ស

ល្ងង់ខ្លៅ រមែងចូលទៅកាន់គភ៌ញាយ ។ ។

សោ ឃោររូបំ និរយំ ឧបេតិ

សុភាសុភំ មុត្តករីសប្បំ

សត្តា សកាយេ ន ជហន្តិ តិច្ឆា

យេ ហោន្តិ កាមេសុ អរីតរាតា ។

បុគ្គលល្ងង់ខ្លៅនោះ រមែងចូលទៅកាន់នរក មានសភាពដ៏
ពន្លឺក ជាទីមិនស្អាតដល់ពួកកុលបុត្តអ្នកស្អាត ពេញដោយ
មូត្រនិងករីសៈ សត្វទាំងឡាយណា ជាអ្នកមិនទាន់ប្រាស
ចាករាគៈ ជាប់ចំពាក់ក្នុងកាមទាំងឡាយ សត្វទាំងឡាយ
នោះ រមែងមិនលះបង់នូវសកាយៈ (ការនៅក្នុងគភ៌) ។

ព្រះទីវីមុខបច្ចេកពុទ្ធ កាលសម្តែងទុក្ខដែលមានការចុះកាន់គភ៌
ជាមូលផង មានការបរិហារជាមូលផង ឥឡូវនេះ កាលសម្តែងដល់ទុក្ខ
ព្រោះចេញចាកគភ៌ជាមូល ទើបពោលមួយគាថាកន្លះថា

មិឡេន លិត្តា រុហិរេន មក្ខិតា

សេម្ពេន លិត្តា ឧបនិក្ខមន្តិ

យំ យំ ហិ កាយេន ផុសន្តិ តារេន

សព្វំ អសាតំ ទុក្ខមេវ កេវលំ ។

សត្វទាំងឡាយ ប្រសូត (ចាកគភ៌នៃមាតា) រមែង

ជាប់ដោយលាមក ប្រឡាក់ដោយឈាម ជាប់ដោយ
រម្មិល ប៉ះពាល់នូវទ្វារជាទីប្រសូតណា ។ ដោយកាយ
ក្នុងខណៈនោះ ទ្វារទាំងអស់នោះ ជាប់សមិទស្តាត
សុទ្ធតែជាទុក្ខទាំងអស់ ។

ទិស្វា វនាមិ ន ហិ អញ្ញតោ សវំ

បុព្វេនិវាសំ ពហុកំ សរាមិ ។

អាត្មាឃើញ ទើបពោល មិនមែនស្តាប់អំពីបុគ្គល

ដទៃទេ អាត្មារកឃើញនូវបុព្វេនិវាសច្រើន ។

ឥឡូវនេះ ព្រះសាស្តាទ្រង់ត្រាស់ដឹងក្រែលែងហើយ កាលត្រាស់
ថា ព្រះបច្ចេកពុទ្ធនោះ សង្រ្គោះព្រះរាជាដោយព្រះគាថាជាសុភាសិត
យ៉ាងនេះហើយ ទើបទ្រង់ត្រាស់កន្លះគាថាចុងក្រោយថា

ចិត្រាហិ កាថាហិ សុភាសិតាហិ

ទរីមុខោ និជ្ឈាបយី សុមេធំ ។

ព្រះបច្ចេកពុទ្ធ ព្រះនាមទរីមុខៈ ពន្យល់ស្តេចព្រហ្មទត្ត
មានប្រាជ្ញាល្អ ដោយគាថាទាំងឡាយដ៏វិចិត្រ ដែល
សម្តែងហើយដោយល្អ ។

ព្រះបច្ចេកពុទ្ធ កាលសម្តែងទោសក្នុងកាមទាំងឡាយ ញ៉ាំងព្រះ
រាជាឲ្យទ្រង់កាន់យកពាក្យរបស់លោកយ៉ាងនេះហើយ ទើបពោលថា

សូមថ្វាយព្រះពរមហាបពិត្រ ឥឡូវនេះ ទ្រង់បួស ឬមិនបួស ក៏តាមព្រះ
 រាជហឫទ័យចុះ តែអាត្មាកាពបានសម្តែងទោសក្នុងកាមទាំងឡាយ និង
 អានិសង្សក្នុងការបួស ថ្វាយមហាបពិត្រហើយ សូមទ្រង់កុំប្រមាទ ហើយ
 បានហោះទៅក្នុងអាកាស ជាន់ពពក ទៅកាន់ញកក្នុងន្ទមូលកៈវិញ ដូច
 ស្តេចហង្សមាសដូច្នោះ ។ ព្រះមហាសត្វទ្រង់ផ្តងអញ្ញាលីដ៏រុងរឿង
 ដោយម្រាម ១០ ដាក់លើព្រះសិរសា នមស្តារ កាលព្រះបច្ចេកពុទ្ធទៅ
 ផុតកន្ទុយភ្នែកហើយ ទើបឲ្យហៅព្រះរាជបុត្តច្បងមកគាល់ ទ្រង់ប្រគល់
 រាជសម្បត្តិ កាលមហាជនកំពុងយំ ទ្រង់លះកាមទាំងឡាយទៅកាន់ព្រៃ
 ហិមពាន្ត សាងបណ្ណសាលា បួសជាឥសី មិនយូរប៉ុន្មាន ក៏បានញ៉ាំង
 អភិញ្ញានិងសមាបត្តិឲ្យកើតឡើង ក្នុងកាលអស់ព្រះជន្មាយុ ក៏បានទៅ
 កាន់ព្រហ្មលោក ។

ព្រះសាស្តា កាលទ្រង់នាំយកព្រះធម្មទេសនានេះ មកសម្តែង
 ហើយ ទើបប្រកាសសច្ចៈទាំងឡាយ ក្នុងកាលចប់សច្ចៈទាំងឡាយ ជន
 ទាំងឡាយ បានជាព្រះសោតាបន្នបុគ្គលជាដើម ច្រើនសន្ធិកសន្ធាប់
 ហើយទ្រង់ប្រជុំជាតកថា ព្រះរាជាក្នុងកាលនោះ គឺតថាគតនេះឯង ។

ទីមុខជាតក ចប់ (១)

១-ស្រង់ចាកអដ្ឋកថា ជាតក ឆក្កនិបាត បិ.៥៧ ទំ.៣៨ ឃ.១៤២ ។

វិជ្ជាធរជាតក (១)

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធលោកត្ថចរិយា ទើបត្រាស់រឿងនេះថា

ក្នុងអតីតកាល ព្រះបាទព្រហ្មទត្តសោយរាជសម្បត្តិនៅក្នុងនគរ ពារាណសី ព្រះពោធិសត្វជាសក្កទេវរាជ ។ ក្នុងកាលនោះ វិជ្ជាធរ ម្នាក់រាយមន្តហើយ ចូលទៅកាន់បន្ទប់ដ៏មានសិរីក្នុងពេលរាត្រី ប្រព្រឹត្ត កន្លងក្នុងអគ្គមហេសីនៃព្រះបាទពារាណសី ទាសីរបស់ព្រះនាងបានដឹង ហើយ ទើបព្រះនាងចូលគាល់ព្រះរាជាខ្លួនឯង ក្រាបទូលព្រះរាជាថា បពិត្រព្រះសម្មតិទេព បុរសម្នាក់ចូលមកក្នុងបន្ទប់ដ៏មានសិរី កណ្តាល រាត្រី បំពានលើខ្ញុំម្ចាស់ ។

ព្រះរាជាត្រាស់សួរថា នាងអាចធ្វើត្រៀងសម្គាល់ គឺសញ្ញាណា មួយទុកលើបុរសនោះ បានដែរឬទេ ។

ព្រះនាងក្រាបទូលថា បពិត្រព្រះសម្មតិទេព ខ្ញុំម្ចាស់អាច ។ ព្រះ នាងឲ្យដាក់ជាតិហ៊ីង្កុល (ទឹកល័ក្ត) ក្នុងថាសយកមកថ្វាយ កាលបុរស នោះ មកក្នុងពេលរាត្រី រួមអភិរម្យហើយ ព្រះនាងប្រថាប់ម្រាមទាំង ៥ លើខ្នង បានក្រាបទូលព្រះរាជាអំពីព្រលឹម ។ ព្រះរាជាបញ្ជាមនុស្ស

១-បិដកខ្មែរ ជា បព្វជិតវិហេវកជាតក ។

ទាំងឡាយថា អ្នកទាំងឡាយ ចូរទៅ ចូរនាំគ្នាពិនិត្យគ្រប់ទិស ហើយ ចាប់បុរសដែលមានស្នាមលក់ក្រមាម ៥ នៅលើខ្នង ។ ចំណែកវិជ្ជាធរ នោះ កាលធ្វើអនាចារក្នុងពេលយប់ហើយ ពេលថ្ងៃ ក៏ឈរជើងមួយ នមស្ការព្រះអាទិត្យត្រង់ទីរហោឋាន ។ រាជបុរសឃើញបុរសនោះហើយ ក៏នាំគ្នាព័ទ្ធចាប់ ។ បុរសនោះគិតថា កម្មរបស់អញប្រាកដហើយ ទើប រាយវេទហោះទៅក្នុងអាកាស ។

ព្រះរាជាទ្រង់ឃើញបុរសនោះហោះទៅហើយដែរ ទើបត្រាស់សួរ រាជបុរសដែលមកហើយថា អ្នកទាំងឡាយបានឃើញដែរឬទេ ។ រាជ បុរសក្រាបទូលថា បានឃើញព្រះអង្គ ។

ព្រះរាជាត្រាស់សួរថា គេនុំ៖ ជានរណា ។ រាជបុរសក្រាបទូល ថា បពិត្រព្រះសម្មតិទេព ជាបព្វជិត ។ បានឮថា ពេលយប់ បុរស នោះ ធ្វើអនាចារ តែពេលថ្ងៃ បុរសនោះ នៅដោយភេទបព្វជិត ។ ព្រះ រាជាទ្រង់ខ្វល់នឹងបព្វជិតទាំងឡាយថា បព្វជិតទាំងនេះ ពេលថ្ងៃប្រព្រឹត្ត ភេទសមណៈ ពេលយប់ធ្វើអនាចារ ព្រះរាជាទ្រង់យល់ខុស ទើបទ្រង់ឲ្យ វាយសួរប្រកាសថា អ្នកទាំងឡាយ ចូរស្តាប់ព្រះរាជឱង្ការក្នុងទីដែលខ្លួន បានឮហើយថា បព្វជិតទាំងអស់ ចូរចៀសចេញអំពីអាណាចក្តរបស់ យើង ដូច្នោះហើយ ទើបបព្វជិតទាំងអស់គេចចេញអំពីដែនកាសិ ដែល មានទំហំ ៣០០ យោជន៍ បាននាំគ្នាទៅកាន់រាជធានីដទៃ ។ ។

សមណព្រាហ្មណ៍ដែលទ្រទ្រង់ធម៌ សូម្បីតែម្នាក់ ដែលឲ្យឱវាទដល់
 មនុស្សទាំងឡាយក្នុងដែនកាសិ មិនមាន ។ មនុស្សទាំងឡាយដែល
 មិនបានទទួលឱវាទ បានជាបុគ្គលពាលគ្រោតគ្រោត មនុស្សទាំងឡាយ
 លះបង់ទាននិងសីលជាដើម ស្លាប់ហើយ ដោយច្រើន កើតក្នុងអបាយ
 ឈ្មោះថា កើតក្នុងស្ថានសួគ៌ មិនមាន ។

សក្កទេវរាជ កាលមិនឃើញទេវបុត្តប្តី ។ កើតឡើង ទើបពិចារណា
 មើលថា មានហេតុអ្វីហ្ន៎ ទ្រង់ជ្រាបថា ព្រះបាទពារាណសីទ្រង់ពិរោធ
 ព្រោះអាស្រ័យវិជ្ជាធរ ទ្រង់បណ្តេញបព្វជិតចេញអំពីដែន ព្រោះទ្រង់
 យល់ខុស អ្នកដទៃក្រៅអំពីអញ ដែលអាចទម្លាយនូវការប្រកាន់ខុស
 របស់ព្រះរាជាអង្គនេះ មិនមាន អញនឹងជាទីពឹងរបស់ព្រះរាជានិងអ្នក
 ដែនទាំងឡាយ ហើយយាងទៅកាន់សម្នាក់ **ព្រះបច្ចេកពុទ្ធ** ទាំងឡាយ
 ត្រង់ញកក្នុងន្ទមូលកៈ ទ្រង់ថ្វាយបង្គំហើយទូលថា បពិត្រលោកម្ចាស់
 សូមលោកម្ចាស់ទាំងឡាយ ឲ្យព្រះបច្ចេកពុទ្ធចាស់ជរាមួយអង្គដល់ខ្ញុំ ខ្ញុំ
 នឹងឲ្យមហាជនក្នុងដែនកាសិជ្រះថ្លា ។ សក្កទេវរាជបានព្រះសង្ឃត្រូវ
 នោះឯង ។ លំដាប់នោះ ទើបទ្រង់ទទួលយកបាត្រនិងបីវរបស់ព្រះ
 បច្ចេកពុទ្ធនោះ ឲ្យលោកនៅអំពីខាងមុខ ទ្រង់នៅអំពីខាងក្រោយ ទ្រង់
 កាឡាកេទជាមាណាពដែលមានរូបឧត្តម ផ្គង់អញលីលើសិរសា នមស្ការ
 ព្រះបច្ចេកសម្ពុទ្ធ បានហោះលើនគរទាំងមូល ៣ ជុំ មកដល់ទ្វារព្រះ

រាជវាំង បានប្រថាប់ឈរលើអាកាស ។ អាមាត្យទាំងឡាយក្រាបទូល
ព្រះរាជាថា បពិត្រព្រះសម្មតិទេព មាណពរូបស្អាតម្នាក់ នាំសមណៈ
មួយរូបមកឈរលើអាកាស ត្រង់ទ្វារព្រះរាជវាំង ។

ព្រះរាជាទ្រង់ក្រោកចាកអាកាសនៈ ប្រថាប់ឈរត្រង់បង្អួច ទ្រង់ចរចា
ជាមួយសក្កុះនោះថា នៃមាណព អ្នកមានរូបស្អាត ហេតុអ្វី ទើបឈរ
កាន់បាត្រនិងចីវររបស់សមណៈដែលមានរូបអាក្រក់ ហើយនមស្ការ
ដូច្នោះ ហើយត្រាស់ព្រះតាថាទី ១ ថា

ធុព្វណ្ណរូបំ តូមរិយរណ្ណិ
បុរក្ខិត្វា បញ្ចលិកោ នមស្សសិ
សេយ្យោ នុ តេ សោ ឧទាហុ សរិក្ខោ
នាមំ បរស្សត្តនោ ចាបិ ព្រូហិ ។

អ្នកមានពណ៌ទ្រង់ទ្រាយដ៏ល្អ ផ្គង់អញ្ចលិនមស្ការ
តម្កល់នូវបុគ្គលមានរូបអាក្រក់ អំពីខាងមុខ តើបុរស
នោះ ប្រសើរជាងអ្នក ឬប្រហែលគ្នា អ្នកចូរច្រាប់នូវ
ឈ្មោះនៃអ្នកឯទៀតផង នៃខ្លួនផង ។

លំដាប់នោះ សក្កុះទេវរាជត្រាស់តបព្រះរាជាថា មហាបពិត្រ
ឈ្មោះថា សមណៈទាំងឡាយ រមែងជាបុគ្គលគួរគោរព ព្រោះហេតុ
នោះ ទើបខ្ញុំមិនបានហៅឈ្មោះរបស់លោក តែខ្ញុំនឹងច្រាប់ឈ្មោះរបស់

ខ្ញុំដល់ទ្រង់ ហើយបានត្រាស់តាថាទី ២ ថា

ន ឆាមកោត្តំ កណ្ណាត្តិ រាជ

សមគុតានុដ្ឋកតាន ទេវា

អហញ តេ ឆាមធម្យំ វទាមិ

សក្កោហមស្មី តិទសានមិធ្វោ ។

បពិត្រព្រះរាជា ទេវតាទាំងឡាយ មិនកាន់យកនូវ
នាមនិងគោត្ត ព្រះខ្លីណាស្រព អ្នកដល់នូវការស្ងប់
ទាំងប្រព្រឹត្តតាមផ្លូវត្រង់ ប៉ុន្តែខ្ញុំនឹងសូមប្រាប់ឈ្មោះ
(ខ្លួនខ្ញុំ) ដល់ព្រះអង្គ ខ្ញុំជាសក្កៈ ជាធំជាងទេវតា
ជាន់តារត្តិផ្ស ។

ព្រះរាជាស្តាប់ពាក្យនោះហើយ បានត្រាស់សួរដល់អាទិសង្សនៃ
ការថ្វាយបង្គំភិក្ខុ ដោយតាថាទី ៣ ថា

យោ ទិស្វា ភិក្ខុំ ចរណ្ហាបបដ្ឋំ

បុរក្ខិត្វា បញ្ចលិកោ នមស្សតិ

បុត្តាមិ តំ ទេវរាជេតមត្តំ

ឥតោ ចុតោ កី លភតេ សុខំ សោ ។

បុគ្គលណា ឃើញនូវភិក្ខុអ្នកបរិបូណ៌ដោយចរណៈ
ហើយផ្តងអញ្ជូនមស្ការ តម្កល់ទុកក្នុងខាងមុខ

បពិត្រទេវរាជ ខ្ញុំសូមសួរនូវដំណើរនុ៎ះ ចំពោះព្រះ
អង្គ បុគ្គលនោះ លុះច្បាតចាកលោកនេះទៅ រមែង
បានសេចក្តីសុខ ដូចម្តេច ។

សក្តិទេវរាជឆ្លើយតបដោយគាថាទី ៤ ថា

យោ ទិស្វា ភិក្ខុំ ចរណ្ឌបបន្នំ
បុរក្ខិត្វា បញ្ចលិកោ នមស្សតិ
ទិដ្ឋេវ ធម្មេ លភតេ បសំសំ
សក្កញ្ច សោ យាតិ សរីរកេនា ។

បុគ្គលណា ឃើញនូវភិក្ខុដែលបរិបូណ៌ដោយចរណៈ
ហើយផ្តង់អញ្ជូលីនមស្ការ តម្កល់ទុកក្នុងខាងមុខ
បុគ្គលនោះ រមែងបាននូវសេចក្តីសរសើរក្នុងបច្ចុប្បន្ន
លុះបុគ្គលនោះ បែកធ្លាយសរីរកាយ រមែងទៅកាន់
ឋានសួគ៌ ។

ព្រះរាជាទ្រង់ស្តាប់គាថារបស់សក្តិទេវរាជហើយ កម្ចាត់បង្គំនូវការ
ប្រកាន់ខុសរបស់ខ្លួន ពេញព្រះរាជហឫទ័យ បានត្រាស់គាថាទី ៥ ថា

លក្ខិំ វត មេ ឧទទាទិ អន្ធនំ
យំ វាសរំ ភូតិបតិទ្ធស្សាម
ភិក្ខុញ្ច ទិស្វាន តុវញ្ច សត្តិ

កាហាមិ បុញ្ញានិ អនប្បកានិ ។

ឱហ្មំ សិរីរបស់អញកើតឡើងក្នុងថ្ងៃនេះ ព្រោះ
អញបានឃើញនូវវាសវៈ ជាម្ចាស់នៃភូត បពិត្រ
សក្កៈ ខ្ញុំនឹងធ្វើនូវបុណ្យជាច្រើន ព្រោះបានឃើញ
នូវភិក្ខុផង ព្រះអង្គផង ។

សក្កទេវរាជបានស្តាប់ពាក្យនោះហើយ កាលទ្រង់សរសើរបណ្ឌិត
ទើបត្រាស់តាថាទី ៦ ថា

អន្ធា ហាវេ សេវិតញ សបញ្ញា
ពហុស្សុតា យេ ពហុហានចិន្តិដោ
ភិក្ខុញ ទិស្វាន មមញ្ច រាជ
កោហិ បុញ្ញានិ អនប្បកានិ ។

បុគ្គលណា ប្រកបដោយបញ្ញា ជាពហុស្សុត អាច
គិតឃើញនូវហេតុជាច្រើន (ព្រះអង្គ) គប្បីសេព
គប់ (បុគ្គលនោះ) ដោយពិត បពិត្រព្រះរាជា
ព្រោះព្រះអង្គបានឃើញភិក្ខុនិងខ្ញុំ សូមធ្វើបុណ្យជា
ច្រើនចុះ ។

ព្រះរាជាបានស្តាប់ព្រះតម្រាស់នោះហើយ ទើបត្រាស់តាថាចុង
ក្រោយថា

អក្កោជនោ និច្ចបសន្នចិត្តោ
 សព្វាតិដីយាចយោកោ ភវិត្តា
 និហញ្ញ មាណំ អភិវាទយិស្សំ
 សុត្វាន ទេវិន្ទ សុភាសិតានិ ។

បពិត្រព្រះអង្គជាធំជាងទេវតា ខ្ញុំនឹងជាអ្នកមិនមាន
 សេចក្តីក្រោធ មានចិត្តជ្រះថ្លាជានិច្ច ជាអ្នកគួរដល់
 អ្នកដំណើរ និងស្នូមទាំងអស់ សង្កត់សង្កិននូវមានៈ
 ថ្វាយបង្គំ ព្រោះបានស្តាប់នូវសុភាសិត (របស់ព្រះ
 អង្គ) ។

ព្រះរាជា កាលត្រាស់ដូច្នោះហើយ ទ្រង់ចុះអំពីប្រាសាទ ថ្វាយបង្គំ
 ព្រះបច្ចេកពុទ្ធ រួចប្រថាប់ឈរនាចំណែកម្ខាង ។ ព្រះបច្ចេកពុទ្ធគង់
 ពត់ក្នែនក្នុងអាកាស ថ្វាយឱវាទព្រះរាជាថា ថ្វាយព្រះពរមហាបពិត្រ
 វិជ្ជាធរនោះ មិនមែនជាសមណៈ ចាប់ពីពេលនេះទៅ សូមទ្រង់ជ្រាបថា
 លោកសន្និវាសមិនទេឡើយ គង់មានសមណព្រាហ្មណ៍ដែលទ្រង់
 ធម៌ សូមទ្រង់ឲ្យទាន រក្សាសីល ធ្វើឧបោសថកម្មចុះ ។ សូម្បីសក្តិទេវរាជ
 ក៏ទ្រង់ប្រថាប់ឈរត្រង់អាកាស ដោយអានុភាពរបស់សក្តិៈ ប្រទានឱវាទ
 ដល់អ្នកនគរថា តាំងអំពីនេះទៅ អ្នកទាំងឡាយ ចូរកុំប្រមាទ ទ្រង់ឲ្យ
 វាយសួរប្រកាសថា សមណព្រាហ្មណ៍ទាំងឡាយ ដែលគេចទៅហើយ

សូមត្រឡប់មក ។ សក្កទេវរាជនិងព្រះបច្ចេកពុទ្ធបានទៅកាន់លំនៅ
របស់ខ្លួន ។ ព្រះរាជាទ្រង់តាំងនៅក្នុងឱវាទរបស់ព្រះបច្ចេកពុទ្ធ និង
សក្កទេវរាជហើយ បានធ្វើបុណ្យទាំងឡាយ មានទានជាដើម ។

ព្រះសាស្តា លុះទ្រង់នាំយកព្រះធម្មទេសនានេះ មកសម្តែងហើយ
ទើបទ្រង់ប្រជុំជាតកថា ព្រះបច្ចេកពុទ្ធក្នុងកាលនោះ បានបរិនិព្វានហើយ
ព្រះរាជាក្នុងកាលនោះ បានមកជាអានន្ទក្នុងកាលឥឡូវនេះ ចំណែក
សក្កទេវរាជ គឺតថាគតនេះឯង ។

វិជ្ជាធរជាតក ចប់ (១)

១-ស្រង់ចាកអង្គកថា ជាតក ឆក្កនិបាត បិ.៥៧ ទំ.៦២ យ.២៣៦ ។

កុម្មការជាតក

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធការសង្កត់-
សង្កិនកិលេស ទើបត្រាស់រឿងនេះថា

ក្នុងអតីតកាល ព្រះបាទព្រហ្មទត្តសោយរាជ្យក្នុងនគរពារាណសី
ព្រះពោធិសត្វកើតក្នុងត្រកូលស្នូនឆ្នាំង ក្នុងស្រុកក្បែរទ្វារក្រុងពារាណសី
នោះ ចម្រើនវ័យហើយ សន្សំទុកដាក់ទ្រព្យសម្បត្តិ បានកូនប្រុសមួយ
កូនស្រីមួយ ចិញ្ចឹមបុត្តករិយាព្រោះអាស្រ័យការងារធ្វើឆ្នាំង ។ ក្នុងកាល
នោះ ព្រះរាជាព្រះនាមករណ្ណកៈ ក្នុងទន្លេបុរនគរ ដែនកលិង្គៈ កាលយាង
ទៅកាន់ព្រះរាជឧទ្យានជាមួយរាជបរិវារធំ ទតឃើញដើមស្វាយក្បែរទ្វារ
ព្រះរាជឧទ្យាន មានផ្លែគួរចង់សោយ ពេញទៅដោយផ្លែជាចង្កោម ។
គង់លើកដំរីដ៏ប្រសើរដែលកំពុងទៅនោះឯង ទ្រង់លាព្រះហស្ត បេះផ្លែ
ស្វាយមួយ ហើយយាងទៅកាន់ព្រះរាជឧទ្យាន ប្រថាប់គង់លើមង្គល
សិលា ព្រះរាជទានដល់មនុស្សដែលគួរព្រះរាជទានហើយ ទើបសោយ
ផ្លែស្វាយ ។ ចាប់តាំងពីពេលដែលព្រះរាជាទ្រង់បេះផ្លែស្វាយហើយ
មនុស្សដ៏សេសទាំងឡាយ ក៏នាំគ្នាបេះ សូម្បីអាមាត្យ ព្រាហ្មណ៍ និង
គហបតីជាដើម ក៏នាំគ្នាធ្វើផ្លែស្វាយឲ្យជ្រុះ ហើយបរិភោគ ។ ជនដែល
មកឯក្រោយ ក៏ឡើងបេះ ប្រើដំបងគ្រវែង ធ្វើឲ្យបាក់បែកហើយបរិភោគ

សូម្បីតែផ្ទៃខ្លី ៗ ក៏មិនមានសេសសល់ ។

ចំណែកព្រះរាជា ទ្រង់លេងកីឡាក្នុងព្រះរាជឧទ្យានពេញមួយថ្ងៃ
 ហើយ លុះពេលល្ងាច ទ្រង់ប្រថាប់គង់លើកង់ដំរីដ៏ប្រសើរដែលគេតាក់តែង
 ហើយ យាងមក ទតឃើញដើមស្វាយនោះ ទើបចុះអំពីដំរីចូលទៅត្រង់
 គល់ស្វាយ ទ្រង់សម្លឹងមើលបណ្តើរត្រិះរិះបណ្តើរថា ស្វាយនេះ ព្រឹកមិញ
 ពេញទៅដោយផ្លែ ជាចង្កោមល្អពេកណាស់ ធ្វើនូវការមិនផ្អែកក្នុងគល់
 អ្នកមើលទាំងឡាយ ឥឡូវនេះ គេបេះផ្លែអស់ហើយ សល់តែមែកទទេ
 មិនស្អាត ។ កាលទ្រង់មើលហើយមើលទៀត ឃើញដើមស្វាយដទៃ មិន
 មានផ្លែ ប្រថាប់ឈរត្រង់គល់ស្វាយប៉ុណ្ណោះ ធ្វើដើមស្វាយដែលមិនមាន
 ផ្លែឲ្យជាអារម្មណ៍ថា ដើមឈើនោះ បិតនៅយ៉ាងស្រស់ត្រកាល ដូចកំពូល
 ក្នុងកែវមណីត្រង់ល ព្រោះមិនមានផ្លែ ចំណែកស្វាយនេះ ដល់នូវសេចក្តី
 វិនាស ព្រោះចេញផ្លែ សូម្បីត្រង់កណ្តាលផ្ទះនេះ ក៏ដូចគ្នានឹងដើមស្វាយ
 ដែលមានផ្លែ ឯបព្វជ្ជាដូចគ្នានឹងដើមឈើដែលមិនមានផ្លែ បុគ្គលមាន
 ទ្រព្យប៉ុណ្ណោះ ជាអ្នកមានភ័យ ចំណែកបុគ្គលមិនមានទ្រព្យ មិនមាន
 ភ័យទេ សូម្បីអាត្មាអញក៏គប្បីជាអ្នកដូចដើមឈើដែលមិនមានផ្លែ ដូច្នោះ
 ហើយ ទ្រង់កំណត់ត្រៃលក្ខណ៍ ចម្រើនវិបស្សនា ញ៉ាំងបច្ចេកពោធិញ្ញាណ
 ឲ្យកើតឡើងហើយ ទ្រង់ពិចារណាថា ឥឡូវនេះ អញទម្ងាយខ្ទម គឺផ្ទៃ
 មាតាហើយ បដិសន្ធិក្នុងភព ៣ អញផ្តាច់ផ្តិលហើយ បង្គន់នៃឧច្ចារៈគឺ

សំសារៈ អញ្ញាលាងសម្មាតហើយ សមុទ្ធីកភ្នែក អញ្ញបាចឲ្យស្លូតហើយ
កំពែងភ្នែងអញ្ញទម្ងាយហើយ អញ្ញមិនមានបដិសន្ធិទៀតឡើយ ព្រះរាជា
ទ្រង់កំពុងទ្រទ្រង់នូវគ្រឿងអលង្ការទាំងអស់នុ៎ះឯង ប្រថាប់ឈរហើយ ។

លំដាប់នោះ អាមាត្យទាំងឡាយក្រាបទូលថា អតិពហំ បិតត្ថ
មហារាជ បពិត្រមហារាជ ទ្រង់ប្រថាប់ឈរយូរពេកហើយ ។

ព្រះបច្ចេកពុទ្ធពោលថា ន មយំ មហារាជានោ អាត្មាមិន
មែនព្រះរាជារបស់អ្នកទាំងឡាយ បច្ចេកពុទ្ធា ធាម មយំ អាត្មាជា
ព្រះបច្ចេកពុទ្ធ ។

អាមាត្យទាំងឡាយក្រាបទូលថា បពិត្រព្រះសម្មតិទេព ធម្មតា
ព្រះបច្ចេកពុទ្ធទាំងឡាយ មិនដូចទ្រង់ឡើយ ។

ព្រះបច្ចេកពុទ្ធសួរថា បើដូច្នោះ ដូចអ្វី ។

ពួកអាមាត្យក្រាបទូលថា ព្រះបច្ចេកពុទ្ធមិនមានសក់ មិនមាន
ពុកមាត់ បិទបាំងរាងកាយដោយកាសាវពស្រ្ត មិនជាប់ចំពាក់ក្នុងត្រកូល
និងពួកគណៈ មានចំណែកប្រៀបដូចពពកដែលត្រូវខ្យល់បក់ និងប្រៀប
ដូចមណ្ឌលព្រះចន្ទផុតអំពីមាត់រាហូ គង់នៅត្រង់ញែកក្នុងន្ទមូលកៈ នា
ព្រៃហិមពាន្ត បពិត្រព្រះទេវៈ ព្រះបច្ចេកពុទ្ធទាំងឡាយមានសភាពបែប
នេះ ។ ក្នុងខណៈនោះ ព្រះបច្ចេកពុទ្ធលើកព្រះហស្តឡើង ស្ទាបព្រះ
កេសា រំពេចនោះឯង គិហិការៈ ក៏អន្តរធានទៅ សមណភេទក៏ប្រាកដ

ឡើង ។ សមណបរិក្ខារទាំងឡាយ ដែលទ្រង់ត្រាស់យ៉ាងនេះថា
 តិចីរញ្ច បត្តោ ច វាសិ សូចិ ច ពន្ធនំ
 បរិស្សារនេន អដ្ឋេតេ យុត្តយោកស្ស ភិក្ខុនោ ។
 ត្រៃបិវរ បាត្រ កាំបិតកោរ ម្ពល វត្ថពន្ធចង្កេះ និង
 តម្រងទឹក ៨ យ៉ាងនេះ ជាបរិក្ខាររបស់ភិក្ខុដែលប្រកប
 សេចក្តីព្យាយាម ។

បានបិទបាំងកាយរបស់ទ្រង់មួយរំពេច ។ ព្រះបច្ចេកពុទ្ធល្ងរក្នុង
 អាកាស ឲ្យឱវាទដល់មហាជនហើយ បានទៅកាន់ញកក្នុងន្ទមូលកៈ
 នាព្រៃហិមពាន្តទិសខាងជើង តាមអាកាសនុំ៖ងង ។

ចំណែកព្រះរាជាព្រះនាមថា នគ្គជិ ក្នុងនគរតក្កសិលា ដែនគន្ធារៈ
 យាងទៅគង់លើរាជបល្ល័ង្ក ខាងលើផ្ទៃប្រាសាទ ទតឃើញស្រីម្នាក់មាន
 ដៃប្រដាប់ដោយកងកែវមណី ម្ខាងមួយ អង្គុយបុកគ្រឿងក្រអូប ក្នុងទីមិន
 ឆ្ងាយ ទ្រង់ទតបណ្តើរត្រិះរិះបណ្តើរថា កងដៃ (កែវមណី) ទាំងនោះ
 មិនទង្គិចគ្នា មិនមានសំឡេង ព្រោះនៅម្ខាង ១ គឺនៅបែកគ្នា ។
 ក្រោយមក ស្រីនោះ ក៏ដោះកងពីដៃខាងស្តាំ យកទៅពាក់ដៃខាងឆ្វេង
 ហើយក៏ចាប់ទាញនូវដុំលម្អិត មកបុក កងទី ២ ដែលនៅត្រង់ដៃឆ្វេង ក៏
 ប៉ះទង្គិចគ្នា (ជាមួយកងទី ១) ធ្វើសំឡេងឡើង ។ ព្រះរាជាទ្រង់ទត
 ឃើញកងទាំងពីរនោះ ប៉ះគ្នា មានសំឡេងខ្លាំង ទើបទ្រង់ព្រះតម្រិះថា

កងដៃនេះ កាលនៅក្នុងដៃម្ខាងមួយ មិនទង្គិចគ្នា កាលនៅរួមគ្នាទាំងពីរ ក្នុងដៃតែម្ខាង ក៏មានសំឡេងខ្លាំង យ៉ាងណា សូម្បីសត្វទាំងឡាយនេះ ក៏យ៉ាងនោះដូចគ្នា បើនៅម្នាក់ឯង មិនប៉ះទង្គិចគ្នា មិនមានសំឡេង តែលុះមានគ្នា ២-៣ នាក់ ឡើងទៅ ក៏ប៉ះគ្នានឹងគ្នា ធ្វើនូវជម្លោះទាស់ទែង ឯអញពិចារណា (គ្រប់គ្រង) រាស្ត្រក្នុងរាជសម្បត្តិ ២ កន្លែង គឺក្នុងដែនកសិ្មរនិងដែនគន្ធារៈ អញគួរដូចជាកងដៃតែម្ខាង មិនរក្សាបុគ្គលដទៃ រក្សាខ្លួនឯងប៉ុណ្ណោះ ហើយទ្រង់ធ្វើការប៉ះទង្គិចគ្នានៃកងដៃ ឲ្យជាអារម្មណ៍ ទាំងដែលកំពុងអង្គុយនោះឯង ទ្រង់កំណត់ត្រៃលក្ខណ៍ ចម្រើនវិបស្សនា ញ៉ាំងបច្ចេកពោធិញ្ញាណឲ្យកើតឡើងហើយ ។ សេចក្តីដែលសេសសល់ ដូចគ្នានឹងន័យមុននោះឯង ។

នៅឯមិថិលានគរ ក្នុងវិទេហរដ្ឋ ព្រះរាជាព្រះនាមនិមិរាជ សោយព្រះក្រយាស្វាយត្រឹកហើយ មានគណៈអាមាត្យហែហម ប្រថាប់ឈរទតចន្លោះវិថីតាមបង្អួចដែលលើក ។ លំដាប់នោះ ខ្លែងមួយតាបដុំសាច់អំពីជ្រូញអ្នកលក់ ហើយហើរទៅក្នុងអាកាស ។ សត្វទាំងឡាយ មានត្នាតជាដើម ក៏ហើរចោមរោមខ្លែងនោះ ខាងនោះខ្លះ ខាងនេះខ្លះ ប្រើចំពុះចឹក ប្រើស្លាបវាយ ប្រើជើងខ្វំ ព្រោះហេតុនៃអាហារ ។ ខ្លែងនោះ ទ្រាំនឹងការឈឺចាប់មិនបាន ទើបលែងដុំសាច់នោះទៅ សត្វដទៃក៏ពាំដុំសាច់នោះ សត្វដទៃនាំគ្នាបោះបង់ខ្លែងនោះ ហើយដេញតាមសត្វនោះទៅ ។

សូម្បីសត្វនោះក៏លែងដុំសាច់នោះទៀត សត្វដទៃក៏ពាំទៅ បក្សីទាំងឡាយ
 ក៏ចោមរោមចឹកសត្វនោះ យ៉ាងនោះដូចគ្នា ។ ព្រះរាជាទ្រង់ទតឃើញ
 សត្វទាំងនោះហើយ ទ្រង់ព្រះតម្រិះថា បក្សីណា ។ ពាំដុំសាច់ បក្សី
 នោះ ។ ឯង ដល់នូវសេចក្តីទុក្ខ ឯបក្សីណា ។ លែងនូវដុំសាច់នោះ
 ចោល បក្សីនោះ ។ ឯង មានសេចក្តីសុខ កាមគុណ ៥ នេះ បុគ្គល
 ណា ។ ប្រកាន់ទុក បុគ្គលនោះ ។ ឯង មានសេចក្តីទុក្ខ ឯបុគ្គលណា
 មិនប្រកាន់ បុគ្គលនោះឯង មានសេចក្តីសុខ ព្រោះកាមទាំងនេះ ជារបស់
 សាធារណៈសម្រាប់មនុស្សច្រើន ឯអញមានស្រីស្នំ ១៦ ពាន់នាក់ អញ
 គួរលះកាមគុណ ៥ ហើយនៅជាសុខ ដូចខ្មែងដែលចោលដុំសាច់នេះ ។
 ព្រះរាជានោះ ទ្រង់មនសិការដោយឧបាយ ទាំងដែលកំពុងឈរនុះឯង
 ទ្រង់កំណត់ត្រៃលក្ខណ៍ ចម្រើនវិបស្សនា ញ៉ាំងបច្ចេកពោធិញ្ញាណឲ្យ
 កើតឡើង ។ សេចក្តីដែលសេសសល់ ដូចន័យមុននុះឯង ។

ក្នុងឧត្តរបញ្ចាលរដ្ឋ កបិលនគរ ព្រះរាជាព្រះនាមទុម្ពុខៈ សោយ
 ព្រះក្រយាស្វាយព្រឹកហើយ ទ្រង់ប្រដាប់គ្រឿងអលង្ការគ្រប់យ៉ាង មាន
 ពួកអាមាត្យចោមរោម ប្រថាប់ឈរទតលានព្រះរាជរាំង តាមសីហាបញ្ជរ
 ដែលបើក ។ ក្នុងខណៈនោះ អ្នកចិញ្ចឹមគោទាំងឡាយក៏បើកក្រាលគោ
 ពួកគោបាចេញអំពីក្រាល ហើយដេញតាមគោញ្ជីមួយដោយអំណាច
 កិលេស ។ បណ្តាគោទាំងនោះ គោឧសភៈមាឌធំមួយ មានស្នែងដ៏

មុត ឃើញគោដទៃកំពុងដើរមក ត្រូវសេចក្តីកំណាញ់ដោយកិលេសគ្រប
 សង្កត់ ទើបយកស្នែងដ៏មុត បុះត្រង់ចន្លោះជើង ពោះរៀនធំទាំងឡាយ
 របស់គោនោះ ក៏ចេញមកក្រៅតាមមុខរបួស ដល់នូវការអស់ជីវិតក្នុង
 ទីនោះឯង ។ ព្រះរាជាទតឃើញហេតុការណ៍នោះ ទ្រង់ព្រះតម្រិះថា
 សត្វលោកទាំងឡាយ តាំងអំពីសត្វតិរច្ឆានជាដើមឡើងទៅ ដល់នូវ
 សេចក្តីទុក្ខដោយអំណាចកិលេស គោនេះ អាស្រ័យកិលេស ដល់នូវការ
 អស់ជីវិត ។ ពួកសត្វដទៃក៏ញាប់ញ័រ ព្រោះកិលេសទាំងឡាយនោះឯង
 អញ្ជូនរូបហារកិលេស ដែលជាហេតុឲ្យសត្វទាំងឡាយញាប់ញ័រ ។
 ព្រះរាជាទ្រង់ប្រថាប់ឈរនុំឯង កំណត់ត្រៃលក្ខណ៍ ចម្រើនវិបស្សនា
 ញ៉ាំងបច្ចេកពោធិញ្ញាណឲ្យកើតឡើងហើយ ។ អត្ថដ៏សេស ដូចគ្នានឹង
 រឿងមុននុំឯង ។

សម័យថ្ងៃមួយ ព្រះបច្ចេកពុទ្ធទាំងឡាយ ៤ អង្គនោះ កំណត់
 កាលភិក្ខុចារហើយ ក៏ចេញអំពីញកក្នុងន្ទមូលកៈ ទំពារឈើស្នួនឈ្មោះ
 នាគលតា ត្រង់អនោតត្ថស្រះ ជម្រះព្រះកាយហើយ ប្រថាប់ឈរលើ
 ផ្ទាំងមនោសិលា ស្ងៀកស្ងៀង កាន់បាត្រនិងបីវរ ហោះឡើងទៅលើ
 អាកាសដោយប្បទ្ធិ ជាន់ពពកដែលមានពណ៌ ៥ និងន្តទៅ ហើយចុះ
 ក្នុងទីមិនឆ្ងាយអំពីស្រុកក្បែរទ្វារនគរពារាណសី ដណ្តប់បីវរត្រង់ទីស្រុក
 មួយកន្លែង កាន់បាត្រចូលទៅក្នុងស្រុក ត្រាច់បិណ្ឌបាតដល់ទ្វារផ្ទះ

ព្រះពោធិសត្វ ។ ព្រះពោធិសត្វឃើញព្រះបច្ចេកពុទ្ធទាំងនោះហើយ
 ត្រេកអរ និមន្តឲ្យចូលទៅក្នុងផ្ទះ ឲ្យគង់លើអាសនៈដែលក្រាលទុក ថ្វាយ
 ទក្ខិណោទក អង្គាសដោយខាទនីយភោជនីយាហាររបស់ធាន់ដ៏ប្រណីត
 ហើយអង្គុយក្នុងទីសមគួរនាចំណែកម្ខាង ថ្វាយបង្គំព្រះសង្ឃត្រេរទូលសួរ
 ថា បពិត្រលោកម្ចាស់ដ៏ចម្រើន បព្វជ្ជារបស់លោកម្ចាស់ទាំងឡាយ ស្អាត
 ពន់ពេក ឥន្ទ្រិយទាំងឡាយរបស់លោកម្ចាស់ក៏ផ្ទុះផង ឆវីវណ្ណក៏បរិសុទ្ធ
 លោកម្ចាស់ឃើញអារម្មណ៍ដូចម្តេចហ្ន៎ ទើបចូលដល់បព្វជ្ជា ហើយប្រព្រឹត្ត
 បិណ្ឌបាត ។ ព្រះពោធិសត្វបានចូលទៅទូលសួរព្រះបច្ចេកពុទ្ធដ៏សេស
 ដូចទូលសួរព្រះសង្ឃត្រេរដូច្នោះ ។ លំដាប់នោះ ព្រះបច្ចេកពុទ្ធទាំង ២
 អង្គនោះ បានប្រាប់រឿងចេញបួសរឿង ។ ខ្លួន ដល់ព្រះពោធិសត្វនោះ
 ដោយន័យជាដើមថា អាត្មាជាព្រះរាជាឈ្មោះនោះ ក្នុងនគរឈ្មោះនោះ
 ក្នុងដែនឈ្មោះនោះ ហើយបានត្រាស់គាថាមួយអង្គ មួយគាថាថា

អម្ពាហមទ្ធិ រនមន្តរស្មី
 ធីលោកាសំ ផលិតំ សំវិរុទ្ធិ
 តមទ្ធិសំ ផលហោតុ វិកត្តំ
 តំ ទិស្វា ភិក្ខុវិយំ ចរាមិ ។

អាត្មាបានឃើញដើមស្វាយ ដុះលូតលាស់ ក្នុងកណ្តាល
 ព្រៃ ស្វាយមានពណ៌ខៀវ មានផ្លែ អាត្មាឃើញស្វាយ

នោះ បាក់ខ្ទេចខ្ទី ព្រោះហេតុតែផ្ទៃ លុះឃើញស្វាយ
នោះហើយ ទើបអាត្មាប្រព្រឹត្តនូវកិក្ខុចារ (ទៅបួស) ។

សេសំ សុមដ្ឋំ នរីរិណិដ្ឋិតំ
នារី យុកំ ជារយិ អប្បសទ្ធិ
ទុតិយញ្ច អាកម្ម អហោសិ សន្នោ
តំ ទិស្វា ភិក្ខុចារិយំ ចរាមិ ។

នាងនារី (ម្នាក់) ពាក់កង់ជារិការៈនៃកែវមណី ១ គូ
ដ៏ស្អាតរលោង ដែលជនអ្នកចេះ ធ្វើឲ្យសម្រេចហើយ
ឥតឮសូរសំឡេង (ទង្គិចគ្នាឡើយ) លុះដល់អាស្រ័យ
យកមកពាក់ ជាមួយគ្នានឹងកងទី ២ ក៏ (ទង្គិចគ្នា) ឮ
សូរសំឡេង អាត្មាបានឃើញនូវកងនោះហើយ ទើប
ប្រព្រឹត្តនូវកិក្ខុចារ ។

ទិដា ទិដំ កុណាបមាហារន្តំ
ឯកំ សមាណំ ពហុកា សមេច្ច
អាហារហេតុ បរិទាតយីសុ
តំ ទិស្វា ភិក្ខុចារិយំ ចរាមិ ។

ពួកបក្សីច្រើន ចោមរោម ដេញចឹកបក្សី ១ កំពុងពាំដុំ
សាច់ ព្រោះហេតុតែអាហារ អាត្មាបានឃើញបក្សីនោះ

ហើយ ទើបប្រព្រឹត្តនូវភិក្ខុចារ ។

ឧសភាមម្គំ យូថស្ស មជ្ឈេ

វលកក្កំ វណ្ណពលូបបង្គំ

តមទ្ធសំ កាមហេតុ វិតុន្ទំ

តំ ទិស្វា ភិក្ខុចារិយំ ចរាមិ ។

អាត្មាឃើញគោឧសភៈ (មួយ) កណ្តាលហ្វូង មាន
បូកជ្រួញ ។ បរិបូណ៌ដោយសម្បុរនិងកម្លាំង អាត្មាបាន
ឃើញគោឧសភៈនោះ ត្រូវគោឧសភៈដទៃ បុះមុត
(ធ្លាយពោះវៀន) ព្រោះហេតុតែកាម លុះបានឃើញ
គោឧសភៈនោះហើយ ទើបប្រព្រឹត្តនូវភិក្ខុចារ ។

ព្រះពោធិសត្វ កាលបានស្តាប់គាថានីមួយ ។ បានធ្វើការសរសើរ
ព្រះបច្ចេកពុទ្ធគ្រប់ព្រះអង្គថា បពិត្រលោកម្ចាស់ដ៏ចម្រើន ប្រពៃហើយ
អារម្មណ៍នោះ សមគួរសម្រាប់លោកម្ចាស់ទាំងឡាយ ពិតមែន ។ កាល
ព្រះពោធិសត្វស្តាប់ធម្មកថា ដែលព្រះបច្ចេកពុទ្ធ ៤ អង្គនោះ សម្តែង
ហើយ ជាអ្នកមិនជាប់ចំពាក់ក្នុងយរាវាស ។ កាលព្រះបច្ចេកពុទ្ធទាំង
ឡាយនិមន្តទៅហើយ បរិភោគអាហារព្រឹកហើយ អង្គុយជាសុខ បាន
ហៅភរិយាមក ពោលថា នៃនាងដ៏ចម្រើន ព្រះបច្ចេកពុទ្ធ ៤ អង្គនេះ លះ
រាជសម្បត្តិ ចេញបួស មិនមានសេចក្តីប្រកាន់ មិនមានសេចក្តីកង្វល់ ឲ្យ

កាលវេលាកន្លងទៅ ដោយសេចក្តីសុខដែលកើតអំពីបព្វជ្ជា ឯខ្ញុំចិញ្ចឹម
ជីវិតដោយថ្ងៃឃ្នាល ប្រយោជន៍អ្វីដល់ខ្ញុំដោយការគ្រប់គ្រងផ្ទះ ចូរនាង
សង្រ្គោះ គឺចិញ្ចឹមកូននៅក្នុងផ្ទះចុះ ហើយពោល ២ គាថាថា

ករណ្ណាកោ កលិដ្ឋានំ កត្តារាជញ្ច ទត្តជិ
និមិរាជា វិទេហានំ បញ្ចាលានញ្ច ទុម្មុខោ
ឯតេ រជ្ជានិ ហិត្វាន បព្វដីសុ អភិញ្ញាណ ។

ព្រះរាជារបស់អ្នកដែនកលិដ្ឋៈ ព្រះនាមករណ្ណាកៈ ព្រះរាជា
របស់អ្នកដែនគន្ធារៈ ព្រះនាមនត្តជិ ព្រះរាជារបស់អ្នកដែន
វិទេហៈ ព្រះនាមនិមិរាជ ព្រះរាជារបស់អ្នកដែនបញ្ចាលៈ
ព្រះនាមទុម្មុខៈ ព្រះរាជាទាំង ២ ព្រះអង្គនុំ៖ លះបង់នូវ
ដែនទាំងឡាយ ជាអ្នកឥតកង្វល់ បួសហើយ ។

សព្វេមិមេ ទេវសមា សមាគតា
អត្តិ យថា បដ្ឋលិតោ តថេវិមេ
អហំបិ ឯកោ ចរិស្សាមិ ភក្តិវិ
ហិត្វាន កាមានិ យថោទិកានិ ។

ព្រះរាជាទាំងអស់អង្គនេះ ប្រហែលគ្នានឹងវិសុទ្ធិទេវតា
បានមកចូបគ្នាហើយ ព្រះរាជាទាំងនេះ (រុងរឿង
ដោយគុណទាំងឡាយ មានសីលគុណជាដើម) ដូច

ជាភ្លើងដែលភ្លឺរុងរឿងដូច្នោះឯង ម្ចាស់នាង មានកក្រ
ចំណែកខាងបង ក៏នឹងលះបង់នូវកាមទាំងឡាយ ជា
ចំណែកដែលខ្លួននឿយណាយហើយ ប្រព្រឹត្តតែម្នាក់
ឯង ។

ភរិយានោះ កាលបានស្តាប់ពាក្យរបស់ព្រះពោធិសត្វហើយ ទើប
ពោលថា បពិត្រអ្នកជាម្ចាស់ តាំងអំពីកាលបានស្តាប់ធម្មកថារបស់
ព្រះបច្ចេកពុទ្ធហើយ សូម្បីចិត្តខ្ញុំ ក៏មិនស្ថិតនៅក្នុងផ្ទះ ហើយបានពោល
តាថានេះថា

អយមេវ កាលោ ន ហិ អញ្ញោ អត្ថិ
អនុសាសិតោ មេ ន ភវេយ្យ បច្ឆា
អហម្បិ ឯកា ចរិស្សាមិ ភក្កវ
សកុណីវ មុត្តា បុរិសស្ស ហត្តា ។

កាលនេះ ជាកាលគួរ (នឹងបួសហើយ) ឥតមាន
កាលដទៃទៀតឡើយ (ព្រោះ) ដល់ទៅពេលក្រោយ
បុគ្គលជាអ្នកប្រៀនប្រដៅខ្ញុំ មិនមានទេ បពិត្រអ្នក
មានកក្រ ខ្ញុំនឹងប្រព្រឹត្តតែម្នាក់ឯង ដូចជាមេបក្សីដែល
រួចអំពីដៃនៃបុរស ។

ព្រះពោធិសត្វ កាលបានស្តាប់ពាក្យរបស់នាងហើយ បាននៅ

ស្ងៀម ។ ភរិយាព្រះពោធិសត្វនោះ បំណងនឹងបញ្ជាតព្រះពោធិសត្វ ហើយបួសមុន ទើបពោលថា បពិត្រអ្នកជាម្ចាស់ ខ្ញុំនឹងទៅកំពង់ទឹក សូម អ្នកមើលកូន ហើយកាន់យកក្នុងទឹក ធ្វើអាកប្បកិរិយាដូចដើរទៅកំពង់ ទឹក គេចទៅដល់សម្ងាត់របស់ពួកតាបស ដែលនៅជិតនគរហើយ ក៏ បួស ។ ព្រះពោធិសត្វដឹងថា នាងមិនមក ទើបចិញ្ចឹមទារកដោយខ្លួន ឯង លុះក្មេងនោះធំបន្តិច ដល់នូវភាពជាអ្នកអាចដឹងនូវសេចក្តីចម្រើន និងសេចក្តីវិនាសរបស់ខ្លួន គឺដឹងក្តីហើយ កាលនឹងល្បងក្មេងទាំងនោះ ថ្ងៃមួយ ព្រះពោធិសត្វ កាលដណ្តាំបាយ បានដាំឲ្យនៅបន្តិច ថ្ងៃមួយ ជ្រាយបន្តិច ថ្ងៃមួយផ្អិនល្អ ថ្ងៃមួយជ្រាយខ្លាំង ថ្ងៃមួយចម្អិនអាហារសាប ថ្ងៃមួយចម្អិនឲ្យប្រៃ ។

ក្មេងទាំងឡាយពោលថា តាត អង្គ ភត្តំ ឧត្តណ្ណាលំ បពិត្រ លោកឪពុក ថ្ងៃនេះ បាយនៅ អង្គ តិលិដ្ឋំ ថ្ងៃនេះ បាយជ្រាយ អង្គ សុបក្កំ ថ្ងៃនេះ បាយផ្អិនល្អ អង្គ អតិលិដ្ឋំ ថ្ងៃនេះ បាយជ្រាយខ្លាំង អង្គ អលោណកំ ថ្ងៃនេះ សាប អង្គ អតិលោ- ណកំ ថ្ងៃនេះ ប្រៃ ។

ព្រះពោធិសត្វពោលថា អាម តាត អើកូន ហើយគិតថា ឥឡូវ នេះ ក្មេងទាំងនេះ ស្គាល់នៅ ផ្អិន សាប និងប្រៃហើយ អាចចិញ្ចឹម ជីវិតតាមធម្មតារបស់ខ្លួន អញគួរនឹងបួស ។ ក្រោយមក បានទុកដាក់

ក្មេងទាំងនោះ ឲ្យពួកញាតិ ហើយពោលថា នៃអ្នកនិងនាង ចូរចិញ្ចឹម
ក្មេងទាំងនេះ ឲ្យល្អចុះ កាលពួកញាតិកំពុងយំរៀបរាប់នោះឯង បាន
ចេញអំពីនគរ ទៅបួសជាសីនៅក្បែរៗ នគរនោះឯង ។

ថ្ងៃមួយ បរិព្វាជិកា គឺភរិយាចាស់ បានឃើញព្រះពោធិសត្វកំពុង
ត្រាច់ទៅបិណ្ឌបាតក្នុងនគរពារាណសី ថ្វាយបង្គំហើយពោលថា បពិត្រ
លោកម្ចាស់ លោកម្ចាស់ទំនងជាឲ្យក្មេង គឺកូនទាំងឡាយវិនាសហើយ ។

ព្រះមហាសត្វឆ្លើយថា យើងមិនបានឲ្យក្មេង គឺកូនវិនាសឡើយ
យើងចេញបួសក្នុងពេលដែលពួកក្មេងទាំងនោះ អាចដឹងសេចក្តីចម្រើន
និងសេចក្តីវិនាស គឺដឹងល្អ ដឹងអាក្រក់របស់ខ្លួនហើយ នាងកុំគិតថ្វីឡើយ
ចូរត្រេកអរក្នុងការបួសចុះ ហើយបានពោលគាថាចុងក្រោយថា

អាមំ បក្កញ្ច ជានន្តិ អថោ លោណំ អលោណកំ
តមហំ ទិស្វាន បព្វដី ចរេវ ត្វំ ចរាមហំ ។

(ទារកទាំងឡាយនោះ) ស្គាល់បាយនៅ បាយផ្អិន ទាំង
ស្គាល់សម្បប្រៃ និងសម្បសាបហើយ លុះយើងឃើញភរិយា
របស់ទារកនោះហើយ ទើបបួស នាងចូរប្រព្រឹត្តស្វែងរកនូវ
ភិក្ខុចារចុះ យើងក៏នឹងប្រព្រឹត្តស្វែងរកនូវភិក្ខុចារដែរ ។

ព្រះពោធិសត្វដាស់តឿនបរិព្វាជិកានោះ ដោយប្រការដូច្នោះហើយ
ក៏បញ្ជូននាងទៅ ឯបរិព្វាជិកាទទួលឱវាទ ថ្វាយបង្គំព្រះមហាសត្វហើយ

ទើបទៅកាន់ទីតាមគាប់ចិត្ត ។ បានឮថា ក្រៅអំពីថ្ងៃនោះហើយ ជន
ទាំង ២ នោះ ក៏មិនបានចូលគ្នាទៀតឡើយ ។ ព្រះពោធិសត្វញ្ញាំង
ឈាននិងអភិញ្ញាឲ្យកើតឡើងហើយ បានជាអ្នកចូលដល់ព្រហ្មលោក ។

ព្រះសាស្តា កាលទ្រង់នាំយកព្រះធម្មទេសនានេះ មកសម្តែងហើយ
ទើបប្រកាសសច្ចៈទាំងឡាយ ហើយទ្រង់ប្រជុំជាតក ។ ក្នុងទីបំផុតនៃ
សច្ចធម៌ ភិក្ខុ ៥០០ រូប បានសម្រេចអរហត្ត ។ កូនស្រីក្នុងកាលនោះ
បានមកជាឧប្បលវណ្ណា កូនប្រុស បានមកជាវហុល បរិព្វាជិកា បាន
មកជាវហុលមាតា ចំណែកបរិព្វាជក គឺតថាគតនេះឯង ។

កុម្មការជាតក ចប់ (១)

១-ស្រង់ចាកអង្គកថា ជាតក សត្តកនិបាត បិ.៥៧ ទំ.៧២ យ.៣៥៥ ។

កុម្មារសិល្បិជាតក

ព្រះបរមសាស្តា កាលគង់នៅក្នុងវត្តជេតពន ទ្រង់ប្រារព្ធព្រះនាង
មណ្ឌិកាទេវី ទើបត្រាស់ព្រះធម្មទេសនានេះថា

ក្នុងអតីតកាល ព្រះបាទព្រហ្មទត្តសោយរាជសម្បត្តិនៅក្នុងនគរ
ពារាណសី ព្រះពោធិសត្វកើតក្នុងត្រកូលអ្នកក្រីក្រមួយ ធំចម្រើនវ័យ
ហើយ រស់នៅអាស្រ័យសេដ្ឋីម្នាក់ ធ្វើការងារស៊ីឈ្នួលចិញ្ចឹមជីវិត ។ ថ្ងៃ
មួយ ព្រះពោធិសត្វកាន់នំកុម្មារសៈ ៤ ដុំ មកអំពីផ្សារ ដោយគិតថា នំ
ទាំងនេះ ជាអាហារព្រឹករបស់អញ កាលដើរទៅធ្វើការងារ បានឃើញ
ព្រះបច្ចេកពុទ្ធ ៤ អង្គ កំពុងនិមន្តមក បែរមុខទៅកាន់នគរពារាណសី
ដើម្បីប្រយោជន៍ដល់ភិក្ខុចារ គិតថា ព្រះបច្ចេកពុទ្ធទាំងនេះ និមន្តទៅ
កាន់នគរពារាណសីដើម្បីភិក្ខុ អញមាននំកុម្មារសៈ ៤ ដុំ បើដូច្នោះ អញ
គួរប្រគេននំទាំងនេះ ដល់ព្រះបច្ចេកពុទ្ធទាំងឡាយនោះ ដូច្នោះហើយ
ចូលទៅជិត ពោលថា បពិត្រលោកម្ចាស់ ខ្ញុំមាននំកុម្មារសៈក្នុងដៃ ៤ ដុំ
ខ្ញុំសូមប្រគេននំទាំងនេះ ដល់លោកម្ចាស់ទាំងឡាយ បពិត្រលោកម្ចាស់ ខ្ញុំ
សូមឱកាស សូមលោកម្ចាស់ទាំងឡាយទទួលចុះ កាលបើដូច្នោះ បុណ្យ
នេះ នឹងមានដល់ខ្ញុំ ដើម្បីប្រយោជន៍និងសេចក្តីសុខអស់កាលយូរ ។
បានដឹងការដែលលោកទទួលនិមន្តន៍ហើយ ក៏រៀបចំអាសនៈ ៤ ដោយ

ពូនខ្យាច់ឡើង ក្រាលនូវមែកឈើនិងសំពត់សម្បកឈើ លើពំនូកខ្យាច់
នោះ និមន្តព្រះបច្ចេកពុទ្ធឲ្យគង់តាមលំដាប់ហើយ យកកន្លែងស្លឹកឈើ
ដងទឹកមកធ្វើជាទក្ខិណោទក ដាក់នំកុម្មាសៈ ៤ ក្នុងបាត្រទាំង ៤ នមស្ការ
ហើយទូលថា

កន្តេ ឯតេសំ និស្សន្ទេន ទសិទ្ធកេហោ និព្វត្តិ នាម មា
ហោតុ សព្វញ្ញតញ្ញាណាប្បជិវេធស្ស បច្ចយោ ហោតុ ។

បពិត្រលោកម្ចាស់ដ៏ចម្រើន ដោយផលនៃការប្រគេននំកុម្មាសៈ
ទាំងនេះ ឈ្មោះថា ការកើតក្នុងផ្ទះអ្នកក្រីក្រ កុំបីមានឡើយ ការថ្វាយ
ទាននេះ សូមជាបច្ច័យនៃការសម្រេចនូវព្រះសព្វញ្ញតញ្ញាណ ។

ព្រះបច្ចេកពុទ្ធទាំងឡាយនោះឆាន់ហើយ ក្នុងទីបំផុតនៃការឆាន់
ធ្វើអនុរោមាទនាហើយ ហោះទៅកាន់ញកក្នុងន្ទមូលកៈ ។ ព្រះពោធិសត្វ
ផ្គង់អញ្ញាលី ហើយកាន់យកនូវបីតិក្នុងព្រះបច្ចេកពុទ្ធជាអារម្មណ៍ លុះ
ព្រះបច្ចេកពុទ្ធទាំងនោះ លះក្រសែភ្នែកហើយ ក៏ទៅក្នុងទីធ្វើការរបស់
ខ្លួន ។ ព្រះពោធិសត្វធ្វើកម្មមានប្រមាណប៉ុណ្ណោះ តែរព្វកដល់ទាននោះ
ដរាបដល់អស់អាយុ លុះធ្វើកាលកិរិយាហើយ ក៏បដិសន្ធិក្នុងព្រះឧទរ
របស់អគ្គមហេសីនៃព្រះបាទពារាណសី ព្រះញាតិទាំងឡាយបានថ្វាយ
ព្រះនាមថា ព្រហ្មទត្តកុមារ ។ ព្រះរាជកុមារនោះ តាំងអំពីចេះយាង
ទៅដោយព្រះបាទ ទ្រង់ឃើញកិរិយាអាការ (គឺកម្ម) របស់ខ្លួនក្នុងជាតិ

មុនប្រាកដច្បាស់ ដោយការព្យាបាលជាតិបាន ដូចការឃើញស្រមោលមុខ ក្នុងកញ្ចក់ដែលថ្លា គិតថា អញជាអ្នកស៊ីឈ្នួលក្នុងនគរនេះឯង កាលដើរ ទៅធ្វើការងារ បានប្រគេននិកុម្មុលសៈ ៤ ដុំ ដល់ព្រះបច្ចេកពុទ្ធទាំងឡាយ បានកើតក្នុងទីនេះ ព្រោះផលនៃទាននោះ ។ ព្រះរាជកុមារទ្រង់ចម្រើន វ័យហើយ យាងទៅកាន់នគរតក្កសិលា រៀននូវសិល្បសាស្ត្រគ្រប់យ៉ាង ហើយយាងត្រឡប់មក ទ្រង់សម្តែងសិល្បសាស្ត្រដែលទ្រង់សិក្សាហើយ ថ្វាយព្រះរាជបិតាទត ព្រះរាជបិតាទ្រង់ពេញព្រះហឫទ័យ ស្តាប់នាទុក ក្នុងតំណែងឧបរាជ ក្នុងកាលតមក អស់រជ្ជកាលរបស់ព្រះរាជបិតា ក៏ បានគ្រប់គ្រងរាជសម្បត្តិ ។ សម័យនោះ អាមាត្យទាំងឡាយនាំព្រះរាជ ធីតារបស់ព្រះបាទកោសល ដែលទ្រទ្រង់នូវរូបដ៏ឧត្តម មកថ្វាយ ឲ្យធ្វើ ជាអគ្គមហេសីរបស់ព្រះរាជកុមារ ។ ក្នុងថ្ងៃឆ្នងឆត្តមង្គល មនុស្សទាំង- ឡាយនាំគ្នាតាក់តែងព្រះនគរទាំងមូល បីដូចទេវនគរ ។

ព្រះរាជាទ្រង់ប្រទក្សិណព្រះនគរហើយ យាងឡើងប្រាសាទដែល តាក់តែងល្អហើយ ទ្រង់យាងឡើងកាន់ព្រះរាជបល្ល័ង្កដែលលើកមហា ស្មៅតូចត្រឡើងត្រង់កណ្តាលផ្ទៃប្រាសាទ គង់ប្រថាប់ ទតមើលពលនិករ ទាំងឡាយដែលនាំគ្នាគាល់ មួយផ្នែកជាអាមាត្យ មួយផ្នែកទៀត ជា ព្រាហ្មណ៍គហបតីជាដើម ដែលមានសម្បត្តិផ្សេងៗ គ្នា មានការរុងរឿង ដោយសិរីវិលាស មួយផ្នែកជាមហាជនអ្នកក្រុង មានដៃកាន់គ្រឿង

បណ្ណាការច្រើនប្រភេទ មួយផ្នែកជាគណៈស្រីរាំ ដែលមានចំនួន ១៦ ពាន់នាក់ គួរនាដូចជាស្រីទេពអប្សរដែលតាក់តែងហើយដូច្នោះ សិរី រាជសម្បត្តិនេះ ជាទីត្រេកអរនៃព្រះរាជហឫទ័យក្រៃលែង ទ្រង់រព្យកដល់ កុសលកម្មដែលខ្លួនបំពេញក្នុងកាលមុនហើយ ទ្រង់រព្យកដល់គុណរបស់ ព្រះបច្ចេកពុទ្ធទាំងឡាយថា សិរីសម្បត្តិទាំងអស់នេះ គឺសុវណ្ណបិណ្ឌិក (ដុំមាស) ១ កញ្ជានមាលា (កម្រងផ្កាមាស) ១ ស្លេតច្នូត្រ ១ ដំរី សេះនិងរថដែលជាវាជពាហនៈទាំងនេះ ច្រើនពាន់ ១ ឃ្នាំងដែលពេញ ដោយកែវមណីនិងកែវមុក្តាជាដើម ១ ផែនដីធំដែលពេញដោយធាតុជាតិ ច្រើនប្រភេទ ១ ពួកនារីដែលប្រៀបបាននឹងស្រីទេពអប្សរ ១ ជាសិរីសម្បត្តិ របស់អញ មិនមែនរបស់អ្នកដទៃ តែជារបស់ដែលអាស្រ័យការប្រគេននំ កុម្មាសៈ ២ ដុំ ដល់ព្រះបច្ចេកពុទ្ធ ២ អង្គប៉ុណ្ណោះ សម្បត្តិរបស់អញ ទាំងនេះ បានមកព្រោះអាស្រ័យព្រះបច្ចេកពុទ្ធទាំងនោះ ដូច្នោះ បានធ្វើ កម្មរបស់ខ្លួនឲ្យប្រាកដហើយ ។ កាលទ្រង់រព្យកដល់ផលកម្មនោះហើយ ព្រះសិរីទាំងមូលពេញទៅដោយបីតិ ។ ទ្រង់មានព្រះរាជហឫទ័យ ជ្រួតជ្រាបដោយបីតិ កាលទ្រង់ច្រៀងឧទានត្រង់កណ្តាលមហាជន បាន ត្រាស់ ២ គាថាថា

ន កិរត្តិ អនោមទស្សីសុ
 ចារិចរិយា ពុទ្ធសុ អប្សកា

សុក្ខាយ អលោណាកាយ ច

បស្ស ផលំ កុម្មារសិណ្ឌិយា ។

បានឮថា ការបម្រើព្រះបច្ចេកពុទ្ធទាំងឡាយ ដែល
លោកមានពោធិញ្ញាណមិនថោកថយ មិនមែនមាន
ផលានិសង្សតិចតួចឡើយ អ្នកចូរមើលផលនៃដុំនំ
កុម្មារសៈ ដែលសោះកក្រោះ ឥតរសប្រៃ ។

ហត្ថី កវាស្សា ចិមេ ពហូ

ធនធាញ្ញា បបរី ច កោវលា

នារិយោ ចិមា អច្ឆរុបមា

បស្ស ផលំ កុម្មារសិណ្ឌិយា ។

ដំរី គោ និងសេះដ៏ច្រើន ទាំងនេះផង ទ្រព្យ ស្រូវ
និងផែនដីទាំងអស់ផង នាងនារីទាំងឡាយដែល
ប្រៀបដូចជាស្រ្តីអប្សរទាំងនេះផង សុទ្ធតែជារបស់
ខ្ញុំ អ្នកចូរមើលនូវផលនៃដុំនំកុម្មារសៈ ។

ទក្ខិណាទានដែលទាយកកំណត់គុណ របស់សមណព្រាហ្មណ៍
ទាំងឡាយ ដែលមានគុណ ហើយញ៉ាំងចិត្តឲ្យជ្រះថ្លា ញ៉ាំងចេតនាទាំង
៣ របស់បុគ្គលដែលប្រាថ្នានូវផលឲ្យផ្លូវផងហើយ ទើបថ្វាយ ឈ្មោះថា
មានផលតិច មិនមាន មានតែនាំមកនូវមហាសម្បត្តិ ក្នុងទីដែលកើត

ហើយប៉ុណ្ណោះ ។ ព្រោះហេតុនោះ ទើបក្នុងសេចក្តីនេះ លោកពោល
ធានាទុកថា

នត្តិ ចិត្តេ បសន្នម្ហិ អប្បកា ធាម ទក្ខិណា
តថាគតេ វា សម្មុទ្ធេ អថ វា តស្ស សារកេ ។
កាលបើចិត្តជ្រះថ្លា ចំពោះព្រះតថាគតជាសម្មុទ្ធ ឬសារីក
របស់ព្រះតថាគតហើយ ទក្ខិណាទាន ឈ្មោះថា មាន
ផលតិច មិនមែនឡើយ ។

តិដ្ឋន្តេ និព្វតេ វាបិ សមេ ចិត្តេ សមំ ផលំ
ចេតោបណិធិហេតូ ហិ សត្តា កច្ឆន្តិ សុត្តតិ ។
កាលព្រះតថាគតបិតនៅក្តី បរិនិព្វានទៅក្តី បើតាំងចិត្ត
ស្មើ ផលក៏ស្មើ ដ្បិតថា សត្វទាំងឡាយមានការតម្កល់ចិត្ត
ទុកជាហេតុ ទើបទៅកាន់សុគតិបាន^(១) ។

ដើម្បីសម្តែងដល់សេចក្តីនោះ គួរនាំរឿងក្នុងវិមានវត្តទាំងឡាយ
មកសាធាកៈយ៉ាងនេះថា

ទីពោធនមហំ អនាសី
ភិក្ខុនោ បិណ្ណាយ ចរន្តស្ស
តស្សា មេ បស្ស វិមាណំ

១-បិ.៥៥ ទំ.១០០ យ.៤៧ ។

អច្ឆរា កាមវណ្ណិដីហមស្មិ ។

ខ្ញុំបានឲ្យនូវបាយ លាយដោយទឹកដោះស្រស់ ដល់
កិក្ខុត្រាប់ទៅបិណ្ឌបាត សូមលោកមើលនូវវិមានរបស់
ខ្ញុំនោះចុះ ខ្ញុំជាស្រីអប្សរមានសម្បុរជាទីប្រាថ្នា ។

អច្ឆរាសហស្សាហំ បរវា

បស្ស បុញ្ញានំ វិទាកំ

តេន មេតាទិសោ វណ្ណា

តេន មេ ឥធម៌ មិជ្ឈតិ ។

ខ្ញុំជាស្រីប្រសើរជាងស្រីអប្សរទាំងមួយពាន់ សូមលោក
រមិលមើលនូវផលនៃបុណ្យទាំងឡាយ ព្រោះហេតុ
នោះ បានជាសម្បុររបស់ខ្ញុំប្រាកដដូច្នោះ ព្រោះដំណើរ
នោះ ផលទើបសម្រេចដល់ខ្ញុំក្នុងទីនេះផង ^(១) ។

ឧប្បជ្ជន្តិ ច មេ កោតា

យេ កេចិ មនសោ បិយា

តេនម្ហិ វរញ្ញាលិតានុកាវា

វណ្ណា ច មេ សព្វទិសា បកាសតិ ។

កោតៈទាំងឡាយណានីមួយ ដែលជាទីគាប់ចិត្ត កោតៈ

១-បិ.៥៥ ទំ.៦៨ យ.៣៣ ។

ទាំងនោះ ក៏កើតឡើងដល់ខ្ញុំម្ចាស់ផង ខ្ញុំម្ចាស់មាន
អានុភាពរុងរឿងយ៉ាងនេះ ទាំងសម្បុររបស់ខ្ញុំម្ចាស់ ក៏
ភ្លឺច្បាស់សព្វទិស ដោយផលបុណ្យនោះ^(១) ។

បានឮថា ព្រះពោធិសត្វទាំងឡាយក្តី ព្រះសព្វញ្ញពុទ្ធទាំងឡាយ
ក្តី ទ្រង់ជ្រាបផលរបស់ទាន ព្រោះហេតុនោះឯង ព្រះសាស្តា កាល
ត្រាស់ព្រះសូត្រក្នុងឥតិវុត្តកៈ ទើបត្រាស់ថា

ឯវព្វោ ភិក្ខុវេ សត្តា ជានេយ្យំ ទានសំរិភាកស្ស វិទាកំ
យថាហំ ជានាមិ ន អទត្វា ភុញ្ញេយ្យំ ន ច នេសំ មច្ឆេរមលំ
ចិត្តំ បរិយាទាយ តិដ្ឋេយ្យ ។

ម្ចាស់ភិក្ខុទាំងឡាយ បើពួកសត្វដឹងផលនៃការចែកទាន ដូចជា
តថាគតដឹងដូច្នោះ បើមិនទាន់ឲ្យទានទេ ក៏មិនហ៊ានបរិភោគឡើយ មួយ
ទៀត មន្ទិលគឺសេចក្តីកំណាញ់របស់សត្វទាំងនោះ ក៏មិនគ្របសង្កត់ចិត្ត
បានឡើយ ។

យោមិ នេសំ អស្ស ចរិមោ អាណោចោ ចរិមំ កតលំ
តតោមិ ន អសំរិកទិត្វា ភុញ្ញេយ្យំ សចេ នេសំ បដិក្កាហាកា
អស្ស ។

ទោះបីពុទ្ធតបាយជាដំបូង ដុំបាយជាដំបូងឯណា របស់សត្វ

១-បិ.៥៥ ទំ.១៥ ឃ.៨ ។

ទាំងឡាយនោះ សត្វទាំងឡាយមិនបានរំលែកអំពីពិន្ទុតបាយនោះ ក៏
មិនបរិភោគឡើយ បើសត្វទាំងនោះ មានបដិគ្គាហកបុគ្គល ។

យស្មា ច ខោ ភិក្ខុវេ សត្តា ន ឯវំ ជាទន្តិ
នានសំរិកាតស្ស វិទាកំ យថាហំ ជាធាមិ តស្មា អទត្វា
កុញ្ញន្តិ មច្ឆេរមលញ្ច នេសំ ចិត្តំ បរិយាទាយ តិដ្ឋតិ ។

ម្ចាស់ភិក្ខុទាំងឡាយ តថាគតដឹងផលនៃការឲ្យ និងការចែក
រំលែក យ៉ាងណា សត្វទាំងឡាយ មិនដឹងយ៉ាងនោះទេ ព្រោះហេតុណា
ហេតុនោះ សត្វទាំងឡាយមិនបានឲ្យទានហើយ ទើបហ៊ានបរិភោគ
មួយទៀត មន្ទិលគឺសេចក្តីកំណាញ់ ក៏តែងគ្របសង្កត់ចិត្តសត្វទាំងឡាយ
នោះ^(១) ។

ព្រះពោធិសត្វទ្រង់មានបីតិបាមោជ្ជកើតឡើង ក្នុងប្លៃច្ឆ័ន្ទតត្តមង្គល
របស់ខ្លួន ទើបទ្រង់បន្តិឧទានជាចម្រៀងដោយគាថាទាំង ២ នេះ ។ ចាប់
តាំងអំពីនោះមក ពួកស្រីរបស់ព្រះពោធិសត្វ ក៏នាំគ្នាច្រៀងចម្រៀង
នោះ ដោយគិតថា ជាចម្រៀងដែលព្រះរាជាទ្រង់សព្វព្រះហឫទ័យ ។
ពួកគន្ធាងដែលជាអ្នកប្រគំជាដើមដ៏សេសក្តី មនុស្សទាំងឡាយខាងក្នុងបុរី
ក្តី នៅក្នុងព្រះនគរក្តី នៅខាងក្រៅព្រះនគរក្តី នាំគ្នាច្រៀងចម្រៀងនោះ
ដូចគ្នា ត្រង់រានលក់គ្រឿងផឹកក្តី ត្រង់បរិវេណប្រជុំក្តី ក៏នាំគ្នាច្រៀងនូវ

១-បិ.៥៣ ទំ.២៥ ឃ.២៦ ។

ចម្រៀងនោះ ដូចគ្នា ដោយគិតថា ជាចម្រៀងដែលព្រះរាជារបស់ពួក
 យើងទ្រង់សព្វព្រះរាជហឫទ័យ ។ ពេលវេលាកន្លងទៅអស់កាលដ៏យូរ
 យ៉ាងនេះ អគ្គមហេសីមានព្រះរាជបំណងជ្រាបអត្តនៃបទចម្រៀងនោះ
 តែមិនហ៊ានក្រាបទូលសួរព្រះមហាសត្វ ។ ថ្ងៃមួយ កាលព្រះរាជាទ្រង់
 ត្រេកអរក្នុងគុណឯណានីមួយរបស់ព្រះនាង ទើបត្រាស់ថា កឡេ វរំ
 តេ ទស្សាមិ វរំ កល្យាណិ នៃនាងដ៏ចម្រើន យើងនឹងឲ្យពរដល់
 នាង ចូរនាងទទួលពរ ។

ព្រះនាងក្រាបទូលថា សាធុ ទេវ កល្យាណិ បពិត្រព្រះសម្មតិទេព
 ប្រពៃហើយ ខ្ញុំម្ចាស់សូមទទួលពរ ។

ព្រះពោធិសត្វពោលថា ដំរី សេះ ជាដើម យើងនឹងឲ្យនូវអ្វី ដល់
 នាង ។

ព្រះទេវីក្រាបទូលថា បពិត្រព្រះសម្មតិទេព ខ្ញុំម្ចាស់អាស្រ័យ
 ព្រះអង្គ មិនមានអ្វីដែលខ្ញុំម្ចាស់មិនមាន ខ្ញុំម្ចាស់មិនមានសេចក្តីត្រូវការ
 ដោយវត្ថុទាំងនោះ បើទ្រង់មានព្រះរាជបំណងប្រទានពរ សូមទ្រង់ត្រាស់
 ប្រាប់អត្តនៃបទចម្រៀង ដែលទ្រង់ច្រៀងដល់ខ្ញុំម្ចាស់ចុះ ។

ព្រះរាជាត្រាស់ថា នៃនាងដ៏ចម្រើន ប្រយោជន៍អ្វីដោយពរនេះ
 ចូរនាងទទួលពរដទៃចុះ ។

អគ្គមហេសីក្រាបទូលថា បពិត្រព្រះសម្មតិទេព ខ្ញុំម្ចាស់មិនត្រូវការ

ពរដទៃឡើយ ត្រូវការអត្ថនៃបទចម្រៀងតែម្យ៉ាង ។

ព្រះរាជាត្រាស់ថា ប្រពៃហើយ នាងដ៏ចម្រើន យើងនឹងប្រាប់
តែយើងមិនប្រាប់ដល់នាងតែម្នាក់ក្នុងទីស្ងាត់ឡើយ យើងនឹងឲ្យវាយសួរ
ប្រកាសក្នុងនគរពារាណសីដែលមានប្រមាណ ១២ យោជន៍ ឲ្យសាង
រតនមណ្ឌបត្រង់ទ្វារព្រះរាជវាំង ក្រាលរតនបល្ល័ង្ក មានអាមាត្យ និង
ព្រាហ្មណ៍ជាដើម និងអ្នកនគរទាំងឡាយ មួយអន្លើដោយស្រីស្នំ ១៦
ពាន់ចោមរោមហើយ យើងអង្គុយលើរតនបល្ល័ង្កកណ្តាលជនទាំងនោះ
ហើយនឹងប្រាប់ ។

ព្រះនាងទទួលថា បពិត្រព្រះទេវៈ ប្រពៃហើយ ។ ព្រះរាជា
ទ្រង់ឲ្យធ្វើយ៉ាងនោះហើយ មានពួកមហាជនចោមរោមដូចសក្តិទេវរាជ
មានពួកទេវតាហៃហមដូច្នោះ ទ្រង់គង់លើរតនបល្ល័ង្ក ។ ចំណែកព្រះ
ទេវីព្រះនាងប្រដាប់តាក់តែងដោយគ្រឿងអលង្ការគ្រប់យ៉ាង ឲ្យក្រាលនូវ
កម្រាលលើតាំងមាស ព្រះនាងឆ្លៀងព្រះនេត្រមើលទិសមគួរនាចំណែក
ម្ខាង គង់ប្រថាប់ហើយ ក្រាបទូលថា បពិត្រព្រះសម្មតិទេព សូមទ្រង់
ប្រាប់អត្ថនៃបទចម្រៀងមង្គល ដែលទ្រង់ពេញព្រះហឫទ័យហើយ ដល់
ខ្ញុំម្ចាស់ ឲ្យដាក់ច្បាស់ ដូចឲ្យព្រះចន្ទប្រាកដព្រះផ្ទៃមេឃដូច្នោះ ហើយ
ត្រាស់តាថាទី ៣ ថា

អភិក្ខុណំ រាជកុញ្ញរ

ភាថា ភាសសិ កោសលាធិប

បុត្តាមិ តំ រដ្ឋវឌ្ឍន

ពាណ្ណំ បីតិមនោ បភាសសិ ។

បពិត្រព្រះរាជកុញ្ញវ មានព្រះអធ្យាស្រ័យជាកុសល
ទ្រង់ញ៉ាំងដែនឲ្យចម្រើន ព្រះអង្គត្រាស់ភាថាទាំងឡាយ
រឿយ ។ ខ្ញុំព្រះអង្គសូមក្រាបបង្គំទូលសួរទ្រង់ ព្រះអង្គ
មានព្រះទ័យប្រកបដោយបីតិក្រៃពេក ហើយទ្រង់
ត្រាស់ (ភាថាទាំងនុំ) ។

គ្រានោះ ព្រះមហាសត្វ កាលធ្វើអត្ថនៃភាថាទាំងឡាយឲ្យប្រាកដ
ដល់ព្រះនាង បានត្រាស់ ២ ភាថាដូច្នោះថា

ឥមស្មីយេវ នករេ កុលេ អញ្ញតវេ អហំ
បរកម្មករោ អាសី ភតកោ សីលសំរុតោ ។
យើងបានកើតក្នុងត្រកូលមួយ ក្នុងក្រុងនេះដែរ ជាអ្នកស៊ី
ឈ្នួលធ្វើការងាររបស់បុគ្គលដទៃ ជាអ្នកសង្រួមក្នុងសីល ។
កម្មាយ និក្ខមន្តាហំ ចតុរោ សមណាទ្ធសំ
អាចារសីលសម្បន្នេ សីតិភូតេ អនាសវេ ។

យើងចេញទៅធ្វើការងារ បានចូបនឹងសមណៈ ២ អង្គ
លោកបរិបូណ៌ដោយអាចារៈ និងសីល មានសេចក្តីត្រជាក់

ទាំងឥតមានអាសវៈឡើយ ។

តេសុ ចិត្តំ បសាទេត្វា និសីទិត្វា បណ្ណសន្តតេ
អទំ ពុទ្ធាន កុម្មាសំ បសន្នោ សេហិ ចាណិកិ ។

យើងបានញ៉ាំងចិត្តឲ្យជ្រះថ្លា ចំពោះសមណៈទាំងនោះ បាន
និមន្តលោកឲ្យគង់លើកម្រាលស្លឹកឈើ លុះយើងមានចិត្ត
ជ្រះថ្លាហើយ បានប្រគេននិកុម្មាសៈ ដល់ព្រះបច្ចេកពុទ្ធទាំង-
ឡាយដោយដៃរបស់ខ្លួន ។

តស្ស កម្មស្ស កុសលស្ស ឥទំ មេ វេទិសំ ផលំ
អនុកោមិ ឥទំ រជ្ជំ ធីតំ ធរណិមុត្តមំ ។

ឯផលរបស់យើងប្រាកដដូច្នោះនេះ ជាផលរបស់កម្មជាកុសល
នោះ យើងសោយរាជ្យដ៏ស្តុកស្តម្ភ ប្រសើរលើធរណីនេះ ។

កាលព្រះមហាសត្វប្រាប់ផលនៃកម្មរបស់ខ្លួន ដោយពិស្តារយ៉ាង
នេះហើយ ព្រះទេវី កាលព្រះនាងស្តាប់ហើយ មានព្រះហឫទ័យជ្រះថ្លា
កាលធ្វើនូវការសរសើរដល់ព្រះពោធិសត្វ ទើបពោលថា បពិត្រមហារាជ
បើទ្រង់ជ្រាបផលរបស់ទានដោយប្រចក្សយ៉ាងនេះហើយ តាំងអំពីឥឡូវ
នេះទៅ ទ្រង់បានដុំបាយមួយដុំហើយ ត្រូវប្រគេនដល់សមណព្រាហ្មណ៍
ដែលទ្រង់ធម៌នោះសិន សឹមទ្រង់សោយ ហើយបានពោលគាថានេះថា

ទទំ កុញ្ញ ច មា ច បមាទោ

ចក្កំ វត្ថុយ កោសលាធិប

មា រាជ អធិកោ អហុ

ធម្មំ ចាលយ កោសលាធិប ។

បពិត្រព្រះអង្គ មានព្រះអធ្យាស្រ័យជាកុសល (បពិត្រ
ព្រះអង្គមានការធ្វើកុសលធម៌ជាអធិបតី) សូមព្រះអង្គ
ទ្រង់ព្រះរាជទាន ហើយសឹមទ្រង់សោយ សូមព្រះអង្គកុំ
ប្រមាទ (ក្នុងបុណ្យទាំងឡាយ) សូមព្រះអង្គញ៉ាំងចក្កធម៌
ឲ្យប្រព្រឹត្តទៅ បពិត្រព្រះរាជា មានព្រះអធ្យាស្រ័យជា
កុសល ព្រះអង្គកុំជាអ្នកមិនប្រកបដោយធម៌ សូមទ្រង់
រក្សានូវអនុធម៌ ។

ព្រះមហាសត្វ កាលទ្រង់ទទួលព្រះតម្រាស់របស់ព្រះទេវី ទើប
ត្រាស់តាថានេះថា

សោហំ តនេវ បុនប្បុនំ
វដ្តមំ អាចរិស្សានិ សោកនេ
អរិយាចរិតំ សុកោសលេ
អរហន្តោ មេ មនាថាវ បស្សិតុំ ។

ម្ចាស់នាងមានតោមល្អ យើងនោះ នឹងដើរតាមតម្រាយ
ដែលព្រះអរិយៈធ្លាប់ប្រព្រឹត្តរឿយៗ មកនោះឯង ម្ចាស់

នាងដ៏ល្អ ជាធីតារបស់ព្រះបាទកោសល ការបានចូប
ប្រទះនូវព្រះអរហន្តទាំងឡាយ ជាទីគាប់ចិត្តរបស់យើង
ពន់ពេក ។

ព្រះរាជា កាលត្រាស់ពាក្យនេះហើយ ពិនិត្យមើលសម្បត្តិរបស់
ព្រះទេវី ទើបត្រាស់សួរថា នៃនាងដ៏ចម្រើន យើងប្រាប់កុសលកម្មរបស់
ខ្លួនក្នុងភពមុនយ៉ាងពិស្តារដល់នាងហើយ តែក្នុងចំណោមស្រីទាំងនេះ
មិនមានស្រី សូម្បីតែម្នាក់ ដែលស្មើនឹងនាងដោយរូបសម្បត្តិ ដោយ
លីលា និងកិរិយារបស់ស្រី នាងធ្វើកម្មអ្វីទុក ទើបបានទទួលសម្បត្តិនេះ
ដូច្នោះហើយ ត្រាស់គាថានេះថា

ទេវី វិយ អច្ឆ្របមា

មជ្ឈេ ធារិកណាស្ស សោភសិ

កិ កម្មមកាសិ ភទ្ធកំ

កេនាសិ វណ្ណវតី សុកោសលេ ។

ម្ចាស់នាងសុកោសលធីតា នាងប្រៀបដូចជាស្រី
ទេពអប្សរ ជាទេវធីតា (របស់សក្កទេវរាជ) ធ្វើតាម
ក្នុងកណ្តាលនៃពួកនាងនារី នាងបានធ្វើនូវកម្មដ៏
ចម្រើនដូចម្តេច នាងមានសម្បុរល្អ ដោយហេតុអ្វី ។

គាថានោះ មានអត្ថថា នៃនាងដ៏ចម្រើន ជាអ្នកកោសល នាងមាន

រូបល្អ ជាព្រះរាជធីតាល្អរបស់ព្រះបាទកោសល នាងប្រៀបដូចទេពអប្សរ
ដោយរូបសម្បត្តិ ល្អល្អះពន់ពេកក្នុងកណ្តាលពួកនារី ដូចទេពធីតារបស់
សក្តិទេវរាជក្នុងស្ថានសួគ៌ ក្នុងសម័យមុន នាងបានធ្វើកុសលកម្មអ្វីទុក
ព្រោះហេតុអ្វី ទើបនាងមានសម្បុរល្អម៉្លោះ ។

លំដាប់នោះ ព្រះទេវីនោះ កាលប្រាប់នូវកល្យាណកម្មក្នុងកតមុន
ទើបត្រាស់តាថា ២ ដ៏សេសថា

អម្ពដ្ឋកុលស្ស ខត្តិយ
នាស្សាហំ បរមេសិយា អហំ
សញ្ញតា ច ធម្មជីវីដី
សីលវតី ច អចាបទស្សនា ។

បពិត្រក្សត្រិយ៍ ខ្ញុំម្ចាស់ជាទាសីបម្រើអ្នកដទៃ របស់
ត្រកូលអម្ពដ្ឋៈ ជាស្រ្តីសង្រួម ចិញ្ចឹមជីវិតដោយធម៌
មានសីលធម៌ មានការឃើញមិនអាក្រក់ ។

ឧទ្ធចកត្តំ អហំ តទា
ចរមាទស្ស អនាសិ ភិក្ខុនោ
ចិត្តា សុមនា សយំ អហំ
តស្ស កម្មស្ស ផលំ មមេទិសំ ។

កាលនោះ ខ្ញុំជាស្រ្តីមានចិត្តត្រេកអរ រីករាយខ្លួនឯង

បានប្រគេនភត្តដែលគេដួស (ទុកបម្រុងខ្ញុំ) ដល់
ភិក្ខុ (ព្រះបច្ចេកពុទ្ធ) ដែលត្រាច់ទៅ (ដើម្បី
បិណ្ឌបាត) ផលប្រាកដដូច្នោះនេះ គឺជាផលនៃ
បុញ្ញកម្មនោះ ។

បានឮថា ព្រះរាជទេវីនោះ ព្រះនាងក៏រព្វកជាតិបានដូចគ្នា ព្រោះ
ហេតុនោះ ទើបព្រះនាងទូលព្រះរាជាកំណត់ដោយព្រះញាណ ដែល
រព្វកជាតិរបស់ខ្លួនបាននោះឯង ។

ក្នុងរឿងនោះ ដើម្បីសម្តែងដល់ទានដែលបុគ្គលថ្វាយហើយដល់
លោកអ្នកសម្បូរដោយគុណ មានផលច្រើន គួរអានគាថាឲ្យពិស្តារ
(ក្នុង៧តវុត្តកៈ និងខុទ្ទកបាថៈ) ដូច្នោះថា

- | | |
|------------------------|--------------------------|
| អត្តតោ វេ បសន្នានំ | អក្កំ ធម្មំ វិជានតំ |
| អត្តេ ពុទ្ធនំ បសន្នានំ | ទក្ខិណោយេ អនុត្តរេ ។ |
| អត្តេ ធម្មេ បសន្នានំ | វិរាតូបសមេ សុខេ |
| អត្តេ សង្ឃេ បសន្នានំ | បុញ្ញក្ខេត្តេ អនុត្តរេ ។ |
| អត្តស្មី ទានំ ទទតំ | អក្កំ បុញ្ញំ បវឌ្ឍតិ |
| អក្កំ អាយុ ច វណ្ណា ច | យសោ កិត្តិ សុខំ ពលំ ។ |
| អត្តស្ស ទាតា មេធាវី | អត្តធម្មសមាហិតោ |
| នេវភូតោ មនុស្សោ វា | អត្តប្បត្តោ បមោទតិ ។ |

នោះ ។ រមែងបានដោយកំណប់ទ្រព្យ គឺបុណ្យនុ៎ះ^(១) ។

ក្សត្រទាំងពីរអង្គគឺព្រះរាជានិងព្រះមហេសីនោះ កាលត្រាស់កម្ម ចាស់ដោយពិស្តារយ៉ាងនេះហើយ តាំងអំពីនោះមក ទ្រង់ឲ្យសាង សាលាធនាន ត្រង់ទ្វារព្រះនគរ ៤ កន្លែង កណ្តាលព្រះនគរ ១ ត្រង់ទ្វារព្រះរាជនិវេសន៍ ១ ទ្រង់ធ្វើជម្ងឺបទាំងមូល ឲ្យមាននង្គ័លលើក ឡើងហើយ ញ៉ាំងមហាទានឲ្យប្រព្រឹត្តទៅ ទ្រង់រក្សាសីល ធ្វើឧបោសថ- កម្ម ក្នុងអវសាននៃព្រះជន្ម មានស្ថានសួគ៌ជាទីទៅខាងមុខ ។

ព្រះសាស្តា កាលទ្រង់នាំយកព្រះធម្មទេសនានេះ មកសម្តែងហើយ ទ្រង់ប្រជុំជាតកថា ព្រះទេវីក្នុងកាលនោះ បានមកជាភហុលមាតា ក្នុង កាលឥឡូវនេះ ចំណែកព្រះរាជា គឺតថាគតនេះឯង ។

កុម្មុសបិណ្ឌិជាតក ចប់ ^(២)

១-បិ.៥២ ទំ.១៧ ឃ.៩ ។ ២-ស្រង់ចាកអង្គកថា ជាតក សត្តកនិបាត បិ. ៥៩ ទំ.១០៧ ឃ.៤០៥ ។

គន្ថមាលជាតក

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធខបោសថកម្ម ទើបត្រាស់រឿងនេះថា

ក្នុងអតីតកាល ព្រះបាទព្រហ្មទត្តសោយរាជសម្បត្តិនៅក្នុងនគរ ពារាណសី ក្នុងនគរនោះ មានសេដ្ឋីម្នាក់ឈ្មោះ សុចិបរិវារ មានសម្បត្តិ ៨០ កោដិ ជាអ្នកត្រេកអរក្នុងបុណ្យកុសល មានការឲ្យទានជាដើម ។ បុត្តក្តី ភរិយាក្តី ជនជាបរិវារក្តី ដោយហោចទៅ សូម្បីក្មេងឃ្វាលគោ ក្នុង ផ្ទះនោះ សុទ្ធតែជាអ្នករក្សាខបោសថ មួយខែ ៦ ថ្ងៃ ។ ក្នុងកាលនោះ ព្រះពោធិសត្វកើតក្នុងត្រកូលអ្នកក្រីក្រមួយ ស៊ីឈ្នួលគេចិញ្ចឹមជីវិត រស់ នៅដោយសេចក្តីលំបាក ។ ព្រះពោធិសត្វគិតថា អញនឹងធ្វើការស៊ី ឈ្នួល ទើបទៅកាន់ផ្ទះរបស់សុចិបរិវារសេដ្ឋី ថ្វាយបង្គំហើយ ឈរក្នុងទី សមគួរនាចំណែកម្ខាង ។ កាលសេដ្ឋីសួរថា អ្នកមកធ្វើអ្វី ក៏ពោលថា មកដើម្បីស៊ីឈ្នួលធ្វើការងារក្នុងផ្ទះរបស់លោក ។ សេដ្ឋីនោះ ធ្លាប់ប្រាប់ កូនឈ្នួលដទៃ ៗ ក្នុងថ្ងៃដែលមកដល់ថា អ្នកដែលធ្វើការក្នុងផ្ទះនេះ រក្សាសីលគ្រប់ ៗ គ្នា បើអ្នកអាចរក្សាសីលបាន ក៏ចូរធ្វើការងារចុះ ។ តែសម្រាប់ព្រះពោធិសត្វ សេដ្ឋីនោះមិនបានប្រាប់ឲ្យរក្សាសីល ទទួល ព្រះពោធិសត្វថា នែបា ប្រពៃហើយ ចូរអ្នកដឹងនូវការងារឈ្នួលរបស់ ខ្លួន ហើយធ្វើការងារចុះ ។

តាំងអំពីនោះមក ព្រះពោធិសត្វជាមនុស្សប្រដៅងាយ លះបង់ ជីវិត មិនគិតដល់ការនឿយហត់របស់ខ្លួន ធ្វើការងារគ្រប់យ៉ាងឲ្យលោក សេដ្ឋី ។ ព្រះពោធិសត្វទៅធ្វើការងារអំពីព្រលឹម លុះពេលល្ងាច ទើប ត្រឡប់មក ។

សម័យថ្ងៃមួយ មានគេប្រកាសមហោស្រពក្នុងនគរ ។ មហាសេដ្ឋី ហៅទាសីមក ប្រាប់ថា ថ្ងៃនេះ ជាថ្ងៃឧបោសថ ចូរនាងចម្អិនបាយឲ្យ ពួកកម្មករក្នុងផ្ទះ តែក្នុងពេលព្រឹកបានហើយ ដល់ពេលវេលាពួកគេនឹង បានបរិភោគ ហើយរក្សាឧបោសថ ។ ព្រះពោធិសត្វក្រោកឡើងអំពី ព្រលឹមទៅធ្វើការងារ មិនមានអ្នកណាប្រាប់ថា ថ្ងៃនេះ អ្នកគប្បីរក្សា ឧបោសថ ។ ពួកកម្មករដ៏សេស បរិភោគអាហារអំពីព្រឹក ហើយរក្សា ឧបោសថ សេដ្ឋីមួយអង្វើដោយបុគ្គ ភរិយា ជនជាបរិវារ បានអធិដ្ឋាន ឧបោសថ ពួកជនដែលរក្សាឧបោសថទាំងអស់ បានទៅកាន់លំនៅរបស់ ខ្លួន អង្គុយពិចារណាដល់សីល ។ ព្រះពោធិសត្វធ្វើការងារពេញមួយ ថ្ងៃ ត្រឡប់មកក្នុងកាលដែលព្រះអាទិត្យអស្តង្គតហើយ ។ លំដាប់នោះ អ្នករៀបចំអាហារបានឲ្យទឹកលាងដៃដល់ព្រះពោធិសត្វ ហើយដួសបាយ ដាក់ថាសឲ្យ ។

ព្រះពោធិសត្វសួរថា ក្នុងថ្ងៃដទៃៗ ពេលថ្មើរណោះ មានសំឡេង អីងកង តែក្នុងថ្ងៃនេះ ជនទាំងនោះ ទៅណាអស់ហើយ ។ ស្ត្រីអ្នកចម្អិន

អាហារឆ្លើយថា ជនទាំងអស់នោះ សមាទានឧបោសថហើយ ទៅកាន់
 លំនៅរៀង ។ ខ្លួន ។ ព្រះពោធិសត្វស្តាប់ពាក្យរបស់ស្រ្តីអ្នកចម្អិនអាហារ
 នោះហើយ គិតថា អញជាបុគ្គលទ្រុស្តសីលតែម្នាក់ឯង នឹងនៅក្នុង
 ចំណោមអ្នកមានសីលទាំងនេះ បានដូចម្តេច កាលអញអធិដ្ឋានអង្គ
 ឧបោសថឥឡូវនេះ ឈ្មោះថា ជាអ្នករក្សាឧបោសថដែរឬហ្ន៎ ។ ព្រះ
 ពោធិសត្វក៏ទៅសួរសេដ្ឋី ។ លំដាប់នោះ សេដ្ឋីពោលថា នែបា ជា
 ឧបោសថកម្មទាំងអស់ មិនបានទេ ព្រោះមិនបានអធិដ្ឋានអំពីព្រលឹម
 ត្រឹមតែជាឧបោសថកម្មពាក់កណ្តាលប៉ុណ្ណោះ ។ ព្រះពោធិសត្វពោល
 ថា ត្រឹមប៉ុណ្ណោះក៏ដោយចុះ បានសមាទានសីលក្នុងសម្នាក់របស់លោក
 សេដ្ឋី ហើយអធិដ្ឋានឧបោសថ ចូលកាន់លំនៅរបស់ខ្លួន ដេកពិចារណា
 ដល់សីល ។ កាលរាត្រីកន្លងចូលដល់បច្ចិមយាម ខ្យល់ក៏កម្រើកឡើង
 ដល់ព្រះពោធិសត្វ ព្រោះអត់អាហារមកមួយថ្ងៃហើយ ។ មហាសេដ្ឋី
 បានប្រកបភេសជ្ជៈផ្សេងៗ នាំមក ហើយពោលថា ចូរបរិភោគ ។

ព្រះពោធិសត្វពោលថា ខ្ញុំនឹងមិនទម្ងាយឧបោសថឡើយ ខ្ញុំ
 សមាទានធ្វើឧបោសថឲ្យមានជីវិតជាទីបំផុត ។ វេទនាដ៏ខ្លាំងក្លាបានកើត
 ឡើង ក្នុងពេលអរុណរះ ព្រះពោធិសត្វមិនអាចតម្កល់សតិទុកបាន ។
 លំដាប់នោះ ជនទាំងឡាយ គិតថា បុរសនេះ នឹងធ្វើកាលកិរិយាឥឡូវ
 នេះ ទើបសែងយកទៅឲ្យដេកក្នុងរោងខាងក្រៅ ។ សម័យនោះ

ព្រះបាទពារាណសីទ្រង់គង់លើរថព្រះទីន័ង ធ្វើប្រទក្សិណព្រះនគរដោយ
 បរិវារធំដល់ទីនោះ ។ ព្រះពោធិសត្វឃើញសិរីរាជសម្បត្តិរបស់ព្រះបាទ
 ពារាណសី កើតនូវចំណង់ចង់បានរាជសម្បត្តិ ចុតិហើយ បានបដិសន្ធិ
 ក្នុងព្រះឧទររបស់អគ្គមហេសីព្រះបាទពារាណសី ដោយអាទិសង្សនៃ
 ឧបោសថពាក់កណ្តាល ។ អគ្គមហេសីបាននូវគត្តបរិហារហើយ លុះ
 គ្រប់ទសមាសក៏ប្រសូតព្រះរាជឱរស ។ ព្រះញាតិទាំងឡាយនាំគ្នាថ្វាយ
 ព្រះនាមថា ឧទយកុមារ ។ ឧទយកុមារនោះ ចម្រើនវ័យហើយ សម្រេច
 ការសិក្សាក្នុងសិប្បៈគ្រប់យ៉ាង រព្វកដល់បុព្វកម្មរបស់ខ្លួនបាន ដោយ
 ញាណជាគ្រឿងរព្វកជាតិ ទើបបន្ធិឧទានរឿយ ។ ថា អប្បកស្ស
 កម្មស្ស ផលំ មម ឥទំ នេះជាផលកម្មមានប្រមាណតិចរបស់យើង ។
 អំណឹះឥតអំពីព្រះរាជបិតាទៅ បានឡើងគ្រងរាជសម្បត្តិ ទតសិរីរាជ
 សម្បត្តិដ៏ក្រៃលែងរបស់ព្រះអង្គហើយ បន្ធិឧទានបែបនោះទៀត ។

សម័យថ្ងៃមួយ អ្នកស្រុកត្រៀមការលេងមហោស្រពក្នុងនគរ ។
 មហាជននាំគ្នាដាក់ចិត្តក្នុងការលេង ។ គ្រានោះ បុរសអ្នកស៊ីឈ្នួលម្នាក់
 នៅក្បែរទ្វារទិសខាងជើងក្រុងពារាណសី រក្សាទ្រព្យកន្លះមាសកៈ ដែល
 បានមកដោយការស៊ីឈ្នួលដងទឹក ទុកក្នុងចន្លោះឥដ្ឋកំពែង កាលធ្វើ
 ការងារស៊ីឈ្នួល បានទៅដល់ទ្វារទិសខាងត្បូង បាននៅរួមជាមួយស្រី
 កំព្រាម្នាក់ ដែលចិញ្ចឹមជីវិតដោយការស៊ីឈ្នួលដងទឹកដូចគ្នា ក្នុងនគរ

នោះ ។ ស្រីនោះ បានពោលនឹងបុរសនោះថា នៃអ្នក ក្នុងនគរមាន
មហោស្រព អ្នកមានទ្រព្យខ្លះទេ យើងទាំងពីរទៅលេងជាមួយគ្នា ។
បុរសនោះឆ្លើយថា បាទនាង ទ្រព្យខ្ញុំមាន ។

ស្រីនោះសួរថា មានប៉ុន្មាន ។ បុរសស៊ីឈ្នួលឆ្លើយថា មានកន្លះ
មាសកៈ ។ ស្រីនោះសួរទៀតថា ទ្រព្យនោះ នៅឯណា ។ បុរសស៊ី
ឈ្នួលប្រាប់ថា ខ្ញុំលាក់ទុកខាងក្នុងឥដ្ឋ ក្បែរទ្វារទិសខាងជើង ចម្ងាយអំពី
ទីនេះ ១២ យោជន៍ ចុះទ្រព្យក្នុងដែររបស់នាងមានខ្លះឬ ។

នាងឆ្លើយថា បាទ មាន ។ បុរសនោះសួរថា មានប៉ុន្មាន ។
នាងឆ្លើយប្រាប់ថា កន្លះមាសកៈដូចគ្នា ហើយពោលបន្តថា ទ្រព្យរបស់
អ្នកកន្លះមាសកៈ របស់ខ្ញុំកន្លះមាសកៈ រួមជា ១ មាសកៈ យើងនឹងយក
ទ្រព្យនោះ ទិញផ្កាមួយចំណែក ទិញគ្រឿងក្រអូបមួយចំណែក ទិញស្រា
មួយចំណែក ហើយដើរលេងទាំងអស់គ្នា ចូរអ្នកទៅនាំទ្រព្យកន្លះមាសកៈ
ដែលទុកនោះមក ។

បុរសអ្នកស៊ីឈ្នួលត្រេកអរថា ប្រពន្ធដឿពាក្យរបស់អញ ទើបពោល
ថា នៃនាងដ៏ចម្រើន នាងកុំគិតថ្វីឡើយ ខ្ញុំនឹងនាំទ្រព្យនោះមក ដូច្នោះ
ហើយ ចៀសចេញទៅ ។ បុរសអ្នកស៊ីឈ្នួលនោះ មានកម្លាំងស្មើនឹង
ជំរិសារ ដើរឆ្លងផ្លូវទៅបាន ៦ យោជន៍ ក៏ដល់ពេលថ្ងៃត្រង់ ដើរជាន់លើ
ខ្សាច់ក្តៅដូចរងើកភ្លើង គាត់ត្រេកអរព្រោះចង់បានទ្រព្យ ស្លៀកសំពត់

ដែលជ្រលក់ដោយទឹកអម្ពត់ ប្រដាប់ដោយកុណ្ណាលធ្វើអំពីស្លឹកត្នោត ត្រង់
ត្រចៀក ដើរច្រៀងដោយអាយោគវត្ត ឆ្លងកាត់តាមលានព្រះរាជវាំង ។

ព្រះបាទឧទយរាជបើកសីហបញ្ជាប្រថាប់ឈរ ទតឃើញបុរសអ្នក
ស៊ីឈ្នួលមកយ៉ាងនោះ ទ្រង់ព្រះតម្រិះថា ហេតុអ្វីហ្ន៎ ដែលធ្វើឲ្យបុរស
នេះ មិនលំបាកដោយខ្យល់និងកម្ដៅថ្ងៃបែបនេះ មានសេចក្ដីត្រេកអរ
ដើរច្រៀង អញនឹងសួរបុរសនេះ ដូច្នោះហើយ ទ្រង់បញ្ជូនរាជបុរសម្នាក់
ឲ្យទៅហៅមក ។ រាជបុរសនោះ ទៅប្រាប់ថា ព្រះរាជាត្រាស់ហៅអ្នក ។

បុរសនោះឆ្លើយថា ព្រះរាជាអ្វីនឹងយើង យើងមិនស្គាល់ព្រះ
រាជាឡើយ ដូច្នោះ ទើបរាជបុរសនោះ នាំទៅដោយការប្រើកម្លាំង គាត់
ក៏ឈរក្នុងចំណែកម្ខាង ។ លំដាប់នោះ ព្រះរាជា កាលនឹងសួរ ទើប
ត្រាស់ ២ គាថាថា

អង្គរជាតា បបរី កុក្កុលានុតតា មហី

អថ កាយសិ វត្តានិ ន តំ តបតិ អាតថោ ។

ប្រឹបពី ជាផែនដីក្ដៅដូចរង្វើកភ្លើង ប្រកបដោយដីខ្សាច់
(ក្ដៅ) ដូចផេះ (ដែលភ្លើងឆេះ) អ្នកច្រៀងនូវទំនុក
ទាំងឡាយ កម្ដៅថ្ងៃមិនដុតកម្ដៅអ្នកទេឬ ។

ឧទ្ធី តបតិ អាទិថោ អដោ តបតិ វាលុកា

អថ កាយសិ វត្តានិ ន តំ តបតិ អាតថោ ។

ព្រះអាទិត្យក្តៅខាងលើ ដីខ្សាច់ក្តៅខាងក្រោម អ្នកច្រៀង

នូវទំនុកទាំងឡាយ កម្តៅថ្ងៃ មិនដុតកម្តៅអ្នកទេឬ ។

បុរសស៊ីឈ្នួលនោះ ស្តាប់ព្រះតម្រាស់របស់ព្រះរាជាហើយ បាន
ពោលតាថាទី ៣ ថា

ន មំ តបតិ អាតទោ អាតប្បា តបយន្តិ មំ

អត្តា ហិ វិរិណ រាជ តេ តបន្តិ ន អាតទោ ។

កម្តៅថ្ងៃ មិនដុតកម្តៅខ្ញុំព្រះអង្គបានទេ កម្តៅ គឺកាម

ទាំងឡាយ ទើបញ្ជាំងខ្ញុំព្រះអង្គឲ្យក្តៅបាន បពិត្រព្រះរាជា

ប្រយោជន៍ទាំងឡាយ មានប្រការផ្សេង ៗ ប្រយោជន៍

ទាំងនោះ តែងដុតកម្តៅ ឯកម្តៅថ្ងៃ មិនដុតកម្តៅទេ ។

លំដាប់នោះ ព្រះរាជាត្រាស់សួរបុរសនោះថា បំណងរបស់អ្នក
តើដូចម្តេច ។ បុរសនោះក្រាបទូលថា បពិត្រព្រះទេវៈ ទូលព្រះបង្គំនៅ
រួមជាមួយស្រីអនាថា ក្បែរទ្វារនគរទិសទក្សិណ នាងសួរទូលព្រះបង្គំថា
នៃអ្នក យើងនឹងទៅមើលការលេងមហោស្រព អ្នកមានទ្រព្យក្នុងដៃខ្លះ
ដែរឬទេ ទូលព្រះបង្គំបានប្រាប់នាងថា កំណប់ទ្រព្យ ខ្ញុំទុកក្នុងចន្លោះ
កំពែងក្បែរទ្វារទិសឧត្តរ នាងពោលថា ចូរអ្នកទៅនាំទ្រព្យនោះមក យើង
ទាំងពីរនឹងទៅមើលការលេងមហោស្រព ហើយបញ្ជូនទូលព្រះបង្គំមក
ពាក្យរបស់នាងចាប់ចិត្តទូលព្រះបង្គំពេកណាស់ កាលទូលព្រះបង្គំនឹក

ដល់ពាក្យរបស់នាង កម្ពោ គឺកាមរមែងដុត បំណងរបស់ទូលព្រះបង្គំ យ៉ាងនេះឯង ។

ព្រះរាជាត្រាស់សួរថា ឯងច្រៀងដើរទៅ មិនអើពើនឹងខ្យល់ និង កម្ពោថ្ងៃបែបនេះ ជាអ្នកត្រេកអររីករាយ ព្រោះហេតុអ្វី ។ បុរសនោះ ក្រាបទូលថា បពិត្រព្រះសម្មតិទេព ទូលព្រះបង្គំនាំកំណប់ទ្រព្យនោះមក ហើយ នឹងអភិរម្យជាមួយស្រីនោះ ដោយហេតុដូចក្រាបទូលមកនេះ ទើបទូលព្រះបង្គំត្រេកអរ ហើយច្រៀង ។

ព្រះរាជាត្រាស់សួរថា នៃបុរសដ៏ចម្រើន ទ្រព្យដែលអ្នកកប់ទុក ត្រង់ទ្វារទិសខាងជើង មានប្រមាណមួយសែនឬ ។ បុរសនោះ ក្រាបទូល ថា បពិត្រព្រះសម្មតិទេព មិនដល់ប៉ុណ្ណោះទេ ។

ព្រះរាជាត្រាស់សួរតាមលំដាប់ថា បើដូច្នោះ ៥ ម៉ឺនកហាបណៈ ឬ ។ ២ ម៉ឺនកហាបណៈឬ ។ ៣ ម៉ឺនកហាបណៈឬ ។ ២ ម៉ឺន កហាបណៈឬ ។ ១ ម៉ឺនកហាបណៈឬ ។ ១ ពាន់កហាបណៈឬ ។ ៥ រយកហាបណៈឬ ។ ២ រយកហាបណៈឬ ។ ៣ រយកហាបណៈឬ ។ ២ រយកហាបណៈឬ ។ ១ រយកហាបណៈឬ ។ ៥០ កហាបណៈឬ ។ ២០ កហាបណៈឬ ។ ៣០ កហាបណៈឬ ។ ២០ កហាបណៈឬ ។ ១០ កហាបណៈឬ ។ ៥ កហាបណៈឬ ។ ២ កហាបណៈឬ ។ ៣ កហាបណៈឬ ។ ២ កហាបណៈឬ ។ ១ កហាបណៈឬ ។ កន្លះ

កហាបណៈប្ត ។ ១ បាទប្ត ។ ២ មាសកៈប្ត ។ ៣ មាសកៈប្ត ។
២ មាសកៈប្ត ។ ១ មាសកៈប្ត ។

បុរសនោះ បដិសេធគ្រប់សំណួរតាមលំដាប់ថា មិនដល់ប៉ុណ្ណោះ
ទេ ព្រះអង្គ ។ កាលព្រះរាជាត្រាស់សួរថា កន្លះមាសកៈប្ត ។

បុរសអ្នកស៊ីឈ្នួលនោះក្រាបទូលថា ព្រះករុណាថ្ងៃវិសេស ទ្រព្យ
របស់ទូលព្រះបង្គំ មានប្រមាណប៉ុណ្ណោះឯង ទូលព្រះបង្គំដើរមកដោយ
នឹកក្នុងចិត្តថា នាំទ្រព្យមកហើយ នឹងអភិរម្យជាមួយនាង ដោយបីតិ
សោមនស្សនោះ ទើបខ្យល់និងកម្ដៅថ្ងៃមិនដុតទូលព្រះបង្គំ ។

លំដាប់នោះ ព្រះរាជាត្រាស់ថា នៃបុរសដ៏ចម្រើន កម្ដៅថ្ងៃដល់
ម៉្លេះ អ្នកកុំទៅទីនោះឡើយ យើងនឹងឲ្យកន្លះមាសកៈដល់ឯង ។ បុរស
នោះ ក្រាបទូលថា បពិត្រព្រះសម្មតិទេព ទូលព្រះបង្គំនឹងតាំងនៅក្នុង
ព្រះតម្រាស់របស់ព្រះអង្គ ទទួលយកទ្រព្យកន្លះមាសកៈនោះផង នឹងមិន
ធ្វើទ្រព្យកន្លះមាសកៈដែលកប់ទុកឲ្យវិនាសទៅផង ទូលព្រះបង្គំនឹងទៅ
យកទ្រព្យនោះ មិនឲ្យវិនាសដោយការដើរផ្លូវដែលខំដើរមកផង ។

ព្រះរាជាត្រាស់ថា នៃបុរសដ៏ចម្រើន ចូរឯងត្រឡប់ចុះ យើងនឹង
ឲ្យទ្រព្យ ១ មាសកៈ ២ មាសកៈ (ហើយទ្រង់ត្រាស់ព្រះរាជទាន
បន្ថែមឡើងដោយទំនងនេះ រហូតដល់) ១ កោដិ ១ រយកោដិ និង
ទ្រព្យរាប់មិនអស់ ហើយឲ្យបុរសនោះ ត្រឡប់ ។

បុរសនោះក្រាបទូលថា បពិត្រព្រះទេវៈ ទូលព្រះបង្គំ សូមទទួល
 ទ្រព្យ ដែលទ្រង់ព្រះរាជទានផង ទ្រព្យដែលកប់ទុកក៏នឹងទៅយកផង ។
 បន្ទាប់អំពីនោះ ព្រះរាជាបានលួងលោមដោយឋានន្តរៈ មានតំណែង
 សេដ្ឋីជាដើម រហូតឲ្យតាំងនៅក្នុងតំណែងជាឧបរាជ ហើយត្រាស់ថា
 យើងនឹងឲ្យគ្រងរាជសម្បត្តិពាក់កណ្តាល ចូរត្រឡប់ចុះ ដូច្នោះ ទើបបុរស
 នោះ យល់ព្រមទទួលព្រះតម្រាស់ ។

ព្រះរាជាទ្រង់ត្រាស់បង្គាប់អាមាត្យទាំងឡាយថា ពួកអ្នក ចូរទៅ
 កោរពុកមាត់ឲ្យសម្ងាញ់របស់យើង ហើយឲ្យឆ្លុះតទឹកតាក់តែងខ្លួន នាំមក
 ចូបយើង ។ ពួកអាមាត្យបានធ្វើតាមព្រះតម្រាស់នោះ ។ ព្រះរាជាចែក
 រាជសម្បត្តិជាពីរចំណែក ឲ្យបុរសនោះគ្រងរាជសម្បត្តិពាក់កណ្តាល ។
 អាចារ្យពួកខ្លះពោលថា បុរសស៊ីឈ្នួលនោះ គ្រងរាជសម្បត្តិនោះហើយ
 នៅតែទៅកាន់ទិសឧត្តរ ដោយការស្រឡាញ់ក្នុងទ្រព្យកន្លះមាសកៈនោះ
 ព្រោះហេតុនោះ ទើបព្រះរាជានោះ មានព្រះនាមថា អឌ្ឍមាសករាជ
 (ព្រះបាទកន្លះមាសកៈ) ។

ព្រះបាទឧទយរាជនិងព្រះបាទអឌ្ឍមាសករាជ ទ្រង់សាមគ្គីស្និទ្ធ-
 ស្នាលគ្នា សោយរាជសម្បត្តិ ថ្ងៃមួយ យាងទៅកាន់ព្រះរាជឧទ្យាន ។
 ព្រះបាទឧទយរាជ ទ្រង់លេងកីឡាក្នុងព្រះរាជឧទ្យាននោះ រហូតអស់
 កម្លាំង ទ្រង់យកសីសៈដាក់លើភ្លៅរបស់ព្រះបាទអឌ្ឍមាសករាជ ផ្ទុលក់

ទៅ ។ កាលព្រះបាទឧទយរាជទ្រង់ផ្ទុំលក់ហើយ ពួករាជបរិវារក៏នាំគ្នា
ទៅលេងកីឡាក្នុងទីនោះ ។ ។

ព្រះបាទអឌ្ឍមាសករាជទ្រង់ព្រះតម្រិះថា ប្រយោជន៍អ្វីដែលអញ
សោយរាជសម្បត្តិពាក់កណ្តាលជានិច្ច អញនឹងផ្តាច់ព្រះជន្មព្រះបាទ
ឧទយរាជនេះ សោយរាជសម្បត្តិទាំងអស់ ម្នាក់ឯងល្អជាង (ដូច្នោះ
ហើយ ទើបហូតដាវចេញអំពីស្រោម គិតថា) នឹងផ្តាច់ព្រះជន្ម (ព្រះ
បាទឧទយរាជ តែរព្វកបានថា) ព្រះរាជាអង្គនេះ ធ្វើអញដែលជាជន
ទុរគតអនាថា ឲ្យមានយសសក្តិស្មើនឹងព្រះអង្គ តែងតាំងអញទុកក្នុង
ភាពជាធំក្រៃលែង សេចក្តីប្រាថ្នាបានកើតឡើងដល់អញថា អញនឹង
សម្លាប់ស្តេចដែលឲ្យយសដល់អញបែបនេះ ហើយឡើងសោយរាជ្យ ជា
អំពើដែលមិនគួរធ្វើឡើយ ។ កាលរព្វកបានដូច្នោះហើយ ក៏សិកដារក្នុង
ស្រោម តែគិតហើយគិតទៀត អស់វារៈ ៣ ដង ដើម្បីសម្លាប់ តែមិន
អាចស្ងប់ចិត្តបាន ទើបព្រះតម្រិះថា ចិត្តនេះ កើតឡើងរឿយ ។ គប្បី
ប្រកបអញទុកក្នុងកម្មលាមក ដូច្នោះហើយ បោះព្រះខ័នទៅលើផែនដី
ជាសព្វព្រះបាទឧទយរាជឲ្យភ្ញាក់ពីបន្តិ ហើយក្រាបចុះទៀបព្រះបាទា
ទូលថា បពិត្រព្រះសម្មតិទេព សូមទ្រង់ព្រះរាជទានទោសដល់ខ្ញុំចុះ ។

ព្រះបាទឧទយរាជត្រាស់សួរថា នែសម្លាញ់ ទោសក្នុងរវាងអ្នក
នឹងយើង មិនមាន មិនមែនឬ ។ ព្រះបាទអឌ្ឍមាសករៈពោលថា

បពិត្រមហារាជ មាន ទូលព្រះបង្គំបានធ្វើយ៉ាងនេះ ។

ព្រះបាទឧទយពោលថា បើដូច្នោះ សម្មាញ្ញ ខ្ញុំអត់ទោសឲ្យទ្រង់
បើទ្រង់ចង់សោយរាជសម្បត្តិ ក៏ចូរសោយរាជ្យចុះ ខ្ញុំនឹងធ្វើជាឧបរាជ
ទំនុកបម្រុងទ្រង់ ។ ព្រះបាទអឌ្ឍមាសកៈទូលថា បពិត្រព្រះសម្មតិទេព
ខ្ញុំមិនត្រូវការរាជសម្បត្តិ ព្រោះតណ្ហានេះ ធ្វើឲ្យខ្ញុំកើតក្នុងអបាយ សូម
ទ្រង់ទទួលរាជសម្បត្តិរបស់ទ្រង់វិញចុះ ខ្ញុំនឹងបួស ឫសគល់នៃកាមគុណ
ខ្ញុំឃើញហើយ ការពិត កាមគុណនេះ ចម្រើនដល់បុគ្គលដែលត្រិះរិះ
ឥឡូវនេះ ចាប់តាំងអំពីនេះទៅ ខ្ញុំនឹងមិនត្រិះរិះដល់ទៀតឡើយ កាល
នឹងបន្តិឧទាន ទើបពោលគាថាទី ៤ ថា

អន្ទសំ កាម តេ មូលំ សង្ក្ខប្បា កាម ជាយសិ
ន តំ សង្ក្ខប្បយិស្សាមិ ឯវំ កាម ន ហេហិសិ ។
ម្នាលកាម យើងបានឃើញឫសគល់របស់អ្នកហើយ ម្នាល
កាម អ្នកកើតអំពីសេចក្តីត្រិះរិះ យើងលែងត្រិះរិះអ្នកទៀត
ហើយ ម្នាលកាម កាលបើយ៉ាងនេះ អ្នកនឹងមិនកើតមាន
(តទៅទៀតទេ) ។

លុះត្រាស់ដូច្នោះហើយ កាលនឹងសម្តែងធម៌ដល់មហាជនដែល
ប្រកបក្នុងកាមតទៅ ទើបពោលគាថាទី ៥ ថា

អប្បាបិ កាមា ន អលំ ពហូហិបិ ន តប្បតិ

អហោ ពាលាន លបនា បដិវិជ្ឈេថ ជត្តតោ ។
 កាមទាំងឡាយ សូម្បីតិច ក៏នៅតែមិនល្មម សូម្បីច្រើន
 ក៏នៅតែមិនស្តប់ស្តល់ ឱ មុខគួរសង្វេគ នឹងការចរចារបស់
 ពួកជនពាល បុគ្គលលុះតែប្រឹងប្រកបព្យាយាម ទើបត្រាស់
 ដឹងបាន ។

លោកពោលអធិប្បាយទុកដូច្នោះថា បពិត្រមហារាជ វត្តកាម និង
 កិលេសកាម សូម្បីតិចតួច ក៏មិនគ្រប់គ្រាន់សម្រាប់មហាជននេះ មហាជន
 រមែងមិនឆ្កែតដោយវត្តកាម និងកិលេសកាម សូម្បីច្រើន គួរសង្វេគដែល
 ពួកជនពាលនាំគ្នារើរវាយថា រូប សំឡេងទាំងនេះ ចូរមានដល់អញ
 កុលបុគ្គលដែលប្រកបសេចក្តីព្យាយាម ចម្រើនពោធិបក្ខិយធម៌ ញ៉ាំងវិបស្សនា
 ឲ្យចម្រើនហើយ គប្បីដឹងច្បាស់ ចាក់ធ្លុះបាន គឺចាក់ធ្លុះបានដោយការ
 កំណត់ដឹង ការលះ និងការត្រាស់ដឹង ហើយលះបង់បាន ។

ព្រះបាទអឌ្ឍមាសកៈ កាលទ្រង់សម្តែងធម៌ដល់មហាជនដូច្នោះ
 ហើយ ថ្វាយរាជសម្បត្តិដល់ព្រះបាទឧទយរាជវិញ លះមហាជនដែល
 មានមុខជោកដោយទឹកភ្នែក ចូលកាន់ហិមវន្តប្បទេស ហើយបួស ញ៉ាំង
 ឈាននិងអភិញ្ញាឲ្យកើតហើយ ។ លុះព្រះបាទអឌ្ឍមាសកៈបួសហើយ
 ព្រះបាទឧទយរាជ កាលនឹងបន្តិឧទាន ទើបត្រាស់គាថាទី ៦ ថា

អប្បស្ស កម្មស្ស ផលំ មមេទំ

ឧទយោ អជ្ឈកមា មហត្ថបត្តំ
សុលទ្ធីលាកោ វត មាលាវស្ស
យោ បព្វជិ កាមរាគំ បហាយ ។

នេះជាផលកម្ម មានប្រមាណតិចរបស់យើង ឧទយៈ
បានសម្រេចនូវភាពជាធំ ឱហ្ន៎ មាណពណា បានលះ
នូវតម្រកក្នុងកាម ហើយបួស មាណពនោះ ឈ្មោះថា
បានល្អហើយ ។

អត្ថនៃគាថានេះ មិនមានអ្នកណាដឹង ។ ថ្ងៃមួយ អគ្គមហេសី
ក្រាបទូលសួរអត្ថនៃព្រះគាថានឹងព្រះរាជា ។ ព្រះរាជាទ្រង់មិនប្រាប់ ។
ព្រះរាជាមានជាងកោរកាត់ម្នាក់ ឈ្មោះគង្គមាល ។ នាយគង្គមាល
នោះ កាលនឹងកោរព្រះមស្សព្រះរាជា បានធ្វើបរិកម្មដោយកាំបិតកោរ
មុន ហើយទើបដកព្រះលោមាដោយសណ្ឋាសឯក្រោយ កាលធ្វើបរិកម្ម
ដោយកាំបិតកោរ ព្រះរាជាទ្រង់មានសេចក្តីសុខ កាលដែលដកព្រះ
លោមា ព្រះរាជាទ្រង់មានសេចក្តីទុក្ខ ។ ព្រះរាជាចង់ប្រទានពរដល់
ជាងកោរកាត់មុន ទើបមានព្រះរាជបំណងកាត់ក្បាលជាខាងក្រោយ ។

ថ្ងៃមួយ ព្រះរាជាប្រាប់រឿងនោះដល់ព្រះរាជទេវីថា ម្ចាស់នាងដ៏
ចម្រើន នាយគង្គមាលខ្មាន់ព្រះកេសរបស់យើង ជាបុគ្គលល្ងង់ ។ កាល
ព្រះទេវីទូលសួរថា បពិត្រព្រះសម្មតិទេព នាយគង្គមាលនោះ ធ្វើដូចម្តេច

ទើបគួរ ទើបព្រះរាជាត្រាស់ថា គួរដករោមទាំងឡាយដោយសណ្ឋាសជា
មុន ហើយសឹមធ្វើបរិកម្មដោយកាំបិតកោរ ក្នុងកាលជាក្រោយ ។

ព្រះទេវីហៅខ្មាន់ព្រះកេសមកប្រាប់ថា នៃបា ឥឡូវនេះ ដល់ថ្ងៃ
ដែលត្រូវសម្អាតព្រះមស្សុថ្វាយព្រះរាជា អ្នកគប្បីដកព្រះលោមាមុន រួច
ធ្វើបរិកម្មដោយកាំបិតកោរក្នុងកាលជាក្រោយ កាលព្រះរាជាប្រទានពរ
អ្នកគប្បីទូលថា បពិត្រព្រះសម្មតិទេព ទូលព្រះបង្គំមិនត្រូវការពរដទៃ
សូមទ្រង់ប្រាប់អត្ថនៃឧទានគាថារបស់ទ្រង់ ខ្ញុំនឹងឲ្យទ្រព្យច្រើនដល់អ្នក ។
ខ្មាន់ព្រះកេសទទួលព្រះសវនីយ៍ថា សាធុ ហើយក្នុងថ្ងៃកោរកាត់ព្រះ
មស្សុ បានប្រើសណ្ឋាសមុន កាលព្រះរាជាត្រាស់សួរថា នៃគង្គមាល
ហេតុអ្វី ទើបឯងមិនធ្វើដូចកាលមុន ។ គង្គមាលក្រាបទូលថា បពិត្រ
ព្រះសម្មតិទេព ធម្មតាជាងកោរកាត់ រមែងធ្វើវត្ថុដែលមិនធ្លាប់ធ្វើ ក្រាប
ទូលហើយ ដកព្រះលោមាមុន ធ្វើបរិកម្មដោយកាំបិតកោរក្នុងកាលឯ
ក្រោយ ។ ព្រះរាជាត្រាស់ថា ចូរទទួលពរ ។

ខ្មាន់ព្រះកេសក្រាបទូលថា បពិត្រព្រះសម្មតិទេព ទូលព្រះបង្គំ
មិនត្រូវការពរដទៃ សូមទ្រង់ប្រាប់សេចក្តីនៃឧទានគាថាចុះ ។ ព្រះរាជា
ទ្រង់ខ្មាសព្រោះជារឿងដែលទ្រង់ក្រើក្រ ទើបត្រាស់ថា នៃបា ឯងត្រូវការ
ពរនេះធ្វើអ្វី ចូរទទួលពរដទៃចុះ ។

ខ្មាន់ព្រះកេសក្រាបទូលថា បពិត្រព្រះសម្មតិទេព សូមទ្រង់ប្រទាន

ពរនេះ ដល់ទូលព្រះបង្គំចុះ ។ ព្រះរាជាទ្រង់ខ្លាចមុសាវាទ ទើបទទួល
 ថា សាធុ ហើយឲ្យចាត់ចែងរៀបចំវត្តទាំងពួង តាមន័យដែលពោល
 ហើយក្នុងកុម្មាសបិណ្ឌជាតក គង់ប្រថាប់លើរតនបល្ល័ង្ក ត្រាស់និទាន
 បុរិមកិរិយាទាំងពួងថា នៃគង្គមាល ក្នុងភពមុនយើងកើត (ជាអ្នកក្រីក្រ)
 ក្នុងនគរនេះឯង (មានសទ្ធា បានរក្សាឧបោសថកន្លះថ្ងៃ ចុតិអំពី
 អត្តភាពនោះ មកកើតក្នុងត្រកូលក្សត្រ ឈ្មោះឧទយរាជ) ព្រោះហេតុ
 នេះ ទើបយើងពោលកន្លះតាថាខាងដើម កាលសម្ងាញ់របស់យើង
 លះបង់កាមទៅបួសហើយ យើងជាបុគ្គលប្រមាទ វង្វេង នៅគ្រប់គ្រង
 រាជសម្បត្តិនេះឯង ដោយហេតុនេះ ទើបយើងពោលកន្លះតាថាខាង
 ចុង ។ ព្រះរាជាត្រាស់ប្រាប់អត្តនៃឧទានតាថាដោយប្រការដូច្នោះ ។

ខ្មាន់ព្រះកេសស្តាប់រឿងនោះហើយ គិតថា បានឮថា ព្រះរាជា
 បានរាជសម្បត្តិនេះ ដោយការរក្សាឧបោសថកន្លះថ្ងៃ ឈ្មោះថា កុសល
 បុគ្គលគួរតែធ្វើ បើដូច្នោះ អញគប្បីបួស ធ្វើទីពឹងដល់ខ្លួនចុះ គិតដូច្នោះ
 ហើយ ក៏លះពួកញាតិនិងភោគសម្បត្តិ សូមព្រះរាជាបួស ហើយទៅ
 កាន់ហិមវន្តប្បុរេស បួសជាសី លើកត្រៃលក្ខណ៍ឡើង ចម្រើនវិបស្សនា
 សម្រេចបច្ចេកពោធិញ្ញាណ ទ្រទ្រង់បាត្រនិងបិវរដែលកើតឡើងដោយ
 ឫទ្ធិ ចាំវស្សាត្រង់ភ្នំគន្ធមាទន៍បាន ៥-៦ វស្សា គិតថា នឹងសួរសុខទុក្ខ
 ព្រះបាទពារាណសី ទើបមកតាមអាកាស គង់លើមង្គលសិលាក្នុងរាជ

ឧទ្យាន ។ ឧទ្យានបាលចាំបាន ទើបទៅក្រាបទូលព្រះរាជាថា បពិត្រ
 ព្រះសម្មតិទេព ជាងកោរកាត់ឈ្មោះគង្គមាល បានជា **ព្រះបច្ចេកពុទ្ធ**
 ហោះមក គង់ក្នុងរាជឧទ្យាន ។ ព្រះរាជាទ្រង់ស្តាប់ហើយប្រញាប់យាង
 ចេញមក ដោយបំណងថា នឹងថ្វាយបង្គំព្រះបច្ចេកពុទ្ធ ។ ព្រះរាជមាតា
 ចេញទៅមួយអន្លើដោយព្រះរាជា ។ ព្រះរាជាយាងទៅកាន់ព្រះរាជ
 ឧទ្យាន ថ្វាយបង្គំព្រះបច្ចេកពុទ្ធ ហើយគង់ប្រថាប់ក្នុងទីសមគួរនាចំណែក
 ម្ខាង មួយអន្លើដោយបរិស័ទ ។ ព្រះបច្ចេកពុទ្ធ កាលធ្វើបដិសណ្ឋារៈ
 ចំពោះព្រះរាជា បានហៅព្រះរាជាតាមនាមត្រកូលថា ហៃព្រហ្មទត្ត
 ទ្រង់មិនប្រមាទ ត្រង់រាជសម្បត្តិដោយធម៌ បំពេញបុណ្យ មានឲ្យទាន
 ជាដើមដែរឬ ។

ព្រះរាជជននីបានស្តាប់ដូច្នោះ ព្រះនាងពិរោធហា គង្គមាលនេះ
 មានជាតិថោកទាប ជាអ្នកជូតមន្ទិលមិនស្អាត ជាជាងកោរកាត់ មិន
 ស្គាល់ប្រមាណខ្លួនឯង ហៅឱរសរបស់អញដែលជាស្តេចផែនដី ជាស្តេច
 ដោយជាតិ ដោយឈ្មោះថា ព្រហ្មទត្ត ទើបត្រាស់តាថាទី ៧ ថា

តបសា បដហន្តិ ចាបកម្មំ
 តបសា ញាមិតកុដ្ឋ្យការការំ
 តបសា អភិកុយ្យ កង្គមាល
 ឆាមេឆាលបសិដ្ឋ ព្រហ្មទត្តំ ។

ពួកសត្វតែងលះបង់នូវបាបកម្ម (របស់ខ្លួន) ដោយ
 តប: លះបង់នូវការវះនៃខ្លួនជាខ្មាន់ព្រះកេស និង
 ស្នូនឆ្នាំង ដោយតប: នៃគង្គមាល ថ្ងៃនេះ អ្នកហ៊ាន
 រំលោភ ហៅព្រហ្មទត្ត (កូនអញ) ដោយចំឈ្មោះ
 ព្រោះអាងមានតប: ឬ ។

គាថានោះ មានអធិប្បាយដូច្នោះថា ព្រះជននីត្រាស់ថា សត្វទាំង-
 ឡាយនេះ រមែងលះបាបកម្មបានដោយតប: គឺតប: គុណដែលខ្លួនសន្សំ
 ទុក តើតប: ទាំងនោះ នឹងលះភាពជាជាងកោរកាត់ និងស្នូនឆ្នាំងបាន
 ដែរឬ នៃគង្គមាល ការដែលអ្នកប្រើតប: របស់ខ្លួនសង្កត់សង្កិន ហៅឱរស
 របស់យើងដោយឈ្មោះថា ព្រហ្មទត្ត ក្នុងថ្ងៃនេះ ជាការសមគួរឬ ។

ព្រះរាជាត្រាស់ហាមព្រះរាជជននីហើយ កាលប្រកាសគុណរបស់
 ព្រះបច្ចេកពុទ្ធ ទើបត្រាស់គាថាទី ៨ ថា

សន្និដ្ឋិកមេវ អម្ព បស្សៈថ
 ខន្តិសោរច្ចស្ស យោ វិទាកោ
 សោ សព្វជនស្ស វន្តិតោ អហ្ម
 តំ វន្តាម សរាជិកា សមច្ចា ។

បពិត្រព្រះមាតា សូមទ្រង់ទតនូវផលនៃខន្តិ និងសោរច្ចៈ
 ដែលអាចឃើញជាក់ច្បាស់ដោយខ្លួនឯង (ក្នុងបច្ចុប្បន្ន)

ព្រះគង្គមាលបច្ចេកពុទ្ធនោះ ជាបុគ្គលដែលជនទាំងអស់
ត្រូវថ្វាយបង្គំ យើងព្រមទាំងស្តេចនិងអាមាត្យ នាំគ្នា
ថ្វាយបង្គំនូវព្រះបច្ចេកពុទ្ធនោះ ។

កាលព្រះរាជាត្រាស់ហាមព្រះរាជជននីហើយ មហាជនដ៏សេស
ក្រោកឡើងពោលថា បពិត្រព្រះសម្មតិទេព ការដែលមនុស្សថោកទាប
បែបនេះ ហៅទ្រង់ដោយឈ្មោះ មិនសមគួរដល់ទ្រង់ឡើយ ។ ព្រះ
រាជាទ្រង់ហាមមហាជនហើយ ដើម្បីសម្តែងគុណរបស់ព្រះបច្ចេកពុទ្ធនោះ
ទើបត្រាស់អវសានគាថាថា

មា កិញ្ចិ អរចុត្ត កង្កមាលំ
មុនិណំ មោធបថេសុ សិក្ខុមាណំ
ឯសោ ហិ អតិ អណ្ណារំ
យំ តិវិទ្ធា វិចរន្តិ វីតសោកា ។

អ្នកទាំងឡាយកុំនិយាយពាក្យតិចតួច នឹងព្រះបច្ចេកពុទ្ធ
ឈ្មោះគង្គមាល ដែលជាអ្នកសិក្សាក្នុងគន្លងនៃប្រាជ្ញា
របស់ពួកអ្នកប្រាជ្ញឡើយ ព្រោះថា ព្រះបច្ចេកពុទ្ធនេះ
បានធ្វើនូវអន្លង់ គឺវដ្តសង្សារ ដែលពួកបុគ្គលអ្នកប្រាស
ចាកសោកតែងធ្ងន់ ហើយត្រាច់ទៅ ។

ព្រះរាជា កាលត្រាស់ដូច្នោះហើយ បានថ្វាយបង្គំព្រះបច្ចេកពុទ្ធ

ត្រាស់ថា បពិត្រលោកម្ចាស់ដ៏ចម្រើន សូមលោកម្ចាស់អត់នូវទោសដល់
ព្រះជននីរបស់ខ្ញុំផងចុះ ។

ព្រះបច្ចេកពុទ្ធពោលតបថា ថ្វាយព្រះពរមហារាជ អាត្មាអត់
ទោសឲ្យ ។ ពួករាជបរិស័ទក៏នាំគ្នាញ៉ាំងព្រះបច្ចេកពុទ្ធឲ្យអត់ទោស ។
ព្រះរាជាសូមប្តេជ្ញាអំពីព្រះបច្ចេកពុទ្ធ ដើម្បីនៅជាមួយទ្រង់តទៅ ព្រះ
បច្ចេកពុទ្ធមិនឲ្យនូវប្តេជ្ញា កាលបរិស័ទមួយអន្លើដោយព្រះរាជាកំពុង
មើលនោះឯង បានអណ្តែតទៅក្នុងអាកាស ថ្វាយឱវាទដល់ព្រះរាជា
ហើយ ហោះទៅកាន់ភ្នំគន្ធមាទន៍ ។

ព្រះសាស្តា លុះទ្រង់នាំយកព្រះធម្មទេសនានេះមកសម្តែងហើយ
ទើបត្រាស់ថា ម្ចាស់ឧបាសកទាំងឡាយ ឈ្មោះថា ការរក្សាឧបោសថ
ជាកិច្ចដែលបុគ្គលគួររក្សាដោយប្រការដូច្នោះ ហើយទ្រង់ប្រជុំជាតកថា
ព្រះបច្ចេកពុទ្ធក្នុងកាលនោះ បានបរិនិព្វានហើយ ព្រះបាទអឌ្ឍមាសកៈ
ក្នុងកាលនោះ បានមកជាអានន្តក្នុងកាលឥឡូវនេះ ព្រះរាជមាតា បាន
មកជាព្រះនាងមហាមាយា ព្រះអគ្គមហេសី បានមកជាព្រះហុលមាតា
ចំណែកព្រះបាទឧទយរាជក្នុងកាលនោះ គឺតថាគតនេះឯង ។

គង្គមាលជាតក ចប់ ^(១)

១-ស្រង់ចាកអង្គកថា ជាតក អង្គកថាបិដក បិ.៥៩ ទំ.១២១ ឃ.៤៥៣ ។

និក្ខាយបរម្យោគក

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធកុដុម្ពិកៈម្នាក់
ទើបត្រាស់ព្រះធម្មទេសនានេះថា

ក្នុងអតីតកាល ព្រះបាទព្រហ្មទត្តទ្រង់លះការលុះក្នុងអគតិ ទ្រង់
មិនឲ្យរាជធម៌ទាំង ១០ ប្រការ កម្រើក សោយរាជសម្បត្តិដោយធម៌ក្នុង
នគរពារាណសី កាលបើដូច្នោះ ការវិនិច្ឆ័យក្តីរបស់ព្រះអង្គ ក៏មិនមាន
ហាក់ដូចជាទេ ។ ព្រះរាជាទ្រង់ស្វែងរកទោសរបស់ព្រះអង្គឯង ទ្រង់
កំណត់មើលខាងក្នុងព្រះរាជនិវេសន៍ជាដើម មិនឃើញអ្នកពោលទោស
របស់ព្រះអង្គ ខាងក្នុងបុរី ខាងក្នុងព្រះនគរ និងត្រង់ទ្វារស្រុក ទ្រង់ព្រះ
តម្រិះថា នឹងស្វែងរកក្នុងជនបទ ទើបប្រគល់រាជសម្បត្តិឲ្យដល់ពួក
អាមាត្យ ទ្រង់ក្លែងខ្លួនចារិកទៅក្នុងកាសិករដ្ឋជាមួយបុរោហិត មិនបាន
ចូរបុគ្គលពោលទោសរបស់ទ្រង់ សូម្បីត្រឹមតែម្នាក់ ។ លុះយាងដល់
និគមមួយក្នុងជាយដែន ទ្រង់ប្រថាប់គង់ត្រង់សាលាក្រៅទ្វារ (ស្រុក) ។
ខណៈនោះ កុដុម្ពិកៈមានសម្បត្តិ ៨០ កោដិ ជាអ្នកនិគមនោះ បានទៅ
កាន់កំពង់ទឹកជាមួយបរិវារច្រើន ឃើញព្រះរាជាមានព្រះសរិះសុខុមាល
មានពណ៌សម្បុរដូចមាសគង់ត្រង់សាលា កើតនូវសេចក្តីស្រឡាញ់ ចូល
ទៅកាន់សាលា ធ្វើបដិសណ្ឋារៈហើយទូលថា សូមទ្រង់គង់ត្រង់នេះសិន
ចុះ ហើយទៅកាន់ផ្ទះ រៀបចំភោជនមានរសប្រសើរផ្សេង ។ ឲ្យបរិវារ

ច្រើននាក់ កាន់ភាជនៈដាក់ភត្តទៅ ។ ខណៈនោះ តាបសអ្នកនៅក្នុង
ហិមវន្តប្បទេស បានអភិញ្ញា ៥ មកអង្គុយក្នុងសាលានោះដែរ ។
សម័យនោះ មាន **ព្រះបច្ចេកពុទ្ធ** ចេញអំពីញកក្នុងន្ទមូលកៈ មកតាម
អាកាស គង់ក្នុងសាលានោះមួយអង្គដែរ ។

កុដុម្ពិកៈថ្វាយទឹកដម្រះព្រះហស្តដល់ព្រះរាជា រៀបចំថាសដាក់
ភត្ត មួយអង្វើដោយសម្មវិធីដែលមានរសផ្សេងៗ បង្ហោនចូលទៅថ្វាយ ។
ព្រះរាជាទ្រង់ទទួលភត្តនោះហើយ ព្រះរាជទានដល់បុរោហិត ព្រាហ្មណ៍
ទទួលភត្តនោះហើយ ប្រគេនដល់តាបស តាបសទទួលភត្តនោះហើយ
ទៅកាន់សម្នាក់ព្រះបច្ចេកពុទ្ធ កាន់ថាសភត្តដោយដៃខាងឆ្វេង កាន់
ឃ្លោកទឹកដោយដៃខាងស្តាំ ថ្វាយទក្ខិណោទកហើយដាក់ភត្តក្នុងបាត្រ ។
ព្រះបច្ចេកពុទ្ធមិនបានអញ្ជើញ មិនបានសាកសួរអ្នកណា ឆាន់ហើយ
ក្នុងពេលដែលព្រះបច្ចេកពុទ្ធវើភត្តកិច្ចស្រេចហើយ កុដុម្ពិកៈត្រិះរិះថា
អញថ្វាយភត្តដល់ព្រះរាជា ព្រះរាជាព្រះរាជទានភត្តដល់ព្រាហ្មណ៍
ព្រាហ្មណ៍ប្រគេនដល់តាបស តាបសប្រគេនដល់ព្រះបច្ចេកពុទ្ធ ព្រះ
បច្ចេកពុទ្ធមិនបានសាកសួរអ្នកណាឡើយ ហើយឆាន់ អ្វីហ្ន៎ជាហេតុនៃ
ការឲ្យរបស់ជនមានប្រមាណប៉ុណ្ណោះ អ្វីជាហេតុនៃការមិនសាកសួរ
បុគ្គលណាមួយ ហើយឆាន់របស់ព្រះបច្ចេកពុទ្ធអង្គនេះ អញនឹងត្រូវសួរ
លោកទាំងនោះ តាមលំដាប់ ។ កុដុម្ពិកៈនោះ ចូលទៅរកម្តងមួយអង្គ

ថ្វាយបង្គំហើយសួរ សូម្បីលោកទាំងនោះ ក៏ប្រាប់ដូចតទៅនេះថា

សុខុមាលរូបំ ទិស្វា រជ្ជា វិវេនមាគតំ
ក្សត្រិយាភារវរុបេតំ មហាសយនមុហោចិតំ ។

ខ្ញុំព្រះអង្គបានឃើញព្រះអង្គ មានព្រះរូបទន់ភ្លន់ ចេញចាក
ដែនមកកាន់ព្រៃស្ងាត់ ប្រកបដោយផ្ទះកំពូលដ៏ប្រសើរ មាន
អាសនៈដ៏ថ្លៃថ្លា ដែលគេក្រាលបម្រុងទុក ។

តស្ស តេ បេមកេនាហំ អនាសី វឌ្ឍមោទនំ
សាលីនំ វិចិត្តំ ភត្តំ សុចិមំសូបសេចនំ ។

ទើបថ្វាយក្រយាស្វាយដ៏ឧត្តម ជាកត្តនៃស្រូវសាលីដ៏វិចិត្រ
លាយដោយសាច់ដ៏ស្អាត ចំពោះព្រះអង្គនោះ ដោយសេចក្តី
ស្រឡាញ់ ។

តំ ត្វំ ភត្តំ បដិក្កយ្ហ ព្រាហ្មណស្ស អនាបយិ
អត្តានំ អនសិក្ខាន កោយំ ធម្មោ នមត្ត តេ ។

ព្រះអង្គទទួលក្រយាស្វាយនោះហើយ តែមិនសោយដោយ
ព្រះអង្គឯង ត្រឡប់ជាប្រទានដល់ព្រាហ្មណ៍វិញ សូមក្រាប
ថ្វាយបង្គំចំពោះព្រះអង្គ តើការណ៍នេះ ជាសភាពដូចម្តេច ។

ព្រះរាជាត្រាស់ថា

អាចរិយោ ព្រាហ្មណោ មយ្ហំ កិច្ចាកិច្ចេសុ យារដោ

តរុ ច អាមន្តនិយោ ច ទាតុមរហាមិ កោជនំ ។
 ព្រាហ្មណ៍ (នេះ) ជាអាចារ្យរបស់យើង ជាអ្នកខ្វល់ខ្វាយ
 ក្នុងកិច្ចតូចនិងកិច្ចធំផង ជាបុគ្គលគួរគោរពផង គួរឲ្យយើង
 ហោរកផង (ព្រោះហេតុនោះ) យើងគួរឲ្យកោជន ។

កុដុម្ពិកៈសួរព្រាហ្មណ៍ថា

ព្រាហ្មណំ ទានិ បុត្តាមិ កោតមំ រាជបូជិតំ
 រាជា តេ ភត្តំ ចាទាសិ សុចិមំសូបសេចនំ ។
 ឥឡូវនេះ ខ្ញុំសូមសួរព្រាហ្មណ៍ ជាគោតមគោត្ត ដែលស្តេច
 តែងបូជា ព្រះរាជាបានប្រទានភត្ត ដែលលាយដោយសាច់
 ដ៏ស្អាតដល់អ្នក ។

តំ ត្វំ ភត្តំ បដិក្កយ្ហ ឥសិស្ស កោជនំ អទា
 អខេត្តញ្ញុសិ ទានស្ស កោយំ ធម្មោ នមត្ត តេ ។
 អ្នកបានទទួលភត្តហើយ ក៏បានប្រគេននូវកោជនដល់ឥសិ
 វិញ អ្នកប្រហែលជាដឹងថា ខ្លួនមិនមែនជាខេត្តនៃទាន ខ្ញុំសូម
 ថ្វាយបង្គំចំពោះអ្នក តើការណ៍នេះ ជាសភាពដូចម្តេច ។

ព្រាហ្មណ៍ពោលថា

ភរាមិ បុត្តទារេ ច យវេសុ តទិតោ អហំ
 ភុញ្ញេ មាណុសកេ កាមេ អនុសាសាមិ រាជិនោ ។

ខ្ញុំតែងចិញ្ចឹមកូន និងប្រពន្ធផង ចំពាក់ចិត្តក្នុងផ្ទះទាំងឡាយ
ផង ប្រៀនប្រដៅព្រះរាជាថា សូមព្រះអង្គសោយនូវកាម
ទាំងឡាយ ជារបស់នៃមនុស្សផង ។

អារញ្ញិកស្ស ឥសិនោ ចិរត្តំ តបស្សិនោ
វុឌ្ឍស្ស ភារិតត្តស្ស ទាតុមហាមិ កោជនំ ។

ហេតុនោះ បានជាខ្ញុំគួរប្រគេនកោជនដល់ឥសិនោ ដែល
នៅក្នុងព្រៃ មានតបៈអស់កាលវែង ចម្រើនដោយគុណ
មានចិត្តចម្រើនហើយ ។

កុដ្ឋម្និកៈសួរឥសិណ

ឥសិណ ទានិ បុត្តាមិ កឹសំ ធមនិសន្តតំ
បរុទ្ធកច្ឆនខលោមំ បង្ក្រង្កំ រជស្សិរំ ។

ឥឡូវនេះ ខ្ញុំសូមសួរឥសិណ ដែលស្តមរវឹមរាមដោយសរសៃ
មានរោមភ្លៀក និងក្រចកដុះវែង មានធ្មេញប្រកបដោយ
មន្ទិល មានធ្មេញលើក្បាល ។

ឯកោ អរញ្ញោ វិហរសិ ជារក្ខត្តសិ ជីវិតំ

ភិក្ខុ កេន តយា សេយ្យោ យស្ស ត្នំ កោជនំ អទា ។
លោកនៅក្នុងព្រៃម្នាក់ឯង មិនស្តាយជីវិត លោកបានប្រគេន
កោជនដល់ភិក្ខុណា ភិក្ខុនោះ ប្រសើរជាងលោក ដោយ

គុណដូចម្ដេច ។

ឥសីពោលថា

ខណមាលុកលម្កានិ ពិលាលិតក្កលានិ ច

ធុនំ សាមាគនិវារំ សំហារិយំ បហារិយំ ។

អាត្មាជីកដំឡូង ឈ្មោះអាលុកលម្កៈនិងតាលកន្ទៈទាំងឡាយ

ផង ដំឡូងឈ្មោះពិលាលិ និងតក្កលៈទាំងឡាយផង ច្រូត

ស្រងៃនិងស្លៅ (យកមក) បែនបុក (បរិភោគ) ផង ។

សាកំ ភិសំ មង្គំ មំសំ ពនរាមលកានិ ច

តានិ អាហាត្វ ភុញ្ញាមិ អត្ថិ មេ សោ បរិក្កហោ ។

នាំយកគ្រឿងអន្ទក់ និងក្រឌីឈូក ទឹកឃ្មុំ សាច់ ពុទ្រា និង

កន្ទួតព្រៃ មកបរិភោគផង នោះជាកំណាន់របស់អាត្មា ។

បចន្តោ អបចន្តស្ស អមមស្ស សតិញ្ចុនោ

អនាទានស្ស សាទានោ ទាតុមរហាមិ កោជនំ ។

អាត្មាជាបុគ្គលដាំស្នូ មានសេចក្ដីខ្វល់ខ្វាយ មានសេចក្ដី

ប្រកាន់នៅឡើយ គួរប្រគេនកោជនដល់ភិក្ខុ ដែលជាអ្នក

មិនដាំស្នូ មិនមានតណ្ហា មិនមានសេចក្ដីប្រកាន់ ។

កុដុម្ពិកៈស្សព្រះបច្ចេកពុទ្ធហោ

ភិក្ខុញ្ច ទានិ បុន្នាមិ

តុណ្ណិមាសីន សុព្វតំ

ឥសិ តេ ភត្តំ ចានាសិ សុចិមំសូបសេចនំ ។

ឥឡូវនេះ ខ្ញុំសូមសួរភិក្ខុដែលអង្គុយស្ងៀម មានវត្តល្អ ដូចតទៅនេះ (ឥសី) បានប្រគេនភត្តដែលលាយដោយសាច់ដ៏ស្អាត ដល់លោក ។

តំ ត្វំ ភត្តំ បដិក្កយ្ហ តុណ្ហា ភុញ្ញសិ ឯកកោ

នាញ្ញំ កញ្ចំ និមន្តេសិ កោយំ ធម្មោ នមត្ត តេ ។

លោកទទួលភត្តនោះហើយ ក៏បរិភោគស្ងៀម ។ ម្នាក់ឯង មិនបានអញ្ជើញបុគ្គលដទៃណាមួយ (ឲ្យបរិភោគផង) ឡើយ ខ្ញុំសូមថ្វាយបង្គំចំពោះលោក តើការណ៍នេះ ជាសភាពដូចម្តេច ។

ព្រះបច្ចេកពុទ្ធពោលថា

ន បចាមិ ន ចាចមិ ន ធិន្ទាមិ ន ឆេទយេ

តំ មំ អតិញ្ចនំ ញត្វា សព្វចាបេហិ អារតំ ។

អាត្មាមិនដាំស្នូខ្លួនឯង មិនប្រើឲ្យគេដាំស្នូ មិនកាត់ខ្លួនឯង មិនប្រើគេឲ្យកាត់ ហេតុនោះ បានជាឥសីដឹងថា អាត្មាជាអ្នកមិនមានសេចក្តីកង្វល់ ជាអ្នកប្រាសចាកបាបគ្រប់ចំពូក ។

វាមេន ភិក្ខុមាទាយ ទត្តិណោន កមណ្ណាសុ

ឥសិ មេ ភត្តំ ចានាសិ សុចិមំសូបសេចនំ ។

ទើបកាន់ចង្ហាន់ដោយដៃឆ្វេង កាន់សម្បកឃ្លោកដោយដៃ

ស្តាំ ហើយប្រគេនភត្ត ដែលលាយដោយសាច់ដ៏ស្អាតនោះ
ដល់អាត្មា ។

ឯតេ ហិ ធាតុមរហន្តិ សមមា សបរិត្តហា
បច្ចុដីកមហំ មញ្ញោ យោ ធាតារំ និមន្តយេ ។

តាមពិត ជនទាំងឡាយ (មានស្តេចជាដើម) ខ្ញុំ ជាអ្នក
ប្រកាន់ថា របស់អញ មានសេចក្តីហ្នឹងហែង គួរតែឲ្យទាន
(ដល់បុគ្គលប្រាកដស្មើដោយអាត្មា) បុគ្គលណា អញ្ជើញ
នូវអ្នកឲ្យទាន (មកបរិភោគ) អាត្មាសម្គាល់ (នូវបុគ្គល
នោះ) ថា ជាអ្នកប្រតិបត្តិខុសទំនង ។

កុដុម្ពិកៈស្តាប់ពាក្យនោះ របស់លោកហើយ ត្រេកអរ ពោលគាថា
ចុងក្រោយ ២ គាថា ដូច្នោះថា

អត្តាយ រត មេ អដ្ឋ ឥធាកច្ឆិ រថេសកោ
យោហំ អដ្ឋ បជាធាមិ យត្ត ទិដ្ឋំ មហាប្ញលំ ។

ក្នុងថ្ងៃនេះ ព្រះរាជាព្រះអង្គប្រសើរលើរថ បានយាងមក
ក្នុងទីនេះ ដើម្បីប្រយោជន៍ដល់ខ្ញុំមែនហើយ ដ្បិតខ្ញុំបានដឹង
ច្បាស់ក្នុងថ្ងៃនេះថា ទានដែលគេឲ្យហើយ ចំពោះបុគ្គល
ណា ជាទានមានផលច្រើន ។

រដ្ឋេសុ តិទ្ធា រាជាណោ តិទ្ធាតិច្ឆេសុ ព្រាហ្មណា

ឥសី មូលផលេ តិទ្ធា វិប្បមុត្តា ច ភិក្ខុវោ ។

ស្តេចទាំងឡាយ ជាប់ចំពាក់ក្នុងដែនដី ពួកព្រាហ្មណ៍ជាប់
ចំពាក់ក្នុងកិច្ចតូចនិងកិច្ចធំ ពួកឥសីជាប់ចំពាក់ក្នុងមើមឈើ
និងផ្លែឈើ ឯពួកភិក្ខុ ទើបរួចស្រឡះចាកកិលេស ។

ព្រះបច្ចេកពុទ្ធសម្តែងធម៌ដល់កុដុម្ពិកៈហើយ ត្រឡប់ទៅកាន់លំនៅ
របស់ខ្លួនវិញ តាបសក៏ដូចគ្នា ។ ឯព្រះរាជាទ្រង់ស្នាក់នៅក្នុងសម្មាគ
របស់កុដុម្ពិកៈ ២-៣ ថ្ងៃហើយ ទើបទៅកាន់នគរពារាណសីនោះឯង ។

ព្រះសាស្តា ទ្រង់នាំយកព្រះធម្មទេសនានេះ មកសម្តែងហើយ
ត្រាស់ថា ម្ចាស់ភិក្ខុទាំងឡាយ មិនមែនតែក្នុងកាលឥឡូវនេះប៉ុណ្ណោះទេ
ដែលបិណ្ឌបាតមកដល់បុគ្គលដែលសមគួរបាន សូម្បីក្នុងកាលមុន ក៏
បានដល់ហើយដូចគ្នា ហើយទ្រង់ប្រជុំជាតកថា កុដុម្ពិកៈ អ្នកបូជាធម៌
ក្នុងកាលនោះ បានមកជាកុដុម្ពិកៈដែលធ្វើសក្ការៈដល់ព្រះធម្មរតនៈ ក្នុង
កាលឥឡូវនេះ ព្រះរាជាក្នុងកាលនោះ បានមកជាអានន្ទ បុរោហិត
បានមកជាសារីបុត្ត ចំណែកតាបសដែលនៅក្នុងព្រៃហិមពាន្តក្នុងកាល
នោះ គឺតថាគតនេះឯង ។

ភិក្ខុបរម្មរជាតក ចប់ (១)

១-ស្រង់ចាកអដ្ឋកថា ជាតក បកិណ្ណកនិបាត បិ.៦០ ទំ.៥៧ ឃ.១៥៣ ។

សង្ខជាតក

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធការថ្វាយ
បរិក្ខារទាំងពួង ទើបត្រាស់រឿងនេះថា

ក្នុងអតីតកាល នគរពារាណសីមានឈ្មោះមោលិនី ។ ព្រះបាទ
ព្រហ្មទត្តត្រង់រាជសម្បត្តិក្នុងនគរមោលិនីនោះ ។ មានព្រាហ្មណ៍ម្នាក់
ឈ្មោះសង្ខៈ ជាអ្នកស្តុកស្តម្ភ មានភោគៈច្រើន មានគ្រឿងដែលធ្វើឲ្យ
ត្រេកអរ ដូចជាទ្រព្យ ស្រូវ មាស និងប្រាក់ជាដើម គាត់ឲ្យធ្វើសាលា
សម្រាប់ឲ្យទាន ៦ កន្លែង គឺត្រង់ទ្វារនគរទាំងបួន ត្រង់កណ្តាលនគរ
និងត្រង់ទ្វារផ្ទះ លះទ្រព្យមួយថ្ងៃ ៦ វែន ឲ្យមហាទានប្រព្រឹត្តទៅដល់
មនុស្សកំព្រា និងអ្នកដំណើរដែលជាអាគន្ធកៈរាល់ថ្ងៃ ។ ថ្ងៃមួយ គាត់
គិតថា កាលទ្រព្យក្នុងផ្ទះអស់ហើយ អញមិនអាចឲ្យទានបាន កាល
ទ្រព្យមិនទាន់អស់ អញនឹងចេញសំពៅទៅសុវណ្ណកូមិនាំទ្រព្យមក គិត
ដូច្នោះហើយ ទើបរៀបចំសំពៅ ផ្ទុកទំនិញទាល់តែពេញ ហើយហៅបុត្ត
ភរិយាមកប្រាប់ថា ពួកនាង ចូរឲ្យទានរបស់យើងប្រព្រឹត្តទៅ កុំឲ្យដាច់
ទម្រាំយើងត្រឡប់មក ហើយចោមរោមដោយទាសៈនិងកម្មករ បាំងត្រ
ពាក់ស្បែកជើង ដើរតម្រង់ទៅកាន់កំពង់ក្នុងពេលថ្ងៃត្រង់ ។ ក្នុងខណៈ
នោះ នៅឯក្នុងគន្ធមាទន៍ មាន **ព្រះបច្ចេកពុទ្ធ** មួយអង្គរំពឹងមើល ក៏បាន

ឃើញព្រាហ្មណ៍នោះ កំពុងធ្វើដំណើរទៅ ដើម្បីនាំទ្រព្យមក ទើបគិតថា មហាបុរសទៅរកទ្រព្យ អន្តរាយនឹងមានក្នុងសមុទ្រដែរឬហ្ន៎ ក៏ជ្រាបថា នឹងមានអន្តរាយ (ទើបគិតបន្តទៀតថា) មហាបុរសនេះ ឃើញអាត្មា អញហើយ នឹងប្រគេនចត្រ ឱ្យស្បែកជើងដល់អញ កាលសំពៅបែកធ្លាយ កណ្តាលសមុទ្រ មហាបុរសនេះ នឹងបាននូវទីពឹងដោយអានិសង្សដែល ឲ្យស្បែកជើង អញនឹងធ្វើនូវសេចក្តីអនុគ្រោះដល់មហាបុរសនេះ ដូច្នោះ ហើយ ក៏ហោះមកតាមអាកាស ចុះក្នុងទីជិតសង្ខ័យព្រាហ្មណ៍ និមន្តជាន់ ដីខ្សាច់ក្តៅ ដូចក្រាលដោយរលើកភ្លើង ព្រោះខ្យល់និងកម្ដៅដ៏ខ្លាំងក្លា តម្រង់មកកាន់សង្ខ័យព្រាហ្មណ៍ ។

សង្ខ័យព្រាហ្មណ៍គ្រាន់តែឃើញព្រះបច្ចេកពុទ្ធប៉ុណ្ណោះ ក៏ត្រេកអរថា បុញ្ញកេត្តរបស់អញមកដល់ហើយ ថ្ងៃនេះ អញគួរព្រោះពូជ គឺទានក្នុង បុញ្ញកេត្តនេះ ទើបប្រញាប់ចូលទៅនមស្ការព្រះបច្ចេកពុទ្ធ ហើយពោល ថា បពិត្រលោកម្ចាស់ដ៏ចម្រើន សូមលោកម្ចាស់ចុះអំពីផ្នូរវបន្តិច ដើម្បី អនុគ្រោះដល់ខ្ញុំ សូមចូលទៅត្រង់គល់ឈើនេះ ។ លុះព្រះបច្ចេកពុទ្ធ ចូលទៅត្រង់គល់ឈើ ក៏ពូនខ្សាច់ឡើង យកសំពត់ដណ្តប់ក្រាល នមស្ការ ព្រះបច្ចេកពុទ្ធ ហើយលាងជើងព្រះបច្ចេកពុទ្ធ ដោយទឹកដែលអប់ និង ត្រង់ស្អាត លាបជើងដោយប្រេងក្រអូប ដោះស្បែកជើងដែលខ្លួនពាក់ លាបដោយគ្រឿងក្រអូប ហើយពាក់ត្រង់ជើងព្រះបច្ចេកពុទ្ធ ប្រគេនចត្រ

និងស្បែកជើងដោយវាចាថា បពិត្រលោកម្ចាស់ដ៏ចម្រើន សូមលោកម្ចាស់
 ពាក់ស្បែកជើងនេះ ហើយបាំងឆត្រនិមន្តទៅចុះ ។ ព្រះបច្ចេកពុទ្ធ
 ដើម្បីអនុគ្រោះសង្ខព្រាហ្មណ៍ ទើបទទួលឆត្រនិងស្បែកជើង ដើម្បីឲ្យ
 សេចក្តីជ្រះថ្លារឹងរិតតែចម្រើនឡើង ទើបហោះទៅកាន់ភ្នំគន្ធមាទន៍ ឲ្យ
 សង្ខព្រាហ្មណ៍ឃើញនុ៎ះឯង ។ ព្រះពោធិសត្វបានឃើញដូច្នោះហើយ
 មានចិត្តជ្រះថ្លាក្រៃលែង ដើរទៅកាន់កំពង់ ឡើងជិះសំពៅហើយ ។
 លំដាប់នោះ កាលសំពៅកំពុងអណ្តែតទៅក្នុងមហាសមុទ្រ ដល់ថ្ងៃទី ៧
 សំពៅក៏បែកធ្លាយ ទឹកហូរចូល មិនមាននរណាអាចបាចទឹកឲ្យអស់បាន
 មហាជនខ្លាចចំពោះមរណភ័យ នាំគ្នានមស្ការទេវតាដែលខ្លួនរាប់អាន
 រៀងៗ ខ្លួន ហើយស្រែកបន់ស្រន់ ។ ព្រះមហាសត្វនិងអ្នកបម្រើម្នាក់
 លាបសរិះដោយប្រេង ទំពាស្ករក្រាមនិងសប្បិ គ្រប់គ្រាន់ដល់សេចក្តី
 ត្រូវការហើយ ឡើងលើសសរក្តោងជាមួយឧបដ្ឋាកនោះ កំណត់ទិសថា
 នគររបស់យើងនៅទិសនេះ កាលនឹងដោះខ្លួនអំពីអន្តរាយ មានត្រីនិង
 អណ្តើកជាដើម ទើបលោតបំផ្លោងទៅក្នុងទីប្រមាណមួយឧសកៈ ជាមួយ
 អ្នកបម្រើនោះ ។ មហាជនវិនាសគ្មានសល់ ចំណែកព្រះមហាសត្វនិង
 អ្នកបម្រើនោះ ព្យាយាមហែលឆ្នងសមុទ្រអស់ ៧ ថ្ងៃ ។ ថ្ងៃនោះ
 ជាថ្ងៃឧបោសថ ព្រះពោធិសត្វបានខ្ព្យមាត់ដោយទឹកប្រៃ ហើយរក្សា
 ឧបោសថ ។

ក្នុងកាលនោះ ទេពធីតាឈ្មោះមណិមេខលា បានទទួលការ
 តែងតាំងអំពីស្តេចចតុលោកបាលទាំង ៤ ឲ្យជាអ្នករក្សាសមុទ្រ ដោយ
 ប្រាប់ថា បើសំពៅបែកធ្លាយ មនុស្សដែលដល់ត្រៃសរណគមន៍ក្តី មាន
 សីលបរិបូណ៌ក្តី បដិបត្តិប្រពៃក្នុងមាតាបិតាក្តី ដែលដល់ហើយនូវសេចក្តី
 ទុក្ខក្នុងសមុទ្រនេះ នាងគប្បីរក្សាបុគ្គលនោះ ។ ទេពធីតាប្រមាទដោយ
 ភាពជាធំរបស់ខ្លួនអស់ ៧ ថ្ងៃ ដល់ថ្ងៃទី ៧ ទើបមកមើលសមុទ្រ បាន
 ឃើញសង្ខត្រាហ្មណ៍ប្រកបដោយសីលនិងអាចារៈ កើតសេចក្តីសង្វេគ
 គិតថា ត្រាហ្មណ៍នេះ លំបាកក្នុងសមុទ្រអស់ ៧ ថ្ងៃហើយ បើត្រាហ្មណ៍
 នេះ ស្លាប់ អញនឹងបានទទួលនូវការតិះដៀលជាច្រើន ដូច្នោះហើយ
 នាងបានរៀបចំថាសមាសមួយ ពេញដោយទិព្វភោជន ដែលមានរស
 ប្រសើរផ្សេង ។ ហោះទៅក្នុងទីនោះ ដោយរហ័ស ឈរនៅលើអាកាស
 ក្នុងទីចំពោះមុខសង្ខត្រាហ្មណ៍ ពោលថា បពិត្រត្រាហ្មណ៍ លោកអត់
 អាហារ ៧ ថ្ងៃហើយ ចូរហិកោតភោជនទិព្វនេះចុះ ។

សង្ខត្រាហ្មណ៍សម្លឹងមើលទេពធីតាហើយ ពោលថា ចូរនាំភក្តី
 របស់នាងចេញទៅ យើងរក្សាឧបោសថ ។ លំដាប់នោះ ឧបដ្ឋាកដែល
 នៅខាងក្រោយ មិនឃើញទេវតា បានឮតែសំឡេង គិតថា ដោយប្រក្រតី
 ត្រាហ្មណ៍នេះ ជាមនុស្សសុខុមាលជាតិ អត់អាហារលំបាកអស់ ៧ ថ្ងៃ
 ប្រហែលជារអើវាយខ្លាចស្លាប់ អញនឹងល្អងលោមត្រាហ្មណ៍ គិតដូច្នោះ

ហើយ បានពោលគាថាទី ១ ថា

ពហុស្សុតោ សុតធម្មោសិ សង្ខ
ទិដ្ឋា តយា សមណព្រាហ្មណា ច
អថក្កុលោ ទស្សយសេ វិលាបំ

អញ្ញោ នុ កោ តេ បដិមន្តកោ មយា ។

បពិត្រសង្ខព្រាហ្មណ៍ អ្នកជាពហុស្សុត ធ្លាប់បានស្តាប់
ធម៌ ទាំងសមណព្រាហ្មណ៍ អ្នកក៏បានចូបហើយ
កាលបើដូច្នោះ (ហេតុអ្វី) ទើបអ្នកសម្តែងនូវពាក្យ
រវើរវាយ ក្នុងកាលមិនមែនជាខណៈ អ្នកណាទៀតហ្ន៎
ជាអ្នកប្រឹក្សាចំពោះអ្នក ក្រៅអំពីខ្ញុំ ។

សង្ខព្រាហ្មណ៍បានស្តាប់ពាក្យរបស់ឧបដ្ឋាកនោះហើយ ទើបគិត
ថា ប្រហែលជាទេវតានោះ មិនប្រាកដដល់បុរសនេះ ទើបពោលថា នៃ
សម្មាញ្ញ យើងមិនបានខ្លាចមរណភ័យ អ្នកដទៃដែលមកប្រឹក្សាជាមួយ
នឹងយើង មាន ហើយពោលគាថាទី ២ ថា

សុញ្ញា សុកា សុប្បដិមុត្តកម្ម
បក្កយ្ហ សោវណ្ណមយាយ ចាដិយា
ភុញ្ញស្សុ ភត្តំ ឥតិ មំ រទេតិ
សន្ធាវិត្តា តមហំ លោតិ ព្រមិ ។

ទេវធីតាមានមុខល្អ មានរូបល្អ មានមាសពាក់ដោយ
 ល្អ កាន់នូវ (ភត្ត) ដោយភាជន៍មាស មានសទ្ធា
 មានចិត្តរីករាយ និយាយនឹងយើងថា អ្នកចូរបរិភោគ
 នូវភត្តចុះ យើងនិយាយនឹងទេវតានោះថា យើងមិន
 (បរិភោគ) ទេ ។

លំដាប់នោះ អ្នកបម្រើបានពោលគាថាទី ៣ ថា

ឯតាទិសំ ព្រាហ្មណា ទិស្វាន យត្តុំ
 បុត្រេយ្យ ចោសោ សុខមាសីសាធា
 ឧដ្ឋេហិ ទំ បញ្ចលិកាកិបុត្ត
 ទេវី ទុសិ ត្ថំ ឧទ មាទុសី ទុ ។

ម្ចាស់ព្រាហ្មណ៍ ធម្មតាបុរសអ្នកប្រាថ្នាសេចក្តីសុខ
 កាលបានឃើញយក្ខប្រាកដដូច្នោះហើយ គួរណាស់
 តែសួរ (ឲ្យដឹង) អ្នកចូរក្រោកឡើង ហើយប្រណាម្យ
 ដៃ សួរយក្ខនោះថា នាងជាទេវធីតា ឬជាមនុស្ស ។

ព្រះពោធិសត្វគិតថា ឧបដ្ឋាកនិយាយត្រូវ កាលនឹងសួរទេពធីតា

នោះ ទើបពោលគាថាទី ៤ ថា

យំ ត្ថំ សុខេនាភិសមេក្ខុសេ មំ
 កុញ្ញស្ស ភត្តំ ឥតិ មំ រទេសិ

បុត្តាមិ តំ ធារិ មហានុកាវេ

ទេវី នុសិ តុំ ឧទ មាណុសី នុ ។

នាងបានគយគន់មើលឃើង ដោយសេចក្តីសុខ
និយាយនឹងឃើងថា អ្នកចូរបរិភោគនូវភត្តចុះ ម្ចាស់
នាងនារី អ្នកមានអានុភាពធំ ឃើងសូមសួរនាង តើ
នាងជាទេវធីតា ឬជាមនុស្ស ។

លំដាប់នោះ ទេពធីតាពោលគាថា ២ ថា

ទេវី អហំ សង្ខំ មហានុកាវា

ឥណាកតា សាករវារិមជ្ឈេ

អនុកម្មិកា នោ ច បទុដ្ឋចិត្តា

តវេ អត្តាយ ឥណាកតាស្មិ ។

បពិត្រសង្ខំព្រាហ្មណ៍ ខ្ញុំជាទេវធីតា មានអានុភាពធំ
មកក្នុងកណ្តាលសាគរនេះ ព្រោះខ្ញុំមានសេចក្តី
អនុគ្រោះ មិនមែនមានចិត្តប្រទូស្តទេ ទើបមកក្នុងទី
នេះ ដើម្បីប្រយោជន៍ចំពោះអ្នកតែម្យ៉ាង ។

ឥទទ្ធានំ សយនាសនព្វ

យាណិ ធានារីណិ សង្ខំ

សព្វស្ស ត្យាហំ បដិទាទយាមិ

យំ កិញ្ចំ តុយ្ហំ មនសាកិបត្តិតំ ។

បពិត្រសង្ខេបព្រាហ្មណ៍ ក្នុងសមុទ្ធនេះ មានបាយ ទឹក
ទីដេក ទីអង្គុយ និងយានផ្សេងៗ ជាច្រើន អ្នកមាន
ចិត្តប្រាថ្នាចំពោះរបស់ណាមួយ ខ្ញុំនឹងប្រគល់ឲ្យរបស់
ទាំងអស់នោះ ដល់អ្នក ។

ព្រះមហាសត្វបានស្តាប់ដូច្នោះហើយ គិតថា ទេវតានេះពោល
ថា នឹងឲ្យយ៉ាងនោះ យ៉ាងនេះ ដល់អញកណ្តាលផ្ទៃសមុទ្រ នាងប្រាថ្នា
នឹងឲ្យដោយបុញ្ញកម្មដែលអញធ្វើទុក ឬនឹងឲ្យដោយអានុភាពរបស់ខ្លួន
អញនឹងសាកសួរមើល កាលនឹងសាកសួរបានពោលគាថាទី ៧ ថា

យំ កិញ្ចំ យិដ្ឋញ្ច ហុតញ្ច មយ្ហំ
សព្វស្ស នោ ឥស្សរា ត្វំ សុកត្តេ
សុស្សោណិ សុញ្ញា សុវិលាកមដ្ឋេ
កិស្ស មេ កម្មស្ស អយំ វិចាកោ ។

បពិត្រនាងទេវធីតា មានរាងខ្លួនល្អ មានភ្លៅល្អ មាន
វង់ចិញ្ចើមល្អ មានអវយវៈពាក់កណ្តាលខ្លួនល្អ ការ
បូជាធំក្តី បូជាតូចក្តី ណាមួយរបស់ខ្ញុំ នាងជាឥស្សរៈ
នៃបុញ្ញកម្មរបស់យើងនោះទាំងអស់ នេះជាផលនៃ
កម្មរបស់ខ្ញុំដូចម្តេច ។

នាងទេវធីតាបានស្តាប់ពាក្យនោះហើយ គិតថា ព្រាហ្មណ៍នេះ
ទំនងជាមិនដឹងថា កុសលកម្មណាដែលបុគ្គលនោះធ្វើហើយ (បុគ្គល
នោះ) មិនដឹងនូវកុសលកម្មនោះទេ ទើបសួរ ។ ឥឡូវនេះ អញនឹង
ប្រាប់ដល់បុរសនេះ (ឲ្យបានដឹង) ទើបពោលគាថាទី ៨ ថា

យម្មេ បថ ព្រាហ្មណ ឯកកិក្ខុ
ឧស្សៈដ្ឋានំ តសិតំ កិលន្តំ
បដិទាទយិ សង្ខំ ឧទាហនានិ
សា ទក្ខិណា កាមទុហា តវដ្ឋ ។

បពិត្រសង្ខព្រាហ្មណ៍ អ្នកបានប្រគេនស្បែកជើង
ចំពោះភិក្ខុ ១ អង្គ (ព្រះបច្ចេកពុទ្ធ) ដែលមានជើង
កំពុងរលាក ស្រែកឃ្លាន លំបាក ក្នុងផ្លូវដីក្តៅ
ទក្ខិណាទាននោះ ឲ្យនូវសេចក្តីប្រាថ្នាដល់អ្នក ក្នុង
ថ្ងៃនេះ ។

ព្រះមហាសត្វបានស្តាប់ដូច្នោះហើយ មានចិត្តត្រេកអរ គិតថា
ការថ្វាយស្បែកជើងដែលអញបានឲ្យហើយ ឲ្យផលដែលគួរប្រាថ្នាគ្រប់
យ៉ាង ក្នុងមហាសមុទ្រដែលមិនមានទីពឹងបែបនេះ ឱ ! ការដែលអញ
ថ្វាយទានដល់ព្រះបច្ចេកពុទ្ធ ជាការថ្វាយល្អហើយ ដូច្នោះ ទើបពោល
គាថាទី ៩ ថា

សា ហោតុ ជារា ផលក្សបបដ្ឋា

អនវស្សុតា វរកវាតយុត្តា

អញ្ញស្ស យានស្ស ន ហោតុ ភូមិ

អន្លេវ មំ មោលីនី ចាបយស្ស ។

សូមឲ្យកើតសំពៅដែលពាសដោយផែនក្តារ ជា
សំពៅមិនលិចទឹក ប្រកបដោយក្តោង និងខ្យល់
ព្រោះថា ក្នុងសមុទ្រនេះ មិនមែនជាកូមិនៃយាន
ដទៃឡើយ សូមនាងចម្លងខ្ញុំឲ្យដល់នូវក្រុងមោលីនី
ក្នុងថ្ងៃនេះ ។

គប្បីជ្រាបអត្ថនៃពាក្យដែលជាគាថានោះថា នៃទេពធីតា កាលបើ
ដូច្នោះ សូមនាងនិម្មិតសំពៅមួយដល់ខ្ញុំចុះ តែសូមនិម្មិតសំពៅតូចមួយ
ប្រមាណប៉ុនទូកកម្រាល ម្យ៉ាងទៀត សំពៅដែលនាងនិម្មិត ឲ្យជាសំពៅ
ដែលធ្វើដោយបន្ទះក្តារច្រើនបន្ទះ ដែលបោះភ្ជាប់ល្អហើយ ឈ្មោះថា
ទឹកមិនលិច ព្រោះមិនមានប្រហោងដែលឲ្យទឹកហូរចូលទៅបាន ប្រកប
ដោយក្តោងដែលខ្យល់បក់ទៅយ៉ាងស្រួល ព្រោះក្នុងសមុទ្រនេះ ទីដែល
ប្រើយានពាហនៈដទៃ រៀរសំពៅទិព្វ មិនមាន សូមនាងបញ្ជូនខ្ញុំឲ្យដល់
នគរមោលីនីដោយសំពៅនោះ ក្នុងថ្ងៃនេះចុះ ។ ទេពធីតាបានស្តាប់
ពាក្យព្រះពោធិសត្វហើយ មានចិត្តត្រេកអរ និម្មិតសំពៅមួយ សម្រេច

ដោយកែវ ៧ ប្រការ សំពៅនោះ បណ្តោយ ៨ ឧសភៈ ទទឹង ៤ ឧសភៈ ជម្រៅ ២០ ឈើច្រត់ មានសសរក្តោង ៣ សម្រេចដោយកែវឥន្ទនិល មានខ្សែចងសម្រេចដោយមាស មានរឹកសម្រេចដោយប្រាក់ មានកន្សៃ សម្រេចដោយមាស ទេវតាយករតនៈ ៧ ប្រការដាក់ពេញសំពៅហើយ បីព្រាហ្មណ៍ដាក់លើសំពៅដែលប្រដាប់ហើយ តែមិនបានក្រឡេកមើល បុរសដែលជាឧបដ្ឋាករបស់ព្រះពោធិសត្វឡើយ ។ ព្រាហ្មណ៍បានឲ្យ ចំណែកបុណ្យដែលខ្លួនធ្វើដល់ឧបដ្ឋាក ឧបដ្ឋាកក៏ទទួលអនុមោទនា ។ រំពេចនោះ ទេវតាក៏បីឧបដ្ឋាកនោះ ឡើងលើសំពៅដែរ ។ លំដាប់ នោះ ទេវតាក៏នាំសំពៅទៅកាន់នគរមោលិនី ធ្វើទ្រព្យឲ្យតាំងនៅក្នុងផ្ទះ ព្រាហ្មណ៍ហើយ ទៅកាន់លំនៅរបស់ខ្លួនវិញ ។

ព្រះសាស្តា កាលទ្រង់ត្រាស់ដឹងហើយ បានត្រាស់អភិសម្មទ្ធតាថា ដែលជាតាថាចុងក្រោយថា

សា តុដ្ឋចិត្តា សុមនា បតីតា
 ធារំ សុចិត្តំ អភិនិម្មិតិកា
 អាទាយ សង្ខំ បុរិសេន សង្ខិ
 ឧបាទយំ នករំ សាធុរម្មំ ។

ទេវតានោះ មានចិត្តត្រេកអរ រីករាយ សប្បាយ និម្មិត សំពៅដ៏វិចិត្រល្អ ហើយនាំសង្ខព្រាហ្មណ៍ ព្រមទាំង

បុរសឧបដ្ឋាក ចូលទៅកាន់ក្រុងជាទីសុខសាន្ត ។

ព្រាហ្មណ៍គ្រប់គ្រងផ្ទះ ដែលមានទ្រព្យប្រមាណមិនបាន ឲ្យទាន
រក្សាសីល ដរាបដល់អស់ជីវិត កាលអស់ជីវិតហើយ មួយអន្លើដោយ
បរិស័ទបានទៅកើតក្នុងទេវនគរ ។

ព្រះសាស្តា លុះទ្រង់នាំយកព្រះធម្មទេសនានេះ មកសម្តែងហើយ
ទើបប្រកាសសច្ចធម៌ ហើយទ្រង់ប្រជុំជាតក ។ លុះចប់សច្ចៈ ឧបាសក
នោះ បានតាំងនៅក្នុងសោតាបត្តិផល ។ ទេពធីតាក្នុងកាលនោះ បាន
មកជាឧប្បលវណ្ណាថេរីក្នុងកាលឥឡូវនេះ អ្នកបម្រើបានមកជាអានន្ទ
ចំណែកសង្ឃព្រាហ្មណ៍ គឺតថាគតនេះឯង ។

សង្ឃជាតក ចប់ ^(១)

១-ស្រង់ចាកអដ្ឋកថា ជាតក ទសកនិបាត បិ.៥៩ ទំ.១៧២ ឃ.៦៥៥ ។

បាណិយជាតក

ព្រះសាស្តា កាលទ្រង់គង់នៅក្នុងវត្តជេតពន ទ្រង់ប្រារព្ធការ
សង្កត់សង្កិនកិលេស ទើបត្រាស់ព្រះធម្មទេសនានេះថា

ក្នុងអតីតកាល ព្រះបាទព្រហ្មទត្តសោយរាជសម្បត្តិនៅក្នុងនគរ
ពារាណសី សម្លាញ់ពីរនាក់នៅក្នុងស្រុកតូចមួយ នាដែនកាសី នាំគ្នាកាន់
ក្អមទឹកទៅកាន់ព្រៃ ដាក់ក្អមក្នុងចំណែកម្ខាងហើយ កាប់ចម្ការ ក្នុងពេល
ស្រែកទឹក ក៏នាំគ្នាផឹកទឹក ។ បណ្តាបុរសពីរនាក់នោះ បុរសម្នាក់ កាល
មកផឹកទឹក ក៏រក្សាទឹករបស់ខ្លួនទុក ផឹកទឹកក្នុងក្អមរបស់សម្លាញ់ម្នាក់ទៀត
ពេលល្ងាចចេញអំពីព្រៃហើយ ឈរងូតទឹក ពិចារណាថា ថ្ងៃនេះ អញ
បានធ្វើបាបណាមួយទុកដោយកាយទ្វារជាដើម មានដែរប្តប់ ឃើញការ
ដែលល្អចង់ផឹកទឹករបស់សម្លាញ់ ទើបសង្វេគ គិតថា តណ្ហានេះ កាល
ចម្រើន គង់បោះអញទៅក្នុងអបាយ ដោយពិត អញនឹងសង្កត់កិលេស
នេះឲ្យបាន ហើយធ្វើការល្អចង់ផឹកទឹករបស់សម្លាញ់នោះ ឲ្យជាអារម្មណ៍
ចម្រើនវិបស្សនា ញ៉ាំងបច្ចេកពោធិញ្ញាណឲ្យកើតឡើង ឈរពិចារណា
ដល់គុណដែលខ្លួនបានហើយ ។ លំដាប់នោះ បុរសម្នាក់ទៀត ងូតទឹក
ហើយឡើងមក ពោលថា ឯហ្នី សម្ម យរំ តច្ឆាម មកសម្លាញ់
យើងនាំគ្នាទៅផ្ទះ ។

ព្រះបច្ចេកពុទ្ធតបថា អ្នកទៅចុះ អាត្មាមិនមានកិច្ចដោយផ្ទះ ឡើយ អាត្មាជា ព្រះបច្ចេកពុទ្ធ ហើយ ។ បុរសនោះពោលថា ព្រះ បច្ចេកពុទ្ធទាំងឡាយ មិនមានសភាពដូចអ្នកទេ ។

លំដាប់នោះ ព្រះបច្ចេកពុទ្ធសួរថា តើព្រះបច្ចេកពុទ្ធទាំងឡាយ ប្រាកដដូចម្តេច ។ បុរសនោះ ឆ្លើយថា ព្រះបច្ចេកពុទ្ធទាំងឡាយ មាន សក់ត្រឹមតែ ២ ធ្មាប់ ដណ្តប់សំពត់ដែលជ្រលក់ដោយទឹកអម្ពត់ គង់នៅ ត្រង់ញកក្នុងនន្ទមូលកៈ ក្នុងហិមវន្តប្បទេស ទិសខាងជើង ។

ព្រះបច្ចេកពុទ្ធក៏ស្ទាបសីសៈ ក្នុងខណៈនោះឯង គឺហិកេទរបស់ លោក ក៏អន្តរធានទៅ ក្លាយជាបុគ្គលដែលស្ងៀកសំពត់ពីរជាន់ ជ្រលក់ ល្អហើយ ចង់វត្តពន្ធចង្កេះ ដូចផ្នែកបន្ទោរ មានចីវរមានពណ៌ដូចល័ក្ក ដណ្តប់ចៀងស្នាម្នាង មានសំពត់បង្សុក្ខលពណ៌ដូចមេឃ ដាក់លើចង្អុយ ស្នាខាងស្តាំ មានបាត្រដីពណ៌ដូចកមរជាតិ ពាក់ត្រង់ចង្អុយស្នាខាងឆ្វេង លោកស្ថិតនៅក្នុងអាកាស សម្តែងធម៌ ហើយហោះទៅចុះត្រង់ញកក្នុង នន្ទមូលកៈ ។

សម័យនោះដែរ មានកុដុម្ពិកៈម្នាក់ ក្នុងកាសិកត្រាមនោះ អង្គុយ ត្រង់ផ្សារ ឃើញបុរសម្នាក់នាំភរិយាដើរទៅ ទម្លាយឥន្ទ្រិយ សម្លឹងមើលរូប សម្រស់របស់ភរិយាគេនោះ (តម្រេកកើតឡើង) ក៏ពិចារណាថា លោកៈ នេះ កាលចម្រើនឡើង នឹងបោះអញទៅក្នុងអបាយទាំងឡាយបាន មាន

ចិត្តសង្ខេប ចម្រើនវិបស្សនា សម្រេចបច្ចេកពោធិញ្ញាណ ស្ថិតនៅក្នុង
អាកាស សម្តែងធម៌ ហើយហោះទៅកាន់ញកក្នុងន្ទមូលកៈដូចគ្នា ។

មានជន ២ នាក់ដទៃទៀត គឺបិតានិងបុត្រ ជាអ្នកកាសិកគ្រាមដូច
គ្នា ធ្វើដំណើរទៅជាមួយគ្នា ពួកចោរនាំគ្នាស្តាប់ផ្លូវត្រង់មាត់ព្រៃ ពួកចោរ
ទាំងនោះ បើចាប់បិតានិងបុត្របាន ទុកបុត្រ ហើយលែងបិតាទៅ ដោយ
ប្រាប់ថា ចូរទៅនាំទ្រព្យមកលោះកូនរបស់អ្នកចុះ ។ បើចាប់បងប្អូនពីរ
នាក់បាន ក៏ទុកប្អូន ហើយលែងបងទៅ បើចាប់អាចារ្យនិងអន្តេវាសិកបាន
ទុកអាចារ្យ លែងអន្តេវាសិកទៅ ។ អន្តេវាសិកត្រូវតែនាំទ្រព្យមកដើម្បី
លោះអាចារ្យ ព្រោះចង់បាននូវសិប្បៈ ។ លំដាប់នោះ ឪពុកនិងកូន
នោះ ដឹងថា ពួកចោរស្តាប់ត្រង់ទីនោះ ទើបធ្វើកតិកាគ្នាទុកថា ឯងកុំ
ហៅអញថា ពុក សូម្បីអញ ក៏មិនហៅឯងថា កូន ។ ក្នុងកាលពួក
ចោរចាប់បាន ហើយសួរថា ឯងជាអ្វីនឹងគ្នា ក៏នាំគ្នានិយាយកុហកទាំង
ដឹងខ្លួនថា ខ្ញុំមិនមែនជាអ្វីនឹងគ្នាឡើយ ។ ជនទាំងពីរចេញផុតអំពីព្រៃ
ឈរជូតទឹកក្នុងពេលល្ងាច កូនប្រុសជម្រះសីលរបស់ខ្លួន ឃើញមុសាវាទ
នោះ គិតថា បាបនេះ កាលចម្រើនឡើង នឹងបោះអញទៅក្នុងអបាយ
ទាំងឡាយ អញនឹងសង្កត់កិលេសនេះ ឲ្យបាន ដូច្នោះហើយ ចម្រើន
វិបស្សនា ញ៉ាំងបច្ចេកពោធិញ្ញាណ ឲ្យកើតឡើងហើយ ស្ថិតនៅក្នុង
អាកាស សម្តែងធម៌ដល់បិតា ហើយទៅកាន់ញកក្នុងន្ទមូលកៈដូចគ្នា ។

មានបុរសម្នាក់ទៀត ជាមេស្រុកក្នុងកាសិកគ្រាមនោះឯង ហាម
 ឃាត់ហើយ មិនឲ្យមនុស្សសម្លាប់សត្វ ។ គ្រានោះ ក្នុងកាលធ្វើពលិកម្ម
 មហាជនប្រជុំគ្នា ហើយពោលនឹងគាត់ថា បពិត្រលោកម្ចាស់ ពួកយើង
 នឹងសម្លាប់ម្រឹគនិងជ្រូកជាដើម ធ្វើពលិកម្មដល់ពួកយក្ខ កាលនេះ ជា
 កាលនៃពលិកម្ម ។ មេស្រុកនោះក៏ពោលថា ពួកលោកចូរធ្វើតាមបែប
 ដែលធ្លាប់ធ្វើមកក្នុងកាលមុននោះចុះ ។ ពួកមនុស្សបានធ្វើបាណាតិបាត
 សន្លឹកសន្ធាប់ ។ គាត់ឃើញត្រីនិងសាច់ជាច្រើន មានវិប្បដិសារៈថា
 មនុស្សទាំងនេះ សម្លាប់សត្វមានប្រមាណប៉ុណ្ណោះ គឺសម្លាប់តាមពាក្យ
 របស់អញតែម្នាក់ប៉ុណ្ណោះ ហើយឈរផ្អែកបង្អួច ចម្រើនវិបស្សនា ធ្វើ
 បច្ចេកពោធិញ្ញាណឲ្យកើតឡើងហើយ ស្ថិតនៅក្នុងអាកាស សម្តែងធម៌
 ដល់មហាជន ហើយហោះទៅកាន់ញកក្នុងន្ទមូលកៈដូចគ្នា ។

មានបុរសដទៃម្នាក់ទៀត ជាមេស្រុកក្នុងកាសិករដ្ឋនោះ ដូចគ្នា
 ឃាត់នូវការលក់ដូរទឹកស្រវឹង ត្រូវមហាជនសួរថា បពិត្រលោកម្ចាស់ ក្នុង
 កាលមុន ពេលនេះ ជាពេលនក្ខត្តប្បក្ស ដែលឈ្មោះថា សុរាធនាៈ
 ពួកខ្ញុំនឹងធ្វើអ្វី ទើបពោលថា ពួកលោក ចូរធ្វើតាមទំនៀមអំពីមុននោះ
 ចុះ ។ ពួកមនុស្សនាំគ្នាលេងនូវមហោស្រព ផឹកស្រាស្រវឹង ធ្វើនូវជម្លោះ
 កាប់ចាក់គ្នា ដាច់ដៃជើង បែកក្បាល ដាច់ត្រចៀក ត្រូវចង់ដោយអាជ្ញា
 ជាច្រើន ។ មេស្រុកឃើញជនទាំងនោះហើយ គិតថា កាលអញមិន

អនុញ្ញាត ជនទាំងនេះ ក៏មិនចូលបន្ទូលទុក្ខ បុរសនោះ ធ្វើនូវការក្តៅក្រហាយ
ចិត្ត ដោយហេតុមានប្រមាណប៉ុណ្ណោះ ឈរផ្អែកបង្អួច ចម្រើនវិបស្សនា
សម្រេចបច្ចេកពោធិញ្ញាណ ហើយស្ថិតនៅក្នុងអាកាស សម្តែងធម៌ថា
ពួកអ្នក ចូរកុំប្រមាទ ហើយហោះទៅកាន់ញកក្នុងន្ទមូលកៈដូចគ្នា ។

ចំណោរកាលតមក ព្រះបច្ចេកពុទ្ធទាំង ៥ អង្គនោះ នាំគ្នាហោះ
មក ចុះត្រង់ទ្វារនគរពារាណសីដើម្បីកិក្ខុចារ ស្លៀកដណ្តាប់នូវសំពត់
រៀបរយ ត្រាច់បិណ្ឌបាតដោយឥរិយាបថ មានការឈានទៅមុខជាដើម
ដែលគួរជ្រះថ្លា រហូតដល់ទ្វារព្រះរាជវាំង ។ ព្រះរាជាទ្រង់ទតឃើញ
ព្រះបច្ចេកពុទ្ធទាំងនោះ ទ្រង់មានចិត្តជ្រះថ្លា និមន្តឲ្យចូលកាន់ព្រះរាជ
និវេសន៍ លាងជើង លាបដោយប្រេងក្រអូប អង្គាសដោយខាទនីយៈ និង
ភោជនីយៈដ៏ប្រណីត ហើយប្រថាប់គង់ក្នុងចំណែកម្ខាង ត្រាស់សួរថា
បពិត្រលោកម្ចាស់ដ៏ចម្រើនទាំងឡាយ ការបំពេញបព្វជ្ជាក្នុងបឋមវ័យ
របស់លោកម្ចាស់ទាំងឡាយ មើលទៅល្អពិត ការបំពេញបព្វជ្ជាក្នុងវ័យ
នេះ តើលោកម្ចាស់ទាំងឡាយ ឃើញទោសក្នុងកាមទាំងឡាយដូចម្តេច
អ្វីជាអារម្មណ៍របស់លោកម្ចាស់ ។ ព្រះបច្ចេកពុទ្ធទាំងនោះ ក៏ពោល
គាថា (មួយអង្គ ១ គាថា) ដូចតទៅនេះថា

មិត្តោ មិត្តស្ស ចានីយំ អធិន្នំ បរិកុញ្ជិសំ
តេន បច្ឆា វិធិកុច្ឆិ តំ ចាបំ បកតំ មយា

មា បុន អករំ ចាប់ តស្មា បព្វជិតោ អហំ ។
 អាត្មាភាពជាមិត្ត (នៃមិត្តម្នាក់ទៀត) បានប្រើប្រាស់ទឹក
 ដែលមិត្តនោះ មិនឲ្យហើយ ហេតុនោះ អាត្មាភាពខ្លើម
 រអើមក្នុងកាលជាខាងក្រោយ អាត្មាភាពបានធ្វើបាបនោះ
 ហើយ អាត្មាភាពលែងធ្វើបាបទៀតហើយ ព្រោះហេតុ
 នោះ បានជាអាត្មាភាពបួស ។

បរទារព្វ ទិស្វាន ឆន្ទោ មេ ឧបបជ្ជថ
 តេន បច្ឆា វិធិកុច្ឆី តំ ចាប់ បកតំ មយា

មា បុន អករំ ចាប់ តស្មា បព្វជិតោ អហំ ។
 សេចក្តីប្រាថ្នា (ក្នុងកាម) កើតឡើងដល់អាត្មាភាព ព្រោះ
 ឃើញនូវប្រពន្ធរបស់បុគ្គលដទៃ ព្រោះហេតុនោះ អាត្មា
 ភាពខ្លើមរអើម ក្នុងកាលជាខាងក្រោយ អាត្មាភាពបានធ្វើ
 បាបនោះហើយ អាត្មាភាពលែងធ្វើបាបទៀតហើយ ព្រោះ
 ហេតុនោះ បានជាអាត្មាភាពបួស ។

ចិតំ មេ មហារាជ ចោរាអក្កណ្ណា កាននេ
 តេសាហំ បុច្ឆិតោ ជានំ អញ្ញថា នំ វិយាករី

តេន បច្ឆា វិធិកុច្ឆី តំ ចាប់ បកតំ មយា
 មា បុន អករំ ចាប់ តស្មា បព្វជិតោ អហំ ។

បពិត្រមហារាជ ពួកចោរបានចាប់បិសាររបស់អាត្មាកាត ក្នុង
 ព្រៃ អាត្មាកាតដែលពួកចោរនោះសួរហើយ ទុកជាដឹង ក៏
 ប្រាប់ហេតុនោះ ដោយចំណែកដទៃវិញ ព្រោះហេតុនោះ
 អាត្មាកាតខ្លើមរអើម ក្នុងកាលជាខាងក្រោយ អាត្មាកាត
 បានធ្វើបាបនោះហើយ អាត្មាកាតលែងធ្វើបាបទៀតហើយ
 ព្រោះហេតុនោះ បានជាអាត្មាកាតបួស ។

ចាណាតិចាតមករុំ សោមយាកេ ឧបដ្ឋិតេ
 តេសាហំ សមនុញ្ញាសី

តេន បច្ឆា វិធិកុច្ឆី តំ ចាប់ បកតំ មយា
 មា បុន អករំ ចាប់ តស្មា បព្វជិតោ អហំ ។
 ការសែនព្រួន ឈ្មោះសោមយាកតាំងឡើងហើយ ពួក
 មនុស្សបានធ្វើបាណាតិបាត អាត្មាកាតក៏អនុញ្ញាតឲ្យពួក
 មនុស្សនោះ ព្រោះហេតុនោះ អាត្មាកាតខ្លើមរអើមក្នុង
 កាលជាខាងក្រោយ អាត្មាកាតបានធ្វើបាបនោះហើយ
 អាត្មាកាតលែងធ្វើបាបទៀតហើយ ព្រោះហេតុនោះ បាន
 ជាអាត្មាកាតបួស ។

សុរាមេរយមធុកា យេ ជនា បបមាសុនោ
 ពហុន្នំ តេ អនត្តាយ មជ្ឈចានមកប្បយុំ

តេសាហំ សមនុញ្ញាសី

តេន បច្ឆា វិធិកុច្ឆី តំ ចាបំ បកតំ មយា

មា បុន អករំ ចាបំ តស្មា បព្វជិតោ អហំ ។

ពួកជនណា (ក្នុងស្រុក) របស់យើង ដែលសម្គាល់សុរា
និងមេរ័យថា ដូចទឹកឃ្មុំ ជាជន (មានសភាពយ៉ាងនេះ)
ជាដំបូង ពួកជននោះ បានចាត់ចែងទឹកស្រវឹង ដើម្បី
សេចក្តីវិនាសដល់ពួកជនច្រើន អាត្មាភាពបានអនុញ្ញាតឲ្យ
ពួកជននោះ ព្រោះហេតុនោះ អាត្មាភាពខ្លើមរអើម ក្នុង
កាលជាខាងក្រោយ អាត្មាភាពបានធ្វើបាបនោះហើយ
អាត្មាភាពលែងធ្វើបាបទៀតហើយ ព្រោះហេតុនោះ បាន
ជាអាត្មាភាពបួស ។

ព្រះបច្ចេកពុទ្ធទាំងឡាយបានពោលគាថាទាំង ៥ នេះ ដោយ
លំដាប់ ។ ចំណែកព្រះរាជា ទ្រង់ស្តាប់ព្យាករណ៍របស់ព្រះបច្ចេកពុទ្ធ
មួយអង្គ ។ ហើយ ទ្រង់សរសើរថា កន្តេ អយំ បព្វជ្ជា តុម្ហាកំ
យេវានុច្ឆរិកា បពិត្រលោកម្ចាស់ដ៏ចម្រើន បព្វជ្ជានេះ សមគួរដល់
លោកម្ចាស់ទាំងឡាយ មែនពិត ។

ព្រះរាជា ទ្រង់ស្តាប់ព្រះធម្មទេសនារបស់ព្រះបច្ចេកពុទ្ធទាំងនោះ
ហើយ ទ្រង់មានចិត្តជ្រះថ្លា ប្រគេនសំពត់បីវរនិងកេសជ្ជៈទាំងឡាយ ។

កាលព្រះបច្ចេកពុទ្ធទាំងឡាយនោះ ធ្វើអនុមោទនាហើយ ទ្រង់បញ្ជូន
 ព្រះបច្ចេកពុទ្ធទាំងនោះទៅ ព្រះបច្ចេកពុទ្ធទាំងឡាយក៏បាននិមន្តទៅកាន់
 ញាកក្នុងន្ទមូលកៈវិញ ។ តាំងអំពីនោះមក ព្រះរាជាទ្រង់នឿយណាយ
 មិនត្រេកអរក្នុងវត្ថុកាមទាំងឡាយ ទ្រង់សោយព្រះក្រយាស្វាយ មានរស
 ដ៏ប្រសើរផ្សេងៗ ក៏ទ្រង់មិនបានហៅ (បុគ្គលណាមួយ) ទ្រង់មិនបាន
 ទតពួកស្រ្តី ទ្រង់មានចិត្តនឿយណាយ យាងចូលបន្ទប់ដ៏មានសិរី គង់ធ្វើ
 កសិណបរិកម្ម ត្រង់ជញ្ជាំងដែលមានពណ៌ស ទ្រង់ញ៉ាំងឈានឲ្យកើត
 ឡើងហើយ ។ ព្រះរាជាទ្រង់សម្រេចឈានហើយ កាលទ្រង់តិះដៀល
 កាមទាំងឡាយ ទើបត្រាស់ព្រះគាថាថា

ឱរត្ថុសុ ពហុកាមេ ទុក្ខន្ទេ ពហុកល្លាកេ
 យេ អហំ បដិសេវន្តោ ឆាលកី តាទិសំ សុខំ ។
 គួរឲ្យតិះដៀលកាមដ៏ច្រើន ដែលមានភ្និនអាត្រក់ មាន
 សត្រូវច្រើន ព្រោះថា អាត្មាអញបានសេពហើយ ក៏មិន
 បានសេចក្តីសុខ (ក្នុងឈាន) ប្រាកដដូច្នោះ ។

គ្រានោះ អគ្គមហេសីរបស់ទ្រង់ ព្រះតម្រិះថា ព្រះរាជាអង្គនេះ
 ស្តាប់ព្រះធម្មកថារបស់ព្រះបច្ចេកពុទ្ធទាំងឡាយហើយ ទ្រង់មានអាកប្ប-
 កិរិយានឿយណាយ មិនបានត្រាស់ជាមួយពួកយើងឡើយ ទ្រង់យាង
 ចូលបន្ទប់ដ៏មានសិរី អញនឹងចាំចាប់ទោសរបស់ទ្រង់ ដូច្នោះហើយ ក៏

យាងទៅកាន់បន្ទប់ដ៏មានសិរី ប្រថាប់ឈរត្រង់ទ្វារ ស្តាប់ឧទានគាថារបស់
 ព្រះរាជាដែលកំពុងតិះដៀលនូវកាមទាំងឡាយហើយ មានព្រះសវនីយ៍
 ថា មហារាជ ត្វំ កាមេ ករហសិ កាមសុខសទិសំ ឆាម សុខំ
 នត្តិ បពិត្រមហារាជ ទ្រង់តិះដៀលនូវកាមទាំងឡាយ (ឬ) សេចក្តីសុខ
 ប្រាកដស្មើដោយកាមសុខ មិនមានទេ ។ កាលព្រះនាងពណ៌នាដល់
 សេចក្តីសុខក្នុងកាម ទើបពោលគាថាបន្តថា

មហាស្សាទា សុខា កាមា នត្តិ កាមា បរំ សុខំ
 យេ កាមេ បដិសេវន្តិ សត្តន្តេ ឧបបជ្ជេវ ។

កាមទាំងឡាយ មានសេចក្តីរីករាយច្រើន ជាសុខ សេចក្តី
 សុខក្រៅអំពីកាម មិនមានទេ ពួកជនណា បានសេពកាម
 ទាំងឡាយ ពួកជននោះ តែងកើតក្នុងឋានសួគ៌ ។

ព្រះពោធិសត្វបានស្តាប់គាថានោះហើយ កាលទ្រង់តិះដៀលថា
 នស្ស វសលិ នៃស្រីថោកទាប ចូរវិនាសទៅ កី កាមេសិ នាង
 ពោលអ្វី កាមេសុ សុខំ ឆាម កុតោ អត្តិ ឈ្មោះថា សេចក្តីសុខ
 ក្នុងកាមទាំងឡាយ មានមកអំពីណា វិបរិណាមទុក្ខា ឯតេ កាម
 ទាំងនេះ ជាទុក្ខ ព្រោះមានសេចក្តីប្រែប្រួលទៅនោះឯង ទើបពោល
 គាថាដ៏សេសថា

អប្សស្សាទា ទុខា កាមា នត្តិ កាមា បរំ ទុក្ខំ

យេ កាមេ បដិសេវន្តិ និរយន្តេ ឧបបន្តេ ។
 កាមទាំងឡាយ មានសេចក្តីរីករាយតិច ជាទុក្ខ សេចក្តីទុក្ខ
 ក្រៅអំពីកាម មិនមានទេ ពួកជនណា សេពកាមទាំងឡាយ
 ពួកជននោះ តែងកើតក្នុងនរក ។

អសិ យថា សុនិសិតោ នេត្តិសោវ សុបាយិកោ
 សត្តិវ ឧរសី ទិត្តា កាមា ទុក្ខតរា តតោ ។
 កាមទាំងឡាយ មានសេចក្តីទុក្ខ លើសជាងងារដែលសំលៀង
 ហើយ ជាងព្រះខ័នដែលលាបដោយថ្នាំពិស ទាំងជាងលំពែង
 ដែលពួយត្រង់ទ្រូង ។

អង្ការនំវ ជលិតំ កាសុំ សាធិកាចារិសំ
 ផាលំវ ធិវសន្តត្តំ កាមា ទុក្ខតរា តតោ ។
 កាមទាំងឡាយ មានសេចក្តីទុក្ខ លើសជាងរង្វើកភ្លើងដ៏ប្រាល
 ឆ្ពៅ ជាងរណ្តៅរង្វើកភ្លើង មានជម្រៅមួយទទួង ឬអណ្តាត
 ភ្លើងដែលក្តៅពេញមួយថ្ងៃ ។

វិសំ យថា ហលាហលំ តេលំ បក្កុដ្ឋិតំ យថា
 តម្កលោហំ វិលីនំវ កាមា ទុក្ខតរា តតោ ។
 កាមទាំងឡាយ មានសេចក្តីទុក្ខ លើសជាងថ្នាំពុលដ៏ក្លៀវក្លា
 ឬប្រេងកំពុងពុះ ឬក៏ទង់ដែងរលាយ ។

ព្រះមហាសត្វ ទ្រង់សម្តែងធម៌ដល់ព្រះទេវីយ៉ាងនេះហើយ ទ្រង់
 ឲ្យពួកអាមាត្យប្រជុំគ្នា ហើយត្រាស់ថា នៃអាមាត្យដ៏ចម្រើនទាំងឡាយ
 ពួកអ្នក ចូរទទួលរាជសម្បត្តិចុះ ខ្ញុំនឹងបួស ទាំងដែលមហាជនកំពុងយំ
 រៀបរាប់នុះឯង ទ្រង់ក្រោកឡើង ហោះទៅប្រថាប់ឈរក្នុងអាកាស
 ប្រទានឱវាទ ហើយទៅកាន់ព្រៃហិមពាន្ត នាទិសខាងជើងតាមអាកាស
 នោះឯង ។ ទ្រង់សាងអាស្រមក្នុងប្រទេសដែលគួរត្រេកអរ បួសជា
 តសី ក្នុងទីបំផុតនៃព្រះជន្មាយុ បានទៅកាន់ព្រហ្មលោកហើយ ។

ព្រះសាស្តា ទ្រង់នាំយកព្រះធម្មទេសនានេះមកសម្តែងហើយ ទ្រង់
 ត្រាស់ថា ម្ចាស់ភិក្ខុទាំងឡាយ ឈ្មោះថា កិលេសជារបស់តិចតួចមិនមាន
 ឡើយ ទោះបីមានប្រមាណតិច បណ្ឌិតទាំងឡាយ ក៏គួរសង្កត់សង្កិននោះ
 ឯង ដូច្នេះហើយ ទ្រង់ប្រកាសសច្ចៈទាំងឡាយ ហើយទ្រង់ប្រជុំជាតក ។
 ក្នុងកាលចប់សច្ចៈ ភិក្ខុ ៥០០ រូប តាំងនៅក្នុងអរហត្តផល ។ ព្រះ
 បច្ចេកពុទ្ធទាំងឡាយក្នុងកាលនោះ បរិនិព្វានហើយ ព្រះទេវី បានមកជា
 រាហុលមាតា ឯព្រះបាទពារាណសី គឺតថាគតនេះឯង ។

បាណីយជាតក ចប់ ^(១)

១-ស្រង់ចាកអដ្ឋកថា ជាតក ឯកាទសកនិបាត បិ.៥៩ ទំ.២២២ ឃ.៨២០ ។

តេលបត្តជាតក

ព្រះសាស្តា កាលគង់នៅក្នុងដងព្រៃមួយកន្លែង អាស្រ័យនិគម
ឈ្មោះសេទកៈ ក្នុងសុម្ភរដ្ឋ ទ្រង់ប្រារព្ធជនបទកល្យាណីសូត្រ ទើបត្រាស់
ព្រះធម្មទេសនានេះថា

ក្នុងអតីតកាល ព្រះបាទព្រហ្មទត្តសោយរាជសម្បត្តិនៅក្នុងនគរ
ពារាណសី ព្រះពោធិសត្វកើតជាឱរសចុងក្រោយ បណ្តាឱរស ១០០ អង្គ
របស់ព្រះរាជាអង្គនោះ ដល់នូវភាពជាអ្នកដឹងក្តីដោយលំដាប់ ។ ក្នុង
កាលនោះ **ព្រះបច្ចេកពុទ្ធ** ច្រើនអង្គឆាន់ក្នុងព្រះរាជវាំង ព្រះពោធិសត្វ
ធ្វើនាទីជាវេយ្យាវច្ចករបស់ព្រះបច្ចេកពុទ្ធទាំងនោះ ។ ថ្ងៃមួយ ទ្រង់ព្រះ
តម្រិះថា បងប្រុសរបស់អញមានច្រើន អញនឹងបានរាជសម្បត្តិបន្តវង្ស
ក្នុងនគរនេះឬហ្ន៎ លំដាប់នោះ ទ្រង់មានបរិវិតក្តីថា ត្រូវសួរព្រះបច្ចេក-
ពុទ្ធ ទើបដឹង ។ ក្នុងថ្ងៃ ទី ២ កាលព្រះបច្ចេកពុទ្ធទាំងឡាយនិមន្តមក
ហើយ ទ្រង់កាន់យកធម្មក្រកត្រង់ទឹកសម្រាប់ឆាន់ លាងជើង លាប
ប្រេង ក្នុងកាលដែលព្រះបច្ចេកពុទ្ធទាំងនោះ ឆាន់របស់គួរទំពាក្នុងវេលា
ចន្លោះកាល ទើបថ្វាយបង្គំ ហើយប្រថាប់គង់នាចំណែកម្ខាង ត្រាស់សួរ
សេចក្តីនោះ ។

លំដាប់នោះ ព្រះបច្ចេកពុទ្ធទាំងនោះ ប្រាប់ថា នៃកុមារ ទ្រង់មិន

បានសោយរាជសម្បត្តិក្នុងនគរនេះទេ តែបន្ទាប់អំពីនគរនេះទៅ ក្នុងទី
 បំផុត ១២០ យោជន៍ ក្នុងគន្ធារដ្ឋ មាននគរឈ្មោះថា តក្កសិលា ទ្រង់
 ទៅក្នុងនគរនោះ នឹងបានរាជសម្បត្តិក្នុងថ្ងៃទី ៧ រាប់អំពីថ្ងៃនេះ តែក្នុង
 ចន្លោះផ្លូវ ក្នុងព្រៃធំ មានអន្តរាយ កាលបើទៅវាងព្រៃនោះ នឹងមាន
 ចម្ងាយដល់ទៅ ១២០ យោជន៍ បើទៅផ្លូវត្រង់ ត្រឹមតែ ៥០ យោជន៍
 ផ្លូវនោះ ឈ្មោះថា អមនុស្សកន្តារ ។ ពួកយក្ខនីនាំគ្នានិម្មិតស្រុកនិង
 សាលាក្នុងចន្លោះផ្លូវ រៀបចំទីដេកដ៏មានតម្លៃ ខាងលើ (មាន) ពិភាន
 លម្អដោយផ្កាយមាស បាំងរាំងននដែលជ្រលក់ដោយពណ៌ផ្សេង ។
 តាក់តែងអត្តភាពដោយអលង្ការដែលជាទិព្វ នាំគ្នាអង្គុយក្នុងសាលា
 ទាំងឡាយ ទាក់យកពួកបុរសអ្នកដើរផ្លូវ ដោយពាក្យសម្តីផ្អែមល្ហែម នាំ
 គ្នាអញ្ជើញថា ពួកលោកទាំងឡាយ ប្រាកដដូចមនុស្សហត់នឿយ សូម
 មកអង្គុយក្នុងសាលានេះ ផឹកនូវរបស់ដែលគួរផឹក ហើយសឹមទៅចុះ ឲ្យ
 ទីអង្គុយដល់ជនដែលមកដល់ហើយ នាំគ្នាល្ងង់លោមដោយអាកប្បកិរិយា
 ម្នីកម្នីរាប់រស់ខ្លួន ធ្វើឲ្យធ្លាក់នៅក្នុងអំណាចកិលេស ។ កាលបានធ្វើ
 អជ្ឈាចារជាមួយនឹងខ្លួនហើយ ទំពាស៊ីជនទាំងនោះ ទាំងដែលឈាម
 កំពុងហូរ ឲ្យដល់នូវការអស់ជីវិតក្នុងទីនោះឯង ។ យក្ខនីចាំចាប់សត្វ
 ដែលមានរូបជាអារម្មណ៍ ដោយរូបសម្រស់របស់ខ្លួននោះឯង អ្នកដែល
 មានសំឡេងជាអារម្មណ៍ ដោយសំឡេងច្រៀងល្ងង់លោមដ៏ផ្អែមល្ហែម

អ្នកដែលមានក្លិនជាអារម្មណ៍ ដោយក្លិនទិព្វ អ្នកដែលមានរសជា
 អារម្មណ៍ ដោយភោជនដែលមានរសដ៏ប្រសើរផ្សេងៗ ដូចរសទិព្វ អ្នក
 ដែលមានដោដ្ឋព្វៈជាអារម្មណ៍ ដោយទីដេកដូចជាទិព្វ មានកម្រាល
 មានពណ៌ក្រហមទាំងសងខាង បើព្រះអង្គមិនទម្លាយឥន្ទ្រិយ មិនសម្លឹង
 មើលនូវយក្ខិនីទាំងនោះ គ្រប់គ្រងសតិបាន យាងទៅ នឹងបានរាជសម្បត្តិ
 ក្នុងនគរនោះ ក្នុងថ្ងៃទី ៧ ។

ព្រះពោធិសត្វត្រាស់ថា បពិត្រលោកម្ចាស់ រឿងនេះ សូមស្វែងទុក
 សិន ខ្ញុំទទួលឱវាទរបស់លោកម្ចាស់ទាំងឡាយហើយ នឹងសម្លឹងមើល
 ពួកយក្ខិនីទាំងនោះ ដូចម្តេចកើត ហើយនិមន្តព្រះបច្ចេកពុទ្ធទាំងឡាយ
 ឲ្យចម្រើនព្រះបរិត្ត ទទួលខ្យាច់ព្រះបរិត្តនិងអំបោះព្រះបរិត្ត ថ្វាយបង្គំ
 លាព្រះបច្ចេកពុទ្ធ និងព្រះរាជមាតាបិតា យាងទៅកាន់ព្រះរាជដំណាក់
 ត្រាស់នឹងមនុស្សរបស់ព្រះអង្គថា ខ្ញុំនឹងទៅគ្រប់គ្រងរាជសម្បត្តិក្នុងនគរ
 តក្កសិលា ពួកអ្នកចូរនៅក្នុងទីនេះចុះ ។ គ្រានោះ មនុស្ស ៥ នាក់
 ក្រាបទូលព្រះពោធិសត្វថា សូម្បីពួកទូលព្រះបង្គំ ក៏នឹងតាមទ្រង់ទៅ ។

ព្រះពោធិសត្វត្រាស់ថា ពួកអ្នកមិនអាចទៅតាមខ្ញុំបានទេ បាន
 ឮថា ក្នុងចន្លោះផ្លូវ មានពួកយក្ខិនីឃ្នាំល្អងលោមពួកមនុស្ស ដែលមាន
 រូបជាដើមជាអារម្មណ៍ ដោយកាមារម្មណ៍ មានរូបជាដើមច្រើនយ៉ាង
 ច្រើនបែប ហើយចាប់ស៊ីជាអាហារ អន្តរាយធំក្រៃលែង ខ្ញុំត្រៀមខ្លួន

ហើយ ទើបទៅ ។

រាជបុរសក្រាបទូលថា បពិត្រព្រះទេវៈ កាលពួកទូលព្រះបង្គំទៅ ជាមួយព្រះអង្គ នឹងសម្លឹងមើលរូបជាទីស្រឡាញ់ជាដើម ដើម្បីខ្លួន ដូចម្តេចកើត ពួកទូលព្រះបង្គំនឹងទៅក្នុងទីនោះ បានដូចគ្នា ។

ព្រះពោធិសត្វត្រាស់ថា បើដូច្នោះ ពួកអ្នក ចូរជាអ្នកមិនប្រមាទ ចុះ ហើយនាំពួកមនុស្សទាំង ៥ នាក់នោះ ចេញទៅ ។

ពួកយក្ខិនីនាំគ្នានិម្មិតស្រុកជាដើម អង្គុយរង់ចាំហើយ ។ បណ្តា ជនទាំងនោះ អ្នកដែលពេញចិត្តក្នុងរូប សម្លឹងមើលយក្ខិនីនោះហើយ មានចិត្តជាប់ចំពាក់ក្នុងរូបារម្មណ៍ ក៏មានចិត្តរាវែកបន្តិច ។ កាលព្រះ ពោធិសត្វត្រាស់ថា នៃអ្នកដ៏ចម្រើន ហេតុអ្វីទើបអ្នករាវែក ទើបក្រាប ទូលថា បពិត្រព្រះទេវៈ ដើររបស់ទូលព្រះបង្គំឈឺចាប់ ទូលព្រះបង្គំ អង្គុយសម្រាកក្នុងសាលាបន្តិច ហើយនឹងទៅតាមព្រះអង្គ ។

ព្រះពោធិសត្វត្រាស់ថា នៃអ្នកដ៏ចម្រើន នុ៎ះជាពួកយក្ខិនី អ្នកកុំ ប្រាថ្នាឡើយ ។ បុរសនោះក្រាបទូលថា បពិត្រព្រះសម្មតិទេព ទោះជា អ្វីក៏ដោយ ទូលព្រះបង្គំមិនអាចទៅទៀតបានទេ ។

ព្រះពោធិសត្វត្រាស់ថា បើដូច្នោះ អ្នកនឹងប្រាកដ (ដោយខ្លួនឯង) ហើយនាំបុរស ២ នាក់ ចេញដំណើរទៅ ។ អ្នកដែលគាប់ចិត្តក្នុងរូប បាននៅក្នុងសម្លាកយក្ខិនី ។ យក្ខិនីទាំងនោះ កាលបុរសនោះ បានធ្វើ

អដ្ឋាចារជាមួយខ្លួនហើយ ក៏ធ្វើឲ្យអស់ជីវិតក្នុងទីនោះឯង ហើយទៅ
 ស្តាប់ខាងមុខ និមិត្តសាលាដទៃ អង្គុយលេងតន្ត្រី ច្រៀងនូវចម្រៀង
 ផ្សេងៗ ។ បណ្តាមនុស្សទាំងនោះ បុរសដែលគាប់ចិត្តក្នុងសំឡេង ក៏
 រារាំង ត្រូវពួកយក្ខិនីទំពាស៊ីដូចគ្នា ដោយន័យមុននោះឯង ។ យក្ខិនី
 ទាំងនោះ លុះទំពាស៊ីរួចហើយ ក៏ទៅស្តាប់ខាងមុខ ដាក់គ្រឿងក្រអូប
 មានប្រការផ្សេងៗ ពេញក្នុងប្រអប់ ហើយបានអង្គុយបើកប្រអប់ដាក់
 លើរោងតូចមួយ ។ បុរសដែលគាប់ចិត្តក្នុងក្លិន ក៏រារាំង ត្រូវពួកយក្ខិនី
 ទំពាស៊ីដូចគ្នា ។ នាងយក្ខិនីទាំងនោះ លុះទំពាស៊ីរួចហើយ ក៏ទៅស្តាប់
 ខាងមុខ រៀបចំកោដនដូចជាទិព្វ ដែលមានរសប្រសើរផ្សេងៗ ពេញ
 ភាជនៈ អង្គុយលក់បាយនិងម្ហូប ។ កាលទៅដល់ទីនោះ ជនដែលជាប់
 ចិត្តក្នុងរស ក៏រារាំង ពួកយក្ខិនីក៏ទំពាស៊ីជននោះ ហើយទៅស្តាប់ខាង
 មុខ រៀបចំទីដេកដូចជាទិព្វ អង្គុយរង់ចាំហើយ ។ លុះទៅដល់ទីនោះ
 បុរសដែលគាប់ចិត្តក្នុងដោដ្ឋព្វៈ ក៏រារាំង ត្រូវពួកយក្ខិនីទំពាស៊ីទៀត
 សល់ព្រះពោធិសត្វតែមួយអង្គឯងប៉ុណ្ណោះ ។

លំដាប់នោះ យក្ខិនី ១ រូប គិតថា បុរសនេះ មានមន្តពូកែខ្លាំង
 ណាស់ អញនឹងសុំឲ្យបាន សឹមត្រឡប់វិញ ហើយដើរតាមក្រោយ ។
 ព្រះពោធិសត្វ ។ ក្នុងទីមាត់ព្រៃនោះ ពួកជនដែលធ្វើការក្នុងព្រៃជាដើម
 ក៏សួរយក្ខិនីថា បុរសដែលដើរខាងមុខ ជាអ្វីនឹងនាង ។

យក្ខិនីនោះ ឆ្លើយថា ជាប្តីរបស់ខ្ញុំ នាយ ។

មនុស្សទាំងនោះពោលថា នៃអ្នកដ៏ចម្រើន កុមារិកានេះ ទន់ភ្លន់ ដូចកម្រងផ្កា មានពណ៌សម្បុរល្អដូចមាស លះបង់ត្រកូលរបស់ខ្លួនចេញ មក ព្រោះស្រឡាញ់ ទើបដើរតាមមក ហេតុអ្វីទើបឲ្យនាងលំបាក មិន ដឹកដៃនាងដើរទៅ ។

ព្រះពោធិសត្វត្រាស់តបថា លោកទាំងឡាយ នាងនុំះមិនមែនជា ភរិយារបស់ខ្ញុំទេ នាងនុំះជាយក្ខិនី មនុស្សរបស់ខ្ញុំ ៥ នាក់ ត្រូវយក្ខិនី នេះ ស៊ីអស់ហើយ ។

យក្ខិនីពោលថា បពិត្រលោកទាំងឡាយ ធម្មតាបុរស ក្នុងពេល ក្រោធ ធ្វើភរិយារបស់ខ្លួនឲ្យជាយក្ខិនីក៏បាន ឲ្យជាប្រេតក៏បាន ។ យក្ខិនី ដើរតាមមក កាឡាខ្លួនជាស្រីមានគភ៌ ជាស្រីកើតកូនម្តង បីកូនដើរតាម ព្រះពោធិសត្វទៅ មនុស្សដែលឃើញហើយ ក៏នាំគ្នាសួរដោយន័យមុន នោះឯង ។ ចំណែកព្រះពោធិសត្វក៏នៅតែត្រាស់យ៉ាងនោះថា នាងនុំះ ជាយក្ខិនី ។ លុះមកដល់នគរតក្កសិលា យក្ខិនីធ្វើកូនឲ្យអន្តរធានទៅ ដើរតាមព្រះពោធិសត្វតែម្នាក់ឯង ។ ព្រះពោធិសត្វយាងដល់ទ្វារនគរ ហើយ ប្រថាប់គង់ក្នុងសាលាមួយកន្លែង យក្ខិនីនោះ មិនអាចចូលទៅ បានដោយតេជះរបស់ព្រះពោធិសត្វ ក៏និម្មិតរូបស្អាតដូចទេពអប្សរ ឈរ ត្រង់ទ្វារសាលា ។

ក្នុងសម័យនោះ ព្រះរាជាតក្កសិលាយាងទៅកាន់ព្រះរាជឧទ្យាន ឃើញនាងហើយ មានចិត្តប្រតិព័ទ្ធ បញ្ជូនរាជបុរសទៅថា ចូរអ្នកទៅ ចូរដឹងថា ស្រីនេះ មានប្តី ឬមិនមាន ។ ពួករាជបុរសចូលទៅរកយក្ខិនី សួរថា នាងមានប្តីហើយឬ ។

នាងឆ្លើយថា បុរសដែលអង្គុយក្នុងសាលាជាប្តីរបស់ខ្ញុំ ។

ព្រះពោធិសត្វត្រាស់ថា នាងមិនមែនជាប្រពន្ធរបស់ខ្ញុំទេ នាងជា យក្ខិនី មនុស្សរបស់ខ្ញុំ ៥ នាក់ ត្រូវយក្ខិនីនេះ ស៊ីអស់ហើយ ។ យក្ខិនី ពោលថា បពិត្រលោកទាំងឡាយ ធម្មតាបុរសក្នុងពេលខឹង ក៏នឹងពោល តាមគាប់ចិត្តរបស់ខ្លួន ។ រាជបុរសក៏ក្រាបទូលពាក្យរបស់ជនទាំងពីរ ដល់ព្រះរាជា ។ ព្រះរាជាត្រាស់ថា ធម្មតាកណ្តោះមិនមានម្ចាស់ រមែង ជាប់របស់ព្រះរាជា ហើយត្រាស់ឲ្យហោយក្ខិនីមក ឲ្យអង្គុយលើខ្នងដំរី ជាមួយទ្រង់ ធ្វើប្រទក្សិណានគរហើយ ឡើងកាន់ប្រាសាទ ទ្រង់ស្តាប់នា យក្ខិនីនោះ ទុកក្នុងតំណែងអគ្គមហេសី ។

ព្រះរាជាទ្រង់ស្រពស្រង់ តែងព្រះកាយរៀបរយ សោយព្រះ ក្រយាស្វាយក្នុងពេលល្ងាចហើយ យាងឡើងកាន់ព្រះទែនដ៏មានសិរី យក្ខិនីនោះ បរិភោគអាហារដែលគួរដល់ខ្លួនហើយ តាក់តែងខ្លួនប្រាណ ផ្អែមជាមួយព្រះរាជាលើព្រះទែនដ៏មានសិរី កាលព្រះរាជាទ្រង់ស្តប់ស្តល់ ទៅដោយសេចក្តីសុខ ដោយអំណាចសេចក្តីត្រេកអរ ទ្រង់ផ្ទំហើយ ក៏

ប្រែទៅម្ខាង ធ្វើជាយំ ។ លំដាប់នោះ ព្រះរាជាត្រាស់សួរថា នៃនាងដ៏ ចម្រើន ហេតុអ្វី ទើបនាងយំ ។

យក្ខិនីក្រាបទូលថា បពិត្រព្រះសម្មតិទេព ខ្ញុំម្ចាស់ ទ្រង់ច្បាប់តាម ផ្លូវហើយនាំមក ម្យ៉ាងទៀត ក្នុងព្រះរាជរាំងរបស់ព្រះអង្គ មានស្រីជា ច្រើន ខ្ញុំម្ចាស់បើនៅក្នុងក្រុមស្រីដែលរួមប្តី កាលកើតពាក្យពោលឡើងថា អ្នកណាស្គាល់មាតាបិតា គោត្តបុជាតិរបស់នាង នាង ព្រះរាជាច្បាប់ក្នុង រវាងផ្លូវ ហើយទ្រង់នាំមកដូច្នោះ ខ្ញុំម្ចាស់ដូចត្រូវពួកគេចាប់ត្រង់ក្បាល បៀតបៀន នឹងខ្មាសគេពិត បើទ្រង់ព្រះរាជទានភាពជាធំ និងឲ្យនូវ អាជ្ញាក្នុងដែនទាំងមូលដល់ខ្ញុំម្ចាស់ បុគ្គលណាម្នាក់ ក៏មិនអាចមានចិត្ត កម្រើក ហ៊ានពោលដល់ខ្ញុំម្ចាស់ឡើយ ។

ព្រះរាជាទ្រង់ត្រាស់ថា នៃនាងដ៏ចម្រើន អ្នកដែនទាំងមូល មិន មែនជាសម្បត្តិរបស់ខ្ញុំឡើយ ខ្ញុំមិនមែនជាម្ចាស់របស់ជនទាំងនោះ តែ ជនណាឆ្លើសព្រះរាជអាជ្ញា ធ្វើនូវវត្ថុដែលមិនគួរធ្វើ ខ្ញុំជាម្ចាស់របស់អ្នក ទាំងនោះ ប៉ុណ្ណោះ ។ ដោយហេតុនេះ ទើបខ្ញុំមិនអាចឲ្យភាពជាធំនិង អាជ្ញាក្នុងដែនទាំងមូលដល់នាងបាន ។

យក្ខិនីក្រាបទូលថា បើទ្រង់មិនអាចព្រះរាជទានអាជ្ញាក្នុងដែនទាំង មូល ឬក្នុងនគរ ក៏សូមទ្រង់ព្រះរាជទានអំណាចលើពួកជនខាងក្នុងព្រះ រាជរាំង ដើម្បីឲ្យប្រព្រឹត្តទៅក្នុងអំណាចរបស់ខ្ញុំម្ចាស់ចុះ ។

ព្រះរាជាទ្រង់ជាប់ព្រះហឫទ័យក្នុងផោដ្ឋព្វៈ ដែលជាទិព្វហើយ មិនអាចបដិសេធពាក្យរបស់នាងបាន ទើបត្រាស់ថា នៃនាងដ៏ចម្រើន យើងយល់ព្រម យើងប្រគល់អាជ្ញាក្នុងពួកជនខាងក្នុងដល់នាង ចូរនាង គ្រប់គ្រងជនទាំងនោះ ឲ្យប្រព្រឹត្តទៅក្នុងអំណាចរបស់ខ្លួនចុះ ។ យក្ខិនី ទទួលថា សាធុ ។ លុះព្រះរាជាផ្ទុយក៏ស៊ប់សួន ក៏ទៅកាន់នគរយក្ខ នាំពួកយក្ខមក ញ៉ាំងព្រះរាជារបស់ខ្លួនឲ្យអស់ជីវិត ទំពាស៊ីស្បែក សាច់ ឈាមនិងសរសៃ រហូតអស់ សល់ត្រឹមតែឆ្អឹង ពួកយក្ខដ៏សេស នាំគ្នាស៊ី មនុស្សនិងសត្វ ចាប់តាំងអំពីមាន់និងឆ្កែជាដើម ដែលនៅខាងក្នុងព្រះ រាជនិវេសន៍ តាំងអំពីទ្វារធំរហូតអស់ សល់តែរាងឆ្អឹង ។

លុះត្រឹកឡើង មនុស្សទាំងឡាយឃើញទ្វារព្រះរាជរាំងនៅបិទ នោះឯង នាំគ្នាពុះទ្វារដោយប្លែកថៅ ហើយនាំគ្នាចូលទៅខាងក្នុង ឃើញ ព្រះរាជនិវេសន៍គ្រប់កន្លែង ដេរដាសដោយគ្រោងឆ្អឹង ទើបនិយាយថា បុរសនោះ ពោលថា ស្រីនុំ៖ មិនមែនជាប្រពន្ធរបស់ខ្ញុំ ជាយក្ខិនី ជា ពាក្យពិតហ្ន៎ តែព្រះរាជាទ្រង់មិនជ្រាប ទ្រង់នាំនាងមក តែងតាំងជា មហេសី យក្ខិនីនោះ ក៏បបួលពួកយក្ខមកស៊ីមនុស្សទាំងឡាយអស់ រួច ហើយទៅ ដោយពិត ឥតសង្ស័យឡើយ ។

ក្នុងថ្ងៃនោះ ព្រះពោធិសត្វទ្រង់ដាក់ខ្សាច់ព្រះបរិត្តលើសីសៈ រុំ ដោយអំបោះព្រះបរិត្ត ទ្រង់កាន់ជាប្រថាប់ឈរក្នុងសាលានោះ រហូត

ដល់ថ្ងៃរះ ។ ពួកមនុស្សនាំគ្នាសម្អាតព្រះរាជនិវេសន៍ លាបដោយពណ៌
ខៀវ បោះព្រំដោយគ្រឿងក្រអូប រោយដោយផ្កា ចងនូវកម្រងផ្កា អប់
ដោយផ្សែងក្រអូប ចងកម្រងផ្កាជាថ្មី ហើយប្រឹក្សាគ្នាថា អ្នកដ៏ចម្រើន
ទាំងឡាយ (កាលពីម្សិលមិញ) បុរសនោះ មិនបានធ្វើ ត្រឹមតែការ
ទម្លាយឥន្ទ្រិយ សម្លឹងមើលយក្ខិតិដែលកាឡាខ្លួនដូចជារូបទិព្វ ដើរមក
តាមក្រោយឡើយ បុរសនោះ ជាសត្វប្រសើរក្រៃពេក ជាអ្នកមានវិរិយៈ
សម្បូរដោយញាណ បើបុរសនោះ គ្រប់គ្រងរាជ្យ ប្រៀនប្រដៅរឿយ ។
ដែនទាំងអស់នឹងមានតែសេចក្តីសុខ ពួកយើងគួរធ្វើបុរសនោះ ឲ្យជា
ព្រះរាជាចុះ ។

លំដាប់នោះ ពួកអាមាត្យនិងអ្នកនគរទាំងឡាយ រួមគ្នាជាឯកច្ឆន្ទ
ចូលទៅគាល់ព្រះពោធិសត្វ ក្រាបទូលថា បពិត្រព្រះទេវៈ សូមទ្រង់
សោយរាជ្យចុះ យាងព្រះពោធិសត្វចូលក្នុងនគរហើយ យាងឲ្យឡើង
ប្រថាប់លើគំនររតនៈ អភិសេកធ្វើឲ្យជាព្រះរាជានៃតក្កសិលានគរ ។
ព្រះរាជាទ្រង់រៀនរូរការលុះក្នុងអគតិ ៤ មិនឲ្យទសពិធរាជធម៌កម្រើក
សោយរាជសម្បត្តិដោយធម៌ ទ្រង់បំពេញកុសល មានឲ្យទានជាដើម
ហើយទៅតាមយថាកម្ម ។

ព្រះសាស្តា ទ្រង់ត្រាស់ដឹងក្រៃលែងហើយ កាលទ្រង់នាំយករឿង
ក្នុងអតីតមកសាធាកៈ ទើបត្រាស់ព្រះគាថានេះថា

សមតិភ្នំកំ អនរសេកំ

តេលបត្តំ យថា បរិហារេយ្យ

ឯវំ សចិត្តមនុក្ខេ (សតិយា)

បត្តយាណោ ទិសំ អគតបុព្វំ ។

បុគ្គល គប្បីនាំទៅនូវភាជន៍ប្រេង ដែលពេញត្រឹម
កណ្តាប់មាត់ មិនឲ្យស្រក់ទៅបាន យ៉ាងណាមិញ
(ព្រះយោគាវចរ) កាលប្រាថ្នានូវទិសដែលខ្លួន
មិនធ្លាប់ទៅ គឺព្រះនិព្វាន គប្បីរក្សានូវចិត្តរបស់ខ្លួន
(ដោយសតិ) យ៉ាងនោះដែរ ។

ព្រះសាស្តា ទ្រង់កាន់យកកំពូលនៃទេសនា ដោយព្រះនិព្វាន
ដោយប្រការដូច្នោះហើយ ទ្រង់ប្រជុំជាតកថា រាជបរិស័ទក្នុងកាលនោះ
បានមកជាពុទ្ធបរិស័ទក្នុងកាលឥឡូវនេះ ចំណែកព្រះរាជកុមារដែល
គ្រងរាជសម្បត្តិក្នុងកាលនោះ គឺតថាគតនេះឯង ។

តេលបត្តជាតក ចប់ (១)

១-ស្រង់ចាកអដ្ឋកថា ជាតក ឯកនិបាត បិ.៥៨ ទំ.៤៣ ឃ.៩៦ ។

បហារមោរជាតក

ព្រះសាស្តា កាលទ្រង់គង់នៅក្នុងវត្តជេតពន ទ្រង់ប្រារព្ធកិក្ខុអផ្សុក មួយរូប ទើបត្រាស់ព្រះធម្មទេសនានេះថា

ក្នុងអតីតកាល ព្រះបាទព្រហ្មទត្តសោយរាជសម្បត្តិនៅក្នុងនគរ ពារាណសី ព្រះពោធិសត្វកើតក្នុងផ្ទៃមេក្លោក ក្នុងបច្ចុប្បន្នប្រទេស ។ កាលគក់ចាស់ហើយ ក្លោកជាមាតាក៏ពងក្នុងទីរកស៊ី ហើយហើរទៅ ។ ធម្មតាស៊ីត បើមេមិនមានរោគ និងមិនមានអន្តរាយដទៃ ។ មានទីយជាតិ (ពស់) ជាដើម បៀតបៀន រមែងមិនខូចឡើយ ហេតុនោះ ទើបស៊ីត នោះ ដូចផ្កាកណិការក្រពុំ មានពណ៌មាស លុះដល់គ្រប់កំណត់ ក៏ញាស់ តាមធម្មតារបស់ខ្លួន កូនក្លោកមានពណ៌មាសចេញមកហើយ ។ កូន ក្លោកនោះ មានភ្នែកទាំងគូដូចគ្នានឹងផ្ទៃជញ្ជក់ : (ផ្ទៃទំពាំងបាយជូរ) មានចំពុះដូចកែវប្រពាល មានផ្ចិតកពណ៌ក្រហម ៣ ជាន់ និងផ្ចិតរហូត ដល់កណ្តាលខ្នង កាលក្លោកមាសចម្រើនវ័យហើយ មានរាងកាយធំ ប៉ុនដុំរទេះ មានរូបល្អក្រៃពេក ។ ក្លោកដែលមានពណ៌ខៀវទាំងអស់ មកប្រជុំគ្នា លើកក្លោកនោះឲ្យជាព្រះរាជា នាំគ្នាចោមរោមជាបរិវារ ។

ថ្ងៃមួយ ក្លោកមាសផឹកទឹកក្នុងត្រពាំង ឃើញរូបសម្បត្តិរបស់ខ្លួន គិតថា អញមានរូបស្អាតក្រៃលែងជាងក្លោកទាំងអស់ បើអញនៅក្នុង ដែនដីមនុស្សជាមួយក្លោកទាំងនេះ អន្តរាយនឹងកើតដល់អញ អញត្រូវ

ទៅកាន់ព្រៃហិមពាន្ត ដែលជាទីសុខសាន្ត នៅតែម្នាក់ឯងប្រសើរជាង ។
 កាលហ្វូងក្លោកនាំគ្នាចូលទ្រង់ដេក ក្លោកមាសនោះ មិនបានប្រាប់ក្លោក
 ណាមួយឲ្យដឹងឡើយ ហើរទៅកាន់ព្រៃហិមពាន្ត ឆ្លងជួរភ្នំ ៣ ដល់ជួរភ្នំ
 ទី ៤ មានជាតស្រះធំ ដេរដាសដោយផ្កាយូក ក្នុងព្រៃមិនឆ្ងាយអំពីស្រះ
 នោះ មានដើមជ្រៃធំកើតអាស្រ័យភ្នំមួយ ក៏ចុះសម្រាកកាយត្រង់មែក
 ជ្រៃនោះ ។ ម្យ៉ាងទៀត ត្រង់កណ្តាលភ្នំនោះ មានគុហាដែលគួរជាទី
 ត្រេកអរ ។ ស្តេចក្លោកបំណងនៅក្នុងគុហានោះ ទើបទំត្រង់មុខគុហា
 នោះ ។ ក្នុងទីនោះ បុគ្គលដែលនៅខាងក្រោមមិនអាចឡើងទៅបាន
 ឡើយ បុគ្គលដែលនៅខាងលើសោត ក៏មិនអាចចុះបាន ជាទីផុតភ័យ
 អំពីឆ្មា ពស់ និងមនុស្សទាំងឡាយ ។ ស្តេចក្លោកមាសត្រិះរិះថា ត្រង់
 នេះ ជាទីសុករបស់អញ ហើយសម្រាកនៅក្នុងទីនោះឯង អស់ថ្ងៃ
 នោះ ។ លុះព្រឹកឡើង ក្រោកចាកគុហា ទំត្រង់កំពូលភ្នំ បែរមុខទៅ
 កាន់ទិសខាងកើត ឃើញសុរិយមណ្ឌលកំពុងរះឡើង ក៏សូត្រព្រះបរិត្ត
 ដើម្បីការពារខ្លួនក្នុងពេលថ្ងៃថា

ឧទេតយព្វកុមា ឯករាជា
 ហរិស្សរណ្ណា បបរិយ្យកាសោ
 តំ តំ នមស្សាមិ ហរិស្សរណ្ណំ បបរិយ្យកាសំ
 តយជ្ជ កុត្តា វិហារមុ ទិវសំ ។

យេ ព្រាហ្មណា វេទកុ សព្វធម្មេ

តេ មេ នមោ តេ ច មំ ចាលយន្តុ

នមត្ត ពុទ្ធានំ នមត្ត ពោធិយា

នមោ វិមុត្តានំ នមោ វិមុត្តិយា

ឥមំ សោ បរិត្តំ កត្វា មោហោ ចរតិ ឯសនា ។

សុរិយទេវបុត្តណា ជាឯករាជ មានចក្ខុ មានសម្បុរដូចជា
មាស មានពន្លឺផ្សាយទៅលើផែនដី កំពុងរះឡើង ខ្ញុំសូម
នមស្ការនូវសុរិយទេវបុត្តនោះ អ្នកមានសម្បុរដូចជាមាស
មានពន្លឺផ្សាយទៅលើផែនដី ខ្ញុំសូមឲ្យលោកគ្រប់គ្រងរក្សា
អស់វេលាថ្ងៃក្នុងថ្ងៃនេះ ព្រាហ្មណ៍ទាំងឡាយណា សម្រេច
នូវវេទក្នុងធម៌ទាំងពួង សូមព្រាហ្មណ៍ទាំងឡាយនោះ ទទួល
នូវការនមស្ការរបស់ខ្ញុំ សូមព្រាហ្មណ៍ទាំងឡាយនោះ រក្សា
នូវខ្ញុំ ការនមស្ការ ចូរមានដល់លោកអ្នកត្រាស់ដឹងទាំងឡាយ
ការនមស្ការ ចូរមានដល់សេចក្តីត្រាស់ដឹង ការនមស្ការ ចូរ
មានដល់លោកអ្នករួចទាំងឡាយ ការនមស្ការ ចូរមានដល់
វិមុត្តិ ក្លោកពោធិសត្វនោះ ធ្វើបរិត្តនេះរួចហើយ ទើបត្រាច់
ទៅស្វែងរកអាហារ^(១) ។

១-បិ.៥៨ ទំ.៧៣ យ.១៦៧ ។

លុះដល់ពេលល្ងាច ទើបក្លោកនោះ មកទំត្រង់កំពូលភ្នំ បែរមុខ
ទៅកាន់ទិសខាងលិច សម្លឹងមើលសុរិយមណ្ឌលដែលអស្តង្គត សូត្រ
ព្រះបរិត្តដើម្បីការពារខ្លួន ក្នុងពេលយប់ថា

អបេតយញ្ចក្កុមា ឯករាជា
ហរិស្សវណ្ណា បបរិប្បកាសោ
តំ តំ នមស្សាមិ ហរិស្សវណ្ណំ បបរិប្បកាសំ
តយជ្ជ តុត្តា វិហារេមុ រត្តិ
យេ ព្រាហ្មណា វេទតុ សព្វធម្ម
តេ មេ នមោ តេ ច មំ ចាលយន្តុ
នមត្ត ពុទ្ធានំ នមត្ត ពោធិយា
នមោ វិមុត្តានំ នមោ វិមុត្តិយា

ឥមំ សោ បរិត្តំ កត្វា មោហេ វាសមកប្បយិ ។

(សុរិយទេវបុត្តណា) ជាឯករាជ មានចក្ខុ មានសម្បុរដូច
ជាមាស មានពន្លឺផ្សាយទៅលើផែនដី កំពុងអស្តង្គតទៅ ខ្ញុំ
សូមនមស្ការ នូវសុរិយទេវបុត្តនោះ អ្នកមានសម្បុរដូចមាស
មានពន្លឺផ្សាយទៅលើផែនដី ខ្ញុំសូមឲ្យលោកគ្រប់គ្រងរក្សា
អស់រាត្រីក្នុងថ្ងៃនេះ ព្រាហ្មណ៍ទាំងឡាយណា សម្រេចនូវ
វេទ ក្នុងធម៌ទាំងពួង សូមព្រាហ្មណ៍ទាំងនោះ ទទួលនូវការ

នមស្ការរបស់ខ្ញុំ សូមព្រាហ្មណ៍ទាំងនោះ រក្សានូវខ្ញុំ ការ
 នមស្ការ ចូរមានដល់លោកអ្នកត្រាស់ដឹងទាំងឡាយ ការ
 នមស្ការ ចូរមានដល់សេចក្តីត្រាស់ដឹង ការនមស្ការ ចូរ
 មានដល់លោកអ្នករួចទាំងឡាយ ការនមស្ការ ចូរមានដល់
 វិមុត្តិ ក្លោកពោធិសត្វធ្វើបរិក្ខណៈរួចហើយ ទើបបានសម្រេច
 ការនៅ ^(១) ដោយឧបាយយ៉ាងនេះ ។

លំដាប់នោះ ថ្ងៃមួយ ព្រានព្រៃម្នាក់ ត្រាច់ទៅក្នុងព្រៃ ឃើញក្លោក
 មាសនោះ ទំលើកំពូលភ្នំ លុះមកដល់លំនៅរបស់ខ្លួន កាលខ្លួនជិតស្លាប់
 ក៏និយាយប្រាប់កូនថា នៃបា ក្នុងព្រៃត្រង់ជួរភ្នំទី ៤ មានក្លោកពណ៌មាស
 បើព្រះរាជាត្រាស់សួរ ចូរកូនក្រាបទូលឲ្យទ្រង់ជ្រាប ។ សម័យថ្ងៃមួយ
 អគ្គមហេសីរបស់ព្រះបាទពារាណសី ព្រះនាមខេមា ព្រះនាងសុបិនក្នុង
 ពេលទៀបភ្លឺថា ក្លោកមានពណ៌មាសកំពុងសម្តែងធម៌ ព្រះនាងស្តាប់ធម៌
 ហើយឲ្យសាធុការ ក្លោកនោះសម្តែងធម៌ហើយ ក៏ហើរចេញទៅ ។ ព្រះ
 នាងក៏ពោលថា ស្តេចក្លោកហើរទៅហើយ ចូរនាំគ្នាចាប់ស្តេចក្លោកនោះ
 ខណៈដែលកំពុងពោលនោះឯង ព្រះនាងក៏តើនឡើង កាលព្រះនាង
 ជ្រាបថា ជាយល់សប្តិ ទើបព្រះតម្រិះថា បើអញក្រាបទូលថា យល់សប្តិ
 ព្រះរាជាទ្រង់មិនយកព្រះហឫទ័យអើពើ បើអញក្រាបទូលថា ខ្ញុំម្ចាស់

១-បិ.៥៨ ទំ.៧៣ យ.១៦៨ ។

ចាញ់គក្ក ព្រះរាជានឹងយកព្រះហឫទ័យអើពើ ដូច្នោះហើយ ព្រះនាងក៏ផ្ទុំ ធ្វើដូចជាចាញ់ព្រះគក្ក ។ លំដាប់នោះ ព្រះរាជាចូលមកជិត ត្រាស់សួរ ថា កន្ទេ កី តេ អជាសុកំ នៃនាងដ៏ចម្រើន នាងមិនសប្បាយឬ ។

ព្រះនាងក្រាបទូលថា ទោហន្យោ មេ ឧប្បន្នោ ការចាញ់គក្ក កើតឡើងដល់ខ្ញុំម្ចាស់ ។ ព្រះរាជាត្រាស់សួរថា កី ឥច្ឆសិ កន្ទេ នៃនាងដ៏ចម្រើន នាងត្រូវការអ្វី ។

ព្រះនាងក្រាបទូលថា សុវណ្ណវណ្ណស្ស មោរស្ស ធម្មំ សោតុំ ទេវ ខ្ញុំម្ចាស់ប្រាថ្នានឹងស្តាប់ធម៌របស់ក្លោកមានពណ៌មាស ព្រះអង្គ ។ ព្រះរាជាត្រាស់ថា កន្ទេ កុតោ ឯវរូបំ មោរំ លទ្ធាមិ នៃនាងដ៏ ចម្រើន យើងនឹងរកក្លោកមានរូបបែបនេះ ឯណាបាន ។

ព្រះនាងក្រាបទូលថា ទេវ សចេ ន លកាមិ ដីវិតំ មេ នត្តិ បពិត្រព្រះសម្មតិទេព បើមិនបាន ដីវិតរបស់ខ្ញុំម្ចាស់ ក៏មិនមាន ។ ព្រះ រាជាទ្រង់ត្រាស់លួងលោមថា នៃនាងដ៏ចម្រើន នាងកុំគិតថ្វីឡើយ បើ សត្វនោះ មានក្នុងទីណា នាងនឹងបានពិត ហើយទ្រង់យាងទៅប្រថាប់ គង់លើរាជាសនៈ ត្រាស់សួរពួកអាមាត្យថា រឺយអ្នកដ៏ចម្រើនទាំងឡាយ ព្រះទេវីប្រាថ្នានឹងស្តាប់ធម៌របស់ក្លោកមានពណ៌មាស ក្លោកដែលមាន ពណ៌មាស មានដែរឬ ។

ពួកអាមាត្យក្រាបទូលថា បពិត្រព្រះទេវៈ ពួកព្រាហ្មណ៍គង់ដឹង ។

ព្រះរាជាឲ្យហៅពួកព្រាហ្មណ៍មកគាល់ ហើយត្រាស់សួរ ។ ពួក
 ព្រាហ្មណ៍នាំគ្នាក្រាបទូលយ៉ាងនេះថា បពិត្រមហារាជ សត្វតិរច្ឆានទាំង
 នេះ ក្នុងពួកសត្វទឹក មានត្រី អណ្តើក ក្តាម ក្នុងពួកសត្វគោក មាន
 ម្រឹគ ហង្ស ក្លោក ទទា ដែលមានពណ៌មាស ក៏មាន សូម្បីមនុស្ស
 ទាំងឡាយដែលមានសម្បុរមាស ក៏មាន ទាំងនេះ មានមកក្នុងគម្ពីរ
 លក្ខណមន្តរបស់ទូលព្រះបង្គំទាំងឡាយ ។

ព្រះរាជាទ្រង់ឲ្យហៅកូនព្រានព្រៃក្នុងដែនរបស់ព្រះអង្គ មកប្រជុំ
 គ្នា ត្រាស់សួរថា ពួកអ្នកធ្លាប់ឃើញក្លោកមានពណ៌មាសដែរឬទេ ។
 ព្រានដ៏សេសក្រាបទូលថា ពួកទូលព្រះបង្គំមិនដែលឃើញទេ ។ កូន
 ព្រានដែលបិតាធ្លាប់ប្រាប់ ក្រាបទូលព្រះរាជាថា ទូលព្រះបង្គំក៏មិនធ្លាប់
 ឃើញ តែឪពុករបស់ទូលព្រះបង្គំបានប្រាប់ថា ក្លោកមាសមានក្នុងទី
 ឈ្មោះនោះ ។

លំដាប់នោះ ព្រះរាជាត្រាស់នឹងកូនព្រាននោះថា នែសម្លាញ់ អ្នក
 ចូរឲ្យជីវិតដល់យើងនិងព្រះទេវី ចូរអ្នកទៅកាន់ទីនោះ ចាប់ក្លោកមាស
 នោះ នាំមកចុះ ហើយទ្រង់ប្រទានទ្រព្យជាច្រើន បញ្ជូនទៅ ។ ព្រានព្រៃ
 ឲ្យទ្រព្យដល់បុគ្គលនិងភរិយាហើយ ទៅក្នុងទីនោះ ឃើញមហាសត្វ ក៏ធ្វើ
 អន្ទាក់ដាក់ គិតថា ថ្ងៃនេះ គង់ជាប់ ថ្ងៃនេះ គង់ជាប់ ក៏ក្លោកនោះ មិនជាប់
 អន្ទាក់សោះ រហូតដល់ព្រានអស់ជីវិតទៅ ។ សូម្បីព្រះទេវី កាលមិនបាន

តាមប្រាថ្នា ក៏អស់ព្រះជន្មទៅដែរ ។ ព្រះរាជាទ្រង់ពិរោធចា ព្រោះ
 អាស្រ័យក្លោកមាសនេះ ជាហេតុ ទើបភរិយាជាទីស្រឡាញ់របស់អញ
 ត្រូវអស់ព្រះជន្ម ទ្រង់មានព្រះហឫទ័យប្រព្រឹត្តទៅក្នុងអំណាចពៀរវេរា
 ឲ្យគេចារឹកអក្សរដាក់ក្នុងក្រាំងមាសថា ត្រង់ជួរភ្នំទី ៤ ក្នុងព្រៃហិមពាន្ត
 មានក្លោកមានពណ៌មាស អាស្រ័យនៅ បុគ្គលណា បានស៊ីសាច់របស់
 ក្លោកមានពណ៌មាសនោះហើយ នឹងមិនចាស់ មិនស្លាប់ ទ្រង់ដាក់ក្រាំង
 មាសនោះ ទុកក្នុងហិបដែលធ្វើអំពីឈើខ្លឹម ហើយសោយទិវង្គតទៅ ។

កាលក្សត្រដទៃបានជាព្រះរាជាហើយ ទ្រង់ទតឃើញអក្ខរក្នុង
 ក្រាំងមាស ទ្រង់ព្រះតម្រិះថា អញនឹងមិនចាស់ មិនស្លាប់ ហើយទ្រង់
 បញ្ជូនព្រានម្នាក់ ទៅចាប់ក្លោកមានពណ៌មាសនោះ សូម្បីព្រាននោះ ក៏
 ស្លាប់ក្នុងទីនោះដូចគ្នា ។ ដោយទំនងនេះ កន្លងទៅ ៦ រជ្ជកាលហើយ
 កូនព្រានទាំង ៦ ស្លាប់ក្នុងព្រៃហិមពាន្តនោះឯង ។ លុះដល់ព្រានទី ៧
 ដែលព្រះរាជាអង្គទី ៧ ទ្រង់បញ្ជូនទៅ ព្រាននោះគិតថា (អញនឹងចាប់
 ក្លោកពណ៌មាសនោះ បាន) ក្នុងថ្ងៃនេះ ក្នុងថ្ងៃនេះ ។ កន្លងទៅ ៧
 ឆ្នាំ ក៏មិនអាចចាប់ក្លោកមាសនោះ បាន ទើបគិតថា ហេតុអ្វីហ្ន៎ អន្ទាក់
 ក៏មិនតម្លោះជាប់ជើងស្តេចក្លោកមាសនេះ ក៏ចាំសង្កេតមើលក្លោកមាស
 នោះ ឃើញក្លោកមាសនោះ សូជ្យព្រះបរិត្តរាល់ព្រឹកល្ងាច ក៏កំណត់បាន
 ដោយន័យថា ក្នុងទីនេះ ក្លោកដទៃមិនមានឡើយ ក្លោកមាសនេះ គង់

ប្រព្រឹត្តព្រហ្មចរិយៈ ដោយអានុភាពនៃព្រហ្មចរិយៈ និងដោយអានុភាព
នៃព្រះបរិត្ត ទើបអន្ទាក់មិនជាប់ជើងក្លោកនោះ ដូច្នោះហើយ ទើបទៅ
កាន់បច្ឆន្តជនបទ ចាប់ក្លោកញីបានមួយ បង្ហាត់ឲ្យរងារក្នុងពេលដែល
ផ្កាត់ម្រាមដៃ ឲ្យរាំក្នុងពេលដែលទះដៃ ហើយនាំទៅ ។ មុនពេលដែល
ព្រះពោធិសត្វចម្រើនព្រះបរិត្តនោះឯង ក៏រាយអន្ទាក់ ផ្កាត់ម្រាមដៃឲ្យ
ក្លោកញីរងារ កាលស្តេចក្លោកមាសបានស្តាប់សំឡេងរបស់ក្លោកញី
កិលេសដែលស្ងប់អស់ ៧០០ ឆ្នាំ ក៏ផុសផុលឡើងមួយរំពេច ដូច
អាសិរពិសដែលត្រូវវាយដោយដំបង បើកនូវពពារដូច្នោះ ។ ស្តេចក្លោក
រសាប់រសល់ដោយអំណាចកិលេស រហូតមិនអាចចម្រើនព្រះបរិត្តបាន
ហើរទៅកាន់សម្លាក់ក្លោកញីដោយរហ័ស គ្រាន់តែចុះពីអាកាស សិក
ជើងចូលទៅក្នុងអន្ទាក់តែម្តង ។ អន្ទាក់មិនធ្លាប់តម្លោះអស់ ៧០០ ឆ្នាំ
ក៏តម្លោះជាប់ជើងក្នុងខណៈនោះឯង ។

លំដាប់នោះ ព្រានព្រៃឃើញស្តេចក្លោកសំយុងខ្លួន ត្រង់ដងអន្ទាក់
ហើយ គិតថា កូនព្រាន ៦ នាក់ មិនអាចចាប់ស្តេចក្លោកមាសនេះ បាន
ឯខ្លួនអញ ក៏មិនអាចចាប់បានអស់ ៧ ឆ្នាំ តែថ្ងៃនេះ ពេលព្រឹក ស្តេច
ក្លោកអាស្រ័យក្លោកញីនេះ ជាសត្វរសាប់រសល់ដោយអំណាចកិលេស
ព្រោះអាស្រ័យកិលេស មិនអាចសូឡព្រះបរិត្ត ចូលមកជាប់អន្ទាក់ មាន
ក្បាលសំយុងចុះ សត្វមានសីលបែបនេះ ត្រូវអញធ្វើឲ្យលំបាកហើយ

ការនាំសត្វបែបនេះទៅ ដើម្បីជាបណ្តាការដល់ព្រះរាជាមិនសមគួរឡើយ
អញត្រូវការអ្វីដោយសក្ការៈដែលព្រះរាជាទ្រង់ព្រះរាជទាន អញនឹងលែង
ក្លោកនេះ ទៅចុះ ។ ព្រានព្រៃនោះ គិតបន្តថា ស្តេចក្លោកនេះ មាន
កម្លាំងដូចជំរិសារ សម្បូរដោយសន្ទុះ បើអញចូលទៅជិត គង់គិតថា
បុរសនេះ នឹងមកសម្លាប់អញ ហើយខ្លាចស្លាប់ពន់ពេក នឹងរើបម្រះ ជើង
ក្តី ស្លាបក្តី នឹងបាក់ បើដូច្នោះ អញមិនចូលទៅជិត អញនឹងបាញ់ផ្តាច់
អន្ទាក់ដោយព្រួញ បន្ទាប់អំពីនោះ ក្លោកនឹងទៅតាមការគាប់ចិត្តរបស់
ខ្លួន ។ ព្រានព្រៃនោះ ឈរក្នុងទីកំបាំង លើកដួងឡើងផ្តាច់កូនសរ ។ ស្តេច
ក្លោកគិតថា ព្រាននេះ ធ្វើអញឲ្យលំបាកដោយកិលេសហើយ ដឹងនូវការៈ
នៃអញជាអ្នកជាប់អន្ទាក់ មិនមានសេចក្តីសង្ស័យ នឹងមក ព្រាននៅក្នុង
ទីណាហ្ន៎ សម្លឹងខាងនេះខាងនោះ ឃើញព្រានកំពុងឈរលើកដួង សម្គាល់
ថា ព្រាននឹងជាអ្នកប្រាថ្នាសម្លាប់អញ ហើយកាន់យកទៅ ជាអ្នកត្រូវ
មរណភ័យគំរាមហើយ កាលអង្វរសូមជីវិត ទើបពោលគាថាទី ១ ថា

សចេ ហិ ត្យាហំ ធនហេតុ តហិតោ
មា មំ អរដី ដីរតាហំ តហេត្វា
រញ្ញោ ច មំ សម្ម ឧបន្តិ នេហិ
មញ្ញោ ធនំ លច្ឆសិនប្បរូបំ ។

ម្ចាស់សម្លាញ់ ប្រសិនបើអ្នកចាប់ខ្ញុំ ព្រោះហេតុនៃទ្រព្យ

អ្នកកុំសម្លាប់ខ្ញុំឡើយ សូមចាប់ខ្ញុំទាំងរស់ ហើយនាំខ្ញុំទៅកាន់
សម្លាកំព្រះរាជាចុះ អ្នកទំនងជានឹងបាននូវទ្រព្យដ៏ច្រើន ។

ព្រានព្រៃបានឮពាក្យនោះហើយ ត្រិះរិះថា ស្តេចក្លោកនេះ យល់
ថា អញផ្ទាប់ព្រួញដើម្បីបាញ់ អញត្រូវល្ងង់លោមស្តេចក្លោកនេះ ។
កាលនឹងល្ងង់លោម ទើបពោលគាថាទី ២ ថា

ន មេ អយំ តុយ្ហ វាយ អន្ទ
សមាហិតោ ចាបវរោ ខុរហ្មោ
ចាសញ្ច ត្យាហំ អធិចាតយិស្សំ
យថាសុខំ កច្ឆតុ មោរាជា ។

ឆ្លង់ប្រសើរនិងព្រួញនេះ ខ្ញុំមិនមែនយឺត ប្រុងប្រៀប
ដើម្បីនឹងបាញ់អ្នកក្នុងថ្ងៃនេះទេ ខ្ញុំនឹងបាញ់ផ្តាច់
អន្ទាក់របស់អ្នកទេតើ (ដោយគិតថា) ស្តេចក្លោក
ចូរទៅតាមសប្បាយចុះ ។

លំដាប់នោះ ស្តេចក្លោកបានពោលគាថា ២ ថា

យំ សត្ត វស្សានិ មមាណុពន្ទិ
វត្តិនិវំ ខុប្បិចាសំ សហន្តោ
អថ កិស្ស មំ ចាសវស្សបដីតំ
បមុត្តវេ ឥច្ឆសិ ពន្ធនស្មា ។

អ្នកខំអត់ទ្រាំនូវសេចក្តីស្រែកឃ្លាន ទាំងយប់ទាំងថ្ងៃ
 ដើរជាប់តាមខ្ញុំអស់ប្រាំពីរឆ្នាំហើយ កាលបើយ៉ាង
 នេះ ព្រោះហេតុអ្វី ក៏អ្នកចង់ដោះខ្ញុំ ដែលកំពុង
 ជាប់អន្ទាក់ ឲ្យរួចអំពីអន្ទាក់វិញ ។

ចាណាតិចាតា វិរតោ នុសដ្ឋ
 អភយន្តុ តេ សព្វភូតេសុ ទិដ្ឋំ
 យំ មំ តុវំ ចាសវស្សបដីតំ
 បមុត្តវេ ឥច្ឆសិ ពន្ធនស្មា ។

អ្នកទើបនឹងរៀនចាកបាណាតិបាតក្នុងថ្ងៃនេះឬ ឬក៏
 អ្នកឲ្យអភ័យដល់សត្វទាំងពួង បានជាអ្នកចង់ដោះ
 ខ្ញុំ ដែលកំពុងជាប់អន្ទាក់ ឲ្យរួចចាកអន្ទាក់វិញ ។

បន្ទាប់អំពីនេះ គប្បីជ្រាបការឆ្លើយឆ្លងរវាងនាយព្រាននិងស្តេច
 ក្លោកដូចតទៅនេះថា

កូនព្រានព្រៃសួរថា

ចាណាតិចាតា វិរតស្ស ព្រហ្មិ
 អភយញ្ច យោ សព្វភូតេសុ ទេតិ
 បុច្ឆាមិ តំ មោរារាជេតមត្តំ
 ឥតិ ចុតោ កិ លភតេ សុខំ សោ ។

ម្នាលស្តេចក្លោក អ្នកចូរប្រាប់អំពីបុគ្គលដែលវៀរចាក
បាណាតិបាតផង អ្នកដែលឲ្យនូវអភ័យដល់សត្វទាំងពួង
ផង ខ្ញុំសូមសួរអ្នកត្រង់សេចក្តីនុ៎ះ បុគ្គលនោះ ច្បាតអំពី
លោកនេះទៅ នឹងបាននូវសេចក្តីសុខដូចម្តេចខ្លះ ។

ស្តេចក្លោកពោលថា

បាណាតិបាតា វិរតស្ស ព្រម
អភយញ្ច យោ សព្វភូតេសុ ទេតិ
ទិដ្ឋេវ ធម្មេ លភតេ បសំសំ
សត្តញ្ច សោ យាតិ សរីរកេទា ។

ខ្ញុំនឹងប្រាប់អំពីបុគ្គល ដែលវៀរចាកបាណាតិបាតផង
អ្នកដែលឲ្យនូវអភ័យដល់សត្វទាំងពួង បុគ្គលនោះ រមែង
បាននូវសេចក្តីសរសើរក្នុងបច្ចុប្បន្នផង លុះបែកឆ្ងាយ
សរីរៈទៅ នឹងបានទៅកើតនៅឋានសួគ៌ផង ។

កូនព្រានពោលថា

ន សន្តិ ទេវា ឥតិ អាហុ ឯកេ
ឥនេវ ដីហោ វិករំ ឧបេតិ
តថា ផលំ សុកតទុក្ខដានំ
ទត្តប្បញ្ញត្តញ្ច វទន្តិ ទានំ

តេសំ វេនា អរហតំ សទ្ធិហានោ

តស្មា អហំ សកុណោ ពាធយាមិ ។

សមណព្រាហ្មណ៍ពួកខ្លះបានពោលថា ទេវតាទាំងឡាយ
មិនមានទេ ជីវៈក្នុងលោកនេះ រមែងដល់នូវសេចក្តីដាច់
សូន្យ ផលនៃអំពើដែលសត្វធ្វើល្អ ធ្វើអាក្រក់ រមែង
ដល់នូវសេចក្តីដាច់សូន្យដូចគ្នា ទាំងពោលថា ទានជា
គុណជាត គឺមនុស្សល្ងង់បញ្ញត្តហើយ ខ្ញុំជឿពាក្យរបស់
សមណព្រាហ្មណ៍ ជាព្រះអរហន្តទាំងនោះ ហេតុនោះ
បានជាខ្ញុំសម្លាប់សត្វស្លាបទាំងឡាយ ។

បានឮថា ពួកអ្នកបួសអាក្រាត មានវាទៈថា ដាច់សូន្យ ជាអ្នក
នៅជិតខាងត្រកូលនាយព្រាននោះ ជនទាំងនោះ នាំគ្នាដឹកនាំព្រានដែល
ជាសត្វដល់ព្រមដោយឧបនិស្ស័យនៃបច្ចេកពោធិញ្ញាណ ឲ្យកាន់យកនូវ
ឧច្ឆេទវាទបាន ព្រោះការសេពគប់នឹងអ្នកបួសអាក្រាតនោះ ទើបនាយ
ព្រាននោះ យល់ថា ផលនៃកុសលនិងអកុសល មិនមាន ហើយក៏សម្លាប់
បក្សីជាច្រើន ។ ឈ្មោះថា ការគប់រកបុគ្គលអសប្បុរសនេះ មានទោស
ធំយ៉ាងនេះ ។ នាយព្រានសម្គាល់ពួកអចេលក៏ទាំងនោះ ថាជាព្រះ
អរហន្ត ទើបពោលយ៉ាងនេះ ។

មហាសត្វស្តាប់ពាក្យនោះហើយ ត្រិះរិះថា អញត្រូវពោលដល់

ភាពដែលបរលោកមាន ដល់បុរសនេះ ទាំងក្បាលកំពុងសំយុងចុះ ត្រង់
ចុងអន្ទាក់នោះឯង បានពោលគាថានេះថា

ចន្ទោ ច សុរិយោ ច ឧកោ សុទស្សនា
កច្ឆន្តិ ឱកាសយមន្តលិក្ខេ
ឥមស្ស លោកស្ស បរស្ស វា តេ
កថន្ត តេ អាហុ មនុស្សលោកេ ។

ព្រះចន្ទនិងព្រះអាទិត្យទាំងពីរ ជារបស់ឃើញងាយ ភ្លឺ
រុងរឿងទៅព្រះអាកាស ព្រះចន្ទនិងព្រះអាទិត្យទាំងនោះ
(ជារបស់) លោកនេះ ឬលោកដទៃ (ពួកជន) ក្នុង
មនុស្សលោក ហៅព្រះចន្ទនិងព្រះអាទិត្យទាំងនោះ ថា
ជាអ្វី ។

កូនព្រានពោលគាថាថា

ចន្ទោ ច សុរិយោ ច ឧកោ សុទស្សនា
កច្ឆន្តិ ឱកាសយមន្តលិក្ខេ
បរស្ស លោកស្ស ន តេ ឥមស្ស
នេវាតិ តេ អាហុ មនុស្សលោកេ ។

ព្រះចន្ទនិងព្រះអាទិត្យទាំងពីរ ជារបស់ឃើញងាយ ភ្លឺ
រុងរឿងទៅព្រះអាកាស ព្រះចន្ទនិងព្រះអាទិត្យទាំងនោះ

(ជា របស់) លោក ដទៃ មិន មែន របស់ លោក នេះ ទេ ពួក
ជន ក្នុង មនុស្ស លោក ហៅ ព្រះ ចន្ទ និង ព្រះ អាទិត្យ ទាំង
នោះ ថា ជា ទេវតា ។

លំដាប់ នោះ មហាសត្វ ពោល គាថា នេះ បន្ត ទៀត ថា

ឯត្រូវ តេ នីហតា ហីនវាទា
អហេតុកា យេ ន វេន្តិ កម្មំ
តថា ផលំ សុកតទុក្ខជាតំ
ទត្តប្បញ្ញត្តំ យេ ច វេន្តិ ទានំ ។

សមណា ព្រាហ្មណ៍ណា មិន ពោល អាង កម្ម មិន ពោល
អាង ផល នៃ កម្ម ដែល សត្វ ធ្វើ ល្អ ធ្វើ អាក្រក់ មួយ ទៀត
សមណា ព្រាហ្មណ៍ណា ពោល ថា ទាន ជា គុណ ជា ត ដែល
មនុស្ស ល្ងង់ បញ្ញត្ត ហើយ សមណា ព្រាហ្មណ៍ ទាំង នោះ ជា
អ្នក ហិន វាទ ជា អ្នក អហេតុ វាទ ត្រូវ គេ ដេញ ជើង ទាល់
ក្នុង ព្យាករណ៍ នេះ មិន ខាន ។

កាល មហាសត្វ ពោល ដូច្នោះ ហើយ កូន ព្រាន នោះ ក៏ កំណត់ បាន
ទើប ពោល គាថា ២ ថា

អន្ទា ហិ សច្ចំ វេចនំ តវេតំ
កថញ្ញំ ទានំ អផលំ ភវេយ្យ

តថា ផលំ សុកតទុក្កដានំ

ទត្តប្បញ្ញត្តញ្ច កថំ ភវេយ្យ ។

ពាក្យរបស់អ្នកនុំ៖ទៀងពិត ព្រោះទានជាគុណជាតតត
ផលដូចម្តេចកើត ផលនៃអំពើដែលសត្វធ្វើល្អ ធ្វើអាក្រក់
ក៏ដូចគ្នា ម្យ៉ាងទៀត ទានជាគុណជាតដែលមនុស្សល្ងង់
បញ្ញត្តហើយ ដូចម្តេចកើត ។

កថង្គ្រោ កិណ្ឌិកោ កិមាចរំ

កី សេវមាណោ កោន តថោគុណោន

អក្កាហិ មេ មោរាជេតមត្ថំ

យថា អហំ នោ និរយំ បតេយ្យំ ។

ខ្ញុំធ្វើអំពើដូចម្តេច ធ្វើដោយហេតុដូចម្តេច ប្រព្រឹត្តដូចម្តេច
សេពនូវអ្វី ដោយគុណនៃតបៈដូចម្តេច មិនគប្បីធ្លាក់ទៅ
ក្នុងនរក យ៉ាងណា ម្ចាស់ស្តេចក្លោក អ្នកសូមប្រាប់សេចក្តី
នុំ៖ដល់ខ្ញុំ ដោយឧបាយយ៉ាងនោះ ។

មហាសត្វស្តាប់ពាក្យនោះហើយ ត្រិះរិះថា បើអញមិនអាចធ្វើយ
បញ្ហានេះ មនុស្សលោកហាក់ដូចជាទទេ អញនឹងពោលភាពដែល
សមណព្រាហ្មណ៍ទ្រទ្រង់នូវធម៌ មាននៅក្នុងលោកមនុស្សនេះឯង ដល់
បុរសនេះ ដូច្នោះហើយ បានពោលគាថា ២ ថា

យេ កេចិ អត្ថិ សមណា បបព្យា
 កាសាយវត្តា អនការិយំ ចរន្តិ
 ចាតោវ បិណ្ឋាយ ចរន្តិ កាលេ
 វិកាលចរិយា វិរតា ហិ សន្តោ ។

ពួកសមណៈណាមួយ នៅលើផែនដី ជាអ្នកស្ងៀកសំពត់
 កាសាវៈ ប្រព្រឹត្តក្នុងភេទនៃបុគ្គលគ្មានផ្ទះ ត្រាប់ទៅ
 បិណ្ឌបាតអំពីព្រឹកក្នុងកាលគួរ រៀរចាកកិរិយាត្រាប់ទៅ
 ក្នុងកាលខុស ជាអ្នកស្ងប់រម្ងាប់ ។

តេ តត្ថ កាលេនុបសង្កមិត្តា
 បុត្តាហិ យំ តេ មនសោ មិយំ សិយា
 តេ តំ បរក្ខន្តិ យថាបដានំ
 ឥមស្ស លោកស្ស បរស្ស ចត្តំ ។

អ្នកចូរចូលទៅរកសមណៈទាំងនោះ តាមកាលគួរ ក្នុង
 ទីនោះ ហើយចូរសាកសួរចុះ ប្រយោជន៍ណាដែលជាទី
 ពេញចិត្តរបស់អ្នក លោកនឹងប្រាប់នូវប្រយោជន៍នោះ
 ជាប្រយោជន៍ក្នុងលោកនេះ និងក្នុងលោកខាងមុខ (ដល់
 អ្នក) តាមទំនងនៃការចេះដឹង (របស់លោក) ។

កាលស្តេចក្លោកពោលឲ្យខ្លាចភ័យក្នុងនរក យ៉ាងនោះហើយ បុរស

នោះ ជាបច្ចេកពោធិសត្វ មានបារមីពេញហើយ មានញាណចាស់ក្លា
 ហើយ ដូចផ្កាយក្នុងដែលចាស់ ហើយត្រូវពន្លឺព្រះអាទិត្យដូច្នោះ ។ កាល
 ស្តាប់ធម្មកថារបស់ស្តេចក្លោក ដោយឥរិយាបថឈរនោះឯង កំណត់
 សង្ខារទាំងឡាយ ពិចារណាត្រៃលក្ខណ៍ សម្រេចបច្ចេកពោធិញាណ
 ហើយ ។ ការសម្រេចរបស់លោក និងការរួចផុតចាកអន្ទាក់របស់ក្លោក
 ពោធិសត្វ មានដំណាលគ្នានោះឯង ។ **ព្រះបច្ចេកពុទ្ធ** ទម្លាយកិលេស
 ទាំងឡាយហើយ តាំងនៅក្នុងទីបំផុតនៃភព កាលលោកបន្តិទូរឧទាន
 ទើបពោលគាថាដូច្នោះថា

តចំរ ជិល្ល្ហា ឧរតោ បុរាណំ
 បណ្ណុបលាសំ ហរិតោ ធុមោរ
 ឯសប្បហីនោ មម លុទ្ធការោ
 ជហាមហំ លុទ្ធកការមជ្ជ ។

ភាពជាព្រានព្រៃនុ៎ះ អាត្មាអញបានលះបង់ហើយ អាត្មា
 អញបានលះបង់ នូវភាពនៃខ្លួនជាព្រានព្រៃ ក្នុងថ្ងៃនេះ
 ដូចពស់សកនូវសំណកចាស់ជាន់មុន ឬក៏ដូចដើមឈើ
 មានស្លឹកខៀវ (ជម្រុះចោល) នូវស្លឹកលឿង ។

អត្ថនៃគាថានោះ មានអធិប្បាយថា ពស់សកសំណកចាស់ដែល
 ចាស់ត្រាំត្រាយ៉ាងណា ដើមឈើដែលមានស្លឹកពណ៌ខៀវ ជម្រុះនូវស្លឹក

ពណ៌លឿងដែលជាប់ក្នុងទីណាមួយ ចោលបាន យ៉ាងណា អាត្មាអញ
 ក៏យ៉ាងនោះ លះបង់បាននូវភាពជាព្រាន ភាពជាមនុស្សយោរយៅ
 តាំងនៅហើយ ។ ឥឡូវនេះ ភាពជាព្រាន អាត្មាអញលះចោលបាន
 ហើយ ឱល្អហ្ន៎! អាត្មាអញលះបង់ភាពជាព្រានបានក្នុងថ្ងៃនេះ ។

កាលព្រះបច្ចេកពុទ្ធបន្តិឌននេះហើយ ត្រិះរិះថា អាត្មាអញផុត
 ចាកគ្រឿងជាប់ចំពាក់ គឺកិលេសទាំងពួងបានពិតប្រាកដ តែក្នុងលំនៅ
 របស់អញ មានបក្សីដែលប្រស់ទុកច្រើន អញនឹងដោះលែងបក្សីទាំងនោះ
 បានដូចម្តេច ទើបសួរមហាសត្វថា នៃស្តេចក្លោក ក្នុងលំនៅរបស់អាត្មា
 មានបក្សីដែលប្រស់ទុកច្រើន អាត្មានឹងដោះលែងបក្សីទាំងនោះ បាន
 ដូចម្តេច ។ សេចក្តីពិត ញាណក្នុងការកំណត់ឧបាយរបស់ព្រះសព្វញ្ញ-
 ពោធិសត្វទាំងឡាយ រមែងដំជាងព្រះបច្ចេកពុទ្ធ ព្រោះហេតុនោះ ទើប
 ស្តេចក្លោកពោលថា បច្ចេកពោធិញ្ញាណដែលលោកម្ចាស់ទម្ងាយកិលេស
 ទាំងពួងហើយ សម្រេចដោយមគ្គណា សូមលោកម្ចាស់ប្រារព្ធមគ្គនោះ
 ធ្វើនូវសច្ចកិរិយាចុះ ឈ្មោះថា សត្វដែលត្រូវចងក្នុងជម្ងឺបទាំងមូល ក៏
 នឹងមិនមាន ។ ព្រះបច្ចេកពុទ្ធ តាំងនៅក្នុងន័យដែលព្រះពោធិសត្វឲ្យ
 ហើយ កាលធ្វើសច្ចកិរិយា ទើបពោលគាថានេះថា

យេ ចាបិ មេ សកុណា អត្ថិ ពន្ធា
 សតានិទេកានិ និវេសនស្មី

តេសំ អហំ ជីវិតមជ្ជ ទម្មិ

មោក្ខញ្ច តេ អច្ចសកំ ជិកេតំ ។

ពួកបក្សីណា ច្រើនរយ ដែលអាត្មាអញបានចង់ទុកក្បែរ
លំនៅ (របស់ខ្លួន) អាត្មាអញនឹងឲ្យនូវជីវិតដល់សត្វ
ទាំងឡាយនោះ ក្នុងថ្ងៃនេះ អាត្មាអញបានរួចចាកកិលេស
ហើយ សត្វទាំងនោះ ចូរទៅកាន់លំនៅរបស់ខ្លួនចុះ ។

លំដាប់នោះ បក្សីទាំងពួង ក៏រួចចាកចំណង់ ចាកទីឃុំឃាំង
ដំណាលគ្នានឹងព្រះបច្ចេកពុទ្ធវើសច្ចកិរិយានោះឯង នាំគ្នាត្រេកអរ ហើរ
ទៅកាន់លំនៅរបស់ខ្លួន ។ ខណៈនោះ សត្វក្នុងផ្ទះទាំងអស់របស់មនុស្ស
ទាំងឡាយនោះ ។ មានឆ្មាជាដើម ក្នុងជម្ងឺទ្វិបទាំងមូល ឈ្មោះថា ជា
សត្វដែលត្រូវចង់ មិនមានឡើយ ។ ព្រះបច្ចេកពុទ្ធលើកដៃស្តាប់សីសៈ
រំពេចនោះឯង យរវាសភេទក៏អន្តរធានទៅ បព្វជិតភេទក៏ប្រាកដឡើង
លោកដូចជាព្រះថេរៈមានវស្សា ៦០ សម្បូរដោយមារយាទ ទ្រទ្រង់នូវ
បរិក្ខារ ៨ ពោលថា តូមេវ មម បតិដ្ឋា អហោសិ អ្នកប៉ុណ្ណោះ
បានជាទីពឹងរបស់ខ្ញុំ ផ្គង់អញលីចំពោះស្តេចក្លោក ហើយធ្វើប្រទក្សិណ
ហោះទៅក្នុងអាកាស ទៅកាន់ញកភ្នំឈ្មោះនន្ទមូលកៈ ។ ឯស្តេចក្លោក
ផុតអំពីជង់អន្ទាក់ ស្វែងរកអាហារហើយ ទៅកាន់លំនៅរបស់ខ្លួនវិញ ។

ឥឡូវនេះ ព្រះសាស្តា កាលទ្រង់ប្រកាសភាពដែលនាយព្រានកាន់

យកអន្ទាក់ត្រាប់ទៅអស់ ៧ ឆ្នាំ អាស្រ័យស្តេចក្លោក ផុតចាកទុក្ខបាន
ទើបត្រាស់តាថាចុងក្រោយថា

លុទ្ធា ចរី ចាសហត្ថោ អរញ្ញោ
ពាធមតុ មោរាធិបតី យសស្សី
ពន្ធិត្វា មោរាធិបតី យសស្សី
ទុក្ខា បមុញ្ជា យថាហំ បមុត្តោ ។

ព្រានព្រៃមានអន្ទាក់ក្នុងដៃ ត្រាប់ទៅក្នុងព្រៃ ដើម្បី
ទាក់នូវស្តេចក្លោក ដែលមានយស លុះទាក់នូវ
ស្តេចក្លោកដែលមានយសបានហើយ ក៏បានរួច
ចាកសេចក្តីទុក្ខ ដូចតថាគតដែលបានរួច (ចាក
ទុក្ខដោយសយម្ពញ្ញាណ) ដូច្នោះដែរ ។

ព្រះសាស្តា កាលទ្រង់នាំយកព្រះធម្មទេសនានេះ មកសម្តែងហើយ
ទើបទ្រង់ប្រកាសសច្ចៈទាំងឡាយ ហើយទ្រង់ប្រជុំជាតក កាលចប់សច្ចៈ
ហើយ ភិក្ខុអ្នកអដ្ឋកនោះ តាំងនៅក្នុងអរហត្ត ។ ស្តេចក្លោកក្នុងកាល
នោះ គឺតថាគតនេះឯង ។

មហាមោរជាតក ចប់ (១)

១-ស្រង់ចាកអដ្ឋកថា ជាតក បកិណ្ណកនិបាត បិ.៦០ ទំ.៣១ យ.៩០ ។

សោណកថាភក

ព្រះសាស្តា កាលគង់នៅក្នុងវត្តជេតពន ទ្រង់ប្រារព្ធនេក្ខម្មបារមី ទើបត្រាស់ព្រះធម្មទេសនានេះថា

ក្នុងអតីតកាល ព្រះរាជាវៃនៃដែនមគធៈ សោយរាជសម្បត្តិក្នុងនគរ រាជគ្រឹះ ព្រះពោធិសត្វកើតក្នុងព្រះឧទររបស់អគ្គមហេសីនៃព្រះរាជាអង្គ នោះ ។ ក្នុងថ្ងៃដែលថ្វាយព្រះនាម ព្រះជនកនិងព្រះជននីបានថ្វាយ ព្រះនាមព្រះរាជឱរសនោះថា អរិទ្ធមកុមារ ។ បុត្តរបស់បុរោហិត ក៏បាន ប្រសូតក្នុងថ្ងៃដែលព្រះរាជកុមារនោះ ប្រសូតហើយដូចគ្នា មាតាបិតា បានដាក់ឈ្មោះបុត្តនោះថា សោណកកុមារ ។ ជនទាំងពីរ គឺព្រះរាជ កុមារនិងកុមារនោះ ចម្រើនវ័យដូចគ្នា កាលចម្រើនវ័យហើយ ជាអ្នក មានរូបស្អាត ជាអ្នកវិសេសដោយរូប បានទៅកាន់នគរតក្កសិលា រៀន សិល្បសាស្ត្រចប់ហើយ ចេញអំពីនគរតក្កសិលានោះ គិតថា យើងនឹង សិក្សាឲ្យចេះសិប្បៈក្នុងលទ្ធិទាំងអស់ និងប្រទេសជាទីត្រាច់ទៅ (ស្គាល់ ស្រុកទេស) ដូច្នោះហើយ ទើបនាំគ្នាចារិកទៅដោយលំដាប់ រហូតដល់ នគរពារាណសី ស្នាក់នៅក្នុងព្រះរាជឧទ្យាន លុះថ្ងៃស្អែកឡើង ទើបនាំ គ្នាចូលទៅកាន់ព្រះនគរ ។ ក្នុងថ្ងៃនោះ មនុស្សពួកខ្លះ នាំគ្នាគិតថា ពួកយើងនឹងធ្វើទីសូឡមន្តរបស់ព្រាហ្មណ៍ ទើបរៀបចំបាយាស ក្រាល

សេនាសនៈ ឃើញកុមារទាំង ២ នោះ ដើរមក អញ្ជើញឲ្យចូលទៅ
 ក្នុងផ្ទះ ឲ្យអង្គុយលើអាសនៈដែលគេក្រាលទុកនោះ ។ ជនទាំងឡាយ
 ក្រាលសំពត់ពណ៌សស្អាត សម្រាប់ព្រះពោធិសត្វ ក្រាលសំពត់កម្ពុល
 ពណ៌ក្រហម សម្រាប់សោណកកុមារ ។ សោណកកុមារសម្លឹងមើល
 គ្រឿងសម្គាល់ ក៏ដឹងថា ក្នុងថ្ងៃនេះ អវិន្ទមកុមារសម្លាញ់ ជាទីស្រឡាញ់
 របស់អញ នឹងបានជាព្រះរាជាគ្រប់គ្រងនគរពារាណសី នឹងព្រះរាជទាន
 តំណែងសេនាបតីដល់អញ ។ កុមារទាំង ២ នោះ ធ្វើភក្ត្រកិច្ចស្រេច
 ហើយ ក៏បាននាំគ្នាទៅកាន់ព្រះរាជឧទ្យាននោះឯង ។

ក្នុងកាលនោះ ជាថ្ងៃដែលព្រះបាទក្រុងពារាណសីសោយទិវង្គត
 អស់ ៧ ថ្ងៃមកហើយ រាជត្រកូលមិនមានរាជឱរស ។ ជនទាំងឡាយ
 មានអាមាត្យជាដើម ផ្ចិតទឹក កក់សក់ អំពីព្រលឹមហើយ ប្រជុំគ្នាត្រៀម
 បុស្សរថផ្សំទៅ ដោយគិតថា បុស្សរថនឹងទៅរកបុគ្គលដែលគួរដល់រាជ
 សម្បត្តិ ។ បុស្សរថនោះ ចេញអំពីព្រះនគរទៅកាន់ព្រះរាជឧទ្យានដោយ
 លំដាប់ ដល់ទ្វារព្រះរាជឧទ្យាន ក៏ត្រាច់ចរទៅ ឈប់រង់ចាំទទួលការ
 យាងឡើងជិះរបស់ព្រះរាជកុមារ ។

ព្រះពោធិសត្វផ្ទំទទួរក្បាលលើផ្ទាំងថ្មដែលជាមង្គល សោណក-
 កុមារអង្គុយនៅក្បែរព្រះពោធិសត្វនោះ ។ សោណកកុមារនោះ បានឮ
 សំឡេងតន្ត្រី ទើបត្រិះរិះថា បុស្សរថមកដើម្បីអវិន្ទមកុមារ ថ្ងៃនេះ ទ្រង់

នឹងបានជាព្រះរាជា នឹងព្រះរាជទានតំណែងសេនាបតីឲ្យដល់អញ តែ
អញមិនត្រូវការដោយឥស្សរិយយសឡើយ កាលព្រះរាជកុមារនេះ យាង
ទៅហើយ អញនឹងបួស ដូច្នោះ ទើបឈរពួនក្នុងទីមួយកន្លែង ។

បុរោហិតចូលទៅកាន់ឧទ្យាន ឃើញព្រះមហាសត្វកំពុងផ្ទុំ ទើប
ឲ្យភ្នាក់ងារប្រគំតន្ត្រីឡើង ។ ព្រះមហាសត្វភ្នាក់ឡើងដឹងខ្លួន ក៏ផ្ទុំបន្ត
ទៀតបន្តិច ទើបក្រោកឡើងអង្គុយពត់ក្នែនលើផ្ទាំងថ្ម ។ លំដាប់នោះ
បុរោហិតផ្តង់អញលើក្រាបទូលថា រដ្ឋ តេ ទេវ ចាបុណាតិ បពិត្រ
ព្រះសម្មតិទេព រាជសម្បត្តិមកដល់ទ្រង់ហើយ ។

ព្រះមហាសត្វសួរថា កី អបុត្តកំ រាជកុលំ រាជត្រកូលមិន
មានព្រះរាជឱរសទេឬ ។ បុរោហិតទូលថា ឯវំ ទេវ យ៉ាងនោះឯង
ព្រះអង្គ ។

ព្រះមហាសត្វទទួលថា តេន ហិ សាធុ លើដូច្នោះ ជាការល្អ ។
លំដាប់នោះ មហាជននាំគ្នាអភិសេកព្រះមហាសត្វក្នុងព្រះរាជឧទ្យាន
នោះឯង ហើយយាងឲ្យឡើងលើរថ ត្រឡប់ចូលកាន់នគរ ដោយបរិវារ
ធំ ។ ព្រះរាជាទ្រង់ធ្វើប្រទក្សិណនគរហើយ ទ្រង់ឡើងកាន់ប្រាសាទ
ទ្រង់មិនបានរព្វកដល់សោណាកុមារ ព្រោះមានឥស្សរិយយសធំ ។

ឯសោណាកុមារនោះ កាលព្រះពោធិសត្វចូលកាន់នគរហើយ
ក៏មកអង្គុយត្រង់ផ្ទាំងថ្ម ។ គ្រានោះ ស្លឹកសាលព្រឹក្ស (រាំងភ្នំ) ពណ៌

ល្បឿន រុះចាកទង ធ្លាក់ចុះមកចំពោះមុខរបស់សោណកកុមារនោះ ។
 លុះសោណកកុមារបានឃើញស្លឹកឈើទុំនោះហើយ ទើបគិតថា ស្លឹក
 ឈើនេះ ជ្រុះយ៉ាងណា សូម្បីសរីរៈរបស់អញ ក៏នឹងដល់នូវជរា ជ្រុះទៅ
 យ៉ាងនោះ ដូច្នោះហើយ ផ្ដើមរឹបសូនាដោយសាមញ្ញលក្ខណៈ មាន
 អនិច្ចលក្ខណៈជាដើម សម្រេចបច្ចេកពោធិញ្ញាណហើយ ។ ក្នុងខណៈ
 នោះ យរាវាសភេទរបស់កុមារនោះ ក៏អន្តរធានទៅ បព្វជិតភេទ ក៏បាន
 ប្រាកដជំនួស ។ **ព្រះបច្ចេកពុទ្ធ** អង្គនោះ កាលបន្ធិឧទាន ក៏បន្ធិ
 ឧទានថា នត្តិ ទានិ បុណ្ណោ ឥឡូវនេះ ភពថ្មីរបស់អញ មិនមាន
 ទៀតឡើយ ដូច្នោះ ហើយទៅកាន់ញកក្នុងន្ទមូលកៈ ។

ឯព្រះមហាសត្វ ទ្រង់រព្វកដល់ព្រះបច្ចេកពុទ្ធនោះ បាន ដោយ
 កាលកន្លងទៅប្រមាណ ៤០ ឆ្នាំ ទ្រង់រព្វកដល់សោណកៈរឿយ ។ ថា
 សោណកៈសម្ងាញ់របស់អញទៅណាហ្ន៎ ។ ទ្រង់មិនបានដំណឹងដែល
 អ្នកណានឹងពោលថា ខ្ញុំបានឮដំណឹង ឬខ្ញុំបានឃើញឡើយ ។ ព្រះ
 រាជាទ្រង់គង់លើព្រះរាជបល័័ង្ក ក្នុងផ្ទៃប្រាសាទដ៏ធំទូលាយ ដែលប្រដាប់
 តាក់តែងហើយ ជាបុគ្គលដែលពួកជនប្រគំ រាំ ច្រៀង ចោមពោមហើយ
 សោយរាជសម្បត្តិ ទ្រង់ព្រះតម្រិះថា បុគ្គលណាបានឮក្នុងសម្លាក់នៃ
 បុគ្គលណាម្នាក់ ហើយប្រាប់ដល់យើងថា សោណកៈនៅក្នុងទីឈ្មោះ
 នោះ ដូច្នោះ យើងនឹងឲ្យទ្រព្យ ១០០ ដល់បុគ្គលនោះ បុគ្គលណាឃើញ

ដោយខ្លួនឯង ហើយប្រាប់ដល់យើង យើងនឹងឲ្យទ្រព្យ ១ ពាន់ ដល់
បុគ្គលនោះ ដូច្នោះហើយ ទ្រង់និពន្ធខុទានឡើងមួយបទ ។

កាលទ្រង់បន្តិខុទានដោយទំនងបទចម្រៀង ទើបត្រាស់តាថាទី ១
ថា

កស្សុ សុត្វា សតំ ទម្មិ សហស្សំ ទិដ្ឋ សោណាកំ
កោ មេ សោណាកមត្តាតិ សហាយំ បំសុកិឡិតំ ។
អ្នកណាបានឮ អញនឹងឲ្យទ្រព្យមួយរយ អ្នកណាបានឃើញ
សោណាកៈ អញនឹងឲ្យទ្រព្យមួយពាន់ អ្នកណានឹងប្រាប់អញ
នូវសោណាកៈ ជាសម្ងាញ់ដែលលេងដីជាមួយគ្នា ។

លំដាប់នោះ ស្រីរបាំម្នាក់ បានច្រៀងនូវតាថានោះ ហាក់ដូចគេ
ទទួលយកអំពីព្រះឱស្ណរបស់ព្រះរាជាដូច្នោះ ។ ស្រីដទៃ ៗ ក៏ច្រៀង
ចម្រៀងតាថានោះត ៗ គ្នាមកជាលំដាប់ រហូតដល់ស្រីស្នំទាំងអស់ក្នុង
ព្រះរាជវាំង ក៏បានច្រៀងបទនោះ ដោយនាំគ្នាគិតថា ជាបទចម្រៀង
ដែលព្រះរាជារបស់យើង ទ្រង់សព្វព្រះហឫទ័យដោយប្រការដូច្នោះ ។
សូម្បីអ្នកនគរនិងអ្នកជនបទ ក៏បាននាំគ្នាច្រៀងនូវចម្រៀងនោះ ដោយ
លំដាប់ដូចគ្នា ។ សូម្បីព្រះរាជា ក៏ទ្រង់ច្រៀងនូវចម្រៀងនោះរឿយ ៗ
ដូចគ្នា ។ លុះកន្លងទៅ ៥០ ឆ្នាំ ព្រះរាជាអង្គនោះ ក៏មានព្រះរាជឱរស
និងព្រះរាជជីតាច្រើន ព្រះរាជឱរសច្បងព្រះនាមថា ទីយារុកុមារ ។

គ្រានោះ ព្រះសោណកបច្ចេកពុទ្ធ គិតថា ព្រះបាទអវិន្ទមរាជប្រាថ្នានឹង ឃើញអាត្មាអញ អញនឹងទោសម្តែងនូវទោសក្នុងកាម និងអានិសង្សក្នុង ការចេញបួស ហើយនឹងធ្វើឲ្យព្រះរាជាអង្គនោះ ទ្រង់ចេញបួស ដូច្នោះ ហើយ ទើបហោះមកតាមអាកាសដោយប្រិទ្ធ ហើយគង់ក្នុងឧទ្យាន ។ ក្នុងកាលនោះ កុមារម្នាក់ដែលមានជុក ៥ អាយុ ៧ ឆ្នាំ ត្រូវម្តាយប្រើ ឲ្យរកឧសក្នុងព្រៃក្បែរឧទ្យាន ក៏ច្រៀងចម្រៀងនោះរឿយៗ ។ លំដាប់ នោះ ព្រះបច្ចេកពុទ្ធហៅកុមារនោះមក សួរថា នៃកុមារ ហេតុអ្វី ទើប ឯងមិនច្រៀងបទដទៃខ្លះ ច្រៀងតែបទដដែលប៉ុណ្ណោះ ឯងមិនចេះបទ ដទៃខ្លះទេឬ ។

កុមារនោះឆ្លើយថា បពិត្រលោកម្ចាស់ដ៏ចម្រើន បទដទៃ ក៏ចេះ តែបទនេះ ជាទីគាប់ព្រះហឫទ័យនៃព្រះរាជារបស់ខ្ញុំព្រះករុណា ព្រោះ ហេតុនោះ ទើបខ្ញុំព្រះករុណាច្រៀងនូវបទចម្រៀងនេះ រឿយៗ ។

ព្រះបច្ចេកពុទ្ធសួរថា ឯងធ្លាប់ឃើញបុគ្គលណាម្នាក់ ច្រៀងឆ្លើយ តបនឹងបទចម្រៀងនេះ ខ្លះដែរឬទេ ។

កុមារនោះឆ្លើយថា មិនធ្លាប់ឃើញទេ លោកម្ចាស់ ។
 ព្រះបច្ចេកពុទ្ធសួរថា អាត្មានឹងបង្រៀនឲ្យឯងរៀនច្រៀងនូវចម្លើយ នោះ ឯងអាចទៅកាន់សម្លាក់របស់ព្រះរាជា ហើយច្រៀងឆ្លើយឆ្លងដែរ ឬទេ ។ កុមារនោះឆ្លើយថា អាច លោកម្ចាស់ ។

លំដាប់នោះ ព្រះសោណាកបច្ចេកពុទ្ធនោះ កាលបង្រៀនចម្រៀង
សម្រាប់ឆ្លើយដល់កុមារនោះ ទើបពោលតាថាថា

មយ្ហំ សុត្តា សតំ ទេហិ សហស្សំ ទិដ្ឋ សោណាកំ

អហំ តេ សោណាកមក្ខិស្សំ សហាយំ បំសុក្កិធឿតំ ។

ទូលព្រះបង្គំជាខ្ញុំបានឮ សូមព្រះអង្គប្រទានទ្រព្យមួយរយ

ទូលព្រះបង្គំជាខ្ញុំបានឃើញសោណាកៈ សូមព្រះអង្គប្រទាន

ទ្រព្យមួយពាន់ ទូលព្រះបង្គំជាខ្ញុំនឹងក្រាបទូលដល់ព្រះអង្គ នូវ

សោណាកៈជាសម្មាញ់ ដែលលេងដីជាមួយគ្នា ។

កាលឲ្យរៀនហើយ ទើបបញ្ជូនកុមារនោះទៅដោយពាក្យថា នៃ
កុមារ ចូរឯងទៅច្រៀងបទនេះ ឆ្លើយជាមួយនឹងព្រះរាជា ព្រះរាជានឹង
ប្រទានឥស្សរិយយសធំដល់ឯង ឯងត្រូវការអ្វីដោយឧស ចូរប្រញាប់ទៅ
ចុះ ។

កុមារនោះទទួលថា សាធុ រៀននូវចម្រៀងសម្រាប់ឆ្លើយហើយ
ថ្វាយបង្គំព្រះបច្ចេកពុទ្ធ ពោលថា បពិត្រលោកម្ចាស់ សូមលោកម្ចាស់
នៅក្នុងទីនេះ ទម្រាំខ្ញុំនាំព្រះរាជាមក ដូច្នោះហើយ ប្រញាប់ទៅកាន់
សម្លាក់មាតា ពោលថា បពិត្រអ្នកម៉ែ សូមម៉ែផ្គត់ទឹកឲ្យខ្ញុំ ហើយតែង
ខ្លួនខ្ញុំឲ្យរហ័ស ថ្ងៃនេះ ខ្ញុំនឹងជួយម៉ែឲ្យផុតអំពីភាពក្រីក្រ ។ កាល
មាតាផ្គត់ទឹកតែងខ្លួនឲ្យហើយ ទើបទៅកាន់ទ្វារព្រះរាជវាំង ពោលថា

បពិត្រលោកទ្វារបាល សូមលោកទៅក្រាបទូលព្រះរាជាថា មានកុមារ
ម្នាក់ មកឈរចាំត្រង់ទ្វារព្រះរាជវាំង ពោលថា នឹងច្រៀងឆ្លើយឆ្លង
ជាមួយទ្រង់ ។ នាយទ្វារបាលប្រញាប់ទៅក្រាបទូលដល់ព្រះរាជា ។
ព្រះរាជាត្រាស់ឲ្យហៅកុមារមកថា ឲ្យចូលមកចុះ ហើយត្រាស់ថា នៃបា
ឯងនឹងច្រៀងឆ្លើយឆ្លងជាមួយយើងឬ ។

កុមារនោះក្រាបទូលថា ព្រះករុណាថ្ងៃវិសេស ។

ព្រះរាជាត្រាស់ថា បើដូច្នោះ ចូរច្រៀងចុះ ។ កុមារនោះក្រាប
ទូលថា បពិត្រព្រះសម្មតិទេព ទូលព្រះបង្គំមិនច្រៀងក្នុងទីនេះទេ សូម
ទ្រង់ឲ្យពួករាជបុរសវាយស្ករប្រកាសក្នុងនគរ ហើយឲ្យមហាជនប្រជុំគ្នា
ទូលព្រះបង្គំនឹងច្រៀងក្នុងកណ្តាលមហាជន ។ ព្រះរាជាឲ្យធ្វើតាមអ្វី
ដែលកុមារនោះពោល ទ្រង់ប្រថាប់គង់កណ្តាលរាជបល្ល័ង្ក ក្នុងមណ្ឌប
ដែលគេតាក់តែងហើយ ឲ្យអាសនៈដែលសមគួរដល់កុមារនោះ ហើយ
ត្រាស់ថា ឥឡូវនេះ ឯងអាចច្រៀងចម្រៀងរបស់ឯងបានហើយ ។

កុមារនោះក្រាបទូលថា បពិត្រព្រះសម្មតិទេព សូមទ្រង់ច្រៀងមុន
ទូលព្រះបង្គំនឹងច្រៀងតប ។ គ្រានោះ ព្រះរាជា កាលទ្រង់ច្រៀងមុន
ទើបត្រាស់ថា

កស្សុ សុត្វា សតំ ទម្មិ សហស្សំ ទិដ្ឋ សោណាកំ
កោ មេ សោណាកមក្ខាតិ សហាយំ បំសុកីឡិតំ ។

អ្នកណាបានឮ អញនឹងឲ្យទ្រព្យមួយរយ អ្នកណាបានឃើញ
សោណាកៈ អញនឹងឲ្យទ្រព្យមួយពាន់ អ្នកណានឹងប្រាប់អញ
នូវសោណាកៈជាសម្ងាញ់ ដែលលេងដីជាមួយគ្នា ។

កាលព្រះរាជាទ្រង់ច្រៀងឧទានគាថាទី ១ យ៉ាងនេះហើយ ព្រះ
សាស្តា កាលទ្រង់ត្រាស់ដឹងឯងដោយចំពោះ ទ្រង់ប្រកាសគាថាដែល
កុមារមានជុក ៥ ច្រៀងតប ទើបត្រាស់ ១ គាថាកន្លះថា

អថ ព្រិ មាណារកោ ធិហរោ បញ្ចុច្ចុកោ
មយ្ហំ សុត្តា សតំ ទេហិ សហស្សំ ទិដ្ឋ សោណាកំ
អហំ តេ សោណាកមក្ខិស្សំ សហាយំ បំសុតិឡិតំ ។

គ្រានោះ មាណាពក្មេង មានជុក ៥ បានក្រាបបង្គំទូលថា
ទូលព្រះបង្គំជាខ្ញុំ បានឮ សូមព្រះអង្គប្រទានទ្រព្យមួយរយ
ទូលព្រះបង្គំជាខ្ញុំ បានឃើញសោណាកៈ សូមព្រះអង្គប្រទាន
ទ្រព្យមួយពាន់ ទូលព្រះបង្គំជាខ្ញុំ នឹងក្រាបទូលដល់ព្រះអង្គ
នូវសោណាកៈជាសម្ងាញ់ ដែលលេងដីជាមួយគ្នា ។

អត្ថនៃគាថាដែលកុមារនោះពោលហើយ មានអធិប្បាយដូចត
ទៅនេះថា បពិត្រមហារាជ ទ្រង់ត្រាស់ថា យើងនឹងឲ្យទ្រព្យ ១០០ ដល់
អ្នកដែលបានឮដំណឹងនោះ ហើយមកប្រាប់ដល់យើង ដូច្នោះ សូមទ្រង់
ព្រះរាជទានទ្រព្យនោះ ដល់ទូលព្រះបង្គំ ម្យ៉ាងទៀត ទ្រង់ត្រាស់ថា

យើងនឹងឲ្យទ្រព្យ ១ ពាន់ ដល់អ្នកដែលឃើញហើយមកប្រាប់ ដូច្នោះ
សូមទ្រង់ប្រទានទ្រព្យនោះ ដល់ទូលព្រះបង្គំ ព្រោះទូលព្រះបង្គំឃើញ
សម្លាញ់ជាទីស្រឡាញ់របស់ទ្រង់ ទើបបានក្រាបទូលទ្រង់ថា ឥឡូវនេះ
ទូលព្រះបង្គំបានឃើញសោណកៈនោះហើយ ។

តអំពីគាថានេះទៅ ជាគាថារបស់ព្រះសម្មាសម្ពុទ្ធ ងាយយល់ហើយ
បណ្ឌិតគប្បីជ្រាបតាមន័យព្រះបាលីនោះឯង ដែលមានដូចតទៅនេះថា

ព្រះរាជាទ្រង់ព្រះសណ្តាប់ពាក្យនោះ ហើយត្រាស់សួរថា
កតរស្មី សោ ជនបទេ រដ្ឋេសុ និកមេសុ ច
កត្ត សោណាកមទ្ធកិច្ចំ តំ មេ អក្ខាហិ បុច្ឆិតោ ។
សោណកៈនោះ នៅក្នុងជនបទណា ក្នុងដែនណា ក្នុង
និគមណា ឯងបានឃើញសោណកៈក្នុងទីណា អញសួរ
ហើយ ឯងចូរប្រាប់ពីសោណកៈនោះ ។

កុមារនោះ ក្រាបទូលថា
តវេ ទេវ វិជិតេ តវេយ្យានភូមិយា
ឧជុរំសា មហាសាលា នីលោកាសា មនោរមា ។
បពិត្រព្រះសម្មាសម្ពុទ្ធតិទេព ត្រង់ទីឧទ្យានរបស់ព្រះអង្គ ក្នុងដែន
របស់ព្រះអង្គហ្នឹងឯង មានពួកឈើធំ មានដើមត្រង់ មាន
ពន្លឺខៀវ ជាតម្រេកនៃចិត្ត ។

តិដ្ឋន្តិ មេឃសមាធា រម្មា អញ្ញោញ្ញនិស្សិតា
 តេសំ មូលស្មិ សោណាកោ ឈាយតី អនុបាទិនោ
 ឧបាទានេសុ លោកេសុ ឧយ្ហមាទេសុ និពុតោ ។
 ពួកឈើទាំងនោះ មានពណ៌ដូចផ្ទៃមេឃ គួរឲ្យត្រេកអរ ដុះ
 ទាក់ទងគ្នាទៅវិញទៅមក កាលពួកសត្វលោកមានគ្រឿងឆេះ
 កំពុងត្រូវភ្លើងឆេះ សោណាកៈមិនមានគ្រឿងឆេះ ជាបុគ្គល
 រលត់ហើយ កំពុងចម្រើនឈានជិតគល់ឈើទាំងនោះ ។

ព្រះសាស្តា កាលទ្រង់ត្រាស់ដឹងហើយ ទើបត្រាស់អភិសម្មទូតាថា
 ទាំងនេះថា

តតោ ច រាជា ចាយាសិ សេនាយ ចតុរង្គិយា
 កាការមេត្តា សមំ មត្តំ អតមា យេន សោណាកោ ។
 លំដាប់នោះ ព្រះរាជាទ្រង់ប្រើបម្រើឲ្យចាត់ចែងធ្វើផ្លូវរាបស្មើ
 យាងចេញទៅដោយសេនាមានអង្គ ២ សំដៅទៅត្រង់កន្លែង
 ដែលព្រះបច្ចេកពុទ្ធ ព្រះនាមសោណាកៈគង់នៅ ។

ឧយ្យានភូមិ កន្ធាន វិចរន្តោ ព្រហារនេ
 អាសីនំ សោណាកំ ទក្ខិ ឧយ្ហមាទេសុ និពុតំ ។
 លុះព្រះរាជាទ្រង់យាងទៅដល់ទីឧទ្យានហើយ ទ្រង់ត្រាច់ទៅ
 ក្នុងព្រៃធំ បានទតឃើញព្រះសោណាកបច្ចេកពុទ្ធ កាលដែល

ពួកសត្វលោកកំពុងត្រូវភ្លើងឆេះ លោកជាបុគ្គលរលត់ គង់
នៅហើយ ។

ម្នាលភិក្ខុទាំងឡាយ លំដាប់នោះ ព្រះបាទអវិន្ទមៈគ្រាន់តែបាន
ស្តាប់ពាក្យរបស់កុមារនោះហើយ ទ្រង់ព្រះតម្រិះថា អញនឹងឃើញនូវ
សោណកបច្ចេកពុទ្ធ ដូច្នោះ ហើយចេញទៅមួយអង្វើដោយចតុរង្គសេនា
យាងមកតាមផ្លូវត្រង់នោះឯង ត្រាប់ទៅក្នុងដងព្រៃធំនោះ ដល់សម្នាក់
របស់ព្រះសោណកៈ បានទតឃើញលោកកំពុងគង់ ។

ព្រះរាជាទ្រង់មិនថ្វាយបង្គំព្រះសោណកបច្ចេកពុទ្ធ ប្រថាប់គង់
ក្នុងទីសមគួរ កាលទ្រង់សម្គាល់នូវព្រះសោណកៈនោះថា ជាអ្នកកម្សត់
កំព្រា ព្រោះទ្រង់ត្រេកអរក្នុងកិលេសរបស់ខ្លួន ទើបត្រាស់តាថានេះថា

កបលោក រតាយំ ភិក្ខុ មុណ្ណោ សង្ឃាដិចារុតោ
អមាតិកោ អប័តិកោ រុក្ខមូលស្និ លាយតិ ។

ភិក្ខុត្រងោលដណ្តប់សង្ឃាដិ មិនមានម៉ែ មិនមានឪនេះ កំព្រា
ណាស់តើ ស្លូតស្លាប់ជិតគល់ឈើ ។

ព្រះសាស្តា កាលទ្រង់ត្រាស់ដឹងហើយ ទើបត្រាស់អភិសម្មាគាថា
ថា

ឥមំ វាក្យំ និសាមេត្វា សោណាកោ ឯតទព្រិ
ន រាជ កបលោក ហោតិ ធម្មំ កាយេន ផស្សយំ ។

ព្រះសោណាកបច្ចេកពុទ្ធស្តាប់ព្រះបន្ទូលនេះហើយ បានថ្វាយ
ព្រះពរយ៉ាងនេះថា បពិត្រព្រះរាជា បុគ្គលដែលពាល់ត្រូវនូវ
ធម៌ដោយកាយ មិនមែនឈ្មោះថា កំព្រាទេ ។

យោធន ធម្មំ ជិវង្គត្វា អធម្មំ អនុវត្តតិ

ស រាជ កបលោកា ហោតិ ចាចោ ចាបបរាយនោ ។

បុគ្គលណា ក្នុងលោកនេះ លះធម៌ចោលហើយ ប្រព្រឹត្តតាម
អធម៌វិញ បពិត្រព្រះរាជា បុគ្គលនោះ ទើបឈ្មោះថា កំព្រា
ជាបុគ្គលអាក្រក់ មានបាបជាទីទៅខាងមុខ ។

ព្រះសោណាកៈនោះ តិះដៀលព្រះពោធិសត្វដោយពាក្យដូច្នោះ ។
ព្រះពោធិសត្វទ្រង់ធ្វើដូចជាមិនជ្រាបថា ព្រះសោណាកៈតិះដៀលទ្រង់
ទ្រង់ប្រាប់ឈ្មោះ និងគោត្តរបស់ទ្រង់ កាលនឹងធ្វើបដិសណ្ឋារៈជាមួយ
នឹងព្រះសោណាកៈនោះ ទើបត្រាស់ថា

អវិទ្ធិមោតិ មេ ធាមំ កាសិរាជាតិ មំ វិទូ

កច្ចិ កោតោ សុខសេយ្យា ឥធន បត្តស្ស រសោណាក ។

ខ្ញុំឈ្មោះអវិទូមៈ អ្នកផងស្គាល់ខ្ញុំថា កាសិរាជ បពិត្រព្រះ
សោណាកៈ លោកដ៏ចម្រើនមកដល់ក្នុងទីនេះ សឹងនៅជា
សុខទេឬ ។

លំដាប់នោះ ព្រះសោណាកបច្ចេកពុទ្ធពោលតបព្រះរាជាថា សូម

ថ្វាយព្រះពរមហារាជ ឈ្មោះថា ការដេកមិនសុខស្រួល រមែងមិនមាន
ដល់អាត្មាដែលនៅក្នុងឧទ្យាននេះប៉ុណ្ណោះ ក៏ទេ ទោះបីអាត្មានៅក្នុងទី
ដទៃ ៗ ក៏ដូចគ្នា ហើយផ្ដើមគាថា សម្ដែងសេចក្ដីចម្រើនរបស់សមណៈ
ថ្វាយព្រះរាជាអង្គនោះថា

សនាថិ កទ្រមធនស្ស អនាការស្ស ភិក្ខុនោ
ន តេសំ កោដ្ឋេ ឱបេន្តិ ន កុម្មេ ន កោឡោបិយា
បរនិដ្ឋិតមេសាណា តេន យាបេន្តិ សុព្វតា ។

សេចក្ដីចម្រើន (តែងមាន) ដល់ភិក្ខុមិនមានទ្រព្យ មិនមាន
ផ្ទះសព្វកាល គឺ (ទ្រព្យនិងធនជាតិទាំងឡាយ) របស់ភិក្ខុ
ទាំងនោះ លែងចូលទៅក្នុងជង្រុក លែងចូលទៅក្នុងផ្ទាំង
លែងចូលទៅក្នុងកឡោបីទៀតហើយ លោកមានវត្តល្អ មាន
ការស្វែងរកសម្រេចហើយ រមែងញ៉ាំងអត្តភាពឲ្យប្រព្រឹត្តទៅ
ដោយបិណ្ឌបាតនោះ ។

នុតិយម្បិ កទ្រមធនស្ស អនាការស្ស ភិក្ខុនោ
អនវជ្ជបិណ្ឌោ ភោតព្វោ ន ច កោច្ចបរោធិតិ ។

សេចក្ដីចម្រើនទី ២ (តែងមាន) ដល់ភិក្ខុមិនមានទ្រព្យ មិន
មានផ្ទះ គឺបរិភោគដុំបាយដែលមិនមានទោស កិលេសណា
មួយ បៀតបៀនមិនបានទេ ។

តតិយម្បិ ភិទ្រមធនស្ស អនាគារស្ស ភិក្ខុនោ
 និពុតោ បិណ្ណោ ភោតពោ ន ច កោច្ចបរោធិតិ ។
 សេចក្តីចម្រើនទី ៣ (តែងមាន) ដល់ភិក្ខុ មិនមានទ្រព្យ
 មិនមានផ្ទះ គឺឆាន់ដុំបាយដ៏ត្រជាក់ (មិនជាថេយ្យបរិភោគ
 ជាដើម) កិលេសណាមួយ បៀតបៀនមិនបានទេ ។

ចតុត្ថម្បិ ភិទ្រមធនស្ស អនាគារស្ស ភិក្ខុនោ
 មុត្តស្ស រដ្ឋ ចរតោ សង្កោ យស្ស ន វិជ្ជតិ ។
 សេចក្តីចម្រើនទី ៤ (តែងមាន) ដល់ភិក្ខុ មិនមានទ្រព្យ
 មិនមានផ្ទះ គឺសេចក្តីជាប់ចំពាក់ មិនមានដល់ភិក្ខុដែលផុត
 ស្រឡះ (ចាកត្រកូល) ត្រាប់ទៅក្នុងដែន ។

បញ្ចមម្បិ ភិទ្រមធនស្ស អនាគារស្ស ភិក្ខុនោ
 នករម្ហិ ឧយ្ហមានម្ហិ ឆាស្ស តិព្វិ អធិយ្ហថ ។
 សេចក្តីចម្រើនទី ៥ (តែងមាន) ដល់ភិក្ខុមិនមានទ្រព្យ មិន
 មានផ្ទះ គឺកាលបើនគរកំពុងត្រូវភ្លើងរេះ វត្ថុបន្តិចបន្តួចរបស់
 ភិក្ខុនោះ ភ្លើងមិនរេះទេ ។

ឆដ្ឋម្បិ ភិទ្រមធនស្ស អនាគារស្ស ភិក្ខុនោ
 រដ្ឋ វិលុម្បមានម្ហិ ឆាស្ស តិព្វិ អហារថ ។
 សេចក្តីចម្រើនទី ៦ (តែងមាន) ដល់ភិក្ខុ មិនមានទ្រព្យ

មិនមានផ្ទះ កាលបើដែនកំពុងត្រូវចោរឃ្នក វត្ថុបន្តិចបន្តួច
របស់ភិក្ខុនោះ ចោរមិនលួចទេ ។

សត្តមម្បិ ភិក្ខុមនស្ស អនាគារស្ស ភិក្ខុនោ
ចោរេហិ រក្ខិតំ មត្តំ យេ ចញ្ញោ បរិបន្តិកា
បត្តចីរមាទាយ សោត្តិ កច្ឆតិ សុព្វតោ ។

សេចក្តីចម្រើនទី ៧ (តែងមាន) ដល់ភិក្ខុ មិនមានទ្រព្យ
មិនមានផ្ទះ គឺភិក្ខុមានវត្ថុល្អ នាំយកបាត្រនិងចីវរដើរទៅកាន់
ផ្ទះដែលពួកចោរ និងពួកគយដទៃ រក្សាដោយស្រួល ។

អដ្ឋមម្បិ ភិក្ខុមនស្ស អនាគារស្ស ភិក្ខុនោ
យំ យំ ទិសំ បក្កមតិ អនបេក្ខោរ កច្ឆតិ ។

សេចក្តីចម្រើនទី ៨ (តែងមាន) ដល់ភិក្ខុ មិនមានទ្រព្យ មិន
មានផ្ទះ គឺភិក្ខុនោះ ដើរទៅកាន់ទិសណា ៗ ទៅបានដោយ
មិនមាននឹកនា ។

ព្រះសោណកបច្ចេកពុទ្ធ សម្តែងសេចក្តីចម្រើននៃសមណៈ ៨
យ៉ាង ដោយប្រការដូច្នោះ ។ តែសេចក្តីពិត លោកជាអ្នកអាចបង្ហាញ
សេចក្តីចម្រើននៃសមណៈឲ្យក្រៃលែងជាងនោះ បានរាប់រយ រាប់ពាន់
រហូតប្រមាណមិនបាន តែព្រះរាជាទ្រង់កាត់ពាក្យរបស់ព្រះសោណកៈ
នោះ ព្រោះទ្រង់ត្រេកអរក្រៃលែងក្នុងកាម ទើបត្រាស់ថា ខ្ញុំមិនត្រូវការ

សេចក្តីចម្រើននៃសមណៈ ។

កាលទ្រង់ប្រកាសភាពដែលទ្រង់បង្ហាញព្រះទ័យទៅក្នុងកាម ទើប
ត្រាស់ថា

ពហូបិ ភិទ្រា ឯតេសំ យោ តំ ភិក្ខុ បសំសសិ
អហព្វា តិទ្ធោ កាមេសុ កមំ កាហាមិ សោណាភ ។

បពិត្រភិក្ខុ លោកសរសើរនូវសេចក្តីចម្រើនរបស់ភិក្ខុទាំងនោះ
ច្រើនមែន បពិត្រព្រះសោណាកៈ តែខ្ញុំជក់ចិត្តក្នុងកាមទាំងឡាយ
តើនឹងធ្វើយ៉ាងណា ។

បិយា មេ មាណុសា កាមា អថោ ទិព្យាបិ មេ បិយា
អថ កេន នុ វណ្ណោន ឧកោ លោកេ លកាមសេ ។
កាមទាំងឡាយជារបស់មនុស្ស ជាទីស្រឡាញ់របស់ខ្ញុំ មួយ
ទៀត កាមជាទិព្វ ក៏ជាទីស្រឡាញ់របស់ខ្ញុំ បើដូច្នោះ តើយើង
នឹងបាននូវកាមទាំងពីរក្នុងលោក ដោយហេតុដូចម្តេច ។

លំដាប់នោះ ព្រះបច្ចេកពុទ្ធក៏ពោលតបទៅព្រះរាជានោះថា

កាមេ តិទ្ធោ កាមរតា កាមេសុ អធិមុច្ឆិតា
នរា មាមាណិ កត្វាន ឧបបដ្ឋន្តិ ទុក្ខតិ ។

ពួកជនអ្នកជក់ចិត្តក្នុងកាម ត្រេកអរក្នុងកាម ងប់ក្នុងកាម
រមែងធ្វើបាបទាំងឡាយ ហើយទៅកាន់ទុក្ខតិ ។

យេ ច កាមេ បហន្ទាន និក្ខុដ្ឋា អកុតោកយា
ឯកោទិភារាជិតតា ន តេ កច្ឆន្ទិ ទុក្ខតិ ។

ចំណែកពួកជនណា លះបង់កាមហើយចេញទៅ មិនមាន
ភ័យអំពីកិលេសណាមួយ បាននូវភាពជាបុគ្គលឯក ពួកជន
នោះ មិនទៅកាន់ទុក្ខតិ ។

ឧបមន្តេ ករិស្សមិ តំ សុណោហិ អវិន្ទម
ឧបមាយ មិទេកច្ចេ អត្ថំ ជានន្ទិ បណ្ឌិតា ។

បពិត្រព្រះអវិន្ទមៈ អាត្មាភាពនឹងធ្វើសេចក្តីឧបមាថ្វាយព្រះអង្គ
សូមព្រះអង្គទ្រង់ព្រះសណ្តាប់សេចក្តីឧបមានោះ ព្រោះពួក
បណ្ឌិតខ្លះក្នុងលោកនេះ តែងយល់សេចក្តីដោយសារឧបមា ។

កដ្ឋាយ កុណាបំ ទិស្វា រុយ្យមាណំ មហាណ្ណវេ
វាយសោ សមចិន្តេសិ អប្បបញ្ញោ អចេតសោ ។

យានញ វតិទំ លទ្ធិ កក្កោ ចាយំ អនប្បកោ
តត្ថ វត្តិ តត្ថ ទិវា តត្ថេវ និរតោ មនោ ។

ក្អែកឥតប្រាជ្ញា ឥតសេចក្តីភ្នែរភ្នាន់ ឃើញសាកសព (ដំរី)
កំពុងអណ្តែតតាមទន្លេគង្គាទៅក្នុងសមុទ្រហើយ គិតថា
អែយ៉ា ! អញបានឃាននេះហើយផង ដំរីនេះ នឹងបានជា
ចំណីអញយ៉ាងច្រើនផង ចិត្តរបស់ក្អែកនោះ ក៏ត្រេកអរក្នុង

ដំរីនោះ ទាំងថ្ងៃទាំងយប់ ។

ខាង ឆាកស្ស មំសានិ បិរំ ភាគីរសោទកំ
សម្បស្សំ រនចេត្យានិ ន បលេត្ត វិហដ្ឋមោ ។

ក្អែកចឹកស៊ីសាច់ដំរី ផឹកទឹកទន្លេគង្គា ឃើញព្រៃដែលគេ
សន្មតថា ចេតិយ ក៏មិនហើរទៅ ។

តញ្ច ឱតរណី កង្កា បមត្តំ កុណាយេ រតំ
សមុទ្ធិ អជ្ឈតាហាសិ អកតិ យត្ត បក្ខិណំ ។

ទន្លេគង្គាហូរទៅ បាននាំក្អែកនោះ ដែលប្រហែសធ្វេស
ព្រូកអរក្នុងសាកសព ទៅកាន់សមុទ្រ ដែលមិនមែនជាទីទៅ
នៃបក្សី ។

សោ ច កក្កុបរិក្ខិណោ ឧទបត្វា វិហដ្ឋមោ
ន បច្ឆតោ ន បុរតោ នុត្តរំ នោបិ ទក្ខិណំ ។

សត្វហើរនោះ អស់ចំណីរលីងហើយ ក៏ហើរឡើងទៅទិស
ខាងលិចមិនរួច ទៅទិសខាងកើតមិនរួច ទៅទិសខាងជើង
មិនរួច ទៅទិសខាងត្បូងមិនរួច ។

ធិបំ សោ នជ្ឈតាកញ្ចិ អកតិ យត្ត បក្ខិណំ
សោ ច តត្រូវ ចាបត្ត យថា ទុព្វលកោ តថា ។

ក្អែកនោះ ទៅកាន់សមុទ្រដែលមិនមែនជាទីទៅនៃពួកបក្សី ក៏

មិនបាននូវទីពឹង ធ្លាក់ទៅក្នុងសមុទ្រនោះឯង ដូចជាបុគ្គល
មានកម្លាំងថយ ។

តព្វ សាមុទ្ធិកា មច្ឆា កុម្ពីលា មករា សុស្វ
បសយ្ហកាកា ខាទីសុ ដន្ទមាណំ វិបក្ខិតំ ។

ពួកត្រី ក្រពើ មករ ឆ្មាម ដែលកើតក្នុងសមុទ្រ កំហែងខាំក្អែក
នោះ ដែលមានស្វាបរបោចហើយ កំពុងបម្រះ (យ៉ាងណា-
មិញ) ។

ឯរមេរ តុរំ រាជ យេ ចញ្ញេ កាមកោតិដោ
តិទ្ធា ចេ ន វមិស្សន្តិ កាកបញ្ញាយ តេ វិទូ ។

បពិត្រព្រះរាជា ព្រះអង្គនឹងពួកជនដទៃ អ្នកបរិភោគកាម ក៏
យ៉ាងនោះដែរ បើពួកជនដែលជក់ចិត្តហើយ មិនខ្ជាក់ (កាម)
ចោលចេញទេ បណ្ឌិតទាំងឡាយ (ស្គាល់) ពួកជននោះ
(ថា មានប្រាជ្ញាស្មើ) ដោយប្រាជ្ញារបស់ក្អែក ។

ឯសា តេ ឧបមា រាជ អត្ថសន្ទស្សនី កតា
តូព្វ បញ្ញាយសេ តេន យទិ កាហសិ វា ន វា ។

បពិត្រព្រះរាជា ឧបមាជាគ្រឿងបំភ្លឺនូវសេចក្តីនេះ អាត្មាកាព
បានធ្វើថ្វាយព្រះអង្គហើយ បើព្រះអង្គធ្វើ ឬមិនធ្វើ ព្រះអង្គ
នឹងប្រាកដតាមហេតុនោះ ។

បពិត្រមហារាជ អាត្មានឹងធ្វើការប្រៀបធៀបហេតុមួយថ្វាយដល់
 ទ្រង់ ដែលមានសេចក្តីប្រាថ្នាក្នុងកាយដែលជាទិព្វ និងជារបស់មនុស្ស
 ដែលមិនផ្សេងអំពីក្អែក ដែលមានចិត្តជាប់ចំពាក់ក្នុងសាកសពដំរីដូច្នោះ
 សូមទ្រង់ស្តាប់ឧបមានោះចុះ ។ បានឮថា មានដំរីធំមួយត្រាច់ទៅតាម
 មាត់ប្រាំងនៃស្ទឹងគង្គា ធ្លាក់ចុះក្នុងស្ទឹងគង្គាមិនអាចឡើងបាន ត្រូវក្រសែ
 ទឹកបោកពន្លិច ងាប់ក្នុងស្ទឹងនោះឯង ។ មានក្អែកមួយ ហើរមកតាម
 អាកាស ។ ក្អែកនោះ កាលឃើញសាកសពដំរីនោះហើយ ទើបទំត្រង់
 សាកសពដំរីនោះ បានធ្វើការសម្រេចចិត្តថា អញបានយាន គឺដំរីនេះ
 ហើយ អញនឹងទំលើយាន គឺដំរីនេះ នឹងត្រាច់ទៅយ៉ាងសប្បាយ ។
 ម្យ៉ាងទៀត ដំរីនេះឯង ក៏ជាអាហារបានយ៉ាងច្រើន ឥឡូវនេះ អញមិន
 គួរទៅក្នុងទីដទៃ ។ ក្អែកនោះ មានចិត្តត្រេកអរក្រៃលែងក្នុងសាកសពដំរី
 នោះឯង អស់យប់និងថ្ងៃ ។ ក្អែកនោះ មិនហើរចៀសចេញទៅឡើយ ។

ស្ទឹងគង្គានោះ មានប្រក្រតីហូរទៅកាន់សមុទ្រ ។ កាលស្បែកនិង
 សាច់របស់ដំរីនោះ អស់ទៅហើយ គ្រាងឆ្នឹងក៏ត្រូវកម្លាំងរលកបក់បោក
 លិចចុះក្នុងទឹក ។ លំដាប់នោះ ក្អែកនោះ កាលមិនអាចនៅក្នុងទឹកបាន
 ទើបហើរឡើងទៅកាន់ទិសខាងលិច កាលមិនបានទិសប្រាប់ទំក្នុងទីនោះ
 ហើរអំពីទិសខាងលិចនោះ ទៅកាន់ទិសខាងកើត ហើរអំពីទិសខាងកើត
 ទៅកាន់ទិសខាងជើង ហើរអំពីទិសខាងជើង ទៅកាន់ទិសខាងត្បូង ហើរ

ទៅកាន់ទិសទាំង ៤ ដោយអាការយ៉ាងនេះ ក៏មិនដល់ទិសម្រាប់ទំរប់ស្រស់
 ខ្លួនកណ្តាលសមុទ្រ ដែលជាទីទៅមិនដល់នៃពួកបក្សីទាំងឡាយ ។
 កាលក្អែកទៅយ៉ាងនេះហើយ បានហើរទៅក្នុងទិសនីមួយៗ បណ្តា
 ទិសទាំងឡាយ មានទិសខាងលិចជាដើម តែហើរទៅមិនដល់កោះ ក៏
 ធ្លាក់ ហើយលិចចុះ ដូចមនុស្សដែលអស់កម្លាំងលិចចុះដូច្នោះ ។ ពួក
 ត្រីកាច មានត្រីឈ្មោះសុសុ (ត្វាម) ជាដើម ត្របាក់ស៊ីក្អែកនោះ ដែល
 មានរោមស្លាបវិនាសប្រើការមិនបាន ទាំងក្អែកមិនប្រាថ្នានោះឯង ដោយ
 កម្លាំង ។

មហាបពិត្រ អាត្មាជាអ្នកប្រាថ្នាប្រយោជន៍ ទើបបានថ្វាយឱវាទ
 ដល់ទ្រង់ បើទ្រង់ធ្វើតាមឱវាទនោះសោត ទ្រង់ក៏នឹងកើតក្នុងទេវលោក
 បើទ្រង់មិនធ្វើតាមឱវាទនោះ ទ្រង់នឹងលិចចុះក្នុងកក់គីកាម ក្នុងកាល
 អស់ព្រះជន្ម នឹងទៅកើតក្នុងនរក ព្រះអង្គឯង ទ្រង់នឹងជ្រាបស្ថានសួគ៌
 ឬនរកដោយហេតុយ៉ាងនេះ ឯអាត្មារួចផុតហើយចាកភពទាំងពួង មិន
 បដិសន្ធិទៀតឡើយ ។

ព្រះបច្ចេកពុទ្ធថ្វាយឱវាទនេះ ដល់ព្រះរាជាអង្គនោះ បានសម្តែង
 ដល់ស្ទឹង ហើយសម្តែងដល់សាកសពដំរី ដែលត្រូវទឹកហូររបន្សាត់ទៅ
 ក្នុងស្ទឹងគង្គា សម្តែងដល់ក្អែកដែលស៊ីសាកសព សម្តែងដល់ការដែល
 ចឹកស៊ីសាកសព ហើយផឹកទឹករបស់ក្អែកនោះ សម្តែងដល់ការដែល

សម្លឹងមើលដងព្រៃ ដែលគួរត្រេកអរ សម្លឹងដល់ការចូលទៅកាន់សមុទ្រ
របស់សាកសពដែលអណ្តែតក្នុងស្ទឹង សម្លឹងដល់ការដែលក្អែកមិនបាន
ទីទំអាស្រ័យលើសាកសពដំរី ហើយដល់នូវការវិនាសកណ្តាលសមុទ្រ
របស់ក្អែក ។

បណ្តារត្តទាំងនោះ បណ្ឌិតគប្បីឃើញថា សំសារៈដែលមិនមាន
ខាងដើមនិងខាងចុង ប្រៀបដូចជាស្ទឹង ។ កាមគុណ ៥ ក្នុងសំសារៈ
ប្រៀបដូចសាកសពដំរីដែលអណ្តែតក្នុងស្ទឹង ។ បុប្ផជនដែលជាបុគ្គល
ពាល ប្រៀបដូចក្អែក ។ កាលនៃបុប្ផជនដែលបរិភោគកាមគុណហើយ
ប្រកបដោយសោមនស្ស ប្រៀបដូចកាលដែលក្អែកចឹកស៊ីសាកសពហើយ
ដឹកទឹក ។ ការឃើញអារម្មណ៍ ៣៨ ប្រការ ដោយអំណាចការស្តាប់
របស់បុប្ផជន ដែលជាប់ចំពាក់ក្នុងកាមគុណទាំងឡាយ ប្រៀបដូចការ
ឃើញដងព្រៃ ដែលគួរជាទីត្រេកអររបស់ក្អែក ដែលជាប់ចំពាក់ក្នុង
សាកសពដំរីនោះ ។ បុគ្គលជាបណ្ឌិត ឃើញការដល់នូវសេចក្តីវិនាស
ធំ ក្នុងមហានរករបស់បុប្ផជន ដែលជាបុគ្គលពាល ជាអ្នកត្រេកអរក្នុង
កាមគុណ មានអំពើអាក្រក់ជាទីទៅខាងមុខ មិនអាចបានទីអាស្រ័យក្នុង
កុសលធម៌ថា ប្រៀបដូចកាលដែលក្អែកមិនអាចរកទីទំអាស្រ័យបាន ក៏
ដល់នូវសេចក្តីវិនាស ក្នុងកាលដែលសាកសព (ហូរ) ទៅកាន់សមុទ្រ
ដូច្នោះ ។

ព្រះបច្ចេកពុទ្ធច្បាយឱវាទដល់ព្រះរាជាអង្គនោះ ដោយឧបមាទេវ
យ៉ាងនេះហើយ ឥឡូវនេះ បំណងនឹងធ្វើឱវាទនោះឯងឲ្យតាំងនៅយ៉ាង
មាំមាំ ទើបពោលគាថានេះថា

ឯកវាចំបិ ទិវាចំ កណោយ្យ អនុកម្មកោ
តតុត្តរី ន កាសេយ្យ ទាសោវយ្យស្ស សន្តិកេ ។
បុគ្គលអ្នកឈឺធ្លាល គប្បីនិយាយត្រឹមតែមួយម៉ាត់ ឬពីរម៉ាត់
មិនគប្បីនិយាយឲ្យលើសហួសពីនោះទៅ ដូចទាសៈនិយាយ
ក្នុងសម្លាកំនែម្ចាស់ ។

ព្រះសាស្តា កាលទ្រង់ប្រកាសសេចក្តីនោះ ទើបត្រាស់ថា
ឥទំ វត្វាន បញ្ញាមិ សោណាកោ អមិតពុទ្ធិមា
វេហាសេ អន្តលិក្ខុស្មី អនុសាសិត្វាន ខត្តិយំ ។
លុះព្រះសោណាកបច្ចេកពុទ្ធ មានប្រាជ្ញារាប់មិនបាន ពោល
ពាក្យនេះ ប្រៀនប្រដៅក្សត្រិយ៍ហើយ ទើបចៀសចេញទៅ
ព្វដ៏អាកាសវេហាស៍ ។

ម្នាលភិក្ខុទាំងឡាយ ព្រះបច្ចេកពុទ្ធនោះ ជាអ្នកមានបញ្ញា ដែល
បុគ្គលរាប់មិនបាន ដោយបញ្ញាជាគ្រឿងត្រាស់ដឹង ដែលជាលោកុត្តរ
ដែលបុគ្គលណាមួយរាប់មិនបាន លុះពោលពាក្យនេះហើយ ក៏ហោះទៅ
ដោយឫទ្ធិ ទូន្មានបរមក្សត្រយ៉ាងនេះថា បើទ្រង់បួស ក៏ជារឿងរបស់ទ្រង់

នោះឯង ឬបើទ្រង់មិនបួស ក៏ជារឿងរបស់ទ្រង់ដូចគ្នា អាត្មាកាតថ្វាយ
ឱវាទដល់ទ្រង់ហើយ សូមទ្រង់កុំប្រមាទ ដូច្នោះហើយ ក៏ចៀសចេញទៅ ។

ចំណែកព្រះពោធិសត្វប្រថាប់ឈរ ទតមើលព្រះបច្ចេកពុទ្ធដែល
ទៅតាមអាកាសដែលអាចឃើញបាន កាលផុតកន្ទុយភ្នែកហើយ ក៏បាន
នូវសេចក្តីសង្វេគ ទ្រង់ព្រះតម្រិះថា ព្រាហ្មណ៍នេះ មានជាតិថោកថយ
ហោះទៅក្នុងអាកាស រោយនូវធូលីដែលជាប់នឹងជើង លើអំបែងក្បាល
របស់អញ ដែលកើតក្នុងត្រកូលស្តេច មិនច្រឡូកច្រឡំដោយវង្សដទៃ
សូម្បីអញ ក៏គួរចេញបួសក្នុងថ្ងៃនេះឯង ។ ព្រះពោធិសត្វទ្រង់ប្រាថ្នា
ប្រគល់រាជសម្បត្តិ ហើយទ្រង់ព្រះផ្លូវ ទើបពោលគាថា ២ ថា

កោ ធុមេ រាជកត្តារោ សូតា វេយ្យត្តិមាគតា
រដ្ឋំ និយ្យាទយិស្សាមិ ឆាហំ រដ្ឋេន មត្តិកោ ។

ពួកជនអ្នករៀបចំអភិសេកបុគ្គលដែលគួរដល់រាជ្យ ជាអ្នក
បង្កក់ប្រសិទ្ធនេះ ចាំស្ងាត់ នៅក្នុងទីណា អញនឹងប្រគល់
រាជ្យឲ្យ អញមិនត្រូវការដោយរាជ្យទេ ។

អដ្ឋេវ បព្វជិស្សាមិ កោ ជញ្ញា មរណំ សុវេ
ឆាហំ កាកោវ ធុម្មោ កាមាណំ វសមន្ទតា ។

អញនឹងបួសក្នុងថ្ងៃនេះឯង អ្នកណាគប្បីដឹងថា សេចក្តី
ស្លាប់នឹងមានក្នុងថ្ងៃស្អែក អញលែងលុះក្នុងអំណាចនៃកាម

ទាំងឡាយ ដូចជាក្អែកចោតហើយ ។

កាលព្រះរាជាទ្រង់ប្រគល់រាជសម្បត្តិយ៉ាងនេះ ពួកអាមាត្យបាន
ស្តាប់ហើយ ទើបក្រាបទូលថា

អត្ថិ តេ ធម្មារោ បុត្តោ ធីយារុ រជ្ជវឌ្ឍនោ

តំ រជ្ជេ អភិសិញ្ចស្សំ សោ នោ រាជា ភរិស្សតិ ។

ព្រះរាជបុត្ររបស់ព្រះអង្គ ព្រះនាមទីយារុ នៅក្មេង ជាអ្នកញ្ចាំង
ដែនឲ្យចម្រើន សូមព្រះអង្គអភិសេកព្រះរាជបុត្រនោះ ក្នុងរាជ្យ
ចុះ ព្រះរាជបុត្រនោះ នឹងបានជាព្រះរាជារបស់យើងខ្ញុំ ។

ខាងមុខអំពីនេះទៅ បណ្ឌិតគប្បីធ្វើនូវគាថាដែលព្រះរាជាត្រាស់
ហើយឲ្យជាលំនាំ គប្បីជ្រាបគាថាសម្ពន្ធដោយឧទាន ដោយន័យព្រះ
បាលីនុំ៖ឯង ។

ព្រះរាជាត្រាស់ថា

ទិប្បំ កុមារំ អានេថ ធីយារុ រជ្ជវឌ្ឍនំ

តំ រជ្ជេ អភិសិញ្ចស្សំ សោ រោ រាជា ភរិស្សតិ ។

អ្នកទាំងឡាយ ចូរនាំយកកុមារឈ្មោះទីយារុ អ្នកញ្ចាំងដែន
ឲ្យចម្រើន មកឲ្យចាប់ អញនឹងអភិសេកកុមារនោះ ក្នុងរាជ្យ
កុមារនោះ នឹងជាព្រះរាជារបស់អ្នកទាំងឡាយ ។

ពួកអាមាត្យស្តាប់ព្រះតម្រាស់របស់ព្រះរាជាហើយ ទើបនាំគ្នាទៅ

យាងទីយារុរាជកុមារមក ព្រះរាជាក៏ទ្រង់ប្រគល់រាជសម្បត្តិដល់ព្រះរាជ
កុមារនោះហើយ ។ ព្រះសាស្តា កាលទ្រង់ប្រកាសសេចក្តីនោះ ទើប
ត្រាស់ថា

តតោ កុមារមាណេសុំ ទីយារុ រដ្ឋរដ្ឋនំ
តំ ទិស្វា អាលបិ រាជា ឯកបុត្តំ មនោរមំ ។
សដ្ឋី តាមសហស្សានិ បរិបុណ្ណានិ សព្វសោ
តេ បុត្ត បដិបជ្ជស្សុ រដ្ឋំ និយ្យាទយាមិ តេ ។
លំដាប់នោះ ពួកអាមាត្យក៏បាននាំកុមារ ឈ្មោះទីយារុ
អ្នកញ៉ាំងដែនឲ្យចម្រើន មកថ្វាយ ព្រះរាជាទតឃើញ
ទីយារុកុមារនោះ ជាបុត្តតែមួយ ជាទីត្រេកអរពេញព្រះ
ទ័យហើយ ទ្រង់ត្រាស់ថា នៃបុត្ត ស្រុកទាំង ៦០,០០០
បរិបូណ៌ដោយវត្ថុទាំងពួង ចូរចាចៃទាំស្រុកទាំងនោះចុះ
អញនឹងប្រគល់រាជ្យដល់បា ។

អរដ្ឋេ បព្វទិស្សាមិ កោ ជញ្ញា មរណំ សុវេ
មាហំ កាកោវ ទុម្មេដោ កាមាណំ វសមន្ទតំ ។
អញនឹងបួសក្នុងថ្ងៃនេះឯង អ្នកណាគប្បីដឹងថា សេចក្តី
ស្លាប់នឹងមានក្នុងថ្ងៃស្អែក កុំឲ្យអញលុះក្នុងអំណាចនៃកាម
ទាំងឡាយ ដូចជាក្អែកទោតឡើយ ។

សង្ឃី ឆាកសហស្សានិ សព្វាលង្ការក្ខសិតា
 សុវណ្ណកក្ខា មាតង្គា ហោមកប្បនវាសសា ។
 ដំរី ៦០,០០០ ស្ថិតស្ថាន់ដោយគ្រឿងប្រដាប់គ្រប់យ៉ាង
 មានខ្សែដង្កន់ធ្វើអំពីមាស បិទបាំងដោយកម្រាល ដែលធ្វើ
 អំពីមាស ជាដំរីកើតក្នុងព្រៃមាតង្គៈ ។

អារុទ្ធក កាមណីយេភិ តោមរដ្ឋ្តសចាណិភិ
 តេ បុត្ត បដិបជ្ជស្សុ រដ្ឋ្ត និយ្យាទយាមិ តេ ។
 ដំរីណា ដែលពួកហ្មដំរីមានដៃកាន់អាវុធ និងកង្វេរឡើង
 ជិះ នៃបុត្ត អ្នកចូរថែទាំពួកដំរីទាំងនោះចុះ អញប្រគល់
 រាជ្យដល់អ្នក ។

អន្តេវ បព្វទិស្សាមិ កោ ជញ្ញា មរណំ សុវេ
 មាហំ កាកោវ ទុម្មេនោ កាមាណំ វសមន្ទកំ ។
 អញនឹងបួសក្នុងថ្ងៃនេះឯង អ្នកណាគប្បីដឹងថា សេចក្តី
 ស្លាប់នឹងមានក្នុងថ្ងៃស្អែក កុំឲ្យអញលុះក្នុងអំណាចនៃកាម
 ទាំងឡាយ ដូចជាក្អែកទោតឡើយ ។

សង្ឃី អស្សសហស្សានិ សព្វាលង្ការក្ខសិតា
 អាដានីយា ច ជាតិយា សិទ្ធា សីយវាហនា
 អារុទ្ធក កាមណីយេភិ ឥន្ទិយាចាបធារិភិ

តេ បុត្ត បដិបទ្ធស្ស រដ្ឋ និយ្យាទយាមិ តេ ។

សេ៖ ៦០,០០០ ស្ថិតស្ថាន់ដោយគ្រឿងប្រដាប់គ្រប់យ៉ាង ជា
សេ៖អាជានីយដោយកំណើត ជាសេ៖សិន្ធុវៈ ជាពាហនៈ
យ៉ាងល្បឿន ដែលពួកសារថីកាន់ស៊ែនិងដូជិះ នៃបុត្ត បា
ចូវថៃទាំសេ៖ទាំងនោះចុះ អញប្រគល់រាជ្យដល់បា ។

អន្លេវ បព្វជិស្សាមិ កោ ជញ្ញា មរណំ សុវេ
មាហំ កាកោវ ទុម្មេដោ កាមាណំ វសមន្ទតំ ។

អញនឹងបួសក្នុងថ្ងៃនេះឯង អ្នកណាគប្បីដឹងថា សេចក្តី
ស្លាប់នឹងមានក្នុងថ្ងៃស្អែក កុំឲ្យអញលុះក្នុងអំណាចនៃកាម
ទាំងឡាយ ដូចជាក្អែកទោតឡើយ ។

សង្ឃី រថសហស្សានិ សន្ទន្ទា ឧស្សិតទូជា
ធីតា អថោមិ វេយ្យត្យា សព្វាលង្គារកូសិតា ។

រថ ៦០,០០០ ដែលគេទឹមហើយ ដោតទង់ជ័យ ស្រាប
ដោយស្បែកខ្លាដំបង ស្រាបដោយស្បែកខ្លាធំ ស្ថិតស្ថាន់
ដោយគ្រឿងប្រដាប់គ្រប់យ៉ាង ។

អារុទ្ធា តាមណីយេភិ ចាបហត្ថេហិ ចម្មភិ

តេ បុត្ត បដិបទ្ធស្ស រដ្ឋ និយ្យាទយាមិ តេ ។

អ្នកបររថមានដៃកាន់ដូ សៀតខែលហើយឡើងជិះ នៃបុត្ត

បាចូរថែទាំរថទាំងនោះចុះ អញប្រគល់រាជ្យដល់បា ។

អង្រែវ បព្វជិស្សាមិ កោ ជញ្ញា មរណំ សុវេ
មាហំ កាកោវ ទុម្មេដោ កាមាណំ វសមន្ទតំ ។

អញនឹងបួសក្នុងថ្ងៃនេះឯង អ្នកណាគប្បីដឹងថា សេចក្តី
ស្លាប់នឹងមានក្នុងថ្ងៃស្អែក កុំឲ្យអញលុះក្នុងអំណាចនៃកាម
ទាំងឡាយ ដូចជាក្អែកចោតឡើយ ។

សដ្ឋី ធនុសហស្សានិ ពេហញ្ញា បុត្តវុសកា
តា បុត្ត បដិបជ្ជស្ស វជ្ជំ និយ្យាទយាមិ តេ ។

មេគោ ៦០,០០០ ជាមេគោក្រហម ប្រកបដោយគោ
ខ្វោង (គោបា) នៃបុត្ត បាចូរថែទាំមេគោទាំងនោះចុះ
អញប្រគល់រាជ្យដល់បា ។

អង្រែវ បព្វជិស្សាមិ កោ ជញ្ញា មរណំ សុវេ
មាហំ កាកោវ ទុម្មេដោ កាមាណំ វសមន្ទតំ ។

អញនឹងបួសក្នុងថ្ងៃនេះឯង អ្នកណាគប្បីដឹងថា សេចក្តី
ស្លាប់នឹងមានក្នុងថ្ងៃស្អែក កុំឲ្យអញលុះក្នុងអំណាចនៃកាម
ទាំងឡាយ ដូចជាក្អែកចោតឡើយ ។

សោឡសិត្តិសហស្សានិ សញ្ញាលដ្ឋារក្ខសិតា
វិចិត្រត្ថាករណា អាមុត្តមណីកុណ្ណាលា

តា បុត្ត បដិបដ្ឋស្ស រដ្ឋ និយ្យាទយាមិ តេ ។
 ស្រ្តី ១៦,០០០ ស្ថិតស្ថាន់ដោយគ្រឿងប្រដាប់គ្រប់យ៉ាង មាន
 សំពត់និងអាភរណៈដ៏វិចិត្រ ពាក់កុណ្ណាលកែវមណី នៃបុត្ត
 បា ចូរថែទាំស្រ្តីទាំងនោះចុះ អញប្រគល់រាជ្យដល់បា ។
 អន្លេវ បព្វជិស្សាមិ កោ ជញ្ញា មរណំ សុវេ
 មាហំ កាកោវ ទុម្មេដោ កាមាណំ វសមន្ទតំ ។
 អញនឹងបួសក្នុងថ្ងៃនេះឯង អ្នកណាគប្បីដឹងថា សេចក្តី
 ស្លាប់នឹងមានក្នុងថ្ងៃស្អែក កុំឲ្យអញលុះក្នុងអំណាចនៃកាម
 ទាំងឡាយ ដូចជាក្អែកឆោតឡើយ ។
 ព្រះរាជកុមារក្រាបទូលថា
 ទហារស្សេវ មេ តាត មាតា មតាតិ មេ សុតំ
 តយា វិណា អហំ តាត ដីវិតុបិ ន ឧស្សហេ ។
 បពិត្រព្រះវរបិតា កាលដែលទូលព្រះបង្គំជាខ្ញុំនៅក្មេងនៅ
 ឡើយ ទូលព្រះបង្គំជាខ្ញុំ បានឮថា ព្រះវរមាតាទ្រង់សោយ
 វិលាល័យទៅហើយ បពិត្រព្រះវរបិតា ទូលព្រះបង្គំជាខ្ញុំ
 ព្រាត់ប្រាសចាកព្រះអង្គហើយ មិនអាចនឹងរស់នៅបានទេ ។
 យថា អារញ្ញកំ ណកំ ចោតោ អន្ទេតិ បច្ឆតោ
 ដេស្សន្តំ តិវិទុត្តេសុ សមេសុ វិសមេសុ ច ។

កូនដំរី រមែងទៅតាមក្រោយដំរីដែលនៅក្នុងព្រៃ ដើរទៅ
ក្នុងជង្គុកនៃភ្នំទាំងឡាយ ដែលរាបស្មើ និងមិនរាបស្មើ
យ៉ាងណាមិញ ។

ឯវន្តំ អនុកច្ឆាមិ បុត្តមាទាយ បច្ឆតោ
សុករោ តេ ភវិស្សមិ ន តេ ហេស្សមិ ទុព្ពរោ ។

ទូលព្រះបង្គំជាខ្ញុំ នាំយកកូនទៅតាមព្រះអង្គ ក៏យ៉ាងនោះ
ដែរ ទូលព្រះបង្គំជាខ្ញុំ ជាបុគ្គលព្រះអង្គចិញ្ចឹមងាយ ពុំ
មែនព្រះអង្គលំបាកចិញ្ចឹមឡើយ ។

ព្រះរាជាទ្រង់ត្រាស់ថា

យថា សាមុទ្ធិកំ ឆារំ វាណិជានំ ធនេសិនំ
រោហារោ តត្ថ គណ្ណោយ្យ វាណិជា ព្យសនី សិយា
ឯវមេវាយំ បុត្តក អន្តរាយករោ មម ។

សត្រូវជាអ្នកបំផ្លាញ គប្បីចាប់សំពៅដែលដើរក្នុងសមុទ្រ
របស់ពួកពាណិជ ដែលស្វែងរកទ្រព្យក្នុងសមុទ្រនោះ ពួក
ពាណិជស្រូវវិនាស យ៉ាងណាមិញ នៃកូនលាមកឯងនេះ
ធ្វើសេចក្តីអន្តរាយដល់អញ ក៏យ៉ាងនោះដែរ ។

ព្រះរាជកុមារមិនអាចក្រាបទូលពាក្យណាមួយបាន ។ លំដាប់

នោះ ព្រះរាជា កាលទ្រង់បង្គាប់ពួកអាមាត្យ ទើបត្រាស់ថា

ឥមំ កុមារំ ចាបេថ ចាសាទំ រតិវឌ្ឍនំ
 តត្ថ កម្មុសហត្តាយោ យថា សក្ការំ អច្ចរា
 តា នំ តត្ថ រមិស្សន្តិ តាហិ ចេសោ រមិស្សតិ ។
 អ្នកទាំងឡាយ ចូរញ៉ាំងកុមារនេះ ឲ្យដល់ប្រាសាទ ដែល
 ញ៉ាំងតម្រេកឲ្យចម្រើន ក្នុងប្រាសាទនោះ មានពួកស្រ្តី មាន
 ដៃស្អិតស្អាងដោយគ្រឿងអាករណៈធ្វើអំពីមាស ស្រ្តីទាំងនោះ
 នឹងត្រេកអរចំពោះកុមារនោះ ក្នុងប្រាសាទនោះ ដូចជាពួក
 ស្រីអប្សរត្រេកអរនឹងសក្កទេវរាជ កុមារនុ៎ះនឹងត្រេកអរដោយ
 ស្រ្តីទាំងនោះ ។

ព្រះសាស្តា កាលទ្រង់ត្រាស់ដឹងហើយ ទើបត្រាស់អភិសម្មទូតាថា
 នេះថា

តតោ កុមារំ ចាបេសុំ ចាសាទំ រតិវឌ្ឍនំ
 តំ ទិស្វា អវមុំ កញ្ញា ទីយារុំ រដ្ឋវឌ្ឍនំ ។
 ទេវតា នុសិ តន្ទព្វោ អាទុ សក្កោ បុរិទ្ធខោ
 កោ វា ត្នំ កស្ស វា បុត្តោ កចំ ជានេមុ តំ មយំ ។
 លំដាប់អំពីនោះមក ពួកអាមាត្យបានញ៉ាំងកុមារឲ្យដល់
 ប្រាសាទដែលញ៉ាំងតម្រេកឲ្យចម្រើន ឯពួកនាងកញ្ញាលើញ
 ទីយារុំកុមារនោះ ជាអ្នកញ៉ាំងដែនឲ្យចម្រើនហើយ ក៏បាន

ពោលថា លោកជាទេវតា ឬជាគន្ធា ឬក៏ជាព្រះឥន្ទឈ្មោះ
បុរិន្ទទៈ លោកជាអ្វី ជាបុត្តនៃអ្នកណា ធ្វើដូចម្តេច យើងនឹង
អាចស្គាល់លោកបាន ។

ព្រះរាជកុមារត្រាស់ថា

នម្ពិ នេរោ ន គន្ធាញោ នបិ សក្តោ បុរិន្ទនោ
កាសិរញ្ញោ អហំ បុត្តោ ទីយារុ រដ្ឋរឿនោ
មមំ ករថ កង្កំ រោ អហំ កត្តា ករាមិ រោ ។

យើងមិនមែនជាទេវតា មិនមែនជាគន្ធា ទាំងមិនមែនជា
ព្រះឥន្ទឈ្មោះបុរិន្ទទៈទេ យើងជាកូននៃព្រះរាជាក្នុងដែន
កាសី ឈ្មោះទីយារុ ជាអ្នកញ៉ាំងដែនឲ្យចម្រើន នាង
ទាំងឡាយ ចូរព្រាថ្នាយើងចុះ សេចក្តីចម្រើននឹងមានដល់
ពួកនាងទាំងឡាយ យើងជាកស្តាររបស់ពួកនាង ។

ព្រះសាស្តា កាលទ្រង់ត្រាស់ដឹងហើយ ទើបត្រាស់អភិសម្ពុទ្ធតាថា

នេះថា

តំ តត្ត អរម្មំ កញ្ញា ទីយារុ រដ្ឋរឿនំ
កុហិ រាជា អនុប្បត្តោ ឥតោ រាជា កុហិ តតោ ។

ពួកនាងកញ្ញាបានទូលសួរទីយារុកុមារនោះ ដែលញ៉ាំងដែន
ឲ្យចម្រើន ក្នុងប្រាសាទនោះថា ព្រះរាជាស្តេចយាងទៅក្នុង

ទីណា ព្រះរាជាស្តេចចេញអំពីទីនេះ ទៅក្នុងទីណា ។

ព្រះរាជកុមារត្រាស់ថា

បង្គំ រាជា អតិក្កុណ្ណោ ថលេ រាជា បតិដ្ឋិតោ

អកណ្ណាកំ អតហានំ បដិបន្នោ មហាបថំ ។

ព្រះរាជាទ្រង់បានឈានកន្លងភក់ (រាតាទិក្កិលេស) ព្រះ

រាជាទ្រង់បានបិតនៅស៊ប់លើគោក (ផ្នួស) ទ្រង់យាងទៅ

កាន់ផ្លូវធំ (ជាទីទៅកាន់ស្នាក់និងព្រះនិព្វាន) ដែលមិនមាន

បន្ទា មិនមានព្រៃញៀតស្អាត (រាតៈ) ។

អហព្វា បដិបន្នោស្មិ មត្តំ ទុក្កតិកាមិនំ

សកណ្ណាកំ សតហានំ យេន កច្ឆន្តិ ទុក្កតី ។

ចំណែកយើងជាអ្នកដើរទៅកាន់ផ្លូវជាទីទៅកាន់ទុក្កតិ ប្រកប

ដោយបន្ទា ប្រកបដោយព្រៃញៀតស្អាត សម្រាប់ទៅកាន់

ទុក្កតិរបស់ពួកសត្វ ។

ពួកនាងកញ្ញាទូលថា

តស្ស តេ ស្វាតតំ រាជ សីហាស្សេវ គិរិពូជំ

អនុសាស មហារាជ ត្វំ នោ សព្វាសមិស្សរោតិ ។

បពិត្រព្រះរាជា ព្រះអង្គនោះ យាងមកល្អហើយ ហាក់ដូច

ជាសីហៈ ដែលមកកាន់គិរិពូជៈ (គុហាមាស) បពិត្រ

មហារាជ សូមព្រះអង្គគ្រប់គ្រងចុះ ព្រះអង្គជាម្ចាស់របស់
ពួកខ្ញុំម្ចាស់ទាំងអស់គ្នា ។

ព្រះមហាសត្វ កាលត្រាស់យ៉ាងនេះហើយ ទើបត្រាស់ឲ្យអភិសេក
ទីហារុកុមារនោះ ក្នុងទីនោះឯង ហើយឲ្យត្រឡប់ចូលកាន់ព្រះនគរ ។
ឯទ្រង់មួយអង្គឯងប៉ុណ្ណោះ ចេញអំពីព្រះរាជឧទ្យាន ចូលទៅកាន់ព្រៃ
ហិមពាន្ត សាងបណ្ណសាលា ត្រង់ភូមិភាគដែលគួរត្រេកអរ ហើយទ្រង់
បួសជាតសី មានមើមឈើ និងផ្លែឈើក្នុងព្រៃជាអាហារ ញ៉ាំងអត្តភាព
ឲ្យប្រព្រឹត្តទៅ ។ ចំណែកមហាជន ក៏យាងព្រះរាជកុមារទៅកាន់នគរ
ពារាណសី ។ ព្រះរាជកុមារនោះ ទ្រង់ធ្វើប្រទក្សិណនគរហើយ ឡើង
កាន់ប្រាសាទ ។ ពួកអ្នករាំទាំងនោះ ឃើញព្រះរាជកុមារយាងមក
ហើយ ដោយសិរីដ៏ប្រសើរ មានបរិវារច្រើន មិនដឹងថា ព្រះរាជកុមារនេះ
មានឈ្មោះអ្វី ទើបនាំគ្នាក្រាបទូលសួរ ។ ព្រះរាជកុមារត្រាស់ថា ជន
ទាំងឡាយ រមែងដើរទៅកាន់ទុគ្គតិ ដោយផ្លូវដែលខុសណា យើងដើរ
ទៅកាន់ផ្លូវខុសនោះ ។ សម័យនោះ ពួកអ្នករាំទាំងនោះ គិតថា ព្រះ
រាជាទ្រង់លះបង់ពួកយើង ទ្រង់ព្រះផ្ទួសហើយ សូម្បីព្រះរាជកុមារនេះ
សោត ក៏មានព្រះហឫទ័យមិនត្រេកអរក្នុងកាមទាំងឡាយ បើពួកយើង
មិនព្រមអភិរម្យជាមួយទ្រង់ ទ្រង់នឹងចេញសាងបព្វជ្ជាទៀត ពួកយើងនឹង
ធ្វើអាការ គឺការត្រេកអរដល់ទ្រង់ ។ គ្រានោះ ពួកអ្នករាំ កាលនឹង

ឲ្យព្រះរាជកុមារត្រេកអរ ទើបក្រាបទូលគាថាចុងក្រោយ ។

ពួកស្រ្តីទាំងនោះ កាលក្រាបទូលដូច្នោះហើយ ក៏នាំគ្នាប្រគំតូរ្យតន្ត្រី ទាំងអស់ឡើង ធ្វើនូវការច្រៀងរាំ មានប្រការផ្សេងៗ ឲ្យប្រព្រឹត្តទៅហើយ កិត្តិយសក៏ចម្រើនក្រៃលែងឡើង ។ ទីយារុំរាជកុមារនោះ ជាអ្នកដល់ ព្រមហើយដោយកិត្តិយស ទ្រង់មិនបានរព្វកដល់ព្រះបិតាឡើយ បាន សោយរាជសម្បត្តិដោយធម៌ ទៅតាមយថាកម្មហើយ ។ ព្រះពោធិសត្វ បានញ៉ាំងឈាននិងអភិញ្ញាឲ្យកើតឡើង ក្នុងទីបំផុតនៃព្រះជន្ម ក៏បាន ទៅកើតក្នុងព្រហ្មលោក ។

ព្រះសាស្តា កាលទ្រង់នាំយកព្រះធម្មទេសនានេះមកសម្តែងហើយ ទើបត្រាស់ថា ម្ចាស់ភិក្ខុទាំងឡាយ តថាគតចេញសាងមហាភិនេស្រ្តមណ៍ តែក្នុងកាលឥឡូវនេះ ក៏មិនមែន សូម្បីក្នុងកាលមុន ក៏ធ្លាប់ចេញសាង មហាភិនេស្រ្តមណ៍ហើយដូចគ្នា ហើយទ្រង់ប្រជុំជាតកថា ព្រះបច្ចេកពុទ្ធ ក្នុងកាលនោះ បរិនិព្វានហើយ បុត្ត (ទីយារុំកុមារ) ក្នុងកាលនោះ បានមកជាពុទ្ធរាជកុមារ បរិស័ទដ៏សេសក្នុងកាលនោះ បានមកជាពុទ្ធ បរិស័ទ ព្រះបាទអរិន្ទមរាជ គឺតថាគតនេះឯង ។

សោណកជាតក ចប់ (១)

១-ស្រង់ចាកអដ្ឋកថា ជាតក សដ្ឋិនិបាត បិ.៦១ ទំ.៤២ ឃ. ៦៦ ។

បញ្ចុបោសថជាតក (១)

ព្រះសាស្តា កាលទ្រង់គង់នៅក្នុងវត្តជេតពន ទ្រង់ប្រារព្ធខុបាសក ៥០០ នាក់ ដែលរក្សាឧបោសថ ទើបត្រាស់ព្រះធម្មទេសនានេះថា

ក្នុងអតីតកាល មានបទេស គឺព្រៃគួរជាទីរីករាយ នៅក្នុងរវាងព្រំដែន នៃនគរទាំង ៣ មាននគរមគធៈជាដើម ។ ព្រះពោធិសត្វកើតក្នុងត្រកូលព្រាហ្មណ៍មហាសាល ក្នុងដែនមគធៈ ចម្រើនវ័យហើយ លះកាមទាំងឡាយចេញចាកផ្ទះ ចូលទៅកាន់ព្រៃនោះ សាងអាស្រមបទ បួសជាតសីអាស្រ័យនៅ (ក្នុងទីនោះ) ។ ក្នុងទីមិនឆ្ងាយអំពីអាស្រមរបស់លោកព្រាបឈ្មោលនិងព្រាបញ្ជី អាស្រ័យនៅត្រង់គុម្ពបូស្សីមួយកន្លែង ពស់អាស្រ័យនៅក្នុងដំបូកមួយកន្លែង ចចកអាស្រ័យនៅត្រង់គុម្ពឈើក្នុងព្រៃមួយកន្លែង ខ្លាឃុំអាស្រ័យនៅត្រង់គុម្ពឈើក្នុងព្រៃមួយកន្លែង (ដូចគ្នា) ។ សត្វទាំង ៤ នោះ តែងនាំគ្នាទៅរកតសីស្តាប់ធម៌តាមកាលដែលសមគួរ ។

សម័យថ្ងៃមួយ ព្រាបឈ្មោលនិងព្រាបញ្ជីហើរចេញអំពីសម្បកទៅរកចំណីជាមួយគ្នា ។ ខ្លែងមួយឆាបយកព្រាបញ្ជីដែលហើរអំពីក្រោយព្រាបឈ្មោល ហើយហើរគេចទៅ ។ ព្រាបឈ្មោលបានឮសំឡេងស្រែករបស់ព្រាបញ្ជីនោះ បែរមើល បានឃើញព្រាបញ្ជីដែលត្រូវខ្លែងឆាប

១-បិដកខ្មែរជា បញ្ចុបោសថិកជាតក ។

ទៅ ។ ឯខ្លែង ក៏សម្លាប់ព្រាបញ្ជីដែលកំពុងស្រែកនោះឯង ឲ្យស្លាប់ ហើយចឹកស៊ី ។ ព្រាបឈ្មោលក្តៅក្រហាយ ព្រោះព្រាត់ចាកព្រាបញ្ជី នោះផង ព្រោះរាគៈផង ត្រិះរិះថា រាគៈនេះ ធ្វើឲ្យអញលំបាកក្រៃលែង ឥឡូវនេះ បើអញសង្កត់សង្កិនវាមិនបានទេ អញមិនចេញទៅរកចំណី ឡើយ ។ ព្រាបឈ្មោលកាត់ផ្លូវគោចរ ហើយទៅកាន់សម្អាតរបស់តាបស សមាទានឧបោសថដើម្បីសង្កត់សង្កិននូវរាគៈ ហើយសម្ងំក្នុងទីមួយ ។

ឯពស់គិតថា អញនឹងស្វែងរកចំណី ទើបចេញអំពីលំនៅ ស្វែង រកចំណីក្នុងទីដែលជាទីត្រាច់ទៅនៃមេគោក្នុងស្រុកជាយដែន ។ កាល នោះ គោឈ្មោលដែលជាមង្គល មានពណ៌សសុទ្ធរបស់មេស្រុក ស៊ីស្មៅ ហើយ ក៏លុតជង្គង់យកស្នែងវែងដីលេង ត្រង់ដំបូកនោះ ។ ពស់ខ្លាច សំឡេងសន្ធឹកជើងរបស់មេគោទាំងឡាយ ក៏លូនទៅដើម្បីចូលក្នុងដំបូក នោះ ។ លំដាប់នោះ គោឈ្មោលនោះក៏ជាន់ដោយជើង ។ ពស់ខឹង នឹងគោនោះ ក៏ចឹកគោនោះ ឲ្យអស់ជីវិតក្នុងទីនោះឯង ។ ពួកអ្នកស្រុក បានឮដំណឹងថា គោនោះស្លាប់ហើយ ក៏នាំគ្នាមកប្រជុំស្រែកយំរៀបរាប់ បូជាគោនោះ ដោយគ្រឿងក្រអូប និងផ្កាកម្រងជាដើម នាំគ្នាដឹករណ្តៅ កប់ហើយ ចៀសចេញទៅ ។ ក្នុងពេលដែលពួកអ្នកស្រុកចេញទៅ ពស់ក៏លូនចេញមក គិតថា អញអាស្រ័យសេចក្តីក្រោធ សម្លាប់នូវគោ ឈ្មោលនេះ ធ្វើឲ្យមហាជននាំគ្នាសោកស្តាយ ឥឡូវនេះ បើអញ

សង្កត់សង្កិនសេចក្តីក្រោធនេះ មិនបានទេ អញនឹងមិនទៅរកចំណី
ឡើយ ហើយត្រឡប់ទៅកាន់អាស្រមនោះ សមាទានឧបោសថដើម្បី
សង្កត់សង្កិននូវសេចក្តីក្រោធក្នុង ហើយសម្ងំក្នុងទីមួយ ។

ចំណែកចចក កាលស្វែងរកអាហារ ឃើញដំរីងាប់មួយ ត្រេកអរ
ថា អញបានចំណីច្រើនណាស់ រត់ទៅខាំត្រង់ប្រមោយ ហាក់ដូចជាខាំ
សសរ មិនបាននូវសេចក្តីត្រេកអរត្រង់ប្រមោយនោះ លុះមកខាំភ្នុក ហាក់
ដូចខាំដុំថ្ម មកកកេរត្រង់ពោះ ដូចជាខាំចង្កើរ មកខាំកន្ទុយ ដូចជាខាំ
អង្រែ លុះមកខាំត្រង់ទ្វារធំ ដូចជាខាំនំផ្អែមឆ្ងាញ់ ។ ចចកក៏ស៊ីដោយ
អំណាចសេចក្តីល្មោក ហើយលុះចូលទៅក្នុងពោះដំរី លុះពេលឃ្លាន ក៏
ស៊ីសាច់ខាងក្នុងពោះនោះ លុះពេលស្រេក ក៏ដឹកនូវឈាម ពេលដេក
ក៏ដេកលើពោះរៀននិងស្នូត ។ ចចកគិតថា បាយក្តី ទឹកក្តី ទីដេកក្តី
មានស្រាប់ក្នុងទីនេះឯង អញនឹងធ្វើអ្វីក្នុងទីដទៃ ត្រេកអរក្រៃលែងក្នុង
ពោះដំរីនោះ មិនចេញមកខាងក្រៅឡើយ នៅក្នុងពោះដំរីប៉ុណ្ណោះ ។
ចំណែកកាលតមក សាកសពដំរីក៏ស្នូតដោយខ្យល់និងកម្ដៅថ្ងៃ ទ្វារ
អាហារចាស់ ក៏បិទ ។ ចចកដេកខាងក្នុងពោះដំរី ក៏មានសាច់និងឈាម
តិច មានរាងកាយស្គមល្បឿង មិនឃើញផ្លូវចេញ ។ ថ្ងៃមួយ មេឃ
ពុំដូកាល បណ្ដាលឲ្យភ្លៀងធ្លាក់ ទ្វារអាហារចាស់ ក៏សើមហើយទន់
ប្រាកដប្រហោងឲ្យឃើញ ។ ចចកឃើញប្រហោង គិតថា អញលំបាក

អស់កាលយូរ ត្រូវគេចចេញតាមប្រហោងនេះ យកក្បាលត្បូលចេញ មកតាមទ្វារធំ ។ ចចកមានសរិះស្តម ចេញអំពីទីចង្អៀត ដោយរហ័ស រោមក៏ជាប់ត្រង់ទ្វារធំនោះទាំងអស់ ចចកនោះ មានខ្លួនរលីងដូចគល់កូន ត្នោត ចេញមក គិតថា ព្រោះអាស្រ័យសេចក្តីលោក អញត្រូវសោយនូវ ទុក្ខនេះ ឥឡូវនេះ បើអញសង្កត់សង្កិនលោកនេះ មិនបានទេ អញនឹង មិនទៅរកចំណីឡើយ ហើយទៅកាន់អាស្រមនោះ សមាទានឧបោសថ ដើម្បីសង្កត់សង្កិននូវសេចក្តីលោក ហើយសម្លឹងទីមួយ ។

ឯខ្លាឃ្មុំចេញអំពីព្រៃហើយ ត្រូវចំណង់ក្រៃលែងគ្របសង្កត់ ទើប ចូលទៅកាន់ស្រុកជាយដែន ក្នុងដែនមល្លៈ ។ ពួកអ្នកស្រុកបានឮថា ខ្លាឃ្មុំមកហើយ ក៏កាន់ធ្នូនិងដំបង នាំគ្នាចេញទៅព័ទ្ធតុំម្តោតព្រៃនោះ ។ ខ្លាឃ្មុំដឹងថា មហាជនព័ទ្ធហើយ ទើបគេចចេញ កាលខ្លាឃ្មុំកំពុងគេច នុះឯង មហាជននាំគ្នាវាយដោយធ្នូនិងដំបង ខ្លាឃ្មុំបែកក្បាលហូរឈាម ទៅកាន់លំនៅរបស់ខ្លួន គិតថា ទុក្ខនេះកើតឡើង ព្រោះអំណាចសេចក្តី លោក គឺចំណង់ក្រៃលែងរបស់អញ ឥឡូវនេះ បើអញគ្របសង្កត់នូវ ចំណង់នេះ មិនបានទេ អញនឹងមិនទៅរកចំណីឡើយ ហើយទៅកាន់ អាស្រមនោះ សមាទានឧបោសថដើម្បីគ្របសង្កត់នូវចំណង់នោះ ហើយ សម្លឹងទីមួយ ។

ចំណែកតាបសអាស្រ័យជាតិរបស់ខ្លួន ធ្លាក់ក្នុងអំណាចនៃមានៈ

មិនអាចញ៉ាំងឈានឲ្យកើតបាន ។ លំដាប់នោះ ព្រះបច្ចេកពុទ្ធ មួយ
អង្គជ្រាបភាពដែលតាបសនោះ មានមានៈ លោកគ្រិះរិះថា តាបសនេះ
មិនមែនជាបុគ្គលថោកទាបទេ គឺជាពូជពន្ធកនៃព្រះពុទ្ធ នឹងសម្រេចនូវ
ព្រះសព្វញ្ញតញ្ញាណក្នុងកិច្ចកម្មនេះឯង អញត្រូវធ្វើការសង្កត់សង្កិននូវ
មានៈរបស់តាបសនេះ ហើយនឹងធ្វើនូវអាការជាហេតុកើតឡើងនៃសមាបត្តិ
(របស់ព្រះពោធិសត្វនោះ) ទើបហោះមកអំពីព្រៃហិមពាន្តទិសខាងជើង
ខណៈដែលតាបសពោធិសត្វកំពុងអង្គុយក្នុងបណ្ណសាលានោះឯង ហើយ
អង្គុយលើផ្ទាំងថ្មរបស់ព្រះពោធិសត្វនោះ ។ ព្រះពោធិសត្វចេញមក
ឃើញព្រះបច្ចេកពុទ្ធអង្គុយលើអាសនៈរបស់ខ្លួន អន់ចិត្ត ព្រោះភាពជា
អ្នកមានមានៈ ស្ទុះចូលទៅរកលោក ហើយទះដៃសម្ងាត់ថា នៃសមណៈ
ត្រងេវាល ថោកទាប កាឡកណ្តី ចូរវិនាសចុះ លោកឯងមកអង្គុយលើ
ផ្ទាំងថ្មរបស់យើងដើម្បីអ្វី ។ លំដាប់នោះ ព្រះបច្ចេកពុទ្ធពោលថា ម្ចាស់
សប្បុរស អ្នកជាមនុស្សអាស្រ័យនូវមានៈ ព្រោះហេតុអ្វី ។ អាត្មា
សម្រេចនូវបច្ចេកពោធិញ្ញាណហើយ ចំណែកអ្នកនឹងបានត្រាស់ជាព្រះ
សព្វញ្ញពុទ្ធក្នុងកិច្ចកម្មនេះឯង អ្នកជាពូជពន្ធកនៃព្រះពុទ្ធ អ្នកបំពេញ
បុរិមមកហើយ អស់កាលមានប្រមាណប៉ុណ្ណោះ ក្នុងអនាគតកាល អ្នក
នឹងបានត្រាស់ជាព្រះពុទ្ធ ព្រះនាមថា សិទ្ធត្ថ ។ ព្រះបច្ចេកពុទ្ធច្រាប់
នាម គោត្ត ត្រកូល និងអគ្គសារីរិកជាដើម ហើយឲ្យឱវាទថា អ្នកនៅតែ

ស្រវឹងដោយមានៈ ជាបុគ្គលគ្រោតគ្រោត ដើម្បីអ្វី នេះមិនសមគួរដល់
 អ្នកឡើយ ។ តាបសនោះ កាលព្រះបច្ចេកពុទ្ធពោលយ៉ាងនេះហើយ ក៏
 នៅតែមិនថ្វាយបង្គំ មិនសួរថា ខ្ញុំនឹងបានជាព្រះពុទ្ធក្នុងកាលណា ដូច្នោះ
 ជាដើមទេ ។ លំដាប់នោះ ព្រះបច្ចេកពុទ្ធពោលថា អ្នកមិនដឹងនូវភាព
 ជាធំនៃជាតិ និងភាពជាធំនៃគុណរបស់អាត្មា បើអ្នកអាច ក៏ចូរទៅតាម
 អាកាសដូចអាត្មា ព្រះបច្ចេកពុទ្ធហោះទៅក្នុងអាកាស ជម្រុះនូវធូលីដែល
 ជាប់ត្រង់ជើង លើមណ្ឌលជដារបស់តាបសពោធិសត្វនោះ ហើយទៅ
 កាន់ព្រៃហិមពាន្តទិសខាងជើងវិញ ។

លុះព្រះបច្ចេកពុទ្ធនិមន្តទៅហើយ តាបសសង្វេគគិតថា សមណៈ
 នេះ មានសិរៈធ្ងន់យ៉ាងនេះ តែអាចហោះទៅក្នុងអាកាសបាន ដូចប៉ុយគ
 អណ្តែតទៅក្នុងអាកាស ព្រោះជាតិមានៈ អញមិនបានក្រាបថ្វាយបង្គំនូវ
 ព្រះបាទារបស់ព្រះបច្ចេកពុទ្ធ ដែលមានសភាពបែបនេះ និងមិនបានសួរ
 ដោយពាក្យថា ខ្ញុំនឹងបានត្រាស់ជាព្រះពុទ្ធក្នុងកាលណា ឈ្មោះថា ជាតិ
 នឹងធ្វើអ្វីបាន សីលនិងចរណៈប៉ុណ្ណោះ ជាធំក្នុងលោកនេះ តែបើមានៈ
 របស់អញចម្រើន នឹងនាំទៅកាន់នរកបាន ឥឡូវនេះ បើអញសង្កត់នូវ
 មានៈនេះ មិនបានទេ អញនឹងមិនទៅរកផ្ទៃឈើឡើយ ហើយចូលទៅ
 កាន់បណ្ណសាលា សមាទានឧបោសថ ដើម្បីគ្របសង្កត់នូវមានៈ អង្គុយ
 លើក្តារសម្រាប់អង្គុយ ជាកុលបុត្តមានញាណធំ សង្កត់សង្កិនមានៈបាន

ចម្រើនកសិណ ញ៉ាំងអភិញ្ញានិងសមាបត្តិឲ្យកើតឡើងហើយ ទើបចេញ
ទៅអង្គុយលើផ្ទាំងថ្មខាងចុងទីចង្រ្កម ។

ក្នុងកាលនោះ សត្វទាំងឡាយ មានព្រាបជាដើម នាំគ្នាចូលមករក
ព្រះមហាសត្វ ថ្វាយបង្គំហើយ អង្គុយក្នុងទីសមគួរនាចំណែកម្ខាង ។
ព្រះមហាសត្វសួរព្រាបថា ក្នុងថ្ងៃដទៃ ។ អ្នកមិនបានមក ក្នុងវេលានេះ
គឺអ្នក (តែងទៅ) ស្វែងរកអាហារ ថ្ងៃនេះ អ្នករក្សាឧបោសថឬ ។ ព្រាប
ពោលថា លោកម្ចាស់ដ៏ចម្រើន ខ្ញុំរក្សា ។ លំដាប់នោះ ព្រះមហាសត្វ
កាលសួរថា ព្រោះហេតុអ្វី ទើបពោលបឋមគាថាថា

អប្បោស្សុក្កោ ទានិ តុរំ កកោត
វិហង្គម ន តវ កោជនត្ថោ
ខុទំ បិទាសំ អធិវាសយន្តោ
កស្មា ករំទោសចិកោ កកោត ។

ម្នាលព្រាប ឥឡូវនេះ អ្នកមានសេចក្តីខ្វល់ខ្វាយតិច
ម្នាលបក្សី អ្នកមិនមានសេចក្តីត្រូវការដោយចំណី
សោះ ម្នាលព្រាប អ្នកខំអត់ទ្រាំនូវគម្លាន និងសម្រែក
ជាសត្វរក្សានូវឧបោសថ តើព្រោះហេតុអ្វី ។

ព្រាបស្តាប់ដូច្នោះហើយ បានពោលគាថា ២ ថា

អហំ បុរេ តិទ្ធិតតោ កកោតិយា

តស្មី បទេសម្ហិ ឧកោ រមាម

អថក្កហី សាកុណិកោ កោចាតី

អកាមកោ តាយ វិណ អហោសី ។

ក្នុងកាលមុន ខ្ញុំមានចិត្តជាប់នឹងមេព្រាប យើងខ្ញុំទាំង
ពីរនាក់កំពុងតែរីករាយ (ក្នុងកាម) ក្នុងប្រទេសនោះ
ស្រាប់តែសត្វខ្លាំង មកឆាបយកមេព្រាបទៅ ខ្ញុំក៏អស់
សេចក្តីប្រាថ្នា ព្រោះប្រាសចាកមេព្រាបនោះ ។

ឆានាការា វិប្បយោគេន តស្សា

មនោមយំ វេទន វេទយាមិ

តស្មា អហំចោសថ ចាលយាមិ

រកោ មមំ មា បុនរាគមាសិ ។

ខ្ញុំរងនូវវេទនាដ៏ក្នុងចិត្ត ព្រោះប្រាត់ប្រាសចាកមេព្រាប
នោះ ហេតុនោះ បានជាខ្ញុំរក្សានូវឧបោសថ កុំឲ្យរាគៈ
គ្របសង្កត់ខ្ញុំបានទៀតឡើយ ។

កាលព្រាបរៀបរាប់ឧបោសថកម្មរបស់ខ្លួនហើយ ព្រះមហាសត្វក៏
សួរ (សត្វទាំងនោះ) មានពស់ជាដើម ម្តងមួយ ។ ។ សត្វទាំងនោះ
នាំគ្នារៀបរាប់សេចក្តីពិត ។ កាលនឹងសួរពស់ ទើបពោលថា

អនុដ្ឋកាមិ ឧរក ទុដ្ឋិរ

នាហារុណោ យោវិសោសិ សប្ប

ខុទ្ទំ បិទាសំ អធិវាសយន្តោ

កស្មា កវំចោសចិកោ នុ ទីយ ។

ម្នាលពស់ ជាឧរុគជាតិ លូនទៅមិនត្រង់ មានអណ្តាត
ពីរ អ្នកមានចង្កឹមជាអាវុធ មានពិសដ៏ពន្លឺក ម្នាលសត្វ
មានខ្លួនវែង អ្នកអត់ទ្រាំនូវគម្លាននិងសម្រែក ហើយ
រក្សានូវឧបោសថ តើព្រោះហេតុអ្វី ។

ពស់ពោលថា

ឧសភោ អហុ ពលវា កាមិកស្ស

ចលក្កកុ វណ្ណាពលុបបន្នោ

សោ មំ អក្កមិ តំ កុបិតោ អឌំសី

ទុក្ខាកិតុន្នោ មរណំ ឧទាតា ។

គោឈ្មោលឡើងករបស់អ្នកស្រុក ជាគោមានកម្លាំង
មានបូកដ៏យុរយារ បរិបូណ៌ដោយសម្បុរ និងកម្លាំង
គោនោះ ដើរជាន់ខ្ញុំ ខ្ញុំខឹង បានចឹកវា វាត្រូវសេចក្តី
ទុក្ខគ្របសង្កត់ហើយ ក៏ស្លាប់ទៅ ។

តតោ ជនា ទិក្ខុមិត្វាន កាមា

កទ្ធិត្វា រោទិត្វា អបក្កមីសុ

តស្មា អហំចោសថ ចាលយាមិ

កោដោ មមំ មា បុណភមាសិ ។

លំដាប់នោះ ពួកជនចេញអំពីស្រុក កន្ទក់កន្ទេញ យំ
ទួញ ហើយដើរចៀសចេញទៅ ព្រោះហេតុនោះ បាន
ជាខ្ញុំរក្សានូវឧបោសថ កុំឲ្យសេចក្តីក្រោធ គ្របសង្កត់
ខ្ញុំបានទៀតឡើយ ។

ព្រះមហាសត្វ កាលនឹងសួរចចក ទើបពោលថា

មតាន មំសានិ ពហូ សុសានេ

មនុញ្ញបំ តវ កោជនេតំ

ខុទ្ទំ បិចាសំ អធិវាសយន្តោ

កស្មា កវំចោសថិកោ សិកាល ។

ក្នុងព្រៃស្នូសាន មានសាច់របស់សត្វស្លាប់ដ៏ច្រើន សាច់
ទាំងនោះ ជាកោជនជាទីគាប់ចិត្តរបស់អ្នក ម្នាលចចក
អ្នកខំអត់ទ្រាំនូវគម្លាន និងសម្រែក ហើយរក្សានូវ
ឧបោសថ តើព្រោះហេតុអ្វី ។

ចចកពោលថា

បរិស្ស កុច្ឆិ មហាតោ កជស្ស

កុណាបេ រតោ ហត្ថិមំសេសុ តិទ្ធោ

ឧណ្ណោ ច វាតោ តិទិណោ ច រស្មិយោ

តេ សោសយំ តស្ស ករិសមក្កំ ។

ខ្ញុំជាសត្វត្រកអរក្នុងសាកសព ញ៉ាមក្នុងសាច់ដំរី
ទាំងឡាយ បានចូលទៅក្នុងពោះនៃដំរីធំ ខ្យល់ដ៏ក្តៅ
ផង រស្មីព្រះអាទិត្យដ៏ក្លៀវក្លាផង របស់ទាំងនោះ
ញ៉ាំងទ្វារអាហារចាស់នៃដំរីនោះ ឲ្យស្អុតក្រៀម ។

កឹសោ ច បណ្ណា ច អហំ ភទន្តេ

ន មេ អហុ និក្ខមនាយ មត្តោ

មហា ច មេយោ សហសា បរស្សិ

សោ តេមយំ តស្ស ករិសមក្កំ ។

បពិត្រលោកម្ចាស់ដ៏ចម្រើន ខ្ញុំស្តមល្បឿង (ក្នុងពោះ
នៃដំរីនោះ) ខ្ញុំរកផ្លូវចេញមកវិញមិនរួច ស្រាប់តែ
ភ្លៀងធំបង្កុះចុះភ្លាម (ក្នុងពេលនោះ) ភ្លៀងនោះ ធ្វើ
ទ្វារអាហារចាស់នៃដំរីនោះ ឲ្យទទឹកសើម ។

តតោ អហំ និក្ខមិសំ ភទន្តេ

ចន្ទោ យថា វាហុមុខា បមុត្តោ

តស្មា អហំចោសថ ចាលយាមិ

លោកោ មមំ មា បុនរាតមាសិ ។

បពិត្រលោកម្ចាស់ដ៏ចម្រើន លំដាប់នោះ ទើបខ្ញុំចេញ
 មក ដូចជាព្រះចន្ទដែលរួចអំពីមាត់នៃរាហូ ព្រោះ
 ហេតុនោះ បានជាខ្ញុំរក្សានូវឧបោសថ កុំឲ្យលោកៈ
 គ្របសង្កត់ខ្ញុំបានទៀតឡើយ ។

ព្រះមហាសត្វ កាលនឹងសួរខ្លាឃ្មុំ ទើបពោលថា

វម្មិកជ្វបស្មី កិបិល្លិកានិ
 និប្បាថយន្តោ តុវំ បុរេ ចរាសិ
 ខុទ្ធិ បិទាសំ អធិវាសយន្តោ
 កស្មា ភវំចោសថិកោ នុ អច្ឆ ។

កាលពីដើម អ្នកធ្លាប់ស៊ីនូវកណ្តៀរទាំងឡាយ លើ
 ក្បាលដំបូក ម្នាលខ្លាឃ្មុំ អ្នកខំអត់ទ្រាំនូវគម្លាន និង
 សម្រែក ហើយរក្សានូវឧបោសថ តើព្រោះហេតុអ្វី ។

ខ្លាឃ្មុំពោលថា

សកំ និកេតំ អតិហោឡយាដោ
 អត្រិច្ឆតាយ មលតំ អកច្ឆិ
 តតោ ជនា និក្ខមិគ្វាន កាមា
 កោណ្ណាកោណ បរិចោថយីសុ មំ ។

ខ្ញុំមើលងាយនូវលំនៅរបស់ខ្លួន បានចូលទៅកាន់ស្រុក

នៃមល្លជន ព្រោះតែសេចក្តីប្រាថ្នាលើសលុប គ្រា
នោះ ពួកជនចេញមកពីស្រុក ហើយក៏វាយខ្ញុំដោយធ្នូ
(នឹងដំបង) ។

សោ កិណ្ឌសីសោ រុហិរមក្ខិតត្រៀម
បច្ចាគមាសី សសកំ និកេតំ
តស្មា អហំចោសថ ចាលយាមិ
អត្រិច្ឆតា មា បុណរាគមាសិ ។

ខ្ញុំនោះបែកក្បាល ប្រឡាក់ឈាមអស់ទាំងខ្លួន ហើយ
ត្រឡប់មកកាន់លំនៅរបស់ខ្លួនវិញ ព្រោះហេតុនោះ
បានជាខ្ញុំរក្សាឧបោសថ កុំឲ្យសេចក្តីប្រាថ្នាលើសលុប
គ្របសង្កត់បានទៀតឡើយ ។

កាលសត្វទាំងបួននោះ ពណ៌នាឧបោសថកម្មរបស់ខ្លួនយ៉ាងនេះ
ហើយ ក៏នាំគ្នាក្រោកឡើង ថ្វាយបង្គំព្រះមហាសត្វ កាលនឹងសួរថា ថ្ងៃ
ដទៃ ក្នុងពេលថ្មើរណោះ លោកម្ចាស់ចេញទៅកន្លែងណា ថ្ងៃនេះ ហេតុ
អ្វី ទើបលោកម្ចាស់មិនទៅ ហើយធ្វើឧបោសថ ទើបពោលគាថានេះថា

យំ ឆោ អបុច្ឆិត្ត តុរំ ភទន្តេ
សព្វេ ព្យាករិម្ហា យថាបដានំ
មយម្យិ បុច្ឆាម តុរំ ភទន្តេ

កស្មា កវំហោសថិកោ នុ ព្រហ្ម ។

បពិត្រលោកម្ចាស់ដ៏ចម្រើន លោកម្ចាស់បានសាកសួរនូវ
 សេចក្តីណាចំពោះយើងទាំងឡាយ យើងទាំងអស់គ្នា ក៏បាន
 ឆ្លើយនូវសេចក្តីនោះ តាមទំនងដែលខ្លួនបានដឹងរួចហើយ
 បពិត្រលោកម្ចាស់ដ៏ចម្រើន ពួកយើងសូមសួរលោកម្ចាស់វិញ
 បពិត្រព្រហ្ម លោកម្ចាស់បានរក្សាឧបោសថ តើព្រោះហេតុអ្វី ។
 ចំណែកព្រះពោធិសត្វ ក៏ប្រាប់ដល់សត្វទាំងនោះថា

អនូបលិត្តោ មម អស្សមម្ហិ
 បច្ចេកពុទ្ធា មុហុត្តំ និសីទិ
 សោ មំ អវេទី កតិមាកតិញ្ច
 ឆាមញ្ច កោត្តំ ចរណាញ្ច សព្វំ ។

ព្រះបច្ចេកពុទ្ធ មិនប្រឡាក់ (ដោយកិលេស) គង់ក្នុង
 អាស្រមរបស់យើងមួយរំពេច ព្រះអង្គបានញ៉ាំងយើងឲ្យដឹង
 នូវទីដែលត្រូវទៅ និងទីដែលត្រូវមកផង នូវនាមផង នូវ
 គោត្តផង នូវសេចក្តីប្រព្រឹត្តទាំងអស់ផង ។

ឯវម្បិហំ វជ្ជិ ន តស្ស ចានេ
 ន ចាបិហំ មាណគតេន បុធិ
 តស្មា អហំហោសថ ចាលយាមិ

មាណោ មមំ មា បុណ្ណកមាសិ ។

បើទុកយ៉ាងនេះ ក៏យើងនៅតែមិនថ្វាយបង្គំព្រះបាទានៃ
ព្រះបច្ចេកពុទ្ធនោះ ម្យ៉ាងទៀត យើងមិនបានសាកសួរ
ព្រោះលុះក្នុងអំណាចមានៈ ហេតុនោះ បានជាយើងរក្សា
ឧបោសថ កុំឲ្យមានគ្របសង្កត់យើងបានទៀតឡើយ ។

ព្រះមហាសត្វប្រាប់នូវហេតុ នៃការធ្វើឧបោសថរបស់ខ្លួនយ៉ាងនេះ
ហើយ ឲ្យនូវឱវាទដល់សត្វទាំងនោះ រួចបញ្ជូនទៅ ហើយត្រឡប់ចូល
បណ្ណសាលា ។ សត្វទាំងនោះ នាំគ្នាទៅកាន់លំនៅរបស់ខ្លួន ។ ព្រះមហា-
សត្វមានឈានមិនសាបសូន្យ មានព្រហ្មលោកជាទីទៅខាងមុខ សត្វទាំង
នោះ តាំងនៅក្នុងឱវាទរបស់លោក បានទៅកាន់ឋានសួគ៌រៀង ៗ ខ្លួន ។

ព្រះសាស្តា កាលទ្រង់នាំយកព្រះធម្មទេសនានេះ មកសម្តែងហើយ
ទ្រង់ត្រាស់ថា ម្ចាស់ឧបោសកទាំងឡាយ ឧបោសថនេះ ជាបវេណីនៃពួក
បណ្ឌិតអំពីបុរាណដោយប្រការដូច្នោះ ឧបោសថជាគុណ ដែលបុគ្គលគួរ
រក្សា ហើយទ្រង់ប្រជុំជាតកថា ព្រាបក្នុងកាលនោះ បានមកជាអនុរុទ្ធក្នុង
កាលឥឡូវនេះ ខ្លាប្តីបានមកជាកស្សបៈ ចចកបានមកជាមោគ្គល្លាន
ពស់បានមកជាសារីបុត្ត ឯតាបសក្នុងកាលនោះ គឺតថាគតនេះឯង ។

បញ្ចុបោសថជាតក ចប់ ^(១)

១-ស្រង់ចាកអង្គកថា ជាតក បក្សិណ្ណកនិបាត បិ.៦០ ទំ.២៧ ឃ.៨០ ។

នាងបញ្ចបាបី

បក្សីកុណាលៈបានតំណាលរឿងដែលខ្លួនធ្លាប់ចូប ដល់បក្សី
សុមុខៈថា

ក្នុងអតីតកាល ព្រះបាទពារាណសីព្រះនាមថា ពកៈ ទ្រង់គ្រងរាជ្យ
ដោយធម៌ ។ ក្នុងកាលនោះ មានស្រីឈ្មោះបញ្ចបាបី ជាកូនស្រីរបស់
អ្នកក្រីក្រម្នាក់ ដែលនៅក្បែរទ្វារទិសខាងកើតនៃក្រុងពារាណសី (ជាស្រី
មានរូបអាក្រក់ក្រៃលែង តែជាអ្នកមានបុណ្យបានធ្វើទុកហើយ) ។ បាន
ឮមកថា កាលពីជាតិមុន នាងកើតជាកូនស្រីអ្នកក្រីក្រម្នាក់ អង្គុយច្របាច់
ដីបូកជញ្ជាំងផ្ទះ ។ ក្នុងកាលនោះ មាន ព្រះបច្ចេកពុទ្ធ មួយអង្គ ត្រូវការ
ដីស្អិតយកមកបូកលាបជញ្ជាំងកុដិ ទើបគិតថា អាត្មាអញនឹងបានដីស្អិត
ក្នុងទីណាហ្ន៎ ឃើញថា នឹងបានក្នុងនគរពារាណសី ទើបដណ្តប់បិរ
កាន់បាត្រ ចូលទៅក្នុងនគរពារាណសី ហើយទៅឈរក្បែរស្រីនោះ ។
នាងឃើញព្រះបច្ចេកពុទ្ធហើយ ក៏ក្រោធ ទើបពោលដោយចិត្តប្រទូស្តថា
គ្រាន់តែដុំដី ក៏ដើរសូមគេ ។ ព្រះបច្ចេកពុទ្ធនៅស្ងៀម មិនបានញាប់ញ័រ
នាងឃើញព្រះបច្ចេកពុទ្ធមិនញាប់ញ័រ ក៏មានចិត្តជ្រះថ្លាពោលថា បពិត្រ
សមណៈ លោកម្ចាស់ត្រូវការដីស្អិតឬ ពោលហើយ ក៏លើកដីស្អិតមួយ
ដុំដំដាក់ក្នុងបាត្រ ។ ព្រះបច្ចេកពុទ្ធក៏យកទៅបូកជញ្ជាំងកុដិ ។ មិន

យូរប៉ុន្មាន ស្រីនោះ ក៏ចុតិចាកអត្តភាពនោះ បដិសន្ធិក្នុងផ្ទៃស្រីទុរគត
 ខាងក្រៅទ្វារស្រុក ជិតនគរនោះ ។ លុះគ្រប់ខែហើយ នាងក៏ប្រសូត
 ចាកផ្ទៃមាតា ដោយផលដែលបានប្រគេនដីស្អិតនោះ ទើបរាងកាយ
 របស់នាងប្រកបដោយសម្បជញ្ញ័យក្រៃលែង តែព្រោះបាបដែលនាងសម្លឹង
 មើលព្រះបច្ចេកពុទ្ធដោយសេចក្តីក្រោធ ដែ ជើង មាត់ ភ្នែក ច្រមុះ
 ទាំង ៥ នេះ ក៏រីកលរិបរិតទៅ ។ ព្រោះហេតុនោះ ទើបគេដាក់ឈ្មោះ
 ឲ្យថា បញ្ចុបាបី (ស្រីមានអវយវៈអាក្រក់ ៥ យ៉ាង) ។

សម័យថ្ងៃមួយ ក្នុងពេលរាត្រី ព្រះបាទពារាណសីទ្រង់ក្លែងព្រះ
 កាយ ត្រាច់មើលនគរដល់កន្លែងនោះ ។ នាងបញ្ចុបាបីលេងជាមួយ
 ទារិកាអ្នកស្រុក មិនស្គាល់ព្រះបាទពារាណសី ក៏យកដៃចាប់ព្រះហស្ត
 របស់ព្រះរាជា ។ ព្រះបាទពារាណសីប៉ះត្រូវសម្បជញ្ញ័យរបស់នាង ក៏
 តម្កល់ព្រះហឫទ័យមិនបាន ដូចពាល់ត្រូវសម្បជញ្ញ័យទិព្វ ទ្រង់មានតម្រេក
 ក្នុងសម្បជញ្ញ័យក្រៃលែង ទើបយកព្រះហស្តចាប់នាងបញ្ចុបាបីដែលមាន
 រូបអាក្រក់បែបនោះ សួរថា នាងជាកូនស្រីរបស់អ្នកណា ។ កាលនាង
 ឆ្លើយថា ខ្ញុំជាកូនស្រីអ្នកស្រុកជិតទ្វារនគរ ទ្រង់ក៏សាកសួរ បានដឹងថា
 មិនទាន់មានប្តី ក៏ត្រាស់ថា យើងនេះឯង ជាប្តីរបស់នាង ចូរនាងទៅ
 សូមការអនុញ្ញាតអំពីមាតាបិតា ។

នាងបញ្ចុបាបីក៏ចូលទៅរកមាតាបិតា ហើយប្រាប់ថា បពិត្រអ្នកម៉ែ

បុរសម្នាក់ គេត្រូវការខ្ញុំ ។ កាលមាតាបិតាពោលថា ជាការល្អហើយ បើគេចង់បាននាងទាំងមានសភាពដូច្នោះ សូម្បីគេក៏នឹងជាមនុស្សទុរគត ដែរ ទើបនាងត្រឡប់មកប្រាប់ភាពដែលមាតាបិតាបានអនុញ្ញាតហើយ ។ ព្រះបាទពារាណសីក៏នៅជាមួយនាងបញ្ចបាបីក្នុងផ្ទះនោះ រហូតទៀបភ្លឺ ទើបត្រឡប់ទៅកាន់ព្រះរាជនិវេសន៍ ។ តាំងអំពីនោះមក ទ្រង់ក្លែងព្រះ កាយទៅរកនាងបញ្ចបាបីជានិច្ច ទ្រង់មិនសម្លឹងមើលស្រីដទៃឡើយ ។

សម័យថ្ងៃមួយ បិតារបស់នាងបញ្ចបាបីកើតរោគចុះឈាម ថ្នាំ ដែលព្យាបាលរោគនោះ ត្រូវនឹងបាយាសដែលផ្សំដោយទឹកដោះស្រស់ សប្បិ ទឹកឃ្មុំ ស្ករក្រាមជាដើម តែគ្រួសាររបស់នាងក្រីក្រ មិនអាចរកមក បាន ។ គ្រានោះ មាតារបស់នាងបញ្ចបាបី ក៏និយាយនឹងកូនស្រីថា នែ នាង ប្តីរបស់នាងអាចរកបាយាសបានដែរឬទេ ។

នាងបញ្ចបាបីពោលថា បពិត្រអ្នកម៉ែ ប្តីរបស់ខ្ញុំប្រហែលជាក្រជាង គ្រួសារយើង តែល្ហើយចុះ ខ្ញុំនឹងសាកសួរគាត់ សូមម៉ែកុំគិតថ្លៃឡើយ ពោលដូច្នោះហើយ ក្នុងវេលាដែលព្រះរាជាធ្លាប់យាងមក នាងក៏អង្គុយ ជាទុក្ខ (ធ្វើមុខស្រពោន) ។ លំដាប់នោះ ព្រះបាទពារាណសីយាង មក ហើយត្រាស់សួរថា កី ធុន្ទនាសិ នាងកើតទុក្ខ ព្រោះរឿងអ្វី ។ នាងក៏ប្រាប់សេចក្តីនោះ ។ ព្រះរាជាបានស្តាប់សេចក្តីនោះហើយ ទើប ត្រាស់ថា នែនាងដ៏ចម្រើន ថ្នាំមានរសក្រៃលែងបែបនេះ ខ្ញុំនឹងបានមក

អំពីណា ហើយទ្រង់ព្រះតម្រិះថា អញមិនអាចត្រាច់ទៅមកយ៉ាងនេះ ជានិច្ចកាលបានទេ ក្រែងចូបអន្តរាយតាមផ្លូវ បើនាំនាងបញ្ចុបាបីចូល ទៅខាងក្នុងព្រះរាជវាំង ជនទាំងឡាយមិនដឹងថា នាងមានសម្បត្តិ គឺ សម្បស្សល្អ ក៏នឹងនាំគ្នាសើចចំអកឲ្យអញថា ព្រះរាជារបស់យើង នាំយក យក្ខិនីមកអំពីណា អញនឹងធ្វើឲ្យអ្នកនគរដឹងសម្បស្សរបស់នាងជាមុន ទើបអាចដោះពាក្យនិន្ទាបាន ។

លំដាប់នោះ ព្រះរាជាត្រាស់ថា នាងកុំព្រួយឡើយ ខ្ញុំនឹងនាំ បាយាសមកឲ្យឪពុករបស់នាង កាលទ្រង់អភិរម្យជាមួយនាងហើយ ក៏ យាងត្រឡប់ទៅកាន់ព្រះរាជនិវេសន៍ ស្នែកឡើង ត្រាស់ឲ្យចម្អិនបាយាស ឲ្យយកស្លឹកឈើមក ធ្វើជាកញ្ចប់ពីរ កញ្ចប់មួយដាក់បាយាស កញ្ចប់ មួយទៀត ដាក់ព្រះចូឡាមណី ហើយចង់ទុក ។ លុះដល់ពេលរាត្រី ទ្រង់យាងទៅ ពោលថា នៃនាងដ៏ចម្រើន ខ្ញុំជាមនុស្សក្រក្រី រកបានមក ដោយលំបាក ចូរនាងប្រាប់ឪពុករបស់នាងថា ថ្ងៃនេះ បរិភោគបាយាស កញ្ចប់មួយនេះ ស្នែកសឹមបរិភោគកញ្ចប់មួយទៀត ។ នាងបញ្ចុបាបីក៏ ធ្វើតាមពាក្យប្រាប់ ។ លំដាប់នោះ ឪពុករបស់នាងបញ្ចុបាបីបរិភោគ ចូលទៅបានបន្តិច ក៏ភ្នែតស្តប់ស្តល់ មានសេចក្តីសុខ ព្រោះបាយាស នោះ មានឱជារសក្រៃលែង ។ នាងបញ្ចុបាបីក៏នាំយកបាយាសដ៏សេស ទៅឲ្យម្តាយ ហើយបរិភោគឯង ក្នុងកាលជាខាងក្រោយ បាយាសក៏ល្មម

ឆ្នែតទាំង ៣ នាក់ ។ ចំណែកកញ្ចប់ដែលមានបង្កប់ព្រះចូឡាមណី
ក៏ទុកដើម្បីថ្ងៃស្អែក ។

ព្រះបាទពារាណសីត្រឡប់ទៅកាន់ព្រះរាជនិវេសន៍ ទ្រង់ស្រព
ព្រះភក្ត្រស្រេចហើយ ត្រាស់ថា ចូរនាំចូឡាមណីមកឲ្យយើង ។ កាល
រាជបុរសក្រាបទូលថា បពិត្រព្រះសម្មតិទេព មិនឃើញទេ ក៏ត្រាស់ថា
ចូររកឲ្យពេញនគរ ។ លុះរកពេញព្រះនគរមិនឃើញ ទើបត្រាស់ថា
ចូរឲ្យមនុស្សរកខាងក្រៅនគរ ដោយហោច សូម្បីក្នុងផ្ទះមនុស្សក្រីក្រ
ទុរគត ក៏កុំរៀរ ។ រាជបុរសទាំងឡាយនាំគ្នាចែកចោល ទើបឃើញព្រះ
ចូឡាមណីក្នុងផ្ទះរបស់នាងបញ្ចុបាបី ក៏នាំគ្នាចងខ្ទឹមម្តាយរបស់នាង
ដោយចោទថា ជាចោរ ។ លំដាប់នោះ បិតារបស់នាងបញ្ចុបាបីពោល
ថា បពិត្រលោកម្ចាស់ ខ្ញុំមិនមែនចោរទេ អ្នកដទៃនាំមកឲ្យ ។

រាជបុរសសួរថា អ្នកណានាំមកឲ្យ ។

បិតារបស់នាងបញ្ចុបាបីឆ្លើយថា កូនប្រសាប្រុសរបស់ខ្ញុំ ។

រាជបុរសសួររកថា កូនប្រសានោះ នៅឯណា ។

បិតារបស់នាងឆ្លើយថា កូនស្រីរបស់ខ្ញុំ ទើបដឹង ។ កាលនោះ
បិតាបែរមកពោលជាមួយកូនស្រីថា នៃកូនស្រី នាងស្គាល់ប្តីរបស់នាងឬ
ទេ ។

នាងឆ្លើយថា ខ្ញុំមិនស្គាល់ទេ ។

បិតាពោលថា បើដូច្នោះ ជីវិតរបស់យើង នឹងមិនមាន ។

នាងបញ្ចុបាបីពោលថា បពិត្រលោកឪពុក ប្តីរបស់ខ្ញុំមកក្នុងពេល
យប់ ត្រឡប់ទៅ ក៏ក្នុងពេលយប់ ព្រោះហេតុនោះ ទើបខ្ញុំមិនស្គាល់
រូបរាងរបស់គាត់ តែបើបានស្ទាបដៃហើយ ក៏នឹងអាចដឹងបាន ។

បិតារបស់នាង ក៏ប្រាប់ដល់រាជបុរសទាំងឡាយ ។ ពួករាជបុរស
ទាំងឡាយ ក៏នាំសេចក្តីទៅក្រាបទូលដល់ព្រះរាជា ។ ព្រះរាជាធ្វើដូច
ជាទ្រង់មិនជ្រាប ត្រាស់ថា បើដូច្នោះ ចូរឲ្យស្រីនោះ អង្គុយក្នុងរាំងនន
ត្រង់លានព្រះរាជរាំង ហើយចោះរាំងននល្មមលូកដៃបាន ឲ្យអ្នកនគរ
មកប្រជុំគ្នា ឲ្យស្រីនោះចាប់ចោរឲ្យបានដោយសម្បស្សដៃ ។ រាជបុរស
ទាំងឡាយ ក៏ធ្វើតាមព្រះរាជតម្រាស់ នាំគ្នាទៅកាន់សម្នាក់របស់នាង
បញ្ចុបាបី សម្លឹងមើលរូបហើយ ក៏មានការខកចិត្តស្តាយក្រោយ ពោល
ថា ថ្វីយៗ ស្រីបិសាច! ហើយខ្លើមមិនហ៊ានប៉ះពាល់ ។ កាលនាំនាង
មកហើយ ឲ្យអង្គុយក្នុងរាំងនន ត្រង់លានព្រះរាជរាំង រៀបចំឲ្យអ្នកនគរ
ទាំងអស់ មកប្រជុំព្រមគ្នា ។ នាងបញ្ចុបាបីក៏ចាប់ដៃបុរសដែលមក
ហើយលូកដៃចូលទៅក្នុងប្រហោងរាំងនន ប្រាប់រឿយៗ ថា នេះមិន
មែនជាប្តីរបស់ខ្ញុំទេ ។ បុរសទាំងឡាយបានប៉ះសម្បស្ស ក៏ជាប់ចំពាក់ក្នុង
សម្បស្សរបស់នាងដូចសម្បស្សទិព្វ មិនអាចចៀសចេញទៅ គិតក្នុងចិត្តថា
បើស្រីនេះ គួរដល់បំណុល អញនឹងរកទ្រព្យមកលោះ ទោះបីធ្វើជា

ទាសកម្មករក៏ដោយ អញនឹងនាំនាងនេះ ទៅទុកក្នុងផ្ទះ ។ លំដាប់នោះ រាជបុរសវាយដោយរំពាត់ ទើបគេចទៅ ។ មនុស្សទាំងពួង តាំងអំពី ឧបរាជឡើងទៅ ក៏មានអាការដូចមនុស្សឆ្គួត ។

លំដាប់នោះ ព្រះបាទពារាណសីត្រាស់ថា កេតិដ្ឋិ អហំ ភវេយ្យំ ប្រហែលជាយើងទេដឹង ទើបលូកព្រះហស្តចូលទៅ ។ នាងក៏ចាប់ ព្រះហស្តជាប់ ស្រែកដោយសំឡេងខ្លាំងថា ចោរោ មេ គហិតោ ខ្ញុំចាប់ចោរបានហើយ ។ លំដាប់នោះ ព្រះបាទពារាណសីត្រាស់សួរ រាជបុរសទាំងឡាយថា កាលនាងចាប់ដែររបស់ពួកអ្នក តើពួកអ្នកគិត ដូចម្តេច ។

រាជបុរសទាំងឡាយ ក៏ក្រាបបង្គំទូលតាមសេចក្តីពិត ។ លំដាប់ នោះ ព្រះបាទពារាណសីត្រាស់ថា ដែលយើងឲ្យធ្វើយ៉ាងនេះ ដើម្បីនាំ ស្រីនេះ មកទុកក្នុងព្រះរាជវាំង ព្រោះគិតឃើញថា បើអ្នកទាំងឡាយមិន ដឹងសម្បត្តិរបស់ស្រីនេះ ក៏នឹងមើលងាយពេបជ្រាយឲ្យយើងបាន ព្រោះ ហេតុនោះ ទើបយើងរកឧបាយឲ្យអ្នកទាំងឡាយដឹង ចូរពោលទៅមើល ស្រីនេះ សមគួរនៅក្នុងផ្ទះអ្នកណា ។

រាជបុរសទាំងឡាយក្រាបទូលថា តុម្ហាកំ ទេវ សមគួរនៅក្នុង វាំងរបស់ព្រះអង្គ ។ លំដាប់នោះ ព្រះបាទពារាណសីក៏ឲ្យអភិសេក តែងតាំងជាអគ្គមហេសី និងព្រះរាជទានឥស្សរិយយសដល់ឪពុកម្តាយ

របស់នាង ។ តាំងអំពីនោះមក ព្រះបាទពារាណសីទ្រង់វង្វេងក្នុងព្រះ
នាងបញ្ចុបាបី រហូតលែងខ្វល់ក្នុងការកាត់ក្តី ទ្រង់មិនសម្លឹងមើលស្រី
ដទៃ ពួកស្រីស្នំទាំងឡាយក៏ចាំចាប់កំហុស ។

សម័យថ្ងៃមួយ ព្រះនាងបញ្ចុបាបីយល់សុបិននិមិត្ត ដែលខ្លួនត្រូវ
បានជាអគ្គមហេសីរបស់ស្តេចផែនដី ២ អង្គ ទើបព្រះនាងក្រាបទូលឲ្យ
ព្រះរាជាទ្រង់ជ្រាប ។ ព្រះបាទពារាណសីឲ្យហៅហោរាមកគាល់ ត្រាស់
សួរថា យល់សប្តិឃើញបែបនេះ នឹងមានផលដូចម្តេច ។

ពួកហោរាបានសំណូកពីស្នំដទៃ ។ ក៏ទាយថា បពិត្រមហារាជ
ការដែលព្រះទេវីទ្រង់សុបិនបានអង្គុយលើកង់រិសសុទ្ធនោះ ជាបុព្វនិមិត្ត
នាំមរណៈមកឲ្យព្រះអង្គ ការដែលព្រះនាងទ្រង់សុបិនថា អង្គុយលើកង់រិ
ហើយស្លាបព្រះចន្ទលេងនោះ ជាបុព្វនិមិត្តដែលនាំព្រះរាជាជាសត្រូវមក
ឲ្យដល់ព្រះអង្គ ។

ព្រះបាទពារាណសីត្រាស់សួរថា ឥឡូវនេះ គួរធ្វើដូចម្តេច ។

ពួកអ្នកទាយយល់សប្តិក្រាបទូលថា បពិត្រព្រះសម្មតិទេព មិន
អាចសម្លាប់ព្រះនាងឡើយ គួរដាក់ទូកបណ្តែតព្រះនាងទៅតាមស្ទឹង ។
ព្រះរាជាឲ្យដាក់នាងបញ្ចុបាបីក្នុងទូក មួយអន្លើដោយស្បៀងអាហារ
សំពត់ និងគ្រឿងអលង្ការទាំងឡាយ ក្នុងពេលរាត្រី ហើយបន្សាត់ទូក
ទៅក្នុងស្ទឹង ។

ទូកនាងបញ្ចបាបីអណ្តែតទៅតាមខ្សែទឹក រហូតដល់មុខទឹកនៃដី ដែលព្រះបាទពារីទ្រង់ជិះទូកក្រសាលឧទកកីឡា នៅខាងក្រោមខ្សែទឹក សេនាបតីរបស់ព្រះបាទពារីឃើញទូកនោះ ក៏ស្រែកថា អយំ ឆារា មយ្ហំ ទូកនោះជារបស់ខ្ញុំ ។

ព្រះបាទពារីត្រាស់ថា ឆារាយ កណ្ណា មយ្ហំ កណ្ណុៈនៅក្នុង ទូកជារបស់យើង ។ លុះទូកមកដល់ ក៏ទតឃើញនាងបញ្ចបាបី ទើប ត្រាស់សួរថា កា ឆាម ត្វំ បិសាចីសទិសា ម្ចាស់នាងដូចបិសាច តើនាងឈ្មោះអ្វី ។

នាងបញ្ចបាបីញញឹម ហើយទូលអំពីភាពដែលនាងជាអគ្គមហេសី របស់ព្រះបាទពកៈ ទូលហេតុទាំងពួងឲ្យទ្រង់ជ្រាប ។ ឯនាងបញ្ចបាបី នោះ មានឈ្មោះបោះសំឡេងប្រាកដពេញដម្ពូទ្រិប ព្រះបាទពារីក៏ទ្រង់ ចាប់ដៃនាងទាញចេញអំពីទូក ដំណាលគ្នានឹងការចាប់ដៃប៉ុណ្ណោះ ទ្រង់ ក៏ត្រេកអរដោយរាគៈក្នុងសម្បជ្ឈ រហូតមិនដឹងថា ស្រីដទៃមាន ទើប ទ្រង់តែងតាំងនាងទុកក្នុងតំណែងអគ្គមហេសី នាងក៏ជាទីស្រឡាញ់ស្នើ ដោយជីវិត ។

ព្រះបាទពកៈបានស្តាប់ដំណឹងនោះ ទ្រង់ព្រះតម្រិះថា អញមិន ព្រមឲ្យព្រះបាទពារីតែងតាំងនាងបញ្ចបាបីជាអគ្គមហេសី ទើបរូបរួម ពលសេនា ហើយលើកទ័ពទៅបោះជំរុំត្រង់កំពង់ទឹក ហើយបានបញ្ជូន

សាសន៍ទៅថា ឲ្យមហេសីមកវិញ ឬក៏ច្បាំងគ្នា ។

ព្រះបាទពារីត្រាស់តបទៅថា យើងនឹងច្បាំង មិនឲ្យមហេសី របស់យើងឡើយ ហើយទ្រង់ក៏លើកទ័ពមក ។ អាមាត្យទាំង ២ ពួក ប្រឹក្សាគ្នាថា ពួកយើងនាំគ្នាមកស្លាប់ព្រោះអាស្រ័យមាតុគ្រាម មិនសមគួរ ឡើយ នាងបញ្ចុបាបីគួរបានទៅព្រះបាទពកៈ ព្រោះធ្លាប់ជាស្វាមីអំពីមុន តែក៏គួរបានដល់ព្រះបាទពារី ព្រោះទ្រង់រើសបានក្នុងទូក ព្រោះហេតុ នោះ ព្រះនាងបញ្ចុបាបី គួរនៅក្នុងព្រះរាជដំណាក់របស់ព្រះរាជា មួយ អង្គ ៧ ថ្ងៃ ទើបក្រាបទូលឲ្យព្រះរាជាទាំង ២ អង្គ យល់ព្រម ។

ព្រះរាជាទាំងពីរព្រះអង្គពេញព្រះហឫទ័យ ឲ្យសាងនគរត្រង់ឆ្នេរ ស្ទឹងទាំងសងខាង ហើយប្រថាប់គង់ ។ នាងបញ្ចុបាបីធ្វើជាអគ្គមហេសី របស់ព្រះរាជាទាំងពីរអង្គ ។ ព្រះរាជាទាំងពីរអង្គ រង្វេងក្នុងសម្បជញ្ញរបស់ នាង ។ ចំណែកនាងបញ្ចុបាបី កាលគង់នៅក្នុងដំណាក់របស់ព្រះរាជា មួយអង្គ គ្រប់ ៧ ថ្ងៃហើយ ក៏ចុះទូកទៅកាន់ព្រះរាជដំណាក់ព្រះរាជា មួយអង្គទៀត បានធ្វើអនាចារក្នុងស្ទឹងជាមួយអ្នកប្រមង់ខ្នងគម ចាស់ ជរា ដែលជាអ្នកអុំទូកនាំព្រះនាងទៅ ។

កាលនោះ បក្សីកុណាលៈកើតជាព្រះបាទពកៈ ព្រោះហេតុនោះ កាលនាំរឿងដែលខ្លួនបានដឹងហើយមកសម្តែង ទើបពោលថា

ពកស្ស ច ពារីយស្ស រញ្ជោ

បច្ចេកពុទ្ធសំយុត្តកថា

អច្ឆន្តកាមាណុកតស្ស ភរិយា

អនាចរី បដ្ឋវសានុកស្ស

កំ វា ឥត្ថី ធាតិចរេ តទង្គំ ។

ភរិយារបស់ព្រះបាទពកៈ និងព្រះបាទពារិយៈ

(ដែល) ជាព្រះរាជាល្មោកកាមដ៏ក្រៃលែង បាន
ប្រព្រឹត្តក្បត់ចំពោះបុរសអ្នកលុះក្នុងអំណាច ដែល
ខ្លួនប្រាថ្នា ស្រីមិនប្រព្រឹត្តកន្លងស្វាមី នឹងបុរសដទៃ
នោះ ឯណាកើត ^(១) ដូច្នោះ ។

នាងបញ្ចបាបី ចប់ ^(២)

១-បិ.៦១ ទំ.១៧២ យ.៣០៨ ។ ២-ស្រង់ចាកអដ្ឋកថា ជាតក អសីតិនិបាត
កុណាលជាតក បិ.៦១ ទំ.១៧២ យ.៣០៨ ។

កុសលាតក

ព្រះសាស្តា កាលទ្រង់គង់នៅក្នុងវត្តជេតពន ទ្រង់ប្រារព្ធកិក្ខុ
អង្សុកម្មយូរ ទើបត្រាស់ព្រះធម្មទេសនានេះថា

ក្នុងអតីតកាល ព្រះរាជា ១ អង្គ ព្រះនាមថា ព្រះបាទឱក្ការាជ
ទ្រង់គ្រប់គ្រងរាជសម្បត្តិដោយធម៌ ក្នុងរាជធានីឈ្មោះកុសាវតី ក្នុងដែន
មល្លៈ ។ ព្រះរាជាមានអគ្គមហេសីព្រះនាមសីលវតី ដែលជាធំជាងស្រី
ស្នំ ១៦ ពាន់នាក់ ព្រះនាងសីលវតីនោះ មិនមានព្រះរាជឱរស និង
ព្រះរាជជីតាឡើយ ។ លំដាប់នោះ អ្នកនគរនិងអ្នកដែនទាំងឡាយ នាំ
គ្នាមកប្រជុំត្រង់ទ្វារព្រះរាជនិវេសន៍ ហើយស្រែកពោលទោសថា រដ្ឋ
នស្ស៊ីស្សតិ រដ្ឋ នស្ស៊ីស្សតិ ដែននឹងវិនាស ដែននឹងវិនាស ។

ព្រះរាជាទ្រង់បើកសីហបញ្ជូរហើយ ត្រាស់សួរថា កាលយើង
គ្រប់គ្រងរដ្ឋ ឈ្មោះថា ការធ្វើវត្ថុមិនប្រកបដោយធម៌ មិនមានឡើយ
ព្រោះហេតុអ្វី ទើបពួកអ្នកមកស្រែក ដូច្នោះ ។

មហាជនក្រាបទូលថា បពិត្រព្រះសម្មតិទេព សេចក្តីពិត ឈ្មោះ
ថា ការធ្វើវត្ថុដែលមិនជាធម៌ មិនមានឡើយ តែព្រះរាជឱរសដែលបន្ត
វង្សរបស់ទ្រង់ មិនទាន់មាន ជនដទៃនឹងដណ្តើមយករាជសម្បត្តិ ដែននឹង
វិនាស ព្រោះហេតុនោះ សូមទ្រង់ប្រាថ្នាព្រះរាជឱរសដែលអាចគ្រប់គ្រង

រាជសម្បត្តិដោយធម៌ចុះ ។

ព្រះរាជាត្រាស់សួរថា បុត្តំ បត្តេន្តោ កី កកោមិ យើងកាល
ប្រាថ្នាព្រះរាជបុត្ត តើធ្វើដូចម្តេច ។

ជនទាំងនោះ ទូលថា ជាបឋម សូមទ្រង់ដោះលែងចុល្លនាដកា
(ស្រីរាជបុត្រា) ធ្វើឲ្យជាអ្នករាជបុត្រាដោយធម៌ទៅ ៧ ថ្ងៃ បើនាងបាន
បុត្ត ក៏ជាការល្អ បើមិនបានទេ បន្ទាប់អំពីនោះ សូមទ្រង់ដោះលែង
មជ្ឈិមនាដកា (ស្រីរាជបុត្រា) បន្ទាប់អំពីនោះ សូមដោះលែង
ជេដ្ឋនាដកា (ស្រីរាជបុត្រា) បណ្តាស្រីរាជមានប្រមាណប៉ុណ្ណោះ
ស្រីរាជដែលមានបុណ្យម្នាក់ នឹងបានព្រះរាជឱរស ដោយពិត ។

ព្រះរាជាទ្រង់ធ្វើតាមពាក្យរបស់អ្នកនគរទាំងនោះគ្រប់យ៉ាង ហើយ
ត្រាស់សួរស្រីស្នំដែលទៅអភិរម្យជាមួយបុរសដទៃតាមគាប់ចិត្ត អស់ ៧
ថ្ងៃ ដែលនាំគ្នាត្រឡប់មកហើយថា នាងទាំងឡាយ បានបុត្តហើយឬ ។

ស្រីស្នំទាំងអស់នោះ ក្រាបទូលថា បពិត្រព្រះសម្មតិទេព មិនបាន
ទេ ។ ព្រះរាជាទ្រង់ទោមនស្សថា បុត្តមិនកើតដល់អញ ដោយពិត ។
អ្នកនគរទាំងឡាយ ក៏នាំគ្នាស្រែកឡើងយ៉ាងនោះទៀត ។

ព្រះរាជាត្រាស់ថា ពួកអ្នកទាំងឡាយ នាំគ្នាមកស្រែក ដោយហេតុ
អ្វី យើងបានដោះលែងស្រីរាជទាំងឡាយ ទៅតាមពាក្យរបស់ពួកអ្នក
ហើយ សូម្បីតែស្រីម្នាក់ ក៏មិនបានបុត្ត ឥឡូវនេះ ឲ្យយើងធ្វើដូចម្តេច ។

ពួកអ្នកនគរក្រាបទូលថា បពិត្រព្រះសម្មតិទេព ស្រីទាំងនោះ ជា
 ស្រីទ្រុស្តសីល មិនមានបុណ្យ ស្រីទាំងនោះ មិនមានបុណ្យសម្រាប់បាន
 បុត្តទេ បើពួកនាងមិនបានបុត្ត សូមទ្រង់កុំដាក់នូវព្រះឧស្សាហៈចោល
 ឡើយ ព្រះនាងសីលវតីទេវី អគ្គមហេសីរបស់ទ្រង់ ព្រះនាងបរិបូណ៌
 ដោយសីល សូមទ្រង់ដោះលែងព្រះនាងទៅចុះ ព្រះនាងនឹងបានព្រះ
 ឱរស ដោយពិត ។

ព្រះរាជាទ្រង់ទទួលថា សាធុហើយ ទើបត្រាស់ឲ្យវាយស្តរប្រកាស
 ថា បានឮថា ក្នុងថ្ងៃទី ៧ បន្ទាប់អំពីថ្ងៃនេះទៅ ព្រះរាជាទ្រង់ធ្វើព្រះនាង
 សីលវតីទេវី ឲ្យជាអ្នករាំដោយធម៌ ហើយលែងទៅ បុរសទាំងឡាយ
 ចូរមកប្រជុំគ្នា ។ លុះដល់ថ្ងៃទី ៧ ទើបទ្រង់ឲ្យគេប្រដាប់តាក់តែងព្រះ
 នាង ឲ្យចុះអំពីព្រះរាជនិវេសន៍ ហើយឲ្យចេញទៅ ។ ដោយតេជះនៃ
 សីលរបស់ព្រះនាង សក្តពិភពក៏សម្តែងអាការក្តៅ សក្តៈទ្រង់ពិចារណា
 ថា មានហេតុដូចម្តេចហ្ន៎ ក៏ទ្រង់ជ្រាបភាពដែលព្រះនាងប្រាថ្នាបុត្ត ទើប
 ព្រះតម្រិះថា អញគួរឲ្យព្រះឱរសដល់ព្រះនាង (កាលទ្រង់ពិចារណា
 បន្តថា) ព្រះឱរសដែលសមគួរដល់ព្រះនាង ក្នុងទេវលោកនេះ មានឬ
 ហ្ន៎ ក៏បានឃើញព្រះពោធិសត្វ ។

បានឮថា ក្នុងកាលនោះ ព្រះពោធិសត្វអស់អាយុក្នុងឋានតាវត្តិវ្យ
 ជាអ្នកប្រាថ្នាទៅកើតក្នុងទេវលោកខាងលើជាបន្ត សក្តទេវរាជក៏ទ្រង់យាង

ទៅកាន់ទ្វារវិមានរបស់ព្រះពោធិសត្វ ត្រាស់ថា នៃអ្នកនិរទុក្ខ អ្នកគួរទៅ
 កាន់មនុស្សលោក ហើយបដិសន្ធិក្នុងព្រះឧទរអគ្គមហេសីរបស់ព្រះបាទ
 ឱក្ការាជ ឲ្យព្រះពោធិសត្វទទួលព្រមហើយ ទើបត្រាស់នឹងទេវបុត្តម្នាក់
 ទៀតថា សូមអ្នក ក៏ត្រូវជាឱរសរបស់ព្រះនាង ហើយយាងទៅកាន់ទ្វារ
 និវេសន៍របស់ព្រះរាជា ដោយភេទជាព្រាហ្មណ៍ចាស់ ដោយទ្រង់ព្រះ
 តម្រិះថា បុគ្គលណាមួយ កុំបីទម្ងាយសីលរបស់ព្រះនាងឡើយ ។

មហាជនធូតទឹកតាក់តែងកាយហើយ ទៅប្រជុំត្រង់ទ្វារព្រះរាជ
 និវេសន៍ ដោយគិតថា អញនឹងទទួលយកព្រះទេវី អញនឹងទទួលយក
 ព្រះទេវី កាលឃើញសក្កទេវរាជ ក៏សើចចំអកថា អ្នកមកព្រោះអ្វី ។

សក្កទេវរាជត្រាស់ថា ព្រោះហេតុអ្វី ទើបអ្នកទាំងឡាយតិះដៀល
 ខ្ញុំ ទោះរាងកាយខ្ញុំចាស់ជរា ក៏ពិត តែរាគៈ មិនចាស់ទេ បើខ្ញុំបានព្រះ
 នាងសីលវតី ខ្ញុំនឹងនាំព្រះនាងទៅ ហើយនាំមកវិញ ដូច្នោះហើយ ទើប
 ទៅឈរខាងមុខគេបង្គំសំ ដោយអានុភាពរបស់ខ្លួន ។ អ្នកដទៃ មិន
 អាចឈរពាំងមុខបានឡើយ ដោយតេជះរបស់សក្កនោះ ។ លុះព្រះ
 នាងប្រដាប់គ្រឿងអលង្ការទាំងពួងហើយ យាងចេញអំពីព្រះរាជនិវេសន៍
 សក្កៈចាប់ត្រង់ព្រះហស្ត នាំចៀសចេញទៅ ។

លំដាប់នោះ មហាជនទាំងឡាយដែលនៅក្នុងទីនោះ ក៏នាំគ្នា
 តិះដៀលថា មើលចុះ លោកដ៏ចម្រើន ព្រាហ្មណ៍ចាស់នាំព្រះទេវីដែល

ទ្រទ្រង់នូវព្រះរូបល្អឯកដល់ម៉្លោះទៅ (តាចាស់នោះ) មិនដឹងវត្ថុដែល
 សមគួរដល់ខ្លួនឡើយ ។ ឯព្រះទេវីក៏មិនខ្មាសអៀនក្នុងព្រះហឫទ័យថា
 ព្រាហ្មណ៍ចាស់នេះ នាំអញទៅ ។ សូម្បីព្រះរាជាទ្រង់ប្រថាប់ឈរក្បែរ
 បង្អួច រង់ចាំមើលថា នរណាហ្ន៎ នាំព្រះទេវីទៅ កាលឃើញព្រាហ្មណ៍
 ចាស់ ទ្រង់ក៏ទោមនស្ស ។

សក្កទេវរាជនាំព្រះនាងចេញអំពីទ្វារព្រះនគរ ទ្រង់និម្មិតផ្ទះមួយ
 ខ្នង ក្បែរទ្វារនគរ ដែលមានទ្វារបើកទុក និងចាត់ចែងកម្រាលដែលធ្វើ
 ដោយឈើទុកហើយ ។ លំដាប់នោះ ព្រះនាងត្រាស់សួរថា នេះជាផ្ទះ
 របស់អ្នកឬ ។ សក្កទេវរាជត្រាស់ថា ពិតហើយ នាងដឹងចម្រើន កាលមុន
 ខ្ញុំនៅតែម្នាក់ឯង ឥឡូវនេះ ខ្ញុំនឹងនាងនៅជាមួយគ្នាពីរនាក់ ខ្ញុំត្រូវត្រាច់
 ទៅរកស្បៀង មានអង្ករជាដើមមក សូមនាងសម្រាកលើកម្រាលក្តារនេះ
 សិនចុះ ហើយយកព្រះហស្តដ៏ទន់ស្លាបអង្អែលព្រះនាង ទិព្វសម្មស្សក៏
 ផ្សាយទៅពេញព្រះកាយ ព្រះនាងក៏ផ្តួលក់ក្នុងទីនោះ ។ ដោយការ
 ផ្សាយនៃទិព្វសម្មស្ស ទើបព្រះនាងអស់នូវសញ្ញា គឺផ្តួលក់ទៅ ។

លំដាប់នោះ សក្កទេវរាជក៏នាំព្រះនាងទៅកាន់ឋានតាវត្តិផ្សំដោយ
 អានុភាពរបស់ខ្លួន ឲ្យព្រះនាងផ្តួលើទិព្វសយនៈ ក្នុងវិមានដែលប្រដាប់
 តាក់តែងហើយ ។ ក្នុងថ្ងៃទី ៧ ព្រះនាងក៏តើនអំពីផ្ទះ ទតឃើញសម្បត្តិ
 នោះ ជ្រាបបានថា ព្រាហ្មណ៍នេះ មិនមែនជាមនុស្ស ជាសក្កទេវរាជ

ដោយពិត ។

ក្នុងសម័យនោះ សក្កទេវរាជ ទ្រង់ចោមរោមដោយអ្នករាំដំបូង
ទិព្វ ប្រថាប់គង់ត្រង់គល់បារិច្ឆត្តកព្រឹក្ស ។ ព្រះនាងក្រោកចាកទីបន្ទំ
យាងចូលទៅរកសក្កទេវរាជ ថ្វាយបង្គំ ហើយប្រថាប់ឈរក្នុងចំណែក
ម្ខាង ។ លំដាប់នោះ សក្កទេវរាជត្រាស់ថា ម្ចាស់នាងទេវី យើងនឹងឲ្យ
ពរដល់ព្រះនាង ព្រះនាងចូរទទួលយកចុះ ។ ព្រះទេវីត្រាស់ថា បពិត្រ
ព្រះទេវៈ បើដូច្នោះ សូមទ្រង់ប្រទានបុត្តមួយអង្គ ដល់ខ្ញុំម្ចាស់ចុះ ។

សក្កទេវរាជត្រាស់ថា ម្ចាស់នាងទេវី ព្រះរាជឱរស ១ អង្គ ចូរស្វែះ
ទុកសិនចុះ យើងនឹងឲ្យព្រះរាជឱរស ២ អង្គ ដល់ព្រះនាង ។ បណ្តា
ព្រះរាជឱរសទាំង ២ អង្គនោះ ១ អង្គមានបញ្ញា តែរូបសម្បត្តិមិនស្អាត
១ អង្គរូបស្អាត តែមិនសម្បូរដោយបញ្ញា ។ បណ្តាព្រះឱរស ២ អង្គ
នោះ ព្រះនាងប្រាថ្នាមួយណាមុន ។ ព្រះនាងក្រាបទូលថា បញ្ញាវង្ខំ
នេះ បពិត្រព្រះទេវៈ ខ្ញុំម្ចាស់ប្រាថ្នាព្រះឱរសដែលមានបញ្ញាមុន ។

សក្កទេវរាជត្រាស់ថា សាធុ ហើយទ្រង់ប្រទានវត្ថុ ៥ យ៉ាង គឺ
ស្បូវវាំង ១ សំពត់ទិព្វ ១ ខ្លឹមចន្ទន៍ទិព្វ ១ ផ្កាបារិច្ឆត្តកទិព្វ ១ ពិណ
ឈ្មោះកោកនុទៈ ១ ដល់ព្រះនាង ហើយនាំព្រះនាងហោះទៅកាន់ទីបន្ទំ
របស់ព្រះរាជា ឲ្យព្រះនាងផ្ទុំលើព្រះទែនជាមួយព្រះរាជា ទ្រង់ស្តាប់ព្រះ
នាកី (ផ្ទិត) របស់ព្រះនាងដោយម្រាមព្រះហស្ត ។ ក្នុងខណៈនោះ

ព្រះពោធិសត្វទ្រង់បដិសន្ធិក្នុងព្រះឧទររបស់ព្រះនាង ។ សក្កទេវរាជក៏
យាងទៅកាន់លំនៅរបស់ព្រះអង្គវិញ ។ ព្រះទេវីជាបណ្ឌិត ដឹងបានថា
ព្រះនាងតាំងព្រះគភ៌ហើយ ។

លំដាប់នោះ ព្រះរាជាតើនចាកព្រះបន្ទំ ទ្រង់ទតឃើញព្រះទេវី
ទើបសួរថា នៃទេវី អ្នកណានាំនាងមក ។ ព្រះទេវីទូលថា សក្កទេវរាជ
ព្រះអង្គ ។

ព្រះរាជាត្រាស់ថា យើងបានឃើញនាងនឹងភ្នែក ព្រាហ្មណ៍ចាស់
ម្នាក់ បាននាំនាងទៅ ហេតុអ្វី ទើបនាងបោកបញ្ឆោតយើង ។ ព្រះទេវី
ក្រាបទូលថា បពិត្រព្រះសម្មតិទេព សូមទ្រង់ជឿចុះ សក្កទេវរាជនាំខ្ញុំ
ម្ចាស់ទៅ បាននាំទៅដល់ទេវលោក ។

ព្រះរាជាត្រាស់ថា ម្ចាស់ទេវី យើងមិនជឿឡើយ ។ លំដាប់នោះ
ទើបព្រះនាងបង្ហាញស្បូវភ្នាំងដែលសក្កៈប្រទាន ដល់ព្រះរាជា ហើយ
ក្រាបទូលថា សូមទ្រង់ជឿខ្ញុំម្ចាស់ចុះ ។

ព្រះរាជាត្រាស់ថា នេះឈ្មោះថា ស្បូវភ្នាំង ក្នុងទីណា បុគ្គលណា
ម្នាក់ ក៏អាចរកបាន ដូច្នេះហើយ ទ្រង់ក៏មិនជឿ ។ លំដាប់នោះ ព្រះ
នាងក៏នាំយកសំពត់ទិព្វជាដើម មកបង្ហាញដល់ព្រះរាជា ។ ព្រះរាជា
លុះទ្រង់បានទតឃើញវត្ថុទាំងនោះហើយ ទើបទ្រង់ជឿ ហើយត្រាស់
ថា នៃនាងដ៏ចម្រើន រឿងសក្កទេវរាជនាំនាងទៅ ចូរស្វែងទុកសិនចុះ

តើនាងបានបុត្តហើយឬ ។

ព្រះទេវីក្រាបទូលថា បពិត្រមហារាជ បានហើយ ខ្ញុំម្ចាស់តាំងគភ៌
 ហើយ ។ ព្រះរាជាទ្រង់បានស្តាប់ពាក្យនោះហើយ ក៏ទ្រង់ត្រេកអរ ទើប
 ព្រះរាជទានគ្រឿងបរិហារគភ៌ដល់ព្រះនាង ។ លុះគ្រប់កំណត់ទសមាស
 ព្រះនាងក៏ប្រសូតព្រះរាជឱរស ព្រះជនកនិងព្រះជននីមិនបានថ្វាយព្រះ
 នាមដទៃ ដល់ព្រះរាជឱរសនោះឡើយ ទ្រង់ថ្វាយព្រះនាមថា កុសតិណៈ
 នោះឯង ។ ក្នុងកាលដែលកុសកុមារធំដើរទៅមកបាន ទេវបុត្តមួយអង្គ
 ទៀត ក៏បដិសន្ធិក្នុងព្រះឧទររបស់ព្រះនាង ។ លុះគ្រប់ទសមាស ព្រះ
 នាងក៏ប្រសូតព្រះរាជឱរសមួយអង្គទៀត ព្រះជនកនិងព្រះជននី ក៏បាន
 ថ្វាយព្រះនាមព្រះរាជកុមារនោះថា ជយម្បតិ ។ ព្រះរាជកុមារទាំងពីរ
 អង្គនោះ ទ្រង់ចម្រើនព្រះជន្មវស្សាដោយយសដ៏ធំ ។ ព្រះពោធិសត្វ
 ទ្រង់មានបញ្ញា ទ្រង់មិនចាំបាច់សិក្សាសិប្បៈណាមួយ ក្នុងសម្ភាកររបស់
 អាចារ្យ ក៏ទ្រង់ដល់នូវការសម្រេចក្នុងសិប្បៈទាំងអស់បាន ដោយបញ្ញា
 របស់ទ្រង់ ។

លំដាប់នោះ ក្នុងកាលព្រះពោធិសត្វចម្រើនព្រះជន្មាយុ បាន ១៦
 ព្រះវស្សា ព្រះរាជាទ្រង់ប្រាថ្នាប្រគល់រាជសម្បត្តិ ទើបឲ្យហោព្រះទេវីមក
 ហើយត្រាស់ថា ម្ចាស់នាងដ៏ចម្រើន យើងនឹងប្រគល់រាជសម្បត្តិឲ្យដល់
 បុត្ត (ច្បង) របស់នាង ហើយឲ្យស្រីរាំទាំងឡាយបម្រើ ទាន់យើងទាំង

ពីរនៅមានជីវិត យើងនឹងបានឃើញកូនសោយរាជសម្បត្តិ ឯកូនរបស់
យើងប្រាថ្នាព្រះរាជធីតារបស់ស្តេចអង្គណា ក្នុងជម្ងឺទាំងមូល យើង
នឹងនាំព្រះរាជធីតានោះ មកស្ថាបនាឲ្យជាអគ្គមហេសី ចូរនាងដឹងចិត្ត
របស់កូនថា គេពេញចិត្តព្រះរាជធីតាអង្គណា ។

ព្រះនាងត្រាស់ថា សាធុ ហើយបញ្ជូនបរិចារិកាម្នាក់ទៅ ដោយ
ព្រះតម្រាស់ថា ចូរនាងទៅប្រាប់រឿងនេះ ដល់កុមារ ហើយចូរដឹងចិត្ត
របស់គេ ។ បរិចារិកានោះក៏ទៅ ហើយទូលរឿងនោះដល់ព្រះរាជកុមារ ។
ព្រះមហាសត្វបានស្តាប់ពាក្យនោះហើយ គិតថា អញមានរូបអាក្រក់
ព្រះរាជធីតាដែលដល់ព្រមដោយរូប ទោះបីនាំមក ត្រាន់តែឃើញអញ
ក៏នឹងគេចទៅ ដោយគិតថា ប្រយោជន៍អ្វីដោយកុមារដែលមានរូបគួរ
ខ្ពើម ការខ្មាសអៀនគប្បីមានដល់អញដោយប្រការដូច្នោះ ប្រយោជន៍អ្វី
ដោយយរវាស អញបម្រើព្រះជនកនិងព្រះជននីដែលកំពុងមានព្រះជន្ម
អំណឹះឥតអំពីទ្រង់ទាំងទ្វេទៅ អញនឹងចេញបួស ទើបត្រាស់ថា យើង
មិនមានសេចក្តីត្រូវការដោយរាជសម្បត្តិ មិនត្រូវការដោយស្រីរបាំទេ
អំណឹះឥតអំពីព្រះជនកនិងព្រះជននីទៅ យើងនឹងបួស ។ បរិចារិកា
នោះ ស្តាប់ព្រះតម្រាស់នោះហើយ ទើបត្រឡប់មកក្រាបទូលព្រះទេវី ។
ចំណែកព្រះទេវីក៏ក្រាបទូលដល់ព្រះរាជា ។ ព្រះរាជាទ្រង់ស្តាប់ពាក្យ
នោះហើយ ទ្រង់ក៏ទោមនស្ស លុះកន្លងទៅពីរបីថ្ងៃ ក៏បញ្ជូនដំណឹងទៅ

ទៀត ។ ឯព្រះរាជកុមារនោះ ក៏នៅតែជំទាស់ដូចមុន ។ ព្រះរាជកុមារ ទ្រង់ជំទាស់យ៉ាងនេះ អស់វារៈ ៣ ដង ក្នុងវារៈទី ៤ ទើបព្រះតម្រិះថា ធម្មតាកូនដែលរឹងទទឹងនឹងមាតាបិតាជារឿយ ។ មិនសមគួរឡើយ អញ នឹងធ្វើឧបាយមួយ ។

ព្រះរាជកុមារឲ្យហៅមេជាងមាសម្នាក់មក ហើយព្រះរាជទាន មាសជាច្រើន ត្រាស់ថា ឯកំ ឥត្តិរូបកំ កកោហិ ចូរធ្វើរូបស្រ្តីមួយ ហើយបញ្ជូនជាងមាសនោះទៅ កាលជាងមាសនោះទៅហើយ ទើប ទ្រង់នាំយកមាសដទៃមកធ្វើជារូបស្រីដោយព្រះអង្គឯង ធម្មតាបំណង របស់ព្រះពោធិសត្វទាំងឡាយ រមែងសម្រេច ។ រូបមាសដែលព្រះ ពោធិសត្វទ្រង់ធ្វើនោះ ល្អពន់ពេក រហូតមិនមានពាក្យពណ៌នាដោយ អណ្តាតបាន ។ លំដាប់នោះ ព្រះមហាសត្វទ្រង់ឲ្យរូបស្រីនោះ ស្លៀក ខោមពស្ត្រ ហើយតម្កល់ទុកក្នុងបន្ទប់ដ៏មានសិរី ។ ព្រះមហាសត្វទត ឃើញរូបស្រីដែលជាងមាសនាំមក ទ្រង់តិះដៀលរូបនោះ ហើយត្រាស់ ថា ចូរអ្នកទៅនាំយករូបស្រី ដែលតម្កល់ទុកខាងក្នុងបន្ទប់ដ៏មានសិរីរបស់ យើងមក ។

ជាងមាសនោះ ចូលទៅកាន់បន្ទប់ដ៏មានសិរី ឃើញរូបស្រីនោះ ហើយ ស្មានថា មានទេពអប្សរម្នាក់ មករួមអភិរម្យជាមួយព្រះរាជកុមារ ទើបមិនអាចលាដៃទៅចាប់ ត្រឡប់មកទូលថា បពិត្រព្រះសម្មតិទេព

ព្រះនាងម្ចាស់ប្រថាប់ឈរម្នាក់ឯង ក្នុងបន្ទប់ដ៏មានសិរី ទូលព្រះបង្គំមិន អាចចូលទៅបាន ។

ព្រះរាជកុមារទ្រង់បញ្ជូនទៅទៀត ដោយត្រាស់ថា នែលោក ចូរ លោកទៅនាំយករូបមាសនោះមក ហើយទ្រង់បញ្ជូនទៅ ឲ្យនាំយករូប មាសនោះមក ។ ព្រះរាជកុមារឲ្យទុករូបមាសដែលជាងមាសធ្វើនោះ ក្នុងបន្ទប់សម្រាប់ដាក់មាស ហើយឲ្យមនុស្សតាក់តែងរូបដែលទ្រង់ធ្វើ លើកឡើងដាក់លើរថ បញ្ជូនទៅកាន់សម្លាក់ព្រះមាតាដោយព្រះតម្រាស់ ថា បើរកបានស្រីមានសភាពបែបនេះ ទូលព្រះបង្គំនឹងទទួល ។

ព្រះទេវីឲ្យហៅអាមាត្យទាំងឡាយមក ហើយមានព្រះសវនីយ៍ថា នែបាទាំងឡាយ បុត្តរបស់យើងមានបុណ្យច្រើន ជាព្រះរាជបុត្តដែល សក្តិទេវរាជប្រទាន គួរបានកុមារិកាដែលមានរូបបែបនេះ ពួកអ្នក កាល បានកុមារិកាមានរូបបែបនេះ ចូរនាំមក ចូរតាំងរូបនេះទុកលើយានដែល បិទបាំង ហើយត្រាច់ទៅក្នុងជម្ងឺទ្វីបទាំងមូល បើបានចូបព្រះរាជធីតា របស់ព្រះរាជាអង្គណា ដែលមានរូបបែបនេះសោត ចូរថ្វាយរូបមាស នេះ ចំពោះព្រះរាជាអង្គនោះ ហើយក្រាបទូលថា ព្រះបាទឱក្កាករាជ ទ្រង់នឹងធ្វើអាវាហរិវាហមង្គលជាមួយព្រះអង្គ ទូលកំណត់ថ្ងៃហើយ ចូរ ត្រឡប់មក ។

អាមាត្យទាំងនោះ ទទួលព្រះរាជសវនីយ៍ថា សាធុ ហើយនាំរូប

នោះ ចេញអំពីព្រះនគរមួយអន្លើដោយបរិវារច្រើន ត្រាច់ស្វែងរកដល់
 រាជធានីណា ក៏តាក់តែងរូបស្រីនោះ ដោយសំពត់ ផ្កា និងគ្រឿងអលង្ការ
 លើកឡើងដាក់លើយានមាស តម្កល់ទុកត្រង់មាត់ផ្លូវដែលទៅកាន់កំពង់
 ទឹក ក្នុងទីដែលមហាជនមកប្រជុំគ្នាក្នុងពេលល្ងាច ក្នុងរាជធានីនោះ
 ចំណែកពួកខ្លួននាំគ្នាគេចទៅឈរក្នុងចំណែកម្ខាង ចាំស្តាប់ពាក្យរបស់
 មហាជន ដែលមកហើយ ។ ឯមហាជន កាលសម្លឹងមើលរូបស្រីនោះ
 មិនស្គាល់ថាជារូបមាស ទើបនាំគ្នាសរសើរថា ស្រីនេះ សូម្បីជាមនុស្ស
 ក៏ស្អាតដល់ម៉្លេះ ប្រៀបដូចជាស្រីទេពអប្សរ ហេតុអ្វី ទើបមកឈរក្នុងទី
 នេះ នាងមកអំពីណា ស្រីមានសភាពបែបនេះ ក្នុងនគររបស់ពួកយើង
 មិនមានឡើយ ហើយនាំគ្នាចៀសចេញទៅ ។ ពួកអាមាត្យបានស្តាប់
 ពាក្យនោះហើយ ប្រឹក្សាគ្នាថា បើទារិកាស្អាតបែបនេះ មានក្នុងនគរនេះ
 សោត ជនទាំងឡាយគប្បីពោលថា ស្រីនេះដូចព្រះរាជធីតាអង្គនោះ ស្រី
 នេះ ដូចធីតារបស់អាមាត្យឈ្មោះនោះ ក្នុងនគរនេះ គង់មិនមានស្រីស្អាត
 ដូចរូបនេះ ពិត ទើបកាន់យករូបស្រីនោះ ទៅកាន់នគរដទៃទៀត ។

ពួកអាមាត្យត្រាច់ទៅយ៉ាងនេះ រហូតដល់សាគលនគរ ក្នុងដែន
 មន្ទ្រដោយលំដាប់ ។ ឯព្រះបាទមន្ទ្ររាជក្នុងសាគលនគរនោះ មានបុត្រី
 ៨ អង្គ មានរូបល្អឯក ប្រៀបដូចទេពអប្សរ ព្រះរាជធីតាច្បង មានព្រះ
 នាមថា បការវតី ព្រោះមានរស្មីផ្សាយចេញអំពីកាយរបស់ព្រះនាង ដូច

ពន្ធិព្រះអាទិត្យដែលទើបរះ ។ ក្នុងវេលាយប់ ក្នុងបន្ទប់ដែលមានផ្ទៃ
 ប្រមាណ ៤ ហត្ថ មិនចាំបាច់អុជប្រទីប ក្នុងបន្ទប់ទាំងមូលមានពន្ធិតែ
 មួយដូចគ្នា ។ ព្រះនាងបកាវតីនោះ មានភីលៀងម្នាក់ជាស្រីគម
 ភីលៀងនោះ កាលឲ្យព្រះនាងបកាវតីសោយស្រេចហើយ ក៏ឲ្យនាង
 វណ្ណទាសី ៨ នាក់ កាន់ក្អមទឹក ៨ ទៅកាន់កំពង់ទឹក ក្នុងពេលល្ងាច
 ដើម្បីដងទឹកមកស្រពស្រង់ព្រះនាង ។ ស្រីភីលៀងនោះ កាលឃើញ
 រូបមាសដែលតម្កល់ទុកក្បែរផ្លូវដើរទៅកាន់កំពង់ទឹក សម្គាល់ថាជាព្រះ
 នាងបកាវតី ក៏ក្រោធថា ព្រះនាងនេះ ប្រដៅក្រមែន ពោលថា ខ្ញុំចង់
 ស្រង់ទឹកកក់សីសៈ បញ្ជូនពួកយើងមកដងទឹក បែរជាមកឈរត្រង់ផ្លូវ
 ទៅកាន់កំពង់ទឹកមុនយើងទៅទៀត ដូច្នោះហើយ ក៏ពោលថា នៃព្រះ
 នាង ព្រះនាងធ្វើឲ្យត្រកូលបានទទួលនូវភាពអាម៉ាស់ ព្រោះហេតុអ្វី
 ទើបព្រះនាងមកឈរក្នុងទីនេះ មុនពួកយើង បើព្រះរាជាទ្រង់ជ្រាប
 សោត គង់ធ្វើពួកយើងឲ្យវិនាសពិត ហើយយកដៃទះថ្ពាល់រូបមាសនោះ
 បាតដែកហាក់ដូចជាបែក ។ លំដាប់នោះ ដឹងថា ជារូបមាស ក៏សើច
 ហើយទៅរកពួកនាងវណ្ណទាសី ពោលថា ពួកនាងចូរមើលការធ្វើរបស់ខ្ញុំ
 ចុះ ខ្ញុំបានវាយដោយស្មានថា រូបនេះ ជាព្រះនាងរបស់យើង រូបនេះ
 មានតម្លៃអ្វី ក្នុងសម្បត្តិព្រះរាជធិតារបស់យើង បានត្រឹមតែឲ្យដៃរបស់
 ខ្ញុំទទួលនូវការឈឺចាប់តែម្យ៉ាងប៉ុណ្ណោះ ។

ត្រានោះ ពួករាជទូតនាំគ្នាកាន់យករូបមាសនោះ សួរស្រីកីលៀង
 នោះថា នាងពោលថា ព្រះរាជធីតារបស់យើងស្អាតជាងរូបនេះ នាង
 ពោលសំដៅដល់នរណា ។ កីលៀងនោះឆ្លើយថា ព្រះរាជធីតារបស់
 ព្រះបាទមទ្ធរាជ ព្រះនាមថា បកាវតី រូបនេះ មិនដល់ចំណែកទី ១៦
 របស់ព្រះនាងឡើយ ។ អាមាត្យទាំងនោះត្រេកអរ នាំគ្នាទៅកាន់ទ្វារ
 ព្រះរាជរាំងឲ្យក្រាបទូលថា ពួករាជទូតរបស់ព្រះបាទឱក្ការាជមកគាល់
 នៅត្រង់ទ្វារ ។ ព្រះរាជាទ្រង់ក្រោកចាកអាសនៈ ប្រថាប់ឈរ ហើយ
 ត្រាស់ថា ចូរហៅឲ្យចូលមកចុះ ។

ពួករាជទូតក៏ចូលទៅ ហើយថ្វាយបង្គំព្រះរាជា ក្រាបទូលថា
 បពិត្រមហារាជ ព្រះរាជារបស់ទូលព្រះបង្គំត្រាស់សួរថា ព្រះអង្គទ្រង់
 (មានសេចក្តីសុខ) មិនមានរោគទេឬ ។ ព្រះរាជាទ្រង់ធ្វើសក្ការៈទទួល
 ហើយ ត្រាស់សួរពួកអាមាត្យថា ពួកលោកមកទីនេះ ដើម្បីអ្វី ។

ពួកអាមាត្យក្រាបទូលថា ព្រះរាជារបស់ទូលព្រះបង្គំ មានព្រះរាជ
 បុត្រព្រះនាមថា កុសកុមារ មានព្រះសូរសៀងដូចសំឡេងរាជសីហ៍ ព្រះ
 រាជាទ្រង់មានព្រះរាជបំណង ប្រគល់រាជសម្បត្តិដល់ព្រះរាជឱរសនោះ
 បានឮថា ព្រះអង្គមានព្រះរាជធីតាព្រះនាមថា បកាវតី សូមព្រះអង្គព្រះ
 រាជទានព្រះនាងបកាវតី ព្រះរាជធីតារបស់ព្រះអង្គដល់ព្រះរាជបុត្រនោះ
 ចុះ ហើយសូមទ្រង់ទទួលរូបមាសនេះ ជាបណ្ណាការ លុះក្រាបទូល

ហើយ ទើបថ្វាយរូបមាសនោះ ចំពោះព្រះរាជា ។ ឯព្រះបាទមទ្ធរាជ នោះ ក៏ទ្រង់រីករាយ ព្រមទទួល ដោយទ្រង់មានព្រះតម្រិះថា នឹងមាន វិវាហមង្គលជាមួយព្រះរាជាដែលមានសក្តិធំ មានសភាពបែបនេះ ។ លំដាប់នោះ ពួកទូតក្រាបទូលព្រះបាទមទ្ធរាជថា បពិត្រមហារាជ ពួក ទូលព្រះបង្គំមិនអាចយឺតយូរបានទេ នឹងប្រញាប់ទៅក្រាបទូលភាពដែល បានព្រះរាជជីតាដល់ព្រះបាទឱក្ការាជ ឲ្យទ្រង់ជ្រាប ដើម្បីទ្រង់យាង មកទទួលព្រះនាងទៅ ។

ព្រះបាទមទ្ធរាជទ្រង់ទទួលថា សាធុ ចាត់ចែងគ្រឿងសក្ការៈដល់ ពួកទូតទាំងនោះហើយ បញ្ជូនទៅ ។ ពួកទូតទាំងនោះ ត្រឡប់ទៅកាន់ នគរកុសាវតីហើយ ក្រាបទូលរឿងនោះ ដល់ព្រះរាជានិងព្រះទេវឲ្យទ្រង់ ជ្រាប ។ ព្រះរាជាទ្រង់យាងចេញអំពីកុសាវតីនគរ មួយអង្វើដោយបរិវារ ច្រើន ដល់សាគលនគរដោយលំដាប់ ។ ចំណែកព្រះបាទមទ្ធរាជក៏ ទ្រង់ធ្វើការទទួល យាងព្រះរាជាចូលក្នុងនគរហើយ ទ្រង់បានធ្វើសក្ការៈ ដ៏ធំក្រៃលែង ។

លុះមួយថ្ងៃពីរថ្ងៃកន្លងទៅ ព្រះនាងសីលវតីទេវីទ្រង់ព្រះចិន្តាថា អ្នកណានឹងដឹងថា ព្រះរាជជីតានោះ ដូចម្តេច ព្រោះភាពដែលព្រះ នាងជាបណ្ឌិត ទើបក្រាបទូលព្រះបាទមទ្ធរាជថា បពិត្រមហារាជ ខ្ញុំ ម្ចាស់ប្រាថ្នាចង់ឃើញព្រះសុណិសា ។

ព្រះរាជាត្រាស់ថា សាធុ ហើយត្រាស់ឲ្យហៅព្រះនាងបកាវតីមក
គាល់ ។ ព្រះនាងបកាវតីតាក់តែងព្រះកាយដោយគ្រឿងអលង្ការសព្វ
យ៉ាង ចោមរោមដោយភីលៀង ចេញមកថ្វាយបង្គំព្រះមាតាក្មេក ។

ព្រះនាងសីលវតី កាលទតឃើញព្រះនាងបកាវតី ទើបព្រះតម្រិះ
ថា កុមារិកានេះ ជាស្រីមានរូបទោមលោមពណ៌ល្អពេកណាស់ ចំណែក
កូនរបស់អញ មានរូបមិនស្អាត បើកុមារិកានេះ បានឃើញកូនរបស់អញ
សូម្បីត្រឹមតែមួយថ្ងៃ គង់មិននៅរួមជាដាច់ខាត គង់គេចទៅ ដោយពិត
អញត្រូវធ្វើឧបាយ ។

ព្រះនាងសីលវតីឲ្យយាងព្រះបាទមទ្ធរាជមក ហើយក្រាបទូលថា
បពិត្រមហារាជ ព្រះសុណិសាសមគួរដល់ឱរសរបស់ខ្ញុំម្ចាស់ តែទំនៀម
បន្តបវេណីនៃវង្សរបស់ខ្ញុំម្ចាស់ មាន បើព្រះរាជធីតាអង្គនេះ ប្រព្រឹត្តតាម
បវេណីនេះបាន ខ្ញុំម្ចាស់ក៏នឹងនាំព្រះរាជធីតាអង្គនេះទៅ ។

ព្រះរាជាត្រាស់សួរថា បវេណីរបស់ព្រះនាង តើដូចម្តេច ។

ព្រះនាងសីលវតីតបថា បវេណីក្នុងរាជវង្សខ្ញុំម្ចាស់មានថា ព្រះ
ជាយានឹងចូបមុខព្រះរាជស្វាមីក្នុងពេលថ្ងៃមិនបានទេ ទាល់តែតាំងព្រះ
គក់ជាមុនសិន ទើបចូបមុខគ្នាបាន បើព្រះរាជធីតាអង្គនេះ ធ្វើតាមបាន
ខ្ញុំម្ចាស់ក៏នឹងនាំព្រះនាងទៅ ។

ព្រះរាជាក៏ត្រាស់សួរព្រះរាជធីតាថា នៃបុត្រី នាងអាចប្រព្រឹត្តវត្ត

នេះ បានដែរឬទេ ។

ព្រះនាងឆ្លើយថា បពិត្រព្រះបិតា បាន ។ លំដាប់នោះ ព្រះបាទឱក្ការាជ ក៏បានថ្វាយព្រះរាជទ្រព្យជាច្រើនដល់ព្រះបាទមន្ទរាជ ហើយទ្រង់ទទួលយកព្រះនាងបកាវតីនោះ យាងត្រឡប់ទៅ ។ សូម្បីព្រះបាទមន្ទរាជ ក៏ទ្រង់បញ្ជូនព្រះរាជជីតាទៅដោយបរិវារធំ ។

ព្រះបាទឱក្ការាជទ្រង់ត្រឡប់មកដល់កុសាវតីនគរហើយ ត្រាស់ឲ្យតាក់តែងព្រះនគរ ដោះលែងអ្នកទោសទាំងអស់ ទ្រង់កំណត់កាលអភិសេកព្រះរាជឱរស ទ្រង់ស្ថាបនាព្រះនាងបកាវតីឲ្យជាអគ្គមហេសី ហើយឲ្យរាជបុរសត្រាច់វាយស្ករប្រកាសថា កុសរាជស្ស អាណា (ឥឡូវនេះ) រាជាណាចក្រជារបស់ព្រះបាទកុសរាជហើយ ។ ព្រះរាជាទាំងឡាយ ក្នុងសកលជម្ងឺទ្វិប ព្រះរាជាអង្គណាមានព្រះរាជបុត្រី ព្រះរាជាអង្គនោះ ក៏បញ្ជូនបុត្រីមកថ្វាយព្រះបាទកុសរាជ ។ ព្រះរាជាទាំងឡាយណា ដែលមានព្រះរាជបុត្រ ហើយប្រាថ្នាភាពជាមិត្តជាមួយព្រះបាទកុសរាជនោះ ទ្រង់ក៏បញ្ជូនព្រះរាជឱរសរបស់ទ្រង់ទៅជាព្រះរាជឧបដ្ឋាក ។ ព្រះពោធិសត្វទ្រង់មានស្រីស្នំជាបរិវារច្រើន ទ្រង់គ្រងរាជសម្បត្តិដោយយសដ៏ធំក្រៃលែង ។ ព្រះពោធិសត្វមិនបានឃើញព្រះនាងបកាវតីក្នុងពេលថ្ងៃ ចំណែកព្រះនាងបកាវតី ក៏មិនបានឃើញព្រះពោធិសត្វក្នុងពេលថ្ងៃដូចគ្នា ក្សត្រទាំងពីរអង្គ គឺព្រះបាទកុសរាជ

និងព្រះនាងបកាវតីនោះ ឃើញគ្នាតែក្នុងវេលាយប់ប៉ុណ្ណោះ ។ សូម្បី
 រស្មីដែលផ្សាយចេញអំពីសរីរៈរបស់ព្រះនាងបកាវតី ក្នុងពេលយប់នោះ
 ក៏មិនអាចឲ្យឃើញព្រះភក្រ្តច្បាស់លាស់បាន ព្រះពោធិសត្វទ្រង់ចេញ
 អំពីបន្ទប់ដ៏មានសិរីក្នុងពេលរាត្រីប៉ុណ្ណោះ ។

លុះពីរថ្ងៃកន្លងទៅ ព្រះពោធិសត្វទ្រង់ប្រាថ្នាចង់ឃើញព្រះភក្រ្ត
 របស់ព្រះនាងបកាវតីក្នុងពេលថ្ងៃ ទើបក្រាបទូលព្រះមាតាឲ្យទ្រង់ជ្រាប ។
 ព្រះមាតាយាត់ថា នែបា កូនកុំគាប់ចិត្តចូបនាងក្នុងពេលថ្ងៃឡើយ ចូរកូន
 រង់ចាំបានព្រះឱរសមួយអង្គសិន ។ ព្រះពោធិសត្វនៅតែអង្វររឿយ ។ ។
 លំដាប់នោះ ព្រះទេវីមានព្រះសវនីយ៍ថា បើដូច្នោះ ចូរទៅកាន់រោង
 ដំរី ហើយឈរដោយភេទជាអ្នកចិញ្ចឹមដំរី មាតានឹងនាំនាងបកាវតីទៅ
 ក្នុងទីនោះ ចូរកូនមើលនាងឲ្យពេញភ្នែក កុំឲ្យនាងស្គាល់កូនឡើយ ។
 ព្រះពោធិសត្វទទួលថា សាធុ ហើយបានយាងទៅកាន់រោងដំរី ។
 លំដាប់នោះ ព្រះមាតារបស់ព្រះពោធិសត្វឲ្យតាក់តែងរោងដំរីហើយ
 បបួលព្រះនាងបកាវតីថា មកបុត្រី យើងទៅមើលដំរីរបស់ព្រះភស្តុនាង
 ជាមួយគ្នា ហើយនាំព្រះនាងបកាវតីទៅកាន់រោងដំរីនោះ ។ ព្រះនាង
 សីលវតីទេវីបង្ហាញព្រះនាងបកាវតីថា ដំរីនេះ មានឈ្មោះយ៉ាងនេះ ដំរី
 នេះ មានឈ្មោះយ៉ាងនេះ ។ ព្រះរាជាទតឃើញព្រះនាងបកាវតីយាង
 មកតាមក្រោយព្រះមាតា ទើបចាប់អាចម៍ដំរីមួយដុំ គប់ត្រង់ខ្នងព្រះនាង

ដោយការបន្ធូរបន្ថយជាហ្មដំរី ។ ព្រះនាងបកាវតីពិរោធយ៉ាងខ្លាំង មាន
 ព្រះសវនីយ៍ថា យើងនឹងទូលឲ្យព្រះរាជាកាត់ដៃរបស់អ្នក ហើយទូល
 ព្រះទេវីឲ្យដាក់ទោស ។ ព្រះរាជមាតាទ្រង់ល្អងលោមព្រះរាជសុណិសា
 ថា កុំក្រោធឡើយបុត្រី ហើយព្រះនាងអង្រែលខ្នង ។ ក្រោយមក
 ព្រះរាជប្រាថ្នាឃើញព្រះនាងម្តងទៀត ទើបយាងទៅទតព្រះនាងត្រង់
 រោងសេះ ដោយការបន្ធូរបន្ថយជាអ្នកឃ្វាលសេះ ហើយយកអាចម៍សេះ
 គប់ដូចមុនទៀត ។ ក្នុងកាលនោះ ព្រះនាងក្រោធយ៉ាងខ្លាំង ព្រះសស្ស
 ក៏ល្អងលោមដូចថ្ងៃមុនទៀត ។

ថ្ងៃមួយ ព្រះនាងបកាវតីប្រាថ្នាចង់ឃើញព្រះមហាសត្វ ទើបទូល
 ដល់ព្រះសស្ស តែត្រូវព្រះនាងឃាត់ថា នាងកុំចង់ឃើញឡើយ ដូច្នោះ
 ក៏ទូលអង្វររឿយៗ ។

លំដាប់នោះ ព្រះទេវីត្រាស់ថា បើដូច្នោះ ថ្ងៃស្អែកនេះ កូនប្រុស
 របស់យើងនឹងធ្វើប្រទក្សិណព្រះនគរ ចូរនាងបើកសីហាបញ្ជារ ចាំមើល
 ចុះ ។ កាលត្រាស់យ៉ាងនេះហើយ ស្អែកឡើង ព្រះនាងឲ្យតាក់តែង
 ព្រះនគរ ឲ្យជយម្បតិរាជកុមារទ្រង់គ្រឿងដូចជាក្សត្រ ឲ្យប្រថាប់គង់លើ
 ខ្នងដំរី ឲ្យព្រះពោធិសត្វគង់លើអាសនៈខាងក្រោយ ឲ្យធ្វើប្រទក្សិណ
 ព្រះនគរ ហើយនាំព្រះនាងបកាវតីទៅឈរត្រង់សីហាបញ្ជារ ត្រាស់ថា
 បស្ស តវ សាមិកស្ស សិរិសោកក្តុំ ចូរបុត្រីមើលនូវភាពល្អដ៏លើស

នៃសិរីរបស់ស្វាមីនាងចុះ ។

ព្រះនាងបកាវតីនោះ សម្គាល់ថា អញបានស្វាមីមានសភាពសមគ្នាហើយ ដូច្នោះ ក៏មានព្រះហឫទ័យរីករាយក្រៃលែង ។ ក្នុងថ្ងៃនោះ ព្រះមហាសត្វបន្ទំខ្លួនជាហ្មង់រី គង់លើអាសនៈខាងក្រោយរបស់ជយម្បតិ រាជកុមារនោះឯង ក៏បានទតព្រះនាងបកាវតីពេញចំណង់ បានសម្តែង អាការក្រមិចក្រមើម តាមការពេញចិត្ត ដោយអំណាចការត្រូវដៃប្លែក ។ ជាដើម ។ កាលដំរីព្រះទីន័ងទៅផុតហើយ ព្រះរាជមាតាក៏ត្រាស់សួរ ព្រះនាងបកាវតីថា នាងឃើញភស្តុភាររបស់នាងហើយឬ ។

ព្រះនាងក្រាបទូលថា ឃើញហើយព្រះមាតា តែហ្មង់រីដែល អង្គុយលើអាសនៈខាងក្រោយព្រះភស្តុភារនោះ ជាមនុស្សរឹងរូស ទូន្មាន លំបាកពន់ពេក ធ្វើដៃដោយអាការប្លែក ។ ដល់ខ្ញុំម្ចាស់ ព្រោះហេតុអ្វី ទើបឲ្យមនុស្សដែលមិនមានសិរីបែបនេះ ឡើងអង្គុយលើអាសនៈ ខាង ក្រោយស្តេចផែនដីបាន គួរនាំហ្មង់រីនោះចេញទៅ ។

ព្រះរាជមាតាមានព្រះសវនីយ៍ថា នៃបុត្រី ធម្មតាការរក្សាការពារ ក្នុងអាសនៈខាងក្រោយរបស់ព្រះរាជា បុគ្គលគប្បីប្រាថ្នា ។

ព្រះនាងបកាវតីមានព្រះតម្រិះថា ហ្មង់រីនេះ ប្រហែលជាបាន អភ័យពិសេសពន់ពេក មិនសម្គាល់សូម្បីនូវព្រះរាជា ថាជាព្រះរាជា ឡើយ ហ្មង់រីនេះ ជាព្រះបាទកុសរាជទេដឹងហ្ន៎ ឯព្រះបាទកុសរាជនេះ

គង់មានរូបគួរខ្ពើមដោយពិត ព្រោះហេតុនោះ ទើបមិនព្រមបង្ហាញខ្លួន
ព្រះបាទកុសរាជនោះ ដល់អញ ។ ព្រះនាងបកាវតីក៏ខ្សឹបស្រីគមថា
អ្នកម៉ែ ចូរម៉ែទៅ ហើយដឹងថា បុរសគង់អាសនៈខាងមុខជាព្រះរាជា ឬ
អង្គុយអាសនៈខាងក្រោយជាព្រះរាជា ។

ស្រីគមក្រាបទូលសួរថា ខ្ញុំម្ចាស់នឹងដឹងបានដូចម្តេច ។ ព្រះនាង
បកាវតីប្រាប់ថា បើហ្នឹងវីនោះ ជាព្រះរាជាសោត គង់នឹងចុះអំពីខ្នងជំរី
មុន ម៉ែចូរដឹងដោយសញ្ញាយ៉ាងនេះ ។ ស្រីគមនោះ បានមកឈរក្នុង
ចំណែកម្ខាង សម្លឹងឃើញព្រះមហាសត្វចុះមកមុន ឃើញជយម្បតិរាជ
កុមារចុះមកខាងក្រោយ ។ ព្រះមហាសត្វទ្រង់ក្រឡេកមើលឆ្វេងស្តាំ
បានឃើញស្រីគម ក៏ជ្រាបថា ស្រីគមនេះ មក ព្រោះហេតុឈ្មោះនេះ
ទើបឲ្យហៅស្រីគមមក ត្រាស់ផ្តាំផ្តាច់ថា នាងកុំប្រាប់រឿងនេះដល់ព្រះ
នាងបកាវតីឡើយ ហើយបញ្ជូនទៅ ។ ស្រីគមនោះ ត្រឡប់ទៅក្រាប
ទូលព្រះនាងបកាវតីថា បុរសគង់ត្រង់អាសនៈខាងមុខចុះមុន ។ ព្រះ
នាងបកាវតី ក៏ជឿពាក្យរបស់ស្រីគមនោះ ។

ថ្ងៃក្រោយមក ព្រះមហាសត្វមានបំណងនឹងទតព្រះនាងបកាវតី
ទៀត ទើបទូលអង្វរព្រះមាតា ។ ព្រះមាតាមិនអាចឃាត់បាន ទើប
ពោលថា បើដូច្នោះ ចូរបាភ្លែងខ្លួនកុំឲ្យអ្នកណាស្គាល់ ហើយទៅកាន់
ឧទ្យានចុះ ។ ព្រះពោធិសត្វយាងទៅកាន់ឧទ្យាន ហើយឈរត្រាំទឹកក្នុង

ស្រះបោក្ខរណីប្រមាណត្រឹមព្រះសូរង យកស្លឹកឈូកបិទបាំងព្រះសិរសា ទ្រង់ឈរយកផ្កាឈូកដែលរីកបាំងព្រះភក្រ្ត ។ ឯព្រះមាតារបស់ព្រះ ពោធិសត្វនាំព្រះនាងបកាវតីទៅកាន់ព្រះរាជឧទ្យាន នាសាយណ្តាសម័យ ព្រះនាងល្អងលោមឲ្យត្រេកអរថា ចូរនាងមើលព្រឹក្សាទាំងនេះ ចូរមើល ពួកបក្សី ចូរមើលពួកម្រឹគ ក៏ទៅដល់មាត់ស្រះបោក្ខរណី ។ ព្រះនាង បកាវតីទតឃើញស្រះបោក្ខរណី ដែលដេរដាសទៅដោយផ្កាឈូក ៥ ប្រភេទ ព្រះនាងប្រាថ្នានឹងស្រង់ ទើបចុះកាន់ស្រះបោក្ខរណី មួយអន្លើ ដោយបរិចារិកាទាំងឡាយ កាលព្រះនាងកំពុងលេងនោះឯង ក៏ទត ឃើញផ្កាឈូកដែលព្រះពោធិសត្វបាំងព្រះភក្រ្តនោះ ព្រះនាងប្រាថ្នានឹង បេះ ក៏លាព្រះហស្តចេញទៅ ។ លំដាប់នោះ ព្រះរាជាក៏បើកស្លឹក ឈូកចេញ ហើយស្រវាចាប់ព្រះហស្តព្រះនាង ពោលថា យើងគឺ ព្រះបាទកុសរាជ ។

ព្រះនាងបកាវតី គ្រាន់តែទតឃើញព្រះភក្រ្តរបស់ព្រះពោធិសត្វ ប៉ុណ្ណោះ ក៏ស្រែកឡើងថា យក្លោ មំ កណ្ឌី យក្ខចាប់ខ្ញុំហើយ ព្រះ នាងក៏ដល់នូវវិសញ្ញិភាព គឺសន្ធឹក្នុងទីនោះឯង ។ លំដាប់នោះ ព្រះ រាជាទ្រង់លែងព្រះហស្ត ។ លុះព្រះនាងដឹងខ្លួនហើយ ក៏ព្រះតម្រិះថា បានឮថា ព្រះបាទកុសរាជទ្រង់ចាប់អញត្រង់ដៃ ឯអញក៏ត្រូវព្រះបាទ កុសរាជនេះ គប់ដោយអាចម៍ដំរី ត្រង់រោងដំរី គប់ដោយអាចម៍សេះ

ត្រង់រោងសេះ ព្រះបាទកុសរាជនេះឯង ប្រថាប់គង់ពីក្រោយខាងលើខ្នង
 ជំរី បក់ដៃជាក់អញ អញមិនត្រូវការប្តីដែលមានមុខគួរខ្ពើមដល់ម៉្លោះ
 ឡើយ អញនឹងលះបង់ភស្តានេះ កាលអញនៅមានជីវិត នឹងបានភស្តា
 ដទៃ ដូច្នោះហើយ ទើបហៅពួកអាមាត្យដែលតាមព្រះនាងមក ពោលថា
 ពួកអ្នក ចូររៀបចំយានពាហនៈឲ្យយើង យើងនឹងទៅក្នុងថ្ងៃនេះឯង ។
 ពួកអាមាត្យទាំងនោះ ក៏ក្រាបទូលព្រះរាជាឲ្យទ្រង់ជ្រាប ។ ព្រះរាជា
 ទ្រង់ព្រះតម្រិះថា បើនាងមិនបានត្រឡប់ ហឫទ័យរបស់នាងនឹងបែក
 សញ្ជែកដោយពិត ឲ្យនាងត្រឡប់ទៅចុះ អញនឹងនាំនាងត្រឡប់មក
 ដោយកម្លាំងរបស់ខ្លួននោះឯង កាលទ្រង់ព្រះតម្រិះដូច្នោះហើយ លំដាប់
 នោះ ទើបទ្រង់អនុញ្ញាតឲ្យព្រះនាងបកាវតី យាងត្រឡប់ទៅ ។ ព្រះ
 នាងក៏យាងត្រឡប់ទៅនគររបស់ព្រះបិតាវិញ ។

ឯព្រះមហាសត្វក៏យាងចេញអំពីព្រះរាជឧទ្យាន ទៅកាន់ព្រះនគរ
 ឡើងកាន់ប្រាសាទដែលប្រដាប់តាក់តែងហើយ ។ ពិតហើយ ព្រះនាង
 មិនមានសេចក្តីត្រេកអរជាមួយនឹងព្រះពោធិសត្វ ដោយអំណាចព្រះ
 នាងតាំងសេចក្តីប្រាថ្នាទុកក្នុងកាលមុន ។ ចំណែកព្រះពោធិសត្វ ដែល
 មានរូបមិនស្អាត ដោយអំណាចបុព្វកម្មរបស់ព្រះអង្គនុ៎ះឯង ។

បានឮថា ក្នុងអតីតកាល មានត្រកូល ២ គឺត្រកូលដែលអាស្រ័យ
 នៅត្រង់វិថីខាងមុខ ១ អាស្រ័យនៅត្រង់វិថីខាងក្រោយ ១ ក្នុងស្រុកដែល

តាំងនៅក្បែរទ្វារនគរពារាណសី ។ ត្រកូលមួយ មានកូនប្រុស ២ នាក់ ត្រកូលមួយ មានកូនស្រីម្នាក់ ។ បណ្តាកូនប្រុសទាំងពីរនាក់នោះ ព្រះពោធិសត្វជាប្អូន ។ មាតាបិតាបានដណ្តឹងកុមារិកានោះ ឲ្យកូនច្បង ។ ព្រះពោធិសត្វជាប្អូនប្រុសមិនទាន់មានភរិយា ទើបអាស្រ័យនៅជាមួយ បងប្រុសនុំដង ។ សម័យថ្ងៃមួយ បងថ្ងៃស្រីបានចៀននំដែលមានរស ឆ្ងាញ់ក្រៃលែង ក្នុងផ្ទះនោះ ឯព្រះពោធិសត្វបានចេញទៅព្រៃ បងថ្ងៃ ស្រីក៏បានទុកនំ ១ ចំណែកឲ្យព្រះពោធិសត្វ ចំណែកដ៏សេសក៏ចែកគ្នា បរិភោគអស់ ។ ក្នុងខណៈនោះ **ព្រះបច្ចេកពុទ្ធ** បាននិមន្តមកដល់ទ្វារ ផ្ទះដើម្បីភិក្ខុ បងថ្ងៃរបស់ព្រះពោធិសត្វគិតថា អញនឹងចៀននំឲ្យប្អូនថ្ងៃ ជាថ្មី ដូច្នោះ ទើបកាន់យកនំដែលជាចំណែករបស់ព្រះពោធិសត្វនោះ ទៅប្រគេនព្រះបច្ចេកពុទ្ធ ព្រះពោធិសត្វក៏ត្រឡប់មកអំពីព្រៃក្នុងខណៈ នោះឯង ។ លំដាប់នោះ ទើបនាងពោលថា នៃប្អូនប្រុស ចូរប្អូនធ្វើចិត្ត ឲ្យជ្រះថ្លាចុះ នំដែលជាចំណែករបស់ប្អូន បងបានប្រគេនព្រះបច្ចេកពុទ្ធ ហើយ ។ ព្រះពោធិសត្វក្រោធ ពោលថា បងស៊ីនំដែលជាចំណែកខ្លួន អស់ហើយ យកនំដែលជាចំណែករបស់ខ្ញុំទៅប្រគេនលោក តើខ្ញុំនឹងស៊ី អ្វី ដូច្នោះហើយ ទៅតាមព្រះបច្ចេកពុទ្ធ យកនំអំពីបាត្រត្រឡប់មក ។ បងថ្ងៃស្រីនោះ ក៏ប្រញាប់ទៅកាន់ផ្ទះរបស់មាតា ហើយនាំយកសប្បិថ្មី ។ ដែលថ្វាស្អាត មានពណ៌ដូចផ្កាចម្ប៉ាមក ហើយដាក់ក្នុងបាត្ររហូតពេញ

ប្រគេនព្រះបច្ចេកពុទ្ធ ។ សប្បិរោះ បានផ្សាយរស្មីចេញទៅហើយ ។ នាងបានឃើញរស្មីនោះ ទើបតាំងសេចក្តីប្រាថ្នាថា បពិត្រលោកម្ចាស់ដ៏ចម្រើន ដោយកម្លាំងរបស់ទាននេះ ក្នុងទីដែលខ្ញុំកើតហើយ ។ សូមឲ្យសរីរៈរបស់ខ្ញុំ កើតមានរស្មីចិញ្ចាចចិញ្ចែង មានរូបស្អាតក្រៃលែង ម្យ៉ាងទៀត សូមកុំឲ្យខ្ញុំបាននៅរួមក្នុងទីជាមួយបុគ្គលដែលជាអសប្បុរស (ដូចប្អូនថ្ងៃប្រុសរបស់ខ្ញុំនេះ) ឡើយ ។ ព្រះនាងបកាវតីមិនត្រេកអរ មិនពេញចិត្តក្នុងព្រះពោធិសត្វនោះ ក៏ដោយអំណាចសេចក្តីប្រាថ្នាដែលព្រះនាងបានតាំងទុកហើយក្នុងកាលមុន ដោយប្រការដូច្នោះ ។ ឯព្រះពោធិសត្វក៏ដាក់នំនោះ ក្នុងបាត្រដែលពេញដោយសប្បិ ហើយតាំងសេចក្តីប្រាថ្នាថា បពិត្រលោកម្ចាស់ (បងថ្ងៃស្រីរបស់ខ្ញុំនេះ) សូម្បីនៅក្នុងទីឆ្ងាយ ១០០ យោជន៍ក្តី សូមឲ្យខ្ញុំអាចទៅនាំមកធ្វើជាបាទបរិចារិកាគឹករិយារបស់ខ្ញុំបាន ។ ដោយអំណាចនៃបុព្វកម្មដែលព្រះពោធិសត្វនោះ ក្រោធ យកនំមកវិញ ទើបព្រះពោធិសត្វមានរូបមិនស្អាត គួរស្អប់ ចំណែកព្រះនាងបកាវតីមិនត្រូវការព្រះពោធិសត្វនោះ ព្រោះសេចក្តីប្រាថ្នាដែលបានតាំងទុកអំពីកាលមុននោះឯង ។

ព្រះរាជា កាលព្រះនាងបកាវតីយាងទៅហើយ ក៏សោយសោកសូម្បីស្រីដ៏សេសទាំងឡាយ នាំគ្នាបម្រើដោយប្រការផ្សេងៗ ក៏មិនអាចឲ្យទ្រង់ក្រឡេកមើលបានឡើយ ។ កាលព្រះរាជាទ្រង់ព្រាត់អំពីព្រះនាង

បការវតីហើយ ព្រះរាជនិវេសន៍ទាំងមូលក៏ប្រាកដដូចជាទេ ។ ព្រះរាជា
 ទ្រង់គិតថា ឥឡូវនេះ នាងទៅដល់សាគលនគរហើយ ។ លុះវេលា
 បច្ចុសសម័យ ទើបស្តេចទៅកាន់សម្នាក់ព្រះមាតា ក្រាបទូលថា បពិត្រ
 ព្រះមាតា ខ្ញុំនឹងទៅនាំនាងបការវតីមកវិញ សូមព្រះមាតាគ្រប់គ្រងរាជ
 សម្បត្តិចុះ ដូច្នោះហើយ ទើបត្រាស់តាថាទី ១ ថា

ឥនន្តេ រដ្ឋំ សធនំ សយោក្កំ
 សកាយុរំ សព្វកាម្មបបដ្ឋំ
 ឥនន្តេ រដ្ឋំ អនុសាស អម្ម
 កន្លាមហំ យត្ត បិយា បការវតី ។

បពិត្រព្រះមាតា ដែនរបស់ព្រះមាតានេះ ប្រកបដោយ
 ទ្រព្យ ប្រកបដោយយាន ប្រកបដោយគ្រឿងសម្រាប់
 រាជ្យ បរិបូណ៌ដោយកាមគ្រប់យ៉ាង សូមព្រះមាតា
 ត្រួតត្រាដែនរបស់ព្រះមាតានេះចុះ ខ្ញុំនឹងទៅកាន់នគរ
 ជាទីនៅរបស់នាងបការវតីជាទីស្រឡាញ់ ។

បានឮថា ព្រះរាជាអង្គនោះ ទ្រង់ព្រះតម្រិះថា ឈ្មោះថា ការ
 ប្រគល់រាជសម្បត្តិឲ្យដល់បុរសគ្រប់គ្រង ហើយកាន់យកមកវិញ ជាការ
 មិនសមគួរ ទើបទ្រង់មិនប្រគល់រាជសម្បត្តិឲ្យព្រះរាជបិតា ឬព្រះអនុជ
 កាលទ្រង់ប្រគល់ឲ្យព្រះរាជមាតា ទើបបានត្រាស់ដូច្នោះ ។

ព្រះរាជមាតាបានស្តាប់ព្រះរាជតម្រាស់នោះហើយ ព្រះនាងមាន
 ព្រះសវនីយ៍ថា នៃបា បើដូច្នោះ ចូរកូនកុំប្រមាទ ឈ្មោះថា មាតុគ្រាម
 រមែងមានចិត្តមិនបរិសុទ្ធ ហើយព្រះនាងយកកោដនមានរសដ៏ប្រសើរ
 ផ្សេងៗ ដាក់ពេញក្នុងផ្តិលមាស ពោលថា កូនគប្បីបរិភោគកោដននេះ
 ក្នុងរវាងផ្លូវ ហើយព្រះនាងបញ្ជូនទៅ ។ ព្រះពោធិសត្វទទួលផ្តិលនោះ
 ហើយ ថ្វាយបង្គំព្រះមាតា ធ្វើប្រទក្សិណ ៣ ដុំ ក្រាបទូលថា បើ
 ទូលព្រះបង្គំនៅមានជីវិត គង់បានត្រឡប់មកឃើញព្រះមាតាវិញ ហើយ
 ទៅកាន់បន្ទប់ដ៏មានសិរី សៀតអាវុធ ៥ យ៉ាង កាន់យកកហាបណៈ
 ១ ពាន់ ដាក់ក្នុងបង្វេច មួយអន្លើដោយផ្តិលក្រយាស្ងោយ កាន់ពិណ
 កោកនុទៈ ចេញអំពីនគរ ស្តេចទៅតាមផ្លូវ ទ្រង់មានកម្លាំងកាយច្រើន
 កម្លាំងចិត្តច្រើន យាងទៅរហូតដល់ថ្ងៃត្រង់ បាន ៥០ យោជន៍ សោយ
 ក្រយាស្ងោយហើយ ទ្រង់យាងទៅបាន ៥០ យោជន៍ទៀត ដោយថ្ងៃមួយ
 ប៉ុណ្ណោះ ទ្រង់យាងបានចម្ងាយផ្លូវ ១០០ យោជន៍ លុះដល់ពេលល្ងាច
 ទ្រង់ស្រង់ទឹកហើយ ទ្រង់យាងចូលសាគលនគរ ។ កាលព្រះពោធិសត្វ
 ទ្រង់ចូលដល់នគរប៉ុណ្ណោះ ដោយតេជះរបស់ព្រះអង្គ ព្រះនាងបកាវតីផ្ទុំ
 លើសេយ្យាសនៈមិនបាន ក៏ចុះមកផ្ទុំខាងក្រោម ។ ព្រះពោធិសត្វមាន
 ព្រះឥន្ទ្រិយហត់នឿយ យាងមកតាមផ្លូវ ស្រីម្នាក់ឃើញទ្រង់ ទើបប្រើឲ្យ
 មនុស្សហៅមក អញ្ជើញឲ្យអង្គុយ យកទឹកលាងព្រះបាទ ហើយរៀបចំ

ទីបន្តិចៗ ។ ព្រះពោធិសត្វមានព្រះកាយហត់នឿយ ក៏ផ្អែកស្រាប់ ។

លំដាប់នោះ ស្រីនោះ កាលព្រះពោធិសត្វផ្អែកហើយ ក៏រៀបចំ
 ភោជន មានរសដ៏ប្រសើរផ្សេងៗ ស្រេចហើយ ទើបដាស់ព្រះពោធិសត្វ
 ឲ្យសោយព្រះក្រយាសោយ ។ ព្រះពោធិសត្វទ្រង់មានព្រះហឫទ័យ
 ត្រេកអរ បានប្រទានកហាបណៈ ១ ពាន់ មួយអង្វើដោយផ្តិលមាស
 ដែលដាក់កត្តដល់ស្រីនោះ ។ ព្រះពោធិសត្វទ្រង់ទុកអារុដទាំង ៥ ក្នុង
 ផ្ទះរបស់ស្រីនោះហើយ ប្រាប់ថា ខ្ញុំមានទីដែលគួរទៅទៀត ហើយទ្រង់
 កាន់យកពិណទៅកាន់រោងដំរី ត្រាស់ថា ចូរឲ្យខ្ញុំស្នាក់នៅក្នុងទីនេះមួយ
 ថ្ងៃចុះ ខ្ញុំនឹងច្រៀងឲ្យពួកអ្នកស្តាប់ ដូច្នោះ កាលបានទទួលការអនុញ្ញាត
 អំពីអ្នកឃ្វាលដំរីហើយ ទើបផ្អែកក្នុងទីនោះ បានមួយសន្ទុះ រម្ងាប់ការ
 ហត់នឿយ និងសេចក្តីក្រវល់ក្រវាយហើយ ទើបក្រោកឡើង ស្រាយ
 បង្ហូរពិណ ទ្រង់ដេញពិណ ច្រៀងដោយសំឡេងដ៏ពីរោះ ដោយព្រះ
 តម្រិះថា អ្នកសាគលនគរទាំងអស់ ចូរស្តាប់សំឡេងពិណនេះ ។ ព្រះ
 នាងបកាវតីផ្ទំលើផែនដី បានស្តាប់សំឡេងនោះ ព្រះនាងក៏ដឹងបានថា
 សំឡេងពិណនេះ មិនមែនជាសំឡេងពិណរបស់អ្នកដទៃឡើយ ព្រះបាទ
 កុសរាជយាងមក ដើម្បីយកអញត្រឡប់ទៅ ដោយឥតសង្ស័យឡើយ ។
 ចំណែកព្រះបាទមទ្ធរាជ ទ្រង់ស្តាប់សំឡេងនោះហើយ ទ្រង់ព្រះតម្រិះថា
 អ្នកណាដេញពិណពីរោះម៉្លេះហ្ន៎ ស្តែកនេះ អញនឹងឲ្យមនុស្សហៅជន

នោះ មកដេញឲ្យអញស្តាប់ ។

ព្រះពោធិសត្វទ្រង់ព្រះតម្រិះថា អញនៅក្នុងទីនេះ មិនអាចឃើញ
 ព្រះនាងបកាវតីឡើយ ទីនេះ មិនសមគួរដល់អញឡើយ ទើបយាងចេញ
 ទៅអំពីព្រលឹម សោយព្រះក្រយាហារព្រឹកក្នុងផ្ទះរបស់ស្រីដែលទ្រង់បាន
 សោយហើយក្នុងពេលល្ងាចដំបូងនោះឯង ទ្រង់ទុកពិណាក្នុងទីនោះ ទៅ
 កាន់សម្លាក់នាយសួនឆ្នាំងរបស់ព្រះរាជា ហើយសូមផ្ញើខ្លួនជាសិស្សរបស់
 សួនឆ្នាំងនោះ ។ ត្រឹមតែមួយថ្ងៃប៉ុណ្ណោះ ទ្រង់ជញ្ជូនដឹកដរាបពេញ
 ផ្ទះ ហើយប្រាប់ថា លោកអាចារ្យ ខ្ញុំនឹងធ្វើភាជនៈឲ្យ កាលនាយសួនឆ្នាំង
 ពោលថា អើធ្វើចុះ ទើបទ្រង់ដាក់ដីមួយដុំលើក្តារយន្ត ហើយបង្វិលក្តារ
 យន្តនោះ ។ ព្រះពោធិសត្វទ្រង់បង្វិលតែម្តងប៉ុណ្ណោះ ក្តារយន្តក៏វិល
 ទៅរហូតហួសថ្ងៃត្រង់ ព្រះពោធិសត្វសួនភាជនៈតូចធំបានច្រើនប្រភេទ
 ច្រើនទំហំ កាលទ្រង់សួនភាជនៈសម្រាប់ព្រះនាងបកាវតី ទ្រង់ធ្វើឲ្យមាន
 ក្បាច់ក្បូរជារូបភាពផ្សេងៗ ។ ពិតមែន ឈ្មោះថា បំណងរបស់ព្រះ
 ពោធិសត្វទាំងឡាយ រមែងសម្រេច ។ ព្រះពោធិសត្វអធិដ្ឋានថា សូម
 ឲ្យព្រះនាងបកាវតីបានឃើញរូបនោះ តែមួយអង្គឯងប៉ុណ្ណោះ ។ ទ្រង់
 ហាលភាជនៈទាំងអស់ឲ្យស្ងួត ទ្រង់ដុតស្រេចហើយ តម្រៀបទុកដរាប
 ពេញផ្ទះ ។ នាយសួនឆ្នាំងក៏នាំភាជនៈទាំងនោះ ទៅកាន់រាជត្រកូល ។
 ព្រះបាទមទ្ធរាជទតឃើញភាជនៈទាំងនោះហើយ ត្រាស់សួរថា ភាជនៈ

ទាំងនេះ នរណាធ្វើ ។ នាយស្មូនឆ្នាំងទូលថា បពិត្រព្រះសម្មតិទេព ទូលព្រះបង្គំជាអ្នកធ្វើ ។

ព្រះរាជាត្រាស់ថា ភាជនៈដែលអ្នកធ្លាប់ធ្វើ យើងស្គាល់ អ្នកចូរ ប្រាប់មកថា ភាជនៈទាំងនេះ អ្នកណាធ្វើ ។ នាយស្មូនឆ្នាំងក្រាបទូល ថា សិស្សរបស់ទូលព្រះបង្គំជាអ្នកធ្វើ ព្រះអង្គ ។

ព្រះរាជាត្រាស់ថា បុរសនោះ មិនមែនជាសិស្សរបស់អ្នកទេ បុរស នោះ ជាអាចារ្យរបស់អ្នក អ្នកចូរសិក្សាសិប្បៈក្នុងសម្លាករបស់បុរសនោះ ចុះ ចាប់តាំងអំពីពេលនេះទៅ ចូរឲ្យគេធ្វើភាជនៈទាំងឡាយសម្រាប់ធីតា របស់យើងគ្រប់អង្គ ចូរអ្នកឲ្យទ្រព្យ ១ ពាន់នេះ ដល់បុរសនោះ ដូច្នោះ ហើយ ព្រះរាជទានទ្រព្យ ១ ពាន់ ត្រាស់ថា ចូរនាំភាជនៈតូច ៗ មាន សណ្ឋានផ្សេង ៗ ទាំងនេះ ទៅឲ្យធីតាទាំងឡាយរបស់យើងចុះ ។

នាយស្មូនឆ្នាំងនាំយកភាជនៈទាំងនោះ ទៅកាន់ដំណាក់របស់ព្រះ រាជធីតាទាំងនោះហើយ ក្រាបទូលថា ភាជនៈតូច ៗ ទាំងនេះ ទូលព្រះ បង្គំសូមថ្វាយសម្រាប់ព្រះនាងលេង ។ ព្រះរាជធីតាទាំងនោះ យាងមក ហើយ ។ ស្មូនឆ្នាំងក៏បានថ្វាយភាជនៈដែលព្រះមហាសត្វធ្វើ ដើម្បី ប្រយោជន៍ដល់ព្រះនាងបកាវតី ចំពោះព្រះនាងនោះឯង ។ ព្រះនាង បកាវតីទទួលភាជនៈហើយ ទតឃើញរូបព្រះនាង រូបព្រះមហាសត្វ និង រូបស្រីគមក្នុងភាជនៈនោះឯង ព្រះនាងក៏ដឹងថា ភាជនៈនេះ មិនមែន

អ្នកដទៃធ្វើ ព្រះបាទកុសរាជនោះឯង ទ្រង់ជាអ្នកធ្វើ ។ ព្រះនាងពិរោធបោករបស់ទាំងនោះលើផែនដី ហើយត្រាស់ថា យើងមិនត្រូវការដោយរបស់នេះទេ អ្នកណាចង់បាន ក៏ចូរយកទៅចុះ ។ លំដាប់នោះ ព្រះរាជធីតាដែលជាព្រះកនិដ្ឋកគិនីទាំងឡាយរបស់ព្រះនាង ដឹងថា ព្រះនាងទ្រង់ពិរោធ ក៏សើច ពោលថា ម្ចាស់បងសម្គាល់ថា ភាជនៈតូច ។ នេះព្រះបាទកុសៈទ្រង់ជាអ្នកធ្វើឬ ។ ភាជនៈនេះ មិនមែនព្រះបាទកុសៈនោះធ្វើទេ សួនឆ្នាំងធ្វើទេតើ សូមម្ចាស់បងទទួលយកចុះ ។ ព្រះនាងក៏មិនបានប្រាប់រឿងដែលព្រះបាទកុសរាជនោះ ទ្រង់ធ្វើភាជនៈ និងរឿងដែលព្រះបាទកុសរាជនោះ យាងមក ដល់បួនស្រីទាំងនោះឡើយ ។ នាយសួនឆ្នាំងបានឲ្យកហាបណៈ ១ ពាន់ ដល់ព្រះពោធិសត្វ ហើយពោលថា នៃបា ព្រះរាជាទ្រង់ពេញព្រះហឫទ័យនឹងអ្នក ចាប់ពីពេលនេះទៅ អ្នកគប្បីធ្វើភាជនៈសម្រាប់ព្រះរាជធីតាគ្រប់ ។ អង្គ ខ្ញុំនឹងនាំទៅថ្វាយដល់ព្រះរាជធីតាទាំងនោះ ។

ព្រះពោធិសត្វទ្រង់ព្រះតម្រិះថា បើអញនៅក្នុងទីនេះ អញនឹងមិនបានឃើញព្រះនាងបកាវតីទេ ទើបឲ្យទ្រព្យ ១ ពាន់នោះ ដល់សួនឆ្នាំង ហើយទៅកាន់សម្លាក់របស់ជាងផែនដី ដែលជាឧបដ្ឋាករបស់ព្រះរាជា សូមធ្វើជាសិស្សរបស់ជាងផែនដីនោះ ទ្រង់ធ្វើស្លឹកត្នោត ដើម្បីប្រយោជន៍ដល់ព្រះនាងបកាវតី ហើយរចនារូបផ្សេង ។ គឺរូបស្នេហាច្នៃត្រ ទិសម្រាប់ផឹក

(រោងសុរា) និងរូបព្រះនាងបការតិយរចាប់សំពត់ជាដើម ក្នុងស្លឹកឆ្នោតនោះ ។ ជាងដែងបានកាន់យកស្លឹកឆ្នោតនោះ និងរបស់ដទៃ ៗ ទៀតដែលព្រះពោធិសត្វធ្វើហើយ នាំទៅកាន់រាជត្រកូល ។

ព្រះរាជាទ្រង់ទតឃើញហើយ ត្រាស់សួរថា របស់ទាំងនេះ អ្នកណាធ្វើ ។ ជាងដែងក្រាបទូលថា បពិត្រព្រះសម្មតិទេព ទូលព្រះបង្គំជាអ្នកធ្វើ ។

ព្រះរាជាត្រាស់ថា របស់ដែលអ្នកធ្លាប់ធ្វើ យើងស្គាល់ អ្នកចូរប្រាប់មកថា របស់ទាំងនេះ អ្នកណាធ្វើ ។ ជាងដែងក្រាបទូលថា បពិត្រព្រះសម្មតិទេព សិស្សរបស់ទូលព្រះបង្គំជាអ្នកធ្វើ ។

ព្រះរាជាត្រាស់ថា បុរសនោះ មិនមែនជាសិស្សរបស់អ្នកទេ បុរសនោះ ជាអាចារ្យរបស់អ្នក ចូរអ្នកសិក្សាសិប្បៈក្នុងសម្លាករបស់បុរសនោះ តាំងអំពីពេលនេះទៅ ចូរឲ្យគេធ្វើរបស់បែបនេះ ដល់ធីតារបស់យើង ចូរអ្នកឲ្យទ្រព្យ ១ ពាន់នេះ ដល់បុរសនោះ ដូច្នោះហើយ ប្រទានទ្រព្យ ១ ពាន់ ហើយត្រាស់ថា ចូរនាំយកគ្រឿងប្រដាប់ទាំងនេះ ទៅឲ្យធីតាទាំងឡាយរបស់យើងចុះ ។

សូម្បីជាងដែងនោះ ក៏បានថ្វាយស្លឹកឆ្នោត ដែលព្រះពោធិសត្វធ្វើ ដើម្បីប្រយោជន៍ដល់ព្រះនាងបការតិ ចំពោះតែព្រះនាងប៉ុណ្ណោះ ។ ជនដទៃ រមែងមិនឃើញរូបទាំងឡាយក្នុងស្លឹកឆ្នោតនោះ ។ ចំណែក

ព្រះនាងបកាវតី លុះបានទតឃើញ ក៏ដឹងថា ព្រះបាទកុសៈទ្រង់ជាអ្នក
ធ្វើ ព្រះនាងក៏ពិរោធ ចោលវត្ថុនោះលើផែនដី ត្រាស់ថា អ្នកណាចង់
បាន ក៏យកទៅចុះ ។ លំដាប់នោះ ព្រះករុណាជ្ជកតិនីទាំងឡាយ ក៏សើច
ព្រះនាង ។ ជាងផែនដីកាន់យកទ្រព្យ ១ ពាន់ ទៅឲ្យព្រះពោធិសត្វ
ហើយប្រាប់រឿងនោះ ។

ព្រះពោធិសត្វទ្រង់ព្រះតម្រិះថា ទីនេះ មិនមែនជាទីដែលអញគួរ
នៅឡើយ ទើបប្រគល់ទ្រព្យ ១ ពាន់ ដល់ជាងផែនដីនោះ ហើយចូលទៅ
កាន់សម្ពាធនាយមាលាការរបស់ព្រះរាជា ប្រាប់នូវបំណង សូមធ្វើជា
សិស្ស ទ្រង់ក្រងកម្រងផ្កាប្លែកៗ ច្រើនបែប ច្រើនប្រភេទ និងធ្វើមកុដផ្កា
១ ដែលវិចិត្រដោយរូបផ្សេងៗ ដើម្បីប្រយោជន៍ដល់ព្រះនាងបកាវតី ។
នាយមាលាការនោះ បានកាន់យកកម្រងផ្កាទាំងអស់នោះ ទៅកាន់រាជ
ត្រកូល ។

ព្រះរាជាទ្រង់ទតឃើញ ត្រាស់សួរថា ផ្កាទាំងនេះ នរណាជាអ្នក
ក្រង ។ នាយមាលាការក្រាបទូលថា បពិត្រព្រះសម្មតិទេព ទូលព្រះបង្គំ
ជាអ្នកក្រង ។

ព្រះរាជាត្រាស់ថា ផ្កាដែលអ្នកធ្លាប់ក្រង យើងចាំបានល្អ ចូរអ្នក
ប្រាប់មកចុះថា ផ្កាទាំងនេះ អ្នកណាក្រង ។ នាយមាលាការក្រាបទូល
ថា បពិត្រព្រះសម្មតិទេព សិស្សរបស់ទូលព្រះបង្គំជាអ្នកក្រង ។

ព្រះរាជាត្រាស់ថា បុរសនោះ មិនមែនជាសិស្សរបស់អ្នកទេ បុរសនោះ ជាអាចារ្យរបស់អ្នក អ្នកចូររៀនសិប្បៈក្នុងសម្ភារៈរបស់បុរសនោះ ចុះ ចាប់អំពីពេលនេះទៅ ចូរឲ្យគេក្រុងផ្កាថ្វាយធីតារបស់យើង ចូរឲ្យទ្រព្យ ១ ពាន់នេះ ដល់បុរសនោះ ដូច្នោះ ទ្រង់ព្រះរាជទានទ្រព្យ ១ ពាន់ ហើយត្រាស់ថា ចូរនាំផ្កាទាំងនេះ ទៅឲ្យព្រះរាជធីតាទាំងឡាយ របស់យើង ។ នាយមាលាការបានថ្វាយមកដល់ផ្កាដែលព្រះមហាសត្វធ្វើដើម្បីជាប្រយោជន៍ដល់ព្រះនាងបកាវតី ចំពោះព្រះហស្តរបស់ព្រះនាងនោះឯង ។ ព្រះនាងគ្រាន់តែឃើញរូបផ្សេងៗ របស់ព្រះនាង និងរបស់ព្រះរាជា ព្រមទាំងរូបដទៃ ។ ជាច្រើនទៀតក្នុងមកុដនោះ ក៏ដឹងថា ព្រះបាទកុសរាជជាអ្នកធ្វើ ទើបព្រះនាងពិរោធ ហើយបោកចោលលើផែនដី ។ ព្រះកនិដ្ឋកគិនីដ៏សេស នាំគ្នាសើចព្រះនាងយ៉ាងនោះឯង ។ ចំណែកនាយមាលាការ ក៏បាននាំទ្រព្យ ១ ពាន់ មកឲ្យព្រះពោធិសត្វ ហើយប្រាប់រឿងនោះ ។

ព្រះពោធិសត្វទ្រង់ព្រះតម្រិះថា សូម្បីទីនេះ ក៏មិនមែនជាទីដែលអញគួរនៅ ទើបឲ្យទ្រព្យ ១ ពាន់ដល់នាយមាលាការនោះ ហើយយាងទៅកាន់សម្ភារៈនាយពិសេសរបស់ព្រះរាជា សូមធ្វើជាសិស្ស ។ សម័យថ្ងៃមួយ អ្នកពិសេសនោះ ចម្អិនព្រះស្វាយរបស់ព្រះរាជា បានឲ្យដុំសាច់ជាប់ផ្ទាំងមួយដុំដល់ព្រះពោធិសត្វ ដើម្បីអាំងជាប្រយោជន៍ផ្ទាល់ខ្លួន ។

ព្រះពោធិសត្វទ្រង់អាំងសាច់នោះ ឲ្យមានក្លិនឈ្ងុយ ផ្សាយទៅពេញព្រះ
នគរ ។ ព្រះរាជាទ្រង់ស្រូបស្រងក្លិនសាច់អាំងនោះ ក៏ត្រាស់សួរថា អ្នក
អាំងសាច់ដទៃ ទុកក្នុងផ្ទះបាយឬ ។

នាយពិសេសក្រាបទូលថា បពិត្រព្រះទេវៈ មិនមានឡើយ តែ
ទូលព្រះបង្គំបានឲ្យសាច់ជាប់ឆ្អឹង ដល់កូនសិស្សរបស់ទូលព្រះបង្គំ ដើម្បី
អាំង ក្លិននោះ ប្រហែលជាក្លិនសាច់នោះឯង ។ ព្រះរាជាទ្រង់ត្រាស់ឲ្យ
នាំសាច់នោះមក ហើយទ្រង់ដាក់សាច់នោះបន្តិច ត្រង់ចុងព្រះជីវា ។ ក្នុង
ខណៈនោះឯង រសនៃសាច់នោះ ក៏ជ្រួតជ្រាបទៅពេញបសាទសម្រាប់
ទទួលរសទាំង ៧ ពាន់ ។ ព្រះរាជាទ្រង់ជាប់ក្នុងរសតណ្ហា ទើបប្រទាន
ទ្រព្យ ១ ពាន់ ហើយត្រាស់ថា ចាប់តាំងអំពីនេះទៅ ចូរអ្នកឲ្យសិស្ស
របស់អ្នកចម្អិនក្រយាស្វាយ ឲ្យដល់ជីតាទាំងឡាយរបស់យើង និងយើង
ឯងចូរនាំមកឲ្យយើង ឯសិស្សរបស់ឯងនោះ ចូរនាំទៅឲ្យជីតាទាំងឡាយ
របស់យើង ។ នាយពិសេសទៅប្រាប់សេចក្តីនោះ ដល់ព្រះពោធិសត្វ ។
ព្រះពោធិសត្វទ្រង់ព្រះតម្រិះថា ឥឡូវនេះ មនោរថរបស់អញដល់ទីបំផុត
ហើយ អញនឹងបានឃើញនាងបកាវតីក្នុងកាលឥឡូវនេះ ដោយពិត
ទ្រង់សប្បាយព្រះហឫទ័យ ឲ្យទ្រព្យ ១ ពាន់ ដល់នាយពិសេសនោះ ។
ស្តែកឡើង ទ្រង់ចាត់ចែងគ្រឿងសោយស្រេចហើយ បញ្ជូនក្រយាស្វាយ
របស់ព្រះរាជាទៅ ចំណែកព្រះអង្គ ទ្រង់វែកល្អិតដាក់ក្រយាស្វាយរបស់

ព្រះរាជធីតាដោយខ្លួនឯង ហើយឡើងទៅកាន់ប្រាសាទ ដែលជាទីគង់
 នៅរបស់ព្រះនាងបកាវតី ។ ព្រះនាងបកាវតីទតឃើញព្រះពោធិសត្វ
 វែកល្អិត្រយាស្វាយឡើងកាន់ប្រាសាទ ព្រះនាងមានព្រះតម្រិះថា ព្រះ
 បាទកុសៈនេះ មកធ្វើការងារដែលពួកទាសកម្មករគប្បីធ្វើ មិនសមគួរ
 ដល់ទ្រង់ឡើយ បើអញនៅស្ងៀមត្រឹមតែពីរបីថ្ងៃ ទ្រង់ក៏មានសេចក្តី
 សម្គាល់ថា ឥឡូវនេះ នាងបកាវតីប្រាថ្នាអញ ទ្រង់ក៏នឹងមិនទៅណា
 សម្លឹងមើលតែអញ នឹងនៅក្នុងទីនេះឯង ឥឡូវនេះ អញនឹងជេរទ្រង់
 កុំឲ្យទ្រង់នៅក្នុងទីនេះ ត្រឹមតែមួយរំពេចឡើយ នឹងឲ្យទ្រង់គេចទៅ ។
 ព្រះនាងបើកទ្វារទុកពាក់កណ្តាល យកព្រះហស្តម្ខាងកាន់សន្ទះទ្វារ
 ម្ខាងទៀតដាក់គន្លឹះ ហើយត្រាស់ព្រះគាថាទី ២ ថា

អនុជុក្ខតេន ហរំ មហាន្តំ
 ទិវា ច រត្តោ ច និសីដកាលេ
 បដិតច្ឆ ត្វំ ទិប្បំ កុសាវតី
 ទិច្ឆាមិ ទុព្វល្អាមហំ វសន្តំ ។

ព្រះអង្គមានព្រះទ័យមិនត្រង់ នាំយកអម្រែកធំ (រង
 ទុក្ខ) ទាំងថ្ងៃ ទាំងយប់ ទាំងពេលអប្រាត្រ សូមព្រះ
 អង្គត្រឡប់ទៅក្រុងកុសាវតីវិញ ឲ្យឆាប់ ខ្ញុំម្ចាស់មិនចង់
 បានព្រះអង្គដែលមានរាងវេរាក្រក់ មកនៅ (ក្នុងទី

នេះ) ទេ ។

អត្ថនៃគាថានោះ មានអធិប្បាយដូចតទៅនេះថា បពិត្រមហារាជ
 ព្រះអង្គជាអ្នកចម្អិនភត្តាហារ ទ្រង់មិនបានធ្វើការងារនេះ ដោយចិត្ត
 ស្មោះត្រង់ ដល់បុគ្គលដែលវាយសីសៈរបស់ទ្រង់ឲ្យបែកទេ តែទ្រង់វែក
 នូវអម្រែកធំមួយមក ដើម្បីប្រយោជន៍ខ្ញុំ ដោយចិត្តដែលមិនស្មោះត្រង់
 និងសោយទុក្ខធំ ទាំងក្នុងពេលថ្ងៃផង ក្នុងពេលយប់ផង ក្នុងកាលដែល
 ជាចំណែកនៃរាត្រីផង នឹងមានប្រយោជន៍អ្វីដោយសេចក្តីលំបាក ដែល
 ទ្រង់បានទទួលនោះ សូមទ្រង់ត្រឡប់ទៅកុសាវតីដែលជានគររបស់ទ្រង់
 ចុះ សូមទ្រង់ស្តាប់នាយក្ខិនី ដែលមានមុខនិងទ្រង់ទ្រាយដូចនំអំបែង ដូច
 គ្នានឹងទ្រង់ ហើយសោយរាជសម្បត្តិចុះ ឯខ្លួនខ្ញុំ មិនប្រាថ្នាឲ្យទ្រង់ដែល
 មានពណ៌សម្បុរអាក្រក់ មានរូបរាងមិនស្អាតនៅក្នុងទីនេះឡើយ ។

ព្រះពោធិសត្វទ្រង់ត្រេកអរថា អញបានទទួលវាចាអំពីនាងបកាវតី
 ហើយ ទើបត្រាស់ព្រះគាថា ៣ ថា

នាហំ គមិស្សាមិ ឥតោ កុសាវតី
 បកាវតី វណ្ណបលោភិតោ តវ
 រមាមិ មទ្ធស្ស និកេតរម្មេ
 ហិត្វាន រដ្ឋំ តវ ទស្សនេ រតោ ។

ហែនាងបកាវតី អញនឹងមិនទៅអំពីទីនេះ កាន់

ក្រុងកុសាវតីទេ ព្រោះអញជាប់ចិត្តនឹងវណ្ណៈរបស់
នាង ទើបត្រេកអរក្នុងដំណាក់ ជាទីត្រេកអររបស់
ព្រះបាទមទ្ទៈ ស្វីលះបង់ដែន មកត្រេកអរក្នុងការ
ឃើញនាង ។

បការតី វណ្ណបលោកិតោ តវ
សម្មទ្បហោ វិចរាមិ មេទិធិ
ទិសំ ន ជាធាមិ កុតោម្ហិ អាតតោ
តយិម្ហិ មត្តោ មិតមន្ទលោចនេ ។

ហែនាងបការតី អញជាប់ចិត្តនឹងវណ្ណៈរបស់នាង
មានសភាពវង្វេង ត្រាប់រង្គាត់ទៅកាន់ដែនដី មិន
ស្គាល់ទិសថា អញមកអំពីទីណា ហែនាងមានភ្នែក
ថ្លាដូចភ្នែកម្រឹត អញជាមនុស្សរក់ចិត្តក្នុងនាង ។

សោវណ្ណចីរវសនេ ជាតរូបសុមេខលេ
សុស្សោណិ តវ កាមា ហិ ធាហំ រដ្ឋេន មត្តិកោ ។
ហែនាងមានគ្រឿងសម្លៀករំលេចដោយមាស មានខ្សែ
ក្រវាត់ល្អ ជាវិការៈនៃមាស មានចង្កេះល្អ អញមិនត្រូវការ
ដោយរាជសម្បត្តិ ព្រោះតែសេចក្តីប្រាថ្នាចំពោះនូវនាង ។
កាលព្រះពោធិសត្វត្រាស់យ៉ាងនេះហើយ ព្រះនាងបការតីព្រះ

តម្រិះថា អញជេរព្រះបាទកុសៈនោះ ដោយបំណងថា ឲ្យទ្រង់ឈឺចាប់
 តែព្រះបាទកុសៈនេះ បែរជាត្រេកអរ ពោលតបមកទៀត បើទ្រង់ពោល
 ថា យើងជាព្រះបាទកុសៈរាជ ហើយមកចាប់ត្រង់ដៃ អ្នកណានឹងឃាត់
 ទ្រង់បាន អ្នកណាគប្បីព្រាហ្មណ៍របស់អញទាំងពីរនេះបាន ។ ព្រះនាងក៏
 បិទទ្វារដាក់គន្លឹះ ហើយចូលទៅខាងក្នុង ។ ចំណែកព្រះរាជាក៏ទ្រង់វែក
 អម្រែកក្រយាស្ងោយ ត្រាច់ចែកកត្តាហារឲ្យព្រះរាជធីតាទាំងឡាយបាន
 សោយហើយ ។ ព្រះនាងបកាវតីបញ្ជូនស្រីគមទៅដោយព្រះតម្រាស់ថា
 ចូរម៉ែទៅនាំយកកត្តដែលព្រះបាទកុសៈចម្អិនមក ។

ស្រីគមនោះនាំមកហើយ ក្រាបទូលថា សូមព្រះនាងសោយ ។

ព្រះនាងបកាវតីពោលថា ខ្ញុំមិនសោយកត្តដែលព្រះបាទកុសៈ
 នោះ ចម្អិនឡើយ ចូរម៉ែបរិភោគចុះ ហើយនាំយកបន្លែដែលម៉ែបានមក
 ចម្អិនកត្ត នាំមកឲ្យខ្ញុំ ។ ចំណែករឿងដែលព្រះបាទកុសៈទ្រង់យាងមក
 ម៉ែកុំប្រាប់ដល់អ្នកណាឡើយ ។

ចាប់តាំងអំពីពេលនោះមក ស្រីគមក៏យកព្រះក្រយាស្ងោយដែល
 ជាចំណែករបស់ព្រះនាងបកាវតី មកបរិភោគឯង ហើយនាំយកអាហារ
 ដែលជាចំណែករបស់ខ្លួនទៅថ្វាយព្រះនាងជំនួស ។ ចាប់តាំងអំពីនោះ
 មក ព្រះបាទកុសៈក៏លែងបានឃើញព្រះនាងបកាវតីទៀតហើយ ទើប
 ទ្រង់ព្រះតម្រិះថា ព្រះនាងបកាវតីនៅមានសេចក្តីស្នេហាក្នុងអញ ឬមិន

មានទេហ្មំ អញ្ញនឹងពិសោធនាងមើល ។ ព្រះពោធិសត្វ កាលទ្រង់ឲ្យ
 ព្រះរាជធីតាគ្រប់អង្គសោយស្រេចហើយ ទើបកែកត្តចេញមក លុះមក
 ដល់ទ្វារដំណាក់របស់ព្រះនាង ទ្រង់ប្រហារផ្ទៃប្រាសាទដោយព្រះបាទ
 (ទន្ធារិយ) ធ្វើភាជនៈទាំងឡាយឲ្យទង្គិចគ្នា ហើយប្តូរដោយសំឡេង
 ខ្លាំង ទ្រង់ធ្វើហាក់ដូចជាសន្ធឹង មានមុខផ្តាប់ចុះទៅខាងក្រោម ។ ដោយ
 សំឡេងដែលព្រះពោធិសត្វប្តូរនោះ ព្រះនាងក៏បើកទ្វារចេញមក ទត
 ឃើញព្រះពោធិសត្វ ត្រូវអម្រែកក្រយាស្វាយសង្កត់ ទើបព្រះនាងមាន
 ព្រះតម្រិះថា ព្រះបាទកុសៈនេះ ជាព្រះរាជាដ៏ប្រសើរក្នុងជម្ពូទ្វីបទាំងមូល
 ទ្រង់មកសោយទុក្ខទាំងយប់ទាំងថ្ងៃ ព្រោះអាស្រ័យអញ ទ្រង់ជាស្តេច
 សុខុមាលជាតិ ត្រូវអម្រែកក្រយាស្វាយសង្កត់ ដួលចុះហើយ ព្រះអង្គ
 នៅមានព្រះជន្ម ឬអស់ព្រះជន្មហ្ន៎ ។ ព្រះនាងក៏ចេញអំពីដំណាក់ ឱន
 មើលព្រះភក្ត្រដើម្បីពិនិត្យមើលខ្យល់ដង្ហើម ត្រង់ព្រះនាសិករបស់ព្រះបាទ
 កុសៈនោះ ។ ចំណែកព្រះបាទកុសរាជ ទ្រង់ប្រមូលព្រះខេឡៈ (ទឹក
 មាត់) ពេញព្រះឱស្នហើយ ព្រួសលើសរិះរបស់ព្រះនាង ។ ព្រះនាង
 ពិរោធជាខ្លាំង ជេរហើយ ត្រឡប់ចូលទៅក្នុងព្រះរាជដំណាក់ បើកទ្វារ
 ពាក់កណ្តាល ប្រថាប់ឈរពោលគាថានេះថា

អក្ខតិ តស្ស ភោ ហោតិ យោ អនិច្ចន្តមិច្ចតិ
 អកាមំ រាជ កាមេហិ អកណ្តោ កន្តមិច្ចសិ ។

បពិត្រព្រះអង្គដ៏ចម្រើន សេចក្តីមិនចម្រើន តែងមាន
 ដល់បុគ្គល ដែលប្រាថ្នាបុគ្គលកាលមិនប្រាថ្នា (ខ្លួន)
 បពិត្រព្រះរាជា ព្រះអង្គមិនជាទីស្រឡាញ់ ចង់បានស្រ្តី
 ជាទីស្រឡាញ់ ដែលមិនមានសេចក្តីប្រាថ្នា ដោយកាម
 ទាំងឡាយ ។

ឯព្រះបាទកុសរាជនោះ សូម្បីត្រូវព្រះនាងដេរ ក៏ទ្រង់មិនធ្វើនូវ
 ការក្តៅក្រហាយចិត្តឲ្យកើតឡើងឡើយ ព្រោះមានព្រះហឫទ័យប្រតិព័ទ្ធ
 ក្នុងព្រះនាង ទើបត្រាស់ព្រះគាថាជាលំដាប់តទៅថា

អកាមំ វា សកាមំ វា យោ នពោ លភតេ មិយំ
 លាកមេត្ត បសំសាម អលាកោ តត្ថ ចាបកោ ។
 ជនណាបាននាងជាទីស្រឡាញ់ ទោះមិនមានសេចក្តីប្រាថ្នា
 ក្តី មានសេចក្តីប្រាថ្នាក្តី យើងសរសើរនូវការបានរបស់ជន
 នុ៎ះ បណ្តាការបាន និងមិនបាននោះ ឯការមិនបាន ចាត់ថា
 ជារបស់លាមក ។

កាលព្រះបាទកុសៈត្រាស់យ៉ាងនេះ ព្រះនាងក៏មិនបានកាត់បន្ថយ
 ពាក្យសម្តី បែរជាពោលវាចាគ្រោតគ្រោតក្រៃលែងឡើង ព្រោះប្រាថ្នាឲ្យ
 ព្រះបាទកុសៈនោះ គេចទៅឲ្យផុត ទើបពោលគាថាមួយដទៃទៀតថា

ចាសាលាសារំ ខណសិ កណិការស្ស ទារុនា

វាតំ ជាលេន ពាទេសិ យោ អនិច្ឆន្តមិច្ឆសិ ។
 ព្រះអង្គចង់បានស្រ្តី ដែលគេមិនចង់បានព្រះអង្គ ដូច
 ជាគេដឹកខ្ចីមថ្ម ដោយដើមកណ៌ិការ ឬដូចជាគេទាក់
 ខ្យល់ដោយសំណាញ់ ។

ព្រះរាជាបានស្តាប់ពាក្យនោះហើយ ទើបត្រាស់ព្រះគាថា ៣ ថា
 ចាសាលោកា នូន តេ ហាទយេ ឱហិតោ មុនុលក្ខុណោ
 យោ តេ សាតំ ន វិជ្ជាមិ តិរោជនបទាតតោ ។
 ហៃនាងមានលក្ខណៈទន់ភ្លន់ អញមកអំពីជនបទខាងក្រៅ
 មិនបានសេចក្តីស្រួល (ក្នុងសម្លាក) របស់នាង ឈ្មោះថា
 នាងយកថ្មសង្កត់លើហឫទ័យ (នៃអញ) ដោយពិត ។
 យទា មំ ភក្កុដិ កត្វា រាជបុត្តិ ឧទិក្ខតិ
 អាឡារិកោ តទា ហោមិ រញ្ញោ មទ្ធស្សន្តេបុរេ ។
 ព្រះរាជបុត្រីធ្វើមុខក្រញូរ ហើយសម្លឹងមើលមកអញ ក្នុង
 វេលាណា អញក៏នៅជានាយពិសេស ក្នុងរាំងរបស់ព្រះបាទ
 មទ្ធៈ ក្នុងវេលានោះ ។

យទា ឧម្ពយមាទា មំ រាជបុត្តិ ឧទិក្ខតិ
 នាឡារិកោ តទា ហោមិ រាជា ហោមិ តទា កុសោ ។
 ព្រះរាជបុត្រីញញឹមញញែម ក្រឡេកមើលអញ ក្នុងវេលា

ណា អញមិននៅជានាយពិសេស ក្នុងវេលានោះទេ អញ
នឹងជាព្រះបាទកុសៈ ក្នុងវេលានោះវិញ ។

ព្រះនាងបកាវតី បានស្តាប់ព្រះតម្រាស់របស់ព្រះបាទកុសរាជនោះ
ហើយ ព្រះនាងព្រះតម្រិះថា ព្រះបាទកុសរាជនេះ កាន់តែពោលពាក្យ
ឆ្លងក្រែលែង អញនឹងពោលមុសាវាទឲ្យទ្រង់គេចទៅអំពីទីនេះ ដោយ
ឧបាយ ទើបត្រាស់គាថានេះថា

សចេ ហិ រចនំ សច្ចំ នេមិត្តានំ ភវិស្សតិ

នេវ មេ ត្ថំ បតី អស្ស កាមំ ធិន្ទន្តុ សត្តុណា ។

ប្រសិនបើពាក្យរបស់ហោរពិតមែន ព្រះអង្គមិនត្រូវបាន
ជាភស្តុរបស់ខ្ញុំម្ចាស់ទេ សូឲ្យគេកាត់ (ខ្ញុំម្ចាស់) ជា
ប្រាំពីរកំណាត់ចុះ ។

អត្តនៃគាថានោះ មានអធិប្បាយថា បពិត្រមហារាជ ពួកហោរា
ជាច្រើន កាលត្រូវសួរថា ព្រះបាទកុសៈបានជាស្វាមីរបស់ខ្ញុំ ឬក៏មិនបាន
ទេ ដូច្នោះ ពួកហោរាទាំងនោះក៏ទាយថា បានឮថា ខ្ញុំម្ចាស់សុខចិត្តឲ្យគេ
ច្រៀកជា ៧ ចម្រៀក ក៏មិនទទួលទ្រង់ជាស្វាមីរបស់ខ្ញុំម្ចាស់ ដោយពិត ។

ព្រះរាជាបានស្តាប់ពាក្យនោះហើយ កាលទ្រង់ជំទាស់ជាមួយព្រះ
នាង ទើបត្រាស់ថា នៃនាងដ៏ចម្រើន សូម្បីខ្ញុំ ក៏បានសួរហោរាក្នុងនគរ
របស់ខ្ញុំដែរ ពួកហោរាទាំងនោះ ក៏ព្យាករថា ឈ្មោះថា ស្វាមីរបស់នាង

ក្រៅអំពីព្រះបាទកុសៈ ដែលមានព្រះសូរសៀងដូចរាជសីហ៍ហើយ នឹង
ជាអ្នកដទៃ មិនមានឡើយ ទាំងខ្ញុំក៏ពោលយ៉ាងនេះដែរ ព្រោះហេតុនៃ
កម្លាំងញាណរបស់ខ្លួន ដូច្នោះហើយ ទើបត្រាស់ព្រះគាថាទៅទៀតថា

សចេ ហិ រចនំ សច្ចំ អញ្ញោសំ យទិ វា មមំ

នេវ តុយ្ហំ បតី អត្ថិ អញ្ញោ សីហស្សរា កុសា ។

ប្រសិនបើពាក្យរបស់ហោរាដទៃ ឬរបស់អញ ពិតមែន ភស្តា
របស់នាងក្រៅអំពីព្រះបាទកុសៈ ដែលមានព្រះសូរសព្ទស្មើ
នឹងសំឡេងសីហៈ ក៏មិនមានទេ ។

អត្ថនៃគាថានោះ មានអធិប្បាយថា បើពាក្យរបស់គ្រូទាយដទៃជា
ពាក្យពិត សូម្បីពាក្យរបស់យើង ក៏ជាពាក្យពិតដែរ ឈ្មោះថា ស្វាមីរបស់
នាងជាមនុស្សដទៃ មិនមានឡើយ ។

ព្រះនាងស្តាប់ពាក្យរបស់ព្រះបាទកុសៈរាជនោះហើយ ទើបព្រះ
តម្រិះថា អញមិនអាចឲ្យព្រះបាទកុសៈនេះ ខ្មាស ឬគេចទៅបានឡើយ
ព្រះបាទកុសៈនេះ នឹងមានប្រយោជន៍អ្វីដល់អញ ទើបបិទទ្វារហើយ
ព្រះនាងក៏មិនបង្ហាញខ្លួន ។ ព្រះបាទកុសៈក៏រែកនូវអម្រែកក្រយាស្វាយ
ចុះមកហើយ តាំងអំពីកាលនោះ ទ្រង់ក៏មិនបានឃើញព្រះនាងទៀត ។
ព្រះពោធិសត្វធ្វើនាទីជាអ្នករៀបចំកត្តលំបាកក្រៃលែង សោយកត្តាហារ
ព្រឹកហើយ ត្រូវពុះឧស លាងកាជនៈធំតូចស្រេចហើយ ទៅរែកទឹក

កាលផ្ទំ ក៏ផ្ទំខាងក្រោយស្លូកទឹក ភ្នាក់ពីបន្ទំ ក៏ភ្នាក់អំពីព្រលឹម ទ្រង់ចម្អិន
 បបរជាដើម វែកទៅថ្វាយព្រះរាជធីតាទាំងឡាយ ទ្រង់សោយសេចក្តីទុក្ខ
 ដ៏ខ្លាំងក្លាបែបនេះ ក៏ព្រោះអាស្រ័យតម្រេក ដោយអំណាចការត្រេកអរ
 ជាប់ចំពាក់ក្នុងកាមារម្មណ៍ ។ ថ្ងៃមួយ ទ្រង់ទតឃើញស្រីគមត្រង់មាត់
 ទ្វាររោងចុងកៅ ទើបត្រាស់ហៅមក តែស្រីគមនោះ ក៏មិនអាចមកគាល់
 ព្រះពោធិសត្វបាន ព្រោះខ្លាចព្រះនាងបកាវតី ទើបប្រញាប់គេចទៅ ។
 លំដាប់នោះ ព្រះពោធិសត្វស្ទុះចូលទៅជិតនាង ហើយត្រាស់ហៅថា អី
 នាងគម ។

ស្រីគមនោះ ត្រឡប់មកឈរ ហើយសួរថា នុ៎ះអ្នកណា ហើយ
 ពោលបន្តទៀតថា ខ្ញុំម្ចាស់មិនឮសំឡេង (ហៅ) របស់ព្រះអង្គ ។

លំដាប់នោះ ព្រះបាទកុសៈក៏ត្រាស់នឹងស្រីគមនោះថា នែនាងគម
 ទាំងនាង ទាំងម្ចាស់របស់នាង អ្នកទាំងពីររឹងត្អឹងពន់ពេក យើងមកក្នុង
 សម្ភាកររបស់ពួកនាង អស់កាលមានប្រមាណប៉ុណ្ណោះ មិនបាន សូម្បី
 ត្រឹមតែការសាកសួរអំពីការមិនមានពោគ តើពួកនាងឲ្យនូវទេយ្យធម៌
 ដូចម្តេចកើត តែសេចក្តីនោះ ចូរស្ទេះទុកសិនចុះ តើនាងអាចធ្វើឲ្យនាង
 បកាវតី មានចិត្តទន់ភ្លន់ ឲ្យយើងចូបនាងបានឬទេ ។

ស្រីគមទទួលព្រះរាជតម្រាស់ថា អាចព្រះអង្គ ។

លំដាប់នោះ ព្រះបាទកុសៈក៏ត្រាស់ល្ងង់លោមស្រីគមថា បើនាង

អាចធ្វើឲ្យយើងបានចូបនាងបកាវតីនោះ យើងនឹងធ្វើឲ្យខ្លងរបស់នាង
ត្រង់ ហើយនឹងឲ្យគ្រឿងប្រដាប់កដល់នាង ដូច្នោះហើយ ត្រាស់តាថា
៥ ថា

នេក្ខំ តីរំ តេ កាវេស្សំ បត្វា ខុដ្ឋេ កុសាវតី
សចេ មំ ឆាកឆាស្សុ ឱលោកេយ្យ បកាវតី ។
នៃនាងគម បើនាងបកាវតីមានក្លោដូចជាប្រមោយដំរី គប្បី
ក្រឡេកមើលអញ លុះអញទៅដល់ក្រុងកុសាវតី នឹងឲ្យគេ
ធ្វើគ្រឿងប្រដាប់សម្រាប់ពាក់ក ជាវិការៈនៃមាសឆ្កែរដល់
នាង ។

នេក្ខំ តីរំ តេ កាវេស្សំ បត្វា ខុដ្ឋេ កុសាវតី
សចេ មំ ឆាកឆាស្សុ អាសយេយ្យ បកាវតី ។
នៃនាងគម បើនាងបកាវតីមានក្លោដូចជាប្រមោយដំរី គប្បី
ហោរកអញ លុះអញទៅដល់ក្រុងកុសាវតី នឹងឲ្យគេធ្វើគ្រឿង
ប្រដាប់សម្រាប់ពាក់ក ជាវិការៈនៃមាសឆ្កែរដល់នាង ។

នេក្ខំ តីរំ តេ កាវេស្សំ បត្វា ខុដ្ឋេ កុសាវតី
សចេ មំ ឆាកឆាស្សុ ឧម្ពាយេយ្យ បកាវតី ។
នៃនាងគម បើនាងបកាវតីមានក្លោដូចជាប្រមោយដំរី គប្បី
ញញឹមញញែមរកអញ លុះអញទៅដល់ក្រុងកុសាវតី នឹង

ឲ្យគេធ្វើគ្រឿងប្រដាប់សម្រាប់ពាក់ក ជាវិការៈនៃមាសត្តោរ
ដល់នាង ។

នេក្ខំ តីរំ តេ កាវេស្សំ បត្វា ខុដ្ឋេ កុសារតី
សចេ មំ នាកនាស្សុ បម្ពាយេយ្យ បការតី ។

នៃនាងគម បើនាងបការតីមានក្លៅដូចជាប្រមោយដំរី គប្បី
សើចក្តាកក្តាយរកអញ លុះអញទៅដល់ក្រុងកុសារតី នឹង
ឲ្យគេធ្វើគ្រឿងប្រដាប់សម្រាប់ពាក់ក ជាវិការៈនៃមាសត្តោរ
ដល់នាង ។

នេក្ខំ តីរំ តេ កាវេស្សំ បត្វា ខុដ្ឋេ កុសារតី
សចេ មេ នាកនាស្សុ ចាណិកិ ឧបសំដុសេ ។

នៃនាងគម បើនាងបការតីមានក្លៅដូចជាប្រមោយដំរី គប្បី
មកប៉ះពាល់អញដោយដៃទាំងឡាយ លុះអញទៅដល់ក្រុង
កុសារតី នឹងឲ្យគេធ្វើគ្រឿងប្រដាប់សម្រាប់ពាក់ក ជាវិការៈ
នៃមាសត្តោរដល់នាង ។

ស្រីគមនោះ បានស្តាប់ពាក្យរបស់ព្រះពោធិសត្វហើយ ទើបក្រាប
ទូលថា បពិត្រព្រះសម្មតិទេព សូមទ្រង់យាងត្រឡប់ទៅសិនចុះ ពីរបីថ្ងៃ
ទៀត ខ្ញុំម្ចាស់នឹងធ្វើឲ្យព្រះនាងនៅក្នុងអំណាចរបស់ទ្រង់ សូមទ្រង់ចាំទត
មើលសេចក្តីព្យាយាមរបស់ខ្ញុំចុះ ដូច្នោះហើយ ពិចារណានូវកិច្ចដែល

ខ្លួនគួរធ្វើនោះ ស្រេចហើយ ទើបទៅកាន់ដំណាក់របស់ព្រះនាងបការវតី ធ្វើជាបោសសម្អាតបន្ទប់ប្រថាប់របស់ព្រះនាង ធ្វើគ្រឿងបហរណវត្ថុ មិនឲ្យមានសេសសល់ សូម្បីតែដុំដី ដោយហោចទៅ ទ្រនាប់ជើងក៏យកចេញ បោសសម្អាតបន្ទប់ទាំងមូល រៀបចំតាំងខ្ពស់ត្រង់ធរណីទ្វារ តម្កល់តាំងទាបមួយដើម្បីព្រះនាងបការវតី ហើយពោលថា បពិត្រព្រះនាង សូមព្រះនាងយាងមកចុះ ខ្ញុំម្ចាស់នឹងរកចៃលើសីសៈរបស់ព្រះនាង ហើយឲ្យព្រះនាងប្រថាប់គង់លើតាំងដែលទាប ដាក់សីសៈរបស់ព្រះនាងទុកក្នុងរវាងភ្លៅរបស់ខ្លួន បូតបានពងចៃមួយ ក៏ពោលថា ឱ! សីសៈរបស់ព្រះនាងមានចៃច្រើនណាស់! ចាប់យកចៃលើក្បាលរបស់ខ្លួន មកដាក់លើបាតព្រះហស្តរបស់ព្រះនាង ក្រាបទូលដោយពាក្យដែលជាទីស្រឡាញ់ថា សូមព្រះនាងទតមើលចៃ លើព្រះសិរសារបស់ព្រះនាងចុះ មានប្រមាណប៉ុនណា ។ កាលនឹងពោលគុណរបស់ព្រះមហាសត្វ ទើបពោលគាថាដូច្នោះថា

ន ហិ នូនាយំ រាជបុត្តិ កុសេ សាតំបិ វិន្ទតិ

អាណ្ណារិកេ ភតេ មោសេ វេត្តនេន អនត្តិកេ ។

ព្រះរាជបុត្រីនេះ មិនបាននូវសេចក្តីស្រួលចិត្តទៅរកព្រះបាទកុសៈ ជាបុរសនាយពិសេស អ្នកស៊ីឈ្នួល មិនត្រូវការដោយថ្ងៃឈ្នួលទេ ។

អត្ថនៃតាថានោះ មានអធិប្បាយថា ព្រះរាជបុត្រីអង្គនេះ រមែង
 មិនបាននូវសេចក្តីសុខ សូម្បីមានប្រមាណបន្តិចបន្តួច ដោយប្រភេទនៃ
 ផ្កាកម្រង គ្រឿងក្រអូប គ្រឿងលាប សំពត់ និងគ្រឿងអលង្ការ ក្នុង
 សម្លាក់របស់ព្រះបាទកុសរាជ ដែលជាកំពូលនៃនរជន ក្នុងនគរកុសារតី
 ក្នុងកាលមុន ត្រឹមតែមួយឡើយ សូម្បីវត្ថុត្រឹមតែមួយស្នា ដែលព្រះបាទ
 កុសៈព្រះរាជទានដល់ព្រះនាង ក៏គង់មិនធ្លាប់មានឡើយ ។

សួរថា ព្រោះហេតុអ្វី ។

ឆ្លើយថា ព្រោះធម្មតាស្រីទាំងឡាយ មិនអាចទម្លាយហឫទ័យនៃ
 ស្វាមីដែលដេកសង្កត់នូវអង្គៈ សូម្បីតែមួយថ្ងៃបានទេ ឯព្រះនាងនេះ ក៏
 មិនធ្វើសូម្បីត្រឹមតែបដិសណ្ឋារៈ ក្នុងបុរសដែលជាអ្នកដាំស្នា អ្នកស៊ីឈ្នួល
 គឺបុរសម្នាក់ ដែលជាអ្នករៀបចំកត្ត សេចក្តីថា ជាអ្នកស៊ីឈ្នួលដោយមិន
 ត្រូវការតម្លៃ លះបង់រាជសម្បត្តិមកសោយទុក្ខយ៉ាងនេះ ព្រោះអាស្រ័យ
 ព្រះនាងមួយអង្គប៉ុណ្ណោះ បពិត្រព្រះនាង បើព្រះនាងមិនមានសេចក្តី
 ស្រឡាញ់ក្នុងព្រះបាទកុសរាជអង្គនោះ ដែលជាព្រះរាជាដ៏ប្រសើរក្នុង
 ជម្ពូទ្វីបទាំងមូល ដែលទ្រង់លំបាកព្រោះអាស្រ័យព្រះនាងទេ សូមព្រះ
 នាងព្រះរាជទានអ្វីតិចតួច ដល់ព្រះបាទកុសរាជនោះចុះ ។

ព្រះនាងបកាវតីបានស្តាប់ពាក្យនោះហើយ ព្រះនាងពិរោធចំពោះ
 ស្រីគម ។ លំដាប់នោះ ស្រីគមក៏ចាប់ព្រះនាងត្រង់ក បោះទៅក្នុងបន្ទប់

ខ្លួនឯងឈរខាងក្រៅ ហើយបិទទ្វារ ទាញខ្សែសម្រាប់ចង់ទ្វារមករករូប
ទុក ។ ព្រះនាងបកាវតីមិនអាចចាប់ខ្សែនោះបាន ប្រថាប់ឈរក្បែរទ្វារ
កាលមិនអាចបើកទ្វារបាន ទើបត្រាស់ព្រះគាថាមួយនេះថា

ន ហិ នួន អយំ ខុដ្ឋា លភតិ ឱក្ខាយ ឆេទនំ
សុនិសិតេន សត្តេន ឯវំ ទុញ្ញាសិតំ ភណំ ។

ស្រ្តីគមនេះ មិនហ៊ានកាត់អណ្តាតដោយកាំបិតដ៏មុត ដោយ
ពិត តែហ៊ាននិយាយពាក្យជាទុញ្ញាសិតយ៉ាងនេះ ។

លំដាប់នោះ ស្រ្តីគមនៅតែកាន់ខ្សែសម្រាប់ទាក់គន្លឹះទ្វារនោះឯង
ហើយពោលថា នៃព្រះនាងមិនមានបញ្ញា ជាស្រីប្រដៅក្រ រូបរបស់ព្រះ
នាង នឹងធ្វើអ្វីបាន យើងទាំងឡាយ នឹងបរិភោគរូបរបស់នាងចិញ្ចឹមជីវិត
បានឬ ។ កាលប្រកាសគុណរបស់ព្រះពោធិសត្វ ទើបពោលគាថា ១៣
ដែលមានឈ្មោះថា ខុដ្ឋាគដ្ឋិតៈ (ពាក្យគំរាមរបស់ស្រ្តីគម) ដូចតទៅ
នេះថា

មា នំ រូបេន ចាមេសិ អាហោហោន បកាវតិ
មហាយសោតិ កត្វាន ករស្សុ រុចិរេ បិយំ ។

បពិត្រព្រះនាងបកាវតី ព្រះនាងកុំប្រៀបផ្ទឹមនូវព្រះបាទកុសៈ
នោះ ដោយរូប ដោយកម្ពស់ (និងទំហំរបស់ខ្លួននាង) ឡើយ
បពិត្រព្រះនាងស្រស់បំប្រែ ព្រះនាងសូមធ្វើទុក (ក្នុងហឫទ័យ

ថា ព្រះបាទកុសៈនោះ) មានយសធំ ហើយធ្វើនូវសេចក្តី
ស្រឡាញ់ (ចំពោះព្រះបាទកុសៈនោះ) ចុះ ។

មា នំ រូបេន ចាមេសិ អាហោហោន បការតិ
មហាទ្ធនោតិ កត្វាន ករស្សុ រុចិរេ បិយំ ។

បពិត្រព្រះនាងបការតី ព្រះនាងកុំប្រៀបផ្ទឹមនូវព្រះបាទកុសៈ
នោះ ដោយរូប ដោយកម្ពស់ឡើយ បពិត្រព្រះនាងស្រស់
ប៉ប្រៃ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
នោះ) មានទ្រព្យច្រើន ហើយធ្វើនូវសេចក្តីស្រឡាញ់ចុះ ។

មា នំ រូបេន ចាមេសិ អាហោហោន បការតិ
មហាពូលោតិ កត្វាន ករស្សុ រុចិរេ បិយំ ។

បពិត្រព្រះនាងបការតី ព្រះនាងកុំប្រៀបផ្ទឹមនូវព្រះបាទកុសៈ
នោះ ដោយរូប ដោយកម្ពស់ឡើយ បពិត្រព្រះនាងស្រស់
ប៉ប្រៃ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
នោះ) មានកម្លាំងច្រើន ហើយធ្វើនូវសេចក្តីស្រឡាញ់ចុះ ។

មា នំ រូបេន ចាមេសិ អាហោហោន បការតិ
មហារដ្ឋោតិ កត្វាន ករស្សុ រុចិរេ បិយំ ។

បពិត្រព្រះនាងបការតី ព្រះនាងកុំប្រៀបផ្ទឹមនូវព្រះបាទកុសៈ
នោះ ដោយរូប ដោយកម្ពស់ឡើយ បពិត្រព្រះនាងស្រស់

បីប្រៃ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
នោះ) មានដែនធំ ហើយធ្វើនូវសេចក្តីស្រឡាញ់ចុះ ។

មា នំ រូបេន ចាមេសិ អាពោហោន បការតិ
មហារាជាតិ កត្វាន ករស្សុ រុទិរេ បិយំ ។

បពិត្រព្រះនាងបការតី ព្រះនាងកុំប្រៀបផ្ទឹមនូវព្រះបាទកុសៈ
នោះ ដោយរូប ដោយកម្ពស់ឡើយ បពិត្រព្រះនាងស្រស់

បីប្រៃ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
នោះ) ជាព្រះរាជាធំ ហើយធ្វើនូវសេចក្តីស្រឡាញ់ចុះ ។

មា នំ រូបេន ចាមេសិ អាពោហោន បការតិ
សីហស្សរោតិ កត្វាន ករស្សុ រុទិរេ បិយំ ។

បពិត្រព្រះនាងបការតី ព្រះនាងកុំប្រៀបផ្ទឹមនូវព្រះបាទកុសៈ
នោះ ដោយរូប ដោយកម្ពស់ឡើយ បពិត្រព្រះនាងស្រស់

បីប្រៃ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
នោះ) មានសំឡេងស្មើនឹងសំឡេងនៃសីហៈ ហើយធ្វើនូវ
សេចក្តីស្រឡាញ់ចុះ ។

មា នំ រូបេន ចាមេសិ អាពោហោន បការតិ
វត្តស្សរោតិ កត្វាន ករស្សុ រុទិរេ បិយំ ។

បពិត្រព្រះនាងបការតី ព្រះនាងកុំប្រៀបផ្ទឹមនូវព្រះបាទកុសៈ

នោះ ដោយរូប ដោយកម្មស្រឡៃ បពិត្រព្រះនាងស្រស់
 ប្រែ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
 នោះ) មានសំឡេងដ៏ពីរោះ ហើយធ្វើនូវសេចក្តីស្រឡាញ់
 ចុះ ។

មា នំ រូបេន ចាមេសិ អាហោហោន បការតិ
 ពិន្ទុស្សរោតិ កត្វាន ករស្ស រុចិរេ បិយំ ។

បពិត្រព្រះនាងបការតិ ព្រះនាងកុំប្រៀបផ្ទឹមនូវព្រះបាទកុសៈ
 នោះ ដោយរូប ដោយកម្មស្រឡៃ បពិត្រព្រះនាងស្រស់
 ប្រែ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
 នោះ) មានសំឡេងមូល ហើយធ្វើនូវសេចក្តីស្រឡាញ់ចុះ ។

មា នំ រូបេន ចាមេសិ អាហោហោន បការតិ
 មញ្ញុស្សរោតិ កត្វាន ករស្ស រុចិរេ បិយំ ។

បពិត្រព្រះនាងបការតិ ព្រះនាងកុំប្រៀបផ្ទឹមនូវព្រះបាទកុសៈ
 នោះ ដោយរូប ដោយកម្មស្រឡៃ បពិត្រព្រះនាងស្រស់
 ប្រែ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
 នោះ) មានសំឡេងល្អ ហើយធ្វើនូវសេចក្តីស្រឡាញ់ចុះ ។

មា នំ រូបេន ចាមេសិ អាហោហោន បការតិ
 មជ្ជុស្សរោតិ កត្វាន ករស្ស រុចិរេ បិយំ ។

បពិត្រព្រះនាងបការតី ព្រះនាងកុំប្រៀបផ្ទឹមនូវព្រះបាទ
 កុសៈនោះ ដោយរូប ដោយកម្ពស់ឡើយ បពិត្រព្រះនាង
 ស្រស់បំប្រែ ព្រះនាងសូមធ្វើទុក (ក្នុងហឫទ័យថា ព្រះបាទ
 កុសៈនោះ) មានសំឡេងដ៏ផ្អែមល្អែម ហើយធ្វើនូវសេចក្តី
 ស្រឡាញ់ចុះ ។

មា នំ រូបេន ចាមេសិ អាហោហោន បការតី
 សតសិប្បាតិ កត្វាន ករស្សុ រុចិរេ បិយំ ។

បពិត្រព្រះនាងបការតី ព្រះនាងកុំប្រៀបផ្ទឹមនូវព្រះបាទកុសៈ
 នោះ ដោយរូប ដោយកម្ពស់ឡើយ បពិត្រព្រះនាងស្រស់
 បំប្រែ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
 នោះ) មានសិល្បៈច្រើន ហើយធ្វើនូវសេចក្តីស្រឡាញ់ចុះ ។

មា នំ រូបេន ចាមេសិ អាហោហោន បការតី
 ខត្តិយោតិបិ កត្វាន ករស្សុ រុចិរេ បិយំ ។

បពិត្រព្រះនាងបការតី ព្រះនាងកុំប្រៀបផ្ទឹមនូវព្រះបាទកុសៈ
 នោះ ដោយរូប ដោយកម្ពស់ឡើយ បពិត្រព្រះនាងស្រស់
 បំប្រែ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
 នោះ) ជាក្សត្រិយ៍ (សុទ្ធ) ហើយធ្វើនូវសេចក្តីស្រឡាញ់
 ចុះ ។

មា នំ រូបេន ចាមេសិ អាហោយោន បការវតិ
កុសរាជាតិ កត្វាន ករស្សុ រុចិរេ បិយំ ។

បពិត្រព្រះនាងបការវតី ព្រះនាងកុំប្រៀបផ្ទឹមនូវព្រះបាទកុសៈ
នោះ ដោយរូប ដោយកម្ពស់ឡើយ បពិត្រព្រះនាងស្រស់
ប៉ប្រៃ ព្រះនាងសូមធ្វើទុក (ក្នុងហឫទ័យថា ព្រះបាទកុសៈ
នោះ) ជាព្រះរាជា មាននាមស្មើនឹងស្បូវភ្នាំង (ដែលព្រះ
ឥន្ទប្រទាន) ហើយធ្វើនូវសេចក្តីស្រឡាញ់ចុះ ។

ពិតហើយ ស្រីគមនោះពោលថា សូមព្រះនាងជ្រាបចុះថា ឈ្មោះ
ថា ព្រះរាជាអង្គជំទៃដែលមានសភាពដូច្នោះ មិនមានឡើយ សូមព្រះ
នាងធ្វើនូវសេចក្តីស្រឡាញ់ក្នុងព្រះបាទកុសរាជនោះចុះ ស្រីគមនោះ
បានពោលពាក្យពណ៌នាគុណរបស់ព្រះបាទកុសរាជនោះ ដោយគាថា
ទាំងឡាយមានប្រមាណប៉ុណ្ណោះ ។

ព្រះនាងបការវតីបានស្តាប់ពាក្យរបស់ស្រីគមនោះ ទើបសម្បតស្រី
គមនោះថា នៃនាងគម នាងគំរាមយើងច្រើនពេកហើយ បើយើងចាប់
ដៃនាងបាន នឹងឲ្យនាងដឹងភាពដែលនាងមានម្ចាស់ ។ ឯស្រីគមនោះ
ក៏គំរាមឲ្យព្រះនាងខ្លាចដោយសំឡេងខ្លាំងថា ខ្ញុំម្ចាស់រក្សាព្រះនាង មិន
បានក្រាបទូលថា ព្រះបាទកុសរាជយាងមក ដល់ព្រះរាជបិតារបស់ព្រះ
នាង ណ្ហើយចុះ ទោះជាយ៉ាងណា ថ្ងៃនេះ ខ្ញុំម្ចាស់នឹងក្រាបទូលឲ្យព្រះ

រាជាទ្រង់ជ្រាប ។ សូម្បីព្រះនាងក៏ព្រះតម្រិះថា (បើនៅជងៃកទៀត)
បុគ្គលណាមួយ គប្បីបានឮ ទើបធ្វើស្រីគមឲ្យយល់ព្រម ។

ព្រះពោធិសត្វ ទ្រង់មិនបានឃើញព្រះនាង ទ្រង់លំបាកព្រោះ
ក្រយាស្វាយដែលមិនល្អ ព្រោះការផ្គុំដ៏លំបាកអស់ ៧ ខែ ទ្រង់ព្រះ
តម្រិះថា ស្រីគមនេះ នឹងមានប្រយោជន៍អ្វីដល់អញ អញនៅទីនេះ អស់
៧ ខែហើយ មិនបានឃើញនាងបកាវតីឡើយ ។ នាងបកាវតីនោះ
រឹងរូសអាក្រក់ក្រៃពេក អញនឹងទៅសួរសុខទុក្ខព្រះមាតាបិតា ។

ក្នុងខណៈនោះ សក្កទេវរាជទ្រង់ពិចារណា បានជ្រាបភាពដែល
ព្រះពោធិសត្វនោះ ទ្រង់ធុញទ្រាន់ ទើបទ្រង់ព្រះតម្រិះថា ព្រះរាជាមិន
បានឃើញព្រះនាងបកាវតីអស់ ៧ ខែហើយ អញនឹងឲ្យព្រះរាជាសម
តាមព្រះរាជបំណង ទើបទ្រង់និម្មិតបុរសទាំងឡាយ ធ្វើជាទូតរបស់ព្រះ
បាទមទ្ធរាជ បញ្ជូនទៅកាន់ព្រះរាជាទាំង ៧ នគរ ទ្រង់បញ្ជូនព្រះរាជ
សាសន៍ដល់ព្រះរាជាមួយអង្គៗ ផ្សេងៗ គ្នាថា ព្រះនាងបកាវតីលះបង់
ព្រះបាទកុសរាជ ត្រឡប់មកហើយ (បើទ្រង់មានព្រះបំណង) ក៏ចូរ
យាងមកទទួលយកព្រះនាងបកាវតីទៅចុះ ។

ព្រះរាជាទាំង ៧ នគរនោះ ក៏នាំគ្នាមក មួយអន្លើដោយបរិវារ
ច្រើន ដល់សាគលនគរ មិនបានដឹងដល់ហេតុដែលយាងមករបស់គ្នា
នឹងគ្នា ។ ព្រះរាជាទាំងនោះ ក៏ត្រាស់សួរគ្នាថា ព្រោះហេតុអ្វី ទើប

ទ្រង់យាងមក ព្រោះហេតុអ្វី ទើបទ្រង់យាងមក ។ កាលដឹងរឿងនោះ ក៏ទ្រង់ព្រះពិរោធ ត្រាស់ថា បានឮថា ព្រះបាទមទ្ធរាជលើកព្រះរាជធីតា តែមួយអង្គ ឲ្យដល់ព្រះរាជា ៧ នគរ ទ្រង់ទាំងឡាយ ចូរមើលការ ប្រព្រឹត្តមិនសមគួររបស់ព្រះរាជានេះ ទ្រង់មកលលេងជាមួយពួកយើង យើងនឹងនាំគ្នាចាប់ព្រះរាជានោះឲ្យបាន ដូច្នោះហើយ ព្រះរាជាទាំងនោះ ក៏បញ្ជូនព្រះរាជសាសន៍ទៅថា ចូរឲ្យព្រះនាងបកាវតីដល់ពួកយើង ឬក៏ ច្បាំង ហើយលើកពលព័ទ្ធនគរ ។

ព្រះបាទមទ្ធរាជ ទ្រង់ស្តាប់ព្រះរាជសាសន៍នោះហើយ ទ្រង់ភ័យ តក់ស្លុត ទើបហៅអាមាត្យទាំងឡាយមក សួរថា យើងនឹងធ្វើដូចម្តេច ។ លំដាប់នោះ អាមាត្យទាំងនោះ ក្រាបទូលព្រះរាជាថា បពិត្រព្រះទេវៈ ព្រះរាជាទាំង ៧ ព្រះអង្គនោះ មកព្រោះអាស្រ័យព្រះនាងបកាវតី គ្រប់ អង្គត្រាស់ថា បើព្រះបាទមទ្ធរាជមិនឲ្យព្រះនាង យើងទាំងឡាយនឹង បំបាក់កំពែងចូលទៅក្នុងនគរ នឹងញ៉ាំងព្រះបាទមទ្ធរាជនោះ ឲ្យដល់នូវ ការអស់ជីវិត ហើយនាំយកព្រះនាងបកាវតីនោះទៅ ដូច្នោះ កាលកំពែង មិនទាន់ត្រូវទម្ងាយនោះឯង ពួកយើងគួរប្រញាប់ប្រញាល់បញ្ជូនព្រះ នាងបកាវតីទៅឲ្យក្សត្រទាំងនោះមុន ដូច្នោះហើយ ពោលគាថានេះថា

ឯតេ ឆាកា ឧបត្តទ្ធា	សព្វេ តិដ្ឋន្តិ វម្មិកា
បុរា មទ្ធន្តិ ចាការំ	អានេថេតំ បកាវតី ។

ព្រះរាជាដ៏ប្រសើរទាំងអស់នុ៎ះ ជាព្រះរាជាគយ្យេន មកហើយ
ប្រដាប់ដោយគ្រឿងក្រោះ (សូមព្រះអង្គធ្វើព្រះរាជសារទៅ
ថា) អ្នកទាំងឡាយ ចូរនាំព្រះនាងបកាវតីនុ៎ះមក (បញ្ជូន
ទៅថ្វាយព្រះរាជាទាំងនោះ) កុំឲ្យទម្លាយ កំពែងមុនទាន់ ។

ព្រះរាជាទ្រង់ព្រះសណ្តាប់ពាក្យនោះហើយ ទើបត្រាស់ថា បើ
យើងបញ្ជូននាងបកាវតីទៅឲ្យក្សត្រមួយអង្គ ក្សត្រដ៏សេសនឹងធ្វើសង្គ្រាម
យើងមិនអាចឲ្យដល់ក្សត្រតែមួយអង្គបានទេ ឯនាងបកាវតីនេះ លះបង់
ព្រះរាជាដ៏ប្រសើរក្នុងសកលជម្ងឺប មកហើយដោយរង្សៀសថា ជាស្តេច
ដែលមានរូបគួរខ្ពើម ឥឡូវនេះ ចូរទទួលផលនៃការត្រឡប់មកនោះចុះ
អញនឹងសម្លាប់នាង ហើយកាត់ជា ៧ កំណាត់ បញ្ជូនទៅថ្វាយក្សត្រ
ទាំង ៧ អង្គនោះ ដូច្នេះហើយ ទើបត្រាស់តាថាជាលំដាប់ទៅថា

សត្ត ពិលេ ករិត្យាន អហមេតំ បកាវតី
ខត្តិយានំ បទស្សាមិ យេ មំ ហន្តុំ ឥធាកតា ។
អញនឹងធ្វើនាងបកាវតីនុ៎ះ ឲ្យជា ៧ កំណាត់ ហើយឲ្យ
ដល់ពួកក្សត្រិយ៍ដែលមកក្នុងទីនេះ ដើម្បីសម្លាប់អញ ។

ព្រះរាជតម្រាស់របស់ព្រះបាទមទ្ធរាជនោះ បានប្រាកដទូទៅពេញ
ព្រះរាជនិវេសន៍ទាំងមូល ។ ពួកបរិចារិកាក៏ចូលទៅទូលព្រះនាងបកាវតី
ថា បានឮថា ព្រះរាជាទ្រង់នឹងកាត់ព្រះនាងជា ៧ កំណាត់ ហើយ

បញ្ជូនទៅថ្វាយព្រះរាជា ៧ នគរ ។ ព្រះនាងស្តាប់ពាក្យនោះហើយ
ខ្លាចចំពោះមរណភ័យ ក្រោកចាកទីប្រថាប់ មានព្រះភគិនីទាំងឡាយ
ចោមរោម យាងទៅកាន់បន្ទប់ដ៏មានសិរីរបស់ព្រះមាតា ។

ព្រះសាស្តា កាលទ្រង់ប្រកាសសេចក្តីនោះ ទើបត្រាស់ថា
អរុដ្ឋហិ រាជបុត្តិ សាមា កោសេយ្យវាសិនី
អស្សុបុណ្ណាហិ នេត្តេហិ ទាសីតណាបុរក្ខតា ។

ព្រះរាជបុត្រីមានសម្បុរលឿង ទ្រង់ព្រះពស្ត្រជាវិការៈនៃសូត្រ
(រំលេចដោយមាស) ដែលពួកទាសីហែហាម មាននេត្រាដ៏
ពេញដោយព្រះអស្សុជល បានក្រោក (ចាកអាសនៈ) ។

ព្រះនាងចូលទៅកាន់សម្នាក់ព្រះមាតា ថ្វាយបង្គំព្រះមាតាហើយ
ព្រះកន្សែងក្រាបទូលថា

តំ នូន កក្ក្ខបនិសេវិតំ មុខំ
អាទាសទន្តាថរុបចូវេក្ខិតំ
សុកំ សុនេត្តំ វិរដំ អនង្គណំ
ធុខ្ញុំ រនេ បស្សតិ ខត្តិយេហិ ។

បពិត្រព្រះមាតា មុខ (របស់ខ្ញុំ) នោះ ធ្លាប់លាប
ស្រឡាបគ្រឿងលម្អិត ឆ្លុះកញ្ចក់មានក្របជាវិការៈនៃ
ភ្នែក ជាមុខល្អ មានភ្នែកល្អ រលីងរាបធរង ត្រូវពួក

ក្សត្រិយ៍លះចោលហើយ នឹងតាំងនៅក្នុងព្រៃ ។

តេ ជូន មេ អសិតេ វេស្វិតក្កេ

កេសេ មុទ្ធ ចន្ទនសារលិត្តេ

សមាកុលេ សីវចិកាយ មជ្ឈេ

ចាទេហិ តិជ្ឈា បរិកឡយន្តិ ។

ពួកគ្នាតនឹងលើកជើងទាំងឡាយ កកាយនូវសក់ទាំង
នោះ របស់ខ្ញុំ ជាសក់ខ្មៅមានចុងដង ទន់ លាបដោយ
ខ្លឹមចន្ទន៍ ឲ្យច្របូកច្របល់ ក្នុងកណ្តាលព្រៃស្នូសាន ។

តា ជូន មេ តម្កនខា សុលោមា

ពាហា មុទ្ធ ចន្ទនសារលិត្តា

ធិដ្ឋា វនេ ឧជ្ឈិតា ខត្តិយេហិ

កយ្ហ ធម្មោ កច្ឆតិ យេន កាមំ ។

ក្អែកចឹកដៃរបស់ខ្ញុំនោះ ដែលមានក្រចកក្រហម មាន
រោមល្អ ទន់ លាបដោយខ្លឹមចន្ទន៍ ដាច់ខ្ចាត់ខ្ចាយ ដែល
ពួកក្សត្រិយ៍ចោលក្នុងព្រៃ ហើយហើរទៅតាមប្រាថ្នា ។

តេ ជូន តាលូបនិកេ អលម្ពេ

និសេរិតេ កាសិកចន្ទនេន

ថនេសុ មេ លម្ពិស្សតិ សិកាលោ

មាតូ វ បុត្តោ តរុណោ តនុដោ ។

ចចក (ឃើញស្តុនរបស់ខ្ញុំ) នោះ ស្រដៀងគ្នានឹងផ្ទៃ
ភ្នោត មិនយារ លាបដោយខ្លឹមចន្ទន៍ដ៏ល្អិត ហើយ
បៀមនូវស្តុនរបស់ខ្ញុំនោះ ដូចជាកូនខ្លឹមផ្អិត ដែល
បៀមនូវស្តុនរបស់មាតា ។

តំ ទូន សោណី បុប្ផលំ សុកោដ្ឋិតំ

និសេវិតំ កញ្ចនមេខលាហិ

និដ្ឋំ វនេ ខត្តិយេហិ អវត្ថំ

សិដ្ឋាលសដ្ឋ្យា បរិកឡយន្តិ ។

ហ្វូងចចកជញ្ជែងត្រតាក (របស់ខ្ញុំ) នោះ ជាអវយវៈ
ទូលាយ ដែលគេដំល្អហើយ ពាក់ដោយខ្សែក្រវាត់
មាសទាំងឡាយ ដាច់ខ្ចាត់ខ្ចាយ ដែលពួកក្សត្រិយ៍
ចោលក្នុងព្រៃ ។

សោណា ធម្មា សិកាលា ច យេ ចញ្ញេ សន្តិ ទាបិដោ

អជរា ទូន ហោស្សន្តិ កក្កុយិត្វា បការតី ។

ពួកភ្នែក ភ្នែក ចចក និងសត្វដទៃទៀត ដែលមានចង្អុម ស៊ីនាង
បការតី មុខជានឹងមិនចាស់គ្រាំគ្រា ដោយពិត ។

សចេ មំសានិ ហរីសុ ខត្តិយា ទូរកាមិដោ

អដ្ឋិនិ អម្ព យាចិត្តា អនុបន្តេ ទហាម នំ ។
 ប្រសិនបើពួកក្សត្រិយ៍ ដែលទៅឆ្ងាយ នាំយកសាច់ទាំងឡាយ
 (របស់ខ្ញុំ) ទៅ បពិត្រព្រះមាតា ចូរព្រះអង្គសូមយកផ្អឹង
 ទាំងឡាយ ហើយដុតផ្អឹងនោះ ក្នុងទីបន្ទាប់ផ្លូវ (ក្នុងចន្លោះ
 នៃផ្លូវដើរនិងផ្លូវធំ) ។

ខេត្តានិ អម្ព កាវេត្វា កណិកាវេត្ត ពោបយេ
 យទា តេ បុប្ផិតា អស្សុ ហោមន្តានំ ហិមចូយេ
 សយេរាម មមំ អម្ព ឯវវណ្ណា បការតិ ។

បពិត្រព្រះមាតា សូមព្រះមាតាប្រើគេធ្វើសួនច្បារ ហើយដាំ
 ដើមកណិកាក្នុងសួនច្បារនុ៎ះ ក្នុងវេលាណា ដែលដើម
 កណិកាទាំងនោះ មានផ្កា ក្នុងអំឡុងទៅនៃកាល ជាទីធ្លាក់
 នៃទឹកសន្សើម ក្នុងហោមន្តរដូវ បពិត្រព្រះមាតា សូមព្រះមាតា
 រព្វកខ្ញុំថា នាងបការតិមានវណ្ណៈយ៉ាងនេះ ដូច្នោះ ។

ព្រះនាងបការតិត្រូវមរណក័យគំរាមហើយ ក៏ពោលរៀបរាប់ក្នុង
 សម្ភាវរបស់ព្រះមាតា ដោយប្រការដូច្នោះ ។ ឯព្រះបាទមទ្ធភាជត្រាស់
 បង្គាប់ថា នាយពេជ្ឈយាតដែលសម្លាប់ចោរ ចូរមកណោះ ចូរយកប្លុំវៅ
 និងជ្រញ្ជាមក ។ កាលនាយពេជ្ឈយាតនោះ ចូលមក ក៏ប្រាកដទូទៅ
 ក្នុងព្រះរាជវាំងទាំងមូល ។ លំដាប់នោះ ព្រះមាតារបស់ព្រះនាងបការតិ

ព្រះនាងព្រះសណ្តាប់អំពីភាពដែលនាយពេជ្ជយាដនោះ មកហើយ ក៏
ក្រោកឡើងអំពីអាសនៈ ព្រះនាងពេញព្រៀបដោយសេចក្តីសោក យាង
ទៅកាន់សម្នាក់របស់ព្រះរាជា ។

ព្រះសាស្តា កាលទ្រង់ប្រកាសសេចក្តីនោះ ទើបត្រាស់ថា
តស្សា មាតា ឧទដ្ឋាសិ ខត្តិយា ទេវវណ្ណិដី
ទិស្វា អសិញ្ច សុនញ្ច រញ្ជោ មទ្ធស្សន្តេបុរេ ។
ក្សត្រិយ៍មានវណ្ណៈដូចវណ្ណៈទេវតា ជាមាតារបស់នាងបកាវតី
នោះ ក្រោកចាកអាសនៈ ទៅកាន់សម្នាក់ព្រះរាជាហើយ
បានឃើញដារនិងជ្រញ់ ក្នុងព្រះរាជវាំងព្រះបាទមទ្ធៈ ។

ព្រះនាងទតឃើញប៉ុរថៅនិងជ្រញ់ ដែលគេដាក់ខាងមុខព្រះកក្រ
ព្រះរាជា លើផ្ទៃមហាប្រាសាទដែលប្រដាប់តាក់តែងហើយ ខាងក្នុងបុរី
ទើបខ្សឹកខ្សួល ត្រាស់ព្រះគាថាដូច្នោះថា

ឥមិណ ទូន អសិណ សុសញ្ញា តនុមជ្ឈិមំ
ដីតរំ មទ្ធិ ហន្ធាន ខត្តិយានំ បទស្សសិ ។
បពិត្រព្រះបាទមទ្ធៈ ព្រះអង្គនឹងសម្លាប់ដីតាដែលគេចំណាំ
បានដោយងាយ មានចង្កេះរៀវ ដោយប៉ុរថៅនេះ ហើយ
ប្រទានដល់ពួកក្សត្រិយ៍ ដោយពិត ។

លំដាប់នោះ ព្រះរាជា កាលទ្រង់ឲ្យព្រះទេវីនោះរពួក ទើបត្រាស់

ថា នៃទេវី នាងនិយាយអ្វី គឺតារបស់នាងបោះបង់ព្រះរាជាដែលជាជំក្នុង
 ជម្ងឺទ្វីបទាំងមូល ដោយការស្តាប់ខ្លឹមថា ជាអ្នកមានរូបអាក្រក់ កាលស្នាម
 ជើងក្នុងផ្លូវដែលមក មិនទាន់វិនាសនោះឯង ក៏នាំយកសេចក្តីស្លាប់មក
 ដោយថ្វាស ដូច្នោះ ឥឡូវនេះ ចូរទទួលផលប្រាកដដូចនេះ ព្រោះ
 អាស្រ័យរូបរបស់ខ្លួនចុះ ។ ព្រះនាងបានស្តាប់ព្រះរាជតម្រាស់របស់ព្រះ
 រាជាហើយ យាងទៅកាន់ដំណាក់របស់ព្រះរាជធីតា ទ្រង់ព្រះកន្សែងថា

ន មេ អកាសិ វចនំ អត្តកាមាយ បុត្តិកេ

ស្វាជ្ជ លោហិតសញ្ញា កច្ចសិ យមសាធនំ ។

ហៃបុត្រី នាងមិនបានធ្វើតាមពាក្យរបស់អញ ដែលប្រាថ្នា
 ប្រយោជន៍ នាងមុខជានឹងពេញពាសដោយឈាម ហើយទៅ
 កាន់កពរបស់មច្ចុរាជ ក្នុងថ្ងៃនេះ ។

ឯវមាបជ្ជតី ចោសោ ចាបិយញ្ច និកច្ចតិ

យោ ចេ ហិតានំ វចនំ ន កកោតិ អត្តទស្សនំ ។

បើសត្វដែលមិនធ្វើតាមពាក្យរបស់ពួកជន ដែលបង្ហាញ
 សេចក្តីចម្រើន បង្ហាញប្រយោជន៍ហើយ តែងប៉ះទង្គិចយ៉ាង
 នេះផង តែងចូបប្រទះនូវសេចក្តីអាក្រក់ជាង (នេះ) ផង ។

សចេវ អជ្ជ ធារេសិ កុមារំ ចារុទស្សនំ

កុសេន ជាតំ ខត្តិយំ សុវណ្ណមណិមេខលំ

បូជិតំ ញាតិសង្ឃហិ ន កច្ឆសិ យមក្ខយំ ។
 បើក្នុងថ្ងៃនេះ នាងនឹងបានទ្រទ្រង់កុមារស្រស់បំប្រៃ ជា
 ក្សត្រិយ៍ដែលកើតព្រោះព្រះបាទកុសៈ មានខ្សែក្រវាត់ជា
 វិការៈនៃមាសនិងកែវមណី ដែលពួកញាតិបូជាហើយ នាង
 នឹងមិនទៅកាន់លំនៅយមរាជទេ ។

យត្ថស្សុ ភេរី នទតិ កុញ្ញោ ច និក្ខេតិ
 ខត្តិយានំ កុលេ ភទ្នេ កី ណុ សុខតំ តតោ ។
 នៃនាងដ៏ចម្រើន ស្ករលាន់ពួក្តី ដំរីស្រែកក្តី ក្នុងខត្តិយត្រកូល
 ណា (នាងឃើញ) អ្វី ដែលជាសុខក្រៃលែងជាងខត្តិយ-
 ត្រកូលនោះ (បានជានាងមកក្នុងទីនេះ) ។

អស្សោ ហសីយតិ ទ្វារេ កុមារោ ឧបោទតិ
 ខត្តិយានំ កុលេ ភទ្នេ កី ណុ សុខតំ តតោ ។
 សេះភ្លាប្រដីប្របទ្វារ កុមារអ្នករាំប្រគំក្នុងខត្តិយត្រកូលណា
 នៃនាងដ៏ចម្រើន (នាងឃើញ) អ្វី ដែលជាសុខក្រៃលែង
 ជាងខត្តិយត្រកូលនោះ ។

មយ្យរកោញ្ចាភិរុទេ កោតិលាភិនិក្ខេតេ
 ខត្តិយានំ កុលេ ភទ្នេ កី ណុ សុខតំ តតោ ។
 កាលបើភ្លេកនិងក្រៀលយំ និងតារាយំ ឮទ្រហឹងអ៊ឹងកង

ក្នុងខត្តិយត្រកូលណា នៃនាងដ៏ចម្រើន (នាងឃើញ) អ្វី
ដែលជាសុខក្រៃលែង ជាងខត្តិយត្រកូលនោះ ។

ព្រះទេវីចរចាជាមួយព្រះនាងបកាវតី ដោយគាថាមានប្រមាណ
ប៉ុណ្ណោះ ដោយប្រការដូច្នោះហើយ ព្រះនាងមានព្រះចិន្តាថា បើក្នុងថ្ងៃ
នេះ ព្រះបាទកុសរាជដែលជាធំជាងជន គប្បីប្រថាប់គង់ក្នុងទីនេះសោត
ទ្រង់ក៏នឹងញ៉ាំងព្រះរាជាទាំង ៧ នគរនេះ ឲ្យរត់ខ្ចាត់ខ្ចាយទៅ នឹងដោះ
នូវជីវិតរបស់អញឲ្យផុតចាកសេចក្តីទុក្ខ ហើយនាំកូនរបស់អញត្រឡប់
ទៅ ដូច្នោះហើយ ទើបពោលគាថាថា

កហំ នុ សោ សត្តមទ្ធនោ បររដ្ឋប្បមទ្ធនោ

កុសោ សោឡារមញ្ញាលោ យោ នោ ទុក្ខា បមោចយេ ។

ព្រះបាទកុសៈ ជាអ្នកញ៉ាំងសត្រូវ ញ៉ាំងដែនរបស់ព្រះ
រាជាដទៃ មានប្រាជ្ញាច្រើត គប្បីដោះយើងឲ្យរួចចាកទុក្ខបាន
តើនៅក្នុងទីណា ។

លំដាប់នោះ ព្រះនាងបកាវតីព្រះតម្រិះថា កាលព្រះមាតារបស់
អញពណ៌នាគុណរបស់ព្រះបាទកុសៈនោះដោយព្រះឱស្ឋ ក៏មិនគ្រប់គ្រាន់
អញនឹងទូលភាពដែលព្រះបាទកុសៈនោះ ទ្រង់ធ្វើការងារជាអ្នកពិសេស
ប្រថាប់នៅក្នុងទីនេះឯង ដល់ព្រះមាតា ទើបក្រាបទូលជាគាថាថា

ឥធរ សោ សត្តមទ្ធនោ បររដ្ឋប្បមទ្ធនោ

កុសោ សោឡារបញ្ញាលោក យោនេសព្វេវទិស្សតិ ។

ព្រះបាទកុសៈ ជាអ្នកញាំញីខ្លាំងសត្រូវ ញាំញីដែនរបស់ព្រះ
រាជាដទៃ មានប្រាជ្ញាច្រើត សម្លាប់ក្សត្រីយ៍ទាំងអស់នោះ នៅ
ក្នុងទីនេះឯង ។

លំដាប់នោះ ព្រះមាតារបស់ព្រះនាងបកាវតី ព្រះតម្រិះថា កូន
របស់អញនេះ ប្រហែលជាខ្លាចចំពោះមរណភ័យ ទើបរើរវាយ ដូច្នោះ
ហើយ ត្រាស់តាថាថា

ឧម្មត្តិកា នុ កណាសិ អន្ធពាលា បកាសសិ
កុសោ ចេ អាតតោ អស្ស កី នុ ជានេមុ តំ មយំ ។
នាងជាស្រីត្អូត ជាស្រីអន្ធពាល ចេះតែនិយាយ (ឲ្យរួចតែពី
មាត់) បើព្រះបាទកុសៈគប្បីមក ពួកយើងធ្វើដូចម្តេច នឹង
ស្គាល់ព្រះបាទកុសៈនោះបាន ។

កាលព្រះមាតាត្រាស់យ៉ាងនេះហើយ ព្រះនាងបកាវតីព្រះតម្រិះ
ថា ព្រះមាតារបស់អញ ទ្រង់មិនជឿ ទ្រង់មិនជ្រាបថា ព្រះបាទកុសរាជ
នោះ យាងមកប្រថាប់ក្នុងទីនេះ ៧ ខែហើយ អញនឹងបង្ហាញព្រះបាទ
កុសរាជនោះ ដល់ព្រះមាតា ទើបចាប់ព្រះហស្តព្រះមាតាទៅ ហើយ
បើកបង្អួច ចង្អុលបង្ហាញឲ្យព្រះមាតាទត បានពោលនូវតាថានេះថា

ឯសោ អាឡារិកោ ចោសោ កុមារីបុរមន្តរ

ទង្គំ កត្វាន សំវេល្លំ កុម្មិ ជោវតិ ឱនតោ ។

(ព្រះបាទកុសៈ) គឺបុរសនាយពិសេសនុ៎ះ ចង់ក្សិនយ៉ាងមាំ ឱន
លាងឆ្នាំង (សូមព្រះមាតាទត) ត្រង់ចន្លោះដំណាក់កុមារី ។

បានឮថា ក្នុងកាលនោះ ព្រះពោធិសត្វទ្រង់ព្រះតម្រិះថា ថ្ងៃនេះ
សេចក្តីប្រាថ្នារបស់អញគប្បីដល់ទីបំផុត ដោយពិត នាងបការវតីត្រូវភ័យ
អំពីសេចក្តីស្លាប់គំរាម គង់ក្រាបទូលនូវភាពដែលអញមកក្នុងទីនេះ
(ចំពោះព្រះមាតា និងព្រះបិតាឲ្យទ្រង់ជ្រាប) អញនឹងចាត់ចែងលាង
បានទាំងឡាយ ហើយរក្សាទុក ដូច្នោះហើយ ទើបទៅដងទឹកមក ទ្រង់
ផ្អើមលាងបានទាំងឡាយ ។ លំដាប់នោះ ព្រះមាតាក៏បរិភាសតិះដៀល
ព្រះនាងបការវតីដោយគាថាថា

វេណី តូមសិ ចណ្ណាលី អាទូសិ កុលកន្ធិដី

កមំ មទ្ធកុលេ ជាតា ទាសំ កយិរាសិ កាមុកំ ។

នាងជាស្រីនៃត្រកូលជាងចាំង ជាស្រីចណ្ណាល ឬជាស្រី
ទ្រុស្តត្រកូល នាងកើតក្នុងត្រកូលព្រះបាទមទ្ធៈ គួរធ្វើស្វាមី
(របស់ខ្លួន) ឲ្យជាទាសៈ ដូចម្តេចកើត ។

លំដាប់នោះ ព្រះនាងបការវតីទ្រង់មានព្រះចិន្តាថា ព្រះមាតារបស់
អញ ប្រហែលទ្រង់មិនជ្រាបភាពដែលព្រះបាទកុសរាជនោះ យាងមក
ព្រោះអាស្រ័យអញ ទើបពោលគាថាក្រៅអំពីនេះថា

នម្ពិ វេណី ន ចណ្ណាលី ន ចម្ពិ កុលកន្ធិដី
 ឱក្កាកបុត្តោ ភទ្ធន្តេ ត្វំ នុ ទាសោតិ មញ្ញសិ ។
 ខ្ញុំមិនមែនជាស្រីត្រកូលជាងចាំង មិនមែនជាស្រីចណ្ណាល
 មិនមែនជាស្រីទ្រុស្តត្រកូលទេ បពិត្រព្រះមាតា (ព្រះបាទ
 កុសៈនោះ) ជាបុត្តរបស់ព្រះបាទឱក្កាកៈ (ចំណែកខាង)
 ព្រះមាតាទេតើ សម្គាល់ថាជាទាសៈទៅវិញ ។

ឥឡូវនេះ ព្រះនាងបកាវតី កាលពណ៌នាដល់ព្រះកិត្តិយសរបស់
 ព្រះបាទកុសរាជនោះ ទើបពោលថា

យោ ព្រាហ្មណសហស្សានិ សទា កោដេតិ វីសតិ
 ឱក្កាកបុត្តោ ភទ្ធន្តេ ត្វំ នុ ទាសោតិ មញ្ញសិ ។
 ព្រះបាទកុសៈណា ញ៉ាំងពួកព្រាហ្មណ៍ទាំងម្ភៃពាន់ ឲ្យបរិភោគ
 សព្វកាល បពិត្រព្រះមាតា ព្រះបាទកុសៈនោះ ជាបុត្តរបស់
 ព្រះបាទឱក្កាកៈ (ចំណែកខាង) ព្រះមាតាទេតើ សម្គាល់
 ថាជាទាសៈទៅវិញ ។

យស្ស ឆាតសហស្សានិ សទា យោដេន្តិ វីសតិ
 ឱក្កាកបុត្តោ ភទ្ធន្តេ ត្វំ នុ ទាសោតិ មញ្ញសិ ។
 ពួកជនតែងទីមដំរី ទាំងម្ភៃពាន់ របស់ព្រះបាទកុសៈណា
 សព្វកាល បពិត្រព្រះមាតា ព្រះបាទកុសៈនោះ ជាបុត្តរបស់

ព្រះបាទឱក្កាកៈ (ចំណែកខាង) ព្រះមាតាទេតី សម្គាល់
ថាជាទាសៈទៅវិញ ។

យស្ស អស្សសហស្សានិ សទា យោជេន្តិ វីសតិ
ឱក្កាកបុត្តោ ភទ្ធន្តេ ត្វំ នុ ទាសោតិ មញ្ញសិ ។

ពួកជនតែងទីមសេះ ទាំងម្ភៃពាន់ របស់ព្រះបាទកុសៈណា
សព្វកាល បពិត្រព្រះមាតា ព្រះបាទកុសៈនោះ ជាបុត្តរបស់
ព្រះបាទឱក្កាកៈ (ចំណែកខាង) ព្រះមាតាទេតី សម្គាល់ថា
ជាទាសៈទៅវិញ ។

យស្ស រថសហស្សានិ សទា យោជេន្តិ វីសតិ
ឱក្កាកបុត្តោ ភទ្ធន្តេ ត្វំ នុ ទាសោតិ មញ្ញសិ ។

(យស្ស ឧសកសហស្សានិ សទា យោជេន្តិ វីសតិ
ឱក្កាកបុត្តោ ភទ្ធន្តេ ត្វំ នុ ទាសោតិ មញ្ញសិ) ។

ពួកជនតែងទីមរថ ទាំងម្ភៃពាន់ របស់ព្រះបាទកុសៈណា
សព្វកាល បពិត្រព្រះមាតា ព្រះបាទកុសៈនោះ ជាបុត្តរបស់
ព្រះបាទឱក្កាកៈ (ចំណែកខាង) ព្រះមាតាទេតី សម្គាល់
ថាជាទាសៈទៅវិញ ។ ពួកជនតែងទីមគោឧសកទាំងម្ភៃ
ពាន់ របស់ព្រះបាទកុសៈណា សព្វកាល បពិត្រព្រះមាតា
ព្រះបាទកុសៈនោះ ជាបុត្តរបស់ព្រះបាទឱក្កាកៈ (ចំណែក

ខាង) ព្រះមាតាទេតី សម្គាល់ថា ជាទាសៈទៅវិញ ^(១) ។
 យស្ស ធនុសហស្សានិ សទា ទូហន្តិ វីសតិ
 ឱក្កាកបុត្តោ ភទ្ធន្តេ ត្វំ នុ ទាសោតិ មញ្ញសិ ។
 ពួកជន តែងរឹតទឹកដោះមេគោទាំងម្ភៃពាន់ របស់ព្រះបាទ
 កុសៈណា សព្វកាល បពិត្រព្រះមាតា ព្រះបាទកុសៈនោះ
 ជាបុត្តរបស់ព្រះបាទឱក្កាកៈ (ចំណែកខាង) ព្រះមាតាទេតី
 សម្គាល់ថាជាទាសៈទៅវិញ ។

ព្រះនាងបការតីបានពណ៌នាអំពីយសរបស់ព្រះមហាសត្វ ដោយ
 គាថា ៥ យ៉ាងនេះហើយ ។ លំដាប់នោះ ព្រះមាតារបស់ព្រះនាងក៏
 ជឿ ហើយព្រះតម្រិះថា កូនស្រីរបស់អញនេះ ពោលពាក្យមាំទាំ ពាក្យ
 នេះ គង់ជាយ៉ាងនេះពិត ទើបប្រញាប់ទៅកាន់សម្នាក់របស់ព្រះរាជា
 ក្រាបទូលសេចក្តីនោះ ឲ្យទ្រង់ជ្រាប ។ ព្រះរាជាស្តេចទៅកាន់ព្រះរាជ
 ដំណាក់របស់ព្រះនាងបការតី ដោយរួសរាន់ ហើយត្រាស់សួរថា នៃបុត្រី
 ពិតឬ បានឮថា ព្រះបាទកុសរាជទ្រង់យាងមកក្នុងទីនេះ ។

ព្រះនាងបការតីក្រាបទូលថា បពិត្រព្រះបិតា ពិតយ៉ាងនោះឯង
 ព្រះបាទកុសរាជអង្គនោះ ទ្រង់ធ្វើកិច្ចជាអ្នកពិសេស ដាំស្នូថ្វាយព្រះរាជ

១-គាថាដែលនៅក្នុងរង្វង់ក្រចកនេះ មិនមានក្នុងបិដកខ្មែរ មានតែក្នុង
 អដ្ឋកថា កុសជាតក ច្បាប់ធម្មសង្គាយនាប៉ុណ្ណោះ ។

ធីតាទាំងឡាយរបស់ព្រះបិតា រាប់ទាំងថ្ងៃនេះ កន្លងទៅបាន ៧ ខែ
ហើយ ។ ព្រះរាជាទ្រង់មិនជឿព្រះនាងបកាវតី ទើបត្រាស់សួរស្រីគម
ស្រីគមក៏ក្រាបទូលការពិតគ្រប់ប្រការ ព្រះរាជាបានស្តាប់ពាក្យនោះហើយ
កាលទ្រង់តិះដៀលព្រះរាជធីតា ទើបត្រាស់តាថានេះថា

តក្ស តេ ទុក្ខដំ ពាលេ យំ ខត្តិយំ មហាពូលំ
នាកំ មណ្ឌករណ្ណេន នំ អក្ខាសិ មាតតំ ។
ម្ចាស់ស្រីពាល ហង់ឯងធ្វើខ្លីខ្លាដល់ក្សត្រិយ៍ ដែលមាន
កម្លាំងច្រើន ដូចជាជំរី ដោយភេទនៃកង្កែប នាងមិនបាន
ប្រាប់ក្សត្រិយ៍នោះ ដែលយាងមកហើយ ។

ព្រះរាជា កាលទ្រង់តិះដៀលព្រះរាជធីតាហើយ ក៏រូតរះទៅកាន់
សម្នាក់ព្រះពោធិសត្វ ទ្រង់មានបដិសណ្ឋារៈដែលព្រះពោធិសត្វធ្វើហើយ
ទើបទ្រង់ផ្តងអញ្ជា កាលសម្តែងទោសរបស់ព្រះអង្គ ទើបត្រាស់ព្រះ
តាថាថា

អបរាដំ មហារាជ ត្វំ ណោ ខម រថេសក
យំ ត្វំ អញ្ញាតវេសេន នញ្ញាសិម្ហា ឥណាតតំ ។
បពិត្រមហារាជ ជាបុគ្គលប្រសើរលើរថ សូមព្រះអង្គទ្រង់
អត់កំហុសដល់យើង ព្រោះយើងមិនបានដឹងថា ទ្រង់
យាងមកក្នុងទីនេះ ដោយក្លែងភេទសោះ ។

ព្រះមហាសត្វបានស្តាប់ពាក្យនោះហើយ ទ្រង់ព្រះតម្រិះថា បើ
អញនឹងពោលពាក្យទ្រគោះបោះបោក បេះដូងរបស់ព្រះរាជា ក៏នឹងបែក
ក្នុងទីនេះ អញគួរលួងលោមព្រះរាជា ទ្រង់ប្រថាប់ឈរក្នុងរវាងភាជនៈ
នោះឯង ត្រាស់គាថាក្រៅអំពីនេះថា

មាធិសស្សុ ន តំ ឆន្នំ យោហំ អាណ្ហារិកោ ភវ
តូញ្ញាវ មេ បសីទស្សុ នត្តិ តេ ទេវ ទុក្ខដំ ។
បពិត្រព្រះសម្មតិទេព ដំណើរដែលទូលព្រះបង្គំជាខ្ញុំ ធ្វើជា
នាយពិសេសនោះ មិនកំបាំងដល់ជនដូចទូលព្រះបង្គំជាខ្ញុំ
ទេ សូមព្រះអង្គជ្រះថ្លានឹងទូលព្រះបង្គំជាខ្ញុំចុះ អំពើខ្លីខ្ចា
របស់ព្រះអង្គ មិនមានទេ ។

ព្រះរាជា ទ្រង់បានទទួលបដិសណ្ឋារៈក្នុងសម្លាក៏ព្រះពោធិសត្វ
ហើយ ទ្រង់ឡើងកាន់ប្រាសាទ ត្រាស់ហៅព្រះនាងបកាវតីចូលគាល់
កាលទ្រង់បញ្ជូនទៅដើម្បីឲ្យព្រះពោធិសត្វអត់ទោស ទើបត្រាស់គាថា
នេះថា

តច្ឆ ពាលេ ខមាបេហិ កុសរាជំ មហាពូលំ
ខមាបិតោ កុសរាជា សោ តេ ទស្សតិ ជីវិតំ ។
ម្ចាស់ស្រីពាល នាងឯង ចូរទៅសូមខមាទោសនឹងព្រះបាទ
កុសៈ ដែលមានកម្លាំងច្រើន ព្រះបាទកុសៈនោះ កាលបើ

នាងសូមខមាទោសហើយ នឹងប្រទានជីវិតដល់នាង ។

ព្រះនាងបកាវតី បានស្តាប់ព្រះតម្រាស់របស់ព្រះរាជបិតាហើយ មានព្រះភគិនី និងពួកបរិចារិកាជាច្រើនចោមរោម យាងទៅកាន់សម្នាក់ ព្រះពោធិសត្វនោះ ។ ចំណែកព្រះពោធិសត្វប្រថាប់ឈរដោយភេទជា អ្នកលាងបាននោះឯង កាលទ្រង់ជ្រាបថា ព្រះនាងបកាវតីយាងមកកាន់ សម្នាក់ព្រះអង្គ ទ្រង់ព្រះតម្រិះថា ថ្ងៃនេះ អញនឹងទម្ងាយមានរបស់ នាងបកាវតី ឲ្យនាងក្រាបក្នុងកក់ទៀបជើងរបស់អញ ដូច្នោះហើយ ទ្រង់ ជះទឹកដែលដងមកទាំងអស់ ជាន់ឲ្យបែកក្នុងទីប្រមាណប៉ុនលានស្រូវ ធ្វើឲ្យទៅជាកក់ទាំងអស់ ។ ឯព្រះនាងបកាវតីយាងទៅកាន់សម្នាក់ ព្រះបាទកុសៈ ក្រាបចុះលើកក់ទៀបព្រះបាទា ហើយសូមខមាទោស ។

ព្រះសាស្តា កាលទ្រង់ប្រកាសសេចក្តីនោះ ទើបត្រាស់ថា
បិតុស្ស រចនំ សុត្វា ទេវវណ្ណំ បកាវតី
សិរសា អត្តហិ ចានេ កុសរាជំ មហាពូលំ ។

នាងបកាវតីមានវណ្ណៈ ដូចជាវណ្ណៈនៃទេវតា ឮព្រះឱង្ការ របស់ព្រះបិតា (ក៏ក្រាប) ដោយសីសៈ អាចចាប់ព្រះបាទ កុសៈដ៏មានកម្លាំងច្រើន ត្រង់ព្រះបាទាបាន ។

កាលព្រះនាងចាប់ព្រះបាទាហើយ ដើម្បីញ៉ាំងព្រះពោធិសត្វឲ្យ អត់ទោស ទើបពោលគាថា ៣ ថា

យាវ រត្យា អតិក្កុណ្ណា តា មា ខេវ តយា វិណា
 រន្ទេ តេ សិរសា ចានេ មា មេ កុដ្ឋ រថេសក ។
 បពិត្រព្រះសម្មតិទេព រាត្រីទាំងនោះ រៀបចាកព្រះអង្គ
 កន្លងទៅ បពិត្រព្រះអង្គជាបុគ្គលប្រសើរលើរថ ខ្ញុំម្ចាស់
 សូម (ក្រាប) ដោយក្បាល ថ្វាយបង្គំព្រះបាទទាំងគូ
 របស់ព្រះអង្គ សូមព្រះអង្គកុំខ្វល់នឹងខ្ញុំម្ចាស់ ។

សច្ចន្តេ បដិជាធាមិ មហារាជ សុណោហិ មេ
 ន ចាបិ អប្បិយំ តុយ្ហំ កេយ្យាមិ អហំ បុន ។
 បពិត្រមហារាជ ខ្ញុំម្ចាស់សូមប្តេជ្ញាពាក្យពិត ចំពោះព្រះ
 អង្គ សូមព្រះអង្គទ្រង់ព្រះសណ្តាប់ពាក្យរបស់ខ្ញុំម្ចាស់ ខ្ញុំ
 ម្ចាស់លែងធ្វើនូវការមិនស្រឡាញ់ ព្រះអង្គទៀតហើយ ។

ឯវព្វេ យាចមាឆាយ រចនំ មេ ន កហសិ
 ឥធានិ មំ តាតោ ហាដ្ឋា ខត្តិយានំ បទស្សតិ ។
 កាលបើខ្ញុំម្ចាស់អង្វរករយ៉ាងនេះហើយ បើព្រះអង្គនឹងមិន
 ធ្វើតាមពាក្យខ្ញុំម្ចាស់ទេ ព្រះរាជបិតាមុខជានឹងសម្លាប់ខ្ញុំ
 ម្ចាស់ ឥឡូវនេះ ហើយប្រទានដល់ពួកក្សត្រិយ៍មិនខាន ។

ព្រះរាជាបានស្តាប់ពាក្យនោះហើយ ទ្រង់ព្រះតម្រិះថា បើអញនឹង
 ពោលថា នាងតែម្នាក់ប៉ុណ្ណោះ នឹងដឹងរឿងនេះ ដូច្នោះ ហឫទ័យរបស់

នាងក៏នឹងបែក អញនឹងល្អងលោមនាង ដូច្នោះហើយ ទើបត្រាស់តាថាថា

ឯវន្ត យាចមាឆាយ កី ន កាយាមិ តេ វចោ
វិកុទ្ធោ ត្យស្មិ កល្យាណិ មា ត្វំ កាយិ បការតិ ។

កាលបើនាងអង្វរករយ៉ាងនេះហើយ យើងនឹងមិនធ្វើតាម
ពាក្យរបស់នាងឯណាបាន នៃនាងបការតី ស្រីកល្យាណី
បងលែងខឹងនឹងនាងហើយ នាងកុំភ័យឡើយ ។

សច្ចន្តេ បដិជាធាមិ រាជបុត្តី សុលោហិ មេ
ន ចាបិ អប្បិយំ តុយ្ហំ ករេយ្យាមិ អហំ បុន ។

នៃរាជបុត្រី យើងសូមប្តេជ្ញាពាក្យពិតចំពោះនាង នាងចូរ
ស្តាប់ពាក្យរបស់យើង យើងលែងធ្វើនូវសេចក្តីមិនជាទី
ស្រឡាញ់នាងទៀត ។

តវ កាមា ហិ សុស្សោណិ ពហុទុក្ខំ តិតិក្ខុសំ
ពហុមទ្ធកុលំ ហាដ្ឋា នយិតុំ តំ បការតី ។

នៃនាងបការតី ជាស្រីមានចង្កេះរៀវ យើងអត់ទ្រាំសេចក្តីទុក្ខ
ច្រើនដង ព្រោះតែចង់បាននាង យើងហ៊ានសម្លាប់ត្រកូល
របស់ព្រះបាទមទ្ទុជាច្រើន ហើយនាំយកនាងទៅបាន ។

លំដាប់នោះ ព្រះពោធិសត្វទ្រង់ទតឃើញព្រះនាងបការតី អគ្គ-
មហេសីរបស់ព្រះអង្គ ហាក់ដូចជាទៅកញ្ញា ជាបរិចារិការបស់សក្តុទេវរាជ

ក៏ទ្រង់ញ៉ាំងខត្តិយមានៈឲ្យកើតឡើង ទ្រង់ព្រះតម្រិះថា កាលអញនៅ
 មានជីវិត ព្រះរាជាដទៃមកដណ្តើមយកអគ្គមហេសីរបស់អញ ទៅបានឬ
 ដូច្នោះហើយ ទើបទ្រង់មិតពត់ព្រះកាយដូចរាជសីហ៍ដោយមានៈ ត្រង់
 លានព្រះរាជរាំង ទះព្រះហស្ត ហើយបន្លឺនូវសំឡេងខ្លាំង ៗ ថា អ្នកនគរ
 ទាំងមូល ចូរដឹងនូវភាពដែលយើងមកហើយ ឥឡូវនេះ យើងនឹងចាប់
 ស្តេច (ទាំង ៧ នគរ) នោះ ឲ្យបានទាំងរស់ អ្នកទាំងឡាយ ចូររៀបចំ
 រថជាដើម មកឲ្យយើង ហើយត្រាស់តាថាជាលំដាប់តទៅថា

យោជយន្ត រថ អស្ស ធានាចិត្ត សមាហិតេ
 អថ ទក្ខថ មេ វេកំ វិធមេន្តស្ស សត្តរោ ។
 ពួកជនទាំងឡាយ ចូរទើមសេះដំរីលេចដោយគ្រឿងប្រដាប់
 ផ្សេង ៗ ជាសត្វរៀបរយក្នុងរថ កាលបើទើមហើយ អ្នក
 ទាំងឡាយមុខជានឹងឃើញកម្លាំងរបស់ខ្ញុំ ដែលកម្ចាត់ពួក
 ខ្លាំងបាន ។

ព្រះពោធិសត្វត្រាស់នឹងព្រះបាទមទ្ធរាជ ឲ្យស្តេចយាងទៅវិញ
 ដោយព្រះតម្រាស់ថា ឈ្មោះថា ការចាប់ព្រះរាជាទាំងឡាយ ជាសត្រូវ
 ជាការរបស់ខ្ញុំ សូមទ្រង់យាងទៅស្រពស្រង់ តាក់តែងព្រះកាយ ហើយ
 ឡើងកាន់ប្រាសាទចុះ ។ ព្រះបាទមទ្ធរាជក៏បានបញ្ជូនពួកអាមាត្យទៅ
 ដើម្បីធ្វើការបម្រើព្រះពោធិសត្វនោះ ។ ពួកអាមាត្យទាំងនោះ នាំគ្នា

ចាត់ចែងយកសំពត់បាំងត្រង់ទ្វាររោងបាយនោះហើយ ឲ្យខ្មាន់ព្រះកេស
 ចូលទៅកោរព្រះមស្សុថ្វាយព្រះពោធិសត្វ ។ ព្រះពោធិសត្វទ្រង់ឲ្យជាង
 ធ្វើការដាក់ព្រះមស្សុហើយ ទ្រង់ស្រង់ទឹក កក់ព្រះសិរសាស្រេចហើយ
 ប្រដាប់គ្រឿងអលង្ការទាំងពួង មានអាមាត្យទាំងឡាយចោមរោមជាបរិវារ
 យាងឡើងកាន់ប្រាសាទ ទ្រង់សម្លឹងមើលដោយជុំវិញ គ្រប់ទិសានុទិស
 ហើយទ្រង់ទះព្រះហស្ត ទីដែលព្រះពោធិសត្វទ្រង់សម្លឹងមើលហើយ ។
 ក៏ញាប់ញ័រ ។ ព្រះពោធិសត្វត្រាស់ថា ឥឡូវនេះ អ្នកទាំងឡាយនឹង
 ឃើញសេចក្តីព្យាយាមរបស់ខ្ញុំ ។

ព្រះសាស្តា កាលទ្រង់ប្រកាសសេចក្តីនោះ ទើបត្រាស់ថា
 តញ្ច តត្ថ ឧទិក្ខិសុ រញ្ញោ មទ្ធុស្សន្តេបុរេ
 វិដម្ពមាន សីហំរ ទោហេន្តំ ធីកុលំរ ភុជំ ។
 ពួកស្រីក្នុងព្រះរាជវាំងរបស់ព្រះបាទមទ្ធៈ (នាំគ្នាបើកបង្ហូរ)
 អើតមើលព្រះបាទកុសៈនោះ ដែលកំពុងមិតពត់ កំពុងទង្គិច
 ដើមដៃទាំងពីរខាង ដូចជាសីហៈ ក្នុងទីនោះ ។

ពាក្យដែលជាគាថានោះ មានសេចក្តីអធិប្បាយថា ពួកស្រីនាំគ្នា
 បើកបង្ហូរខាងក្នុងបុរីរបស់ព្រះរាជា ហើយសម្លឹងមើលព្រះពោធិសត្វនោះ
 ដែលទ្រង់មិតពត់និងទះព្រះហស្តក្នុងទីនោះ ។ ។

លំដាប់នោះ ព្រះបាទមទ្ធុរាជទ្រង់បញ្ជូនជំរើងប្រសើរ ដែលប្រដាប់

ហើយ ជាដំរីដែលទូន្មានមិនឲ្យញាប់ញ័រ ថ្វាយព្រះពោធិសត្វ ។ ព្រះ
 ពោធិសត្វឡើងប្រថាប់លើកដំរី ដែលមានស្មេតច្នៃត្រលើកឡើងហើយ
 ត្រាស់ថា ចូរនាំព្រះនាងបកាវតីមក ទ្រង់ឲ្យព្រះនាងប្រថាប់គង់អំពីខាង
 ក្រោយ ដែលចតុរង្គិនីសេនាចោមរោមជាក្បួនទ័ព ចេញតាមទ្វារទិស
 ខាងកើត ទតឃើញកងទ័ពពួកសត្រូវ ទើបបន្លឺសីហនាទបីដងថា អហំ
 កុសរាជា ដីវិតត្តិកា ឧបេន និបជ្ជន្ត យើងគឺព្រះបាទកុសរាជ អ្នក
 ណាត្រូវការដីវិត ចូរក្រាបចុះ ដូច្នោះហើយ ទ្រង់បានធ្វើការបង្រ្កាបក្សត្រ
 ទាំង ៧ នគរនោះ ។ ព្រះសាស្តា កាលទ្រង់ប្រកាសសេចក្តីនោះ ទើប
 ត្រាស់ព្រះគាថានេះថា

ហត្ថិក្ខន្ធភ្ញ អារុយ្ហ អាហេមេត្វា បកាវតី
 សង្កាមំ ឱតិវត្វាន សីហនាទំ នទិ កុសោ ។
 ព្រះបាទកុសៈ លើកព្រះនាងបកាវតីឡើងកាន់កដំរី លុក-
 លុយចូលទៅក្នុងសង្រ្គាម ហើយក៏បន្លឺនូវសីហនាទ ។
 តស្ស តំ នទតោ សុត្វា សីហស្សេរិតេ មិកា
 ខត្តិយា វិបលាយីសុ កុសសទ្ធកយដ្ឋិតា ។
 ពួកក្សត្រិយ៍ ឮព្រះបាទកុសៈនោះ បន្លឺសីហនាទនោះ ត្រូវ
 ភ័យអំពីសំឡេងគំរាម នៃព្រះបាទកុសៈបៀតបៀនហើយ
 ក៏នាំគ្នារត់បែកខ្ញែក ដូចជាពួកម្រឹគដទៃ (ដែលភ័យនឹង

សម្រែក) នៃសីហា: ។

ហត្ថាហោហា អដ្ឋិកដ្ឋា រថិកា បត្តិការកា
អញ្ញមញ្ញស្ស ធិន្ទន្តិ កុសសទ្ធកយដ្ឋិតា ។

ពួកទាហានដំរី ទាហានសេះ ទាហានរថ ទាហានថ្មើរជើង
ត្រូវភ័យអំពីសំឡេងនៃព្រះបាទកុសៈបៀតបៀនហើយ ក៏រត់
ជាន់គ្នាទៅវិញទៅមក ។

តស្មី សង្កាមសីសស្មី បស្សិត្វា ហដ្ឋមាណសោ
កុសស្ស រញ្ញោ ទេវិន្ទោ អទា វេរោចនំ មណី ។

ទេវរាជជាធំជាងទេវតាបានឃើញហើយ ក៏មានព្រះហឫទ័យ
រីករាយ បានប្រទានកែវមណីឈ្មោះវេរោចនៈ ដល់ព្រះបាទ
កុសៈក្នុងប្រធាននៃសង្គ្រាមនោះ ។

សោ តំ វិទិត្វា សង្កាមំ លទ្ធា វេរោចនំ មណី
ហត្តិក្ខន្ធតតោ រាជា ចាវេក្ខិ ធតរំ បុរំ ។

ព្រះរាជានោះ លុះឈ្នះសង្គ្រាមនោះ បានកែវមណីឈ្មោះ
វេរោចនៈ ហើយគង់លើកដំរី ក៏យាងចូលទៅកាន់បុរី ។

ដីវិក្កាហំ តហេត្វាន ពទ្ធិត្វា សត្ត ខត្តិយេ
សសុរស្សុបនាមេសិ ឥមេ តេ ទេវ សត្តរោ ។

ព្រះបាទកុសៈ បានចាប់យកក្សត្រិយ៍ទាំង ៧ អង្គ ទាំងរស់

ចង់នាំមកថ្វាយដល់ព្រះបិតាក្មេកថា បពិត្រព្រះសម្មតិទេព
 ក្សត្រិយ៍ទាំង ៧ នេះហើយ ជាសត្រូវរបស់ព្រះអង្គ ។
 សព្វេវ តេ វសំ តតា អមិត្តា វិហិតា តវ
 កោមំ កកោហិ តេ តយា មុញ្ច វា តេ ហានស្ស វា ។
 ពួកក្សត្រិយ៍ជាសត្រូវទាំងអស់ ជាអ្នកបៀតបៀនព្រះអង្គ
 លុះក្នុងអំណាចរបស់ព្រះអង្គហើយ សូមព្រះអង្គធ្វើតាម
 បំណងរបស់ព្រះអង្គចុះ ទោះព្រះអង្គលែងក្សត្រិយ៍ទាំង
 នោះ ឬសម្លាប់នូវក្សត្រិយ៍ទាំងនោះចុះ ។

ព្រះបាទមទ្ធរាជទ្រង់ត្រាស់ថា

តុយ្យេវ សត្តរោ ឯតេ ន ហិ តេ មយ្ហ សត្តរោ
 ត្វញ្ញេវ នោ មហារាជ មុញ្ច វា តេ ហានស្ស វា ។
 បពិត្រមហារាជ ព្រះរាជាទាំងនុំ៖ ជាសត្រូវរបស់ព្រះអង្គ
 ព្រះរាជាទាំងនោះ មិនមែនជាសត្រូវរបស់ខ្ញុំទេ ព្រះអង្គ
 (ជាតស្សរៈ) របស់ពួកយើងស្រាប់ហើយ ទោះលែង
 ក្សត្រិយ៍ទាំងនោះ ឬសម្លាប់នូវក្សត្រិយ៍ទាំងនោះចុះ ។

កាលព្រះបាទមទ្ធរាជត្រាស់យ៉ាងនេះហើយ ព្រះមហាសត្វទ្រង់
 ព្រះតម្រិះថា ប្រយោជន៍អ្វីដោយការសម្លាប់ស្តេចទាំងនេះ ការមករបស់
 ស្តេចទាំង ៧ នគរនោះ កុំទទេចាកប្រយោជន៍ឡើយ ព្រះរាជធីតារបស់

ព្រះបាទមទ្ធរាជ ដែលជាកនិដ្ឋកគិនីរបស់ព្រះនាងបការតី ក៏មាន ៧ អង្គ
អញ្ជើងលើកព្រះរាជធីតាទាំងនោះ ឲ្យទៅស្តេចទាំង ៧ នគរនោះ ដូច្នោះ
ហើយ ត្រាស់ព្រះគាថាថា

ឥមា តេ ធីតរោ សត្ត ទេវកញ្ញបមា សុភា
ទទាហិ នេសំ ឯកេកំ ហោន្ត ជាមាតរោ តវ ។
ធីតាទាំងឡាយរបស់ព្រះអង្គ ទាំង ៧ នេះ ល្អមានឧបមា
ដោយទេវកញ្ញា សូមព្រះអង្គប្រទានធីតាមួយអង្គ ។ ដល់
ព្រះរាជាទាំងនោះ ព្រះរាជាទាំងនោះ ចូរជាកូនប្រសាររបស់
ព្រះអង្គចុះ ។

លំដាប់នោះ ព្រះបាទមទ្ធរាជទ្រង់ត្រាស់ថា

អម្ពាភញ្ជេវ តាសញ្ច ត្វំ នោ សព្វេសមិស្សរោ
ត្វញ្ជេវ នោ មហារាជ ទេហិ នេសំ យទិច្ឆសិ ។
បពិត្រមហារាជ ព្រះអង្គជាឥស្សរៈរបស់ពួកយើងទាំងអស់គ្នា
គឺ (ព្រះរាជាទាំង ៧ នេះផង) ខ្ញុំផង ធីតាទាំងនោះផង
ព្រះអង្គប្រាថ្នានឹង (ប្រទាន) ធីតាណា (ដល់ព្រះរាជា
ណា) សូមប្រទាន (ធីតានោះ) ដល់ព្រះរាជានោះចុះ ។

កាលព្រះបាទមទ្ធរាជត្រាស់យ៉ាងនេះហើយ ព្រះមហាសត្វក៏ឲ្យ
តាក់តែងព្រះរាជធីតារបស់ព្រះបាទមទ្ធរាជទាំង ៧ អង្គនោះ ហើយ

ព្រះរាជទានដល់ព្រះរាជាទាំង ៧ អង្គនោះ ។ ព្រះសាស្តា កាលទ្រង់
ប្រកាសសេចក្តីនោះ ទើបត្រាស់ ៥ គាថាថា

ឯកមេកស្ស ឯកេកំ អនា សីហស្សរោ កុសោ
ខត្តិយានំ តនា តេសំ រញ្ញោ មទ្ទស្ស ជីតរោ ។

ព្រះបាទកុសៈ មានព្រះវាចាសព្វស្មើនឹងសំឡេងសីហៈ
បានប្រទានពួកជីតារបស់ព្រះបាទមទ្ទៈ មួយអង្គ ។ ដល់
ក្សត្រិយ៍ទាំងនោះ មួយអង្គ ។ ។

បីណាតា តេន លាកេន តុដ្ឋា សីហស្សរោ កុសេ
សករដ្ឋានិ ចាយីសុ ខត្តិយា សត្ត តារទេ ។

ពួកក្សត្រិយ៍ទាំង ៧ អង្គ មានព្រះហឫទ័យស្តប់ស្តល់
ដោយលាភនោះហើយ ក៏ត្រេកអរចំពោះព្រះបាទកុសៈ
ដែលមានព្រះសូរវាចាស្មើនឹងសំឡេងសីហៈ បានទៅកាន់
ដែនទាំងឡាយរៀងខ្លួន ក្នុងលំដាប់នោះឯង ។

បការតិញ្ច អាទាយ មណី វេរោចនំ សុកំ
កុសារតី កុសោ រាជា អកមាសិ មហាពូលោ ។

ចំណែកឯព្រះបាទកុសៈ មានកម្លាំងច្រើន បាននាំយក
នាងបការតី និងកែវមណីឈ្មោះវេរោចនៈដ៏ល្អ ហើយ
ទ្រង់ស្តេចវិលត្រឡប់ទៅកាន់ក្រុងកុសារតីវិញ ។

ត្យស្ស ឯករថេ យន្តា បរិសន្តា កុសារតី
សមាណ វណ្ណរូបេន ធាញ្ញមញ្ញាតិពោចិសុំ ។

ក្សត្រិយ៍ទាំងនោះ គង់លើរថជាមួយគ្នា បរសំដៅចូលទៅ
កាន់ក្រុងកុសារតី ស្មើគ្នាដោយវណ្ណៈនិងរូប មិនរុងរឿង
ជាងគ្នាប៉ុន្មានទេ ។

មាតា បុត្តេន សង្កត្តិ ឧកយោ ច ជយម្បតី
សមក្កា តេ តណា អាសុំ ដីតំ ធរណិមារសុំ ។

ព្រះមាតាបានចូបជុំដោយបុត្ត ចំណែកអគ្គមហេសី និង
ព្រះរាជស្វាមីទាំងពីរព្រះអង្គនោះ បានព្រមព្រៀងគ្នា នៅ
គ្រប់គ្រងរាជធរណីដ៏សម្បូរណ៍សប្បាយ ក្នុងកាលនោះ ។

បានឮថា ព្រះមហាសត្វមានរូបស្អាត មានពណ៌សម្បុរដូចមាស
គឺដល់នូវភាពជាបុគ្គលប្រសើរដោយលម្អ ព្រោះអានុភាពរបស់កែវមណី
បានឮថា ព្រះពោធិសត្វបានជាអ្នកមានតេជះយ៉ាងនេះ ព្រោះផលនៃ
ចង្កាន់បិណ្ឌបាត ដែលបានថ្វាយដល់ព្រះបច្ចេកពុទ្ធ ក្នុងកាលមុនផង
ព្រោះផលនៃការកសាងព្រះពុទ្ធបដិមាផង ។

លំដាប់នោះ ព្រះមាតារបស់ព្រះមហាសត្វ ព្រះនាងព្រះសណ្តាប់
ថា ព្រះមហាសត្វយាងមកហើយ ទើបឲ្យវាយស្ករប្រកាសពេញព្រះនគរ
កាន់យកគ្រឿងបណ្ណាការជាច្រើនចេញទៅទទួល ហើយត្រឡប់មកជាមួយ

គ្នា ។ ព្រះបាទកុសរាជនោះ ទ្រង់ធ្វើប្រទក្សិណនគរ មួយអន្លើដោយ ព្រះជននី ក្រសាលមហោស្រព ៧ ថ្ងៃហើយ ទ្រង់ឡើងកាន់ប្រាសាទ ដែលប្រដាប់តាក់តែងហើយ ។ ក្សត្រទាំងពីរអង្គ គឺព្រះកស្តានិងព្រះ ជាយានោះ មានការសាមគ្គីគ្នា តាំងអំពីនោះមក ទ្រង់គ្រប់គ្រងផែនដី ឲ្យរុងរឿង ដរាបអស់ព្រះជន្មទាំងពីរព្រះអង្គ ដោយប្រការដូច្នោះ ។

ព្រះសាស្តា កាលទ្រង់នាំយកព្រះធម្មទេសនានេះមកសម្តែងហើយ ទើបទ្រង់ប្រកាសសច្ចៈទាំងឡាយ ហើយទ្រង់ប្រជុំជាតក ។ កាលចប់ សច្ចៈ ភិក្ខុដែលអង្គុកនោះ តាំងនៅក្នុងសោតាបត្តិផល ។ ព្រះជនក និងព្រះជននីរបស់ព្រះបាទកុសរាជ ក្នុងកាលនោះ បានមកជាត្រកូល មហារាជក្នុងកាលឥឡូវនេះ ជយម្បតិរាជកុមារ ដែលជាព្រះអនុជរបស់ ព្រះបាទកុសរាជ បានមកជាអានន្ទ ស្រីគមបានមកជានាងខុដ្ឋត្តរា ព្រះ នាងបកាវតី បានមកជារាហុលមាតា បរិស័ទ បានមកជាពុទ្ធបរិស័ទ ចំណែកព្រះបាទកុសរាជ គឺតថាគតអរហន្តសម្មាសម្ពុទ្ធនេះឯង ។

កុសជាតក ចប់ (១)

១-ស្រង់ចាកអង្គកថា ជាតក សត្តតិនិបាត បិ.៦១ ទំ.៦៤ ឃ.៧៤ ។

ព្រះនាងឧប្បលវណ្ណាថេរី

បានឮថា កុលធីតារូបនេះ ក្នុងសាសនាព្រះមានព្រះភាគ ព្រះនាម ថា បទុមុត្តរៈ កើតក្នុងផ្ទះមានត្រកូល^(១) ក្នុងនគរហង្សវតី ដល់នូវភាព ជាអ្នកដឹងក្តីហើយ ចូលគាល់ព្រះសាស្តាជាមួយនឹងមហាជន ស្តាប់ធម៌ ឃើញព្រះសាស្តាស្ថាបនាកិក្ខុនីមួយរូប ក្នុងតំណែងឯតទគ្គៈ ប្រសើរជាង កិក្ខុនីទាំងឡាយខាងមានប្ញទ្ធិ បានថ្វាយមហាទានដល់កិក្ខុសង្ឃ មានព្រះ ពុទ្ធជាប្រធានអស់ ៧ ថ្ងៃ ប្រាថ្នាតំណែងនោះ ។ នាងធ្វើកុសលដរាប ដល់អស់ជីវិត អន្ទាលទៅក្នុងទេវតានិងមនុស្សទាំងឡាយ ។ ក្នុងកាល សាសនាព្រះកស្សបសម្ពុទ្ធ នាងក៏បដិសន្ធិក្នុងព្រះរាជវាំងរបស់ព្រះបាទ កាសិព្រះនាមកិកី ក្នុងនគរពារាណសី ជាព្រះរាជធីតាមួយអង្គក្នុងចំណោម ព្រះរាជធីតាទាំង ៧ អង្គ ព្រះនាងប្រព្រឹត្តព្រហ្មចរិយៈអស់ពីរម៉ឺនឆ្នាំ សាងបរិវេណថ្វាយកិក្ខុសង្ឃ ហើយកើតក្នុងទេវលោក ។

កាលចុតិអំពីទេវលោកនោះហើយ ត្រឡប់មកកាន់មនុស្សលោក វិញ កើតក្នុងផ្ទះរបស់អ្នកធ្វើការងារដោយដៃចិញ្ចឹមជីវិត ក្នុងតំបន់មួយ ។ ថ្ងៃមួយ កំពុងដើរទៅកាន់ខ្ទមស្រែ ក្នុងចន្លោះផ្លូវ ឃើញផ្កាឈូករីកអំពី

១-ពាក្យថា ផ្ទះមានត្រកូល គឺត្រកូលនោះ មិនមែនជាត្រកូលខ្ញុំគេ មិនមែន ជាត្រកូលអន់ គឺជាត្រកូលអ្នកជា ត្រកូលអ្នកមាន ។

ព្រលឹមក្នុងស្រះមួយ ក៏ចុះកាន់ស្រះនោះ បេះផ្កាឈូក និងស្លឹកឈូក សម្រាប់ដាក់លាជ ក្តិតស្រូវសាលី^(១) អំពីស្រែមក អង្កុយក្នុងខ្ទម លីង ស្រូវធ្វើជាលាជ រើសលាជ ៥០០ គ្រាប់ទុក ។ ក្នុងខណៈនោះ នៅឯភ្នំ គន្ធមាទន៍ ព្រះបច្ចេកពុទ្ធ មួយអង្គ ចេញអំពីនិរោធសមាបត្តិ មកឈរ ក្នុងទីមិនឆ្ងាយ នាងឃើញព្រះបច្ចេកពុទ្ធហើយ កាន់យកផ្កាឈូកមួយអន្លើ ដោយលាជ ចេញអំពីខ្ទម ដាក់លាជក្នុងបាត្ររបស់ព្រះបច្ចេកពុទ្ធ យក ផ្កាឈូកបិទបាត្រ ហើយប្រគេន ។ លំដាប់នោះ កាលព្រះបច្ចេកពុទ្ធ និមន្តទៅបានបន្តិច នាងក៏គិតថា ធម្មតាអ្នកបួសមិនត្រូវការផ្កា អញនឹង ទៅកាន់យកផ្កាមកប្រដាប់ខ្លួនឯង ទើបទៅកាន់យកផ្កាអំពីដៃរបស់ព្រះ បច្ចេកពុទ្ធ នាងក៏គិតទៀតថា បើលោកម្ចាស់មិនត្រូវការផ្កា គង់មិនឲ្យ ដាក់លើបាត្រ លោកម្ចាស់គង់នឹងត្រូវការពិត ទើបយកផ្កានោះ ទៅដាក់ លើបាត្រម្តងទៀត សូមខមាទោសព្រះបច្ចេកពុទ្ធហើយ ធ្វើសេចក្តីប្រាថ្នា ថា បពិត្រលោកម្ចាស់ដ៏ចម្រើន ដោយផលនៃការថ្វាយលាជរបស់ខ្ញុំនេះ សូមបុត្តរបស់ខ្ញុំមានចំនួនស្មើនឹងគ្រាប់លាជ ដោយផលនៃការថ្វាយផ្កា ឈូក សូមផ្កាឈូកផុសឡើងគ្រប់ ៗ ដំហានក្នុងទីដែលខ្ញុំកើតហើយ ។ ។ ព្រះបច្ចេកពុទ្ធហោះទៅកាន់ភ្នំគន្ធមាទន៍ ទាំងដែលនាងកំពុងឃើញនោះ

១-ស្រូវសាលី ជាស្រូវមានគ្រាប់ខ្លី ៗ តែដំជាងស្រូវធម្មតាបន្តិច ជាស្រូវមិន មានសម្បកស្រោបពីក្រៅទេ ។

ឯង ដាក់ផ្កាឈូកជាគ្រឿងដូតជើង ក្បែរដណ្តើររបស់ព្រះបច្ចេកពុទ្ធ
ទាំងឡាយ ក្នុងញកក្នុងន្ទមូលកៈ ។

ដោយផលនៃកម្មនោះ នាងបដិសន្ធិក្នុងទេវលោក តាំងអំពីនាង
កើត ផ្កាឈូកធំផុសឡើងគ្រប់ជំហានរបស់នាង នាងចុតិអំពីទេវលោក
នោះហើយ កើតក្នុងផ្កាឈូក ក្នុងស្រះឈូកមួយកន្លែង ក្បែរជើងភ្នំ ។
តាបសមួយរូបនៅអាស្រ័យក្បែរជើងភ្នំនោះ បានទៅកាន់ស្រះអំពីព្រលឹម
ដើម្បីលុបមុខ ឃើញផ្កាឈូកនោះ ក៏គិតថា ផ្កាឈូកនេះ ធំជាងផ្កាឈូក
ដទៃ ផ្កាឈូកដទៃ ។ រីកហើយ ផ្កាឈូកនេះនៅតែក្រពុំដដែល ប្រហែល
ជាមានហេតុនៅក្នុងផ្កាឈូកនេះ ទើបចុះទឹក ហើយចាប់ផ្កាឈូកនោះ
ផ្កាឈូកនោះ គ្រាន់តែតាបសចាប់ប៉ុណ្ណោះ ក៏រីក តាបសឃើញទាវិកា
ដេកក្នុងផ្កាឈូក គ្រាន់តែបានឃើញ ក៏កើតសេចក្តីស្រឡាញ់ដូចកូនស្រី
នាំទៅកាន់បណ្ណសាលា មួយអង្វើដោយផ្កាឈូក ដាក់ឲ្យដេកលើគ្រែ ។
លំដាប់នោះ ទឹកដោះ ក៏កើតត្រង់ម្រាមមេដៃ (ទាវិកា) ដោយអានុភាព
របស់នាង ។ កាលផ្កាឈូកនោះស្ងួត តាបសក៏យកផ្កាឈូកដទៃមក
ដាក់ឲ្យទាវិកានោះដេក ។ តាំងអំពីនាងចេះរត់ទៅមកបាន ផ្កាឈូកក៏
ផុសឡើងគ្រប់ ។ ជំហាន សម្បុរនៃសរិរៈរបស់នាងដូចផ្កាឈូក មិនដល់
ពណ៌សម្បុររបស់ទេវតា តែក្រៃលែងជាងសម្បុររបស់មនុស្ស ។ កាល
ឥសីជាបិតាទៅរកផ្ទៃឈើតូចធំ ក៏ទុកនាងឲ្យនៅក្នុងបណ្ណសាលា ។

នាងចម្រើនវ័យហើយ សម័យថ្ងៃមួយ កាលបិតាទៅស្វែងរកផ្ទៃ
 ឈើ ព្រានព្រៃម្នាក់ឃើញនាងហើយ គិតថា ឈ្មោះថា មនុស្សទាំង-
 ឡាយ មានរូបយ៉ាងនេះ មិនមានឡើយ អញនឹងសង្កេតពិនិត្យ ទើប
 អង្គុយរង់ចាំមើលតាបសត្រឡប់មក ។ កាលតាបសជាបិតាត្រឡប់មក
 នាងក៏ដើរច្រាសផ្លូវទៅទទួលអម្រែក និងបំពង់ទឹកអំពីដៃបិតា កាលបិតា
 អង្គុយហើយ ក៏សម្តែងទំនៀម គឺកិច្ចដែលខ្លួនធ្លាប់ធ្វើ ។ ក្នុងកាល
 នោះ បុរសនោះដឹងភាពនៃទារិកាជាមនុស្សហើយ ទើបចូលមកអង្គុយ
 ថ្វាយបង្គំតាបស ។ តាបសអញ្ជើញព្រាននោះ ដោយមើមឈើនិងផ្ទៃ
 ឈើ មួយអន្លើដោយទឹកផឹក ហើយសួរថា នៃបុរសដ៏ចម្រើន អ្នកស្នាក់
 នៅទីនេះ ឬត្រឡប់ទៅ ។ ព្រាននោះឆ្លើយថា បពិត្រលោកម្ចាស់ ខ្ញុំនឹង
 ទៅ ខ្ញុំនឹងធ្វើអ្វីក្នុងទីនេះ ។

តាបសពោលថា ហេតុការណ៍ដែលអ្នកឃើញហើយនេះ អ្នក
 ចេញអំពីទីនេះទៅ កុំប្រាប់គេ បានឬទេ ។ ព្រានតបថា បើលោកម្ចាស់
 មិនប្រាថ្នា ខ្ញុំនឹងពោលធ្វើអ្វី ។ ថ្វាយបង្គំលាតាបស ធ្វើគ្រឿងសម្គាល់
 ត្រង់មែកឈើនិងដើមឈើ ដោយអាការល្មមចំណាំផ្លូវបាន ហើយត្រឡប់
 ទៅ ។

ព្រានព្រៃនោះ ទៅកាន់ក្រុងពារាណសី ហើយចូលគាល់ព្រះរាជា ។
 ព្រះរាជាត្រាស់សួរថា អ្នកមកព្រោះហេតុអ្វី ។ ព្រានព្រៃក្រាបទូលថា

បពិត្រព្រះសម្មតិទេព ទូលព្រះបង្គំជាព្រានព្រៃរបស់ព្រះអង្គ ចូបនារីរតន៍ ដ៏អស្ចារ្យក្បែរជើងភ្នំ ទើបមកគាល់ ដូច្នោះហើយ ទូលថ្វាយដំណើររឿង សព្វអន្លើ ។ ព្រះរាជាទ្រង់ស្តាប់ពាក្យរបស់ព្រានព្រៃហើយ ប្រញាប់យាង ទៅកាន់ជើងភ្នំ បោះព្រះពន្លាភ្នំទីមិនឆ្ងាយ មួយអន្លើដោយព្រានព្រៃ និងពួកសេនា យាងទៅកាន់បណ្ណសាលានោះ ក្នុងពេលដែលតាបស ឆាន់ស្រេចហើយអង្គុយសម្រាក ទ្រង់ថ្វាយបង្គំ ធ្វើបដិសណ្ឋារៈ ហើយ ប្រាប់គង់ក្នុងទីសមគួរ ។ ព្រះរាជា ទ្រង់ដាក់គ្រឿងបរិក្ខារសម្រាប់ បព្វជិត ទៀបបាទារបស់តាបស ហើយត្រាស់ថា បពិត្រលោកម្ចាស់ដ៏ ចម្រើន តើខ្ញុំព្រះករុណានឹងធ្វើអ្វីខ្លះ ក្នុងទីនេះ ហើយក៏នឹងទៅ ។

តាបសថ្វាយព្រះពរថា មហាបពិត្រ សូមទ្រង់មានព្រះបន្ទូលមក ចុះ ។ ព្រះរាជាត្រាស់ថា បពិត្រលោកម្ចាស់ បានឮមកថា បរិស័ទដែល មានចំណែកមិនស្មើគ្នា មាននៅក្បែរលោកម្ចាស់ បរិស័ទនោះ មិនគួរដល់ បព្វជិត បរិស័ទនោះ សូមទៅជាមួយខ្ញុំព្រះករុណាចុះ ។

តាបសពោលថា ចិត្តរបស់មនុស្សមិនអាចឲ្យត្រេកអរបានទេ តើ កូនស្រីអាត្មានឹងនៅត្រង់កណ្តាលពួកមនុស្សជាច្រើន បានដូចម្តេច ។

ព្រះរាជាត្រាស់ថា បពិត្រលោកម្ចាស់ តាំងអំពីខ្ញុំព្រះករុណាពេញ ចិត្តនាង ខ្ញុំព្រះករុណានឹងតាំងនាងទុកក្នុងតំណែងខ្ពង់ខ្ពស់ជាងស្រីដទៃ ហើយទំនុកបម្រុង ។

តាបសស្តាប់ព្រះរាជតម្រាស់ហើយ ទើបហៅធីតាតាមនាមដែល
តាំងទុកត្រានៅជាទារិកាថា បទុមវតីកូន ដោយការហៅត្រឹមតែម្តង
ប៉ុណ្ណោះ នាងក៏ចេញអំពីបណ្ណសាលា មកថ្វាយបង្គំឪពុក ហើយឈរ ។

លំដាប់នោះ តាបសពោលថា ម្ចាស់កូន នាងធំពេញវ័យហើយ
តាំងអំពីព្រះរាជាទ្រង់បានឃើញកូន កូនមិនគួរនៅក្នុងទីនេះទេ ចូរកូន
ទៅតាមព្រះរាជាចុះ ។ នាងទទួលពាក្យបិតាថា សាធុ លោកឪពុក
ថ្វាយបង្គំហើយ ឈរយំ ។

ព្រះរាជាត្រាស់ថា យើងនឹងតម្រូវចិត្តបិតារបស់នាង ទ្រង់ដាក់គំនរ
កហាបណៈក្នុងទីនោះឯង ហើយទ្រង់ធ្វើការអភិសេក ។ លំដាប់នោះ
ព្រះរាជាទ្រង់នាំនាងទៅកាន់នគររបស់ព្រះអង្គ ចាប់តាំងអំពីនាងមកដល់
ទ្រង់មិនបានសម្លឹងមើលស្រីដទៃ ត្រេកអរជាមួយនាងប៉ុណ្ណោះ ។ ស្រីស្នំ
ទាំងនោះ ជាអ្នកត្រូវសេចក្តីប្រណែនគ្របសង្កត់ បំណងនឹងធ្វើឲ្យនាង
បែកអំពីព្រះរាជា ទើបនាំគ្នាពិតទូលយ៉ាងនេះថា បពិត្រមហារាជ ស្រី
នេះ មិនមែនមនុស្សទេ ទ្រង់ធ្លាប់ទតឃើញផ្កាឈូកផុសឡើង ត្រង់ទី
ដែលមនុស្សដើរទៅមកក្នុងទីណាដែរឬ ស្រីនេះ ជាយក្ខិនីពិត សូម
មហារាជ និរទេសនាងចោលចុះ ។ ព្រះរាជាទ្រង់ស្តាប់ពាក្យស្រីទាំង
នោះហើយ ទ្រង់ក៏នៅស្ងៀម ។

ក្នុងកាលតមក ជាយងៃនរបស់ព្រះរាជាកើតការបះបោរ ព្រះរាជា

ទ្រង់ព្រះតម្រិះថា បទុមវតី មានគក់ចាស់ខែ ទើបទ្រង់ទុកព្រះនាងក្នុង
 នគរ ហើយយាងទៅកាន់ជាយដែន ។ ក្នុងកាលនោះ ស្រីទាំងនោះឲ្យ
 សំណូកដល់ទាសីដែលបម្រើនាង ហើយប្រាប់ថា បើទារករបស់នាង
 បទុមវតីប្រសូតមក ចូរនាងនាំយកទៅបោះចោល ហើយយកឈាមលាប
 កំណាត់ឈើមួយ ដាក់ក្បែរនោះ ។ មិនយូរប៉ុន្មាន ព្រះនាងបទុមវតីក៏
 ប្រសូត ។ ព្រះមហាបទុមមួយអង្គប៉ុណ្ណោះ បដិសន្ធិក្នុងព្រះឧទរ ។ ទារក
 ៤៩៩ អង្គដទៃទៀត ជាសំសេទជកំណើត (កើតអំពីញើស) កើត
 ហើយ ក្នុងកាលដែលព្រះមហាបទុមប្រសូតចាកព្រះឧទររបស់មាតា
 ហើយដេក ។ ខណៈនោះ ស្រីអ្នកបម្រើរបស់ព្រះនាងដឹងថា ព្រះនាង
 មិនទាន់ដឹងខ្លួន ក៏យកឈាមលាបកំណាត់ឈើមួយដាក់ក្បែរនោះ ហើយ
 ឲ្យសញ្ញាដល់ស្រីទាំងនោះ ។ ស្រីទាំង ៥០០ ក៏នាំយកព្រះរាជកុមារ
 ម្នាក់មួយអង្គ ។ ទៅកាន់សម្លាក់ជាងក្រឡឹង ឲ្យនាំជន្លាប់ឈើមក ដាក់
 ព្រះរាជកុមារឲ្យធ្លុំក្នុងជន្លាប់ឈើនោះ ហើយប្រថាប់ត្រា ។

ឯព្រះនាងបទុមវតី ដឹងខ្លួនហើយសួរស្រីអ្នកបម្រើថា នៃនាង ខ្ញុំ
 ប្រសូតបុត្រហើយឬ ។ ស្រីបម្រើគំហកថា ព្រះនាងបានទារកមកអំពី
 ណា ដាក់កំណាត់ឈើដែលមានឈាមក្នុងទីចំពោះព្រះភក្រ្តហើយ
 ពោលថា នេះជាទារកដែលប្រសូតចាកផ្ទៃរបស់ព្រះនាង ។

ព្រះនាងបទុមវតីទតឃើញកំណាត់ឈើនោះ ក៏ទោមនស្ស មាន

ព្រះសវនីយ៍ថា ចូរនាំចេញទៅឲ្យឆាប់ បើអ្នកណាម្នាក់ឃើញ ក៏នឹង
ខ្មាសអ្នកនោះ ។ ស្រីបម្រើនោះទទួលព្រះរាជសវនីយ៍ហើយ ធ្វើដូចជា
បំណងល្អ ក៏នាំយកកំណាត់ឈើទៅពុះ ហើយដាក់លើជើងក្រាន ។

ចំណែកព្រះរាជាយាងត្រឡប់អំពីជាយដែន ទ្រង់រាប់អាននក្ខត្តបុក្ស
ត្រាស់ឲ្យបោះព្រះពន្លាប្រថាប់ខាងក្រោនគរ ។ លំដាប់នោះ ស្រីទាំង
៥០០ នោះ នាំគ្នាចេញទៅទទួលព្រះរាជា ក្រាបទូលថា បពិត្រមហារាជ
ទ្រង់មិនជឿពួកខ្ញុំម្ចាស់ ពាក្យដែលពួកខ្ញុំម្ចាស់ក្រាបទូល ជាពាក្យដែល
មិនសមហេតុ សូមទ្រង់ហៅអ្នកបម្រើរបស់ព្រះមហេសីមកសួរចុះ ព្រះ
ទេវីរបស់ព្រះអង្គប្រសូតដុំឈើ ។ ព្រះរាជាទ្រង់មិនទាន់ពិចារណាហេតុ
នោះ គិតថា ស្រីនេះ មិនមែនមនុស្សពិត ទើបទ្រង់បណ្តេញព្រះនាង
ចេញអំពីព្រះរាជវាំង ។ ដំណាលគ្នានឹងការយាងចេញអំពីព្រះរាជវាំង
ផ្កាយក្រហម ក៏អន្តរធានទៅ សូម្បីតែពណ៌សម្បុរនៃសរិះ ក៏ស្រអាប់ ។ ព្រះ
នាងតែមួយអង្គឯងយាងទៅតាមរិចី ។ លំដាប់នោះ ស្រ្តីជរាម្នាក់ឃើញ
ហើយ ក៏កើតសេចក្តីស្រឡាញ់ដូចជាកូនស្រីរបស់ខ្លួន ទើបសួរថា នៃ
កូនស្រី នាងទៅណា ។

ព្រះនាងតបថា ខ្ញុំជាអ្នកដំណើរ កំពុងដើររកទីស្នាក់នៅ ។ ស្រ្តី
ចំណាស់ពោលថា មកនេះ កូនស្រី ហើយនាំនាងទៅកាន់លំនៅ រៀបចំ
អាហារផ្គត់ផ្គង់ ។

កាលព្រះនាងគង់នៅក្នុងទីនោះ ដោយទំនងនោះឯង ស្រីទាំង ៥០០ ក៏នាំគ្នាក្រាបទូលព្រះរាជាថា បពិត្រមហារាជ កាលទ្រង់យាងទៅ ធ្វើសង្គ្រាម ខ្ញុំម្ចាស់ទាំងឡាយប្រាថ្នាថា កាលទ្រង់ឈ្នះសង្គ្រាមត្រឡប់ មក ពួកខ្ញុំម្ចាស់នឹងធ្វើពលិកម្ម លេងឧទកកីឡា ថ្វាយដល់គង្គាទេវតា សូមទ្រង់ប្រកាសសេចក្តីនេះ ឲ្យដឹងផងចុះ ។ ព្រះរាជាទ្រង់ត្រេកអរតាម ពាក្យរបស់ស្រីទាំងនោះ ទ្រង់ក៏យាងទៅដើម្បីលេងឧទកកីឡា ក្នុងស្ទឹង គង្គា ។ ស្រីទាំងនោះ នាំគ្នាកាន់ដន្ទាប់ឈើដែលបិទជិត ម្នាក់មួយ ។ ទៅ កាន់ស្ទឹង យកសំពត់គ្របដើម្បីបិទបាំងដន្ទាប់ឈើទាំងនោះ រួចចុះក្នុង ទឹក បណ្តែតដន្ទាប់ឈើទៅ ។ ដន្ទាប់ឈើទាំងនោះ ទៅព្រមគ្នា ជាប់ ត្រង់សំណាញ់ដែលគេសន្ធឹងក្រោមខ្សែទឹកទាំងអស់ ។ បន្ទាប់អំពីព្រះ រាជាទ្រង់ក្រសាលឧទកកីឡាស្រេចហើយ ទ្រង់យាងឡើង ពួករាជបុរស ឃើញដន្ទាប់ឈើទាំងនោះ ទើបនាំមកថ្វាយព្រះរាជា ។ ព្រះរាជាទ្រង់ ទតដន្ទាប់ឈើនោះ ត្រាស់សួរថា នៃបាទាំងឡាយ អ្វីនៅក្នុងដន្ទាប់ឈើ នេះ ។

ពួករាជបុរសក្រាបទូលថា បពិត្រព្រះសម្មតិទេព ទូលព្រះបង្គំមិន ដឹងទេ ។ ព្រះរាជាទ្រង់ត្រាស់ឲ្យបើកដន្ទាប់ឈើទាំងនោះមើល ទ្រង់ឲ្យ បើកដន្ទាប់ឈើរបស់ព្រះមហាបទុមរាជកុមារមុនគេ ។ តាំងពីថ្ងៃដែល គេដាក់ព្រះរាជកុមារទាំងនោះ ក្នុងដន្ទាប់ឈើ ទឹកដោះក៏កើតត្រង់មេដៃ

សម្រាប់ព្រះរាជកុមារគ្រប់អង្គដោយបុញ្ញបូជិ ។ សក្កទេវរាជត្រាស់ឲ្យ
 ចារិកអក្សរខាងក្នុងដន្ទាប់ឈើ ដើម្បីឲ្យព្រះរាជាអស់សេចក្តីសង្ស័យថា
 ព្រះរាជកុមារទាំងនេះ កើតក្នុងព្រះឧទររបស់ព្រះនាងបទុមវតី ជាឱរស
 របស់ព្រះបាទពារាណសី កាលនោះ ស្រីទាំង ៥០០ ដែលជាសត្រូវ
 របស់ព្រះនាងបទុមវតី ដាក់ព្រះរាជកុមារទាំងនេះ ក្នុងដន្ទាប់ឈើ ហើយ
 បោះក្នុងទឹក សូមព្រះរាជាទ្រង់ជ្រាបហេតុការណ៍នេះ ។ លុះបើក
 ដន្ទាប់ឈើ ព្រះរាជាទ្រង់អានអក្ខរា ឃើញព្រះរាជកុមារ ទ្រង់លើកព្រះ
 មហាបទុមកុមារឡើង ឲ្យប្រញាប់ទឹមរថ ហើយត្រាស់ថា អ្នកទាំងឡាយ
 ចូររៀបចំសេះឲ្យតាប់ ថ្ងៃនេះ យើងនឹងចូលទៅក្នុងព្រះនគរ ធ្វើព្រះនាង
 បទុមវតីឲ្យជាទីស្រឡាញ់របស់ពួកស្រីខ្លះ ដូច្នោះហើយ ឡើងកាន់មហា
 ប្រាសាទ ឲ្យដាក់បង្ហូរទ្រព្យ ១ ពាន់កហាបណៈ លើកដំរី ឲ្យវាយស្តរ
 ប្រកាសពេញព្រះនគរថា អ្នកណាឃើញព្រះនាងបទុមវតី អ្នកនោះ ចូរ
 ទទួលទ្រព្យ ១ ពាន់កហាបណៈនេះចុះ ។

ព្រះនាងបទុមវតីបានស្តាប់ពាក្យប្រកាសនោះហើយ ឲ្យសញ្ញា
 ដល់មាតាថា សូមអ្នកម៉ែទទួលទ្រព្យ ១ ពាន់កហាបណៈ អំពីកដំរី ។
 ស្ត្រីចាស់ជរាពោលថា ម៉ែមិនហ៊ានទទួលទ្រព្យបែបនេះទេ ។ កាលព្រះ
 នាងប្រាប់អស់វារៈ ២ ដង ៣ ដង ទើបពោលថា នៃកូន ម៉ែត្រូវពោល
 ដូចម្តេច ទើបកាន់យកទ្រព្យ ។

ព្រះនាងមានព្រះសវនីយ៍ថា (ចូរម៉ែប្រាប់គេថា) ធីតារបស់ខ្ញុំ ឃើញព្រះនាងបទុមវតី ហើយទទួលទ្រព្យមក ។ ស្រ្តីជរាគិតថា រឿង នេះ ពិតជាមានហេតុ ទើបចូលទៅទទួលយកបង្វើច្រពុ ១ ពាន់ កហាបណៈនោះ ។ គ្រានោះ មនុស្សទាំងឡាយសួរថា អ្នកម៉ែឃើញ ព្រះនាងបទុមវតីឬ ។

ស្រ្តីជរាពោលថា ខ្ញុំមិនបានឃើញទេ តែកូនស្រីរបស់ខ្ញុំឃើញ ។ មនុស្សទាំងនោះសួរថា កូនស្រីរបស់អ្នកម៉ែ នៅឯណា ហើយក៏ទៅ ជាមួយ ស្គាល់ព្រះនាងបទុមវតី ក៏ក្រាបចុះទៀបបាទា ។ ក្នុងខណៈ នោះ ស្រ្តីជរាដឹងថា នេះគឺព្រះនាងបទុមវតី ទើបពោលថា ព្រះមហេសី របស់ព្រះរាជាឯណា នៅហើយប្រាសចាកការរក្សាបែបនេះ អំពើនោះ ជាកម្ម គឺស្រ្តីធ្វើយ៉ាងធ្ងន់ណាស់ហ្ន៎ ។

រាជបុរសទាំងនោះ ឲ្យបិទបាំងទីប្រថាប់គង់របស់ព្រះនាងបទុមវតី ដោយរាំងននពណ៌ស រៀបចំការរក្សាត្រង់ទ្វារហើយ ត្រឡប់ទៅក្រាប ទូលដល់ព្រះរាជា ។ ព្រះរាជាទ្រង់បញ្ជូនយានមាសមក ។ ព្រះនាង បទុមវតីពោលថា ខ្ញុំម្ចាស់នឹងមិនទៅដោយរបៀបនេះ សូមទ្រង់ឲ្យក្រាល កម្រាលដីវិចិត្រ ដោយសំពត់សម្បកឈើដ៏ល្អ តាំងអំពីលំនៅរបស់ខ្ញុំ ម្ចាស់ រហូតដល់ព្រះរាជនិវេសន៍ ឲ្យបាំងពិភានដោយសំពត់ ដែលវិចិត្រ ដោយផ្កាយមាសអំពីខាងលើ កាលបញ្ជូនគ្រឿងអលង្ការគ្រប់យ៉ាងមក

ឲ្យខ្ញុំម្ចាស់ប្រដាប់តាក់តែងហើយ ខ្ញុំម្ចាស់នឹងដើរទៅដោយជើង អ្នកនគរ
នឹងឃើញសម្បត្តិរបស់ខ្ញុំម្ចាស់ ដោយវិធីយ៉ាងនេះ ។

ព្រះរាជាត្រាស់ថា ចូរធ្វើតាមព្រះហឫទ័យរបស់ព្រះនាងបទុមវតី
ចុះ ។ លំដាប់នោះ ព្រះនាងបទុមវតីប្រដាប់ដោយគ្រឿងអលង្ការសព្វ
យ៉ាងហើយ ព្រះនាងព្រះតម្រិះថា អញនឹងទៅកាន់ព្រះរាជនិវេសន៍ ក៏
ផ្ដើមធ្វើដំណើរ ។ គ្រានោះ ផ្កាយូកទាំងឡាយក៏ផុសជ្រែកកម្រាលដែល
វិចិត្រដោយសំពត់សម្បុកឈើដ៏ល្អ ត្រង់ទីដែលព្រះនាងជាន់យាងទៅ ។
កាលព្រះនាងសម្ដែងសម្បត្តិរបស់ព្រះនាងដល់មហាជនហើយ យាង
ឡើងកាន់ព្រះរាជនិវេសន៍ ឲ្យព្រះរាជទានកម្រាលដ៏វិចិត្រទាំងអស់នោះ
ដល់ស្រ្តីជរា ជាថ្ងៃចិញ្ចឹម ។

ព្រះរាជាឲ្យហៅស្រីទាំង ៥០០ នោះមក ហើយត្រាស់ថា នៃទេវី
យើងឲ្យស្រីទាំងនេះ ធ្វើជាទាសីរបស់នាង ។ ព្រះនាងក្រាបទូលថា
បពិត្រមហារាជ សូមទ្រង់ប្រកាសឲ្យអ្នកនគរទាំងអស់ ដឹងនូវភាពដែល
ទ្រង់ប្រទានស្រីទាំងនេះ ឲ្យជាទាសីដល់ខ្ញុំម្ចាស់ហើយ ។ ព្រះរាជាឲ្យ
វាយសួរប្រកាសថា ស្រី ៥០០ ដែលជាសត្រូវរបស់ព្រះនាងបទុមវតី
យើងបានឲ្យជាទាសីរបស់ព្រះនាងបទុមវតីហើយ ។

កាលព្រះនាងជ្រាបថា អ្នកនគរកំណត់ដឹងថា ស្រីទាំងនេះ ជា
ទាសីហើយ ទើបទូលសួរព្រះរាជាថា បពិត្រព្រះសម្មតិទេព ខ្ញុំម្ចាស់នឹង

ធ្វើទាសីរបស់ខ្ញុំម្ចាស់ ឲ្យជាអ្នកជាបានដែរឬទេ ។

ព្រះរាជាត្រាស់ថា ម្ចាស់ទេវី តាមតែនាងប្រាថ្នាចុះ ។ ព្រះនាង ក្រាបទូលថា បើដូច្នោះ សូមទ្រង់ឲ្យវាយស្តារប្រកាសម្តងទៀតថា ស្ត្រីទាំង ៥០០ ដែលព្រះរាជាឲ្យវាយស្តារប្រកាស ព្រះរាជទានឲ្យធ្វើជាទាសីរបស់ ព្រះនាងបទុមវតីនោះ ឥឡូវនេះ ព្រះនាងបទុមវតីធ្វើឲ្យជាអ្នកជាគ្រប់គ្នា ហើយ ។ កាលព្រះនាងធ្វើស្រីទាំងនោះ ឲ្យជាអ្នកជាហើយ ព្រះនាងក៏ ប្រគល់ព្រះរាជឱវស ៤៩៩ អង្គ ទុកក្នុងដៃស្ត្រីទាំងនោះ ដើម្បីថែរក្សា ព្រះមហាបទុមកុមារមួយអង្គប៉ុណ្ណោះ ព្រះនាងថែរក្សាដោយដៃឯង ។

ក្នុងកាលតមក កាលព្រះរាជកុមារទាំងនោះដល់នូវវ័យលេង ព្រះ រាជាឲ្យធ្វើទិសម្រាប់លេងច្រើនប្រភេទក្នុងព្រះរាជឧទ្យាន ។ លុះមាន វស្សា ១៦ ព្រះរាជកុមារទាំងនោះ ស្រុះស្រួលគ្នាថា លេងក្នុងស្រះមង្គល បោក្ខរណី ដែលដេរដាសដោយផ្កាឈូកក្នុងព្រះរាជឧទ្យាន ទតឃើញ ផ្កាឈូករីកថ្មី និងផ្កាឈូកចាស់ដែលរុះរោយ ទ្រង់កាន់យកការរុះរោយ នៃផ្កាឈូកឲ្យជាអារម្មណ៍ថា ជរាបែបនេះ គង់មកដល់អនុបាទិន្នកសង្ខារ យ៉ាងនេះហ្ន៎ នឹងពោលទៅថ្វីថា ជរាមិនមកដល់សរិះរបស់ពួកយើង សរិះនេះ គង់មានគតិយ៉ាងនេះដូចគ្នា ដូច្នោះហើយ បានសម្រេចនូវ បច្ចេកពោធិញ្ញាណគ្រប់អង្គ ទ្រង់ក្រោកឡើង គង់ពត់ក្នុងផ្កាឈូក ទាំងឡាយ ។

លំដាប់នោះ ពួករាជបុរសអ្នកថែរក្សាព្រះរាជកុមារ ដឹងថា ពេល
 ថ្ងៃបានកន្លងទៅច្រើន (ល្ងាច) ហើយ ទើបទូលថា បពិត្រអយ្យបុត្ត
 សូមទ្រង់ជ្រាបកាលរបស់ទ្រង់ចុះ ។ ព្រះរាជកុមារទាំងនោះ ក៏នៅ
 ស្ងៀម ។ ពួករាជបុរសទាំងនោះ ក៏ទៅក្រាបទូលព្រះរាជាថា បពិត្រ
 ព្រះសម្មតិទេព ព្រះរាជកុមារទាំងឡាយប្រថាប់គង់ក្នុងផ្កាយក សូម្បី
 ពួកទូលព្រះបង្គំក្រាបទូលថា (ដល់កាលហើយ) ក៏មិនមានព្រះវាចាអ្វី
 ឡើយ ។

ព្រះរាជាត្រាស់ថា ពួកអ្នក ចូរឲ្យព្រះរាជកុមារទាំងនោះ អង្គុយ
 តាមគាប់ចិត្តចុះ ។ ព្រះរាជកុមារទាំងនោះ បានទទួលការរក្សាមួយយប់
 ទល់ភ្លឺរហូតដល់ថ្ងៃរះ ក៏នៅតែគង់លើត្របកផ្កាយកនោះឯង ។

ថ្ងៃស្អែកឡើង ពួករាជបុរសចូលគាល់ ក្រាបទូលថា បពិត្រព្រះ
 សម្មតិទេព សូមទ្រង់ជ្រាបកាលចុះ ។ ព្រះបច្ចេកពុទ្ធទាំងនោះ ត្រាស់
 ថា ពួកអាត្មាមិនមែនជាព្រះសម្មតិទេព (របស់ពួកអ្នកទេ) ពួកអាត្មា
 ជា **ព្រះបច្ចេកពុទ្ធ** ទេតើ ។

ពួករាជបុរសក្រាបទូលថា បពិត្រព្រះអយ្យបុត្ត ទ្រង់ត្រាស់ពាក្យ
 ធ្ងន់ពេក ធម្មតាព្រះបច្ចេកពុទ្ធមិនមានសភាពដូចទ្រង់ទេ ព្រះបច្ចេកពុទ្ធ
 ទាំងឡាយ ជាអ្នកមានសក់ ពុកមាត់ពុកចង្កា ត្រឹម ២ ធ្មាប់ ទ្រទ្រង់បរិក្ខារ
 ៨ លើរាងកាយ ។ ព្រះបច្ចេកពុទ្ធទាំងនោះ យកព្រះហស្តស្តាំស្តាប់

សីសៈ រំពេចនោះឯង ភេទគ្រហស្ថក៏អន្តរធានទៅ បរិក្ខារ ៨ ក៏មក
ប្រដាប់ត្រង់កាយ ហើយហោះតាមអាកាស ទៅកាន់ញកក្នុងន្ទមូលកៈ
ទាំងមហាជនកំពុងឃើញនុំឯង ។

ចំណែកព្រះនាងបទុមវតីទេវីសោកសជ្រើសថា អាត្មាអញមាន
កូនច្រើន ក៏ក្លាយជាមនុស្សឥតកូន ។ ព្រោះសេចក្តីសោកនោះឯង ក៏
សោយព្រះវិលាល័យ ទៅកើតក្នុងផ្ទះរបស់អ្នកធ្វើការដោយដៃចិញ្ចឹមជីវិត
ក្នុងភូមិមួយ ក្បែរទ្វារនគររាជគ្រឹះ ។ សម័យក្រោយមក មានស្វាមី
ហើយ ថ្ងៃមួយ ទូលបបរទៅស្រែឲ្យស្វាមី ឃើញព្រះបច្ចេកពុទ្ធ ៨ អង្គ
ក្នុងចំណោមនៃបុត្តទាំងឡាយរបស់ខ្លួន (ក្នុងជាតិមុននោះ) កំពុងហោះ
មកក្នុងពេលភិក្ខុចារ ទើបប្រញាប់ទៅប្រាប់ស្វាមីថា នៃអ្នក សូមអ្នក
មើលព្រះបច្ចេកពុទ្ធជាម្ចាស់ យើងនឹងនិមន្តលោកមកធាន់ ។

ស្វាមីនោះពោលថា ធម្មតាសមណបក្សីទាំងនេះ ហោះទៅកាន់ទី
ផ្សេងៗ យ៉ាងនេះ សមណបក្សីទាំងនោះ មិនមែនព្រះបច្ចេកពុទ្ធទេ ។
ខណៈដែលជនទាំងពីរកំពុងនិយាយគ្នានោះឯង ព្រះបច្ចេកពុទ្ធទាំងនោះ
ក៏ចុះមកក្នុងទីមិនឆ្ងាយ ។ ស្រីនោះក៏ប្រគេនភោជន គឺភក្ត្រ និងរបស់
ដែលជាចំណែករបស់ខ្លួនក្នុងថ្ងៃនោះ ដល់ព្រះបច្ចេកពុទ្ធទាំងនោះ ហើយ
និមន្តថា ស្តេកនេះ សូមលោកម្ចាស់ទាំង ៨ អង្គ ទទួលភិក្ខុរបស់ខ្ញុំព្រះ
ករុណា ។

ព្រះបច្ចេកពុទ្ធពោលថា សាធុឧបាសិកា នាងចូររៀបចំសក្ការៈ មានប្រមាណស្មើនឹងថ្ងៃនេះ អាសនៈក៏ចូរមាន ៨ តែបើនាងឃើញព្រះ បច្ចេកពុទ្ធដទៃ ។ មកច្រើន ក៏គប្បីធ្វើចិត្តរបស់នាងឲ្យជ្រះថ្លា ។ ស្តែក ឡើង នាងក្រាលអាសនៈ ៨ រៀបចំគ្រឿងសក្ការៈសម្រាប់ព្រះបច្ចេកពុទ្ធ ៨ អង្គ ហើយអង្គុយរង់ចាំ ។

ព្រះបច្ចេកពុទ្ធដែលបានទទួលនិមន្តន៍ ឲ្យសញ្ញាដល់ព្រះបច្ចេកពុទ្ធ អង្គដទៃ ។ ថា លោកនិរទុក្ខទាំងឡាយ ថ្ងៃនេះ លោកទាំងឡាយកុំទៅ កាន់ទីដទៃ ទាំងអស់អង្គ ចូរធ្វើសេចក្តីអនុគ្រោះដល់មាតារបស់លោក ចុះ ។ ព្រះបច្ចេកពុទ្ធទាំងនោះ ស្តាប់ពាក្យរបស់ព្រះបច្ចេកពុទ្ធ ៨ អង្គ នោះហើយ ស្រុះស្រួលគ្នាគ្រប់អង្គ ហោះទៅប្រាកដក្បែរទ្វារផ្ទះរបស់ មាតា ។ នាងឃើញព្រះបច្ចេកពុទ្ធច្រើនអង្គ មិនញាប់ញ័រ ព្រោះបាន សញ្ញាអំពីមុនហើយ និមន្តព្រះបច្ចេកពុទ្ធទាំងនោះ ចូលកាន់ផ្ទះ ឲ្យគង់ លើអាសនៈ កាលព្រះបច្ចេកពុទ្ធទាំងនោះ គង់តាមលំដាប់ ព្រះបច្ចេកពុទ្ធ អង្គទី ៩ ក៏និម្មិតអាសនៈ ៨ ដទៃទៀត ខ្លួនឯងអង្គុយលើអាសនៈខាង ដើម (ទី ៩) ផ្ទះក៏ដំប៉ុនចំនួនអាសនៈដែលបន្ថែមឡើង ។ កាលព្រះ បច្ចេកពុទ្ធទាំងឡាយអង្គុយរៀបរយយ៉ាងនេះ ស្ត្រីនោះ ក៏ថ្វាយសក្ការៈ ដែលខ្លួនរៀបចំសម្រាប់ព្រះបច្ចេកពុទ្ធ ៨ អង្គ រហូតគ្រប់គ្រាន់ដល់ព្រះ បច្ចេកពុទ្ធ ៥០០ ហើយនាំយកផ្កាឧប្បលខៀវ ៨ ក្តាប់ ដាក់ទៀបបាទមូល

ព្រះបច្ចេកពុទ្ធដែលខ្លួននិមន្តមកប៉ុណ្ណោះ ហើយពោលថា បពិត្រលោក
 ម្ចាស់ សូមពណ៌សម្បុរនៃសរិះរបស់ខ្ញុំ ដូចពណ៌នៃបណ្ណាលផ្កាឧប្បល
 ខៀវនេះ ក្នុងទីដែលខ្ញុំកើតហើយ ។ ។ ព្រះបច្ចេកពុទ្ធទាំងឡាយធ្វើ
 អនុមោទនាដល់មាតាហើយ នាំគ្នាទៅកាន់ភ្នំគន្ធមាទនី ។

កុលធីតានោះ ធ្វើកុសលដរាបដល់អស់ជីវិត ចុតិអំពីមនុស្សហើយ
 កើតក្នុងទេវលោក ។ ក្នុងពុទ្ធប្បាទនេះ បដិសន្ធិក្នុងត្រកូលសេដ្ឋី ក្នុង
 ក្រុងសាវត្ថី មាតាបិតាដាក់ឈ្មោះថា ឧប្បលវណ្ណា ព្រោះមានពណ៌
 សម្បុរដូចពណ៌នៃបណ្ណាលផ្កាឧប្បលខៀវ ។ សម័យនោះឯង ក្នុង
 កាលដែលនាងពេញវ័យហើយ ព្រះរាជានិងសេដ្ឋីទាំងឡាយក្នុងជម្ងឺប
 នាំគ្នាបញ្ជូនទូតទៅកាន់សម្មាកសេដ្ឋីថា សូមឲ្យធីតាដល់យើងចុះ ។
 ព្រះរាជាដែលឈ្មោះថា មិនបញ្ជូនទូតទៅ មិនមានឡើយ ។ សេដ្ឋីគិត
 ថា អញមិនអាចតម្រូវចិត្តព្រះរាជាបាន អញនឹងធ្វើឧបាយមួយ ដូច្នោះ
 ហើយ ទើបហៅធីតាមក សួរថា នៃកូន តើនាងបួសឬ ។ ពាក្យរបស់
 បិតាប្រៀបដូចជាប្រេងដែលគេចម្រាញ់ហើយ អស់រាប់រយដង ស្រោច
 លើសីសៈ ព្រោះជាកពចុងក្រោយ ព្រោះហេតុនោះ ទើបនាងឆ្លើយនឹង
 បិតាថា បព្វជិស្សាមិ តាត កូននឹងបួស លោកឪពុក ។ សេដ្ឋីនោះ ក៏
 ធ្វើសក្ការៈដល់កូន នាំទៅកាន់សម្មាកភិក្ខុនី ហើយឲ្យបួស កាលនាងបួស
 មិនយូរប៉ុន្មាន វារៈតាមកាល គឺវេនក្នុងពោងឧបោសថ ក៏មកដល់ នាង

អុជប្រទីបហើយ បោសរោងឧបោសថ កាន់យកនិមិត្តនៃអណ្តាតប្រទីប
ពិចារណារឿយ ។ ធ្វើឈានដែលមានតេជោកសិណជាអារម្មណ៍ ឲ្យ
កើតឡើង ធ្វើឈាននោះឯងឲ្យជាបាទ សម្រេចអរហត្ត មួយអន្លើដោយ
អភិញ្ញានិងបដិសម្មិទាដំណាលគ្នានឹងអរហត្តផលនុ៎ះឯង ក្រែលែងជាង
នោះ នាងក៏ជាអ្នកជំនាញក្នុងការនិមិត្តកាយដោយប្រទ្ធិទៀតផង ។

សមដូចគាថាដែលលោកពោលទុកក្នុងអដ្ឋកថា ថេរីគាថាថា
បទុមុត្តរោ នាម ជិនោ សព្វធម្មាន ចារកូ

ឥតោ សតសហស្សម្ហិ កាយេ ឧប្បជ្ជិ នាយកោ ។

ព្រះជិនស្រីព្រះនាមបទុមុត្តរៈ ទ្រង់ដល់នូវត្រើយនៃធម៌
ទាំងពួង ជាលោកនាយក កើតឡើងហើយ ក្នុងកប្បទីមួយ
សែន អំពីកទ្ទកប្បនេះ ។

តនាហំ ហំសវតិយំ ជាតា សេដ្ឋិកុលេ អហំ

នាណាតនបដ្ឋោតេ មហាសុខសមប្បិតា ។

ក្នុងគ្រានោះ ខ្ញុំជាស្រីកើតក្នុងត្រកូលសេដ្ឋី ដែលរុងរឿង
ដោយរតនៈផ្សេង ។ ជាស្រីស្តាប់ស្តាប់ដោយសេចក្តីសុខច្រើន
ក្នុងនគរហំសវតី ។

ឧបេត្វា តំ មហារីរិ អស្សោសី ធម្មទេសនំ

តតោ ជាតប្បសាទាហំ ឧបេមិ សរណំ ជិនំ ។

សត្ត ចានេ បមេត្វាន	ញាណម្ហិ អភិបូជយី
និបច្ច សិរសា ចានេ	ឥទំ វចនមព្រី ។
យាទិសា វណ្ណិតា វីរ	ឥតោ អដ្ឋមកេ មុនិ
តាទិសាហំ ភវិស្សមិ	យទិ សិជ្ឈតិ នាយក ។

តម្កល់ទុកទៀបព្រះបាទនៃព្រះសាស្តា ហើយបូជាចំពោះព្រះ
ញាណ ក្រាបទៀបព្រះបាទដោយសិរសា បានពោលពាក្យ
នេះថា បពិត្រព្រះវីរមុនី ទ្រង់នាំសត្វលោក ភិក្ខុនិរូបណា
ដែលព្រះអង្គទ្រង់សរសើរក្នុងតំណែងដ៏ប្រសើរ ក្នុងថ្ងៃទី ៨
អំពីថ្ងៃនេះ បើតំណែងនោះ នឹងសម្រេចដល់ខ្ញុំម្ចាស់ ខ្ញុំម្ចាស់
នឹងជាស្រីមានសភាពដូច្នោះ ។

តទា អរោច មំ សត្តា	វិស្សដ្ឋា ហោតិ ទារិកេ
អនាគតម្ហិ អទ្ធានេ	លច្ឆសេ តំ មនោរមំ ។

ក្នុងគ្រានោះ ព្រះសាស្តាទ្រង់ត្រាស់នឹងខ្ញុំថា ម្ចាស់នាងទារិកា
សភាពថ្វាស្តាតពិតប្រាកដ រមែងមាន នាងនឹងបាននូវ
តំណែងនោះ តាមមនោរម ក្នុងកាលជាអនាគត ។

សតសហស្សិតោ កប្បេ	ឱក្កាកកុលសម្ពរោ
កោតមោ នាម កោត្តេន	សត្តា លោកេ ភវិស្សតិ ។

ព្រះសាស្តាព្រះនាមគោតម តាមគោត្ត ទ្រង់សម្តែងក្នុងត្រកូល

ឱក្កាកៈ នឹងកើតឡើងក្នុងលោក (ក្នុងកប្បទី ១ សែន អំពី
កប្បនេះ) ។

តស្ស ធម្មេសុ ឆាយាទា ឱរសា ធម្មនិម្មិតា
នាមេនុប្បលវណ្ណាតិ រូបេន ច យសស្សីដី ។

នាងនឹងជាទាយាទក្នុងធម៌នៃព្រះពុទ្ធអង្គនោះ ជាឱរសដែល
ធម៌និម្មិតហើយ នឹងមានឈ្មោះថា ឧប្បលវណ្ណា ព្រោះរូប
ទាំងស្រីមានយស ។

អភិញ្ញាសុ វសិប្បត្តា សត្តសាសនការិកា
សព្វាសវបរិក្ខិណា ហោស្សសី សត្ត សារិកា ។

នាងនឹងដល់នូវការស្ងាត់ជំនាញក្នុងអភិញ្ញា ជាអ្នកធ្វើតាម
សាសនានៃព្រះសាស្តា មានអាសវៈទាំងពួងអស់ហើយ ជា
សារិកានៃព្រះសាស្តា ។

តទាហំ មុទិតា ហុត្វា យារដីវំ តទា ជិនំ
មេត្តចិត្តា បរិចរី សសដ្ឋំ លោកនាយកំ ។

ក្នុងគ្រានោះ ខ្ញុំមានចិត្តរីករាយ មានចិត្តប្រកបដោយមេត្តា
បម្រើនូវព្រះជិនស្រី ជាលោកនាយក ព្រមទាំងព្រះសង្ឃ ក្នុង
គ្រានោះ រហូតអស់ជីវិត ។

តេន កម្មេន សុកតេន ចេតនាបណិដិហិ ច

ជហិត្វា មាណសំ ទេហំ តាវតីសមគច្ឆហំ ។

ព្រោះកុសលកម្មដែលខ្ញុំធ្វើល្អនោះផង ព្រោះការតម្កល់នូវ
ចេតនានោះផង លុះខ្ញុំលះបង់រាងកាយជារបស់មនុស្សហើយ
ក៏បានទៅកើតក្នុងឋានតាវតីផង ។

តតោ ចុតាហំ មនុជេ ឧបបន្នា សយម្ពុនោ

ឧប្បលេហិ បដិច្ឆន្តំ បិណ្ណាចាតមទាសហំ ។

ខ្ញុំច្បាតចាកភពនោះហើយ កើតក្នុងពួកមនុស្ស បានប្រគេន
បិណ្ណបាត ដែលបិទបាំងដោយផ្កាឧប្បលទាំងឡាយ ដល់
ព្រះសយម្ពុ ។

ឯកនវុតិតោ កក្សេ វិបស្សី នាម នាយកោ

ឧប្បជ្ជិ ចារុទស្សនោ សព្វធម្មេសុ ចក្កុមា ។

ក្នុងកប្បទី ៩១ អំពីកទ្ធកប្បនេះ ព្រះពុទ្ធព្រះនាមវិបស្សី
ជាលោកនាយក មានព្រះនេត្រល្អ មានចក្កក្នុងធម៌ទាំងពួង
បានកើតឡើងហើយ ។

សេដ្ឋីដីតា តទា ហុត្វា ពារាណសិប្បុត្តមេ

និមន្តេត្វាន សម្ពុទ្ធិំ សសដ្ឋំ លោកនាយកំ ។

ក្នុងគ្រានោះ ខ្ញុំជាសេដ្ឋីដីតា ក្នុងក្រុងពារាណសី ជាបុរីដ៏
ឧត្តម បាននិមន្តនូវព្រះសម្ពុទ្ធ ជាលោកនាយកព្រមទាំង

ព្រះសង្ឃ ។

មហាទានំ ទទិក្ខាន ឧប្បលេហិ វិនាយកំ
បូជយិត្វា ចេតសាវ វណ្ណសោកំ អបត្តយី ។

ខ្ញុំបានថ្វាយមហាទាន ហើយបូជានូវព្រះពុទ្ធ ទ្រង់ជាវិនាយក
ដឹកនាំនូវសត្វលោកដោយវិសេស ដោយផ្កាឧប្បលទាំងឡាយ
ហើយប្រាថ្នាឲ្យមានពណ៌សម្បុរល្អ (ដូចពណ៌នៃបណ្ណាល
ផ្កាឧប្បលខៀវ) ដោយចិត្តប៉ុណ្ណោះ ។

ឥមម្ហិ ភទ្ទកេ កេហ្មេ ព្រហ្មពន្ទ មហាយសោ
កស្សទោ នាម កោត្តេន ឧប្បជ្ជិ វេទតំ វោ ។

ក្នុងភទ្ទកប្បនេះ ព្រះពុទ្ធទ្រង់មាននៅពង្សដ៏ប្រសើរ មាន
យសធំ ប្រសើរជាងអ្នកប្រាជ្ញ មានព្រះនាមថា កស្សបៈ តាម
គោត្ត បានកើតឡើងហើយ ។

ឧបដ្ឋាកោ មហេសិស្ស តទា អាសិ នវិស្សោ
កាសិរាជា តិកិ នាម ពារាណសិប្បត្តមេ ។

ក្នុងគ្រានោះ ព្រះរាជាដែនកាសិ ព្រះនាមកិកិ ទ្រង់ជាឥស្សរៈ
ជាងនរៈក្នុងក្រុងពារាណសិ ជាបុរីដ៏ឧត្តម ជាឧបដ្ឋាករបស់
ព្រះពុទ្ធជាមហេសី ទ្រង់ស្វែងរកគុណធំ ។

តស្សាសី ទុតិយា ដីតា សមណកុត្តស្សយា

ធម្មំ សុត្វា ជិនត្តស្ស បព្វជ្ជំ សមរោចយី ។

ខ្ញុំជាជីតាទីពីរ នៃព្រះរាជាអង្គនោះ មាននាមប្រាកដថា
សមណគុត្តា បានស្តាប់ព្រះធម៌របស់ព្រះជិនស្រី ដ៏ប្រសើរ
ហើយ ពេញចិត្តក្នុងបព្វជ្ជា ។

អនុជានិ ន នោ តាតោ អកាវេ តទា មយំ

វីសវស្សសហស្សានិ វិចរិម្ហ អតទ្ធិតា ។

តែព្រះបិតាទ្រង់មិនអនុញ្ញាតដល់យើងខ្ញុំទាំងឡាយ ក្នុងគ្រា
នោះ យើងខ្ញុំមិនខ្ជិលច្រអូស បានប្រព្រឹត្ត (ព្រហ្មចរិយធម៌)
អស់ ២ ម៉ឺន ឆ្នាំ ក្នុងផ្ទះប៉ុណ្ណោះ ។

កោមារិព្រហ្មចរិយំ រាជកញ្ញា សុខេទិតា

ពុទ្ធាបដ្ឋាននិរតា មុទិតា សត្តដីតោ ។

ព្រះរាជកញ្ញា ជាជីតា ៧ អង្គ (របស់ព្រះបាទកិកី) មាន
សេចក្តីសុខ ប្រព្រឹត្តព្រហ្មចរិយធម៌ តាំងអំពីនៅជាកុមារី
ត្រេកអររីករាយ ឧបដ្ឋាកព្រះពុទ្ធ ។

សមណី សមណគុត្តា ច ភិក្ខុនី ភិក្ខុនាយិកា

ធម្មា ចេវ សុធម្មា ច សត្តមី សង្ឃនាយិកា ។

គឺព្រះនាងសមណី ១ សមណគុត្តា ១ ភិក្ខុនី ១ ភិក្ខុនាយិកា ១
ធម្មា ១ សុធម្មា ១ និងព្រះនាងសង្ឃនាយិកា ជាគម្រប់ ៧ ។

អហំ ខេមា ច សប្បញ្ញា បដាចារា ច កុណ្ណាលា
កិសាគោតមី ធម្មទិន្នា វិសាខា ហោតិ សត្តមី ។

(ក្នុងពុទ្ធប្បាទនៃព្រះសមណគោតមនេះ ព្រះរាជជីវិតាទាំង
៧ នោះ បានមកជា) គឺខ្ញុំ ១ ព្រះនាងខេមាអ្នកមានបញ្ញា
១ នាងបដាចារា ១ កុណ្ណាលកេសី ១ កិសាគោតមី ១
ធម្មទិន្នា ១ និងនាងវិសាខាជាគម្រប់ ៧ ។

តេហិ កម្មេហិ សុកតេហិ ចេតនាបណ្ឌិដិហិ ច
ជហិត្វា មាណុសំ ទេហំ តាវតីសមគច្ឆហំ ។

ព្រោះកុសលកម្មដែលខ្ញុំធ្វើហើយ ដោយល្អនោះផង ព្រោះ
ការតម្កល់ចេតនានោះផង ខ្ញុំលះបង់រាងកាយជារបស់មនុស្ស
ហើយ បានទៅកាន់ឋានតាវត្តិជ័រ ។

តតោ ចុតា មនុស្សេសុ ឧបបន្នា មហាកុលេ
បីតំ មជ្ជំ វំ ទុស្សំ អទំ អរហតោ អហំ ។

លុះខ្ញុំច្យុតចាកឋានតាវត្តិជ័រនោះ មកកើតក្នុងមហាត្រកូល
ក្នុងពួកមនុស្ស ហើយបានថ្វាយនូវសំពត់ពណ៌លឿង មាន
សាច់ម្លូដួល ដល់ព្រះអរហន្ត ។

តតោ ចុតារិដ្ឋបុរេ ជាតា វិប្បកុលេ អហំ
ដីតា តិវិជិវច្ឆស្ស ឧម្មាទន្តិ មនោហារា ។

លុះខ្ញុំច្យុតចាកអត្តភាពនោះ បានកើតក្នុងត្រកូលព្រាហ្មណ-
មហាសាល ក្នុងអវិជ្ជបុរី ជាធីតារបស់ព្រាហ្មណ៍ ឈ្មោះ
តិរិដិវច្ឆសេដ្ឋី ឈ្មោះឧម្មាទន្តី ជាស្រីទាក់ទាញចិត្ត (នៃបុរស
ដទៃឲ្យវង្វេង) ។

តតោ ចុតា ជនបទេ កុលេ អញ្ញតេ អហំ
បសូតា ជាតិដីតម្ហិ សាលី កោមេមហំ តទា ។

លុះខ្ញុំច្យុតចាកអត្តភាពនោះហើយ មកកើតក្នុងជនបទ ក្នុង
ត្រកូលមួយ មិនជាអ្នកស្តុកស្តម្ភណាស់ណាទេ រក្សានូវស្រូវ
សាលីក្នុងគ្រានោះ ។

ទិស្វា បច្ចេកសម្ពុទ្ធ បញ្ចលាជសតានិហំ
ទត្វា បទុមច្ឆន្ទានិ បញ្ច បុត្តសតានិហំ ។

ខ្ញុំឃើញព្រះបច្ចេកពុទ្ធ ១ អង្គ បានថ្វាយលាជ ៥០០ គ្រាប់
បិទបាតដោយផ្កាឈូក ហើយប្រាថ្នានូវបុត្ត ៥០០ នាក់ ។

បត្តយី តេបិ បត្តេសុ មដុំ ទត្វា សយម្ពុនោ
តតោ ចុតា អរញ្ញហំ អជាយី បទុមោទេ ។

ខ្ញុំថ្វាយនូវទឹកឃ្មុំដល់ព្រះសយម្ពុ ហើយប្រាថ្នានូវបុត្តទាំងនោះ
លុះច្យុតចាកអត្តភាពនោះហើយ បានកើតក្នុងផ្កាឈូក ក្នុង
ព្រៃ ។

កាសិរញ្ញា មហេសីហំ ហុត្វា សក្កតបូជិតា
អជី រាជបុត្តានំ អនូនំ សតបញ្ចកំ ។

ខ្ញុំបានជាមហេសី នៃព្រះបាទកាសិ ត្រូវពួកជនធ្វើសក្ការបូជា
បានឲ្យកំណើតដល់ព្រះរាជបុត្ត ៥០០ អង្គ មិនខ្វះ ។

យទា តេ យោពូនប្បត្តា កីឡន្តា ជលកីឡិតំ
ទិស្វា ឱបត្តបទុមំ អាសុំ បច្ចេកនាយកា ។

ព្រះរាជបុត្តចម្រើនវ័យហើយ ទ្រង់លេងទឹក បានឃើញ
ផ្កាយក្រមានត្របកស្វិតស្រពោន ក្នុងកាលណា ក៏បានជា

ព្រះបច្ចេកពុទ្ធ ក្នុងកាលនោះ ។

សាហំ តេហិ វិជាកូតា សុតវិហេហិ សោកិនី
ចុតា ឥសិតិលិបស្សេ កាមកម្មិ អជាយិហំ ។

ខ្ញុំនោះ បានព្រាត់ប្រាសចាកបុត្តដ៏ប្រសើរទាំងឡាយនោះ ក៏
មានសេចក្តីសោក បានច្យុតហើយ កើតក្នុងស្រុកតូច ទៀប
ភ្នំសិគិលិ ។

យទា ពុទ្ធា សុតមតី សុតានំ ភត្តនោបិ ច
យាកុំ អាទាយ កច្ឆន្តិ អដ្ឋ បច្ចេកនាយកេ ។

ភិក្ខាយ កាមំ កច្ឆន្តេ ទិស្វា បុត្តេ អនុស្សវី
ទិរណា វិនិត្តិ តទា មេ បុត្តបេមសា ។

ខ្ញុំមានចិត្តនឹកក្នុងដល់កូន ដែលជាព្រះបច្ចេកពុទ្ធ កំពុងតែ
កាន់យកយាតូទៅដើម្បីប្តីក្នុងកាលណា ក្នុងកាលនោះ បាន
ឃើញនូវព្រះបច្ចេកពុទ្ធ ៨ អង្គ ដែលកំពុងនិមន្តទៅកាន់ស្រុក
ដើម្បីភិក្ខុ ក៏នឹករព្វកូនទាំងឡាយ កាលនោះ ផ្ទារទឹកដោះ
របស់ខ្ញុំក៏ខ្ពស់ចេញ ព្រោះសេចក្តីស្រឡាញ់ចំពោះកូន ។

តតោ តេសំ អធំ យាតុំ បសន្នា សេហិ ចាណិភិ
តតោ ចុតាហំ តិទសំ ទទ្ធនំ ឧបបជ្ជហំ ។

លំដាប់នោះ ខ្ញុំជ្រះថ្លា បានប្រគេនយាតូដល់ព្រះបច្ចេកពុទ្ធ
ទាំងនោះ ដោយដៃរបស់ខ្លួន លុះខ្ញុំច្បុតចាកអត្តភាពនោះ
ហើយ ក៏បានកើតក្នុងឧទ្យាន ឈ្មោះនន្ទនៈ ក្នុងឋានតាវត្តិវ្យ ។

អនុកោត្វា សុខំ ទុក្ខំ សំសរិត្វា ភវាភវេ
តវត្តាយ មហារីរេ បរិច្ចត្តញ្ច ជីវិតំ ។

បពិត្រព្រះមហារីរៈ ខ្ញុំទទួលនូវសេចក្តីសុខនិងទុក្ខ អន្ទោល
ទៅក្នុងភពតូចនិងភពធំ ទាំងជីវិត ក៏លះបង់ដើម្បីប្រយោជន៍
នៃព្រះអង្គ ។

ធិតា តុយ្ហំ មហារីរេ បញ្ញវន្ត ដុតិទ្ធវ
ពហុញ្ច ទុក្ខំ កម្មំ កតំ មេ អតិទុក្ខំ ។

បពិត្រព្រះមហារីរៈ ទ្រង់មានបញ្ញា ទ្រង់នូវសេចក្តីរុងរឿង

ខ្ញុំម្ចាស់ជាធីតារបស់ព្រះអង្គ អំពើដ៏ច្រើន ដែលគេធ្វើបាន
ដោយក្រ ខ្ញុំម្ចាស់បានធ្វើហើយ ទាំងអំពើដ៏កម្រក្រៃលែង ក៏
ខ្ញុំម្ចាស់បានធ្វើហើយដែរ ។

រាហុលោ ច អហាញោ លោកជាតិសតេ ពហូ
ឯកស្មី សម្ភវេ ជាតា សមាណច្ចន្ធមាណសា ។

ព្រះរាហុលនិងខ្ញុំម្ចាស់ បានកើតក្នុងភពជាមួយគ្នា អស់ច្រើន
រយជាតិជាអនេក ជាអ្នកមានចិត្តប្រកបដោយឆន្ទៈដូចគ្នា ។

និព្វត្តិ ឯកតោ ហោតិ ជាតិយាមិ ច ឯកតោ
បច្ឆិមេ ភវេ សម្បត្តេ ឧកោមិ ធានាសម្ភវា ។

ការកើតក្នុងទីជាមួយគ្នា ក៏មាន កើតក្នុងជាតិជាមួយគ្នា ក៏
មាន លុះដល់ភពចុងក្រោយ យើងខ្ញុំទាំងពីរ កើតផ្សេងគ្នា ។

បុរិមានំ ជិនត្តានំ សង្កមំ តេ និទស្សិតំ
អធិការំ ពហំ មយ្ហំ តុយ្ហត្តាយ មហាមុនិ ។

បពិត្រព្រះមហាមុនី ការគប់រកនូវព្រះជិនស្រីដ៏ប្រសើរ
ទាំងឡាយ ក្នុងកាលមុន ព្រះអង្គសម្តែងហើយដល់ខ្ញុំម្ចាស់
អធិការដ៏ច្រើន គឺខ្ញុំម្ចាស់ធ្វើហើយ ដើម្បីប្រយោជន៍ គឺការ
ត្រាស់ដឹងនូវព្រះសព្វញ្ញតញ្ញាណរបស់ព្រះអង្គ ។

យំ មយា បូរិតំ កម្មំ កុសលំ សរ មេ មុនិ

តវត្ថាយ មហារី បុញ្ញំ ឧបចិតំ មយា ។

បពិត្រព្រះមហាមុនី កុសលកម្មណា ដែលខ្ញុំម្ចាស់បានបំពេញ
ហើយ សូមព្រះអង្គរព្យកនូវកុសលកម្មរបស់ខ្ញុំ បពិត្រព្រះ
មហារីវៈ បុណ្យគឺខ្ញុំម្ចាស់សន្សំហើយ ដើម្បីប្រយោជន៍នៃការ
ត្រាស់ដឹងនូវព្រះសព្វញ្ញតញ្ញាណរបស់ព្រះអង្គ ។

អកព្វដ្ឋានេ វដ្ឋេត្វា វាយន្តិ អនាចារំ

តវត្ថាយ មហារី ចត្តំ មេ ជីវិតំ ពហំ ។

បពិត្រព្រះមហារីវៈ ខ្ញុំម្ចាស់រៀនរូបវាសនៈ មិនសមគួរទាំងឡាយ
ហាមឃាត់នូវអនាចារ នៃជីវិតដ៏ច្រើន ខ្ញុំម្ចាស់លះបង់ហើយ
ដើម្បីប្រយោជន៍នៃការត្រាស់ដឹង នូវព្រះសព្វញ្ញតញ្ញាណ
របស់ព្រះអង្គ ។

ឯវំ ពហុវិធំ ទុក្ខំ សម្បត្តិ ច ពហុព្វិជា

បច្ឆិមេ ភវេ សម្បត្តេ ជាតា សាវត្ថិយំ បុរេ ។

សេចក្តីទុក្ខច្រើនប្រការ និងសម្បត្តិច្រើនប្រការ គឺខ្ញុំម្ចាស់បាន
ទទួលហើយយ៉ាងនេះ លុះដល់កតចុងក្រោយ ខ្ញុំម្ចាស់បាន
កើតក្នុងក្រុងសាវត្ថី ។

មហាជនសេដ្ឋិកុលេ សុខិតេ សដ្ឋិតេ តថា

នាណាតនបដ្ឋេតេ សព្វកាមសមិទ្ធិនេ ។

ក្នុងត្រកូលមហាធនសេដ្ឋី មានសេចក្តីសុខ មានការចាត់ចែង
ល្អ រុងរឿងដោយរតនៈផ្សេងៗ សម្រេចតាមសេចក្តីប្រាថ្នា
គ្រប់យ៉ាង ។

សក្កតា បូជិតា ចេវ មាណិសាបចិតា តថា
រូបសិរិមនុប្បត្តា កុលេសុ អភិសក្កតា ។

ខ្ញុំម្ចាស់ជាស្រីត្រូវគេធ្វើសក្ការៈ បូជា រាប់អាន និងគោរព
កោតក្រែង ជាស្រីដល់តាមលំដាប់នូវរូបសិរិ ដែលពួកជន
ក្នុងត្រកូលទាំងឡាយ ធ្វើសក្ការៈយ៉ាងក្រៃលែង ។

អតីវ បត្តិតា ចាសី រូបសោភសិរិហិ ច
បត្តិតា សេដ្ឋិបុត្តេហិ អនេកេហិ សតេហិបិ ។

ខ្ញុំម្ចាស់ជាស្រី ដែលពួកជនអ្នកមានសិរិ ដោយលម្អនៃរូប
ប្រាថ្នាហើយ ដែលពួកកូនសេដ្ឋីច្រើនរយ ប្រាថ្នាហើយផង ។

អការំ បជហិតាន បព្វដី អនការិយំ
អឱមាសេ អសម្បត្តេ ចតុសច្ចមចាបុណី ។

ខ្ញុំលះបង់នូវផ្ទះ ហើយបួស ដល់នូវភាពនៃខ្លួនមិនមាន
ប្រយោជន៍ដោយការងារក្នុងផ្ទះ មិនទាន់ដល់កន្លះខែ ក៏បាន
លុះនូវសច្ចៈ ២ ។

ឥទ្ធិយា អភិទិម្មិត្វា ចតុរស្សំ រមំ អហំ

ពុទ្ធស្ស ចានេ វជ្ជិស្សំ លោកនាថស្ស តាទិនោ ។
ខ្ញុំនិម្មិតនូវរថមានជ្រុង ៤ ដោយប្រទ្ធិ ហើយថ្វាយបង្គំនូវព្រះ
បាទារបស់ព្រះពុទ្ធ ទ្រង់មានព្រះហឫទ័យនឹងជឿជាន់ ជាទីពឹង
នៃសត្វលោក ។

ឥទ្ធិសុ ច វសី ហោមិ ទិញាយ សោតនាតុយា
ចេតោបរិយញ្ញាណស្ស វសី ហោមិ មហាមុនេ ។
បពិត្រព្រះមហាមុនី ខ្ញុំម្ចាស់ស្ងាត់ជំនាញក្នុងប្រទ្ធិទាំងឡាយ
ផង ក្នុងសោតនាតុដ៏ជាទិព្វផង ស្ងាត់ជំនាញក្នុងចេតោ-
បរិយញ្ញាណផង ។

បុព្វេនិវាសំ ជានាមិ ទិព្វចក្កុ វិសោទិតំ
សព្វាសវបរិក្ខិណា នត្តិ ទានិ បុនព្ពហេ ។
ខ្ញុំម្ចាស់ដឹងនូវបុព្វេនិវាសក្នុងខន្ធ ដែលធ្លាប់អាស្រ័យនៅក្នុង
កាលមុន ទិព្វចក្កុខ្ញុំម្ចាស់បានជម្រះហើយ អាសវៈទាំងពួង
អស់រលីងហើយ ភពប្តីមិនមានទៀតទេ ក្នុងកាលឥឡូវនេះ ។

អត្ថធម្មនិរុត្តិសុ បដិកានេ តថេវ ច
ញ្ញាណំ មេ វិមលំ សុទ្ធិំ បកាវេន មហោសិនោ ។
ញ្ញាណរបស់ខ្ញុំម្ចាស់ ប្រាសចាកមន្ទិល ស្អាតបរិសុទ្ធក្នុងអត្ថ
ធម្ម និរុត្តិ និងបដិកាណ ព្រោះតែជះនៃព្រះមហោសី ។

ចីវរំ បិណ្ឌាបាតញ្ច បច្ចុយំ សយនាសនំ
 ខណោន ឧបនាមេន្តិ សហស្សានិ សមន្តតោ ។
 ត្រកូលច្រើនពាន់ដោយជុំវិញ បានបង្ហោននូវចីវរ បិណ្ឌបាត
 សេនាសនប្បច្ច័យ (ដល់ខ្ញុំម្ចាស់) ដោយមួយរំពេច ។
 ជិនោ តម្ហិ តុលោ តុដ្ឋោ ឯតនក្កេ បបេសិ មំ
 អក្កា ឥទ្ធិមតីនន្តិ បរិសាសុ វិធាយកោ ។
 ព្រះជិនស្រី ទ្រង់ជាវិនាយក ដឹកនាំនូវសត្វលោកដោយវិសេស
 ទ្រង់មានព្រះហឫទ័យត្រេកអរក្នុងគុណរបស់ខ្ញុំ បានតាំងទុក
 នូវខ្ញុំក្នុងឯតទគ្គៈ ក្នុងបរិស័ទទាំងឡាយថា ឧប្បលវណ្ណាភិក្ខុនី
 ប្រសើរបំផុតជាងភិក្ខុនីទាំងឡាយ ផ្នែកខាងមានបូទិ៍ ។
 បរិចិណ្ណោ មយា សត្តា កតំ ពុទ្ធស្ស សាសនំ
 ឱហិតោ ករុកោ កាហោ ករនេត្តិសម្មហតា ។
 ព្រះសាស្តា ខ្ញុំបានប្រព្រឹត្តតាមហើយ ទាំងសាសនារបស់
 ព្រះពុទ្ធ ខ្ញុំក៏បានធ្វើហើយ ការដ៏ធ្ងន់ ខ្ញុំទម្លាក់ចោលហើយ
 ទាំងតណ្ហាជាគ្រឿងនាំសត្វទៅកាន់ភព ខ្ញុំបានគាស់រម្វើង
 ចេញហើយ ។
 យស្សត្តាយ បព្វជិតា អការស្មានការិយំ
 សោ មេ អត្តោ អនុប្បត្តោ សព្វសំយោជនក្ខយោ ។

ខ្ញុំបានចេញចាកផ្ទះ ចូលទៅកាន់ផ្នួស មិនមានប្រយោជន៍
ដោយការងារក្នុងផ្ទះ ដើម្បីប្រយោជន៍ដល់គុណវិសេសណា
ប្រយោជន៍គឺគុណវិសេសនោះ ជាគ្រឿងអស់ទៅនៃសំយោជនៈ
ទាំងអស់ ខ្ញុំបានដល់តាមលំដាប់ហើយ ។

កិលេសា ឈាបិតា មយ្ហំ ភវា សព្វេ សមូហតា
នាតីវ ពន្ធនំ នេត្តា វិហារមិ អនាសវា ។

កិលេសទាំងឡាយ ខ្ញុំដុតបំផ្លាញហើយ ភពទាំងអស់ ខ្ញុំតាស់
រម្ងើងហើយ ខ្ញុំជាអ្នកមិនមានអាសវៈ ព្រោះបានកាត់ចំណង
ដូចជាមេដំរីកាត់ផ្តាច់នូវទន្ធិង ។

ស្វាគតំ វត មេ អាសិ ពុទ្ធសេដ្ឋស្ស សន្តិកេ
តិស្សោ វិជ្ជា អនុប្បត្តា កតំ ពុទ្ធស្ស សាសនំ ។

ឱ ! ខ្ញុំមកល្អហើយ ក្នុងសម្មាក៏ព្រះពុទ្ធជាបុគ្គលប្រសើរ វិជ្ជា
៣ ខ្ញុំបានដល់ហើយ សាសនារបស់ព្រះពុទ្ធ ខ្ញុំបានធ្វើ
ហើយ ។

បដិសម្ពិទា ចតស្សោ វិមោក្ខាបិ ច អដ្ឋិមេ
នឡកិញ្ញា សច្ចិកតា កតំ ពុទ្ធស្ស សាសនំ ។

បដិសម្ពិទា ៤ វិមោក្ខ ៨ និងអភិញ្ញា ៦ នេះ ខ្ញុំបានធ្វើ
ឲ្យជាក់ច្បាស់ហើយ ទាំងសាសនារបស់ព្រះពុទ្ធ ខ្ញុំក៏បាន

ប្រតិបត្តិហើយ^(១) ។

ចំណែកក្នុងគម្ពីរអបទាន បិដកខ្មែរ មានសេចក្តីដូចតទៅនេះថា

ភិក្ខុជី ឧប្បលវណ្ណា ឥន្ទិយា ចារមី កតា

វន្ទិត្វា សត្តនោ ចានេ ឥមំ រចនមព្រិ ។

ឧប្បលវណ្ណាភិក្ខុនី ដល់នូវត្រើយនៃឫទ្ធិ បានថ្វាយបង្គំ

ព្រះបាទាព្រះសាស្តា ហើយពោលនូវពាក្យនេះថា

និតិណ្ណា ជាតិសំសារំ បត្តាហំ អចលំ បទំ

សព្វទុក្ខំ មយា ទីលំ អាហោចេមិ មហាមុនិ ។

បពិត្រព្រះមហាមុនី ខ្ញុំម្ចាស់ឆ្លងផុតនូវជាតិសង្សារហើយ

ដល់នូវព្រះនិព្វាន ជាទីមិនកម្រើក ខ្ញុំម្ចាស់សូមក្រាបទូល

នូវទុក្ខទាំងពួង របស់ខ្ញុំម្ចាស់ដែលអស់ហើយ ។

យាវតា បរិសា អត្ថិ បសន្នា ជិនសាសនេ

យេសញ្ច មេបរាជោត្ថិ ខមន្តុ ជិនសម្មុខា ។

ពួកបរិស័ទទាំងប៉ុន្មាន ជ្រះថ្លាក្នុងសាសនានៃព្រះជិនស្រី

កំហុសរបស់ខ្ញុំម្ចាស់ មានចំពោះពួកជនណា សូមពួកជន

១-អបទានគាថាទាំងនេះ មាននៅក្នុងអដ្ឋកថា ថេរីគាថា ច្បាប់ឆដ្ឋ-
សង្គាយនា លើសខ្លះគ្នាខ្លះនឹងអបទានក្នុងបិដកឆដ្ឋសង្គាយនា និងនៅក្នុង
គម្ពីរថេរិយាបទាន បិដកខ្មែរ ។

នោះ អត់ទោស ក្នុងទីចំពោះព្រះកក្រៃនៃព្រះជិនស្រី ឲ្យ
ទាន ។

សំសារេ សំសរន្តា មេ ខលិតំ មេ សចេ ភវេ
អាហោចេមិ មហារីរ អបរាជំ ខមស្ស មេ ។

បពិត្រព្រះអង្គជាមហារីរបុរស ខ្ញុំម្ចាស់កំពុងអន្ទោលទៅក្នុង
សង្សារ បើខ្ញុំម្ចាស់មានសេចក្តីភ្ញាក់ភ្ញាំង ខ្ញុំម្ចាស់សូមអង្វរ
សូមព្រះអង្គអត់ទោស ចំពោះកំហុសនៃខ្ញុំម្ចាស់នោះ ។

ឥទ្ធិញ្ចាបិ និទស្សេហិ មម សាសនការិកេ
ចតស្សោ បរិសា អជ្ជ កខ្ចិ និជ្ជាហិ យាវតា ។

ម្ចាស់នាង អ្នកធ្វើតាមសាសនារបស់តថាគត បើដូច្នោះ
ចូរនាងសម្តែងនូវឫទ្ធិចុះ ចូរនាងញ៉ាំងបរិស័ទទាំង ៤ ឲ្យ
កាត់នូវសេចក្តីសង្ស័យទាំងប៉ុន្មាន ក្នុងថ្ងៃនេះចុះ ។

ធីតា តុយ្ហំ មហារីរ បញ្ញវន្ត ធុតិជ្ជរ
ពហុញ ធុក្ករំ កខ្ចំ កតំ មេ អតិធុក្ករំ ។

បពិត្រព្រះអង្គជាមហារីរបុរស ទ្រង់មានបញ្ញា ទ្រង់នូវ
សេចក្តីរុងរឿង ខ្ញុំម្ចាស់ជាធីតារបស់ព្រះអង្គ ចំណែកខាង
អំពើដ៏ច្រើន ដែលគេកម្រធ្វើបាន ខ្ញុំព្រះអង្គបានធ្វើឲ្យជា
អំពើ រឹតតែកម្រក្រៃលែង ។

ឧប្បលស្សេវ មេ វណ្ណា ជាមេនុប្បលនាមិកា
 សា ដីតា តេ មហារីរ ចានេ វន្ទាមិ ចក្កុមា ។
 បពិត្រព្រះអង្គជាមហារីរបុរស ទ្រង់មានបញ្ញាចក្កុ សម្បុរ
 របស់ខ្ញុំម្ចាស់ ដូចជាសម្បុរនៃផ្កាឧប្បល ខ្ញុំម្ចាស់មានឈ្មោះ
 ថា ឧប្បលវណ្ណា ជាធីតារបស់ព្រះអង្គ សូមថ្វាយបង្គំព្រះ
 បាទា ។

រាហុលោ ច អហាញោវ- នេកជាតិសតេ ពហូ
 ឯកស្មី សម្បវេ ជាតា សមាណនន្ទចេតសា ។
 ព្រះរាហុលត្រូវនិងខ្ញុំម្ចាស់ ធ្លាប់កើតក្នុងភពតែមួយ អស់
 រយនៃជាតិជាច្រើន ជាអ្នកមានចិត្តនិងឆន្ទៈស្មើគ្នា ។
 និព្វត្តិ ឯកតោ ហោតិ ជាតិយា ចាបិ ឯកតោ
 បច្ឆិមេ កវសម្បត្តេ ឧកយោ នាមសម្បវា ។
 ការកើតឡើងក្នុងទីជាមួយគ្នា ក៏មាន ក្នុងជាតិជាមួយគ្នា ក៏
 មាន លុះដល់បច្ឆិមភព ជនទាំងពីរនាក់ កើតដោយឈ្មោះ
 (ផ្សេងគ្នា) ។

បុត្តោ ច រាហុលោ នាម ដីតា ឧប្បលស្សយា
 បស្ស រីរ មមំ ឥធូរិ ពលំ ទស្សេមិ សត្តនោ ។
 ព្រះរាជបុត្ត បានមកជាកុមារ ឈ្មោះរាហុល ខ្ញុំម្ចាស់បាន

មកជាធីតា ឈ្មោះឧប្បលវណ្ណា បពិត្រព្រះអង្គជាវីរបុរស
សូមព្រះអង្គទតឫទ្ធិនៃខ្ញុំម្ចាស់ចុះ ខ្ញុំម្ចាស់នឹងសម្តែងកម្លាំង
ថ្វាយព្រះសាស្តា ។

មហាសមុទ្រ ចតុរោ បក្ខិបិ ហត្ថចាណិយំ
តេលំ ហត្ថកតញ្ជោរ ទិទ្វោ កោមារកោ យថា ។
នាងឧប្បលវណ្ណា ដាក់មហាសមុទ្ធទាំង ៤ លើផ្ទៃបាតដៃ
ហាក់ដូចកូនក្មេងលេងប្រេង ដែលតាំងនៅលើបាតដៃ ។

ឧព្វត្តយិត្វា បបរី បក្ខិបិ ហត្ថចាណិយំ
ចិត្តមុញ្ញំ យថា នាម លុញ្ញំ កោមារកោ យុវា ។
នាងឧប្បលវណ្ណាភ្លឺផែនដី ដាក់លើផ្ទៃបាតដៃ ដូចជាក្មេង
ជំទង់ ដកនូវស្មៅយាបូងដីវិចិត្រ ។

ចក្កវាឡសម័ ចាណី ឆនយិត្វាន មត្តកេ
វស្សាបេត្វាន ឌុសិតំ ធានាវណ្ណំ បុនប្បុនំ ។
នាងឧប្បលវណ្ណា បាំងនូវបាតដៃស្មើចក្កវាឡ លើក្បាល
ហើយញ៉ាំងគ្រាប់ភ្លៀង មានពណ៌ផ្សេង ៗ ឲ្យធ្លាក់ចុះ ។

ភូមិ ឧទុក្ខលំ កត្វា ធម្មំ កត្វាន សក្ខុវំ
សិនេរុំ មុសលំ កត្វា មទ្ធិ កោមារិកា យថា ។
នាងធ្វើផែនដីជាត្បាល ធ្វើក្រួសជាស្រូវ ធ្វើភ្នំសិនេរុជា

អង្រែ ដូចក្មេងស្រីបុកស្រូវ ។

ដីតាហាំ ពុទ្ធសេដ្ឋស្ស ជាមេនុប្បលស្សយា

អភិញ្ញាសុ វសីភូតា តវ សាសនការិកា ។

ខ្ញុំម្ចាស់ឈ្មោះឧប្បលវណ្ណា ជាដីតារបស់ព្រះពុទ្ធដ៏ប្រសើរ

ជាអ្នកស្នាត់ក្នុងអភិញ្ញាទាំងឡាយ ជាអ្នកធ្វើតាមសាសនា

របស់ព្រះពុទ្ធអង្គ ។

នាណវិកុញ្ញនំ កត្វា ទស្សត្វា លោកនាយកំ

នាមកោត្តំ បកាសេត្វា ចានេ វជ្ជាមិ ចក្កុមា ។

បពិត្រព្រះអង្គមានបញ្ញាចក្ក ខ្ញុំម្ចាស់សូមធ្វើនូវវិកុញ្ញនប្បទិ

ផ្សេងៗ សម្តែងថ្វាយព្រះលោកនាយក ហើយប្រកាសនូវ

នាមនិងគោត្ត ទើបថ្វាយបង្គំព្រះបាទាព្រះអង្គ ។

ឥទ្ធិយា ច វសី ហោមិ ទិញាយ សោតនាតុយា

ចេតោបរិយញ្ញាណស្ស វសី ហោមិ មហាមុនេ ។

បពិត្រព្រះមហាមុនី ខ្ញុំម្ចាស់ជាអ្នកស្នាត់ក្នុងប្បទិផង ក្នុង

ទិព្វសោតនាតុប្បទិផង ជាអ្នកស្នាត់ក្នុងចេតោបរិយញ្ញាណ

ផង ។

បុព្វេនិវាសំ ជានាមិ ទិព្វចក្កុំ វិសោទិតំ

សព្វាសវា បរិក្ខិណា នត្តិ ទានិ បុនព្ពរោ ។

ខ្ញុំម្ចាស់ដឹងនូវបុព្វេនិវាស ទាំងទិព្វចក្ក ក៏ខ្ញុំម្ចាស់ជម្រះ
ហើយ អាសវៈទាំងអស់ ក៏អស់រលីងហើយ ឥឡូវនេះ
ភពថ្មីទៀត មិនមានទៀតទេ ។

អត្តធម្មនិរុត្តិសុ បដិកាលោ តថេវ ច
ញ្ញាលំ មេ វិបុលំ សុទ្ធំ សកាវេន មហោសិដោ ។
ញ្ញាណរបស់ខ្ញុំម្ចាស់ ដ៏ទូលាយស្អាតក្នុងអត្ត ធម៌ និរុត្តិ និង
បដិកាលោ តាមសភាពរបស់ព្រះពុទ្ធជាមហេសី ។

បុរិមាណំ ជិនត្តាណំ សង្កាមន្តេន ទស្សិតំ
អធិការំ ពហុ មយ្ហំ តុយ្ហត្តាយ មហាមុនិ ។
បពិត្រព្រះមហាមុនី ព្រះអង្គធ្លាប់សម្តែងនូវសង្រ្គាម ចំពោះ
ព្រះជិនស្រីដ៏ប្រសើរទាំងឡាយ ក្នុងកាលមុន កិច្ចការដ៏
ក្រៃលែងច្រើនយ៉ាងរបស់ខ្ញុំម្ចាស់ ប្រព្រឹត្តទៅដើម្បីប្រយោជន៍
ដល់ព្រះអង្គ ។

យំ មយា បុរិមំ កម្មំ កុសលំ សរ មេ មុនិ
តវត្តាយ មហារីរ បុញ្ញំ ឧបចិតំ មយា ។
បពិត្រព្រះមហាមុនី អំពើណាមានក្នុងកាលមុន ដែលខ្ញុំ
ម្ចាស់ធ្វើហើយ សូមព្រះអង្គរព្យករូរអំពើជាកុសលរបស់ខ្ញុំ
ម្ចាស់នោះ បពិត្រព្រះមហារីរបុរស បុណ្យដែលខ្ញុំម្ចាស់

សន្សំទុកហើយ ដើម្បីប្រយោជន៍ដល់ព្រះអង្គ ។

អភព្វជ្ជានេ វន្តេត្តា បរិចាចេន្តោ អនាចារំ
តវត្តាយ មហារីរ ចត្តំ មេ ជីវិតុត្តមំ ។

បពិត្រព្រះអង្គជាមហារីរបុរស ខ្ញុំម្ចាស់វៀរ (នូវអំពើ) ក្នុង
ទីមិនគួរ ហើយបានទាត់ចោលនូវអាណាចារ ជីវិតដ៏ឧត្តម
ដែលខ្ញុំម្ចាស់លះបង់ហើយ ដើម្បីប្រយោជន៍ដល់ព្រះអង្គ ។

ទសកោដិសហស្សានិ អនាសិ មម ជីវិតំ
បរិចត្តា ច មេ ហោមិ តវត្តាយ មហាមុនិ ។

បពិត្រព្រះមហាមុនី ព្រះអង្គបានប្រទានជីវិតដល់ខ្ញុំម្ចាស់
អស់ ១០ ពាន់កោដិ ទាំងខ្លួនខ្ញុំម្ចាស់ ដែលខ្ញុំម្ចាស់បាន
លះបង់ហើយ ដើម្បីប្រយោជន៍ដល់ព្រះអង្គ ។

តនាតិវិម្ពិតា សព្វា សិរសាវ កតញ្ញលី
អវោចេយ្យ កតំ អាសិ អតុលិទ្ធិ បរក្កមា ។

គ្រានោះ បរិស័ទទាំងអស់ ស្ងប់ស្ងែងក្រៃលែង ធ្វើអញ្ញលី
ដោយត្បូង ពោលថា បពិត្រនាងម្ចាស់ សេចក្តីព្យាយាម
មានឫទ្ធិថ្លឹងមិនបាន ដែលនាងធ្វើហើយ តើដូចម្តេច ។

សតសហស្សេ ឥតោ កាប្បេ នាកកញ្ញា អហំ តនា
វិមលា នាម នាមេន កញ្ញានំ សាធុសម្មតា ។

ក្នុងកប្បទីមួយសែន អំពីកប្បនេះ កាលនោះ ខ្ញុំកើតជា
កញ្ញានៃនាគ ឈ្មោះនាងវិមលា ដែលគេសន្មតហៅថា ស្រី
ល្អ ជាងនាគកញ្ញាទាំងឡាយ ។

មហោរតោ មហានាគោ បសន្នោ ជិនសាសនេ
បទុមុត្តរំ មហាតេជំ ធិមន្តេសិ សសារកំ ។

ពស់ធំ ឈ្មោះមហានាគ ជ្រះថ្លាក្នុងសាសនានៃព្រះជិនស្រី
បាននិមន្តព្រះពុទ្ធ ព្រះនាមបទុមុត្តរៈ ទ្រង់មានគេជះច្រើន
ព្រមទាំងសារឹក ។

រតនមយញ្ច មណ្ឌុបំ បល្ល័ង្កំ រតនាមយំ
រតនវាលុកាកិណ្ណំ ឧបកោកំ រតនាមយំ ។

មហានាគនោះ បានរៀបចំនូវមណ្ឌុប ជាវិការៈនៃកែវផង
នូវបល្ល័ង្ក ជាវិការៈនៃកែវផង នូវគ្រឿងឧបកោគ ជាវិការៈ
នៃកែវ ដែលលាយដោយខ្សាច់ ជាវិការៈនៃកែវផង ។

មក្កញ្ច បដិយានេសិ រតនធមក្ខសិគំ
បច្ចុក្កដ្ឋាន សម្ពុទ្ធិ វជ្ជន្តោ តុរិយេហិ សោ ។

នូវផ្លូវដែលស្ថិតស្ថានដោយទង់ជ័យ ជាវិការៈនៃកែវផង
ហើយប្រគំដោយតូប្បតន្ត្រី ទទួលព្រះសម្ពុទ្ធ ។

បរិសាហិ ច ចតុហិ ជរតេ លោកនាយកោ

មហោរកស្ស កវនេ ទិសីទិ បរមាសនេ ។

ចំណែកខាងព្រះលោកនាយក ដែលបរិស័ទទាំង ២ បាន
ហែហមហើយ ទ្រង់គង់លើអាសនៈដ៏ប្រសើរ ក្នុងលំនៅនៃ
មហានាគ ។

អន្ទទានំ ខាទនីយំ កោជនញ្ច មហារហំ
រំ រញ្ច ទានាសិ ឆាករាជា មហាយសំ ។

ស្តេចនាគបានថ្វាយនូវបាយទឹកផង នូវកោជនដែលគួរ
បរិភោគ មានថ្លៃច្រើនផង នូវពរដ៏ប្រសើរផង ចំពោះព្រះ
ពុទ្ធទ្រង់មានយសធំ ។

ភុញ្ញត្វាន ស សម្ពុទ្ធា បត្តេ ធាវិត្វា យោនិសោ
អនុមោទនិយំកាសិ ឆាកកញ្ញា មហិទ្ធិកា ។

លុះព្រះសម្ពុទ្ធនោះ ទ្រង់សោយហើយ ទ្រង់លាងបាត្រ
ហើយធ្វើអនុមោទនា ដោយឧបាយនៃប្រាជ្ញាថា ចូរនាង
នាគកញ្ញា មានឫទ្ធិច្រើនចុះ ។

សព្វញ្ញំ ធុស្វិតំ ទិស្វា ឆាកកញ្ញា មហាយសំ
បសន្នំ សត្តនោ ចិត្តំ សុនិវទ្ធពញ្ច មាទសំ ។

នាងនាគកញ្ញា បានឃើញព្រះសព្វញ្ញពុទ្ធ ដែលទ្រង់
ស្រស់បស់ មានយសច្រើន ចិត្តក៏ជ្រះថ្លាចំពោះព្រះសាស្តា

ផង ចិត្តក៏ប្រតិព័ទ្ធចំពោះព្រះសាស្តាផង ។

មមញ្ច ចិត្តមញ្ញាយ ជលជុត្តមនាមកោ

តស្មី ខណោ មហារីហោ ភិក្ខុនី ទស្សយិទ្ធិយា ។

ក្នុងខណៈនោះ ព្រះសម្មាសម្ពុទ្ធជាមហារីបុរស ព្រះនាម
បទុមុត្តរៈ ជ្រាបច្បាស់នូវចិត្តរបស់ខ្ញុំ ទ្រង់បង្ហាញនូវភិក្ខុនី
ដោយប្បទិ ។

ឥទ្ធិ អនេកា ទស្សសិ ភិក្ខុនី សា វិសារទា
បមោទិតា វេទជាតា សត្តារំ ឯតទព្រី ។

ភិក្ខុនីនោះ ភ្ញៀវក្លា សម្តែងនូវប្បទិច្រើនប្រការ ខ្ញុំក៏រីករាយ
ត្រេកអរ បានពោលពាក្យនេះ ចំពោះព្រះសាស្តាថា

អទ្ធិសាហំ ឥមា ឥទ្ធិ សុមិតា ឥតរាយបិ
កមំ អហោសិ សា ដីរ ឥទ្ធិយា សុវិសារទា ។

បពិត្រព្រះអង្គជាអ្នកប្រាជ្ញ ខ្ញុំម្ចាស់បានឃើញប្បទិទាំងនេះ
ដែលរាប់ថា ក្រៃលែងជាងប្បទិឯទៀត ភិក្ខុនីនោះ ភ្ញៀវក្លា
ដោយប្បទិខ្លាំងម៉្លេះ តើដោយប្រការដូចម្តេច ។

ឱរសា មុខតោ ជាតា ដីតា មម មហិទ្ធិកា
មមាណុសាសនីកាវា ឥទ្ធិយា សុវិសារទា ។

ភិក្ខុនីនេះ ជាដីតា ជាឱរសកើតអំពីមាត់របស់តថាគត ទើប

ជាភិក្ខុនីមានប្បទ្ធិច្រើន ជាអ្នកធ្វើតាមអនុសាសនីរបស់
តថាគត បានជាមានសេចក្តីភ្ញៀវភ្ញាញក្រៃលែងដោយប្បទ្ធិ ។

ពុទ្ធស្ស វចនំ សុត្វា តុដ្ឋា ឯវំ អរោចហំ
អហំមិ តាទិសា ហោមិ ឥទ្ធិយា សុវិសារទា ។

លុះខ្ញុំស្តាប់ព្រះវាចានៃព្រះពុទ្ធហើយ ក៏ត្រេកអរ ពោលនូវ
ពាក្យយ៉ាងនេះថា សូមឲ្យខ្ញុំម្ចាស់ជាស្រ្តីភ្ញៀវភ្ញាញក្រៃលែង
ដោយប្បទ្ធិ ប្រាកដដូចជាភិក្ខុនីនោះ ។

បមោទិតាហំ សុមនា បត្តឧត្តមមាណសា
អនាគតម្ហិ អន្ធានេ ឡឺទិសា ហោមិ នាយក ។

បពិត្រព្រះអង្គជានាយក ខ្ញុំម្ចាស់មានចិត្តអរសប្បាយ
រីករាយ មានចិត្តខ្ពង់ខ្ពស់ សូមឲ្យបានដូចភិក្ខុនីនេះ ក្នុង
កាលអនាគតពុំខាន ។

មណីមយញ្ច បល្ល័ង្កិ មណ្ឌាបញ្ច បកស្សវំ
អន្ធានេន តប្បេត្វា សសជ្ឈំ លោកនាយកំ ។

(ខ្ញុំបានថ្វាយ) នូវបល្ល័ង្កជាវិការៈនៃកែវមណីផង នូវមណ្ឌាប
ដ៏ភ្លឺផ្ទេកផង ហើយញ៉ាំងព្រះពុទ្ធជាលោកនាយក ព្រមទាំង
ព្រះសង្ឃ ឲ្យទាន់ឆ្នែតស្តប់ស្តល់ ដោយបាយ និងទឹក ។

នាកានំ បរំ បុប្ផំ អរុណំ នាម ឧប្បលំ

វណ្ណា មេ ឡឱសំ ហោតុ បូជេសី លោកនាយកំ ។
ខ្ញុំបូជាផ្កាឧប្បល ឈ្មោះអរុណា ជាផ្កាដ៏ប្រសើរ របស់ពួក
នាគចំពោះព្រះពុទ្ធ ជាលោកនាយក ហើយសូមឲ្យពណ៌
សម្បុររបស់ខ្ញុំដូចផ្កានេះ ។

តេន កម្មេន សុកតេន ចេតនាបណីដីហិ ច
ជហិត្វា មាណុសំ ទេហំ តាវត្តិសំ អកញ្ចហំ ។
ដោយអំពើដែលខ្ញុំធ្វើល្អនោះផង ដោយការតម្កល់ទុកនូវ
ចេតនានោះផង ខ្ញុំលះបង់រាងកាយជារបស់មនុស្សហើយ
ក៏បានទៅកើតក្នុងឋានតាវត្តិស្ស ។

តតោ ចុតាហំ មនុជេ ឧបបន្នា សយម្ពុនោ
ឧប្បលេហិ បដិច្ចន្នំ បិណ្ឌាចាតមទាសហំ ។
លុះខ្ញុំច្បាតចាកឋានតាវត្តិស្សនោះហើយ ក៏មកកើតក្នុងឋាន
មនុស្ស បានថ្វាយបិណ្ឌាបាតដែលបិទបាំងដោយផ្កាឧប្បល
ទាំងឡាយ ចំពោះព្រះពុទ្ធជាសយម្ពុ ។

ឯកនរុតេ ឥតោ កហ្សេ វិបស្សី នាម នាយកោ
ឧប្បជ្ជិ ចារុនយនោ សព្វធម្មេសុ ចក្កុមា ។
ក្នុងកប្បទី ៩១ អំពីកប្បនេះ ព្រះពុទ្ធជាជាលោក ព្រះនាម
វិបស្សី មានព្រះនេត្រដ៏ភ្លឺថ្លា មានបញ្ញាចក្កក្នុងធម៌ទាំងពួង

ទ្រង់កើតឡើង ។

សេដ្ឋីធីតា តទា ហុត្វា ពារាណសិប្បត្ថមេ

និមន្តត្វាន សម្ពុទ្ធំ សសង្ឃំ លោកនាយកំ ។

ក្នុងកាលនោះ ខ្ញុំបានកើតជាសេដ្ឋីធីតា ក្នុងបុរីដ៏ឧត្តម ឈ្មោះ
ពារាណសី បាននិមន្តព្រះសម្ពុទ្ធជាលោកនាយក ព្រមទាំង
ព្រះសង្ឃ ។

មហានាមំ ទទិក្ខាន ឧប្បលេហិ វិនាយកំ

បូជយិត្វា ច តថេហោវ វណ្ណសោកំ អបត្ថយី ។

ខ្ញុំថ្វាយមហានាម បូជាព្រះពុទ្ធជានាយក ដោយផ្កាឧប្បល
ទាំងឡាយ ហើយប្រាថ្នាឲ្យមានពណ៌សម្បុរល្អ ដូចផ្កា
ឧប្បលទាំងនោះ ។

ឥមម្ហិ ភទ្ទកេ កប្បេ ព្រហ្មពន្ធុ មហាយសោ

កស្សនោ នាម នាមេន ឧប្បដ្ឋិ វេទតំ វោ ។

ក្នុងភទ្ទកប្បនេះ ព្រះពុទ្ធព្រះនាមកស្សបៈ មានដៅពង្សដ៏
ប្រសើរ មានយសច្រើន ប្រសើរជាងពួកជនអ្នកពោល
ទ្រង់កើតឡើង ។

ឧបដ្ឋាកោ មហេសិស្ស តទា អាសិ នវិស្សោ

កាសិរាជា កិកិ នាម ពារាណសិប្បត្ថមេ ។

គ្រានោះ ព្រះរាជាដែនកាសី ព្រះនាមកិកី ជាឥស្សរៈលើ
ប្រជាជន ក្នុងពារណាសីបុរីដ៏ប្រសើរ បានជាឧបដ្ឋាកនៃ
ព្រះពុទ្ធជាមហេសី ។

តស្ស្សសី ទុតិយា ដីតា សមណីកុត្តស្ស្សយា
ធម្មំ សុត្វា ជិនកុស្ស បព្វជ្ជំ សមរោចយី ។

ខ្ញុំជាជីតាទីពីររបស់ព្រះរាជាអង្គនោះ ឈ្មោះនាងសមណីកុត្តា
បានស្តាប់ធម៌របស់ព្រះពុទ្ធជិនស្រី ជាបុគ្គលប្រសើរ ហើយ
ពេញចិត្តនឹងបព្វជ្ជា ។

អនុជានិ ន នោ តាតោ អកាវេរ តទា មយំ
វីសំ វស្សសហស្សានិ វិចរិម្ហ អតទ្ធិតា ។
កោមារិព្រហ្មចរិយំ រាជកញ្ញា សុខេដ្ឋិតា
ពុទ្ធាបដ្ឋាននិរតា មុទិតា សត្ត ដីតរោ ។

ក្នុងគ្រានោះ ព្រះវររាជបិតារបស់យើង ទ្រង់មិនអនុញ្ញាត
យើងក៏មិនខ្ជិលច្រអូស ប្រព្រឹត្តព្រហ្មចរិយៈសម្រាប់កុមារី
អស់ ២០ ពាន់ឆ្នាំ នៅក្នុងផ្ទះ ជាព្រះរាជកញ្ញា បិតានៅ
ក្នុងសេចក្តីសុខ ត្រេកអររីករាយក្នុងការបម្រើព្រះពុទ្ធ ជា
ព្រះរាជជីតា ៧ អង្គ ។

សមណី សមណាកុត្តា ច កិក្កុដិ កិក្កុទាសិកា

ធម្មា ចេវ សុធម្មា ច សត្តមី សង្ឃទាសិកា ។
 គឺនាងសមណី ១ សមណគុត្តា ១ ភិក្ខុនី ១ ភិក្ខុទាសិកា
 ១ ធម្មា ១ សុធម្មា ១ សង្ឃទាសិកា ជាគម្រប់ប្រាំពីរ ។
 អហំ ខេមា ច សប្បញ្ញា បជាចារា ច កុណ្ណាលា
 កិសាកោតមី ធម្មទិន្នា វិសាខា ហោតិ សត្តមី ។
 (ក្នុងពុទ្ធប្បាទព្រះសមណគោតមនេះ ធីតាទាំងនោះ បាន
 មកជា) ខួនខ្ញុំ ១ នាងខេមាមានប្រាជ្ញា ១ បជាចារា ១
 កុណ្ណាលកេសី ១ កិសាកោតមី ១ ធម្មទិន្នា ១ វិសាខា
 ជាគម្រប់ប្រាំពីរ ។

តេហិ កម្មេហិ សុកតេហិ ចេតនាបណ្ឌិយិ ច
 ជហិត្វា មាណុសំ ទេហំ តាវត្តិសំ អកញ្ចហំ ។
 ដោយអំពើដែលខ្ញុំធ្វើល្អនោះផង ដោយការតម្កល់ចេតនា
 នោះផង ខ្ញុំលះបង់រាងកាយជារបស់មនុស្សហើយ បាន
 ទៅកើតក្នុងឋានតាវត្តិវ័យ ។

តតោ ចុតា មនុស្សេសុ ឧបបន្នា មហាកុលេ
 បីតមជ្ជវំ ទុស្សំ អទំ អរហតោ អហំ ។
 លុះច្បូតចាកឋានតាវត្តិវ័យនោះហើយ ក៏មកកើតក្នុងមនុស្ស
 ត្រកូលធំ បានថ្វាយនូវសំពត់សាច់ម្លង មានពណ៌លឿង

ដល់ព្រះអរហន្ត ។

តតោ ចុតា អវិជ្ជបុរេ ជាតា វិប្បកុលេ អហំ
ដីតា តិវិជីវច្ឆស្ស ឧម្មាទន្តី មនោហរា ។

លុះខ្ញុំច្បុតចាកអត្តភាពនោះហើយ មកកើតក្នុងអវិជ្ជបុរី
ក្នុងត្រកូលព្រាហ្មណ៍ ជាដីតានៃតិវិជីវច្ឆសេដ្ឋី ឈ្មោះនាង
ឧម្មាទន្តី ជាទីពេញចិត្ត (របស់ជន) ។

តតោ ចុតា ជនបទេ កុលេ អញ្ញតវេ អហំ
បសុតា ឆាតិដីតម្មិ សាលី កោបេមហាន្តជា ។

លុះខ្ញុំច្បុតចាកអត្តភាពនោះហើយ មកកើតក្នុងជនបទ ក្នុង
ត្រកូលមួយ ជាអ្នកខ្វល់ខ្វាយ មិនជាអ្នកស្តុកស្តម្ភណាស់
ណាទេ គ្រានោះ ខ្ញុំថែរក្សានូវស្រូវសាលី ។

ទិស្វា បច្ចេកសម្ពុទ្ធំ បញ្ចលាជសតានហំ
ទត្វា បទុមឆន្ទានិ បញ្ច បុត្តសតានិមិ ។

បត្តយី តេសុ បុត្តេសុ មដុំ ទត្វា សយម្ពុនោ
តតោ ចុតា អរញ្ញេហំ អជាយី បទុមោទេវ ។

ខ្ញុំបានឃើញព្រះបច្ចេកសម្ពុទ្ធ ហើយថ្វាយលាជច្រាំរយ
កន្លែង ដែលគ្របដោយផ្កាឈូក ហើយប្រាថ្នានូវកូនច្រាំ
រយរូប ខ្ញុំថ្វាយទឹកឃ្នុំដល់ព្រះពុទ្ធជាសយម្ពុ ព្រោះតែកូន

ទាំងនោះ លុះច្បូតចាកអត្តភាពនោះហើយ បានមកកើត
ក្នុងត្រូបកផ្កាឈូក នៅក្នុងព្រៃ ។

កាសិរញ្ញា មហេសីហំ ហុត្វា សក្កតបូជិតា
អជី រាជបុត្តានំ អនូន សតបញ្ចកំ ។

ខ្ញុំបានជាមហេសីរបស់ស្តេចដែនកាសិ ដែលគេធ្វើសក្ការ-
បូជា បានបង្កើតព្រះរាជបុត្តចំនួនប្រាំរយឥតខ្ចោះ ។

យទា តេ យោពូនប្បត្តា កីឡន្តា ជលកីឡិតំ
ទិស្វាន ឱបត្តបទុមំ អាសុំ បច្ចេកនាយកា ។

កាលណា ព្រះរាជបុត្តទាំងនោះ ដល់នូវវ័យចម្រើនឡើង
កំពុងលេងល្បែងក្នុងទឹក បានឃើញស្លឹកនិងផ្កាឈូកសំយុង
ចុះ (មានចិត្តនឿយណាយក្នុងសង្វារ ចម្រើនវិបស្សនា)
បានជាព្រះបច្ចេកពុទ្ធ ជានាយក ក្នុងកាលនោះ ។

សាហំ តេហិ វិជាកូតា សុតវរេហិ សោកិនី
ចុតា ឥសិតិលិបស្សេ តាមកម្ចី អជាយិហំ ។

ខ្ញុំនោះ ជាអ្នកព្រាត់ប្រាសចាករាជបុត្តដ៏ប្រសើរទាំងនោះ
ក៏មានសេចក្តីសោកស្តាយ លុះច្បូត (ចាកអត្តភាពនោះ
ហើយ) បានមកកើតក្នុងស្រុកតូចមួយ ទៀបភ្នំឥសិតិលិ ។

យទា ពុទ្ធាសុតមតិ សុតានំ អត្តនោបិ ច

យាកុំ អាទាយ កច្ឆន្តិ អដ្ឋ បច្ចេកនាយកេ ។
 កាលណា ខ្ញុំមានចិត្តភ្នកនឹកដល់កូន ដែលជាព្រះបច្ចេកពុទ្ធ
 ក៏នាំយកបបរដើរទៅ ដើម្បីកូនទាំងឡាយផង ដើម្បីខ្លួនផង
 ខ្ញុំបានឃើញព្រះបច្ចេកពុទ្ធជានាយក ៨ ព្រះអង្គ ។
 ភិក្ខុយ កាមំ កច្ឆន្តេ ទិស្វា បុត្តេ អនុស្សរី
 ទិវណារា វិនិត្តញ្ចំ តទា មេ បុត្តបេមសា ។
 ដែលកំពុងដើរទៅកាន់ស្រុកដើម្បីភិក្ខុ ក៏នឹករព្វកូន
 ទាំងឡាយ កាលនោះ ទេវនៃទឹកដោះរបស់ខ្ញុំក៏ខ្ពុរចេញ
 ព្រោះសេចក្តីស្រឡាញ់ចំពោះកូន ។
 តតោ តេសំ អធំ យាកុំ បសន្នា សេហិ ចាណិភិ
 តតោ ចុតាហំ តិទសំ នន្ទនំ ឧបបដ្ឋហំ ។
 លំដាប់នោះ ខ្ញុំជ្រះថ្លា បានប្រគេនបបរដល់ព្រះបច្ចេកពុទ្ធ
 ទាំងនោះ ដោយដែរបស់ខ្លួន លុះច្បាតចាកអត្តភាពនោះ
 ក៏បានទៅកើតឯឧទ្យានឈ្មោះនន្ទនៈ ក្នុងឋានត្រៃត្រិស្ស ។
 អនុកោត្វា សុខទុក្ខំ សំសរិត្វា ភវាកវេ
 តវត្តាយ មហារីរេ បរិច្ចត្តញ្ច ជីវិតំ ។
 បពិត្រព្រះអង្គ ជាមហារីរបុរស ខ្ញុំម្ចាស់បានទទួលសុខទុក្ខ
 អន្ទោលទៅក្នុងភពតូចភពធំ ទាំងជីវិត ក៏ខ្ញុំលះបង់ដើម្បី

ប្រយោជន៍នៃព្រះអង្គ ។

ឯវំ ពហុវិធំ ទុក្ខំ សម្បត្តិ ច ពហុវិធា

បច្ចិមេ កវសម្បត្តេ ជាតា សាវត្ថិយំ បុរេ ។

សេចក្តីទុក្ខផ្សេងៗ ជាច្រើនយ៉ាងក្តី សម្បត្តិផ្សេងៗ ជា
ច្រើនក្តី (របស់ខ្ញុំ) រមែងមានយ៉ាងនេះឯង លុះដល់បច្ចិម
ភព ខ្ញុំមកកើតក្នុងសាវត្ថិបុរី ។

មហាទ្ធនេ សេដ្ឋិកុលេ សុខិតេ សដ្ឋិតេ តថា

ធានារតនបដ្ឋោតេ សព្វកាមសមិទ្ធិនេ ។

ខ្ញុំកើតក្នុងត្រកូល នៃសេដ្ឋីមានទ្រព្យច្រើន ដល់នូវសេចក្តី
សុខ ជាត្រកូលចាត់ចែងល្អហើយ រុងរឿងដោយរតនវត្ថុ
ផ្សេងៗ សម្រេចសេចក្តីប្រាថ្នាគ្រប់យ៉ាង ។

សក្កតបូជិតា ចេវ មាណិបាបចិតា តថា

រូបសិរី អនុប្បត្តា កុលេសុ អតិសក្កតា ។

ខ្ញុំត្រូវគេធ្វើសក្ការបូជាផង រាប់អានកោតក្រែងដូច្នោះផង
ដល់នូវរូបសិរី ត្រូវគេធ្វើសក្ការៈក្រៃលែង ក្នុងត្រកូល
ទាំងឡាយ ។

អតីវ បត្តិតា ចាសី រូបកោកសិរីហិ ច

បត្តិតា សេដ្ឋិបុត្តេហិ អនេកេហិ សតេហិ ច ។

ខ្ញុំជាស្រ្តី ដែលពួកជនអ្នកមានសិរី ដោយរូបនិងកោតៈ
ប្រាថ្នាលើសលុបផង ដែលពួកកូនសេដ្ឋីជាច្រើនរយនាក់
ប្រាថ្នាហើយផង ។

អការំ បដហិត្វាន បព្វដី អនការិយំ
អន្តមាសេ អសម្បត្តេ ចតុស្ស័ច្ចំ អចាបុណី ។

ខ្ញុំលះបង់នូវផ្ទះ ហើយចូលទៅកាន់ផ្ទះស កាលមិនទាន់
ដល់កន្លះខែនៅឡើយ ក៏បានលុះនូវសច្ចៈ ៤ ។

ឥទ្ធិយា អភិជិម្ពិត្វា ចតុស្សំ រថំ អហំ
ពុទ្ធស្ស ចានេ អវដ្ឋិ លោកនាថសិរិមតោ ។

ខ្ញុំនិម្មិតនូវរថមានជ្រុង ៤ ដោយប្បទិ ហើយថ្វាយបង្គំនូវ
ព្រះបាទានៃព្រះពុទ្ធ ព្រះអង្គជាទីពឹងដ៏មានសិរីរបស់សត្វ
លោក ។

សុបុប្ផិតក្តំ ឧបកម្ម ចានបំ
ឯកា តុំ តិដ្ឋសិ សាលមូលេ
ន ចាបិ តុយ្ហំ ទុតិយត្តិ កោចិ
ពាលេ ន តំ កាយសិ ធុត្តកានំ ។

(មារពោលថា) នាងអាស្រ័យនូវដើមឈើដែលមាន
ចុងរឹកផ្កាស្កុសស្កាយ បិតនៅទៀបគល់រាំងតែម្នាក់ឯង

ទាំងអ្នកណាមួយ ជាគម្រប់ពីរនឹងនាង ក៏មិនមាន តើ
នាងមិនខ្លាចពួកជនពាល ឬពួកអ្នកលេងទេឬ ។

សតំ សហស្សានិបិ ធុត្តកានំ

ឥន្ទាកតា ឯទិសកា ភវេយ្យំ

លោមំ ន ឥញ្ញេ ន សម្បវេជេ

កី មេ តុរំ មារ ករិស្សសេកោ ។

(ខ្ញុំធ្វើយថា) ពួកជនអ្នកលេង ចំនួនមួយរយក្តី
មួយពាន់ក្តី ដែលប្រាកដដូច្នោះ មកក្នុងទីនេះ
យើងក៏ឥតព្រឺរោម ឥតញាប់ញ័រ ម្ចាស់មារ អ្នក
ជាបុគ្គលម្នាក់ឯង តើនឹងធ្វើម្តេចដល់យើង ។

ឯសា អន្តរឆាយាមិ កុច្ឆិ វា បរិសាមិ តេ

កមុកកន្តរិកាយម្បិ តិដ្ឋង្គិ មំ ន ទក្ខុសិ ។

យើងនុំ៖ អាចបំបាត់ខ្លួនក៏បាន ចូលទៅក្នុងពោះអ្នកឯងក៏
បាន កាលយើងបិតនៅត្រង់ប្រជុំចិញ្ចឹម ក៏អ្នកមើលមិន
ឃើញ ។

ចិត្តម្ហិ វសិក្ខតាហំ ឥទ្ធិចាទា សុរិការិតា

សព្វពន្ធនមត្តាម្ហិ ន តំ កាយាមិ អារុសោ ។

យើងជាស្រីស្ងាត់ក្នុងផ្ទះចិត្ត ទាំងឥទ្ធិបាទទាំងឡាយ យើង

ក៏បានចម្រើនល្អហើយ យើងជាស្រីរួចចាកចំណងទាំងអស់
ហើយ នៃអាវុសោ យើងមិនខ្លាចអ្នកទេ ។

សត្តិសូលូបមា កាមា ខន្ធច្បិ អធិកុណ្ណារា
យត្ត កាមរតី ព្រូសិ អរតិទានិ សា មម ។

អ្នកពោលនូវសេចក្តីត្រេកអរក្នុងកាម ចំពោះគំនរកាមណា
គំនរកាមនោះ ឧបមាដូចមុខលំពែងដ៏មុតក្រៃលែង ឥឡូវ
នេះ យើងមិនមានសេចក្តីត្រេកអរ ក្នុងកាមនោះទៀតទេ ។

សព្វត្ត វិហតា នន្ទិ តមោក្ខន្ធា បទាលិតា
ឯវំ ជានាហិ ចាបិម និហតោ តូមសិ អន្តក ។

សេចក្តីរីករាយក្នុងអារម្មណ៍ទាំងអស់ យើងបានកម្ចាត់បង់
ហើយ ទាំងគំនរនៃសេចក្តីងងឹត យើងក៏ទម្លាយចេញ
ហើយ ម្ចាស់មានចិត្តបាប អ្នកចូរដឹងយ៉ាងនេះចុះ ខ្លួន
អ្នក ត្រូវយើងកម្ចាត់បានហើយ ។

ជិនោ តស្មី តុលោ តុដ្ឋោ ឯតទត្តេ បបេសិ មំ
សេដ្ឋា ឥន្ទិមតីនន្ទិ បរិសាសុ វិធាយកោ ។

ព្រះជិនស្រីជានាយក ត្រេកអរចំពោះគុណនោះ តាំងខ្ញុំក្នុង
ទីជាឯតទត្តៈ ក្នុងបរិស័ទទាំងឡាយថា នាងឧប្បលវណ្ណា
ជាស្រីប្រសើរបំផុត ជាងភិក្ខុនីដែលមានឫទ្ធិទាំងឡាយ ។

បរិចិណ្ណោ មយា សត្តា កតំ ពុទ្ធស្ស សាសនំ

ឱហិតោ គរុកោ កាហោ ករណេត្តិ សមូហតា ។

ព្រះសាស្តាខ្ញុំបានប្រព្រឹត្តតាមហើយ ទាំងសាសនរបស់ព្រះ
ពុទ្ធ ខ្ញុំក៏បានធ្វើហើយ ការដ៏ធ្ងន់ ខ្ញុំក៏ទម្លាក់ចេញហើយ
តណ្ហាជាគ្រឿងនាំសត្វទៅកាន់ភព ខ្ញុំបានគាស់រម្វើងចេញ
ហើយ ។

យស្សត្តាយ បព្វជិតា អការស្មា អនតារិយំ

សោ មេ អត្តោ អនុប្បត្តោ សព្វសំយោជនក្ខយោ ។

ខ្ញុំចេញចាកផ្ទះចូលទៅកាន់ផ្នួស ដើម្បីប្រយោជន៍ដល់គុណ
វិសេសណា ប្រយោជន៍ គឺគុណវិសេសនោះឯង ជាគ្រឿង
អស់ទៅនៃសំយោជនៈទាំងអស់ ខ្ញុំក៏បានដល់ជាលំដាប់
ហើយ ។

ចីវរំ បិណ្ណាបាតញ្ចុ បច្ចុយំ សយនាសនំ

ខណោន ឧបនាមេន្តិ សហស្សានិ សមន្តតោ ។

ចំនួនពាន់នៃពួកជនដោយជុំវិញ រមែងបង្ហោនមកនូវបច្ច័យ គឺ
ចីវរ បិណ្ណាបាត សេនាសនៈ ដោយកាលភ្លាមៗ ។

កិលេសា ឈាបិតា មយ្ហំ ភវា សព្វេ សមូហតា

នាតីវ ពន្ធនំ ឆេត្វា វិហារមិ អនាសវា ។

កិលេសទាំងឡាយ ខ្ញុំដុតបំផ្លាញហើយ ភពទាំងអស់ ខ្ញុំតាស់
រម្ងើងហើយ ខ្ញុំជាអ្នកមិនមានអាសវៈ ព្រោះបានកាត់ចំណង
ដូចជាមេដំរីកាត់ផ្តាច់នូវទន្ធិង ។

ស្វាគតំ រត មេ អាសិ ពុទ្ធសេដ្ឋស្ស សន្តិកេ
តិស្សោ វិជ្ជា អនុប្បត្តា កតំ ពុទ្ធស្ស សាសនំ ។

ឱ! ខ្ញុំមកល្អហើយ ក្នុងសម្មាសម្ពុទ្ធជាបុគ្គលប្រសើរ វិជ្ជា
៣ ខ្ញុំបានដល់ហើយ សាសនារបស់ព្រះពុទ្ធខ្ញុំបានធ្វើហើយ ។

បដិសម្ពិទា ចតស្សោ វិមោក្ខាបិ ច អដ្ឋិមេ
ធន្យកិញ្ញា សច្ចិកតា កតំ ពុទ្ធស្ស សាសនំ ។

បដិសម្ពិទា ៤ វិមោក្ខ ៨ និងអភិញ្ញា ៦ នេះ ខ្ញុំបានធ្វើ
ឲ្យជាក់ច្បាស់ហើយ ទាំងសាសនារបស់ព្រះពុទ្ធ ខ្ញុំក៏បាន
ប្រតិបត្តិហើយ^(១) ។

ព្រះនាងឧប្បលវណ្ណាថេរីនោះ ញ៉ាំងកាលវេលាឲ្យប្រព្រឹត្តកន្លង
ទៅដោយសេចក្តីសុខក្នុងឈាន សេចក្តីសុខក្នុងផល និងសេចក្តីសុខក្នុង
ព្រះនិព្វាន ថ្ងៃមួយ ពិចារណានូវទោសរបស់កាមដែលអន់ថយផង ដែល
សៅហ្មងផង កាលនឹងពោលតាមឡើងវិញ នូវព្រះគាថាទាំងឡាយរបស់
ព្រះមាតានៃព្រះគង្គាតីវិយត្ថេរ ព្រោះកើតនូវសេចក្តីសង្វេគ ចំពោះការ

១-បិ.៧៦ ទំ.៧៤-១០៧ ឃ.១៧ ។

នៅរួមជាមួយស្វាមីតែមួយ មួយអន្លើដោយកូនស្រី (មានប្តីរួមគ្នា) នៃ
ព្រះមាតារបស់ព្រះគង្គាតិរិយត្ថេរ ទើបពោលគាថា ៣ នេះថា

ឧកោ មាតា ច ធីតា ច មយំ អាសុំ សបត្តិយោ
តស្សា មេ អហុ សំវេកោ អព្វតោ លោមហំសនោ ។
យើងទាំងពីរនាក់ គឺមាតានិងធីតា មានប្តីជាមួយគ្នា (ភរិយា
រួមប្តី) សេចក្តីតក់ស្លុត សេចក្តីព្រឺរោម អស្ចារ្យចម្លែក កើត
មានដល់ខ្ញុំនោះ ។

ធិរត្ត កាមា អសុចី ទុក្កន្ទា ពហុកណ្តាកា
យត្ត មាតា ច ធីតា ច សហភរិយា មយំ អហំ ។
ថ្វីយ កាមទាំងឡាយ ជារបស់មិនស្អាត មានក្លិនអាក្រក់ ដូច
ជាបន្ទាច្រើនយ៉ាង ដែលនាំយើងទាំងពីរនាក់ គឺមាតានិងធីតា
ឲ្យជាភរិយាជាមួយគ្នា ។

កាមេស្វាទីនវំ ទិស្វា នេក្ខម្មំ ទដ្ឋខេមតោ
សា បព្វដី រាជគហោ អការស្នា អនតារិយំ ។
លុះខ្ញុំឃើញទោសក្នុងកាមទាំងឡាយ ហើយឃើញនេក្ខម្មៈ
ថា ជារបស់ក្សេម ទើបចេញចាកផ្ទះក្នុងក្រុងរាជគ្រឹះ ចូល
កាន់ផ្នួស^(១) ។

១-បិ.៥៧ ទំ.១៨៧ យ.៣២៩ ។

បានឮថា ភរិយារបស់ឈ្មួញម្នាក់ ក្នុងនគរសាវត្ថី តាំងគក់ក្នុង
 ពេលទៀបភ្លឺ នាងក៏មិនដឹងការតាំងគក់នោះ ។ លុះព្រឹកឡើង ឈ្មួញ
 នោះ ក៏ផ្ទុកទំនិញក្នុងរទេះ ធ្វើដំណើរទៅជួញក្នុងក្រុងរាជគ្រឹះ ។ លុះ
 កាលកន្លងទៅ គក់របស់នាងក៏ចម្រើនឡើង ចាស់ខែហើយ ។ លំដាប់
 នោះ ម្តាយក្មេកពោលថា មម បុត្តោ ចិរប្បុរត្តោ តូញ កត្តិដី
 ចាបកំ តយា កតំ កូនប្រុសរបស់យើងទៅយូរហើយ នាងក៏មាន
 គក់ នាងធ្វើអាក្រក់ឬ ។

នាងពោលថា តវ បុត្តតោ អញ្ញំ បុរិសំ ន ជាធាមិ ក្រៅអំពី
 កូនប្រុសរបស់ម៉ែ ខ្ញុំមិនស្គាល់បុរសដទៃ ។ ម្តាយក្មេកស្តាប់នាងហើយ
 ក៏មិនជឿ ទើបបណ្តេញចេញអំពីផ្ទះ នាងក៏ទៅតាមរកស្វាមី ទៅដល់
 ក្រុងរាជគ្រឹះតាមលំដាប់ ។ ខណៈនោះ ខ្យល់កម្មជួរវាតក៏បក់ឡើង នាង
 ចូលទៅកាន់សាលាមួយកន្លែងក្បែរផ្លូវ ហើយក៏ប្រសូត នាងប្រសូតកូន
 ប្រុសដូចគ្នានឹងបដិមាមាស ឲ្យកូនតូចដេកលើសាលាអនាថា ហើយ
 ចេញទៅរកទឹកខាងក្រៅសាលា ។ គ្រានោះ មេឈ្មួញរទេះម្នាក់ ជា
 មនុស្សមិនមានកូន ធ្វើដំណើរមកតាមផ្លូវនោះ (ឃើញទារកនោះ) គិត
 ថា ទារករបស់ស្រ្តីមិនមានប្តី នឹងជាកូនរបស់អញ ទើបយកទារកនោះ
 ទៅប្រគល់ក្នុងដៃមេដោះ ។ លំដាប់នោះ មាតារបស់ទារកនោះ ធ្វើកិច្ច
 ដោយទឹកហើយ ត្រឡប់មកមិនឃើញកូន សោយសោកវិយោគពន់ពេក

មិនចូលទៅកាន់ក្រុងរាជគ្រឹះ ធ្វើដំណើរតទៅ ។ មេចោរម្នាក់ចូបនាង
 ក្នុងរវាងផ្លូវ កើតចិត្តប្រតិព័ទ្ធ ទើបយកនាងធ្វើជាភរិយារបស់ខ្លួន ។
 នាងនៅក្នុងផ្ទះចោរនោះ ប្រសូតបានកូនស្រីម្នាក់ ។ ថ្ងៃមួយ នាងឈរព
 កូនស្រី ព្រោះឈ្មោះជាមួយប្តី ក៏បោះទារិកាទៅលើគ្រែ ។ ក្បាលរបស់
 ទារិកា ក៏បែកបន្តិច ។ បន្ទាប់អំពីនោះ នាងខ្លាចប្តី ទើបត្រាច់ទៅកាន់
 ក្រុងរាជគ្រឹះ រស់នៅតាមគាប់ចិត្ត កូនប្រុសរបស់នាងធំពេញកំលោះ
 មិនដឹងថាជាមាតា ក៏យកមាតាធ្វើជាភរិយារបស់ខ្លួន ។

តមក បុរសនោះ មិនដឹងថា កូនស្រីមេចោរជាប្អូនស្រី ក៏នាំមក
 ផ្ទះ ។ បុរសនោះ ធ្វើមាតានិងប្អូនស្រីឲ្យជាភរិយារបស់ខ្លួន ដោយប្រការ
 ដូច្នោះ ។ ជនទាំងពីរនោះ នៅជាមួយគ្នាដោយការព្រមព្រៀងគ្នា ។
 សម័យថ្ងៃមួយ មាតាស្រាយផ្ទះសក់របស់កូនស្រីរកចៃ ឃើញស្នាមត្រង់
 ក្បាល គិតថា ស្រីនេះ ពិតជាកូនស្រីរបស់អញ ហើយក៏សួរ កើតសេចក្តី
 សង្វេគ ទើបទៅកាន់សម្លាក់ភិក្ខុនីក្នុងនគររាជគ្រឹះ ហើយបួស ធ្វើកិច្ច
 ខាងដើមស្រេចហើយ នៅយ៉ាងស្ងប់ស្ងាត់ ពិចារណាវត្ថុដែលខ្លួនធ្វើក្នុង
 កាលមុន បានពោលគាថាថា ឧកោ មាតា ច ធីតា ច យើង
 ទាំងពីរនាក់ គឺមាតានិងធីតា ដូច្នោះជាដើម ។

ព្រះនាងឧប្បលវណ្ណាថេរីនោះ ពិចារណាគុណវិសេសដែលខ្លួន
 សម្រេចហើយ កើតនូវបីតិសោមនស្ស បានពោលគាថា ២ ថា

បុព្វេនិវាសំ ជាធាមិ ទិព្វចក្កុំ វិសោធិតំ
 ចេតោបរិយញ្ញាណាញ សោតជាតុ វិសោធិតា ។
 ខ្ញុំដឹងនូវបុព្វេនិវាស ឯទិព្វចក្កុំ និងចេតោបរិយញ្ញាណ ខ្ញុំ
 ជម្រះហើយ ទិព្វសោតជាតុ ខ្ញុំជម្រះហើយដែរ ។
 ឥទ្ធិបិ មេ សទ្ធិកតា បត្តោ មេ អាសវក្ខយោ
 ឆ មេ អភិញ្ញា សទ្ធិកតា កតំ ពុទ្ធស្ស សាសនំ ។
 ទាំងប្ញទ្ធិខ្ញុំបានធ្វើឲ្យជាក់ច្បាស់ហើយ ការអស់ទៅនៃអាសវៈ
 ខ្ញុំបានដល់ហើយ អភិញ្ញា ៦ ខ្ញុំបានធ្វើឲ្យជាក់ច្បាស់ហើយ
 ពុទ្ធសាសនា ខ្ញុំបានធ្វើហើយ^(១) ។

ក្នុងកាលព្រះមានព្រះភាគ ស្តេចយាងចូលកាន់មណ្ឌលដើមស្វាយ
 របស់នាយកណ្តុះ ដើម្បីធ្វើយមកប្បាដិហារ្យ កាលនោះ ព្រះថេរីនិម្មិតរថ
 ចូលទៅគាល់ មួយអន្លើដោយរថនោះ ក្រាបបង្គំទូលព្រះមានព្រះភាគថា
 បពិត្រព្រះអង្គដ៏ចម្រើន ខ្ញុំម្ចាស់នឹងធ្វើបាដិហារ្យ ដើម្បីញាំញីសេចក្តីស្រវឹង
 របស់តិរិយ សូមទ្រង់អនុញ្ញាតចុះ ហើយឈរក្នុងសម្នាក់ព្រះសាស្តា ។
 ព្រះថេរីសំដៅដល់បាដិហារ្យនោះ ទើបពោលគាថានេះថា

ឥទ្ធិយា អភិទិម្មិត្វា ចតុរស្សំ រថំ អហំ
 ពុទ្ធស្ស មាទេ រទ្ធិត្វា លោកនាថស្ស សិរីមតោ ។

១-បិ.៥៧ ទំ.១៨៧ ឃ.៣២៩ ។

ខ្ញុំនិម្មិតនូវរថ ទីមសេះ ៤ ដោយប្ញទ្ធិ ហើយថ្វាយបង្គំព្រះបាទ
ទាំងគូនៃព្រះពុទ្ធដ៏មានសិរី ជាទីពឹងនៃសត្វលោក^(១) ។

ព្រះសាស្តាទ្រង់ធ្វើហេតុនោះ ឲ្យជាអត្ថប្បត្តិហេតុ គង់ប្រថាប់
កណ្តាលពួកព្រះអរិយៈ ក្នុងវត្តជេតពន ទ្រង់ស្ថាបនាកិក្ខុនីទាំងឡាយទុក
ក្នុងតំណែងឯតទគ្គៈតាមលំដាប់ ហើយទ្រង់ស្ថាបនាកិក្ខុនីនេះ ទុកក្នុង
តំណែងឯតទគ្គៈ គឺប្រសើរជាងកិក្ខុនីទាំងឡាយ ផ្នែកខាងមានប្ញទ្ធិ ។

បានឮថា ថ្ងៃមួយ មានឃើញព្រះថេរីអង្គុយសម្រាកក្នុងពេលថ្ងៃ
ក្នុងព្រៃសាលព្រឹក្ស ដែលមានផ្ការីកស្កុសស្កាយមួយដើម មានប្រាថ្នា
ដើម្បីញ៉ាំងភ័យ សេចក្តីតក់ស្លុត និងសេចក្តីព្រឺរោម ឲ្យកើតឡើងដល់
ព្រះថេរី មានប្រាថ្នាឲ្យព្រះថេរីឃ្នាតចាកសមាធិ ទើបចូលទៅរកព្រះថេរី
បានពោលគាថានេះថា

សុបុប្ផិតក្តុំ ឧបកម្ម ចានបំ
ឯកា តុរំ តិដ្ឋសិ រុក្ខមូលេ
ន ចាបិ តេ ទុតិយោ អត្តិ កោចិ
ន ត្វំ ពាលេ កាយសិ ធុត្តកានំ ។

នាងជាស្រីម្នាក់ឯងចូលមកកាន់ដើមរាំងក្តុំ ដែលនៅចុង
មានផ្ការីកស្កុសស្កាយ ហើយឈរនៅទៀបគល់ឈើ

១-បិ.៥៧ ទំ.១៨៧ ឃ.៣២៩ ។

បុគ្គលណាមួយ ជាគម្រប់ពីររបស់នាងក៏មិនមាន នៃ
ស្រ្តីពាល នាងមិនខ្លាចពួកអ្នកលេងទេប្ប^(១) ។

លំដាប់នោះ ឧប្បលវណ្ណាកិក្ខុនី មានសេចក្តីត្រិះរិះយ៉ាងនេះថា
អ្នកនេះជាអ្វីហ្ន៎ ជាមនុស្ស ឬជាអមនុស្ស មកពោលគាថាដូច្នោះ ទើប
ឧប្បលវណ្ណាកិក្ខុនីមានសេចក្តីចូលចិត្តដូច្នោះថា នេះពិតជាមានចិត្ត
បាប មានប្រាថ្នាដើម្បីញ៉ាំងភ័យ សេចក្តីតក់ស្លុត និងសេចក្តីព្រើរោម ឲ្យ
កើតឡើងដល់អាត្មាអញ ប្រាថ្នាឲ្យអាត្មាអញឃ្នាតចាកសេចក្តីស្ងប់ស្ងាត់
បានជាពោលនូវគាថា ។ លុះឧប្បលវណ្ណាកិក្ខុនីស្គាល់ច្បាស់ថា នេះជា
មានចិត្តបាបហើយ ក៏ពោលគាថាទាំងឡាយនឹងមានចិត្តបាបថា

សតំ សហស្សានិបិ ធុត្តកានំ
សមាគតា ឯទិសកា ភវេយ្យំ
លោមំ ន ឥញ្ចេ នបិ សម្បវេធន
កី មេ តុរំ មារ ករិស្សសេកោ ។

បើទុកជាអ្នកលេងទាំងឡាយ មួយរយ ឬមួយពាន់
ជាបុគ្គលមានសភាពយ៉ាងនេះ មកចូបជុំគ្នា ក៏រោម
(របស់យើង) មិនព្រើព្រួច មិនញាប់ញ័រ នៃមាន
អ្នកម្នាក់ឯង នឹងធ្វើនូវអ្វីដល់យើងកើត ។

១-បិ.៥៧ ទំ.១៨៧ យ.៣២៩ ។

ឯសា អន្តរធាយាមិ កុច្ឆិ វា បរិសាមិ តេ
 ភមុកកន្តបេមិ តិដ្ឋាមិ តិដ្ឋន្តិ មំ ន ទក្ខសិ ។
 យើងនេះនឹងបាត់ទៅ ឬនឹងចូលទៅកាន់ផ្ទះរបស់អ្នកក៏បាន ឬ
 បើទុកជាយរនៅក្បែរចន្លោះចិញ្ចើមរបស់អ្នក ក៏អ្នកមើលមិន
 ឃើញយើងឈរដែរ ។

ចិត្តម្ហិ វសីភូតាហំ ឥទ្ធិបាទា សុភារិតា
 ឆន្នភិញ្ញា សច្ឆិកតា កតំ ពុទ្ធស្ស សាសនំ ។
 យើងជាស្រ្តីស្ងាត់ក្នុងអធិបិត្ត ឥទ្ធិបាទទាំងឡាយ យើងបាន
 ចម្រើនហើយដោយប្រពៃ អភិញ្ញា ៦ យើងបានធ្វើឲ្យជាក់
 ច្បាស់ហើយ ពុទ្ធសាសនា យើងបានធ្វើហើយ ។

សត្តិសូលូបមា កាមា ខន្ធានំ អធិកុដ្ឋនា
 យំ តំ កាមរតី ព្រូសិ អរតិទានិ សា មម ។
 កាមទាំងឡាយប្រៀបដោយលំពែង និងឈើស្រួច សម្រាប់
 ចិញ្ច្រាំនូវខន្ធទាំងឡាយ អ្នកពោលនូវតម្រេកក្នុងកាមណា
 ឥឡូវនេះ តម្រេកក្នុងកាមនោះ មិនមែនជាតម្រេករបស់យើង
 ឡើយ ។

សព្វត្ថ វិហតា នច្ឆិ តមោក្ខន្ធា បទាលិតោ
 ឯវំ ជាធាហិ ចាបិម និហតោ តូមសិ អន្តក ។

សេចក្តីរីករាយក្នុងកាមទាំងអស់ យើងបានកម្ចាត់ចេញហើយ
គំនរនៃជំងឺត (អវិជ្ជា) យើងបានទម្លាយចោលហើយ នៃមារ
មានចិត្តបាប អ្នកចូរដឹងយ៉ាងនេះចុះ នៃមារថោកទាប អ្នក
យើងកម្ចាត់ចេញហើយ^(១) ។

សម័យដទៃ ព្រះថេរីនោះ ត្រាច់ចារិកទៅក្នុងជនបទ ត្រឡប់មក
ហើយចូលទៅកាន់ព្រៃអន្ទរ័ន ។ ក្នុងកាលនោះ ព្រះសាស្តាទ្រង់មិនទាន់
ហាមការនៅព្រៃរបស់ភិក្ខុនី ។ គ្រានោះ ពួកមនុស្សធ្វើតូប ដាក់គ្រៃ បាំង
រាំងននទុកក្នុងព្រៃនោះ ដើម្បីព្រះថេរីនោះ ។ ព្រះថេរីចូលទៅបិណ្ឌបាត
ក្នុងក្រុងសាវត្ថី ចេញមកហើយ ។

ចំណែកនន្ទមាណពជាកូននៃអំរបស់ព្រះថេរីនោះ មានចិត្តប្រតិព័ទ្ធ
តាំងអំពីកាលព្រះថេរីនៅជាគ្រហស្ថ ស្តាប់ភាពដែលព្រះថេរីមក ទើប
ទៅកាន់ព្រៃអន្ទរ័នមុនព្រះថេរីមកនោះឯង ចូលទៅកាន់តូប ហើយលាក់
ខ្លួនក្រោមគ្រៃ លុះព្រះថេរីមកហើយ ចូលទៅកាន់តូប បិទទ្វារអង្គុយលើ
គ្រៃ កាលភាពជំងឺតក្នុងគន្លងចក្ខុមិនទាន់បាត់ ព្រោះមកពីទីភ្នំត្រូវកម្ដៅ
ថ្ងៃខាងក្រៅ ទើបនន្ទមាណពចេញអំពីខាងក្រោមគ្រៃ ឡើងលើគ្រៃ
ហើយ ត្រូវព្រះថេរីឃាត់ថា ជនពាល អ្នកកុំវិនាសឡើយ ជនពាល
អ្នកកុំវិនាសឡើយ ក៏ចាប់បង្ខំធ្វើកម្មដែលខ្លួនប្រាថ្នា ហើយចៀសចេញ

១-បិ.៥៧ ទំ.១៨៨ ឃ.៣២៩ ។

ទៅ ។ ក្នុងកាលនោះ មហាប្រឹថពីហាក់ដូចជាមិនអាចទ្រទ្រង់នូវទោស
កំហុសរបស់នន្ទមាណពនោះបាន ក៏ប្រេះជាពីរចំណែក នន្ទមាណព
ចូលទៅកាន់ផែនដី កើតក្នុងអវិចីមហានរក ។

ឯព្រះថេរីប្រាប់សេចក្តីនោះ ដល់ភិក្ខុនីទាំងឡាយហើយ ពួកភិក្ខុនី
ប្រាប់សេចក្តីនោះ ដល់ភិក្ខុទាំងឡាយ ពួកភិក្ខុក្រាបបង្គំទូលចំពោះព្រះ
សាស្តា ។ ព្រះសាស្តា កាលទ្រង់ព្រះសណ្តាប់រឿងនោះហើយ ទើបហៅ
ភិក្ខុទាំងឡាយមកត្រាស់ថា ម្ចាស់ភិក្ខុទាំងឡាយ បណ្តាភិក្ខុ ភិក្ខុនី ឧបាសក
ឧបាសិកាទាំងឡាយ អ្នកណាមួយជាបុគ្គលពាល កាលធ្វើបាបកម្ម ជា
អ្នកត្រេកអររីករាយ ហាក់ដូចបុរសទំពាស៊ីនូវវត្ថុណាមួយ មានទឹកឃ្មុំនិង
ស្ករក្រាមជាដើម ដែលមានរសផ្អែម រមែងធ្វើ (នូវបាបកម្ម) ហាក់ដូច
បុគ្គលមានកាយនិងចិត្តអណ្តែតឡើង (ដោយអំណាចនៃបីតិ) ដូច្នោះ
ហើយ កាលទ្រង់បន្តអនុសន្និសម្តែងធម៌ ទើបត្រាស់ព្រះគាថានេះថា

មធុវា មញ្ញតី ពាលោ យាវ ចាបំ ន បច្ចតិ
យទា ច បច្ចតិ ចាបំ អថ (ពាលោ) ទុក្ខំ និកច្ចតិ ។
បាបមិនទាន់ឲ្យផលត្រឹមណា ជនពាលតែងសម្គាល់នូវបាប
នោះថា ដូចទឹកឃ្មុំ លុះតែកាលណាបាបឲ្យផល ជនពាល
ទើបប្រទះនូវសេចក្តីទុក្ខ ក្នុងកាលណោះ (១) ។

១-បិ.៥២ ទំ.៣៥ យ.១៥ ។

បុគ្គលណា មានចិត្តមិនបានជាប់នៅក្នុងកាមទាំងឡាយ ដូច
ទឹកលើស្លឹកឈូក ឬដូចគ្រាប់ស្លែលើចុងដៃកស្រួច តថាគត
ហៅបុគ្គលនោះ ថាជាព្រាហ្មណ៍^(១) ។

ព្រះសាស្តាឲ្យយាងព្រះបាទបសេនទិកោសលមក ហើយត្រាស់ថា
មហាបពិត្រ កុលធីតាទាំងឡាយក្នុងសាសនានេះ លះពួកញាតិដ៏ធំ និង
គំនរនៃកោតៈដ៏ច្រើន បួសហើយ រមែងនៅក្នុងព្រៃដូចកុលបុត្តទាំងឡាយ
ដែរ បុគ្គលលាមក ត្រូវរាគៈគ្របសង្កត់ហើយ រមែងបៀតបៀនភិក្ខុនីទាំង
នោះ ដែលនៅក្នុងព្រៃ ដោយអំណាចនៃការមើលងាយខ្លះ ឲ្យដល់នូវ
អន្តរាយនៃព្រាហ្មចរិយៈខ្លះ ព្រោះហេតុនោះ ទ្រង់គួរធ្វើលំនៅខាងក្នុង
ព្រះនគរដល់ភិក្ខុនីសង្ឃ ។ ព្រះរាជាទ្រង់ទទួលថា សាធុ ដូច្នោះហើយ
ឲ្យសាងលំនៅដើម្បីភិក្ខុនីសង្ឃ ត្រង់ចំណែកម្ខាងនៃព្រះនគរ ចាប់តាំង
អំពីនោះមក ពួកភិក្ខុនី រមែងនៅក្នុងចន្លោះស្រុកប៉ុណ្ណោះ ។

ព្រះនាងឧប្បលវណ្ណាថេរី ចប់ ^(២)

១-បិ.៥២ ទំ.១០៦ យ.៣៦ ។ ២-ស្រង់ចាកអដ្ឋកថា ថេរីគាថា បិ.៥៧
ទំ.១៨៧ យ.៣២៩ និងអដ្ឋកថា ធម្មបទ ឧប្បលវណ្ណត្ថេរីវត្ថុ មួយអន្លើ
ដោយថេរិយាបទាន បិ.៧៦ ទំ.៩៤ យ.១៩ ។

មុនាឡិពោធិសត្វទី ១

បានឮថា ក្នុងអតីតកាល ព្រះពោធិសត្វកើតក្នុងត្រកូលសូទ្រៈ ជាអ្នកមិនមានកេរ្តិ៍ឈ្មោះ មិនមានជំនាញណាមួយ ជាអ្នកលេង ឈ្មោះ មុនាឡិ ។ ក្នុងកាលនោះ ព្រះបច្ចេកពុទ្ធ ព្រះនាមសុរភិ មានប្ញទ្ធិច្រើន មានអានុភាពច្រើន ទៅជិតលំនៅរបស់អ្នកលេងនោះ ដោយកិច្ចឯណា នីមួយ ។ ព្រះពោធិសត្វឃើញព្រះបច្ចេកពុទ្ធនោះ បានជេរដោយពាក្យ ជាដើមថា សមណៈនេះ ទ្រុស្តសីល មានធម៌ដ៏លាមក ។ ព្រោះផល របស់អកុសលនោះ ព្រះពោធិសត្វបានសោយទុក្ខក្នុងនរកជាដើម ច្រើន ពាន់ឆ្នាំ ។ ព្រះមានព្រះភាគ កាលព្រះអង្គនៅជាព្រះពោធិសត្វគង់នៅ ក្នុងស្ថានតុសិត ពួកតិរិយមានឈ្មោះបោះសំឡេងមុន ត្រាប់សម្តែងទិដ្ឋិ ៦២ បោកបញ្ឆោតមហាជន ព្រះពោធិសត្វបានចុតិអំពីតុសិតបុរី កើតក្នុង សក្យត្រកូល ក្នុងអត្តភាពចុងក្រោយនេះ ហើយបានត្រាស់ជាព្រះពុទ្ធ ដោយលំដាប់ ។ ពួកតិរិយសាបសូន្យចាកលាភសក្ការៈ ដូចអំពិលអំពែក ក្នុងពេលព្រះអាទិត្យរះឡើង ទើបចង់អាយាតនឹងព្រះមានព្រះភាគ ។

សម័យមួយ សេដ្ឋីអ្នកក្រុងរាជគ្រឹះ ឲ្យសន្និដ្ឋសំណាញ់ក្នុងទន្លេ គង្គាដើម្បីសេចក្តីផុតភ័យ និងដើម្បីរក្សាអាករណៈជាដើម ដែលរហូតទៅ ដោយការភ្លេចភ្លាំង ពេលលេងកីឡាក្នុងស្ទឹងគង្គា ។ ក្នុងកាលនោះ

ដើមចន្ទន៍ក្រហមមួយដើមកើតត្រង់ច្រាំងស្ទឹង មានឫសត្រូវទឹកក្នុងស្ទឹង គង្គាច្រោះ បាក់ខ្ពស់ខ្ពាយនៅលើថ្មនោះ ។ ។ លំដាប់នោះ ពកមួយ មានប្រមាណប៉ុនក្អម ត្រូវថ្មក្អិត ត្រូវរលកបក់នាំមក ជាប់របស់រលោង រសាត់ទៅដោយលំដាប់ ត្រូវសារាយរូបរិត មកជាប់ត្រង់សំណាញ់របស់ សេដ្ឋីនោះ ។ សេដ្ឋីពោលថា នុះជាអ្វី កាលបានស្តាប់ថា នុះជាពកនៃ ដើមឈើ ទើបឲ្យនាំពកឈើនោះមក ឲ្យចាំងដោយចុងកាំបិត ដើម្បី ពិចារណាថា នុះជាឈើអ្វី ។ រំពេចនោះឯង ចន្ទន៍ក្រហមមានពណ៌ ដូចលក្ខស្រស់ក៏ប្រាកដ ។ សេដ្ឋីមិនជាសម្មាទិដ្ឋិ មិនជាមិច្ឆាទិដ្ឋិ ដាក់ ខ្លួនជាកណ្តាល គិតថា ចន្ទន៍ក្រហមក្នុងផ្ទះរបស់អញមានច្រើន អញ នឹងយកចន្ទន៍ក្រហមនេះធ្វើអ្វីហ្ន៎ ។ លំដាប់នោះ គាត់គិតយ៉ាងនេះថា ក្នុងលោកនេះ ជនដែលពោលថា យើងជាព្រះអរហន្ត យើងជាព្រះ អរហន្ត មានច្រើន អញមិនឃើញព្រះអរហន្តសូម្បីតែមួយ អញនឹង ប្រកបគ្រឿងក្រឡឹងក្នុងផ្ទះ ឲ្យក្រឡឹងជាបាត្រហើយ ដាក់សង្រែកព្យូរទុក ក្នុងអាកាស ប្រមាណ ៦០ ហត្ថ ដោយយកឫស្សីតត្តា ហើយពោលថា បើព្រះអរហន្តមាន ចូរមកតាមអាកាស ហើយកាន់យកបាត្រនេះ ។ បុគ្គលណាកាន់យកបាត្រនេះបាន ខ្ញុំមួយអន្លើដោយបុគ្គលនិងភរិយា នឹង ដល់បុគ្គលនោះ ជាសរណៈ ដូច្នោះហើយ ឲ្យក្រឡឹងបាត្រដោយទំនង ដែលគិតហើយនុះឯង លើកឡើងដោយឫស្សីដែលតត្តា ពោលថា ក្នុង

លោកនេះ បុគ្គលណា ជាព្រះអរហន្ត បុគ្គលនោះ ចូរមកតាមអាកាស កាន់យកបាត្រនេះចុះ ។

ក្នុងកាលនោះ គ្រូទាំង ៦ នាក់ គឺគ្រូឈ្មោះបូរណកស្សបៈ ១ មក្ខ- លិគោសាល ១ អធិតកេសកម្ពល ១ បកុជកច្ចាយនៈ ១ សញ្ញយវេឡដ្ឋ- បុត្ត ១ និគ្គណ្ណនាដបុត្ត ១ បានចូលទៅរករាជគហសេដ្ឋី ។ លុះចូល ទៅដល់ហើយ ក៏និយាយយ៉ាងនេះ នឹងរាជគហសេដ្ឋីថា នៃគហបតី អាត្មា ជាព្រះអរហន្ត ទាំងមានប្បទ្ធិផង សូមអ្នកឲ្យបាត្រមកអាត្មាចុះ ។ សេដ្ឋី និយាយថា បពិត្រលោកដ៏ចម្រើន បើលោកមានអាយុជាព្រះអរហន្ត ទាំង មានប្បទ្ធិមែន ចូរលោកដាក់យកបាត្រដែលយើងឲ្យ ហើយទៅចុះ^(១) ។

លំដាប់នោះ ក្នុងថ្ងៃទី ៦ គ្រូឈ្មោះនិគ្គណ្ណនាដបុត្ត បញ្ជូនពួក អន្តេវាសិកទៅ ដោយពាក្យថា ពួកអ្នកចូរទៅ ចូរនិយាយនឹងសេដ្ឋីនោះ យ៉ាងនេះថា បាត្រនុំ៖ សមគួរដល់អាចារ្យរបស់យើងទាំងឡាយ កុំធ្វើ កិរិយាមកតាមអាកាស ព្រោះហេតុនៃវត្ថុបន្តិចបន្តួចឡើយ សូមលោកឲ្យ បាត្រនោះមកពួកយើងចុះ ។ ពួកអន្តេវាសិករបស់គ្រូឈ្មោះនិគ្គណ្ណនាដ- បុត្ត ទៅនិយាយនឹងសេដ្ឋីដោយប្រការដូច្នោះ ។ សេដ្ឋីពោលថា អ្នក ដែលអាចមកតាមអាកាស ហើយកាន់យកបាត្រនេះបាន ចូរកាន់យក ទៅចុះ ។ និគ្គណ្ណនាដបុត្តជាអ្នកប្រាថ្នានឹងទៅខ្លួនឯង ទើបឲ្យសញ្ញាពួក

១-បិ.១០ ទំ.១៤៣ ឃ.១៤០ ។

អន្តោវាសិកថា យើងនឹងលើកដៃនិងជើងម្ខាង ដូចជាប្រាថ្នានឹងហោះឡើង ពួកអ្នកចូរឃាត់យើងថា លោកអាចារ្យ លោកប្រុងធ្វើអ្វី លោកកុំសម្តែង ភាពជាព្រះអរហន្ត ដែលជាគុណជាតដ៏កំបាំង ព្រោះហេតុនៃបាត្រឈើ ដល់មហាជនឡើយ លុះពោលដូច្នោះហើយ ចូរនាំគ្នាចាប់ជើងនិងដៃ របស់យើង ទាញមកឲ្យដួលទៅលើផែនដី ។ គ្រូឈ្មោះនិគ្គណ្ណនាដបុត្ត ទៅកាន់ទីនោះ ហើយពោលនឹងសេដ្ឋីថា មហាសេដ្ឋី បាត្រនេះ សមគួរ ដល់យើង មិនសមគួរដល់ពួកជនដទៃទេ លោកកុំគាប់ចិត្តនឹងការហោះ ឡើងទៅក្នុងអាកាសរបស់អាត្មាភាព ព្រោះហេតុនៃរបស់ត្រឹមតែបន្តិច បន្តួចឡើយ ចូរឲ្យបាត្រនោះ ដល់អាត្មាភាពចុះ ។ សេដ្ឋីពោលថា លោក ដ៏ចម្រើន លោកចូរហោះឡើងទៅលើអាកាស ហើយកាន់យកចុះ ។

គ្រានោះ នាដបុត្តពោលថា បើដូច្នោះ ពួកអ្នកចូរចៀសចេញ ចូរ ចៀសចេញ លុះពួកអន្តោវាសិកចៀសចេញហើយ ក៏ពោលថា យើងនឹង ហោះឡើងទៅក្នុងអាកាស ហើយក៏លើកដៃម្ខាង និងជើងម្ខាងឡើង ។ លំដាប់នោះ ពួកអន្តោវាសិកពោលថា បពិត្រលោកអាចារ្យ លោកធ្វើអ្វី ប្រយោជន៍អ្វីដោយគុណដ៏កំបាំងដែលលោកសម្តែងដល់មហាជន ព្រោះ ហេតុនៃបាត្រឈើដុតខ្មោច ដែលប្រឡាក់លាមកនេះ ហើយនាំគ្នាចាប់ នាដបុត្តនោះ ត្រង់ដៃនិងជើង ទាញឲ្យដួលទៅលើផែនដី ។

និគ្គណ្ណនាដបុត្តប្រាប់សេដ្ឋីថា មហាសេដ្ឋី អន្តោវាសិកទាំងនេះ មិន

ឲ្យអាត្មាភាពហោះទេ លោកចូរឲ្យបាត្រដល់អាត្មាភាពចុះ ។ សេដ្ឋីពោល
ថា លោកម្ចាស់ចូរហោះឡើង ហើយកាន់យកចុះ ។ ពួកតិរិយ សូម្បី
ព្យាយាមដោយអាការយ៉ាងនេះ អស់ ៦ ថ្ងៃ ក៏មិនបានបាត្រនោះឡើយ ។

ក្នុងថ្ងៃទី ៧ ក្នុងកាលដែលព្រះមហាមោគ្គល្លានដ៏មានអាយុ និង
ព្រះបិណ្ឌោលភារទ្វាជៈដ៏មានអាយុ ទៅឈរត្រង់ថ្មជាមួយកន្លែង ហើយ
ឃុំចំរិវ ដោយតាំងចិត្តថា ពួកយើងនឹងត្រាច់ទៅបិណ្ឌបាតក្នុងក្រុងរាជគ្រឹះ
ពួកអ្នកលេងជជែកគ្នាថា ម្ចាស់ម្ចាស់យើង ក្នុងកាលមុនត្រូវទាំង ៦ ពោល
ថា ពួកយើងជាព្រះអរហន្តក្នុងលោក កាលសេដ្ឋីអ្នកក្រុងរាជគ្រឹះលើក
បាត្រឡើងហើយ ពោលថា បើព្រះអរហន្តមាន ចូរមកតាមអាកាស
ហើយកាន់យកចុះ ថ្ងៃនេះ ជាថ្ងៃទី ៧ បុគ្គលសូម្បីត្រឹមតែម្នាក់ ដែល
ហោះទៅក្នុងអាកាស ហើយពោលថា យើងជាព្រះអរហន្ត ក៏មិនមាន ថ្ងៃ
នេះ ពួកយើងដឹងនូវភាពដែលព្រះអរហន្ត មិនមានក្នុងលោកហើយ ។

ចំណែកព្រះមហាមោគ្គល្លានដ៏មានអាយុ បានឮពាក្យនោះហើយ
ទើបពោលនឹងព្រះបិណ្ឌោលភារទ្វាជៈដ៏មានអាយុថា អារុសោភារទ្វាជៈ
លោកបានឮពាក្យរបស់ពួកអ្នកលេងទាំងនេះដែរឬទេ ពួកអ្នកលេង
ទាំងនេះ ពោលញាំញីព្រះពុទ្ធសាសនា លោកម្ចាស់មានប្ញទ្ធិច្រើន មាន
អានុភាពច្រើន សូមលោកទៅ ហើយកាន់យកបាត្រនោះ មកតាម
អាកាសចុះ ។

ព្រះបិណ្ឌោលភារទ្វាជៈពោលថា អារុសោមហាមោគ្គល្លាន លោក
ជាកំពូលលើសសារឹកទាំងឡាយផ្នែកខាងមានប្ញទ្ធិ សូមលោកម្ចាស់កាន់
យកបាត្រនោះ តែបើលោកម្ចាស់មិនកាន់យក ខ្ញុំនឹងកាន់យក ។

កាលព្រះមហាមោគ្គល្លានដ៏មានអាយុពោលយ៉ាងនេះថា អារុសោ
សូមលោកកាន់យកចុះ ព្រះបិណ្ឌោលភារទ្វាជៈក៏ចូលចតុត្ថជ្ឈាន មាន
អភិញ្ញាជាបាទ ចេញចាកឈានហើយ យកចុងជើងថ្លៀបថ្មជាទំហំ
ប្រមាណ ៣ គាវុត ហោះឡើងទៅកាន់អាកាសដូចប៉ុយគ ហើយ
ប្រទក្សិណលើនគររាជគ្រឹះ ៧ ជុំ ។ ថ្មនោះ ប្រាកដដូចគម្របគ្រប
នគរទុកប្រមាណ ៣ គាវុត ពួកអ្នកនគរភ័យខ្លាចថា ថ្មនឹងធ្លាក់សង្កត់ពួក
យើង ធ្វើត្រៀងការពារ មានចង្កើរជាដើម ទុកខាងលើក្បាល ហើយពួន
ក្នុងទីនោះ ។ ក្នុងវារៈទី ៧ ព្រះថេរៈទម្ងាយថ្ម ហើយបង្ហាញខ្លួន ។

មហាជនឃើញព្រះថេរៈហើយ ពោលថា បពិត្រលោកម្ចាស់
បិណ្ឌោលភារទ្វាជៈ សូមលោកម្ចាស់ចាប់ថ្មរបស់លោកម្ចាស់ទុកឲ្យមាំ កុំ
ឲ្យពួកខ្ញុំទាំងអស់គ្នាវិនាសឡើយ ។ ព្រះថេរៈយកចុងជើងគ្រវាត់ថ្មចោល
ថ្មនោះទៅតាំងនៅក្នុងទីដើមនោះឯង ព្រះថេរៈបានឈរក្នុងទីបំផុតផ្ទះ
របស់សេដ្ឋី ។ សេដ្ឋីឃើញលោកហើយ ក្រាបចុះ ពិតថា សូមលោក
ម្ចាស់ចុះមក ។ និមន្តព្រះថេរៈចុះអំពីអាកាស ឲ្យគង់ហើយ ឲ្យនាំបាត្រ
ចុះ ធ្វើឲ្យពេញដោយមធ្យស ៤ យ៉ាង ហើយប្រគេនដល់ព្រះថេរៈ ព្រះ

ថេរៈទទួលបានហើយ បែរមុខទៅកាន់វិហារ និងទៅ ។

លំដាប់នោះ ជនទាំងឡាយណា ដែលនៅក្នុងព្រៃក្តី នៅក្នុងផ្ទះដី ស្ងាត់ក្តី មិនឃើញបាដិហាររូបសព្វៈថេរៈ ជនទាំងនោះ ប្រជុំគ្នាហើយ អង្វរព្រះថេរៈថា បពិត្រលោកម្ចាស់ដ៏ចម្រើន សូមលោកម្ចាស់សម្តែង បាដិហាររូបដល់ពួកខ្ញុំ ហើយនាំគ្នាជាប់តាមព្រះថេរៈទៅ ។ ព្រះថេរៈ សម្តែងបាដិហាររូបនោះ ។ ដល់ជនទាំងនោះ ហើយបានទៅកាន់វិហារ ។

ព្រះសាស្តាទ្រង់ព្រះសណ្តាប់សំឡេងទ្រហឹងអីងកង របស់មហាជន ដែលជាប់តាមព្រះបិណ្ឌាលការទ្វាជត្តេរនោះហើយ ទើបត្រាស់សួរ ព្រះអានន្តថា ម្ចាស់អានន្ត នុ៎ះសំឡេងអ្វី កាលទ្រង់ព្រះសណ្តាប់ពាក្យ ដែលព្រះអានន្តក្រាបបង្គំទូលថា បពិត្រព្រះអង្គដ៏ចម្រើន ព្រះបិណ្ឌាល- ការទ្វាជៈហោះទៅក្នុងអាកាស ហើយកាន់យកបាត្រខ្លឹមចន្ទន៍ នុ៎ះជា សំឡេងក្នុងសម្នាក់របស់លោក ទើបឲ្យហៅព្រះបិណ្ឌាលការទ្វាជៈមក ត្រាស់សួរថា បានឮថា អ្នកធ្វើយ៉ាងនោះ ពិតឬ ។ កាលព្រះថេរៈ ក្រាបបង្គំទូលថា បពិត្រព្រះអង្គដ៏ចម្រើន ពិតមែន ទើបទ្រង់ត្រាស់ថា ម្ចាស់ការទ្វាជៈ ព្រោះហេតុអ្វី ទើបអ្នកធ្វើយ៉ាងនេះ ទ្រង់តិះដៀលព្រះ ថេរៈហើយ ត្រាស់ឲ្យបំបែកបាត្រនោះ ជាកំណាត់តូចដំ ចែកដល់ភិក្ខុ ទាំងឡាយ ដើម្បីប្រយោជន៍ផ្សំធ្វើជាថ្នាំបន្តក់ភ្នែក ហើយទ្រង់បញ្ញត្តិ សិក្ខាបទដល់សាវ័កទាំងឡាយ ដើម្បីមិនឲ្យធ្វើបាដិហាររូប ។

ចំណែកពួកតិរិយបានឮថា ព្រះមានព្រះភាគឲ្យទម្ងាយបាត្រនោះ ហើយទ្រង់បញ្ញត្តិរូសិក្ខាបទដល់សារីកទាំងឡាយ ហាមសារីកមិនឲ្យ ធ្វើបាដិហារ្យ ទើបដើរប្រាប់គ្នាក្នុងជួលនគរថា សារីកទាំងឡាយរបស់ ព្រះសមណគោតម មិនឈានកន្លងសិក្ខាបទដែលទ្រង់បញ្ញត្តិហើយ សូម្បីព្រោះហេតុនៃជីវិត សូម្បីព្រះសមណគោតម ក៏នឹងរក្សាសិក្ខាបទ ដែលទ្រង់បញ្ញត្តិនោះដែរ ។ ឥឡូវនេះ ពួកយើងបានឱកាសហើយ ។ ក្នុងកាលមុន ពួកយើងរក្សាគុណរបស់ខ្លួន ទើបមិនសម្តែងនូវគុណរបស់ ខ្លួនដល់មហាជន ព្រោះហេតុនៃបាត្រឈើ ចំណែកពួកសារីករបស់ព្រះ សមណគោតមសម្តែងគុណរបស់ខ្លួន ព្រោះហេតុត្រឹមតែបាត្រ ព្រះ សមណគោតមត្រាស់ឲ្យទម្ងាយបាត្រនោះ ហើយទ្រង់បញ្ញត្តិរូសិក្ខាបទ ដល់ពួកសារីក ព្រោះព្រះអង្គជាបណ្ឌិត ឥឡូវនេះ ពួកយើងនឹងធ្វើ បាដិហារ្យជាមួយព្រះសមណគោតម ។

ព្រះបាទពិម្ពិសារទ្រង់បានស្តាប់ពាក្យនោះហើយ យាងទៅកាន់ សម្នាក់ព្រះសាស្តា ក្រាបបង្គំទូលថា បពិត្រព្រះអង្គដ៏ចម្រើន បានឮថា ព្រះអង្គបញ្ញត្តិសិក្ខាបទដល់ពួកសារីក ដើម្បីមិនឲ្យធ្វើបាដិហារ្យឬ ។ ព្រះសាស្តាត្រាស់ថា ពិតហើយ មហារាជ ។

ព្រះរាជាត្រាស់សួរថា ឥឡូវនេះ ពួកនិគ្រន្តនាំគ្នាពោលថា ពួកគេ នឹងធ្វើបាដិហារ្យជាមួយទ្រង់ ឥឡូវនេះ ទ្រង់ធ្វើដូចម្តេច ។ ព្រះសាស្តា

ត្រាស់តបថា មហាបពិត្រ កាលតិរិយទាំងនោះធ្វើ តថាគតក៏នឹងធ្វើ ។

ព្រះរាជាត្រាស់សួរទៀតថា ព្រះអង្គបញ្ញត្តិសិក្ខាបទទុកហើយ មិន មែនឬ ។ ព្រះសាស្តាត្រាស់តបថា មហាបពិត្រ តថាគតមិនបានបញ្ញត្តិ សិក្ខាបទដើម្បីខ្លួនទេ សិក្ខាបទនោះ តថាគតបញ្ញត្តិដើម្បីសាវ័កទាំងឡាយ ប៉ុណ្ណោះ ។

ព្រះរាជាត្រាស់សួរថា សិក្ខាបទ ឈ្មោះថា ទ្រង់បញ្ញត្តិក្នុងសាវ័ក ទាំងឡាយ រៀនទ្រង់ខ្លួនឯងចេញឬ ។ ព្រះសាស្តាត្រាស់សួរព្រះរាជាថា មហាបពិត្រ បើដូច្នោះ តថាគតនឹងសួរព្រះអង្គក្នុងរឿងនេះ មហាបពិត្រ ព្រះរាជឧទ្យានក្នុងដែនរបស់ព្រះអង្គ មានឬ ។

ព្រះរាជាត្រាស់ថា បពិត្រព្រះអង្គដ៏ចម្រើន មាន ។

ព្រះសាស្តាត្រាស់សួរទៀតថា មហាបពិត្រ បើមហាជនបរិភោគ ផ្លែឈើ មានផ្លែស្វាយជាដើម ក្នុងព្រះរាជឧទ្យានរបស់ព្រះអង្គ ទ្រង់គប្បី ធ្វើដូចម្តេច ដល់ជនទាំងនោះ ។ ព្រះរាជាត្រាស់ថា បពិត្រព្រះអង្គដ៏ ចម្រើន គប្បីដាក់ទោស ។

ព្រះសាស្តាត្រាស់សួរថា ចុះព្រះអង្គរមែងសោយបានឬ ។ ព្រះ រាជាត្រាស់ថា បពិត្រព្រះអង្គដ៏ចម្រើន បាន អាជ្ញាមិនមានដល់ខ្ញុំព្រះ អង្គ ខ្ញុំព្រះអង្គអាចសោយរបស់ខ្លួនបាន ។

ព្រះសាស្តាត្រាស់ថា មហាបពិត្រ រាជអាជ្ញារបស់ព្រះអង្គដែល

ផ្សាយទៅក្នុងដែនប្រមាណ ៣០០ យោជន៍ អាជ្ញារមែងមិនមានដល់
 ព្រះអង្គដែលសោយផ្ទៃឈើទាំងឡាយ មានផ្ទៃស្វាយជាដើម ក្នុងព្រះរាជ
 ឧទ្យានរបស់ព្រះអង្គ តែមានដល់ជនដទៃ យ៉ាងណា សូម្បីអាជ្ញារបស់
 តថាគត ក៏យ៉ាងនោះ រមែងផ្សាយទៅក្នុងសែនកោដិចក្កវាឡ ឈ្មោះថា
 ការឈានកន្លងនូវបញ្ញត្តិ គឺសិក្ខាបទ រមែងមិនមានដល់ខ្លួន តែរមែង
 មានដល់សាវ័កដទៃ ទើបតថាគតអាចធ្វើបាដិហារ្យបាន ។

ពួកតិរិយស្តាប់ពាក្យនោះហើយ ប្រឹក្សាគ្នាថា ឥឡូវនេះ ពួកយើង
 វិនាសហើយ បានឮថា ព្រះសមណគោតម ទ្រង់បញ្ញត្តិសិក្ខាបទដើម្បី
 ពួកសាវ័កប៉ុណ្ណោះ ទ្រង់មិនបញ្ញត្តិដើម្បីខ្លួនព្រះអង្គឡើយ ។ បានឮថា
 ទ្រង់បំណងនឹងធ្វើបាដិហារ្យដោយខ្លួនព្រះអង្គឯង តើពួកយើងនឹងធ្វើ
 ដូចម្តេច ។

ព្រះរាជាក្រាបបង្គំទូលសួរព្រះសាស្តាថា បពិត្រព្រះអង្គដ៏ចម្រើន
 ទ្រង់នឹងធ្វើបាដិហារ្យក្នុងកាលណា ។ ព្រះសាស្តាត្រាស់ថា មហាបពិត្រ
 តថាគតនឹងធ្វើក្នុងតិបិពេញបូណ៌មីនៃខែអាសាឍ ដោយកាលកន្លងទៅ
 ២ ខែទៀត អំពីថ្ងៃនេះ ។

ព្រះរាជាក្រាបសួរថា បពិត្រព្រះអង្គដ៏ចម្រើន ព្រះអង្គនឹងទ្រង់ធ្វើ
 នៅក្នុងទីណា ។ ព្រះសាស្តាតបថា មហាបពិត្រ តថាគតនឹងធ្វើនៅក្នុង
 ក្រុងសាវត្ថី ។

បើមានពាក្យជ្រៀតចូលមកថា ហេតុអ្វី ទើបព្រះសាស្តាត្រាស់អាង ដល់ទីឆ្ងាយយ៉ាងនេះ ។ ឆ្លើយថា ព្រោះទីនោះ ជាទីធ្វើមហាបាដិហារ្យ របស់ព្រះពុទ្ធគ្រប់ព្រះអង្គ ម្យ៉ាងទៀត ទ្រង់អាងទីឆ្ងាយ ដើម្បីប្រយោជន៍ ឲ្យមហាជនប្រជុំគ្នា ។

ពួកតិរិយស្តាប់ពាក្យនោះហើយ ពោលថា បានឮថា បន្ទាប់អំពី នេះទៅ ២ ខែទៀត ព្រះសមណគោតមនឹងធ្វើបាដិហារ្យក្នុងនគរសាវត្ថី ឥឡូវនេះ ពួកយើងមិនលះបង់ យើងនឹងជាប់តាមព្រះអង្គទៅ មហាជន ឃើញពួកយើងហើយ នឹងសួរថា ពួកលោកម្ចាស់នឹងធ្វើអ្វី ពេលនោះ ពួកយើងនឹងប្រាប់ដល់ជនទាំងនោះថា ពួកយើងពោលទុកហើយថា ពួក យើងនឹងធ្វើបាដិហារ្យជាមួយព្រះសមណគោតម ព្រះគោតមនោះ រមែង គេចទៅ ពួកយើងមិនឲ្យព្រះសមណគោតមនោះ គេច ទើបជាប់តាមទៅ ។

ព្រះសាស្តាស្តេចត្រាប់ទៅដើម្បីបិណ្ឌបាតក្នុងក្រុងរាជគ្រឹះ ហើយ ចេញមក ។ ចំណែកពួកតិរិយក៏ចេញមកអំពីខាងក្រោយព្រះអង្គ ហើយ បិតនៅក្នុងទីជិតព្រះអង្គ ធ្វើកត្តកិច្ច ។ ថ្ងៃស្អែកឡើង ពួកតិរិយនោះ នាំ គ្នាបរិភោគអាហារពេលព្រឹកក្នុងទីដែលខ្លួននៅនោះឯង ។ ពួកតិរិយ ទាំងនោះ ត្រូវមនុស្សទាំងឡាយសួរថា ហេតុការណ៍នេះ ដូចម្តេច ក៏ ប្រាប់តាមន័យដូចដែលបានពោលខាងដើម ។ ចំណែកមហាជនគិត ថា ពួកយើងនឹងមើលបាដិហារ្យ ដូច្នេះហើយ បានជាប់តាមទៅ ។

ព្រះសាស្តាទ្រង់យាងដល់នគរសាវត្ថីដោយលំដាប់ ។ ពួកតិរិយ
ក៏ទៅជាមួយព្រះអង្គ បបួលឧបដ្ឋាកបានទ្រព្យ ១ សែនហើយ ឲ្យធ្វើ
មណ្ឌបដោយសសរគគីរ ប្រក់ដោយផ្កាឧប្បលខៀវ អង្គុយនិយាយគ្នា
ថា ពួកយើងនឹងធ្វើបាដិហារ្យក្នុងទីនេះ ។

ព្រះបាទបសេនទិកោសលចូលគាល់ព្រះសាស្តា ក្រាបបង្គំទូល
ថា បពិត្រព្រះអង្គដ៏ចម្រើន ពួកតិរិយធ្វើមណ្ឌបហើយ ខ្ញុំព្រះអង្គនឹងធ្វើ
មណ្ឌបដើម្បីទ្រង់ ។ ព្រះសាស្តាត្រាស់ថា មហាបពិត្រ កុំឡើយ អ្នកធ្វើ
មណ្ឌបរបស់តថាគត មានហើយ ។

ព្រះរាជាក្រាបបង្គំទូលសួរថា បពិត្រព្រះអង្គដ៏ចម្រើន អ្នកដទៃ
រៀរខ្ញុំព្រះអង្គ តើអ្នកណានឹងធ្វើបាន ។ ព្រះសាស្តាត្រាស់តបថា គឺ
សក្កទេវរាជ ។

ព្រះរាជាក្រាបបង្គំទូលសួរព្រះសាស្តាថា បពិត្រព្រះអង្គដ៏ចម្រើន
ទ្រង់នឹងធ្វើបាដិហារ្យក្នុងទីណា ។ ព្រះសាស្តាត្រាស់ថា ត្រង់មណ្ឌល
កណ្តាម្មត្រីក្ស ។

ពួកតិរិយបានឮថា ព្រះសមណគោតមនឹងធ្វើបាដិហារ្យត្រង់គល់
ស្វាយ ទើបប្រាប់ឧបដ្ឋាករបស់ខ្លួន ឲ្យដកដើមស្វាយតូច ៗ ដោយហោច
ទៅ សូម្បីដុះក្នុងថ្ងៃនោះ ក្នុងរវាងទី ១ យោជន៍ ហើយឲ្យបោះចោល
ក្នុងព្រៃ ។

ក្នុងថ្ងៃ ១៥ កើត ខែអាសាឍ ព្រះសាស្តាទ្រង់យាងចូលទៅខាង
ក្នុងនគរ ។ អ្នករក្សាឧទ្យានរបស់ព្រះរាជា ឈ្មោះកណ្តុះ ឃើញផ្ទៃ
ស្វាយទុំធំមួយនៅក្នុងសម្បុកអង្រ្នង ដេញក្អែកដែលមកចោមរោមដោយ
ចំណង់ក្នុងក្លិននិងរសនៃផ្លែស្វាយនោះ ឲ្យគេចទៅ ហើយកាន់យកដើម្បី
ប្រយោជន៍ដល់ព្រះរាជា ដើរទៅឃើញព្រះសាស្តាក្នុងរវាងផ្លូវ គិតថា
ព្រះរាជាសោយស្វាយនេះហើយ គប្បីប្រទានកហាបណៈ ៨ ឬ ១៦
ដល់អញ កហាបណៈនោះ មិនគ្រប់គ្រាន់ដើម្បីចិញ្ចឹមជីវិតក្នុងអត្តភាព
មួយរបស់អញ បើអញថ្វាយផ្លែស្វាយនេះ ចំពោះព្រះសាស្តា នឹងជាគុណ
នាំមកនូវប្រយោជន៍ឲ្យដល់អញ អស់កាលមិនមានទីបំផុត ទើបបង្ហោរ
ផ្លែស្វាយនោះ ចំពោះព្រះសាស្តា ។ ព្រះសាស្តាទ្រង់ទតព្រះអានន្តត្ថេរ
ហើយ ។ លំដាប់នោះ ព្រះថេរៈនាំបាត្រដែលមហារាជទាំង ៤ ថ្វាយ
មក ហើយដាក់ក្នុងព្រះហស្តរបស់ព្រះអង្គ ។ ព្រះសាស្តាទ្រង់បង្ហោរ
បាត្រទទួលផ្លែស្វាយ ហើយទ្រង់សម្តែងអាការដើម្បីប្រថាប់គង់ក្នុងទីនោះ
ឯង ។ ព្រះថេរៈបានក្រាលចីវរថ្វាយហើយ ។ លំដាប់នោះ កាលព្រះ
សាស្តាប្រថាប់គង់លើចីវរនោះ ព្រះថេរៈត្រង់ទឹកស្អាត ហើយច្របាច់ផ្លែ
ស្វាយនោះ ធ្វើជាទឹកបានថ្វាយ ។ ព្រះសាស្តាសោយទឹកបានផ្លែស្វាយ
ហើយ ត្រាស់នឹងនាយកណ្តុះថា ចូរកកាយដីផងឡើង ហើយដាំគ្រាប់
ស្វាយនេះ ក្នុងទីនេះឯង ។ បុរសនោះ បានធ្វើយ៉ាងនោះហើយ ។

ព្រះសាស្តាទ្រង់លាងព្រះហស្តលើទីនោះ គ្រាន់តែទ្រង់លាងព្រះហស្តហើយប៉ុណ្ណោះ ដើមស្វាយប៉ុនចុងនង្គ័ល ប្រមាណ ៥០ ហត្ថ ដោយកម្ពស់ ដុះឡើងហើយ ។ មែកធំ មាន ៥ ចេញទៅគ្រប់ទិសទាំង ៤ និងមែកមួយត្រង់ឡើងទៅលើ មែកនីមួយៗ មានប្រមាណ ៥០ ហត្ថ ។ ដើមស្វាយនោះ ដេរដាសដោយផ្កានិងផ្លែ ទ្រទ្រង់ទុកនូវចង្កោមនៃផ្លែស្វាយទុំក្នុងទីមួយកន្លែង ក្នុងខណៈនោះឯង ។ ពួកភិក្ខុមកខាងក្រោយទំពាធាន់នូវផ្លែស្វាយទុំនោះឯង ។ ព្រះរាជាទ្រង់បានឮថា ស្វាយបែបនេះ កើតឡើងហើយ ទើបទ្រង់ចាត់ចែងរក្សាទុក ដោយព្រះតម្រាស់ថា បុគ្គលណាមួយ កុំកាប់ដើមស្វាយនេះ ។ ដើមស្វាយនោះ ប្រាកដឈ្មោះថា កណ្តម្ពត្រឹក្ស ព្រោះនាយកណ្តៈជាអ្នកដាំ ។ សូម្បីពួកអ្នកលេងទំពាស៊ីផ្លែស្វាយទុំហើយ ពោលថា នៃពួកតិរិយថោកទាប ពួកឯងដឹងថា ព្រះសមណគោតមទ្រង់នឹងធ្វើបាដិហារ្យត្រង់គល់កណ្តម្ពត្រឹក្ស ក៏ឲ្យដកដើមស្វាយតូចៗ សូម្បីកើតក្នុងថ្ងៃនោះ ក្នុងទីមួយយោជន៍ ដើមស្វាយនេះ ឈ្មោះថា កណ្តម្ពៈ ហើយយកគ្រាប់ស្វាយដែលជាសំណល់ប្រហារពួកតិរិយទាំងនោះ ។

សក្តិទេវរាជទ្រង់ត្រាស់បង្គាប់វាតវលាហកទេវបុត្តថា ចូរបក់បំប្លើងមណ្ឌបរបស់ពួកតិរិយ ឲ្យរលំចុះលើផែនដីដែលកខ្វក់ ។ ទេវបុត្តនោះបានធ្វើយ៉ាងនោះហើយ ។ សក្តិទេវរាជត្រាស់បង្គាប់សុរិយទេវបុត្តថា ចូរ

ពង្រីកមណ្ឌលព្រះអាទិត្យ ញ៉ាំងពួកតិរិយឲ្យក្តៅ សុរិយទេវបុត្តនោះ ក៏
បានធ្វើយ៉ាងនោះ ។ សក្តិទេវរាជត្រាស់បង្គាប់វាតវលាហកទេវបុត្តទៀត
ថា ចូរញ៉ាំងមណ្ឌលខ្យល់កំបុតត្បូងឲ្យតាំងឡើង ហើយបក់ទៅ ទេវបុត្ត
នោះ ក៏ធ្វើយ៉ាងនោះ ហើយកូចនូវធូលីរោយលើសរិះរបស់ពួកតិរិយ
ដែលកំពុងបែកញើស ។ ពួកតិរិយទាំងនោះ មានខ្លួនដូចកណ្តៀវ
ក្រហម ។ សក្តិទេវរាជត្រាស់បង្គាប់វាស្សវលាហកទេវបុត្តថា ចូរឲ្យតំណក់
ទឹកធំៗ ធ្លាក់ចុះ ។ ទេវបុត្តនោះ បានធ្វើយ៉ាងនោះហើយ ។ លំដាប់
នោះ កាយរបស់ពួកតិរិយទាំងនោះ ដូចគ្នានឹងមេគោពពាល ។ ពួក
តិរិយខ្មាសអៀន បែកគ្នា គេចទៅ (តាមផ្លូវដែលមាន) ក្នុងទីចំពោះមុខ
នោះឯង ។ កាលពួកជនទាំងនោះ រត់ទៅយ៉ាងនោះ អ្នកស្រែម្នាក់ជា
ឧបដ្ឋាករបស់បូរណកស្សបៈ គិតថា ឥឡូវនេះ ជាពេលធ្វើបាដិហារ្យនៃ
លោកម្ចាស់របស់យើង យើងនឹងទៅមើលបាដិហារ្យនោះ ហើយលែង
គោ កាន់ឆ្នាំងបបរនិងខ្សែ ដែលខ្លួននាំមកអំពីព្រលឹម ដើរមក ឃើញ
បូរណកស្សបៈរត់ទៅយ៉ាងនោះ ពោលថា លោកម្ចាស់ ថ្ងៃនេះ ខ្ញុំមក
ដោយបំណងថា នឹងមើលបាដិហារ្យរបស់លោកម្ចាស់ លោកម្ចាស់ទៅ
ណា ។ បូរណកស្សបៈពោលថា អ្នកត្រូវការអ្វីដោយបាដិហារ្យ ចូរឲ្យ
ឆ្នាំងនិងខ្សែនេះ ដល់យើង ។ កាន់យកឆ្នាំងនិងខ្សែដែលឧបដ្ឋាកនោះ
ឲ្យហើយ ទៅកាន់ច្រាំងស្ទឹង យកខ្សែចងឆ្នាំងហើយរុំត្រង់ករបស់ខ្លួន មិន

ពោលពាក្យណាមួយ ព្រោះអៀនខ្មាស លោតចូលទៅក្នុងអន្ទង់ទឹក ញ៉ាំងពពុះទឹកឲ្យតាំងឡើង ធ្វើកាលកិរិយា កើតក្នុងអវិច្ឆិកាហើយ ។

សក្កទេវរាជទ្រង់និម្មិតរតនចង្រ្កមក្នុងអាកាស ទីបំផុតមួយនៃរតន- ចង្រ្កមនោះ ទល់គ្នានឹងកណ្តាប់ចក្កវាឡទិសខាងកើត ទីបំផុតមួយទៀត ទល់គ្នានឹងកណ្តាប់ចក្កវាឡទិសខាងលិច ។ ព្រះសាស្តា កាលបរិស័ទ ប្រមាណ ៣៦ យោជន៍ ប្រជុំគ្នាហើយ ក្នុងពេលរសៀល ទ្រង់ចេញអំពី ព្រះគន្ធកុដិ ដោយទ្រង់ព្រះតម្រិះថា ឥឡូវនេះ ជាពេលដែលធ្វើបាដិហារ្យ ហើយបានប្រថាប់ឈរត្រង់យំមុខ ។ ត្រានោះ ឧបាសិកាជាអនាគាមិ- បុគ្គលម្នាក់ (គឺនន្ទមាតា) ឈ្មោះយរណី ចូលទៅគាល់ព្រះសាស្តាហើយ ក្រាបបង្គំទូលថា បពិត្រព្រះអង្គដ៏ចម្រើន កាលជិតដួងខ្ញុំម្ចាស់ មាន កិច្ច ដែលទ្រង់លំបាក រមែងមិនមាន ខ្ញុំម្ចាស់នឹងធ្វើបាដិហារ្យ ។

ព្រះសាស្តាត្រាស់សួរថា ម្ចាស់យរណី នាងនឹងធ្វើដូចម្តេច ។

នាងយរណីក្រាបបង្គំទូលថា បពិត្រព្រះអង្គដ៏ចម្រើន ខ្ញុំម្ចាស់នឹង ធ្វើផែនដីជុំក្នុងផ្ទៃនៃចក្កវាឡមួយ ឲ្យទៅជាទឹក ហើយមុជចុះដូចជាបក្សី ទឹក^(១) បង្ហាញខ្លួនត្រង់កណ្តាប់ចក្កវាឡទិសខាងកើត មុជពីកណ្តាប់ ចក្កវាឡទិសខាងកើត ផុសត្រង់ទិសខាងលិច ទិសខាងជើង ទិសខាង ត្បូង ត្រង់កណ្តាលក៏ដូចគ្នា កាលបើដូច្នោះ មហាជនឃើញខ្ញុំម្ចាស់

១-បក្សីទឹកមានច្រើន មានហង្ស ក្លាន កុកជាដើម ណាមួយ ។

ហើយ កាលបុគ្គលណាមួយពោលឡើងថា នុ៎ះជាអ្នកណា ក៏ប្រាប់ថា
នុ៎ះជានាងយរណី អានុភាពរបស់ស្រីម្នាក់គង់អស្ចារ្យដល់ម៉្លោះ ចំណែក
អានុភាពរបស់ព្រះពុទ្ធ នឹងដូចម្តេចហ្ន៎ ពួកតិរិយមិនទាន់ឃើញព្រះអង្គ
ក៏នឹងគេចទៅដោយអាការយ៉ាងនេះ ។

លំដាប់នោះ ព្រះសាស្តាទ្រង់ត្រាស់ថា ម្ចាស់យរណី តថាគតដឹង
ថា នាងអាចធ្វើបាដិហារ្យបែបនេះបាន តែកម្រងផ្កានេះ គេមិនបានចង
ទុកដើម្បីប្រយោជន៍ដល់នាងទេ ហើយទ្រង់ហាម ។ នាងយរណីនោះ
គិតថា ព្រះសាស្តាទ្រង់មិនអនុញ្ញាតដល់អញ បុគ្គលដទៃអាចធ្វើបាដិហារ្យ
ក្រៃលែងជាងអញ នឹងមានពិត ហើយឈរក្នុងចំណែកម្ខាង ។

ចំណែកព្រះសាស្តាទ្រង់ព្រះតម្រិះថា គុណរបស់សាវ័កទាំងនោះ
នឹងប្រាកដដោយអាការយ៉ាងនេះឯង ទ្រង់សម្គាល់ថា ពួកសាវ័កនឹងបន្លឺ
សីហនាទក្នុងកណ្តាលបរិស័ទមានប្រមាណ ៣៦ យោជន៍ ដោយអាការ
យ៉ាងនេះ ទើបត្រាស់សួរសាវ័កដទៃថា ពួកអ្នកនឹងធ្វើបាដិហារ្យដូចម្តេច
សាវ័កទាំងនោះ ក្រាបបង្គំទូលថា ពួកខ្ញុំព្រះអង្គនឹងធ្វើយ៉ាងនេះ ។ ហើយ
ឈរក្នុងទីចំពោះព្រះកក្រព្រះសាស្តានោះឯង បន្លឺសីហនាទ ។

បណ្តាសាវ័កទាំងនោះ បានឮថា ចូឡអនាថបិណ្ឌិកសេដ្ឋី គិតថា
បើអនាគាមិឧបាសកដែលជាបុគ្គដូចអាត្មាអញ មាន កិច្ចដែលព្រះសាស្តា
ត្រូវលំបាក រមែងមិនមាន ទើបក្រាបបង្គំទូលថា បពិត្រព្រះអង្គដ៏ចម្រើន ខ្ញុំ

ព្រះអង្គនឹងធ្វើបាដិហារ្យ ។ ព្រះសាស្តាត្រាស់សួរថា អ្នកនឹងធ្វើដូចម្តេច ។ ចូឡអនាថបណ្ឌិតសេដ្ឋីក្រាបបង្គំទូលថា បពិត្រព្រះអង្គដ៏ចម្រើន ខ្ញុំព្រះអង្គនឹងនិម្មិតអត្តភាពជាព្រហ្មមានប្រមាណ ១២ យោជន៍ និងបន្ធិសំឡេងព្រហ្មទះដែ ដូចគ្នានឹងផ្ករគ្រហឹម ក្នុងកណ្តាលបរិវេណនេះ មហាជននឹងសួរថា នេះជាសំឡេងអ្វីហ្ន៎ ហើយនឹងពោលថា បានឮថា នេះជាសំឡេងព្រហ្មទះដែរបស់ចូឡអនាថបណ្ឌិត ពួកតិរិយនឹងគិតថា អានុភាពរបស់គហបតីគង់ដល់ម៉្លេះ ចុះអានុភាពរបស់ព្រះពុទ្ធ យ៉ាងណាហ្ន៎ ទាំងមិនទាន់បានឃើញព្រះអង្គ ក៏នឹងគេចទៅ ។ ព្រះសាស្តាត្រាស់ដូចមុនដល់ចូឡអនាថបណ្ឌិតនោះថា តថាគតដឹងអានុភាពរបស់អ្នកហើយ ហើយទ្រង់មិនអនុញ្ញាតការធ្វើបាដិហារ្យ ។

លំដាប់នោះ សាមណេរីមួយរូបឈ្មោះចិរា អាយុ ៧ ឆ្នាំ សម្រេចបដិសម្ភិទា ថ្វាយបង្គំព្រះសាស្តាហើយ ក្រាបបង្គំទូលថា បពិត្រព្រះអង្គដ៏ចម្រើន ខ្ញុំម្ចាស់នឹងធ្វើបាដិហារ្យ ត្រូវព្រះសាស្តាត្រាស់សួរថា ម្ចាស់ចិរា នាងនឹងធ្វើដូចម្តេច ទើបក្រាបបង្គំទូលថា បពិត្រព្រះអង្គដ៏ចម្រើន ខ្ញុំម្ចាស់នឹងនាំភ្នំសិរេរុ ភ្នំកណ្តាប់ចក្កវាឡ និងភ្នំហិមពាន្ត តម្រៀបគ្នាទុកក្នុងទីនេះ ហើយចេញអំពីភ្នំនោះ ។ ទៅ មិនឲ្យទើសទាក់ ដូចហង្សញី មហាជនឃើញខ្ញុំម្ចាស់ នឹងសួរថា ភ្នំនេះជានរណា ហើយនឹងពោលថា សាមណេរីចិរា ។ ពួកតិរិយនឹងគិតថា អានុភាពរបស់សាមណេរីអាយុ

៧ ឆ្នាំ គង់ដល់ម៉្លេះ ចំណែកអានុភាពរបស់ព្រះពុទ្ធ យ៉ាងណាហ្ន៎ ទាំង
មិនទាន់បានឃើញព្រះអង្គ ក៏នឹងគេចទៅ ។ តអំពីនេះទៅ គប្បីជ្រាប
ពាក្យបែបនេះ ដោយទំនងដូចពោលហើយនុ៎ះឯង ។ ព្រះមានព្រះភាគ
ទ្រង់ត្រាស់ថា តថាគតដឹងអានុភាពរបស់នាងហើយ ដូច្នោះហើយ ទ្រង់
មិនអនុញ្ញាតការធ្វើបាដិហារ្យ ។

លំដាប់នោះ សាមណេរឈ្មោះចុន្ទៈ ជាព្រះខីណាស្រព សម្រេច
បដិសម្តិទាមួយរូប អាយុ ៧ ឆ្នាំអំពីកំណើត ចូលទៅគាល់ព្រះសាស្តា
ថ្វាយបង្គំហើយក្រាបទូលថា បពិត្រព្រះមានព្រះភាគ ខ្ញុំព្រះអង្គនឹងធ្វើ
បាដិហារ្យ ។ ព្រះសាស្តាត្រាស់សួរថា អ្នកនឹងធ្វើដូចម្តេច ។ សាមណេរ
ឈ្មោះចុន្ទៈនោះ ក្រាបបង្គំទូលថា បពិត្រព្រះអង្គដ៏ចម្រើន ខ្ញុំព្រះអង្គនឹង
ចាប់ដើមព្រីងធំ ដែលជាទង់នៃជម្ពូទ្វីប ត្រង់ដើម អង្រួនហើយនាំផ្លែព្រីង
ធំមក ឲ្យបរិស័ទទាំងនេះ ទំពាស៊ី ខ្ញុំព្រះអង្គនឹងនាំផ្កាបារិច្ឆត្តកព្រឹក្សមក
ហើយថ្វាយបង្គំព្រះអង្គ ។ ព្រះសាស្តាត្រាស់ថា តថាគតដឹងអានុភាព
របស់អ្នកហើយ ដូច្នោះហើយ ទ្រង់ហាមបាដិហារ្យរបស់សាមណេរនោះ ។

លំដាប់នោះ ព្រះនាងឧប្បលវណ្ណាថេរី ក្រាបថ្វាយបង្គំព្រះសាស្តា
ហើយក្រាបទូលថា បពិត្រព្រះអង្គដ៏ចម្រើន ខ្ញុំម្ចាស់នឹងធ្វើបាដិហារ្យ
កាលព្រះសាស្តាត្រាស់សួរថា នាងនឹងធ្វើដូចម្តេច ទើបក្រាបបង្គំទូលថា
បពិត្រព្រះអង្គដ៏ចម្រើន ខ្ញុំម្ចាស់នឹងបង្ហាញបរិស័ទប្រមាណ ១២ យោជន៍

ដោយជុំវិញ ជាស្តេចចក្កពត្តិដែលមានបរិស័ទប្រមាណ ៣៦ យោជន៍ ចោមរោមហើយមកថ្វាយបង្គំព្រះអង្គ ។ ព្រះសាស្តាត្រាស់ថា តថាគត ដឹងអានុភាពរបស់នាងហើយ ដូច្នោះហើយ ទ្រង់ហាមបាដិហារ្យរបស់ ព្រះថេរីនោះ ។

លំដាប់នោះ ព្រះមហាមោគ្គល្លានត្តេរក្រាបថ្វាយបង្គំព្រះមានព្រះ- ភាគ ហើយក្រាបទូលថា បពិត្រព្រះអង្គដ៏ចម្រើន ខ្ញុំព្រះអង្គនឹងធ្វើ បាដិហារ្យ ។ កាលព្រះសាស្តាត្រាស់សួរថា អ្នកនឹងធ្វើដូចម្តេច ទើប ក្រាបបង្គំទូលថា បពិត្រព្រះអង្គដ៏ចម្រើន ខ្ញុំព្រះអង្គនឹងដាក់ស្តេចភ្នំសិរេរុ ត្រង់ចន្លោះធ្មេញ ហើយទំពាភ្នំនោះ ដូចទំពាគ្រាប់ស្តៃ ។ ព្រះសាស្តា ត្រាស់សួរថា អ្នកនឹងធ្វើអ្វីទៀត ។ ព្រះមហាមោគ្គល្លានត្តេរក្រាបបង្គំទូល ថា ខ្ញុំព្រះអង្គនឹងមូរផែនដីធំនេះ ដូចមូរកន្ទេលផែនដី ហើយញាត់ក្នុង ចន្លោះម្រាមដៃ ។ ព្រះសាស្តាត្រាស់សួរថា អ្នកនឹងធ្វើអ្វីទៀត ។ ព្រះ មហាមោគ្គល្លានត្តេរក្រាបបង្គំទូលថា ខ្ញុំព្រះអង្គនឹងបង្វិលផែនដីធំ ឲ្យដូច ជាក្តារយន្តបង្វិលភាជនៈរបស់ស្នូនឆ្នាំង ហើយឲ្យមហាជនទំពាស៊ីឱ្យដុះ នៃផែនដី ។ ព្រះសាស្តាត្រាស់សួរថា អ្នកនឹងធ្វើអ្វីទៀត ។ ព្រះមហា មោគ្គល្លានត្តេរក្រាបបង្គំទូលថា ខ្ញុំព្រះអង្គនឹងដាក់ផែនដីទុកក្នុងដៃខាង ឆ្វេង ហើយដាក់សត្វទាំងនេះ ទុកក្នុងដៃខាងស្តាំ ។ ព្រះសាស្តាត្រាស់ សួរថា អ្នកនឹងធ្វើអ្វីទៀត ។ ព្រះមហាមោគ្គល្លានត្តេរក្រាបបង្គំទូលថា ខ្ញុំ

ព្រះអង្គនឹងធ្វើភ្នំសិរេរុឲ្យដូចជាដងចត្រ យកផែនដីធំជាក់លើភ្នំសិរេរុ
 នោះ យកដៃម្ខាងកាន់ ដូចភិក្ខុមានដងចត្រក្នុងដៃ ចង្រ្រមក្នុងអាកាស ។
 ព្រះសាស្តាត្រាស់ថា តថាគតដឹងអានុភាពរបស់អ្នកហើយ ដូច្នោះហើយ
 ទ្រង់មិនអនុញ្ញាតការធ្វើបាដិហារ្យដល់ព្រះថេរៈនោះ ។ ព្រះថេរៈគិតថា
 ប្រហែលព្រះសាស្តាទ្រង់ជ្រាប អ្នកអាចធ្វើបាដិហារ្យក្រៃលែងជាងអាត្មា
 អញ ទើបឈរក្នុងចំណែកម្ខាង ។

លំដាប់នោះ ព្រះសាស្តាត្រាស់នឹងព្រះថេរៈថា ម្ចាស់មោគ្គល្លាន
 កម្រងផ្កានេះ មិនមែនចង់ទុកដើម្បីប្រយោជន៍ដល់អ្នកទេ ព្រោះថា
 តថាគតជាអ្នកមានធុរៈមិនមានប្រមាណ បុគ្គលដទៃដែលឈ្មោះថា អាច
 នាំធុរៈរបស់តថាគតទៅបាន មិនមាន ការដែលបុគ្គលអាចនាំធុរៈរបស់
 តថាគតទៅបាន មិនគប្បីមាន ក្នុងកាលឥឡូវនេះ មិនជាអស្ចារ្យទេ សូម្បី
 ក្នុងកាលដែលតថាគតកើតក្នុងកំណើតសត្វតិរច្ឆាន ដែលជាអហេតុក-
 កំណើត បុគ្គលដទៃដែលអាចនាំធុរៈរបស់តថាគតទៅបាន ក៏មិនមាន
 ដូចគ្នា ។ កាលព្រះថេរៈក្រាបបង្គំទូលសួរថា បពិត្រព្រះអង្គដ៏ចម្រើន
 តើក្នុងកាលណា ទើបទ្រង់នាំអតីតនិទានមក ត្រាស់កណ្តាខុសកជាតក
 (កណ្តាជាតក) នេះថា

យតោ យតោ ករុ ធុរំ យតោ កម្ពីរវត្តនិ
 តទាស្សុ កណ្តំ យុញ្ញន្តិ ស្វាស្សុ តំ វហតេ ធុរំ ។

ធុរៈធ្ងន់ ក្នុងទីណា ។ ផ្លូវដ៏ជ្រៅក្នុងទីណា កាលនោះឯង
ពួកជននាំគ្នាទឹមគោ ឈ្មោះកណ្តុរៈ គោឈ្មោះកណ្តុរៈនោះ
ក៏អូសនូវធុរៈដ៏ធ្ងន់នោះ ទៅបាន^(១) ។

កាលទ្រង់សម្តែងរឿងនោះឲ្យពិស្តារ ទើបត្រាស់និរិសាលជាតកថា

មនុញ្ញមេវ កាសេយ្យ នាមនុញ្ញ កុណាចនំ

មនុញ្ញ កាសមាណស្ស ករុការំ ឧទន្ទរិ

ធនញ្ច នំ អលាកេសិ តេន ចត្តមនោ អហុ ។

បុគ្គលគប្បីនិយាយពាក្យជាទីគាប់ចិត្តតែម្យ៉ាង មិនគប្បី
និយាយពាក្យមិនជាទីគាប់ចិត្ត ក្នុងកាលណាឡើយ កាល
ព្រាហ្មណ៍និយាយពាក្យជាទីគាប់ចិត្ត (គោននិរិសាល)
បានទាញការៈដ៏ធ្ងន់រួច ញ៉ាំងព្រាហ្មណ៍នោះ ឲ្យបានទ្រព្យ
ផង ជាសត្វមានចិត្តរីករាយ ដោយការញ៉ាំងព្រាហ្មណ៍
នោះ ឲ្យបានទ្រព្យនោះផង^(២) ។

ក្នុងកាលនោះ ព្រះសាស្តា កាលត្រាស់ហើយ ទ្រង់យាងឡើងកាន់
រតនចង្រ្កម ខាងមុខមានបរិវេណប្រមាណ ១២ យោជន៍ ខាងក្រោយ ខាង
ឆ្វេង និងខាងស្តាំ ក៏ ១២ យោជន៍ ។ ដូចគ្នា ។ ចំណែកដោយត្រង់
(ពីម្ខាងទៅម្ខាង) មានប្រមាណ ២២ យោជន៍ ។ ព្រះមានព្រះភាគ

១-បិ.៥៨ ទំ.១៣ ឃ.២៩ ។ ២-បិ.៥៨ ទំ.១៣ ឃ.២៨ ។

ទ្រង់បានធ្វើយមកប្បាដិហារ្យ ក្នុងកណ្តាលបរិស័ទ យកមប្បាដិហារ្យនេះ
បណ្ឌិតគប្បីជ្រាបតាមបាលី (ព្រះត្រៃបិដក) យ៉ាងនេះថា

យមកប្បាដិហារ្យណារបស់ព្រះតថាគត តើដូចម្តេច ។

ព្រះតថាគតទ្រង់ធ្វើយមកប្បាដិហារ្យ ដែលមិនទូទៅដល់ពួក
សាវ័កក្នុងលោកនេះ ។

គឺគំនរភ្លើងចេញអំពីព្រះកាយខាងលើ ធ្មារទឹកចេញអំពីព្រះ
កាយខាងក្រោម ។ គំនរភ្លើងចេញអំពីព្រះកាយខាងក្រោម
ធ្មារទឹកចេញអំពីព្រះកាយខាងលើ ។ គំនរភ្លើងចេញអំពីព្រះ
កាយខាងមុខ ធ្មារទឹកចេញអំពីព្រះកាយខាងក្រោយ ។ គំនរ
ភ្លើងចេញអំពីព្រះកាយខាងក្រោយ ធ្មារទឹកចេញអំពីព្រះកាយ
ខាងមុខ ។ គំនរភ្លើងចេញអំពីព្រះនេត្រខាងស្តាំ ធ្មារទឹកចេញ
អំពីព្រះនេត្រខាងឆ្វេង ។ គំនរភ្លើងចេញអំពីព្រះនេត្រខាងឆ្វេង
ធ្មារទឹកចេញអំពីព្រះនេត្រខាងស្តាំ ។ គំនរភ្លើងចេញអំពីរន្ធ
ព្រះកាណ៌ខាងស្តាំ ធ្មារទឹកចេញអំពីរន្ធព្រះកាណ៌ខាងឆ្វេង ។
គំនរភ្លើងចេញអំពីរន្ធព្រះកាណ៌ខាងឆ្វេង ធ្មារទឹកចេញអំពីរន្ធ
ព្រះកាណ៌ខាងស្តាំ ។ គំនរភ្លើងចេញអំពីរន្ធព្រះនាសិកាខាងស្តាំ
ធ្មារទឹកចេញអំពីរន្ធព្រះនាសិកាខាងឆ្វេង ។ គំនរភ្លើងចេញអំពី
រន្ធព្រះនាសិកាខាងឆ្វេង ធ្មារទឹកចេញអំពីរន្ធព្រះនាសិកាខាង

ស្តាំ ។ គំនរភ្លើងចេញអំពីចង្កូយព្រះអង្សាខាងស្តាំ ធ្មារទឹក
 ចេញអំពីចង្កូយព្រះអង្សាខាងឆ្វេង ។ គំនរភ្លើងចេញអំពីចង្កូយ
 ព្រះអង្សាខាងឆ្វេង ធ្មារទឹកចេញអំពីចង្កូយព្រះអង្សាខាងស្តាំ ។
 គំនរភ្លើងចេញអំពីព្រះហស្តខាងស្តាំ ធ្មារទឹកចេញអំពីព្រះហស្ត
 ខាងឆ្វេង ។ គំនរភ្លើងចេញអំពីព្រះហស្តខាងឆ្វេង ធ្មារទឹក
 ចេញអំពីព្រះហស្តខាងស្តាំ ។ គំនរភ្លើងចេញអំពីខាងខាងស្តាំ
 ធ្មារទឹកចេញអំពីខាងខាងឆ្វេង ។ គំនរភ្លើងចេញអំពីខាងខាង
 ឆ្វេង ធ្មារទឹកចេញអំពីខាងខាងស្តាំ ។ គំនរភ្លើងចេញអំពី
 ព្រះបាទខាងស្តាំ ធ្មារទឹកចេញអំពីព្រះបាទខាងឆ្វេង ។ គំនរ
 ភ្លើងចេញអំពីព្រះបាទខាងឆ្វេង ធ្មារទឹកចេញអំពីព្រះបាទខាង
 ស្តាំ ។ គំនរភ្លើងចេញអំពីព្រះអង្គលីមួយៗ ធ្មារទឹកចេញអំពី
 ចន្លោះនៃព្រះអង្គលី ។ គំនរភ្លើងចេញអំពីចន្លោះនៃព្រះអង្គលី
 ធ្មារទឹកចេញអំពីព្រះអង្គលីមួយៗ ។ គំនរភ្លើងចេញអំពីព្រះ
 លោមាមួយៗ ធ្មារទឹកចេញអំពីព្រះលោមាមួយៗ ។ គំនរ
 ភ្លើងចេញអំពីរណ្តៅព្រះលោមាមួយៗ ធ្មារទឹកចេញអំពីរណ្តៅ
 ព្រះលោមាមួយៗ ។ (ព្រះមានព្រះភាគទ្រង់បញ្ចេញ) នូវ
 ព្រះធាតុធាតុផ្សំ ខៀវ លឿង ក្រហម ស ហង្សបាទ ផ្នែកៗ ។
 ព្រះមានព្រះភាគទ្រង់ចង្រ្កម ព្រះពុទ្ធនិមិត្តទ្រង់ឈរ ឬទ្រង់គង់

ឬទ្រង់ផ្ទំ ។ ព្រះមានព្រះភាគទ្រង់ឈរ ព្រះពុទ្ធនិម្មិតទ្រង់ច្រៀម
 ឬទ្រង់គង់ ឬទ្រង់ផ្ទំ ។ ព្រះមានព្រះភាគទ្រង់គង់ ព្រះពុទ្ធនិម្មិត
 ទ្រង់ច្រៀម ឬទ្រង់ឈរ ឬទ្រង់ផ្ទំ ។ ព្រះមានព្រះភាគទ្រង់ផ្ទំ
 ព្រះពុទ្ធនិម្មិតទ្រង់ច្រៀម ឬទ្រង់ឈរ ឬទ្រង់គង់ ។ ព្រះមាន-
 ព្រះភាគទ្រង់ច្រៀម ឬទ្រង់គង់ ឬទ្រង់ផ្ទំ ព្រះពុទ្ធនិម្មិតទ្រង់
 ឈរ ។ ព្រះមានព្រះភាគទ្រង់ច្រៀម ឬទ្រង់ឈរ ឬទ្រង់ផ្ទំ
 ព្រះពុទ្ធនិម្មិតទ្រង់គង់ ។ ព្រះមានព្រះភាគទ្រង់ឈរ ឬទ្រង់
 គង់ ឬទ្រង់ច្រៀម ព្រះពុទ្ធនិម្មិតទ្រង់ផ្ទំ ។ នេះឈ្មោះថា
 យមកប្បាដិហិរញ្ញាណរបស់ព្រះតថាគត^(១) ។

ព្រះសារីបុត្តត្ថេរពោលថា ព្រះសាស្តាទ្រង់ច្រៀមលើទីច្រៀមនោះ
 បានធ្វើយមកប្បាដិហារ្យនេះហើយ គឺចេញអំពីព្រះកាយខាងលើ ចេញ
 អំពីព្រះកាយខាងក្រោម ដើម្បីសម្តែងសេចក្តីនោះថា ដ្ឋានភ្លើងរមែងផ្សាយ
 ចេញអំពីព្រះកាយខាងលើ ដោយអំណាចតេជោកសិណសមាបត្តិរបស់
 ព្រះអង្គ ដ្ឋានទឹកហូរចេញអំពីព្រះកាយខាងក្រោម ដោយអំណាចអាបោ-
 កសិណសមាបត្តិ ។ ដ្ឋានភ្លើងផ្សាយចេញអំពីទីដែលដ្ឋានទឹកហូរចេញ
 ដ្ឋានទឹកក៏ហូរចេញអំពីទីដែលដ្ឋានភ្លើងផ្សាយចេញ ។ ក្នុងបទទាំងពួង អ្នក
 សិក្សាគប្បីជ្រាបការផ្លាស់ប្តូរផ្លាស់គ្នាបែបនេះ ។ ក្នុងយមកប្បាដិហារ្យ

១-បិ.៦៩ ទំ.២៨០ យ.២៨២ ។

នេះ ធ្មារភ្លើងមិនលាយជាមួយធ្មារទឹក ម្យ៉ាងទៀត ធ្មារទឹកក៏មិនបាន
 លាយជាមួយធ្មារភ្លើង ។ បានឮថា ធ្មារភ្លើងនិងធ្មារទឹកទាំងពីរនេះ
 ផ្សាយឡើងដល់ព្រហ្មលោក ហើយក៏ផ្សាយទៅកាន់កណ្តាប់ចក្កវាឡ ។
 ឯព្រះសារីបុត្តត្រូវពោលទុកថា ឆព្វណ្ណរង្សី ព្រះរស្មីមានពណ៌ ៦ ប្រការ
 របស់ព្រះសាស្តានោះ ផ្សាយឡើងអំពីល្វែងនៃចក្កវាឡមួយ ដូចមាស
 ដែលគេរម្ងាយហូរចេញអំពីស្នប់ និងដូចធ្មារទឹកមាសដែលហូរចេញអំពី
 នាឡិកយន្តរហូតដល់ព្រហ្មលោក ហើយវិលត្រឡប់មកកាន់កណ្តាប់
 ចក្កវាឡវិញ ។ ល្វែងនៃចក្កវាឡមួយ មានពន្លឺតែមួយ ដូចជាផ្ទះពោធិ-
 ព្រឹក្សដែលមានបង្កង់ ។

ក្នុងថ្ងៃនោះ ព្រះសាស្តាទ្រង់យាងចង្រ្កមធ្វើបាដិហារ្យ សម្តែង
 ធម្មកថាដល់មហាជន ក្នុងចន្លោះ ។ កាលទ្រង់សម្តែង ទ្រង់មិនធ្វើឲ្យ
 មហាជនជូន់ចិត្ត ប្រទានឲ្យស្រាលចិត្ត ។ ក្នុងខណៈនោះ មហាជន
 ញ៉ាំងសាធុការឲ្យប្រព្រឹត្តទៅហើយ ក្នុងកាលដែលសាធុការរបស់មហាជន
 នោះ ប្រព្រឹត្តទៅ ព្រះសាស្តាទ្រង់ប្រមើលមើលចិត្តរបស់បរិស័ទដ៏ច្រើន
 មានប្រមាណប៉ុណ្ណោះ ទ្រង់ជ្រាបវារៈចិត្តរបស់បរិស័ទនីមួយៗ ដោយ
 អំណាចអាការ ១៦ យ៉ាង ។ ចិត្តរបស់ព្រះពុទ្ធទាំងឡាយ ប្រព្រឹត្តទៅ
 រហ័សយ៉ាងនេះ បុគ្គលណា ។ ជ្រះថ្លាក្នុងធម៌ណានិងក្នុងបាដិហារ្យណា
 ព្រះសាស្តាទ្រង់សម្តែងធម៌នោះ និងធ្វើបាដិហារ្យនោះ ដោយអំណាច

អធ្យាស្រ័យនៃបុគ្គលនោះ ។ ។ កាលទ្រង់សម្តែងធម៌ ទ្រង់ធ្វើបាដិហារ្យ ដោយអាការយ៉ាងនេះ ធម្មាភិសម័យមានដល់មហាជនហើយ ។

ព្រះសាស្តាទ្រង់កំណត់ព្រះហឫទ័យរបស់ទ្រង់ មិនឃើញបុគ្គល ដទៃ ដែលអាចសួររូបញ្ញាក្នុងសមាគមនោះ ទើបទ្រង់និម្មិតនូវពុទ្ធនិម្មិត (គឺហាក់ដូចមានព្រះពុទ្ធពីរព្រះអង្គសួរ ឆ្លើយបញ្ញា) ។ ពុទ្ធនិម្មិតនោះ សួររូបញ្ញា ព្រះសាស្តាទ្រង់ឆ្លើយ ។ ព្រះសាស្តាត្រាស់សួររូបញ្ញា ពុទ្ធនិម្មិត ឆ្លើយ ។ ក្នុងកាលដែលព្រះមានព្រះភាគទ្រង់ចង្រ្រម ពុទ្ធនិម្មិតសម្រេច ឥរិយាបថ មានការឈរដើម ណាមួយ ។ ក្នុងកាលដែលពុទ្ធនិម្មិត ចង្រ្រម ព្រះមានព្រះភាគទ្រង់សម្រេចឥរិយាបថ មានការប្រថាប់ឈរដា- ដើមណាមួយ ។ ដើម្បីសម្តែងសេចក្តីនោះ ទើបព្រះធម្មសង្កាហកាចារ្យ ពោលពាក្យថា ពុទ្ធនិម្មិតរមែងចង្រ្រមខ្លះជាដើម ។ ធម្មាភិសម័យ មាន ដល់សត្វ ២០ កោដិ ក្នុងសមាគមនោះ ព្រោះឃើញបាដិហារ្យរបស់ ព្រះសាស្តាដែលទ្រង់ធ្វើយ៉ាងនោះ និងព្រោះបានស្តាប់ធម្មកថា ។

ព្រះសាស្តាកំពុងធ្វើបាដិហារ្យនោះឯង ទ្រង់ពិចារណាថា ព្រះពុទ្ធ ក្នុងអតីតទាំងឡាយ ធ្វើបាដិហារ្យនេះហើយ ចាំវស្សាក្នុងទីណាហ្ន៎ ទ្រង់ បានឃើញថា ចាំវស្សាក្នុងតាវត្តិវ្យុពិភព ហើយសម្តែងអភិធម្មបិដកដល់ ព្រះពុទ្ធមាតា ដូច្នោះហើយ ទ្រង់លើកព្រះបាទស្តាំជាន់លើកំពូលភ្នំយុគន្ទរ ទ្រង់លើកព្រះបាទម្ចាងទៀត ជាន់លើកំពូលភ្នំសិរេរុ វារៈគឺចន្លោះជំហាន

២ ទៅជំហាន ៣ មានហើយ ក្នុងទីប្រមាណ ៦ លាន ៨ លាន (៦៨ លាន) យោជន៍^(១) យ៉ាងនេះ ។ បុគ្គលមិនគប្បីកំណត់ថា ចន្លោះ ជំហានព្រះបាទទាំងពីរ ព្រះសាស្តាទ្រង់លាតព្រះបាទទៅជាន់នោះទេ ព្រោះក្នុងកាលដែលទ្រង់លើកព្រះបាទនុ៎ះឯង កំពូលភ្នំនោះ ឱនមកជិត ព្រះបាទ ទទួលហើយ ក្នុងកាលដែលព្រះសាស្តាទ្រង់ជាន់ហើយ កំពូល ភ្នំនោះ ក៏ប្រតិស្ឋានកន្លែងដើមវិញ (ទ្រង់យាងទៅដោយជំហានធម្មតា ប៉ុណ្ណោះ កំពូលភ្នំមកទទួលដោយអានុភាពនៃបុណ្យរបស់ព្រះអង្គ) ។ សក្កទេវរាជទតឃើញព្រះសាស្តាហើយ ទ្រង់ព្រះតម្រិះថា ព្រះសាស្តា ទ្រង់នឹងចាំវស្សាត្រង់បណ្តាកម្ពុលសិលា ឧបការៈនឹងមានដល់ពួកទេវតា

១-ក្នុងមជ្ឈិមនិកាយសិនិ អដ្ឋកថា ពុទ្ធវង្ស ពោលថា ក្នុងកាលព្រះមានព្រះ- ភាគ ព្រះនាមមង្គល ព្រះពោធិសត្វនៃយើង កើតជាព្រាហ្មណ៍ ឈ្មោះសុរុចិ បាននិមន្តព្រះសាស្តា និងភិក្ខុសង្ឃ ប្រមាណ ១ លានកោដិ ដើម្បីធាន់ក្នុង ថ្ងៃស្អែក ហើយអង្គុយគិតថា អញអាចថ្វាយចង្ហាន់ដល់ព្រះមានព្រះភាគ និងភិក្ខុសង្ឃ ប្រមាណប៉ុណ្ណោះបាន តែទីសេនាសនៈ (រោងទាន) នឹងធ្វើ ដូចម្តេច ។ ដំណាលគ្នានឹងការគិត បណ្តាកម្ពុលសិលារបស់សក្កទេវរាជ ដែលនៅចម្ងាយ ៨៤,០០០ យោជន៍ ក៏ក្តៅឡើង ... បានន័យថា ពីជម្ងឺប ទៅឋានតាវត្តិវង្ស មានចម្ងាយតែ ៨៤,០០០ យោជន៍ ឯក្នុងទីនេះ មាន ចម្ងាយដល់ទៅ ៦៨ លានយោជន៍ បណ្ឌិតគប្បីកាន់យកតាមការគួរ ។

ច្រើនហ្ន៎ តែកាលព្រះសាស្តាចារ្យស្សាក្នុងទីនោះ ទេវតាដទៃ ។ មិនអាច
 ដាក់ សូម្បីដៃឲ្យបិតនៅបាន ។ ឯបណ្តាកម្ពលសិលានេះ បណ្តោយ ៦០
 យោជន៍ ទទឹង ៥០ យោជន៍ កម្រាស់ ១៥ យោជន៍ កាលព្រះសាស្តាទ្រង់
 ប្រថាប់គង់ហើយ ក៏ហាក់ដូចជាទីវាលទទេ (ឬធំជាងព្រះអង្គ) ។ ព្រះ
 សាស្តាទ្រង់ជ្រាបអធ្យាស្រ័យរបស់សក្តទេវរាជ ទ្រង់បោះសង្ឃារដ៏របស់
 ព្រះអង្គឲ្យគ្របថ្មហើយ សក្តទេវរាជទ្រង់ព្រះតម្រិះថា ព្រះសាស្តាទ្រង់
 បោះចីវរមកឲ្យគ្របថ្ម ទ្រង់នឹងប្រថាប់គង់ក្នុងទីបន្តិចបន្តួចដោយព្រះអង្គ
 ឯង ។ ព្រះសាស្តាទ្រង់ជ្រាបអធ្យាស្រ័យរបស់សក្តទេវរាជ ទ្រង់ប្រថាប់
 គង់ ធ្វើបណ្តាកម្ពលសិលា ទុកខាងក្នុងផ្នត់ចីវរនោះឯង ហាក់ដូចកិក្ខុដែល
 ទ្រទ្រង់សំពត់មហាបំសុក្ខល ធ្វើតាំងទាបទុកខាងក្នុងផ្នត់ចីវរដូច្នោះ ។

ខណៈនោះឯង មហាជនរកមើលព្រះសាស្តា ក៏មិនឃើញ កាល
 នោះ ហាក់ដូចជាពេលព្រះចន្ទលិច និងដូចពេលព្រះអាទិត្យលិច ។
 មហាជនយំរៀបរាប់ពោលគាថានេះថា

គតោ នុ ចិត្តក្ខន្ធិ វា កេលាសំ វា យុតន្ធវំ
 ន នោ ធន្តេមុ សម្ពុទ្ធិ លោកដេដ្ឋំ នវាសកំ ។
 ព្រះសាស្តាយាងទៅកាន់ភ្នំចិត្តក្ខន្ធិ ឬភ្នំកែលាស ឬភ្នំយុតន្ធវ
 បានជាពួកយើង មិនឃើញនូវព្រះសម្ពុទ្ធ ទ្រង់ជាចម្បងជាង
 សត្វលោក ប្រសើរជាងនរជន ។

ខែហើយ ទ្រង់នឹងយាងមកក្នុងថ្ងៃមហាបវារណា ។ ជនទាំងនោះនិយាយ
គ្នាថា បើពួកយើងមិនបានឃើញព្រះសាស្តា នឹងមិនទៅ ដូច្នោះហើយ
បោះជំរុំស្នាក់នៅក្នុងទីនោះឯង ។ បានឮថា ជនទាំងនោះ មានអាកាស
នោះឯង ជាគ្រឿងប្រក់ ។ ឈ្មោះថា ញើសដែលហូរចេញអំពីខ្លួនរបស់
បរិស័ទច្រើនដល់ម៉្លោះ មិនប្រាកដឡើយ ផែនដីបានបើកឱកាសឲ្យហើយ
ផ្ទៃនៃផែនដីក្នុងទីគ្រប់កន្លែង ជាទីរាបស្មើស្អាតនោះឯង ។

ព្រះសាស្តា ទ្រង់ត្រាស់ប្រាប់ព្រះមហាមោគ្គល្លានត្រូវមុនគេថា
ម្ចាស់មោគ្គល្លាន អ្នកគប្បីសម្តែងធម៌ដល់បរិស័ទនោះ ចូឡអនាថបិណ្ឌិក
នឹងឲ្យអាហារ ។ ព្រោះហេតុនោះ ចូឡអនាថបិណ្ឌិកបានឲ្យហើយនូវ
បបរ បាយ របស់ទំពា ប្រេង គ្រឿងក្រអូប ផ្កាកម្រង និងគ្រឿងប្រដាប់
ដល់បរិស័ទទាំងនោះ រហូត ៣ ខែនោះ ។ ព្រះមហាមោគ្គល្លានត្រូវ
សម្តែងធម៌ វិសជ្ជនាបញ្ញាដែលសួរហើយ ដល់ពួកជនដែលមកហើយ
ដើម្បីមើលបាដិហារ្យ ។ ទេវតាក្នុងម៉ឺនចក្កវាឡចោមរោមព្រះសាស្តា
ដែលទ្រង់ចាំវស្សាត្រង់បណ្តាកម្ពុលសិលា ដើម្បីទ្រង់សម្តែងព្រះអភិធម្ម
ដល់ព្រះមាតា ព្រោះហេតុនោះ ទើបព្រះធម្មសង្គ្រាហកាចារ្យពោលថា

តារត្តិសេ យទា ពុទ្ធា សិលាយំ បណ្តាកម្ពុលេ
ចារិច្ចត្តកម្មលម្ហិ វិហាសិ បុរិសុត្តមោ ។
កាលណា ព្រះពុទ្ធខត្តមជាងបុរស គង់នៅលើថ្មបណ្តាកម្ពុល

ជិតគល់នៃបារិច្ឆត្តកព្រឹក្ស ក្នុងជាន់តាវត្តិវ្យ ។

ទសសុ លោកធាតុសុ សន្និបតិក្ខាន ទេវតា
បយ័រូបាសន្តិ សម្ពុទ្ធ វសន្តំ នកមុទ្ធនិ ។

ទេវតាទាំងឡាយក្នុងលោកធាតុទាំង ១០ បានប្រជុំគ្នា ចូលទៅ
អង្គុយជិតព្រះសម្ពុទ្ធ ដែលគង់នៅលើកំពូលភ្នំ (សុមេរុ) ។

ន កោចិ ទេវោ វណ្ណាន សម្ពុទ្ធំ អតិរោចតិ
សព្វេ ទេវេ អតិក្កិម្ម សម្ពុទ្ធាវ វិរោចតិ ។

ទេវតាណាមួយ រុងរឿងជាងព្រះសម្ពុទ្ធដោយវណ្ណៈ មិនមាន
ឡើយ មានតែព្រះសម្ពុទ្ធមួយព្រះអង្គឯងប៉ុណ្ណោះ រុងរឿង
កន្លងនូវទេវតាទាំងអស់^(១) ។

កាលព្រះសាស្តាទ្រង់គង់គ្របសង្កត់ទេវតាគ្រប់ពួក ដោយរស្មីនៃ
ព្រះសរីរៈរបស់ទ្រង់យ៉ាងនេះ ពុទ្ធមាតាយាងមកអំពីវិមានក្នុងជាន់តុសិត
អង្គុយខាងស្តាំ ឥន្ទកទេវបុត្តក៏មកអង្គុយខាងស្តាំដូចគ្នា ឯអង្គុយទេវបុត្ត
អង្គុយខាងឆ្វេង ។ អង្គុយទេវបុត្តនោះ កាលទេវតាទាំងឡាយដែលមាន
សក្តិធំ ប្រជុំគ្នា ខ្នាតចេញទៅហើយ បានឱកាសក្នុងទីប្រមាណ ១២
យោជន៍ ចំណែកឥន្ទកទេវបុត្តអង្គុយក្នុងទីនោះឯង ។ ព្រះសាស្តាទ្រង់
ទតទេវបុត្តទាំងពីរអង្គនោះហើយ មានព្រះបំណងនឹងញ៉ាំងបរិស័ទឲ្យ

១-បិ.៥៦ ទំ.៥៤ ឃ.២១ ។

ដឹង នូវទានដែលបុគ្គលឲ្យហើយដល់ទក្ខិណោយ្យបុគ្គល ក្នុងសាសនា
របស់ព្រះអង្គថា មានផលច្រើន ទើបត្រាស់យ៉ាងនេះថា ម្ចាស់អង្គរៈ
អ្នកធ្វើចង្រ្កានបណ្តោយ ១២ យោជន៍ ឲ្យមហាទានអស់កាល ១ ម៉ឺន
ឆ្នាំ នេះជារយៈកាលយូរ ឥឡូវនេះ អ្នកមកក្នុងសមាគមរបស់តថាគត
បានឱកាសក្នុងទីចម្ងាយ ១២ យោជន៍ អ្វីហ្ន៎ជាហេតុក្នុងសេចក្តីនេះ ។
សមដូចព្រះធម្មសង្គ្រាហកាថារ្យទាំងឡាយពោលទុកថា

ឱលោកេត្វាន សម្ពុទ្ធា អង្គរញ្ជាបិ ឥន្ទតំ
ទត្តិណោយ្យំ សម្ភារេន្តោ ឥនំ រចនមព្រិ
មហានានំ តយា ទិដ្ឋំ អង្គរ ធិយមន្តរំ
អតិទូរេ ទិសិណ្នោសិ អាគច្ឆ មម សន្តិកំ ។

ព្រះសម្ពុទ្ធ ទ្រង់រមិលមើលនូវអង្គរទេវបុត្ត និងឥន្ទកទេវបុត្ត
កាលទ្រង់សរសើរនូវទក្ខិណោយ្យបុគ្គល បានត្រាស់សម្តែង
នូវពាក្យនេះថា ម្ចាស់អង្គរៈ មហាទានដែលអ្នកឲ្យហើយ
អស់ចន្លោះនៃកាលដ៏វែង អ្នកអង្គុយក្នុងទីឆ្ងាយពេកណាស់
ចូរមកជិតតថាគតមក^(១) ។

ព្រះសូរសៀងនោះឮដល់ផែនដី បរិស័ទទាំងអស់បានឮព្រះសូរ-
សៀងនោះ ។

១-បិ.៥៦ ទំ.៥៤ ឃ.២១ ។

ចោទិតោ ការិតត្ថេន អង្គុរោ ឥនមព្រិវិ
 កី មយ្ហំ តេន ទានេន ទក្ខិណោយ្យេន សុញ្ញតំ ។
 អង្គរទេវបុត្តដែលព្រះសម្មាសម្ពុទ្ធមានព្រះអង្គអប់រំហើយ ទ្រង់
 ដាស់តឿនហើយ ក៏បានក្រាបបង្គំទូលដូច្នោះថា ប្រយោជន៍
 អ្វីដោយទាននោះ របស់ខ្ញុំព្រះអង្គ ព្រោះ (ទាននោះ) សូន្យ
 ចាកទក្ខិណោយ្យបុគ្គល ។

អយំ សោ ឥន្ទកោ យក្ខោ ទដ្ឋា ទានំ បរិត្តកំ
 អតិរោចតិ អម្មេហិ ចន្ទោ តារកណោយថា ។
 ឥន្ទកយក្ខនេះឯង ឲ្យទានតិចតួចទេ រុងរឿងជាងពួកខ្ញុំព្រះ
 អង្គ ដូចជាព្រះចន្ទក្នុងពួកផ្កាយ^(១) ។

កាលអង្គរទេវបុត្តក្រាបបង្គំទូលដូច្នោះហើយ ព្រះសាស្តាត្រាស់នឹង
 ឥន្ទកទេវបុត្តថា ម្ចាស់ឥន្ទកៈ អ្នកអង្គុយខាងស្តាំតថាគត ព្រោះហេតុអ្វី
 មិនខ្ចាតចេញទៅឆ្ងាយ ។

ឥន្ទកទេវបុត្តក្រាបបង្គំទូលថា បពិត្រព្រះអង្គដ៏ចម្រើន ខ្ញុំព្រះអង្គ
 បានបុគ្គលអ្នកដល់ព្រមដោយទក្ខិណោយ្យហើយ ដូចអ្នកស្រែព្រោះពូជ
 បន្តិចបន្តួចក្នុងស្រែល្អដូច្នោះ កាលសម្តែងទក្ខិណោយ្យបុគ្គល ទើបក្រាប
 ទូលថា

១-បិ.៥៦ ទំ.៥៤ ឃ.២១ ។

ឧដ្ឋង្គិលេ យថា ខេត្ត	ពីដំ ពហំបិ រោមិតំ
ន ផលំ វិបុលំ ហោតិ	នបិ តោសេតិ កស្សកំ ។
តថេវ ទានំ ពហុកំ	ទុស្សីលេសុ បតិដ្ឋិតំ
ន ផលំ វិបុលំ ហោតិ	នបិ តោសេតិ ទាយកំ ។

ពូជដែលបុគ្គលព្រោះហើយ សូម្បីមានប្រមាណច្រើន ក្នុង
ស្រែទួល ផលរមែងមិនបរិបូណ៌ ទាំងមិនញ៉ាំងអ្នកស្រែឲ្យ
ត្រេកអរបាន ដូចម្តេចមិញ ទានដែលបុគ្គលតម្កល់ទុកហើយ
មានប្រមាណច្រើន ក្នុងបុគ្គលទ្រុស្តសីលទាំងឡាយ ផល
រមែងមិនបរិបូណ៌ ទាំងមិនបានញ៉ាំងទាយកឲ្យត្រេកអរបាន
ក៏ដូច្នោះដែរ ។

យថាបិ ភទ្ទកេ ខេត្ត	ពីដំ អប្បម្បិ រោមិតំ
សម្មាធារំ បវេច្ឆន្តេ	ផលំ តោសេតិ កស្សកំ
តថេវ សីលវន្តេសុ	គុណវន្តេសុ តាទិសុ
អប្បកំបិ កតំ ការំ	បុញ្ញំ ហោតិ មហាបួលំ ។

ពូជដែលបុគ្គលព្រោះហើយ សូម្បីតិច ក្នុងស្រែដ៏ល្អ កាល
ភ្ញៀវធ្លាក់ស្រួល ផលរមែងញ៉ាំងអ្នកស្រែឲ្យត្រេកអរបាន
ដូចម្តេចមិញ សក្ការៈដែលបុគ្គលធ្វើហើយ សូម្បីតិចតួចក្នុង
តាទិបុគ្គលទាំងឡាយ មានសីល មានគុណ បុណ្យរមែង

មានផលច្រើន ក៏ដូច្នោះឯង ^(១) ។

សួរថា បុព្វកម្មរបស់ឥន្ទកទេវបុត្តនោះ ដូចម្តេច ។

ឆ្លើយថា បានឮថា ឥន្ទកទេវបុត្តនោះ បានប្រគេនបាយ ១ វែក ដែលគេនាំមកដើម្បីខ្លួន ដល់ព្រះអនុរុទ្ធតេជ ដែលចូលទៅបិណ្ឌបាតក្នុង ស្រុក ។ បុណ្យរបស់ឥន្ទកនោះ មានផលច្រើនជាងទានដែលអង្គរទេវបុត្តធ្វើហើយដោយជួរនៃជើងក្រាន ប្រវែង ១២ យោជន៍ ឲ្យហើយរាប់ ម៉ឺនឆ្នាំ ព្រោះហេតុនោះ ទើបឥន្ទកទេវបុត្តក្រាបបង្គំទូលយ៉ាងនោះ ។

កាលឥន្ទកទេវបុត្តក្រាបបង្គំទូលយ៉ាងនោះហើយ ព្រះមានព្រះភាគ ត្រាស់នឹងអង្គរទេវបុត្តថា ម្ចាស់អង្គរ៖ ការជ្រើសរើសមុន ហើយឲ្យទាន ទើបគួរ ទាននោះ រមែងមានផលច្រើនដោយអាការយ៉ាងនេះ ដូចពូជ ដែលគេព្រោះល្អក្នុងស្រែល្អដូច្នោះ តែអ្នកមិនបានធ្វើយ៉ាងនោះឡើយ ហេតុនោះ ទើបទានរបស់អ្នកមិនមានផលច្រើន ។ កាលទ្រង់ប្រកាស អត្ថនេះ ឲ្យជាក់ច្បាស់ ទើបត្រាស់ថា

វិចេយ្យ នានំ នាតព្វំ យត្ត ទិដ្ឋំ មហាប្លសំ
វិចេយ្យ នានំ ទត្វាន សក្កំ កច្ឆន្តិ ទាយកា ។

ទានដែលបុគ្គលឲ្យហើយដល់បុគ្គលណា រមែងមានផលច្រើន បុគ្គលគួរពិចារណាហើយ សឹមឲ្យទាន ទាយកទាំងឡាយ

១-បិ.៥៦ ទំ.៥៥ ឃ.២១ ។

ពិចារណាហើយឲ្យនូវទាន តែងទៅកាន់ឋានសួគ៌ ។

វិចេយ្យ ទានំ សុភតប្បសង្កំ

យេ ទក្ខិណោយ្យា ឥធម៌ ដីវលោកេ

ឯតេសុ ទិដ្ឋានិ មហាប្បលានិ

ពីដានិ វុត្តានិ យថា សុខេត្តេ ។

ទានដែលបុគ្គលពិចារណាហើយ ទើបឲ្យ ព្រះសុភត
ទ្រង់សរសើរហើយ ទក្ខិណោយ្យបុគ្គលណា ដែលមាន
នៅក្នុងដីវលោកនេះ ទានដែលបុគ្គលឲ្យហើយ ដល់
ទក្ខិណោយ្យបុគ្គលទាំងនោះ រមែងមានផលច្រើន ដូច
ពូជដែលបុគ្គលព្រោះហើយ ក្នុងស្រែល្អ ^(១) ។

កាលទ្រង់សម្តែងធម៌ឲ្យក្រៃលែងឡើង ទើបត្រាស់ព្រះគាថានេះថា

តិណោទោសានិ ខេត្តានិ រាគទោសា អយំ បដា
តស្មា ហិ វីតរាគេសុ ទិដ្ឋំ ហោតិ មហាប្បលំ ។

ស្រែទាំងឡាយ មានស្មៅជាទោស ពួកសត្វលោកនេះ មាន
រាគៈជាទោស ព្រោះហេតុនោះ ទានដែលបុគ្គលឲ្យហើយ
ដល់អ្នកមានរាគៈអស់ហើយ រមែងជាទានមានផលច្រើន ។

តិណោទោសានិ ខេត្តានិ ទោសទោសា អយំ បដា

១-បិ.៥៦ ទំ.៥៥ ឃ.២១ ។

តស្មា ហិ វីតនោសេសុ ទិដ្ឋំ ហោតិ មហាប្បលំ ។
 ស្រែទាំងឡាយ មានស្មៅជាទោស ពួកសត្វលោកនេះ មាន
 ទោសៈជាទោស ព្រោះហេតុនោះ ទានដែលបុគ្គលឲ្យហើយ
 ដល់អ្នកមានទោសៈអស់ហើយ រមែងជាទានមានផលច្រើន ។
 តិណោនោសានិ ខេត្តានិ មោហានោសា អយំ បជា
 តស្មា ហិ វីតមោហេសុ ទិដ្ឋំ ហោតិ មហាប្បលំ ។
 ស្រែទាំងឡាយ មានស្មៅជាទោស ពួកសត្វលោកនេះ មាន
 មោហៈជាទោស ព្រោះហេតុនោះ ទានដែលបុគ្គលឲ្យហើយ
 ដល់អ្នកមានមោហៈអស់ហើយ រមែងជាទានមានផលច្រើន ។
 តិណោនោសានិ ខេត្តានិ ឥច្ឆានោសា អយំ បជា
 តស្មា ហិ វិកតិច្ឆេសុ ទិដ្ឋំ ហោតិ មហាប្បលំ ។
 ស្រែទាំងឡាយ មានស្មៅជាទោស ពួកសត្វលោកនេះ មាន
 សេចក្តីច្រណែនជាទោស ព្រោះហេតុនោះ ទានដែលបុគ្គល
 ឲ្យហើយ ដល់អ្នកមានសេចក្តីច្រណែនអស់ហើយ រមែងជា
 ទានមានផលច្រើន ^(១) ។

ក្នុងកាលចប់ទេសនា អង្គុរទេវបុត្ត និងឥន្ទកទេវបុត្ត តាំងនៅ
 ហើយក្នុងសោតាបត្តិផល ។ ព្រះធម្មទេសនាមានប្រយោជន៍ច្រើន ដល់

១-បិ.៥២ ទំ.៩៧ យ.៣៤ ។

មហាជនដទៃទៀត ។

លំដាប់នោះ ព្រះសាស្តាប្រថាប់គង់កណ្តាលទេវបរិស័ទ ប្រារព្ធ
 ព្រះមាតា ផ្ដើមសម្ដែងព្រះអភិធម្មបិដកថា កុសលា ធម្មា អកុសលា
 ធម្មា អព្យាកតា ធម្មា ដូច្នោះជាដើម ។ ព្រះអង្គទ្រង់សម្ដែងហើយនូវ
 ព្រះអភិធម្មបិដក ដោយន័យនេះ អស់កាល ៣ ខែ ជាប់មិនដាច់ ដោយ
 ប្រការយ៉ាងនេះ ។ កាលទ្រង់កំពុងសម្ដែងធម៌ ក្នុងវេលាកិក្ខុចារ ទ្រង់
 និម្មិតព្រះពុទ្ធនិម្មិត ដោយទ្រង់អធិដ្ឋានថា ពុទ្ធនិម្មិតនេះ ចូរសម្ដែងធម៌
 ឈ្មោះនេះ ទម្រាំតថាគតមក ហើយទ្រង់យាងទៅកាន់ព្រៃហិមពាន្ត ទ្រង់
 ទំពាលើស្ទន់ឈ្មោះនាគលតា ខ្ញុំព្រះឱស្ឋត្រង់អនោតត្តស្រះ នាំបិណ្ឌបាត
 មកអំពីឧត្តរកុរុទ្ធិប ប្រថាប់គង់ធ្វើកត្តកិច្ចក្នុងមហាសាលាមាឡកៈ (រោង
 ជំល្អ) ។ ព្រះសារីបុត្តត្រូវនិមន្តទៅធ្វើវត្ត ចំពោះព្រះសាស្តាក្នុងទីនោះ ។
 ព្រះសាស្តាទ្រង់ធ្វើកត្តកិច្ចហើយ ត្រាស់ប្រាប់ព្រះថេរៈថា ម្ចាស់សារីបុត្ត
 ថ្ងៃនេះ តថាគតសម្ដែងធម៌ឈ្មោះនេះ ចូរអ្នកប្រាប់ដល់ភិក្ខុ ៥០០ ដែល
 ជាអន្តេវាសិករបស់ខ្លួន ។ បានឮថា កុលបុត្ត ៥០០ នោះ ជ្រះថ្លាក្នុង
 យមកប្បាជិហារ្យ បួសហើយក្នុងសម្មាកំរប់ព្រះថេរៈ ។ ព្រះសាស្តា
 ទ្រង់ត្រាស់ហើយយ៉ាងនោះ សំដៅយកភិក្ខុទាំងនោះ ។ កាលត្រាស់
 ហើយ ទ្រង់យាងទៅកាន់ទេវលោក ទ្រង់សម្ដែងធម៌ដោយព្រះអង្គឯង
 បន្តអំពីពុទ្ធនិម្មិត ។ ព្រះថេរៈក៏ទៅសម្ដែងធម៌ដល់ភិក្ខុទាំងនោះ ។ ភិក្ខុ

ទាំងនោះ កាលព្រះសាស្តាគង់នៅក្នុងទេវលោកនោះឯង បានជាអ្នក
ជំនាញក្នុងបករណ៍ ៧ ហើយ ។

បានឮថា ក្នុងកាលនៃព្រះពុទ្ធព្រះនាមកស្សបៈ ភិក្ខុទាំងនោះ ជា
សត្វប្រចៀវ សំយុងខ្លួនត្រង់ញាកភ្នំមួយកន្លែង កាលព្រះថេរៈ ២ រូបច្រៀម
ហើយស្វាធាយអភិធម្ម បានស្តាប់ កាន់យកនិមិត្តក្នុងសំឡេងហើយ ។
ប្រចៀវទាំងនោះ មិនដឹងថា នេះឈ្មោះថា ខន្ធ នេះឈ្មោះថា ធាតុ
ដោយហេតុត្រឹមតែកាន់យកនិមិត្តក្នុងសំឡេងប៉ុណ្ណោះ ចុតិចាកអត្តភាព
នោះហើយ កើតក្នុងទេវលោក បានសោយទិព្វសម្បត្តិអស់ ១ ពុទ្ធន្តរ
ចុតិអំពីទេវលោកនោះហើយ កើតក្នុងផ្ទះមានត្រកូលក្នុងក្រុងសាវត្ថី ។
កើតសេចក្តីជ្រះថ្លាក្នុងយមកប្បាដិហារ្យ បួសក្នុងសម្មាសម្ពុទ្ធព្រះថេរៈហើយ
បានជាអ្នកជំនាញក្នុងបករណ៍ ៧ មុនភិក្ខុទាំងពួង ។ ព្រះសាស្តាទ្រង់
សម្តែងព្រះអភិធម្មដោយទំនងនោះឯង អស់ ៣ ខែ ។ ក្នុងកាលចប់
ទេសនា ធម្មាភិសម័យមានដល់ទេវតា ៨ ម៉ឺនកោដិ សូម្បីទេវបុត្តដែល
ជាព្រះនាងមហាមាយា ក៏តាំងនៅក្នុងសោតាបត្តិផលហើយ ។

បរិស័ទមានបរិមណ្ឌល ៣៦ យោជន៍នោះ គិតថា បន្ទាប់អំពីនេះ
ទៅ ក្នុងថ្ងៃទី ៧ ត្រូវជាថ្ងៃមហាបវារណា ទើបចូលទៅរកព្រះមហា
មោគ្គល្លានត្តេរ ពោលថា បពិត្រលោកម្ចាស់ ពួកយើងគួរដឹងថ្ងៃយាងចុះ
របស់ព្រះសាស្តា ព្រោះយើងទាំងឡាយ បើមិនបានឃើញព្រះសាស្តា ក៏

មិនទៅ ។ ព្រះមហាមោគ្គល្លានដ៏មានអាយុស្តាប់ពាក្យនោះហើយ ទទួល
 ថា ប្រពៃហើយ អ្នកមានអាយុ ហើយមុជចុះក្នុងផែនដីត្រង់នោះឯង
 អធិដ្ឋានថា សូមបរិស័ទឃើញអាត្មាអញដែលទៅដល់ជើងភ្នំសិនេរុ ហើយ
 ផុសឡើង មានរូបប្រាកដដូចអំបោះក្រហម ដែលដោតទុកក្នុងកែវមណី
 ឡើងទៅហើយត្រង់កណ្តាលភ្នំសិនេរុ ។ សូម្បីពួកមនុស្សក៏ឃើញលោក
 ថា ឡើងទៅហើយ ១ យោជន៍ ឡើងទៅហើយ ២ យោជន៍ ។ ព្រះថេរៈ
 ឡើងទៅថ្វាយបង្គំព្រះយុគលបាទរបស់ព្រះសាស្តា ដូចទូលដោយក្បាល
 ក្រាបបង្គំទូលយ៉ាងនេះថា បពិត្រព្រះអង្គដ៏ចម្រើន បរិស័ទបំណងនឹង
 គាល់ព្រះអង្គសិន ទើបទៅ តើព្រះអង្គទ្រង់យាងចុះក្នុងកាលណា ។

ព្រះសាស្តាត្រាស់សួរថា ម្ចាស់មោគ្គល្លាន សារីបុត្តបងប្រុសរបស់
 អ្នក នៅឯណា ។ ព្រះមហាមោគ្គល្លានដ៏មានអាយុក្រាបបង្គំទូលថា
 បពិត្រព្រះអង្គដ៏ចម្រើន លោកចាំវិស្សានៅក្នុងសង្កស្សនគរ ។ ព្រះ
 សាស្តាត្រាស់ថា ម្ចាស់មោគ្គល្លាន ក្នុងថ្ងៃទី ៧ បន្ទាប់អំពីថ្ងៃនេះ
 តថាគតនឹងចុះត្រង់ទ្វារនគរសង្កស្សៈ ក្នុងថ្ងៃមហាបវារណា បុគ្គលណា
 ប្រាថ្នាចង់ឃើញតថាគត ចូរទៅក្នុងទីនោះចុះ នគរសង្កស្សៈ ឆ្ងាយអំពី
 ក្រុងសាវត្ថី ប្រមាណ ៣០ យោជន៍ ក្នុងផ្លូវចម្ងាយប៉ុណ្ណោះ កិច្ចដែលត្រូវ
 ត្រៀមស្បៀង រមែងមិនមានដល់បុគ្គលណាឡើយ អ្នកគប្បីប្រាប់ដល់
 មនុស្សទាំងនោះថា អ្នកទាំងឡាយ ចូរជាអ្នករក្សាឧបោសថ ដូចទៅកាន់

វិហារដែលនៅជិត ស្តាប់ធម៌ចុះ ។ ព្រះថេរៈទទួលថា បពិត្រព្រះអង្គ ដ៏ចម្រើន ប្រពៃហើយ ហើយបានប្រាប់តាមព្រះបណ្តាំ ។

ព្រះសាស្តាទ្រង់ចាំវស្សាបវារណាហើយ ត្រាស់ប្រាប់សក្កទេវរាជ ថា មហាបពិត្រ តថាគតនឹងទៅកាន់ដែនដីមនុស្ស ។ សក្កទេវរាជទ្រង់ និម្មិតជណ្តើរថី គឺជណ្តើរមាស ជណ្តើរកែវមណី ជណ្តើរប្រាក់ ។ ដើង ជណ្តើរទាំងនោះ តាំងនៅត្រង់ខ្លោងទ្វារនគរសង្កស្សៈ ក្បាលជណ្តើរទាំង នោះ តាំងនៅត្រង់កំពូលភ្នំសិនេរុ ។ ក្នុងជណ្តើរទាំងនោះ ជណ្តើរមាស នៅខាងស្តាំដើម្បីពួកទេវតាទាំងឡាយ ជណ្តើរប្រាក់នៅខាងឆ្វេងដើម្បីពួក ព្រហ្មទាំងឡាយ ជណ្តើរកែវមណីនៅត្រង់កណ្តាលដើម្បីព្រះតថាគត ។ ព្រះសាស្តាទ្រង់ប្រថាប់ឈរលើកំពូលភ្នំសិនេរុ ធ្វើមកប្បាដិហារ្យក្នុង កាលដែលទ្រង់ចុះអំពីទេវលោក ទ្រង់សម្លឹងមើលខាងលើ ទីដែលទ្រង់ ទតហើយទាំងឡាយ ក្លាយជាបើកចំហតែមួយដល់ព្រហ្មលោក ។ កាលទ្រង់ទតខាងក្រោម ទីដែលទ្រង់ទតហើយទាំងឡាយ ក្លាយជាបើក ចំហតែមួយដល់អវិចីនរក ទ្រង់សម្លឹងមើលទិសតូចទិសធំទាំងឡាយ ចក្កវាឡច្រើនសែន បើកចំហដូចគ្នាតែមួយ ។ ទេវតាឃើញពួកមនុស្ស ពួកមនុស្សឃើញទេវតា ពួកទេវតានិងមនុស្សទាំងអស់ ឃើញគ្នាហើយ ចំពោះមុខនោះឯង ។

ព្រះមានព្រះភាគ ទ្រង់បញ្ជាព្រះធាតុពុទ្ធស៊ី មនុស្សក្នុងបរិស័ទ

ដែលមានបរិមណ្ឌល ៣៦ យោជន៍ បុគ្គលសូម្បីតែម្នាក់ កាលសម្លឹងមើល
សិរីរបស់ព្រះពុទ្ធក្នុងថ្ងៃនោះហើយ ឈ្មោះថា មិនប្រាថ្នាភាពជាព្រះពុទ្ធ
មិនមានឡើយ ។ ពួកទេវតាចុះតាមដណ្តើរមាស ពួកមហាព្រហ្មចុះតាម
ដណ្តើរប្រាក់ ព្រះសម្មាសម្ពុទ្ធយាងចុះតាមដណ្តើរកែវមណី ។ គន្ធា
ទេវបុគ្គលឈ្មោះបញ្ចសិខៈ កាន់ពិណពណ៌លឿងដូចផ្លែឆ្មៅ ឈរខាងស្តាំ
បូជាដោយការច្រៀង អមដោយសំឡេងពិណដ៏ពីរោះ ចំពោះព្រះសាស្តា
ចុះមក មាតលិសង្កាហកទេវបុគ្គលរខាងឆ្វេង កាន់ផ្កាកម្រង និងគ្រឿង
ក្រអូបដែលជាទិព្វ នមស្ការបូជា ចុះមក មហាព្រហ្មបាំងត្រៃ ស្តេច
សុយាមៈកាន់ផ្និតវាលវីជនី ។ ព្រះសាស្តាយាងចុះមក មួយអន្លើដោយ
បរិវារនេះ ទ្រង់ប្រថាប់ឈរត្រង់ខ្លោងទ្វារនគរសង្កស្សៈ ។ ព្រះសារីបុត្តត្រូវ
ថ្វាយបង្គំព្រះសាស្តាហើយ ព្រោះព្រះសាស្តាយាងចុះដោយពុទ្ធសិរីបែប
នេះ ដែលលោកមិនធ្លាប់បានឃើញក្នុងកាលមុនអំពីនេះ ព្រោះហេតុ
នោះ ទើបប្រកាសសេចក្តីត្រេកអររបស់ខ្លួន ដោយគាថាដើមថា

ន មេ ទិដ្ឋោ ឥតោ បុព្វេ ន សុតោ ឧទ កស្សនិ
ឯវំ វត្តុរទោ សត្តា តុសិតា កណិមាតតោ ។

ព្រះមានព្រះភាគ ជាសាស្តាចារ្យ ព្រះអង្គចុះចាកតុសិត
មកជាគណាចារ្យ ព្រះអង្គមានព្រះវាចាពីរោះយ៉ាងនេះ ខ្ញុំ
ព្រះអង្គមិនដែលឃើញ មិនដែលឮ អំពីសម្នាក់អ្នកណា

មួយ ក្នុងកាលមុនអំពីកាលដែលព្រះអង្គស្តេចចុះមកកាន់
ក្រុងសង្កស្សៈសោះឡើយ ^(១) ។

ហើយក្រាបបង្គំទូលថា បពិត្រព្រះអង្គដ៏ចម្រើន ថ្ងៃនេះ ទេវតា
និងមនុស្សទាំងឡាយ រមែងទន្ទឹងចំពោះព្រះអង្គ ។ លំដាប់នោះ ព្រះ
សាស្តាត្រាស់ថា ម្ចាស់សារីបុត្ត ព្រះពុទ្ធទាំងឡាយដែលប្រកបព្រមដោយ
គុណបែបនេះ រមែងជាទីស្រឡាញ់របស់ទេវតានិងមនុស្សទាំងឡាយ
ដោយពិត ។ កាលទ្រង់សម្តែងធម៌ ទើបត្រាស់ព្រះគាថានេះថា

យេ ឈានប្បសុតា ដីរា នេត្តម្ហូបសមេ រតា
នេរាមិ តេសំ មិហាយន្តិ សម្ពុទ្ធានំ សតិមតំ ។

អ្នកប្រាជ្ញទាំងឡាយណា ជាអ្នកខ្វល់ខ្វាយក្នុងឈាន ត្រេកអរ
ក្នុងនេត្តម្ហូប៖ ជាឋានស្ងប់រម្ងាប់កិលេស សូម្បីទេវតានិងមនុស្ស
ទាំងឡាយ តែងរាប់រកចំពោះអ្នកប្រាជ្ញទាំងឡាយនោះ ដែល
ជាអ្នកត្រាស់ដឹងខ្លួនឯង ទាំងមានស្មារតី ^(២) ។

ក្នុងកាលចប់ទេសនា ធម្មាភិសម័យមានដល់សត្វប្រមាណ ៣០
កោដិ ភិក្ខុ ៥០០ ដែលជាសទ្ធិវិហារិករបស់ព្រះថេរៈ តាំងនៅហើយក្នុង
អរហត្ត ។

បានឮថា ការធ្វើមកប្បាដិហារ្យ ហើយចាំវស្សាក្នុងទេវលោក

១-បិ.៥៤ ទំ.៣១៨ ឃ.១១០ ។ ២-បិ.៥២ ទំ.៦០ ឃ.២៤ ។

ចុះត្រង់ទ្វារនគរសង្កស្សៈ ព្រះពុទ្ធគ្រប់ព្រះអង្គទ្រង់មិនដែលលះបង់
ឡើយ ។ ទីដែលព្រះបាទខាងស្តាំប្រតិស្ឋាន ក្នុងទីដែលទ្រង់ចុះនោះ
មានឈ្មោះថា អចលចេតិយស្ថាន ។ ព្រះសាស្តាប្រថាប់ឈរក្នុងទីនោះ
ត្រាស់សួរពញាក្នុងវិស័យរបស់បុព្វជនជាដើម ពួកបុព្វជនឆ្លើយបញ្ហាបាន
ក្នុងវិស័យរបស់ខ្លួនប៉ុណ្ណោះ មិនអាចឆ្លើយបញ្ហាក្នុងវិស័យព្រះសោតាបន្ន
បាន ។ ព្រះអរិយបុគ្គលទាំងឡាយ មានព្រះសោតាបន្នជាដើម ក៏ដូច
គ្នា មិនអាចឆ្លើយបញ្ហាក្នុងវិស័យព្រះអរិយបុគ្គលទាំងឡាយ មានព្រះ
សកទាតាមីជាដើម មហាសារីកដ៏សេស មិនអាចឆ្លើយបញ្ហាក្នុងវិស័យ
របស់ព្រះមហាមោគ្គល្លានត្ថេរ ព្រះមហាមោគ្គល្លានមិនអាចឆ្លើយបញ្ហា
ក្នុងវិស័យរបស់ព្រះសារីបុត្តត្ថេរបាន ព្រះសារីបុត្តក៏មិនអាចឆ្លើយបញ្ហា
ក្នុងពុទ្ធវិស័យបានដូចគ្នា ។ ព្រះសាស្តាទ្រង់សម្លឹងមើលទិសទាំងពួង
តាំងអំពីទិសបូព៌ាទៅ ស្ថានទីទាំងពួង បើកចំហដូចគ្នានុ៎ះឯង ។ ទេវតា
និងមនុស្សក្នុងទិសទាំង ៨ និងទេវតាខាងលើ ទល់នឹងព្រហ្មលោក យក្ខ
នាគ និងគ្រុឌ ដែលនៅត្រង់ផ្ទៃខាងក្រោម ផ្គង់អញ្ញាលីក្រាបបង្គំទូលថា
បពិត្រព្រះអង្គដ៏ចម្រើន ឈ្មោះថា បុគ្គលវិសជ្ជនាបញ្ហានេះ មិនមានក្នុង
សមាគមនេះ សូមទ្រង់ពិចារណាក្នុងសមាគមនេះឯង ។ ព្រះសាស្តា
ទ្រង់ព្រះតម្រិះថា សារីបុត្តរមែងលំបាក ព្រោះថា សារីបុត្តបានស្តាប់បញ្ហា
ដែលតថាគតសួរហើយ ក្នុងពុទ្ធវិស័យនេះថា

យេ ច សង្ខាតធម្មាសេ យេ ច សេក្ខា បុច្ច ឥធន
 តេសំ មេ និបកោ ឥរិយំ បុដ្ឋោ បព្រ័យា មារិស ។
 ពួកអសេក្ខបុគ្គល អ្នកមានធម៌ពិចារណាហើយ និងពួក
 សេក្ខបុគ្គលជាច្រើនណា ក្នុងសាសនានេះ ម្នាលអ្នកនិរទុក្ខ
 តថាគតសួររូសេចក្តីប្រព្រឹត្តទៅ នៃបុគ្គលទាំងនោះ អ្នក
 មានបញ្ញាចាស់ក្លា ចូរសម្តែងប្រាប់ដល់តថាគត^(១) ។

សារីបុត្តជាអ្នកមិនមានសេចក្តីសង្ស័យក្នុងបញ្ញាថា ព្រះសាស្តា
 ទ្រង់ត្រាស់សួររូសេដឹបទាជាទីមក គឺមគ្គបដិបទារបស់សេក្ខៈ និងអសេក្ខៈ
 នឹងអាត្មាអញ ប៉ុន្តែកាលពោលរូសេដឹបទានេះ ដោយប្រធានណាមួយប៉ុ
 ក្នុងធម៌ទាំងឡាយ មានខន្ធជាដើម ទើបសង្ស័យក្នុងអធ្យាស្រ័យរបស់
 តថាគតថា អញនឹងមិនអាចដើម្បីកាន់យកនូវអធ្យាស្រ័យរបស់ព្រះសាស្តា
 បានទេ ។ សារីបុត្តនោះ កាលបើតថាគតមិនឲ្យន័យ នឹងមិនអាចដើម្បី
 ឆ្លើយបានទេ តថាគតនឹងឲ្យន័យដល់សារីបុត្តនោះ ទើបត្រាស់ថា ម្នាល
 សារីបុត្ត ចូរអ្នកពិចារណានូវភូតនេះ ។ បានឮថា ព្រះអង្គទ្រង់ព្រះតម្រិះ
 យ៉ាងនេះថា សារីបុត្ត កាលកាន់យកអធ្យាស្រ័យរបស់តថាគតបានហើយ
 កាលឆ្លើយ នឹងឆ្លើយដោយអំណាចខន្ធ (ជាដើម) បាន ។ បញ្ហានោះ

១-បិ.៥៤ ទំ.៣៣៦ ឃ.១១២ ។ សេចក្តីនៃព្រះគាថានេះ ប្រែតម្រូវតាម
 ព្រះសាស្តាទ្រង់ត្រាស់សួរ ព្រះសារីបុត្តជាអ្នកឆ្លើយ សប្បុរសគប្បីជ្រាប ។

ប្រាកដដល់ព្រះថេរៈរាប់រយរាប់ពាន់ន័យ មួយអន្លើដោយការប្រទានន័យ
 លោកតាំងនៅក្នុងន័យដែលព្រះសាស្តាទ្រង់ប្រទាន ធ្វើយបញ្ហានោះបាន
 ហើយ ។ បានឮថា អ្នកដទៃ រៀនព្រះមានព្រះភាគចេញ ឈ្មោះថា
 អាចទាន់នូវបញ្ញារបស់ព្រះសារីបុត្ត មិនមាន ។ បានឮថា ព្រោះហេតុ
 នោះឯង ទើបព្រះថេរៈឈរចំពោះព្រះកក្រព្រះសាស្តា បន្តិសីហនាទថា
 បពិត្រព្រះអង្គដ៏ចម្រើន កាលភ្លៀងធ្លាក់អស់មួយកប្ប ខ្ញុំព្រះអង្គក៏អាច
 រាប់បានថា តំណក់ទឹកទាំងឡាយ ធ្លាក់ក្នុងមហាសមុទ្រប៉ុណ្ណោះតំណក់
 ធ្លាក់លើផែនដីប៉ុណ្ណោះតំណក់ លើភ្នំប៉ុណ្ណោះតំណក់ ។ សូម្បីព្រះសាស្តា
 ក៏ត្រាស់នឹងលោកថា ម្ចាស់សារីបុត្ត តថាគតក៏ដឹងភាពដែលអ្នកអាចរាប់
 បាន ។ ឈ្មោះថា ឧបមាប្រៀបដោយបញ្ញារបស់លោកមានអាយុនោះ
 រមែងមិនមាន ។ ព្រោះហេតុនោះ ទើបលោកក្រាបបង្គំទូលថា

គង្គាយ វាលុកា ទីយេ ឧទកំ ទីយេ មហាណ្ណវេ
 មហិយា មត្តិកា ទីយេ ន ទីយេ មម ពុទ្ធិយា ។

ខ្សាច់ក្នុងស្ទឹងគង្គា គប្បីអស់ទៅ ទឹកក្នុងមហាសមុទ្រ គប្បីអស់
 ទៅ ដីក្នុងផែនដី គប្បីអស់ទៅ ការធ្វើយបញ្ហាដោយការដឹង
 របស់ខ្ញុំព្រះអង្គ រមែងមិនអស់ទៅដោយការគណនា ដូច្នោះ ។

មានពាក្យអធិប្បាយទុកដូច្នោះថា បពិត្រព្រះអង្គដ៏ចម្រើន ទ្រង់
 បរិបូណ៌ដោយការដឹង ជាទីពឹងរបស់លោក បើខ្ញុំព្រះអង្គធ្វើយបញ្ហា

មួយហើយ បុគ្គលគប្បីដាក់ខ្សាច់មួយគ្រាប់ ឬទឹកមួយតំណក់ ឬដីមួយដុំ
 កាលខ្ញុំព្រះអង្គឆ្លើយបញ្ហាមួយរយ ឬមួយពាន់ ឬមួយសែន គប្បីដាក់
 ខ្មាច់ទាំងឡាយ មានខ្សាច់ជាដើម មួយ ។ ក្នុងចំណែកម្ខាងនៃស្ទឹងគង្គា
 ខ្មាច់ទាំងឡាយ មានខ្សាច់ជាដើម ក្នុងស្ទឹងគង្គាជាដើម គប្បីអស់ទៅមុន
 ឯការឆ្លើយបញ្ហារបស់ខ្ញុំព្រះអង្គមិនអស់ទៅឡើយ ។

កិក្ខុមានបញ្ហាច្រើនយ៉ាងនេះ ក៏មិនឃើញចំណុចខាងដើម ឬចំណុច
 ខាងចុងនៃបញ្ហាដែលព្រះសាស្តាទ្រង់សួរហើយ ក្នុងពុទ្ធវិស័យ ទាល់តែ
 តាំងនៅក្នុងន័យដែលព្រះសាស្តាប្រទានហើយ ទើបឆ្លើយបញ្ហាបាន ។
 កិក្ខុទាំងឡាយស្តាប់ហេតុនោះហើយ សន្ទនាគ្នាថា ជនទាំងអស់ដែល
 ព្រះសាស្តាត្រាស់សួរបញ្ហាណា មិនអាចឆ្លើយបាន ព្រះសារីបុត្តត្រូវដែលជា
 ធម្មសេនាបតីម្នាក់ប៉ុណ្ណោះ ឆ្លើយបញ្ហានោះបាន ។ ព្រះសាស្តាទ្រង់ស្តាប់
 ពាក្យនោះហើយ ត្រាស់ថា សារីបុត្តឆ្លើយបញ្ហាដែលមហាជនមិនអាច
 ឆ្លើយបានតែក្នុងឥឡូវនេះប៉ុណ្ណោះ ក៏មិនមែន សូម្បីក្នុងកាលមុន សារីបុត្ត
 ក៏ឆ្លើយបានហើយដូចគ្នា ហើយទ្រង់នាំអតីតនិទានមក ត្រាស់ជាតកនេះថា

បរោសហស្សម្បិ សមាគតានំ
 ករុធិយ្យំ តេ វស្សសតំ អបញ្ញា
 ឯកោវ សេយ្យោ បុរិសោ សបញ្ញោ
 យោ កាសិតស្ស វិជានាតិ អត្ថំ ។

ជនទាំងឡាយមកប្រជុំគ្នាហើយ សូម្បីជាងពាន់នាក់ ជន
ទាំងនោះ ឥតប្រាជ្ញា គប្បីកន្ទក់កន្ទេញអស់ ១០០ ឆ្នាំ
បុរសណា ប្រកបដោយប្រាជ្ញា បានដឹងច្បាស់នូវអត្ថនៃ
ភាសិត បុរសនោះតែម្នាក់ឯង ប្រសើរជាង^(១) ។

គ្រានោះ ព្រះមានព្រះភាគ ទ្រង់មានលោកសក្ការៈហូរដោរជន់
ទូទៅទាំងជម្ពូទ្វីប ដូចស្ទឹងធំ ៥ ខ្សែដូច្នោះ ។

កាលនោះ ពួកតិរិយវិនាសចាកលោកសក្ការៈ កើតទុក្ខទោមនស្ស
អង្គុយមានកសំយុង មានមុខឱនចុះ ។ ក្នុងកាលនោះ ឧបាសិការបស់
ពួកតិរិយទាំងនោះ ឈ្មោះចិញ្ចាណាវិកា ដល់នូវភាពជាអ្នកល្អលើស
ដោយរូបទោម ឃើញពួកតិរិយទាំងនោះ អង្គុយយ៉ាងនោះ ទើបសួរថា
បពិត្រលោកម្ចាស់ ព្រោះហេតុអ្វី ទើបលោកទាំងឡាយអង្គុយជាទុក្ខ
ទោមនស្សយ៉ាងនេះ ។ ពួកតិរិយពោលថា ហៃប្អូនស្រី ព្រោះហេតុអ្វី
ទើបនាងមានសេចក្តីខ្វល់ខ្វាយតិច ។

នាងចិញ្ចាណាវិកាសួរថា មានរឿងអ្វី ។ ពួកតិរិយពោលថា
នៃប្អូនស្រី តាំងអំពីព្រះសមណគោតមកើតឡើងមក ពួកយើងវិនាស
ចាកលោកសក្ការៈអស់ អ្នកនគរមិនសម្គាល់ពួកយើងថា មានឡើយ ។

នាងចិញ្ចាណាវិកាសួរថា ក្នុងរឿងនេះ ខ្ញុំគួរធ្វើដូចម្តេច ។

១-បិ.៥៨ ទំ.២២ យ.៧៧ ។

ពួកតិរិយពោលថា នាងគួរធ្វើពាក្យនិន្ទាឲ្យកើតឡើងដល់ព្រះសមណគោតម ។ នាងចិញ្ចាមាណវិកាពោលថា សេចក្តីនោះ មិនជាការលំបាកសម្រាប់ខ្ញុំឡើយ ។ កាលព្យាយាមធ្វើក្នុងរឿងនេះ ទើបទៅកាន់វត្តជេតពន ក្នុងវេលាដែលមហាជនចេញអំពីអាវាម ហើយនៅក្នុងសម្ភារៈរបស់ពួកតិរិយក្បែរវត្តជេតពន ព្រឹកឡើង ក្នុងពេលដែលអ្នកនគរកាន់គ្រឿងក្រអូបជាដើម ទៅដើម្បីថ្វាយបង្គំព្រះមានព្រះភាគ ទើបចេញមក ធ្វើដូចជាចេញអំពីវត្តជេតពន កាលត្រូវសួរថា នាងដេកឯណា ក៏ឆ្លើយថា ប្រយោជន៍អ្វីដល់អ្នកទាំងឡាយ ដោយទីដេករបស់ខ្ញុំ ដូច្នោះហើយ ចៀសចេញទៅ ។ ពេលវេលាកន្លងទៅដោយលំដាប់ កាលនាងត្រូវសួរហើយ ទើបឆ្លើយថា ខ្ញុំដេកក្នុងព្រះគន្ធកុដិជាមួយព្រះគោតមហើយចេញមក ។ ពួកបុប្ផជនល្ងង់ខ្លោក៏ជឿ បណ្ឌិតទាំងឡាយ មានព្រះសោតាបន្នជាដើម មិនជឿឡើយ ។

ថ្ងៃមួយ នាងចង់កំណាត់ឈើមូលត្រង់ពោះ ដណ្តប់សំពត់ក្រហមពីលើ ហើយទៅពោលនឹងព្រះមានព្រះភាគ ដែលគង់សម្តែងធម៌ដល់បរិស័ទ ព្រមទាំងព្រះរាជាយ៉ាងនេះថា ព្រះសមណៈដ៏ចម្រើន ព្រះអង្គរវល់តែសម្តែងធម៌ មិនស្វែងរកខ្លឹមនិងម្រេចជាដើមឲ្យដល់ខ្ញុំម្ចាស់ ដែលមានទារកក្នុងគភ៌ អាស្រ័យនូវព្រះអង្គកើតឡើងហើយ ។ ព្រះមានព្រះភាគត្រាស់ថា ម្ចាស់ប្អូនស្រី នាងនឹងតថាគតប៉ុណ្ណោះដឹងនូវភាពនៃរឿង

នោះ ។ នាងចិញ្ចាមណាវិកាពោលថា យ៉ាងនោះឯង ក្នុងកាលច្រឡំក្រឡំដោយមេបុន ក៏ដឹងត្រឹមតែ ២ នាក់ អ្នកដទៃមិនដឹងទេ ។

ខណៈនោះ បណ្តាកម្ពុលសិលាសនៈរបស់សក្កៈ សម្តែងអាការក្តៅ ។ សក្កៈទ្រង់ពិចារណាជ្រាបហេតុនោះ ទើបត្រាស់បង្គាប់ទេវបុត្ត ២ អង្គថា បណ្តាអ្នកទាំងពីរ មួយអង្គចូរនិម្មិតជាសត្វកណ្តុរ កាត់ចំណងដុំឈើមូលរបស់នាងឲ្យដាច់ មួយអង្គចូរបណ្តាលមណ្ឌលខ្យល់ឲ្យតាំងឡើងបក់សំពត់ដណ្តប់ឲ្យប៉ើងឡើងទៅខាងលើ ។ ទេវបុត្ត ២ អង្គនោះ បានទៅ ហើយធ្វើតាមនោះ ។ កំណាត់ឈើមូលធ្លាក់ចុះមក ត្រូវខ្នងជើងនាងបែក ។ បុប្ផជួនទាំងឡាយដែលប្រជុំគ្នាក្នុងធម្មសភាទាំងអស់ ពោលថា នៃមេចោរអាក្រក់ចង្រៃ នាងឯងធ្វើការមូលបង្គាប់បែបនេះ ដល់បុគ្គលដែលជាលោកនាយកក្នុងភព ៣ បែបនេះ ហើយក្រោកឡើង យកកណ្តាប់ដៃប្រហារម្នាក់មួយដៃ ដេញចេញអំពីទីប្រជុំ កាលនាងផុតទស្សនៈគឺការឃើញរបស់ព្រះមានព្រះភាគ ផែនដីបានបើកឱកាស ។ ខណៈនោះ អណ្តាតភ្លើងចេញអំពីអវិចីនរក តាំងឡើង លេបត្របាក់នាង ដូចដណ្តប់សំពត់កម្ពុលក្រហម ដែលត្រកូលប្រគល់ឲ្យ ហើយទាញទៅក្នុងអវិចីនរក ។ ចំណែកព្រះមានព្រះភាគទ្រង់រឹងរិតតែមានលាកសក្ការៈដ៏លើសលុប ។ ដោយហេតុនោះ ទើបព្រះមានព្រះភាគត្រាស់ទុកថា

សញ្ញាភិកុស្ស ពុទ្ធស្ស នន្ទោ នាមាសិ សារកោ

តំ អញ្ញាចិត្តាយ និរយេ ចិរំ សំសរិតំ មយា ។
 មួយទៀត តថាគតពោលបង្គាប់សារីកំ ឈ្មោះនន្ទរបស់
 ព្រះពុទ្ធ ទ្រង់គ្របសង្កត់នូវសត្វលោកទាំងពួង តថាគត
 បានអន្ទោលទៅក្នុងនរកអស់កាលដ៏យូរ ព្រោះការពោល
 បង្គាប់នូវសារីកំនោះ ។

ទសវស្សសហស្សានិ និរយេ សំសរី ចិរំ
 មនុស្សលាភំ លទ្ធាហំ អញ្ញក្កានំ ពហុំ លភី ។
 តថាគតបានអន្ទោលទៅក្នុងនរក អស់កាលដ៏យូរ ចំនួន
 ១ ម៉ឺនឆ្នាំ លុះតថាគតបានមកជាមនុស្ស ក៏បាននូវការ
 ពោលបង្គាប់ជាច្រើន ។

តេន កម្មារសេសេន ចិញ្ចមានវិកា មមំ
 អញ្ញាចិត្តិ អក្ខតេន ជនកាយស្ស អាតតោ ។
 ដោយសំណល់នៃកម្មនោះ នាងចិញ្ចមានវិកាមកពោល
 បង្គាប់តថាគត ក្នុងប្រជុំជន ដោយពាក្យមិនពិត^(១) ។

មុនាឡិពោធិសត្វទី ១ ចប់^(២)

១-បិ.៧២ ទំ.១២៥ យ.៧០ ។ ២-ស្រង់ចាកអដ្ឋកថា អបទាន បិ.៧២
 ទំ.១២៥ យ.៧០ និងអដ្ឋកថា ធម្មបទ ទេវារាហណវត្ថុ ។

មុនាឡិពោធិសត្វទី ២

បានឮថា ក្នុងអតីតកាល ព្រះពោធិសត្វកើតជាមនុស្សមិនមាន
 កេរ្តិ៍ឈ្មោះ ជាអ្នកលេង ឈ្មោះមុនាឡិ ព្រោះប្រឡូកប្រឡំជាមួយបុគ្គល
 ពាល ទើបដេរ ព្រះបច្ចេកពុទ្ធ ព្រះនាមសុរកី ថា ទុស្សីលោ ចាប-
 ធម្មោ អយំ ភិក្ខុ ភិក្ខុនេះ ទ្រុស្តសីល មានធម៌ដ៏លាមក ។ ព្រោះ
 វិចីកម្មដែលជាអកុសលនោះ ព្រះពោធិសត្វចេះក្នុងនរកច្រើនពាន់ឆ្នាំ
 ក្នុងអត្តភាពចុងក្រោយនេះ បានត្រាស់ដឹងជាព្រះពុទ្ធដោយកម្លាំងនៃ
 បារមី ១០ ដល់នូវភាពជាអ្នកប្រសើរដោយលាភនិងយស ។ ពួកតិរិយ
 កើតឧស្សាហៈឡើងម្តងទៀត គិតគ្នាថា ពួកយើងនឹងញ៉ាំងទោសដែល
 មិនមែនជាយស ឲ្យកើតដល់ព្រះសមណគោតមបានដូចម្តេចហ្ន៎ ហើយ
 នាំគ្នាអង្គុយជាទុក្ខទោមនស្ស ។

ក្នុងកាលនោះ បរិព្វាជិកាម្នាក់ ឈ្មោះសុន្ទរី ចូលទៅរកតិរិយ
 ទាំងនោះ ថ្វាយបង្គំហើយឈរ ឃើញតិរិយនៅស្ងៀមមិននិយាយអ្វី ទើប
 សួរថា កី មយ្ហំ ទោសោ ខ្ញុំមានកំហុសអ្វីឬ ។ ពួកតិរិយពោលថា
 ពួកយើងត្រូវសមណគោតមបៀតបៀន នាងបែរជាមានសេចក្តីខ្វល់ខ្វាយ
 តិច នេះឯងជាទោសរបស់នាង ។ នាងសុន្ទរីពោលថា កាលបើដូច្នោះ
 ខ្ញុំនឹងធ្វើដូចម្តេច ក្នុងរឿងនេះ ។ ពួកតិរិយទាំងនោះ សួរនាងសុន្ទរីថា

នាងអាចធ្វើការតិះដៀលឲ្យកើតដល់សមណគោតមបានដែរឬ ។ នាង
សុន្ទរីឆ្លើយថា អាចលោកម្ចាស់ ។

ចាប់តាំងពីនោះមក ក៏ប្រាប់ដល់ពួកជនដែលបានចូលថា ខ្លួនដេក
ក្នុងព្រះគន្ធកុដិជាមួយនឹងព្រះសមណគោតមហើយ ទើបចេញមក
ដោយន័យដូចពោលខាងដើម ហើយជេរបរិភាស ។ ចំណែកពួក
តិរិយក៏ជេរបរិភាសថា អ្នកដ៏ចម្រើនទាំងឡាយ ចូរមើលកម្មរបស់
ព្រះសមណគោតម ។ សមដូចព្រះមានព្រះភាគទ្រង់ត្រាស់ថា

បុនាលិ នាមហំ ធុត្តោ បុព្វេ អញ្ញាសុ ជាតិសុ
បច្ចេកពុទ្ធំ សុរកី អញ្ញាចិត្តិ អទូសកំ ។

ក្នុងភពមុន ក្នុងជាតិដទៃ តថាគតជាអ្នកលេង ឈ្មោះបុនាលិ
បានពោលបង្ហាច់នូវព្រះបច្ចេកពុទ្ធ ព្រះនាមសុរកី ព្រះអង្គ
ជាបុគ្គលមិនប្រទូស្តឡើយ ។

តេន កម្មវិចារកេន និរយេ សំសរី ចិរំ
ពហូ វស្សសហស្សានិ ធុត្តំ វេទេសិ វេទនំ ។

ដោយវិបាកនៃកម្មនោះ តថាគតអន្ទោលទៅក្នុងនរក អស់
កាលដ៏យូរ រងទុក្ខវេទនា អស់ពាន់នៃឆ្នាំដ៏ច្រើន ។

តេន កម្មាវសេសេន ឥធិ បច្ឆិមកេ ភវេ
អញ្ញក្ខានំ មយា លទ្ធិំ សុន្ទរិកាយ ការណា ។

ដោយសំណល់នៃកម្មនោះ ក្នុងបច្ច័យកាលនេះ តថាគតបាន

នូវការពោលបង្គាប់ ព្រោះហេតុនៃនាងសុន្ទរិកា^(១) ។

ដោយការដេរយ៉ាងនេះ ពួកតិរិយនៅមិនអស់ចិត្ត ទើបគិតជាមួយ
នាងសុន្ទរិ ឲ្យធ្វើការពោលទោសទៀត ហើយហៅអ្នកលេងមក ឲ្យថ្ងៃ
ឈ្នួល រួចប្រាប់ថា ពួកអ្នកចូរទៅសម្លាប់នាងសុន្ទរិ ហើយកប់ទុកក្នុង
គំនរសំរាមផ្កា ក្នុងទីជិតព្រះគន្ធកុដិរបស់ព្រះសមណគោតម ។ ពួកអ្នក
លេង ក៏បានធ្វើយ៉ាងនោះ ។ បន្ទាប់អំពីនោះ ពួកតិរិយទាំងនោះ ក៏
ក្រាបទូលព្រះរាជាថា ទូលព្រះបង្គំទាំងឡាយ មិនឃើញនាងសុន្ទរិ ។

ព្រះរាជាត្រាស់ថា លោកម្ចាស់ទាំងឡាយ ចូរស្វែងរកមើល ។
ពួកតិរិយទាំងនោះ ក៏អូសសពមកអំពីទីដែលខ្លួនកប់ លើកឡើងដាក់
លើគ្រែតូច នាំទៅឲ្យព្រះរាជាទ្រង់ទេត ហើយត្រាច់ឃោសនាអំពីទោស
របស់ព្រះមានព្រះភាគនិងកិក្ខុសង្ឃ ក្នុងនគរទាំងមូលថា អ្នកទាំងឡាយ
ចូរមើលកម្មរបស់ពួកសមណសក្យបុត្ត ហើយដាក់សពនាងសុន្ទរិលើគ្រែ
ក្នុងទីស្នូសាន ។ ព្រះរាជាត្រាស់បង្គាប់រាជបុរសថា អ្នកទាំងឡាយ ចូរ
ស្វែងរកមនុស្សដែលសម្លាប់នាងសុន្ទរិ ។

ក្នុងកាលនោះ ពួកអ្នកលេង ផឹកស្រាហើយឈ្លោះគ្នាថា ឯង
សម្លាប់នាងសុន្ទរិ ឯងសម្លាប់នាងសុន្ទរិ ។ រាជបុរសទាំងឡាយ ក៏ចាប់

១-បិ.៧២ ទំ.១២៥ ឃ.៩០ ។

ពួកអ្នកលេងទាំងនោះ ថ្វាយព្រះរាជា ។ ព្រះរាជាត្រាស់សួរថា ពួកអ្នកសម្លាប់នាងសុន្ទរីឬ ។

អ្នកលេងទាំងនោះ ក្រាបទូលថា ព្រះករុណាថ្ងៃវិសេស ។

ព្រះរាជាត្រាស់សួរថា អ្នកណាបញ្ជា ។ កាលពួកអ្នកលេងក្រាបទូលថា ពួកតិរិយ ទើបឲ្យនាំពួកតិរិយមក ហើយឲ្យចង ត្រាស់បង្គាប់ថា ពួកអ្នក ចូរត្រាច់ទៅប្រកាសថា ពួកយើងឲ្យសម្លាប់នាងសុន្ទរីដោយខ្លួនឯង ដើម្បីឲ្យកើតនូវការតិះដៀលព្រះពុទ្ធ ព្រះមានព្រះភាគនិងពួកសាវ័ក មិនមែនជាអ្នកធ្វើឡើយ ។ ពួកតិរិយបានធ្វើតាមនោះ ។ ក្នុងកាលនោះ មហាជនល្ងង់ខ្លៅ ក៏អស់សេចក្តីសង្ស័យ ។ ព្រះរាជាទ្រង់ឲ្យសម្លាប់ពួកតិរិយ និងពួកអ្នកលេង ហើយឲ្យចោលសាកសព ។ ក្នុងកាលនោះ លោកសក្ការៈរបស់ព្រះមានព្រះភាគរឹងរិតតែចម្រើនក្រៃលែងឡើង ។

មុនាឡិពោធិសត្វទី ២ ចប់ (១)

១-ស្រង់ចាកអដ្ឋកថា អបទាន បិ.៧៤ ទំ.១២៥ ឃ.៩០ និងអដ្ឋកថា ធម្មបទ សុន្ទរីបរិព្វាជិការត្ថ ។

អញ្ញាតរទហរពោធិសត្វ

បានឮថា ក្នុងអតីតកាល ព្រះពោធិសត្វបានកើតក្នុងត្រកូល
 មួយ ក្នុងវ័យកុមារ លេងនៅតាមផ្លូវធំ ឃើញ ព្រះបច្ចេកពុទ្ធ
 កំពុងត្រាប់បិណ្ណបាតតាមផ្លូវ ក៏មានចិត្តប្រទូស្តឡើងថា អយំ
 មុណ្ណាកោ សមណោ កុហី កច្ឆតិ សមណៈត្រដោលនេះ
 កំពុងទៅណា ហើយក៏ចាប់ដុំថ្មគប់ត្រូវខ្នងជើងព្រះបច្ចេកពុទ្ធ ឈាម
 ហូរចេញ ព្រោះដាច់ស្បែកត្រង់ខ្នងជើង ។ ព្រោះបាបកម្មនោះ
 ព្រះពោធិសត្វរងទុក្ខដ៏ធំក្នុងនរក ច្រើនពាន់ឆ្នាំ សូម្បីបានត្រាស់ជា
 ព្រះពុទ្ធហើយ ក៏ជាឈាម ព្រោះអំបែងដុំថ្មប៉ះត្រូវខ្នងជើង ដោយ
 អំណាចនៃកម្មចាស់ ។ ព្រោះហេតុនោះ ទើបព្រះមានព្រះភាគទ្រង់
 ត្រាស់ថា

បុរេហំ ទារកោ ហុត្វា កីឡមាដោ មហាបថេ
 បច្ចេកពុទ្ធិ ទិស្វាន មក្កេ សកលិកំ ទិបី ។
 កាលពីជាតិមុន តថាគតជាទារក កំពុងលេងក្នុងផ្លូវ
 ថ្នល់ធំ ឃើញព្រះបច្ចេកពុទ្ធ បានយកដុំថ្មក្នុងផ្លូវនោះ
 គប់លោក ។

តេន កម្មវិចារកេន ឥធិ បច្ឆិមកេ ភវេ
 វេទត្ថំ មំ ទេវទត្តោ អភិមារេ បយ្យោជយិ ។
 ព្រោះបាបកម្មនោះ ក្នុងជាតិចុងក្រោយនេះ ទេវទត្ត
 បានប្រមៀលថ្មមកសម្លាប់តថាគត (១) ។

អញ្ញាតវទហរពោធិសត្វ ចប់

១-គាថាពីរនេះ យើងកាន់យកតាមអដ្ឋកថា វិសុទ្ធជនវិលាសិនី (អដ្ឋកថា
 អបទាន) ទើបមានន័យសមតាមទំនងនៃរឿង ។

ហត្ថាចារ្យពោធិសត្វ

បានឮថា ក្នុងអតីតកាល ព្រះពោធិសត្វកើតជាអ្នកចិញ្ចឹមដំរី ជិះដំរីត្រាប់ទៅ ឃើញ ព្រះបច្ឆេកពុទ្ធ ក្នុងផ្លូវធំ គិតថា សមណៈត្រដោលនេះ មកអំពីណា ។ ជាអ្នកមានចិត្តចង្អៀតចង្អល់ ដូចជាចម្រើនដោតក្នុងចិត្ត បានធ្វើដំរីឲ្យអាក់អន់ ហើយពន្យះដំរីឲ្យដេញជាន់ ។ ដោយកម្មនោះ ព្រះពោធិសត្វបានសោយទុក្ខក្នុងអបាយ ច្រើនពាន់ឆ្នាំ ក្នុងអត្តភាពចុងក្រោយ បានត្រាស់ដឹងជាព្រះពុទ្ធ ទេវទត្តធ្វើព្រះបាទអជាតសត្តុឲ្យជាសម្លាញ់ហើយ ធ្វើកតិកាគ្នាថា បពិត្រមហារាជ ទ្រង់ផ្តាច់ព្រះជន្មព្រះបិតាហើយ ចូរជាព្រះរាជា អាត្មាសម្លាប់ព្រះពុទ្ធហើយ នឹងធ្វើជាព្រះពុទ្ធ ដូច្នោះ ។ ថ្ងៃមួយ ទៅកាន់រោងដំរីតាមដែលព្រះរាជាទ្រង់អនុញ្ញាត បង្គាប់ហ្មដំរីថា ស្តែកនេះ អ្នកចូរឲ្យដំរីនាឡាគិរីផឹកស្រា ១៦ ក្ដុម ហើយចូរលែងទៅ ក្នុងកាលដែលព្រះមានព្រះភាគត្រាប់បិណ្ឌបាត ។ នគរទាំងមូលកើតកោលាហលធំ ជនទាំងឡាយនិយាយគ្នាថា យើងនឹងមើលចម្បាំងរបស់ដំរីដ៏ប្រសើរ ជាមួយនឹងព្រះពុទ្ធដ៏ប្រសើរ នាំគ្នាចង់ត្រួតលើត្រៃ ក្នុងផ្លូវធំទាំងសងខាង ហើយរង់ចាំមើលអំពីព្រលឹម ។

ចំណែកព្រះមានព្រះភាគទ្រង់ធ្វើការជម្រះព្រះសិវៈហើយ មានកិក្ខុសង្ឃចោមរោម ទ្រង់យាងចូលទៅបិណ្ឌបាតក្នុងក្រុងរាជគ្រឹះ ។

ក្នុងខណៈនោះ ពួកអ្នកចិញ្ចឹមដំរី លែងដំរីនាឡាតិវីដោយទំនងដែល
 ពោលហើយនោះឯង ។ ដំរីនាឡាតិវីដើរឆ្លងកាត់ផ្លូវបែកជា ២ ជាដើម
 មក ។ ក្នុងកាលនោះ ស្រីម្នាក់ពទារកដើរឆ្លងថ្នល់ ដំរីឃើញស្រីនោះ ក៏
 ដេញតាម ។ ព្រះមានព្រះភាគត្រាស់ថា ម្ចាស់នាឡាតិវី គេមិនបាន
 បញ្ជូនអ្នកមក ដើម្បីសម្លាប់ស្រីនោះទេ ចូរមកផ្លូវនេះ ។ ដំរីនាឡាតិវី
 បានស្តាប់សំឡេងនោះហើយ ក៏រត់បែរមុខទៅរកព្រះមានព្រះភាគ ។
 ព្រះមានព្រះភាគទ្រង់ផ្សាយមេត្តា ដែលគួរផ្សាយទៅក្នុងសត្វដែលមិន
 មានទីបំផុត ក្នុងចក្ខុវាឡដែលប្រមាណមិនបាន ជាក់ក្នុងដំរីនាឡាតិវីមួយ
 ប៉ុណ្ណោះ ។ ដំរីនាឡាតិវីនោះ ដែលព្រះមេត្តារបស់ព្រះមានព្រះភាគ
 ពាល់ត្រូវហើយ ក្លាយជាដំរីដែលមិនមានភ័យ ក្រាបចុះទៀបបាទមូល
 របស់ព្រះមានព្រះភាគ ។ ព្រះមានព្រះភាគទ្រង់ដាក់ព្រះហស្តលើក្បាល
 របស់ដំរីនាឡាតិវីនោះ ។ ក្នុងកាលនោះ ទេវតានិងព្រហ្មជាដើម កើត
 អស្ចារ្យក្នុងចិត្តដែលមិនធ្លាប់មាន នាំគ្នាបូជាដោយផ្កានិងកេសរផ្កាជាដើម
 ក្នុងនគរទាំងមូល មានគំនរទ្រព្យប្រមាណត្រឹមជង្គង់ ។

ព្រះរាជាត្រាស់បង្គាប់ឲ្យត្រាច់វាយស្ករក្រកាសថា ទ្រព្យត្រង់ទ្វារ
 ទិសខាងលិច ចូរជារបស់អ្នកនគរ ទ្រព្យត្រង់ទ្វារទិសខាងកើត ចូរនាំ
 ចូលរាជឃ្នាំង ។ មនុស្សទាំងពួង បានធ្វើយ៉ាងនោះ ។ ក្នុងកាលនោះ
 ដំរីនាឡាតិវីនោះ ក៏បានឈ្មោះថា ដំរីធនបាល ។ ព្រះមានព្រះភាគបាន

យាងទៅកាន់វេឡុវនារាម ។ ព្រោះហេតុនោះ ទើបព្រះមានព្រះភាគ
ត្រាស់ទុកថា

ហត្ថាហោហោ បុរេ អាសី បច្ចេកមុនិមុត្តមំ
បិណ្ណាយ វិចរន្តំបិ អាសាទេសី កដេនហំ ។
កាលពីជាតិមុន តថាគតកើតជាហ្មដំរី បានបរដំរីបំព្រេច
ព្រះបច្ចេកមុនីដ៏ឧត្តម ព្រះអង្គកំពុងត្រាច់ទៅ ដើម្បី
បិណ្ណបាត ។

តេន កម្មវិចារកេន កន្តោ នាឡាតិវី កដោ
តិវិព្វជេ បុរេវេ ទារុណោ សមុទាកមិ ។
ដោយវិបាកនៃកម្មនោះ ដំរីនាឡាតិវីចុះប្រេងកាច ចូល
មកព្រេចតថាគត ក្នុងគិរិព្វជបុរីដ៏ប្រសើរ (រាជគហៈ) ។

ហត្ថាចារ្យពោធិសត្វ ចប់ (១)

១-ស្រង់ចាកអង្គកថា អបទាន បិ.៧៤ ទំ.១២៧ ឃ.៩០ ។

យោសកសេដ្ឋី

កាលទុព្ពិក្ខុភ័យកើតហើយក្នុងដែនអល្លកប្បៈ បុរសម្នាក់ ឈ្មោះ កោតុហលិកៈ មិនអាចរស់នៅបាន ទើបនាំភរិយាឈ្មោះកាឡិ ដែលមាន កូនខ្លី រៀបចំស្បៀងចេញទៅហើយ ដោយបំណងថា អាត្មាអញនឹងទៅ រស់នៅក្នុងក្រុងកោសម្ពី ។ អាចារ្យពួកខ្លះពោលថា ប្តីប្រពន្ធនោះចេញ ទៅហើយ ក្នុងកាលមហាជនកំពុងស្លាប់ដោយអហិវាតករោគ ក៏មាន ។ ប្តីប្រពន្ធពីរនាក់នោះ ធ្វើដំណើរទៅ កាលស្បៀងអស់ហើយ ត្រូវសេចក្តី ឃ្មានគ្របសង្កត់ មិនអាចនាំកូនទៅបាន ។ លំដាប់នោះ ស្វាមីពោល នឹងភរិយាថា នែនាង បើយើងនៅមានជីវិត ក៏នឹងបានកូនទៀត យើង ចោលកូន ហើយនឹងទៅ ។ ធម្មតាទឹកចិត្តរបស់មាតា ទន់ ព្រោះហេតុ នោះ ទើបនាងពោលថា ខ្ញុំមិនអាចចោលកូនទាំងដែលនៅមានជីវិតបាន ទេ ។ ស្វាមីពោលថា បើដូច្នោះ យើងធ្វើដូចម្តេច ។

ភរិយាពោលថា យើងប្តូរវារៈគ្នា នាំទៅ ។ មាតាលើកកូនឡើង ដូចលើកកម្រងផ្កា ក្នុងវារៈរបស់ខ្លួន ឲ្យដេកត្រង់ទ្រូង ពត្រង់ចង្កេះ ធ្វើ ដំណើរទៅ ហើយក៏ឲ្យដល់ឪពុក ។ ក្នុងពេលដែលបុរសជាប្តីទទួលកូន នោះព កាលដើរទៅ ឃ្មានខ្លាំងផង លំបាកខ្លាំងផង ក៏ពោលនឹងភរិយា នោះ រឿយៗ ថា នាងដ៏ចម្រើន បើពួកយើងនៅមានជីវិត នឹងបានកូន

ទៀត ពួកយើងចោលកូននេះចុះ ។ ភរិយាក៏ឃាត់រឿយ ។ ហើយក៏នៅ
 ស្ងៀម ។ ទារកត្រូវផ្លាស់ប្តូរតាមវេន នឿយហត់ ទន់ខ្សោយ ក៏ដេកលក់
 ក្នុងដៃរបស់ឪពុក ។ បុរសនោះដឹងថា កូនប្រុសដេកលក់ហើយ ទើប
 បណ្តោយឲ្យម្តាយដើរទៅមុន ហើយយកកូននោះ ផ្អែកទុកលើកម្រាល
 ស្លឹកឈើ ក្រោមដើមឈើមួយ ហើយដើរទៅ ។ នាងបែរមក ក្រឡេក
 មើលមិនឃើញកូន ទើបសួរថា នៃអ្នក កូនយើងនៅឯណា ។

ប្តីពោលថា ខ្ញុំឲ្យវាដេកក្រោមគុម្ពឈើមួយគុម្ព ។ ភរិយាពោល
 ថា អ្នកកុំញ៉ាំងខ្ញុំឲ្យវិនាសឡើយ ខ្ញុំរៀនកូនហើយ មិនអាចរស់នៅបានទេ
 សូមអ្នកនាំកូនមកឲ្យខ្ញុំ គក់ទ្រូង យំរៀបរាប់ហើយ ។ គ្រានោះ ទើប
 បុរសជាប្តីត្រឡប់ទៅយកទារកនោះមក ។ កូននោះ ក៏ស្លាប់ហើយក្នុង
 រវាងផ្លូវ ។ នាយកោតុហាលិកៈចោលកូនក្នុងឋានៈមានប្រមាណប៉ុណ្ណោះ
 ទើបត្រូវគេបោះចោលអស់ ៧ ដង ក្នុងភពដទៃ ដោយផលនៃកម្មនោះ
 ដោយប្រការដូច្នោះ ។ ឈ្មោះថា បាបកម្ម បុគ្គលមិនគួរមើលងាយថា
 មានប្រមាណតិចឡើយ ។

ជនទាំងពីរនោះ ធ្វើដំណើរទៅដល់ត្រកូលអ្នកចិញ្ចឹមគោមួយ
 កន្លែងហើយ ។ ក្នុងថ្ងៃនោះ មានការធ្វើពិធីមង្គលដល់មេគោទឹកដោះ
 របស់នាយគោបាល ។ ក្នុងផ្ទះរបស់នាយគោបាលនោះ **ព្រះបច្ចេកពុទ្ធ**
 មួយអង្គ ឆាន់ជានិច្ច ។ នាយគោបាលនោះ និមន្តព្រះបច្ចេកពុទ្ធឆាន់

ស្រេចហើយ ទើបបានធ្វើពិធីមង្គល ។ បាយាសគេរៀបចំទុកជាច្រើន ។ នាយគោបាលឃើញប្តីប្រពន្ធទាំងពីរនាក់នោះមក ទើបសួរថា ពួកអ្នកមក អំពីណា ដឹងរឿងនោះហើយ ជាអ្នកមានចិត្តទន់ ទើបធ្វើសេចក្តីសង្រ្គោះ ក្នុងជនទាំងពីរនោះ ឲ្យបាយាសនិងសប្បិជាច្រើន ។ ភរិយាពោលថា នៃអ្នក បើអ្នកមានជីវិត ខ្ញុំក៏មានជីវិតដែរ អ្នកអត់អាហារមកអស់កាល យូរហើយ សូមបរិភោគតាមសេចក្តីត្រូវការចុះ ហើយដាក់បាយាសខាង មុខ មួយអន្លើដោយសប្បិ ខ្លួនឯងបរិភោគសប្បិរាវតែបន្តិចប៉ុណ្ណោះ ។ នាយកោតុហាលិកៈនោះ បរិភោគច្រើនពេក មិនអាចកាត់ចំណង់ក្នុង អាហារបាន ព្រោះស្រេកឃ្មានមក ៧-៨ ថ្ងៃហើយ ។ នាយគោបាលឲ្យ បាយាសដល់ប្តីប្រពន្ធពីរនាក់នោះហើយ ទើបផ្តើមបរិភោគខ្លួនឯង ។ នាយកោតុហាលិកៈអង្គុយមើលបុរសនោះហើយ ឃើញដុំបាយាសដែល នាយគោបាលពូតឲ្យដល់សុនខី ដែលដេកក្រោមតាំង គិតថា សុនខី នេះ មានបុណ្យ ទើបបានភោជនបែបនេះជានិច្ច ។ លុះដល់កណ្តាល យប់ នាយកោតុហាលិកៈមិនអាចញ៉ាំងបាយាសនោះ ឲ្យរលួយបាន ទើបធ្វើកាលភរិយាទៅកើតក្នុងផ្ទះរបស់សុនខីនោះ ។

លំដាប់នោះ ភរិយារបស់គាត់ធ្វើសវីរកិច្ចហើយ ក៏ធ្វើការស៊ីឈ្នួល ក្នុងផ្ទះនោះឯង បានអង្ករមួយនាឡិ ចម្អិនហើយដាក់បាត្រព្រះបច្ចេកពុទ្ធ ពោលថា បពិត្រលោកម្ចាស់ដ៏ចម្រើន សូមកុសលនេះ សម្រេចដល់

ទាសៈរបស់លោកម្ចាស់ចុះ ហើយគិតថា អាត្មាអញគួរនៅក្នុងទីនេះឯង
 លោកម្ចាស់តែងនិមន្តមកក្នុងទីនេះជានិច្ច ទេយ្យធម៌ ទោះមានក្តី មិន
 មានក្តី អញនឹងថ្វាយបង្គំ ធ្វើនូវសេចក្តីខ្វល់ខ្វាយ ញ៉ាំងចិត្តឲ្យជ្រះថ្លារាល់
 ថ្ងៃ នឹងបាននូវបុណ្យច្រើន គិតដូច្នោះហើយ ទើបនាងធ្វើការស៊ីឈ្នួល
 នៅក្នុងផ្ទះនុំៗឯង ។ ក្នុងខែទី ៦ ឬទី ៧ សុនខ័នោះ ក៏កើតកូនតែ
 មួយ ទើបនាយគោបាលឲ្យនាំយកទឹកដោះរបស់មេគោមួយ ឲ្យដល់កូន
 សុនខនោះ ។ មិនយូរប៉ុន្មាន កូនសុនខនោះ ក៏ធំធាត់ ។ គ្រានោះ
 ព្រះបច្ចេកពុទ្ធ កាលឆាន់ តែងឲ្យដុំបាយដល់កូនសុនខនោះ មួយដុំ
 ជានិច្ច អាស្រ័យដុំបាយ ទើបកូនសុនខនោះ មានសេចក្តីស្រឡាញ់ក្នុង
 ព្រះបច្ចេកពុទ្ធ ។ នាយគោបាលតែងទៅកាន់ទឹកម្រើព្រះបច្ចេកពុទ្ធ ២
 ដងជានិច្ច ។ នាយគោបាលនោះ កាលដើរទៅ ក៏យកដំបងវាយគុម្ព
 ឈើនិងដី ក្នុងទីដែលមានសត្វកាច ត្រង់វាវង់ផ្លូវ ហើយបន្លឺសំឡេងថា
 សុសុ ៣ ដង ញ៉ាំងសត្វសាហាវឲ្យគេចទៅហើយ ឯកូនសុនខ ក៏ទៅ
 ជាមួយនាយគោបាលនោះ ។

ថ្ងៃមួយ នាយគោបាលនោះ ទូលព្រះបច្ចេកពុទ្ធថា បពិត្រលោក
 ម្ចាស់ដ៏ចម្រើន កាលណា ខ្ញុំមិនមានឱកាសទំនេរ កាលនោះ ខ្ញុំនឹង
 បញ្ជូនសុនខនេះទៅ សូមលោកម្ចាស់និមន្តមកដោយសញ្ញានៃសុនខនេះ
 ដែលខ្ញុំបញ្ជូនទៅហើយ ។ តាំងអំពីនោះមក ក្នុងថ្ងៃដែលមិនមានឱកាស

នាយគោបាលនោះ ក៏បញ្ជូនសុនខទៅដោយពាក្យថា នៃបា ឯងចូរទៅ
 ចូរនាំលោកម្ចាស់មក ដោយពាក្យប្រើត្រឹមតែមួយម៉ាត់ប៉ុណ្ណោះ សុនខ
 នោះ ក៏រត់ទៅ ដល់ទីដែលម្ចាស់វាយគុម្ពឈើនិងផែនដី ព្រុសបីដង ដឹង
 ថា សត្វកាចគេចទៅហើយដោយសំឡេងនោះ ទើបរត់ទៅកាន់លំនៅ
 របស់ព្រះបច្ចេកពុទ្ធដែលធ្វើសរីរកិច្ចអំពីព្រលឹម ចូលក្នុងបណ្ណសាលាគង់
 ហើយ ។ សុនខនោះ ទៅដល់ទ្វារបណ្ណសាលា ក៏ព្រុស ៣ ដង ឲ្យព្រះ
 បច្ចេកពុទ្ធដឹងថា ខ្លួនមកហើយ ទើបដេកក្រាបនៅត្រង់ចំណែកម្ខាង
 កាលព្រះបច្ចេកពុទ្ធកំណត់កាលចេញទៅហើយ សុនខនោះ ក៏ព្រុសរត់
 ទៅខាងមុខនុំឯង ។ ព្រះបច្ចេកពុទ្ធ កាលសាកល្បងសុនខនោះ ទើប
 ទៅកាន់ផ្លូវដទៃ ត្រង់ចន្លោះ ។ លំដាប់នោះ សុនខនោះ ឈរព្រុសរាំង
 ខាងមុខព្រះបច្ចេកពុទ្ធ ហើយនាំលោកត្រឡប់មកកាន់ផ្លូវវិញ ។ សម័យ
 ថ្ងៃមួយ ព្រះបច្ចេកពុទ្ធ កាលសាកល្បងសុនខនោះ ទើបទៅកាន់ផ្លូវដទៃ
 សុនខនោះ ក៏ឈររាំងនៅខាងមុខ មិនត្រឡប់ ព្រះបច្ចេកពុទ្ធយកជើង
 ភ្លឺសុនខនោះ ហើយក៏ទៅ សុនខដឹងថា ព្រះបច្ចេកពុទ្ធមិនត្រឡប់ ក៏
 ខាំដោយស្បង់ទាញមក នាំលោកមកកាន់ផ្លូវវិញ ។ កូនសុនខនោះ
 បានញ៉ាំងសេចក្តីស្រឡាញ់ដ៏មានកម្លាំង ឲ្យកើតឡើងហើយ ក្នុងព្រះ
 បច្ចេកពុទ្ធនោះ ដោយប្រការដូច្នោះ ។

តមកក្នុងកាលដទៃ ចីវរបស់ព្រះបច្ចេកពុទ្ធចាស់ហើយ ។ លំដាប់

នោះ នាយគោបាលប្រគេនសំពត់សម្រាប់ធ្វើចីវរដល់ព្រះបច្ចេកពុទ្ធ ។
ព្រះបច្ចេកពុទ្ធពោលនឹងនាយគោបាលនោះថា អាវុសោ ឈ្មោះថា
ការធ្វើចីវរ បុគ្គលម្នាក់ឯងធ្វើបានលំបាក អាត្មាទៅកាន់ទីដែលសប្បាយ
ហើយនឹងធ្វើ ។

នាយគោបាលពោលថា បពិត្រលោកម្ចាស់ដ៏ចម្រើន សូមលោក
ម្ចាស់ធ្វើទីនេះចុះ ។ ព្រះបច្ចេកពុទ្ធពោលថា អាវុសោ អាត្មាមិនអាចធ្វើ
ក្នុងទីនេះបានទេ ។

នាយគោបាលពោលថា បពិត្រលោកម្ចាស់ បើដូច្នោះ សូមលោក
ម្ចាស់កុំទៅខាងក្រៅយូរពេក ។ សុនខបានឈរស្តាប់ពាក្យរបស់ព្រះ
បច្ចេកពុទ្ធ និងនាយគោបាលហើយ ។ ព្រះបច្ចេកពុទ្ធពោលនឹងនាយ
គោបាលនោះថា ចូរឈប់ទីនេះចុះ ឧបាសក ឲ្យនាយគោបាលត្រឡប់
ហើយ ហោះឡើងទៅកាន់អាកាស មានមុខឆ្ពោះទៅកាន់ភ្នំគន្ធមាទន៍ ។
សុនខសម្លឹងមើលព្រះបច្ចេកពុទ្ធដែលអណ្តែតទៅក្នុងអាកាស ឈរព្រុស
ហើយ កាលព្រះបច្ចេកពុទ្ធនោះ ផុតអំពីគន្ធនឹងចក្ក ហឫទ័យក៏បែកស្លាប់
ទៅ ។ ឈ្មោះថា សត្វតិរច្ឆានទាំងឡាយ ជាសត្វមានជាតិស្មោះត្រង់
មិនរៀបរវៃ ចំណែកមនុស្សចិត្តគិតផ្សេង មាត់និយាយផ្សេង ព្រោះហេតុ
នោះឯង ទើបនាយបេស្សៈជាកូនរបស់ហ្មង់រិពោលថា

កហានញ្ចតំ កន្តេ យទិទំ មនុស្សា ឧត្តានកញ្ចតំ កន្តេ

យទិទំ បសវោ បពិត្រព្រះអង្គដ៏ចម្រើន ពួកមនុស្សមានចិត្តសាំញ៉ាំ
បពិត្រព្រះអង្គដ៏ចម្រើន ពួកសត្វចិញ្ចឹម មានចិត្តងាយយល់^(១) ។

សុខនោះ ធ្វើកាលកិរិយាហើយ ទៅកើតក្នុងឋានតាវត្តិជ័រ ព្រោះ
ជាសត្វស្មោះត្រង់ មិនរៀចវេរ មានស្រីទេពអប្សរ ១ ពាន់ ចោមរោម
បានសោយនូវមហាសម្បត្តិ ដោយប្រការដូច្នោះ ។ កាលទេវបុត្តនោះ
ខ្សឹបត្រង់ត្រចៀករបស់បុគ្គលណាមួយ សំឡេងរំមែងលាន់ឮទៅឆ្ងាយ
រហូត ១៦ យោជន៍ ចំណែកសំឡេងពោលដោយប្រក្រតី រំមែងឮពេញ
ទេវនគរទាំងមូល ដែលមានប្រមាណមួយម៉ឺនយោជន៍ ព្រោះហេតុនោះ
ឯង ទើបទេវបុត្តនោះ មានឈ្មោះថា យោសកទេវបុត្ត ។

សួរថា នេះជាផលនៃកម្មអ្វី ។

ឆ្លើយថា ជាផលនៃការព្រុស ដោយសេចក្តីស្រឡាញ់ក្នុងព្រះ
បច្ចេកពុទ្ធ ។

យោសកទេវបុត្តនោះ តាំងនៅក្នុងទេវនគរនោះ មិនយូរប៉ុន្មាន ក៏
ចុតិហើយ ។ មែនពិត ទេវបុត្តទាំងឡាយ រំមែងឃ្នាតចាកទេវលោក
ដោយហេតុ ៤ យ៉ាង គឺដោយអស់អាយុ ១ ដោយអស់បុណ្យ ១
ដោយការភ្លេចបរិភោគអាហារ ១ ដោយសេចក្តីក្រោធ ១ ។

ក្នុងហេតុ ៤ យ៉ាងនោះ ទេវបុត្តអង្គណា ធ្វើបុញ្ញកម្មទុកច្រើន

១-បិ.២៣ ទំ.៧ យ.៣ ។

ទេវបុត្តអង្គនោះ កើតក្នុងទេវលោក នៅដរាបអស់អាយុហើយ ក៏កើត
ក្នុងទេវលោកជាន់ខ្ពស់បន្ត ។ ទៅ យ៉ាងនេះឈ្មោះថា ចុតិដោយការអស់
អាយុ ។

ទេវបុត្តអង្គណាធ្វើបុណ្យតិច បុណ្យរបស់ទេវបុត្តអង្គនោះ អស់
ទៅក្នុងចន្លោះ ដូចធាតុជាតិដែលបុគ្គលទុកក្នុងជង្រ្កកធំ ត្រឹមតែ ៤-៥
នាឡិដូច្នោះ ។ ទេវបុត្តនោះ រមែងធ្វើកាលកិរិយាក្នុងរវាងនោះឯង
យ៉ាងនេះឈ្មោះថា ចុតិដោយការអស់បុណ្យ ។

ទេវបុត្តអង្គខ្លះ ច្រើនដោយការបរិភោគកាមគុណ មិនបរិភោគ
អាហារព្រោះភ្លេចស្មារតី មានកាយទន់ខ្សោយ ក៏ធ្វើកាលកិរិយា យ៉ាង
នេះឈ្មោះថា ចុតិដោយការភ្លេចបរិភោគអាហារ ។

ទេវបុត្តអង្គខ្លះ មិនអត់ធន់ក្នុងសម្បត្តិអ្នកដទៃ ខឹងក្រោធហើយ
ទើបធ្វើកាលកិរិយា យ៉ាងនេះឈ្មោះថា ចុតិដោយសេចក្តីក្រោធ ។

ឃោសកទេវបុត្តនេះ ច្រើនដោយការបរិភោគកាមគុណ ភ្លេច
ស្មារតី ទើបចុតិដោយការភ្លេចបរិភោគអាហារ ។ កាលចុតិហើយ
បដិសន្ធិក្នុងផ្ទៃនៃស្រីនគរសោភិនី ក្នុងក្រុងកោសម្ពី ។ ក្នុងថ្ងៃប្រសូត
នាងសួរទាសីថា កូនរបស់យើង ប្រុសឬស្រី ។ កាលទាសីឆ្លើយថា
កូនប្រុស អ្នកនាងម្ចាស់ ទើបប្រាប់ឲ្យទាសីយកទៅចោលដោយពាក្យថា
បើដូច្នោះ ចូរនាងយកទារកនេះ ដាក់ក្នុងចង្កើរ ហើយយកទៅចោល

ត្រង់ទីចាក់សំរាមចុះ ។ មែនពិត ស្រីនគរសោភ័ណីទាំងឡាយ រមែង
 ចិញ្ចឹមតែកូនស្រី មិនចិញ្ចឹមកូនប្រុស ព្រោះពូជពង្សរបស់ពួកនាងបន្ត
 ទៅបាន ក៏ដោយសារកូនស្រី ។ ក្អែកខ្លះ ឆ្កែខ្លះ នាំគ្នាចោមរោមកុមារ
 នោះ ។ ដោយផលនៃការព្រុសដែលកើតអំពីសេចក្តីស្រឡាញ់ក្នុងព្រះ
 បច្ចេកពុទ្ធ សត្វសូម្បីតែមួយ ក៏មិនអាចចូលជិតបាន ។ ក្នុងខណៈនោះ
 បុរសម្នាក់ចេញទៅខាងក្រៅស្រុក ឃើញការចោមរោមរបស់ក្អែកនិងឆ្កែ
 នោះ គិតថា មានហេតុអ្វីហ្ន៎ ទើបដើរទៅកាន់ទីនោះ ឃើញទារក ក៏
 កើតសេចក្តីស្រឡាញ់ដូចកូន នាំទៅកាន់ផ្ទះដោយត្រេកអរថា អញបាន
 បុត្រហើយ ។ ក្នុងកាលនោះ សេដ្ឋីអ្នកក្រុងកោសម្ពីទៅកាន់រាជត្រកូល
 ចូបបុរោហិតដើរមកអំពីព្រះរាជវាំង ទើបសួរថា លោកអាចារ្យ ថ្ងៃនេះ
 លោកបានពិនិត្យមើលការប្រកបរបស់ផ្កាយនក្ខត្តបូក្ស ដែលជាគ្រោះល្អ
 គ្រោះអាក្រក់ហើយឬ ។

បុរោហិតពោលថា អើ មហាសេដ្ឋី កិច្ចដទៃរបស់យើងមានឬ ។
 សេដ្ឋីសួរថា នឹងមានអ្វីកើតឡើងដល់ជនបទឬ ។

បុរោហិតពោលថា ហេតុដទៃ មិនមាន តែទារកដែលកើតក្នុងថ្ងៃ
 នេះ នឹងបានជាសេដ្ឋីធំក្នុងនគរនេះ ។ គ្រានោះ ភរិយារបស់សេដ្ឋី
 មានគភ៌ចាស់ ព្រោះហេតុនោះ ទើបសេដ្ឋីនោះ បញ្ជូនអ្នកបម្រើទៅ
 កាន់ផ្ទះយ៉ាងរហ័ស ដោយពាក្យថា នែនាយ ឯងចូរទៅ ហើយចូរជីង

ថា ភរិយារបស់ខ្ញុំ ប្រសូតបុត្រហើយឬនៅ លុះដឹងថា មិនទាន់ប្រសូត ចូលគាល់ព្រះរាជាស្រេចហើយ ប្រញាប់ត្រឡប់ទៅកាន់ផ្ទះ ហៅស្រី បម្រើឈ្មោះកាឡីមក ហើយឲ្យទ្រព្យ ១ ពាន់ ពោលថា នាងចូរទៅ ពិនិត្យមើលក្នុងនគរនេះ ហើយឲ្យទ្រព្យ ១ ពាន់ នាំទារកដែលកើតក្នុង ថ្ងៃនេះមក ។

នាងកាឡីនោះ កាលពិនិត្យមើល បានទៅដល់ផ្ទះនោះ ឃើញ ទារកហើយ ទើបសួរស្រីមេផ្ទះថា អយ័ ទារកនោះ កើត ជាតោ ទារកនេះ កើតក្នុងកាលណា ។ កាលស្រីនោះ ឆ្លើយថា អដ្ឋ ជាតោ កើតក្នុងថ្ងៃនេះឯង ទើបពោលថា សម័ មយ្ហំ ទេហិ ចូរឲ្យទារកនេះ ដល់ខ្ញុំ ទើបឲ្យថ្លៃតាំងពីមួយកហាបណៈជាដើម រហូតដល់ឲ្យទ្រព្យមួយ ពាន់ ហើយនាំទារកនោះទៅឲ្យសេដ្ឋី ។ សេដ្ឋីគិតថា បើកូនរបស់អញ កើតមកជាស្រី អញនឹងឲ្យទារកនេះ នៅរួមជាមួយកូនស្រីរបស់អញ នោះ ហើយធ្វើទារកនេះ ឲ្យជាម្ចាស់នៃតំណែងសេដ្ឋី បើកូនរបស់អញ កើតមកជាកូនប្រុស អញនឹងសម្លាប់វាចោល ដូច្នោះហើយ ទើបទទួល ទារកនោះ ទុកក្នុងផ្ទះ ។

ក្នុងកាលតមក ភរិយារបស់សេដ្ឋីនោះ ប្រសូតកូនប្រុស ដោយ កន្ទ្រង់ទៅពីរបីថ្ងៃ ។ សេដ្ឋីគិតថា បើមិនមានក្មេងនេះ កូនប្រុសរបស់ អញ ក៏នឹងបានតំណែងសេដ្ឋី ឥឡូវនេះ អញគួរតែសម្លាប់វាចោល

ដូច្នោះហើយ ទើបហៅនាងកាឡីមកប្រាប់ថា ចូរនាងទៅ ក្នុងកាលដែល ពួកគោចេញអំពីក្រោល ចូរដាក់ក្មេងនេះ ឲ្យដេកទទឹងត្រង់កណ្តាលទ្វារ ក្រោល មេគោទាំងឡាយនឹងជាន់វាស្លាប់ តែចូរដឹងថា មេគោជាន់ឬមិន ជាន់ ហើយសឹមមក ។ នាងកាឡីនោះទៅហើយ លុះនាយគោបាល បើកទ្វារក្រោលប៉ុណ្ណោះ ក៏ដាក់ក្មេងនោះឲ្យដេក តាមពាក្យសេដ្ឋី បង្គាប់ ។ គោឧសភៈចេញខាងក្រោយគោទាំងពួងក្នុងកាលដទៃ តែ ក្នុងថ្ងៃនោះ ចេញមកមុនគោដទៃទាំងអស់ បានឈរក្រុងទារកក្នុងរវាង ជើងទាំងបួន ។ មេគោច្រើនរយ ក៏នាំគ្នាប្រជ្រៀតសងខាងគោឧសភៈ ចេញទៅ ។ សូម្បីនាយគោបាលក៏គិតថា គោឧសភៈនេះ កាលមុន ចេញក្រោយគោទាំងអស់ តែថ្ងៃនេះ ចេញមកមុនគេ ហើយឈរស្ងៀម ត្រង់កណ្តាលទ្វារក្រោល តើមានហេតុអ្វីហ្ន៎ ទើបដើរទៅ កាលឃើញ ទារកដេកនៅក្រោមពោះគោនោះ ក៏បាននូវសេចក្តីស្រឡាញ់ដូចបុគ្គ នាំ ទៅផ្ទះ ដោយគិតថា អញបានកូនប្រុសហើយ ។

នាងកាឡីទៅហើយ ត្រូវសេដ្ឋីសួរ ទើបប្រាប់រឿងនោះ សេដ្ឋី ពោលថា ចូរនាងទៅ ឲ្យទ្រព្យមួយពាន់ទៅនាយគោបាលនោះ ហើយ នាំក្មេងនោះមក នាងកាឡីទៅហើយ ឲ្យទ្រព្យមួយពាន់ បាននាំទារក នោះ ត្រឡប់មកទៀត ។ គ្រានោះ សេដ្ឋីពោលនឹងនាងកាឡីថា នៃ កាឡី ក្នុងក្រុងនេះ មានពួករទេះ ៥០០ តែងក្រោកឡើងអំពីព្រលឹម

ទៅលក់ដូរ ចូរនាងយកក្មេងនេះ ទៅឲ្យដេកត្រង់ផ្លូវទេ ពួកគោនឹង
 ជាន់ ឬរទេះនឹងកិន នាងដឹងរឿងនេះហើយ សឹមត្រឡប់មក ។ នាង
 កាឡើងនាំក្មេងនោះទៅហើយ ដាក់ឲ្យដេកត្រង់ផ្លូវទេ ។ ក្នុងកាលនោះ
 ប្រធានក្រុមរទេះបានទៅខាងមុខ ។ គ្រានោះ គោទាំងពីររបស់គាត់ដល់
 ទីនោះហើយ នាំគ្នាទម្លាក់នឹមចោល សូម្បីគាត់លើកនឹមឡើង ហើយ
 ដេញទៅច្រើនដង ក៏មិនដើរទៅខាងមុខ ។ កាលគាត់ព្យាយាមជាមួយ
 គោទាំងពីរនោះយ៉ាងនេះឯង អរុណក៏រះឡើង ទើបគាត់គិតថា គោ
 ទាំងពីរធ្វើហេតុនេះ ព្រោះអ្វីហ្ន៎ ទើបពិនិត្យមើលផ្លូវ ឃើញទារកហើយ
 គិតថា កម្មរបស់អញធ្ងន់ហ្ន៎ មានចិត្តត្រេកអរថា អញបានកូនប្រុសហើយ
 ទើបនាំក្មេងនោះទៅកាន់ផ្ទះ ។

នាងកាឡើងទៅហើយ កាលសេដ្ឋីសួរ ទើបប្រាប់ការប្រព្រឹត្តទៅនោះ
 សេដ្ឋីក៏ប្រាប់ថា ចូរនាងទៅ ចូរឲ្យទ្រព្យមួយពាន់ដល់បុរសនោះ ហើយ
 នាំក្មេងនោះត្រឡប់មក នាងក៏ធ្វើតាមនោះ ។ លំដាប់នោះ សេដ្ឋីពោល
 នឹងនាងកាឡើងនោះថា ឥឡូវនេះ ចូរនាងនាំវាទៅកាន់ព្រៃខ្មោច ហើយឲ្យ
 ដេកក្នុងចន្លោះគុម្ពឈើ វានឹងត្រូវសត្វ មានឆ្កែជាដើមខាំ ឬត្រូវអមនុស្ស
 ប្រហារឲ្យស្លាប់ក្នុងទីនោះ នាងដឹងថា វាស្លាប់ហើយ ឬមិនស្លាប់ សឹម
 ត្រឡប់មក ។ នាងកាឡើងនោះ នាំក្មេងនោះ ទៅឲ្យដេកក្នុងព្រៃខ្មោច
 ហើយ បានឈរក្នុងទីមួយកន្លែង ។ ឆ្កែក្តី ក្អែកក្តី អមនុស្សក្តី មិន

អាចចូលជិតក្មេងនោះបាន ។

មានពាក្យសួរថា ឪពុកម្តាយ និងបងប្អូនប្រុសស្រីជាដើម បុគ្គលណាមួយ ឈ្មោះថា រក្សាក្មេងនោះ មិនមាន មិនមែនឬ អ្នកណារក្សាក្មេងនោះ ។

ឆ្លើយថា កម្មត្រឹមតែការព្រុសប៉ុណ្ណោះ ដែលក្មេងឲ្យប្រព្រឹត្តទៅហើយដោយការស្រឡាញ់ក្នុងព្រះបច្ចេកពុទ្ធ ក្នុងកាលកើតជាសុនខ ជាអ្នករក្សាក្មេងនោះទុក ។ គ្រានោះ នាយអដបាលម្នាក់ កៀងមេពពៃជាច្រើនពាន់ក្បាលទៅឲ្យរកស៊ី ដើរទៅក្បែរព្រៃខ្មោចនោះ ។ មេពពៃមួយស៊ីស្លឹកឈើជាដើម ចូលទៅកាន់គុម្ពឈើឃើញទារកហើយ ទើបលុតជង្គង់ឲ្យទឹកដោះដល់ទារក ។ សូម្បីនាយអដបាលធ្វើសំឡេងហោ ហោ ក៏មិនចេញទៅឡើយ ។ បុរសនោះគិតថា នឹងយកវិញពាក់វាយឲ្យចេញ ទើបចូលទៅកាន់គុម្ពឈើ ឃើញមេពពៃលុតជង្គង់ឲ្យទារកតូចបោដោះ ក៏បាននូវសេចក្តីស្រឡាញ់ក្នុងទារកដូចបុគ្គ ទើបនាំទារកនោះទៅ ដោយគិតថា អញបានកូនប្រុសហើយ ។

នាងកាឡឺឃើញហេតុនោះហើយ ទើបទៅ ត្រូវសេដ្ឋីសួរហើយក៏ប្រាប់ការប្រព្រឹត្តទៅនោះ ។ លំដាប់នោះ សេដ្ឋីពោលថា ចូរនាងទៅឲ្យទ្រព្យ ១ ពាន់ ហើយនាំក្មេងនោះត្រឡប់មក នាងកាឡឺបានធ្វើតាមនោះហើយ ។ លំដាប់នោះ សេដ្ឋីពោលនឹងទាសីនោះថា នៃកាឡឺ ចូរ

នាងយកក្មេងនេះ ទៅឡើងភ្នំដែលជាទីទម្លាក់ចោរ ចូរបោះវាទៅក្នុង
 ជ្រោះ ក្មេងនេះប៉ះនឹងថ្មភ្នំ នឹងដាច់ជាកំណាត់តូចធំ ធ្លាក់ចុះត្រង់ផែនដី
 នាងដឹងថា វាស្លាប់ហើយ ឬមិនទាន់ស្លាប់ សឹមត្រឡប់មក ។ នាងកាឡើ
 នាំក្មេងនោះទៅក្នុងទីនោះ ឈរនៅលើកំពូលភ្នំ បោះទម្លាក់ទៅហើយ ។
 គុម្ពឫស្សីធំអាស្រ័យបាតជ្រោះនោះ លូតលាស់ឡើងតាមលំអានបាតភ្នំ
 នុះឯង វល្លិទំពាំងបាយជូរមានស្លឹកក្រាស់ បានចាក់ស្រែះលើគុម្ពឫស្សី
 នោះ ទារកកាលធ្លាក់ ក៏ធ្លាក់លើវល្លិនោះ ដូចគេដាក់លើសំពត់រោម
 សត្វ ។ ក្នុងថ្ងៃនោះ មេជាងផែងមានសេចក្តីត្រូវការដោយឫស្សី គាត់
 ទៅជាមួយកូនប្រុស ផ្តើមកាប់គុម្ពឫស្សីនោះ កាលដើមឫស្សីរង្កើ ទារក
 ក៏យំឡើង គាត់ពោលថា ដូចសំឡេងក្មេង ហើយឡើងទៅតាមផ្លូវមួយ
 ឃើញទារក មានចិត្តត្រេកអរ ទើបនាំទៅ ដោយគិតថា អញបានកូន
 ប្រុសហើយ ។

នាងកាឡើទៅកាន់សម្លាកសេដ្ឋី ត្រូវសេដ្ឋីនោះសួរហើយ ទើប
 ប្រាប់រឿងនោះ កាលសេដ្ឋីពោលថា ចូរនាងទៅ ឲ្យទ្រព្យបុរសនោះ ១
 ពាន់ ហើយនាំក្មេងនោះមក នាងបានធ្វើយ៉ាងនោះហើយ ។ កាល
 សេដ្ឋីធ្វើកម្មនោះ ។ ទារកចម្រើនធំធាត់ហើយ ។ ទារកនោះ មានឈ្មោះ
 ថា ឃោសកៈ ។ ឃោសកកុមារនោះ ប្រាកដដល់សេដ្ឋីដូចបន្ទាក្នុងភ្នែក
 សេដ្ឋីមិនអាចសម្លឹងមើលដោយត្រង់ ។ បាន ។ លំដាប់នោះ សេដ្ឋី

កាលត្រិះរិះរកឧបាយសម្រាប់ឃោសកៈនោះ ទើបទៅកាន់សម្នាក់នាយ
សួរឆ្នាំងដែលជាសម្លាញ់របស់ខ្លួន ហើយសួរថា ក្នុងកាលណា ទើបអ្នក
ដុតឡ ។ បុរសនោះឆ្លើយថា ស្អែកនេះ ។

សេដ្ឋីពោលថា បើដូច្នោះ ចូរកាន់យកទ្រព្យមួយពាន់នេះ ហើយ
ចូរធ្វើការឲ្យខ្ញុំមួយ ។ នាយសួរឆ្នាំងសួរថា ការងារអ្វី លោកម្ចាស់ ។

សេដ្ឋីពោលថា ខ្ញុំមានកូនជាតិអាក្រក់ម្នាក់ ខ្ញុំនឹងបញ្ជូនវាមកកាន់
សម្នាក់របស់អ្នក ពេលនោះ ចូរអ្នកឲ្យវាចូលកាន់បន្ទប់ យកកាំបិតដែល
មុត កាត់ឲ្យជាកំណាត់តូចធំ ដាក់ក្នុងថ្នាំង ហើយដុតក្នុងឡ ទ្រព្យមួយ
ពាន់នេះ ជារង្វាន់សម្រាប់អ្នក ពេលដែលកិច្ចការនេះ សម្រេច ខ្ញុំនឹងធ្វើ
វត្ថុដែលគួរធ្វើដល់អ្នកឲ្យក្រៃលែងឡើង ។ សួរឆ្នាំងទទួលថា សាធ្ម ។

ស្អែកឡើង សេដ្ឋីហៅឃោសកៈមក ហើយពោលថា ម្សិលមិញ
នេះ អញប្រាប់ការងារមួយដល់នាយសួរឆ្នាំង ឯងចូរមក ចូរទៅកាន់
សម្នាក់របស់គាត់ ហើយពោលយ៉ាងនេះថា បានឮថា ម្សិលមិញនេះ
ឪពុកខ្ញុំពីងលោកអំឲ្យជួយធ្វើការងារមួយ សូមលោកអំញ៉ាំងការងារនោះ
ឲ្យសម្រេចចុះ ។ ឃោសកៈនោះទទួលថា សាធ្ម ហើយក៏ទៅ ។

ចំណែកកូនប្រុសរបស់សេដ្ឋី កំពុងលេងអង្កញ់ជាមួយពួកក្មេង
កាលឃោសកកុមារដើរទៅក្នុងទីនោះ ក៏ហៅឃោសកៈនោះ ហើយសួរ
ថា បងប្រុសទៅណា ។

នាយឃោសកៈពោលថា បងយកដំណឹងរបស់លោកឪពុក ទៅ
កាន់ផ្ទះនាយស្នូនឆ្នាំង ។

កូនប្រុសរបស់សេដ្ឋីពោលថា ខ្ញុំនឹងទៅក្នុងទីនោះ ក្មេងទាំងនេះ
ឈ្នះខ្ញុំច្រើនខ្ទាច់ហើយ សូមបងយកឈ្នះខ្ទាច់សងឲ្យខ្ញុំវិញ ។

ឃោសកៈ ពោលថា បងខ្លាចលោកឪពុក ។

កូនប្រុសរបស់សេដ្ឋីពោលថា សូមបងកុំខ្លាច ខ្ញុំនឹងនាំដំណឹងនោះ
ទៅដោយខ្លួនឯង ពួកក្មេងច្រើននាក់ ឈ្នះខ្ញុំហើយ សូមបងយកឈ្នះ
ខ្ទាច់ឲ្យខ្ញុំ ទម្រាំខ្ញុំត្រឡប់មក ។

បានឮថា នាយឃោសកៈជាអ្នកឈ្លាសក្នុងការលេងអង្គញ់ ព្រោះ
ហេតុនោះ ទើបកូនប្រុសរបស់សេដ្ឋីទាក់ទាញនាយឃោសកៈនោះទុក
យ៉ាងនេះ ។ ឯឃោសកៈនោះ ពោលនឹងកូនសេដ្ឋីនោះថា បើដូច្នោះ
ចូរឯងទៅប្រាប់នាយស្នូនឆ្នាំងនោះថា បានឮថា កាលពីម្សិលមិញ ឪពុក
របស់ខ្ញុំប្រាប់ឲ្យលោកធ្វើការងារមួយ សូមលោកញ៉ាំងការងារនោះ ឲ្យ
សម្រេចចុះ ហើយក៏បញ្ជូនកូនសេដ្ឋីនោះទៅ ។ កូនប្រុសរបស់សេដ្ឋី
ទៅកាន់សម្លាក់របស់នាយស្នូនឆ្នាំងនោះ បានពោលតាមពាក្យនោះ ។
លំដាប់នោះ នាយស្នូនឆ្នាំងបានសម្លាប់កូនប្រុសរបស់សេដ្ឋី តាមពាក្យ
សេដ្ឋីប្រាប់នោះឯង ហើយបោះទៅក្នុងឡ ។ ចំណែកឃោសកកុមារ
លេងអស់ចំណែកនៃថ្ងៃ លុះល្ងាច ក៏ត្រឡប់ទៅផ្ទះ សេដ្ឋីឃើញហើយ

សួរថា នៃបា ឯងមិនបានទៅទេឬ ។ យោសកកុមារក៏ប្រាប់ដល់ហេតុ
 ដែលខ្លួនមិនបានទៅ និងហេតុដែលប្អូនប្រុសទៅ ដល់សេដ្ឋី ។ សេដ្ឋី
 ស្តាប់ពាក្យនោះហើយ ទើបស្រែកដោយសំឡេងខ្លាំងថា អញគួរឲ្យ
 តិះដៀលណាស់ ហាក់បីដូចមានឈាមពុះកញ្ជ្រោលក្នុងសរីរៈទាំងមូល
 ផ្តងដើមដៃកន្ទក់កន្ទេញថា សួនឆ្នាំងដ៏ចម្រើន កុំឲ្យខ្ញុំវិនាសឡើយ កុំឲ្យ
 ខ្ញុំវិនាសឡើយ ដូច្នោះហើយ បានទៅកាន់សម្លាក់នាយសួនឆ្នាំងនោះ ។

នាយសួនឆ្នាំងឃើញសេដ្ឋីមកដោយអាការយ៉ាងនោះ ទើបពោល
 ថា បពិត្រលោកម្ចាស់ សូមកុំធ្វើសំឡេងខ្លាំងឡើយ ការងាររបស់លោក
 សម្រេចហើយ ។ សេដ្ឋីនោះ ត្រូវសេចក្តីសោកប្រៀបដូចភ្នំដំសង្កត់
 ហើយ សោយទោមនស្សមានប្រមាណមិនមែនតិច ដូចបុគ្គលប្រទូស្ត
 ចំពោះបុគ្គលដែលមិនប្រទូស្តដូច្នោះ ។ ព្រោះហេតុនោះ ទើបព្រះមាន-
 ព្រះភាគត្រាស់ថា

យោ ធន្លោន អធន្លោសុ	អប្បទុដ្ឋេសុ ទុស្សតិ
ទសន្នមញ្ញតរំ ហានំ	ទិប្បមេវ និកច្ចតិ
វេទនំ ធរុសំ ជានី	សរីរស្ស វ ភេទនំ
តរុកំ វាបិ អាពាធំ	ចិត្តក្លេបំ វ មាបុណោ
វាជតោ វា ឧបសក្កំ	អព្ពក្ខានំ វ ទារុណំ
បរិក្ខេយំ វ ញាតីនំ	កោតានំ វ បកដ្តុណំ

ជាតិអាក្រក់របស់ខ្ញុំ សូមមាតុលៈ^(១) សម្លាប់វា ហើយបោះទៅក្នុង
 រណ្តៅលាមក កាលធ្វើការងារនេះ សម្រេចហើយ ខ្ញុំនឹងដឹងវត្ថុដែល
 តបស្នងដល់មាតុលៈក្នុងកាលជាខាងក្រោយ ដូច្នោះហើយ ទើបពោល
 ថា នៃបាយោសកៈ អ្នកហូតពន្ធរបស់ពុក មាននៅត្រង់ស្រុកស្វយ ១០០
 ស្រុក ឯងចូរនាំសំបុត្រនេះទៅឲ្យជននោះ ដូច្នោះហើយ យកសំបុត្រចង
 ត្រង់ជាយសំពត់យោសកកុមារ ។

នាយយោសកៈនោះ មិនចេះអក្ខរសម័យឡើយ ព្រោះតាំងអំពី
 នៅជាកុមារ សេដ្ឋីគិតសម្លាប់រហូត តែមិនអាចសម្លាប់បាន តើនឹងឲ្យគេ
 សិក្សាអក្សរបានដូចម្តេច ។ នាយយោសកៈនោះ ចង់សំបុត្រសម្លាប់ខ្លួន
 ឯង ទុកត្រង់ជាយសំពត់ដោយប្រការដូច្នោះ កាលនឹងចេញដំណើរ ទើប
 ពោលថា បពិត្រលោកឪពុក ខ្ញុំមិនមានស្បៀងសម្រាប់ដើរផ្លូវ ។

សេដ្ឋីពោលថា ឯងមិនចាំបាច់មានកិច្ចកង្វល់ដោយស្បៀងដើរផ្លូវ
 ឡើយ ក្នុងស្រុកឈ្មោះនោះ ក្នុងរវាងផ្លូវ សេដ្ឋីជាសម្លាញ់របស់អញមាន
 ឯងចូរទៅបរិភោគអាហារព្រឹកក្នុងផ្ទះរបស់គេ ហើយសឹមចេញដំណើរ
 ទៅ ។ នាយយោសកៈទទួលថា សាធុ ថ្វាយបង្គំបិតាហើយ ចេញ
 ដំណើរទៅដល់ស្រុកនោះ សួររកផ្ទះសេដ្ឋី ចូបនឹងភរិយារបស់សេដ្ឋី ។

១-បងប្រុសឬប្អូនប្រុស របស់ម្តាយ ហៅថា មាតុលៈ (ពូឬអំប្រុស ខាង
 ម្តាយ) ។

ភរិយារបស់សេដ្ឋីសួរថា ឯងមកអំពីណា ។

នាយឃោសកៈឆ្លើយថា ខ្ញុំមកពីក្នុងក្រុង ។ ភរិយារបស់សេដ្ឋី
សួរថា ឯងជាកូនរបស់អ្នកណា ។

នាយឃោសកៈឆ្លើយថា ខ្ញុំជាកូនរបស់សេដ្ឋី ដែលជាសម្លាញ់
របស់អ្នកម៉ែ ។ ភរិយារបស់សេដ្ឋីសួរថា ឯងឈ្មោះឃោសកៈឬ ។

នាយឃោសកៈឆ្លើយថា បាទអ្នកម៉ែ ។ ដំណាលគ្នានឹងបាន
ឃើញនោះឯង សេចក្តីស្រឡាញ់ដូចកូនក្នុងនាយឃោសកៈនោះ កើត
ឡើងដល់នាងហើយ ។ សេដ្ឋីមានកូនក្រមុំម្នាក់ អាយុ ១៥-១៦ ឆ្នាំ រូប
ស្រស់បំប្រែគួរឲ្យជ្រះថ្លា សេដ្ឋីឲ្យស្រីបម្រើម្នាក់ ដើម្បីរក្សានាង ឲ្យនៅក្នុង
បន្ទប់ដ៏មានសិរី ត្រង់ជាន់ខាងលើនៃប្រាសាទ ៧ ជាន់ ។ ក្នុងខណៈ
នោះ កូនក្រមុំសេដ្ឋីបានប្រើឲ្យស្រីបម្រើទៅផ្សារ ។ គ្រានោះ ភរិយា
សេដ្ឋីឃើញទាសីនោះហើយ សួរថា នាងទៅណា ។

នាងឆ្លើយថា ខ្ញុំទៅដោយកិច្ចរបស់ជីតានៃអ្នកស្រី ។ ភរិយារបស់
សេដ្ឋីពោលថា ចូរនាងមកខាងណោះសិន រៀបការបម្រើនោះទុក ចូរ
រៀបគ្រែ លាងជើង លាបប្រេង ក្រាលទីដេកឲ្យកូនរបស់អញសិន សឹម
ធ្វើការបម្រើឯក្រោយ ។ នាងបានធ្វើតាមពាក្យប្រាប់ហើយ ។

លំដាប់នោះ កូនស្រីរបស់សេដ្ឋីបានរករឿងស្រីបម្រើនោះ ដែល
មកយឺត ទើបស្រីបម្រើនោះពោលថា អ្នកនាង កុំខឹងនឹងខ្ញុំឡើយ កូនសេដ្ឋី

ឈ្មោះឃោសកៈមកហើយ ខ្ញុំធ្វើវត្ថុនេះ វត្ថុនេះ ដល់គាត់ហើយ ទើប
 ទៅ (ផ្សារ) ហើយមក ។ គ្រាន់តែបានឮឈ្មោះថា ឃោសកៈជាកូន
 សេដ្ឋីដូច្នោះ សេចក្តីស្រឡាញ់ជ្រាបចូលតាំងអំពីស្បែក រហូតដល់ខួរក្នុង
 ផ្ទាំង តាំងឡើងដល់កូនស្រីសេដ្ឋីហើយ ។ មែនពិត កូនស្រីសេដ្ឋីនោះ
 ជាភរិយារបស់នាយឃោសកៈនោះ ក្នុងកាលនៅជានាយកោតុហលិកៈ
 បានប្រគេនបាយ ១ នាឡិ ដល់ព្រះបច្ចេកពុទ្ធ ដោយអានុភាពនៃផល
 ទាននោះ ទើបនាងមកកើតក្នុងត្រកូលសេដ្ឋីនោះ ។ សេចក្តីស្រឡាញ់
 ក្នុងកាលមុន បានលិចលង់គ្របដណ្តប់កូនស្រីសេដ្ឋីនោះ ទុកដោយ
 ប្រការដូច្នោះ ព្រោះហេតុនោះ ទើបព្រះមានព្រះភាគត្រាស់ថា

បុព្វេ សន្និវាសេន បច្ចុប្បន្នហិរេន វា
 ឯវន្តំ ជាយតេ បេមំ ឧបសំរ យថោទកេតិ ។

សេចក្តីស្រឡាញ់នោះ រមែងកើតដោយហេតុពីរយ៉ាង គឺ
 ដោយធ្លាប់នៅរួមគ្នា ក្នុងកាលមុន ១ ដោយការទំនុកបម្រុង
 គ្នា ក្នុងបច្ចុប្បន្ននេះ ១ ដូចជាឧប្បលដែលដុះក្នុងទឹក
 ដោយហេតុពីរយ៉ាង គឺទឹក ១ ភក់ ១^(១) ។

លំដាប់នោះ នាងសួរស្រីបម្រើថា នៃនាង បុរសនោះនៅឯណា ។
 ស្រីបម្រើឆ្លើយថា បុរសនោះ ដេកលក់លើទីដេក ។

១-បិ.៥៨ ទំ.១២៧ ឃ.៣២៤ ។

សេដ្ឋីជិតាសួរថា ក្នុងដែររបស់បុរសនោះ មានអ្វីខ្លះ ។

ស្រីបម្រើឆ្លើយថា មានសំបុត្រត្រង់ជាយសំពត់ ។

សេដ្ឋីជិតា គិតថា នុំជាសំបុត្រអ្វីហ្ន៎ ។ កាលនាយឃោសកៈ

កំពុងដេកលក់ កាលមាតាបិតាមិនឃើញ ព្រោះរវល់បញ្ជូនចិត្តទៅក្នុង
រឿងដទៃ ក៏ចុះទៅកាន់សម្អាតនាយឃោសកៈ ហើយស្រាយយកសំបុត្រ
នោះ ទៅកាន់បន្ទប់របស់ខ្លួន បិទទ្វារ បើកបង្អួច អានសំបុត្រ ព្រោះនាង
ឈ្មោះក្នុងអក្ខរសម័យ (កាលដឹងសេចក្តីហើយ) គិតថា ឱ ! មនុស្ស
ល្ងង់ខ្លៅ ចង់សំបុត្រសម្រាប់សម្លាប់ខ្លួនឯង ត្រង់ជាយសំពត់ ហើយ
ត្រាច់ទៅ បើអញមិនបានឃើញសំបុត្រនេះ គង់មិនមានជីវិត ដូច្នោះ
ហើយ ហែកសំបុត្រនោះចោល សរសេរសំបុត្រមួយច្បាប់ទៀត តាម
ពាក្យរបស់សេដ្ឋីថា កូនប្រុសរបស់ខ្ញុំនេះ ឈ្មោះឃោសកៈ សូមអំណរ
បណ្ណាការមកអំពីស្រុកទាំង ១០០ ធ្វើមង្គលជាមួយកូនស្រីសេដ្ឋីក្នុង
ជនបទនេះ ហើយធ្វើផ្ទះ ២ ជាន់ ត្រង់កណ្តាលស្រុក ជាលំនៅរបស់
ខ្លួន ធ្វើការរក្សាឲ្យរឹងមាំ ដោយរបងគឺកំពែង និងការគ្រប់គ្រងរបស់បុរស
ហើយចូរព្រមព្រៀងដំណឹងមកឲ្យខ្ញុំថា ការងារនេះ ការងារនេះ ខ្ញុំធ្វើស្រេច
ហើយ កាលកម្មយ៉ាងនេះ អំធ្វើស្រេចហើយ ខ្ញុំនឹងដឹងវត្តដែលគួរធ្វើ
ដល់អំ ក្នុងកាលជាខាងក្រោយ ។ កាលសរសេរស្រេចហើយ ទើបបត់
សំបុត្រ ចុះទៅចងទុកត្រង់ជាយសំពត់របស់នាយឃោសកៈនោះវិញ ។

នាយឃោសកៈនោះ ដេកលក់ពេញមួយថ្ងៃ ក្រោកឡើងបរិភោគ ហើយ ក៏ចៀសចេញទៅ ។ ស្ដែកឡើង ចូលទៅកាន់ស្រុកនោះ អំពី ព្រលឹម ក្រឡេកឃើញអ្នកហូតពន្ធធ្វើកិច្ចក្នុងស្រុកនោះឯង ។ អ្នកហូត ពន្ធដារនោះ ឃើញនាយឃោសកៈនោះហើយ សួរថា មានការអ្វីបា ។ នាយឃោសកៈឆ្លើយថា លោកឪពុកខ្ញុំបញ្ជូនសំបុត្រមកជូនលោក ។

អ្នកហូតពន្ធនោះ ពោលថា សំបុត្រដើម្បីកិច្ចការអ្វី ចូរបានមក ចុះ ទទួលសំបុត្រ អានហើយ ក៏មានការពេញចិត្ត ទើបពោលនឹង គហបតីទាំងឡាយថា នៃអ្នកទាំងឡាយ សូមមើលការស្រឡាញ់ក្នុងខ្ញុំ របស់លោកម្ចាស់យើងចុះ លោកសេដ្ឋីបញ្ជូនកូនប្រុសមកកាន់សម្លាក់ខ្ញុំ ដោយប្រាប់ថា ចូរធ្វើមង្គលដល់កូនប្រុសច្បងរបស់ខ្ញុំ ពួកអ្នក ចូរប្រញាប់ យកឈើដើម មកឲ្យរហ័ស ដូច្នោះហើយ ឲ្យសង់ផ្ទះដូចពោលហើយ ត្រង់កណ្តាលស្រុក ឲ្យនាំបណ្ណាការមកអំពីស្រុក ១០០ នាំកូនស្រីរបស់ សេដ្ឋីក្នុងជនបទ មកធ្វើមង្គលស្រេចហើយ ទើបបញ្ជូនដំណឹងទៅប្រាប់ សេដ្ឋីថា ការងារនេះ ការងារនេះ ខ្ញុំធ្វើស្រេចហើយ ។

ព្រោះបានស្តាប់ដំណឹងនោះ ទោមនស្សដ៏ធំកើតឡើងដល់សេដ្ឋី ហើយថា អញឲ្យធ្វើវត្តណា វត្តនោះមិនសម្រេច វត្តណាមិនឲ្យធ្វើ វត្ត នោះ ក៏បែរជាសម្រេច ការសោយសោកនោះ ផ្សំគ្នានឹងការសោយសោក ដល់បុត្ត រួមចូលគ្នាតែមួយ ញ៉ាំងការក្តៅក្នុងផ្ទៃឲ្យកើតឡើង ឲ្យកើតរោគ

អតិសារៈ (រោគចុះឈាម) ហើយ ។ ចំណែកសេដ្ឋីជីតាប្រាប់ពួក
 មនុស្សថា បើបុគ្គលណាមួយមកអំពីសម្លាប់របស់សេដ្ឋី កាលមិនទាន់
 បានប្រាប់ខ្ញុំ កុំប្រាប់ដល់សេដ្ឋីបុគ្គមុនឡើយ ។ សូម្បីសេដ្ឋីសោត ក៏គិត
 ថា ឥឡូវនេះ អញមិនធ្វើបុគ្គលក្រក់ជួរជាតិនោះ ឲ្យជាម្ចាស់ទ្រព្យសម្បត្តិ
 របស់អញឡើយ ហើយប្រាប់នាយស្មៀនម្នាក់ថា នៃអំ ខ្ញុំប្រាថ្នានឹងចូប
 កូនរបស់ខ្ញុំ ចូរអំបញ្ជូនអ្នកបម្រើម្នាក់ ឲ្យហៅកូនរបស់ខ្ញុំមក ។

បុរសនោះទទួលថា បាទ លោកម្ចាស់ ឲ្យសំបុត្រហើយ បញ្ជូន
 មនុស្សម្នាក់ទៅ ។ ចំណែកកូនស្រីរបស់សេដ្ឋីដឹងថា បុរសនោះ មកឈរ
 ត្រង់ទ្វារ ឲ្យហៅមក ហើយសួរថា នៃអ្នក តើអ្នកមកមានការអ្វី ។

អ្នកបម្រើនោះពោលថា បពិត្រអ្នកនាងម្ចាស់ លោកសេដ្ឋីមានជំងឺ
 ត្រូវការចូបកូនប្រុស ទើបឲ្យហៅ ។ សេដ្ឋីជីតាសួរថា នៃអ្នក លោក
 សេដ្ឋីនោះ នៅមានកម្លាំង ឬថមថយកម្លាំងហើយ ។

អ្នកបម្រើនោះពោលថា បពិត្រអ្នកនាងម្ចាស់ នៅមានកម្លាំងនៅ
 ឡើយ នៅបរិភោគអាហារបាន ។ សេដ្ឋីជីតាមិនឲ្យសេដ្ឋីបុគ្គនោះដឹង
 ឡើយ ឲ្យលំនៅនិងអាហារដល់បុរសនោះ ហើយពោលថា គាត់នឹងទៅ
 បាន ក្នុងកាលដែលខ្ញុំបញ្ជូនទៅ សូមអ្នកស្នាក់នៅសិនចុះ ។

សេដ្ឋីសួរស្មៀននោះទៀតថា នៃអំ អំមិនទាន់បានបញ្ជូនសំបុត្រ
 ទៅកាន់សម្លាប់កូនរបស់ខ្ញុំទេឬ ។ នាយស្មៀនឆ្លើយថា ខ្ញុំបញ្ជូនទៅ

ហើយ លោកម្ចាស់ តែបុរសនោះ មិនទាន់មក ។

សេដ្ឋីពោលថា បើដូច្នោះ ចូរអំបញ្ជូនមនុស្សដទៃទៅទៀត ។ នាយស្មៀននោះ បញ្ជូនមនុស្សទៅហើយ ។ កូនស្រីរបស់សេដ្ឋីនោះ បដិបត្តិក្នុងបុរសនោះយ៉ាងនោះ ដូចគ្នា ។ ក្នុងកាលនោះ រោគរបស់ សេដ្ឋីធ្ងន់ហើយ ភាជនៈមួយចូល ភាជនៈមួយចេញ ។ សេដ្ឋីសួរនាយ ស្មៀនទៀតថា នែអី អីមិនទាន់បានបញ្ជូនសំបុត្រទៅកាន់សម្លាក់កូន របស់ខ្ញុំទេឬ ។

នាយស្មៀនឆ្លើយថា ខ្ញុំបញ្ជូនសំបុត្រទៅហើយ លោកម្ចាស់ តែ បុរសដែលទៅមិនទាន់ត្រឡប់មក ។ សេដ្ឋីពោលថា បើដូច្នោះ ចូរអំ បញ្ជូនមនុស្សទៅទៀត ។ នាយស្មៀននោះ បញ្ជូនមនុស្សទៅហើយ ។

សេដ្ឋីធីតាសួរអំពីដំណើររឿងនោះ អំពីបុរសដែលមកក្នុងវារៈទី ៣ ។ បុរសនោះប្រាប់ថា បពិត្រអ្នកនាង សេដ្ឋីឈឺធ្ងន់ ដាច់អាហារ ហើយ មានការស្លាប់ជាទីទៅខាងមុខ ភាជនៈមួយចេញ ភាជនៈមួយ ចូល ។ សេដ្ឋីធីតាគិតថា ឥឡូវនេះ ជាកាលដែលសេដ្ឋីបុគ្គលទៅបាន ទើបប្រាប់ដល់សេដ្ឋីបុគ្គល បានឮថា ឪពុករបស់លោកមានជំងឺ ។

សេដ្ឋីបុគ្គលសួរថា នែនាងដ៏ចម្រើន នាងនិយាយអ្វី ។ សេដ្ឋីធីតា ពោលថា ឪពុករបស់លោក ឈឺធ្ងន់ណាស់ ។

នាយឃោសកៈសួរថា ឥឡូវនេះ ខ្ញុំគួរធ្វើដូចម្តេច ។ សេដ្ឋីធីតា

ពោលថា អ្នកជាម្ចាស់ យើងនឹងកាន់គ្រឿងបណ្ណាការដែលកើតអំពីស្រុក
សួយ ១០០ ស្រុក ទៅសួរសុខទុក្ខលោក ។ នាយឃោសកៈទទួលថា
សាធ្ម ទើបឲ្យមនុស្សនាំគ្រឿងបណ្ណាការមក យករទេះដឹកចេញដំណើរ
ទៅ ។

គ្រានោះ សេដ្ឋីជីតាពោលថា ឪពុករបស់លោកថមថយកម្លាំង បើ
យើងកាន់គ្រឿងបណ្ណាការមានប្រមាណប៉ុណ្ណោះទៅ នឹងធ្វើឲ្យយឺតយូរ
សូមលោកឲ្យបញ្ជូនបណ្ណាការនេះត្រឡប់ចុះ ដូច្នោះហើយ ទើបបញ្ជូន
បណ្ណាការទាំងនោះ ទៅកាន់ផ្ទះនៃត្រកូលរបស់ខ្លួន ហើយពោលទៀតថា
នៃលោក លោកគប្បីឈរខាងចុងជើងបិតារបស់លោក ខ្ញុំនឹងឈរខាង
ក្បាលដំណេក ។ កាលចូលទៅដល់ផ្ទះនោះហើយ នាងក៏បង្គាប់ពួក
មនុស្សរបស់ខ្លួន ឲ្យកាន់យកនូវការរក្សាទាំងខាងមុខផ្ទះ និងខាងក្រោយ
ផ្ទះ ។ ក្នុងកាលដែលជនទាំងពីរចូលទៅ សេដ្ឋីបុត្តបានឈរខាងចុង
ជើងបិតា ចំណែកភរិយាបានឈរខាងក្បាលដំណេក ។

ក្នុងខណៈនោះ សេដ្ឋីដេកផ្ទះហើយ ចំណែកនាយស្មៀនច្របាប់
ជើងរបស់សេដ្ឋីនោះ ពោលថា បពិត្រលោកម្ចាស់ កូនរបស់លោកមក
ហើយ ។ សេដ្ឋីសួរថា គេនៅឯណា ។

នាយស្មៀនប្រាប់ថា គេឈរត្រង់ចុងជើង ។ លំដាប់នោះ សេដ្ឋី
ឃើញកូនប្រុសនោះហើយ ទើបហៅនាយស្មៀនមកសួរថា ក្នុងផ្ទះរបស់

ខ្ញុំ មានទ្រព្យប៉ុន្មាន ។

នាយស្មៀនប្រាប់ថា បពិត្រលោកម្ចាស់ ទ្រព្យមាន ៤០ កោដិ ប៉ុណ្ណោះ តែគ្រឿងឧបកោគបរិកោគ ស្រុក ស្រែ សត្វជើង ២ ជើង ៤ យាន ពាហនៈ មានចំនួនប៉ុណ្ណោះ ។ ។ លោកសេដ្ឋីនោះ ប្រាថ្នានឹង ពោលថា ខ្ញុំមិនឲ្យទ្រព្យមានប្រមាណប៉ុណ្ណោះ ដល់ឃោសកៈជាកូនរបស់ ខ្ញុំឡើយ បែរជាពោលថា ខ្ញុំឲ្យ ។ សេដ្ឋីដឹងតាស្តាប់ពាក្យនោះហើយ គិត ថា សេដ្ឋីនេះ កាលពោលម្តងទៀត គប្បីពោលពាក្យដទៃ ដូច្នោះហើយ ធ្វើហាក់ដូចក្តៅក្រហាយដោយសេចក្តីសោក រំសាយសក់ ទ្រហោយំ ហើយពោលថា លោកឪពុកពោលអ្វីហ្នឹង ពួកខ្ញុំស្តាប់ពាក្យរបស់លោក យ៉ាងនេះ ពួកខ្ញុំមិនមានបុណ្យពិត ហើយក៏យកក្បាលប្រហារសេដ្ឋីនោះ ត្រង់កណ្តាលទ្រូង យកក្បាលទង្គិចត្រង់ទ្រូង សម្តែងអាការយំសោក ដោយប្រការដែលលោកសេដ្ឋីមិនអាចពោលបានម្តងទៀត ។ សេដ្ឋីក៏ធ្វើ មរណកាលក្នុងខណៈនោះឯង ។

ជនទាំងឡាយបានឮថា សេដ្ឋីធ្វើមរណកាលហើយ ទើបទៅក្រាប ទូលព្រះបាទឧទេន ។ ព្រះបាទឧទេនទ្រង់ឲ្យធ្វើឈាបនកិច្ចសរីរៈរបស់ សេដ្ឋីនោះ ហើយត្រាស់សួរថា កូនប្រុស ឬកូនស្រីរបស់សេដ្ឋីនោះ មាន ដែរឬទេ ។

ជនទាំងឡាយក្រាបទូលថា បពិត្រព្រះសម្មតិទេព មាន កូនប្រុស

របស់សេដ្ឋីនោះ ឈ្មោះឃោសកៈ សេដ្ឋីនោះ ប្រគល់ទ្រព្យសម្បត្តិទាំងអស់ ឲ្យដល់ឃោសកៈនោះហើយ ទើបធ្វើមរណកាលទៅ ។

ក្នុងកាលខាងក្រោយមក ព្រះរាជាឲ្យហៅបុត្តសេដ្ឋីមកហើយ ។ ក្នុងថ្ងៃនោះ មានភ្ញៀវធ្លាក់ ត្រង់លានព្រះរាជវាំងមានទឹកដក់ក្នុងទីនោះ ។ សេដ្ឋីបុត្តទៅហើយដោយបំណងថា នឹងគាល់ព្រះរាជា ។ ព្រះរាជាទ្រង់បើកបង្អួចទតមើលនាយឃោសកៈនោះ ទ្រង់ឃើញនាយឃោសកៈលោតរំលងទីដែលមានទឹកដក់ត្រង់លានព្រះរាជវាំង ដើរមក ទើបត្រាស់សួរនាយឃោសកៈដែលមកថ្វាយបង្គំ ហើយឈរថា ត្វំ ឃោសកោ ធាមតាត នៃបា ឯងឈ្មោះឃោសកៈឬ ។

នាយឃោសកៈក្រាបទូលថា ព្រះករុណាថ្ងៃវិសេស ។

ព្រះរាជាទ្រង់ល្អងលោមឃោសកៈថា បាកុំទោមនស្សឡើយថា បិតារបស់អញទទួលអនិច្ចកម្មហើយ យើងនឹងឲ្យតំណែងសេដ្ឋីដែលជា របស់ឪពុក ដល់បាប៉ុណ្ណោះ ហើយទើបទ្រង់បញ្ជូនឃោសកៈទៅថា ចូរ បាទៅចុះ ។ ព្រះរាជាបានប្រថាប់ឈរមើលឃោសកៈកំពុងទៅនុំ៖ឯង នាយឃោសកៈនោះ មិនលោតរំលងទឹក ដូចលោតក្នុងកាលមក បាន ដើរទៅសន្សឹម ។ ។

លំដាប់នោះ ព្រះរាជាត្រាស់ឲ្យហៅឃោសកៈនោះ មកអំពីទីនោះ ឯង ហើយត្រាស់សួរថា នៃបា ព្រោះហេតុអ្វី កាលបាមកកាន់សម្លាក់

យើង លោតរំលងទឹកមក កាលទៅ ក៏ដើរទៅសន្សឹម ។

នាយឃោសកៈក្រាបទូលថា យ៉ាងនោះឯងព្រះអង្គ ក្នុងកាល នោះ ទូលព្រះបង្គំនៅជាកុមារ នេះឈ្មោះថា ជាកាលដែលត្រូវលេង ក្នុងពេលនេះ ទូលព្រះបង្គំបានទទួលតំណែងអំពីព្រះអង្គហើយ ព្រោះ ហេតុនោះ ទូលព្រះបង្គំមិនទៅដូចកាលមុន ក្នុងកាលឥឡូវនេះ ដើរ សន្សឹម ។ ទៅ ទើបគួរ ។

ព្រះរាជាស្តាប់ពាក្យនោះហើយ ទ្រង់ព្រះតម្រិះថា បុរសនេះ មាន បញ្ញា អញនឹងឲ្យតំណែងសេដ្ឋីដល់គេក្នុងកាលឥឡូវនេះចុះ ដូច្នោះ ហើយ ព្រះរាជទានភោគៈដែលបិតាបរិភោគហើយ បានប្រទានតំណែង សេដ្ឋី មួយអន្លើដោយវត្ថុមួយមុខមួយរយ ។ ។

ឃោសកៈនោះឈរនៅលើរថ បានធ្វើប្រទក្សិណព្រះនគរហើយ ទីដែលឃោសកៈនោះ សម្លឹងមើលហើយ រមែងញាប់ញ័រ ។ សេដ្ឋីធីតា អង្គុយប្រឹក្សាជាមួយនាងកាឡិស្រីបម្រើថា អ្នកម៉ែកាឡិ សម្បត្តិមាន ប្រមាណប៉ុណ្ណោះ សម្រេចដល់សេដ្ឋីបុត្តរបស់ម៉ែ ក៏ព្រោះអាស្រ័យខ្ញុំ ។

នាងកាឡិស្រីថា ព្រោះហេតុអ្វី កូនស្រី ។ សេដ្ឋីធីតាឆ្លើយថា សេដ្ឋីនេះ ចង់សំបុត្រសម្លាប់ខ្លួនទុកត្រង់ជាយសំពត់ មកកាន់ផ្ទះរបស់ ខ្ញុំ កាលនោះ ខ្ញុំហែកសំបុត្រនោះចោល សរសេរសំបុត្រដទៃ ដើម្បីធ្វើ មង្គលជាមួយខ្ញុំ ខ្ញុំរក្សាគាត់អស់កាលមានប្រមាណប៉ុណ្ណោះ ។

នាងកាឡីពោលថា អ្នកនាងដឹងត្រឹមតែប៉ុណ្ណោះ តែសេដ្ឋីមាន
បំណងសម្លាប់សេដ្ឋីបុត្ត តាំងអំពីនៅជាកុមារ តែមិនអាចសម្លាប់បាន
អាស្រ័យលោកម្ចាស់ឃោសកៈនេះ អស់ទ្រព្យសន្ធិកសន្ធាប់ ។

សេដ្ឋីធីតាពោលថា អ្នកម៉ែ លោកសេដ្ឋីធ្វើកម្មជូនហ្ន៎ ។ សេដ្ឋីធីតា
ឃើញនាយឃោសកៈនោះ ធ្វើប្រទក្សិណនគរ ហើយចូលមកកាន់ផ្ទះ
អស់សំណើចដោយគិតថា សម្បត្តិមានប្រមាណប៉ុណ្ណោះ សម្រេចហើយ
ព្រោះអាស្រ័យអញ ។ គ្រានោះ សេដ្ឋីបុត្តឃើញអាការនោះ ទើបសួរ
ថា នាងសើចអ្វី ។ សេដ្ឋីធីតាពោលថា ព្រោះអាស្រ័យហេតុមួយ ។

ឃោសកសេដ្ឋីពោលថា ចូរប្រាប់ហេតុនោះ ។ សេដ្ឋីធីតាពោល
ថា ខ្ញុំមិនប្រាប់ទេ ។

ឃោសកសេដ្ឋីសម្តុតថា បើនាងមិនប្រាប់ ខ្ញុំនឹងកាប់ជាពីរកំណាត់
ដូច្នោះ ដកដាវចេញហើយ ។ សេដ្ឋីធីតានោះប្រាប់ថា ខ្ញុំសើច ព្រោះគិត
ថា សម្បត្តិមានប្រមាណប៉ុណ្ណោះ លោកបានហើយព្រោះអាស្រ័យខ្ញុំ ។

ឃោសកសេដ្ឋីពោលថា ឪពុករបស់ខ្ញុំប្រគល់មរតករបស់ខ្លួនឲ្យ
ដល់ខ្ញុំហើយ នាងទាក់ទិនអ្វីក្នុងទ្រព្យនេះ ។ បានឮថា ឃោសកសេដ្ឋី
មិនដឹងរឿងអ្វីសោះ អស់កាលមានប្រមាណប៉ុណ្ណោះ ព្រោះហេតុនោះ
ទើបមិនជឿពាក្យរបស់សេដ្ឋីធីតានោះ ។ លំដាប់នោះ សេដ្ឋីធីតាបាន
និទានរឿងទាំងអស់នោះ ដល់សេដ្ឋីបុត្តថា បិតារបស់លោកឲ្យសំបុត្រ

សម្លាប់ បញ្ជូនលោកមកហើយ ខ្ញុំធ្វើកម្មយ៉ាងនេះ ។ រក្សាលោកទុក
ហើយ ។

ឃោសកសេដ្ឋីពោលថា នាងនិយាយមិនពិត ហើយគិតថា អញ
នឹងសួរម៉ែកាឡី ដូច្នោះហើយ ទើបពោលថា បានឮថា សេចក្តីនោះ
យ៉ាងនេះឬ អ្នកម៉ែ ។

នាងកាឡីពោលថា នៃបា កាលបាទៅកុមារ សេដ្ឋីមានបំណង
សម្លាប់បា តែមិនអាចសម្លាប់បាន អាស្រ័យបា លោកម្ចាស់អស់ទ្រព្យ
សន្លឹកសន្លាប់ បារួចផុតហើយអំពីសេចក្តីស្លាប់ក្នុងទី ៧ កន្លែង ឥឡូវ
នេះ មកហើយអំពីស្រុកសួយ បានតំណែងសេដ្ឋីនេះ មួយអន្លើដោយ
វត្ថុសព្វយ៉ាង មួយមុខមួយរយ ។ ។ សេដ្ឋីស្តាប់ពាក្យនោះហើយ គិត
ថា (វិបាក) កម្មរបស់អញធ្ងន់ហ្ន៎ អញផុតហើយអំពីសេចក្តីស្លាប់បែប
នេះ ហើយរស់នៅដោយសេចក្តីប្រមាទ មិនសមគួរឡើយ អញនឹងមិន
ប្រមាទ ដូច្នោះហើយ លះទ្រព្យមួយថ្ងៃមួយពាន់ ផ្តើមតាំងទានទុក ដើម្បី
អ្នកដើរផ្លូវឆ្ងាយ និងមនុស្សកំព្រាជាដើម កុដុម្ពិកៈឈ្មោះថា មិត្តៈ បាន
ជាអ្នកខ្វល់ខ្វាយក្នុងទានរបស់សេដ្ឋីនោះឯង ។

ក្នុងកាលនោះ សេដ្ឋីឈ្មោះកទ្ធវតិយៈ ក្នុងកទ្ធវតិនគរ បានជា
អទិដ្ឋបុព្វសហាយៈ គឺសម្លាញ់ដែលមិនធ្លាប់ឃើញគ្នារបស់ឃោសកសេដ្ឋី
នោះ ។ ឃោសកសេដ្ឋីបានស្តាប់អំពីសម្បត្តិ វ័យ និងប្រទេស របស់

កទ្ធវតិយសេដ្ឋី ក្នុងសម្មាគររបស់ពួកឈ្មួញដែលមកអំពីកទ្ធវតិយនគរ
 ប្រាថ្នានូវភាពជាសម្មាញ់ជាមួយសេដ្ឋីនោះ ទើបបញ្ជូនបណ្ណាការទៅ ។
 កទ្ធវតិយសេដ្ឋីបានស្តាប់អំពីសម្បត្តិ រ៉យ និងប្រទេស របស់ឃោសកសេដ្ឋី
 ក្នុងសម្មាគររបស់ពួកឈ្មួញដែលមកអំពីនគរកោសម្ពី ប្រាថ្នានូវភាពជា
 សម្មាញ់ជាមួយសេដ្ឋីនោះ ទើបបញ្ជូនបណ្ណាការទៅ សេដ្ឋីទាំងពីរនោះ
 បានជាអទិដ្ឋបុព្វសហាយៈនៃគ្នានឹងគ្នាហើយ ដោយប្រការយ៉ាងនេះ ។

ក្រោយមក អហិវាតករោគធ្លាក់ចុះហើយ ក្នុងផ្ទះរបស់កទ្ធវតិយ-
 សេដ្ឋី ។ កាលអហិវាតករោគនោះធ្លាក់ចុះហើយ រុយរមែងដាច់មុន
 បន្ទាប់អំពីនោះ កន្ទាត កណ្តុរ មាន់ ជ្រូក គោ អ្នកបម្រើស្រី អ្នកបម្រើ
 ប្រុស ស្លាប់ទៅដោយលំដាប់នោះឯង មនុស្សជាម្ចាស់ផ្ទះ រមែងស្លាប់
 ក្រោយគេ ។ ក្នុងជនទាំងនោះ ពួកជនណាទម្ងាយជញ្ជាំងផ្ទះគេចទៅ
 ពួកជននោះ រមែងបានរួចជីវិត ។ ក្នុងកាលនោះ សេដ្ឋី ភរិយានិងកូន
 ស្រី ក៏គេចទៅដោយវិធីនោះ ប្រាថ្នានឹងឃើញឃោសកសេដ្ឋី ទើបធ្វើ
 ដំណើរទៅកាន់នគរកោសម្ពី ។ ជនទាំង ៣ នាក់នោះ អស់ស្បៀងក្នុង
 រវាងផ្លូវ មានសរិះទន់ខ្សោយដោយខ្យល់និងកម្ដៅថ្ងៃ និងដោយការ
 ស្រែកឃ្លាន ដល់នគរកោសម្ពីយ៉ាងលំបាក ឆ្លុតទឹកក្នុងទីដែលសម្បូរ
 ដោយទឹកហើយ ក៏ចូលទៅកាន់សាលាមួយត្រង់ទ្វារក្រុង ។

ក្នុងកាលនោះ សេដ្ឋីពោលនឹងភរិយាថា នៃនាងដ៏ចម្រើន បុគ្គល

ដែលមកទាំងសភាពបែបនេះ រមែងមិនជាទីពេញចិត្ត សូម្បីម្តាយបង្កើត
បានព្រម ជា សម្មាញ់របស់យើងលះទ្រព្យមួយថ្ងៃមួយពាន់ ឲ្យទានដល់អ្នក
ដំណើរ មនុស្សកំព្រាជាដើម យើងបញ្ជូនកូនស្រីទៅក្នុងទីនោះ ឲ្យនាំ
អាហារមកទំនុកបម្រុងសរីរៈក្នុងទីនេះឯង មួយថ្ងៃពីរថ្ងៃហើយ សឹមទៅ
សួរសុខទុក្ខសម្មាញ់ ។

នាងទទួលថា សាធុ អ្នកជាម្ចាស់ ។ ជនទាំងនោះ នាំគ្នាស្នាក់
នៅក្នុងសាលានោះឯង ។ ឆ្នែកឡើង កាលមហាជនប្រាប់កាលហើយ
មនុស្សកំព្រា អ្នកដើរផ្លូវជាដើម នាំគ្នាទៅដើម្បីអាហារ មាតានិងបិតាក៏
បញ្ជូនកូនស្រីទៅដោយពាក្យថា នែនាង នាងចូរទៅនាំអាហារមក ដើម្បី
ពួកយើង ។ ធីតារបស់ត្រកូលដែលមានគោគៈច្រើន កាត់សេចក្តីខ្មាស
អៀន កាន់ថាសទៅជាមួយមនុស្សអនាថាដើម្បីអាហារ កាលមិត្តកុដុម្ពិកៈ
សួរថា នែនាង នាងទទួលប៉ុន្មានចំណែក ក៏ប្រាប់ថា បីចំណែក ។
លំដាប់នោះ មិត្តកុដុម្ពិកៈឲ្យអាហារ ៣ ចំណែកដល់នាង ។ កាលនាំ
ភត្តមកហើយ ជនទាំងបីក៏អង្គុយដើម្បីបរិភោគរួមគ្នា ។

លំដាប់នោះ មាតានិងកូនស្រីក៏ពោលនឹងសេដ្ឋីថា បពិត្រលោក
ម្ចាស់ បពិត្រលោកឪពុក វិបត្តិរមែងកើតឡើង សូម្បីក្នុងត្រកូលធំ កុំគិត
ពួកខ្ញុំឡើយ សូមបរិភោគចុះ អង្វរដោយប្រការផ្សេងៗ ញ៉ាំងសេដ្ឋីឲ្យ
បរិភោគហើយដោយប្រការដូច្នោះ ។ សេដ្ឋីនោះបរិភោគហើយ មិនអាច

ឲ្យអាហាររលាយបាន កាលអរុណរះឡើង ក៏ធ្វើកាលកិរិយា កិរិយានិង កូនស្រីយំសោកដោយប្រការផ្សេងៗ ។ ក្នុងថ្ងៃស្អែកឡើង កុមារិកាដើរ យំទៅដើម្បីអាហារ ។ មិត្តកុដុម្ពិកៈនោះឃើញហើយសួរថា នាងទទួល ប៉ុន្មានចំណែក ។

នាងប្រាប់ថា ២ ចំណែក ។ នាងនាំអាហារមកហើយ អង្វរឲ្យ មាតាបរិភោគ មាតានោះ កាលធីតារបស់ខ្លួនអង្វរហើយ ក៏បរិភោគ មិន អាចឲ្យអាហាររលាយបានក្នុងថ្ងៃនោះ ក៏ធ្វើកាលកិរិយាទៅ ។ កុមារិកា ម្នាក់ឯងប៉ុណ្ណោះ យំរៀបរាប់ ជាអ្នកមានសេចក្តីទុក្ខព្រោះបាត់បង់មាតា បិតា និងព្រោះសេចក្តីឃ្នានដែលកើតឡើងហើយដ៏ខ្លាំងក្លា ។ ថ្ងៃស្អែក ឡើង ក៏យំដើរទៅជាមួយពួកយាចកដើម្បីអាហារ ។ មិត្តកុដុម្ពិកៈសួរថា នាងទទួលប៉ុន្មានចំណែក ។

នាងឆ្លើយថា មួយចំណែក ។ មិត្តកុដុម្ពិកៈចាំនាងដែលទទួល ភក្តីបានទាំង ៣ ថ្ងៃ ព្រោះហេតុនោះ ទើបពោលថា ចូរវិនាសចុះ ស្រី ថោកទាប ថ្ងៃនេះ នាងស្គាល់ប្រមាណក្នុងពោះរបស់នាងហើយឬ ។

ធីតាមានត្រកូល សម្បូរដោយហិរិឱត្តប្បៈ ដូចត្រូវប្រហារដោយ លំពែង ត្រង់ទ្រូង និងដូចស្រោចដោយទឹកក្បួងត្រង់ដំបៅ សួរថា តើ លោកម្ចាស់និយាយអ្វី ។ មិត្តកុដុម្ពិកៈពោលថា ថ្ងៃមុន នាងទទួលយក ទៅបីចំណែក ម្សិលមិញ ពីរចំណែក ថ្ងៃនេះ ទទួលមួយចំណែក ថ្ងៃ

នេះ នាងដឹងប្រមាណក្នុងពោះរបស់នាងហើយឬ ។

កុលធីតាពោលថា សូមលោកម្ចាស់កុំសម្គាល់ថា ខ្ញុំទទួលទៅ ដើម្បីបរិភោគម្នាក់ឯងឡើយ ។ មិត្តកុដុម្ពិកៈសួរថា បើដូច្នោះ ថ្ងៃនេះ ហេតុអ្វី ទើបទទួលតែមួយចំណែក ។

កុលធីតាពោលថា ថ្ងៃមុន ពួកខ្ញុំមានគ្នាបីនាក់ ម្សិលមិញ មានពីរ នាក់ ថ្ងៃនេះ មានតែខ្ញុំម្នាក់ឯងប៉ុណ្ណោះ ។ មិត្តកុដុម្ពិកៈសួរថា សេចក្តី នេះ ដូចម្តេច ។ បានស្តាប់រឿងទាំងអស់ដែលនាងប្រាប់ហើយ តាំងអំពី ដើម មិនអាចទប់ទឹកភ្នែកបាន ដល់នូវទោមនស្សដ៏ខ្លាំងក្លា ទើបប្រាប់នាង ថា នៃកូនស្រី បើមានហេតុយ៉ាងនេះ កុំគិតថ្វីឡើយ នាងជាធីតារបស់ កន្ទុវតិយសេដ្ឋី ចាប់អំពីថ្ងៃនេះទៅ នាងចូរជាធីតារបស់ខ្ញុំចុះ ហើយបើប ត្រង់ក្បាល នាំទៅកាន់ផ្ទះ តាំងទុកក្នុងតំណែងកូនស្រីច្បងរបស់ខ្លួន ។

សេដ្ឋីធីតានោះ ឮសំឡេងខ្លៀវខ្លាវក្នុងរោងទាន ទើបសួរថា បពិត្រ លោកឪពុក ហេតុអ្វីទើបមិនធ្វើជនទាំងនេះ ឲ្យស្ងាត់ស្ងៀម ហើយឲ្យ ទាន ។ មិត្តកុដុម្ពិកៈពោលថា ម្ចាស់កូនស្រី យើងមិនអាចធ្វើបាន ។

សេដ្ឋីធីតាពោលថា ខ្ញុំអាចធ្វើបាន លោកឪពុក ។ មិត្តកុដុម្ពិកៈ សួរថា តើនាងអាចធ្វើដូចម្តេច កូនស្រី ។

សេដ្ឋីធីតាពោលថា បពិត្រលោកឪពុក សូមលោកឪពុកព័ទ្ធរោង ទាន ទុកទ្វារពីរកន្លែង ល្មមប្រមាណបុគ្គលម្នាក់ចូលទៅបាន ហើយ

ប្រាប់ថា ពួកអ្នក ចូរចូលតាមទ្វារមួយ ចេញតាមទ្វារមួយ ដោយអាការ យ៉ាងនេះ ជនទាំងឡាយក៏ស្ងាត់ស្ងៀម ហើយទទួលយកនូវទាន ។

មិត្តកុដុម្ពិកៈស្តាប់ហើយពោលថា ឧបាយនេះល្អ កូនស្រី ដូច្នោះ ហើយ ទើបឲ្យធ្វើយ៉ាងនោះ ។ សេដ្ឋីធីតានោះ ក្នុងកាលមុនឈ្មោះថា សាមា កាលនាងឲ្យធ្វើរបង ទើបបានឈ្មោះថា សាមាវតី ។ តាំងអំពី កាលនោះមក កោលាហលក្នុងរោងទានក៏បាត់ទៅ ។ ឃោសកសេដ្ឋី បានឮសំឡេងនោះ ក្នុងកាលមុន ក៏ពេញចិត្តថា នេះជាសំឡេងក្នុងរោង ទានរបស់អញ តែកាលមិនបានឮសំឡេងពីរបីថ្ងៃ ទើបសួរមិត្តកុដុម្ពិកៈ ដែលមកកាន់កន្លែងខ្លួនថា នៃអ្នក ទានដើម្បីមនុស្សកំព្រា និងជនអ្នក ធ្វើដំណើរឆ្ងាយជាដើម អ្នកនៅតែឲ្យឬ ។

មិត្តកុដុម្ពិកៈឆ្លើយថា បាទលោកម្ចាស់ ។ ឃោសកសេដ្ឋីសួរថា បើដូច្នោះ ហេតុអ្វី ទើបមិនឮសំឡេងអស់ពីរបីថ្ងៃហើយ ។

មិត្តកុដុម្ពិកៈឆ្លើយថា ខ្ញុំធ្វើឧបាយដោយអាការដែលពួកគេមិន មានសំឡេង ហើយទទួល ។ ឃោសកសេដ្ឋីសួរថា បើដូច្នោះ ហេតុអ្វី ទើបអ្នកមិនធ្វើក្នុងកាលមុន ។

មិត្តកុដុម្ពិកៈឆ្លើយថា ព្រោះខ្ញុំមិនដឹងលោកម្ចាស់ ។ ឃោសកសេដ្ឋី សួរថា ចុះឥឡូវនេះ អ្នកដឹងបានដូចម្តេច ។

មិត្តកុដុម្ពិកៈឆ្លើយថា កូនស្រីរបស់ខ្ញុំជាអ្នកប្រាប់ ។ ឃោសកសេដ្ឋី

សួរថា កូនស្រីរបស់អ្នកដែលខ្ញុំមិនស្គាល់ មានឬ ។ មិត្តកុដុម្ពិកៈនោះ
 និទានរឿងរបស់កូនវតិយសេដ្ឋីទាំងអស់ តាំងអំពីកើតអហិវាតករោគ
 ហើយប្រាប់អំពីភាពដែលខ្លួនតាំងធីតារបស់សេដ្ឋីនោះ ទុកក្នុងតំណែង
 កូនស្រីច្បងរបស់ខ្លួន ។ ត្រានោះ ឃោសកសេដ្ឋីពោលថា កាលបើ
 ដូច្នោះ ព្រោះហេតុអ្វី ទើបអ្នកមិនប្រាប់ដល់ខ្ញុំ ធីតារបស់សម្លាញ់ខ្ញុំ ក៏
 ឈ្មោះថា ជាធីតារបស់ខ្ញុំដែរ ដូច្នោះហើយ ឲ្យហៅនាងសាមាវតីនោះ
 មក សួរថា នៃនាង នាងជាកូនស្រីរបស់សេដ្ឋីឬ ។

នាងសាមាវតីឆ្លើយថា ចាស លោកឪពុក ។ ឃោសកសេដ្ឋី
 ពោលថា បើដូច្នោះ នាងកុំគិតថ្វីឡើយ នាងជាធីតារបស់ខ្ញុំ បើបនាង
 ត្រង់ក្បាល ឲ្យស្រី ៥០០ នាក់ដល់នាង ដើម្បីប្រយោជន៍ដល់ភាពជា
 បរិវារ តាំងនាងទុកក្នុងតំណែងកូនស្រីច្បងរបស់ខ្លួនហើយ ។

សម័យថ្ងៃមួយ ក្នុងនគរនោះ មានការប្រកាសនក្ខត្តប្បក្សហើយ
 ក្នុងបុណ្យនក្ខត្តប្បក្សនោះ កុលធីតាទាំងឡាយដែលមិនបានចេញទៅខាង
 ក្រៅ ក៏នាំគ្នាដើរទៅកាន់ស្ទឹង ផ្លុតទឹកជាមួយបរិវាររៀងៗ ខ្លួន ។ ព្រោះ
 ហេតុនោះ ក្នុងថ្ងៃនោះ នាងសាមាវតី មានស្រីទាំង ៥០០ ចោមរោម
 ហើយ ក៏បានទៅផ្លុតទឹក កាត់តាមលានព្រះរាជវាំងដូចគ្នា ។ ចំណែក
 ព្រះបាទឧទេនប្រថាប់ឈរត្រង់សីហបញ្ជារ ទតឃើញនាងសាមាវតីនោះ
 ទើបត្រាស់សួរថា ស្រីទាំងនេះ ជាស្រីរបស់អ្នកណា ។

រាជបុរសក្រាបទូលថា បពិត្រព្រះសម្មតិទេព មិនមែនជាស្រីរបាំ
របស់អ្នកណាឡើយ ។ ព្រះបាទឧទេនត្រាស់សួរថា បើដូច្នោះ នាងជា
កូនស្រីរបស់អ្នកណា ។

រាជបុរសក្រាបទូលថា បពិត្រព្រះសម្មតិទេព នាងជាកូនស្រីរបស់
យោសកសេដ្ឋី ឈ្មោះនាងសាមាវតី ។

ព្រះបាទឧទេនទតឃើញ ទ្រង់កើតសេចក្តីស្នេហា ទើបត្រាស់
ឲ្យបញ្ជូនរាជសាសន៍ទៅឲ្យសេដ្ឋីថា សូមលោកសេដ្ឋីបញ្ជូនជីតាមកឲ្យ
យើង ។

សេដ្ឋីក្រាបទូលថា បពិត្រព្រះសម្មតិទេព បញ្ជូនមិនបានទេ ។

ព្រះបាទឧទេនត្រាស់ថា សូមលោកសេដ្ឋីកុំធ្វើយ៉ាងនេះឡើយ ចូរ
បញ្ជូនមកចុះ ។

យោសកសេដ្ឋីពោលថា បពិត្រព្រះសម្មតិទេព ពួកទូលព្រះបង្គំ
ជាគហបតី ឲ្យមិនបាន ព្រោះភ័យខ្លាចការវាយដំ រុញច្រានកុមារិកា
របស់ទូលព្រះបង្គំ ។ ព្រះរាជាទ្រង់ពិរោធ ទើបត្រាស់ឲ្យវាយត្រាផ្ទះ
ចាប់សេដ្ឋីនិងភរិយារបស់សេដ្ឋីទុកខាងក្រៅ នាងសាមាវតីផ្គូផ្គងទឹកហើយ
ត្រឡប់មក មិនបានឱកាសចូលក្នុងផ្ទះ ទើបសួរថា បពិត្រលោកឪពុក
តើមានរឿងអ្វី ។

សេដ្ឋីឆ្លើយថា ម្ចាស់កូនស្រី ព្រះរាជាបញ្ជូនព្រះរាជសាសន៍មក

ព្រោះហេតុតែនាង កាលពួកយើងពោលថា មិនឲ្យ ទើបទ្រង់បញ្ជាឲ្យ វាយត្រាផ្ទះ ហើយធ្វើពួកយើងទុកខាងក្រៅ ។

នាងសាមាវតីពោលថា បពិត្រលោកឪពុក លោកឪពុកធ្វើកម្មជូន ហើយ ធម្មតាព្រះរាជា កាលបញ្ជូនរាជសាសន៍មកហើយ មិនគួរទូល ថា មិនឲ្យ គួរទូលថា បើព្រះអង្គទ្រង់ទទួលជីតារបស់ទូលព្រះបង្គំព្រម ទាំងបរិវារ ក៏នឹងថ្វាយ ។

សេដ្ឋីពោលថា ប្រពៃហើយ បើនាងពេញចិត្ត ឪពុកនឹងធ្វើយ៉ាង នេះ ដូច្នោះហើយ ទើបបញ្ជូនដំណឹងទៅថ្វាយព្រះរាជាតាមនោះ ។ ព្រះរាជាទទួលថា សាធ្ម ទ្រង់នាំនាងសាមាវតីនោះមក មួយអន្លើដោយ បរិវារ ទ្រង់អភិសេក តាំងទុកក្នុងតំណែងអគ្គមហេសីហើយ ។ ស្រីដ៏ សេស ក៏បានជាបរិវាររបស់នាងដូចដែល ។

ព្រះបាទឧទេននោះ មានព្រះទេវីមួយអង្គទៀត ព្រះនាមថា ព្រះ នាងវាសុលទត្តា ជាព្រះរាជជីតារបស់ព្រះបាទចណ្ឌប្បជោត ។ សេចក្តី ពិស្តារថា ក្នុងក្រុងឧជ្ជេនី មានព្រះរាជាទ្រង់ព្រះនាមថា ចណ្ឌប្បជោត ។ ថ្ងៃមួយ ទ្រង់មកអំពីព្រះរាជឧទ្យាន ទតមើលសម្បត្តិរបស់ព្រះអង្គហើយ ត្រាស់ថា សម្បត្តិបែបនេះ បុគ្គលដទៃណាមួយ មានដែរឬ ។ កាល អាមាត្យទាំងឡាយក្រាបទូលថា ឈ្មោះថា សម្បត្តិ (របស់ព្រះអង្គ) នឹង មានដូចម្តេច សម្បត្តិរបស់ព្រះបាទឧទេនក្នុងក្រុងកោសម្ពី ច្រើនពេក

ណាស់ ទើបត្រាស់ថា បើដូច្នោះ យើងនឹងចាប់ស្តេចឧទេននោះ ។

អាមាត្យទាំងឡាយពោលថា បុគ្គលណាមួយ ក៏មិនអាចចាប់ទ្រង់ បានឡើយ ។ ព្រះរាជាត្រាស់ថា យើងនឹងធ្វើឧបាយណាមួយ ចាប់ឲ្យ បាន ។

ពួកអាមាត្យក្រាបទូលថា បពិត្រព្រះសម្មតិទេព មិនអាចទេ ។ ព្រះរាជាត្រាស់សួរថា ព្រោះហេតុអ្វី ។

អាមាត្យទាំងនោះពោលថា ព្រោះព្រះបាទឧទេននោះ ចេះសិប្បៈ ឈ្មោះហត្ថិកន្ត្រៈ ទ្រង់រាយមន្តហើយ ដេញពិណហត្ថិកន្ត្រៈ នឹងឲ្យដំរីគេច ទៅក៏បាន នឹងចាប់យកក៏បាន បុគ្គលដែលដល់ព្រមដោយពាហនៈ គឺ ដំរី ស្មើនឹងទ្រង់ មិនមានឡើយ ។ ព្រះរាជាត្រាស់សួរពួកអាមាត្យថា យើងមិនអាចចាប់ស្តេចអង្គនេះ បានទេឬ ។

អាមាត្យទាំងនោះក្រាបទូលថា បពិត្រព្រះសម្មតិទេព បើទ្រង់ សម្រេចព្រះហឫទ័យបែបនេះ ដោយចំណែកមួយហើយ បើដូច្នោះ សូមទ្រង់បញ្ជាឲ្យជាងធ្វើដំរីឈើ ហើយបញ្ជូនទៅកាន់លំនៅរបស់ព្រះ បាទឧទេននោះ ។ ព្រះបាទឧទេននោះ កាលទ្រង់បានឮដំណឹងអំពី ពាហនៈដំរី ឬពាហនៈសេះហើយ នឹងយាងទៅ សូម្បីនៅក្នុងទីឆ្ងាយ យើងនឹងអាចចាប់ទ្រង់ ដែលយាងមកក្នុងទីនោះបាន ។

ព្រះរាជាត្រាស់ថា ឧបាយនេះ ប្រើការបាន ដូច្នោះហើយ ទើប

ប្រាប់ឲ្យជាងឈើធ្វើដំរីយន្ត សម្រេចដោយឈើ យកសំពត់ចាស់ស្រោប
 ខាងក្រៅ ធ្វើឲ្យស្អាត ឲ្យលែងទៅត្រង់មាត់ស្រះមួយកន្លែង ក្នុងទីជិតដែន
 របស់ព្រះបាទឧទេននោះ ។ បុរស ៦០ នាក់ ដើរទៅមកក្នុងពោះដំរី
 បុរសទាំងនោះ នាំមូលដំរីមកបោះក្នុងទីនោះ ។ ព្រានព្រៃម្នាក់ឃើញ
 ដំរីហើយ គិតថា ដំរីនេះ គួរដល់ស្តេចដែនដីរបស់យើង ដូច្នោះហើយ
 ទើបទៅក្រាបទូលព្រះបាទឧទេនថា បពិត្រព្រះសម្មតិទេព ទូលព្រះបង្គំ
 បានឃើញដំរីដ៏ប្រសើរ មានពណ៌សសុទ្ធ មានចំណែកប្រៀបដោយ
 កំពូលភ្នំកែលាស គួរដល់ព្រះអង្គប៉ុណ្ណោះ ។ ព្រះបាទឧទេនឲ្យនាយ
 ព្រាននោះឯង នាំផ្លូវ ទ្រង់ឡើងលើដំរីព្រមទាំងបរិវារ ចេញទៅហើយ ។
 ពួកចារបុរសដឹងការយាងមករបស់ទ្រង់ ទើបទៅក្រាបទូលដល់ព្រះបាទ
 ចណ្ឌប្បជ្ជោត ។ ព្រះបាទចណ្ឌប្បជ្ជោតនោះ យាងមកហើយ បង្គំបំ
 ពលនិកាយទុកសងខាងផ្លូវ បើកផ្លូវទុកត្រង់កណ្តាល ។ ព្រះបាទឧទេន
 មិនបានជ្រាបដល់ការយាងមករបស់ព្រះបាទចណ្ឌប្បជ្ជោត ទើបដេញ
 តាមដំរីទៅ ។ ពួកមនុស្សដែលនៅខាងក្នុង ប្រញាប់បញ្ជាដំរីឈើ
 គេចទៅដោយរហ័ស កាលព្រះរាជាទ្រង់រាយមន្ត ដេញពិណា ដំរីឈើ
 ធ្វើហាក់ដូចជាមិនបានឮសំឡេងខ្សែពិណា គេចទៅតែម្យ៉ាង ។ ព្រះរាជា
 មិនអាចដេញទាន់ដំរី ទើបទ្រង់ដែលឡើងជិះសេះ ដេញតាមទៅ ។
 កាលទ្រង់ប្រញាប់តាមទៅដោយរហ័ស ពលនិកាយក៏នៅខាងក្រោយ

ព្រះរាជាទ្រង់ដាច់ឆ្ងាយអំពីពលនិកាយមួយអង្គឯងប៉ុណ្ណោះ ។ លំដាប់
នោះ ពួកបុរសរបស់ព្រះបាទចណ្ឌប្បជ្ជោត ដែលបង្កប់ខ្លួនសង់ខាងផ្លូវ ក៏
ចាប់ព្រះបាទឧទេនថ្វាយស្តេចផែនដីរបស់ខ្លួន ។ លុះពលនិកាយរបស់
ទ្រង់បានដឹងថា ព្រះរាជារបស់ខ្លួនធ្លាក់ក្នុងអំណាចរបស់សត្រូវហើយ ក៏
បោះបន្ទាយរង់ចាំនៅខាងក្រោនគរ ។

ចំណែកព្រះបាទចណ្ឌប្បជ្ជោត ទ្រង់បញ្ជាឲ្យចាប់ព្រះបាទឧទេន
បានទាំងរស់ហើយ ឃុំទុកក្នុងគុកសម្រាប់ដាក់ចោរមួយកន្លែង ឲ្យបិទ
ទ្វារ ទ្រង់សោយទឹកជ័យបានអស់បីថ្ងៃ ។ ក្នុងថ្ងៃទី ៣ ព្រះបាទឧទេន
សួរអ្នកយាមថា នៃបា ព្រះរាជារបស់ពួកអ្នក នៅឯណា ។

ពួកអ្នកយាមទូលថា ព្រះរាជាទ្រង់សោយទឹកជ័យបាន (ទ្រង់
ត្រេកអរថា) យើងចាប់បច្ចាមិត្តបានហើយ ។

ព្រះបាទឧទេនត្រាស់ថា ព្រះរាជារបស់ពួកអ្នក មានកិរិយាដូច
មនុស្សស្រី កាលចាប់ព្រះរាជាដែលជាសត្រូវបានហើយ បើមិនដោះ
លែង ក៏គួរតែសម្លាប់ មិនមែនឬ តែនេះបែរជាយកយើងមកឲ្យរង់ទុក្ខ
ហើយទៅអង្គុយផឹកទឹកជ័យបាន ។ អ្នកយាមទាំងនោះ ក៏នាំគ្នាក្រាប
ទូលសេចក្តីនោះ ដល់ព្រះរាជា ។

ព្រះបាទចណ្ឌប្បជ្ជោតយាងទៅ ត្រាស់សួរថា បានឮថា ទ្រង់ពោល
យ៉ាងនេះមែនឬ ។ ព្រះបាទឧទេនពោលថា មែនហើយ មហារាជ ។

ព្រះបាទចណ្ឌប្បជ្ជោតពោលថា សាធុ ខ្ញុំនឹងដោះលែងទ្រង់ តែ
 បានឮថា ទ្រង់មានមន្តបែបនេះ ដូច្នោះ សូមទ្រង់ឲ្យមន្តនោះដល់ខ្ញុំ ។
 ព្រះបាទឧទេនពោលថា ប្រពៃហើយ ខ្ញុំនឹងថ្វាយ តែក្នុងពេលរៀន ត្រូវ
 ថ្វាយបង្គំខ្ញុំ ហើយរៀនមន្តនោះ តើទ្រង់ថ្វាយបង្គំខ្ញុំដែរឬទេ ។

ព្រះបាទចណ្ឌប្បជ្ជោតពោលថា ខ្ញុំថ្វាយបង្គំទ្រង់ឬ ខ្ញុំមិនថ្វាយបង្គំ
 ទេ ។ ព្រះបាទឧទេនពោលថា បើទ្រង់មិនថ្វាយបង្គំ ខ្ញុំមិនឲ្យទេ ។

ព្រះបាទចណ្ឌប្បជ្ជោតពោលថា ខ្ញុំមិនថ្វាយបង្គំឡើយ ។ ព្រះបាទ
 ឧទេនពោលថា បើដូច្នោះ ខ្ញុំមិនឲ្យ ។

ព្រះបាទចណ្ឌប្បជ្ជោតពោលថា បើដូច្នោះ ខ្ញុំនឹងដាក់រាជអាជ្ញា
 ដល់ទ្រង់ ។ ព្រះបាទឧទេនពោលថា សូមធ្វើចុះ ទ្រង់ជាឥស្សរៈលើ
 រាងកាយរបស់ខ្ញុំ តែមិនជាឥស្សរៈលើចិត្តខ្ញុំឡើយ ។

ព្រះរាជា ទ្រង់ស្តាប់ពាក្យដ៏អង់អាចរបស់ព្រះបាទឧទេនហើយ
 ទ្រង់ព្រះតម្រិះថា អញនឹងរៀនមន្តរបស់ស្តេចឧទេននេះ បានដូចម្តេចហ្ន៎
 ទ្រង់គិតឃើញថា អញមិនអាចឲ្យអ្នកដទៃចេះមន្តនេះទេ អញនឹងឲ្យ
 ធីតារបស់អញរៀនក្នុងសម្ភាក្រុងព្រះបាទឧទេននេះ ហើយសឹមរៀនបន្ត
 ក្នុងសម្ភាក្រុងរបស់នាង ។ លំដាប់នោះ ព្រះបាទចណ្ឌប្បជ្ជោតត្រាស់សួរ
 ព្រះបាទឧទេនថា តើទ្រង់ឲ្យដល់បុគ្គលដទៃ ដែលថ្វាយបង្គំហើយរៀន
 ដែរឬទេ ។

ព្រះបាទឧទេនត្រាស់ថា បើដូច្នោះ បាន មហារាជ ។ ព្រះបាទ
ចណ្ឌប្បវេណ្ឌតពោលថា បើដូច្នោះ ក្នុងរំពង់របស់ខ្ញុំមានស្រីគមម្នាក់ ទ្រង់
ឈរខាងក្រៅរំពង់នន ចូរប្រាប់មន្តដល់ស្រីនោះ ដែលថ្វាយបង្គំហើយ
អង្គុយខាងក្នុងរំពង់ននចុះ ។

ព្រះបាទឧទេនពោលថា ប្រពៃហើយ មហារាជ ទោះនាងជាស្រី
គមក្តី ខ្លិនក្តី កាលនាងថ្វាយបង្គំ ខ្ញុំនឹងឲ្យ ។ លំដាប់នោះ ព្រះរាជា
ក៏យាងទៅត្រាស់ប្រាប់ព្រះនាងវាសុលទត្តាជាព្រះរាជធីតាថា នៃកូនស្រី
បុរសកើតរោគយូងៗណាម្នាក់ ចេះមន្តមានតម្លៃកាត់ថ្ងៃមិនបាន បិតាមិន
អាចឲ្យអ្នកដទៃចេះមន្តនោះបានទេ ចូរនាងអង្គុយខាងក្នុងរំពង់នន
ថ្វាយបង្គំបុរសនោះ ហើយរៀនមន្តអំពីបុរសនោះ បុរសនោះឈរខាង
ក្រៅរំពង់នននឹងប្រាប់ដល់នាង បិតានឹងរៀនអំពីសម្លាក់របស់នាង ។

ព្រះបាទចណ្ឌប្បវេណ្ឌនោះ ត្រាស់ធ្វើព្រះរាជធីតាឲ្យជាស្រីគម
ធ្វើព្រះបាទឧទេនឲ្យជាបុរសយូងៗណាយ៉ាងនេះ ព្រោះទ្រង់ខ្លាចជនទាំង
ពីរនោះប្រព្រឹត្តខុស ។ ព្រះបាទឧទេននោះ ប្រថាប់ឈរខាងក្រៅរំពង់នន
ហើយបានប្រាប់មន្តដល់ព្រះនាង ដែលថ្វាយបង្គំហើយ អង្គុយខាងក្នុង
រំពង់នន ។

សម័យតមក សូម្បីទ្រង់ត្រាស់ប្រាប់រឿយៗ ក៏ព្រះនាងមិនអាច
ពោលបទនៃមន្តបាន ទើបព្រះបាទឧទេនត្រាស់ថា រឿយស្រីគមចង្រៃ

បបូរមាត់របស់នាងក្រាស់ម៉ែ៖ នាងចូរថាយ៉ាងនេះ ។ ព្រះនាងពិរោធដើបពោលថា រ៉ុយអាយ្យង់ ឯងនិយាយអ្វី មនុស្សដូចអញនេះឬ ជាស្រីគម ហើយព្រះនាងបើកជាយវាំងននឡើង ។

កាលព្រះបាទឧទេនសួរថា នាងជានរណា ទើបប្រាប់ថា យើងឈ្មោះវាសុលទត្តា ជាធីតារបស់ព្រះរាជា ។ ព្រះបាទឧទេនពោលថា បិតារបស់នាងប្រាប់យើងថា នាងជាស្រីគម ។

នាងវាសុលទត្តាពោលថា កាលត្រាស់ប្រាប់ដល់ខ្ញុំ ព្រះបិតាក៏ពោលថា អ្នកជាមនុស្សយ្យង់ ។ ជនទាំងពីរនោះត្រិះរិះថា ពាក្យនោះព្រះរាជាត្រាស់ដោយខ្លាចក្រែងយើងធ្វើសន្តវៈ ជនទាំងពីរ ក៏សេពសន្តវៈក្នុងវាំងនននោះឯង ។

ចាប់តាំងអំពីនោះ ទើបការរៀនមន្ត ឬការរៀនសិល្ប៍វិជ្ជា មិនមាន ។ ព្រះរាជាទ្រង់សួរព្រះរាជធីតានិច្ចថា នាងរៀនសិល្ប៍វិជ្ជាឬ ។ ព្រះនាងក្រាបទូលថា បពិត្រព្រះបិតា ខ្ញុំម្ចាស់នៅរៀន ។

បន្ទាប់មក ថ្ងៃមួយ ព្រះបាទឧទេនត្រាស់នឹងព្រះនាងថា នៃនាងដ៏ចម្រើន ឈ្មោះថា កិច្ចដែលស្វាមីគប្បីធ្វើបាន តែមាតាបិតា បងប្អូនប្រុសនិងបងប្អូនស្រី មិនអាចធ្វើបានឡើយ បើនាងឲ្យជីវិតដល់យើង យើងនឹងឲ្យស្រី ៥០០ ជាបរិវារ ហើយឲ្យតំណែងអគ្គមហេសីដល់នាង ។

ព្រះនាងពោលថា បើទ្រង់អាចតាំងនៅក្នុងព្រះតម្រាស់នេះ ខ្ញុំ

ម្ចាស់នឹងថ្វាយជីវិតដល់ទ្រង់ ។

ព្រះបាទឧទេនត្រាស់ថា ម្ចាស់នាងដ៏ចម្រើន យើងអាច ។ ព្រះ
នាងទទួលព្រះតម្រាស់ថា ប្រពៃហើយព្រះស្វាមី ហើយយាងទៅកាន់
សម្លាក៏ព្រះបិតា ថ្វាយបង្គំហើយ បានឈរក្នុងចំណែកម្ខាង ។

លំដាប់នោះ ព្រះរាជាត្រាស់សួរថា ម្ចាស់បុត្រី សិប្បៈសម្រេច
ហើយឬ ។ ព្រះនាងវាសុលទត្តាក្រាបទូលថា បពិត្រព្រះបិតា សិប្បៈ
មិនទាន់សម្រេចទេ ។

លំដាប់នោះ ព្រះបាទចណ្ឌប្បជ្ជោតត្រាស់សួរព្រះនាងថា នៃបុត្រី
ព្រោះហេតុអ្វី ទើបមិនសម្រេច ។ ព្រះនាងក្រាបទូលថា បពិត្រព្រះ
បិតា ខ្ញុំម្ចាស់គួរបានទ្វារមួយ និងពាហនៈមួយ ។

ព្រះបាទចណ្ឌប្បជ្ជោតសួរថា នៃកូន ហេតុអ្វី ក៏ដូច្នោះទៅវិញ ។
ព្រះនាងវាសុលទត្តាក្រាបទូលថា បពិត្រព្រះបិតា បានឮថា មានឱសថ
មួយប្រភេទត្រូវយកក្នុងពេលយប់ ដោយសញ្ញាផ្កាយ ដើម្បីប្រយោជន៍
ជាឧបចារៈនៃមន្ត ព្រោះហេតុនោះ ក្នុងកាលដែលខ្ញុំម្ចាស់ចេញទៅ ក្នុង
កាល ឬមិនមែនកាល ទើបគួរបានទ្វារមួយនិងពាហនៈមួយ ។

ព្រះរាជាទ្រង់ទទួលថា សាធ្ម ។

ព្រះបាទឧទេននិងព្រះនាងវាសុលទត្តានោះ បានទ្វារមួយដែល
ខ្លួនពេញចិត្តក្នុងកណ្តាប់ដៃហើយ ។ ព្រះរាជាមានពាហនៈ ៥ គឺដំរី

ញីឈ្មោះភក្ខុវតី ដើរមួយថ្ងៃបានចម្ងាយ ៥០ យោជន៍ ទាសៈឈ្មោះ កាកៈដើរមួយថ្ងៃបាន ៦០ យោជន៍ សេះពីរ គឺសេះឈ្មោះចេលកដ្ឋិ និងសេះឈ្មោះមុញ្ញាកេសី ទៅមួយថ្ងៃបាន ១០០ យោជន៍ និងដំរី នាឡាគីរី ទៅមួយថ្ងៃបាន ១២០ យោជន៍ ។

បានឮមកថា ព្រះរាជាអង្គនោះ ក្នុងកាលព្រះពុទ្ធមិនទាន់កើត ឡើង ជាអ្នកបម្រើរបស់ឥស្សរជនម្នាក់ ។ ក្នុងសម័យថ្ងៃមួយ កាល ឥស្សរជននោះ ទៅក្រោនគរ ឆ្លុតទឹកហើយមក ព្រះបច្ចេកពុទ្ធមួយអង្គ ចូលកាន់នគរដើម្បីបិណ្ឌបាត មិនបានភិក្ខុសូម្បីមួយវែក ព្រោះអ្នកក្រុង ទាំងមូលត្រូវមានបណ្តាលចិត្ត មានបាត្រដែលលាងហើយ គឺបាតទទេ និងមន្តចេញទៅ ។ លំដាប់នោះ មានចូលទៅរកព្រះបច្ចេកពុទ្ធនោះ ដោយភេទដែលមិនមានអ្នកណាស្គាល់ ហើយសួរក្នុងខណៈដែលលោក និងមន្តដល់ទ្វារនគរថា បពិត្រលោកម្ចាស់ លោកម្ចាស់បានអ្វីខ្លះឬ ។

ព្រះបច្ចេកពុទ្ធសួរថា អ្នកជាបុគ្គលធ្វើឲ្យអាត្មាមិនបានអ្វីសោះឬ ។ មានពោលថា បើដូច្នោះ សូមលោកម្ចាស់ត្រឡប់ទៅវិញ ឥឡូវនេះ ខ្ញុំ នឹងមិនធ្វើ (ដូចមុនទៀត) ។

ព្រះបច្ចេកពុទ្ធពោលថា អាត្មាមិនត្រឡប់ឡើយ បើព្រះបច្ចេកពុទ្ធ គប្បីត្រឡប់សោត មាននោះ គប្បីចូលសណ្ឋិតក្នុងសរីរៈរបស់អ្នកនគរ ទាំងមូល ហើយទះដៃ ធ្វើការសើចំអកទៀត កាលព្រះបច្ចេកពុទ្ធមិន

ត្រឡប់ មារក៏អន្តរធានទៅ ក្នុងទីនោះឯង ។ ខណៈនោះ ឥស្សរជន
នោះ ឃើញព្រះបច្ចេកពុទ្ធនិមន្តមកដោយបាត្រដែលលាងហើយ ទើប
ថ្វាយបង្គំ ហើយសួរថា បពិត្រលោកម្ចាស់ លោកម្ចាស់បានអ្វីខ្លះឬ ។

ព្រះបច្ចេកពុទ្ធត្រាស់ថា អ្នកមានអាយុ អាត្មាចូលទៅ ចេញមក
វិញហើយ ។ បុរសនោះ គិតថា លោកម្ចាស់មិនឆ្លើយពាក្យដែលអញ
សួរ បែរជាពោលពាក្យដទៃ គង់មិនបានអ្វីឡើយ ។ ក្នុងរំពេចនោះ
គាត់ក្រឡេកមើលបាត្ររបស់លោក ឃើញបាត្រទទេ ក៏ជាអ្នកក្លៀវក្លា
តែមិនអាចទទួលបាត្រ ព្រោះមិនដឹងថា ភក្តីក្នុងផ្ទះរបស់ខ្លួនសម្រេច
ហើយ ឬមិនទាន់សម្រេច ទើបពោលថា បពិត្រលោកម្ចាស់ សូមលោក
ម្ចាស់បង្គំបន្តិចសិន ដូច្នោះហើយ ក៏ទៅកាន់ផ្ទះដោយរហ័ស សួរថា
ភក្តីសម្រាប់ខ្ញុំ សម្រេចហើយឬ ។

អ្នកបម្រើឆ្លើយថា ស្រេចហើយ ។ បុរសនោះពោលថា នែបា
អ្នកដទៃដែលសម្បូរដោយសន្ទុះជើងរហ័សជាងអ្នក មិនមាន អ្នកចូរទៅ
កាលចូបលោកម្ចាស់អង្គនោះហើយ គប្បីពោលថា បពិត្រលោកម្ចាស់
សូមលោកម្ចាស់ឲ្យបាត្រមកចុះ ហើយទទួលបាត្រមកដោយរហ័ស ។
បុរសនោះ រត់ទៅដោយពាក្យប្រើត្រឹមតែមួយម៉ាត់ប៉ុណ្ណោះ ទទួលបាត្រ
នាំមកហើយ ឥស្សរជននោះ ធ្វើបាត្រឲ្យពេញដោយភោជនរបស់ខ្លួន
ហើយពោលថា ឯងចូរប្រញាប់ទៅ ប្រគេនបាត្រនេះ ដល់លោកម្ចាស់ ខ្ញុំ

នឹងឲ្យចំណែកបុណ្យដែលសម្រេចអំពីទាននេះដល់ឯង ។ បុរសនោះ
 ទទួលបានបាត្រ ហើយរត់ទៅដោយកម្លាំងជើងដ៏រហ័ស ប្រគេនបាត្រដល់
 ព្រះបច្ចេកពុទ្ធ ថ្វាយបង្គំដោយបញ្ចង្គប្រតិស្ឋាន ហើយពោលថា បពិត្រ
 លោកម្ចាស់ កាលជិតហួសហើយ ខ្ញុំទៅនិងមកដោយសន្ទុះជើងដ៏រហ័ស
 ក្រែលែង ដោយផលនៃសន្ទុះរបស់ខ្ញុំនេះ សូមពាហនៈទាំងឡាយ ៥
 ដែលអាចទៅបាន មួយថ្ងៃ ៥០ យោជន៍ ៦០ យោជន៍ ១០០ យោជន៍
 ១២០ យោជន៍ កើតឡើងដល់ខ្ញុំ ម្យ៉ាងទៀត សរីរៈរបស់ខ្ញុំមកនិងទៅ
 ត្រូវកម្ដៅព្រះអាទិត្យដុតរោលហើយ ដោយផលនៃរាងកាយត្រូវកម្ដៅ
 ព្រះអាទិត្យនោះ សូមអាជ្ញារបស់ខ្ញុំផ្សាយទៅដូចពន្លឺនៃព្រះអាទិត្យ ក្នុង
 ទីដែលខ្ញុំកើតហើយ ។ រីឯចំណែកបុណ្យក្នុងបិណ្ឌបាតនេះ ដែល
 ចោហ្វាយឲ្យហើយដល់ខ្ញុំ ដោយអានិសង្សនៃបុណ្យនោះ សូមឲ្យខ្ញុំជា
 អ្នកមានចំណែកនៃធម៌ដែលលោកម្ចាស់ឃើញហើយ ។

ព្រះបច្ចេកពុទ្ធត្រាស់ថា ឯវិ ហោតុ សេចក្ដីប្រាថ្នាដែលអ្នក
 តម្កល់ទុកនេះ ចូរសម្រេចចុះ ហើយបានធ្វើអនុមោទនាថា

ឥច្ឆិតំ បត្តិតំ តុយ្ហំ ទិប្បមេវ សមិជ្ឈតុ
 សព្វេ បូរេន្តុ សន្តិប្បា ចន្ទោ បន្ទរសោ យថា ។
 សូមឥដ្ឋផល គឺផលជាទីគាប់ចិត្ត ដែលអ្នកប្រាថ្នាហើយ
 តាំងចិត្តហើយ ចូរសម្រេចដល់អ្នក ឲ្យបានឆាប់រួសរាន់

ទាន់ចិត្ត សូមតម្រិះត្រូវទាំងពួងចូរពេញដល់អ្នក ដូច

ព្រះចន្ទក្នុងថ្ងៃ ១៥ កើត ។

ឥច្ឆិតំ បត្តិតំ តុយ្ហំ ទិប្បមេវ សមិជ្ឈតុ

សព្វេ បូរេន្តុ សង្កប្បា មណិជោតិរសោ យថា ។

សូមឥដ្ឋផល គឺផលជាទីគាប់ចិត្ត ដែលអ្នកប្រាថ្នាហើយ

តាំងចិត្តហើយ ចូរសម្រេចដល់អ្នក ឲ្យបានតាមរូសរាន់

ទាន់ចិត្ត សូមតម្រិះត្រូវទាំងពួង ចូរពេញដល់អ្នក ដូច

កែវមណី មានរស្មីដ៏រុងរឿង ជាកែវវិសេស អាចញ៉ាំង

សេចក្តីប្រាថ្នាទាំងពួង ឲ្យសម្រេចបាន ។

បានឮថា គាថាពីរនេះឯង ឈ្មោះថា គាថាអនុមោទនារបស់

ព្រះបច្ចេកពុទ្ធទាំងឡាយ ។ រតនៈ គឺកែវមណីដែលឲ្យបំណងប្រាថ្នា

ទាំងពួង សម្រេច ហៅថា មណិជោតិរស ក្នុងគាថានេះ ។ នេះជា

បុព្វចរិយារបស់អ្នកបម្រើនោះ ។ អ្នកបម្រើនោះ បានមកជាព្រះបាទ

ចណ្ឌប្បវេណ្ឌក្នុងកាលឥឡូវនេះ និងដោយផលដែលហូរចេញអំពីកម្ម

នោះ ទើបពាហនៈទាំង ៥ នេះ កើតឡើង ។

ថ្ងៃមួយ ព្រះរាជាយាងចេញដើម្បីក្រសាលក្នុងព្រះរាជឧទ្យាន ។

ព្រះបាទឧទេនទ្រង់ព្រះតម្រិះថា អញគួរគេចទៅក្នុងថ្ងៃនេះ ទើបទ្រង់

ដាក់ចង់ស្បែកធំ ។ ឲ្យពេញដោយមាសប្រាក់លើខ្នងដំរីញី ហើយនាំ

ព្រះនាងវាសុលទត្តា ភៀសខ្លួនទៅ ។ ទាហានរក្សារាំងទាំងឡាយឃើញ
 ព្រះបាទឧទេនកំពុងគេចទៅ ទើបក្រាបទូលដល់ព្រះរាជា ។ ព្រះរាជា
 ទ្រង់បញ្ជូនពលទៅ ដោយព្រះតម្រាស់ថា ចូរដេញតាមឲ្យរហ័ស ។
 ព្រះបាទឧទេនទ្រង់ជ្រាបថា ពលនិកាយដេញតាម ទើបទ្រង់ស្រាយថង់
 កហាបណៈ ធ្វើកហាបណៈឲ្យធ្លាក់ចុះ ។ ពួកមនុស្សរើសកហាបណៈ
 ហើយដេញតាមទៀត ។ ព្រះបាទឧទេនទ្រង់ស្រាយថង់មាស ហើយ
 ធ្វើឲ្យធ្លាក់ចុះ ពួកមនុស្សទាំងនោះ រវល់តែយឹតយូរព្រោះចង់បានមាស
 ទ្រង់ក៏យាងដល់បន្ទាយរបស់ព្រះអង្គ ដែលតាំងនៅខាងក្រៅនគរ ។
 ខណៈនោះ ពលនិកាយគ្រាន់តែឃើញទ្រង់យាងមក ក៏ចោមរោមដង្ហែ
 ចូលកាន់ព្រះនគរ ។ ព្រះរាជា កាលយាងទៅដល់ហើយ ក៏អភិសេក
 ព្រះនាងវាសុលទត្តាតាំងទុកក្នុងតំណែងអគ្គមហេសី ។

ស្រីម្នាក់ទៀត ឈ្មោះមាគណ្ឌិយា ក៏បានតំណែងជាអគ្គមហេសី
 របស់ព្រះរាជាដែរ ។ បានឮថា នាងជាកូនស្រីរបស់ព្រាហ្មណ៍ឈ្មោះ
 មាគណ្ឌិយៈ ក្នុងដែនកុរុ ។ មាតារបស់នាង ក៏ឈ្មោះមាគណ្ឌិយាដូច
 គ្នា ។ សូម្បីឪពុកមារបស់នាង ក៏ឈ្មោះមាគណ្ឌិយៈដែរ ។ នាងជាស្រី
 មានរូបស្អាតប្រៀបដូចទេពអប្សរ ។ ឪពុករបស់នាង កាលមិនបានប្តី
 ដែលសមគួរដល់នាង សូម្បីត្រូវត្រកូលធំ ៗ អង្វរ ក៏និយាយទ្រគោះ
 បោះបោកថា ពួកអ្នកមិនសមនឹងកូនស្រីរបស់ខ្ញុំ ហើយដេញចេញ

ទៅ ។ សម័យថ្ងៃមួយ ព្រះសាស្តាទ្រង់ប្រមើលមើលសត្វលោកក្នុង
 ពេលទៀបភ្លឺ ទ្រង់ឃើញឧបនិស្ស័យនៃអនាគាមិផល របស់មាគណ្ណិយ-
 ព្រាហ្មណ៍ មួយអន្លើដោយបជាបតី គឺប្រពន្ធរបស់គាត់ ទ្រង់កាន់បាត្រនិង
 ចីវរ ហើយបានយាងទៅកាន់ទីបម្រើភ្លើងរបស់ព្រាហ្មណ៍នោះ ខាងក្រៅ
 និគម ។ ព្រាហ្មណ៍នោះ ក្រឡេកឃើញអត្តភាពដែលលម្អដោយសិរី
 នៃព្រះរូបរបស់ព្រះតថាគតហើយ ក៏គិតថា បុរសដទៃ ស្នើបុរសនេះ
 រមែងមិនមានក្នុងលោកនេះ បុរសនេះ សមគួរដល់ជីតារបស់អញ អញ
 នឹងឲ្យជីតារបស់អញដល់បុរសនេះ ដើម្បីប្រយោជន៍ឲ្យបុរសនេះចិញ្ចឹម
 ដូច្នោះហើយ ទើបពោលថា បពិត្រសមណៈ ខ្ញុំមានកូនស្រីម្នាក់ ខ្ញុំមិន
 ទាន់ឃើញបុរសដែលសមនឹងនាង អស់កាលមានប្រមាណប៉ុណ្ណោះ
 លោកជាបុគ្គលសមនឹងនាង ហើយនាងក៏ជាបុគ្គលសមនឹងលោកពិត
 លោកគួរបាននាងទុកជាបាទបរិចារិកា នាងក៏គួរបានលោកទុកជាភិក្ខុ
 ខ្ញុំនឹងឲ្យនាងដល់លោក ចូរលោកឈរក្នុងទីនេះឯង ទម្រាំខ្ញុំទៅហើយ
 ត្រឡប់មក ។

ព្រះសាស្តាទ្រង់មិនត្រាស់ពាក្យណាមួយ ទ្រង់ព្រះតុណ្ណិភាព ។
 ព្រាហ្មណ៍ទៅកាន់ផ្ទះដោយរហ័ស ពោលនឹងព្រាហ្មណ៍ថា នៃនាងដ៏
 ចម្រើន ខ្ញុំឃើញបុរសដែលសមនឹងកូនស្រីរបស់យើងហើយ ចូរនាង
 តាក់តែងខ្លួនកូនឲ្យរហ័ស ឲ្យតែងខ្លួនជីតាហើយ នាំទៅមួយអន្លើដោយ

ព្រាហ្មណ៍ បានទៅកាន់សម្មាគររបស់ព្រះសាស្តា ។ ពួកអ្នកនគរភ្នាក់
 ផ្អើលថា ព្រាហ្មណ៍នេះ មិនឲ្យកូនស្រីដល់បុគ្គលណាមួយ ដោយអាង
 ថា មិនមានបុរសដែលសមនឹងកូនស្រីរបស់ខ្លួន អស់កាលមានប្រមាណ
 ប៉ុណ្ណោះ ។ បានឮថា ថ្ងៃនេះ គាត់ឃើញបុរសសមនឹងកូនស្រីរបស់គាត់
 ហើយ បុរសនោះ ជាអ្នកណាហ្ន៎ ពួកយើងនឹងទៅមើលបុរសនោះ ទើប
 មហាជនចេញទៅជាមួយព្រាហ្មណ៍នោះឯង ។

កាលព្រាហ្មណ៍នាំជីតាមក ព្រះសាស្តាមិនបានប្រថាប់ឈរក្នុងទី
 ដែលព្រាហ្មណ៍នោះពោលទុក ទ្រង់បង្ហាញចេតិយ គឺស្នាមព្រះបាទទុក
 ក្នុងទីនោះហើយ យាងទៅប្រថាប់ឈរក្នុងទីដទៃ ។ មែនពិត ចេតិយ
 គឺស្នាមព្រះបាទរបស់ព្រះពុទ្ធទាំងឡាយ រមែងប្រាកដក្នុងទីដែលទ្រង់
 អធិដ្ឋានហើយជាន់ទុកប៉ុណ្ណោះ រមែងមិនប្រាកដក្នុងទីដទៃ ម្យ៉ាងទៀត
 ចេតិយ គឺស្នាមព្រះបាទជាវត្ថុដែលទ្រង់អធិដ្ឋានទុក ដើម្បីបំណងដល់
 បុគ្គលណា បុគ្គលពួកនោះប៉ុណ្ណោះ រមែងឃើញចេតិយគឺស្នាមព្រះបាទ
 នោះ ។ ឯសត្វទាំងឡាយ មានដំរីជាដើម ដើរជាន់ក្តី មហាមេយគឺភ្លៀង
 ធំបង្កុំចុះមកក្តី ខ្យល់កំបុតត្បូងបក់បោកក្តី ដើម្បីមិនឲ្យបុគ្គលទាំងនោះ
 ឃើញ បុគ្គលណាមួយក៏មិនអាចលុបចេតិយ គឺស្នាមព្រះបាទនោះបាន
 ឡើយ ។ លំដាប់នោះ ព្រាហ្មណ៍សួរព្រាហ្មណ៍នោះថា បុរសនោះ
 នៅឯណា ។

ព្រាហ្មណ៍គិតថា ខ្ញុំនិយាយនឹងគាត់ថា លោកចូរឈរក្នុងទីនេះ គាត់ទៅក្នុងទីណាហ្ន៎ ក្រឡេកមើល ក៏ឃើញចេតិយ គឺស្នាមព្រះបាទ ទើបពោលថា នេះជាស្នាមជើងរបស់បុរសនោះ ។ ព្រាហ្មណ៍សូឡ លក្ខណមន្ត ហើយពិនិត្យមើលលក្ខណៈនៃស្នាមព្រះបាទ ព្រោះភាពជា អ្នកជំនាញក្នុងវេទទាំង ៣ ព្រមទាំងមន្តសម្រាប់ទាយលក្ខណៈ ពោល ថា បពិត្រព្រាហ្មណ៍ នេះមិនមែនស្នាមជើងអ្នកសេពកាមគុណ ៥ ទេ ហើយពោលគាថាថា

រត្តស្ស ហិ ឧក្កុដិកំ^(១) បទំ ភវ
 ទុដ្ឋស្ស ហោតិ សហសានុប័ទ្ធិតំ
 មុទ្ធស្ស ហោតិ អវកខ្លិតំ បទំ
 វិវដ្ឋច្ឆនស្ស ឥទមីទិសំ បទំ ។

បុគ្គលជាភគុចរិត មានស្នាមជើងកំពុងកណ្តាល បុគ្គល
 ជាទោសចរិត មានស្នាមជើងធ្ងន់មុខ ចុចចុងម្រាម
 បុគ្គលជាមោហចរិត មានស្នាមជើងធ្ងន់កែង បុគ្គល

១-ឧក្កុដិកសព្ទនេះ បើបាតជើង ក៏គួរប្រែថា ផត ឬខ្វងត្រង់កណ្តាល ធម្មតា បុគ្គលដែលមានបាតជើងផតឬខ្វង បើជាន់ដីទន់ ស្នាមជើង រមែងកំពុង ឡើង បើជាន់ដីរឹង ក៏បាត់ទៅត្រង់កណ្តាល ទើបក្នុងទីនេះ យើងប្រែថា មានស្នាមជើងកំពុងឡើង ។ បណ្ឌិតគប្បីកាន់យកតាមការគួរ ។

ដែលមានកិលេសជាគ្រឿងប្រក់បើកហើយ មានស្នាម
ជើងប្រាកដយ៉ាងនេះ ។

លំដាប់នោះ ព្រាហ្មណ៍ពោលថា នៃនាងដ៏ចម្រើន នាងជាអ្នក
មានប្រក្រតីឃើញមន្តដូចឃើញក្រពើក្នុងពាងទឹក ដូចឃើញចោរនៅក្នុង
កណ្តាលផ្ទះ ចូរស្ងៀមចុះ ។

នាងព្រាហ្មណ៍ពោលថា បពិត្រព្រាហ្មណ៍ លោកចង់ពោលពាក្យ
ណា សូមពោលពាក្យនោះចុះ តែថាស្នាមជើងបែបនេះ មិនមែនស្នាម
ជើងរបស់អ្នកសេពកាមគុណ ៥ ទេ ។

ព្រាហ្មណ៍ក្រឡេកមើលឆ្វេងស្តាំ ឃើញព្រះសាស្តាហើយពោល
ថា នេះ គឺបុរសនោះ ទើបចូលទៅពោលថា សមណៈ ខ្ញុំនឹងឲ្យជីតា
ដល់លោក ដើម្បីឲ្យលោកចិញ្ចឹម ។

ព្រះសាស្តាមិនត្រាស់ថា តថាគតត្រូវការជីតារបស់អ្នក ឬមិនត្រូវការ
តែត្រាស់ថា ម្ចាស់ព្រាហ្មណ៍ តថាគតពោលហេតុមួយដល់អ្នក ។

ព្រាហ្មណ៍ពោលថា ព្រះសមណៈ សូមពោលមកចុះ ។

ព្រះសាស្តាត្រាស់ប្រាប់ការដែលព្រះអង្គត្រូវមានជាប់តាម តាំងអំពី
ចេញបួសរហូតដល់គល់អដបាលនិគ្រាធន និងការដែលមានជីតាទាំងឡាយ
មកប្រលោម ដើម្បីរម្ងាប់សេចក្តីសោករបស់មារនោះ ដែលសោកសៅថា
ឥឡូវនេះ ព្រះសមណគោតមនេះ កន្លងបង់នូវវិស័យរបស់អញហើយ ។

មារធីតានោះ និម្មិតភេទជាកុមារិកាជាដើម ត្រង់គល់អដបាលនិគ្រោធបើយ សូម្បីក្នុងកាលនោះ ឆន្ទរាគៈក៏មិនមានដល់តថាគតដែរ ដូច្នោះហើយ ទើបត្រាស់ព្រះគាថានេះថា

ទិស្វាន តណ្ហា អរតិញ្ច រាគំ
នាហោសិ ឆន្ទោ អបិ មេបុនស្មី
កិមេវិទំ មុត្តករិសបុណ្ណំ
មាទាបិ នំ សម្មសិតុំ ន ឥច្ឆេ ។

អើក៏សេចក្តីប្រាថ្នាក្នុងមេបុនមិនមាន (ដល់តថាគត) ព្រោះឃើញនាងតណ្ហា នាងអរតិ និងនាងរាគា (ដែលជាធីតានៃមារ) សោះទៅហើយ ធ្វើម្តេចឡើយ តថាគតនឹងមានសេចក្តីប្រាថ្នាក្នុងមេបុន ព្រោះឃើញរូបរបស់ទារិកា ដែលពោរពេញដោយមូត្រនិងករិសៈនេះ តថាគតមិនគួរត្រូវការដើម្បីប៉ះពាល់នូវធីតារបស់អ្នកនោះ សូម្បីតែដោយជើងឡើយ^(១) ។

ក្នុងទីបំផុតនៃគាថា ព្រាហ្មណ៍និងព្រាហ្មណ៍តាំងនៅក្នុងអនាគាមិផល ចំណែកនាងមាគណ្ឌិយាជាធីតាចង់អាយាតក្នុងព្រះសាស្តាថា បើសមណៈនេះ មិនមានសេចក្តីត្រូវការអញ្ចទេ ក៏គួរពោលដល់ភាពដែលខ្លួនមិនមានសេចក្តីត្រូវការ តែសមណៈនេះ បែរជាធ្វើអញ្ចឲ្យពេញដោយ

១-បិ.៥៤ ទំ.២៨២ ឃ.១០៣ ។

មូត្រនិងកវិសៈទៅវិញ ហើយមិនប្រាថ្នាប៉ះ សូម្បីដោយជើង ឈ្លើយចុះ
អញអាស្រ័យការដល់ព្រមដោយជាតិ ត្រកូល ប្រទេស ភោគៈ យស
និងវ័យរបស់ខ្លួន បានកស្ដាបែបនោះហើយ អញនឹងដឹងកម្មដែលគួរធ្វើ
ដល់ព្រះសមណគោតម ។

សួរថា តើព្រះសាស្ដា ទ្រង់ជ្រាបការកើតឡើងនៃអាយាតក្នុងព្រះ
អង្គរបស់នាង ឬមិនជ្រាប ។

ឆ្លើយថា ទ្រង់ជ្រាបនោះឯង ។

សួរថា កាលទ្រង់ជ្រាប ហេតុអ្វីទើបត្រាស់ព្រះគាថានេះ ។

ឆ្លើយថា ទ្រង់ត្រាស់គាថានេះ ដោយអនុគ្រោះជនទាំងពីរ គឺ
ព្រាហ្មណ៍និងព្រាហ្មណី ពិតហើយ ព្រះពុទ្ធទាំងឡាយ ទ្រង់មិនអើពើ
ដល់ការចង់អាយាត ទ្រង់សម្ដែងធម៌ដោយអំណាចនៃបុគ្គលដែលគួរ
សម្រេចមគ្គផលប៉ុណ្ណោះ ។ មាតាបិតានាំនាងមាគណ្ឌិយានោះ ទៅធ្វើ
នឹងនាយចូឡមាគណ្ឌិយៈដែលជាប្អូនប្រុស ហើយទៅកាន់សម្នាក់ព្រះ
សាស្ដា ជនទាំងពីរប្អូសហើយ ក៏បានសម្រេចអរហត្ត ។ ចំណែកនាយ
ចូឡមាគណ្ឌិយៈគិតថា កូនស្រីរបស់អញមិនគួរដល់សត្វថោកទាប គួរ
ដល់ព្រះរាជាតែម្យ៉ាង ទើបនាំនាងទៅកាន់នគរកោសម្ពី តាក់តែងនាង
ដោយគ្រឿងអលង្ការទាំងពួង បានថ្វាយដល់ព្រះបាទឧទេនដោយពាក្យ
ថា ឥត្តិវតនៈនេះ សមគួរដល់ព្រះសម្មតិទេព ។ ព្រះបាទឧទេនគ្រាន់តែ

ទតឃើញ ក៏កើតស្នេហាដ៏ខ្លាំងក្លា ទើបធ្វើការអភិសេក ឲ្យនូវមាតុគ្រាម ៥០០ ជាបរិវាររបស់នាង តាំងទុកក្នុងតំណែងអគ្គមហេសីហើយ ។

ព្រះបាទឧទេននោះ មានអគ្គមហេសី ៣ មានស្រីស្នំ ១៥០០ ជាបរិវារ ដោយប្រការដូច្នោះ ។

ក្នុងសម័យនោះ ក្នុងក្រុងកោសម្ពី មានសេដ្ឋី ៣ នាក់ គឺឃោសកសេដ្ឋី ១ កុក្កដសេដ្ឋី ១ បារាវិកសេដ្ឋី ១ ។ សេដ្ឋីទាំងនោះ កាលថ្ងៃចូលវស្សាជិតចូលមកដល់ហើយ ឃើញតាបស ៥០០ មកអំពីហិមវន្តប្បទេស កំពុងត្រាច់បិណ្ឌបាតក្នុងព្រះនគរ ក៏ជ្រះថ្លា ទើបនិមន្តឲ្យគង់ ឲ្យឆាន់ហើយ ទទួលប្តេជ្ញាឲ្យនៅក្នុងសម្នាក់របស់ខ្លួនអស់កាល ៤ ខែ ឲ្យប្តេជ្ញាដើម្បីត្រឡប់មកទៀត ក្នុងសម័យដែលជោកជាំដោយភ្លៀង ហើយបញ្ជូនទៅ ។ ចាប់តាំងអំពីនោះមក តាបសទាំងឡាយនៅក្នុងហិមវន្តប្បទេស អស់ ៨ ខែហើយ ទើបមកនៅក្នុងសម្នាក់របស់សេដ្ឋីទាំងនោះ អស់កាល ៤ ខែ ។ តាបសទាំងនោះ កាលមកអំពីហិមវន្តប្បទេសក្នុងកាលដទៃ ឃើញដើមជ្រៃធំមួយដើមក្នុងព្រៃ ទើបអង្គុយត្រង់គល់ជ្រៃនោះ ។ បណ្តាតាបសទាំងនោះ តាបសដែលជាប្រធានគិតថា ទេវតាដែលអាស្រ័យដើមឈើនេះ នឹងមិនមែនជាទេវតាថោកថយឡើយ ទេវរាជសក្តិធំនោះឯង គប្បីនៅត្រង់ដើមជ្រៃនេះ ជាការល្អប្លែក បើទេវតានេះ គប្បីឲ្យទឹកដែលគួរផឹកដល់ពួកឥសី ។ ទេវតា

នោះ បានប្រគេនទឹកផឹកហើយ ។ តាបសគិតដល់ទឹកផ្លូត ទេវតាក៏បាន
 ប្រគេនទឹកផ្លូតនោះ ។ បន្ទាប់អំពីនោះ តាបសដែលជាប្រធាន ក៏គិត
 ដល់ភោជន ទេវតាក៏ប្រគេនភោជននោះ ។ លំដាប់នោះ តាបសក៏មាន
 បរិវិតក្កៈថា ទេវរាជនេះ ឲ្យវត្ថុសព្វយ៉ាងដែលអញគិតហើយ ។ អើប្តូ
 អញគប្បីឃើញទេវរាជនេះ ។ ទេវរាជនោះ ជ្រែកដើមជ្រែបង្ហាញខ្លួន
 ហើយ ។ លំដាប់នោះ តាបសទាំងនោះ សួរទេវរាជនោះថា នៃទេវរាជ
 អ្នកមានសម្បត្តិច្រើន សម្បត្តិនេះ អ្នកបានហើយ ព្រោះធ្វើកម្មអ្វីប្តូ ។
 ទេវតាពោលថា សូមលោកម្ចាស់ទាំងឡាយ កុំសួរឡើយ ។

តាបសពោលថា នៃទេវរាជ ចូរប្រាប់មកចុះ ។ ទេវរាជនោះ
 ខ្មាសអៀន ព្រោះកម្មដែលខ្លួនធ្វើទុក ជាកម្មតិចតួច ទើបមិនហ៊ានប្រាប់
 តែកាលតាបសនោះ អង្វររឿយ ។ ក៏ពោលថា បើដូច្នោះ សូមលោក
 ម្ចាស់ទាំងឡាយចាំស្តាប់ចុះ ដូច្នោះហើយ ទើបពោល ។

បានឮថា ទេវតានោះ ជាអ្នកក្រីក្រម្នាក់ ស្វែងរកការងារស៊ីឈ្នួល
 បានការងារក្នុងសម្លាក់អនាថបិណ្ឌិកសេដ្ឋី ហើយក៏អាស្រ័យការងារនោះ
 ចិញ្ចឹមជីវិត ។ សម័យតមក កាលដល់ថ្ងៃឧបោសថ អនាថបិណ្ឌិកសេដ្ឋី
 មកអំពីវិហារហើយ សួរថា ក្នុងថ្ងៃនេះ បុគ្គលណាបានប្រាប់ភាពជាថ្ងៃ
 ឧបោសថ ដល់បុរសស៊ីឈ្នួលនោះហើយឬ ។ មនុស្សក្នុងផ្ទះឆ្លើយថា
 បពិត្រលោកម្ចាស់ មិនបានប្រាប់ទេ ។

អនាថបិណ្ឌិកសេដ្ឋីពោលថា បើដូច្នោះ ពួកអ្នក ចូរចម្អិនអាហារ
 ល្ងាចសម្រាប់បុរសនោះផង ។ គ្រានោះ មនុស្សទាំងនោះ ក៏ចម្អិនបាយ
 នៃអង្ករមួយកម្សង់ទុកដើម្បីបុរសនោះ ។ បុរសនោះ ធ្វើការងារក្នុងព្រៃ
 ពេញមួយថ្ងៃ មកក្នុងវេលាល្ងាច កាលគេដួសបាយឲ្យ ក៏មិនប្រញាប់
 បរិភោគ ដោយគិតថា អញជាអ្នកឃ្នានហើយ ក្នុងថ្ងៃទាំងឡាយដទៃ
 កោលាលធំ រមែងមានក្នុងផ្ទះនេះថា ចូរអ្នកឲ្យបាយ ចូរឲ្យសម្បទឹក
 ចូរឲ្យសម្បគោក ក្នុងថ្ងៃនេះ មនុស្សគ្រប់គ្នាជាអ្នកស្ងប់ស្ងៀម ដេកហើយ
 នាំគ្នាដួសអាហារទុកដើម្បីអញតែម្នាក់ប៉ុណ្ណោះ សេចក្តីនេះ ដូចម្តេចហ្ន៎
 ទើបសួរថា មនុស្សដ៏សេសបរិភោគហើយ ឬមិនទាន់បរិភោគទេ ។

មនុស្សទាំងនោះឆ្លើយថា មិនបរិភោគទេ អ្នក ។ បុរសស៊ីឃ្នាល
 សួរថា ព្រោះហេតុអ្វីហ្ន៎ ។

មនុស្សទាំងនោះឆ្លើយថា ក្នុងផ្ទះនេះ គេមិនចម្អិនអាហារពេល
 ល្ងាចក្នុងថ្ងៃឧបោសថឡើយ មនុស្សគ្រប់គ្នារមែងជាអ្នករក្សាឧបោសថ ។
 ដោយហោចទៅ សូម្បីទារកដែលនៅបៅដោះ ក៏មហាសេដ្ឋីឲ្យខ្ពុរមាត់ ឲ្យ
 ដាក់របស់មានមធ្យរស ៤ យ៉ាងចូលក្នុងមាត់ ធ្វើឲ្យជាអ្នករក្សាឧបោសថ
 ហើយ ។ កាលប្រទីបដែលលាយដោយប្រេងក្រអូបកំពុងភ្លឺ កុមារតូច
 ធំទាំងឡាយទៅកាន់ទីដេកហើយ រមែងស្វាធ្យាយអាការ ៣២ តែពួក
 យើងមិនបានធ្វើសតិទុក ដើម្បីប្រាប់ភាពដែលថ្ងៃនេះ ជាថ្ងៃឧបោសថ

ដល់អ្នក ព្រោះហេតុនោះ ទើបពួកយើងចម្អិនបាយទុកសម្រាប់អ្នកម្នាក់
ឯង ចូរអ្នកបរិភោគអាហារនោះចុះ ។

បុរសស៊ីឈ្នួលពោលថា បើការដែលខ្ញុំជាអ្នករក្សាឧបោសថក្នុង
កាលឥឡូវនេះ រមែងគួរសោត ខ្ញុំក៏គប្បីជាអ្នករក្សាដែរ ។ មនុស្សទាំង
នោះ ពោលថា លោកសេដ្ឋីរមែងដឹងរឿងនេះ ។

បុរសនោះពោលថា បើដូច្នោះ សូមពួកអ្នកសួរលោកសេដ្ឋីនោះ ។
មនុស្សទាំងនោះ ទៅសួរសេដ្ឋីហើយ ។ សេដ្ឋីពោលយ៉ាងនេះថា បើ
បុរសនោះ មិនបរិភោគក្នុងកាលឥឡូវនេះ ខ្ពុរមាត់ ហើយអធិដ្ឋានអង្គ
ឧបោសថទាំងឡាយ នឹងបានឧបោសថកម្មពាក់កណ្តាល ។ បុរសស៊ី
ឈ្នួលស្តាប់ពាក្យនោះ បានធ្វើតាមនោះហើយ ។

បុរសនោះស្រែកឃ្មានហើយ ព្រោះធ្វើការងារពេញមួយថ្ងៃ ខ្យល់
កម្រើកហើយក្នុងសរីរៈរបស់គាត់ គាត់យកខ្សែចងពោះ ចាប់ត្រង់ចុងខ្សែ
ហើយបម្រះនឿល សេដ្ឋីស្តាប់ព្រឹត្តិការណ៍នោះហើយ មានមនុស្សកាន់
គប់ភ្លើង ហើយឲ្យមនុស្សកាន់យកមធ្យុស ៤ ប្រភេទ មកកាន់សម្លាក់
បុរសនោះ សួរថា នែបា ឯងកើតអ្វី ។ បុរសនោះប្រាប់ថា បពិត្រ
លោកម្ចាស់ ខ្យល់កម្រើកកើតដល់ខ្ញុំ ។

សេដ្ឋីពោលថា បើដូច្នោះ ចូរក្រោកឡើងទំពាស៊ីភេសជ្ជៈនេះ ។
បុរសនោះសួរថា បពិត្រលោកម្ចាស់ សូមអ្នកទាំងឡាយ ក៏ទទួលទាន

ដែរឬ ។

សេដ្ឋីពោលថា ជំងឺរបស់ពួកយើងមិនមានទេ អ្នកទំពាស៊ីចុះ ។
បុរសនោះពោលថា បពិត្រលោកម្ចាស់ ខ្ញុំកាលធ្វើឧបោសថកម្ម មិនអាច
ធ្វើឧបោសថកម្មទាំងមូលបាន សូម្បីក្នុងឧបោសថកម្មពាក់កណ្តាលរបស់
ខ្ញុំ កុំបីជារបស់ខ្លះខាតឡើយ ដូច្នោះហើយ ក៏មិនប្រាថ្នានឹងទំពាស៊ី ។

បុរសនោះ សូម្បីសេដ្ឋីពោលថា អ្នកកុំធ្វើយ៉ាងនេះ ក៏មិនប្រាថ្នា
ហើយ កាលអរុណរះ ធ្វើកាលកិរិយាហើយដូចផ្កាដែលស្រពោនដូច្នោះ
កើតជាទេវតាត្រង់ដើមជ្រៃនោះ ព្រោះហេតុនោះ ទេវតានោះ កាល
ពោលសេចក្តីនេះហើយ ទើបពោលថា លោកសេដ្ឋីនោះ ជាអ្នករាប់អាន
ព្រះពុទ្ធ រាប់អានព្រះធម៌ រាប់អានព្រះសង្ឃ សម្បត្តិនេះ ខ្ញុំបានហើយ
ដោយអានិសង្សនៃឧបោសថកម្មពាក់កណ្តាល ដែលអាស្រ័យសេដ្ឋីនោះ
ធ្វើហើយ ។

តាបស ៥០០ គ្រាន់តែស្តាប់ពាក្យថា ពុទ្ធា ក៏ក្រោកឡើងផ្តង
អញ្ជូលីចំពោះទេវតា ពោលថា ពុទ្ធាតិ វទេសិ ពុទ្ធាតិ វទេសិ
អ្នកពោលថា ព្រះពុទ្ធឬ អ្នកពោលថា ព្រះពុទ្ធឬ ហើយឲ្យទេវតានោះ
ល្អជាបីដងថា ពុទ្ធាតិ វទាមិ ពុទ្ធាតិ វទាមិ ខ្ញុំពោលថា ព្រះពុទ្ធ
ខ្ញុំពោលថា ព្រះពុទ្ធ ។

តាបសបន្តិឧទានថា ឃោសៈ (សំឡេងប្រកាស) នេះឯង រក

បានក្រក្កងលោក ហើយពោលថា នៃទេវតា ពួកអាត្មាដែលអ្នកឲ្យស្តាប់
 សំឡេងដែលមិនធ្លាប់ស្តាប់ហើយ អស់សែនកប្បជាអនេក ។ លំដាប់
 នោះ ពួកតាបសដែលជាអន្តោវាសិកបានពោលទៅកាន់អាចារ្យថា បើ
 ដូច្នោះ ពួកយើងនឹងនាំគ្នាទៅកាន់សម្នាក់របស់ព្រះសាស្តា ។

អាចារ្យពោលថា នៃលោកទាំងឡាយ សេដ្ឋី ៣ នាក់ ជាអ្នកមាន
 ឧបការៈច្រើនដល់ពួកយើង ស្តែកនេះ ពួកយើងទទួលកិក្ខាក្នុងលំនៅ
 របស់សេដ្ឋីទាំងនោះ ប្រាប់ដល់សេដ្ឋីទាំងនោះហើយ សឹមទៅ ចូរពួក
 លោកឈប់បង្គំសិន ។ តាបសទាំងនោះ ឈប់បង្គំហើយ ។ ស្តែក
 ឡើង សេដ្ឋីទាំងនោះត្រៀមបបរនិងភត្ត ហើយក្រាលអាសនៈទុក ដឹងថា
 ថ្ងៃនេះ ជាថ្ងៃមករបស់លោកម្ចាស់នៃយើងទាំងឡាយ ធ្វើការទទួល
 ហើយ នាំតាបសទាំងនោះទៅកាន់លំនៅ និងន្តឲ្យគង់ បានប្រគេនកិក្ខា
 ហើយ ។ តាបសទាំងនោះ ធ្វើភត្តកិច្ចស្រេចហើយ ពោលនឹងមហាសេដ្ឋី
 ទាំងឡាយថា ពួកអាត្មានឹងទៅ ។

សេដ្ឋីទាំងឡាយពោលថា លោកម្ចាស់ទាំងឡាយទទួលប្តេជ្ញារបស់
 ពួកយើងអស់ ៤ ខែ ក្នុងរដូវវស្សា មិនមែនឬ ឥឡូវនេះ លោកម្ចាស់
 ទាំងឡាយនឹងនិមន្តទៅណា ។ តាបសពោលថា បានឮថា ព្រះពុទ្ធ
 កើតឡើងហើយក្នុងលោក ព្រះធម៌កើតឡើងហើយក្នុងលោក ព្រះសង្ឃ
 កើតឡើងហើយក្នុងលោក ព្រោះហេតុនោះ ពួកអាត្មានឹងទៅកាន់សម្នាក់

របស់ព្រះសាស្តា ។

សេដ្ឋីពោលថា ការទៅក្នុងសម្លាក់ព្រះសាស្តាអង្គនោះ គួរដល់
លោកម្ចាស់ទាំងឡាយប៉ុណ្ណោះឬ ។ តាបសឆ្លើយថា សូម្បីជនដទៃ ក៏
គួរ មិនហាមឃាត់ឡើយ អាវុសោ ។

សេដ្ឋីពោលថា បពិត្រលោកម្ចាស់ បើដូច្នោះ សូមលោកម្ចាស់
ទាំងឡាយបង្កើនសិន ពួកខ្ញុំនឹងធ្វើការប្រុងប្រៀបហើយក៏ទៅ ។ តាបស
ទាំងនោះពោលថា បើអ្នកទាំងឡាយធ្វើការប្រុងប្រៀប ការយឺតយូររមែង
មានដល់ពួកយើង ពួកយើងនឹងទៅមុន អ្នកទាំងឡាយគប្បីមកក្នុងកាល
ឯក្រោយ ដូច្នោះហើយ ក៏ទៅមុន គាល់ព្រះសម្មាសម្ពុទ្ធ ក្រាបថ្វាយបង្គំ
សរសើរហើយ អង្គុយក្នុងចំណែកម្ខាង ។

លំដាប់នោះ ព្រះសាស្តាទ្រង់ត្រាស់អនុបុព្វីកថា សម្តែងធម៌ដល់
តាបសទាំងនោះ ។ ក្នុងទីបំផុតនៃទេសនា តាបសទាំងនោះ សម្រេច
អរហត្ត មួយអន្លើដោយបដិសម្ភិទាទាំងឡាយ ហើយក្រាបបង្គំទូលសូម
បព្វជ្ជា បានជាបុគ្គលទ្រទ្រង់នូវបាត្រនិងបីវរ សម្រេចដោយប្បទ្ធិ ដូច
ព្រះថេរៈមានវស្សា ១០០ ក្នុងលំដាប់នៃព្រះតម្រាស់ថា ឯថ ភិក្ខុរោ
អ្នកទាំងឡាយ ចូរមកភិក្ខុបុរៈ ។

ចំណែកសេដ្ឋីទាំង ៣ នោះ រៀបចំរទេះម្នាក់ ៥០០ ផ្ទុកគ្រឿង
ឧបករណ៍ដើម្បីទាន មានគ្រឿងបរិភោគ សំពត់ គ្រឿងស្លៀកដណ្តប់

សប្បិ ទឹកឃ្មុំ និងស្ករអំពៅជាដើម ទៅដល់ក្រុងសាវត្ថី ចូលកាន់វត្ត
 ជេតពន ថ្វាយបង្គំព្រះសាស្តា ស្តាប់ធម្មកថាហើយ ក្នុងទីបំផុតនៃកថា
 ក៏តាំងនៅក្នុងសោតាបត្តិផល ថ្វាយទានក្នុងសម្មាកំរស់ព្រះសាស្តា
 ប្រមាណកន្លះខែហើយ អារាធនាព្រះសាស្តា ដើម្បីប្រយោជន៍យាងទៅ
 កាន់នគរកោសម្ពី ។ កាលព្រះសាស្តាទ្រង់ប្រទានប្តេជ្ញាដោយត្រាស់ថា
 ម្ចាស់គហបតីទាំងឡាយ ព្រះតថាគតទាំងឡាយ រមែងត្រេកអរក្នុងផ្ទះ
 ស្ងាត់ ទើបសេដ្ឋីទាំងនោះក្រាបបង្គំទូលថា បពិត្រព្រះអង្គដ៏ចម្រើន
 សេចក្តីនោះ ខ្ញុំព្រះអង្គទាំងឡាយដឹងហើយ ការដែលព្រះអង្គយាងទៅ
 ដោយដំណឹងដែលពួកខ្ញុំព្រះអង្គបញ្ជូនមក រមែងគួរ ដូច្នោះហើយ ទៅ
 កាន់នគរកោសម្ពី ឲ្យសាងវិហារ ៣ គឺយោសកសេដ្ឋី សាងយោសិតារាម
 កុក្កដសេដ្ឋី សាងកុក្កដារាម បារាវិកសេដ្ឋី សាងបារាវិការាម ហើយ
 បញ្ជូនដំណឹងទៅ ដើម្បីប្រយោជន៍ដល់ការយាងមករបស់ព្រះសាស្តា ។
 ព្រះសាស្តាទ្រង់ព្រះសណ្តាប់ដំណឹងរបស់សេដ្ឋីទាំងនោះ ក៏យាងទៅក្នុង
 ទីនោះ ។ សេដ្ឋីទាំងនោះទទួល និងក្រាបបង្គំទូលសូមឲ្យព្រះសាស្តា
 ទ្រង់យាងចូលទៅក្នុងវិហារ បដិបត្តិតាមវារៈ ។ (តាមវេនម្នាក់ម្តង) ។
 ព្រះសាស្តាទ្រង់គង់នៅក្នុងវិហារនីមួយៗ រាល់ ៗ ថ្ងៃ គង់នៅក្នុងវិហារ
 របស់សេដ្ឋីណា ទ្រង់ក៏យាងទៅបិណ្ឌបាតត្រង់ទ្វារផ្ទះរបស់សេដ្ឋីនោះ ។
 សេដ្ឋីទាំង ៣ នាក់នោះ មាននាយមាលាការឈ្មោះសុមនៈ ជា

អ្នកឧបដ្ឋាក ។ នាយសុមនមាលាការនោះ ពោលនឹងសេដ្ឋីទាំងនោះ ដូច្នោះថា ខ្ញុំជាឧបដ្ឋាករបស់លោកទាំងឡាយ អស់កាលដ៏យូរមកហើយ ខ្ញុំជាអ្នកប្រាថ្នាដើម្បីញ៉ាំងឲ្យព្រះសាស្តាទ្រង់សោយ សូមលោកទាំងឡាយ ឲ្យព្រះសាស្តាដល់ខ្ញុំមួយថ្ងៃ ។ សេដ្ឋីទាំង ៣ នោះ ពោលថា បើដូច្នោះ សូមអ្នកនិមន្តព្រះសាស្តាសោយ ក្នុងថ្ងៃស្អែកចុះ ។ នាយសុមនៈនោះ ទទួលថា ប្រពៃហើយលោកម្ចាស់ ដូច្នោះ ទើបនិមន្តព្រះសាស្តា ហើយ ចាត់ចែងគ្រឿងសក្ការៈ ។

ក្នុងកាលនោះ ព្រះរាជាប្រទានកហាបណៈ ៨ ឲ្យជាតម្លៃផ្កាដល់ នាងសាមាវតីរាល់ៗ ថ្ងៃ ។ ទាសីរបស់នាងសាមាវតីនោះ ឈ្មោះនាង ឧដ្ឋត្តរា ទៅកាន់សម្លាករបស់នាយសុមនមាលាការ ទទួលផ្កាទាំងឡាយ ជានិច្ច ។ លំដាប់នោះ នាយសុមនមាលាការពោលទៅកាន់នាងឧដ្ឋត្តរា នោះ ដែលមកក្នុងថ្ងៃនោះថា ខ្ញុំនិមន្តព្រះសាស្តាទុកហើយ ថ្ងៃនេះ ខ្ញុំ នឹងបូជាព្រះសាស្តាដោយផ្កាទាំងឡាយ ចូរនាងបង្កើនជួយក្នុងការអង្គាស ភិក្ខុសង្ឃ ស្តាប់ធម៌សិន ហើយសឹមទទួលផ្កាដ៏សេសទៅ ។

នាងទទួលថា សាធុ ។ នាយសុមនៈនោះ អង្គាសភិក្ខុសង្ឃ មាន ព្រះពុទ្ធជាប្រធានហើយ បានទទួលបាត្រ ដើម្បីប្រយោជន៍ដល់ការធ្វើ អនុមោទនា ។ ព្រះសាស្តាទ្រង់ប្រារព្ធព្រះធម្មទេសនា អនុមោទនា ហើយ ចំណែកនាងឧដ្ឋត្តរាស្តាប់ធម្មកថារបស់ព្រះសាស្តានោះឯង សាំង

នៅក្នុងសោតាបត្តិផលហើយ ។ ក្នុងថ្ងៃទាំងឡាយដទៃ នាងកាន់យក
កហាបណៈ ៤ ទុកសម្រាប់ខ្លួន ទិញផ្កាដោយកហាបណៈ ៤ ហើយ
ទៅ ។ ក្នុងថ្ងៃនោះ នាងទទួលផ្កាដោយកហាបណៈ ៨ ហើយទៅ ។

លំដាប់នោះ នាងសាមាវតីសួរនាងខុដ្ឋត្តរានោះថា នៃនាង ព្រះ
រាជាប្រទានតម្លៃផ្កាដល់ខ្ញុំបន្ថែមឡើងពីរដងឬ ។ នាងខុដ្ឋត្តរពោលថា
មិនមែនដូច្នោះឡើយ ព្រះនាង ។

នាងសាមាវតីសួរថា បើដូច្នោះ ហេតុអ្វី ទើបផ្កាច្រើន ។ នាង
ខុដ្ឋត្តរឆ្លើយថា ក្នុងថ្ងៃទាំងឡាយដទៃ ខ្ញុំម្ចាស់កាន់យកកហាបណៈ ៤
ទុកសម្រាប់ខ្លួនឯង នាំផ្កាមកដោយកហាបណៈ ៤ ។

នាងសាមាវតីសួរថា ថ្ងៃនេះ ព្រោះហេតុអ្វី ទើបមិនកាន់យក ។
នាងខុដ្ឋត្តរពោលថា ព្រោះខ្ញុំម្ចាស់ស្តាប់ធម្មកថារបស់ព្រះសម្មាសម្ពុទ្ធ
ហើយសម្រេចចម្លើយ ។

លំដាប់នោះ នាងសាមាវតីមិនបានគំរាមនាងខុដ្ឋត្តរនោះ ដោយ
ពាក្យថា រ៉ុយទាសីអាក្រក់ នាងចូរឲ្យកហាបណៈដែលកាន់យកហើយ
អស់កាលមានប្រមាណប៉ុណ្ណោះដល់យើង បែរជាពោលថា នៃនាង នាង
ចូរឲ្យយើងទាំងឡាយផឹកអមតរស ដែលនាងផឹកហើយ ។ កាលនាង
ពោលថា បើដូច្នោះ សូមព្រះនាងឲ្យខ្ញុំផ្គត់ទឹក ទើបឲ្យនាងផ្គត់ទឹកក្រអូប
ដោយក្តមទាំងឡាយ ១៦ ហើយប្រទានសាដកសាច់ល្អ ២ ផ្ទាំង ។

នាងខុដ្ឋត្តរានោះ ស្ងៀកមួយផ្ទាំង ដណ្តប់មួយផ្ទាំង ឲ្យក្រាលអាសនៈ ហើយ ឲ្យនាំផ្ទៃតមួយមក អង្គុយលើអាសនៈ ចាប់ផ្ទៃតដំរិចិត្រ ហៅ មាតុគ្រាម ៥០០ មក ហើយសម្តែងធម៌ដល់ស្រីទាំងនោះ ដោយទំនង ដែលព្រះសាស្តាទ្រង់សម្តែងហើយនោះឯង ។ ស្រីទាំងឡាយនោះ ស្តាប់ធម្មកថារបស់នាងហើយ ក៏តាំងនៅក្នុងសោតាបត្តិផល ។

ស្រីទាំងឡាយនោះ ថ្វាយបង្គំនាងខុដ្ឋត្តរា ហើយពោលថា បពិត្រ អ្នកម៉ែ តាំងអំពីថ្ងៃនេះទៅ អ្នកម៉ែកុំធ្វើការងារដែលសៅហ្មង ចូរតាំងនៅ ក្នុងឋានៈជាមាតា និងឋានៈជាអាចារ្យរបស់ពួកខ្ញុំ ទៅកាន់សម្មាកររបស់ ព្រះសាស្តា ស្តាប់ធម៌ដែលព្រះសាស្តាទ្រង់សម្តែងហើយ ចូរមកសម្តែង ដល់ពួកខ្ញុំ ។ នាងខុដ្ឋត្តរាក៏ធ្វើយ៉ាងនោះ ។ ក្នុងកាលតមក ក៏បាន ជាអ្នកទ្រង់ព្រះត្រៃបិដក ។ លំដាប់នោះ ព្រះសាស្តាទ្រង់តាំងនាង ខុដ្ឋត្តរានោះ ទុកក្នុងតំណែងឯតទគ្គៈថា

ឯតទគ្គំ ភិក្ខុវេ មម សារីកានំ ឧទាសិកានំ ពហុស្សតានំ យទិទំ ខុដ្ឋត្តរា ។ ម្ចាស់ភិក្ខុទាំងឡាយ បណ្តាពួកឧបាសិកាអ្នកចេះ ដឹងច្រើន ដែលជាសារីការរបស់តថាគត ស្រេចនឹងនាងខុដ្ឋត្តរា ប្រសើរ ជាងគេ^(១) ។

ស្រី ៥០០ នោះ ពោលនឹងនាងខុដ្ឋត្តរាយ៉ាងនេះថា បពិត្រអ្នក

១-បិ.៤០ ទំ.៥៧ ឃ.១៥២ ។

ម៉ែ ពួកខ្ញុំប្រាថ្នាដើម្បីគាល់ព្រះសាស្តា សូមអ្នកម៉ែបង្ហាញព្រះសាស្តា ដល់យើងខ្ញុំទាំងឡាយ ពួកខ្ញុំនឹងបូជាព្រះអង្គដោយគ្រឿងក្រអូប និង ផ្កាកម្រងជាដើម ។

នាងខុដ្ឋត្តរាពោលថា ព្រះនាងទាំងឡាយ ឈ្មោះថា រាជត្រកូល ជាការធ្ងន់ ខ្ញុំមិនអាចនាំព្រះនាងទាំងឡាយទៅខាងក្រៅបានទេ ។ ស្រី ទាំងនោះពោលថា បពិត្រអ្នកម៉ែ អ្នកម៉ែកុំឲ្យពួកខ្ញុំវិនាសឡើយ សូមអ្នក ម៉ែបង្ហាញព្រះសាស្តាដល់ពួកខ្ញុំចុះ ។

នាងខុដ្ឋត្តរាពោលថា បើយ៉ាងនោះ ការសម្លឹងមើល ជាការដែល ព្រះនាងទាំងឡាយអាចធ្វើបាន តាមប្រហោងមានប្រមាណប៉ុនណា ចូរ ចោះប្រហោងមានប្រមាណប៉ុណ្ណោះ ត្រង់ជញ្ជាំងបន្ទប់ដែលជាលំនៅ របស់ពួកព្រះនាង ឲ្យនាំគ្រឿងក្រអូបនិងផ្កាកម្រងជាដើមមក ហើយឈរ ខាងក្នុងទីនោះ។ ចូរសម្លឹងមើល ចូរលាព្រះហស្តទាំងពីរចេញថ្វាយបង្គំ និងចូរបូជាព្រះសាស្តា ដែលទ្រង់យាងទៅកាន់ផ្ទះរបស់សេដ្ឋីទាំងបី ។ ស្រីទាំងនោះ ធ្វើយ៉ាងនោះហើយ សម្លឹងមើលព្រះសាស្តាដែលយាងទៅ និងយាងមក ថ្វាយបង្គំនិងបូជាហើយ ។

សម័យថ្ងៃមួយ ព្រះនាងមាគណ្ឌិយាចេញអំពីប្រាសាទរបស់ខ្លួន ទៅកាន់លំនៅរបស់ស្រីទាំងនោះ ឃើញប្រហោងក្នុងបន្ទប់ទាំងឡាយ ហើយ សួរថា នេះជាប្រហោងអ្វី ។ កាលស្រីទាំងនោះ មិនដឹងនូវ

អាឃាតដែលនាងចង់ទុកក្នុងព្រះសាស្តា ទើបឆ្លើយថា ព្រះសាស្តាយាង
មកនគរយើងនេះ ពួកខ្ញុំឈរក្នុងទីនេះ ថ្វាយបង្គំព្រះសាស្តាផង ឬជាព្រះ
សាស្តាផង ។ នាងមាគណ្ណិយាគិតថា ព្រះសមណគោតមមកកាន់នគរ
នេះហើយ ឥឡូវនេះ អញនឹងដឹងកម្មដែលគួរធ្វើដល់ព្រះសមណគោតម
នោះ សូម្បីស្រីទាំងនេះ ក៏ជាឧបដ្ឋាយិការបស់ព្រះសមណគោតមនោះ
អញនឹងដឹងកម្មដែលគួរធ្វើដល់ស្រីទាំងនេះ ទើបទៅក្រាបទូលដល់ព្រះ
រាជាថា បពិត្រមហារាជ ស្រី ៥០០ មួយអន្លើដោយនាងសាមាវតី មាន
ការប្រាថ្នាខាងក្រៅ ទ្រង់នឹងមិនមានព្រះជន្មក្នុងរយៈពេលពីរបីថ្ងៃ ដោយ
ពិត ។ ព្រះរាជាទ្រង់មិនជឿ ដោយទ្រង់ព្រះតម្រិះថា ស្រីទាំងនេះ នឹង
មិនធ្វើកម្មបែបនេះ ។ កាលនាងមាគណ្ណិយាក្រាបទូលទៀត ក៏ទ្រង់
នៅតែមិនជឿ ។ លំដាប់នោះ នាងមាគណ្ណិយាក៏ក្រាបទូលព្រះរាជា
នោះទៀត កាលក្រាបទូលយ៉ាងនេះអស់វារៈ ៣ ដង ក៏ព្រះរាជានៅតែ
មិនជឿ ទើបពោលថា បពិត្រមហារាជ បើទ្រង់មិនជឿខ្ញុំម្ចាស់សោត
សូមទ្រង់យាងទៅកាន់លំនៅរបស់ស្រីទាំងនោះ ហើយពិនិត្យមើលចុះ ។

ព្រះរាជាយាងទៅទតឃើញប្រហោងក្នុងបន្ទប់ទាំងឡាយ ទើប
ត្រាស់សួរថា ឥធី តី នេះប្រហោងអ្វី ។ កាលស្រីទាំងនោះ ក្រាប
ទូលសេចក្តីនោះហើយ ទ្រង់មិនពិរោធចំពោះស្រីទាំងនោះ មិនត្រាស់
ពាក្យណាមួយឡើយ បញ្ជាឲ្យបិទប្រហោងទាំងឡាយ ហើយឲ្យធ្វើបង្អួច

មានប្រហោងតូច ក្នុងបន្ទប់ទាំងពួង ។ បានឮថា បង្គំមានប្រហោង
តូចទាំងឡាយ កើតឡើងហើយក្នុងកាលនោះ ។

នាងមាគណ្ណិយាមិនអាចធ្វើអ្វីដល់ស្រីទាំងនោះបាន ក៏ត្រិះរិះថា
អញនឹងធ្វើកម្មដែលគួរធ្វើដល់ព្រះសមណគោតមឲ្យបាន ទើបឲ្យឈ្នួល
ដល់អ្នកស្រុក ហើយពោលថា ពួកអ្នកមួយអន្លើដោយពួកបុរសដែលជា
ទាសៈនិងបុរសដែលជាកម្មករ ចូរដេរបរិកាសព្រះសមណគោតមដែល
ចូលទៅខាងក្នុងព្រះនគរឲ្យគេចទៅ ។ ពួកមិច្ឆាទិដ្ឋិមិនជ្រះថ្លាក្នុងរតនៈ
៣ ក៏ជាប់តាមព្រះសាស្តាដែលយាងទៅខាងក្នុងនគរ ហើយដេរបរិកាស
ដោយអកោសវត្ថុ ១០ យ៉ាងថា អ្នកជាចោរ ១ អ្នកជាបុគ្គលពាល ១
អ្នកជាមនុស្សឆ្គួត ១ អ្នកជាសត្វអង្ករ ១ អ្នកជាសត្វគោ ១ អ្នកជាសត្វ
លា ១ អ្នកជាសត្វនរក ១ អ្នកជាសត្វតិរច្ឆាន ១ សុគតិរបស់អ្នកមិន
មាន ១ អ្នកមានតែទុគ្គតិដោយពិត ១ ។

ព្រះអានន្ទបានស្តាប់ពាក្យនោះហើយ ក្រាបបង្គំទូលព្រះសាស្តា
យ៉ាងនេះថា បពិត្រព្រះអង្គដ៏ចម្រើន អ្នកនគរទាំងនេះ តែងដេរបរិកាស
ពួកយើង ពួកយើងនឹងចេញអំពីទីនេះ ទៅក្នុងទីដទៃ ។

ព្រះសាស្តាត្រាស់សួរថា ម្ចាស់អានន្ទ យើងនឹងទៅកាន់ទីណា ។
ព្រះអានន្ទក្រាបបង្គំទូលថា បពិត្រព្រះអង្គដ៏ចម្រើន ទៅកាន់នគរដទៃ ។

ព្រះសាស្តាត្រាស់សួរថា ម្ចាស់អានន្ទ កាលពួកមនុស្សក្នុងនគរ

នោះ ជេរទៀត យើងនឹងទៅកាន់ទីណា ។ ព្រះអានន្ទក្រាបបង្គំទូលថា
បពិត្រព្រះអង្គដ៏ចម្រើន ទៅកាន់នគរដទៃអំពីនគរនោះទៀត ។

ព្រះសាស្តាត្រាស់សួរថា បើមនុស្សក្នុងនគរនោះ ជេរទៀត យើង
នឹងទៅកាន់ទីណាទៀត ។ ព្រះអានន្ទក្រាបបង្គំទូលថា បពិត្រព្រះអង្គ
ដ៏ចម្រើន ទៅកាន់នគរដទៃអំពីនគរនោះទៀត ។

ព្រះសាស្តាទ្រង់ត្រាស់ថា ម្ចាស់អានន្ទ ការធ្វើយ៉ាងនេះ មិនគួរ
អធិករណ៍កើតឡើងក្នុងទីណា កាលអធិករណ៍នោះ រម្ងាប់ហើយក្នុងទី
នោះឯង ទើបគួរទៅកាន់ទីដទៃ ។ ម្ចាស់អានន្ទ ពួកជនអ្នកជេរនោះ
ជានរណា ។ ព្រះអានន្ទក្រាបបង្គំទូលថា បពិត្រព្រះអង្គដ៏ចម្រើន ជន
ទាំងពួង រាប់យកទាំងទាសៈនិងកម្មករ កំពុងជេរ ។

ព្រះសាស្តាទ្រង់ត្រាស់ថា ម្ចាស់អានន្ទ តថាគតដូចស្តេចដំរីចុះ
កាន់សង្រ្គាម ការអត់ធន់នឹងព្រួញដែលមកអំពីទិសទាំង ៤ រមែងជា
ការរបស់ដំរីដែលចុះកាន់សង្រ្គាមយ៉ាងណា ឈ្មោះថា ការអត់ធន់
ចំពោះពាក្យសម្តីដែលបុគ្គលទ្រុស្តសីលជាច្រើន ពោលហើយ ជាការ
របស់តថាគត ក៏យ៉ាងនោះដែរ ដូច្នោះហើយ កាលទ្រង់ប្រារព្ធព្រះអង្គ
ឯង ទើបសម្តែងធម៌ក្នុងនាគវគ្គទាំងបីគាថានេះថា

អហំ ឆាលោវ សង្កាមេ ចាចាតោ បតិតំ សវំ
អតិវាគ្យន្តិតិក្ខិស្សំ ទុស្សីលោ ហិ ពហុដ្ឋនោ ។

ហើយ ។ ព្រះមានព្រះភាគ កាលទ្រង់សម្តែងព្រះធម្មទេសនាយ៉ាងនេះ
ហើយ ត្រាស់ថា ម្ចាស់អានន្ទ អ្នកកុំគិតឡើយ ជនទាំងនោះនឹងជេរបាន
ត្រឹមតែ ៧ ថ្ងៃប៉ុណ្ណោះ ក្នុងថ្ងៃទី ៨ នឹងជាអ្នកស្ងៀម ព្រោះថា អធិករណ៍
ដែលកើតឡើងដល់ព្រះពុទ្ធទាំងឡាយ រមែងមិនលើស ៧ ថ្ងៃទេ ។

នាងមាគណ្ណិយានោះ ឲ្យមនុស្សដេរព្រះសាស្តាហើយ តែមិនអាច
ឲ្យទ្រង់គេចទៅបាន ទើបគិតថា អញនឹងធ្វើដូចម្តេចហ្ន៎ ដូច្នោះហើយ
គិតថា ស្រីទាំងនេះ ជាអ្នកឧបត្ថម្ភព្រះសមណគោតមនោះ អញនឹងធ្វើ
សេចក្តីវិនាសឲ្យដល់ស្រីទាំងនោះ ។ ថ្ងៃមួយ កាលធ្វើនូវការបម្រើក្នុង
ទីសោយទឹកចំណូរបស់ព្រះរាជា បញ្ជូនដំណឹងទៅឲ្យឪពុកមាថា សូម
លោកមាជ្រាបថា ខ្ញុំត្រូវការមាន់ទាំងឡាយ សូមលោកមាន់យកមាន់
ងាប់ ៨ មាន់រស់ ៨ កាលមកហើយ ចូរឈរត្រង់ក្បាលជណ្តើរ ប្រាប់
ភាពដែលខ្លួនមកហើយ កាលមានមនុស្សប្រាប់ថា ចូរចូលមក ក៏កុំចូល
មកឡើយ ចូរបញ្ជូនមាន់រស់ ៨ ទៅមុន បញ្ជូនមាន់ងាប់ ៨ ទៅឯ
ក្រោយ ។ នាងមាគណ្ណិយានោះ បានឲ្យសំណូកដល់អ្នកបម្រើ ដោយ
ប្រាប់ថា អ្នកគប្បីធ្វើតាមពាក្យរបស់យើង ។ នាយមាគណ្ណិយាមកហើយ
ឲ្យក្រាបទូលដល់ព្រះរាជាឲ្យទ្រង់ជ្រាប កាលមនុស្សប្រាប់ថា ចូរចូលមក
ក៏ពោលថា ខ្ញុំនឹងមិនចូលទៅកាន់ទីសោយទឹកចំណូរបស់ព្រះរាជាទេ ។
ចំណែកនាងមាគណ្ណិយាបញ្ជូនអ្នកបម្រើទៅដោយពាក្យថា នែបា ចូរបា

ទៅកាន់សម្មាសម្ពុទ្ធិពុកមារបស់យើង ។ អ្នកបម្រើនោះទៅហើយ នាំមាន់
រស់ ៨ ដែលនាយមាគណ្ឌិយៈនោះឲ្យហើយ មកក្រាបទូលថា បពិត្រ
ព្រះសម្មតិទេព បុរោហិតបញ្ជូនគ្រឿងបណ្ណាការមកហើយ ។

ព្រះរាជាត្រាស់ថា ល្អហើយ សម្មឧត្តរិកង្គកើតឡើងដល់ពួកយើង
អ្នកណាហ្ន៎ គួរចម្អិន ។ នាងមាគណ្ឌិយាក្រាបទូលថា បពិត្រមហារាជ
ស្រី ៥០០ មានព្រះនាងសាមាវតីជាប្រធាន ជាអ្នកមិនមានការងារ ដើរ
ចុះឡើង សូមទ្រង់បញ្ជូនទៅឲ្យស្រីទាំងនោះ ស្រីទាំងនោះ សូហើយនឹង
នាំមក ។

ព្រះរាជាទ្រង់បញ្ជូនទៅដោយព្រះតម្រាស់ថា អ្នកចូរទៅ ហើយ
ឲ្យដល់ស្រីទាំងនោះ ស្រីទាំងនោះ ចូរកុំប្រគល់ឲ្យអ្នកដទៃ ចូរសម្លាប់
មាន់ ហើយចម្អិនដោយខ្លួនឯង ។ អ្នកបម្រើនោះ ទទួលព្រះតម្រាស់
ថា ប្រពៃហើយ ព្រះសម្មតិទេព ហើយទៅប្រាប់យ៉ាងនោះ ។

ស្រីទាំងនោះជំទាស់ថា ពួកខ្ញុំមិនធ្វើបាណាតិបាត ។ អ្នកបម្រើ
នោះ ត្រឡប់មកក្រាបទូលសេចក្តីនោះដល់ព្រះរាជា ។ នាងមាគណ្ឌិយា
ក្រាបទូលព្រះរាជាថា បពិត្រមហារាជ ទ្រង់ឃើញទេ ឥឡូវនេះ ទ្រង់
នឹងជ្រាប ការធ្វើ ឬមិនធ្វើបាណាតិបាតនៃស្រីទាំងនោះ សូមទ្រង់ត្រាស់
ថា ពួកនាង ចូរសូ ហើយបញ្ជូនទៅថ្វាយដល់ព្រះសមណគោតមដូច្នោះ
ចុះ ។ ព្រះរាជាក៏ត្រាស់យ៉ាងនោះ ហើយបញ្ជូនទៅ ។ អ្នកបម្រើនោះ

កាន់មាន់ធ្វើជាដើរចេញទៅ ហើយឲ្យមាន់ទាំងនោះដល់បុរោហិត ទទួល
មាន់ងាប់ទៅកាន់សម្អាតរបស់ស្រីទាំងនោះ ពោលថា ព្រះនាងទាំងឡាយ
ចូរសូមមាន់ទាំងនេះ ហើយបញ្ជូនទៅកាន់សម្អាតព្រះសាស្តា ។

ស្រីទាំងនោះក្រោកទទួលថា សូមលោកនាំមកចុះ ឈ្មោះថា ការ
សូ (មាន់ងាប់) នេះ ជាកិច្ចរបស់ពួកយើង ហើយក៏ទទួល ។ អ្នក
បម្រើនោះ មកកាន់សម្អាតរបស់ព្រះរាជា ។ កាលព្រះរាជសួរថា នៃបា
សេចក្តីនោះដូចម្តេច ទើបក្រាបទូលថា ទូលព្រះបង្គំគ្រាន់តែពោលថា
សូមព្រះនាងទាំងឡាយសូ ហើយបញ្ជូនទៅថ្វាយព្រះសមណគោតម
ប៉ុណ្ណោះ ស្រីទាំងនោះ ក៏ស្ទុះមកទទួលយកទៅ ។

នាងមាគណ្ឌិយាក្រាបទូលថា បពិត្រមហារាជ សូមទ្រង់ទតចុះ
ស្រីទាំងនោះ មិនធ្វើដល់បុគ្គលដូចព្រះអង្គឡើយ កាលខ្ញុំម្ចាស់ទូលថា
ស្រីទាំងនោះ មានសេចក្តីប្រាថ្នាខាងក្រៅ ទ្រង់មិនជឿ ។ ព្រះរាជាទ្រង់
ស្តាប់ពាក្យនោះ ទ្រង់ក៏អត់សង្កត់នៅស្ងៀមដូចមុន ។ នាងមាគណ្ឌិយា
គិតថា យើងនឹងធ្វើដូចម្តេចហ្ន៎ ។

កាលនោះ ព្រះរាជាទ្រង់គង់ប្រាំពីរថ្ងៃ ។ តាមវារៈក្នុងប្រាសាទនៃ
ស្រីទាំង ៣ នោះ គឺព្រះនាងសាមាវតី ព្រះនាងវាសុលទត្តា និងព្រះ
នាងមាគណ្ឌិយា ។ គ្រានោះ នាងមាគណ្ឌិយាដឹងថា ស្តេកនេះ ឬ
ខានស្តេក ព្រះរាជាទ្រង់នឹងយាងទៅកាន់ប្រាសាទរបស់ព្រះនាងសាមាវតី

ទើបបញ្ជូនដំណឹងទៅកាន់ឪពុកមាថា សូមលោកមាជ្រាបថា ខ្ញុំមាន
 សេចក្តីត្រូវការដោយពស់ពិស សូមមាដកចង្កូមទាំងឡាយ ហើយបញ្ជូន
 ពស់មួយក្បាលមក ។ នាយមាគណ្ឌិយៈធ្វើយ៉ាងនោះ ហើយបញ្ជូន
 ទៅ ។ ព្រះរាជាទ្រង់កាន់យកពិណហត្តិកន្តៈ យាងទៅកាន់ទីដែលទ្រង់
 យាងទៅ ស្លូកពិណនោះ មានប្រហោងមួយ នាងមាគណ្ឌិយាឃែងពស់
 ចូលក្នុងប្រហោងនោះ ហើយបិទប្រហោងនោះ ដោយសំណុំផ្កា ។ ពស់
 បាននៅក្នុងពិណនោះឯង ពីរថ្ងៃ ។ ក្នុងថ្ងៃយាងទៅនៃព្រះរាជា នាង
 មាគណ្ឌិយានោះ ទូលសួរថា បពិត្រព្រះសម្មតិទេព ថ្ងៃនេះ ទ្រង់យាង
 ទៅប្រាសាទរបស់មហេសីអង្គណា ។

ព្រះរាជាត្រាស់ថា ទៅប្រាសាទរបស់នាងសាមាវតី ។ ព្រះនាង
 មាគណ្ឌិយាក្រាបទូលថា បពិត្រមហារាជ ថ្ងៃនេះ ខ្ញុំម្ចាស់សុបិនឃើញ
 ហេតុមិនជាទីពេញចិត្ត បពិត្រព្រះសម្មតិទេព ទ្រង់មិនអាចយាងទៅក្នុង
 ទីនោះបានទេ ។

ព្រះរាជាត្រាស់ថា យើងនឹងទៅនោះឯង ។ ព្រះនាងឃាត់អស់
 វារៈ ៣ ដង ហើយទូលថា បពិត្រព្រះសម្មតិទេព បើដូច្នោះ ខ្ញុំម្ចាស់នឹង
 ទៅជាមួយទ្រង់ដែរ ។ ព្រះរាជាឲ្យត្រឡប់ក៏មិនត្រឡប់ ក្រាបទូលថា
 បពិត្រព្រះសម្មតិទេព ខ្ញុំម្ចាស់មិនដឹងថា នឹងមានហេតុអ្វីកើតឡើងទេ
 ដូច្នោះហើយ ក៏បានទៅជាមួយព្រះរាជានោះឯង ។

ព្រះរាជាទ្រទ្រង់នូវសំពត់ ផ្កា គ្រឿងក្រអូប និងគ្រឿងអាករណៈ ទាំងឡាយ ដែលពួកស្រីទាំងនោះ មានព្រះនាងសាមាវតីជាដើម ថ្វាយ ហើយ សោយហើយនូវព្រះក្រយាដ៏ល្អ ដាក់ពិណទុកត្រង់ក្បាលដំណែក ហើយផ្ទុំលើទីបន្ទំ ។ នាងមាគណ្ណិយាធ្វើជាដើរទៅមក បានយកសំណុំ ផ្កាចេញអំពីប្រហោងពិណ ។ ពស់ដែលអត់អាហារពីរបីថ្ងៃ លូនចេញ អំពីប្រហោងនោះ បើកពពារ ដេកលើទីបន្ទំហើយ ។ នាងឃើញពស់ នោះ ក៏ស្រែកឡើងថា ថ្វីយ ថ្វីយ ព្រះសម្មតិទេព ពស់ ។ កាលដេរ ព្រះរាជានិងស្រីទាំងនោះ ទើបពោលថា ស្តេចល្ងង់នេះ មិនមានបុណ្យ មិនស្តាប់ពាក្យរបស់ខ្ញុំម្ចាស់សោះ សូម្បីស្រីទាំងនេះ ក៏ជាមនុស្សមិនមាន សិរី ក្បាលរឹង ពួកនាងមិនបានអ្វីអំពីសម្លាករបស់ព្រះរាជាឬ ពួកនាង កាលព្រះរាជាអង្គនេះ សោយទិវង្គតហើយ នឹងជាអ្នករស់នៅស្រួលឬ កាលព្រះរាជានៅមានព្រះជន្ម ពួកនាងរស់នៅលំបាកឬ ថ្ងៃនេះ យើង ឃើញសុបិនអាក្រក់ហើយ បពិត្រព្រះសម្មតិទេព ព្រះអង្គមិនស្តាប់ពាក្យ របស់ខ្ញុំម្ចាស់ ដែលអង្វរថា ទ្រង់មិនគួរយាងទៅកាន់ប្រាសាទរបស់ព្រះ នាងសាមាវតីទេ ។

ព្រះរាជាទតឃើញពស់ ក៏ទ្រង់ស្មតព្រះហឫទ័យ ខ្លាចចំពោះ មរណៈ ទ្រង់ព្រះពិរោធយ៉ាងខ្លាំង ដូចភ្លើងឆេះសន្ទោសន្ទៅ មានព្រះរាជ ឱង្ការថា យីអើ! ពួកស្រីថោកទាប! ពួកស្រីនេះ ធ្វើកម្មមានសភាពបែប

នេះ អញមិនជឿពាក្យរបស់នាងមាគណ្ឌិយា ដែលប្រាប់នូវភាពនៃស្រី
ទាំងនេះ ជាមនុស្សលាមក ក្នុងកាលមុន វាចោះប្រហោងក្នុងបន្ទប់
ទាំងឡាយរបស់ខ្លួនអង្គុយហើយ កាលអញបញ្ជូនមាន់ទៅឲ្យ ក៏បញ្ជូន
ត្រឡប់មកវិញ ថ្ងៃនេះ លែងពស់ទុកលើទីដេក ។

ចំណែកនាងសាមាវតី ក៏បានឲ្យឱវាទដល់ស្រី ៥០០ ថា នៃនាង
ទាំងឡាយ ទីពឹងដទៃរបស់ពួកយើង មិនមាន ចូរនាងញ៉ាំងមេត្តាចិត្តឲ្យ
ស្មើ ឲ្យប្រព្រឹត្តទៅក្នុងព្រះរាជាដែលជាកំពូលនៃនរជន ក្នុងព្រះនាង
មាគណ្ឌិយាទេវី និងក្នុងខ្លួននាងទាំងឡាយ កុំធ្វើសេចក្តីក្រោធចំពោះ
បុគ្គលណាមួយឡើយ ។ ព្រះរាជាទ្រង់កាន់ឆ្នូស្នែង ដែលលើកដោយ
កម្លាំងរបស់បុរស ១ ពាន់នាក់ ទ្រង់ទាញខ្សែហើយ ផ្ទាប់ព្រួញដែលលាប
ដោយថ្នាំពិស ធ្វើព្រះនាងសាមាវតីឲ្យនៅខាងមុខ ឲ្យស្រីទាំងនោះ ឈរ
តាមលំដាប់គ្នាហើយ ទើបលែងព្រួញទៅ តម្រង់ដើមទ្រូងរបស់ព្រះនាង
សាមាវតី ។ ព្រួញនោះ បែរមុខមករកព្រះរាជាហើយ ហាក់ដូចចូលមក
កាន់ហឫទ័យរបស់ព្រះរាជា បានតាំងនៅហើយដោយមេត្តានុភាពរបស់
ព្រះនាងសាមាវតីនោះ ។ ព្រះរាជាទ្រង់ព្រះតម្រិះថា ព្រួញដែលអញ
បាញ់ទៅ អាចទម្ងន់សូម្បីថ្ម ទីដែលប៉ះខ្ទប់ក្នុងអាកាស ក៏មិនមានសោះ
តែថាព្រួញនេះ ត្រឡប់បែរមុខមករកបេះដូងរបស់អញវិញ មែនពិត
ព្រួញនេះ មិនមែនសត្វ មិនមានជីវិត គង់ដឹងគុណរបស់នាងសាមាវតី

ចំណែកអញ្ញាជាមនុស្សឲ្យត្រឡាំង ហេតុអ្វី ក៏មិនដឹងគុណរបស់នាង ។
ព្រះរាជាបោះឆ្នោតចោល អង្គុយច្រហោង ផ្គង់អញ្ញាលឺទៀបបាទារបស់ព្រះ
នាងសាមាវតី ត្រាស់តាថានេះថា

សម្មយ្ហាមិ បម្មយ្ហាមិ សព្វា មុយ្ហន្តិ មេ ទិសា
សាមាវតិ មំ តាយស្សុ តូញា មេ សរណំ ភវ ។
ខ្ញុំញាប់ញ័រ កាន់កាំង វង្វេង ទិសទាំងពួងដឹងតដល់ខ្ញុំ
នៃនាងសាមាវតី សូមនាងការពារនូវខ្ញុំ សូមនាងជាទីពឹង
របស់ខ្ញុំ ។

ព្រះនាងសាមាវតីស្តាប់ព្រះតម្រាស់របស់ព្រះរាជាហើយ ក៏មិន
បានក្រាបទូលថា ប្រពៃហើយ ព្រះសម្មតិទេព ទ្រង់ដល់នូវខ្ញុំម្ចាស់ជាទី
ពឹងចុះ តែក្រាបទូលថា បពិត្រមហារាជ ខ្ញុំម្ចាស់ដល់បុគ្គលណាជាទីពឹង
សូមព្រះអង្គដល់នូវបុគ្គលនោះឯង ជាទីពឹងចុះ ។ ព្រះនាងសាមាវតី
ដែលជាសាវិការបស់ព្រះសម្មាសម្ពុទ្ធ កាលពោលពាក្យនេះហើយ ទើប
ពោលថា

មា មំ ត្វំ សរណំ កច្ឆ យមហំ សរណំ កតា
ឯស ពុទ្ធា មហារាជ ឯស ពុទ្ធា អនុត្តរោ
សរណំ កច្ឆ តំ ពុទ្ធិ តូញា មេ សរណំ ភវ ។
សូមទ្រង់កុំដល់ខ្ញុំម្ចាស់ជាទីពឹងឡើយ ខ្ញុំម្ចាស់ដល់បុគ្គល

ណាជាទីពឹង បពិត្រមហារាជ បុគ្គលនោះគឺព្រះពុទ្ធ ព្រះ
ពុទ្ធអង្គនោះ ប្រសើរលើសលុប សូមទ្រង់ដល់នូវព្រះពុទ្ធអង្គ
នោះ ជាទីពឹងផង ទ្រង់ជាទីពឹងរបស់ខ្ញុំម្ចាស់ផង ។

ព្រះរាជាទ្រង់ស្តាប់ពាក្យរបស់នាងសាមាវតីនោះហើយ ទើបត្រាស់
ថា ឥឡូវនេះ យើងរឹងរិតតែខ្លាចខ្លាំងឡើង ហើយត្រាស់គាថានេះថា

ឯស កិយ្យោ បមុយ្ហាមិ សញ្ចា មុយ្ហន្តិ មេ ទិសា
សាមាវតិ មំ តាយស្សុ តូញា មេ សរណំ កវ ។
ខ្ញុំរឹងរិតតែវង្វេងខ្លាំងឡើង ទិសទាំងពួងផងដឹងតែដល់ខ្ញុំ នាង
សាមាវតី សូមនាងការពារនូវខ្ញុំ សូមនាងជាទីពឹងរបស់ខ្ញុំ ។

លំដាប់នោះ ព្រះនាងសាមាវតីក៏ទូលទាស់ព្រះរាជាទៀតដោយ
ន័យមុននោះឯង ។ កាលព្រះរាជាត្រាស់ថា បើដូច្នោះ ខ្ញុំសូមដល់នាង
ជាទីពឹងផង ខ្ញុំសូមដល់ព្រះសាស្តាជាទីពឹងផង ហើយខ្ញុំនឹងឲ្យពរដល់
នាង ទើបព្រះនាងក្រាបទូលថា បពិត្រមហារាជ ពរចូរជារបស់ដែលខ្ញុំ
ម្ចាស់បានទទួលចុះ ។

ព្រះរាជាយាងទៅគាល់ព្រះសាស្តា ទ្រង់ដល់ព្រះពុទ្ធជាសរណៈ
ហើយ ទ្រង់និមន្តព្រះសាស្តា ថ្វាយមហាទានដល់ភិក្ខុសង្ឃ មានព្រះពុទ្ធ
ជាប្រធានអស់ ៧ ថ្ងៃ ទ្រង់ហៅព្រះនាងសាមាវតីមក ត្រាស់ថា ឧដ្ឋេហិ
វំ គណ្ណា ចូរនាងក្រោកឡើង ទទួលពរ ។

ព្រះនាងសាមាវតីក្រាបទូលថា បពិត្រមហារាជ ខ្ញុំម្ចាស់មិនមាន
សេចក្តីត្រូវការដោយវត្ថុទាំងឡាយ មានប្រាក់ជាដើមឡើយ តែសូមទ្រង់
ព្រះរាជទានពរនេះ ដល់ខ្ញុំម្ចាស់ គឺព្រះសាស្តាមួយអង្វើដោយភិក្ខុ ៥០០
រូប នឹងយាងមកក្នុងទីនេះជានិច្ច បានដោយប្រការណា សូមទ្រង់ធ្វើ
ដោយប្រការនោះចុះ ខ្ញុំម្ចាស់នឹងស្តាប់ធម៌ ។

ព្រះរាជាថ្វាយបង្គំព្រះសាស្តា ហើយក្រាបទូលថា បពិត្រព្រះអង្គ
ដ៏ចម្រើន សូមទ្រង់យាងមកក្នុងទីនេះជានិច្ច ព្រមទាំងភិក្ខុ ៥០០ រូប
ដ្បិតពួកស្រីដែលរួមទាំងព្រះនាងសាមាវតីផង ពោលថា ខ្ញុំម្ចាស់នឹង
ស្តាប់ធម៌ ។

ព្រះសាស្តាត្រាស់ថា មហាបពិត្រ ធម្មតាការទៅក្នុងទីមួយជានិច្ច
មិនគួរដល់ព្រះពុទ្ធទាំងឡាយ ព្រោះមហាជនទន្ទឹងការមករបស់ព្រះ
សាស្តា ។ ព្រះរាជាក្រាបបង្គំទូលថា បពិត្រព្រះអង្គដ៏ចម្រើន បើយ៉ាង
នោះ សូមទ្រង់ឲ្យភិក្ខុមួយរូបចុះ ។

ព្រះសាស្តាទ្រង់ប្រគល់នាទីដល់ព្រះអានន្ទត្ថេរហើយ ។ ចាប់តាំង
អំពីកាលនោះ ព្រះអានន្ទត្ថេរក៏នាំភិក្ខុ ៥០០ ទៅកាន់រាជត្រកូលជានិច្ច
ព្រះទេវីទាំងនោះ អង្គាសព្រះថេរៈមួយអង្វើដោយបរិវារ ស្តាប់ធម៌
ជានិច្ចកាល ។ ថ្ងៃមួយ ស្រីទាំងនោះ ស្តាប់ធម្មកថារបស់ព្រះអានន្ទត្ថេរ
ហើយជ្រះថ្លា បានបូជាព្រះធម៌ដោយសំពត់ឧត្តរាសង្កៈ ៥០០ ផ្ទាំង ។

ឧត្តរាសង្កៈនីមួយៗ មានតម្លៃ ៥០០ ។

ព្រះរាជាទ្រង់មិនឃើញសំពត់ សូម្បីមួយផ្ទាំងរបស់ស្រីទាំងនោះ ទើបត្រាស់សួរថា សំពត់ឧត្តរាសង្កៈនៅឯណា ។ ស្រីទាំងនោះ ក្រាបទូលថា ខ្ញុំម្ចាស់ប្រគេនដល់លោកម្ចាស់របស់យើងហើយ ។

ព្រះរាជាត្រាស់សួរថា លោកម្ចាស់អង្គនោះ ទទួលទាំងអស់ឬ ។ ស្រីទាំងនោះក្រាបទូលថា អាម តហិតា បពិត្រព្រះអង្គ លោកទទួលទាំងអស់ ។

ព្រះរាជាយាងចូលទៅរកព្រះអានន្ទត្ថេរ ថ្វាយបង្គំហើយ ត្រាស់សួរភាពដែលស្រីទាំងនោះ ប្រគេនសំពត់ឧត្តរាសង្កៈ ទ្រង់ស្តាប់ភាពនៃសំពត់ដែលស្រីទាំងនោះ ប្រគេនហើយ និងភាពដែលព្រះថេរៈទទួលហើយ ទើបត្រាស់សួរថា បពិត្រលោកម្ចាស់ដ៏ចម្រើន សំពត់ទាំងឡាយ ច្រើនពេក មិនមែនឬ លោកម្ចាស់នឹងធ្វើអ្វី ដោយសំពត់មានប្រមាណប៉ុណ្ណោះ ។

ព្រះអានន្ទត្ថេរពោលតបថា បពិត្រមហារាជ អាត្មាភាពទទួលសំពត់ល្មមសមគួរហើយ នឹងប្រគេនសំពត់ដ៏សេសដល់ភិក្ខុទាំងឡាយដែលមានចីវរចាស់ ។ ព្រះរាជាត្រាស់សួរថា ភិក្ខុទាំងឡាយនឹងធ្វើចីវរចាស់របស់ខ្លួនឲ្យជាអ្វី ។

ព្រះអានន្ទត្ថេរពោលតបថា នឹងឲ្យដល់ភិក្ខុទាំងឡាយ ដែលមានចីវរ

ចាស់ជាង ។ ព្រះរាជាត្រាស់សួរថា ភិក្ខុទាំងនោះ នឹងធ្វើចីវរចាស់ របស់ខ្លួន ឲ្យជាអ្វី ។

ព្រះអានន្ទពោលតបថា លោកនឹងធ្វើឲ្យជាសំពត់ក្រាលដេក ។

ព្រះរាជាត្រាស់សួរថា លោកនឹងធ្វើសំពត់ក្រាលដេកចាស់ឲ្យជាអ្វី ។

ព្រះថេរៈពោលតបថា លោកនឹងធ្វើជាសំពត់កម្រាលផ្ទៃ (ដី) ។

ព្រះរាជាត្រាស់សួរថា លោកនឹងធ្វើសំពត់កម្រាលផ្ទៃចាស់ឲ្យជាអ្វី ។

ព្រះថេរៈពោលតបថា សូមថ្វាយព្រះពរមហារាជ លោកនឹងធ្វើឲ្យ ជាសំពត់ជូតជើង ។ ព្រះរាជាត្រាស់សួរថា លោកនឹងធ្វើសំពត់ជូតជើង ចាស់ឲ្យជាអ្វី ។

ព្រះថេរៈតបថា លោកនឹងជាន់ឲ្យល្អិត ហើយផ្សំជាមួយដីឥដ្ឋបូក ដញ្ចាំង ។ ព្រះរាជាត្រាស់សួរថា បពិត្រលោកម្ចាស់ សំពត់ទាំងឡាយ ដែលប្រគេនដល់លោកម្ចាស់ នឹងមិនវិនាស ព្រោះធ្វើកម្មមានប្រមាណ ប៉ុណ្ណោះឬ ។

ព្រះថេរៈតបថា យ៉ាងនោះឯង មហាបពិត្រ ។

ព្រះរាជាទ្រង់ជ្រះថ្លាហើយ ត្រាស់ឲ្យនាំសំពត់ ៥០០ ដទៃទៀត ឲ្យតាំងទុកទៀបបាទមូលរបស់ព្រះថេរៈហើយ ។ បានឮថា ព្រះថេរៈ បានសំពត់មានតម្លៃ ៥០០ ដែលគេតម្កល់ទុកទៀបបាទមូល ហើយ ប្រគេនដោយចំណែក ៥០០ ដល់ទៅ ៥០០ ដង បានសំពត់មានតម្លៃ

មួយពាន់ ដែលគេតម្កល់ទុកទៀបបាទមូល ប្រគេនដោយចំណែកមួយ
 ពាន់ ដល់ទៅមួយពាន់ដង បានសំពត់មានតម្លៃមួយសែន ដែលគេ
 តម្កល់ទុកទៀបបាទមូល ប្រគេនដោយចំណែកមួយសែន ដល់ទៅមួយ
 សែនដង ។ ឈ្មោះថា ការរាប់សំពត់ដែលព្រះអានន្ទបានហើយ ដោយ
 ន័យជាដើមថា ១ ២ ៣ ៤ ៥ ១០ ដូច្នោះ មិនមានឡើយ ។ បាន
 ឮថា កាលព្រះតថាគតបរិនិព្វានហើយ ព្រះថេរៈត្រាច់ទៅពេញដម្ពទ្វីប
 បានប្រគេនបាត្រ និងចីវរទាំងឡាយដែលជារបស់ខ្លួនប៉ុណ្ណោះ ដល់ពួក
 ភិក្ខុក្នុងវត្តទាំងអស់ ។

នាងមាគណ្ណិយាគិតថា អញធ្វើវត្តណា វត្តនោះ មិនបានយ៉ាង
 នេះ បែរជាបានរបស់ដទៃទៅវិញ ឥឡូវនេះ អញនឹងធ្វើដូចម្តេចហ្ន៎
 ដូច្នោះហើយ គិតថា ឧបាយនេះ ប្រើការបាន ។ កាលព្រះរាជាយាង
 ទៅក្រសាលក្នុងព្រះរាជឧទ្យាន បញ្ជូនដំណឹងទៅកាន់ឪពុកមាថា សូម
 មាទៅកាន់ប្រាសាទរបស់នាងសាមាវតី បើកឃ្នាំងសំពត់ និងឃ្នាំងប្រេង
 ជ្រលក់សំពត់ក្នុងពាងប្រេង ហើយរុំសសរ ធ្វើស្រីទាំងនោះទុកជាមួយគ្នា
 បិទទ្វារដាក់គន្លឹះខាងក្រៅ យកគប់ភ្លើងមានដងដុតដំណាក់ហើយ ចូរ
 ទៅចុះ ។ នាយមាគណ្ណិយៈនោះ ឡើងកាន់ប្រាសាទ ឲ្យបើកឃ្នាំង
 ទាំងឡាយ ជ្រលក់សំពត់ក្នុងពាងប្រេង ហើយរុំសសរ ។ លំដាប់នោះ
 ស្រីទាំងឡាយ មានព្រះនាងសាមាវតីជាប្រធានចូលទៅរក ហើយសួរ

នាយមាគណ្ឌិយៈថា លោកមាធ្វើអ្វី ។

នាយមាគណ្ឌិយៈពោលយ៉ាងនេះថា ព្រះនាងទាំងឡាយ ព្រះ
រាជាប្រាប់ឲ្យរុំសសរទាំងនេះ ដោយសំពត់ជ្រលក់ប្រេង ដើម្បីធ្វើឲ្យរឹងមាំ
ធម្មតាក្នុងព្រះរាជវាំង កម្មដែលប្រកបល្អនិងអាក្រក់ ជាប់រស់ដឹងបាន
ដោយក្រ ព្រះនាងទាំងឡាយ កុំនៅក្នុងទីជិតខ្ញុំឡើយ ដូច្នោះហើយ ឲ្យ
ស្រីទាំងនោះចូលទៅខាងក្នុងបន្ទប់ បិទទ្វារហើយដាក់គន្លឹះខាងក្រៅ ដុត
ភ្លើងតាំងអំពីដំណាក់ខាងដើម ហើយចុះមក ។

ព្រះនាងសាមាវតីបានឲ្យឱវាទដល់ស្រីទាំងនោះថា ការកំណត់
អត្តភាពដែលត្រូវភ្លើងឆេះយ៉ាងនេះ របស់ពួកយើង ដែលអន្ទោលទៅ
ក្នុងសង្សារ មិនមានទីបំផុតខាងដើម សូម្បីពុទ្ធក្សានីយ៍ ក៏មិនធ្វើបាន
ដោយងាយ នាងទាំងឡាយ ចូរជាអ្នកមិនប្រមាទចុះ ។ ស្រីទាំងនោះ
កាលដំណាក់ត្រូវភ្លើងឆេះ មនសិការដល់វេទនាបរិគ្គហកម្មដ្ឋាន ស្រ្តីពួក
ខ្លះ សម្រេចផលទី ២ ស្រ្តីពួកខ្លះ សម្រេចផលទី ៣ ។

ព្រោះហេតុនោះ ទើបព្រះធម្មសង្គ្រាមកាចារ្យពោលថា គ្រានោះ
ឯង ភិក្ខុជាច្រើនត្រឡប់អំពីបិណ្ឌបាតខាងក្រោយភក្ត្រ ព្រះមានព្រះភាគ
គង់នៅក្នុងទីណា ក៏ចូលទៅគាល់ក្នុងទីនោះ លុះចូលទៅដល់ហើយ
ក្រាបថ្វាយបង្គំព្រះមានព្រះភាគ ហើយអង្គុយក្នុងទីសមគួរ ។ លុះភិក្ខុ
ទាំងនោះ អង្គុយក្នុងទីសមគួរហើយ បានក្រាបបង្គំទូលព្រះមានព្រះភាគ

ថា បពិត្រព្រះអង្គដ៏ចម្រើន ក្នុងទីឯណោះ កាលព្រះបាទឧទេន ទ្រង់
ស្តេចទៅកាន់ឧទ្យាន មានភ្លើងឆេះខាងក្នុងព្រះរាជវាំង ពួកស្រ្តីទាំង ៥០០
នាក់ មាននាងសាមាវតីជាប្រធាន ធ្វើមរណកាលទាំងអស់ បពិត្រព្រះ
អង្គដ៏ចម្រើន គតិរបស់ឧបាសិកាទាំងនោះ តើដូចម្តេច លោកខាងមុខ
តើដូចម្តេច ។

ព្រះមានព្រះភាគត្រាស់ថា ម្ចាស់ភិក្ខុទាំងឡាយ បណ្តាឧបាសិកា
ទាំងនុ៎ះ ឧបាសិកាដែលជាសោតាបន្នា ក៏មាន ជាសកទាតាមិនី ក៏មាន
ជាអនាតាមិនី ក៏មាន ម្ចាស់ភិក្ខុទាំងឡាយ ឧបាសិកាទាំងអស់នោះ
ដែលធ្វើកាលកិរិយា មិនមែនឥតផលទេ ។

លុះព្រះមានព្រះភាគទ្រង់ជ្រាបច្បាស់សេចក្តីនុ៎ះហើយ ទើបទ្រង់
បន្តិឧទាននេះ ក្នុងវេលានោះថា

មោហាសម្ពុទ្ធនោ លោកោ ភព្វរូចោវ ទិស្សតិ
ឧបទិពទ្ធនោ ពាលោ តមសា បរិវារិតោ
សស្សតោវិវ ខាយតិ បស្សតោ នត្តិ តិញ្ចុនំ ។
សត្វលោកមានមោហៈជាចំណង់ ប្រាកដដូចជាមានរូប
ចម្រើន បុគ្គលពាល មានឧបទិក្ខិលេសជាចំណង់ ត្រូវដឹងត
គឺអវិជ្ជាចោមរោមហើយ ប្រាកដដូចជាទៀងទាត់ សេចក្តី
កង្វល់ មានរាគៈជាដើម របស់បុគ្គលអ្នកពិចារណាយើញ

ច្បាស់ មិនមានទេ ^(១) ។

ព្រះសាស្តា កាលទ្រង់ត្រាស់យ៉ាងនេះហើយ ទ្រង់សម្តែងធម៌ថា ម្ចាស់ភិក្ខុទាំងឡាយ ធម្មតាសត្វទាំងឡាយ អន្ទាលទៅក្នុងវដ្តៈ ជាអ្នក មិនប្រមាទអស់កាលជានិច្ច ធ្វើបុញ្ញកម្មតែម្យ៉ាង ក៏ទេ ជាបុគ្គលមាន សេចក្តីប្រមាទ ធ្វើបាបកម្ម ក៏មាន ព្រោះហេតុនោះ សត្វដែលត្រាច់ទៅ ក្នុងវដ្តៈ ទើបសោយសុខខ្លះ ទុក្ខខ្លះ ។

ព្រះរាជាទ្រង់ព្រះសណ្តាប់ថា ដំណាក់របស់ព្រះនាងសាមាវតីត្រូវ ភ្លើងឆេះ ទ្រង់ប្រញាប់យាងមក ក៏មិនអាចទាន់ដំណាក់ដែលភ្លើងមិន ទាន់ឆេះបាន កាលយាងមកដល់ហើយ ទ្រង់ញ៉ាំងដំណាក់ឲ្យរលត់ ហើយ ទ្រង់កើតទោមនស្សដ៏មានកម្លាំង ចោមរោមដោយពួកអាមាត្យ គង់រព្វករឿយ ។ នូវគុណរបស់ព្រះនាងសាមាវតី ទ្រង់ព្រះតម្រិះថា នេះ ជាការធ្វើរបស់អ្នកណាហ្ន៎ ដូច្នោះហើយ ទ្រង់ជ្រាបថា កម្មនេះ គឺជាកម្ម ដែលនាងមាគណ្ឌិយាឲ្យធ្វើហើយ ទ្រង់ព្រះតម្រិះថា នាងមាគណ្ឌិយា នេះ បើអញធ្វើឲ្យភ័យខ្លាចហើយសួរ គង់មិនប្រាប់ អញនឹងសួរដោយ ឧបាយសន្សឹម ។ ទើបត្រាស់នឹងអាមាត្យទាំងឡាយថា នៃអ្នកដ៏ចម្រើន ទាំងឡាយ ក្នុងកាលមុន យើងក្រោកឡើងហើយ ជាអ្នកសង្ស័យដោយ ជុំវិញតែម្យ៉ាង នាងសាមាវតីស្វែងរកទោសយើងជានិច្ច ឥឡូវនេះ នាង

១-បិ.៥២ ទំ.៣១៨ ឃ.១៥៧ ។

ក៏ស្លាប់ទៅហើយ យើងនឹងត្រជាក់ចិត្តបាន យើងនឹងបាននៅដោយ
សេចក្តីសុខ ។

អាមាត្យទាំងឡាយក្រាបទូលសួរថា បពិត្រព្រះសម្មតិទេព កម្ម
នេះ អ្នកណាហ្ន៎ ធ្វើហើយ ។ ព្រះរាជាត្រាស់តបថា គឺបុគ្គលណាមួយ
ធ្វើហើយដោយសេចក្តីស្រឡាញ់ក្នុងយើង ។

ព្រះនាងមាគណ្ណិយាយរគាល់ក្នុងទីជិត ស្តាប់ព្រះតម្រាស់នោះ
ហើយ ទើបក្រាបទូលថា បពិត្រព្រះសម្មតិទេព អ្នកដទៃមិនអាចធ្វើបាន
កម្មនេះ ខ្ញុំម្ចាស់ធ្វើហើយ ខ្ញុំម្ចាស់ប្រើឪពុកមាឲ្យធ្វើ ។

ព្រះរាជាត្រាស់តបថា ឈ្មោះថា សត្វមានសេចក្តីស្រឡាញ់ក្នុង
យើងដទៃ លើកទុកចុះ ក្រៅអំពីនាង រមែងមិនមាន យើងពេញចិត្ត នៃ
ទេវី យើងនឹងឲ្យពរដល់នាង នាងចូរឲ្យគេហៅពួកញាតិរបស់ខ្លួនមក ។

នាងមាគណ្ណិយាបញ្ជូនដំណឹងទៅប្រាប់ពួកញាតិថា ព្រះរាជាទ្រង់
សព្វព្រះហឫទ័យនឹងព្រះរាជទានពរដល់ខ្ញុំ ចូរប្រញាប់មក ។ ព្រះរាជា
បញ្ជាឲ្យធ្វើសក្ការៈធំ ដល់ញាតិទាំងឡាយរបស់នាងមាគណ្ណិយា ដែល
មកហើយ សូម្បីពួកជនដែលមិនមែនញាតិរបស់នាងមាគណ្ណិយា ឃើញ
សក្ការៈនោះហើយ ក៏ឲ្យសំណូកពោលថា ពួកខ្ញុំជាញាតិរបស់ព្រះនាង
មាគណ្ណិយា នាំគ្នាមកហើយ ។ ព្រះរាជាបញ្ជាឲ្យចាប់មនុស្សទាំងនោះ
ទុក ហើយឲ្យដឹករណ្តៅទាំងឡាយប្រមាណត្រឹមផ្ចិត ត្រង់លានព្រះរាជ

រាំង ហើយឲ្យមនុស្សទាំងនោះអង្គុយចុះ ក្នុងរណ្តៅទាំងនោះ យកដីលុប
 ឲ្យដាក់ចំបើងអំពីខាងលើ ហើយដុតភ្លើង ក្នុងពេលដែលស្បែកត្រូវភ្លើង
 ឆេះហើយ បញ្ជាឲ្យក្លរដោយនង្គ័លដែកទាំងឡាយ ធ្វើឲ្យជាកំណាត់តូច
 និងកំណាត់ធំ ឲ្យជាចម្រៀកតូចនិងចម្រៀកធំ ។ ព្រះរាជាទ្រង់បញ្ជាឲ្យ
 ចៀវសាច់អំពីសរិះរបស់នាងមាគណ្ឌិយា ត្រង់ទីដែលមានសាច់ ដោយ
 កាំបិតដ៏មុត ហើយឲ្យលើកឡើងកាន់ជើងក្រាន ដែលមានផ្ទាំងក្តៅ
 ដោយខ្លាញ់ ឲ្យចៀនដូចនំ ហើយឲ្យនាងមាគណ្ឌិយាទំពាស៊ីសាច់ខ្លួន
 ឯងនោះវិញ ។

តមក ថ្ងៃមួយ ភិក្ខុទាំងឡាយសន្ទនាគ្នាក្នុងធម្មសភាថា អាវុសោ
 ទាំងឡាយ ការស្លាប់ដូច្នោះ របស់ឧបាសិកាដែលដល់ព្រមដោយសទ្ធា
 បែបនេះ មិនសមគួរសោះឡើយ ។ ព្រះសាស្តាស្តេចយាងមក ទ្រង់ត្រាស់
 សួរថា ម្ចាស់ភិក្ខុទាំងឡាយ អម្បាញ់មិញនេះ អ្នកទាំងឡាយអង្គុយប្រជុំ
 គ្នាដោយកថាអ្វីឡើយ ។ កាលពួកភិក្ខុទាំងនោះ ក្រាបបង្គំទូលថា ដោយ
 កថាយោងនេះ ព្រះអង្គ ទើបទ្រង់ត្រាស់ថា ម្ចាស់ភិក្ខុទាំងឡាយ ការស្លាប់
 របស់ស្រីទាំងឡាយនោះ មាននាងសាមាវតីជាប្រធាន មិនគួរហើយក្នុង
 អត្តភាពនេះ តែការស្លាប់របស់ស្រីទាំងនោះ សមគួរដល់កម្មដែលនាងធ្វើ
 ទុកក្នុងកាលមុន កាលភិក្ខុទាំងនោះ ក្រាបបង្គំទូលអាវាធនាថា បពិត្រ
 ព្រះអង្គដ៏ចម្រើន កម្មអ្វីដែលស្រីទាំងនោះ ធ្វើទុកក្នុងកាលមុន សូមទ្រង់

ត្រាស់ប្រាប់ដល់ខ្ញុំព្រះអង្គទាំងឡាយ ទើបទ្រង់នាំអតីតនិទានមកថា

ក្នុងអតីតកាល ស្តេចព្រហ្មទត្តគ្រងរាជសម្បត្តិក្នុងនគរពារាណសី ព្រះបច្ចេកពុទ្ធ ៨ អង្គ ឆាន់ក្នុងព្រះរាជវាំងជានិច្ច ស្រី ៥០០ នាក់ ទំនុក បម្រុងព្រះបច្ចេកពុទ្ធទាំងនោះ ។ បណ្តាព្រះបច្ចេកពុទ្ធទាំងនោះ ព្រះ បច្ចេកពុទ្ធ ៧ អង្គ ទៅកាន់ហិមវន្តប្បទេស មួយអង្គទៀត អង្គយចូល ឈានត្រង់ទីស៊ុមទ្រុមដោយស្មៅមួយកន្លែង ក្បែរមាត់ស្ទឹង ។ សម័យថ្ងៃ មួយ កាលព្រះបច្ចេកពុទ្ធទាំងឡាយទៅហើយ ព្រះរាជានាំស្រីទាំងនោះ ទៅ ដើម្បីលេងទឹកក្នុងស្ទឹង ។ ក្នុងទីនោះ ស្រីទាំងនោះលេងទឹករហូត អស់ចំណែកនៃថ្ងៃ ឡើងមកហើយ ត្រូវរងាបៀតបៀន ប្រាថ្នានឹងអាំងភ្លើង ពោលថា អ្នកទាំងឡាយ គប្បីរកទិសម្រាប់បង្កាត់ភ្លើងរបស់ពួកយើង ដើរ ទៅមក ។ ឃើញទីស៊ុមទ្រុមដោយស្មៅនោះ ទើបឈរជុំវិញ បង្កាត់ភ្លើង ហើយដោយសម្គាល់ថា ជាគំនរស្មៅ ។ កាលស្មៅទាំងឡាយនេះហើយ ក៏រលត់ ស្រីទាំងនោះឃើញព្រះបច្ចេកពុទ្ធ ទើបពោលថា ពួកយើងវិនាស ហើយ ព្រះបច្ចេកពុទ្ធរបស់ព្រះរាជាត្រូវភ្លើងឆាបឆេះ កាលព្រះរាជាទ្រង់ ជ្រាប នឹងធ្វើពួកយើងឲ្យវិនាស យើងនឹងដុតលោកឲ្យនេះទាំងអស់ ។ ជនទាំងនោះ នាំឧសមកអំពីទិសផ្សេង ។ ធ្វើឲ្យជាគំនរខាងលើនៃព្រះ បច្ចេកពុទ្ធនោះ គំនរឧសធំ បានកើតមានហើយ ។ លំដាប់នោះ ស្រី ទាំងនោះ ដុតគំនរឧសហើយចៀសចេញទៅ ដោយសម្គាល់ថា នឹងនេះ

អស់តឡូវនេះ ។ មុនដំបូង ស្រីទាំងនោះ ជាអ្នកមិនមានចេតនា ទើប
 មិនត្រូវចំណងកម្ម តែក្រោយមក ត្រូវចំណងកម្ម ព្រោះមានចេតនា
 ហើយ ។ មនុស្សទាំងឡាយនាំខុសមួយពាន់រទេះមកដុត ក៏មិនអាចធ្វើ
 ព្រះបច្ចេកពុទ្ធដែលនៅក្នុងសមាបត្តិ ឲ្យមានអាការៈ ត្រឹមតែក្តៅបាន ។
 ព្រោះហេតុនោះ ព្រះបច្ចេកពុទ្ធនោះ ក្នុងថ្ងៃទី ៧ ក៏ក្រោកឡើងទៅតាម
 សប្បាយហើយ ។ ស្រីទាំងនោះ ឆេះក្នុងនរកអស់ច្រើនសែនឆ្នាំ ព្រោះ
 កម្មដែលធ្វើទុកហើយ ឆេះហើយក្នុងផ្ទះដែលត្រូវភ្លើងឆេះ ដោយទំនង
 នេះ អស់មួយរយអត្តភាព ដោយវិបាកដ៏សេសនៃកម្មនោះឯង ។ នេះ
 ជាបុព្វកម្មរបស់ស្រីទាំងនោះ ដោយប្រការដូច្នោះ ។

កាលព្រះសាស្តាត្រាស់យ៉ាងនោះហើយ ភិក្ខុទាំងឡាយក្រាបបង្គំ
 ទូលសួរថា បពិត្រព្រះអង្គដ៏ចម្រើន ចំណែកនាងខុដ្ឋត្តរានោះ តើព្រោះ
 កម្មដូចម្តេច ទើបកើតជាស្រីគម ព្រោះកម្មដូចម្តេច ទើបមានបញ្ញាច្រើន
 ព្រោះកម្មដូចម្តេច ទើបសម្រេចសោតាបត្តិផល ព្រោះកម្មដូចម្តេច ទើប
 កើតជាអ្នកបម្រើរបស់អ្នកដទៃ ។

ព្រះសាស្តាទ្រង់ត្រាស់ថា ម្ចាស់ភិក្ខុទាំងឡាយ ក្នុងកាលដែលព្រះ
 រាជាអង្គនោះឯង សោយរាជសម្បត្តិក្នុងនគរពារាណសី ព្រះបច្ចេកពុទ្ធ
 អង្គនោះឯង បានជាបុគ្គលមានធាតុនៃមនុស្សគមបន្តិច ។ លំដាប់នោះ
 ស្រីឧបដ្ឋាកយិកាម្នាក់ ដណ្តប់សំពត់កម្ពុល កាន់ផ្តិលមាស ធ្វើជាមនុស្ស

គម សម្តែងអាកប្បកិរិយាត្រាច់ទៅនៃព្រះបច្ចេកពុទ្ធអង្គនោះ ដោយ
ពោលថា ព្រះបច្ចេកពុទ្ធរបស់ពួកយើង រមែងត្រាច់ទៅយ៉ាងនេះ យ៉ាង
នេះ ។ ព្រោះផលដែលហូរចេញអំពីកម្មនោះ ទើបនាងជាស្រីគម ។

ម្យ៉ាងទៀត ក្នុងថ្ងៃដំបូង ព្រះរាជាទ្រង់និមន្តព្រះបច្ចេកពុទ្ធទាំង
នោះ ឲ្យគង់ក្នុងព្រះរាជនិវេសន៍ ឲ្យរាជបុរសទទួលបាត្រ ដាក់បាត្រឲ្យ
ពេញដោយបាយាស ហើយប្រគេន ។ ព្រះបច្ចេកពុទ្ធទាំងឡាយ កាន់
បាត្រដែលពេញដោយបាយាសក្តៅ ត្រូវផ្លាស់ប្តូរដៃរឿយ ។ ស្រីនោះ
ឃើញលោកធ្វើយ៉ាងនេះ ក៏ប្រគេនកងដៃក្នុង ៨ ដែលជារបស់ផ្ទាល់ខ្លួន
ដោយពោលថា សូមលោកម្ចាស់ដាក់ (បាត្រ) លើកងដៃនេះ ហើយ
កាន់យក ។ ព្រះបច្ចេកពុទ្ធទាំងនោះ ធ្វើយ៉ាងនេះ ហើយសម្លឹងមើល
ស្រីនោះ ។ នាងដឹងបំណងរបស់ព្រះបច្ចេកពុទ្ធទាំងឡាយ ទើបពោល
ថា បពិត្រលោកម្ចាស់ ខ្ញុំមិនមានសេចក្តីត្រូវការកងទាំងនេះឡើយ ខ្ញុំ
បរិច្ចាគកងទាំងនេះ ដល់លោកម្ចាស់ទាំងឡាយហើយ សូមលោកម្ចាស់
ទទួលចុះ ។ ព្រះបច្ចេកពុទ្ធទាំងនោះទទួលហើយ បានទៅកាន់ញកក្នុំ
នន្ទមូលកៈ ។ សូម្បីសព្វថ្ងៃនេះ កងទាំងនោះ ក៏នៅតែល្អនោះឯង ។
ព្រោះផលដែលហូរចេញអំពីកម្មនោះ ក្នុងកាលឥឡូវនេះ ទើបនាងជា
អ្នកទ្រទ្រង់ព្រះត្រៃបិដក មានបញ្ញាច្រើន ព្រោះផលដែលហូរចេញអំពី
ការបម្រើ ដែលនាងធ្វើចំពោះព្រះបច្ចេកពុទ្ធទាំងឡាយ ទើបនាងសម្រេច

សោតាបត្តិផល ។ នេះជាបុព្វកម្មក្នុងពុទ្ធនូវ (ចន្លោះព្រះពុទ្ធ) របស់
នាង ។

ចំណែកក្នុងសាសនានៃព្រះសម្មាសម្ពុទ្ធកស្សបៈ កូនស្រីរបស់សេដ្ឋី
ក្រុងពារាណសីម្នាក់ ចាប់កញ្ចក់ អង្គុយតែងខ្លួនក្នុងកាលមានស្រមោល
ចម្រើន គឺពេលរសៀល ។ លំដាប់នោះ ភិក្ខុនីជាព្រះខីណាស្រពមួយ
រូប ជាអ្នកស្និទ្ធស្នាលរបស់នាង បានទៅដើម្បីសួរសុខទុក្ខ ។ មែនពិត
ភិក្ខុនី សូម្បីជាព្រះខីណាស្រព ក៏ជាអ្នកប្រាថ្នាដើម្បីឃើញត្រកូលឧបដ្ឋាក
ក្នុងពេលល្ងាច ។ ក្នុងខណៈនោះ ស្រីបម្រើណាមួយក្នុងសម្លាករបស់
សេដ្ឋីជីតានោះ មិនមានឡើយ ទើបនាងពោលថា ខ្ញុំសូមថ្វាយបង្គំអ្នក
នាងម្ចាស់ សូមហុចកំប្រោងគ្រឿងប្រដាប់នោះ ឲ្យដល់ខ្ញុំបន្តិច ។

ព្រះថេរីគិតថា បើអញមិនហុចកំប្រោងនេះ ឲ្យដល់នាងសោត
នាងនឹងធ្វើអាយាតក្នុងអាត្មាអញ ហើយកើតក្នុងនរក តែបើអញហុចឲ្យ
នាង នាងក៏នឹងកើតជាស្រីបម្រើរបស់អ្នកដទៃ តែការកើតជាអ្នកបម្រើ
របស់អ្នកដទៃ គង់ប្រសើរជាងការក្តៅក្រហាយក្នុងនរក ។ ព្រះថេរីនោះ
អាស្រ័យករុណា ទើបហុចកំប្រោងគ្រឿងប្រដាប់នោះ ឲ្យដល់នាង ។
ព្រោះផលនៃកម្មនោះ ទើបនាងបានជាអ្នកបម្រើរបស់អ្នកដទៃ ។

ស្តែកឡើង ភិក្ខុទាំងឡាយសន្ទនាគ្នាក្នុងធម្មសភាថា ស្រី ៥០០
មានព្រះនាងសាមាវតីជាប្រធាន ត្រូវភ្លើងឆេះហើយ ក្នុងព្រះរាជដំណាក់

ពួកញាតិរបស់នាងមាគណ្ណិយា ត្រូវដុតដោយចំបើង ដែលគ្របខាងលើ ហើយទម្ងាយដោយនង្គ័លដែក នាងមាគណ្ណិយាត្រូវចៀនដោយខ្លាញ់ដ៏ ក្តៅ បណ្តាមនុស្សទាំងនោះ អ្នកណាហ្ន៎ ឈ្មោះថា រស់នៅ អ្នកណាហ្ន៎ ឈ្មោះថា ស្លាប់ហើយ ។

ព្រះសាស្តាស្តេចយាងមក ហើយត្រាស់សួរថា ម្ចាស់ភិក្ខុទាំងឡាយ អម្បាញ់មិញនេះ អ្នកទាំងឡាយអង្គុយប្រជុំគ្នាដោយកថាអ្វីហ្ន៎ ។ កាល ពួកភិក្ខុទាំងនោះក្រាបបង្គំទូលថា ដោយកថាឈ្មោះនេះ ព្រះអង្គ ទើប ទ្រង់ត្រាស់ថា ម្ចាស់ភិក្ខុទាំងឡាយ បុគ្គលណាមួយប្រមាទហើយ បុគ្គល នោះ សូម្បីរស់នៅមួយរយឆ្នាំ ក៏ឈ្មោះថា ស្លាប់ហើយដោយពិត បុគ្គល ណា មិនប្រមាទ បុគ្គលនោះ ទោះបីស្លាប់ហើយ ក៏ឈ្មោះថា រស់នៅ ព្រោះហេតុនោះ នាងមាគណ្ណិយា សូម្បីរស់នៅ ក៏ឈ្មោះថា ស្លាប់ហើយ មែនពិត ស្រី ៥០០ មាននាងសាមាវតីជាប្រធាន សូម្បីស្លាប់ហើយ ក៏ ឈ្មោះថា រស់នៅមែនពិត ម្ចាស់ភិក្ខុទាំងឡាយ ព្រោះថា បុគ្គលមិន ប្រមាទ ឈ្មោះថា មិនស្លាប់ ដូច្នោះហើយ ទ្រង់ត្រាស់ព្រះគាថាទាំងឡាយ នេះថា

អប្បមាទោ អមតំបទំ បមាទោ មច្ចុនោ បទំ
 អប្បមត្តា ន មីយន្តិ យេ បមត្តា យថា មតា ។
 សេចក្តីមិនប្រមាទ ជាផ្លូវនៃសេចក្តីមិនស្លាប់ សេចក្តីប្រមាទ

ជាផ្លូវនៃសេចក្តីស្លាប់ ជនទាំងឡាយដែលមិនប្រមាទហើយ
ឈ្មោះថា មិនស្លាប់ ជនទាំងឡាយដែលប្រមាទហើយ ទុក
ដូចជាមនុស្សស្លាប់ទៅហើយ ។

ឯតំ វិសេសតោ ញត្វា អប្បមាទម្ហំ បណ្ឌិតា
អប្បមាទេ បមោទន្តិ អរិយានំ កោចេវ រតា ។

ពួកបណ្ឌិតបានជ្រាបនូវដំណើរនេះ ដោយប្លែកគ្នា (ទើប
បិតនៅ) ក្នុងសេចក្តីមិនប្រមាទ រីករាយក្នុងសេចក្តីមិន
ប្រមាទ បណ្ឌិតទាំងនោះ ជាអ្នកត្រេកអរក្នុងធម៌ជាគោចរ
នៃអរិយបុគ្គលទាំងឡាយ ។

តេ ឈាយំនោ សាតតិកា និច្ចំ ទទ្ធិបរក្កមា
ឝុសន្តិ ឝីរា និព្វានំ យោកក្ខេមំ អនុត្តរំ ។

មានការពិនិត្យជាប្រក្រតី មានព្យាយាមជាប់តគ្នា មានសេចក្តី
ប្រឹងប្រែងមាំមួនជានិច្ច ជាអ្នកមានប្រាជ្ញា តែងប៉ះពាល់នូវ
ព្រះនិព្វានជាទីក្សេមក្សាន្តចាកយោគៈ ជាគុណជាតដ៏ប្រសើរ
បំផុត^(១) ។

យោសកសេដ្ឋី ចប់ (២)

១-បិ.៥២ ទំ.២៥ ឃ.១២ ។ ២-ស្រង់ចាកអង្គកថា ធម្មបទ សាមាវតីវត្ថុ ។

សុត្តប្រែត

បានឮថា ក្នុងស្រុកមួយ មិនឆ្ងាយអំពីក្រុងសាវត្ថី មុនពេលព្រះ
 សាស្តារបស់យើងទ្រង់កើតឡើង ៧០០ ឆ្នាំ មានទារកម្នាក់ ជា
 ឧបដ្ឋាករបស់ ព្រះបច្ចេកពុទ្ធ មួយអង្គ ។ កាលចម្រើនវ័យហើយ
 មាតារបស់ទារកនោះ ទៅសូមកុលធីតាម្នាក់មកអំពីត្រកូលស្មើគ្នា ដើម្បី
 ជាប្រយោជន៍ដល់បុត្តនោះ ។ ក្នុងថ្ងៃរៀបការនោះឯង កុមារនោះ ទៅ
 ជូតទឹកជាមួយសម្លាញ់ ត្រូវពស់ចឹកស្លាប់ទៅ ។ អាចារ្យពួកខ្លះពោលថា
 ត្រូវយកចាប់ ក៏មាន ។ កុមារនោះ ធ្វើកុសលកម្មទុកច្រើន ដោយការ
 ឧបដ្ឋាកព្រះបច្ចេកពុទ្ធ ដោយអំណាចខ្លួនមានចិត្តប្រតិព័ទ្ធក្នុងទារិកានោះ
 ទើបកើតជាវេមានិកប្រេត តែជាប្រេតមានប្បទិច្ចើន មានអានុភាពច្រើន ។

លំដាប់នោះ វេមានិកប្រេតនោះ ប្រាថ្នានឹងនាំទារិកានោះ មកកាន់
 វិមានរបស់ខ្លួន គិតថា ដោយឧបាយដូចម្តេចហ្ន៎ ទើបនាងអាចធ្វើកម្ម
 ដែលត្រូវឲ្យផលក្នុងបច្ចុប្បន្ន ហើយមកត្រេកអរក្នុងទីនេះជាមួយអញ
 ទើបពិចារណាដល់ហេតុ ដែលបានសោយភោគសម្បត្តិដែលជាទិព្វនោះ
 ឃើញព្រះបច្ចេកពុទ្ធកំពុងធ្វើចីវរកម្ម ទើបនិម្មិតខ្លួនជាមនុស្សទៅថ្វាយបង្គំ
 ហើយពោលថា កី កន្តេ សុត្តកោន អត្តោ អត្ថិ បពិត្រលោក
 ម្ចាស់ដ៏ចម្រើន លោកម្ចាស់ត្រូវការអំបោះឬ ។

ព្រះបច្ចេកពុទ្ធធ្វើយថា ចីវរកម្មំ ករោមិ ឧបាសក អាត្មា ធ្វើចីវរកម្ម ឧបាសក ។ វេមានិកប្រេតនោះ ក៏ពោលថា បពិត្រលោក ម្ចាស់ បើដូច្នោះ សូមលោកម្ចាស់ស្វែងរកអំបោះ ក្នុងទីឈ្មោះនោះ ដូច្នោះ ហើយ ក៏ចង្អុលផ្ទះរបស់កុមារិកានោះ ។ ព្រះបច្ចេកពុទ្ធបានទៅក្នុងទី នោះ ហើយឈរត្រង់ទ្វារផ្ទះ ។ លំដាប់នោះ ទារិកាឃើញព្រះបច្ចេកពុទ្ធ ឈរក្នុងទីនោះ មានចិត្តជ្រះថ្លា ដឹងថា លោកម្ចាស់របស់យើងមានសេចក្តី ត្រូវការអំបោះ ទើបប្រគេនអំបោះមួយដុំ ។ លំដាប់នោះ អមនុស្សនោះ បានកាឡាខ្លួនជាមនុស្ស ទៅកាន់ផ្ទះរបស់ទារិកា អង្វរមាតារបស់នាង ហើយនៅជាមួយនាង ពីរបីថ្ងៃ ដើម្បីអនុគ្រោះដល់មាតារបស់នាង ទើប ធ្វើភាជនៈគ្រប់យ៉ាងក្នុងផ្ទះនោះ ឲ្យពេញដោយប្រាក់និងមាស ហើយ សរសេរឈ្មោះទុកលើភាជនៈទាំងអស់នោះ ដោយសេចក្តីថា នេះជា ទ្រព្យដែលទេវតាឲ្យ អ្នកដទៃមិនគួរដណ្តើមយក ដូច្នោះហើយ នាំទារិកា នោះ ទៅកាន់វិមានរបស់ខ្លួន ។ មាតារបស់នាងបានទ្រព្យជាច្រើន ឲ្យ ដល់ពួកញាតិរបស់ខ្លួន មនុស្សកំព្រានិងអ្នកដំណើរជាដើម ចំណែកខ្លួន បរិភោគហើយ កាលជិតធ្វើកាលកិរិយា បានផ្តាំពួកញាតិទាំងឡាយថា បើកូនស្រីរបស់ខ្ញុំមក សូមឲ្យទ្រព្យនេះ ហើយក៏ស្លាប់ទៅ ។

ក្នុងកាលកន្លងទៅ ៧០០ ឆ្នាំ បន្ទាប់អំពីកាលនោះ ព្រះមាន- ព្រះភាគនៃយើង ទ្រង់កើតឡើងក្នុងលោក ទ្រង់ប្រកាសធម្មចក្កដំបូរ

ប្រថាប់គង់នៅក្នុងនគរសាវតីដោយលំដាប់ កាលស្រីនោះ នៅរួមជាមួយ
អមនុស្សនោះ ការអដ្ឋកក៏កើតឡើង ។ នាងពោលនឹងអមនុស្សនោះ
ថា អយ្យបុត្ត សូមលោកនាំខ្ញុំត្រឡប់ទៅកាន់ផ្ទះវិញ ដូច្នោះហើយ បាន
ពោលតាមទាំងនេះថា

អហំ បុរេ បព្វជិតស្ស ភិក្ខុនោ សុត្តំ
អនាសិ ឧបកម្ម យាចិតា តស្ស
វិចារកោ វិបុលំ ផល្លបលព្ពតិ
ពហូ ច មេ ឧប្បជ្ជេរេ វត្តកោដិយោ ។

ក្នុងកាលមុន បព្វជិតភិក្ខុ គឺព្រះបច្ចេកពុទ្ធ បានចូលមក
សុំអំបោះ ខ្ញុំក៏បានប្រគេន (ឥឡូវនេះ) ខ្ញុំបានផលនៃ
ការប្រគេនអំបោះនោះ ជាផលចម្រើនលើសលុប ទាំង
សំពត់ច្រើនកោដិ ក៏កើតឡើងដល់ខ្ញុំ ។

បុត្តាភិកិល្លំ រមិតំ វិមាណំ
អនេកចិត្តំ នរោរិសេវិតំ
សាហំ ភុញ្ញាមិ ច ចារុចាមិ ច
បហូតវិត្តា ន ច តារ ឌីយតិ ។

ខ្ញុំនោះ បានប្រើប្រាស់នូវវិមានជាទីត្រេកអរ ដ៏ដេរដាស
ដោយផ្កា វិចិត្រដោយកែវច្រើនយ៉ាង ដែលជនប្រុសស្រី

សេពហើយផង បានស្ងៀកដណ្តប់ (សំពត់តាមចំណង់)

ផង ទាំងទ្រព្យដ៏ច្រើន ក៏មិនចេះអស់ផង ។

តស្សេវ កម្មស្ស វិចាកមន្ទ្រា

សុខញ សាតញ ឥធិបលព្ពតិ

សាហំ កន្ធា បុនទេវ មាណុសំ

កាហាមិ បុញ្ញានិ នយេយ្យបុត្ត មំ ។

ខ្ញុំបានសេចក្តីសុខនិងសេចក្តីស្រួល ក្នុងវិមាននេះ ព្រោះ

អាស្រ័យផលនៃកម្មនោះឯង ខ្ញុំនោះ នឹងទៅកាន់មនុស្ស

លោកវិញ ហើយធ្វើបុណ្យទាំងឡាយ បពិត្រព្រះអយ្យបុត្ត

សូមអ្នកនាំខ្ញុំទៅ (ឯមនុស្សលោកចុះ) ។

អមនុស្សនោះ កាលបានស្តាប់ដូច្នោះហើយ មិនប្រាថ្នានឹងឲ្យទៅ
ដោយសេចក្តីអនុគ្រោះ ព្រោះអំណាចដែលខ្លួនមានចិត្តប្រតិព័ទ្ធក្នុងភរិយា
ទើបពោលគាថាថា

សត្ត តុវំ វស្សសតា ឥណាតតា

ធិណ្ណា ច វុឡា ច តហី ភរិស្សសិ

សព្វេវ តេ កាលកតា ច ញាតកា

ត្ថំ តត្ថ កន្ធាន ឥតោ ករិស្សសិ ។

នាងមកក្នុងវិមាននេះ បាន ៧០០ ឆ្នាំហើយ (បើនាង

ទៅអំពីទីនេះវិញ ទៅនៅ) ក្នុងមនុស្សលោកនោះ នឹង
 គ្រាំគ្រាចាស់ ពួកញាតិរបស់នាងទាំងអស់ ស្លាប់អស់
 ហើយ (ព្រោះហេតុនោះ) នាងនឹងទៅអំពីទេវលោក
 នេះ ធ្វើអ្វី ក្នុងមនុស្សលោកនោះ ។

អធិប្បាយថា នាងមានអត្តភាពដែលឧត្តនិងអាហារជាទិព្វ ឧបត្ថម្ភ
 ក្នុងវិមាននេះ តាំងនៅដោយអាការក្មេងខ្ចីដដែល អស់កាលមានប្រមាណ
 ប៉ុណ្ណោះ ដោយអានុភាពនៃកម្ម ។ ម្យ៉ាងទៀត កាលនាងទៅអំពីទេវ-
 លោកនេះ នឹងក្លាយជាមនុស្សចាស់ជរា តាមវ័យក្នុងមនុស្សលោកនោះ
 ព្រោះកម្មអស់ទៅ និងព្រោះអំណាចនៃឧត្ត និងអាហាររបស់មនុស្ស ។
 ដើម្បីចៀសវាងនូវពាក្យសួរថា តើសេចក្តីនេះដូចម្តេច ទើបវេមានិកប្រេត
 ពោលថា ពួកញាតិទាំងអស់របស់នាង ស្លាប់អស់ហើយ អធិប្បាយថា
 ញាតិរបស់នាងទាំងអស់នោះឯង ស្លាប់ទៅអស់ហើយ ព្រោះកាលកន្លង
 ទៅយូរ ហេតុនោះ នាងចេញអំពីទេវលោកនេះ ទៅកាន់មនុស្សលោក
 នោះ នឹងធ្វើអ្វីក្នុងមនុស្សលោកនោះ អធិប្បាយថា ចូរនាងញ៉ាំងអាយុឲ្យ
 អស់ទៅក្នុងទីនេះ កុំឲ្យសេសសល់ គឺចូរនៅក្នុងទីនេះ ។

ស្រីនោះ កាលអមនុស្សពោលហើយយ៉ាងនេះ មិនស្តាប់ពាក្យនៃ
 អមនុស្សនោះ ទើបពោលគាថាទៀតថា

សត្តេវ វស្សានិ ឥណាកតាយ មេ

ទិព្វញ្ច សុខញ្ច សមប្បិសាយ

សាហំ កត្តា បុណេវ មាណុសំ

កាហាមិ បុញ្ញាទិ នយេយ្យបុត្ត មំ ។

ខ្ញុំបានមកក្នុងវិមាននេះ ជាស្រីបរិបូណ៌ដោយវត្ថុទិព្វ
និងសេចក្តីសុខអស់ត្រឹម ៧ ឆ្នាំ ខ្ញុំនោះនឹងទៅកាន់
មនុស្សលោកវិញ ហើយធ្វើបុណ្យទាំងឡាយ បពិត្រ
ព្រះអយ្យបុត្ត សូមអ្នកនាំខ្ញុំទៅចុះ ។

ក្នុងគាថានេះ មានអធិប្បាយថា បពិត្រអយ្យបុត្ត កាលខ្ញុំនៅក្នុង
ទីនេះ ប្រហែលជាកន្លងទៅត្រឹម ៧ ឆ្នាំ ។ នាងកំណត់កាលដែលកន្លង
ទៅដ៏ច្រើន មិនបាន ទើបពោលយ៉ាងនេះ ព្រោះអំណាចដែលខ្លួនដល់
ព្រមដោយទិព្វសម្បត្តិនិងសុខសម្បត្តិ ដល់ទៅ ៧០០ ឆ្នាំ ។

វេមានិកប្រេតនោះ កាលនាងរំអុកយ៉ាងនេះហើយ ទើបប្រៀន
ប្រដៅ មានប្រការផ្សេងៗ ហើយពោលថា ឥឡូវនេះ នាងមិននៅក្នុង
ទីនោះ លើស ៧ ថ្ងៃ ទ្រព្យដែលយើងឲ្យម្តាយរបស់នាងកប់ទុក មាន
ចូរនាងឲ្យទ្រព្យនោះ ដល់សមណព្រាហ្មណ៍ ហើយប្រាថ្នាមកកើតក្នុងទី
នេះវិញ ទើបចាប់ដើមដៃ នាំមកដាក់កណ្តាលស្រុក ពោលថា ចូរនាង
ប្រាប់ជនដទៃដែលមកកាន់ទីនេះថា អ្នកទាំងឡាយ ចូរធ្វើបុណ្យតាម
កម្លាំងចុះ ដូច្នោះហើយ ក៏ទៅវិញ ។

ព្រោះហេតុនោះ ទើបព្រះធម្មសង្កាហកាចារ្យពោលថា

សោ តំ កហេត្វាន បសយ្ហ ពាហាយំ

បច្ចានយិត្វាន បុណវេ ថេរី សុទុព្វលំ

វន្តេសិ អញ្ញបិ ជនំ ឥណគតំ

ករោថ បុញ្ញានិ សុខុបលព្ពតិ ។

វេមានិកប្រេតនោះ ក៏កំហែងចាប់ស្រីនោះ ត្រង់ដើមដៃ
នាំមក (កាន់ស្រុកដៅពង្ស) វិញ ហើយនិយាយនឹងស្រី
ចាស់មានកម្លាំងទន់ខ្សោយនោះថា នាងត្រូវប្រាប់ដល់ជន
ដទៃទៀត ដែលមកក្នុងទីនេះថា អ្នកទាំងឡាយ ចូរធ្វើ
បុណ្យទាំងឡាយ អ្នកទាំងឡាយ នឹងបានសេចក្តីសុខ ។

បានឮថា ក្នុងលំដាប់នៃការចេញអំពីវិមានប៉ុណ្ណោះ នាងក៏ក្លាយ
ជាមនុស្សចាស់ត្រាំត្រា ជរា ទុព្វលភាព ព្រោះមានវ័យកន្លងទៅ ទើប
វេមានិកប្រេតនោះ ប្រាប់ថា នៃនាងដ៏ចម្រើន នាងគប្បីធ្វើបុណ្យ សូម្បី
មនុស្សដែលមកកាន់ទីនេះ ដើម្បីសួរសុខទុក្ខ នាងក៏គប្បីពោលទូន្មានថា
នៃអ្នកមានមុខល្អ ចូរសម្លឹងមើលសីសៈ ឬសំពត់ដែលត្រូវភ្លើងឆេះ ហើយ
បំពេញបុណ្យ មានទាននិងសីលជាដើម និងប្រាប់ថា កាលធ្វើបុណ្យ
ហើយ អ្នកនឹងបានទទួលសេចក្តីសុខ ដែលជាផលនៃបុណ្យនោះ ដោយ
ពិតប្រាកដ មិនគួរធ្វើសេចក្តីសង្ស័យក្នុងបុណ្យនោះឡើយ ។

កាលវេមានិកប្រេតនោះ ពោលយ៉ាងនេះហើយ ទើបទៅ ស្រី
នោះ ទៅកាន់លំនៅពួកញាតិរបស់ខ្លួន ឲ្យញាតិទាំងនោះ ស្គាល់ខ្លួន
ហើយ ទើបកាន់យកទ្រព្យទាំងនោះ ដែលញាតិប្រគល់ឲ្យ កាលនឹងឲ្យ
ទានដល់សមណៈនិងព្រាហ្មណ៍ ទើបបានឲ្យឱវាទដល់ពួកជនដែលមក
ហើយកាន់សម្ពាសន៍ ដោយគាថានេះថា

ទិដ្ឋា មយា អកតេន សាធុនា

បេតា វិហញ្ញន្តិ តថេវ មាណសា

កម្មញ្ច កត្វា សុខវេទនីយំ

នេវា មនុស្សា ច សុខេ បិតា បជា ។

ពួកប្រេតដែលខ្ញុំបានឃើញហើយ ជាអ្នកមានអំពើល្អមិន
បានធ្វើ តែងលំបាក យ៉ាងណាមិញ ពួកមនុស្សក៏យ៉ាង
នោះដែរ ពួកសត្វ គឺទេវតានិងមនុស្ស ដែលបានធ្វើកម្មមាន
សេចក្តីសុខជាកម្រៃហើយ តែងតាំងនៅក្នុងសេចក្តីសុខ ។

ក្នុងសេចក្តីនេះ មានអធិប្បាយដូច្នោះថា ខ្ញុំឃើញពួកមនុស្សក្តៅ
ក្រហាយ ព្រោះមិនបានធ្វើកុសលទុក ធ្វើតែអកុសល ដល់នូវការលំបាក
ដោយការឃ្នាននិងការស្រេកជាដើម សោយទុក្ខយ៉ាងមហន្ត (ធំ) ដូច
ពួកប្រេត ។ ម្យ៉ាងទៀត ខ្ញុំបានឃើញពួកជនដែលរាប់បញ្ចូលក្នុងទេវតា
និងមនុស្ស អ្នកធ្វើកម្មដែលជាហេតុឲ្យនូវសេចក្តីសុខ ដោយកុសលកម្ម

ដែលខ្លួនធ្វើទុកនោះ និងអកុសលកម្មដែលខ្លួនមិនបានធ្វើ តាំងនៅក្នុង សេចក្តីសុខ ហេតុនោះ បានប្រាកដច្បាស់ចំពោះខ្លួនឯង ព្រោះហេតុ នោះ អ្នកទាំងឡាយ កាលរៀនរូរអំពើអាក្រក់ឲ្យឆ្ងាយហើយ ក៏ចូរប្រកប ខ្ពស់ខ្ពាយក្នុងការបំពេញបុណ្យ ។

ស្រីនោះ កាលឲ្យឱវាទយ៉ាងនេះហើយ បានបំពេញមហាទាន អស់ ៧ ថ្ងៃ ដល់សមណៈនិងព្រាហ្មណ៍ជាដើម ក្នុងថ្ងៃទី ៧ ស្លាប់ទៅ កើតក្នុងស្ថានតាវត្តិវ័រ ។ ភិក្ខុទាំងឡាយក្រាបបង្គំទូលរៀងនោះ ចំពោះ ព្រះមានព្រះភាគ ។ ព្រះមានព្រះភាគទ្រង់បានធ្វើរឿងនោះ ឲ្យជា អត្ថប្បត្តិហេតុហើយ ទើបសម្តែងធម៌ដល់បរិស័ទដែលដល់ព្រមហើយ ។ តែពោលដោយការប្លែកគ្នា ទ្រង់ប្រកាសនូវភាពនៃទានដែលឲ្យក្នុង ព្រះបច្ចេកពុទ្ធថា មានផលច្រើន មានអានិសង្សច្រើន ។ មហាជនបាន ស្តាប់ដូច្នោះហើយ ជាអ្នកប្រាសចាកសេចក្តីកំណាញ់ ដែលជាមន្ទិល ត្រេកអរក្រៃលែងក្នុងបុណ្យ មានទានជាដើម ដូច្នោះឯង ។

សុត្តប្រត ចប់ (១)

បច្ចេកពុទ្ធសំយុត្តកថា ភាគទី ១ ចប់ ។

១-ស្រង់ចាកអដ្ឋកថា បេតវត្ថុ បិ.៥៦ ទំ.៥៧ យ.២៣ ។

**ព្រះនាម និងនាមពុទ្ធបរិស័ទ
ជួយពិនិត្យសេចក្តី និងអក្ខរាវិរុទ្ធ**

- | | |
|----------------------------------|-------------------------------|
| ព្រះភិក្ខុ ចន្ទបុព្វញ្ញ ឌីន តារា | ព្រះភិក្ខុ ធម្មកាម មិត្តសាន |
| ព្រះភិក្ខុ ពុទ្ធជ័រ កុល ណារិន | ព្រះភិក្ខុ សុចិណ្ណ ញឹប យ៉ន្ត |
| ព្រះភិក្ខុ រតនសារី វ៉ែន ភិរម្យ | ព្រះភិក្ខុ ធម្មបញ្ញ ម៉ុង ហេង |
| ព្រះភិក្ខុ វិរិយមុនី សួម កុសល្យ | លោកគ្រូធម្មាចារ្យ អ៊ឹម វ៉ែយ៉ា |
| មហាសទ្ធម្មជោតិកៈ សុន្ទរ សាមៀន | លោកគ្រូធម្មាចារ្យ ហួយ វ៉ាន់ថន |
| ឧ.ស.ឡាន សុខុម | ឧ.សិ.ហេង ចន្ទរចនា |
| ឧ.សិ.ហេង ចន្ទបុព្វញ្ញវន្តី ។ | |

នាមពុទ្ធបរិស័ទវាយអត្ថបទ

- | | |
|-------------------|------------------------------|
| ឧ.សិ.ហេង ចន្ទរចនា | ឧ.សិ.ហេង ចន្ទបុព្វញ្ញវន្តី ។ |
|-------------------|------------------------------|

**នាមពុទ្ធបរិស័ទជួយឧបត្ថម្ភសម្ភារៈ
សម្រាប់ការងារធម្មទាន**

- | | | |
|---------------------------|---------------|-------------------|
| ឧ.ស.ហេង វីរិន្ទ | ឧ.ស.ហេង វណ្ណៈ | ឧ.ស.ហេង វណ្ណៈ |
| ឧ.សិ.ហេង ចន្ទកុលសុភ័ក្ត្រ | ឧ.ស.ហេង រស្មី | និងក្រុមគ្រូសារ ។ |

**នាមពុទ្ធបរិស័ទដែលមានឧបការគុណ
ក្នុងការងារធម្មទាន**

- | | |
|----------------------------------|--------------------------------------|
| ព្រះភិក្ខុ ភទ្ធបុប្ផោ ខុន គុណធីម | ព្រះភិក្ខុ រតននាថោ មាស សាពួន |
| ព្រះភិក្ខុ រាមបណ្ឌិតោ ហោ តូរ៉ា | ព្រះភិក្ខុ សីលសំវរៈ ប៉ុន មករា |
| ព្រះភិក្ខុ ឥន្ទ្រិយសំវរៈ ប៉ូ ផែន | ព្រះភិក្ខុ គម្ពីរបុប្ផោ រូ ច័ន្ទរតនា |
| ព្រះភិក្ខុ ធម្មបាលៈ ធីម ជិត | លោកគ្រូធម្មចារ្យ ហួយ វ៉ាន់ថន |
| ឧ.ស.ម៉េត សុម៉ារ៉ា | ឧ.ស.ប៊ូ សុភាព |
| ឧ.សិ.រស់ គឹមថាន | ឧ.សិ.ឈឿន ម៉ារ៉ានី |
| ឧ.សិ.ជុន ស៊ុគី | ឧ.សិ.ស៊ឹម យ៉េកហួយ |
| ឧ.សិ.ហេងចន្ទកុលសុភៈ | ឧ.សិ.ស្រីតូច |
| ឧ.សិ.លី ជីតា | ឧ.សិ.គង់ ប៊ុនធា |
| ឧ.ស.លន់ សេងឡុង | ឧ.ស.លឹម ប៊ុនស៊ូ |
| ឧ.សិ.ស្រីលក្ខណ៍ | ឧ.សិ.តៃ សុមាលី (ចៃបួយ) |
| ឧ.ស.មង្គល បិតា | ឧ.ស.យិច ឈីន |
| ឧ.សិ.ស្រី វណ្ណី | ឧ.សិ.ដាណេ |
| ឧ.សិ.ឡាច ផ្នំ ។ | |

**ព្រះនាម និងនាមសម្បុរសជន ចូលរួម
កសាងសៀវភៅបច្ចេកពុទ្ធសំយុត្តកថានេះ**

ព្រះវិសុទ្ធិមុនីសាសនវង្ស គង់ សួស ព្រះមង្គលជោតិប្បញ្ញោ អ៊ឹម ឌុន

ព្រះធម្មយោសាចារ្យ អ៊ុក រ៉េន ព្រះតេជគុណ ហ៊ី

ឧ.ស.ជួន ហ៊ី ឧ.សិ.ខ្វាន់ ទឹម ព្រមទាំងកូនចៅ

ឧ.ស.ហុក ហេង ឧ.សិ.ស៊ុយ ឡៃ + កូនចៅ + ឧ.ស.ហុក ស៊ុក

ឧ.ស.ជួន ស៊ឹមត្រី ភរិយា ម៉ាទី ព្រមទាំងបុត្រ

ឧ.ស.ហេង សមអាន ភរិយា លាន សារុន ព្រមទាំងកូនចៅ

ឧ.ស.ហេង រ៉ែន្ទ ឧ.សិ.ទួន បុប្ផាធារី កូនប្រុសហេង មរកត

ឧ.ស.ហុក តាំងអ៊ិន់ ឧ.សិ.ជួន ស៊ឹមយន់ ព្រមទាំងបុត្រ

ឧ.ស.ពាង ម៉ានសូភិន្ទ ឧ.សិ.ជួន ស៊ឹមហ៊ាង ព្រមទាំងបុត្រ

ឧ.សិ.ហេង គឹមហ៊ិន់ ស្វាមី លាន សុខ ព្រមទាំងបុត្រ

ឧ.សិ.ហេង គឹមហៃ ស្វាមី អិត រ៉ារី ព្រមទាំងបុត្រ

ឧ.សិ.ហេង កាដៃត ស្វាមី សាន នារី ព្រមទាំងបុត្រ

ឧ.សិ.ហេង គឹមហេ ឧ.សិ.ហេង សុធនី ឧ.សិ.ហេង សុធម្មី

ឧ.សិ.ហេង ចន្ទលក្ខណា ឧ.សិ.ហេង ចន្ទធាកា តាំងអ៊ិន់ លក្ស្មី

តាំងអ៊ិន់ បុញ្ញរាសី តាំងអ៊ិន់ មូលវត្តី តាំងអ៊ិន់ និមល ។

ពុទ្ធបរិស័ទដែលមានព្រះនាម និងនាមខាងលើនេះ បានឧបត្ថម្ភ
សៀវភៅបច្ចេកពុទ្ធសំយុត្តកថានេះ ចំនួន ៥០០\$ ។

ព្រះនាមសម្បូរស្រស់ស្អាត មានសិទ្ធិជ្រះថ្លា ចូលរួម

បោះពុម្ពសៀវភៅបច្ចេកពុទ្ធសំយុត្តកថានេះ

ផ្នែកខាងព្រះសង្ឃ

១-ព្រះភិក្ខុ ធម្មកាម មិត្ត សាន និងញោមស្រី	៣៥៥\$
២-ព្រះភិក្ខុ ឥន្ទ្រិយសំរវៈ ប៉ូ ផែន និងឧ.ស.ហេង សុផា	១២៥\$
៣-ព្រះភិក្ខុ តបសីល ចៅ សុខរី	៨០\$
៤-ព្រះភិក្ខុ ជាតិសម្បុន្ន ណុប ណេង	៨០\$
៥-ព្រះភិក្ខុ ធម្មវាសី ហេង សុភទ្ធ និងក្រុមញាតិ	៥០\$
៦-ព្រះភិក្ខុ ភិទ្ធិប្បញ្ញោ ខុន គុណធីម	៥០\$
៧-ព្រះភិក្ខុ វ៉ាត ជំនាញ ញោមប្រុសស្រី	៣០\$
៨-ព្រះគ្រូចៅអធិការវត្តអង្គបី ព្រះនាម ផុន សុភី	២០\$
៩-ព្រះភិក្ខុ គុល វុត្តា	២០\$
១០-ព្រះភិក្ខុ កល្យាណធម្មោ វីរៈ នឿន	២០\$
១១-ព្រះភិក្ខុ ហ៊ី ហេង	១៦\$
១២-ព្រះភិក្ខុ ចាគរតោ ផាត់ សុភិន	១៥\$
១៣-ព្រះភិក្ខុ រតននាថោ មាស សាព្វន និងញោមប្រុសស្រី	១០\$
១៤-សាមណេរ សុខ សៃ + សាមណេរ ក្រួច ណាត	១០\$
១៥-សាមណេរ គង្គី សន	១០\$

នាមសប្បុរសជន

១៦-សាមណេរ អន ថៃ	១០\$
១៧-ព្រះភិក្ខុ សន្តិបាលោ សំ សាន	៤៨៧,០០០\$
១៨-សា.ថៃ សា.ខាវ សា.សំណាង សា.ឋាន	១៣០,០០០\$
១៩-ព្រះមហាជយបណ្ឌិតោ លាង សុវណ្ណ	១០០,០០០\$
២០-ព្រះភិក្ខុ ផន សុភាព (វត្តមុច្ឆុលិន្ទ)	១០០,០០០\$
២១-ព្រះភិក្ខុ ធម្មបាលៈ ជីម ជិត	១០០,០០០\$
២២-ព្រះភិក្ខុ ធម្មបាលោ ហ៊ុល ប្រាក់	១០០,០០០\$
២៣-ព្រះមហាព្រហ្មជាតោ គង់ ផែង	១០០,០០០\$
២៤-ព្រះភិក្ខុ ឥន្ទ្រិយសំវរៈ ប៉ូ ផែន	៨១,០០០\$
២៥-ព្រះភិក្ខុ សង្ឃបណ្ឌិតោ លុយ សេងហ៊ាត	៨០,០០០\$
២៦-សាមណេរ វិនយរក្ខិតោ សុខ ផណ្ណារ៉ា	៨០,០០០\$
២៧-ព្រះភិក្ខុ គុបសីល អ៊ុំ គឹមអាន	៦០,០០០\$
២៨-ព្រះភិក្ខុ ជាតធម្មោ ជា ម៉ុន	៥០,០០០\$
២៩-ព្រះភិក្ខុ យួន ប៊ុន	៣២,០០០\$

នាមសប្បុរសជន មានសន្ធាប្រះថ្នាំ ចូលរួម

បោះពុម្ពសៀវភៅបច្ចេកពុទ្ធសំយុត្តកថានេះ

ផ្នែកខាងឧបាសក ឧបាសិកា

១-ឧ.ស.ពូន ភួង ក្រុមវេនមហាសង្កហៈ	៣០០\$ + ១,០០០,០០០f
២-ឧ.ស.ប៊ូ សុភាព ឧ.ស.ជិន ស៊ីម ព្រមទាំងកូនចៅ	៣០០\$
៣-លោកគ្រូធម្មាចារ្យ ហួយ វ៉ាន់ថន ឧ.ស.សៅ ស្រីដៃត	១៥០\$
៤-ឧ.ស.សុវណ្ណគន្ធា និងស្វាមី ព្រមទាំងកូនចៅ	១៣០\$
៥-លោកស្រី ម៉ានារី ខាន និងស្វាមី ព្រមទាំងកូនចៅ	១១០\$
៦-ឧ.ស.ហេង ចន្ទរចនា និងក្រុមគ្រួសារ	១១០\$
៧-ឧ.ស.ម៉េត សុម៉ារ៉ា (មង្គល) និងក្រុមគ្រួសារ	១១០\$
៨-ឧ.ស.សឹក មុនី និងភរិយា បុត្រ + ឧ.ស.ទុយ ហ៊ាន់ និងភរិយា បុត្រ	១០០\$
៩-លោកអ៊ីវ វិសាល ឧ.ស.សុង ចន្ទា ព្រមទាំងកូនចៅ	១០០\$
១០-ឧ.ស.ច័ន្ទ បុប្ផាណា ព្រមទាំងកូនចៅ	១០០\$
១១-មហាឧ.ស.សីម ស៊ីវ៉ាណោត និងស្វាមី ព្រមទាំងកូនចៅ	១០០\$
១២-ឧ.ស.ឆាំង ហៃ ឧ.ស.ឆេង សៀកដីម ព្រមទាំងបុត្រ	៩០\$
១៣-សិស្សព្រះអភិធម្មរបស់លោកម្ចាស់គ្រូ សីលសំរវៈ ប៉ុន មករា	...	៧០\$
១៤-ឧ.ស.ទេព ផលម៉ាឡា និងស្វាមី ព្រមទាំងបុត្រ + ញាតិមិត្ត	៥៦\$
១៥-លោកគ្រូ អភិធម្មាចារ្យ សុខ ហឿន និងក្រុមញាតិ	៥៥\$

នាមសប្បុរសជន

១៦-ឧ.សិ.ភួង កក្កី	៥៥\$
១៧-ឧ.ស.តាំង សុផល ឧ.សិ.ឡុង កេង ព្រមទាំងកូនចៅ	៥០\$
១៨-ឧ.សិ.ដាណេ និងស្វាមី	៥០\$
១៩-ឧ.ស.ដាន់ សិរីវុធិ ភរិយា សំណាង វណ្ណា ដាន់ + បុត្រ	៥០\$
២០-ឧ.សិ.សំ ស្រីម៉ៅ និងស្វាមី ព្រមទាំងបុត្រ	៥០\$
២១-ឧ.ស.ទឹម សុខា ឧ.សិ.អៀប គន្ធា	៥០\$
២២-ឧ.សិ.គង់ ប៊ុនធា និងមាតាបិតា	៤៥\$
២៣-លោកគ្រូធម្មាចារ្យ សុន្ទរ សាមៀន និងភរិយា + បុត្រ	៤០\$
២៤-ឧ.សិ.ជាម ជុច ព្រមទាំងក្រុមញាតិ	៣៥\$
២៥-ឧ.ស.បិត វិសាល ឧ.ស.លុន ធីលុច និងមាតាបិតា + ញាតិជម៌	៣៣\$
២៦-ឧ.ស.ឈាង សុវណ្ណរស្មី និងមាតាបិតា ព្រមទាំងញាតិជម៌	៣២.៥\$
២៧-ឧ.សិ.សួន រំដួល (អ្នកគ្រូ សុមិត្តា) និងក្រុមគ្រួសារ	២៥\$
២៨-ឧ.សិ.គឹម សៀន និងស្វាមី ព្រមទាំងកូនចៅ	២៣\$
២៩-លោក ម៉ក់ សុភាព ព្រមទាំងក្រុមញាតិ	២០\$ + ៥០,០០០៛
៣០-ឧ.សិ.ហេង ស៊ីវខេង និងក្រុមញាតិ	២០\$
៣១-ឧ.សិ.ប៉ែន គា និងកូនចៅ	២០\$
៣២-ឧ.ស.ជា សុថារី និងកូនចៅ	២០\$
៣៣-ឧ.សិ.កាំង ដានី និងស្វាមី ព្រមទាំងបុត្រ	២០\$

៣៤-ឧ.ស.ឈូក វេន ឧ.សិ.សំនាង និងកូនចៅ	២០\$
៣៥-អ្នកម្តាយធម៌ ភូមិសាស្ត្រ ខេត្តកំពង់ស្ពឺ និងក្រុមញាតិ	២០\$
៣៦-លោកពុក ហាក់ អ្នកម៉ែ ស៊ាប និងកូនចៅ	២០\$
៣៧-លោកពុក ម៉ាប់ អ្នកម៉ែ នីន និងកូនចៅ	២០\$
៣៨-លោកពូញាណ អ្នកមីង សើ និងកូនចៅ	២០\$
៣៩-លោកពុក យ័ន្ត អ្នកម៉ែ វ៉ែត និងកូនចៅ	២០\$
៤០-លោកជំទាវ គង់ណាម ទន់ចាយ និងកូនចៅ	២០\$
៤១-ឧ.សិ.ហួន អូន និងកូនចៅ	១៥\$
៤២-ឧ.សិ.អ៊ុត នារី និងកូនចៅ	១៥\$
៤៣-ឧ.សិ.ជីន ជារឹម និងស្វាមី ព្រមទាំងបុត្រ	១៥\$
៤៤-ឧ.សិ.យឹម វ៉ែន ព្រមទាំងកូនចៅ	១៣\$
៤៥-ឧ.ស.ជុកមិល សន្តិភាព ឧ.សិ.ជា កែវមុនី និងកូនចៅ	១០\$
៤៦-ឧ.ស.ព្រហ្ម-មេត្តា (ហៅ ជយវរិទ្ធ)	១០\$
៤៧-ឧ.សិ.សំ ចេង និងកូនចៅ	១០\$
៤៨-ឧ.សិ.វណ្ណ មុនី និងកូនចៅ	១០\$
៤៩-ឧ.សិ.ទូច ចន្ទា ក្លាយស្រី ហ៊ុយ លីដា	១០\$
៥០-ឧ.សិ.ឌួង វណ្ណធឿន និងកូនចៅ	១០\$
៥១-ឧ.ស.លាង សំណាង ព្រមទាំងមាតា	១០\$

នាមសប្បុរសជន

៥២-ឧ.សិ.ជា សាមីន និងស្វាមី ព្រមទាំងកូនចៅ	១០\$
៥៣-ឧ.សិ.ប៉ាល់ ធីតា និងស្វាមី ព្រមទាំងកូនចៅ	១០\$
៥៤-ឧ.ស.ថុច ម៉េងយាង ឧ.សិ.ហែម វ៉ាន់ណា ព្រមទាំងកូនចៅ	១០\$
៥៥-ឧ.សិ.ហ៊ុន ដារុង ព្រមទាំងកូនចៅ	១០\$
៥៦-ឧ.សិ.អៀវ គឹមហេង ព្រមទាំងកូនចៅ	១០\$
៥៧-ឧ.សិ.ប៊ុច សារី ព្រមទាំងកូនចៅ	១០\$
៥៨-ឧ.សិ.អ៊ា ឈុនហេង ព្រមទាំងកូនចៅ	១០\$
៥៩-ឧ.សិ.លីម ណាលី ព្រមទាំងកូនចៅ	១០\$
៦០-ឧ.ស.យិច ឈិន ឧ.សិ.តៃ សុមាលី (ចៃបួយ) និងបុត្រ	១០\$
៦១-ឧ.សិ.ស្រេង ក្រីង ព្រមទាំងកូនចៅ	១០\$
៦២-ឧ.សិ.រស់ សុរិយា + ឧ.សិ.ទួន សេង ព្រមទាំងកូនចៅ	១០\$
៦៣-ឧ.ស.ទ្រី ប៉ាវ ឧ.សិ.តាត់ ណែជា និងកូនចៅ	៨\$
៦៤-ឧ.សិ.អ៊ុំង សៀកមួយ ព្រមទាំងកូនចៅ	៨\$
៦៥-ឧ.សិ.ឈួន សុ ព្រមទាំងកូនចៅ	៨\$
៦៦-ឧ.សិ.លី សារន ព្រមទាំងកូនចៅ	៨\$
៦៧-ឧ.ស.ម៉ៅ សុវឌ្ឍន៍ និងភរិយា ព្រមទាំងកូនចៅ	៨\$
៦៨-ឧ.សិ.ប៉ែន ផាសុន្ទរី និងស្វាមី ព្រមទាំងកូនចៅ	៨\$
៦៩-ឧ.សិ.ម៉ែន ចិន្តា ព្រមទាំងកូនចៅ	៨\$

៧០-ឧ.សិ.ដ្ឋីវ ឡេង ស៊ីវហេង ព្រមទាំងកូនចៅ	៨\$
៧១-ឧ.សិ.ប៉ុក សុខ ព្រមទាំងកូនចៅ	៨\$
៧២-ឧ.ស.តាក គីអាំង ឧ.សិ.ឱម លាងត្រី កូន តាក រីវណ្ណ	៨\$
៧៣-ឧ.សិ.ជ្រន ស៊ីដេត	៧\$ + ១០,០០០\$
៧៤-ឧ.សិ.ហេង ស្រីនី និងក្រុមញាតិ	៣០០,០០០\$
៧៥-ឧ.សិ.នៅ សុធានី និងស្វាមី ព្រមទាំងបុត្រ	២៨០,០០០\$
៧៦-ឧ.ស.សំ រុខ្សី និងកូនចៅ (USA)	១០០,០០០\$
៧៧-ឧ.សិ.លឹមរួច និងស្វាមី ព្រមទាំងបុត្រ	១០០,០០០\$
៧៨-ឧ.ស.សួន ឧត្តម + មាតា និងក្រុមគ្រួសារ	៧០,០០០\$
៧៩- ឧ.សិ.ដួង រ៉ាវី ស្វាមី ហង្ស ចន្ទរិន្ទ ព្រមទាំងបុត្រ	៦៥,០០០\$
៨០-ឧ.សិ.យូ ប៉ូលីន និងស្វាមី ព្រមទាំងកូនចៅ	៥០,០០០\$
៨១-ឧ.សិ.យុត វ៉ាន់ថា និងស្វាមី ព្រមទាំងកូនចៅ	៥០,០០០\$
៨២-លោកវេជ្ជ.ម៉ី សំបូរ ឧ.សិ.ឌួង ឆរីវណ្ណ និងកូនចៅ	៥០,០០០\$
៨៣-ឧ.សិ.គឹម ណាង (បុញ្ញការី) និងមាតាបិតា	៥០,០០០\$
៨៤-ឧ.សិ.កង កញ្ញា និងអ្នកម្តាយ ព្រមទាំងកូនចៅ	៤០,០០០\$
៨៥-ឧ.សិ.យិន សំណាង និងអ្នកម្តាយ ព្រមទាំងកូនចៅ	៤០,០០០\$
៨៦-ឧ.សិ.ឈាន សុខាន់ និងស្វាមី ព្រមទាំងកូនចៅ	៤០,០០០\$
៨៧-ឧ.ស.យូ ភារ៉ាន់ និងក្រុមញាតិ	៤០,០០០\$

នាមសប្បុរសជន

៨៨-ឧ.ស.នរ: មេត្តា ឧ.សិ.ខ្នង គុយអេង និងកូនចៅ	៤០,០០០៛
៨៩-ឧ.សិ.សេង គឹមអ៊ាន និងកូនចៅ	៤០,០០០៛
៩០-ឧ.សិ.ហៃម ណាយ និងកូនចៅ	៤០,០០០៛
៩១-ឧ.សិ.សួន គឹមផល និងស្វាមី ព្រមទាំងកូនចៅ	៤០,០០០៛
៩២-ឧ.ស.ស៊ុន សុផាន និងភរិយា ព្រមទាំងបុត្រ	៤០,០០០៛
៩៣-ឧ.សិ.អាំ ស៊ឹម និងក្រុមគ្រួសារ	៤០,០០០៛
៩៤-ឧ.សិ.អាង សុខា និងក្រុមគ្រួសារ	៤០,០០០៛
៩៥-ឧ.សិ.កូវ សីហា និងស្វាមី ព្រមទាំងបុត្រ	៤០,០០០៛
៩៦-ឧ.សិ.ស៊ុន ជា (កៅ ជា) និងកូនចៅ	៣៥,០០០៛
៩៧-ឧ.ស.ផាន់ កោគ និងកូនចៅ	៣៥,០០០៛
៩៨-ឧ.សិ.អ៊ុំង ឈុនហួង និងកូនចៅ	៣៥,០០០៛
៩៩-ឧ.ស.លឹម ឈុនសុង ឧ.សិ.តាំង មុយខេង និងកូនចៅ	៣៣,០០០៛
១០០-ឧ.សិ.ស្រី វណ្ណី និងស្វាមី ព្រមទាំងកូនចៅ	៣៣,០០០៛
១០១-ឧ.សិ.សុខ សារៀន និងកូនចៅ	៣២,០០០៛
១០២-ឧ.សិ.ស៊ី សូនី និងកូនចៅ	៣២,០០០៛
១០៣-ឧ.សិ.ហៀន ហិន និងកូនចៅ	៣២,០០០៛
១០៤-ឧ.សិ.អ៊ុយ សំណាង ព្រមទាំងកូនចៅ	៣២,០០០៛

សប្បុរសជនឧបត្ថម្ភ ១០,០០០៛ មានចំនួន ៣ នាក់ = ៣០,០០០៛

តាមរយៈ ព្រះតិក្ខុ រាមបណ្ឌិតោ ហោ តូរ៉ា

១-ព្រះតិក្ខុ រាមបណ្ឌិតោ ហោ តូរ៉ា	៥០\$
២-លោកម្ចាស់ ប្រាក់ ឫទ្ធិ + លោកម្ចាស់តា យុត	២១\$
៣-ឧ.ស.គីម ប៉ោស៊ីម ឧ.សិ.សាម យ៉ែកឡាង និងកូនចៅ	១០០\$
៤-ឧ.សិ.បួន ធាល និងកូនចៅ	១០០\$
៥-លោកទន្តបណ្ឌិត ប៉ូច សុភារត្ន អ្នកស្រី ស៊ីម សៀវគុដ និងកូនចៅ ...	១០០\$
៦-ឧ.សិ.លី ជីតា និងស្វាមី ព្រមទាំងបុត្រ	៥០\$
៧-បងខុម (អ៊ី គុណ) និងស្វាមី ព្រមទាំងបុត្រ	៥០\$
៨-ម៉ាទ្រព្យ កុងហាក់ (ថ្នាំពេទ្យ) ព្រមទាំងកូនចៅ	៣០\$
៩-ផាន់ណា + សុភី + ម៉ាកាត (ពេទ្យធ្មេញ)	៣០\$
១០-ឧ.សិ.សុដ ស៊ីឡែន និងស្វាមី (ចៃទូច)	២០\$
១១-ឧ.ស.សំអុល ឧ.សិ.ទូច កាក់ និងកូនចៅ	១៤\$
១២-ឧ.សិ.ហៃម សុភាត	១០\$
១៣-ឧ.សិ.យាយ ថូ	១០\$
១៤-អ្នកស្រី សុផល លោកគ្រូវិទ្ធិ ព្រមទាំងបុត្រ	១,០០០,០០០\$
១៥-ឧ.ស.ម៉ែង ហុង	២០០,០០០\$
១៦-ចាយ សូលីកា និងស្វាមី (ស្រីកា)	២០០,០០០\$
១៧-លោក និក គិបឡើប ឧ.សិ.យ៉ុង ទ្រុម និងកូនចៅ	៦៤,០០០\$

តារាងសប្បុរសជន

១៨-ឧ.សិ.នាង ស្រីពៅ និងកូនចៅ	៦០,០០០\$
១៩-ឧ.សិ.ស៊ូ សងភាសី និងកូនចៅ	៥០,០០០\$
២០-ឧ.សិ.ថោង ធន់ និងកូនចៅ	៤០,០០០\$
២១-ឧ.ស.ឈឿក ឡា ឧ.សិ.គិន និងកូនចៅ	៤០,០០០\$
២២-ឧ.សិ.គង់ ពៅ និងស្វាមី	៤០,០០០\$
២៣-ឧ.សិ.ឈិន លី	៤០,០០០\$
២៤-ឧ.ស.ពៅ សុខុម ឧ.សិ.ឯម ស៊ីណា	៤០,០០០\$
២៥-ឧ.សិ.គឹម ស្រីង	៤០,០០០\$
២៦-ឧ.សិ.ឡៃ ហ៊ាង	៤០,០០០\$
២៧-ឧ.សិ.ឈឿក សាអែម	៣២,០០០\$
២៨-យាយកាន់ គ្រូជឹម	២០,០០០\$
២៩-ឧ.សិលាង ស្រី ព្រមទាំងបុត្រ	២០,០០០\$
៣០-កុំងអ៊ឹម ម៉ាវ៉ាត	២០,០០០\$
៣១-ឧ.សិ.ម៉េង ជូ និងស្វាមី	២០,០០០\$
៣២-កុំងអ៊ឹម	២០,០០០\$

សប្បុរសជនឧបត្ថម្ភ ១២,០០០\$ មានចំនួន ២ នាក់ = ២៤,០០០\$

សប្បុរសជនឧបត្ថម្ភ ១០,០០០\$ មានចំនួន ៦ នាក់ = ៦០,០០០\$

សប្បុរសជនឧបត្ថម្ភ ៥,០០០\$ មានចំនួន ៨ នាក់ = ៤០,០០០\$

តាមរយៈព្រះភិក្ខុ ឥន្ទ្រិយសំវរៈ ប៉ូ ផែន

១-ព្រះភិក្ខុ ឥន្ទ្រិយសំវរៈ ប៉ូ ផែន និងញោមប្រុសស្រី	២០០,០០០៛
២-ព្រះភិក្ខុ សមាធិកាមោ លឿន ប៉ុន្នាត	១០០,០០០៛
៣-លោក លី វ៉ាឌី អ្នកស្រី ប៉ាត់ ស្រីពៅ ព្រមទាំងបុត្រ	១០០,០០០៛
៤-កញ្ញា លី ស្រីពិន និងក្រុមគ្រួសារ	៥០,០០០៛
៥-ឧ.ស.ស៊ុប សូរ ឧ.សិ.សុនិន ព្រមទាំងបុត្រ	៥០,០០០៛

តាមរយៈ ឧ.សិ.ស្រីលក្ខណ៍

១-ឧ.ស.ម៉ែង ឧ.សិ.លក្ខណ៍ ព្រមទាំងបុត្រ	១០០,០០០៛
២-ឧ.សិ.ទេព សុវណ្ណា និងស្វាមី ព្រមទាំងបុត្រ	១០០,០០០៛
៣-ឧ.សិ.ញ៉ា ស្រីឡែន និងស្វាមី ព្រមទាំងបុត្រ	៥០,០០០៛
៤-ឧ.សិ.គន្ធា និងស្វាមី គុយ សៅលី ព្រមទាំងបុត្រ	៣០,០០០៛
៥-ឧ.សិ.ទៀង នាង ឧ.សិ.សើរ លេខ ព្រមទាំងបុត្រ	២៥,០០០៛
៦-ឧ.សិ.ទូច ងី + ស្វាមី ទៀង គុជ ព្រមទាំងបុត្រ	២០,០០០៛
៧-ឧ.សិ.ហេង លាភ ព្រមទាំងកូនចៅ	២០,០០០៛
៨-ឧ.ស.មុត្ត រ៉ែន ឧ.សិ.ហុង នាថ ព្រមទាំងកូនចៅ	២០,០០០៛

តារាងរយៈ ខ.សិ.ជុន ស៊ីគី

១-ខ.សិ.ម៉ម គីមមុំ និងកូនចៅ	១០០\$
២-ខ.ស.សីង សំណាង ខ.សិ.អ៊ូ សិទ្ធិរី និងកូនចៅ	៨២\$
៣-ខ.សិ.ម៉ម សុភាព និងកូនចៅ	៥០\$
៤-ខ.ស.អ៊ុ ច័ន្ទរស្មី និងកូនចៅ	៥០\$
៥-ខ.សិ.សៀវ ស៊ីវអាំង និងកូនចៅ	៥០\$
៦-ខ.សិ.ប៊ុន គីមមួយ និងកូនចៅ	៤០\$
៧-លោក ឡុង ឆេង ភរិយា ទៀវ មួយ និងកូនចៅ	២០\$
៨-ខ.សិ.ហួត អេងហៀង និងក្មួយ	១៨\$
៩-ខ.សិ.ហ៊ាន ហ៊ង និងកូនចៅ	១៦\$
១០-ខ.សិ.ជុន ស៊ីគី	១០\$
១១-ខ.សិ.លាង ម៉ាឡាលីន និងកូនចៅ	១០\$
១២-លោក អ៊ុន ឆៃស្រុន ភរិយា ឡុង សុភាព និងបុត្រ	១០\$
១៣-លោក ជា ផាន់ណា ភរិយា ទិត សុខនី និងបុត្រ	១០\$
១៤-ខ.សិ.ម៉ម លាំងសាត និងកូនចៅ	៨\$
១៥-ខ.សិ.សាន់ ហា និងកូនចៅ	៨\$

តារាងរយៈ ខ.សិ.រស់ គីមថាន

១-ខ.សិ.ឈៀន ម៉ារ៉ានី ព្រមទាំងកូនចៅ	១៥០\$
២-ខ.សិ.ច័ន្ទ សុវត្ថិ ឯ.ខ.រឹម លឹមសេង និងកូនចៅ	១០៨\$
៣-លោកស្រី ឈីវ ចាន់ណា និងស្វាមី ព្រមទាំងបុត្រ	១០០\$
៤-បុគ្គលិក អ៊ឹម ស៊ីម៉ារ៉ានី	៨០\$
៥-លោកស្រី ឈង កន្ទិការ និងស្វាមី ព្រមទាំងបុត្រ (USA)	៥៦\$
៦-លោកស្រី ឡុង សុភាព និងស្វាមី ព្រមទាំងបុត្រ	៥០\$
៧-អ្នកនាង ស៊ុន សោភ័ណ្ណ ព្រមទាំងក្រុមគ្រួសារ	៥០\$
៨-លោកស្រី ជុំ ចាន់ខេង និងស្វាមី ព្រមទាំងបុត្រ	៥០\$
៩-ខ.ស.ច័ន្ទ សុជាតិ ភរិយា គីម លក្ខិណា និងបុត្រ	៥០\$
១០-ខ.សិ.លី ជាវណ្ណា និងស្វាមី ព្រមទាំងបុត្រ	៥០\$
១១-លោកជំទាវ ជា សុមាលី លោកឧកញ៉ា និងក្រុមគ្រួសារ	៥០\$
១២-លោកស្រី ពៅ វណ្ណា ព្រមទាំងបុត្រ (USA)	៥០\$
១៣-លោកជំទាវ ឈៀន ហេម៉ាវត្ថិ ឯ.ខ. ឯម កុសល និងកូនចៅ	៤៨\$
១៤-លោកស្រី ជា វណ្ណា ព្រមទាំងក្រុមគ្រួសារ	៤០\$
១៥-ខ.សិ.រស់ គីមថាន និងស្វាមី ព្រមទាំងបុត្រ	៣២\$
១៦-ខ.សិ.ហ៊ុំ ស្រីពេជ្រ និងស្វាមី ព្រមទាំងកូនចៅ	៣០\$
១៧-លោកស្រី យិន មុយអ៊ី ព្រមទាំងកូនចៅ	៣០\$

១៨-លោកស្រី ហេង ជាណាន និងស្វាមី ព្រមទាំងបុត្រ (USA)	៣០\$
១៩-ឧ.សិ.សុខ ប៊ុយ និងស្វាមី ព្រមទាំងកូនចៅ	២០\$
២០-ឧ.សិ.អាំង គីណូ និងស្វាមី ព្រមទាំងបុត្រ	១០\$
២១-លោកស្រី ប៊ិន វ៉ាមី និងស្វាមី ព្រមទាំងបុត្រ	១០\$
២២-លោកស្រី សាយ គន្ធា និងស្វាមី ព្រមទាំងបុត្រ	១០\$
២៣-លោកស្រី យិន មុយហ្គិច និងស្វាមី ព្រមទាំងបុត្រ	១០\$
២៤-លោកស្រី លីម ពេជ្រចិន្តា និងស្វាមី ព្រមទាំងបុត្រ	១០\$
២៥-ឧ.សិ.អុក សុជាតា និងស្វាមី ព្រមទាំងបុត្រ	១០\$
២៦-លោកស្រី ឆាយ សុភាព ព្រមទាំងបុត្រ	១០\$
២៧-ឧ.សិ.ឡេង គឹមនី ព្រមទាំងកូនចៅ	១០\$
២៨-ឧ.សិ.អ៊ុំង ណារី និងស្វាមី ព្រមទាំងបុត្រ	១៥០,០០០៛
២៩-ឧ.សិ.បុង ច័ន្ទឡៀប និងស្វាមី ព្រមទាំងកូនចៅ	៥០,០០០៛
៣០-លោកស្រី ឡេក ពណ្ណារាយ និងស្វាមី ព្រមទាំងបុត្រ	៤០,០០០៛
៣១-ឧ.សិ.លី ផល្លី ឧ.សិ.លី គឹមលុយ និងកូនចៅ	៣៣,០០០៛
៣២-ឧ.ស.សំ ហ៊ែល ឧ.សិ.យូ ផលាពូ និងកូនចៅ	៣២,០០០៛
៣៣-ឧ.សិ.អ៊ុំង យឹមស្រ្ទាន ព្រមទាំងកូនចៅ	៣០,០០០៛
៣៤-ឧ.ស.សំណាង ប៉ូ និងក្រុមគ្រួសារ	៣០,០០០៛
៣៥-ឧ.ស.ផ្លូវ ចាន់ណា ព្រមទាំងភរិយា	២០,០០០៛

តារាងរយៈ ខ.សិ.ស៊ីម យ៉េកហ្វុយ

១-ព្រះភិក្ខុ ណាំ ស្រីន់	១០\$
២-ខ.សិ.អ៊ីង ចាន់ថា ខ.ស.គិត ម៉េងគង់ ព្រមទាំងបុត្រ	៥០\$
៣-ខ.សិ.ស៊ីម យ៉េកហ្វុយ	២៥\$
៤-ខ.សិ.ជា យានារី ព្រមទាំងកូនចៅ	១០\$
៥-ខ.សិ.អ៊ីង វឌ្ឍនា	១០\$
៦-ទាយិកាហ្មត ឆេងអ៊ីង ទាយក ជីង ឈុនជួន + បុត្រ	... ១០០,០០០\$	
៧-ខ.សិ.ឡាយ សំណាង ខ.ស.ហេង ផុណ្ណា + បុត្រ	៥០,០០០\$
៨-ខ.សិ.សៀក សៃហេង និងស្វាមី ព្រមទាំងបុត្រ	៤០,០០០\$
៩-ខ.សិ.សុខ ហ៊ាង និងអ្នកម្តាយស៊ី ចាន់	៤០,០០០\$
១០-ខ.សិ.ហាក់ ហុងលី ព្រមទាំងបុត្រ	៤០,០០០\$
១១-ខ.ស.អ៊ាម ជួនឆេង ខ.សិ.ឱ ជាលី ព្រមទាំងបុត្រ	៤០,០០០\$
១២-ខ.ស.ស៊ាង ហាក់ ខ.សិ.អ៊ាង ឆេង ព្រមទាំងបុត្រ	៣៣,០០០\$
១៣-ខ.សិ.ប៊ុត ម៉ាឡៃ ព្រមទាំងបុត្រ	៣៣,០០០\$
១៤-ខ.សិ.ហេង ជានី លោក កែវ វិចិត្រ ព្រមទាំងបុត្រ	៣២,៥០០\$
១៥-ខ.សិ.ហេង ជាលី និងលោកឪពុក ព្រមទាំងបុត្រ	៣២,៥០០\$
១៦-ខ.សិ.យក់ ជាង និងបងប្អូន	៣២,០០០\$
១៧-ខ.សិ.យិន យាបរ៉ាទី ព្រមទាំងបុត្រ	៣២,០០០\$

១៨-ឧ.ស.ជឿង ថេង ឧ.សិ.នូ សុខុម ព្រមទាំងបុត្រ	៣២,០០០៛
១៩-ឧ.សិ.ចាន់ គឹមហេង ព្រមទាំងបុត្រ	៣២,០០០៛
២០-ឧ.ស.កៅ ប៊ុណ្ណា ឧ.សិ.ស៊ុយ ស៊ីណោត ព្រមទាំងបុត្រ	...	៣២,០០០៛
២១-ឧ.សិ.យក់ សាំង ឧ.សិ.គីវ សាយ ព្រមទាំងបុត្រ	២៥,០០០៛

តាមរយៈ ព្រះភិក្ខុ គង្គិះឃ្យញ្ញា រូ ចំនួនតនា

១-ឧ.សិ.វ៉ាត សុខជា និងកូនចៅ	៣៣០\$
២-ឧ.សិ.ញោមស្រី និងកូនចៅ ចូល ១៥ ក.	១១១.៥\$
៣-ឧ.សិ.កន្សែសារពេជ្ជ ស្រី ស្រស់ និងស្វាមី ព្រមទាំងបុត្រ	១០០\$
៤-ឧ.សិ.សែង សុភា និងស្វាមី ព្រមទាំងបុត្រ	១០០\$
៥-លោកយាយឧ.សិ.តាំង ណែហួយ និងកូនចៅ	...	៧០\$ + ១៨០,០០០៛
៦-ឧ.សិ.ហុក ណារី និងស្វាមី ព្រមទាំងកូនចៅ	៥០\$
៧-ឧ.សិ.ភិន រចនាធា និងក្រុមគ្រួសារ	៤០\$
៨-ឧ.សិ.វ៉ាត ឆៃលាង និងស្វាមី ព្រមទាំងកូនចៅ	២០\$
៩-ឧ.សិ.ផែន ចាន់បុល និងស្វាមី ព្រមទាំងកូនចៅ	៦០,០០០៛

សរុបប្រាក់បានទទួលពីលោកម្ចាស់គ្រូ = ៩២២\$



